

دھنک

نعت اور اردو کی شعری تہذیب
اپنی بات
قصیدہ دعائیہ نعت رنگ کے لیے
مبین مرزا (مہمان مدیر)
صبحِ رحمانی
ڈاکٹر ریاض مجید

﴿تہجید﴾

مناجات
شورازل
میرے مولا میرے داتا
احمد ندیم قاسمی
پیرزادہ قاسم
شوکت عابد

﴿مقالات﴾

تحقیق نعت۔ صورت حال اور تقاضے
برسبیل نعت۔ الفاظ و تراکیب
نعتیہ ادب کی تخلیق، تنقید اور تحقیق کے تلازمے
اردو نعت میں مابعد جدیدیت کے اثرات
طلع البدر علینا۔ منظر و محل وقوع ایک تحقیق
مذہب عالم کا فلسفہ اخلاق اور اردو نعت نگار
ملی شاعری میں نعتیہ عناصر۔ ۱۹۶۵ء کی جنگ کے تناظر میں ڈاکٹر محمد طاہر قریشی
نعت کے منفی عناصر
نعت اور رسول اکرم کے تقاضے
حدائق بخشش اور کلیات حسن کے متن کا المیہ
ڈاکٹر معین الدین عقیل
ڈاکٹر ریاض مجید
ڈاکٹر عزیز احسن
کاشف عرفان
ڈاکٹر افضل احمد انجم
ڈاکٹر اصغر علی بلوچ / ڈاکٹر شبیر احمد قادری
ڈاکٹر اشفاق انجم
گوہر ملیسانی
ڈاکٹر صابر سنہیلی

اُردو کے سکھ نعت گو شعرا
 علامہ نور بخشش توکلی کی العمدۃ فی شرح البروہ کی اہمیت ڈاکٹر اشفاق جلالی
 نعتیہ کلیات کی روایت۔ ایک مطالعاتی جائزہ
 ڈاکٹر شہزاد احمد
 اردو کے نعتیہ اشعار میں چٹائی، غارِ حرا اور جو کے
 تذکار اور سیرت نبوی کے حقائق
 منظر عارفی
 نعت نامے اور نقدِ نعت
 ڈاکٹر داؤد عثمانی
 سرائیکی شاعری میں نعت
 خورشید ربانی
 گلدستہ معرفت ایک قدیم مجموعہ نعت
 ساجد صدیق نظامی
 فروغِ حمد و نعت میں دبستانِ وارثیہ کا کردار
 قمر وارثی

﴿حریم عقیدت﴾

گوشہٴ انور شعور
 انور شعور کا شعر عقیدت
 ڈاکٹر عزیز احسن
 جلیل عالی کی نعتیہ نظم جلمگ نور نہایا رستہ کا (خصوصی مطالعہ)
 جلمگ نور نہایا رستہ
 امین راحت چغتائی
 ایک منفرد نعتیہ واردات
 پرویز ساحر
 گوشہٴ سید ضیاء الدین نعیم
 سید ضیاء الدین نعیم کے نعتیہ اظہاری زوایے
 ڈاکٹر عزیز احسن

﴿فکرو فن﴾

علامہ یوسف بن اسماعیل النہانی۔ ایک عظیم مدح نگار ڈاکٹر محمد اسحاق قریشی
 اقبال حضور رسالت مآب میں
 ڈاکٹر فتح محمد ملک
 محسن کا کوروی کا قصیدہ لامیہ
 ڈاکٹر حبیب الرحمن نعیمی
 دبیر کا نعتیہ کلام
 پروفیسر شفقت رضوی
 انشا کی نعتیہ شاعری
 ڈاکٹر تلقی عابدی

مولانا ظفر علی خان کی نعتوں میں مستقبل کی ایک جھلک ڈاکٹر زاہد منیر عامر
 نعتیہ مسدس روح انقلاب اور زاہد کلیم
 مولانا غلام رسول مہر کی ایک نایاب نعت
 ڈاکٹر محمد اسماعیل شفیق
 ڈاکٹر محمود احمد غازی حمد و نعت کے آئینے میں
 پرو فیسر محمد اقبال جاوید
 ایک رہ نور و شوق۔ سرشار صدیق
 جہاں آراء لطفی

﴿ مطالعات نعت ﴾

المدح النبوی۔ ایک مطالعہ
 پاکستان میں اردو نعت کا ادبی سفر۔ ایک مطالعہ
 ڈاکٹر ابوسفیان اصلاحی
 پرو فیسر انوار احمد زئی

کتا بوں پر تبصرہ
 سفر نعت
 حد ادراک سے آگے
 رحمت عالمین صلی اللہ علیہ وسلم
 نعت شناسی
 کلیات مظہر
 اسما النبی۔ پیرا، بن شعر میں۔ اسما النبی۔ صدف ضمائر میں ابوالاقتیاز۔ ع۔ س مسلم
 غزل کا سہ بکف
 ڈاکٹر عزیز احسن
 جشید کمبوہ
 رشید امین
 مہر وجدانی
 ڈاکٹر داؤد عثمانی
 حافظ مظہر الدین مظہر
 ریاض حسین چودھری

Poems In Praise of The Holy Prophet

Shakir Ali Jaffery

Source of The Light

Dr.Saleem Ullah Khan

﴿ ایوانِ مدحت ﴾

مخبر بدایونی، عرش صدیقی، نعیم صدیقی، ڈاکٹر وحید قریشی، شان الحق حقی،
 عبدالعزیز خالد، حفیظ تاب، حنیف اسعدی، حکیم سر وسہا پوری، شبنم رومانی، اختر کھنوی، شہزاد احمد،
 امجد اسلام امجد، خورشید رضوی، ثروت حسین، انور مسعود، ریاض مجید، ریاض حسین چودھری،

ستیاہ پال آنند، پیرزادہ قاسم، احمد جاوید، افتخار عارف، خالد احمد، انور جمال، رشید قیصرانی،
 لالہ صحرائی، پرتو وھیلہ، نصیر ترائی، شوکت ہاشمی، گوہر ملسیانی، سید انوار ظہوری، انجم نیازی،
 ملک زادہ جاوید، انور محمود خالد، عزیز احسن، حنیف اگلرچ آبادی، سلیم کوثر، سعود عثمانی،
 فراست رضوی، لیاقت علی عاصم، اظہر عنایتی، محمد فیروز شاہ، اشفاق انجم، صابر سنبھلی،
 رئیس احمد نعمانی، منیر سبفی، صفدر صدیق رضی، قمر وارثی، نورین طلعت عروہ، عقیل عباس جعفری،
 خورشید ربانی، اجمل سران، عزیز حسین حبیب، عرش ہاشمی، شاکر القادری، آفتاب مضطر،
 کاشف عرفان، سرور حسین نقشبندی، سمیعہ ناز، صبحِ رحمانی

﴿خطوط﴾

ڈاکٹر فتح محمد ملک، ڈاکٹر ریاض مجید، ڈاکٹر ابوسلمان شاہ جہاں پوری،
 ڈاکٹر معین نظامی، رؤف نیازی، ڈاکٹر زاہد منیر عامر، پروفیسر محمد اقبال جاوید، ڈاکٹر صابر سنبھلی،
 مفتی غلام حسن قادری، ڈاکٹر ضیاء الرحمن، ڈاکٹر اشفاق انجم، ڈاکٹر ناصر الدین صدیقی،
 احمد صغیر صدیقی، ڈاکٹر عبدالکریم، فراست رضوی، ریاض حسین چودھری، گوہر ملسیانی،
 سلیم اللہ چندران، شاکر کنڈان، رئیس احمد نعمانی، سعید بدر، سید ضیاء الدین نعیم، تنویر پھول،
 انجم نیازی، محمد ثاقب رضا قادری، شبیر انصاری، زاہد ہمایوں، محمد طاہر حسین،
 سمیعہ ناز، ساجد صدیق نظامی

عطیات کتب برائے نعت ریسرچ سینٹر
 (مطبوعات نعت ریسرچ سینٹر)



بِسْمِ اللّٰهِ الرَّحْمٰنِ الرَّحِیْمِ

اپنی بات!

الحمد للہ! نعت رنگ اپنی اشاعت کی پچیسویں منزل سر کرنے میں کامیاب و کامران ہوا۔ تقریباً بیس سال پہلے نعت کی تخلیقی رو کو نئے شعور سے ہم آہنگ کرنے، نعتیہ ادب کو ادب کے مرکزی دھارے سے ملانے اور اس کی فکری اور تنقیدی جہتوں کو واضح کرنے کے ساتھ ساتھ اسے ادب کے باہمی سرمائے کا حصہ بنانے کے لیے جو سفر آغاز کیا گیا تھا اس نے کامیابیوں کی کتنی منازل طے کیں؟ اس کا اندازہ کرنا تو مستقبل میں ادب کے مورخین کا کام ہے سوا سے ان ہی پر چھوڑ دینا چاہیے۔ مگر اس مرحلے پر مجھے نعت رنگ کی ابتدا سے لے کر آج تک اس کے تمام قلمی معاونین کے ساتھ ساتھ زیر نظر شمارے میں شامل ان تمام دوستوں کا بطور خاص شکریہ ادا کرنا ہے جنہوں نے نعت رنگ کو اپنے افکار کی رنگارنگی سے خوبصورت اور فکر انگیز بنایا۔ ان تمام دوستوں اور بزرگوں کے تعاون اور قلمی معاونت کے نتیجے میں نعت رنگ کے گذشتہ شماروں میں صفحہ نعت کی تنقید و تحقیق کے حوالے سے جو کام ہوا ہے وہ اردو زبان و ادب کی تاریخ کے حوالے سے عقیدت نگاری کے باب میں اب تک کی جانے والی متفرق کوششوں کو ایک واضح اور منفرد جہت عطا کرتا ہے۔

شمارہ ۲۵ تک آتے آتے نعت رنگ کا شعری، ادبی، تخلیقی اور تنقیدی اثاثہ اس اہمیت کا حامل ضرور ہو گیا ہے کہ آئندہ صنف نعت پر کسی بھی کام کے لیے اسے لازمی حوالے کی حیثیت حاصل رہے گی۔ یہ سب رپ کریم کی تائید و توثیق کے ساتھ ساتھ نعت رنگ کے قلمی معاونین کی مخلصانہ اور پُر خلوص

کاوشوں کا ہی نتیجہ ہے۔

کاش نعت رنگ کی اشاعت کے تسلسل اور اس کی ہمہ جہت خدمات اور مقبولیت کے وسیع ہوتے ہوئے دائرے کو اس سلور جوبلی شمارے کی صورت میں دیکھنے کے لیے آج ڈاکٹر غلام مصطفیٰ خاں، ڈاکٹر نبی بخش بلوچ، ڈاکٹر سید محمد ابوالخیر کشنی، ڈاکٹر فرمان فتح پوری، مشفق خواجہ، ڈاکٹر عاصی کرنالی، پروفیسر شفقت رضوی، پروفیسر حفیظ تائب، ڈاکٹر آفتاب احمد نقوی، مظفر وارثی، رشید وارثی، پروفیسر محمد اکرم رضا، حنیف اسعدی، ادیب رائے پوری، تابش دہلوی، شبنم رومانی، سرشار صدیقی، پروفیسر جعفر بلوچ، شفیق الدین شارق، جمال پانی پتی، پیرزادہ محمد اقبال فاروقی، علامہ عبدالکاکیم شرف قادری، مولانا اسید الحق قادری، ڈاکٹر عبداللہ عباس ندوی، عبدالعزیز خالد، ڈاکٹر نجم الاسلام اور آفتاب کریمی جیسی شخصیات ہمارے درمیان موجود ہوتیں جنہوں نے ہر مرحلے پر نعت رنگ کو اپنی توجہ، پسندیدگی، رہنمائی اور حوصلہ افزائی سے نوازا۔ دم تحریر ان میں سے ہر ایک کا مسکراتا چہرہ میرے سامنے ہے اور میرا حوصلہ بڑھا رہا ہے بالکل اسی طرح جس طرح نعت رنگ کی ہر نئی اشاعت پر ان کی محبتیں میرے عزم کو مستحکم کرنے کا باعث بنتی تھیں۔ نعت رنگ کے رنگوں میں اعتماد اور اعتبار کے جتنے بھی رنگ ہیں وہ اس کے قلمی معاونین اور سرپرستوں کی حوصلہ افزائی ہی سے نمایاں ہوئے ہیں۔ دعا ہے کہ رب کریم ان مرحومین کو اس خدمت کا اجر اپنی شان کے مطابق عطا فرمائے اور جو حیات ہیں انہیں تادیر صحت و سلامتی کے ساتھ ذکر نبی کریم صلی اللہ علیہ وآلہ وسلم کے سائبان میں رکھے۔

زیر نظر شمارے کی تیاری میں میری کوشش رہی ہے کہ نعت رنگ اپنے تکنیکی دور سے نکل کر ایک رجان ساز اور تاریخ ساز تکنیکی دور میں داخل ہوتا نظر آئے۔ یقیناً یہ مشکل کام تھا اور ایک مشترکہ جدوجہد چاہتا تھا سو تمام قلمی معاونین اس خصوصی شمارے کے حوالے سے بھی ہمارے خصوصی شکرے کے مستحق ہیں کہ انہوں نے اس دعوت پر لبیک کہتے ہوئے اپنی عقیدت اور فن کے تال میل اور شعور و ادراک کی

ہم آہنگی سے نعتِ رسول صلی اللہ علیہ وآلہ وسلم کی پوری تخلیقی اور معنوی کائنات پر غور و فکر کے نئے زاویوں اور نئے امکانات کو پیش کرتے ہوئے اس شمارے کو ادبِ نبوی صلی اللہ علیہ وآلہ وسلم کے فروغ میں فکر افروزی کی ایک عصری دستاویز بنا دیا ہے۔

منہاج القرآن یونیورسٹی میں نعتِ چمیر کا قیام:

فروری ۲۰۱۵ میں ماہ ربیع النور کے سلسلے میں میلاد النبی صلی اللہ علیہ وآلہ وسلم کے اجتماعات میں شرکت کی غرض سے دو ڈھائی ماہ کینیڈا میں قیام رہا مجھے معلوم ہوا کہ ڈاکٹر طاہر القادری صاحب بھی کینیڈا ہی میں تشریف رکھتے ہیں۔ چنانچہ ڈاکٹر ضیاء الحق رازی جو ڈاکٹر طاہر القادری کے تحقیقی امور میں معاون و مددگار کے طور پر ڈاکٹر صاحب کے قریب ہیں، ان سے خواہش کا اظہار کیا کہ ملاقات کی کوئی سبیل نکالی جائے۔ رازی صاحب نے ڈاکٹر صاحب سے بات کی اور یہ میری خوش نصیبی ہے کہ ڈاکٹر طاہر القادری صاحب نے باوجود علالت کے مجھے خصوصی طور پر ملاقات کا شرف عطا فرمایا۔ اس طرح ایک معینہ وقت پر میں اور میرے نہایت عزیز دوست سید نہال احمد، ڈاکٹر صاحب کے پاس پہنچے ڈاکٹر صاحب کی صحت کے مسائل ان کے چہرے سے عیاں تھے پھر بھی نعت کے تعلق سے انہوں نے ہمیں خاصا وقت دیا۔ میں نے انہیں نعت ریسرچ سینٹر کے قیام، مقاصد اور منصوبوں کے بارے میں تفصیلاً آگاہ کیا اور اس کے تحت شائع ہونے والی چند مطبوعات ان کی خدمت میں پیش کیں۔ ساتھ ہی منہاج القرآن یونیورسٹی میں نعتِ چمیر کے قیام کے لیے درخواست بھی پیش کر دی۔ اور انہیں یہ بھی بتایا کہ میں نے پاکستان کی تمام بڑی جامعات کو اس سلسلے میں خطوط لکھے تھے۔ مگر اس کے جواب میں مجھے یہ طریق کار بتایا گیا کہ نعتِ چمیر کے لیے یونیورسٹی کو پانچ کروڑ روپے کی ادائیگی کرنی ہوگی۔ ڈاکٹر صاحب نے بڑی توجہ سے میری گزارشات کو سنا مطبوعات کو دیکھا اور اپنی خوشی اور اطمینان کا اظہار کرتے ہوئے نعت ریسرچ سینٹر کی خدمت کو سراہا اور ساتھ ہی منہاج القرآن یونیورسٹی میں نعت

چیمبر کے لیے بھرپور آمدگی کا اظہار کرتے ہوئے فرمایا ”اگر منہاج القرآن یونیورسٹی میں نعت چیمبر قائم نہ ہو سکی تو اس ادارے کے وجود کا جواز ہی نہ رہے گا“۔ ڈاکٹر صاحب نے مجھے منہاج القرآن یونیورسٹی کے حوالے سے اپنی ترجیحات اور توقعات کے بارے میں بڑی تفصیل سے بتایا جسے جان کر بے حد خوشی ہوئی کہ ان کی نظر یونیورسٹی کے نصاب، نصب العین، نظم و انتظام کے ساتھ تعلیمی اور تحقیقی معیارات کے تمام زاویوں پر بھی بہت گہری ہے۔ وہ منہاج القرآن یونیورسٹی کو دنیا کی عظیم الشان جامعات کے مقابل ایک نمایاں حیثیت میں دیکھنے کے خواہش مند ہیں اور اپنے اس خواب کو تعبیر سے ہمکنار کرنے کے لیے انہوں نے اپنے دونوں صاحبزادگان ڈاکٹر حسن محی الدین قادری اور ڈاکٹر حسین محی الدین قادری کو ذہنی، علمی اور فکری طور پر جس طرح تیار کیا ہے وہ ان کے منصوبہ ساز ذہن اور قائدانہ صلاحیتوں کا عکاس ہے۔ جو لوگ قوموں کی زندگی میں تبدیلی کے خواہاں ہوتے ہیں وہ اپنے رہنمائیہ کردار کو عملی زندگی میں اسی طرح شعور اور سلیقے سے ظاہر ہیں۔ ڈاکٹر صاحب نے اپنی گفتگو میں نعت کے تنقیدی زاویوں پر بھی بات کی اور محافل نعت میں در آنے والی اکثر بے تمیز یوں کی طرف اشارے بھی کیے۔ جس سے ان کے گہرے تنقیدی شعور اور شاعرانہ ذوق کا اظہار بھی ہوا۔

یہ ملاقات میرے لیے کئی حوالوں سے بڑی اہم ثابت ہوئی ایک تو ڈاکٹر علامہ محمد طاہر القادری صاحب جیسی ہمہ جہت علمی و دینی شخصیت سے ہم نشینی اور دوسرے اپنی درخواست کی قبولیت (نعت چیمبر کا قیام) یہ دونوں باتیں میرے لیے روحانی سرشاریوں کا باعث بنیں۔ خدا کرے منہاج القرآن یونیورسٹی میں نعت چیمبر کا جلد باقاعدہ قیام عمل میں آئے اور امت اس کے فیوض و برکات سے مستفیض ہو۔ آمین

فروغ نعت کے نئے آفاق:

فروغ نعت کے نئے آفاق پر گفتگو کرتے ہوئے مجھے نعت رنگ کے ابتدائی ادارے یاد آ رہے ہیں

جن میں اکثر میں نے صنف نعت سے ارباب ادب کی عدم توجہی کا گلہ کرتے ہوئے ان خواہشات کا اظہار کیا کہ نعتیہ ادب کو بھی ادب سمجھ کر قبول کیا جائے اور اس کے محاسن اور ادبی پہلوؤں کا جائزہ بھی اتنی ہی سنجیدگی سے لیا جائے جتنی سنجیدگی سے ادب کی دیگر اصناف کو دیکھا جاتا ہے۔ نعت رنگ کو نعت شناسی کی ایک تحریک کا رنگ دیتے ہوئے یہ بات ہمیشہ میرے پیش نظر رہی ہے کہ نعت صرف ایک صنف سخن ہی نہیں ہے بلکہ اس کا موضوع عظیم نبی کریم صلی اللہ علیہ وآلہ وسلم کی ذات اقدس کے حوالے سے اسلام اور امت مسلمہ کے تمام گوشوں کو محیط ہے۔ اسی لیے نعت گوئی ہمارے لیے محض تہذیبِ نفس یا تطہیرِ نطق کا وسیلہ نہیں بلکہ امت مسلمہ کی تعمیر، اصلاح اور دین اسلام کی تبلیغ و توسیع کا ذریعہ بھی ہے۔ درحقیقت نعت رنگ کا سارا سفر اسی شعور کو عام کرنے کی ایک ادنیٰ سی کوشش ہے۔

یہ بات خاصی خوش آئند ہے کہ نعت کے ادبی فروغ کے لیے ”نعت رنگ“ کی بیس سالہ جدوجہد کے نتیجے میں نعت کی ادبی مقبولیت کا اب ایک ایسا ماحول بن گیا ہے کہ معاصر ادبی منظر نامے پر نعت کے تخلیقی و فوری کی ایک تازہ لہر نظر آتی ہے جس میں اردو کے نامور شعرا کے دوش بدوش نوآموز شعرا بھی نعت گوئی کو اپنے تخلیقی اظہار کا ذریعہ بنا رہے ہیں۔ نعت رنگ میں تنقیدی مباحثوں اور مکالموں کے روشن ہونے سے آداب نعت گوئی کے باب میں شعرا کا احساس ذمہ داری بڑھتا ہوا دکھائی دیتا ہے۔ نعت کو تنقیدی کسوٹی پر پرکھنے میں جو اندیشے مانع تھے وہ دور ہوئے ہیں اور علمی، لسانی، عروضی اور تنقیدی زاویوں سے بے لاگ گفتگو کی ایک ایسی فضا قائم ہوئی ہے جس ادبی سطح پر نعت کی مقبولیت میں بتدریج اضافہ ہو رہا ہے نعت کو دانستہ یا نادانستہ نظر انداز کرنے والے حلقوں میں بھی اس کو بطور صحفِ سخن دیکھنے اور اس کی اہمیت کو تسلیم کرنے کے آثار نمایاں ہونے لگے ہیں۔ اس عمل میں سرکاری اور غیر سرکاری دونوں طرح کے ادبی ادارے اب خاصے فعال نظر آ رہے ہیں۔ بقول مجاز کچھ اس طرح کا منظر نامہ بن رہا ہے :

ذہن انسانی نے اب اوہام کے ظلمات میں
 زندگی کی سخت طوفانی اندھیری رات میں
 کچھ نہیں تو کم سے کم خوابِ سحر دیکھا تو ہے
 جس طرف دیکھا نہ تھا اب تک، ادھر دیکھا تو ہے

جشنِ نعت، حیدرآباد دکن:

۲۰۰۲ میں ادارۃ الانصار اور سالارِ جنگ میوزیم حیدرآباد دکن کے زیر اہتمام دوروزہ عظیم الشان کل ہند سیمینار بعنوان ”جشنِ نعتِ رسول صلی اللہ علیہ وآلہ وسلم“ منعقد ہوا۔ ہندوستان بھر سے اہم ادبی شخصیات نے اس سیمینار میں شرکت کی اور مقالات پیش کیے۔ انہی مقالات پر مشتمل ایک مجموعہ ”مقالاتِ نعت“ میرے پیش نظر ہے جسے اسد سنائی (جو خود بھی دکن ایک معتبر نعت گو ہیں) نے مرتب کیا ہے۔ یہ کتاب الانصار پبلی کیشنز، حیدرآباد، دکن نے قومی کونسل برائے فروغِ اردو زبان کے تعاون سے دسمبر ۲۰۱۳ء میں شائع کی ہے۔ مقالات کے اس مجموعے میں ڈاکٹر شاہ خسرو حسین، ڈاکٹر قاضی جمال حسین، سلیم شہزاد، ڈاکٹر سید یحییٰ نشیط، علیم صبا نویدی، ڈاکٹر مصطفیٰ شریف، ڈاکٹر سید طلحہ رضوی برق، ڈاکٹر محمد علی اثر، ڈاکٹر رحمت یوسف زئی، ڈاکٹر محمد نسیم الدین فریس، سکندر احمد، ڈاکٹر لطف الرحمن، ڈاکٹر عبدالحمید، ڈاکٹر راہی فدائی، ڈاکٹر مظفر شہ میری اور ڈاکٹر سید شاہ محمد حسیب الدین جمیدی کی تحریریں شامل ہیں۔ نعت کے ایک خدمت گزار کی حیثیت سے یہ بات میرے لیے نہ صرف بہت اہمیت رکھتی ہے بلکہ خوشی کا باعث بھی ہے کہ اس مجموعے کے تمام مقالہ نگار بھارت ہی سے تعلق رکھتے ہیں۔ اس کا مطلب یہ ہے کہ اب پاکستان کی طرح بھارت میں بھی نعت شناسی کی فضا بن رہی ہے۔ بھارت کی جامعات میں نعت پر لکھے جانے والے تحقیقی مقالات سے قطع نظر اب اس طرح کے ادبی اداروں کا وہاں نعتیہ ادب پر سیمینار منعقد کرنا اور ان میں پیش کیے گئے مقالات کا سرکاری اداروں

کے تعاون سے شائع ہونا، نعت شناسی کے بڑھتے ہوئے رجحان کی نشاندہی کرتا ہے۔ ایک ایسے وقت میں جب جناب وہاب اشرفی کے رسالے ”مباحثہ“ میں کچھ پرانے ترقی پسندوں اس تعصب کے برملا اظہار کی گونج سنائی دے رہی تھی کہ ادبی رسائل میں حمد و نعت کے شائع ہونے سے اردو جیسی سیکولر زبان کے متاثر ہونے کا خطرہ ہے۔ مقالاتِ نعت کی اشاعت کے اور ادبی رسائل و جرائد میں نعت کی شمولیت باعثِ اطمینان ہے۔ نعت رنگ (ہندوستانی ایڈیشن) اور جہانِ نعت (مدیر: غلام ربانی فدا) جیسے نعتیہ جرائد کا بھارت سے اشاعت پذیر ہونا، ادبی پرچوں کا نعت کو اپنی اشاعتوں کی اپنی زینت بنانا اور نعت نمبروں کی اشاعت کا اہتمام کرنا وہاں کے ادبی منظر نامے پر ایک مثبت تبدیلی کی علامت ہے۔

عالمی اردو کانفرنس اور نعت:

۱۹ اکتوبر ۲۰۱۳ء کو آرٹس کونسل آف پاکستان، کراچی کے زیرِ اہتمام ساتویں عالمی اردو کانفرنس منعقد ہوئی۔ اس کانفرنس میں پہلی بار نعت پر بطور صنفِ سخن ایک اجلاس منعقد کیا گیا جس کا عنوان ”اردو زبان اور نعتیہ ادب“ تھا۔ یہ اجلاس جن حالات میں منعقد ہوا اور جیسی بے توجہی کا شکار رہا اس کے باوجود، آرٹس کونسل کے اربابِ حل و عقد کو مبارکباد پیش کرنا ضروری ہے۔ کیونکہ یہ ایک تاریخی لمحہ تھا جب نعت کو بطور صنفِ سخن پہلی بار کسی عالمی اردو کانفرنس میں جگہ ملی۔ اس اجلاس کی صدارت افتخار عارف نے کی اور اظہارِ خیال کرنے والوں میں پروفیسر سحر انصاری، ڈاکٹر عزیز احسن، گوہر اعظمی، شوکت عابد، احمد شاہ، محمود احمد خان اور راقم الحروف شامل تھے۔ آرٹس کونسل کے سیکریٹری جنرل، جناب احمد شاہ نے اپنے خطاب میں کہا کہ آئندہ آرٹس کونسل کے زیرِ اہتمام ہونے والی عالمی اردو کانفرنس میں نعتیہ شاعری پر ایک اجلاس ہمیشہ منعقد کیا جائے گا۔ ہم نعت ریسرچ سینٹر کی جانب سے آرٹس کونسل پاکستان کے ممنون ہیں کہ انہوں نے نعت شناسی کی تحریک کو آگے بڑھانے میں اپنا کردار

ادا کیا۔

انجمن ترقیء اردو اور نعت:

۷ جنوری ۲۰۱۵ء کو انجمن ترقی اردو، کراچی نے پہلی مرتبہ ایک مذاکرہ بعنوان ”صحفِ نعت، ادبی اور ثقافتی ورثہ“ منعقد کیا۔ جس میں شیخ الجامعہ اردو یونیورسٹی جناب ڈاکٹر ظفر اقبال، ڈاکٹر پیرزادہ قاسم رضا صدیقی، ڈاکٹر سنتیہ پال آنند، پروفیسر سحر انصاری، پروفیسر انوار احمد زئی، ڈاکٹر عزیز احسن، محترمہ شائستہ زیدی، طاہر سلطانی، صاحبزادہ عباس وغیرہم نے مقالات پیش کیے اور ڈاکٹر فاطمہ حسن نے بحسن و خوبی اس اجلاس کی نقابت کے فرائض انجام دیے۔ اس مذاکرے میں مقررین اور مقالا نگاروں کے علاوہ شہر کے کثیر اہل علم نے شرکت کی۔ اس کاوش پر انجمن ترقی اردو کے اربابِ بست و کشاد ہماری دلی مبارک باد کے مستحق ہیں۔

حلقہء اربابِ ذوق، کراچی:

۲۲ جولائی ۲۰۱۳ء کو آئرش کونسل کراچی میں، حلقہء اربابِ ذوق کی تنقیدی نشست کا اہتمام ہوا جس میں ڈاکٹر عزیز احسن نے ”نعتیہ ادب میں تنقید کی اہمیت“ پر اپنا مقالہ پیش کیا۔ بعد ازاں اسی حلقے کی ایک اور تنقیدی نشست منعقدہ اتوار ۶ جولائی ۲۰۱۳ء میں ڈاکٹر عزیز احسن کو ”آزاد نظم میں نعتیہ اقدار“ کے موضوع پر گفتگو کی دعوت دی گئی اور انہوں نے اپنا مقالہ پیش کیا۔ ہم حلقہء اربابِ ذوق، کراچی کے احباب کی نعت سے دلچسپی کو قدر کی نگاہ سے دیکھتے ہیں اور جناب عقیل عباس جعفری اور ان کے رفقاء کو خراج تحسین پیش کرتے ہیں کہ اس ادبی فورم پر انہوں نے دیگر اصنافِ سخن کی طرح نعت کو بھی اہمیت دی اور تنقیدی نشست میں اس پر گفتگو کا اہتمام کیا۔

سنڈے میگزین، روزنامہ ”جسارت“، کراچی اور گوشہ نعت:

ڈاکٹر عزیز احسن (ڈائریکٹر نعت ریسرچ سینٹر) کو سنڈے میگزین، روزنامہ جسارت، کراچی کے میگزین

اڈیٹر جناب اجمل سراج نے متعدد بار دعوت دے کر ان سے نعتیہ ادب پر کئی مقالات لکھوائے جو میگزین کے ادبی حصے کی زینت بنتے رہے۔ مقالات کا یہ سلسلہ جلد ہی مقبولیت کی بلندیوں کو چھونے لگا۔ تب اجمل سراج ایک دن نعت ریسرچ سینٹر کے دفتر تشریف لائے اور بڑے خلوص سے یہ تجویز میرے سامنے رکھی کہ جسارت سنڈے میگزین اب اپنا ایک خصوصی صفحہ نعتیہ ادب کے لیے مختص کرنا چاہتا ہے، آپ اس کے لیے کوئی نام تجویز کر دیں۔ الحمد للہ! اسی وقت یہ طے ہوا کہ ”نعت کائنات“ کے عنوان سے ایک صفحہ مختص کیا جائے گا جو ادبی صفحات میں ایک جداگانہ تشخص اور تسلسل کے ساتھ شائع ہوتا رہے گا۔ اب اس صفحے پر ڈاکٹر عزیز احسن اور منظر عارفی سمیت دیگر نعت شناسوں کے مضامین اور مختلف شہروں میں منعقد ہونے والے نعتیہ مشاعروں کی رپورٹیں قارئین کی دلچسپی کا باعث بنی ہوئی ہیں۔

جسارت سنڈے میگزین کی اس کاوش کو اسلامی ادب سے دلچسپی رکھنے والے ایک بڑے حلقے نے بالخصوص اور ادبی حلقوں نے بالعموم اپنی پسندیدگی سے نوازا اور اسے مدح نبی کریم صلی اللہ علیہ وآلہ وسلم کے ذریعے ایک خوبصورت اسلامی معاشرے کی تشکیل کی کوششوں کا حصہ بھی قرار دیا۔ ہم ”نعت کائنات“ کی کامیاب اشاعتوں پر جناب اجمل سراج اور ان کے ادارے کو مبارکباد پیش کرتے ہیں اور امید کرتے ہیں کہ یہ سلسلہ جاری رہے گا!

سہ ماہی ادبیات، اسلام آباد کا نعت نمبر:

اکادمی ادبیات پاکستان، اسلام آباد، ایک سرکاری ادارہ ہے جو پاکستان کی قومی اور علاقائی زبانوں کے ادب اور ادیبوں پر مختلف حوالوں سے کام کرتا رہتا ہے۔ سہ ماہی ادبیات، اسی ادارے کے تحت شائع ہونے والا ایک ادبی جریدہ ہے۔ مقام شکر ہے کہ ایک طویل عرصے کے بعد اس ادارے کی توجہ نعتیہ ادب کی جانب بھی مبذول ہوئی۔ ادبیات کا شمارہ ۱۰۱، جنوری تا جون ۲۰۱۴ء نعت نمبر کی صورت

میں منصفہ و شہود پر آیا۔ ہم اس ضمن میں اکادمی ادبیات پاکستان اور سہ ماہی ادبیات کی مجلس ادارت کو اس اہم پیش رفت پر مبارکباد پیش کرتے ہیں اور امید کرتے ہیں کہ ادارہ ادبیات پاکستان، مستقبل میں نعتیہ ادب کے فروغ میں بھرپور حصہ لیتے ہوئے نعت نمبروں کے ساتھ اور نعتیہ شاعری کے جامع انتخاب کی اشاعتوں کے اہتمام کی طرف بھی توجہ کرے گا۔

نئے دکھ:

نعت رنگ کے ہر شمارے میں تحریر کی ایک منزل ایسی بھی آتی ہے جب میرا قلم وفیات کی وادی میں اترتا ہے ان ساعتوں میں دل کا عجب عالم ہوتا ہے ہزار ضبط کے باوجود پچھڑنے والوں کا غم اشکوں کے سیل رواں کی صورت امنڈ آتا ہے کئی راتیں ایسی گزرتی ہیں جن میں مرحومین کی یادوں کا ہجوم جاگتا ہے اور جگاتا ہے

اشکِ غم و الم سے ہیں آنکھیں بھری ہوئی

پھرتا ہوں کشتیوں میں سمندر لیے ہوئے

(ذوق مظفر نگری)

ایسی حالت میں حواس پر قابو رکھنا اور کچھ لکھنا کہاں ممکن رہتا ہے! مگر میری خواہش صرف یہ ہوتی ہے کہ اسم محمد صلی اللہ علیہ والہ وسلم کے سائبان میں زندگی گزارنے والے ان خوش نصیبوں کا کچھ نہ کچھ تذکرہ مدح نبی کریم صلی اللہ علیہ والہ وسلم کی اس عصری دستاویز میں محفوظ ہو جائے۔ یہ ہماری تہذیبی ضرورت ہے ورنہ ان کے غلاموں کو ہمارے تذکرے کی ضرورت نہیں وہ جس ذکر سے رشتہ قائم کر چکے ہیں وہ ذکر ہی ان کی دائمی زندگی کی ضمانت فراہم کرتا ہے بقول شاہ انصار اللہ بادی ع

ان پہ مرتے ہیں تو مرتے نہیں مرنے والے

شفیق احمد فاروقی المدنی (مرحوم)

ممتاز و محترم روحانی پیشوا اور خوبصورت نعت گو شاعر قاضی شفیق احمد فاروقی کراچی سے تعلق رکھتے تھے۔ ناظم آباد میں خانقاہ گلزار سعیدیہ ان کا اور ان کے سلسلے کا باعظمت نشان ہے ہم ایک ہی شہر کے باسی تھے مگر عجیب بات یہ ہے کہ میری ان سے پہلی ملاقات دیار حبیب صلی اللہ علیہ وآلہ وسلم میں ہوئی میرے ایک محترم دوست ریاض احمد جو بن لادن کمپنی میں بحیثیت سول انجینئر عرصہ ۳۵ سال سے ملازمت کر رہے ہیں اور مکہ المکرمہ میں مقیم ہیں اور تعمیرات حرمین شریفین میں تکنیکی معاونت فراہم کرنے پر مامور ہیں انہوں نے کئی بار شفیق احمد فاروقی صاحب کا ذکر کیا اور ملاقات کے لیے دعوت دی چند برس پیشتر جب میں بغرض ملازمت جده منتقل ہوا تو یہ مرحلہ بھی ان کی رفاقت ہی میں طے ہوا اور ہم دونوں ایک دن شفیق صاحب سے ملنے گئے جو مدینہ منورہ میں مقیم تھے۔ شفیق صاحب کو میں نے اسم با مسلمی پایا۔ شفقت، دل جوئی اور مہمان نوازی ان کی شخصیت کے ایسے عناصر تھے جو ان سے ملنے والے اشخاص پر چند ہی لمحوں میں واضح ہو کر ایک دائمی نقش قائم کر لیتے تھے اس ملاقات کے بعد ان سے ایک ایسا تعلق خاطر پیدا ہوا جو ان کی زندگی تک قائم رہا اکثر فون پر بات ہوتی وہ اپنے نعتیہ اشعار سناتے اور کئی بار بذریعہ برقی ڈاک اپنا کلام ارسال کرتے جو اباً جب میں انہیں فون یا ملاقات پر ان کلاموں کے حوالے سے اپنے تاثرات سے آگاہ کرتا تو وہ دعاؤں سے نوازتے۔ نعت رنگ، میاں محمد طیب، اور ان کے محبوب خلیفہ اور نعت ریسرچ سینٹر کے ڈائریکٹر ڈاکٹر عزیز احسن اکثر ہماری گفتگو کے مشترکہ موضوعات میں ہوتے۔ شفیق صاحب کی شخصیت کا سب سے نمایاں رنگ عشق نبی کریم صلی اللہ علیہ وآلہ وسلم کا رنگ تھا جو انہیں کراچی سے اٹھا کر مدینہ طیبہ لے آیا تھا مجھے ایسے کئی بزرگوں کی صحبت نصیب رہی ہے جو دنیا کے مختلف حصوں سے اٹھ کر مدینہ طیبہ میں آگئے کہ انہیں اس عارضی زندگی کے بعد دائمی زندگی کا ہر لمحہ حضور علیہ الصلوٰۃ السلام کے قدمین میں نصیب ہو۔ شفیق صاحب کو بھی میں نے انہی کیفیتوں اور اسی جستجو میں دیکھا بقیع میں آباد ہونے کی حسرت ان کی زندگی کا سرنامہ

اور ان کے کلام کی نمایاں خصوصیت تھی۔

تمنا دل میں رکھتے ہیں کہ موت آئے مدینے میں
یہیں پر دفن بھی ہوں ہم تمنا دل میں رکھتے ہیں
تمنا ہے نہ نکلیں ہم کبھی باہر مدینے سے
رہے جاری کرم پیہم تمنا دل میں رکھتے ہیں

بالآخر اس منزل تمنا کو انہوں نے اگست ۲۰۱۴ء میں پالیا اور قلع میں آباد ہوئے (انا اللہ وان الہ
راجعون) ان کے صاحبزادے ضیاء فاروقی صاحب نے جب مجھے یہ خبر دی تو میرے ذہن میں ان کی
خوش بختی کے حوالے سے نعت کا یہ شعر تازہ ہو گیا۔

شکر صد شکر کے موت آئی در آقا پر
اب مدینے سے کہیں جانے کا امکان گیا

کیف رضوانی (مرحوم)

کھو جانا اپنی ذات میں اک عام بات ہے
انساں وہی ہے جس کو غم کائنات ہے

اس خوبصورت شعر کے خالق اور ممتاز مزاح نگار کیف رضوانی ۲۸ ستمبر ۲۰۱۴ء کو کراچی میں وفات
پاگئے (انا اللہ وان الہ راجعون) ان کا اصل نام سید فخر الحسن تھا ان کے کالموں کا مجموعہ ”کانا پھوسی“
اور شعری مجموعہ ”سحر گزیدہ“ کے نام سے شائع ہو چکا تھا وہ اشتہار سازی کے ادارے سے منسلک رہے
کئی فلموں کے نعماں بھی کیف رضوانی کی شہرت کا ذریعہ بنے اور مزاح نگاری میں بھی ان کا نام خاصا
نمایاں رہا مگر مجھے یہ کیف رضوانی ایک درویشانہ رنگ میں ملے جس کا نقش اب تک میرے ذہن پر
قائم ہے ایک محفل نعت کے اختتام پر ایک بزرگ مجھ سے ملے۔ روشن نورانی چہرہ جس پر خوبصورت

ریش مبارک اپنی بہار دکھا رہی تھی متانت و جاہت اور گہری سنجیدگی ان کی شخصیت کے حسن کو مزید نمایاں کر رہی تھی میرے ہاتھ اپنے ہاتھوں میں لے کر بہت دھیمے اور اپنائیت بھرے لہجے میں بولے میرا نام کیف رضوانی ہے اور پھر ایک لفافہ تھاتے ہوئے بولے اس میں میری ایک نعت ہے جو میں نے آپ کے ایک کلام سے متاثر ہو کر لکھی ہے آپ کے لیے لایا تھا۔ میں نے شکر یہ کا اظہار کیا اور وہ لفافہ لے لیا پھر چند لمحوں میں کیف صاحب حاضرین کے ہجوم میں کہیں گم ہو گئے بعد ازاں ان کا مجموعہ کلام دیکھنے کا موقع ملا تو مجھے اندازہ ہوا کہ ان کی شاعری کا ہر پہلو اور ہر موضوع اس امر کا مظہر تھا کہ وہ اپنے گرد و پیش کی سیاسی، سماجی اور اس میں سانس لینے والی اجتماعی زندگی کے بناض و ترجمان ہیں ان کی عطا کردہ نعت نے بھی مجھے روحانی سرشاریوں سے ہم کنار کیا۔ انہوں نے عشق رسول صلی اللہ علیہ وآلہ وسلم کے شدید اور سچے جذبے کو شعری معیارات کے ساتھ نہایت خوبصورتی سے پیش کیا ہے چند شعر آپ بھی ملاحظہ فرمائیے اور ان کے لیے دعائے مغفرت میں میرے ہمنوا بن جائیے۔

تقدیر سنور جائے سرکار کے قدموں میں
 یہ جان اگر جائے سرکار کے قدموں میں
 اک بار رکھوں اُن کے قدموں میں یہ سراپنا
 پھر عمر گزر جائے سرکار کے قدموں میں
 یہ کیف کی حسرت ہے ڈھل جائے وہ خوش بو میں
 اور جا کے بکھر جائے سرکار کے قدموں میں

ابھی میں یہ سطور لکھ ہی رہا تھا کہ جناب شوکت عابد صاحب جو کیف رضوانی کے دیرینہ رفیق کار تھے تشریف لائے۔ انہیں معلوم ہوا کہ میں کیف رضوانی پر کوئی تعزیتی نوٹ لکھ رہا ہوں تو انہوں نے ایک ایسا واقعہ سنایا کہ مجھے کیف رضوانی کے کلام میں کیفیت اور وارفتگی کی اصل وجہ معلوم ہو گئی بقول شوکت

عابد، کیف رضوانی نے انہیں ایک دن بتایا کہ ان کے کوئی دوست عمرہ پر تشریف لے گئے تو انہیں روضہ نبی کریم صلی اللہ علیہ والہ وسلم سے آواز آئی کہ کیف رضوانی سے کہو کہ نعت لکھے اور یہ بات بتانے کے بعد کیف رضوانی زار و قطار رونے لگے انہوں نے کریم آقا صلی اللہ علیہ والہ وسلم کے اس پیغام کے بعد غزل گوئی ترک کر کے نعت گوئی شروع کی۔ اپنے خوبصورت ترنم سے شاعروں کو لوٹنے والے کیف رضوانی حکم سرکار کے کیف میں ایسے گم ہوئے کہ صرف اور صرف نعت ہی کے ہو کر رہ گئے۔ یہ بات سن کر میرے دل میں یہ خیال مزید راسخ ہو گیا کہ نبی کریم صلی اللہ علیہ والہ وسلم کا اپنے اُمیتوں سے تعلق کس درجہ قوی ہے جس پر ان کی چشم عنایت پڑ جائے اسے نعت گوئی کی توفیق مل جاتی ہے مگر نعت گوئی کا حکم کیف رضوانی کو تو بہت واضح اور حکمیہ انداز میں ملا تھا۔ مجھے اُن کی قسمت پر رشک آ رہا ہے

- ع

یہ نصیب اللہ اکبر لوٹنے کے جائے ہے!

کاش ان کے اہل خانہ کیف رضوانی کے قلمی سرمائے سے ان کی نعتوں کو علیحدہ کر کے شائع کرنے کا اہتمام کر سکیں۔

پروفیسر ڈاکٹر حافظ محمد شکیل اوج (مرحوم)

پروفیسر ڈاکٹر حافظ محمد شکیل اوج ۱۹۶۰ء میں کراچی میں پیدا ہوئے۔ حفظ قرآن، قانون، صحافت اور مطالعات اسلامی میں تعلیمی اسناد حاصل کرنے کے بعد انہوں نے قرآن مجید کے آٹھ منتخب تراجم کو اپنی تحقیق کا موضوع بنا کر پی ایچ ڈی کی ڈگری حاصل کی۔ قرآن فہمی ان کے ذوق اور شوق کا محور رہی۔ سو (۱۰۰) کے قریب تحقیقی مقالات اور پندرہ چھوٹی بڑی فکر انگیز کتابیں ان کا تحریری اور علمی اثاثہ ہیں۔ انٹیسر کے نام سے ایک خالص علمی و تحقیقی جریدہ بھی نکالتے رہے۔ جامعہ کراچی کے شعبہ

مطالعات اسلامی کے صدر شعبہ ڈین اور سیرت چمیر کے ڈائریکٹر تھے۔ ایک متحرک، فعال اور وسیع النظر اور وسیع القلب شخصیت جس نے کراچی کے خون آشام ماحول میں ظلم تعصب تفرقہ بازی اور جہل کی تاریکی کو علم کے چراغوں سے کم کرنے کے کوشش میں اپنی زندگی صرف کی بالآخر ۱۸/ ستمبر ۲۰۱۲ء کو اس جہاد میں جام شہادت نوش کر کے اس جہان فانی سے رخصت ہوئے۔ (انا للہ وان الہ راجعون) موصوف کو شاعری سے بھی شغف رہا۔ چند نعتیں بھی ان کے سرمایہ علمی سے فراہم ہوئی ہیں ان کی ایک نعت ۲۰۱۲ء میں نعت رنگ شمارہ ۲۳ کی زینت بنی جو ان کے نصیب العین جذبہ عمل اور عشق کا اعلامیہ تھی اس میں سے چند اشعار ملاحظہ ہوں:

ان کے نام پاک پر مرجائیے	موت کو فخر شہادت کیجیے
مرزع اسلام کو پھر سنبھال کر	قلب کافر پر قیامت کیجیے
حق پرستی کی سزا کیونکر ملے	آگے بڑھیے اور جرأت کیجیے
حق نے باطل کو مٹایا جس طرح	پھر اسے زندہ حقیقت کیجیے
فیصلہ کن انقلاب آنے کو ہے	پیش دعوے پر شہادت کیجیے

موت کو فخر شہادت بنالینے والے اس باعمل عالم اور نعت گو کی یاد ہمیشہ ہمارے دلوں میں رہے گی۔

ڈاکٹر مظفر حسن عالی (مرحوم)

ڈاکٹر مظفر حسن عالی یکم مئی ۱۹۵۹ء میں بہار میں پیدا ہوئے۔ میرا ان سے ابتدائی تعارف سہ ماہی الکوثر سہرام کی وساطت سے ہوا جو مجھے جناب مولانا ملک الظفر سہرامی کی طرف سے گاہے گاہے ملتا رہا۔ ان شماروں میں مجھے جناب مظفر حسن عالی کی تحریروں نے خصوصی طور پر متاثر کیا ان کی تحریر کا اسلوب اور ان کا انداز فکر دونوں اس بات کو ظاہر کرتے تھے کہ وہ ادب کے نئے فکری زاویوں

اور جدید مسائل سے آگاہ بھی ہیں اور ان پر گفتگو کا شعور بھی رکھتے ہیں یہ بات بھی اہم تھی کہ وہ ادب اور زندگی دونوں میں روایات کے احترام کو بھی برقرار رکھتے ہوئے ہر قسم کی فکری اور فنی بے راہ روی سے اجتناب برتنے کے قائل تھے۔ اس توازن نے ان کی تحریروں کو قابل کو توجہ بنا دیا تھا ان کا ایک مضمون اردو کی نعتیہ شاعری کا تاریخی و تہذیبی مطالعہ جب میری نظر سے گزرا تو مجھے خوشی ہوئی کہ ادب کے دیگر موضوعات کے ساتھ ساتھ فن نعت گوئی پر بھی ان کی گہری نظر تھی یہ مضمون ان کی کتاب ”نغمہ وحدت کا شاعر ساحر شیوی“ میں شامل تھا جو ساحر شیوی صاحب کے مذہبی کلام کے حوالے سے لکھا جانے والا ایک اہم مقالہ ہے۔ ۱۶ جون ۲۰۱۴ء کو ڈاکٹر مظفر حسن عالی اس فانی دنیا سے رخصت ہوئے (انا اللہ وان الہ راجعون) ان کی رحلت کی اچانک اطلاع نے خاصا آزر دہ کیا کاش وہ کچھ اور وقت زندہ رہتے اور مزید کچھ ایسے وقیع مضامین صنف نعت پر لکھ سکتے۔ سچ کہا نذیر فتح پوری نے:

موت اس کی ہے کرے جس کا زمانہ افسوس

ورنہ دنیا میں سبھی آتے ہیں مرنے کے لیے

چوہدری فضل حق (مرحوم)

نعتیہ کتب کے مطالعے کا ذوق مجھے بچپن سے رہا نعتیہ کتابیں تلاش کرنا اور انہیں جمع کرنا میری روحانی تسکین کا سبب بنتا رہا اوائل عمری ہی میں جن لوگوں کے نام نعت گوئی کے حوالے سے تو اتر سے سامنے آتے رہے ان میں ایک نام فضل حق کا بھی تھا۔ اردو اور فارسی میں ان کی نعتیں اپنے استاد دانہ رنگ و آہنگ اور شاعرانہ حسن کی وجہ سے الگ پہچان رکھتی ہیں۔ نثر و نظم دونوں شعبوں میں ان کا کام قابل قدر ہے وہ ۱۹۲۳ء کو ضلع گجرات کے گاؤں مرالہ میں پیدا ہوئے۔ ڈسٹرکٹ بورڈ کھاریاں سے مڈل کا امتحان پاس کیا اور میٹرک مسلم زمیندار ہائی اسکول گجرات سے کیا جب کہ بی۔ اے زمیندار کالج گجرات سے کیا۔ فوج اور پولیس کے حکموں میں ملازمت کی اور پولیس میں انسپکٹر جنرل کے عہدے

تک ترقی پائی۔ ریٹائرمنٹ سے پہلے کچھ عرصہ وزارت داخلہ میں سیکرٹری بھی رہے ایک قومی روزنامے میں بھی آپ کے کالم ”گا ہے گا ہے باز خواں“ کے نام سے شائع ہوتے رہے۔ مطبوعہ کتب میں آہنگ حجاز، مہر عرب، غم صحرا، سوئے حرم، خار مژگان اور سورج شامل ہیں ان کی ایک نعت کے چند شعر ملاحظہ فرمائیں اور ذات رسالت مآب صلی اللہ علیہ وآلہ وسلم کے حوالے سے ان کے عشق کی حدت کو محسوس کریں:

پھر مہرباں ہوا ہے غمِ فرقتِ رسول طے ہو گا اب کے مرحلہ مدحتِ رسول
جاں کو بہم کروں سر مژگاں کو نم کروں تب جا کے نقش ہو گا خطِ عظمتِ رسول
بے اذن لب کشا ہو کے اختیار ہے نعتِ رسول ہے اثرِ شفقتِ رسول
ہنگامِ عرضِ غم مجھے درکار ہے فقط اک موجِ نیم تیری یمِ رحمتِ رسول
خواہش بھی جس میں ڈر بھی ہو جس میں یقین بھی ہو ہے وہ غمِ لطیف فقط نعمتِ رسول
اس کے لیے قبول ہے دل کا زیاں مجھے جاں سے عزیز تر ہے مجھے حسرتِ رسول

۲۰۱۲ء میں یہ اہم نعت گو شاعر ہم سے جدا ہو کر سفرِ آخرت پر روانہ ہوئے۔ (انا اللہ وان الہ راجعون)

سرشار صدیقی (مرحوم)

سرشار صدیقی کا شمار عصر حاضر کے معروف شاعر، ادیب اور کالم نگاروں میں ہوتا تھا ان کا اصل نام اسرار حسین محمد ارمان تھا۔ وہ ۲۵ دسمبر ۱۹۲۶ء کو کانپور میں پیدا ہوئے۔ پتھر کی لکیر، زخمِ گل، ابجد، بے نام، نزاں کی آخری شام، ہجرت پہ مامور ہیں ہم، تشکیل سرشار صدیقی، باز دید اور اعتبار ان کے شعری مجموعے ہیں جو یورپی طبع سے آراستہ ہوئے۔ نثری کتب میں حرف مکرر، شنیدہ، اجمال، رفتنگاں، واحد متکلم اور ہراول دستہ، شائع ہو چکی ہیں جب کہ نعتیہ ادب کو انہوں نے دو خوبصورت شعری مجموعے

عطا کیے جن میں اساس اور میثاق شامل ہیں ان دونوں مجموعوں میں شامل نعتیہ غزلوں اور نظموں میں عصری حیثیت اور شاعرانہ شعور نے مل کر نعت کے موضوعات اور اسالیب کو مزید وسعت آشنا کیا ہے۔ پایان عمر میں حرین شریفین کی متواتر حاضری نے ان کے کلام اور زندگی میں حضوری کی کیفیت کو خاصا گہرا کر دیا تھا۔ نئی اردو نعت کے کسی بھی ادبی جائزے کو سرشار صدیقی جیسے تازہ کار اور باشعور نعت نگار کے ذکر کے بغیر مکمل کرنا یقیناً دشوار ہوگا۔

۲۰۱۴ء کو سرشار صدیقی بھی ایک کامیاب ادبی اور روحانی زندگی گزار کر یقیں کی اس روشنی کو ساتھ لیے ہوئے راہی ملک عدم ہوئے: (انا للہ وان الہ راجعون)

میں خاک پائے رسالت میں گدراہِ حرم مجھے خدا کی زمیں پر کہیں بھی دُن کرو
میں روز حشر جہاں سے اٹھایا جاؤں گا وہ ارض شوق مری جنتِ یقیں ہوگی

وہ سرزمین مدینے کی سرزمین ہوگی

جاوید احسن خان (مرحوم)

معروف شاعر و ناقد جاوید احسن کا تعلق ڈیرہ غازی خان سے تھا ان کی پیدائش یکم دسمبر ۱۹۴۸ء تحصیل تونسہ میں ہوئی وہ زندگی بھر شعر و ادب کی خدمت کرتے رہے ڈیرہ غازی خان میں نیشنل سینٹر کے ریزڈنٹ ڈائریکٹر بھی رہے ان کی مطبوعہ کتب میں جمالِ صحرا، لوحِ شفاعت اور چشمِ غزال شامل ہیں جب کہ نثری کتب میں سرائیکی ثقافت اور فی احسن تقویم شامل ہیں۔ جاوید احسن صاحب سے میرا تعلق اس وقت قائم ہوا جب ان کی کتاب فی احسن تقویم (نعتیہ شاعری کا تنقیدی جائزہ) شائع ہوئی۔ یہ سات ابواب پر مشتمل ۱۴۴ صفحات کی کتاب ہے جو اختصار، سادگی، دردمندی، صدق نیت اور حب رسول کی غیرت کے اجزا سے مملو ہے وہ نعت رنگ کے باقاعدہ قاری تھے۔ ”نعت نامے“ مرتبہ: (ڈاکٹر محمد سہیل شفیق مطبوعہ ۲۰۱۴ء) کے صفحہ نمبر ۶۲۱ پر ان کا ایک خط میرے نام موجود ہے جس میں

نعت رنگ کے بارے میں ان کا اظہار پسندیدگی اور نعت سے شغف دونوں نمایاں ہیں ”لوح شفا عت“ ان کا نعتیہ مجموعہ ہے۔ ۲۰۰۹ء میں شائع ہونے والا یہ خوبصورت مجموعہ ان کے عشق اور فنی ریاضت کا آئینہ ہے۔ ۵ اکتوبر ۲۰۱۴ء کو یہ خادم نعت اپنا توشہ آخرت ”لوح شفاعت“ لیے ہوئے اپنے رب کی طرف کوچ کر گیا۔ (انا للہ وان الہ راجعون)

رب جہاں ہے شانِ جلالت لیے ہوئے
 نکلا ہے آفتابِ قیامت لیے ہوئے
 جاوید! بارگاہِ الٰہی میں پیش ہوں
 روز حساب ”لوح شفاعت“ لیے ہوئے

محمد عبدالقیوم خان طارق سلطان پوری (مرحوم)

شعر و ادب کی دنیا میں طارق سلطان پوری کے نام سے متعارف، محمد عبدالقیوم جنوری ۱۹۶۱ء کو حسن ابدال کے شمال میں ایبٹ آباد سے تقریباً سات میل کے فاصلے پر وادی ہرو میں سلطان پور نامی ایک گاؤں میں پیدا ہوئے۔ میٹرک کا امتحان حسن ابدال سے پاس کیا بعد ازاں دورانِ ملازمت کراچی سے منشی فاضل، فاضل اردو کے امتحانات پاس کیے اور پھر کراچی یونیورسٹی ہی سے گریجویشن کے بعد ۱۹۷۲ء میں کراچی یونیورسٹی سے فارسی میں ایم۔ اے کی ڈگری حاصل کی اور پہلی پوزیشن حاصل کی۔ وہ نیشنل بینک کراچی میں برانچ منیجر کی حیثیت سے تقریباً بیس سال تک اپنے فرائض سرانجام دیتے رہے ان کا سلسلہ ارادت گوڑہ شریف سے جڑا ہوا تھا۔ ان کی ادبی خدمات کا دائرہ نصف صدی کو محیط ہے ”ماہ طیبہ“ کوٹلی لوہاراں کے پرانے شمارے اس بات کے گواہ ہیں کہ طارق سلطان پوری کب سے نعت کے دامن سے وابستہ تھے ان کی اکثر ایمان افروز نعتیں جو اکثر مولانا احمد رضا خاں کی زمینوں میں ہیں ان شماروں میں نظر آتی ہیں ”ماہ طیبہ“ کے مدیر مولانا ابوالنور محمد بشیر اپنے رسالے میں اکثر

طرحی مصرعے دیتے جس میں زیادہ تر مصرعے مولانا احمد رضا خاں فاضل بریلوی کے ہوتے تھے اور یوں اس وقت کے نامور شعرا کلام رضا پر نعتوں کے چمن زار سجاتے رہے کاش کہ کوئی صاحب ہمت ”ماہ طیبہ“ کی فائلوں سے عقیدت و مودت کے ان گلابوں کو جمع کر کے گلدستہ کی صورت میں مرتب کر سکے۔

طارق سلطان پوری کے شعری اظہار پر فکراقبال و احمد رضا کی چھاپ بہت واضح دکھائی دیتی ہے انہوں نے اعلیٰ حضرت مولانا احمد رضا خاں کی زمینوں میں درجنوں نعتیں تخلیق کی ہیں اعلیٰ حضرت سے ان کی عقیدت کا ثبوت ان کی ایک نعت میں اس طرح بھی سامنے آیا ہے:

موج زن جذبہ تقلید رضا ہے دل میں

اسی جذبہ سے لکھا ہے یہ قصیدہ ترا

طارق سلطان پوری کی قدرت کلام اور زدگوئی دونوں ہی متاثر کن تھیں ایک طرف نعت کے معاصر منظر نامے پر ان کی نعت گوئی ان کے تعارف کا قوی حوالہ بن چکی تھی اور دوسری طرف مادہ ہائے تاریخ نکالنے میں ان کی مہارت نے انہیں بطور تاریخ گو درجہ استناد پر فائز کر دیا تھا انہوں نے اپنے کثیر نعتیہ کلام کے سرمائے کے علاوہ مادہ ہائے تاریخ کا ایک بڑا خزانہ بھی اپنے پیچھے چھوڑا ہے جو عصری شخصیات، ہبوطوعات اور اہم واقعات کے حوالے سے یقیناً حوالے کی چیز ہے ہم عصر نعت نگاروں کی کتب اور ان کی تاریخ و وفات و تقاریب اجرائے کتب وغیرہ کے حوالے سے اگر کوئی سلطان پوری کی کہی ہوئی تاریخوں کا جائزہ لے تو نعت کا پورا عصری منظر نامے سامنے آجائے گا۔ یقیناً نعت سے الفت اور نعت کی خدمت کے جذبے کو نمایاں کرنے کے لیے ان کا یہ کارنامہ کافی ہے۔ ڈاکٹر شہزاد احمد نے مجھ سے ان کی تین نعتیہ تصمیموں کا ذکر کیا جو سلام رضا پر لکھی گئی ہیں میرے خیال میں یہ اعزاز بھی اردو کے کسی اور شاعر کو شاید ہی حاصل ہوا ہو کہ اسے سلام رضا پر تین تصمین کہنے کی سعادت نصیب

ہوئی ہو مگر میرے پیش نظر ان کی دو مطبوعہ تصمین ہیں ایک ”بارانِ رحمت“ اور دوسری ”برہانِ رحمت“ یہ دونوں تصمین علیحدہ علیحدہ کتابچوں کی صورت میں ایک ہی سال یعنی ۲۰۰۵ء میں رضا اکیڈمی لاہور سے شائع ہوئی ہیں ان کے علاوہ مرحوم کی کوئی کتاب میری نظر سے نہیں گزری اتنی طویل مدت تک نعت کے گلستاں کو اپنے خون جگر سے سینچنے والے قادر الکلام شاعر کے نعتیہ کلام کا شائع نہ ہونا عصر حاضر میں فروغِ نعت کے دعوے داروں کے اجتماعی رویے پر ایک بڑا سوالیہ نشان ہے۔

صابر شاہ بخاری نے ماہ نامہ نعت کے شمارہ ۱۲ دسمبر ۱۹۹۴ء، ضلع انک کے نعت گو شعرا میں ان کی درج ذیل غیر مطبوعہ کتب کا ذکر کیا ہے کاش یہ سرمایہ جلد زیور طبع سے آراستہ ہو کر محفوظ ہو سکے:

(۱) علاقہ بختیش (نعتیہ کلام) (۵) تاریخ راج (کتب و رسائل پر تاریخی قطععات)

(۲) چادر بختیش (نعتیہ کلام) (۶) ربابِ تاریخ (ممتاز علامہ مشائخ کرام کے وصال پر قطععات)

(۳) مضراب (غزلیات) (۷) خیابان عقیدت (مناقب)

(۴) آوازہ حق (سیاسی نظمیں) (۸) چادر رحمت (تصیہ بردہ شریف کا منظوم اردو ترجمہ)

۱۸/اپریل ۲۰۱۵ء کو یہ اہم نعت نگار اس جہانِ فانی سے اس یقین کے ساتھ کوچ کر گیا۔ (انا اللہ وانا الیہ راجعون)

جلوہٗ روئے محمد کا ہے واصف طارق

اس کی تربت میں اجالے ہی اجالے ہوں گے

نصرت نعیمی (مرحوم)

مولانا رجب علی خان نعیمی المتخلص نصرت نعیمی ایک مستند عالم دین، شعلہ نوا خطیب خوش فکر نعت گو اور خوش آواز نعت خواں تھے۔ مولانا کی پیدائش ۱۵ مئی ۱۹۴۶ء کو کراچی میں ہوئی ان کے اجداد کا مسکن اجیر شریف تھا مولانا ابتدا میں بطور نعت خواں محافلِ نعت میں شرکت کرتے رہے مگر جب علما

کی صحبت میسر آئی تو علم دین سیکھنے کا شوق دامن گیر ہوا اور آپ نے جامع مسجد اللہ والی لائٹس ایریا میں دارالعلوم قادریہ نعیمیہ میں داخلہ لیا اور ۱۹۷۴ء میں سند حاصل کی۔ مولانا کی مقبولیت اور تعارف کا دائرہ نعت خوانی کی وجہ سے شروع ہی میں خاصا وسیع ہو چکا تھا کیونکہ وہ بیک وقت عربی، فارسی، پنجابی، گجراتی اور اردو میں نعت پڑھنے کی صلاحیت رکھتے تھے مگر جب بحیثیت عالم دین انہوں نے جوش خطابت کے جوہر دکھانے شروع کیے تو انہیں اہلسنت والجماعت کے اکابر علماء کی محبتیں اور سرپرستی بھی حاصل ہوئی اور یہیں سے مولانا کی تبلیغی اور سیاسی زندگی کا آغاز ہوا۔ انہیں علامہ شاہ احمد نوارنی، علامہ شاہ فرید الحق سمیت دیگر جدید علماء کی قربت اور رفاقت نے مزید مستعد اور فعال کیا اور یوں مولانا عقیدہ و عقیدت کے تحفظ کے لیے ان اکابر علماء کے ساتھ مصروف عمل رہے نعت سے مولانا کے شغف نعت نے انہیں نعت خوانی سے نعت گوئی تک کا سفر کروایا جب ان کا مجموعہ کلام ”سعادت کے موتی ۱۹۹۴ء میں زیور طبع سے آراستہ ہوا تو مجھ سمیت کئی احباب خوشگوار حیرت سے دوچار ہوئے زبان و بیان کے ساتھ شائستگی اور تخلیقی شعور نے ان کے کلام میں عشق بنی کریم کی روشنی کو مزید نمایاں کر دیا تھا۔ مولانا شاعری میں افسر صابری کے شاگرد تھے ۲۲ فروری ۲۰۱۵ء کو یہ ہم عالم دین اور باشعور نعت نگار نہایت خاموشی سے اس دنیا سے رخصت ہو گیا میں ملک سے باہر تھا واپس آیا تو یہ خبر جناب منظر عارفی کی وساطت سے مجھ تک پہنچی۔ نہ کسی اخبار میں کوئی خبر دیکھی نہ اہل سنت والجماعت کے حلقوں میں کوئی نمایاں ذکر سامنے آیا۔ افسوس کہ اپنے درمیان زندگی کی علامت بن کر رہنے والے لوگوں کو ہم کتنی جلدی فراموش کر دیتے ہیں آئیں مولانا کے کچھ نعتیہ اشعار پڑھ کر ان کے لیے دعا کو ہاتھ اٹھاتے ہیں:

جب لیا نام مصطفیٰ میں نے پا لیا دل کا مدعا میں نے
زندگی کو قریب سے دیکھا آپ کو یاد جب کیا میں نے

ہو گئیں ساری مشکلیں آسان یانہی دل سے جب کہا میں نے
 توشنہ یادِ مصطفیٰ کے سوا کچھ نہ زادِ سفر لیا میں
 شافعِ روزِ حشر کے صدقے بخشوائی ہے ہر خطا میں نے
 دامنِ شاہِ دیں میں اے نصرت رحمتِ حق کو پا لیا میں نے

چند مرحوم ثنا خواں رسول صلی اللہ علیہ وآلہ وسلم:

پچھلے دنوں ہم سے بچھڑنے والوں میں بعض اہم نعت خواں حضرات بھی شامل ہیں جو ایک طویل مدت تک اپنی مترنم آوازوں میں ذکر نبی کریم صلی اللہ علیہ وآلہ وسلم کی خوشبو سے ہمارے معاشرے کو معطر کرتے رہے ان کا عشق نبی کریم صلی اللہ علیہ وآلہ وسلم کی تبلیغ میں ثنا خوانی کے ذریعے مصروف رہنا ان کی محبوبیت اور مقبولیت کا سبب رہا ایسے محترم ثنا خوانوں میں سید اوصاف علی شاہ ۶/ اگست ۲۰۱۴ء کولاہور میں، حافظ محمد حسین کسودال ۱۲/ اپریل ۲۰۱۵ء کو کسودال میں، معروف نعت گو اور نعت خواں عبدالستار نیازی کے بڑے صاحبزادے اور معروف ثنا خواں محمد شاہد نیازی کیم/ مئی ۲۰۱۵ء کولاہور میں جبکہ کراچی سے تعلق رکھنے والے سنیر ثنا خواں مجیب الرحمن صدیقی ۱۲/ فروری ۲۰۱۵ء کو کراچی میں انتقال فرما گئے۔ (انا للہ وان الہ راجعون) دم تحریر ان تمام ثنا خوانوں کی آوازوں میں ان کے مختلف نعتیہ کلاموں کی بازگشت میری سماعت کو آسودہ کر رہی ہے مگر مجیب الرحمن صدیقی کی پڑھی ہوئی منور بدایونی کی اس نعت کی صدا ان میں سب سے زیادہ نمایاں ہے۔

نعتِ محبوبِ داور سند ہوگی فرو عصیاں مری مستند ہوگی
 مجھ ساعاصی بھی آغوشِ رحمت میں ہے یہ تو بندہ نوازی کی حد ہوگی
 عمر بھر میں نے دنیا میں نعتیں پڑھیں میری بخشش یہیں مستند ہوگی

جو تجلی منور مرے دل میں تھی وہ پس مرگ شمع لحد ہوگئی
رب کریم اپنے پیارے نبی کریم صلی اللہ علیہ وآلہ وسلم کے ان تمام ثنا خوانوں کی مغفرت فرمائے۔
آمین۔

قصیدہ دعائیہ نعت رنگ کے لیے

نعت رنگ اپنی اشاعت کے پچیسویں پڑاؤ پر ہے ہم سب نعت کار ہی نہیں آنے والے ہر زمانے کے نعت کاروں کے لئے بھی یہ لمحہ مسرت ہے اور ایک حوالے سے گزشتہ تمام نعت کاروں کی ارواح طیبہ کے لئے بھی خوشی کا باعث ہے۔ کوئی قدر، رویہ، خیال، نیک نیتی کے ساتھ اپنے تسلسل میں زندہ رہے تو وہ قدر ماضی، حال و آئندہ سب کے لئے فخر و مباهات کا سبب بنتی ہے۔ قدریں، خلا میں زندہ نہیں رہتیں، مسلسل دہرائے جانے کے عمل کے ساتھ اپنی شناخت کھڑتی ہیں اور وقت کے ساتھ ان کے رنگ اور گہرے ہوتے ہیں مستقبل پر تو ان کے اثرات پڑتے ہی ہیں ماضی کے کئی وابستگان بھی اس قدر کے حوالے سے ہر آتے۔ دور میں اپنی پہچان تازہ کراتے ہیں۔ نعت رسول اکرم صلی اللہ علیہ وسلم تو ایسی صنف شعر ہے کہ اپنے ممدوح کی بعثت سے قبل ہی اپنے کئی مبارک حوالے رکھتی ہے۔ کتب سماوی اور نبی منتظر کا تذکار صنف نعت کی آمد کا وہ پیش خیمہ ہے جس کی سرمدی چاپ کئی ہزاروں (Melliniums) سے آ رہی تھی۔

تبیح حمیری اوّل سے منسوب اشعار نعت سے شروع ہونے والا طیب و طاہر سلسلہ، ہر زبان کے ادب اور ہر زمین کے شاعروں سے ہوتا ہوا اردو شاعری کے دور حاضر میں جس وجاہت و افتخار اور اعتماد و اعتبار سے برسر کار ہے وہ ایک حیرت و بہجت خیز ظہور (Exposure) لئے ہوئے ہے عربی، فارسی، اردو اور دیگر معلوم اور پاکستانی زبان کے اخبار و جرائد کے علاوہ یہ سلسلہ نعت رنگ میں جس طرح عقیدت آشناء، حانات و میلانات کا ترجمان ہوا ہے اس پر ہر نعت کار کا خوش ہونا ایک فطری

امر ہے۔

سو نعت رنگ کو بہت مبارک —

اس کے مدبر و مرتب کو بہت بہت مبارک —

اور اس سے وابستہ قلم کاروں اور قارئین کو بہت بہت مبارک —

جس جس کی جس حیثیت میں نعت رنگ کے ساتھ نسبت ہے خدا اُسے خوش رکھے اور نعت کی

خدمت کے حوالے سے اس کی توفیقات میں اضافہ فرمائے۔

نعت رنگ نے جن سعید قلم کاروں کو اپنی سلک نور میں پرویا ہے ان سب کے لئے دل سے

دعائیں نکلتی ہیں اس موقع پر نعت رنگ کے لئے ایک قصیدہ پیش خدمت ہے یہ قصیدہ، روایتی قصائد

کی طرح پُر شکوہ قطعاً نہیں۔ خوشی و مسرتی کا تسلسل سے اظہار محض ہے میں عام طور پر مضامین،

تقریظات اور حمد و نعت کی کتابوں کے فلیپوں کے لئے لکھی گئی آرا میں کتاب اور صاحب کتاب کے

حوالے سے ایک دو رباعیاں بھی محبتاً لکھتا ہوں — برسبیل نعت اور اظہار تعلق کے لئے، رباعی کی

صنف سے اپنی دیرینہ نیاز مندی برقرار رکھنے کے لئے — مگر نعت رنگ کی کئی دہائیوں کی کارکردگی

سے میں اس لمحے اپنے اندر ایسی اطمینان بخش مسرت کا و فور محسوس کر رہا ہوں کہ اس مسرت کے

اظہار کے لئے رباعی جو پہلے ہی اپنے کثرت انداز اسلوب، سہل آثار و روش (یہاں سہل، آسان و

سادہ نہیں بلکہ تساہل و سست کوش کے مفہوم میں ہے) اور وضاحت گریز صنف ہونے کے سبب کم پڑھی

اور کم کم لکھی جاتی ہے [مجھے اپنے فوری اظہار کے لئے قرین مطلب نظر نہ آئی۔ غالب کے مصرع میں

یک لفظی تصرف اور مصرع کی بحر میں تغیر کے ساتھ — بقدر شوق نہیں ظرف تکتائے رباعی

[مفاعلن، فعلاتن، مفاعلن، فعلاتن — غالب نے اس آہنگ کو خوبصورتی سے — حذر کرومے دل

سے کہ اس میں آگ دبی ہے — والی غزل میں برتا ہے] — سو، میں نے ایک رواں دواں،

’چلنٹز‘ سے Run on Line آہنگ میں یہ قصیدہ نماظم لکھ دی۔ (یہ نشیب میں لڑھکتا ہوا ایسا پھسلن آمیز آہنگ ہے کہ اس کے سارے اشعار کو بغیر رُ کے ایک صوتی اکائی (Sound Unit) یعنی ایک طویل سانس میں پڑھا جاسکتا ہے۔ فی مصرع چار بار مفاعلن فی شعر آٹھ بار اور پورا نظم پارہ قصیدہ (x8 گل اشعار)

’نعت رنگ‘ کے لئے اس قصیدہ نماظم کا مسودہ ایک دو نشستوں میں تیار ہو گیا۔ اس کا مدیختہ تیار ہونے میں البتہ دو تین نشستیں اور لگیں۔



قصیدہ دعائیہ (نعت رنگ کے لئے)

بہ اسمِ ربِّ سیدِّ الرُّسل شروع کیجئے
 دعائیہ قصیدہ ایک — ’نعت رنگ‘ کے لئے
 ثبات، نقش کار کا ہے حُسنِ نقش کے سبب
 ہیں حُسنِ نقشِ نعت سے ہم ایسے نعت کاریے
 جو بیچِ مُبجِ جمیری نے بوائے تھے — بنے چمن
 خوشا کہ ہم فروغِ نعت کے زمان میں جئے

ہم اہل حرف کو دیا گیا ثنا گری کا فن
 سعادتِ عظیم ہیں جو اس پہ غور کیجئے
 فضول — بے نتیجہ رائیگاں گزرتی عمر میں
 خوشا نصیب پل جو صرف، سعی نعت میں کئے
 ہوئیں قبول بارگاہِ نُور میں وہ ساعتیں
 شمارے ذکر کے ہوئے ہیں گھٹلیوں سے ثانیے
 مدیرِ 'نعت رنگ' کی ادارہ ساز حیثیت
 کو احترام سے، دلی سلام پیش کیجئے
 حُب آشنا ہیں حیرتی سفر یہ کیسے طے ہوا؟
 کچھ آ نہیں رہا سمجھ، جہاں تلک بھی سوچئے
 خوشا! شمارہ وار اُس کا حُسن کارکردگی
 یہ کم ہے جس قدر بھی اُس کے کام کو سراہیے!
 وَرَق وَرَق نبھائیں کیا عظیم ذمہ داریاں —
 امر ہوئے وہ پل جو اُس نے نعت میں بسر کئے
 وقارِ صنفِ نعت اور نقدِ فن کے باب میں
 ریاضت اُس نے کی، جو اُس کی داد کیوں نہ دیجئے!
 فروغِ نعت کے لئے یہ اُس کی سعی مستقل
 صد آفریں کہیں، ہزار شاداباش دیجئے
 جہان بھر سے نعت و نقدِ نعت کی فراہمی

جو کام ہم نہ مل کے کر سکے، اُس ایک نے کئے
 حرم طلبِ غیب کو سُبھائے 'نعتِ رنگ' نے
 حضور بخشِ یاد کے سُرورِ بخشِ زاویے
 ہوئے جو صرف، ربط و ضبطِ نعت کی تلاش میں
 اُس ایک دن کو آپ سالِ اکِ شمار کیجئے
 درست ہے، بجا ہے، سچ ہے، ٹھیک ہے، اگر کہوں
 ہم ایسے بیسوؤں کے کام اکیلے آپ نے کئے
 محبتِ رسولؐ کے گداز میں دُھلے ہوئے
 وہ حمد آور اور نعتِ فکرِ ابتدائے
 عقیدتوں میں دُوبی وہ سطورِ انتساب کی
 وہ ذکرِ کارِ رفتگاں سے حُبِ فزا اداریے
 مسائلِ ثنا کے باب میں گرہ کُشائیاں
 و نورِ جذب میں رچے وہ شمعِ رُو اداریے
 ہر ایک صنفِ شعر میں فروغِ نعت کی لپک
 غزل، قصیدہ، ہائیکو، رباعی، نظم، مایہ
 علائمِ غزل نے دی جلا بیانِ نعت کو
 بلخِ شانچوں نے کس قدر صبحِ گل دیئے
 خطوطِ قارئین، نقطہِ سخن و نقدِ آفریں
 تاثراتِ حُب کے ترجمانِ اختتامیے

وہ تازہ واردانِ نعتِ شہمہ کی پیشوایاں
 وہ رفتگاں کی سعی پُر ولا کے گنگ مرثیے
 مقالے اہل نقد کے، بصیرتوں کے ترجماں
 نکاتِ آفریں ہیں سب، ہوں تبصرے کہ تجزیے
 مطالعاتِ نعت کے تناظراتِ نو بہ نو
 قدیم متن پر وہ خوشما جدید حاشیے
 خوشا فروغِ نعت کی ہمہ جہات کوششیں
 زہے! حطیمِ نعت میں صلا سرشتِ تلیبے
 محبتِ حضورؐ میں ہوئے تمام ہم نوا
 قلندری و قادری، نظامی و اویسیے
 حطیمِ نعتِ رنگ میں قریں ہوئے قدم قدم
 بلند لحنِ چشتیے، خموش سہوردیے
 ہیں شانہ شانہ مدرسہ مزاج و خانقاہ طبع
 ہیں صف بہ صف قدیم اور جدید نعت ہاریے
 کس احترام اور کیسی خوش سلینگی کے ساتھ
 فروغی مسلکوں کے چاک احتیاط سے سیے
 لویں کہاں کہاں کی اک چراغ داں میں جمع کیس
 جلانے اک منڈیر پر، قریب و دور کے دیے
 ستارے ایک برج کے، پتنگے ایک شمع کے

شعاعیں ایک مہر کی تمام نعت کاریئے
 ثنا نہاد بدعتیں، ولا نژاد جدتیں
 کس اشتیاق سے ہیں ہم ورق سخن سرائیئے
 صلائے عام تھی مدیرِ نعت رنگ کی مگر
 ہمیں تھے سُست ہو، ہمیں رہے سدا لئے دیئے
 ہوا نہ نعت کے موافق ایک کام بھی — سدا
 ہم اپنی سہل کاریوں کے کہفِ خواب میں جئے
 کریں کس اعتماد سے پُر اعتبار گفتگو
 ثناوری کے ذیل میں — ریاض سے عطا یے
 ہنر شناس دوستوں کے واسطے روایتاً
 غزل کے رنگ میں بھی چند شعر پیش کیجئے
 خوشا وہ چند دن جو نعت کی فضاؤں میں جئے
 حرم کی سردی، ولا فزا ہواؤں میں جئے
 حفظ و حافظ ایسے نعت طینتوں کے درمیاں
 سکینت آشناؤں میں، ثنا اداؤں میں جئے
 ریاضِ جتہ میں بہ صد ہزار احترام ہم
 سرھٹک توبہ سے ڈھلی ڈھلی فضاؤں میں جئے
 ستوں ہے جو مولجہ کے مقابل، اُس کی اوٹ میں
 سلام و التجا کی سردی صداؤں میں جئے

نشانِ رفعتِ حرم، وہ سبز گنبدِ کرم
 دو دن ہم اُس کی رحمتیں چھڑکتی چھاؤں میں جئے
 طویلِ عرضِ داشتوں بسی، زُنڈھی صداؤں میں
 نموشِ التجاؤں، زیرِ لب دعاؤں میں جئے
 غیابِ زادِ شور میں پلے بڑھے، دو چار دن
 حضورِ یابِ خامشی کی انتہاؤں میں جئے
 حیاتِ تھی بہشتِ رُو — جو بابِ جبرئیل پر
 ذرا سی دیرِ حیرت آشنا گداؤں میں جئے
 ثنا سرشت، نعتِ طبعِ دوستوں کے قرب میں
 ریاضِ جنّہ ایسی مغفرتِ سراؤں میں جئے
 تھے سب رفیقِ نعتِ بُو، درودِ خو، مدینہ رُو
 ہیں یادِ ہم جو چند دن ثنا سراؤں میں جئے
 گیاهِ وُخس کی شکلِ خاکِ رگزارِ طیبہ میں
 حرم کی سمت جاتے زائرِوں کے پاؤں میں جئے
 بقیع کس قدر رفیع ہے — یہاں مکین ہیں
 صحابہؓ جو رسولؐ آشنا فضاؤں میں جئے
 سفر جو واپسی کا تھا حجاب تھا، سُراب تھا
 کہ جیسے کوئی تیرہ، بے صدا، خلاؤں میں جئے
 پلٹ کے گھر بقیعِ عمر بھر اداس — غمزدہ

حرم کی یادداشتوں کی دھوپ چھاؤں میں جئے
 گھلی ہتھیلیوں کی رحل پر چمکتے اشک سے
 بزرگ ماں کی مغفرت طلب دعاؤں میں جئے
 کوئی جواز — پچھلی صف میں بیٹھنے کا کچھ جواز
 ریاض چُھپ کے کیوں ہمیشہ کم نماؤں میں جئے!
 پس غزل دعائیہ ہو 'نعت رنگ' کے لئے
 مدام — اذن رب سے یہ پکے، پھلے، بڑھے، جئے
 صبیح نعت فکر سے ملیں مدیر اسے سدا
 یہی دعا کروں جو ہوں موافق اور قافیے
 صدی صدی کو آپ کے متاع فن پہ ناز ہو
 سراہیں کوشش آپ کی، سب آ رہے ہزاریے
 ہر آتا سال اس کے جاتے سال سے ہو معتبر
 شمارہ در شمارہ لائے تازہ فن کے زاویے
 ورق و ورق پہ 'نعت رنگ' کے سدا کھلی رہیں
 سُردور زا چمبیلیاں، بہشت رنگ مویئے
 ثنا فزا اشاعتیں سدا ہوں اس کی خُلد رُو
 مطالعے سے جن کے ہوں حرم سوادِ تخلیے
 کچھ اور بڑھ گیا ہے کارِ نعت اس پڑاؤ پر
 شمارہ در شمارہ احتیاط اور کیجئے

نہ ڈمگائے لو کبھی چراغِ نعتِ رنگ کی
 مدیر ہی نہیں اب آپ، امین بھی ہیں سوچنے!
 نہ دل میں آئے شائبہ بھی فخر و خودنمائی کا
 لوائے نعت کو بہ صد ہزار عجز تھامیے
 ریاضتِ تمام سے، مہارتِ دوام سے
 بلند قصرِ نعت جتنا ہو سکے وہ کیجئے
 جگر کا خون تمام تر ہو صرف کارِ نعت میں
 بنے بیانِ معجزہ، یہ کوشش آپ کیجئے
 ہزار ہا دعاؤں کا ہے ماہصل یہ اک دعا
 دعا — درازیِ حیاتِ ’نعتِ رنگ‘ کے لئے
 خطا کریں معاف فن شناس — فرطِ شوق میں
 یہ میں نے چند شعراک بہاؤ میں جو کہہ دیئے
 ہوں قارئین ’نعتِ رنگ‘ سے میں معذرت طلب
 بہ زعمِ خویش اُن سے جو طویل یہ سخن کئے
 جو مجتہد لسانیات کے ہیں اُن سے معذرت
 و فورِ شوقِ یا اسے قصورِ عجز جانے
 جو وضعِ لفظیات میں روا رکھیں رعایتیں
 زبان میں غلط سلط تصرفات جو کیے
 وہ رکھتیں جو لیں زبانِ شاعری کے ذیل میں

پرت پرت برت لیے جو بار بار قافیے
یہ سوچ کر کہ اب ازالہ خطا کے واسطے
ادائے قرض کے لئے جو بن پڑے وہ کیجئے
بہ صد ہزار شکرِ رب سیدِّ المرسل، ریاض
قصیدہ دعائیہ کا اختتام کیجئے

مناجات

اے خدا!

میری دعا ہے

کہ میں جب تجھ کو پکاروں

تو مری رات کے ماتھے پہ

ترے نام کا سورج۔

دیکھے

اے خدا!

میری دعا ہے

کہ گجر دم کی پراسرار فضاؤں میں

ترا نطق

کسی شاخ برہنہ پہ اترتی ہوئی چڑیا کی طرح

میرے دل میں

کسی بے نام سے احساسِ مسرت سے

مسلسل۔

چمکے!

اے خدا!

میری دعا ہے

کہ کسی صبح جب آنکھیں کھولوں

میری سانسوں میں

ترے قرب کا گلشن۔

مہکے!

اے خدا!

میری دعا ہے

کہ تو افلاک سے اک بار اتر کر

مرے صحراؤں پر

اوس میں بھیگے ہوئے سبزۂ نورستہ کی مانند

مری حدِ نظر تک

مہکے!

☆

(احمد ندیم قاسمی)

”شورِ ازل“

کسی گزرے زمانے میں
کہ جس کی مدت ہستی کا اندازہ
بہت آساں نہیں ہے
نہایت بے کراں پہنائیوں میں
سانس لیتی ہر توانائی
بہت مبہم سی ساعت میں
تصادم خیز رفتاری سے
پیہم قرض کرنے کا اشاریہ پاگئی
اور پھر
میان قرض باہم
ملنے والی ٹھکتیوں نے
سم پہ وہ گھٹکر و بجائے
جس سے اک جھبکا رگوچی
گونج
لحوں کی مگر صدیوں پہ پھیلی
کائناتوں کو بناتی
زندگانی کے عجب امکان لاتی

پھیلتی، گھٹتی، کبھی بڑھتی
کہیں اک لمحے موجود کے پہلو میں آٹھری
عجب شورش عجب آواز تھی
اک شور تھا
شور ازل پیدا سے شاید ملتا جلتا
جس نے موجودات کو
درہم کیا برہم کیا
سب ضابطوں کو فسق کر ڈالا
مگر اس عالم شورش میں
ساری انتہاؤں کے تصادم میں
فقط وہ تھا
جو حیرت سے مبرا
شورش ساعت سے بے پروا
بہت خوش کام و آسودہ
سکوں آثار ویسا ہی
کہ جیسا تھا۔ خدا تھا

(پیرزادہ قاسم - کراچی)

مناجات

میرے مولا، میرے داتا
دل میرا آئینہ کر دے
روشن میرا سینہ کر دے
خوابوں کا مرے رنگ بدل دے
رستے اور فرسنگ بدل دے
چینی کا مرے ڈھنگ بدل دے
ظرف کو میرے دے گہرائی
آئے نلب پر حرف شکایت
رنج میں بھی دل پائے راحت
جان سکوں ہر شے کی حقیقت
ایسا دیکھنے والا کر دے
ادنی ہوں مجھے اعلیٰ کر دے
اپنی نظر میں مجھ کو گھٹا دے
دیکھنے والوں کی نظروں میں
قدرو قیمت میری بڑھا دے
مولا میرے دل کو بنا دے

اپنے در کا ایک قلندر
موج کو میری کر دے سمندر
عشقِ نبیؐ کے نور سے یارب
روح مری تابندہ کر دے
مجھ میں مجھ کو زندہ کر دے

☆

(سید شوکت - کراچی)

تحقیقِ نعت: صورتِ حال اور تقاضے

ABSTRACT:

Dr. Moin-ud-din Aqeel has shared his experience of going through some research works and emphasised upon need of hard work in the field of research of Naatia Literature. He has aptly pointed out lacunae's in research works on Personalities due to restraints i.e. charisma of personalities and sacred circles around them which does not allow to narrate facts but inspires to paint personalities and their works, superfluously. Dr. Aqeel has emphasised to take research works on general topics of permanent values and hinted some works that were done in this field. The article contains thoughts to ponder in order to make research work useful and sustain worthy.

اصنافِ ادب، بالخصوص اردو زبان کی اصنافِ ادب میں، نعت گوئی یا نعت نگاری اگرچہ قدیم صنفِ سخن ہے اور اس کا قدرے ارتقا بھی تاریخِ ادب کے تقریباً ہر دور میں کسی نہ کسی اعتبار سے، قابلِ لحاظ رہا ہے، لیکن اس کا فروغ گزشتہ چند دہائیوں میں زیادہ دیکھنے میں آیا ہے۔ مختلف اسباب کے ساتھ ساتھ، جو دینی سے قطع نظر معاشرتی بھی ہیں، میرے حیطہ مطالعہ کی حد تک، یہ حالیہ فروغ کچھ صبیحِ رحمانی کے مجلے ”نعت رنگ“ کے باعث بھی ہے جس میں اس کے مضمولات کے تنوع اور معیار کی کشش کے علاوہ اس کی طباعتی جاذبیت اور دل کشی بھی شامل ہے۔ میں شاید نعت کے موضوع پر کبھی کچھ نہ لکھتا لیکن اس مجلے کی جاذبیت اور صبیحِ رحمانی کی تحریک و ترغیب نے مجھے گاہے لکھنے پر آمادہ

کیا ہے۔ شاید ایسے ہی اسباب ہیں کہ جن کے طفیل نعت کی تخلیق ہی نہیں اس کے ہمہ جہت مطالعے اور تحقیق و تنقید کا رجحان بھی عام ہوا ہے اور مبسوط و مختصر ہر طرح کے مطالعات و تحقیقات کو گزشتہ دو چار دہائیوں میں خاصا حوصلہ افزا فروغ ملا ہے اور یہ سلسلہ مزید وسعت اختیار کر رہا ہے۔

مطالعے کی ایک صورت تو وہ ہے جو مضامین اور مفصل مقالات کی صورت میں ذاتی شوق و دل چسپی کے نتیجے میں سامنے آتی رہی ہے اور دوسری صورت اس کے مبسوط اور تحقیقی مطالعات کا عمل ہے جو جامع اور مفصل تحقیقی مقالات کے طور پر صرف کتابوں اور رسائل ہی میں نہیں جامعات کے سندی مقالات برائے ایم اے، ایم فل اور پی ایچ ڈی کے مقصد سے لکھے جا رہے ہیں۔ ان سندی مقالات کے لکھے جانے کی وجہ سے گزشتہ سات آٹھ دہائیوں میں تحقیقات نے خاصا فروغ پایا ہے اور مطالعات و تحقیقات کا ایک عمومی رجحان عام ہوا ہے، جو ہر اعتبار سے مستحسن ہے۔ اگرچہ اس بنا پر اسناد کے حصول کی دوڑ بھی شروع ہوئی ہے جو سرسری، سطحی، اور غیر معیاری مقالات پر اسناد حاصل کرنے کی ناروا اور غیر اخلاقی و غیر قانونی کوششوں کا باعث بھی بنی ہے، لیکن اسی تسلسل میں معیاری اور اہم موضوعات پر تحقیقات و مطالعات بھی سامنے آئے ہیں۔ اس نوعیت اور اس سطح کے مقالات کی روایت میں نعت اور اس کے متعلقہ موضوعات و عنوانات نے بھی توجہ حاصل کی ہے اور یہ سلسلہ روز افزوں ہے۔

یہاں یہ امر ضرور پیش نظر رہنا چاہیے کہ مطالعہ و تحقیق اپنے کسی مقصد کے تابع ہوتے ہیں۔ دنیا بھر کے سارے موضوعات، بشمول نعت پر تحقیق اگر حصول سند کے مقصد سے انجام دی جائے تو یہ مقصد بڑی حد تک مادی فوائد کا حصول ہو سکتا ہے۔ جب کہ نعت کے ساتھ عقیدہ و مسلک اور جذبہ و تقدس بھی منسلک ہیں۔ اس حوالے سے نعت کی تخلیق اور اس کا مطالعہ جذبے و عقیدت کا ایک مظہر تو ہے لیکن اگر مطالعہ سندی نوعیت کا ہے تو وہ مادی مقصد کے حصول سے مبرا نہیں۔ ہاں یہ اضافی فیض پیش نظر

ہوسکتا ہے کہ جب سنری مقالہ لکھنا ہی ہے تو وہ نعت پر کیوں نہ ہو؟ یہ امر بہر حال بے حد مستحسن اور بے لوث ہوتا ہے کہ کسی مادی مقصد کے بغیر نعت کا مطالعہ اور اس کی تحقیق پیش نظر ہو۔ لیکن جہاں نعت کا مطالعہ و تحقیق موضوع بنیں وہاں جامعاتی تحقیقات ہی زیادہ نمایاں رہتی ہیں کیوں کہ ایک بڑی تعداد ایسی تحقیقات و مطالعات ہی کی ہے جو جامعات میں حصول سند کے مقصد سے انجام دیے جا رہے ہیں۔ اگرچہ ایک زمانے میں جب جامعاتی تحقیقات کا رواج عام نہ تھا، ذاتی خواہش اور ذوق و شوق اس کا محرک بنتے تھے اور عمدہ تحقیقات منظر عام پر آتی تھیں لیکن جامعاتی تحقیقات کے رواج میں آنے کے بعد زیادہ اور منظم تحقیقات جامعات ہی میں انجام پانے لگی ہیں۔ لیکن جامعات میں ہونے والی تحقیقات کے بارے میں یہ کہنا کہ سب ہی معیاری اور مفید ہوتی ہیں، درست نہیں۔ یہ مقالہ نگار پر اور کسی حد تک نگران تحقیق پر منحصر ہوتا ہے کہ وہ کس حد تک عمدہ موضوع کا انتخاب کر سکتے ہیں، اور کس قدر لیاقت، جستجو اور محنت و سلیقے سے اپنا کام کرتے ہیں۔

یہاں ہم دیکھ سکتے ہیں کہ جامعات میں صنف نعت اور اس کے متعلقات پر ہونے والی تحقیقات اپنی نوعیت اور اپنے موضوعات کے اعتبار سے کس معیار کی حامل ہیں اور اسی مناسبت سے ان کی افادیت اور اہمیت کیا ہے؟ یہاں نوعیت کی حد تک تو یہ تسلیم ہے کہ یہ مطالعات سب ہی اسناد کے حصول کے لیے کیے گئے ہیں، چاہے ان کا مقصد مادی افادیت کے تابع ہو یا عقیدے و مسلک کے تحت ہو، لیکن ہم انھیں عقیدے و جذبے ہی کے تحت یہاں شمار کریں گے۔ کم ہی ایسا نظر آتا ہے کہ بہ اعتبار ضرورت و اہمیت اور بہ لحاظ دریافت و انکشاف کسی نے نعت کو اپنے مطالعے یا تحقیق کا موضوع بنایا ہے۔ جامعات میں ہونے والے مطالعات کی ایک فہرست ہمارے پیش نظر ہے، جس سے یہ پتا چلتا ہے کہ نعت کے کس کس پہلو، یا موضوع اور عنوان کو مطالعات کے لیے منتخب کیا گیا ہے یا ترجیح دی گئی ہے؟ ان کی افادیت اور اہمیت کس قدر ہے؟

نعت کے زمرے میں، خصوصاً پی ایچ ڈی کی سطح پر، جو مطالعات انجام دیے گئے ہیں ان میں موضوعات کی اہمیت و افادیت بلکہ علیت کے لحاظ سے، جو اس سطح کا عین تقاضہ تھا، کم ہی ایسے کام ہیں جنہیں فکر انگیز، معلوماتی، سیر حاصل اور جامع کہا جاسکے۔ کم ہی ایسے کام ہیں جنہیں اس سطح اور معیار کے مطابق سمجھا جائے۔ زیادہ تر حرج شخصی مطالعات یا موضوعات کو دی گئی ہے، جس سے اس عام تاثر کی تصدیق ہوتی ہے کہ شخصیات کے موضوع پر ہونے والے کام شاذ ہی معیاری اور جامع ہو سکتے ہیں۔ چوں کہ تحقیق دریافت و انکشاف کا کام ہے اور اس کے لیے خاص جستجو، تلاش و محنت اور عرق ریزی کی ضرورت ہے، اس لحاظ سے ایسے افراد جو ان تقاضوں کو پورا کرنے کی اہلیت نہیں رکھتے، مناسب یا ضروری وقت نہیں دے سکتے، ضروری مآخذ اور مصادر کی تلاش و جستجو کا یارا نہیں رکھتے اور نہ ان میں ایسی صلاحیت ہوتی ہے اس لیے وہ بالعموم شخصیات کو موضوع بناتے ہیں۔ چاہے موضوعی شخصیت کتنی ہی وقیع اور قد آور ہو، موضوع کے لحاظ سے محدود ہوتی ہے کہ سارا موضوع اس کے گرد گھومتا ہے۔ پھر اگر اس شخصیت کا بھی صرف کوئی ایک پہلو یا ایک گوشہ پیش نظر رہے، جیسے نعت نگاری، تو موضوع اور بھی محدود ہو جاتا ہے۔ اس لحاظ سے، تحقیق کے میدان میں اور بحیثیت نگران، اپنے چالیس سالہ تجربے و مشاہدے کی بنا پر کہہ سکتا ہوں کہ جو افراد تلاش و جستجو کی دشوار گزار وادیوں میں سرگرداں نہیں رہنا چاہتے، محنت و مشقت سے گریز چاہتے ہیں، یا پھر فکری موضوعات پر اپنے ذہن کو آزمانے کا یارا نہیں رکھتے یا تحقیق و تجزیے کی صلاحیت نہیں رکھتے، بالعموم شخصیات کو موضوع بناتے ہیں۔ اس امر کی دوسری مصلحت یہ بھی ہوتی ہے کہ کسی شخصیت کو موضوع اس لیے بھی بنایا جاسکتا ہے کہ اس طرح اس کی جانب اپنے عقیدت مندانہ جذبات کا اظہار ہو سکے۔ یا اگر وہ شخص زندہ اور معاصر ہو تو اس عمل کا ایک رُخ اس شخص کی خوش نودی اور اس سے مطلب براری بھی ہو سکتا ہے۔ اس طرح شخصیت پر ہونے والے کام شاذ ہی معیاری ہوتے ہیں۔ اس کام میں جذبات

حاوی رہتے ہیں اور ایک غیر جانبداری اور بے نیازی کا جو التزام رہنا چاہیے، وہ بالعموم نہیں رہتا۔ پھر اگر شخصیت زندہ ہو تو وہ شخصیت نامکمل ہوتی ہے کیوں کہ جس وقت وہ مطالعے یا تحقیق کا موضوع بنی ہے، اس کے بعد بھی تو اسے کچھ کرنا ہے، لکھنا ہے۔ کام کی تکمیل کے بعد کی اس کی تخلیقات یا سرگرمیوں کا تو اپنے مطالعے یا تحقیق کا موضوع نہیں بنایا گیا، اس لحاظ سے موضوع نامکمل یا ادھورا ہی کہا جائے گا۔

اب تک دو سو سے زیادہ مقالات، پی ایچ ڈی اور ایم فل دونوں سطحوں پر، ادبی شخصیات کے احوال و آثار پر لکھے جا چکے ہیں، لیکن کتنے ہیں جنہیں ”مولوی نذیر احمد“ (از افتخار احمد صدیقی)، ”رجب علی بیگ سرو“ (از نیر مسعود) اور ”مین الدین علی اعلیٰ“ (از حسینی شاہد) کے معیار کا کہا جاسکے۔ یہ شخصیات بھی اپنے اپنے زمرے میں تاریخ ادب میں ہمیشہ زندہ رہنے والی ہیں اور حسن اتفاق سے انہیں محققین اور مصنفین بھی ایسے ملے جنہوں نے اس قدر محنت، تلاش و جستجو، اور سلیقے کا ثبوت دیا کہ ایک نظیر پیش کر دی کہ شخصیات پر اگر کام کیے جائیں تو وہ ایسے ہوں۔ (ورنہ کراچی یونیورسٹی میں ۲۰۰۳ میں تو ایک کام ایک زندہ شاعر، کالم نویس اور ایک ادبی ادارے کے ایک عالی مقام منصب دار پر، جن کا ذکر معاصر ادب پر لکھی جانے والی کسی معیاری تاریخ ادب میں شاید کبھی آئے آسکے گا، لیکن ان پر ان کی زندگی ہی میں، ان کی خواہش اور ان کے سماجی اثرات کے نتیجے میں، پی ایچ ڈی کا مقالہ ایک ”فاضل“، نگران نے صرف دو ماہ کے عرصے میں لکھوا دیا اور ایسے ناجائز طریقے بھی اختیار کیے کہ تمام ضوابط کو پس انداز کر کے سند بھی دلا دی جس کے صلے میں اسی بااثر شخصیت کے زیر اثر ”فاضل“، نگران صاحب موضوع مذکور کی زیر اثر ایک یونیورسٹی میں ایک اعلیٰ عہدے پر ”سرفراز“ بھی ہو گئے! شخصیات پر ”تحقیقی“ کاموں کی ایسی داستانیں مزید بھی ہیں۔)

شخصیات پر کام کے ضمن میں یہ شاید جذباتیت کی ایک نمائندہ مثال بھی ہے کہ مثلاً مولانا احمد رضا خان

کو بحیثیت نعت گو کم از کم آٹھ (۸) افراد نے پی ایچ ڈی کا موضوع بنایا! اور موضوع قریب قریب سب کا ایک جیسا ہی ہے! مولانا احمد رضا خان اپنی علمی و تصنیفی اور دینی خدمات میں چاہے جتنے بھی پہلو رکھتے ہوں، اور یقیناً رکھتے ہیں، لیکن ان میں نعت گوئی تو ایک جزوی پہلو ہے۔ وہ ایک پہلو کیا اس قدر وسیع و عمیق ہے کہ آٹھ افراد صرف اسی ایک پہلو کو موضوع بنائیں؟ اس تحقیق کا حاصل کیا نکلا؟ کیا کیا نئے نئے نکتے نکلے، جو دیگر نعت گو شعراً سے یکسر مختلف اور ممتاز ہیں؟ یہ سب مقالات چھپتے تو ان امور کا جائزہ لیا جاسکتا تھا۔ لیکن کم زور مقالات کو کوئی کیوں چھپوانا چاہے گا۔ اس سے کئی طرح کی قلعی بھی تو کھلنے کا امکان رہتا ہے۔

مولانا احمد رضا خان کے معاصر نعت گو شعرا میں محسن کا کوروی اور امیر مینائی، نعت گوئی سے قطع نظر بھی، نامور اور ممتاز شاعر کی حیثیت میں تاریخ ادب میں اپنا اپنا مقام رکھتے ہیں۔ ان دونوں کی اپنی اپنی دیگر موقر ادبی و علمی حیثیتوں کے ساتھ ساتھ نعت نگاری بھی ایسا شعبہ ہے جو بہت نمایاں اور مثالی ہے۔ محض نعت نگاری میں بھی ان دونوں کی حیثیت مولانا احمد رضا خان سے کم نہیں بلکہ فنی و معنوی لحاظ سے شاید زیادہ ہی وقیع ہے اور اسی لیے نصابوں کا لازمی حصہ بھی بنی ہے۔ لیکن ان دونوں بزرگوں پر اس حوالے سے کتنے کام ہوئے ہیں؟ صرف دو، اور وہ بھی انفرادی نہیں مشترکہ۔ اس جائزے سے یہ ثابت ہے کہ مولانا احمد رضا خان پر ہونے والے مطالعات میں کسی فنی امتیاز سے زیادہ عقیدت و مصلحت کا زیادہ دخل ہے، جو تحقیق کے معیار کے لحاظ سے مستحسن نہیں۔ کیوں کہ تحقیق اور مطالعے کے موضوع کو منفرد، اچھوتا اور نکتہ رس ہونا چاہیے کہ اس مطالعے یا تحقیق سے کچھ دریافت و انکشاف ہونا چاہیے، محض سرسری جائزہ یا تنقیدی مطالعہ نہ ہو۔ ایک ہی موضوع کے اگر آٹھ مطالعے ہوں گے تو ان میں محض تکرار ہوگی یا وہ ایک دوسرے سے استفادے کی تعریف میں شمار ہوں گے۔

شخصیات ہی کے ضمن میں یہ اعداد و شمار ہمیں اس مذکورہ فہرست سے اخذ ہوتے ہیں کہ پی ایچ ڈی کی

سطح پر کل ۶۲ موضوعات میں ۱۸ موضوعات شخصی مطالعات پر مبنی ہیں، جن میں آٹھ فقط مولانا احمد رضا خان پر ہوئے ہیں۔ دیگر شخصیات میں امیر بینائی، محسن کاکوروی اور ظفر علی خان کے علاوہ، جو بحیثیت شاعر اور مصنف معروف و موثر نام ہیں، فرید عمادی، علیم صبا نویدی (دو مقالات)، ناوک حمزہ پوری، جمیل الدین شرقی، حافظ لدھیانوی ہیں جو موضوع بنے ہیں۔ ان میں ایک دو کے علاوہ سب ہی غیر معروف اور کسی ادبی معیار و وقعت کے حامل نام نہیں۔ اگر نعت نگاری کو شخصیت کے ایک جزو کے طور پر مطالعہ کرنا ہو تو ایسے متعدد اہم نام موجود ہیں، جیسے نیاز بریلوی، جنہیں کسی نے کسی سطح پر مطالعے کے لیے قابل توجہ نہیں سمجھا۔ متعدد اکابر شعرا، جیسے غالب، جنہوں نے نعتیہ قصائد و منقبت لکھے، اور بعض نے بکثرت بھی لکھے، انہیں کسی نے موضوع نہ بنایا، شاید اس لیے کہ ان پر کام آسان نہ تھا۔ قدیم اور دکنی شعرا کے ہاں انفرادی سطح پر بھی نعت تخلیقی زمرے میں شامل رہی، لیکن کسی نے شاذ ہی کسی ایسے شاعر کو موضوع بنایا، کیوں کہ کا تا اور لے دوڑی کے مصداق ان پر کام نہیں ہو سکتے تھے۔

مذکورہ عمومی مطالعات کے ضمن میں ایک عمومی مطالعہ غیر مسلم شعرا کی نعت گوئی پر دو مقالات میں ہوا۔ حمد اور سلام بھی موضوع بنے اور میلاد ناموں (تین مطالعات) پر بھی کام ہوا۔ علاقائی ارتقا کے حوالے سے مطالعے بھی ہوئے اور دکن، راجستھان، کراچی، بہار (دو مطالعے)، پاکستان، کرناٹک جیسے مقامات کے جائزے بھی لکھے گئے۔ ارتقائی اور تاریخی حوالے سے عہد نبوی میں نعت گوئی کا مطالعہ ہوا، جس کا موضوع عربی نعت گوئی ہی رہا ہوگا۔ شعرا الرسول بھی ایک مطالعے کا موضوع بنا۔ ہندوستان میں عربی نعت گوئی بھی موضوع بنی اور بھارت و پاکستان کی نعت گوئی کا تقابلی مطالعہ بھی کیا گیا اور عربی و اردو نعتیہ شاعری کا تقابلی مطالعہ بھی ہوا۔ محض نعت گوئی کا ارتقا یا تاریخ بھی موضوع بنی اور علاقائی نسبت سے مطالعہ بھی ہوا اور بطور صنف ادب بھی تاریخ لکھی گئی اور اردو میں نعت گوئی، اردو شاعری میں نعت گوئی، اردو شاعری میں نعت گوئی کا ارتقا، اردو شاعری میں نعت،

’اردو شاعری میں نعت گوئی کی روایت اور ارتقا‘، ’اردو میں نعت گوئی کا ارتقا، ۱۹۳۷ء کے بعد، اس قسم کے سارے مطالعے اردو نعت گوئی کی تاریخ کا مختلف صورتوں میں جائزہ لینے تک محدود ہیں۔ ان میں بظاہر کسی تجزیے و نکتہ آفرینی کی کوشش ظاہر نہیں ہوتی۔ ایک دو مطالعے نعت کے صنفی اور ہنسی مطالعے پر مشتمل ہیں اور ایک عمومی و سرسری جائزے تک مخصوص ہیں۔ ان میں، میرے مطالعے کی حد تک اور میرے معیار کے مطابق، ایک آدھ ہی مطالعہ تحقیقی اور تجزیاتی نوعیت اور مزاج لیے ہوئے ہے۔

اگرچہ کہ اس طرح کے تاریخی یا ارتقائی نوعیت کے مطالعات میں ڈاکٹر سید محمد رفیع الدین اشفاق اور ریاض مجید کے مقالات و مطالعات بہت جامع اور معلوماتی ہیں لیکن دیگر ارتقائی اور تاریخی نوعیت کے جائزے زیادہ تر سرسری اور رواں مطالعے ہیں، جن میں گہرائی اور نکتہ آفرینی کم ہی نظر آتی ہے۔ اس طرح کے مطالعے ایک سندی تقاضہ تو پورا کرتے دکھائی دیتے ہیں لیکن تحقیق و مطالعے کے ایک معیار و افادیت کی نمائندگی نہیں کرتے۔ ان سے قطع نظر جن موضوعات اور جن مطالعات پر نظر جمی ہے وہ زیادہ نہیں، جیسے: ’اردو نعت میں غیر اسلامی عناصر کا تحقیقی و تنقیدی جائزہ‘، ’اردو نعت پر فارسی شعری روایت کا اثر‘، ’اردو نعتیہ ادب کے انتقادی سرمایے کا تنقیدی مطالعہ‘، ’اردو نعت گوئی کا موضوعاتی تنقیدی مطالعہ‘، ’اردو نعت گوئی میں قرآن و حدیث کی تعلیمات‘، (یا تلمیحات؟) یہ موضوع دونوں صورتوں میں بہت بڑا ہے۔ معلوم نہیں کہ مقالہ نگار نے اس کا حق کس حد تک ادا کیا ہے، جب کہ اس طرح کی ایک مثال کے تحت ڈاکٹر غلام مصطفیٰ خاں نے قرآن و حدیث کے محاورات پر علیحدہ علیحدہ جو داد تحقیق دی ہے وہ بے مثال اور سیر حاصل ہے۔ یا پھر ڈاکٹر سید عبدالمقیت کا حدیثوں کے حوالے سے کام بھی جو اپنے بلند معیار کے سبب اپنی مثال آپ ہے۔)۔ یہ ایسے موضوعات ہیں جن میں افادیت کا تلاش کیا جانا مشکل نہیں۔

ایک معیاری اور افادیت کی حامل تحقیق کے لیے موضوع کا مسئلہ سب سے زیادہ اہم ہے۔ موضوع

ایسا ہونا چاہیے جو زندہ رہے اور محقق کو بھی اپنے ساتھ زندہ رکھے۔ پھر موضوع کی کوئی افادیت بھی ہونی چاہیے کہ اس سے ادب، علم اور معاشرے کو کیا مل رہا ہے، یا اس کے توسط سے علم و ادب یا معاشرے کی کیا خدمت کی جا رہی ہے۔ سرسری، سطحی، اور غیر معیاری موضوعات تاریخ سے جو ہو جاتے ہیں اور جلد فراموش ہو جاتے ہیں۔ اگر شخصیت موضوع بنے تو خود وہ شخصیت کتنا عرصہ تاریخ میں زندہ رہنے کے قابل ہے؟ اقبال، اور ایک حد تک غالب بھی، ہمیشہ زندہ رہیں گے، اس لیے ان پر ہونے والے معیاری کام بھی ہمیشہ زندہ رہ سکتے ہیں اور محقق و مصنف کو بھی اپنے ساتھ زندہ رکھیں گے۔ اوپر جن نعت گو شعرا کا ذکر ہوا، ان میں سے صرف اپنی نعت گوئی کی وجہ سے کون ہے جو ہمیشہ زندہ رہنے یا تاریخ میں جگہ بنانے اور اس جگہ کو قائم رکھنے میں کامیاب ہوگا؟ مولانا احمد رضا خان شاید اپنی نعت گوئی کے بجائے اپنی اصل دینی و علمی حیثیت میں تو زندہ رہیں گے لیکن اگر وہ اپنی اس علمی اور دینی حیثیت کے حامل نہ ہوتے تو کیا وہ صرف ایک شاعر اور وہ بھی ایک نعت گو شاعر کے طور پر اردو شاعری کی تاریخ اور تاریخ نعت گوئی میں فنی امتیازات کے تناظر میں شامل ہوتے، جتنا ان کے عقیدت مند انھیں باور کرانے میں مصروف ہیں؟ یہ رویہ جذباتی ہوتا ہے۔

اسی طرح امیر مینائی اپنی ایک متنوع حیثیت کے سبب اپنا ایک ہمہ جہت مقام علم و ادب کی تاریخ میں رکھتے ہیں۔ وہ اردو کے ساتھ ساتھ فارسی شاعر بھی ہیں، لغت نویس اور زبان داں بھی ہیں، عالم بھی ہیں، موسیقی کے ماہر بھی ہیں، اور دیگر کئی علوم کے شناور بھی ہیں۔ پھر نعت نگاری میں اپنے معاصرین میں شاید کسی سے کم رتبہ بھی نہیں، بلکہ ممتاز تھے۔ لیکن کیا صرف نعت گوئی کی وجہ سے وہ ہمیشہ زندہ رہیں گے؟ یہی نوعیت مولانا ظفر علی خان کی بھی ہے کہ وہ یقیناً ایک نعت گو شاعر کی حیثیت میں معروف ہیں اور شاعر کی حیثیت میں بھی اپنی پُرگوئی اور قادر کلامی کے باعث اپنا ایک مقام رکھتے ہیں۔ لیکن ان کی شہرت و مقبولیت ایک شاعر کے ساتھ ساتھ ایک صحافی اور ایک سیاسی رہنما کی بھی

ہے۔ وہ اور امیر مینائی اپنی متنوع حیثیتوں میں یقیناً ایک صدی دو صدی تو تاریخ میں یاد رہیں گے لیکن اگر وہ اپنی مذکورہ حیثیتوں کے بجائے صرف اور صرف نعت گو ہوتے تو کب تک تاریخ میں یاد رکھے جاتے؟ اس اعتبار سے ان کا مطالعہ محض ایک نعت گو کے طور پر خود ایک محقق کو کتنا وقیع و ممتاز بنا سکتا ہے؟ یہ امر بھی اپنی جگہ اہم ہے کہ جب شخصیت موضوع ہو تو مطالعہ کرنے والے کا تاثر یا احساس اس کے ساتھ جانبداری یا عصبیت کا بھی ہو سکتا ہے اور یہ عین فطری عمل بھی ہے۔ اس لیے شخصیت کا مطالعہ مشکل ہی سے غیر جانب داری سے کیا جاسکتا ہے، جو تحقیقی دیانت داری کے اعتبار سے اور اخلاقی نقطہ نظر سے بھی مستحسن نہیں۔

اس لیے میں سمجھتا ہوں کہ نعت گوئی پر اگر تحقیق و مطالعہ مقصود ہو تو اسے شخصیات پر منحصر و مخصوص نہیں ہونا چاہیے، کہ کوئی تنہا شخص اب تک اردو نعت گوئی کی تاریخ اور اس کی مستحسن روایت میں ایسا شاید موجود نہیں جو صرف اور صرف اپنی نعت گوئی کی وجہ سے تاریخ کا حصہ بنا رہے۔ ہاں، اگر نعت گوئی کی روایت اور تاریخ یا اس کے رجحانات اور فن کا مطالعہ مقصود ہو، اور یہ ایک مخصوص دور، علاقے یا کسی عصری یا معاشرتی حوالے سے موضوع بنیں تو پھر مشترکہ رجحانات و مزاج کے حامل شعرا کی نعت گوئی کا اجتماعی مطالعہ کیا جاسکتا ہے اور یوں شخصیات موضوع بن سکتی ہیں۔ اس طرح تقابلی مطالعہ بھی قدرے گوارا کیا جاسکتا ہے جیسا کہ امیر مینائی اور محسن کا کوروی کا مطالعہ ہوا ہے۔ لیکن اس قسم کے تقابلی مطالعے میں بھی فنی ہمسری کا لحاظ رہنا چاہیے اور مخصوص رجحان یا مزاج یا عصری حوالہ شامل ہو تو ایسا مطالعہ اس ایک حد تک جاندار ہو سکتا ہے۔ میرے خیال میں نعت گوئی میں اس طرح کے تقابلی یا مشترکہ رجحانات کے حوالے سے شخصیات کا مطالعہ کیا جائے تو وہ تنہا کسی شخصیت کے مطالعے سے زیادہ بہتر، مفید اور جامع ہوگا۔

مطالعے کے موضوع اور مقصد کے تناظر میں، میرے نقطہ نظر سے یہ بھی اہم ہے کہ مطالعہ افادی

مقصد سے ہونا چاہیے کہ یہ محض حصول سند یا مقام و منصب یا شہرت کی خاطر نہ ہو، اور اگر ایسا ہو تو بھی اسے یہ سوچ کر کرنا چاہیے کہ ہم اس مطالعے کے ذریعے اپنے معاشرے کو یا علم و ادب کو بھی کچھ دیں۔ یہ سوچنا چاہیے کہ ہمارے اس مطالعے سے علم و ادب اور تاریخ و تہذیب میں کوئی اضافہ ہونا چاہیے۔ کوئی دریافت، کوئی انکشاف، کوئی نکتہ آفرینی، کوئی راہ عمل، کوئی رہنمائی، علم و ادب کو یا معاشرے اور ماحول کو اس مطالعے کے توسط سے میسر آئے۔ پھر موضوع بہت پھیلا ہوا، ہمہ جہت، متنوع، اور دوری اعتبار سے بسیط نہ ہو، ایسے مطالعے سرسری اور سطحی ہوتے ہیں۔ ان میں گہرائی اور گیرائی اور نکتہ آفرینی نہیں ہو سکتی۔ مطالعے اور موضوع کا عرصہ یا دور جتنا مختصر اور محدود ہوگا، اتنا ہی اس کا مطالعہ نکتہ رس اور نتیجہ خیز ہوگا۔ شخصیات کا مطالعہ ہمیشہ ہمہ جہت ہوتا ہے، اس میں اگر صرف کسی جزو کا مطالعہ کرنا ہو، جیسے نعت نگاری، تب بھی ساری شخصیت پہلے پیش نظر رکھنا ضروری ہوگا اور پھر اس کے بعد اس ایک مطلوبہ جزو کو موضوع بنانا ہوگا۔ اس طرح مطالعہ مبسوط ہو جائے گا اور اس صورت میں مطالعے کے تقاضے اور محقق کی ذمے داریاں بڑھ جائیں گی۔

تحقیق کے معیار کا بڑی حد تک تعلق موضوعات سے ہی ہے۔ اس لیے اگر اپنی تحقیق کو معیاری، پرکشش اور افادیت کی حامل بنانا ہے تو سب سے زیادہ توجہ موضوع کے انتخاب پر ہونی چاہیے۔ یہ تقاضہ پی ایچ ڈی کی سطح کے لیے زیادہ ہے جب کہ ایم فل اور یہاں تک کہ ایم اے کے لیے لکھے جانے والے مقالات بھی اس تقاضے سے مبرا نہیں۔ یہاں سطحات و معیار کی مناسبت سے یہ لحاظ رکھا جاسکتا ہے کہ شخصیات کے مطالعے زیادہ سے زیادہ ایم فل کی سطح پر کیے یا کرائے جائیں۔ اس زمرے میں بڑے سے بڑے نعت گو کا مطالعہ بھی مناسب ہی ہوگا، کیوں کہ اوپر جو کمزوریاں اور نقائص شخصی مطالعات کے ضمن میں پیش کیے گئے ہیں ان کی روشنی میں یہ محض جذباتی فیصلہ ہی ہوگا اگر معیار پیش نظر ہو اور مطالعہ کسی شخص کا پی ایچ ڈی کی سطح پر کیا جائے۔ اس لحاظ سے جو کام اب تک

شخصیات پر پی ایچ ڈی کی تکمیل کے لیے کیے گئے ہیں، وہ اگرچہ پی ایچ ڈی کی سند سے فیض یاب ہو چکے ہیں لیکن ان کا معیار، کم ہی کسی مقالے کا، ایک جائزہ نتقد کے مطابق پی ایچ ڈی کی سطح پر شمار کے قابل ہوگا۔

اس معیار کے مطابق اکابر شخصیات، جو چاہے ماضی قریب ہی سے تعلق رکھتی ہوں، صرف ایم فل کی سطح کے مطالعے کے لیے ملحوظ رکھی جانی چاہئیں جب کہ معاصر یا قریبی عہد کی شخصیات کا مطالعہ ایک جامع معیار کے مطابق پی ایچ ڈی کی سطح پر ہرگز معیاری نہیں ہو سکتا۔ معیار کے حوالے سے ایک ثقہ رائے کے مطابق کسی زندہ، یا ماضی قریب کی کسی شخصیت پر ہونے والے سارے کام غیر معیاری ہوتے ہیں کیوں کہ معیاری کام کے لیے متعلقہ بنیادی، ثانوی اور ضمنی مآخذ و مصادر کسی شخص کے انتقال کے وقت فوری دستیاب نہیں ہو سکتے، منتشر اور دور افتادہ ہو سکتے ہیں اور شاید کہیں پوشیدہ اور چھپے رہ سکتے ہیں جو وقت گزرنے کے ساتھ ساتھ دریافت ہوتے رہتے ہیں۔ جیسے خطوط اور دستاویزات۔ پچاس ساٹھ سال کے بعد ہی کہیں یہ تمام چیزیں دستیاب ہو سکتی ہیں۔ پھر وقت گزرنے کے ساتھ ساتھ اس شخص سے متعلق جذبات اور تاثرات میں ایک ٹھہراؤ بھی آجاتا ہے۔ اس وقت اس شخص کے بارے میں جو رائے دی جائے گی وہ غیر جانبدارانہ اور متوازن ہوگی۔ ورنہ بااثر شخصیات اور ان کے اعز اولو حقیقین مطالعے کے نتائج پر اثر انداز ہو سکتے ہیں اور اس کی مثالیں موجود بھی ہیں کہ زندہ افراد نے خود اثر ڈال کر خود پر مقالے لکھوائے اور کم ظرف افراد نے اپنی نگرانی میں اپنے مادی یا منصبی فوائد کے لیے ایسے مقالات لکھوائے اور ان پر اسناد بھی جاری ہو چکیں!

زندہ یا معاصر و قریبی عہد کی شخصیات پر، نعت کے حوالے سے، تحقیقی کام ایم اے کی سطح پر کیے جانے میں کوئی قباحت نہیں۔ بلکہ شخصیات پر تو کام ایم اے کی سطح پر ہی ہونا چاہیے یا اگر شخصیت بڑی اور مؤثر ہو تو اس پر ایم فل کے مقالے لکھے جاسکتے ہیں۔ پی ایچ ڈی کی سطح پر کوئی کام شخصیت پر، اوپر

بیان کردہ معائب یا کمزوریوں کے سبب، خاص طور پر کسی جزوی موضوع کے حوالے سے، معیاری نہیں ہو سکتا اور زندہ بھی نہیں رہ سکتا۔ زمانہ علمی فتوحات کے اعتبار سے تیزی سے ترقی کی جانب گامزن ہے۔ اب مطالعہ وہ مفید اور موثر ہوتا ہے جس میں عصری و معاشرتی تقاضوں کا لحاظ رکھا جائے اور اس کا تعلق معاشرتی مسائل، عصری تقاضوں اور مستقبل کے امکانات سے جڑا ہوا ہو۔ نعت کی حد تک بھی ایسے نظری، فکری اور معاشرتی موضوعات کا تعین ہو سکتا ہے جن سے نعت کے رشتے، فنی اور روایتی اور ساتھ ہی فکری و نظری، اپنے معاشرے سے جوڑ کر دیکھے جائیں اور ان سے اصلاح اور تعمیر کا کام بھی لیا جائے۔ مذکورہ بالا فہرست میں جو کام ہوئے ہیں، میرے نقطہ نظر اور میرے معیار کے مطابق شاید محمد کا کاخیل کا مقالہ ”اردو نعت میں غیر اسلامی عناصر کا تحقیقی و تنقیدی جائزہ“ بے حد اہم موضوع پر لکھا گیا ہے۔ معیار کا فیصلہ میں نہیں کر سکتا کہ وہ مقالہ میرے مطالعے میں نہیں آسکا، لیکن یہ قابل اطمینان ہے کہ یہ مقالہ ڈاکٹر صاحب رکلوری کی نگرانی میں لکھا گیا، جو میرے ذاتی تعلقات اور ذاتی تجربے اور مشاہدے کے مطابق، ایک راسخ فکر استاد اور مصنف و محقق تھے۔ بلکہ میں تو سمجھتا ہوں کہ عنوان اور موضوع کا انتخاب شاید ان ہی کا طے کردہ ہو۔ یہ موضوع ہر اعتبار سے تعمیری اور صحت مند جذبات کا آئینہ دار ہی نہیں بلکہ مقاصد کا آئینہ دار بھی ہے۔

اس طرح کے تعمیری و فکری موضوعات کی کمی نہیں۔ اگر مطالعے کا مقصد خود صحت مند اور تعمیری ہو تو نعت کی روشنی میں اور اس کے حوالے سے اس مذکورہ مقالے کے مثل، جس میں ہندو عقائد کے اثرات مسلمانوں پر دکھائے گئے ہیں، دیگر عقائد و مسالک اور مذاہب کے منفی یا مثبت ہر طرح کے اثرات کا مطالعہ بھی ممکن ہے۔ ہم اصلاح احوال کے لیے ان بدعتوں اور غلط عقائد کو بھی موضوع بنا سکتے ہیں جن سے آج مسلم معاشرے داخلی طور پر اختلافات و نزاعات سے دوچار ہیں اور منفی عقائد کو اپنی زندگی اور اپنی تخلیقات کا موضوع بنا رہے ہیں اور انہیں جائز اور درست بھی سمجھتے ہیں۔ اسوہ

حسنہ اور عہد رسالت کے تعلق سے بھی ایسی متعدد باتیں ہماری روایات و حکایات کا حصہ بن گئی ہیں جنہیں تاریخ و حقائق تسلیم نہیں کرتے، اور آج یہ سب نعتوں کا لازمہ بن کر قبولیت عام کے درجے پر پہنچی ہوئی دکھائی دیتی ہیں۔ اس طرح کے مطالعے، جو حقائق کو اجاگر کریں اور سچ کو سامنے لاسکیں، نعت نگاری کی روایات کے حوالے سے ہماری توجہ اور ہمارے تحقیقی مطالعات کا تقاضہ کرتے ہیں۔ یہ امور صرف مقالہ نگاروں کی توجہ کے طلب گار نہیں بلکہ ان حضرات کی زیادہ توجہ چاہتے ہیں جو تحقیقی مطالعات کی نگرانی اور رہنمائی کے منصب پر فائز رہتے ہیں۔ بد قسمتی سے ہماری تحقیق کو آج کے رسمی تقاضوں کے تحت مقالہ نگاروں سے زیادہ ان حضرات نے زوال اور بگاڑ سے دوچار کر رکھا ہے جو طلبِ منفعت و منصب کی خاطر ”نگرانی“ کا ”فریضہ“ انجام دیتے ہیں اور خود معیاری تحقیق کے علائم و رموز سے بے نیاز بلکہ نا آشنا ہوتے ہیں۔ موضوع کا مسئلہ جو سب سے زیادہ اہم ہوتا ہے، مطالعے کے معیار کے حوالے سے دراصل نگران کی لیاقت پر بھی منحصر ہوتا ہے۔

نعت نگاری کو اور خاص طور پر اس کے مطالعہ و تحقیق کو معیاری بنانے کے لیے یہ ضروری ہونا چاہیے کہ عربی زبان سے واقفیت کی اہمیت کو سمجھا جائے تاکہ اصل مآخذ اور مصادر کے مطالعے سے حقائق کی جستجو اور جانچ پرکھ ہو سکے اور خلاف واقعہ روایات اور حکایتوں کو نظر انداز بلکہ رد کیا جاسکے۔ تقابلی مطالعات کے ضمن میں جہاں یہ بھی ہو سکتا ہے کہ عربی و فارسی کے نمائندہ و ممتاز نعت گو شعرا سے استفادہ کیا جائے اور ان کا ان کے مضامین و اسلوب کے حوالے سے اردو کے ہمسر شعرا سے تقابل کیا جائے، وہاں مقابل شاعر کی زبان سے بھی محقق کو واقف ہونا چاہیے تاکہ اصل زبان میں اس کی تخلیقات کو پڑھ کر رائے قائم کی جاسکے۔ پشاور یونیورسٹی میں اختر اور کزنئی نے عربی و اردو کے صوفی شعرا کا مدح النبی کے حوالے سے تقابلی مطالعہ کیا ہے۔ یقین ہے کہ مقالہ نگار عربی زبان سے کامل واقفیت رکھتے ہوں گے تب ہی انہوں نے یہ عنوان منتخب کیا اور مقالہ لکھا۔ لیکن کچھ لوگ تراجم پر انحصار

کر کے مطالعہ کرتے ہیں جو قطعی نامناسب ہے۔ اصل اور بنیادی ماخذ کے بغیر، ترجمہ چاہے کتنا ہی معیاری کیوں نہ ہو، کوئی کام معیاری نہیں ہو سکتا۔ تقابلی مطالعے میں، جو اگر اردو کا کسی اور زبان کے شعرا سے تقابل کیا جا رہا ہو، تو زبان دانی کا یہ تقاضہ ضرور ملحوظ رکھا جانا چاہیے۔

مطالعے کے معیار کی بہتری کے لیے جہاں اس کا موضوع سب سے زیادہ اہمیت رکھتا ہے وہیں اس کے رسمی اسالیب اور اس کی پیش کش کا حسن و سلیقہ بھی اتنی ہی اہمیت رکھتا ہے۔ یہ ظاہری پیش کش ہی کسی مطالعے یا مقالے کو پُرکشش اور جاذبِ توجہ بناتی اور مطالعے پر صرف آمادہ ہی نہیں شاید مجبور بھی کر دیتی ہے۔ اس عمل کے لیے ضروری ہے کہ مقالہ نگاران جدید اصولوں اور ضوابط سے واقف ہو جو مقالہ لکھنے کے لیے آج کی علمی دنیا میں ضروری سمجھے جا رہے ہیں اور انھیں عالمی سطح پر اختیار کیا جا رہا ہے۔ اس ضمن میں ان کتابوں اور مقالات سے مدد لی جاسکتی ہے جو 'رسمیات' مقالہ نگاری کے ذیل میں خاص اس مقصد سے لکھی گئی ہیں اور دستیاب ہیں۔

کسی مطالعے اور تحقیق کے لیے یہ بات ضرور ذہن میں رکھنی چاہیے کہ اگر مطالعہ کیا جائے اور اس کا مقصد اور اس کی سطح چاہے کچھ ہو، اسے معیار کی انتہائی بلند سطح تک پہنچانے کی کوشش کی جانی چاہیے۔ یہ اس صورت میں ممکن ہے جب موضوع انتہائی پُرکشش، یکسر نیا، اور فکر انگیز ہو۔ پہلے اسے کسی اور نے موضوع نہ بنایا ہو۔ ساتھ ہی وہ کسی شخصی مطالعے تک یا اس کے لیے محدود و مخصوص نہ ہو۔ شخصیات کا باہمی تقابلی مطالعہ کیا جاسکتا ہے اگر وہ شخصیات ہمسرہوں اور متعلقہ میدان میں ہمیشہ زندہ رہنے والی ہوں۔ فکری نوعیت کے موضوعات، جن کا تعلق معاشرے اور اس کے مسائل سے ہو، وہ تعمیری اور اصلاحی بھی ہو سکتے۔ اس طرح ہم کیوں نہ ایسے موضوعات پر محنت کریں جن کے توسط سے ہم علمی خدمت بھی انجام دے سکیں اور اپنے معاشرے کی تعمیر و خدمت کا فریضہ بھی ہم سے انجام پاسکے۔ اس طرح وہ موضوع بھی زندہ رہے اور اس کے طفیل ہم بھی تاریخ ادب میں تادیر زندہ رہ

سکین۔



برسبیلِ نعت _____ الفاظ و تراکیب

ABSTRACT:

Professor Dr. Riyaz Majeed is a renowned scholar and poet of Naat, who is distinguished for his critical vision. In the cited article he has provoked the thoughts of poets in order to create sets of combined words, to make Naatia Poetry more meaningful and attractive in literary sense. Good Poets of all ages have always contributed towards such exercises. Poetry is meant for the exploration of words, their associations and the expansion of their meanings. Some examples showing the use of combined words have also been presented in the article by the writer to help make his suggestion clearer. The article is a rich contribution towards critical thinking in the realm of devotional poetry.

علامہ اقبالؒ کے اُس شعر سے اس خودکلامی اور زیرِ لب گفتگو کو ایک اظہاریے کی شکل دیتے ہیں جس میں تمام فنونِ لطیفہ کے کمال کو خونِ جگر کی آبیاری سے مشروط کیا گیا ہے۔ اقبالؒ کہتے ہیں:

رنگ ہو یا خشت و سنگ چنگ ہو یا حرف و صوت

معجزہ فن کی ہے خونِ جگر سے نمود

(مسجد قرطبہ/ بالِ جبریل)

علامہ کے پہلے مصرعے میں بلیغ معنویت اور کمال کی مہارت ہے مصوٰری، فنِ تعمیر، مجسمہ سازی،

موسیقی، شعر و ادب اور صدا و غنا (جس میں حسنِ قرات، صداکاری، گلوکاری وغیرہ وہ تمام فنون آجاتے ہیں جن کا تعلق صوت، لحن اور آواز سے ہے) علامہ نے مختلف فنون لطیفہ کا ذکر علامتی انداز میں ایک ہی سانس میں کر دیا ہے اور ان تمام فنون کو (اور بھی تمام موجود یا امکانی طور پر مستقبل میں سامنے آنے والے فنون) میں کمال حاصل کرنے کے لیے فنکار کی پُرانہا ک محنت، مستقل ریاضت اور تاشیرسا ماں جگر کاوی کی ضرورت کو ایک لازمی کی حیثیت دی ہے۔ وہی بات جو میر تقی میر نے کہی تھی کہ:

مصرع کبھو کبھو کوئی موزوں کروں ہوں میں

کس خوش سلینگگی سے جگر خوں کروں ہوں میں

علامہ اقبال اور میر تقی میر دونوں نے ایک ہی بات کہی مگر دونوں کا انداز ان کے مزاج اور طرزِ شعر کی طرح مختلف ہے انداز کے اس فرق کا سبب طبیعتوں اور اسالیب کے ساتھ ساتھ زمانے کا بعد اور شعری منظر ناموں کا فرق ہے جن میں اُردو کے یہ دو عظیم شاعر شاعری کر رہے تھے۔ ان دونوں شعروں میں غزل اور نظم کے مزاج کا بھی عمل دخل ہے۔ میر تقی میر نے ایک مصرع کے لیے جس لا زمہ فن کی بات کی علامہ اقبال کے تمدنی شعور نے اسے تمام فنون پر پھیلا دیا۔ میر کے شعر میں 'خوش سلینگگی' کے لفظ البتہ ایک اور تخلیقی لازم اور کیفیت کی نشاندہی کرتے ہیں جو جگر خون کرنے کے مشترک اظہار (میر و اقبال میں) ایک اور خوبصورت قرینے، دلاویز طریقے اور شائستہ طرز کے مفہوم کا اضافہ کرتے ہیں۔

لفظیاتِ نعت کے بارے میں گفتگو کا آغاز بھی خوش سلینگگی اور قرینے کے لوازم سے کرتے ہیں۔ نعت کی صنف کا تعلق علامہ اقبال کے مصرع میں 'حرف' کے قبیلے سے، یعنی شعر و ادب سے ہے اور جیسا کہ ہمیں علم ہے کہ ادبیات کا سارا موجود اور امکانی اظہار حرف ہی کے ذریعے ممکن ہے لہذا ہمیں نعت

کے فن پر پہلا مکالمہ حروف اور الفاظ ہی کے حوالے سے کرنا ہوگا اردو زبان کے وہ سب حروفِ تہجی جو اسے عربی، فارسی اور ہندی زبانوں سے دستیاب ہوئے ان کی تعداد 38 سے 48 کے لگ بھگ ہیں۔ لسانیات کی جدید بحثوں نے فونیم وغیرہ کے حوالے سے بعض حروف کے ساتھ ”ھ“ کی آواز کو بھی ایک جدا گانہ حرنی اکائی تسلیم کیا ہے ورنہ نصف صدی پیشتر کی کتب قواعد اور لغات میں یہ حروف تہجی کچھ کم ہیں اور ان کی تعداد 38 کے قریب ملتی ہے۔ یعنی بھ، پھ، تھ، ٹھ، جھ، چھ، دھ، ڈھ، کھ، گھ وغیرہ حروف کو ان کی اصل صوت ب، پ، ت، ٹ، ج، چ، د، ڈ، ک، گ وغیرہ کے بعد ”ھ“ سے ملا کر لکھ دیتے تھے یوں حروفِ تہجی کی تعداد کچھ کم ہو جاتی تھی۔

حروفِ دوسرے حروف کے ساتھ مل کر الفاظ بناتے ہیں اور یوں الف سے لے کر می تک کے حروف کے مرئبات combinations یعنی الفاظ ایک دوسرے سے مل کر مصرعے، شعر اور نظم پارے بنتے ہیں۔ شعر کے اظہار کے لیے الفاظ ضروری ہیں ایک آدمی اپنے اندر کی دنیا اور محسوسات میں ہزاروں اچھے اچھے خیالات رکھے اگر وہ خیالات لفظوں میں مرتب ہو کر اور شعروں میں ڈھل کر سامنے نہیں آتے وہ شاعر یا فنکار نہیں کہلا سکتا۔ اس کے خیال کی لفظوں کے ذریعے ترجمانی اور اس کے محسوسات کی فن کے ذریعے نمود، ضروری ہے۔

نعت کا تعلق چونکہ شعری ادب سے ہے اور یہ نثر کے مقابلے میں نظم یعنی شاعری ہی کے قبیلے کی ایک صنف ہے اس لئے اس کا اظہار بھی الفاظ یعنی انہی الف سے می تک کے حروف میں ہوتا ہے جن کی نشاندہی ہم اوپر کر آئے ہیں۔ اردو شعریات میں مستعمل لاکھوں الفاظ میں نعت کے حوالے سے تین طرح کے الفاظ ملتے ہیں یہ ایک سادہ سی تقسیم ہے جس کا ذکر بات شروع کرنے کے لیے کیا جا رہا ہے۔ اس کا کوئی خاص کلیہ نہیں جس طرح میں اس لمحے سوچ رہا ہوں اس حوالے ہی سے بات کر رہا ہوں قارئین کا اس سے متفق ہونا ضروری نہیں۔

(1) _____ وہ الفاظ جن کے اندر نعت کا فطری قرینہ موجود ہے جن کا تعلق اسلام اور ایمانیات سے ہے اس ذخیرہ الفاظ میں اسمائے رسول صلی اللہ علیہ وآلہ وسلم محمد، احمد، امین، صادق، شاہد، سراج منیر، مبشر، اُمّی _____ ان الفاظ میں وہ تمام اسماء مبارکہ شامل ہیں جن کی تعداد ہزاروں میں ہے ”اسمائ النبی الکریم صلی اللہ علیہ وآلہ وسلم، مرتبہ (صوفی برکت صاحب مطبوعہ دار للاحسان فیصل آباد) میں ان اسماء کی تعداد ۱۸۰۰ کے قریب ہے جنہیں انہوں نے قرآن مجید، احادیث رسول اکرم صلی اللہ علیہ وآلہ وسلم کتب سیر و مغازی، کتب تاریخ اسلامی اور دوسرے تاریخی مآخذ (قدیم کتب سماوی وغیرہ) سے حاصل کیا ہے۔

یہ تمام اسما خود مختصراً نعتیں ہیں کہ ان کے اندر نعت کا قرینہ بدرجہ اتم موجود ہے۔ ان کی آپ صلی اللہ علیہ وآلہ وسلم سے نسبت ہی ان کو نعتیہ قرینے سے مشرف کر دیتی ہے مثلاً ایک سیدھا سا لفظ عبد ہے۔ جیسا ہم حضور اکرم صلی اللہ علیہ وآلہ وسلم کے لئے اس کے شروع میں الف لام لگا کر العبد کہتے ہیں یا اس کے آخر میں ہ اور پیش لگا کر عبدہ کہتے ہیں یہ ال اور ہ پیش کا۔ عبد سے پہلے یا عبد کے آخر میں استعمال۔ العبد اور عبدہ کو ان تمام سیرتی اوصاف و کمالات کا حامل بنا دیتا ہے۔ جن سے آپ صلی اللہ علیہ وآلہ وسلم کی ذات مبارکہ متصف ہے۔ بقول علامہ اقبال:

عبد دیگر، عبدہ چیزے دیگر
ما سراپا انتظار او منظر

ویسے تو تمام آدمی اللہ ہی کے بندے ہیں مگر عبدہ اور العبد کے الفاظ اس تخصّص کے حامل ہیں جن کا دوسرا کوئی آدمی اہل نہیں۔ مکمل خود سپردگی (complete surrender) اور اللہ تعالیٰ کے احکامات کے سامنے کامل اطاعت (total submission) اور بفرماں برداری کا اہل۔ یعنی یکسو، کامل مسلم آپ کے علاوہ اور کون ہے؟ اس نے میں سارے زمانے میں یعنی تھا، ہے اور ہوگا _____ سو ہم نے

دیکھا کہ عبد کے ساتھ ال اور ہ پیش لگانے نے اس لفظ کو نعت کا بڑا قرینہ دے دیا۔
 اسمائے مبارکہ کے ساتھ آپصلی اللہ علیہ وآلہ وسلم کی ذات بابرکات سے تعلق رکھنے والے سارے
 الفاظ۔ آپ سے آپ نعت کے قرینے کے حامل ہیں یعنی وہ الفاظ جن میں آپ کے والدین، اصحاب
 ، آل و اطہار پاک۔ آپ سے منسوب شہر، روئے، مسجدیں ماحول، شعائر، غزوات، عادات، فرامین،
 احکامات، احادیث، سنن، فرمودات ___ وغیرہ وہ تمام الفاظ جن کا تعلق اسلامی شعائر اور ایمانیا
 ت سے ہے اور جن کا تذکار آپصلی اللہ علیہ وآلہ وسلم کی سیرت و سوانح اور شمائل و خصائل میں آتا ہے
 ۔ ان میں حضرت آمنہؓ، عبداللہؓ، حلیمہؓ، فاطمہؓ، خدیجہؓ، عائشہؓ، حسنؓ، حسینؓ، حضرت ابو بکرؓ، حضرت عمرؓ،
 حضرت عثمانؓ، حضرت علیؓ اور دیگر تمام صحابہ شامل ہیں اسی طرح نماز، حرم، مکہ، مدینہ، حرم، طواف،
 گنبدِ خضراء، غارِ حراء، غارِ ثور اور اسی قبیل کے ہزاروں الفاظ اپنے اندر نعت کا آپ سے آپ قرینہ رکھتے
 ہیں۔ ان الفاظ میں نعت کی نسبت بالقوہ (potential energy) کی طرح موجود ہے جسے نعت کا
 شاعر خوش سلینگگی سے استعمال میں لا کر اس لفظ کے نسبتی جوہر کو بالفعل (kinetic energy) میں
 بدل سکتا ہے۔

دوسری قسم کے الفاظ وہ ہیں جو نعت کے حوالے سے آپ ہی آپ پہلی قسم کی طرح قرینہ یا ب تو نہیں
 مگر جو اس باب میں قرینہ رُو ضرور ہیں ان الفاظ میں اخلاق اور انسان کی اچھی قدروں سے تعلق
 رکھنے والے لسانی ذخیرے میں موجود تمام الفاظ آجاتے ہیں مثلاً محبت، عشق، حُب، حسن، خیر، اچھائی
 ، ایثار، درگزر، توبہ، نماز، عبادت وغیرہ۔

(۲) نعت کے اظہار میں نادرہ کاری کو آمیز کرنے کے لئے ہمارے پاس لائقوں سائقوں کا
 ایک وسیع ذخیرہ موجود ہے۔ بس ذرا توجہ دینے کی ضرورت ہے ہم دستیاب ذخیرے کو نہ صرف نعت
 رنگ کر سکتے ہیں بلکہ عقیدت نگاری کی تمام صنفوں میں استعمال کر سکتے ہیں۔ مثلاً:

- آؤر كے ساتھ زور آؤر كى طرأ نعت آؤر آؤر آؤر منقبت آؤر وغيره
- آؤر كے ساتھ آؤر آؤر كى طرأ نعت آؤر آؤر آؤر منقبت آؤر وغيره
- فكر كے ساتھ راست فكر كى طرأ نعت فكر آؤر فكر منقبت فكر وغيره
- آمادہ كے ساتھ نيم آمادہ كى طرأ نعت آمادہ آؤر آمادہ آؤر منقبت آمادہ وغيره
- انديشہ كے ساتھ آؤر انديشہ كى طرأ نعت انديشہ آؤر انديشہ آؤر منقبت انديشہ وغيره
- سرگالى كے ساتھ آؤر سرگالى كى طرأ نعت سرگالى آؤر سرگالى آؤر منقبت سرگالى وغيره
- مند كے ساتھ دولت مند كى طرأ نعت مند آؤر مند منقبت مند وغيره
- دوست كے ساتھ انسان دوست كى طرأ نعت دوست آؤر دوست منقبت دوست وغيره
- آال كے ساتھ مست آال كى طرأ نعت آال آؤر آال منقبت آال وغيره
- دار كے ساتھ ديندار كى طرأ نعت دار آؤر دار منقبت دار وغيره
- آشنا كے ساتھ فطرت آشنا كى طرأ نعت آشنا آؤر آشنا سیرت آشنا وغيره
- شناس كے ساتھ غم شناس كى طرأ نعت شناس آؤر شناس شناس شناس وغيره
- آثار كے ساتھ آؤر آثار كى طرأ نعت آثار آؤر آثار منقبت آثار وغيره
- آصال كے ساتھ آؤر آصال كى طرأ نعت آصال آؤر آصال آؤر منقبت آصال وغيره
- مست كے ساتھ آال مست كى طرأ نعت مست آؤر مست درود مست وغيره
- انداز كے ساتھ آؤر انداز كى طرأ نعت انداز آؤر انداز منقبت انداز وغيره

- سماں کے ساتھ بہار سماں کی طرح نعت سماں مغفرت سماں بہشت سماں وغیرہ
- جاہ کے ساتھ عالی جاہ کی طرح نعت جاہ حرم جاہ عرش جاہ وغیرہ
- آفریں کے ساتھ آفریں کی طرح نعت آفریں مغفرت آفریں نجات آفریں وغیرہ
- اسلوب سے خوش اسلوب کی طرح نعت اسلوب ثنا اسلوب منقبت اسلوب وغیرہ
- آرا سے جہاں آرا کی طرح نعت آرا حمد آرا منقبت آرا وغیرہ
- انجام سے خوش انجام کی طرح نعت انجام خیر انجام مدینہ انجام وغیرہ
- خیز سے صبح خیز کی طرح نعت خیز ثنا خیز حمد خیز وغیرہ
- انگیز سے فکر انگیز کی طرح نعت انگیز ثنا انگیز منقبت انگیز وغیرہ
- صفت سے شعلہ صفت کی طرح نعت صفت حمد صفت ثنا صفت وغیرہ
- رس سے نور کی طرح نعت رس حمد رس درود رس وغیرہ
- رسیدہ سے عمر رسیدہ کی طرح نعت رسیدہ ثنا رسیدہ حرم رسیدہ وغیرہ
- پُرسے پُر اعتماد کی طرح پُر عقیدت پُر ثنا پُر احترام وغیرہ
- کوش سے سہل کوش کی طرح نعت کوش سکینت کوش حمد کوش وغیرہ
- کار سے خود کار کی طرح نعت کار ثنا کار منقبت کار وغیرہ
- بیاں سے خوش بیاں کی طرح نعت بیاں حمد بیاں سیرت بیاں وغیرہ
- خواہ سے خیر خواہ کی طرح نعت خواہ ثنا خواہ نجات خواہ وغیرہ

- دیدہ سے خزاں دیدہ کی طرح حرم دیدہ مدینہ دیدہ مواجہ دیدہ وغیرہ
- گفتار سے خوش گفتار کی طرح نعت گفتار ثنا گفتار حمد گفتار وغیرہ
- اطوار سے نیک اطوار کی طرح نعت اطوار درود اطوار حمد اطوار وغیرہ
- رُو سے رُو برو کی طرح رُو بہ محمد رُو بہ طیبہ رُو بہ حرم وغیرہ

دیکھئے اس ذیل میں انوار ظہوری کا کیا خوبصورت مطلع ہے۔

یہ بات بھی ثابت ہے مری فردِ عمل سے
دل اب سے نہیں، رو بہ محمدؐ ہے ازل سے

اس شعر کے ساتھ ہی میں ترکیب سازی کی اس گفتگو کو ختم کرتا ہوں۔ نعت کے مضامین اور فضا کو نعت آشکار کھنے کے لیے لفظیاتِ نعت کا یہ صرف ایک پہلو ہے۔ جس کے التزام کی کوشش ہونی چاہیے۔ اس کوشش کا مقصد وہ قرینہ حاصل کرنا ہے جس سے غزل کی ہیئت میں کہی جانے والی نعت کا ماحول نہ صرف نعت رو لگے بلکہ جس سے اسلوب میں کچھ تازہ کاری بھی در آئے میں نے اوپر دی گئی فہرست میں الفاظ کے جو زوج اور تراکیب بنائی ہیں اس میں نعت، ثنا، حمد، منقبت وغیرہ کی تکرار محض ایک مثال کے طور پر ہے۔ ذرا غور کرنے اور پھر تخلیقی عمل میں اس غور اور توجہ کے ایک مستقل تخلیقی رویہ بننے سے اس مثال کی بیسیوں نہیں سینکڑوں نئی صورتیں سامنے آ جاتی ہیں۔ جیسے طلب میں سکینت طلب، مغفرت طلب، جنت طلب — باب میں خلد یاب، مغفرت یاب، شفاعت یاب وغیرہ۔

سیرت رسول اکرم صلی اللہ علیہ وسلم اور احادیث نبوی صلی اللہ علیہ وسلم کے ساتھ قرآن، قرآن کی سورتوں کے اسمائے مبارکہ، صحابہ کرامؓ، ارکان اسلام، شعائر دین، غرضیکہ ایمانیات سے متعلقہ ہزاروں الفاظ کے ذخیرے سے استفادہ کر کے، ایسے لاحقے اور سابقے وضع کئے جاسکتے ہیں جس سے نہ صرف یہ کہ نعت کی لفظی فضا اور معنوی ماحول اُس قرینے کا حامل نظر آئے جو نعت کے لیے ضروری

ہے بلکہ جس سے نعت کے اسلوب میں تازہ کاری کا احساس بھی پیدا ہو۔

یہ چند صفحے لکھتے ہوئے لاحقے اور سابقے کے ذیل میں سینکڑوں ایسے الفاظ میرے خیال میں لو دے

رہے ہیں جو ابھی مشرف بہ نعت نہیں ہوئے اور بقول احمد ندیم قاسمی صاحب:

منظر ہیں کہ کوئی تیشہ تخلیق اٹھائے

ذُن ہیں کتنے صنم آج بھی کہساروں میں

لغات میں ایسے ہزاروں الفاظ ہیں جن کی تراکیب سازی سے انہیں لفظیاتِ نعت کے ذیل میں لایا جا

سکتا ہے۔۔۔ کچھ نادرہ کار نعت گو شاعر ایسا کر بھی رہے ہیں۔

میں نے جو اوپر فہرست بنائی ہے وہ سامنے کے لفظوں کی ہے اگر کوئی شاعر فارسی کا کچھ گہرا ذوق رکھتا

ہو تو اس فہرست کو ذرا اور وسیع اور بلیغ بنایا جا سکتا ہے۔ مثلاً راست فکر کی ترکیب تو عام ہے۔ نعت فکر،

مغفرت فکر کی بلاغت دیکھئے اسی طرح لفظ اندیشہ سے نعت اندیشہ، نجات اندیشہ۔ ذوق سے، نعت

ذوق، منقبت ذوق اور سگالی سے خیر سگالی کی طرح، نعت سگالی اور حمد سگالی کی ترکیب کے معنوی

پھیلاؤ کو دیکھئے۔ آج ابوالخیر کشفی، عاصی کرناہی اور صوفی محمد افضل فقیر ہوتے تو یہ عاجز ان سے حوصلہ

افزائی حاصل کر کے اس بحث کو جو الفاظ کے زوج، لاحقوں، سابقوں کے حوالے سے ہے کچھ اور طویل

کرتا اور اردو میں عقیدت نگاری کے ذیل میں الفاظ کے ایسے انداز استعمال کی ضرورت و اہمیت پر ذرا

اور کھل کر بات کرتا۔ ان مہجان نعت میں سے ہر ایک پر یہ شعر صادق آتا ہے۔

اعتدالِ معانی از من پُرس

کہ مزاجِ سخن شناختہ ام

(فیضی)

(شعر میں 'سخن' کی جگہ 'شنا' پڑھے تو اور بھلا لگے گا)

نعت میں نادرہ کاری کے حصول کے لیے یہ بات ذہن میں رہے کہ صرف تراکیب سازی کی جمع آوری اور ان کے استعمال محض سے بات نہیں بنتی پورے مصرع اور شعر کے ماحول میں اس ترکیب کو ہم آہنگ کرنا ضروری ہے لفظی طور پر نہیں، معنوی طور پر۔ پھر شعر کی بحر اور مجموعی لسانی و لغوی فضا کے ساتھ اس ترکیب کو نعت سلیقہ ”عقیدت آداب“ اور ”احترام مزاج“ بنانا ضروری ہے۔ یہ بات بھی ضروری ہے کہ ماضی میں ہو چکی شاعری کے دستیاب قرینوں کے پیش نظر نادرہ کاری ہونی چاہیے۔ جست نما اور چونکا دینے والی نہیں۔ حمد و نعت کے ذیل میں مفاہیم و مطالب کے آداب و احترامات کے ساتھ الفاظ کے استعمال میں بھی ایک ایسی شائستگی اور خوش سلیقگی کا اہتمام ہونا چاہیے۔ جس سے وہ قرینہ مل جائے جو ثنا کاری اور عقیدت نگاری کا لازمہ اول ہے۔ بلکہ نعت طینت شاعروں کو اس قرینے کو اپنے مستقل مزاج کا حصہ بنانے کے لیے احتیاط کوشش رہنا چاہیے۔

ذیل کے کچھ شعر دیکھئے جن میں تراکیب سازی الفاظ کے زوج اور لائقوں سابقوں کے ذریعے نعت کے مذکورہ بالا قرینے کے حصول کی کوشش کی گئی ہے۔

بڑے آداب ہیں اس احترام آباد طیبہ کے

یہاں نبض جہاں تیز اور ہوا آہستہ چلتی ہے

☆

ہوائیں مغفرت آثار ہوتی جاتی ہیں

رواں ہے سوئے حرم قافلہ درودوں کا

☆

سفر مدینے کا حُب خیز اور بھی ہو۔ اگر

رہ سفر میں کوئی نعت دوست مل جائے



اے خوشا! یہ سرشاری جو اثلاً جاں ہے
نعت دار سوچوں سے دل بہشت ساماں ہے



ہوئی جاتی ہیں کیسے نعتوں پہ نعتیں
حرم کا سفر نعت آور بہت ہے



مغفرت رُو ہو لفظ لفظ ترا
حمد میں التجا ہو بخشش کی



سیرت شناس دوست جو دو چار جمع ہوں
حب دار ہو مکالمہ و گفتگو کا رنگ

(۳) نعت یاب، نعت رُو اور نعت طلب الفاظ کی گفتگو اور تراکیب کی نادرہ کاری کے حوالے سے جس لازمہ نعت کا ذکر کیا گیا ہے وہ انتہائی اہم ہے۔ یاد رہے کہ جس طرح ہر روح اپنے اظہار کے لئے جسم کی محتاج ہے۔ اسی طرح ہر فکر، جذبہ احساس، واقعہ، تجربہ، واردات اور مشاہدہ چاہے وہ ظاہر ہو یا باطن کا اپنے اظہار کے لیے الفاظ چاہتا ہے۔ میرزا عبدالقادر بیدل کے ساتھ۔ ناصر سر ہندی کا ایک دلچسپ مکالمہ لفظ اور معنی کے حوالے سے ہوا جس میں میرزا بیدل نے الفاظ کی ضرورت و اہمیت کے حوالے سے ایک حتمی اور بڑی خوبصورت بات کہی کہ معنی بھی تو ایک لفظ ہی ہے۔

افکار و خیالات کی دُنیا میں جتنی مرضی سیر کر لیں۔ اس سیر کا بیان الفاظ ہی میں ہوگا۔ وہی 'ا' سے 'ی' تک کے حروف کے لفظی مرکبات اور تراکیب۔۔۔ پرندہ آسمان میں جس بلندی پر بھی پرواز کر لے اس کو رزق کی تلاش میں زمین پر ہی اُترنا پڑتا ہے کچھ ایسا ہی مسئلہ معانی اور الفاظ کا ہے۔ معنی اگرچہ ایک لفظ ہی ہے۔ مگر پسِ معنی کی جو فضا اور اس کی جو امکاناتی وسعتیں ہیں اس سے کون انکار کر سکتا ہے لیکن یہ بھی ایک حقیقت ہے کہ افکار کی وسعتوں کے تمام سلسلے الفاظ یعنی الف سے ی تک کے مختصر اور تنگ سے روزن ہی سے طلوع ہوتے ہیں گے اس روزن کے پیچھے ہزاروں کائناتوں کی تاریکی پر محیط باطن (معنی) کی دنیا ہے۔ جو ہمہ وقت، ہمہ پہلو اور ہمہ حال آمادہ اظہار رہتی ہے مگر یہ بھی ایک حقیقت ہے کہ اظہار کے لیے حروف اور ان کے مرکبات پرانے، محدود اور نئے افکار کی اقلیم کے مسافر کے لئے فرسودہ (cliche) نامکمل، غیر تسلی بخش ہیں علامہ اقبال نے ذوق و شوق میں یہ شعر کہا ہے:

کس سے کہوں کہ زہر ہے میرے لیے مئے حیات

تازہ ہیں میرے واردات کہنہ ہے بزم کائنات

یہ بھی کچھ ایسی ہی بات ہے کہ جب واردات کی تازگی، بوقلمونی اور نئے پن کے مطابق موافق فضا و اور شعری ماحول دستیاب نہ ہو تو حساس ذہنوں کو زندگی زہر ہی لگتی ہے دو شعر اور دیکھئے:

کہاں تک میں سہوں لفظ ڈھونڈنے کا عذاب

کہے بغیر مری بات کیوں سمجھتے نہیں

اور

الف سے پہلے تھا اور ی کے بعد جو کچھ ہے

مرا یہ جرم کہ وہ حرف پڑھ گیا ہوں میں

ایسی صورت میں فنکار یا تو رازِ یاب خاموشی کے حامل تخیلہ میں معکف ہو جائے گا کہ

_____ خموشی معنی دارد کہ در گفتن نمی آید

یا پھر وہ دستیابِ لسانی و وسائل اور ذخیرۃ الفاظ پہ قناعت کر کے اسے اپنے افکار کے اظہار کے مطابق اور موافق کرنے کی کوشش کرے گا۔ موجود سے بہتر اور بہتر سے بہترین اظہار کے پیرائے تلاش کرے گا۔ یہ پیرائے حروف کے زوج، مرکبات اور پھر الفاظ کی بہتر سے بہتر ترتیب (proper words in proper places) کے حصول کی کوشش کرے گا اور زندگی بھر اس کوشش کو جاری رکھے گا

-

شعر اور روایت کے حوالے سے یہ کوشش ہی فن کی بنیاد ہے شعر یعنی اظہار کے باب میں جتنی کوشش ہوگی وہ اسی انداز میں روایت بنتی چلی جائے گی کسی بھی زبان یا صنف کی پہلی کوشش سے اب تک کی جانے والی کوشش کا سلسلہ اس باب میں روایت کے تسلسل کا سلسلہ ہوگا _____ سمندر کے پانی کی طرح جس میں پہلا پانی بھی موجود ہوتا ہے اور ہر لمحے تازہ پانی بھی گرتا رہتا ہے۔

اُردو شاعری کی روایت کے تناظر میں نعتِ رسول اکرم صلی اللہ علیہ وآلہ وسلم کا جائزہ لیں تو اس میں اُردو کے قدیم کے شعری نمونوں سے تاحال ایک تسلسل نظر آتا ہے۔

بابائے اُردو کی تصنیف، اُردو کی ابتدائی نشوونما میں صوفیائے کرام کا حصہ سے _____ قدیم دکنی مثنویوں کے آغاز کے نعتیہ اشعار سے _____ عہدِ حاضر کی طویل یک کتابی نعتوں تک اُردو شاعری کی تخلیقی کوششوں کی ایک تاریخ ہے جس نے نعتیہ روایت کی آبیاری کی ہے جیسے جیسے اُردو زبان اُردو شاعری پر وان چڑھی ہے ویسے ویسے اس میں سیرتِ رسول کے بیان اور آنحضرت صلی اللہ علیہ وآلہ وسلم سے عقیدت و محبت کے اظہار کے نمونے نظر آتے ہیں۔ یہ نمونے ایک روایت کے طور پر ہر دور، دبستان، علاقے کی اُردو شاعری میں کم و بیش موجود ہیں جب کوئی باکمال شاعر ادھر متوجہ ہوا ہے تو

اس نے اس روایت کو اپنی فنی مہارت سے رجحان ساز اور ثروت مند کیا ہے۔ محسن کا کو روی کا نعتیہ کلام محاسنِ شعری کے تمام پہلو لیے ہوئے ہے علامہ اقبال کی 'ذوق شوق' اُن کے اخلاقی مزاج کی طرح عالمگیر تہذیبی و تمدنی افکار کی حامل نعتیہ نظم ہے جس میں افکار کی وسعت کی طرح اظہار کی جدت بھی ہے۔

عبدالعزیز خالد کا علمی انداز پر مشتمل نعتیہ اثاثہ تا حال توضیحی مطالعات کا متقاضی ہے۔ ان کے ساتھ اُردو نعت کے معاصر منظر میں سینکڑوں شاعر اور اس روایت کو سنوارنے، نکھارنے اور اسے وسیع بنا نے میں مصروف ہیں۔

شاعری کی کلاسیکی صنفیں محدود سہی کہ بقول غالب

بقدرِ شوق نہیں ظرفِ تبتکنائے غزل

کچھ اور چاہئے وسعت مرے بیاں کے لئے

نئے شاعروں نے کثرت کے ساتھ غزل ہی کے اسلوب اور پیرائے میں نعت کہی اور مسلسل کہہ رہے ہیں غزل کی صنف کی طرح اور اُردو زبان کے لسانی سرمائے اور ذخیرۃ الفاظ کی تعداد بھی بقدرِ شوق نہ سہی مگر حبّ رسول صلی اللہ علیہ وآلہ وسلم کا تعلق اور ذکرِ رسول صلی اللہ علیہ وآلہ وسلم کا شوق انہی اصناف اور لسانی حد بندیوں میں مسلسل پروان چڑھ رہا ہے اور اب اس تسلسل کی اپنی جداگانہ تاریخ اور علاوہ شناخت ہے اس تاریخ اور شناخت نے چونکہ اُردو شاعری کے مروجہ اسالیب ہی میں ظہور کیا ہے لہذا اُردو شاعری کی روایت ہی کے آئینے میں اُردو نعت کی بھی روایت جلوہ گر ہوتی ہے۔

اُردو نعت میں لفظیات اور تراکیب کے حوالے سے مطلوب قرینہ اور لازمہ جس کا اوپر ذکر کیا گیا ہے نہ صرف نعت کی ثروت مندی کا باعث ہوگا بلکہ اُردو کی شعری روایت کے حسن اور تابکاری میں بھی اضافے کا سبب ہوگا۔

نعتیہ ادب کی تخلیق، تنقید اور تحقیق کے تلازمات!

ABSTRACT:

Dr. Aziz Ahsan has delineated some critical points for the purpose of guidance in the realm of creation of Naatia poetry, its criticism and research work pertaining to the same. The article contains examples of erroneous content and composition of Naatia Poetry in order to high light mistakes those are needed to avoid in future. The article contains references in order to make the substance authentic. The article is thought provoking and worth pondering to purify thought and content of Naatia poetry, its criticism and research work.

نعتیہ ادب کی تخلیق، تنقید اور تحقیق کرتے ہوئے دو باتوں کا خیال رکھنا لازمی ہے:

☆ شعر عقیدت میں شعری جمالیات کے تقاضے..... اور

☆ خیال کی بنت میں مضامین کی صحت کے تقاضے۔

☆ شعر عقیدت میں شعری جمالیات کے تقاضے

ٹی۔ ایس۔ ایلٹ نے بتایا ہے:

"When we are considering poetry we must consider it pri marily as poetry and not as another thing"

”شاعری کو بنیادی طور پر محض شاعری کی حیثیت سے قبول کرنا چاہیے کسی اور

شے کی حیثیت سے نہیں۔“ (۱)

یعنی شعری تخلیق کا بنیادی نکتہ یہ ہے کہ اسے محض شاعری کے اصولوں کی روشنی میں قرطاس کی زینت بنایا جائے۔ گویا نعتیہ تخلیق کا آغاز اسی نقطے سے ہوگا کہ جو شاعری ”نعت“ کے نام پر لکھی جا رہی ہے آیا وہ شعری اقدار کی روشنی میں ”شاعری“ کہلانے کے قابل بھی ہے کہ نہیں۔

نقاد اور محقق کو بھی اچھی شاعری کے معیارات اور شعری جمالیات کے اصول پیش نظر رکھنے ہوں گے۔ اس عمل میں تنقید کے چار پہیے ”Four wheels“ کام میں لائے جائیں گے، یعنی تقابل (Comparison)، تجزیہ (analysis)، امتیاز (discrimination) اور تعین (evaluation)۔ (۲)

اس مرحلے پر شاعر، نقاد اور محقق کے لیے چند اصولوں کی نشاندہی کر دینا مناسب ہے:

i۔ لفظوں کا صحیح استعمال:

ڈاکٹر محمد ابوالخیر کشفی کی رائے ہے:

”نعت گو شاعر ہر لفظ کو اسی طرح پرکھتا ہے جیسے جوہری ہیرے کو اور پھر

ہشت پہلو الفاظ کے ہیروں سے نعت کا بار خلوص کے دھاگے سے پروتا

ہے۔ نعت کے الفاظ میں: ۱۔ خلوص، ۲۔ گہری معنویت، ۳۔ تہہ داری،

۴۔ عظمت، ۵۔ عشق، ۶۔ فکر، ۷۔ روانی، ۸۔ ایک دوسرے سے ہم آہنگی کا

اجتماع ضروری ہے۔“ (۳)

کلیم عاجز نے بڑے پتے کی بات کی ہے، وہ کہتے ہیں:

”بقول انگریزی نقاد، کولرج کہ شاعری یہ نہیں کہ کیا کہا گیا ہے، شاعری یہ

ہے کہ کیسے کہا گیا ہے۔ میں نے اس قول کو بہت فراخ دلی سے جانچا پرکھا

اور تجربے نے یہی کہا کہ بات سچ ہے۔ اگر صرف اونچی بات ہی شاعری کہلاتی تو اونچی باتیں تو تھوڑی ہی ہیں۔ زندگی کی حقیقتیں اور سچائیاں تو شمار میں آسکتی ہیں لیکن اچھی شاعری کا شمار مشکل ہے۔ تو اچھی شاعری جو کہ کی گئی ہے وہ دراصل یہی ہے کہ کسی کہنے والے نے کسی انوکھے ڈھنگ سے کہہ دی تو کہی ہوئی بات بھی نئی ہوگئی۔“ (۴)

تلفظ:

شاعری میں لفظوں کو درست تلفظ کے ساتھ استعمال کرنا لازمی ہے۔ کیوں کہ لفظوں میں مستعمل حروف کی حرکات شعری سانچوں میں اپنی اصل ہیئت کو واضح کر دیتی ہیں۔ یہاں سکون کو حرکت یا حرکت کو سکون سے نہیں بدلا جاسکتا۔ نثر میں لفظ کے تلفظ کی نشاندہی، اعراب لگائے بغیر ممکن نہیں ہوتی لیکن نظم میں لفظ کا تلفظ شعری خواندگی ہی سے طے ہو جاتا ہے۔ اس لیے اشعار میں لفظ کے تلفظ کی پابندی لازمی ٹھہرتی ہے۔ ادب میں لفظوں کو عوامی سطح پر بولے جانے والے (غلط العوام) لفظوں کو استعمال کرنے کے بجائے لغت کی سند کے دائرے میں رہ کر برتا جاتا ہے۔ مثلاً عوام ”برف“ فتح با، سکون ثانی و سوم کے بجائے فتح را یعنی را پر زبر کے ساتھ بولتے ہیں۔ لیکن اس لفظ کے صحیح تلفظ میں را ساکن ہے، اس لیے شعر میں یہ لفظ اسی طرح لکھا جائے گا۔

معنی:

لفظوں کے معانی کا علم بھی شاعر کو ہونا چاہیے۔ نقاد کو اس سے بھی زیادہ معنی فہم ہونا چاہیے۔ لغت میں ہر لفظ کے کئی کئی معنی ہوتے ہیں۔ شاعر اپنے شعر میں متعین معانی کا پابند تو نہیں ہے لیکن ایسا بھی نہیں کہ وہ معانی کے کسی بھی لونی عکس کا پابند نہ ہو۔ زبان کسی شاعر کی انفرادی کوشش سے معانی میں تبدیلی نہیں کرتی ہے۔ یہ الگ بات کہ شاعر نے اپنے آپ کو اتنا منوالیا ہو کہ کہہ سکے:

”سارے عالم پر ہوں میں چھایا ہوا“

مستند ہے میرا فرمایا ہوا“ (۵)

لیکن یہ بات میری کوزیب دیتی ہے۔ ہر ہما، شتا، لفظوں کو اپنی مرضی سے نہیں برت سکتا۔ چنانچہ نعت گو شعراء کو بھی لفظوں کے لغوی اور مرادی معانی کے تمام عکس سامنے رکھنے چاہئیں۔ نقاد بھی اسی کسوٹی پر نعتیہ اشعار کو پرکھے گا۔ کیوں کہ نعت میں لفظوں کے معانی قطعیت کے ساتھ طے ہونا ضروری ہیں۔ یہاں ابہام یا ذومعنویت کے عناصر بہت خطرناک نتائج مرتب کر سکتے ہیں۔

عروض:

ہماری کلاسیکی یا روایتی اصنافِ سخن مثلاً غزل، رباعی، قطعہ، مثنوی، مسدس، مسقط، مخمس، ترجیع بند وغیرہ، صنفی حیثیت کے علاوہ عروضی اوزان و بحر کی بھی پابند ہوتی ہیں۔ یہ ضروری تو نہیں کہ ہر شاعر عروض داں ہو۔ لیکن ہر شاعر کا موزوں طبع ہونا بہر حال لازمی ہے۔ ورنہ وہ بے وزن اشعار کہے گا اور خود اپنا مذاق اڑوائے گا۔

اسی طرح نقاد کے لیے اشعار کی موزونیت جاننے کا فطری ہتھیار تو اس کا وجدان ہے، لیکن عروضی حوالے سے اشعار کو پرکھنے کے لیے علم عروض کی شد بد بھی ضروری ہے۔

اصنافِ سخن کی حیثیت:

اصنافِ سخن کی شناخت مختلفھیٹوں میں ہوتی ہے۔ مثلاً غزل، جس کے ہر شعر میں دو مصرعے ہوتے ہیں اور ہر شعر اپنی معنیاتی اکائی کا نماز ہوتا ہے۔ قصیدہ، جس کا مطلع غزل کے مانند ہوتا ہے اور ہر شعر بھی غزل سے مشابہ ہوتا ہے کیوں کہ اس میں قافیہ اور ردیف (اگر شعر، مردف ہوتو) کی پابندی ضروری ہے۔ البتہ قصیدے کی زبان پر شکوہ (بھاری بھرا کم الفاظ سے لبریز) ہوتی ہے کیوں کہ اس میں

شاعر اپنی علمی لیاقت کا اظہار بھی کرتا ہے۔ مثنوی کا ہر شعر غزل کے مطلع کے مانند ہوتا ہے۔ یعنی مثنوی کا ہر شعر ہم قافیہ بھی ہوتا ہے اور اگر ردیف موجود ہے تو بیت کے دوسرے مصرعے میں ردیف کی تکرار بھی لازمی ٹھہرتی ہے۔ رباعی کے اوزان کا ایک الگ جہان ہے۔ اس کے لیے چوبیس بحر میں مقرر ہیں اور متن میں فلسفیانہ گہرائی بھی ضروری ہے۔ مسدس کے چھ مصرعوں کی جو ترتیب مقرر ہے وہی ہوگی، وغیرہ وغیرہ۔ ایسی صورت میں شاعر پر بھی یہ ذمہ داری عائد ہوتی ہے کہ وہ کسی صنف سخن کو استعمال کرتے ہوئے اس کے ھینپتی تقاضے جانے اور برتے۔ نقاد بھی انہی اصولوں کے تحت اس شاعری کو تنقید کی کسوٹی پر پرکھے گا۔

دیگر شعری اصناف مثلاً نظم معری، نظم آزاد، سہ مصرعی یا ثلاثی، ہائیکو، نثری نظم، وغیرہ وغیرہ۔ ان میں سے ہر صنف کے کچھ اصول ہیں، ہر صنف کی تخلیقی جمالیات ہے، اس لیے پہلے تو شاعر کے لیے لازمی ہے کہ وہ ان اصناف کے صنفی تقاضوں کا خیال رکھے، بعد ازاں نقاد کی ذمہ داری ہے کہ ان اصناف کے صنفی تقاضوں اور شعری جمالیات کی روشنی میں ایسی شاعری کا جائزہ لے۔ محقق کو تو ہر لحاظ سے یہ نکات مد نظر رکھنے ہوں گے۔

صنائع بدائع کے استعمالات کا جائزہ:

شاعری میں حسن پیدا کرنے کے لیے خیال کو اچھے سے اچھے اور انتہائی موزوں الفاظ کا جامہ پہنانے کی کوشش کی جاتی ہے۔ اس کوشش میں شاعر کبھی لفظوں کی تکرار اور کبھی صوتی ہم آہنگی کے لیے کچھ صنائع بدائع کا استعمال بھی کرتا ہے۔ صنائع بدائع کے بالقصد استعمال سے، اشعار میں کچھ حسن تو پیدا ہو جاتا ہے لیکن تصنع اور بناوٹ کا عنصر بھی داخل ہو جاتا ہے۔ تاہم محتاط کاوش، شعری حسن کے ساتھ تاثر میں اضافے کا باعث بھی بن سکتی ہے۔

جدید عہد خیال کی ترسیل میں ندرت پیدا کرنے کا ہے، صنائع بدائع کے اظہار کا نہیں۔ اس لیے شاعر،

نقاد اور محقق کو ان باتوں کا خیال رکھنا ہوگا۔

شعری جمالیات:

اچھے اور برے اشعار میں امتیاز کرنے کی غرض سے شاعر پر لازم ہے کہ اپنے تخلیقی سرمائے کو پرکھنے کے لیے کلاسیکی اور جدید ادب کی شعری تخلیقات کا بغور مطالعہ کرے۔ نقاد اور محقق بھی کسی شعری تخلیق کا تجزیہ کرنے کے لیے قدیم و جدید شعراء کی تخلیقات کے گہرے مطالعے کی بنیاد پر کوئی رائے قائم کرنے کی سعی کریں۔

معائب سخن سے گریز:

شاعر کے لیے معائب سخن سے بچنا بھی ضروری ہے مثلاً اسے معلوم ہونا چاہیے کہ عیبِ تنافر کیا ہے اور کیسے پیدا ہوتا ہے؟

کلام میں عیبِ تنافر اس وقت پیدا ہو جاتا ہے جب کسی مصرعے میں ایک لفظ کا آخری حرف اور دوسرے لفظ کا پہلا حرف مل کر ایک آہنگ ہو جائیں..... جیسے

ہے حمدِ رب جہاں لالہ اللہ

کہ ہے جہاں میں اماں لالہ اللہ

تو سایہ رب ہے تو کہاں عقل کی زد میں

مخلوق تیرے رتبے سے آگاہ ہی نہیں ہے

پہلے شعر میں ”ہے“ کی ہائے ہوز کی آواز حمد کی حائے حطی میں مدغم ہو رہی ہے۔ اور دوسرے شعر میں

”آگاہ“ کی ہائے ہوز ”ہی“ کی ہائے ہوز سے مل کر ایک آواز نکال رہی ہے جس سے لفظ ”آگاہی“

بن رہا ہے۔ یہ عیبِ تنافر ہے۔ (واضح رہے کہ یہ اشعار بہت ہی کمزور ہیں لیکن یہاں شعر کی

خوبصورتی یا بدصورتی کا ذکر نہیں، عیبِ تنافر کی مثال دینی ہے) (۶)

وہی ہے مالک وہی ہے مولا وہی الہ ہے وہی احد ہے

وہی ہے دائم مرا ہے دعویٰ وہی الہ ہے وہی احد ہے

اس شعر میں الہ کی ہائے ہوز بھی ”ہے“ کی ہائے ہوز کے ساتھ مل رہی ہے اور صرف ایک ”ہ“ کی آواز قائم رہ سکتی ہے۔ چنانچہ الہ کے بجائے ”الہے“ پڑھا جا رہا ہے۔ یہ عیب اصوات کے ادغام کی وجہ سے بہت سنگین ہو گیا ہے۔ (۷)

عیب تنافر کی ایک اور مثال دیکھیے:

احمد فراز نے ایک مصاحبے میں بتایا کہ ذوالفقار علی بخاری کے سامنے انہوں نے اپنا ایک شعر پڑھا:

فراز تیری محبت کا پاس ہے ورنہ

یہ کیا ضرور وہ صورت سبھی کو پیاری لگے

تو بخاری صاحب نے کہا ”ہاں بیٹا“ کیا کیپاس کہا ہے۔ یہ سن کر فراز نے مصرع بدل دیا۔

فراز تیرے جنوں کا خیال ہے ورنہ (۸)

اب دیکھیے، تعقید کسے کہتے ہیں اور اس کی موجودگی سے شعر میں کیسی کراہیت پیدا ہو جاتی ہے؟ عیب تعقید اس وقت پیدا ہوتا ہے جب الفاظ شعری بُت میں آگے پیچھے آئیں اور لفظوں کی ترتیب بگڑی ہوئی معلوم ہو۔

جب نقشِ کفِ پائے نبیٰ چوم ہیں آتیں

ہر دید طلبِ دل میں اترتی ہیں یہ آنکھیں

دامانِ طلبِ گار ہیں بھر جاتے گہر سے

جب فیضِ رساں در سے گزرتی ہیں یہ آنکھیں

پہلے شعر میں شاعر کہنا چاہتا ہے کہ جب میری آنکھیں نقشِ کفِ پائے نبیٰ چوم کر آتی ہیں تو جن

لوگوں کے دلوں میں دید کی طلب ہے ان کے دلوں میں میری آنکھیں اتر جاتی ہے۔ یعنی وہ میری آنکھوں کو رشک سے دیکھتے ہیں۔ اس شعر کے پہلے مصرعے میں تعقید بھی ہے اور مصرعے کی بُنت بھی بڑی کمزور ہے۔ ”چوم کے آتی ہیں“ کی جگہ ”چوم ہیں آتیں“ میں الفاظ بے ترتیب ہیں۔

دوسرے شعر میں ”دامان طلبگار بھر جاتے ہیں“ کی جگہ ”ہیں بھر جاتے“ میں تعقید ہے۔ (۹)

شترگر بہ کیا ہوتا ہے اور اس عیب سے شاعری میں کیا خرابی پیدا ہوتی ہے؟

شتر اونٹ کو کہتے ہیں اور گر بہ بلی کو۔ لہذا جب آپ کے ساتھ تم یا تیرا، تیری آئے تو اس کو عیب شتر گر بہ کہتے ہیں۔ جیسے:

مانا حقیر ہیں ہم، پر آپ سے ہے نسبت

تم ہو سراپا رحمت، عاشق ہیں ہم تمہارے

معراج کے سفر میں، مہماں خدا کے گھر میں

رب نے کہا کہ پیارے ہم تیرے تم ہمارے

اشعار دونوں بہت کمزور اور ناقص ہیں لیکن اس موقع پر صرف شترگر بہ سمجھ لیجیے۔ پہلے شعر کے مصرعہ

اولیٰ میں ”آپ“ سے حضور اکرم صلی اللہ علیہ وآلہ وسلم سے مخاطب ہے، جبکہ دوسرے مصرعے میں

”تم..... اور تمہارے“ سے خطاب ہے۔ دوسرا شعر انتہائی رکیک اور مبتذل ہے۔ رب تعالیٰ سے

منسوب بات کذب کی انتہا ہے۔ لیکن مصرعہ ثانی میں ”ہم تیرے تم ہمارے“ میں تیرے اور تم کی وجہ

سے شترگر بہ کا عیب بھی پیدا ہو گیا ہے۔ (۱۰)

معائب سخن کی فہرست خاصی لمبی ہے۔ لہذا صرف اتنا کہہ کر ہم آگے بڑھنا چاہتا ہوں کہ نعت گو شاعر کو

بھی معائب سخن سے بچنا چاہیے اور نقاد کو بھی ایسے عیوب شاعری میں دیکھتے ہوئے خاموش نہیں رہنا

چاہیے، محقق کو بھی اس پہلو پر نظر رکھنی چاہیے۔ بعض لفظوں کا استعمال تو از روئے قرآن ممنوع

ہے۔ مثلاً ”راعنا“ کے بجائے ”انظرنا“ کا لفظ استعمال کرنے کا قرآنی حکم (آیت نمبر ۱۰۴ سورہ البقرہ) سب کے سامنے رہنا لازمی ہے۔

شعری معیارات کے حوالے سے بات سمیٹتے ہوئے مجھے ڈاکٹر ریاض مجید کی ایک تحریر یاد آگئی۔ وہ کہتے ہیں:

”نعت محض ایک موضوع نہیں ایک فنی کل (whole) ہے۔ ایک ایسی تخلیقی اور نامیاتی وحدت، جس میں خیال، لفظ، اسلوب، ہیئت، آہنگ اور دوسرے اسلوبیاتی وسائل اور شعری محاسن، ایک موثر فنی اکائی کی طرح تخلیق یاب ہوتے ہیں۔ نعت رسول اکرم صلی اللہ علیہ وآلہ وسلم کا مرکزی و محوری موضوع آپ کی ذاتِ گرامی سے محبت کا اظہار اور آپ کی شخصیتِ ستودہ صفات کا تذکار ہے۔ اس موضوع سے ہزاروں مضامین نے جنم لیا۔“ (۱۱)

(ii) خیال کی بنت میں مضامین کی صحت کے تقاضے:

نعتیہ ادب میں تخلیق کار، نقاد اور محقق کی یہ ذمہ داری ہے کہ ہر سطح پر ”صدافت“ کی جستجو کرے۔ یعنی تخلیق کار ہر وہ بات شعری زبان میں بیان کرے جو قرآن و سنت اور آثارِ صحابہ کرام رضوان اللہ تعالیٰ علیہم اجمعین کے حوالے سے درست طور پر شاعر تک پہنچی ہو۔ نقاد اسی پیمانے پر شعرِ عقیدت کی پرکھ کا کام انجام دے اور محقق بھی اسی نہج پر تحقیق کرے۔

بد قسمتی سے اردو نعت میں غیر محتاط شعراء نے بہت سی ایسی روایات کو تسمیاتی سطح پر عام کر دیا ہے جن کی اصل یا تو اسرائیلیات کی من گھڑت حکایات ہیں یا گمراہ فرقوں کی موضوعات۔ اس کی مثال جاننے کے لیے علامہ شہزاد مجددی کی تحقیقی کاوش کا صرف ایک نمونہ پیش کرنا ہی کافی ہوگا:

.....محمد شہزاد مجددی نے ایک بہت مشہور روایت ”الفقر

وفخوری و بہ افتخر“ (فقر میرا فخر ہے اور میں اس کے ساتھ مفتخر ہوں) بے اصل بتاتے ہوئے امام ابن تیمیہؒ، العسقلانی، شیخ محمد پٹی اور ان کے شیخ، حافظ ابن حجر اور محدث بریلوی حضرت احمد رضا خاںؒ وغیرہم کے حوالے سے اس روایت کو ”موضوع“ اور ”باطل“ لکھا ہے۔ اپنی تحقیق کو پیش کرتے ہوئے انہوں نے فتاویٰ الرضویہ جلد ششم کے صفحہ نمبر ۱۲۶ کا حوالہ بھی دیا ہے (۱۲)۔

اسی طرح ایک دوسری حدیث نقل کر کے اس کے معانی کی تفہیم کے لیے بھی زمانے حدیث کے حوالے دیے ہیں۔ حدیث شریف ہے ”اللہم احینى مسکیناً و امتنى مسکیناً و احشرنى فى زمرة المساکين“ (اے اللہ! مجھے مسکین ہی زندہ رکھ، مسکنت میں موت دے اور مساکین کے ساتھ میرا حشر فرما)۔ وہ لکھتے ہیں:

”اس روایت کو امام ترمذی نے غریب کہا اور اس کی سند میں ضعف ہے۔ ابن ماجہ، حاکم اور بیہقی نے اسے الگ الگ طریق سے روایت کیا ہے..... امام بیہقی کہتے ہیں میرے نزدیک اس کی صورت یہ ہے کہ رسول صلی اللہ علیہ وآلہ وسلم نے یہاں اس مسکنت کا سوال نہیں کیا جس کا معنی قلت لیا جاتا ہے بلکہ آپؐ نے اس مسکنت کا سوال کیا ہے جس کا معنی انکسار اور عاجزی لیا جاتا ہے۔ ایک اور قابل غور امر یہ ہے کہ صحیح احادیث میں حضور صلی اللہ علیہ وآلہ وسلم کا فقر سے استعاذ اور پناہ مانگنا ثابت ہے اور آپؐ نے صحابہ کرامؓ کو بھی اس کی تعلیم فرمائی ہے۔ چنانچہ صحیحین میں فقر سے استعاذ

کے الفاظ یوں مروی ہیں: ”اللهم اعوذ بک من
 فتنۃ الفقر“ ترجمہ: اے اللہ! میں فقر کے فتنے سے تیری
 پناہ مانگتا ہوں (بخاری الدعواتہ رقم ۵۸۹۱ مسلم فی الذکر والدعا رقم
 ۲۸۷۷)۔ سنن ابی داؤد میں عبدالرحمن بن ابی بکر کی روایت میں دعائیہ
 کلمات یوں ہیں: اللهم انی اعوذ بک من
 الکفر و الفقر (ابو داؤد..... رقم ۳۲۴۴ رقم ۵۰۹۰) ترجمہ:
 اے اللہ! میں کفر و فقر سے تیری پناہ مانگتا ہوں۔ یہاں کفر کے ساتھ فقر کا
 تذکرہ لائق عبرت بھی ہے اور محل تینبیہ بھی۔ صحیح ابن حبان میں حضرت ابو
 سعید خدریؓ کی روایت ہے: فقال رجل و يعتدلان؟
 قال نعم (الاحسان ۳ رقم ۱۰۲۶) ترجمہ: ایک شخص نے
 پوچھا کیا یہ دونوں برابر ہیں؟ آپؐ نے فرمایا ہاں۔ مسند احمد اور صحیح ابن حبان
 میں حضرت ابو ہریرہ رضی اللہ عنہ سے مروی ہے۔ تعوذ و باللہ
 من الفقر (احمد رقم ۱۰۸۷۳، ابن حبان، رقم ۲۳۹۱، رقم ۹۷۹) ترجمہ:
 فقر سے اللہ کی پناہ مانگو۔ سنن نسائی میں ہے۔ نعوذ و من
 الفقر و فاقہ، ترجمہ: فقر و فاقہ سے اللہ کی پناہ مانگو۔
 (نسائی: ۵۷۷۵)..... الغرض احادیث صحیحہ میں فقر سے پناہ و نجات اور برا
 ءت کے مضامین کثرت سے ملتے ہیں۔ یہاں ایک بات کو ملحوظ رکھنا بھی
 ضروری ہے کہ حضور صلی اللہ علیہ وآلہ وسلم نے اپنے لیے موجود، مذکور اور
 منصوص فضائل کا اظہار بھی فخر سے نہیں فرمایا ہر جگہ فرمایا ”ولا فخر“

و لا فخر“ کی تکرار سے اپنے رب کی بارگاہ میں اظہارِ عبودیت

اور تواضع فرمایا ہے۔- (۱۳)

اس لیے نعت گو شعراء نعتیہ ادب کے محققین اور شعرِ عقیدت کی تنقیدی سرگرمیوں سے وابستہ اہل قلم کو چاہیے کہ نبی علیہ السلام سے منسوب ہر روایت کو اچھی طرح پرکھنے کے بعد قبول کریں۔ کیوں کہ یہ معاملہ صرف بیان کی فصاحت اور بلاغت ہی کا نہیں ہے بلکہ ایمان کی حفاظت اور عقبیٰ کے مواخذے سے بچنے کا بھی ہے۔ دو احادیث اور بھی دیکھ لیجیے:

من کذب علی متعمداً فلیتوباً

مقعده من النار) : جس نے قصداً مجھ پر جھوٹ باندھا

اس نے اپنا ٹھکانہ جہنم میں بنا لیا..... متفق علیہ) کفی

بالحرء کذباً ان بحدث بکل ما

سمع) کسی شخص کے جھوٹا ہونے کے لیے اتنا ہی کافی ہے کہ وہ ہر سنی

سنائی بات آگے بیان کر دے۔- (۱۴)

نعت کے مافیہ (content) یا متن (text) کی اہمیت ہر قسم کی شاعری کے مافیہ سے زیادہ ہے۔ نعت کے نفسِ مضمون کے فکری رشتے قرآن و حدیث سے بڑے گہرے ہیں۔ اس لیے قرآن و حدیث کے مفاہیم کو شعری قالب میں ڈھالنے کے ہنگام استنادی شان کو برقرار رکھنا، تاریخ اسلام کے مستند حوالوں کو شعری پیکر دینا بہت ضروری ہے۔ اس موقع پر اپنے جذبات، اپنی خواہشات اور اپنے مذہبی تعصبات کو قابو میں رکھتے ہوئے راہِ مستقیم پر چلنا اور وادیِ نعت سے سرخرو گزر جانا بہت بڑی کامیابی کی دلیل ہے۔ کیوں کہ ایسا بہت کم ہوتا ہے کہ سچائی کا عنصر ہر سطح پر برقرار رہ سکے۔

حضرت عبداللہ ابن عمر رضی اللہ عنہ کا بیان ہے کہ حضور اکرم صلی اللہ علیہ وآلہ وسلم نے فرمایا:

”لا يجمع الله هذه الامة على الضلالة

ابدا“ (اللہ تعالیٰ اس امت کو کبھی گمراہی پر جمع نہیں فرمائے

گا)۔.....”إِنَّ أُمَّتِي لَا تَجْتَمِعُ عَلَيَّ ضَلَالَةً

فَإِذَا رَأَيْتُمْ اخْتِلَافًا فَعَلَيْكُمْ

بِالسَّوَادِ الْأَعْظَمِ ۝ (میری امت گمراہی پر جمع نہ ہوگی۔ اگر تم

امت میں اختلاف دیکھو تو بڑی جماعت کے ساتھ موافقت لازم

ہے) (۱۵)

اس حدیث کی روشنی میں امت کے سواد اعظم کی مستند روایات اور صحاح ستہ اور احادیث و سیر کی
امہات کتب کا مطالعہ کرنا شاعر کے لیے بھی ضروری ہے، نقاد کے لیے بھی اور محقق کے لیے بھی لازمی
ہے۔

شاعری میں جذبہ اور احساس ہی شعر کا حسن بڑھاتا ہے۔ تاہم نعتیہ شاعری میں جذبے اور احساس کے
ارتعاشات کو شعری پردے پر ابھارنے کا عمل انتہائی سچائی اور احتیاط کا تقاضا کرتا ہے۔

جدید عہد نے نعتیہ مضامین کو بڑی وسعتوں سے ہمکنار کیا ہے۔ ان موضوعات میں کیا کیا شامل ہے
اس طرح کی کوئی فہرست بنانا تو ممکن نہیں ہے لیکن ہم اس مسئلے کو چند احساساتی اور فکری ابعاد
(dimensions) کے حوالے سے دیکھ سکتے ہیں۔ مثلاً:

۱۔ حضور اکرم صلی اللہ علیہ وآلہ وسلم کی ذات کے جمالِ صوری کے حوالے سے بھی شعر کہے
جاسکتے ہیں۔

۲۔ حضور اکرم کے اسمائے مبارکہ کی معنوی تنویر سے بھی اشعار میں جگہ گاہٹ پیدا کی جاسکتی
ہے۔

- ۳۔ حضور اکرم صلی اللہ علیہ وآلہ وسلم کے جمال معنوی یعنی اسوۂ مقدسہ کے حوالے سے بھی اظہار خیال کیا جاسکتا ہے۔
- ۴۔ شاعر، حضور اکرم صلی اللہ علیہ وآلہ وسلم کی الفت اور آپ کی اتباع کی آرزو کا اظہار بھی کر سکتا ہے۔
- ۵۔ حضور اکرم صلی اللہ علیہ وآلہ وسلم کی تعلیمات کا ذکر بھی جزو نعت بن سکتا ہے۔
- ۶۔ حضور اکرم صلی اللہ علیہ وآلہ وسلم کے اسوۂ حسنہ کی کسی ادا کا ذکر بھی نعت کی زینت بن سکتا ہے۔
- ۷۔ حضور اکرم صلی اللہ علیہ وآلہ وسلم کا تعلق مع اللہ بھی نعت سے مترشح ہو سکتا ہے۔ (ایسے تعلق کو صوفیائے کرام نبی صلی اللہ علیہ وآلہ وسلم کی جہت ولایت سے تعبیر کرتے ہیں اور اسی بنیاد پر نبی صلی اللہ علیہ وآلہ وسلم کی ولایت کو ان کی جہت نبوت سے افضل جانتے ہیں..... لیکن یہ بڑا نازک معاملہ ہے)۔
- ۸۔ نبی صلی اللہ علیہ وآلہ وسلم کا تعلق مع الخلق بھی نعت کا موضوع ہے۔ دراصل یہی نبوت کی غرض و غایت ہے۔ نبی ہی تو خلق کو خالق سے متعارف کرواتا ہے اور خالق کے احکامات سے آگاہ کرتا ہے۔
- ۹۔ نبی صلی اللہ علیہ وآلہ وسلم کی ذات کی عظمت کے حوالے سے بھی نعت میں روشنی پیدا کی جاسکتی ہے۔
- ۱۰۔ نبی صلی اللہ علیہ وآلہ وسلم کے معجزات کے ذکر سے بھی نعت لکھی جاسکتی ہے۔
- ۱۱۔ اصحاب رضوان اللہ تعالیٰ علیہم اجمعین سے نبی اکرم صلی اللہ علیہ وآلہ وسلم کے تعلق کا اظہار بھی نعت ہے۔

- ۱۲- نبی صلی اللہ علیہ وآلہ وسلم کا اپنے اہل بیت یعنی آپ کی ازواج مطہرات کے ساتھ تعلق کا ذکر بھی مدح رسولی اللہ علیہ وآلہ وسلم ہی کے ذیل میں آتا ہے۔
- ۱۳- نبی صلی اللہ علیہ وآلہ وسلم کا اپنی آل کے ساتھ تعلق بھی نعت کا موضوع ہے۔
- ۱۴- نبی صلی اللہ علیہ وآلہ وسلم کے اقوال یعنی حدیث پاک کے حوالوں سے بھی نعت مزین ہو سکتی ہے۔
- ۱۵- نبی صلی اللہ علیہ وآلہ وسلم کے اعمال کے ملفوظی اظہار کو بھی نعت کہا جاتا ہے۔
- ۱۶- نبی صلی اللہ علیہ وآلہ وسلم کے ایسے معاملات بھی نعت کا جزو بن سکتے ہیں جن میں آپ صلی اللہ علیہ وآلہ وسلم نے کسی کو کوئی ایسا عمل کرتے دیکھا جس کی کوئی نظیر موجود نہ تھی، تب بھی آپ نے منع نہیں فرمایا۔ نبی اکرم صلی اللہ علیہ وآلہ وسلم کے ایسے رویے یعنی ”سکوت“ کو اصطلاحاً ”تقریر“ سے تعبیر کیا جاتا ہے۔
- ۱۷- حضور اکرم صلی اللہ علیہ وآلہ وسلم کے غزوات کا ذکر بھی نعت ہے۔
- ۱۸- حضور اکرم صلی اللہ علیہ وآلہ وسلم کے خطبات کے منظوم اظہار کو بھی نعت کہتے ہیں۔
- ۱۹- حضور اکرم صلی اللہ علیہ وآلہ وسلم کی بزم آرائی کے ذکر کو بھی نعت کہتے ہیں۔
- ۲۰- شاعر کی طرف سے اپنے غم کا استغاثے کی شکل میں اظہار بھی نعت ہے۔
- ۲۱- امت کی طرف سے استغاثہ پیش کرنے کا عمل بھی نعت ہے۔
- ۲۲- شفاعت طلبی کی التماس بھی نعت ہے۔
- ۲۳- خواب میں حضور اکرم صلی اللہ علیہ وآلہ وسلم کے دیدار کی آرزو کا شعری اظہار بھی نعت ہے۔
- ۲۴- حضور اکرم سے نسبت رکھنے والے اشخاص، اصحاب، ازواج اور اشیاء کا ذکر بھی نعت ہے۔

- شرط صرف یہ ہے کہ آپ صلی اللہ علیہ وآلہ وسلم کے اقوال یا تاریخی حوالوں سے بات

بالکل سچی ہو اور بیان میں اعتدال رہے

۲۵- ہر اس خطے کا ذکر بھی نعت بننے کا متحمل ہو سکتا ہے، جس میں حضور اکرم صلی اللہ علیہ وآلہ

وسلمنے اپنی حیات دنیوی میں قدم رنجا فرمایا۔

۲۶- مدینہ منورہ کا ذکر، اس تک رسائی کی آرزو اور اس شہر کی فضیلتوں کا بیان، سب نعت ہے۔

۲۷- گنبدِ خضریٰ کا تذکرہ بھی نعت ہے اور مسجدِ نبوی کا حوالہ بھی نعت ہے۔

۲۸- شاعر اپنے احساسات کی سچی عکاسی کرتے ہوئے حب رسول صلی اللہ علیہ وآلہ وسلم کا

اظہار کرے تو وہ بھی نعت ہی ہے۔

غرضیکہ اس موضوع کے ہزار ہا زاویے ہیں۔ شاعر کے احساسات، اس کے قلبی احوال، ہجر نبوی کا

اظہار، مدینہ طیبہ سے دوری کے احساس کا شعری مرقع، مدینہ پہنچ جانے پر اپنے نصیب پر رشک اور

حیرت و استعجاب میں ڈوب جانے کی کیفیت کا اظہار وغیرہ، سب ہی کچھ تو نعت کا موضوع بن جاتا

ہے۔ شرط صرف اتنی ہے کہ بیان میں اعتدال ہو، اظہار میں سچائی ہو، تلمیحات کا پس منظر بالکل

درست اور مستند ہو۔

شاعروں کے لیے یہ بات بھی بہت اہم ہے کہ اگر وہ براہِ راست حضور اکرم صلی اللہ علیہ وآلہ وسلم

سے مخاطبہ کریں تو اس میں قرآن کریم کی ہدایات کو پیش نظر رکھیں۔ قرآن کریم میں ہے:

يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ

فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ

كَجَهْرِ بَعْضِكُمْ لِبَعْضٍ أَنْ تَحْبَطَ

أَعْمَالُكُمْ وَأَنْتُمْ لَا تَشْعُرُونَ

○

”اے لوگو جو ایمان لائے ہونہ بلند کرو اپنی آوازیں اوپر نبی کی آواز کے اور
 نہ اونچی کرو اپنی آوازاں کے سامنے بات کرتے وقت جیسے اونچی آواز میں
 بولتے ہو تم ایک دوسرے کے ساتھ، کہیں ایسا نہ ہو کہ غارت ہو جائیں
 تمہارے اعمال اور تمہیں خبر بھی نہ ہو“ (۱۶)

ممنوعاتِ نعت:

نعت کے اشعار کی شعری بخت میں شرعی حدود کا خیال رکھنے کے لیے کچھ امتناعی زاویوں کا لحاظ رکھنا
 بھی ضروری ہے۔ مثلاً:

نبی کریم علیہ الصلوٰۃ والسلام اللہ کے بندے اور رسول ہیں۔ اس تصور کے منافی کوئی خیال شعر میں
 نہیں باندھنا چاہیے۔ علامہ رزی جے پوری کہتے ہیں:

محمدؐ کو خدا کہنا ، خدا کو مصطفیٰ کہنا

یہ ہے ترک مدارج، شرک ہے، الزام و تہمت ہے (۱۷)

حضور اکرم صلی اللہ علیہ وآلہ وسلم، اللہ رب العزت کے بندے ضرور ہیں لیکن اللہ کی تمام مخلوقات میں
 صرف آپ صلی اللہ علیہ وآلہ وسلم کی ذات افضل ہے۔

..... بعد از خدا بزرگ توئی قصہ مخضر

لیکن ہمارے شاعر حضور اکرم صلی اللہ علیہ وآلہ وسلم کی محبت میں انہیں وہی نام دینے کی کوشش کرتے
 ہیں جو اللہ تعالیٰ کے لیے خاص ہیں۔ جیسے:

وہ احمد ، اللہ احد ہے

اسم محمد اسم صمد ہے (۱۸)

وہ والی وہ عالی ہے

وہ مالک ہے وہ مولا
اللہم صل علی (۱۹)

پہلے شعر میں شاعر نے اسم محمد کو اسم صمد کہا ہے۔ یہ تو مسلمانوں کا بچہ بچہ جانتا ہے کہ اللہ نے سورہ اغلاص میں اپنا تعارف ”اللہ الصمد“ کہہ کر کروایا ہے۔ یہی حال ”والی“ اور ”مالک“ کا ہے۔ یہ دونوں نام بھی اللہ تعالیٰ ہی کے ہیں۔

حضور اکرم صلی اللہ علیہ وآلہ وسلم کی اسم شاری میں شاعروں نے ذرا احتیاط نہیں کی ہے۔ مثلاً عربی کا ایک جملہ ہے ”صل علی“..... ”صلی (فت ص شد ل بکس) [فعل امر]..... رحمت نازل فرما۔ درود و سلام بھیج..... علی یعنی اوپر۔

اس صورت میں صرف صل علی کہنے سے بات مکمل نہیں ہوتی ہے۔ صل علی محمد کہنے سے بات بنتی ہے۔ لیکن بعض شعراء یہ جانے بغیر ایک مجہول فقرہ ہی لکھتے ہیں۔ ستم تو یہ ہے کہ بعض شعراء اس مجہول فقرے کو حضور اکرم صلی اللہ علیہ وآلہ وسلم کا اسم گرامی سمجھتے ہیں۔ جیسے:

صل علی ہی حامی کل ہے
صل علی ہی والی کل ہے
صل علی سردارِ رسل ہے
صل علی ہی والی کل ہے
صل علی ہے اسم احمد
رحم و کرم ہے اس کا لاحد (۲۰)

اس لیے حضور اکرم صلی اللہ علیہ وآلہ وسلم پر درود بھیجنے کی درخواست کے لیے صرف ”صل علی“ کہہ دینا کافی نہیں ہے۔ آپ ﷺ کے اسم گرامی کے طور پر یہ مجہول فقرہ استعمال کرنا تو اور زیادہ قابل

گرفت ہے۔

یہ بھی خیال رہے کہ کسی اور کو آپصلی اللہ علیہ وآلہ وسلم کا ہم مرتبہ یا ہم رتبہ ظاہر کرنا۔ کسی خاص صفت میں نبیصلی اللہ علیہ وآلہ وسلم کا شریک قرار دینا۔ صریحاً شرک فی النبوت ہے۔ حضور اکرم صلی اللہ علیہ وآلہ وسلم کی ذات ہی صرف وچہ تخلیق کائنات ہے۔ صرف حضور اکرم ہی کی ذات ”معضوم عن الخطاء“ ہے۔ حضور اکرم کے قرابت دار، اصحاب اور ازواج سب ”محفوظ عن الخطاء“ ہیں۔ یہ نکتہ ضرور ملحوظ رہے۔

محض عوام میں مقبولیت حاصل کرنے کے خیال سے کسی فلمی گانے کی طرز پر نہ تو شعر کہے جائیں اور نہ ہی اس گانے کی دھن اپنائی جائے۔

حضور اکرم صلی اللہ علیہ وسلم سے ایسا مطالبہ نہ کیا جائے کہ ”آپ ایک بار پھر دنیا میں تشریف لا کر ہماری حالت زار ملاحظہ فرمائیں“۔ کیوں کہ اسلام میں آپصلی اللہ علیہ وآلہ وسلم کی بعثتِ ثانی کا کوئی تصور نہیں ہے۔ استغاثہ، بحید اعتدال پیش کرنے میں کوئی حرج نہیں۔

انبیائے سابقین کی ذات سے حضور اکرم کی ذات اقدس کی افضلیت ثابت کرتے ہوئے کہیں ان انبیاء کرام علیہم السلام کی توہین کا پہلو نہ نکلے۔ اس ضمن میں بہت احتیاط درکار ہے۔

کسی صحابی یا آپ کے کسی رشتہ دار امتی کا ذکر اس طرح نہ کیا جائے کہ حضور اکرم صلی اللہ علیہ وآلہ وسلم کی تبلیغی سرگرمیوں کی کامیابی کا سہرا ان کے سر باندھنے کی کوشش ظاہر ہو۔ یا یہ ظاہر ہو کہ اگر وہ صحابی نہیں ہوتے تو دین پھیلتا ہی نہیں۔ تمام اصحاب النبیصلی اللہ علیہ وآلہ وسلم، ازواج النبیصلی اللہ علیہ وآلہ وسلم اور بنیصلی اللہ علیہ وآلہ وسلم کے ہاشمی قرابت دار، امت کے لیے محترم ضرور ہیں لیکن حضور صلی اللہ علیہ وآلہ وسلم کے صرف خادم اور امتی ہیں۔

معراج میں اللہ تعالیٰ نے حضور اکرم صلی اللہ علیہ وآلہ وسلم کو اپنی نشانیاں دکھانے کے لیے فلک ا

لافلاک کی سیر کرائی تھی۔ اسی بات کا ذکر قرآن کریم میں ہے۔ اس کے علاوہ کوئی بات نہیں ہے معراج کی تفصیلات قرآن کریم میں موجود ہیں اور تفاسیر میں معراج کی روایت صحیح احادیث کی روشنی میں بھی ملتی ہے۔ اس لیے یہ کہنا کہ ”اللہ نے حضور اکرم صلی اللہ علیہ وآلہ وسلم کو دیدار کے لیے طلب فرمایا تھا“ بڑی بھاری غلطی اور ظلم ہے کیوں کہ اللہ کی شان ”البصیر“ کا استخفاف ہوتا ہے۔

معجزات کے بیان میں بھی صرف حضور اکرم صلی اللہ علیہ وآلہ وسلم کی عظمت کا خیال پیش کیا جائے، کسی صحابی کی عظمت ظاہر کرنے کے لیے کسی معجزے کا تصور پیش کرنا بہت بڑی جسارت ہے۔

نعتیہ اشعار میں اصحاب انبیا صلی اللہ علیہ وآلہ وسلم، ازواج انبیا صلی اللہ علیہ وآلہ وسلم اور نبی علیہ السلام کے قربت داروں کا ذکر مناقب کے اشعار کی صورت میں آ تو سکتا ہے۔ لیکن صرف اس لیے کہ ان اشعار سے حضور صلی اللہ علیہ وآلہ وسلم ہی کی عظمت ظاہر ہو۔ ان حضرات میں سے کسی کا بھی حسن سیرت و کردار، کرامت اور حسن معنوی، صرف اور صرف حضور اکرم صلی اللہ علیہ وآلہ وسلم کی تربیت اور فیضانِ نظر کا نتیجہ قرار دیا جاسکتا ہے اس کے علاوہ کچھ نہیں۔

تاریخی استناد کی روشنی میں نعتیہ اشعار کی پرکھ کے اصول:

تاریخی واقعات کو بھی اپنے تعصب کی نذر نہیں کیا جانا چاہیے..... تاریخ میں لکھا ہے اور بہت لوگوں نے بغیر تحقیق یہ بات باور کر لی ہے کہ فتح مکہ کے دن حضرت علی رضی اللہ عنہ کو حضور اکرم صلی اللہ علیہ وآلہ وسلم نے اپنے کاندھوں پر اٹھایا اور بلندی پر نصب بت کو توڑنے کا حکم فرمایا۔ یہ واقعہ درایت کی رو سے بھی غلط ہے اور روایت بھی اس کی بالکل غلط ہے۔ علامہ حبیب الرحمن صدیقی کاندھلوی نے بروایت سنن ابی داؤد لکھا ہے وہ حضرت علی رضی اللہ تعالیٰ عنہ ضرور تھے لیکن علی بن ابی طالب نہیں بلکہ نواسہ رسول صلی اللہ علیہ وآلہ وسلم، حضرت بی۔ بی۔ زینب رضی اللہ عنہا کے فرزند علی بن ابی العاص رضی اللہ عنہ تھے:

”فحمل علی بن ابی العاص علیٰ
 عاتقہ یعنی آپ صلی اللہ علیہ وآلہ وسلم نے علی بن ابی العاص کو اپنے
 کاندھے پر اٹھایا۔“ (۲۱)

رحمۃ اللعالمین کے مصنف قاضی محمد سلیمان سلمان منصور پوری نے لکھا ہے:
 ”فتح مکہ کے دن یہی علی سبط رسول، نبی ﷺ کے ناقہ پر حضور کے ردیف
 تھے“ (۲۲)

یہ تو صرف ایک مثال ہے تاریخ میں بے احتیاطیوں اور قصداً داخل کی جانے والی جھوٹی روایتوں کی
 وجہ سے آج امت میں انتشار ہے۔

شعراء نقادان فن اور محققین کی توجہ مبذول کروانے کی غرض سے چند ایک ایسی مثالیں پیش کر دینا
 ضروری ہے جن کی شعری بنت، قرآن، حدیث یا تاریخی سند سے متصادم ہے:

واقعہ معراج:

اردو نعتیہ شاعری میں سب سے زیادہ جس واقعے کو خیالی شاعری کے ذریعے روح قرآن کے خلاف
 شعری بنت میں لایا گیا ہے، وہ واقعہ معراج ہے۔ اس کی بے شمار مثالیں نعتیہ ادب کا حصہ بن چکی
 ہیں۔ قرآن کریم میں اللہ رب العزت نے صاف بیان فرمایا ہے:

” (ہر عیب سے) پاک ہے وہ ذات جس نے سیر کرائی اپنے بندے کو رات
 کے قلیل حصہ میں مسجد حرام سے مسجد اقصیٰ تک۔ بابرکت بنا دیا ہم نے جس
 کے گرد و نواح کو تاکہ دکھائیں اپنے بندے کو اپنی قدرت کی
 نشانیاں۔“ (۲۳)

اس کے علاوہ سورہ نجم میں ارشاد باری تعالیٰ ہے:

”جب سدرہ پر چھارہا تھا جو کچھ چھارہا تھا۔ نہ درماندگی ہوئی چشم (مصطفیٰ)
 اور نہ (حد ادب سے) آگے بڑھی۔ یقیناً انہوں نے اپنے رب کی بڑی
 بڑی نشانیاں دیکھیں۔“ (۲۴)

ضیاء القرآن میں بیچ محمد کرم شاہ الازہری نے تفسیر مظہری کے حوالے سے لکھا ہے:

”یعنی آیاتِ کبریٰ سے مراد عالم ملکوت کی وہ عجیب و غریب چیزیں ہیں جن
 کا مشاہدہ حضور علیہ الصلوٰۃ والسلام نے سفرِ معراج پر جاتے ہوئے اور واپسی
 کے دوران میں کیا جیسے براق، سملوات، انبیاء، فرشتے، سدرۃ المنتہی، جنت
 الماویٰ وغیرہا..... ان اشیاء کو آیاتِ کبریٰ کہنے کی وجہ یہ ہے کہ ان آیات
 کے ساتھ جن مخصوص تجلیات کا تعلق ہے اور اللہ کی رحمتوں اور برکات کا
 نزول جس کثرت سے ان پر ہوتا ہے، وہ کسی دوسری آیت کو نصیب
 نہیں۔“ (۲۵)

آیاتِ قرآنی کے ترجمے اور کچھ تفسیری حاشیئے سے سفرِ معراج کی غرض و غایت واضح ہو جاتی ہے۔ لیکن
 ہمارے شعراء اس سفر سے عجیب و غریب باتیں منسوب کر کے اپنے اشعار کو چٹخارے دار بنانے میں
 ید طولیٰ رکھتے ہیں۔ مثلاً:

”کچھ اس انداز سے نختِ شبِ معراج چکا ہے
 اجالا تو اجالا ہے، اندھیرا بھی اندھیرا ہے
 جو پردہ مدتوں سے درمیاں تھا آج الٹا ہے
 محمدؐ عرش پر بیٹھے ہیں چپ خالق یہ کہتا ہے
 تمہارا گھر ہے اپنے گھر میں شرمایا نہیں کرتے“ (۲۶)

درج بالا بند میں پہلے تین مصرعے ہلال جعفری کے ہیں۔ ان مصرعوں میں بیان کی صفائی بھی ہے اور اعتدال بھی لیکن قمر جلالوی کے جس شعر پر یہ تین مصرعے لگائے گئے ہیں وہ معراجیہ ادب میں انتہائی رکیک شعر ہے۔ حیرت ہے کہ قمر جلالوی نے جو غلطی کی تھی اس کو تضمین نگار نے خوبی جانا اور اس مبتدل شعر کی تضمین کر دی!

قمر جلالوی کا یہ شعر غزل کا محاکاتی بیان لیے ہوئے ہے اور رومانوی انداز کی شاعری کا نمونہ پیش کر رہا ہے۔ اس شعر میں نہ تو معراج نبوی علیٰ صاحبہا الصلوٰۃ والسلام کی غرض و غایت کا لحاظ کیا گیا ہے اور نہ ہی واقعاتی صداقت کا پہلو سامنے رکھا گیا ہے۔ یہاں تو ہر عیب سے پاک خالق کو اپنے مقدس اور پاکیزہ بندے اور رسول صلی اللہ علیہ وآلہ وسلم سے ملنے ہوئے ایسے دکھایا گیا ہے کہ اس کی تشریح کرنے میں دینی حمیت اور ایمانی غیرت مانع ہے۔ پھر اپنے رب سے ایسی بات بھی منسوب کر دی گئی ہے جو ہر قرینے سے ”کذب“ کے زمرے میں آتی ہے۔ قمر جلالوی کے شعر کا دوسرا مصرعہ اس انداز سے لکھا گیا ہے کہ یہ قول، اللہ تعالیٰ کا قول بن کر سامنے آیا ہے.....

.....ع ”تمہارا گھر ہے۔۔ الخ“۔

یہ تو ایک مثال ہے۔ معراج کے حوالے سے نعتیہ شاعری میں بے شمار اشعار ایسے مل جائیں گے جن میں اللہ رب العزت کو حضور اکرم صلی اللہ علیہ وآلہ وسلم کے دیدار کا تمنائی ظاہر کیا گیا ہے۔ گویا [معاذ اللہ] اللہ تعالیٰ زمین پر چلتے ہوئے حضور اکرم صلی اللہ علیہ وآلہ وسلم کو نہیں دیکھ سکتا تھا۔ اس ضمن میں بڑے بڑے جغادریوں نے ٹھوکر کھائی ہے۔ علامہ قابل گلاؤٹھوی کا ایک شعر ہے جس کی تضمین ہلال جعفری نے کی:

عرش پر نور کی قدیل سے چلتا ہے پتہ
عبد و معبود کی تشکیل سے چلتا ہے پتہ

آمدِ حضرت جبریل سے چلتا ہے پتہ
 شبِ معراج کی تفصیل سے چلتا ہے پتہ
 اپنے ہی حسن کے خود طالبِ دیدار ہیں آپؐ (۲۷)

اس تعمیم کے دوسرے مصرعے میں ”تشکیل“ کا لفظ ”عبد و معبود“ کے لیے استعمال کیا گیا ہے۔
 تشکیل کے معنی ہیں شکل بنانا، صورت بنانا، خاکہ تیار کرنا، بنانا، مرتب کرنا، شکل دینا۔ (اردو لغت، اردو
 ڈکشنری بورڈ)۔ معراج کے حوالے سے اللہ اور رسول صلی اللہ علیہ وآلہ وسلم کی ملاقات کو تشکیل کا نام
 دینا کسی طور مناسب نہیں ہے۔

خیر یہ تو لسانی مسئلہ ہے۔ قابلِ گلاؤٹھوی نے ”اپنے ہی حسن کے خود طالبِ دیدار ہیں آپؐ“ کہہ
 کر معراج کے واقعے کو عجیب رنگ دیدیا۔ اب ذرا غور فرمائیے:

”آپؐ“ کی ضمیر اگر حضورِ اکرم صلی اللہ علیہ وآلہ وسلم کی طرف راجع ہے، تب تو یہ مطلب ہوگا کہ
 حضور صلی اللہ علیہ وآلہ وسلم کا حسن ہی اللہ تعالیٰ کا حسن بھی ہے اور آپ صلی اللہ علیہ وآلہ وسلم اپنے ہی
 حسن کی طلب میں معراج پر تشریف لے گئے تھے۔ اس طرح سوچنے سے دو نکتے زیر غور آئیں گے:
 حضور صلی اللہ علیہ وآلہ وسلم کا حسن اصل ہے اور [نعوذ باللہ من ذالک] اللہ تعالیٰ کا حسن فروع۔

معراج پر جناب رسالت مآب صلی اللہ علیہ وآلہ وسلم اپنی مرضی سے تشریف لے گئے تھے۔
 اور یہ دونوں باتیں غلط ہیں۔ پہلی بات اس لیے کہ اللہ کا وجود ”واجب“ ہونے کے بجائے ”ممکن“
 ہونے کا احتمال پیدا ہوتا ہے..... اور دوسری بات واقعاتِ معراج کے صریح خلاف ہے۔ پتہ نہیں شاعر
 کو ”شبِ معراج کی تفصیل سے“ کیا پتہ چلا تھا؟

تقریباً جیسے بالغ نظر شاعر نے جب معراج کی تلمیح کو متن شعر بنایا تو عجیب بات کہہ گیا:

”موسیٰ اللہ کے جلووں کے تمنائی تھے

اُن کے دیدار کا اللہ تمنائی ہے“ (۲۸)

اس شعر میں اللہ کو نعوذ باللہ دیدارِ محبوب، حضرت محمد مصطفیٰ صلی اللہ علیہ وآلہ وسلم سے محروم جان کر یہ خیال نظم کر دیا گیا ہے کہ:

”اللہ بھی ان کے دیدار کا تمنائی ہے۔“

اس طرح اللہ کی دو صفات کی نفی ہو گئی۔ ”البصیر“ اور ”الصدّ“۔ وہ ہر شے کو دیکھ رہا ہے۔ اور وہ کسی شے کا محتاج نہیں ہے۔ تمنا کرنا محتاجوں کا کام ہے، اللہ کا نہیں۔

حضرت جبرائیل علیہ السلام کی شان کا استخفاف:

نعتیہ شاعری میں بعض شعراء صرف حضور اکرم صلی اللہ علیہ وآلہ وسلم کی شان ظاہر کرنے کے لیے بلا سند ایسی باتیں کہہ دیتے ہیں جس سے حضرت جبرائیل علیہ السلام کی شان کا استخفاف ہوتا ہے۔ مثلاً:

قربان ہوا جاتا ہے اس در پہ زمانہ

جس در کا تو دربان بھی جبریل امین ہے (۲۹)

یہاں شاعر روضہ رسول صلی اللہ علیہ وآلہ وسلم کو دربر رسول صلی اللہ علیہ وآلہ وسلم کہہ رہا ہے۔ جبریل امین نے تو حضور اکرم صلی اللہ علیہ وآلہ وسلم کے دنیا سے پردہ فرمانے کے بعد زمین پر قدم نہیں رکھا۔ آخری مرتبہ جبریل امین ملک الموت کے ہمراہ تشریف لائے تھے اور سلام کے بعد یہ اطلاع دیدی تھی کہ ”آج زمین پر اترنے کا میرے لیے آخری دن تھا۔ (۳۰)..... پھر وہ روضہ رسول صلی اللہ علیہ وآلہ وسلم کی دربانی کیسے کر رہے ہیں۔ دربانی کا منصب تو جبریل امین کے پاس اس وقت بھی نہیں تھا جب وہ حضور اکرم صلی اللہ علیہ وآلہ وسلم کے پاس وحی ربانی لاتے تھے۔ اس طرح کی باتیں شعراء بہت کرتے ہیں جن سے اجتناب کرنے کی ضرورت ہے۔

سلطان دو جہاں کی یہ عظمت تو دیکھیے

نعلین سر پہ جبریل سا درباں لیے ہوئے (۳۱)

اس شعر کا دوسرا مصرع بحر سے خارج ہے۔ لیکن اس مصرعے میں جبریل کی دربانی کے اعلان کے ساتھ ہی ان کے سر پر حضور اکرم صلی اللہ علیہ وآلہ وسلم کے نعلین مبارک رکھوادیئے گئے ہیں۔ یہ صریحاً حضرت جبریل علیہ السلام کی شان کا استخفاف ہے۔ ابوالفضل قاضی عیاض مالکی رحمۃ اللہ علیہ نے اپنی کتاب ”الشفاء بتعریف حقوق المصطفیٰ صلی اللہ علیہ وآلہ وسلم“ میں ”انبیاء اور فرشتوں کی تنقیص کرنے والے کا حکم“ کے عنوان سے ایک پورا باب باندھا ہے۔ من گھڑت باتیں کذب کے درجے میں آتی ہیں۔ ایسی باتوں سے نعت گو شاعر کو بھی گریز لازم ہے اور نقاد کی ذمہ داری ہے کہ اس پر گرفت کرے۔ محقق بھی ان باتوں کا خیال رکھے!

قرآن کریم کے واضح اعلان سے انحراف کی ایک اور مثال ملاحظہ ہو:

”أَنَا بَشَرٌ مِّثْلُكُمْ وَسَجَّهْتُ لَكُمْ لِقَاءَ رَبِّكُمْ فَلْيُنذِرْكُمْ إِنِّي أَنَا نَذِيرٌ“

بنائے کن فکاں تم، وجہ تخلیق جہاں تم ہو، (۳۲)

اس شعر کا متن، سورہ حمر السجدہ کی درج ذیل آیت سے اخذ کیا گیا ہے۔

”قُلْ إِنَّمَا أَنَا بَشَرٌ مِّثْلُكُمْ يُوحَىٰ

إِلَيَّ أَنَّمَا إِلَهُكُمُ اللَّهُ وَإِنِّي حَسْبُ

المرسل“ (اے نبی! ان سے کہیے کہ بس میں تو ایک بشر ہوں تم جیسا بتایا جاتا ہے

بذریعہ وحی مجھے کہ بس تمہارا معبود ایسا معبود ہے جو ایک ہی ہے)۔ (۳۳)

محولہ بلاشعر میں حضور اکرم صلی اللہ علیہ وآلہ وسلم کی بشریت سے انکار کے لیے شاعر نے قرآن کے

الفاظ دہرانے کے بعد اپنا موقف بیان کیا ہے۔ اللہ مرحوم شاعر کی غلطی معاف فرمائے (آمین)!

حدیثِ قدسی سے انحراف کی مثال:

حدیثِ قدسی وہ حدیث کہلاتی ہے جو قرآنِ کریم کا حصہ نہیں ہوتی اور نہ ہی اس کی تلاوت قرآنِ پاک کی طرح کی جاتی ہے۔ لیکن اس حدیث کا ”متن“ اللہ کی طرف منسوب ہوتا ہے۔ یعنی:

”حدیثِ قدسی وہ کلام ہے جس کے الفاظ تو رسولِ اکرم صلی اللہ علیہ وآلہ وسلم کے ہوں اور اس کے معانی الہام یا خواب کے ذریعے اللہ تعالیٰ کی جانب سے بتلائے ہوئے ہوں۔“ (۳۴)

اس وضاحت کے بعد یہاں ایک حدیثِ قدسی نقل کی جاتی ہے:

”كُنْتُ كَنْزًا مَخْفِيًّا فَآ حُبِّتُ عَنْ
أُغْرِفَ فَخَلَقْتَ الْخَلْقَ“

(میں ایک چھپا ہوا خزانہ تھا میں نے چاہا کہ پہچانا جاؤں تو خلق کو پیدا کیا میں نے)۔ (۳۵)

یہاں اللہ تعالیٰ جل مجدہ کے لیے ”چھپا ہوا خزانہ“ کے الفاظ آئے ہیں۔ اس حدیث کا علم ہمارے شعراء کو بھی ہے۔ لیکن بعض شعراء، حضورِ اکرم صلی اللہ علیہ وآلہ وسلم کی ذات کو درجہء الوہیت پر فائز دیکھنے اور دکھانے کی آرزو رکھتے ہیں۔ اسی لیے وہ ڈھکے چھپے الفاظ میں ایسی بات کہہ جاتے ہیں جس سے ان کی تمنا بھی پوری ہو جائے اور نبی علیہ السلام کو، براہِ راست ”الہ“ کہنے کی تہمت سے بھی بچ سکیں۔ ایسی ہی ایک کوشش ملاحظہ ہو:

آپؐ سے ظاہر ہوا ہے حسنِ رب ذوالجلال
کنت کنزاً کا خزانہ آپؐ ہیں بس آپؐ ہیں (۳۶)

اس شعر میں شاعر نے ”کنت کنزاً کا خزانہ“ کہہ کر ”اللہ رب العزت“ کے بجائے نبی کریم صلی اللہ علیہ وآلہ وسلم کی ذات والا صفات کو مخاطب کیا ہے۔ نعتیہ شاعری میں اس طرح کے مضامین باندھنا

کوئی مستحسن عمل نہیں ہو سکتا۔ اس سے اجتناب ضروری ہے۔

حدیثوں کی صحیح روایت کے بجائے خیالی مضمون باندھنے کی مثال:

بخاری، مسلم، بیہقی، ترمذی اور امام احمد رحمۃ اللہ علیہم نے کچھ روایات نقل کی ہیں جن کی رو سے آپ

صلی اللہ علیہ وآلہ وسلم کے ”دونوں شانوں کے درمیان بلند گوشت تھا“، یہ مہر نبوت تھی۔ (۳۷)

ان روایتوں کے برعکس شاعر نے مہر نبوت کا مضمون اس طرح باندھا ہے:

سرکارؐ کی جبیں پہ رسالت کی مہر تھی

سینے پہ ثبت ختم نبوت کی مہر تھی (۳۸)

ظاہر ہے یہ تخیلاتی شعر ہے اور حقیقت سے بہت دور جا پڑا ہے۔

خیال کو واقعہ بنا کر پیش کرنے کی مثال:

ایسے اشعار پیش کرنے سے پیشتر ڈاکٹر عنایب شادانی کا عام شاعری پر تبصرہ ملاحظہ ہو۔ وہ لکھتے ہیں:

”معاد کا عقیدہ تو اکثر مذاہب میں پایا جاتا ہے لیکن قیامت کب آئے گی

اس کی تعیین کسی نے نہیں کی..... ہمارے شعراء خصوصاً چوٹی کے غزل گو جس

درجہ حساس واقع ہوئے ہیں، وہ ظاہر ہے۔ بھلا ان سے اس غیر معین حالت

کی برداشت کہاں ممکن تھی اور وہ کب تک انتظار کر سکتے تھے۔ اس لیے

انہوں نے اپنی خیالی دنیا بنائی اور اس دنیا میں پہنچنے کے لیے فرضی طور پر یا تو

جلاد محبوب کی چھری سے ہلاک ہوئے یا پھر اس کے جور و ستم کے باعث

ایڑیاں رگڑ رگڑ کے جان دیدی۔ پھر قیامت قائم کی۔ حشر و نشر کے سامان

ہوئے۔ خدائی دربار سجایا اور داور محشر کے سامنے فریاد لے کر پہنچے۔ چوں کہ

یہ حضرات شاعر ہونے کی حیثیت سے گویا ایک ہی ”امت“ کے افراد

ہیں۔ اسی لیے حشر میں سب کو تقریباً ایک ہی قسم کے واقعات پیش آتے

ہیں۔“ (۳۹)

ڈاکٹر عندلیب شادانی نے غزل کے ایسے اشعار پر طنز کیا ہے، جو حشر میں عاشق کی فریاد پیش ہونے پر محبوب کے نچل ہونے کے تخیلاتی مضامین کے حامل تھے۔ ایسے مضامین باندھنا روایتی غزل گوؤں کا بھی شعار رہا ہے اور جدید دور میں بھی کہیں کہیں یہ مضامین نظر آتے ہیں۔ اس کے باوجود غزل میں تخیلاتی شاعری کرنا، واقعاتی حوالے سے کتنا ہی بعید کیوں نہ ہو، بہت زیادہ معیوب نہیں سمجھا جاتا۔ لیکن نعت ایک مقدس صنفِ سخن ہے۔ یہاں بیان کی صداقت لازمی ہے۔ چاہے وہ لہجائی صداقت ہی کیوں نہ ہو۔ شعر گوئی کے وقت جو کیفیت شاعر پر غلبہء عشقِ رسول صلی اللہ علیہ وآلہ وسلم کی طاری ہو جائے وہ بھی لہجائی صداقت کے ذیل میں آتی ہے۔ چنانچہ اس خاص کیفیت کے اظہار کو بھی صداقت ہی کے طور پر قبول کیا جانا چاہیے۔ تاہم اس لہجائی کیفیت کو اسی دنیاوی زندگی کا عکاس ہونا چاہیے۔ حشر و نشر کے تخیلاتی بیان کو واقعاتی سطح پر بیان کرنے سے گریز لازم ہے۔ ورنہ شاعر خواہ مخواہ دروغ گو قرار پائے گا۔ ایسی باتوں پر عاقبت میں گرفت بھی ہو سکتی ہے۔ درج ذیل اشعار پر ذرا غور فرمائیے:

”ذُن کر کے جب مرے احباب آقا چل دیئے
آکے جلوؤں سے لحد کو جگمگایا شکریہ
پیاس ابھی بڑھنے بھی پائی تھی نہ میری حشر میں
جام کوثر تم نے خود آکر پلایا شکریہ
عیب محشر میں کھلا ہی چاہتے تھے میں نثار
ڈھک کے پردہ اپنے دامن میں چھپایا شکریہ

سوئے دوزخ جب ملائک مجھ کو لے کر چل دیئے
 میں ترے صدقے مجھے آکر چھڑا یا شکریہ
 شکریہ کیوں کر ادا ہو آپ کا یا مصطفیٰ
 کہ پڑوسی غلہ میں اپنا بنایا شکریہ (۲۰)

درج بالا اشعار شعری جمالیات سے تو دور ہیں ہی، خالصتاً تصوراتی واقعات پر بھی مبنی ہیں۔ شاعر کا اس دنیا سے رخصت ہو کر لحد میں چلا جانا اور وہاں حضور صلی اللہ علیہ وآلہ وسلم کا جلوہ افروز ہونا۔ شاعر کا یوم حشر حضور اکرم صلی اللہ علیہ وآلہ وسلم کے دست مبارک سے کوثر کا پینالہ پینا۔ شاعر کے عیبوں کی حضور صلی اللہ علیہ وآلہ وسلم کے ہاتھوں ستر پوشی ہونا۔ شاعر کے بارے میں دوزخ کا فیصلہ ہو جانا اور حضور اکرم صلی اللہ علیہ وآلہ وسلم کا شاعر کو فرشتوں کے چنگل سے چھڑانا۔ حضور اکرم صلی اللہ علیہ وآلہ وسلم کا شاعر کو اس سخت گھڑی میں سہارا دینا اور جنت میں لے جا کر اپنے پڑوس میں جگہ عطا کرنا..... کیا یہ سب کچھ وقوع پذیر ہو چکا ہے؟..... جواب نفی میں ہی ہوگا!..... پھر ان احوال کو اس طرح بیان کیوں کیا گیا کہ ایسا معلوم ہو جیسے یہ تمام واقعات شاعر کے ساتھ پیش آچکے ہیں؟..... اس کی وجہ شاعر کی نفسی کیفیت ہے اور کچھ نہیں۔ ہو سکتا ہے شاعر نے کوئی خواب دیکھا ہو۔ یہ بھی ہو سکتا ہے اور یہ زیادہ قرین قیاس ہے کہ شاعر نے اپنے احوال کا تصوراتی آنکھ سے مشاہدہ کیا ہو!..... بہر کیف، کچھ بھی ہو، بیان میں صداقت کا عنصر قطعی نہیں ہے۔ شاعر ابھی اسی دنیائے آب و گل میں ہے تب ہی تو شاعری کر رہا ہے..... اور اس دنیا میں یہ تمام احوال پیش آنا ممکن نہیں..... ان تمام اشعار میں نہ تو کوئی قرینہ، خواب کا ہے اور نہ ہی شاعر کی تمنا کا اظہار ہوا ہے۔ اگر شاعر اپنی تمنا کا اظہار کرتا تو صیغہ مستقبل میں بات کرتا اور درخواست کرتا ہوا نظر آتا کہ آقا صلی اللہ علیہ وآلہ وسلم! مجھے آپ کی ذات والا صفات سے ایسی ایسی عنایات کی توقع ہے! اے کاش ایسا ہو جائے!..... اس

کے برعکس تمام اشعار میں شاعر حضور صلی اللہ علیہ وآلہ وسلم سے براہ راست مخاطب ہے اور عنایات خسروانہ پر آپ صلی اللہ علیہ وآلہ وسلم کا ”شکریہ“ ادا کر رہا ہے۔ شکریہ نعمتیں حاصل ہو جانے کے بعد ادا کیا جاتا ہے..... اور یہاں یہ تمام نعمتیں ابھی شاعر کو حاصل ہی نہیں ہوئی ہیں..... ایسی صورت میں شاعر نے غیر ارادی طور پر حضور اکرم صلی اللہ علیہ وآلہ وسلم کا شکریہ ادا کر کے اپنے لہجے کو [نعوذ باللہ] طنزیہ بنا لیا۔ کیوں عام طور پر اپنی توقعات پوری نہ ہونے پر طنز کسی کا شکریہ ادا کیا جاتا ہے۔ نیتوں کا حال تو اللہ جانتا ہے۔ ہم تو صرف ظاہر پر حکم لگا سکتے ہیں۔ حدیث شریف ہے

”نحن نحکم بالظاهر واللہ يتولى

السرائر“ (ہم ظاہر پر حکم کرتے ہیں اور اللہ تعالیٰ سرائر کا ذمہ دار ہے، یعنی باطن سے اللہ واقف ہے)۔

اس موقع پر ایک بات اور صاف کرتا چلوں۔ بعض لوگ صوفیانہ شطیحات کے اظہار میں بے باک ہوتے ہیں۔ شطیحات کیا ہیں؟ یہ جاننے کے لیے ہم نے سر دلبراں دیکھی تو وہاں لکھا ہے:

”شطیحات: جمع ہے شطح کی۔ یہ وہ کلمات ہیں جو صوفیائے کرام کی زبان سے مستی و شوق و غلبہء حال میں بے اختیار صادر ہو جاتے ہیں۔ جو بظاہر شریعت کے خلاف معلوم ہوتے ہیں مگر باطناً کسی برّ کی جانب ان میں اشارہ ہوتا ہے۔ گو ہر شخص ان اشارات کو صحیح طور پر سمجھ نہ سکے۔ اس قسم کے کلمات کے متعلق مشائخین رضوان اللہ تعالیٰ علیہم اجمعین کی روش یہ ہے کہ انہیں نہ رد کرتے ہیں نہ قبول، تا وقتیکہ سمجھ نہ لیں“۔ (۴۱)

شاہ سید محمد ذوقی کی درج بالا عبارت کا تقاضا تو یہ تھا کہ ہم شاعر کے اشعار کو نہ تو قبول کرتے اور نہ ہی رد کرنے کی جسارت کرتے..... لیکن یہ معاملہ کائنات کی سب سے سچی اور بعد از خدا بزرگ ہستی

جناب رسول کریم علیہ الصلوٰۃ والسلام کے حوالے سے نہ صرف بیان ہوا تھا بلکہ مشتہر بھی ہوا (کسی کتاب کی طباعت کا مرحلہ بقائِم ہوش و حواس، ہی پیش آتا ہے) اس لیے ہم پر لازم ہو گیا کہ اس کی طرف کچھ تنقیدی اشارے کر دیں تاکہ کتاب پڑھنے والوں اور عوامی سطح پر ان اشعار کو دہرانے والوں پر حقیقتِ حال کھل جائے۔ شعراء بھی اپنی شاعری میں ایسی باتوں کے اظہار سے گریز کریں، نقادانِ فن بھی ایسے معاملات میں چوکنے رہیں اور محققین بھی بیدار مغزی کا ثبوت دیں۔

ایک شاعر نے حضورِ اکرم صلی اللہ علیہ وآلہ وسلم کے پردہ فرمانے کے بعد حضرت فاطمہ زہرا رضی اللہ عنہا کے غم کی کیفیت کا خیالی بیان شعروں میں ڈھالا ہے اور ان کو دلا سے دینے کے لیے حضور صلی اللہ علیہ وآلہ وسلم کی صداؤں کا بار بار آنا ذکر کیا ہے۔ ان صداؤں کا سنا جانا ممکن تو تھا لیکن یہ کسی مستند حدیث میں مذکور نہیں۔ ثانیاً ان صداؤں میں جو تمنائیں اظہار پذیر ہوئی ہیں وہ مزاجِ نبوت سے متصادم ہیں۔ عجیب بات کہ شاعر نے تخیلات کی دنیا سجاتے ہوئے اپنی عاقبت کا بھی خیال نہیں رکھا۔ وہ لکھتا ہے:

”کھا کر پچھاڑیں روتی تھیں زہرا جو زارزار
 آتی تھیں مصطفیٰ کی صدا میں یہ بار بار
 بیٹی! مرے کلجے کے نکلے، ترے نثار
 نورِ نگاہ میرے نواسوں سے ہوشیار
 مہلت ملے تو دونوں کی شادی رچائیو
 دولہا دلہن کو میری لحد پر بھی لائیو (۴۲)“

افسوس! حضورِ اکرم صلی اللہ علیہ وآلہ وسلم کی امت کے شاعر، مزاجِ رسالت سے آگاہ نہیں ہو سکے! انہیں نہیں معلوم کہ حضور صلی اللہ علیہ وآلہ وسلم کی زبانِ حق ترجمان سے ناممکن الوقوع باتوں کا

صدور نہیں ہوتا۔ نبی صلی اللہ علیہ وآلہ وسلم کا یہ مقام بھی قطعی نہیں ہے کہ وہ بہت چھوٹی چھوٹی خواہشات کا اظہار فرمائیں اور وہ بھی کب، جب اس دنیا سے پردہ فرما جائیں! بھلا ننھے معصوم بچوں کی شادی کا خیال قرین قیاس ہو سکتا ہے؟ لاریب ہذا بہتان العظیم!

اصل حقیقت کیا تھی؟ حضور اکرم صلی اللہ علیہ وآلہ وسلم نے پردہ فرمانے سے چند یوم قبل حضرت بی بی فاطمہ زہرا رضی اللہ عنہا کو یہ خبر دیدی تھی کہ آپ صلی اللہ علیہ وآلہ وسلم کی رحلت کے بعد سب سے پہلے حضرت فاطمہ رضی اللہ عنہا ہی آپ صلی اللہ علیہ وآلہ وسلم سے ملیں گی! انصا ناص الکربریٰ میں امام جلال الدین سیوطی نے حدیث بیان کی ہے:

”طبرانی و بیہقی رحمہما اللہ نے عائشہ صدیقہ رضی اللہ عنہا سے روایت کی کہ نبی کریم صلی اللہ علیہ وآلہ وسلم نے سیدہ فاطمہ رضی اللہ عنہا کو اپنے مرض میں بلایا اور ان سے راز کی کچھ دیر باتیں فرمائیں اور وہ رونے لگیں اس کے بعد ان سے کچھ دیر اور راز میں باتیں فرمائیں اور وہ ہنسنے لگیں پھر میں نے ان سے پوچھا تو انہوں نے کہا مجھے پہلی مرتبہ تو یہ خبر دی کہ جبریل علیہ السلام ہر سال ہر رمضان میں ایک مرتبہ قرآن کا دور کراتے تھے اور اس سال انہوں نے دو مرتبہ قرآن کا دور کرایا ہے اور مجھے خبر دی کہ کوئی نبی نہیں ہوگا مگر اس کے بعد نبی آیا اور اس نے نصف عمر اس کے ساتھ گزاری اور نصف عمر اس کے بعد گزاری اور فرمایا: اے بیٹی! مسلمان عورتوں میں سے کوئی عورت مصیبت میں تم سے اعظم نہیں ہے تو تم صبر میں ادنیٰ عورت نہ ہونا..... اور دوسری مرتبہ جو مجھ سے راز میں گفتگو کی تو اس میں مجھے خبر دی کہ میں آپ کی اہل بیت میں سے سب سے پہلے آپ سے ملوں گی اور

فرمایا تم جنت کی عورتوں کی سردار ہو بجز اس کے جو مریم بنت عمران رضی اللہ

عنها سے تعلق رکھتی ہو، اس بنا پر میں ہنس پڑی۔“ (۴۳)

اس مستند روایت کی موجودگی میں نہ تو یہ ممکن ہے کہ حضرت فاطمہ زہرا رضی اللہ عنہا نے ایسے بین کیا ہو جیسے شاعر نے لکھا ہے اور نہ ہی یہ ممکن ہے کہ حضور علیہ السلام نے اپنی پیاری بیٹی کو اس کے بچوں کی شادی کرنے اور ان کی دلہنوں کو اپنی لحد مبارک پر لانے کی تلقین فرمائی ہو!

بچوں کی شادی کا شوشہ تو خود شاعر نے اپنی ذہنی اختراع سے چھوڑا ہے۔ ورنہ حضور صلی اللہ علیہ وآلہ وسلم نے تو پہلے ہی بتا دیا تھا کہ اولاد کے سن بلوغ کو پہنچنے سے قبل ہی حضرت فاطمہ رضی اللہ عنہا دنیا چھوڑ دیں گی اور یقیناً ایسا ہی ہوا۔ حضرت فاطمہ کا وصال ۱۱ ہجری میں ہو گیا۔ پھر ایسی خواہشات [بچوں کی شادی] کا اظہار زبان نبوت سے کروانا کس قدر فحش اور لائق گرفت فعل ہے اس کا اندازہ راسخون فی العلم ہی کو ہو سکتا ہے۔

مسئلہ امتناع نظیر:

امام جلال الدین سیوطی نے اپنی کتاب میں ایک عنوان قائم کیا ہے ”مما اُعلیٰ پر حضور صلی اللہ علیہ وآلہ وسلم کا اسم مبارک“۔ اس عنوان کے تحت ایک طویل حدیث نقل کی ہے۔ ہم وہ حدیث من وعن یہاں پیش کرتے ہیں:

”حاکم، بیہقی اور طبرانی رحمہم اللہ نے ”صغیر“ میں اور ابو نعیم اور ابن عساکر

رحمہم اللہ نے حضرت عمر بن خطاب رضی اللہ عنہ سے روایت کی کہ رسول اللہ

صلی اللہ علیہ وآلہ وسلم نے فرمایا کہ حضرت آدم علیہ السلام سے جب خطا

سرزد ہوگئی تو انہوں نے التجا کی ”اے رب! بہ حق محمد صلی اللہ علیہ وآلہ وسلم

مجھے بخش دے۔“ اللہ تعالیٰ نے ارشاد فرمایا: ”تم نے محمد صلی اللہ علیہ وآلہ وسلم کو کس طرح جانا؟“ عرض کیا: ”جب تو نے میرے پتلے کو اپنے دستِ قدرت سے بنایا اور جان آفرینی کی، میں نے سراٹھایا تو دیکھا کہ عرشِ اعلیٰ کے ستونوں پر لا الہ الا اللہ محمد رسول اللہ

لکھا ہوا ہے۔ تو میں نے جان لیا کہ جس ذاتِ اقدس کا نام نامی تیرے اسمِ گرامی کے ساتھ مکتوب ہے یقیناً وہ تیری بارگاہ میں دیگر ساری مخلوق سے اعلیٰ و محترم ہوگا۔“ ربِّ عظیم نے فرمایا: ”اے آدم! تم نے ٹھیک سمجھا۔ اگر محمد صلی اللہ علیہ وآلہ وسلم نہ ہوتے تو میں نہ تم کو پیدا کرتا نہ کائنات کو۔“ حدیثِ قدسی ہے۔ اللہ عزَّ وجلَّ فرماتا ہے ”لولاك لما

خلقت الافلاك“۔ اس حدیثِ قدسی کے یہی معنی ہیں یعنی یہ تمام کائنات اور عالمِ اجساد صدقہ ہے وجودِ باجود جنابِ محمد رسول اللہ صلی اللہ علیہ وآلہ وسلم کا۔“۔ (۴۴)

گو بعض علماء نے اس ”لولاک“ والی حدیثِ قدسی پر کلام بھی کیا ہے تاہم نفسِ مضمون پر بیشتر کا اتفاق ہے..... راقم الحروف نے پندرہ سو سال کے شعری سرمائے سے کچھ اشعار منتخب کر کے اپنے ایک مضمون میں یکجا کر دیئے ہیں جن میں بالکل درست طریقے سے صحیح روایتوں کا لحاظ کر کے شعراء نے حصر کے ساتھ حضورِ اکرم صلی اللہ علیہ وآلہ وسلم ہی کی ذاتِ پاک کو ”مقصودِ کائنات“ کہا ہے۔ (”ہنر نازک ہے“ کے صفحات ۹۶ تا ۱۱۸ ملاحظہ ہوں)۔

شعراء، ادباء، مغازی نویسوں، سیرت نگاروں اور تاریخ دانوں کے اجماعی مسئلے کو اردو کے ایک شاعر، بیدم وارثی نے صوفیانہ شطح کے تحت ایک شعر لکھ کر متنازعہ بنانے کی ناکام کوشش کی۔ قولوں نے اس

شعر کی تشہیر میں بڑھ چڑھ کر حصہ لیا۔ میں نے وہ شعر بیدم وارثی کے دیوان میں نہیں پایا۔ ہو سکتا ہے کسی اور شاعر کا ہو اور بیدم وارثی سے منسوب کر دیا گیا ہو۔ یہ بھی ہو سکتا ہے کہ شعر کہہ کر شاعر نے اسے قابل اشاعت نہیں جانا ہو۔ بہر حال وہ شعر منسوب بیدم وارثی ہی سے ہے۔ رشید وارثی نے وہ شعر اپنے مضامین میں نقل کیا ہے۔ شعر ہے:

بیدم یہی تو پانچ ہیں مقصود کائنات

خیر النساء، حسینؑ و حسنؑ، مصطفیٰؐ علیؑ (۴۵)

اس شعر میں حدیث قدسی کے برعکس حضور اکرم صلی اللہ علیہ وآلہ وسلم کی ذات کے علاوہ چار اور مقدس ہستیوں کو ”مقصود کائنات“ قرار دیا گیا ہے۔ گویا حضور اکرم صلی اللہ علیہ وآلہ وسلم پانچ مقدس ہستیوں میں سے ایک تھے اور شعر میں مذکور مقدس ہستیوں میں بھی چوتھے نمبر پر!..... میرے نزدیک یہ صریح ”شُرک فی النبوت“ ہے۔

عقیدت بھی عجیب ہوتی ہے جب انسان پر اس کا غلبہ ہو جائے تو یہ نبی کو خدا کے درجے تک پہنچانے کی سعی کرتی ہے اور جب کسی بزرگ سے عقیدت ہو جائے تو ان بزرگ کو نبی کا درجہ دینے میں کوئی قباحت محسوس نہیں کرتی۔ اہل تصوف اور شعراء میں بعض ایسے لوگ موجود ہیں جو نبی علیہ السلام کو خدا کے مرتبے سے چھوٹا درجہ دینے کے لیے تیار نہیں ہیں۔ ان کی کوشش ہوتی ہے کہ ”احمد“ کا ”میم“ حذف کر دیں اور ”احد“ پکاریں۔ اسی طرح اپنے اپنے بزرگوں کو نبی اور خضر سے بھی بلند مقام پر دیکھنے اور دکھانے کے آرزو مند حضرات کی بھی کمی نہیں ہے..... دور کیوں جائیں، علامہ اقبال بھی جب حضرت محبوب الہی رحمۃ اللہ علیہ کی منقبت کہتے ہیں تو فرماتے ہیں:

تری لحد کی زیارت ہے زندگی دل کی

میخ و خضر سے اونچا مقام ہے تیرا (۴۶)

لیکن اس کے باوجود اقبال کی دینی بصیرت نے حضور اکرم صلی اللہ علیہ وآلہ وسلم کے مرتبے کا استخفاف کبھی گوارا نہیں کیا۔ بلکہ شرک فی النبوٰۃ کی جڑ کاٹنے کے لیے انہوں نے برملا یہ کہہ دیا:

اے کہ بعد از تو نبوت شد بہر مفہوم شرک

بزم را روشن ز نور شمع ایماں کردہ ای

(اے [نبی مکرم ﷺ] آپ کی ذات وہ ذات ہے جس کے آنے کے بعد

نبوت کا دروازہ اس طور بند ہوا کہ اب ہر مفہوم میں نبوت شرک ٹھہری۔ آپ

صلی اللہ علیہ وآلہ وسلم نے محفل کائنات کو شمع ایمان کے نور سے روشن فرما دیا

(.....) (۴۷)

بیدم وارثی کا شعر تو ان لوگوں کے لیے جو حضرت علی کرم اللہ وجہہ الکریم اور ان کے جانوادے سے محبت کرتے ہیں (نعوذ باللہ) حدیث اور قرآن کے احکامات کے مساوی ہے۔ اس لیے جب میں نے اپنے مضامین میں اس شعر کی طرف توجہ دلائی تو رشید وارثی نے مجھے بلا تاخیر ناصیبت زدہ ذہنیت کا مالک قرار دیا (۴۸)

رشید وارثی کے مزاج کی جھنجھلاہٹ کا یہ حال تھا کہ جب ان کے اشعار میں عروضی اسقام کی نشاندہی کی گئی تو کوئی علمی دلیل دینے کے بجائے انہوں نے یہ لکھ کر جان چھڑانے کی کوشش کی کہ:

”ہمارے نعتیہ ادب کے بعض تنقید نگاروں میں یہ لائق توجہ رجحان پایا جاتا

ہے کہ وہ فن عروض میں کسی حد تک شد بد حاصل کر لینے کے بعد اسی کو نعتیہ

تنقید نگاری کی اساس سمجھ کر اس پر انحصار کر بیٹھتے ہیں۔ علم عروض کی کوئی

شرعی اہمیت تو خیر ہے ہی نہیں“ (۴۹)

..... اس سے اندازہ کیا جاسکتا ہے کہ جو آدمی اپنی ذرا سی غلطی ماننے کے لیے تیار نہ ہو اور اپنا

موقف منوانے کے لیے علم کی کسی بھی شاخ (Discipline) کو رد کرنے پر آمادہ ہو جائے بھلا وہ اپنے گروہ کے کسی شخص کی بڑی غلطی کس طرح تسلیم کر سکتا ہے؟..... چنانچہ یہی ہوا کہ رشید وارثی نے میرے موقف کو رد کرنے کی کوشش کی اور جب انہیں کوئی ایسی حدیث نہیں ملی جس میں حضور اکرم صلی اللہ علیہ وآلہ وسلم کے علاوہ بھی کچھ بزرگوں کو ”مقصود کائنات“ قرار دیا گیا ہو، تو انہوں نے تاویلات کا سہارا لیا۔ ظاہر ہے سند نہ ملنے پر تاویلات ہی کا سہارا لینا پڑتا ہے..... انہوں نے اپنی کتاب ”اردولحنت کا تحقیقی و تنقیدی جائزہ“ کے صفحات ۳۴ سے ۳۹ تک حضرت علی رضی اللہ عنہ اور ان کے خانوادے کے لیے کچھ ایسی احادیث پیش کر دیں، جن سے ان حضرات کے فضائل کا اظہار ہوتا ہے۔ حالانکہ سب جانتے ہیں کہ مناقب کی بہت ساری احادیث دیگر اصحاب رضوان اللہ علیہم اور ازواج مطہرات سلام اللہ علیہن کے لیے بھی موجود ہیں۔ ایسی صورت میں تو کوئی بھی ان احادیث کا سہارا لے کر کسی بھی شخصیت کو مقصود کائنات ٹھہرا سکتا ہے۔

..... بیہم وارثی کے مذکورہ شعر کی وکالت کرتے ہوئے رشید وارثی نے بہت کچھ لکھا لیکن اپنی دلیل منوانے کے لیے انہیں کوئی حدیث تو کیا ملتی، چودہ سو سال کے شعری سرمائے سے مذکورہ شعر کے قریب المفہوم کوئی شعر بھی نہیں ملا۔ حد ہے کہ انہوں نے اپنا بھی کوئی شعر نقل نہیں کیا۔ بلکہ اس کے برعکس ان کی کتاب میں جا بجا اس حقیقت کا اظہار ہوا ہے کہ ”مقصود کائنات“ صرف اور صرف حضور اکرم صلی اللہ علیہ وآلہ وسلم ہی کی ذات گرامی ہے۔ انہوں نے اپنی کتاب کے صفحہ نمبر ۳۹ پر لکھا ہے:

”باعثِ تخلیقِ کائنات،
فخرِ موجودات، مظہرِ شانِ کبریا،

حضرت محمد مصطفیٰ صلی اللہ علیہ وآلہ وسلم کی شانِ اقدس میں اللہ تبارک و تعالیٰ

فرماتا ہے ”انک لعلیٰ خلق عظیم“۔ (۵۰)

اس اقتباس سے یہ ظاہر ہو گیا کہ رشید وارثی نے بیدم وارثی کے شعر کی تعریف و توصیف میں اور اس کے نفسِ مضمون کی صحت ظاہر کرنے میں زور قلم تو صرف کر دیا لیکن خود ان کے تحت الشعور میں حقیقتِ محمدؐ، ہصلی اللہ علیہ وآلہ وسلم ٹھیک ٹھیک بیٹھی ہوئی تھی اسی لیے انہوں نے اپنی کتاب میں ”باعثِ تخلیقِ کائنات“

صرف حضور علیہ السلام کو جانا اور لکھا ہے۔ لیکن گروہی عصیت ان پر اتنی غالب آئی کہ بیدم وارثی کی وکالت میں بیجا دلائل دینے کی کوشش میں وہ قطعی پیچھے نہیں رہے۔ اللہ تعالیٰ مرحوم کی خطائیں معاف فرمائے (آمین!)

راقم الحروف کو اس شعر پر گفتگو کرتے ہوئے ۱۸۲۰ء میں مولوی اسماعیل دہلوی کی کہی ہوئی ایک بات یاد آ رہی ہے ڈاکٹر الف۔ د۔ نسیم نے علامہ اقبال کی کتاب ”جاوید نامہ“ کی شرح میں لکھا ہے:

”برصغیر میں انگریزی دور کی چھتری کے تحت بعض ہندوستانی مسلمانوں نے

جو طرح طرح کے اختلافی مسائل کھڑے کر دیئے تھے ان میں سے ایک یہ

مسئلہ رحمۃ اللعالمین بھی تھا اور ایک عالم جن کا نام محمد اسماعیل تھا اس مسئلے پر

خاص طور پر بحثیں کر رہے تھے وہ چاہتے تھے جس طرح اللہ نے جہان پیدا

کر سکتا ہے نئے رحمتِ عالم بھی پیدا کر سکتا ہے۔ یہ اس کے لیے مشکل نہیں۔

حضرت محمد صلی اللہ علیہ وآلہ وسلم کی طرح کا اور پیغمبر پیدا کرنا اس کی قدرت

میں ہے اس طرح ہر جہان کے لیے ایک الگ رحمتِ عالم ہو سکتا ہے۔ جبکہ

قرآنِ نبیؐ کریم صلی اللہ علیہ وآلہ وسلم کو ہی جملہ عالموں کی رحمت قرار دیتا

ہے۔ اس لیے کسی اور جہان میں کسی نئے رحمتِ عالم کے وجود کا ہونا ممکن

نہیں۔ جہان چاہے لاکھوں ہوں رحمتِ عالم سب کے لیے صرف ایک ہی

ہے جس کو خود خالقِ کائنات نے رحمۃ اللعالمین یعنی جملہ جہانوں کے لیے

رحمت قرار دیا ہے اور وہ ہیں حضرت محمد مصطفیٰ صلی اللہ علیہ وآلہ وسلم“۔ (۵۱)

غالب نے بھی مولانا فضل حق خیر آبادی کے اصرار پر ایک مثنوی ”امتناع نظیر“ لکھی تھی۔ حالی نے یادگار غالب میں یہ پورا واقعہ بھی درج کیا ہے۔ وہیں غالب کا یہ شعر بھی درج ہے:

”منشاء ایچاد ہر عالم یکبیت

گردو صد عالم بود خاتم یکبیت“ (۵۲)

(ہر عالم کی پیدائش کا منشا صرف ایک ہے۔ اگر دو صد [سینکڑوں] عوالم بھی

ہوں تب بھی ”خاتم“ ایک ہی ہوگا۔)

راقم الحروف نے بیہم وارثی کے مذکورہ شعر کو مسئلہ امکان نظیر سے جوڑا تو روح کانپ گئی۔ حضور صلی اللہ علیہ وآلہ وسلم کے بعد کوئی نبی نہیں آسکتا اس لیے ”خاتم النبیین“ کا منصب حضور اکرم صلی اللہ علیہ وآلہ وسلم کی ذات والا صفات کی یکتائی کا مظہر ہے۔ محولہ حدیث قدسی بھی حضور اکرم صلی اللہ علیہ وآلہ وسلم کی ذات والا صفات ہی کو مقصود کائنات ٹھہراتی ہے۔ ان شواہد اور اجماع امت کے تناظر میں بیہم وارثی کا شعر عقیدے کے طور پر قبول کر لینا حضور اکرم صلی اللہ علیہ وآلہ وسلم کی یکتائی کے تصور کو مجروح کرنے کے مترادف ہوگا۔ اس لیے اس طرح کے خیالات سے شعراء، نقاد اور محققین کو اجتناب کرنا چاہیے۔

حضور اکرم صلی اللہ علیہ وآلہ وسلم کے اصحاب یا ان کے قرابت داروں کی محبت لاکھ ابھارے، عقیدہ درست رہنا ضروری ہے۔ حضور نبی کریم علیہ الصلوٰۃ والسلام کے مقام کو بڑھا کر اللہ کے مرتبے پر پہنچانا بھی گمراہی ہے اور حضور اکرم صلی اللہ علیہ وآلہ وسلم کے مرتبے کے برابر کسی اور کا مرتبہ ماننا بھی گمراہی ہے۔ نبی کریم کی شانِ یکتائی پر جس بات سے بھی حرف آتا ہو، وہ مرتبہ رسالت کے استخفاف کا باعث ہوگی۔ اس لیے ہر نعت گو شاعر کا فرض ہے کہ ایسے خیالات منظم کرنے سے

اجتناب کرے اور ہر نقاد کا فرض ہے کہ ایسے خیالات جس بیت یا نظم میں نظر آئیں ان پر قرینے سے تنقید کرے۔ یہی فریضہ محقق کا بھی ہے۔

الفاظ کے استعمال میں احتیاط کے تقاضے:

الفاظ کے استعمال میں عام بول چال میں بھی بہت محتاط رہنے کی ضرورت ہوتی ہے۔ شاعری تو کام ہی الفاظ کے استعمال کا ہے۔ اس لیے اس فن کی آبیاری کے لیے شاعر میں الفاظ کو پرکھنے کی صلاحیت ہونا چاہیے۔ الفاظ تو الفاظ ان کی شعر میں بُت بھی درست ہونا ضروری ہے ورنہ بات کچھ کی کچھ ہونے کا خدشہ پیدا ہو جاتا ہے۔ مولوی نجم الغنی رامپوری نے بحر الفصاحت میں لکھا ہے:

”ایک شاعر نے جہانگیر کی مدح میں ایک قصیدہ کہا تھا اور اس نے پڑھنا شروع کیا۔ جیسے ہی کہ پیش مصرع مطلع کا پڑھا:

اے تاج دولت بر سر ت از ابتدا تا انتہا

فرمایا کہ تو عروض جانتا ہے؟ اور شعر کے وزن و تقطیع سے باخبر ہے؟ عرض کیا کہ مجھے یہ چیزیں معلوم نہیں۔ فرمایا کہ اگر عروض دان ہوتا تو تیری گردن مر وادیتا۔ شاعر بیچارہ گھبرا گیا کہ کیا خطا واقع ہوئی۔ مہربانی سے آگے طلب کر کے فرمایا کہ جب اس مصرع کی تقطیع کریں تو اس طرح وزن ہوگا:

اے تاج دو ”مستعلن“ لت بر سر ت ”مستعلن“ از ابتدا ”مستعلن“ تا انتہا ”مستعلن“۔ ”لت بر سر ت“ بدیہن اور بد فال ہے۔ شاعر کو ایسی

چیزوں سے خبردار رہنا چاہیے۔“ (۵۳)

جہانگیر بادشاہ کے لیے جو قصیدہ پڑھا گیا تھا اس میں لفظ غلط نہیں تھا صرف یہ عیب تھا کہ تقطیع میں ”لت بر سر ت“ آتا تھا جس کا مطلب ہے ”تیرے سر پر لات“۔ اس مثال سے اندازہ لگایا جاسکتا

ہے کہ شاعری میں نہ صرف لفظوں کا درست استعمال بڑا ضروری ہے بلکہ لفظوں کی ایسی تشکیل سے بھی
 چنا ضروری ہے جن کی تفتیح کی جائے تو بات کچھ کی کچھ بن جائے۔
 مجھے لفظوں کے غلط استعمال کی بہت سی مثالیں ملی ہیں لیکن طوالت سے بچنے کے لیے صرف چند ایک
 پیش کر دیتا ہوں۔

اللہ کے ذاتی نام کے غلط تلفظ کی مثال:

تمررینی لکھتے ہیں:

”[میں نے] لفظ اللہ کو فعلن کے وزن پر الّا نہیں لکھا بلکہ اس میں اللہ کی
 ہائے ہوز کو واضح طور پر مفعول کے وزن پر باندھا ہے یعنی ع اللہ کو الّا
 نہیں اللہ کہا (۵۴)

مجھے بھی اس بات پر اصرار کرنا ہے کہ اللہ تعالیٰ کے ذاتی نام کو مخفف نہیں کرنا چاہیے، چاہے شعری
 ضرورت کچھ ہی کیوں نہ ہو، اس فعل فتح سے چنا لازمی ہے۔ اللہ کا لفظ پانچ حرنی ہے (بروزن
 مفعول) اور اس کا ہر لفظ پورا پڑھا جاتا ہے۔ اس لیے اسے کسی طور چار حرنی (بروزن فعلن) بنا کر
 نہیں لکھنا چاہیے۔

”کبریا“ کا بے محل استعمال:

کبریا کا لفظ ہمارے ہاں بڑے بڑوں نے ”اللہ“ کے صفاتی نام کے طور پر استعمال کیا ہے۔ شعراء نے
 کبھی اس طرف دھیان نہیں دیا کہ ”کبریا“ کو پہلے پہل جس نے بھی اللہ کے صفاتی نام کے طور پر
 استعمال کیا ہوگا اس نے عربی قاعدے سے ناواقفیت کی بنا پر یا اپنے غلط اجتہاد کی بنا پر ایسا کیا
 ہوگا۔ حالانکہ یہ صرف صفت ہے اسم صفت نہیں ہے۔ قرآن کریم میں یہ لفظ صرف دو بار آیا ہے۔ سورہ
 یونس اور الجاثیہ میں:

وَتَكُونُ لَكُمْ اَلْكَبِيْرًا ؕ فِي

اَلْاَرْضِ ط

اور حاصل ہو جائے تم دونوں کو سرداری اس ملک میں۔ (۵۵).....

وَ لَهٗ اَلْكَبِيْرًا ؕ فِي السَّمٰوٰتِ

وَ اَلْاَرْضِ ص

اور اسی کو سزاوار ہے بڑائی آسمانوں اور زمین میں۔ (۵۶)

قرآن کریم کی درج بالا آیات سے صاف ظاہر ہے کہ کبریا بڑائی کو کہتے ہیں ”بڑے“ کو نہیں۔ اللہ کے لیے ”اکبر“ بھی اسم ذات (اللہ) کے ساتھ بولا اور لکھا جاتا ہے۔

افسوس اس بات کا ہے کہ یہ غلطی اتنی عام ہوئی کہ اردولغت بورڈ، کراچی، میں بھی ”کبریا“ کے معنی خدا تعالیٰ کے صفاتی نام کے ہی دیئے ہیں۔ حالانکہ اسی لغت میں اس لفظ کے معنی بزرگی، عظمت، شان و شوکت، جاہ و جلال، قدرت اور فضیلت بھی رقم ہیں اور میر کا یہ شعر بھی درج ہے جو اس لفظ کے بالکل درست استعمال کی طرف اشارہ کر رہا ہے:

”میرؒ ناچیز مشّتِ خاکِ اللہ

ان نے یہ کبریا کہاں پائی“ (۵۷)

ان حقائق کی روشنی میں ”کبریا“ کو اللہ کے صفاتی نام کے طور پر برتنے سے اجتناب کرنا چاہیے۔

بیٹھے نبی صلی اللہ علیہ وآلہ وسلم:

ایک صاحب نے بلا سوچے سمجھے حضور اکرم کے لیے بیٹھے بیٹھی صلی اللہ علیہ وآلہ وسلم کی ترکیب استعمال کی۔ بیٹھا، اشیاء کی شیرینی کے لیے تو استعمال ہوتا ہے۔ افراد کے لیے اس کے استعمال میں خوبی کے بجائے ذم کا پہلو ہے۔ اللہ رب العزت نے قرآن کریم میں لفظ ”راعنا“ کے استعمال کی ممانعت کے

ذریعے واضح فرمان جاری کر دیا ہے کہ نبی کریم علیہ الصلوٰۃ والتسلیم کے لیے کوئی ایسا لفظ استعمال نہ کیا جائے جو ”ذومعنی“ ہو اور جس میں اچھائی اور برائی کے دونوں معنی پائے جاتے ہوں۔ اس لیے بیٹھے نبیصلی اللہ علیہ وآلہ وسلم کہنا بھی حضور اکرمصلی اللہ علیہ وآلہ وسلم کی شان میں گستاخی کے مترادف ہے۔ پہلے مطلع ملاحظہ فرمائیں:

”عرش علی سے اعلیٰ بیٹھے نبی کا روضہ

ہے ہر مکاں سے بالا بیٹھے نبی کا روضہ“ (۵۸)

جس نعتیہ غزل کا مطلع اوپر درج کیا گیا ہے اس کے بارہ اشعار ہیں۔ اس طرح ”بیٹھے نبی صلی اللہ علیہ وآلہ وسلم“ کی ترکیب تیرہ مرتبہ دہرائی گئی ہے۔ اب لفظ ”بیٹھے“ کے وہ استعمالات ملاحظہ فرمائے جو افراد کے لیے ہوں تو کیا معانی دیتے ہیں:

بیٹھا: ۱۔ (کنایہ) وہ شخص جس کی باتیں اور حرکتیں عورتوں کی سی ہوں، زنان منتری، زنانہ، زرخا، ہتھورا (فرہنگ آصفیہ)..... ۲۔ بیٹھا ٹھگ: بیٹھی بیٹھی باتیں بنا کر ٹھگنے والا یار، دغا باز، بددیانت، جھوٹا دوست، بے ایمان دوست؛ ٹھگوں کے اس فرقے کا آدمی جو بیٹھا تیلیا (ایک زہر) کھلا کر مسافروں کو ہلاک کرتا اور لوٹ لیتا ہے، بیٹھے والا (پلیٹس؛ فرہنگ آصفیہ؛ مخزن المحاورات)۔ ۳۔ بیٹھی چھری: ۱۔ (مجازاً) دشمن نما دوست، وہ شخص جو دوستی کے پیرائے میں دشمنی کرے، وہ شخص جو بظاہر دوست اور بہاطن دشمن ہو، ظاہر میں خوشنما اور اصل میں مضرت رساں۔ (۵۹)

اس میں کچھ شک نہیں کہ ”بیٹھا“ اس شخص کو بھی کہتے ہیں جو حلیم الطبع، بردبار، دھیمے مزاج کا آدمی ہو اور جسے غصہ نہ آئے..... لیکن یہ بات طے ہے کہ جس لفظ میں برائی کا کوئی پہلو پوشیدہ ہو وہ خیر البشر جناب رسول اللہ، علیہ الصلوٰۃ والسلام کے لیے استعمال کرنا بے ادبی اور روح قرآن کے منافی ہے۔ چنانچہ اس لفظ کے استعمال سے از حد گریز کی ضرورت ہے۔

مدینہ منورہ کے لیے یثرب کا استعمال:

حضور اکرم صلی اللہ علیہ وآلہ وسلم کے ورودِ مسعود سے قبل جو شہر ”یثرب“ کہلاتا تھا وہ آپ صلی اللہ علیہ وآلہ وسلم کی آمد کے بعد ”مدینۃ النبی صلی اللہ علیہ وآلہ وسلم“ ہو گیا۔ اس لیے نعت گو شعراء کے لیے یثرب کا لفظ استعمال کرنا مناسب نہیں۔ پھر اس لفظ کے معانی بھی اچھے نہیں ہیں۔ بعض احادیث میں بھی مدینہ منورہ کو ”یثرب“ کہنے کی ممانعت آئی ہے۔ اس موضوع پر رشید وارثی کی کتاب میں ایک تفصیلی مضمون بعنوان ”مدینہ منورہ کو یثرب کہنے کی ممانعت“ ملاحظہ کیا جاسکتا ہے۔ (۶۰)

قرآن کریم میں سورہ احزاب [۳۳] کی آیت نمبر ۱۳ میں لفظ یثرب، منافقین کے قول کے طور پر آیا ہے:

وَأَذَقَلْتُمْ طَآئِفَةً مِّنْهُمْ يَآهْلَ

يَثْرِبَ لَا مَقَامَ لَكُمْ

(اور جب کہ ان (منافقوں) کی ایک پارٹی (یعنی اوس بن قطیب اور اس کے ساتھیوں) نے کہا۔ اے یثرب والو! (یہاں) تمہارے قیام کا کوئی موقع نہیں۔ (۶۱))

قاضی محمد ثناء اللہ پانی پتی نے تفسیری حاشیے میں اطلاع دی ہے:

”بغوی نے لکھا ہے کہ بعض روایات میں آیا ہے کہ رسول اللہ صلی اللہ علیہ وآلہ وسلم نے مدینہ کو یثرب کہنے کی ممانعت فرمائی ہے اور ارشاد فرمایا: یہ طاہر ہے۔ حضور صلی اللہ علیہ وآلہ وسلم نے مدینہ کو یثرب کہنا اس لیے پسند نہیں فرمایا کیوں کہ یثرب کا لفظ ثَرْبٌ، يَثْرِبُهُ اور ثَرٌّ بَثٌّ اور ثَرْبٌ عَلَيَّہ اور اَثْرَبُهُ سے مشتق ہے (یعنی مادہ

سب کا ایک ہے لیکن استعمال فَعَلَ یَفْعَلُ اور تَفْعِيلُ

اور افعال سے ہوتا ہے) اور ثرب ہو یا اثراب یا تشریب سب کا

معنی ہے ملامت کرنا، عار دلانا، کسی جرم پر ذلیل کرنا اور مُثْرِبُ اس شخص کو

کہتے ہیں جو بخشش میں دراز دست نہ ہو۔ قاموس‘۔ (۶۲)

نبی اکرم صلی اللہ علیہ وآلہ وسلم کو شہنشاہ کہنا:

بخاری شریف میں ”باب البعض الاسماء الی اللہ تبارک وتعالیٰ“ کے تحت ایک حدیث آئی ہے:

”قال قال رسول الله صلی الله علیه وآله وسلم

اخنى الاسماء يوم القيمة رجل تسمى ملك

الاملاك“ (حضور اکرم صلی اللہ علیہ وآلہ وسلم نے فرمایا قیامت کے دن اللہ کے نزدیک سب

سے ناپسندیدہ نام اس شخص کا ہوگا جو ”ملک الاملاک“ کہلاتا ہوگا۔ ملک الاملاک کے معنی ”شاحان

شاہ“ لکھے ہیں۔ (۶۳)

اصحاب النبی رضوان اللہ تعالیٰ علیہم اجمعین کے برابر مرتبہ پانے کا بیان:

شاعر کا خود کو کسی طرح بھی نبی صلی اللہ علیہ وآلہ وسلم کے اصحاب رضوان اللہ تعالیٰ علیہم اجمعین کے

برابر سمجھنا یا لکھنا انتہائی بے ادبی ہے۔ صحابیت کا رتبہ جن کے نصیب میں تھا انہیں مل چکا اب کوئی بھی

یہ رتبہ نہیں پاسکتا۔ امت کا بڑے سے بڑا ولی بھی یہ دعویٰ کرے تو اسے ہم صرف اور صرف شطیحات

کے ذیل میں رکھیں گے۔ مثال کے طور پر ایک شاعر نے کہا:

”قریب حضرت محبوبؐ داور ہوتے جاتے ہیں

بقاب آپ سلمانؓ و ابوذرؓ ہوتے جاتے ہیں“ (۶۴)

اس شعر میں جو دعویٰ ہے وہ روحانی واردات کے لحاظ سے کتنا ہی سچا کیوں نہ ہو، شعر بہر حال مبالغہ

آمیز ہی تصور کیا جائے گا اور شاعر کا دعویٰ ہرگز ہرگز قبول نہیں کیا جائے گا۔ دیگر شعراء کو بھی مشورہ دیا

جائے گا کہ اس قسم کے مبالغے سے اجتناب کریں۔ نقادانِ فن اور محققین بھی ایسے اشعار پر گرفت کریں گے۔

روزِ جزا کی پرسش سے بے خونی:

نبی اکرم صلی اللہ علیہ وآلہ وسلم کی طرف سے ”روزِ جزا“ اپنے امتی کی شفاعت کرنے کا معاملہ صدنی صد اللہ کے ”اذن“ پر منحصر ہے۔ اللہ رب العزت نے خود فرمادیا ہے:

”مَا مِنْ شَفِيعٍ إِلَّا مِنْ مَّ بَعْدَ اِذْنِهِ ط،“

(۶۵)

”نہیں ہے کوئی شفاعت کرنے والا مگر بعد اس (اللہ) کی اجازت کے“

ایسی صورت میں کسی شاعر کا یہ کہنا کہ میری شفاعت تو ہو ہی جائے گی اس لیے مجھے روزِ جزا کی پرسش کا کوئی خوف نہیں ہے، بہت بڑی جسارت ہے۔ امید بڑی اچھی چیز ہے اور اللہ تعالیٰ نے ناامیدی سے منع بھی فرمایا ہے۔ لیکن کسی تصور کو قطعیت کے ساتھ اس طرح شعری بنت میں لانا کہ امت کے گناہگار، قیامت سے بے خوف ہو جائیں، قطعی مناسب نہیں ہے۔ مثال کے طور پر ایک شعر کی تفسیر کے تین مصرعے اور وہ شعر، یعنی نمسے کا ایک بند پیش خدمت ہے:

”گنہ کا غم نہیں حافظ ، خطا کا غم نہیں حافظ

ہلال اعمالِ بد کی انتہا کا غم نہیں حافظ

یہ دنیا ہو کہ عقبیٰ ہو سزا کا غم نہیں حافظ

مجھے کچھ پرسشِ روزِ جزا کا غم نہیں حافظ

کرم سرکار کا غالب ہے میرے بارِ عصیاں پر“ (۶۶)

شاعرانہ تعلی:

شعری ادب میں شاعرانہ تعلی کا پایا جانا ایک معمول کی بات ہے۔ لیکن نعت میں تعلی کی کوئی گنجائش

نہیں ہوتی۔ اس وادی میں داخل ہونے والوں کو یہاں کے تقدس کا احساس ہوتا ہے یا ہونا چاہیے اس لیے یہاں بڑے بڑے شعراء اپنے اشعار میں عجز کا اظہار کرتے ہیں۔ البتہ بعض نعت نگاروں نے اس مقدس صنف سخن کی تخلیق کے حوالے سے بھی تعلیٰ کے مضامین باندھنے کی جسارت کی ہے۔ اس سلسلے میں اگر اعتدال سے کام لیا جائے تو توفیق مدح مصطفیٰ صلی اللہ علیہ وآلہ وسلم حاصل ہونے پر کچھ فخر کیا جاسکتا ہے، لیکن بعض شعراء کے یہاں تعلیٰ کا ویسا ہی شاعرانہ غزا پایا جاتا ہے جیسا کہ غالب کے درج ذیل شعر سے مترشح:

”ما نہ بودیم بدیں مرتبہ راضی غالبؔ

شعر خود خواہش آں کرد کہ گردد فن ما“

(اے غالب، ہم تو اس مقام و مرتبے (شاعر ہونے) پر راضی نہ تھے۔ خود

شاعری نے یہ خواہش کی کہ وہ ہمارا فن بن جائے)۔ (۶۷)

رشید وارثی کی کتاب میں ”اردو نعت اور شاعرانہ تعلیٰ“ کے عنوان سے ایک بھر پور مضمون موجود ہے۔ لیکن اس میں انہوں نے شعری مثالیں دیتے ہوئے شعراء کے نام حذف کر دیئے ہیں۔ بہر حال اس موضوع پر ان کی تحریر لائق مطالعہ ہے۔ رشید وارثی نے تخلص حذف کر کے ایک شعر نقل کیا ہے، جسے یہاں مثال کے طور پر مع ان کے تبصرے کے پیش کیا جاتا ہے:

”خود بینی و خود ستائشی انسان کو کس قدر خود فریبی میں مبتلا کر دیتی ہے، اس کا

اندازہ تعلیٰ پر مبنی اس شعر سے لگایا جاسکتا ہے“:

(تخلص) شرف ملا ہے یہ نعتِ رسولؐ سے

جس جا ہے ان کا نام، وہیں تیرا نام ہے“ (۶۸)

اسی طرح، اعجاز رحمانی کا ایک شعر ہے:

کوئی حسانؓ ہے کوئی اعجاز ہے

کیسے کیسے ہیں مدحت سرا آپؐ کے (۶۹)

اس شعر پر ذرا غور فرمائیے کہ شاعر موصوف نے خود کو صحابی اور شاعر رسول صلی اللہ علیہ وآلہ وسلم، حضرت حسان بن ثابت رضی اللہ عنہ کے برابر ظاہر کر کے یہ کہنے کی کوشش کی ہے کہ کیسے کیسے اچھے، معتبر، بڑے، قادر الکلام اور عظیم شعراء، آپ صلی اللہ علیہ وآلہ وسلم کی مدحت میں مصروف ہیں۔

حضور اکرم صلی اللہ علیہ وآلہ وسلم کی مدح سرائی کی توفیق مل جانا بہت بڑی سعادت ہے لیکن کسی شاعر کو اس دربار میں اس طرح کی تعلق کی جسارت قطعی نہیں کرنی چاہیے۔ شاعر نعتیہ شاعری کر کے پیرو حسانؓ ضرور ہو گیا ہے لیکن حضرت حسانؓ کا ہم مرتبہ نہ ہوا ہے، نہ ہو سکتا ہے۔ اس شعر میں ”آپ صلی اللہ علیہ وآلہ وسلم“ کی ضمیر کو ”تخاطب“ سمجھا جائے تو بات انتہائی درجہ گستاخی آمیز ہو جاتی ہے۔ کیا حضور اکرمؐ اپنی مدح کے سلسلے میں کسی شاعر کے محتاج ہیں؟..... کیا خالق کائنات نے ان کی توصیف قرآن میں کچھ کم بیان کی ہے؟..... کیا حضرت حسانؓ نے کبھی کوئی تعلق آمیز شعر کہا تھا؟..... سارے سوالوں کا جواب نفی میں ہے۔ پھر ایک ادنیٰ شاعر کو ایک عجمی زبان میں کچھ نعتیہ اشعار کہہ لینے پر ایسے ہی بغلیں بجاننی چاہئیں؟..... بہر حال دعا ہی کی جا سکتی ہے کہ اللہ رب العزت شاعر کو توبہ کی توفیق بخشے (آمین)۔

چلتے چلتے لفظوں کی جستجو اور تلاش کی پُر خلوص اور قابلِ تحسین کوشش کا ایک واقعہ بھی سن لیجئے:

کلیاتِ حنیفہ تائب میں خورشیدِ رضوی نے ایک واقعہ بیان کیا ہے جس سے حنیفہ تائب کے شعورِ نقد پر روشنی پڑتی ہے۔ حافظِ افضل فقیر نے تائب کے ایک شعر میں لفظ ”حاصل“ سے بے اطمینانی ظاہر کی تھی۔ کچھ عرصے بعد تائب نے ”حاصل“ کو ”غایت“ سے بدل کر انہیں سنایا اور انہوں نے اتفاق فرمایا کہ واقعی لفظ ”غایت“ ہی وہ غایت تھی جس تک طائرِ خیال رسائی چاہتا تھا اور پھر کہا:

”مولانا! تمہاری جستجو کی بھی داد دینی پڑتی ہے۔“

اس واقعے سے لفظوں کے استعمال میں احتیاط اور مشورہ قبول کرنے میں انا کی سپر اندازی کی قابل تحسین اور لائق تقلید مثال سامنے آتی ہے۔ لفظ کی تبدیلی کے بعد شعری حسن میں اضافے کی صورت بھی بڑی واضح ہے:

وہ کہ ہے سوز و ساز نبض حیات
وہ کہ ہے حاصلِ سنین و شہور
وہ کہ ہے سوز و سازِ نبضِ حیات
وہ کہ ہے غایتِ سنین و شہور (۷۰)

غور فرمائیے۔ حاصل کے لغوی معنی کھیتی کی پیداوار کے ہیں جبکہ، لفظ ”غایت“ غرض، مقصد اور مطلب کے معانی میں استعمال ہوتا ہے۔ حضور اکرم صلی اللہ علیہ وآلہ وسلم کی ذات والا صفات، کائنات کی تخلیق کا سبب ہے، حاصل نہیں!

نعتیہ ادب میں تخلیقی، تنقیدی اور تحقیقی کام کرنے کے لیے جس آگاہی کی ضرورت ہے وہ صرف چند نکات ہی پر منحصر نہیں ہے بلکہ اس کی وسعتیں بے کنار ہیں۔ لیکن امید کی جاتی ہے کہ ان چند نکات کی روشنی میں قارئین مزید نکات خود تلاش کر لیں گے کیوں کہ ہر تخلیق اپنے اندر ہی تنقیدی اور تحقیقی جہتیں بھی رکھتی ہے۔

اختتام پر: اہم ترین نکتہ یہ پیش کرنا ہے کہ شاعری کرتے ہوئے، اسے پرکھتے ہوئے اور اس پر تحقیق کرتے ہوئے انتہائی معروضیت (Objectivity) کا مظاہرہ کرنا لازمی ہے۔



ماخذ و منابع:

- ۱- Kalim-ud-din Ahmad, The Meaning of Criticism, (National Book Foundation, Islamabad, First Edition 198,) page 21
- ۲- Ibid Page 11
- ۳- وقار صدیقی، جمیری، حرف خوشبو، فرید بلیٹرز، اردو بازار، کراچی، ۱۹۹۸ء، ص ۱۸
- ۴- ماجد خلیل، روشنی ہی روشنی، دبستان وارثیہ، اورنگی ٹاؤن، کراچی، ۲۰۰۱ء، ص ۲۳
- ۵- کلیات میر تقی میر، مجلس ادب، لاہور، طبع دوم جون ۱۹۸۶ء
- ۶- عابد حسین عابد، زمزمہ نور، رشید پرنٹنگ ۶ پوش آرکیڈ پلازہ، جی ٹاؤن مرکز، اسلام آباد، جنوری ۲۰۱۳ء، ص ۱۴
- ص ۲۳
- ۷- منظر پھولوی، ماہِ حراصلی اللہ علیہ وآلہ وسلم، احسن پبلی کیشنز، فیصل آباد، ۲۰۱۴ء، ص ۲۵
- ۸- عفا کاس، اسلام آباد، جلد ۱۵، شمارہ ۴ تا ۱۲، اپریل تا دسمبر ۲۰۰۸ء، مدیر طارق نعیم، ص ۲۵
- ۹- فرقان ادریسی، نعمتِ عظمیٰ، حلقہء فکر و دانش، کراچی، ۲۰۱۳ء، ص ۶۴
- ۱۰- عارف خان عظیمی، عارفہ، محبوب کبریٰ محمد صلی اللہ علیہ وآلہ وسلم، عثمان عمر باسط پرنٹرز، لاہور، ۲۰۱۴ء، ص ۴۹
- ۱۱- ریاض مجید، ڈاکٹر، نعت..... ”موضوع محض“ سے ”معجزہ فن“ تک، مشمولہ نعت رنگ، ۲۲، کراچی، ستمبر ۲۰۱۱ء، ص ۱۱
- ۱۲- نعت رنگ شمارہ ۲۰ ص ۱۲۸
- ۱۳- ایضاً ص ۱۲۵
- ۱۴- ایضاً ص ۱۲۲
- ۱۵- امام حاکم، المستدرک، ج اول، ص ۱۱۵..... ابن ماجہ حدیث نمبر: ۳۹۳۹، ج ۲، ص ۵۶۰
- ۱۶- القرآن ۲: ۲۹
- ۱۷- رزی جے پوری، جوامع النعت، (فیڈریل بی ایریا، کراچی) ۱۹۸۱ء، ص ۶۲
- ۱۸- (ماہِ حراصلی..... ص ۶۷)
- ۱۹- ایضاً..... ص ۸۶)

۲۰۔ ایضاً ص..... ۶۳، ۶۷، ۶۹)

۲۱۔ حبیب الرحمن صدیقی، علامہ، کا ندھلوی، ’مدہبی داستانیں اور ان کی حقیقت، حصہ اول‘، (الرحمن پبلشنگ ٹرسٹ،

مکان نمبر ۳۔ ۷۔ اے، بلاک نمبر ۱، ناظم آباد، کراچی) س۔ ن۔ ص ۲۲۳

۲۲۔ قاضی محمد سلیمان منصور پوری، رحمۃ للعالمین صلی اللہ علیہ وآلہ وسلم، ج دوم، (مکتبہ اسلامیہ، اردو بازار لاہور) جون

۲۰۰۶ء، ص ۹۵

۲۳۔ القرآن ۱: ۱۷

۲۴۔ القرآن النجم آیات ۱۶ تا ۱۸

۲۵۔ پیر محمد کرم شاہ الازہری، ضیاء القرآن، ج پنجم، ۲۵

۲۶۔ ہلال جعفری، کشکول ہلال، (بزم شعر و ادب، اسلام آباد)، ستمبر ۲۰۰۰ء، ص ۲۴۰

۲۷۔ ایضاً ص ۲۳۸

۲۸۔ قمر ربیع، ولائے رسول صلی اللہ علیہ وآلہ وسلم، (کتاب ساز پبلی کیشنز، روالپنڈی کینٹ) اشاعت اول رجب

المرجب ۲۲۳ھ، ص ۸۹

۲۹۔ زمزمہ نور، ص 43

۳۰۔ توفیق الحکیم، محمد رسول اللہ صلی اللہ علیہ وآلہ وسلم، ترجمہ: عطیہ خلیل عرب، شاہکار بک کلب، بار سوم: ۱۹۷۵ء، ص ۳۲۸

۳۱۔ زمزمہ نور، ص 71

۳۲۔ بقا نظامی عظیم آبادی، شہپر جرنیل، (مطب المرکز شفا، فیڈرل بی ایریا، کراچی) جنوری ۱۹۹۲ء، ص ۱۰۹

۳۳۔ القرآن ۶: ۴۱

۳۴۔ احادیث قدسیہ، مکتبہ رحمانیہ (اردو بازار، لاہور) س۔ ن۔ ص ۱۴

۳۵۔ ظہور الحسنین شاہ، سید، ظاہر یوسفی تاجی، (ناشر محمد سعید خاں نور بھائی جعفر بھائی، مشن روڈ، کراچی) ۱۹۶۲ء،

ص ۵۱..... ذوقی، سردلبران، (نارتھ ناظم آباد، کراچی) ص ۴۶۰

۳۶۔ شہپر جرنیل، ص ۸۴

۳۷۔ جلال الدین سیوطی، امام، انحصانص البکبریٰ فی معجزات الوری، ج اول (مکتبہ اعلیٰ حضرت، دربار مارکیٹ،

لاہور) ۲۰۰۶ء، ص ۱۸۰

۳۸۔ غوث مقرر اوی، بلاوہ، (ڈبلیفینس اتھارٹی فیڈر فائینو، ایکس ٹینشن، کراچی) نومبر ۱۹۹۲ء، ص ۵۵

۳۹۔ عندلیب شادانی، ڈاکٹر، دور حاضر اور غزل گوئی، (شیخ غلام علی اینڈ سنز، لاہور) ۱۹۵۱ء، ص ۷۹

۴۰۔ عطار، محمد الیاس، مغیلان مدینہ، (مکتبہ المدینہ، شہید مسجد، کھارادر، کراچی) س۔ن۔، ص ۴۱

۴۱۔ شاہ محمد ذوقی، سر ڈلیراں، (مخفل ذوقیہ، نارتھ کراچی) طبع پنجم ۱۴۱۸ھ، ص ۲۳۲

۴۲۔ نسیم امر وہوی، مسدس نسیم مشتمل بر نعت و رحلت رسول کریمؐ، (ناشر سید علی امر وہوی، فیڈرل بی ایریا کراچی)

س۔ن۔، ص ۸۷

۴۳۔ الخصاص الکبریٰ، ج دوم، ص ۵۸۶

۴۴۔ ایضاً ج اول ص ۵۱

۴۵۔ رشید وارثی، اردو نعت کا تحقیقی و تنقیدی جائزہ، شریعت اسلامیہ کے تناظر میں، (نعت ریسرچ سینٹر، کراچی) اپریل

۲۰۱۰ء، ص ۳۱۱

۴۶۔ اقبال، کلیات اقبال، اردو، سرو سزبک کلب، ۱۹۹۵ء، ص ۹۶

۴۷۔ کلیات باقیات شعر اقبال، مرتبہ: ڈاکٹر صابر کلوری، اقبال اکادمی پاکستان، طبع اول: ۲۰۰۴ء، ص ۹۹

۴۸۔ اردو نعت کا تحقیقی و تنقیدی مطالعہ، ص 23

۴۹۔ ایضاً ص ۱۹

۵۰۔ ایضاً ص ۴۹

۵۱۔ ا۔د۔ نسیم، ڈاکٹر، شرح جاوید نامہ، (شیخ محمد بشیر اینڈ سنز، لاہور) س۔ن۔، ص ۱۷۷

۵۲۔ حالی، مولانا الطاف حسین، یادگار غالب، (خزینہ علم و ادب، اردو بازار، لاہور) ۲۰۰۲ء، ص ۸۰

۵۳۔ نجم الغنی رامپوری، مولوی، بحر الفصاحت، حصہ دوم، (مجلس ترقی ادب، لاہور) طبع دوم دسمبر ۲۰۰۶ء، ص ۸۵

۵۴۔ قمر ربیعنی، ولانے رسول صلی اللہ علیہ وآلہ وسلم، ص ۲۴

۵۵۔ القرآن ۷۸: ۱۰

۵۶۔ القرآن ۳۷: ۴۵

۵۷۔ اردو لغت، (اردو لغت بورڈ، کراچی)

۵۸۔ مغلیانِ مدینہ، ص ۳۵

۵۹۔ اردو لغت

۶۰۔ اردو لغت کا تحقیقی و تنقیدی جائزہ، ص ۲۱۷

۶۱۔ القرآن ۱۳: ۳۳

۶۲۔ تفسیر مظہری، جلد نم، ص ۲۲۵

۶۳۔ صحیح بخاری

۶۴۔ شہپر جرنیل، ص ۱۲۵

۶۵۔ القرآن ۳: ۱۰

۶۶۔ کھکول ہلال، ص ۲۳۱

۶۷۔ غالب، کلیات غالب (فارسی) مع شرح، (مکتبہ دانیال، لاہور) ۲۰۰۴ء، ص ۲۳

۶۸۔ اردو لغت کا تحقیقی و تنقیدی جائزہ، ص ۲۵۶

۶۹۔ اعجازِ رحمانی، چراغِ مدحت، (قومی ادبی سوسائٹی پاکستان، کراچی، نارتھ کراچی) ۱۹۹۶ء، ص ۱۱۸

۷۰۔ کلیاتِ حفیظ تائب، القرائن پر انرز، لاہور، طبع دوم، ص ۲۷

اردو نعت نگاری پر مابعد جدیدیت کے اثرات (POST MODERNISM)

ABSTRACT:

Thinkers having concern with Post Modernism had tried to define the term Post Modernism in such a way that the term covers a vast dimension and immense area of Ideas, trends, and limitless contour of opinions about universe. The concept of Post Modernism covers existing realities which are reflective in literature showing reaction against Modernism. Kashif Irfan is a brilliant young scholar who has tried to apply the theory towards understanding Devotional Poetry. Post Modern thinking trend prefers to find multiple meanings of Text besides its continuity in search of routs of words and thoughts. Kashif has traced effects of post modern thoughts on Naatia Poetry and tried to find out relations of Post Modernism with Modernism and Tradition. Profundity of ideas in the cited article is appreciable.

اردو نعت نگاری پر مابعد جدیدیت کے اثرات کے جائزے سے قبل اس حقیقت سے آگاہ ہونا ضروری ہے کہ خود مابعد جدیدیت کا جدیدیت اور روایت سے کیا رشتہ ہے؟ پھر اس سوال پر غور کیا جانا بھی ضروری ہے کہ مابعد الطبیعیات (Post Meta physics) ادب میں سائنس اور طبیعیات (Physics) کے کن اصول و ضوابط کو تخلیق کے رشتے سے منسلک کرتی ہے۔ روایت، جدیدیت اور مابعد جدیدیت

ایک تاریخی تناظر میں ایک دوسرے سے منسلک ہیں۔ روایت ایک خاص تناظر میں جدیدیت کا راستہ ہموار کرتی ہے۔ روایت کو ادب کی کسی بھی صنف میں مکمل علیحدگی (Isolation) میں جا کر نہیں دیکھا جاسکتا کیونکہ روایت خود صنفِ ادب میں موجود اُس لفظی و معنوی نظام کے ادغام سے وجود میں آتی ہے جس کا رشتہ تاریخ سے جڑتا ہے۔ روایت صنفِ ادب سے علیحدہ اپنا کوئی نفسیاتی نظام نہیں رکھتی بلکہ یہ صنف کے اندر حیاتیاتی (Biological) تغیرات سے وجود میں آتی ہے۔ حیاتیات کا لفظ صنفِ ادب کے اندر ہونے والے اُن عوامل کی وضاحت کرتا ہے جو ارتقائی عمل کو باضابطہ (Systematic) بناتے ہیں آئیے دیکھیں کہ روایت کے حوالے سے ٹی۔ ایس۔ ایلیٹ کیا کہتے ہیں۔

”شاعر کے اپنے ماضی کے ساتھ رشتے کی بہتر وضاحت کے لیے میں یہ کہوں گا کہ وہ ماضی کو ایک بے جان اور غیر مربوط انبار شمار نہیں کر سکتا نہ ہی وہ فقط اپنی ذاتی پسند سے اُس کی تعبیر کر سکتا ہے..... شاعر کو ماضی کے دریا

کے اصل دھارے کا شعور ہونا لازمی ہے۔“ (۱)

گویا روایت ماضی کے دریا کے اصل دھارے کا شعور ہے۔ ماضی کا یہ دھارا صرف ادبی تخلیقات یا ادبی شخصیات کی مختلف تحریروں کا حصہ ہونا ضروری نہیں بلکہ اس کی جڑیں سماجیات میں بھی موجود ہو سکتی ہیں۔ روایت یہ نہیں کہ تاریخ کے دو دھاروں کے درمیان موجود ادبی شخصیات کے فن پاروں کو سامنے رکھ کر تقابل کیا جائے بلکہ روایت ہمیں اس اجتماعی تغیر پذیر ذہن کا پتہ دیتی ہے جو خود آگاہ حال کو ماضی کے درپوں تک لے جاتا ہے۔

روایت کا عمل ارتقائی ہے یعنی یہ کسی تاریخی منظر نامے میں بنائے گئے کسی ادبی منصوبے یا فکری نظریے کا پابند نہیں ہوتا۔ روایت کا تعلق ثقافت کے ساتھ گہرا ہے۔ ادب اور ثقافت کی بنیاد ایک ہی ہے اور روایت اس بنیاد کو متعین کرنے میں اہم کردار ادا کرتی ہے۔

ڈاکٹر وزیر آغا روایت اور جدیدیت کے تناظر میں کچھ یوں رقمطراز ہیں۔

”اردو ادب میں مابعد جدیدیت کے اثرات کے تحت کچھ چیزیں تخلیق ہوئی

ہیں مگر ان میں سے بیشتر شعوری کاوشوں کا نتیجہ ہیں۔ مجموعی اعتبار سے اردو

ادب کو جدیدیت اور ہائی موڈرن ازم نے نسبتاً زیادہ متاثر کیا ہے۔“ (۲)

روایت سے جدیدیت کا سفر انسانی اذہان کی پیچیدگی (Complexity) کا مظہر ہے۔ ماہرین علوم بشریات (Anthropologists) اس بات پر متفق ہیں کہ معاشرتی سطح پر تبدیل ہوتی ہوئی صورت احوال اور سائنس کی روز افزوں ترقی نے انسانی ذہن پر علم کے ردیچے ہی واہ نہیں کیے بلکہ ذہنی ساخت میں کچھ پیچیدہ تبدیلیاں بھی کی ہیں اس تبدل و تغیر کے زیر اثر روایت سے جدیدیت کی جانب سفر کا آغاز ہوا۔ جدیدیت کا تعلق زمین سے ہے۔ ارضی سطح پر ان عوامل کی تلاش جدیدیت کا موضوع ہوتا ہے جو کسی انسان کی اصل تک لے کر جاتی ہیں۔ گویا انسان کا اپنی جڑوں کی تلاش خود جدیدیت کا موضوع ہے۔

اگر ہم جدیدیت کو مختصراً بیان کرنا چاہیں تو تین چار نکات فوری ذہن میں آتے ہیں۔

☆ زمین سے رشتہ اور جڑوں کی تلاش اور اجتماعی شعور سے آگاہی۔

☆ نفسیات کی مدد سے لاشعور میں جھانکنے کا عمل جو لاشعور سے اجتماعی لاشعور تک پہنچتا ہے۔

☆ اساطیری حوالوں سے ادب کی ماہیت کو سمجھنے کی کوشش

☆ جدیدیت لفظ و معنی کے رشتے تلاش کرتی ہے۔ جدیدیت کا تعلق ساختیات سے ہے۔

اردو شاعری کے حوالے سے جب ہم جدیدیت کے ان نکات کو سمجھنے کی کوشش کرتے ہیں تو ہمیں

اقبال کے ہاں اجتماعی شعور اور لاشعور کو سمجھنے کی کوشش نظر آتی ہے۔

بتاؤں تجھ کو مسلمان کی زندگی کیا ہے

یہ ہے نہایت اندیشہ و کمال جنوں
طلوع ہے صفتِ آفتاب اُس کا غروب
یگانہ اور مثالِ زمانہ گونا گوں !

یاد دوسری جگہ مُسلم اجتماعی شعور کو کچھ اس طرح چھوتے نظر آتے ہیں کہ انفرادی لاشعور تک پہنچتے
نظر آتے ہیں

یہ سحر جو کبھی فردا ہے کبھی ہے امروز
نہیں معلوم کہ ہوتی ہے کہاں سے پیدا
وہ سحر جس سے لرزتا ہے شبستانِ وجود
ہوتی ہے بندۂ مؤمن کی اذیاں سے پیدا

جدیدیت سے مابعد جدیدیت کا سفر ایک تیز رفتار ریل گاڑی سے مشاہدے کے مانند ہے جہاں رفتار
تیز ہونے کے باعث منظر اپنی اصل آشکار ہونے نہیں دیتا۔ اگر مابعد جدیدیت کو پھر نکات کی صورت
میں بیان کیا جائے تو منظر کچھ یوں بنے گا۔

☆ مابعد جدیدیت زمانے کی سیاسی، سماجی، ثقافتی، علمی، نظریاتی اور ادبی کروٹوں کے پھیلتے ہوئے
آفاق سے ہم رشتہ ہونا ہے۔

☆ مابعد جدیدیت، جدیدیت کا رد عمل ہے۔ جدیدیت ادب کی ارضی سطح سے مشاہدہ ہے جبکہ
مابعد جدیدیت آفاقی سطح سے معائنہ ہے۔

☆ مابعد جدیدیت تخلیق کے اندر اور باہر کی دنیا کے درمیان ہم آہنگی کی تلاش کا نام ہے۔

☆ آفاقیت اور وسعت مابعد جدیدیت کی ایک اہم کڑی ہے۔

☆ لاحدودیت، مابعد جدیدیت کو جدیدیت سے ممتاز کرتی ہے۔

☆ مابعد جدیدیت کائنات کی حدود میں پھیلاؤ اور کائنات کی لامحدودیت کو سمجھنے کا عمل ہے۔

☆ مابعد جدیدیت تاریخ، عمرانیات اور لسانی رشتوں کا مطالعہ کرتی ہے۔

(نعت نگاری میں تاریخی تناظرات اور عمرانیات کے علوم کے زیر اثر عرب معاشرے سے برصغیر

کے تہذیبی تعلق کو سمجھنے کی کوشش مابعد جدیدیت کا موضوع رہی ہے۔)

☆ مابعد جدیدیت زندگی کی پیچیدگی (Complexity) کو ادب کے تناظر میں سمجھنے کی کوشش

ہے۔

☆ معنی کی کثرت مابعد جدیدیت کا اہم موضوع ہے۔

نعتیہ میدان میں مابعد جدیدیت کے حوالے سے اقبال کی شاعری اُس آفاقی سطح کو چھوتی نظر آتی ہے

جس کی جانب مابعد جدیدیت کا نظریہ اشارہ کرتا ہے۔ اردو میں نعتیہ تنقید کو سب سے بڑا مسئلہ یہی

درپیش رہا کہ اُس نے اقبال کو معیار (Standard) اور مرکز مان کر بات کو آگے بڑھانے کے بجائے

ایسے کلام پر گفتگو کی جو خود اُس درجے کو نہیں چھوتا جہاں شعر آفاقت حاصل کر لیتا ہے مابعد جدیدیت

کا ایک اہم نکتہ کائنات کی حدود میں پھیلاؤ اور کائنات کی لامحدودیت کو سمجھنے کے عمل سے متعلق ہے۔

اردو نعت میں کائنات کی لامحدودیت کو اللہ کے حکم سے تسخیر کرنے کا عمل واقعہ معراج میں نظر آتا ہے۔

اردو نعت میں واقعہ معراج کو مختلف سطحوں پر مختلف شعراء نے بیان کیا ہے۔ اس موضوع کے بیان میں

عام طور پر شعراء ندرت بیان اور نزاکت خیال کے ساتھ فکری گہرائی کا احساس نہیں رکھ پاتے یوں

بہت سے عمدہ نعت گو بھی افراط و تفریط کا شکار ہو جاتے ہیں۔

سید عارف کا اسی موضوع پر ایک خوبصورت شعر دیکھیے۔

میں اُس کی وسعتوں کو لفظ پہناؤں تو کیا جس کا

زمیں پر اک قدم ہے دوسرا افلاک سے آگے

(سیدعارف)

واقعہ معراج کو وسعت کائنات اور لامحدودیت کے حوالے سے سائنسی اور منطقی طور پر سمجھنے کی کوشش ہمیں دوسرے کئی شعراء کے ہاں نظر آتی ہے تاہم اقبال اس حوالے سے بھی سرخیل ٹھہرتے ہیں۔

سبق ملا ہے یہ معراج مصطفیٰ سے مجھے

کہ عالم بشریت کی زد میں ہے گردوں

(اقبال)

مابعد الطبیعات اور طبیعات کے درمیان موجود آفاقی رشتے کی کڑیاں معراج مصطفیٰ سے ہی دریافت ہوتی ہیں اور اقبال اس کے منطقی استدلال کو سمجھنے کی سنجیدہ کوشش کرتے نظر آتے ہیں۔

مابعد الطبیعات کو دریدہ (Dareda) نے آزاد کھیل سے تشبیہ دی تھی لیکن یہ آزاد کھیل بھی اُن معنوں میں آزاد نہیں تھا جن میں اصول و ضوابط کا رفرمان نہیں ہوتے۔ مابعد الطبیعات کا منطق سے بہت گہرا تعلق ہے اور منطق اصول و ضوابط کے بغیر وجود نہیں پاسکتی۔ خود سائنس بھی عوامل کی منطقی وجوہات تلاش کرنے کا ہی نام ہے۔ مابعد الطبیعات بنیادی طور پر خدا، انسان اور کائنات کے درمیان ہم آہنگی کو تلاش کرنے کا نام ہے

خدا

کائنات انسان

مابعد جدیدیت کی اہم ترین کڑی مابعد الطبیعات ہے۔ انسان دوستی، قدروں کی بقاء کی خواہش، محبت اور موجود کو ماوراء سے جوڑنے کے نظریے کو مابعد الطبیعات کے ذریعے ہی حاصل کیا جاسکتا ہے۔ یہ خدا اور انسان کے رشتے کو کائنات کی وسعت میں سمجھنے کا عمل ہے۔ خود نعت بھی نبی اکرمؐ کی شخصیت اور خدا سے ان کی محبت کو سمجھنے کا عمل ہے۔ قرآن کریم میں وَرَفَعْنَا لَكَ ذِكْرَكَ کہہ کر اللہ تعالیٰ نے نہ

صرف اس بات کا یقین دلادیا کہ آپؐ کی سیرت و صورت اور کردار کی شان قیامت تک بیان کی جاتی رہے گی۔ دوسری طرف اللہ تعالیٰ نے اپنے محبوب بندے اور رسول صلی اللہ علیہ وآلہ وسلم کے لیے اپنی محبت کا اظہار بھی کیا۔ نبی اکرمؐ کی سیرت کے مختلف پہلوؤں پر گفتگو اور آپؐ کے کردار و افعال کی شان کا بیان رہتی دنیا تک بیان کیا جاتا رہے گا۔

مابعد الطبیعات ہمیں وقت کی ماہیت کی مختلف سطحوں سے بھی روشناس کرواتی ہے۔ کائنات میں وقت کا تصور (جدید سائنسی تحقیق کے مطابق) خود اضافی (Relative) ہے۔ اضافی یا Relative سے مراد ایسی اشیاء جن کی پیمائش کے پیمانے مختلف اوقات یا مقامات پر مختلف ہو جائیں۔ وقت کی جہات مختلف اوقات یا مقامات پر اللہ کے حکم سے مختلف ہونے کا عمل ہمیں قرآن کریم میں تین مختلف واقعات سے ملتا ہے۔

☆ پہلا واقعہ حضرت عزیزؑ کا ہے۔ یہ واقعہ قرآن پاک کی سورۃ البقرہ کی آیت ۲۵۹ میں بیان ہوا ہے۔

☆ دوسرا واقعہ نبی اکرم صلی اللہ علیہ وآلہ وسلم کا واقعہ معراج ہے۔ واقعہ معراج سورۃ بنی اسرائیل کی آیت ۱ میں بیان ہوا ہے۔ اللہ کے حکم سے وقت کا موجودہ پیمانوں کے مطابق ٹھہر جانا اور نبی اکرمؐ کا معراج سے واپس آنے تک گنڈی کا ہلتے رہنا اور آپؐ کے بستر کا گرم رہنا وقت کی اسی جہت کی جانب اشارہ کرتا ہے۔

☆ تیسرا واقعہ اصحاب کہف کا ہے۔ یہ واقعہ سورۃ الکہف کی آیت ۹ سے آیت ۲۵ تک بیان ہوا ہے۔ اس واقعے میں بھی وقت کا موجودہ پیمانے کے مطابق ٹھہرنا ثابت ہے۔ (۳)

تینوں واقعات میں وقت کی تفہیم اُس پیمانے کے مطابق نہیں ہوئی جو ہماری دنیا میں رائج ہے گویا موجود اور ماوراء کے درمیان وقت کی گمشدہ کڑیوں کی دریافت ان تینوں واقعات کی بنیاد بنتی ہے

۔ رب کریم نے اپنے محبوب بندوں کے لیے موجود پیمانوں میں تبدیلی کی اور وقت کو اُن محترم شخصیات کی خاطر ٹھہرایا جس کا بین ثبوت ہمیں قرآن کریم میں ملتا ہے۔

اقبال کے مذکورہ بالا شعر میں پہلی بار انسانوں میں سب سے کامل انسان اللہ کے رسول حضرت محمد صلی اللہ علیہ وآلہ وسلم کے معراج پر تشریف لے جانے سے سائنسی، منطقی اور ارضی سطح پر ایک نتیجہ اخذ کرنے کی کوشش کی گئی ہے۔ اقبال کے فلسفہ عشق اور فلسفہ تحریک کی روشنی میں اگر اس شعر پر غور کیا جائے تو یہ شعر معراج مصطفیٰ صلی اللہ علیہ وآلہ وسلم کے تناظر میں عظمتِ انسان اور معراجِ انسانیت کی بات کرتا نظر آتا ہے۔

وقت کی ماہیت کو سمجھنے کے لیے روحانی اور مابعد الطبیعیاتی نظام کے متوازی سائنس نے بھی ایک مختلف نظام وضع کیا ہے جو طبیعات میں تجرباتی بنیادوں کو مَس کرتا نظر آتا ہے۔ آئن سٹائن نے طبیعات میں ایک نظریہ پیش کیا جسے آئن سٹائن کا نظریہ اضافت (Theory of Relativity) کہا جاتا ہے جسے طبیعاتی شکل میں کچھ یوں لکھا جاسکتا ہے

$$\text{Energy} = \text{Mass} \times (\text{Speed of Light})^2$$

$$E = m \quad C^2$$

$$\text{(روشنی کی رفتار)}^2 \times \text{مادہ} = \text{توانائی}$$

مادہ اور توانائی کے درمیان قائم رشتے کو سائنسی، منطقی اور تجرباتی سطح پر ثابت کرنے سے وقت کی ماہیت کو سمجھنے کے ایک نئے عمل کا آغاز ہوا۔ یہ نظریہ ہمیں وقت کے ایک نئے پہلو سے آگاہ کرتا ہے۔ اس نظریے کے مطابق انسان اگر روشنی کی رفتار کے مربع (C) سے سفر کرنے کے قابل ہو جائے تو وہ اپنی مادی حیثیت کو تبدیل کر کے توانائی کی لہروں میں تبدیل ہو جائے گا گویا وہ اپنی مادی شکل و صورت کے بجائے توانائی کی لہروں یا ہنڈلز کی صورت اختیار کر لے گا۔ ایسی حالت میں وہ مادے کی نسبت

لاکھوں گنا تیز رفتاری سے سفر کر سکے گا۔ اس بات کو ایسے بھی کہا جاسکتا ہے کہ اگر انسان کسی بھی طرح توانائی کی لہروں میں تبدیل ہو جائے تو وہ روشنی کی رفتار سے سفر کرنے کے قابل ہو سکتا ہے۔

نبی اکرم صلی اللہ علیہ وآلہ وسلم کے واقعہ معراج کو عارف عبدالمتین نے کچھ یوں دیکھا:

مرحلے تیرے سفر کے تھے ازل اور ابد

جادۂ وقت سے آگے ترا جادہ دیکھا

(عارف عبدالمتین)

جادۂ وقت سے آگے جادۂ محمد صلی اللہ علیہ وآلہ وسلم کو دیکھنے کا یہ عمل وقت کی ماہیت کے اس تغیر و تبدل کو سمجھنے کی کوشش بھی ہے۔ آئن سٹائن کی تھیوری آف ریلٹو سائنس کے بعد وقت کے حوالے سے آج کی سائنس نئے انکشافات کر رہی ہے۔ زمان و مکان (Time & Space) کے حوالے سے یہ انکشافات کائنات میں وقت کے عمل کو سمجھنے کے نئے دروا کر رہے ہیں۔ سائنس اور منطق آج ہمیں یہ بتا رہی ہے کہ سورج کی روشنی (یاد رہے کہ سورج بھی ایک ستارہ ہے) ہماری زمین تک آٹھ منٹ بیس سیکنڈ میں پہنچتی ہے۔ ہم یہ بات جانتے ہیں کہ کسی بھی جسم سے نکلنے والی روشنی کے باعث ہماری آنکھیں اُسے دیکھنے کے قابل ہوتی ہیں۔ روشنی کا یہ سفر ہمیں ہر بار آٹھ منٹ بیس سیکنڈ پرانا سورج دکھاتا ہے بالکل اسی طرح لاکھوں نوری سالوں کے فاصلے پر موجود ستاروں کو بھی ہم دیکھ سکتے ہیں۔ جن ستاروں کی روشنی ہماری آنکھوں تک یا ہماری زمین تک ایک لاکھ سال میں پہنچتی ہے۔ انہیں ہم ایک لاکھ سال ماضی میں دیکھتے۔ اس کو زیادہ آسانی سے یوں سمجھا جاسکتا ہے کہ ایک لاکھ نوری سال کے فاصلے پر موجود ستارے کو ہم ایک لاکھ سال ماضی میں دیکھتے ہیں۔ یہ بھی ممکن ہے کہ زمین تک اُس کی روشنی کے پہنچنے کے دوران وہ ستارہ مختلف فلکیاتی اور کائناتی تغیرات کے باعث ختم ہو چکا ہو لیکن ہماری آنکھیں اُسے اس لمحے میں دیکھتی ہیں جب روشنی اُس ستارے سے سفر کا آغاز کر رہی تھی

۔ وقت کے اس ماضی اور حال کے درمیان سفر کی بناء پر ہم کہہ سکتے ہیں کہ وقت کی حیثیت رلیٹیو ہے۔ اب آئن سٹائن کے نظریہ اضافت اور وقت کے متعلق اس نظریے نے ہمیں معراج مصطفیٰ صلی اللہ علیہ وآلہ وسلم کو سائنسی اور منطقی طور پر بہتر طریقے سے سمجھنے کے قابل بنا دیا ہے۔ سائنس کے ان نئے نظریات نے مابعد الطبیعیات اور طبیعیات کے مابین ایک ہم آہنگی پیدا کر دی ہے۔“ (۴)

حنیف اسعدی کا ایک شعر اسی موضوع سے متعلق ہے۔

سوچیں تو روح عصر کے ادراک کے بغیر
معراج کیسے آئے کسی کے گمان میں

(حنیف اسعدی)

یہ شعر پہلے بھی کئی بار پڑھا تھا۔ عقیدت و محبت کے جذبات دل پر اثر انداز ہوئے لیکن سچ پوچھیں تو شعر کی گرہیں گھل نہ پائیں۔ مابعد جدیدیت کے نظریے اور طبیعیاتی سائنس کی دریافتوں کے باعث ”روح عصر کا ادراک“ ہوا تو معلوم ہوا کہ وقت کی حیثیت اس کائنات میں مستقل نہیں۔ زمان و مکان ایک خاص طرح کے جبر میں رہتے ہوئے بھی آزاد ہیں۔ حال موجود میں رہتے ہوئے بھی پیچھے ماضی کی جانب اور آگے مستقبل کی طرف اللہ کے حکم سے ہاتھ بڑھا سکتا ہے۔

انسان کی عظمت کے حوالے سے اقبال یوں رقمطراز ہیں۔

عجب نہیں کہ خدا تک تری رسائی ہو
تری نگاہ سے ہے پوشیدہ آدمی کا مقام
شکیب جلالی نے شاید ایسے کسی لمحے کی آزادی کو محسوس کرتے ہوئے کہا تھا۔
فصیل جسم پہ تازہ لہو کے چھینٹے ہیں
حدود وقت سے آگے نکل گیا ہے کوئی

(تکلیب جلالی)

لیکن تکلیب کا تجربہ ایک عام آدمی کا تجربہ تھا اس لیے شعر میں ”تازہ لہو کے چھینٹے“ کے الفاظ ظاہر کرتے ہیں کہ حدودِ وقت سے آگے نکلنے کا عمل اللہ کی مدد سے انبیاء کرام یا اللہ کے برگزیدہ بندوں کے لیے تو روا ہو سکتا ہے لیکن اس تجربے سے کسی دوسرے انسان کا گزرنا ناممکن ہے۔
واقعہ معراج کو مابعد الطبیعیاتی سطح پر سمجھنے کے لیے پھر اقبال کی جانب رجوع کرنا پڑے گا۔

عشق کی اک جست نے طے کر دیا قصہ تمام

اس زمین و آسماں کو بیکراں سمجھا تھا میں

(اقبال)

اقبال کا یہ شعر کائنات کی وسعت اور پھیلاؤ کو عظمت انسان کے تناظر میں دیکھتے ہوئے ایک نتیجہ اخذ کرتا ہے کہ اللہ کے برگزیدہ بندوں کے ایک قدم کا فاصلہ کبھی کائنات کے پھیلاؤ سے زیادہ ہے۔ اگر اللہ کی مدد سے سرورِ کائنات حضرت محمد مصطفیٰ صلی اللہ علیہ وآلہ وسلم کا ایک غلام محمد اقبال کے عشق کا ایک قدم زمین و آسماں کی وسعتوں کو چھو سکتا ہے تو پھر امام الانبیاء کا اللہ کے حکم سے آسمانوں کی سیر اور رب سے ملاقات عین برحق بھی ہے۔ اور امت کے لیے رب کا انعام بھی۔ اللہ کی اپنے محبوب سے محبت کا یہ عالم کہ جہاں وقت کو موجود اور ماوراء کے درمیان معلق کر دیا جائے اور زمان و مکاں کو کائناتی نظم و ضبط سے آزاد کر دیا جائے صرف واقعہ معراج میں ہی نظر آتا ہے۔ وقت کی رفتار کو اللہ تعالیٰ کی جانب سے روکنا بھی نبی کریم صلی اللہ علیہ وآلہ وسلم اور امت نبی اکرم صلی اللہ علیہ وآلہ وسلم کے لیے ایک تحفہ تھا جو ہمیں رب کریم کی بارگاہ میں شکر بجالانے کا پیغام بھی دیتا ہے اور اس پر غور و فکر کی دعوت بھی۔

مابعد جدیدیت زمانے کی سیاسی، سماجی، ثقافتی، علمی، نظریاتی اور ادبی کروٹوں کو اپنے عہد کے تناظر میں

دیکھنے کا عمل ہے۔ اردو نعت نگاری کا رشتہ جہاں برصغیر کی مٹی سے ہے وہیں عرب کی سرزمین سے بھی ہے۔ برصغیر کی ثقافت اور زبان کا رچاؤ جتنا امام احمد رضا خان بریلویؒ کے ہاں نظر آتا ہے شاید ہی کسی شاعر کے ہاں فنی سطح پر یہ رچاؤ موجود ہو۔

آفاقی شاعری کی ایک خاص خوبی اُس کا علامتی پیرایہ ہوتی ہے۔ شاعری میں وسعت پیدا ہی اُس وقت ہوتی ہے جب شاعر شعوری سطح پر علامت کو تہذیبی عنصر کے طور پر برتے۔ مابعد جدیدیت جس آفاقیت اور وسعت کی بات کرتی ہے وہ شاعری میں علامت کے موضوع کے ساتھ ہم آہنگ ہونے سے حاصل ہوتی ہے۔

غالب کا ایک شعر ہے۔

سائے کی طرح ساتھ پھریں سرو و صنوبر
تو اس قدر دلکش سے جو بازار میں آوے

(غالب)

استاد محترم جناب ڈاکٹر عبدالعزیز ساحر (محترم ڈاکٹر عبدالعزیز ساحر ہیڈ آف اردو ڈیپارٹمنٹ AIOU) اسلام آباد نے دوران گفتگو اس شعر کے علامتی اظہار کو ایک نئے زاویے سے دیکھا۔ انہوں نے فرمایا کہ غزل کے اس شعر میں دنیاوی محبوب کا ذکر نہیں کیا بلکہ یہ محبوب، محبوب خدا حضرت محمد مصلی اللہ علیہ وآلہ وسلم کی ذات اقدس ہے۔ انہوں نے مزید فرمایا کہ حضرت عمر فاروقؓ کی طویل قامت کے باعث سرو کی علامت اُن سے منسوب ہے جبکہ صنوبر مناسب قامت کے باعث حضرت علیؓ کی شخصیت کی علامت ہے اور شعر کی تشریح ایک منظر پر مبنی ہے جب نبی اکرم صلی اللہ علیہ وآلہ وسلم اپنے ظاہری جمال کے ساتھ بازار مدینہ میں تشریف لاتے تو حضرت عمر فاروقؓ اور حضرت علی المرتضیٰؓ اُن کے ساتھ ساتھ چلا کرتے تھے۔ اب علامتی اظہار کی معنی کے لحاظ سے تہہ داری ہمیں

اس شعر کی بُت میں نظر آرہی ہے۔

علامتی اظہار کے ساتھ ساتھ شاعر کو تاریخی تناظرات سے آگاہ ہونا بھی ضروری ہے۔ شاعری ایسا فن ہے جسے علم سے جلا ملتی ہے۔ نعتیہ شاعری میں تاریخی حقائق کا درست صورت میں آنا ضروری ہے۔ تلمیحات کا درست اور بر محل استعمال شعر کی قدر متعین کرنے کا باعث بنتا ہے۔ تلمیحات کے حوالے سے اردو شاعری سے کچھ مثالیں ذہن میں آتی ہیں۔

آرہی ہے چاہِ یوسف سے صدا
دوست یاں تھوڑے ہیں اور بھائی بہت

(حالی)

لازم نہیں کہ سب کو ملے ایک سا جواب
آؤ ناہم بھی سیر کریں کوہِ طور کی

(غالب)

شہاں کہ کہلِ جواہر تھی خاکِ پاجن کی
انہی کی آنکھوں میں پھرتی سلانیں دیکھیں

(میر)

باغِ بہشت سے مجھے اذنِ سفر دیا تھا کیوں
کارِ جہاں دراز ہے اب مرا انتظار کر

(اقبال)

تلمیح اشعار میں کسی تاریخی واقعے، مقام یا شخصیت کی جانب اشارہ ہوتا ہے۔ تلمیح کا درست استعمال پورے منظر، مقام یا شخصیت کی تصویر آنکھوں کے سامنے لے آتا ہے۔ حالی کے شعر میں حضرت

یوسف علیہ السلام کو اُن کے بھائیوں کی جانب سے کنوئیں میں دھکا دینے کے واقعے کا ذکر ہے۔ غالب کے شعر میں حضرت موسیٰؑ کے پہاڑ پر خدا کی تجلّی کو دیکھنے اور پھر اُس نور کی شدت سے پہاڑ کے جل جانے کا ذکر ہے۔ میر کے شعر میں مغل عہد کے آخری حصے میں فرخ سیر نامی بادشاہ کو تخت کے امیدواروں کی جانب سے اندھا کر دینے کا ذکر ہے جبکہ اقبال کے شعر میں آدم کا خلا سے نکلنے اور دنیا میں آنے کی قرآنی کہانی کا ذکر ہے۔ اسی حوالے سے غالب کا ایک شعر یاد آتا ہے۔

نکلنا خلد سے آدم کا سنتے آئے تھے لیکن
 بہت بے آبرو ہو کر ترے کوچے سے ہم نکلے

(غالب)

نعت نگاری میں تلمیحات کا استعمال بہت زیادہ ہے۔ تاریخی واقعات کے حوالے سے اقبال کا تنقیدی شعور بہت بلند تھا۔ اقبال کے ہاں مکمل عنوان کے ساتھ نعت کم ہی ملتی ہے لیکن

لوح بھی تو قلم بھی تو تیرا وجود الکتاب
 گنبد آگینہ رنگ تیرے محیط میں جناب

جیسے اشعار اُس کی نبی اکرم صلی اللہ علیہ وآلہ وسلم سے محبت کا ثبوت دیتے ہیں وہاں اُس کے تاریخ، ثقافت اور زبان پر عبور کا ثبوت بھی پیش کرتے ہیں۔

اسی نعت میں وہ کہتے ہیں:

شوکتِ سنجر و سلیم تیرے جلال کی نمود
 فقرِ جنید بایزید تیرا جمالِ بے نقاب

نعت کے اس شعر میں خلافتِ عثمانیہ کے بادشاہوں کے جلال کو مثال بناتے ہوئے جمال اور محبت کے پیکر صوفیائے کرام حضرت جنید بغدادیؒ اور حضرت بایزید بسطامیؒ کی زندگی اور فلسفہ حیات کے ساتھ

ساتھ اُن بزرگانِ دین کی حضرت محمد صلی اللہ علیہ وآلہ وسلم سے محبت کو بھی موضوع بنا یا گیا ہے تلمیح کی یہ ایک خوبصورت مثال ہے۔ اقبال کی اس نعت پر بات کی جائے تو اقبال اس نعت میں پر شکوہ الفاظ اور پر جلال ماحول کے ذریعے ایک ایسا افق بنانے میں کامیاب ہوئے جہاں جلال اور جمال کے ملنے کا خوبصورت منظر پیدا ہوتا ہے اسی نعت میں وہ آگے کہتے ہیں:

شوق اگر نہ ہو میری نماز کا امام

میرا قیام بھی حجاب میرے سجود بھی حجاب

محبت اتنی شدت کے ساتھ اقبال کے ہاں نبی اکرم صلی اللہ علیہ وآلہ وسلم کے لیے خصوصی طور پر جلوہ گر نظر آتی ہے اس پوری نعت میں جلال اور بزرگی کا عنصر کچھ اس طرح چھایا ہوا نظر آتا ہے کہ اسے سننے یا پڑھتے ہوئے گنبدِ خضریٰ کی سرسبز چھاؤں اور سنہری جالیوں کی روشنی آنکھوں میں پھرنے لگتی ہے۔ بچپن میں یعنی آج سے پچیس تیس سال قبل اس کلام کو PTV پر محترمہ منیبہ شیخ کی زبانی سنا تھا۔ پھر کئی نعت خوان خواتین و حضرات نے اسے پڑھا لیکن کلام کے جلال و جمال کو جس طرح محترمہ نے اپنے ترنم سے زبان دی وہ انہی کا خاصہ ہے۔ میں اس کلام کی اتنی خوبصورت اور پر تاثیر ادائیگی پر محترمہ کے لیے دعا گو ہوں۔ UTube (یوٹیوب) کی وساطت سے اس کلام کو میں نے مکرر سنا اور اسی لطف کو پایا جو ہزار ہا دنوں کی گہرائی میں کہیں کھو گیا تھا۔

انہی نعتیہ اشعار میں آگے چل کر اقبال کہتے ہیں:

عالمِ آب و خاک میں تیرے ظہور سے فروغ

زرہِ ریگ کو دیا تُو نے طلوعِ آفتاب

تاریخی حقائق کا شعرا نہ زبان میں بیان فکری گہرائی کے ساتھ کچھ آسان کام نہیں۔ اقبال کے ہاں لسانی سطح پر اپنے دور کے دوسرے ہم عصر شعراء سے ایک مختلف تجربہ ملتا ہے۔ اُن کی شاعری کی فنی سطح

پر بلندی لفظ کا علامت کی سطح پر استعمال ہونا ہے۔ لفظ اپنی ہیئت بدلتا ہے اور سات رنگوں کے گننے میں تبدیل ہو جاتا ہے۔ اس نعتیہ شعر کا پہلا مصرع لفظوں کی اسی ہمہ جہتی کی مثال ہے۔ ”عالم آب و خاک“ کو نبی اکرم صلی اللہ علیہ وآلہ وسلم کی آمد سے حاصل ہونے والی سر بلندی اپنے پورے جلال و جمال کے ساتھ منعکس ہوتی نظر آتی ہے اور سچ پوچھیں تو دل پر اثر کرتی ہے۔ جمال محمد یصلی اللہ علیہ وآلہ وسلم اور جلال الہی کی مثال شاید ہی اردو نعت میں کہیں نظر آئے۔

آخری شعر میں اقبال عقل اور عشق کا موازنہ نعت کے تناظر میں کچھ یوں کرتے ہیں۔

تیری نگاہِ ناز سے دونوں مراد پاگئے

عقل غیاب و جستجو، عشق حضور و اضطراب

اقبال کے ہاں فکری سطح پر ایک خاص طرح کا توازن دکھائی دیتا ہے جسے وہ مومن کی شان بھی کہتے ہیں۔ اقبال کے ہاں دو طرح کے فلسفے اُن کی پوری شاعری اور نثر میں دکھائی دیتے ہیں۔

فلسفہ عشق:

اس فلسفے کا تعلق مومن کی فکری زندگی سے ہے۔ خودی اور بے خودی اسی فلسفے سے نکلنے والی وہ ندیاں ہیں جنہوں نے عالم اسلام کو سیراب کیا۔ اسی فلسفہ عشق کی بنیاد وہ عشق رسول صلی اللہ علیہ وآلہ وسلم کو قرار دیتے ہیں۔ ساقی (حضرت محمد مصطفیٰ صلی اللہ علیہ وآلہ وسلم) سے کچھ یوں مخاطب ہوتے ہیں

تُو مری رات کو مہتاب سے محروم نہ رکھ

تیرے پیانے میں ہے ماہِ تمام اے ساقی

(اقبال)

فلسفہ محرک:

اقبال کے ہاں دوسرا اہم فلسفہ 'تحرک' کا ہے۔ اس کا تعلق مومن کی جسمانی زندگی سے ہے۔ فکر یا نظر یے پر عمل درآمد اسی فلسفہ 'تحرک' کا مرہون منت ہوتا ہے۔ اسی فلسفے کے تحت وہ ایک ایسے اسلامی معاشرے کا خواب دیکھتے ہیں جہاں عدل انصاف اور محبت ہر انسان تک پہنچتی تھی..... پاکستان کو اسی فلسفے کی عملی تصویر بنانا تھا لیکن.....

نعت مبارک میں تلمیحات کی چند مثالیں دیکھیں

اورنگ سلیمیاں کے لیے رشک کا باعث

اے سید کونین ترے در کی چٹائی

(میاں اولیس مظہر)

ستم ترک وطن کے جو سہے سب بھول جاتے ہیں

ہمیں یاد آتی ہے کئے سے جب ہجرت محمد کی

(بیدل جوہپوری)

قدموں کے کچھ نشان تھے صحرا کی ریت پر

قربان دو جہان تھے صحرا کی ریت پر

ہجرت کا آٹھ دن کا سفر، راستہ طویل

وہ صبر کی چٹان تھے صحرا کی ریت پر

(کاشف عرفان)

دستِ کرم سے تھم گئیں منبر کی سسکیاں

دیکھا شجر نے آگئی رفتار پاؤں میں

(اشفاق انجم)

مابعد جدیدیت ایک متن پر دوسرے متن کے تخلیق کے رجحان کو اہمیت دیتی ہے۔ نعت نگاری میں ایک متن کے حوالے سے متن میں دوسرے تخلیقی رجحان کو علامت نگاری کے حوالے سے دیکھا جاسکتا ہے۔ شاعری میں علامت تخلیقی بنیادوں پر آتی ہے لہذا لفظ ہمہ جہت ہو جاتا ہے اور اُس کے کئی معنی لیے جاسکتے ہیں۔ اس حوالے سے ڈاکٹر گوہر نوشاہی کی رائے بڑی دلچسپ ہے۔

”میرے نزدیک اس سے بڑی جہالت اور کوئی نہیں کہ کوئی شخص تخلیقی لفظ کی تلاش لغت کی کتاب میں کرے۔ لغت کی کتاب میں اس لفظ کا جو کسی تخلیقی فن پارے میں آتا ہے صرف ڈھانچہ ہوتا ہے۔ اُس کی پوری ذات نہیں ہوتی۔“ (۵)

آفاقی شاعری میں لفظ منشور یا Prism (ایک کلون شیشے کا ٹکڑا جس میں سے گزر کر روشنی سات رنگوں میں تقسیم ہوتی ہے) سے نظر آنے والے رنگوں کی طرح نظر آتا ہے منشور میں روشنی کی شعاع ایک طرف سے داخل ہوتی ہے اور دوسری طرف سے سات رنگوں میں تقسیم ہو کر باہر دیکھنے والی آنکھ کو نظر آتی ہے۔ بڑی علامتی شاعری میں لفظ معنی کی کئی تہیں بناتا ہے اور شعر لفظوں کی اسی ہمہ جہتی کے باعث آفاقی اور کلاسیکی درجہ حاصل کر لیتا ہے۔ یاد رہے کہ علامت تشبیہ اور استعارہ سے مختلف ہے۔ ڈاکٹر سید عبداللہ کے الفاظ میں علامت کی تعریف دیکھتے ہیں۔

”علامت مخفی تصورات کے وسیع ترین نظام کی جمل ترین شکل ہے۔ یہ بھی دراصل تشبیہ کے خاندان سے ہے اور کسی نہ کسی جہت سے مشابہت کا رابطہ اس میں کارفرما ہوتا ہے۔“ (۶)

علامت ایک واضح وجود ہے جو لفظوں میں اپنی معنویت پوشیدہ رکھتا ہے۔ علامت لفظوں میں پوشیدہ ہونے کے باوجود اس کی شناخت صرف لغت سے ممکن نہیں بلکہ لفظ یا اصطلاح کو معنوی پس منظر،

ماحول (جہاں یہ لفظ استعمال ہوا) اور تاریخی تناظر میں شناخت کیا جاتا ہے۔ غزل میں علامت کے استعمال کی کچھ مثالیں دیکھیں۔

خמוש ہوں تو مجھے اتنا کم جواز نہ جان
مرے بیان سے باہر بھی ہیں سب میرے

(جمال احسانی)

لے سانس بھی آہستہ کہ نازک ہے بہت کام
آفاق کی اس کارگہ شیشہ گری کا

(میر)

آواز دے رہے ہیں درِ دل پہ وسوسے
ہر گام ایک کوہِ ندا ہے ہمارے ساتھ

(سجاد باقر رضوی)

لی ہے اس لیے خلعت کہ میں نے زیرِ عبا
چلا تھا گھر سے تو شمشیر بھی پہن لی تھی

(محمد اظہار الحق)

اردو نعت نگاری میں علامت کا گہرا اور تہذیب میں گندھا ہوا استعمال خال خال ہی نظر آتا ہے۔ اس کی بنیادی وجہ شعراء کی تن آسانی اور سامع کی آسان پسندی ہے۔ نعت خوانی میں ایسے کلام کا چناؤ جس کی شاعرانہ حیثیت مُسَلَّم نہ ہو عوامی مزاج کے بگاڑ کا سبب بنا پھر اردو غزل کا بڑا شاعر نعت کی جانب آنے میں ہچکچاہٹ محسوس کرتا رہا۔ ان سب وجوہات کے باوجود ایسا نہیں کہ اردو نعت میں بڑی علامتی شاعری بالکل ہی نہیں ہوئی۔ اردو نعت نگاری میں علامت کے استعمال کی چند مثالیں دیکھیں۔

سیرت ہے تری جوہر آئینہ تہذیب

روشن ترے جلوؤں سے جہانِ دل و دیدہ

(حفیظ تائب)

فروغِ جاں بھی وہاں ہے، فراغِ خاطر بھی
جہاں جہاں بھی تری روشنی کا بالہ ہے

(انور مسعود)

لیل و نہار آپ کے در کے طواف میں
لوحِ قلم ہے آپ کی مدحت کا آئینہ

(محمد اقبال نجمی)

میں اُسی روز سے منسوب تری ذات سے ہوں
جب کہ جبریلِ امیں بھی ترا دربان نہ تھا

(حافظ مظہر الدین)

اردو نعت نگاری میں مابعد جدیدیت سے متعلق جو موضوعات وقتاً فوقتاً شامل ہوتے رہے وہ مندرجہ
ذیل ہیں۔

☆ حسنِ اذلی کا ادراک اور بیان

☆ انسان دوستی

☆ آفاقیت اور وسعتِ کائنات کے تناظر میں محمد مصطفیٰ صلی اللہ علیہ وآلہ وسلم کی سیرت کا بیان

☆ سیرتِ مصطفیٰ صلی اللہ علیہ وآلہ وسلم کے تناظر میں تہذیبی عناصر کی دریافت

☆ سیرتِ نبی صلی اللہ علیہ وآلہ وسلم کے حوالے سے جدید عہد میں مسلمان ذہن پر پڑنے والے

(Complexity) پیچیدگی کے اثرات۔

سیرتِ پاک سے تمام انسانوں کو انسان دوستی کا جو عالم گیر پیغام ملتا ہے اُس پر بات کی جانی ضروری
ہے۔ اردو نعت نگاری میں مختلف شعراء کرام اس موضوع پر کام کر رہے ہیں تاہم ابھی بہت سا کام

کیا جانا باقی ہے۔ (آج ۲۰۱۴ء میں اسلام پڑھنے والے سوالات کے جوابات دینے کے لیے انسان دوستی کے پہلو پر لکھنا ہم تنقید نگاروں اور شعراء پر لازم ہو جاتا ہے) انسان دوستی کے حوالے سے فتح مکہ کا دن انسانی تاریخ میں ہمیشہ یاد رکھا جانے والا ہے جب حضرت محمد مصطفیٰ صلی اللہ علیہ وآلہ وسلم نے اپنے تمام دشمنوں کو معاف کر دیا۔

رحمۃ للعالمین سرکارِ دو عالم صلی اللہ علیہ وآلہ وسلم نے ابوسفیان جیسے واضح اور کھلے دشمن کو نہ صرف معاف کر دیا بلکہ ان کے گھر کو جائے امن بھی قرار دیا۔ انسانی تاریخ میں شاید ہی ایسا کہیں ہوا ہو کہ اپنی بیٹی اور چچا کے قاتلوں کو بھی اللہ کی رضا کی خاطر انسانی بنیادوں پر عام معافی دی گئی ہو۔ فتح مکہ کے حوالے سے مجھے اپنے چار مصرعے یاد آتے ہیں۔

اک عہد تھا چٹائی سے آدھی کھجور تک
 پہنچے حضور کیسے مقاماتِ نور تک
 مکہ کی فتح دین کا رخشندہ باب ہے
 بخشے گئے تھے قتلِ عمد کے قصور تک

(کاشف عرفان)

اکیسویں صدی کے آغاز میں نائن ایون (۹/۱۱) نے تمام دنیا کے مسلمانوں کے لیے مسائل کے انبار لگا دیے۔ دنیا تہذیبی ٹکراؤ کے دہانے تک پہنچ چکی ہے۔ آج خصوصاً عراق شام افغانستان، ایران اور پاکستان کے مسلمان عیسائی دنیا کی نفرت کا شکار ہیں اُس پر زیادہ دکھ کی بات یہ ہے کہ مسلمان متحد نہیں ہیں۔ فرقہ بندی اور مسالک کی جنگ نے ہمیں تنہا کر دیا ہے۔ چھوٹے چھوٹے گروہوں نے استعماریت کے خلاف اپنی اپنی جنگ شروع کر دی ہے۔ دین کی جس شکل کو جس نے پسند کیا اُس پر نہ صرف خود عمل شروع کر دیا بلکہ ساتھ ہی بزور بازو و ہتھیار دوسرے کو بھی اسی شکل پر عمل کرنے پر مجبور کیا یوں ہم مسلمان نفرتوں کے ایک ایسے جنگل میں گم ہو گئے ہیں جہاں سے ہمیں صرف سیرتِ محمد صلی اللہ

علیہ وآلہ وسلم ہی نکال سکتی ہے اسی حوالے سے صبحِ رحمانی کی ایک نعتیہ نظم دیکھیے۔

(نعتیہ نظم)

اے نویدِ مسیحا دعائے خلیل
نفرتوں کے گھنے جنگل میں شہا
عہدِ حاضر کا انسان محصور ہے
مشعلِ علم و اخلاق سے دور ہے
کتنا مجبور ہے
اے نویدِ مسیحا
دعائے خلیل
روک دے نفرتوں کی جو یلغار کو
پچنگلی ایسی دیں میرے کردار کو
آپ کا لطف و رحمت تو مشہور ہے

(صبحِ رحمانی)

انسان دوستی کے عناصر کا نعت میں شامل ہونا شعراء سے بہت سے مطالعے اور ریاضت کا متقاضی ہے۔ سیرتِ پاک کا مطالعہ اور آپصلی اللہ علیہ وآلہ وسلم کی زندگی کے اُن گوشوں کو اردو نعت کا حصہ بنانا اور لوگوں تک پہنچانا نہایت ضروری ہے جہاں ابھی شعراء کی نظر نہیں پہنچی۔ نعت کے شاعر کا تخیل بلند ہونے کے باوجود ادھر ادھر بھٹکتا ہوا نہیں ہونا چاہیے نعت نگار جتنا Focused (متوجہ موضوع) ہوگا اُس کے لیے اچھی نعت کہنا آسان ہوگا۔ عمومی شاعری اور نعتیہ شاعری میں فرق کے حوالے سے عزیز احسن کہتے ہیں۔

”نعت کی زبان فصاحت، بیان، متانت، اظہارِ ادراک رسالت اور تقہیمِ کارِ نبوت کا نمائندہ ہوا اور مقصدِ اظہارِ ترویجِ منشائے رب العزت، تبلیغِ دینِ متین اور دفاعِ ناموسِ رسالتِ شہرے اور مجموعی تاثرِ ابتائے محبوب رب العالمین کے جذبوں کو بیدار کرنے والا ہو۔“ (۷)

زبان و بیان میں پاکیزگی کا تعلق جہاں عقیدت و احترام سے ہے وہاں فکری گہرائی علمی سر بلندی سے نصیب ہوتی ہے۔ مطالعہ اور مسلسل مطالعہ ہی سے انسانی ذہن کو وہ بالیدگی حاصل ہوتی ہے جو بڑی شاعری کی بنیاد بنتی ہے۔ یہ عمومی اصول نعت نگاری میں بھی کارفرما ہے۔ نعت کے شاعر کے لیے قرآن حکیم اور سیرت پاک صلی اللہ علیہ وآلہ وسلم کا مطالعہ از حد ضروری ہے۔

اب آخر میں صرف ایک نکتے پر بات کرنا چاہوں گا جس کی ضرورت آج کے تناظر میں پہلے سے کہیں زیادہ ہے۔ وہ ہے ترجمہ نگاری کی روایت۔ اردو کے نعتیہ ادب کو اگر دنیا کے دوسرے لوگوں تک پہنچانا ہے تو ہمیں اپنی نعتیہ شاعری اور نعتیہ تنقید کو اردو سے انگریزی کے قالب میں ڈھالنا ہوگا۔ علوم کے پھیلائے میں ترجمہ ہر دور میں اہم رہا ہے۔ عرب میں قدیم مصر، روم اور ایران (فارس) کی کتب ترجمہ ہوئیں تو اہل عرب زبان اور فکر کی بلندی تک پہنچے۔ نعت ریسرچ سنٹر نے اس روایت کا آغاز کیا ہے جس کے لیے میں صبیحِ رحمانی اور ان کے احباب کو مبارک باد پیش کرتا ہوں اور ان سے ایسے کسی عمل میں جس سے قرآن اور سیرت کا علم دنیا کے کونے کونے میں پہنچے، خود کو شامل کرنے کی درخواست کرتا ہوں۔



حوالہ جات و کتابیات:

- ۱) مضمون ”روایت اور نئی تخلیق“، ٹی ایس ایلٹی، (مترجم) صدیق کلیم، نئی تنقید، نیشنل بک فاؤنڈیشن اسلام آباد، ۲۰۰۷ء
- ۲) مضمون ”جدیدیت اور مابعد جدیدیت“، مشمولہ معنی اور تناظر، ڈاکٹر وزیر آغا، مکتبہ نردبان سرگودھا، دسمبر ۱۹۹۸ء
- ۳) اردو فکشن میں وقت کا تصور، ڈاکٹر ناہید قمر، مقتدرہ قومی زبان اسلام آباد ۲۰۰۸ء
- ۴) وقت کی ماہیت کے حوالے سے سائنسی معلومات طبیعیات (Physics) کے حوالے سے Website سے لی گئیں۔
- ۵) مضمون ”تخلیقی صلاحیت“، مضمون نگار: ڈاکٹر گوہر نوشاہی، مطبوعہ، نئی شاعری (مژ تہ افتخار جالب) نئی مطبوعات لاہور، ۱۹۶۶ء

- ۶) اردو افسانے میں علامت نگاری، ڈاکٹر اعجاز راہی، ریز پبلی کیشنز، مری روڈ راولپنڈی، دسمبر ۲۰۰۲ء
- ۷) نعت کی تخلیقی سچائیاں، ڈاکٹر عزیز احسن، نعت ریسرچ سنٹر کراچی، مارچ ۲۰۰۳ء
- اس مضمون کی تیاری میں مندرجہ ذیل رسائل اور کتب سے بھی استفادہ کیا گیا ہے۔

- ۱) کلیات اقبال، علامہ محمد اقبال، شیخ غلام علی اینڈ سنز لاہور، س۔ن۔
- ۲) اردو غزل، نئی تشکیل، طارق ہاشمی، نیشنل بک فاؤنڈیشن اسلام آباد ۲۰۰۸ء
- ۳) نعت رنگ شمارہ ۲۳، مرتب صبیح رحمانی، نعت ریسرچ سنٹر کراچی
- ۴) نعت رنگ شمارہ ۲۴، مرتب صبیح رحمانی، نعت ریسرچ سنٹر کراچی

طَلَعُ الْبَدْرِ عَلَيْنَا... منظر و محل وقوع __ ایک تحقیق

ABSTRACT:

Dr. Ifzal Ahmad Anwar, has put up result of his research on the famous poetic expression i.e. Tala-al Badrul Alaina, in order to ascertain the time and venue or site of reciting the same to welcome the Holy Prophet Muhammad (S.A.W). According to his research, the couplets were recited twice i.e. at the time of entering of the Prophet Muhammad (S.A.W) into the territory of Yathrib on sacred mission of Hijrah from Makkah and on the occasion of coming back to Mandina Munawwara from the battle field of Tabuk. The writer has cited various examples of historians and finally chose to accept the verdict given by Peer Hazrat Mehr Ali Shah of Golra Shareef (R.A) in this regard. Dr. Ifzal Ahmad concludes decisively that the couplets under discussion were recited twice rather than only one occasion of Hijrah as, in his opinion, has erroneously been reported by some historians.

حضور پر نور صلی اللہ علیہ والہ وسلم جب مکہ مکرمہ سے ہجرت کر کے مدینہ منورہ تشریف لائے تو اہل علاقہ (خصوصاً خواتین اور ننھی ننھی بچیوں) نے جو اشعار گا کر آپ صلی اللہ علیہ وآلہ وسلم کا والہانہ استقبال کیا تھا وہ درج ذیل ہیں۔

مِنْ شَيْئَاتِ الْوَدَاعِ

طَلَعُ الْبَدْرِ عَلَيْنَا

وَجِبَ الشُّكْرُ عَلَيْنَا مَا دَعَا لِلَّهِ دَاعٍ (۱)

۱۔ ہم پر وداع کی گھاٹیوں سے چودھویں رات کا چاند طلوع ہو گیا (یعنی حضور پر نور صلی اللہ علیہ و آلہ وسلم مدینہ منورہ میں تشریف لے آئے)۔

۲۔ ہم پر (خدا کا) شکر لازم ہے جب تک اللہ کو پکارنے (دعا کرنے) والا کوئی بھی اُسے پکارتا رہے۔ (یعنی اس احسانِ عظیم پر واجب ہے کہ ہم ابد الآبائے تک خدا کا شکر ادا کرتے رہیں)۔
پہلے دو شعروں کا منظوم ترجمہ پروفیسر ڈاکٹر محمد اشرف نے یوں کیا ہے۔

ان پہاڑوں سے جو ہیں سوئے جنوب
چودھویں کا چاند کیا نکلا ہے خوب
شکر اس دن تک کریں اللہ کا
مانگیں جب تک مانگنے والے دعا (۲)

اگرچہ عام کتابوں میں اوپر والے پہلے دو شعر ہی مرقوم ملتے ہیں لیکن کچھ سیرت نگاروں نے تیسرے شعر کی نشاندہی بھی کی ہے۔

أَيُّهَا الْمُبْعُوثُ فِينَا جُئْتُ بِالْأَمْرِ الْمَطَاعِ (۳)

علامہ عبدالمصطفیٰ اعظمی نے اپنی تصنیف ”سیرت مصطفیٰ صلی اللہ علیہ وآلہ وسلم“ میں مزید تین اشعار کی نشان دہی کی ہے:

أَنْتَ شَرُّ فِتَنِ الْمُبْدِيَةِ مَرْحَبًا يَا خَيْرَ دَاعٍ
فَلَقِينَا مَوْتًا يَمِينًا بَعْدَ تَلَقُّنَا الرِّقَابَ
فَعَلَيْكَ اللَّهُ صَلَّى مَا سَعَى لِلَّهِ سَاعَ

انہوں نے ان اشعار کا ترجمہ بھی دیا ہے۔ آپ نے مدینہ کو مشرف فرمادیا، تو آپ کے لیے خوش آمدید ہے اے بہترین دعوت دینے والے۔ پس ہم لوگوں نے یمنی کپڑے پہنے حالانکہ اس سے پہلے پیوند جوڑ کر پہننا کرتے تھے۔ تو آپ پر اللہ تعالیٰ اُس وقت تک رحمتیں نازل فرمائے جب تک اللہ کے لیے کوشش کرنے والے کوشش کرتے رہیں۔ (۴)

پروفیسر محمد رفیق نے مندرجہ بالا تین اشعار کے بعد یہ شعر بھی موصولاً درج کیا ہے۔

نَحْنُ بَجَاؤُ مِنْ بَنِي النَّجَّارِ يَا كَبْدًا مُحَمَّدٌ مِنْ جَارِ

انہوں نے اس شعر کا ترجمہ بھی لکھا ہے:

” ہم بنو نجار کی لڑکیاں ہیں۔ واہ! محمد صلی اللہ علیہ والہ وسلم کتنے اچھے

ہمسائے ہیں۔ (۵)

اردو زبان میں سب سے زیادہ نعتیہ اشعار لکھنے کی سعادت حاصل کرنے والے عظیم محقق

نعت لاہور کے راجا رشید محمود نے اس شعر نَحْنُ بَجَاؤُ مِنْ بَنِي النَّجَّارِ کے حوالے سے یہ معلوما بہم پہنچائی ہیں:

”مدینہ منورہ میں حضور حبیبِ خالق و مالک صلی اللہ علیہ والہ وسلم کی تشریف

آوری کے بعد اولیت کا شرف ان خیر مقدمی نعتیہ اشعار کو ملتا ہے جو بنی نجار

کی بچیوں (بنی نجار حضور صلی اللہ علیہ والہ وسلم کے ننھیال کا قبیلہ ہے) نے

دف بجا کر گائے اور یہ ”نَحْنُ بَجَاؤُ مِنْ بَنِي النَّجَّارِ“ والے اشعا

تھے۔“ (۶)

نعت کی تاریخ میں ان اشعار کی قدر و قیمت، غنایت اور تاثیر کسی سے مخفی نہیں۔ بعض سیرت نگاروں کا

خیال ہے کہ یہ اشعار ہجرت مدینہ کے وقت نہیں بلکہ اُس وقت پڑھے گئے تھے جب حضرت رسول

کریم صلی اللہ علیہ والہ وسلم غزوہ تبوک سے واپس مدینہ منورہ تشریف لائے تھے۔ بعض احباب ان اشعار کا موقع محل ہجرت مدینہ کو قرار دینا راوی کا سہو اور نا درست سمجھتے ہیں؛ جبکہ کچھ سیرت نگار تیسرا نقطہ نظر یعنی یہ مدنی خیر مقدمی اشعار لشکر کا دونوں مواقع پر پڑھا جانا درست مانتے ہیں۔ ضرورت اس امر کی ہے کہ ان نقطہ ہائے نظر کا جائزہ لیا جائے اور صحیح محل وقوع کا اندازہ لگایا جائے۔

فرہنگ:

طَلَعٌ: طلوع ہوا، ظاہر ہوا، نکلا، تشریف لایا ___ اَلْبَدْرُ: ال = یہ علامتِ تخصیص ہے (بَدْرٌ: چودھویں رات کا چاند) جو روشنی اور تکمیل کے عروج کے معنوں کو ظاہر کرتا ہے اور انتہائے ترقی کا مظہر ہے۔ گویا یہ خاص چودھویں کا چاند ہے (جو کبھی زوال پذیر نہ ہو) مراد ہے کامل عروج کے حامل رسول اکرم صلی اللہ علیہ وآلہ وسلم ___ عَلَيْنَا: عَلِيٌّ = اُوپر (On) حرف جار ہے ___ نا: ہم (We) یعنی ہم پر ___ مِنْ: سے (From) حرف جار ہے ___ شَيْئَاتٍ: یہ شئی کی جمع ہے۔ عربی میں شئیہ کہتے ہیں سامنے کے اُوپر اور نیچے کے دو دانتوں کو۔ اسی نسبت سے دو پہاڑوں کے درمیانی راستے (گھاٹی) کو بھی شئیہ کہتے ہیں کہ اس کے دائیں بائیں پہاڑ ہوتا ہے۔ شئیات یعنی گھاٹیاں ___ وِدَاعٌ: چھوڑنا، رخصت کرنا، خیر باد کہنا۔ شئیۃ الوداع سے مراد وہ گھاٹی ہے جہاں تک مہمان کو چھوڑنے جائیں (مشایعت) یا کسی معزز مہمان کو لینے کیلئے آبادی کے مضافات تک جائیں اور احتراماً اُسے ساتھ لے کر آئیں ___ وَحَبٌ: واجب ہوا۔ ضروری ٹھہرا ___ هَلْكَ: تَشَكَّرْ، شکر یہ ادا کرنا، کسی کے اچھے کام (احسان، نیکی) پر ممنونیت کے جذبات کا اظہار کرنا، مراد ہے اللہ کا شکر ادا کرنا ___ مَا: جو۔ مراد ہے جب تک ___ دَعَا: پکارنا، رغبت کرنا سے ہے، یعنی پکارے، دعوت دے ___ لِلّٰہِ: لِ + اللہ۔ لیے، واسطے (For)۔ اللہ کیلئے ___ دَاعٍ: داعی۔ پکارنے والا، دعا کرنے والا، دعوت دینے والا ___ اَيْتَحَا: اے! (حرف ندا برائے مخاطب) ___ مَبْعُوثٌ: بَعَثَ، بھیجنا، تیزی سے روانہ کرنا، مبعوث = بھیجا

گیا، روانہ کیا گیا۔ فینا: فی حرف جار (In) میں، اندر نا: ہم، ہم میں۔ جُت: تو آیا۔ جُت: ب۔ تو لایا۔ آپ لائے۔ الّا: امر یعنی حکم، دین، مراد ہدایت، اسلام۔ المَطَاع: اطاعت کیا گیا۔ جس کی اطاعت کی جائے، قابلِ اطاعت۔ شَرَفْتُ: تو نے شرف بخشا، آپ نے مشرف کیا، آپ نے عزت بخشی۔ المَدِينَةُ: شہر (مراد ہے مدینہ منورہ۔ شہر رسول صلی اللہ علیہ والہ وسلم پہلے اس شہر کا نام یثرب تھا۔ حضور نبی اکرم صلی اللہ علیہ والہ وسلم کی اس شہر مقدس میں تشریف آوری کے بعد اس کا نام مدینہ النبی صلی اللہ علیہ والہ وسلم ہو گیا جو بعد میں مخفف ہو کر صرف مدینہ رہ گیا جس کا لفظی مطلب شہر ہے، المدینہ یعنی خاص شہر)۔ مَرْحَبًا: خوش آمدید "Welcome" (رحب، ترحاب۔ خوش آمدید کہنا، لفظی مطلب تم کشادگی پاؤ، آپ فرامی پائیں، یہ لفظ حب سے ہے جس کا مطلب ہے جگہ کا کشادہ اور وسیع ہونا) مراد ہے! پ بہت اچھے آئے۔ یا: اے (یا: اُنْهَا: یا اُنْهَا: اے حروفِ ندا۔ ف: پس۔ لَبِينَا: ہم نے لباس کیا، ہم نے پہنا۔ ہم پہنا کرتے تھے۔ ثَوْبٌ: کپڑا، کپڑے۔ یَمَنٌ: ایک ملک کا نام یمن کی سرحد سعودی عرب سے ملتی ہے۔ بَعْدٌ: بعد، پیچھے (After)۔ تَلْفِيقٌ: کپڑا دوہرا کر کے سینا۔ دو کپڑے جگہ جگہ سے پھٹے ہوں تو دونوں کو جوڑ کر ایک تہہ بنا کر سی لینا۔ رَفَعًا: رَفَعًا (کپڑے پر جوڑ لگانا۔ پھٹے کپڑے میں پیوند لگا کر سینا)۔ تَلْفِيقُ الرِّقَاعِ: پھٹے پرانے کپڑوں میں جوڑ (پیوند) لگا کر پہننا۔ فَعَلَيْكَ: ف (پس) علی + ک: علی (اوپر) + ک، تو، آپ (You) فعلیک، پس آپ پر۔ صَلِّي: اُس نے درود بھیجا۔ رحمت نازل کی، مجازاً رحمت نازل کرے، درود پڑھے۔ مَا سَعَى: مَا (جب تک) سَعَى = اُس نے سعی (کوشش کی) جب تک کوشش کرے، جب تک کہ کوشاں رہے۔ سَاعٌ: سَاعٌ، کوشش کرنے والا۔ دوڑ دھوپ کرنے والا۔ سَعَى: کوشش، جدوجہد، کوشش کرنا، دوڑنا۔ پوری کوشش کرنا۔

اختلافِ نسخ:

۱۔ قاضی محمد سلیمان منصور پوری نے پہلے مصرع کے پہلے لفظ کو طَلَع کے بجائے اَشْرَق لکھا
ہیا وراس کا ترجمہ بھی کیا ہے۔

اَشْرَقَ الْبَدْرُ عَلَيْنَا مِنْ ثَنِيَاتِ الْوُدَاعِ

ان پہاڑوں سے جو ہیں سوئے جنوب چودھویں کا چاند ہے ہم پر چڑھا (۷)

(اس میں اَشْرَق کا مادہ ش ر ق ہے یعنی مشرق کو روانہ ہونا، چمکنا، طلوع کرنا)

۲۔ ابو محمد عبدالملک نے ”ہجرت خیر البشر صلی اللہ علیہ والہ وسلم“ میں مصرع ___ اَنْتَ شَرٌّ
فَتِ الْمَدِينَةُ كِي جگہ بحت شرف المدینہ تحریر کیا ہے۔ (۸)

۳۔ شاہ مصباح الدین ثکلیل نے یہ دو شعر بھی اسی موقع محل کی مناسبت سے درج کیے ہیں:

اَشْرَقَ الْبَدْرُ فِينَا وَ اَحْتَمَّتْ مِنْهُ الْبَدْرُ

ہمارے درمیان چودھویں کا چاند نمودار ہوا ہے۔ اس کی روشنی سے

تمام چاندوں کی روشنیاں ماند پڑ گئی ہیں۔

مِثْلُ حُبِّكَ مَا رَأَيْنَا قَطُّ بَا وَجْهَ الشَّرِّ وَر

آپ جیسا حسن والا ہم نے کبھی اور کہیں نہیں دیکھا۔ آپ صلی اللہ علیہ والہ

وسلم کا جمال جہاں آرا دیکھ کر دل و نظر کو سرور حاصل ہوتا ہے۔ (۹)

ان اشعار مبارکہ کا پس منظر ___ نعت کی تاریخ میں ان اشعار کی تاریخی و روحانی قدر و قیمت؛

غنائیت اور تاثیر کسی سے مخفی نہیں۔ ان بابرکت اشعار کو پڑھتے ہی قاری حسن تصور میں اُس نجوم نوروز

ہت اور جلوں یمن و سعادت میں جا شامل ہوتا ہے جہاں یہ مدینہ منورہ میں پڑھے گئے تھے۔ یہ

بابرکت اشعار تشکر، استقبالی ہیں جو مدینہ منورہ کی محذرات (پاک بیسیوں) اور بچیوں نے حضور نبی
رحمت صلی اللہ علیہ والہ وسلم کی مدینہ منورہ تشریف آوری کے موقع پر ہی گائے تھے۔ اس امر تک کسی
سیرت نگار کو قطعاً کوئی اختلاف نہیں ہے، البتہ یہ اشعار مدینہ منورہ میں کس موقع پر گائے گئے تھے، اس
میں بعض سیرت نگاروں کے ہاں اختلاف پایا جاتا ہے۔ اس ضمن میں کچھ نقطہ ہائے نظر ہیں۔

پہلا نقطہ نظر _____ یہ اشعار بوقتِ ہجرت، مکہ مکرمہ سے مدینہ منورہ میں حضرت رسول اکرم صلی
اللہ علیہ والہ وسلم کی آمدِ پاک کے موقع پر پڑھے گئے تھے۔ اس خوشیوں بھرے موقع کا نقشہ مولانا ابو
محمد عبدالملک نے یوں کھینچا ہے۔

”مدینہ منورہ کی تاریخ کا یہ کتنا مبارک دن تھا۔۔۔ فاتح مدینہ تن تنہا اپنے
ایک یار غار کے ساتھ شہر میں داخل ہو رہے ہیں، ساتھ میں کوئی باڈی گارڈ
نہیں، کوئی مسلح فوج نہیں، کوئی ہتھیار نہیں، کمر میں علامتی طور پر صرف ایک
تلوار تھی، جس کا نام ماثور تھا۔ یہ تلوار نبی فاتح؟ کو اپنے والد ماجد سے
ورثے میں ملی تھی، جس کو اپنے والدِ محترم کی نشانی سمجھ کر آپ صلی اللہ علیہ
والہ وسلم بہت عزیز رکھتے تھے۔۔۔ طیبہ کے بہت سے باسیوں نے تو ابھی
تک دیکھا نہیں تھا، مگر ان کے دل آپ صلی اللہ علیہ والہ وسلم کو پہچانتے تھے،
آمد سے قبل ہی انھوں نے اپنا سب کچھ نبی فاتح صلی اللہ علیہ والہ وسلم کے
نام لکھ دیا تھا۔“ (۱۰)

حضرت براء بن عازب نے حضرت ابوبکر صدیقؓ کا ایک ارشاد مبارک بیان فرمایا ہے جس کا ترجمہ ابو
محمد عبدالملک نے مختلف کتابوں کے حوالے سے لکھا ہے۔

”جب ہم مدینہ منورہ میں داخل ہوئے تو لوگ گھروں سے نکلے۔ گلیوں اور

راستوں میں استقبال کے لیے موجود تھے۔ بچے اور غلام مکانوں کی چھتوں پر چڑھ کر باواز بلند کہہ رہے تھے، جاء محمد صلی اللہ علیہ والہ وسلم جاء رسول اللہ صلی اللہ علیہ والہ وسلم۔۔ اس سے حسین منظر ہم نے کبھی نہیں دیکھا۔۔۔ خواتین اپنے گھروں کی چھتوں پر چڑھی ایک دوسری کو بتا رہی تھیں کہ وہ ہیں رسول اللہ صلی اللہ علیہ والہ وسلم۔۔۔ وہ ہیں رسول صلی اللہ علیہ والہ وسلم۔“ (۱۱)

حضرت انس بن مالکؓ کی روایت بھی مد نظر رہنی چاہیے جس کا شاہ مصباح الدین ثکبیل نے یوں ترجمہ پیش کیا ہے:

”جس دن رسول اکرم صلی اللہ علیہ والہ وسلم ہمارے یہاں تشریف لائے اس سے خوب تر اور روشن دن میں نے ہرگز نہیں دیکھا۔ آپ صلی اللہ علیہ والہ وسلم کے قدم مبارک کی برکت سے ہمارے نصیب جاگے اور جمال جہاں آرا سے مدینہ منورہ کی ہر چیز روشن ہو گئی۔“ (۱۲)

کچھ سیرت نگاروں کا خیال ہے کہ جب نبی رحمت صلی اللہ علیہ والہ وسلم مکہ مکرمہ سے ہجرت کر کے قباء میں تشریف لائے اور وہاں سے یثرب (موجودہ مدینہ الرسول صلی اللہ علیہ والہ وسلم) میں وارد ہوئے تو اُس وقت اُس شہر خنک میں بے انتہا رونق تھی۔ تمام لوگ (بچے، خواتین اور مرد حضرات، بچکا ہو کر اللہ کے پیارے رسول صلی اللہ علیہ والہ وسلم کے استقبال کے لیے جمع ہو گئے تھے۔ حضور اکرم صلی اللہ علیہ والہ وسلم اپنی اونٹنی (جس کا نام قصوا تھا) پر سوار تھے۔ آپ صلی اللہ علیہ والہ وسلم کے پیچھے حضرت ابو بکر صدیقؓ بیٹھے ہوئے تھے۔ ہر طرف عوام کا ہجوم تھا۔ لوگوں کی خوشی دیدنی تھی۔ اہل مدینہ نے اس دن سے زیادہ بارونق، بے انتہا روشن اور خوشیوں بھرا دن نہیں دیکھا تھا۔ ایک عظیم الشان

جلوس کی صورت تھی۔ اس جلوس میں کچھ حبشی لوگ تلوار زنی کے جوہر دکھا رہے تھے اور کچھ نیزہ بازی کے کرتب دکھا کر لوگوں کو محظوظ کر رہے تھے۔ اس روز لوگ تکبیر کی صدائیں بلند کرتے ہوئے یہ نعرے بھی لگا رہے تھے:

جاء رسول اللہُ ___ جاء رسول اللہ

(اللہ کے رسول آگئے ___ اللہ کے رسول آگئے)

اس بابرکت پُر رونق اور خوشیوں بھرے ہجرتِ مدینہ کے موقع پر اشعار طَلَعُ الْبَدْرِ

علینا۔۔۔ پڑھے گئے تھے۔ (۱۳)

ا۔ کچھ سیرت نگاروں کے ہاں اس بابرکت موقع کی کچھ جزئیات کے اشارے بھی ملتے ہیں۔ علامہ ملا معین الواعظ الکاشفی الہروی سمیت بہت سے سیرت نگاروں کا یہ بھی کہنا ہے کہ اشعار طلع البدر علینا۔۔۔ کو دف بجا کر پڑھا گیا تھا۔ (۱۴)

ب۔ مولانا علامہ عبدالمصطفیٰ اعظمی نے حضور پاک صلی اللہ علیہ والہ وسلم کی مدینہ تشریف آوری کے وقت اہل علاقہ کے جوش و خروش کا ذکر کیا ہے۔ اُن کے بقول:

”شہر قریب آ گیا تو اہل مدینہ کے جوش و خروش کا یہ عالم تھا کہ پردہ نشین خواتین مکانات کی چھتوں پر چڑھ گئیں اور یہ اشعار پڑھنے لگیں:

طلع البدر علینا۔۔۔۔۔“ (۱۵)

ج۔ علامہ فیاض الحسن خورشیدی کے بقول:

”حضور انور صلی اللہ علیہ والہ وسلم کی سواری نزدیک پہنچی تو جوشِ مسرت کا یہ عالم تھا کہ پردہ نشین عورتیں چھتوں پر نکل آئیں اور یوں گانے لگیں

طلع البدر علینا۔۔۔۔۔“ (۱۶)

د۔ معروف علمی و روحانی شخصیت مولانا پیر سید محمد سعید الحسن شاہ کے لفظوں میں:
 ”انصار کی معصوم و نوجیز لڑکیاں پیارے لہجے اور پاکیزہ زبان سے نعت
 مصطفیٰ (صلی اللہ علیہ و آلہ وسلم) کے یہ شعر الاپ رہی تھیں : طلع البدر
 علینا۔۔۔۔۔“ (۱۷)

ہ۔ مولانا معراج الدین نے بھی ایسا ہی نقشہ کھینچا ہے۔ اُن کے بقول:
 ”چھوٹی چھوٹی بچیوں نے (حضور نبی اکرم صلی اللہ علیہ و آلہ وسلم کی) آمد کے وقت نغمہ کہنا شروع کیا۔
 طلع البدر علینا۔۔۔۔۔“ (۱۸)

و۔ قاضی محمد سلیمان منصور پوری نے اس موقع پر انصاری لڑکیوں کے گانے کیلئے کا بھی ذکر
 کیا ہے:

”انصار کی معصوم لڑکیاں پیارے لہجے اور پاک زبانوں سے اس وقت یہ چند
 اشعار گارہی تھیں“۔

اشرق البدر علینا۔۔۔۔۔“ (۱۹)

ز۔ عبدالقدوس انصاری کے بقول:
 قصواء (رسول اکرم صلی اللہ علیہ و آلہ وسلم کی سواری کا نام) مدینہ منورہ کی شمالی سمت چلی تو جب یمینیتہ
 الوداع کے پاس پہنچی تو فضاؤں میں انصار عورتوں کے خوشی اور تشکر بھرے ترانے گونجنے لگے : طلع
 البدر علینا۔۔۔۔۔“ (۲۰)

ح۔ ڈاکٹر محمد حمید اللہ نے بھی اس موقع کا کچھ نقشہ کھینچا ہے، جس کا ترجمہ پیش خدمت ہے:
 ”لوگ رسول اللہ صلی اللہ علیہ و آلہ وسلم کے استقبال کیلئے جمع ہوئے، انہوں
 نے اپنا بہترین لباس زیب تن کر رکھا تھا اور وہ پوری طرح مسلح تھے لڑکوں

اور لڑکیوں نے ذہین سنبھالیں، وہ ایسی مسرت اور خلوص سے جس کی مثال تاریخ میں نہیں ملتی، ہم آہنگ ہو کر ایک استقبالیہ نظم گا رہے تھے: طلع البدر علینا۔۔۔۔۔“ (۲۱)

ط۔ پروفیسر ڈاکٹر محمد طاہر القادری نے اپنے مخصوص ادبی رنگ میں اس باہرکت موقع کا نقشہ یوں کھینچا ہے:

”۔۔۔۔۔ فور جذبات سے ان بلند بخت بچیوں کی آنکھیں چمک پڑیں، وہ کب سے مہان ذی حشم کی راہ میں آنکھیں بچھائے کھڑی تھیں۔ دف کی آواز پر حرفِ سپاس، گلاب بن کر مہک اٹھے، کائنات کا ذرہ ذرہ بنونجرا کی ان بچیوں کا ہم زبان بن گیا۔۔۔۔۔ طلع البدر علینا۔۔۔۔۔“ (۲۲)

معروف شاعر اور سیرت نگار نعیم صدیقی نے بھی ان اشعار کے گائے جانے کا موقع محل واقعہ ہجرت ہی قرار دیا ہے۔

”قبا سے مدینہ تک دور وہ انصار صفیں باندھے کھڑے تھے۔ حضور صلی صلی اللہ علیہ والہ وسلم کے ننھیالی رشتہ داروں نے شوق سے ہتھیار لگائے۔ ہر طرف تحمید و تقدیس کی صدائیں بلند ہو رہی تھیں۔ عورتیں چھتوں پر جمع تھیں اور یہ ترانہ خیر مقدم ان کے لبوں پر تھا۔۔۔۔۔ طلع البدر علینا۔۔۔۔۔“ (۲۳)

مندرجہ بالا حوالہ جات سے یہ امر صاف ظاہر ہے کہ اردو سیرت نگاروں میں سے بعض احباب کے نزدیک استقبالیہ اشعار تشکر؟ طلع البدر علینا۔۔۔ مدینہ کریمہ کی خواتین اور بچیوں نے اُس وقت گائے تھے، جب؟ قانے کون و مکاں صلی اللہ علیہ والہ وسلم ہجرت کر کے مکہ مکرمہ سے مدینہ منورہ

تشریف لائے تھے۔ بعض نے ان اشعار کے دف پر گائے جانے کا بھی ذکر کیا ہے اور بعض سیرت نگاروں نے اس عظیم الشان جلوں کے جوش و خروش اور اہل ہنر کے کرتبوں کا بھی نقشہ پیش کیا ہے۔ مندرجہ بالا شواہد اس حقیقت کو سامنے لاتے ہیں کہ پہلے نقطہ نظر کے مطابق، ان خیر مقدمی اور استقبالیہ نعتیہ اشعار کے گائے جانے کا موقع محل حضور پورنورؐ سپد عالم کی ہجرت مدینہ ہے۔

دوسرا نقطہ نظر:

اس رائے کے مطابق یہ اشعار ہجرت مدینہ کے موقع پر نہیں بلکہ غزوہ تبوک سے واپسی پر مدینہ متورہ میں رسول اکرم صلی اللہ علیہ والہ وسلم کے داخلے کے وقت پڑھے گئے۔ ان کے نزدیک ان اشعار کا موقع محل ہجرت مدینہ کو قرار دینا راوی کا سہو خطا اور نادرست ہے۔ ضرورت اس امر کی ہے کہ اس دوسرے نقطہ نظر کا بھی جائزہ لیا جائے اور صحیح صورت حال کا اندازہ لگایا جائے۔

حضور سرور کونین صلی اللہ علیہ والہ وسلم ۹ ہجری رجب کے مہینے میں مدینہ متورہ سے تبوک کیلئے روانہ ہوئے تھے۔ روم کے عیسائی عساکر سے مقابلہ کار آساں نہ تھا۔ رومیوں کے پاس بے پناہ عسکری قوت، خورد و نوش کے وسیع ذخائر اور دولت کی فراوانی تھی؛ جبکہ اس زبردست عالمی قوت سے ٹکرانے کا عزم رکھنے والے اہل ایمان کے ہاں بڑی تنگدستی تھی۔ طویل مدت سے بارش نہ ہونے کے سبب عام قحط اور خشک سالی کا دور دورہ تھا۔ موسم بھی سخت گرمی کا تھا۔ تبوک تک کا سفر طویل بھی تھا اور بے حد دشوار گزار بھی۔ حضور پورنور صلی اللہ علیہ والہ وسلم، تیس ہزار مجاہدین صحابہ کرام کے ساتھ اس سفر پر روانہ ہو گئے تو مدینہ متورہ میں رہ جانے والے بچے اور خواتین و حضرات لشکر اسلام کیلئے انتہائی فکر مند بھی تھے اور بہت زیادہ دعا گو بھی۔ یہ لشکر اسلام تقریباً پچاس دنوں کے بعد اللہ کی نصرت سے فتح مند اور ظفر یاب ہو کر واپس پلٹا۔ جب اہل مدینہ کو لشکر کی واپسی کی خبر ہوئی تو وہ بڑی شدت سے رسول اللہ صلی اللہ علیہ والہ وسلم کی تشریف آوری کا انتظار کرنے لگے۔ اندازہ کیا جاسکتا ہے کہ سرکار ابد قرار

صلی اللہ علیہ والہ وسلم کی واپس تشریف آوری پر اہل مدینہ کو کتنی خوشی ہوئی ہوگی۔ اسی موقع سرور انبیاء صلی اللہ علیہ والہ وسلم کا استقبال کرنے والوں نے یہ اشعار پڑھے۔ اس ضمن میں بعض حوالہ جات درج ذیل ہیں :

۱۔ علامہ صفی الرحمن مبارکپوری لکھتے ہیں :

”اسلامی لشکر تبوک سے مظفر و منصور واپس آیا۔۔۔۔۔ خاتمہ سفر پر جب ذور سے نبی صلی اللہ علیہ والہ وسلم کو مدینہ کے نقوش دکھائی پڑے، تو آپ صلی اللہ علیہ والہ وسلم نے فرمایا، یہ رہا طابہ اور یہ رہا احد۔ یہ وہ پہاڑ ہے جو ہم سے محبت کرتا ہے اور جس سے ہم محبت کرتے ہیں۔ ادھر مدینہ میں آپ صلی اللہ علیہ والہ وسلم کی آمد کی خبر پہنچی تو عورتیں، بچے اور بچیاں باہر نکل پڑیں اور انھوں نے زبردست اعزاز کے ساتھ لشکر کا استقبال کرتے ہوئے یہ نغمہ گنگنایا: طلع البدر علینا۔۔۔۔۔“ (۲۴)

ب۔ علامہ احمد بن محمد بن ابی بکر قسطلانی نے مواہب لدنیہ میں ان اشعار کے پڑھے جانے کا تعلق غزوہ تبوک ہی سے بتایا ہے۔ ان کے نزدیک مکہ مکرمہ سے مدینہ منورہ کو ہجرت کے وقت ان اشعار کا تعلق بر بنائے وہم راویان ہے۔ انھوں نے بوقت ہجرت حضور پر نور صلی اللہ علیہ والہ وسلم کی مدینہ منورہ تشریف آوری کے موقع پر پردہ نشین عورتوں کی طرف سے طلع البدر علینا۔۔۔۔۔ اشعار گائے جانے کا بھی ذکر کیا ہے لیکن فوراً بعد طبری، ابن بطلال، ابن العراقی اور ابن قیم کے اقوال درج کر کے یہ ثابت کرنے کی سعی کی ہے کہ ان اشعار کا اصل موقع محل ہجرت مدینہ نہیں بلکہ غزوہ تبوک سے واپسی ہے۔ ان کے نقل کردہ اقوال کا ترجمہ مولوی محمد عبدالجبار خان آصفی کے لفظوں میں یوں ہے :

”_____ میں کہتا ہوں کہ مدینہ میں نبی صلی اللہ علیہ والہ وسلم کے آنے کے وقت ان اشعار کے پڑھے کو بہتی نے دلائل میں روایت کیا ہے اور ابوالحسن مقری نے اپنی کتاب الشمائل میں ابن عائشہ سے روایت کیا ہے اور طبری نے (الریاض) میں ابوالفضل بن الحجی سے ذکر کیا ہے۔ انھوں نے کہا ہے کہ میں نے ابن عائشہ سے سنا ہے۔ میں گمان کرتا ہوں کہ ابن عائشہ نے اپنے باپ سے ان اشعار کی روایت کی ہے، پس ان شعروں کو ذکر کیا اور محبت الطبری نے کہا ہے کہ اس حدیث کو حلوانی نے شیخین کی شرط پر روایت کیا ہے۔ طبری کا کلام ختم ہو گیا۔ اور ثنیۃ الوداع کا نام اس لیے ثنیۃ الوداع رکھا گیا ہے کہ نبی صلی اللہ علیہ والہ وسلم نے اپنے بعض سفروں میں کہ وہ (غزوة تبوک ہے) بعض مقیمانِ مدینہ کو وہاں رخصت فرمایا ہے اور کہا گیا ہے کہ آنحضرت صلی اللہ علیہ والہ وسلم نے اپنے بعض لشکروں کی ثنیۃ الوداع تک مشایعت کی ہے اور اس لشکر کو اس کے پاس رخصت کیا ہے اور کہا گیا ہے کہ مدینہ سے مسافر ثنیۃ الوداع تک قدیم عہد میں مشایعت کیا جاتا تھا اور اس کے پاس رخصت کیا جاتا تھا اور قاضی عیاض نے اس خرقول کو صحیح کہا ہے اور اس پر انصار کی عورتوں کے قول کے ساتھ استدلال کیا ہے جس وقت نبی صلی اللہ علیہ والہ وسلم مدینہ میں تشریف لائے تھے، انصار کی عورتوں کا قول یہ ہے: **طلع البدز علینا من ثنیات الوداع**۔ اس قول نے اس پر دلالت کی ہے کہ ثنیۃ الوداع قدیم اسم ہے، اور ابن بطلال نے کہا ہے کہ ثنیۃ الوداع نام نہیں رکھا گیا ہے مگر اس لیے کہ اہل مدینہ حجاج اور غازیوں کی

مشائعت ثنیۃ الوداع تک کیا کرتے تھے اور ان کو اُس کے پاس رخصت کیا کرتے تھے اور ثنیۃ الوداع کی طرف آنے والے کی ملاقات کے وقت نکلا کرتے تھے۔ ابن بطلال کا قول ختم ہو گیا۔

شیخ الاسلام الولی بن العراقی نے کہا ہے کہ یہ کُل اقوال مردود ہیں۔ صحیح بخاری اور سنن ابی داؤد اور ترمذی میں سائب بن یزید سے روایت ہے، کہا ہے جبکہ رسول اللہ صلی اللہ علیہ والہ وسلم تبوک سے تشریف لائے، آدمی مدینہ سے نکلے آنحضرت صلی اللہ علیہ والہ وسلم ثنیۃ الوداع کے مقام سے ملاقات کرتے تھے۔ ابن العراقی نے کہا ہے کہ یہ قول اس باب میں صریح ہے کہ ثنیۃ الوداع شام کی طرف سے ہے (نہ مکہ کی طرف سے۔ اس سے ابن بطلال کے کلام کا رد ظاہر ہو گیا، جبکہ میرے والد حافظ عبدالرحیم نے ترمذی کی شرح میں ابن بطلال کے قول کو نقل کیا۔ اس لیے کہا ابن بطلال کا قول غلط ہے، اور ابن عائشہ کا کلام معضل ہے۔ اس کے ساتھ جت قائم نہیں ہوتی ہے۔ ابن العراقی کا قول ختم ہو گیا۔

اور ابن العراقی سے اس قول کے غلط ہونے کی طرف ابن القیم نے (ہدی النبوی) میں سبقت کی ہے اور کہا ہے کہ بعض راویوں کی یہ غلطی ہے اس لیے کہ ثنیۃ الوداع نہیں ہے مگر شام کے ناحیہ سے۔ مکہ سے آنے والا شخص ثنیۃ الوداع کو نہیں رکھتا ہے اور اس کی طرف نہیں جاتا ہے مگر جس وقت مکہ سے آنے والا شام کی طرف متوجہ ہوتا ہے۔ ثنیۃ الوداع کی طرف آنحضرت صلی اللہ علیہ والہ وسلم کا تشریف لانا واقع نہیں ہوا ہے، مگر اُس وقت کہ آپ

تبوک سے آئے تھے۔ ابن القیم کا قول ختم ہو گیا۔۔۔۔۔“ (۲۵)

علامہ احمد بن محمد بن ابی بکر قسطلانی نے مواہب لدنیہ میں جب خود غزوۂ تبوک پر قلم اٹھایا تو ان اشعار کا موقع محل بھی بتا دیا:

”_____ رسول اللہ صلی اللہ علیہ والہ وسلم مدینہ کے قریب پہنچے تو آدمی

مدینہ سے باہر نکلے تاکہ آپ صلی اللہ علیہ والہ وسلم سے ملاقات کریں اور

عورتیں اور لڑکے اور لڑکیاں اور باندیاں یہ اشعار پڑھ رہی تھیں“:

طلع البدر علینا من ثنیاتِ الوداع۔۔۔۔۔“ (۲۶)

وہ ان اشعار کے حوالے سے اپنی تحقیقات کا نچوڑ بھی تحریر کرتے ہیں:

”۔۔۔۔۔ ثنیہ، پشتہ یا ٹیلہ کا راستہ یا پہاڑ یا پہاڑ کا راستہ، ثنیات وداع مدینہ

منورہ کے قریب وہ ٹیلے ہیں، جہاں مسافروں کو رخصت کرتے ہیں یا

مسافروں کا استقبال کرتے ہیں۔ (طلع البدر علینا کے حوالے سے) ہم

نے آگے بیان کر دیا ہے کہ بعض راویوں نے وہم کیا ہے اور کہا ہے کہ

عورتیں اور لڑکیوں وغیرہ نے یہ اشعار نہیں پڑھے تھے مگر اس وقت کہ آپ

صلی اللہ علیہ والہ وسلم مکہ معظمہ سے مدینہ منورہ تشریف لائے تھے۔ راوی کا

یہ وہم ظاہر ہے اس لیے کہ ثنیات الوداع شام کے ناحیہ سے ہیں۔ مکہ سے

مدینہ آنے والا شخص ان ثنیات کو نہیں دیکھتا ہے مگر جس وقت شام کی طرف

متوجہ ہوتا ہے، جیسا کہ میں نے اس کو آگے ذکر کیا ہے۔“ (۲۷)

ج۔ ضیاء الامت، حضرت علامہ پیر محمد کرم شاہ الازہری؟ نے اپنی مشہور زمانہ تصنیف، ”ضیاء

النسی“، صلی اللہ علیہ والہ وسلم کی تیسری جلد میں حضرت نبی اکرم صلی اللہ علیہ والہ وسلم کی مکہ مکرمہ سے

مدینہ منورہ تک کی ہجرت کا ذکر بہت تفصیل اور بہت محبت سے کیا ہے۔ ان کا لفظ لفظ دامن دل کھینچتا ہے۔ میدان تحقیق میں ان کی احتیاطیں خصوصی طور پر قابل ذکر ہیں۔ انھوں نے ہجرت کے اس باب میں طلع البدز علینا۔۔۔۔ اشعار کا ذکر تک نہیں کیا بلکہ انھوں نے ضیاء النبی کی چوتھی جلد میں غزوہ تبوک کے واقعات لکھتے ہوئے ان اشعار کو درج کیا ہے۔ انھوں نے حضرت سائب بن یزید کا قول اپنے لفظوں میں یوں بیان کیا ہے :

”جس روز رحمتِ عالم صلی اللہ علیہ والہ وسلم، تبوک سے واپس تشریف لائے تو میں (حضرت سائب بن یزید) بچوں کے ساتھ نبی کریم علیہ الصلوٰۃ و التسلیم کی پیشوائی کیلئے ثنییہ الوداع تک آیا تھا۔ جب نبی اکرم صلی اللہ علیہ والہ وسلم نے شہر مدینہ میں قدم رنجہ فرمایا تو مدینہ کی عورتیں بچے اور بچیاں یہ اشعار گاتے ہوئے حضور صلی اللہ علیہ والہ وسلم کا استقبال کرنے کیلئے نکل آئی تھیں اور دوسری پردہ دار خواتین اپنے مکانوں کی چھتوں پر اکٹھی ہو گئیں۔ وہ سب یہ اشعار گارہی تھیں: طلع البدز علینا۔۔۔۔“ (۲۸)

پیر محمد کرم شاہ الازہری کے اس اقتباس سے ظاہر ہے کہ ان کے نزدیک ان اشعار کے گائے جانے کا محل وقوع غزوہ تبوک سے واپسی ہے نہ کہ موقع ہجرت۔

دونوں نقطہ ہائے نظر کا جائزہ: اس میں کوئی شک نہیں کہ دونوں طرف جہد علمائے کرام کی آراء ہیں اور ہمارے ہاں تو اتر سے ان اشعار کا موقع محل عموماً ہجرت کے حوالے ہی سے بیان کیا جاتا ہے۔ ابن بطال اور ابن قتیبہ وغیرہ نے اشعار کے اس موقع محل کو راویوں کا ”وہم“ اور ”خطا“ قرار دیا ہے۔ ان کی دلیل یہ ہے کہ ثنییہ الوداع (وداع کی گھاٹی) اُس سمت واقع ہی نہیں جہاں سے مکہ سے آنے والے آتے ہیں بلکہ اُس سمت واقع ہے جہاں شام کے مسافر آتے ہیں لیکن یہاں یہ امر قابل غور ہے

کہ وداع کی گھاٹی جیسے شام کی سمت ہے دوسری سمتوں میں واقع کیوں نہیں ہو سکتی؟ اگر دیگر سمتوں میں بھی ایسی ہی گھاٹیاں ہوں تو ان کا انکار کیسے کیا جاسکتا ہے؟ عقل اس امر کو ماننے میں متامل ہے کہ اہل مدینہ مسافر کو صرف شام کی سمت ہی کچھ ڈور تک چھوڑنے جاتے ہوں اور دیگر سمتوں میں واقع وداع کی گھاٹیوں کی طرف نہ جاتے ہوں۔

داخلی شہادت: مندرجہ بالا شعر میں ترکیب ثنیۃ الوداع (وداع کی گھاٹی) نہیں بلکہ ثنیات الوداع (وداع کی گھاٹیاں) استعمال ہوئی ہے۔ یعنی مہمان کو رخصت کرنے (یا خوش آمدید کہنے) کی گھاٹیاں۔ یہاں ثنیۃ کا صیغہ جمع ثنیات استعمال ہوا ہے جو معنوی وسعت کا ضامن اور داخلی شہادت کی خوبصورت مثال ہے جس سے ثابت ہوتا ہے کہ وداع کی گھاٹی ایک نہیں بلکہ ایک سے زیادہ تھیں اسی لیے شعر میں ثنیۃ کی جمع ثنیات استعمال ہوا ہے۔ شعر کی اسی داخلی شہادت سیثیۃ الوداع کے محض ایک ہی جگہ واقع ہونے اور دوسری سمتوں میں واقع نہ ہونے کی تعلیل بخوبی ہو جاتی ہے۔

تفصیل ثنیۃ الوداع: ابو محمد عبدالملک نے اپنی تحقیقی تصنیف ”حجرت خیر البشر صلی اللہ علیہ والہ وسلم“ میں مدینہ منورہ کے ثنیات کا ذکر اپنے مخصوص تحقیقی انداز میں کیا ہے وہ دکتور محمد الیاس کی کتاب تاریخ مدینہ کے حوالے سے رقم طراز ہیں:

”لغت کے اعتبار سے پہاڑوں کے درمیان والے راستے کو ”ثنیۃ“ کہتے ہیں، مدینہ منورہ میں دو ثنیۃ مشہور ہیں، ایک ثنیۃ قباء، کی طرف (یعنی حضور اکرم صلی اللہ علیہ والہ وسلم کے روضہ مطہرہ سے جنوبی سمت) تھا، قبا کے راستے سے مکہ مکرمہ آنے جانے والے اس جگہ سے گزرتے تھے اس کی جگہ قبا کے قلعے اور مسجد جمعہ کے قریب قریب تھی، آپ صلی اللہ علیہ والہ وسلم کا استقبال کرتے ہوئے بنو نجاہ کی بچیوں نے ”طلع البدر علینا“ کا گیت اسی

جگہ پڑھا تھا، دوسرا شنیہ شمالی جانب تھا، خیر، تبوک اور شام جانے والے یہاں سے گزرتے تھے، پندرہویں صدی ہجری کے آغاز میں سڑک کی توسیع ہوئی تو یہ شنیہ اسی میں آگیا، یہ شارع سید الشہداء اور شارع ابو بکر کے سنگم پر واقع تھا، جس کا فاصلہ مسجد نبوی کے شمال مغربی کونے سے تقریباً ۰۵ میٹر ہے، اس پر ایک مسجد بنی ہوئی تھی، جو ”مسجد شنیہ الوداع“ کے نام سے مشہور تھی۔ جس جگہ پہ بنونجار کی بچیوں نے اشعار پڑھ کر آقا صلی اللہ علیہ والہ وسلم کا استقبال کیا تھا، اس جگہ پر ایک مسجد بنا دی گئی تھی، اس مسجد کا نام ”مسجد بنات بنونجار“ تھا۔ مدتوں وہ مسجد قائم رہی، مگر اب وہ مسجد کافی عرصہ سے منہدم ہو چکی ہے، اس کا محل وقوع مسجد جمعہ کے سامنے کی طرف تھا۔ (۲۹)

اس عبارت سے صاف ظاہر ہے کہ شنیہ الوداع مدینہ منورہ میں محض ایک ہی نہیں تھا۔
تیسرا نقطہ نظر:

اس رائے کے مطابق یہ خیر مقدمی اشعار تشریح طلع البدر علیکنا۔۔۔۔۔ کے ایک جلوس و ہجوم کی شکل میں گائے جانے کا محل وقوع مکہ مکرمہ سے مدینہ منورہ کی طرف ہجرت کا موقع بھی تھا اور حضور نبی اکرم صلی اللہ علیہ والہ وسلم کی غزوہ تبوک کے وقت واپسی کے وقت بھی یہی اشعار ایسے ہی خیر مقدمی جلوس کی طرف سے دوبارہ گائے گئے تھے۔

د۔ حضرت شیخ عبدالحق محدث دہلوی نے بھی علامہ احمد بن محمد بن ابی بکر قسطلانی کا منہاج اختیار کیا ہے۔ انہوں نے ہجرت کے وقت بھی ان اشعار کا ذکر کیا ہے اور غزوہ تبوک کے موقع پر بھی۔ وہ ہجرت کے موقع کے حوالے سے لکھتے ہیں:

”مخّذ رات قبائل انصار برسر کوچہ باو بر در سراہا و بر با مہا بر آمدہ می خواندند

طلع البدر علینا من ثنیت الوداع ----“ (۳۰)

یعنی انصاری قبیلوں کی پردہ نشین خواتین گھروں سے باہر گئی کوچوں اور گھروں کی چھتوں پر پڑھ رہی تھیں، طلع البدر علینا ---- پھر جب شیخ عبدالحق محدث دہلوی نے غزوہ تبوک سے واپسی کا ذکر کیا تو وہاں بھی انھی اشعار کا موقع محل بتایا اور لکھا:

”چوں نزدیک شد آنحضرت صلی اللہ علیہ والہ وسلم بمدینہ طیبہ وخواست کہ در

آید بیرون آمدند اہل آں برائے پیشوائی وے و بیرون! مدند زناں و خرداں و

دختر اں و گفتند طلع البدر علینا ----“ (۳۱)

محدث دہلوی چونکہ انہی اشعار کا موقع محل آمد بروقت ہجرت لکھ چکے تھے اور غزوہ تبوک کے حوالے سے بھی یہی اشعار لکھ رہے تھے لہذا انھوں نے اس کی وضاحت بھی خود ہی تحریر کی:

”بعضے گفتہ اند کہ در وقت قدم آنحضرت بود بمدینہ از ہجرت چنانکہ گذشت

وصاحب مواہب لدنیہ گفتہ کہ ایں قول وہم است و خطا است زیرا کہ ثنیت

الوداع درناحیہ شام است نمی بیند آں را قاوم از مملہ بسوئے

مدینہ ----“ (۳۲)

یعنی بعض کہتے ہیں کہ جس وقت آنحضرت صلی اللہ علیہ والہ وسلم نے ہجرت کے وقت مدینہ منورہ میں قدم رنج فرمایا، (اس وقت یہ شعر طلع البدر علینا) پڑھے گئے۔ جیسا کہ پیچھے گزر چکا اور صاحب مواہب لدنیہ نے کہا کہ یہ قول وہم ہے اور غلطی ہے کیونکہ ثنیت الوداع ناحیہ شام (شام کی طرف) ہے اور اُسے مسافر نہیں دیکھتا ہے جب وہ مملہ سے مدینہ کی طرف آتا ہے۔ اس عبارت سے ظاہر ہے کہ حضرت شیخ عبدالحق محدث دہلوی یہ جانتے ہوئے بھی کہ ان اشعار کا موقع محل ہجرت اور تبوک

اَبَدْرُ عَلَيْنَا سب سے پہلے مدینہ منورہ کے باسیوں نے اُس وقت گائے جب سرور کون و مکاں، حبیبِ رحماں صلی اللہ علیہ والہ وسلم مکہ سے ہجرت فرما کر مدینہ منورہ میں تشریف لائے، اور یہی نعتیہ اشعار تشریح اُس وقت بھی اہلِ مدینہ نے جلوس کی شکل میں پڑھے جب آپ صلی اللہ علیہ والہ وسلم غزوہ تبوک سے واپس مدینہ منورہ میں تشریف لائے۔

اقول: اس خاکسار کی رائے ہے کہ اگر اس امر پر غور کر لیا جائے کہ کیا ایک ہی طرح کا گیت دو مختلف (یا دو سے بھی زیادہ) مواقع پر پڑھا جاسکتا ہے یا نہیں؟ تو سارا مسئلہ ہی حل ہو سکتا ہے۔ یہ دینی و ملی نعتیہ اشعار کس خوش نصیب شاعر کے ہیں، راقم کو معلوم نہیں، لیکن ان اشعار کی تازگی تو صدیوں بعد آج بھی قائم ہے۔ اس نعتیہ گیت میں اللہ جل شانہ کی حمد بھی ہے اور حضور نبی کریم صلی اللہ علیہ والہ وسلم کی نعت بھی، اور ان کا عشق بھی۔ اس میں ادبِ مصطفیٰ صلی اللہ علیہ والہ وسلم بھی ہے اور بے انتہا شعری خوبیاں بھی۔ اس میں روانی بھی ہے اور ترم بھی۔ یہ خیر مقدمی اشعار تشریح صدیوں سے اسی ذوق و شوق سے گائے جاتے رہے ہیں اور آج بھی حضور نبی کریم صلی اللہ علیہ والہ وسلم کے ثنا خواں حضرات ان نعتیہ اشعار کو دنیا کے چپے چپے میں مسلسل سنا کر عشاقِ مصطفیٰ صلی اللہ علیہ والہ وسلم کے قلوب و اذہان کو منور کر رہے ہیں۔ ان شاء اللہ قیامت تک ثنا خوانانِ مصطفیٰ صلی اللہ علیہ والہ وسلم ان بابرکت اشعار کو یونہی پڑھتے رہیں گے۔ اس سیاق و اسباق میں اور مندرجہ بالا دلائل کی روشنی میں ان اشعار کے سنائے جانے کا محل وقوع محدود نہیں رہتا، اگر یہ نعتیہ اشعار یہ گیت اور یہ روحانی نغمہ ہجرت کے واقعہ کے بعد غزوہ تبوک کے موقع پر بھی پڑھا گیا ہے تو اس میں وہم یا تعجب کی کیا بات ہے؟ مندرجہ بالا مباحث سے بھی یہی ثابت ہوتا ہے کہ آقائے دو عالم صلی اللہ علیہ والہ وسلم کے ظاہری زمانہ حیات میں بھی ان اشعار کا موقع محل وقت ہجرت بھی ہے اور تبوک سے واپس بھی۔

عربوں کا حافظہ اظہر من الشمس ہے۔ کچھ مخصوص علوم اُن کی قوتِ حافظہ ہی کے مرہونِ منت ہیں جیسے علم الانساب، علم الرجال، روایت و درایت کی بحثیں وغیرہ۔ عرب اپنے تاریخی اشعار ہمیشہ یاد رکھتے ہیں اور ہر مناسب موقع پر انھیں پڑھتے ہیں۔ اُن کے صدیوں سے جاری اس اصول کے پیش نظر بھی یہ اشعار ہجرت کے وقت بھی پڑھے گئے اور غزوہ تبوک سے واپسی کے وقت بھی کہ دونوں کا اصل موقع حضور پر نور صلی اللہ علیہ والہ وسلم کی بارگاہ میں ہدیہ خوش آمدید پیش کرنا ہے۔ یہی وہ نکتہ ہے جس کی طرف تاجدارِ گوڑہ حضرت پیر مہر علی شاہ صاحب نے ”نیر صحیح است“ فرما کر رہنمائی فراہم کی ہے کہ ان نعتیہ اشعار کا اصل موقع و محل ہجرت بھی ہے اور غزوہ تبوک سے واپسی کے وقت بھی ان کا گایا جانا صحیح ہے۔ یہ وہ نکتہ ہے جہاں تمام اشکال بھی دور ہو جاتے ہیں اور مختلف روایات میں کوئی بعد و تضاد بھی نہیں رہتا۔



حوالہ جات و حواشی:

- ۱۔ نور بخش توکلی علامہ، سیرت رسول عربی صلی اللہ علیہ والہ وسلم، لاہور: اوصاف القرآن پبلی کیشنز، ۲۰۱۱ع ص ۱۱۲
- ۲۔ محمد اشرف، پروفیسر ڈاکٹر، سیرت خیر الانام صلی اللہ علیہ والہ وسلم، لاہور: مکتبہ القریش ۱۹۹۹ع ص ۹۹
- ۳۔ طاہر القادری، ڈاکٹر، سیرت الرسول (صلی اللہ علیہ والہ وسلم) جلد پنجم، لاہور: منہاج القرآن پبلی کیشنز، بار اول، ۱۹۹۸ع ص ۶۰۳
- ۴۔ عبدالمصطفیٰ اعظمی، سیرت مصطفیٰ صلی اللہ علیہ والہ وسلم، لاہور: رومی پبلی کیشنز، س ن ص ۱۴۲
- ۵۔ محمد رفیق مولانا، منتخب عربی اشعار، لاہور: مکتبہ قرآنیات، ۲۰۱۲ع، ص ۶۱
- ۶۔ رشید محمود راجا، نعت سرکار صلی اللہ علیہ والہ وسلم ایک سرسری جائزہ، (مضمون مشمولہ) ماہ نامہ نور الحیب، بصیر پور شریف، شمارہ مئی ۲۰۱۳ع ص ۸۳

۷۔ محمد سلیمان منصور پوری، قاضی، مولانا، رحمۃ للعالمین، جلد اول، لاہور: عبداللہ اکیڈمی ۲۰۱۲ء ص ۱۰۷

۸۔ عبدالملک، ابو محمد، ہجرت خیر البشر صلی اللہ علیہ و آلہ وسلم، کراچی: مکتبہ العرب، سعید آباد، طبع دوم ۱۳۳۴ھ

ص ۱۷۰

۹۔ مصباح الدین کھلیل شاہ، سیرت احمد مجتبیٰ صلی اللہ علیہ و آلہ وسلم، جلد دوم، کراچی: پاکستان اسٹیٹ آرٹس کونسل لمیٹڈ، سن

ص ۲۰

۱۰۔ عبدالملک، ابو محمد، ہجرت خیر البشر صلی اللہ علیہ و آلہ وسلم، کراچی: مکتبہ العرب، سعید آباد، طبع دوم ۱۳۳۴ھ ص

۱۷۱

۱۱۔ ایضاً ص ۱۷۲

۱۲۔ مصباح الدین کھلیل شاہ، سیرت احمد مجتبیٰ صلی اللہ علیہ و آلہ وسلم، جلد دوم، ص ۳۱

۱۳۔ معین واعظ الکاشفی الہروی، نملاً، معارج النبوت، جلد سوم، لاہور: مکتبہ نبویہ ۱۹۷۸ء ص ۲۵

۱۴۔ ایضاً ص ۲۵

۱۵۔ عبدالصغیٰ اعظمی، علامہ، سیرۃ المصطفیٰ صلی اللہ علیہ و آلہ وسلم، الدآباد: نیشنل آرٹ پرنٹرز ۱۹۷۸ء ص ۱۸۴

۱۶۔ فیاض الحسن خورشیدی، علامہ، سیرت رسول عربی، لاہور: اوصاف القرآن، ۲۰۱۱ء ص ۱۱۲

۱۷۔ محمد سعید الحسن شاہ، سید خاندان مصطفیٰ صلی اللہ علیہ و آلہ وسلم، فیصل آباد: مکتبہ نوریہ رضویہ، ۲۰۰۵ء ص ۲۵۳

۱۸۔ معراج الدین، الحاج، مولانا محمد سید الکوئین، لاہور: مطبع علی پرنٹرز ۱۹۹۳ء ص ۱۱۴

۱۹۔ محمد سلیمان منصور پوری، قاضی، مولانا، رحمۃ للعالمین، جلد اول، لاہور: عبداللہ اکیڈمی ۲۰۱۲ء ص ۱۰۷

۲۰۔ عبدالقدوس انصاری، ہجرت نبوی صلی اللہ علیہ و آلہ وسلم (مضمون، مشمولہ) نقوش رسول نمبر، جلد نمبر ۸

ص ۳۲۲

۱۲۔ محمد حمید اللہ، ڈاکٹر، محمد رسول اللہ صلی اللہ علیہ و آلہ وسلم (ترجمہ از نذیر احمد) مشمولہ نقوش، رسول نمبر جلد ۲ ص ۳۲۲

۲۲۔ محمد طاہر القادری، پروفیسر ڈاکٹر، سیرۃ الرسول صلی اللہ علیہ والہ وسلم، جلد پنجم لاہور: منہاج القرآن پبلی کیشنز، ۱۹۹۸

ع ____ ص ۶۰۲

۲۳۔ نعیم صدیقی، سید انسانیت صلی اللہ علیہ والہ وسلم، لاہور: الفیصل، ناشران و تاجران کتب، بارنم ۲۰۰۷

ع ____ ص ۸۲

۲۴۔ صفی الرحمن، علامہ مبارکپوری، الرحیق الختم لاہور: المکتبۃ السلفیہ، طبع جدید ۱۹۹۵ ع ____ ص ۵۸۸

۲۵۔ احمد بن محمد بن ابی بکر قسطلانی، علامہ، مواہب لدنیہ، (ترجمہ سیرۃ محمدیہ از مولوی محمد عبدالجبار خاں آصفی، حیدرآباد

دکن (بھارت): مکتبۃ العلمیہ س ن ____ ص ۲۰۲

۲۶۔ ایضاً ____ ص ۴۲۹

۲۷۔ ایضاً ____ ص ۲۹۴

۲۸۔ محمد کرم شاہ الازہری، علامہ پیر، ضیاء النبی صلی اللہ علیہ والہ وسلم، جلد چہارم، لاہور: ضیاء القرآن پبلی کیشنز، ۱۴۱۸ھ

ص ____ ۶۲۸

۲۹۔ عبدالملک ابو محمد، ہجرت خیر البشر، کراچی: مکتبۃ العرب، سعید آباد، ۱۴۳۴ھ ____ ص ۱۷۰

۳۰۔ عبدالحق محدث دہلوی، الشیخ، مدارج النبوت (از افادات حضرت پیر مہر علی شاہ، گوڑہ شریف) جلد دوم، چشتیان

ضلع بہاول پور): کتب خانہ مہریہ ____ ص ۴۸

۳۱۔ ایضاً ____ ص ۲۵۸

۳۲۔ ایضاً ____ ص ۲۵۸

۳۳۔ ایضاً ____ ص ۲۵۸

ڈاکٹر شبیر احمد قادری۔ فیصل آباد

ڈاکٹر اصغر علی بلوچ۔ فیصل آباد

مذہبِ عالم کا فلسفہٴ اخلاق اور اردو نعت نگار

ABSTRACT:

The writers have presented results of their research regarding Philosophy of Ethics in different religions of the world. Every religion teaches man to adopt ethical values in his deeds and conducts. Islam has made the ethics an essential part of religion. Emphases has been put upon completeness of ethical teachings to show practical aspect of life of Muhammad (S.A.W) in order to define practicability of Islam. Some couplets have also been quoted from Urdu treasure of devotional poetry, at the end of the article.

فلسفہٴ اخلاق لغوی و اصطلاحی مفہوم

اخلاق کا مادہ ”خ ل ق“ ہے۔ یہ عربی زبان کا اسمِ مذکر ہے اور خلق کی جمع ہے۔ اس کا لغوی مطلب طبعی خصلت، طبیعت، مروت اور عادت ہے۔ اسی طرح ”علم الاخلاق“ سے مراد حکمتِ عملیہ کی ایک قسم ہے جسے عربی زبان میں ”حکمتِ خَلْقِیَہ“ بھی کہتے ہیں (۱) اسی طرح فارسی کی معروف لغت ”فرہنگِ عمید“ میں اخلاق کا مفہوم ”خوے با“ جمع خلق درج ہے (۲)

فرہنگ آصفیہ کے مطابق اخلاق سے مراد عادتیں، خصلتیں، خوش خوئی، بلنساری، کشادہ پیشانی سے ملنا، خاطر مدارات، آؤ بھگت اور وہ علم ہے جس میں معاد و معاش، تہذیبِ نفس، سیاست اور مدن وغیرہ کی بحث ہو (۳) اخلاق کا انگریزی مترادف (Ethics) ہے۔ دی آکسفورڈ انگلش ڈکشنری میں "Ethics" کا مفہوم کچھ یوں دیا گیا ہے:

"The science of moral; The department of study concerned with the principles of human duty."(3)

انسائیکلو پیڈیا امریکانا (Encyclopedia Americana) میں Ethics کی یوں وضاحت کی گئی ہے:

"Ethics is the branch of philosophy in which men attempt to evaluate and decide upon particular cause of moral action or general theories of conduct"(4)

بہر حال یہ بات طے شدہ ہے کہ اخلاقی احکامات کو مختلف پیشوں، مذاہب اور دستور حیات میں صواب، ناصواب، خیر و شر اور فضیلت و غیر فضیلت جیسے تصورات میں تقسیم کرنے سے اس کا دائرہ عمل پوری انسانی زندگی اور معاشرے تک بڑھا دیا گیا ہے۔ یہی وجہ ہے کہ اس کی کسی ایک تعریف اور توجیہ پر متفق ہونا مشکل امر ہے۔ انسائیکلو پیڈیا برٹانیکا میں درج ہے:

"Ethics (From greek ethos,"Character,) is the systematic study of the nature of value concepts, "good", "bad", "ought", "right", "wrong" e.t.c, and of the general principles which justify us in applying them to anything;also called "Moral Philosophy (From Latin mores, "Custom)".(5)

مندرجہ بالا لغوی مطالب کی روشنی میں یہ بات سامنے آتی ہے کہ "اخلاق" سے مراد ایسے اصول ہیں جو ہمیں خیر و شر کو پہچاننے میں مدد دیتے ہیں اور اخلاقی رویوں اور عادات و خصائل کا مجموعہ ہی دراصل

فلسفہ اخلاق کے دائرہ بحث میں آتا ہے۔ فلسفہ اخلاق انسانی اعمال اور رویوں کا تجزیہ کرتا ہے اور اس میں کیا ہونا چاہیے؟ کیسا ہونا چاہیے؟ اور کیوں ہونا چاہیے؟ جیسے سوالات کے جوابات تلاش کیے جاتے ہیں۔ حقیقت یہ ہے کہ اخلاقی احکامات انفرادی اور اجتماعی رویوں کو ایک طرف تو معاشرتی اداروں کے تابع رکھتے ہیں اور دوسری طرف مذہبی اور وجدانی تصورات کی روشنی میں انسانی کردار و عمل کو ایسی سمت عطا کرتے ہیں جو ”ابدی مسرت“ کی منزل پر منتج ہوتی ہے۔ گویا فلسفہ اخلاق حقائق کے بجائے ان کی قدر و قیمت اور ان کے منفقہ معیارات سے بحث کرتا ہے اور خواہشات نفسانی کو ایک ترتیب اور توازن عطا کرتا ہے۔ بقول پروفیسر بختیار حسین صدیقی:

”جب خواہشات عقل کی اطاعت کی عادی ہو جاتی ہیں تو اس سے وہ ناقابل تسخیر قوت پیدا ہوتی ہے جسے ہم اخلاقی قوت کہتے ہیں۔ یہ قوت جتنی قوی ہوگی، اتنی ہی پختہ انسان کی سیرت اور اتنی ہی محکم اس کی شخصیت ہوگی۔ یہی وہ قوت ہے جو انسان کی مختلف اور متضاد خواہشات کو ایک اصول واحد کے تحت منظم کر کے اسے پرسکون، پر وقار اور باعزت زندگی کی مسرتوں سے ہمکنار کرتی ہے۔“ (۶)

انسانی فرائض کے اصولوں کا علم فلسفہ اخلاق کا ایک اہم موضوع ہے۔ اوامر و نواہی کی صورت میں ہر نظام اخلاق میں اس امر پر مباحث ملتے ہیں۔ اس ضمن میں مختلف مکاتب فکر سے تعلق رکھنے والے فلاسفہ کے ہاں حقوق و فرائض کی نوعیت کا تعین کیا گیا ہے۔ قدیم یونانی فلاسفہ سے لے کر ہر دور کے قابل ذکر فلسفی کے ہاں اخلاق (Ethics) پر باقاعدہ فکری و نظری مباحث موجود ہیں جن سے فلسفہ اخلاق کے موضوع کو رنگارنگی اور تنوع عطا ہوا ہے۔ جو اسے مختلف نظریات کے طویل سلسلہٴ بحث سے منسلک کر دیتا ہے۔

دنیا میں مختلف مذاہب اور تہذیبوں میں فلسفہ اخلاق کی مختلف تعبیریں کی گئی ہیں لیکن ایک امر خصوصی طور پر توجہ طلب ہے کہ بنیادی انسانی رویوں، میلانات، رجحانات اور کردار و اطوار میں مسلمہ آفاقی سچائیوں کو تقریباً ہر مذہب میں یکساں اہمیت حاصل ہے۔ ابتدائی انسان کسی مافوق الفطرت قوت کے شعور سے زیادہ کائنات کو ایک وحدت تصور کرتا تھا یہاں تک کہ دیوی، دیوتاؤں کو بھی مظاہر قدرت کی شخصی تشکیل ہی سمجھتا تھا۔ وادیٰ دجلہ و فرات، وادیٰ سندھ، مصر، اناطولیہ، یونان، شام و فلسطین اور ایران کی پرانی قومیں بھی تخلیق کی قائل تھیں لیکن یہ تخلیق کو ایک مسلسل عمل سے تعبیر کرتے تھے۔ ان کے ہاں خیر و شر کے تصورات بھی پائے جاتے تھے۔

غیر سامی یا آریائی مذاہب اور فلسفہ اخلاق

ہندومت، جین مت، زرتشت اور سکھ مت غیر سامی مذاہب ہیں کیونکہ یہ الہامی نہیں ہیں بلکہ ان کا تعلق کسی خاص سرزمین، شخصیت، معروضی حالات اور نسل سے رہا ہے۔ سب سے پہلے ہندومت میں فلسفہ اخلاق کا جائزہ لیا جاتا ہے اور مذہب اور فلسفے میں جو انسلاک ہے اس کا کھوج لگانے کی کوشش کی جاتی ہے۔

ہندومت کا فلسفہ اخلاق

تناخ، کرم، وحدۃ الوجود اور طبقاتی تقسیم یہ چار ستون ہیں جس پر ہندو دھرم کی بنیاد رکھی گئی ہے۔ ہندو مت معروف معنوں میں مذہب سے زیادہ ایک مخصوص علم الانسان سے تعلق رکھتا ہے۔ ہندومت ویدوں پر مبنی ہے اور یہ قدیم آریہ قوم سے چلے آ رہے ہیں جن میں وقتاً فوقتاً تحریف ہوتی رہی ہے۔ لفظ وید کا مصدر ”وڈ“ ہے جس کے معنی جاننا، سوچنا، غور کرنا اور حاصل کرنا ہیں۔ لفظ وید معروف کتب کے لیے استعمال نہیں ہوا بلکہ یہ وہ لٹریچر ہے جو دو ہزار سال کے عرصہ میں ہندوؤں نے مختلف علوم و رسوم سے متعلق جمع کیا ہے۔ اس کی چار قسمیں ہیں۔ رگ وید، یجر وید، سام وید اور اتھرو وید۔ ویدوں کے بعد سب سے اہم تحریریں اپنشد ہیں۔ ہندومت میں دو ذرائع مذہبی کو خاص اہمیت حاصل ہے۔

اڀنشنون كا اڪ اءم مقصء مايا سے نجات ہے۔ ايشور نه صرف مطلق قوت اور دانش ہے بلکہ كامل روحاني مسرت اور هرنينكي كا جو هر بهي ہے۔ مانو (Law Of Manu) كے تحت دس سب سے بڑي فضيلتیں مندرجہ ذيل هيں: قناعت، راست گفتاري، زءء، ضبط نفس، دوسروں كي ملكيت كا احترام كرنا، دانش منءي، روح اعلى كا علم، غصے سے بچنا، دوسروں كو معاف كرنا اور برائي كے بءلے اچھائي كرنا۔ (۷) ان فضيلتون پر غور كريں تو هندومت كے فلسفہ اخلاق اور اسلامي اخلاقي روايات كے بعض پہلو ايك سے هيں۔ يه كها جاسكتا ہے كه بنيادي طور پر هندومت ميں مذهب كا مقصوء ابتدائي زمانه ميں فرد كي اپني بھلائي اور بعد كے دور ميں فرد كي اپني نجات رها ہے ليكن وقت گزرنے كے ساتھ ساتھ هندومت ميں سماجي زندگي كا ايك ايسا باقاعءه نظام وجود ميں آگيا جس كو مذهب كي پوري حمايت حاصل تھي۔ يه امر بني بر حقيقت ہے كه ويدوں ميں مخرّب اخلاق مناظر بهي قلم بنديے گئے هيں۔ اسي طرح هندومت ميں ذات پات اور طبقاتي تقسيم كا غير اخلاقي اور غير فطري تصور بهي موجود ہے۔ رگ ويد ميں ”ريت“ كا تصور زبردست اھميت كا حامل ہے۔ يه ہمہ گير اخلاقي نظام ويدوں ميں ريت ہے۔ هندومت كے فلسفہ اخلاق پر بحث كرتے هوءے Encyclopedia Of Ethics and Religion ميں يوں اظھار خيال كيا گيا ہے:

"Hindu Ethics is deeply tinged with the belief in transmigration or rebirth according to the doctrine of Karma (action), under which every act, whether good or bad, finds its reward, not only in heaven or hell, but in innumerable other places, from a god to an insect, or plant, or even a stone."(8)

تتايخ ارواح (آءاگون) اور كرم جيسے تصورات ميں بنيادي خصوصيت ركھتے هيں انهي سے سزا اور جزا كا اور سورگ اور نرگ كا فلسفہ جنم ليتا ہے۔ جديد هندومت كي تحريكيں، اپنے انءر بهت سے

تضادات رکھتی ہیں۔ ان میں برہموسماج، بھگتی اور گیتا کی تحریکیں اور آریہ سماج قابل ذکر ہیں۔ آریہ سماج کی تحریک کے بانی سوامی دیانند سوسوتی (۱۸۲۴ء تا ۱۸۸۳ء) نے ایک انقلابی قدم اٹھایا اور مورتی پوجا سے انکار کر دیا۔ سوامی جی نے ہندوؤں کے کل شاستروں کو مسترد کر دیا اور چار ویدوں کی مروجہ شروحوں پر شدید تکتہ چینی کی۔ انہوں نے ذات پات کے نظام پر کاری ضرب لگائی اور علم کے دروازے سب پر کھول دیے۔ اس کے نظام اخلاق کے نمایاں خدو خال کچھ اس طرح ہیں:

”۱۔ خدا ہر چیز کا مالک ہے، ۲۔ صحیح علم کا منبع اللہ کی ذات ہے، ۳۔ خدا رحمن و رحیم، سچا عادل، ازلی، ابدی، حاضر اور غیر فانی ہے اس لیے اسی کی عبادت جائز ہے، ۴۔ علم کی صحیح کتابیں وید ہیں۔ آریہ سماج کا فرض ہے کہ وہ ویدوں کو پڑھے اور ان کی تعلیم دے، ۵۔ جھوٹ کی مذمت کرنی چاہیے اور سچ کہنے پر آمادہ کرنا چاہیے، ۶۔ ہر کام میں خیر یعنی اچھائی اور شریعتی برائی کو ملحوظ رکھا جائے، ۷۔ لوگوں کے ساتھ ہر حال میں بھلائی کرنا آریہ سماج کا بنیادی مقصد ہے، ۸۔ انسان کی روحانی، اخلاقی اور معاشرتی حالت بہتر بنانے کی اشد ضرورت ہے، ۹۔ ہر فرد کی خوبیوں کی قدر کرنی چاہیے، ۱۰۔ ہر ایک کے ساتھ عدل کرنا چاہیے، ۱۱۔ ہر ایک سے محبت کا سلوک روا رکھنا چاہیے، ۱۲۔ علم کو پھیلا کر جہالت کو فتح کرنا چاہیے، ۱۳۔ اپنی خوشحالی میں دوسروں کو شریک کرنا چاہیے، ۱۴۔ ذاتی نیکی پر مطمئن نہیں ہونا چاہیے بلکہ معاشرتی بہبود میں حصہ لینا چاہیے۔“ (۹)

آریہ سماج کے اخلاقی اصول ایک صالح اور نیک زندگی کا نمونہ ہیں۔ یہ الگ بات ہے کہ سوامی دیانند کی سرگرمیوں، خیالات اور کتابوں سے پتہ چلتا ہے کہ وہ دوسرے مذاہب خصوصاً اسلام کے شدید مخالف تھے۔ یہی وجہ ہے کہ اگرچہ آریہ سماج ایک خدا کے پرستار ہونے کے مدعی ہیں لیکن دراصل ان کی توحید ناقص ہے کیونکہ آریہ سماجی روح اور مادہ کو قدیم مانتے ہیں جیسا کہ سیتارتھ پرکاش اور رگ وید آدی بھاسیہ بھومکا میں لکھا ہے: ”پریشور نے اپنے گیان سے جیو اور پرا کرتی پر قابو پا کر دنیا قائم

کی ہے۔‘ (۱۰) اس تفصیل کا اجمال یہ ہے کہ ہندومت اپنے غائر تضادات کے ساتھ اپنے اندر سنہرے اخلاقی اصول بھی رکھتا ہے جو رامائن، مہا بھارت اور بھاگوت گیتا نیز اپنشدوں سے اخذ کیے گئے ہیں۔

جین مت اور فلسفہ اخلاق

برہمن مت کے فلسفہ و فکر کے خلاف باغیانہ افکار بدھ مت اور جین مت کے ظہور کا باعث ہوئے۔ جین مت کی بدھ مت کے افکار سے زبردست مماثلت پائی جاتی ہے۔ اگرچہ اس مذہب کا بانی مہاویر کو گردانا جاتا ہے لیکن اس مذہب کے پیروکار خود دعویٰ کرتے ہیں کہ مہاویر سے پہلے تقریباً 23 تری تھنکرز (Trithinkers) بعض مختلف ادوار میں مصلح قوم گزر چکے تھے جنہوں نے دنیا سے نجات اور سچائی کے پرچار کے لیے اپنی خدمات سرانجام دیں۔ مہاویر کو جین مت والے کسی نئے مذہب یا فکر و فلسفہ کا بانی تسلیم نہیں کرتے کیونکہ ان کے خیال کے مطابق اس نے کسی فکر و فلسفے کو جنم نہیں دیا بلکہ قدیم چینی فکر کی تشکیل و تکمیل کی اور اسے پذیرائی سے ہمکنار کیا اور اسی وجہ سے اہم ترین رہنما گردانا گیا۔ (۱۱)

جین مت کے عقیدے کے مطابق جین مذہب ایک ابدی مذہب ہے جو ہمیشہ سے چلا آ رہا ہے چونکہ ہندوستانی روایت میں دنیا کی کوئی ابتدا یا انتہا نہیں ہے اسی لیے اس اعتبار سے جین مذہب بھی ہمیشہ سے ہے اور ہمیشہ رہے گا۔ جین مت کے بنیادی عقائد سات کلیوں کی شکل میں ہیں جن کو جین مت کی اصطلاح میں سات تتو یا سات حقائق کہا جاتا ہے۔ درحقیقت یہ کائنات، زندگی کے بنیادی مسئلے اور اس کے حل کے بارے میں سات نظریات ہیں جو مندرجہ ذیل ہیں:

’۱- روح (جیو) ایک حقیقت ہے، ۲- غیر روح (اجیو) بھی ایک حقیقت ہے جس کی ایک قسم مادہ ہے، ۳- روح میں مادہ کی ملاوٹ ہو جاتی ہے۔ (آسرو) ۴- روح میں مادہ کی ملاوٹ کے نتیجے میں روح مادہ کی قیدی بن جاتی ہے۔ (وندھ) ۵- روح میں مادہ کی ملاوٹ کو روکا جا سکتا ہے

(سَمُوْرًا) ۶۔ روح میں پہلے سے موجود مادہ کو زائل کی جا سکتا ہے (سَمُوْرًا) ۷۔ روح کی مادہ سے مکمل علیحدگی کے بعد موش حاصل ہو سکتا ہے۔“ (۱۲)

جین مت میں نجات پانے کا طریقہ ”نروان“ کہلاتا ہے۔ مہاویر نے نروان حاصل کرنے کے جو دو طریقے بتائے ہیں وہ مندرجہ ذیل ہیں:

نروان حاصل کرنے کا سلبی طریقہ یہ کہ انسان اپنے دل سے ہر قسم کی خواہشات اور آرزوؤں کو نکال دے کیونکہ خواہشات اور تمنائیں ہی رنج و غم اور مصائب کا باعث ہوتی ہیں۔ ایجابی طریقہ یہ ہے کہ انسان کے عقائد، علم اور عمل صحیح اور درست ہوں۔ جین مت میں انہیں تری رتن (تین زیور) کہا جاتا ہے۔ جین مت میں نہ خدا ہے، نہ پیغمبر، نہ جنت، نہ جہنم۔ ہر کوئی اپنے اعمال کا خود ذمہ دار ہے۔ زندگی اعمال کا نتیجہ ہے۔ بدترین گناہ دوسروں کو تکلیف پہنچانا یا قتل کرنا ہے یعنی (Hinsa) ہنسا ہے اور بہترین فضیلت اہنسا (Ahinsa) ہے۔ جین مت کی اخلاقیات پر بحث کرتے ہوئے ڈاکٹر ظہیر احمد صدیقی کہتے ہیں:

”اس مذہب کے چند تخصصات ہیں جو اخلاقی اہمیت رکھتے ہیں۔ مثلاً کسی جاندار کو نہ ستانا، جھوٹ سے پرہیز کرنا، چوری سے اجتناب کرنا، عمل اور فکر میں پاکیزگی اختیار کرنا اور لذات مادی کو چھوڑ دینا۔“ (۱۳)

جین مت کا تمام فلسفہ تہذیبِ نفس، ترک خواہشات اور رہبانیت پر مبنی ہے۔ ان چیزوں کے لیے کسی معبد کی ضرورت نہیں ہے۔ جین مت میں بھی آواگون اور کتی کا ہندوؤں کا تصور موجود ہے۔ جہاں تک جین اخلاقیات کا تعلق ہے اس میں بھی بدھ ازم کی طرح قنوطیت پائی جاتی ہے اور مخلوقات عالم سے محبت اور انسان دوستی کا احساس موجود ہے۔ جین اخلاقیات پر بحث کرتے ہوئے Encyclopedia Of Ethics and Religion میں درج ہے:

"In his four other oaths the Jaina Monk pionires like The

Brahman and Buddhist and almost in the same words, not to speak untruth, to appropriate nothing to himself without permission, to preserve chastity and to practise self sacrifice."(14)

مہاویر سوامی کا قول امولیہ رجن مہاپتر نے یوں نقل کیا ہے:

”صداقت، عدم تشدد اور نفس کشی مذہب کی بنیاد ہیں۔“ (۱۵)

راست علم، راست عقیدہ اور راست طرز عمل جین مذہب میں تین رتن ہیں جن پر چلنا کاملیت کے لیے ناگزیر ہے۔ نجات کی حالت کاملیت کی حالت ہے اور نجات یافتہ روح کی حالت میں ہی عمل اور خواہش سے آزادی حاصل ہوتی ہے۔

سکھ مت

سکھ مت دنیا کے نئے مذاہب میں سے ایک ہے۔ دراصل سکھ مت بنیادی طور پر تمام مذاہب کو ابدی سچائی مانتا ہے اور اختلافات کو ظاہری نوعیت دیتا ہے۔ اس لیے بابا گورونانک نے اسلام اور ہندو مت کی چیدہ چیدہ باتوں کو ملا کر ان کے درمیان نقطہ اتصال پیدا کرنے کی کوشش کی۔ بابا نانک کے ہاں خدا کا اہم ترین نام ”ست“ یعنی مطلق سچائی ہے۔ سکھ مت میں خدا کا تصور خالص اسلامی تصور ہے۔ سکھوں کے مول منتر میں بھی خدا کی انھی صفات کو بیان کیا گیا ہے جو اسلامی تصور توحید سے ہم آہنگ ہیں۔ بابا نانک کے نزدیک بنیادی حقیقت صرف ایک ہے وہ کہتے ہیں:

”اونکار (یہاں صرف ایک خدا ہے)، ست نام (حتمی سچ اسی کا نام ہے)،

کرتا پرکھ (وہ تمام اشیاء کا خالق ہے)، نر بھو (وہ بے خوف ہے)، نرور (اس

کی کسی سے دشمنی نہیں)، اکال مورت (وہ ازلی اور ابدی ہے)، اجونی سہ

بھن (وہ بے شکل و صورت اور قائم بالذات ہے)، گر پرساد (گور گرنٹھ

صاحب) خود اپنی توفیق رضا سے حاصل ہوتا ہے۔“ (۱۶)

بابا گوردونا تک نے توحید پر زور دیتے ہوئے عشق الہی پر خاصا زور دیا ہے اور ست نام کے ذریعے تقدیر الہی پر راضی رہنے کا درس دیا ہے۔ بابا گوردونا تک کے کلام سے ان کے اسلامی تصور توحید کا کھل کر اظہار ہوتا ہے وہ مسلم صوفیا کی طرح اسلامی تصوف کو اپنانے اور فی ذات، موافقت اور معرفت کے راستے کو اختیار کرنے میں نجات سمجھتے ہیں۔ کہتے ہیں:

بچ وکھت نواج گجارہ پڑھ کتیب قرانا

نانک آکھے گورسدے ہی رہیو پینا کھانا

(اے نانک قبر تمہیں بلا رہی ہے، تم کھانے پینے میں ہی مست نہ ہو

جانا۔ پانچ وقت نماز گزار اور قرآن مجیدی کتاب پڑھتا رہ) (۱۷)

بابا نانک نے خدا کے مختلف نام استعمال کیے مثلاً: ہری، گو بند، موہن، الکھ، ام، کرنہار اور اللہ، خدا، رحیم، کریم، رب وغیرہ۔ بابا نانک کی بنیادی تعلیم یہ ہے کہ خدا ایک ہے اور تمام انسان ایک دوسرے کے برابر ہیں۔ وہ عدم تشدد کا حامی ہے۔ سکھ مت کی اخلاقی تعلیمات کے چیدہ چیدہ نکات یہ ہیں:

”۱۔ کردار اور فضائل کی نشوونما، خدا کا حصول اور اچھے اعمال کرنا سکھ کا بنیادی مقصد ہے، ۲۔ انا

یا خودی تمام برائیوں کی جڑ ہے۔ انا خدا اور انسان کے درمیان پردہ ہے، ۳۔ اچھے اور نیک اعمال کرو، نیک اعمال کے ذریعے ہم خدا کے بہت قریب اور برے اعمال کے ذریعے ہم بہت دور ہوتے ہیں، ۴۔ سکھ مت خدا کی ہدایت اور انسان کے بھائی چارے کی تبلیغ کرتا ہے۔ یہ انسانوں پر زور دیتا ہے کہ خوش اعتقادی کے ساتھ الوہی فرض جان کر کام کریں، ۵۔ عبادت اور خود سپردگی کے ذریعے ہی خدا کی رحمت حاصل ہوتی ہے، ۶۔ خدا میں جذب ہو جانا انسان کی حتمی کامیابی ہے جسے نروان کہتے

ہیں، ۷۔ ہر فرد کو روحانی زندگی گزارنی چاہیے، ۸۔ ہر فرد کا مطمح نظر اخلاقی اور روحانی زندگی گزارنے کے لیے کاملیت حاصل کرنا ہے۔ سکھ مت ہمیں اچھے اور نیک اعمال کی تعلیم دیتا ہے۔“

ابدی مسرت حاصل کرنے کے لیے سکھ مت میں ”جپ جی“ میں پانچ مرحلے بتائے گئے ہیں وہ مراحل یہ ہیں:

۱۔ دھرم کھنڈ، ۲۔ گیان کھنڈ، ۳۔ شران کھنڈ، ۴۔ کرم کھنڈ، ۵۔ سچ کھنڈ۔

اسی طرح سکھ مت میں پانچ کاف کی مذہبی حیثیت مسلمہ ہے۔ ”پابل“ (پتسمہ لینے کے بعد سکھ کے لیے پانچ کاف اپنانا ضروری ہے) جو یہ ہیں: کیس، کچھا، کڑا، کرپان اور کنگھا (غیر تراشیدہ بال، جاتگیہ، لوہے کا کڑا، خم کھایا ہوا خنجر اور کنگھی) بابا گرو نانک کے مذہب اور سکھ مت کی اخلاقیات پر روشنی ڈالتے ہوئے امولیرنجن مہاپتھر قہقہہ لگاتے ہیں:

”قناعت، خدا کی ہدایت، انسانی بھائی چارے، تزکیہٴ نفس، زندہ چیزوں پر رحم کرنا، جسم اور ذہن کی پاکیزگی، روحانیت کی تلاش، مرد اور عورت کی برابری، دوسروں کی خدمت، کھانے پینے اور پہننے کے انداز میں آزاد خیالی کا پیغام اسے ایک ہمہ گیر مذہب بناتا ہے۔ یہ بھگتی اور خدا کی مرضی کے سامنے سرتسلیم خم کرنے کا مذہب ہے۔“ (۱۸)

یہ حقیقت ہے کہ نانک کی شاعری اور اس کا پیغام اپنے اندر عالم گیر صدائیں سمیٹے ہوئے ہے اور گرنٹھ صاحب کے اشلوکوں میں بابا فرید الدین گنج شکر سے لے کر رامانند، کبیر، میر ابائی، بابا نانک اور پہلے چار گروؤں کے اشعار اور اقوال کا دانشمندانہ ذخیرہ موجود ہے۔ بابا گورونانک کی تعلیمات پر اظہار خیال کرتے ہوئے عماد الحسن فاروقی کا کہنا ہے:

”نام سمرن کے علاوہ جو چیزیں گورونانک صاحب کے نزدیک عشق الہی

کے حصول میں معاون ہوتی ہیں ان میں سادھو سنگت (نیک محبت) ،
 سیوا (خدمتِ خلق) ، ایمانداری کی روزی کمانا اور دوسروں کو اس میں شریک
 کرنا نیز انکسار اور مخلوق سے محبت اور ہمدردی جیسی صفات شامل
 ہیں۔“ (۱۹)

سکھ مت میں جس طرح انسان دوستی، امن، محبت، بھائی چارے اور صلح کل کا پیغام دیا گیا ہے وہ اسے
 ہر دلچیزی اور مقبولیت دلاتا ہے اور ایک انسانیت نواز اور انسان دوست مذہب کے طور پر سامنے لاتا
 ہے۔

بدھ مت

بدھ مت کو آریائی اور منگولی دونوں اپنے گروہ میں خیال کرتے ہیں۔ خیال غالب ہے کہ بدھ مت
 منگولی گروہ میں شامل ہے چونکہ ہندوستان کے دیگر مذاہب کی اخلاقیات بیان ہو چکی ہیں لہذا
 مناسب معلوم ہوتا ہے کہ بدھ مت کو بھی اسی آریائی گروہ میں زیر بحث لایا جائے تاکہ ترتیب بھی
 برقرار رہے اور ہندومت، جین مت اور سکھ مت سے زمینی اور زمانی مناسبت بھی بحال رہے۔

بدھ مت کا بانی ”سدھارتھ“ ایک شہزادہ تھا اور روحانی کشمکش سے دوچار ہو کر اس نے راج پاٹ سے
 قطع تعلق کر لیا اور فقیری اختیار کر لی تاکہ اس کے روحانی اضطراب کا مداوا ہو سکے۔ مہاتما بدھ نے اس
 سلسلے میں نہایت کٹھن ریاض کر کے تلاشِ حق کی کوشش کی۔ بدھ مت میں خدا کا تصور نہیں ہے اس
 اعتبار سے یہ ایک فلسفیانہ مذہب ہے۔ اس میں انسان کو خود اپنی اصلاح کرنے کے لیے کہا جاتا
 ہے۔ بار بار جنم لینے (آواگون) کا عقیدہ ہندومت کی طرح بدھ مت میں بھی ہے۔ اور ان جنموں
 کے اس چکر سے شکتی پانے کا واحد ذریعہ کرم (اچھے کام) ہیں۔ بدھ مت سے پہلے چار واک کا
 سونفطائی فرقہ موجود تھا، جو نہ تو نیک و بد کے قائل تھا اور نہ جنت، دوزخ اور خیر و اخلاق وغیرہ کو مانتا

تھا۔ اس کے نزدیک یہ کائنات خود بخود پیدا ہوئی اور اس کے بعد کوئی زندگی نہیں ہے۔ بدھ مت نے اس ذہنی اور روحانی پس منظر میں اپنے اخلاقی فلسفے کو پیش کیا اور چار واک کے فلسفہ افادیت پر، جس نے اخلاقی اقدار کو تباہ کر دیا تھا، کاری ضرب لگائی۔ بدھ مت میں اعتقادات و مساوات کا کوئی مقام نہیں ملتا اور نہ نجات و مغفرت کا خدائی تصور پایا جاتا ہے۔ بدھ مت کے اپنے نظریات کی موجودگی میں یہ کہا جا سکتا ہے کہ بدھ کا مذہب اخلاقیات اور خود انحصاری پر منحصر ہے۔ اس نے ہمیشہ ان مابعد الطبیعیاتی معاملات سے گریز کرنے کی کوششیں کی جن کے لیے طویل بحث درکار ہے۔

بہر حال بدھ مت کا اخلاقی پہلو زیادہ قابل توجہ ہے کیونکہ اس مذہب کی بنیاد ہی دراصل اخلاقی نظام پر استوار ہوئی ہے۔ بدھ اخلاقیات میں چار باتیں نہایت اہم ہیں:

۱۔ دکھ ۲۔ دکھ کی جڑ

۳۔ دکھ کا خاتمہ ۴۔ دکھ کے خاتمے تک پہنچانے والا راستہ

یوں دیکھا جائے تو گوتم بدھ نے منطقی مذہب، عملی اخلاقیات اور زندگی کے سادہ اصولوں پر زیادہ زور دیا ہے اور اس کا نقطہ نظر قنوطی ہے اور اس میں ہمیں ”نروان“ کا صرف ایک ہی راستہ نظر آتا ہے جو ترک دنیا، ترک خواہشات اور نفس کشی میں مضمحل ہے۔ بدھ نے کہا کہ پیدائش دکھ ہے، بڑھاپا دکھ ہے اور موت بھی دکھ ہے۔ ان سے مکتی پانا ہی دراصل نروان ہے:

”بدھ مت کے ہشتگانہ اخلاقی اصول ہیں۔ عقیدہ پاک، ارادہ پاک، سخن پاک، رفتار پاک، روزی پاک، جدوجہد پاک، تفکر پاک، تصور پاک۔ بدھ مت کے ان آٹھ اصولوں کے حصول کے لیے مندرجہ ذیل آٹھ امور پر کار بند رہنا ضروری ہے۔ جانوروں کو نہ ستانا، چوری نہ کرنا، جھوٹ نہ بولنا، غیبت نہ کرنا، خود غرضی سے بچنا، زنا نہ کرنا، کینہ سے بچنا، اپنے دل کو جہل و

نادانی سے پاک کر کے زیور عرفان سے آراستہ کرنا۔“ (۲۰)

بدھ مت کے اخلاقی اقوال یہ ہیں:

۱۔ انسان اپنی فکر کا نتیجہ ہے وہ جو کچھ ہے اس کے آدرش، اس کی پسند ناپسند، اس کی اپنی ذات یہ سب کچھ اس کی فکر کا نتیجہ ہے، ۲۔ دوست بہت بڑی دولت ہے، بھائی کی طرح اسے عزیز رکھو۔ اچھے لوگوں کو اپنا سب سے قریبی دوست اور بھائی بنا لو، ۳۔ سچی خوشی انہی لوگوں کو ملتی ہے جو ساتھی انسانوں کے درمیان امن و خوشی کے ساتھ رہتے ہیں، ۴۔ عقل اور ضبط نفس ہی سچی دولت ہیں، ۵۔ جنفکاش قابل تعریف ہے، ۶۔ حالات کچھ ہی کیوں نہ ہوں ہمیشہ صدق دل سے اپنا فرض ادا کرنا چاہیے، ۷۔ برے کاموں کی سزا ہر حال میں ملے گی اور اچھے کاموں کی جزا بھی، ۸۔ نفرت انسان کو نقصان پہنچاتی ہے۔

زرشت اور فلسفہ اخلاق

قدیم ایرانی مذہب زرتشت آریائی مذاہب میں اہم مقام رکھتا ہے۔ یہ توحید پرستی، پاکیزگی اور انسانی بھلائی کا مذہب ہے جس میں ایک طرف ”آسورا مزدا“ کا تصور توحید پایا جاتا ہے اور دوسری طرف جسمانی، روحانی، ذہنی اور فطری پاکیزگی پر زور دیا گیا ہے۔ زرتشت کے عہد کے بارے میں تہران یونیورسٹی سے ڈاکٹر محمد معین کی تحقیق زیادہ قابل یقین اور استناد کا درجہ رکھتی ہے جس کے مطابق یہ 1100 ق۔ م ایران کے اس حصہ میں پیدا ہوا جو آج کل افغانستان میں شامل ہے۔ (۲۱)

مورخین کا خیال ہے کہ قدیم آریہ لوگ اپنے آبائی وطن میں توحید پرست تھے اور اس قدیم مذہب کا نام زرتشت سے بہت پہلے ”مزد لینا“ تھا۔ بعد میں اس مذہب میں اتنی تحریف ہوئی کہ ایک خدا کی جگہ بے شمار دیوتوں کی پوجا شروع ہو گئی اور مشرکانہ خیالات کی آمیزش نے اس کی اصلی حالت مسخ کر دی۔ زرتشت نے خدائے واحد کی عبادت پر زور دیا اور ان مشرکانہ اور باطلانہ رسوم کے خلاف کام کیا۔

زرتشت اپنے روحانی سفر کے دوران میں کئی کٹھن مراحل کے لیے گوتم بدھ کی طرح کئی برسوں تک ارض و سما کی بظاہر بے زبان فضا سے باتیں کرتا رہا اور غور و فکر کرتا رہا کہ اسے حقیقتِ مطلق کا ادراک ہو سکے۔ زرتشت کے نظام اخلاق کی بنیاد تین نکات پر ہے:

”ہوخت، ہورشت، ہومت یعنی گفتار نیک، کردار نیک، پندار نیک“ (۲۲)

زرتشت کی الہامی کتاب کا نام اوستا ہے جس کے پانچ حصے ہیں۔ لینا، ویسپرد، وندیداد، یشت، خوردہ اوستا۔۔۔ اوستا کی تفسیر کا نام ژند ہے اور ژند کی تفسیر کا نام پاژند ہے۔ اوستا کے قدیم ترین اور متبرک ترین حصہ کا نام گاتھا ہے یہ حصہ زرتشت کی اپنی تصنیف سمجھا جاتا ہے۔ زرتشت نے بہت سے شیاطین، مشکلات اور حریص خواہشات و گناہ کے خلاف لڑ کر نوع انسانی کی مادی اور روحانی ترقی اور فلاح و بہبود کی بنیاد ڈالی۔ اس کے ہاں نیکی اور خیر کا تصور انفرادی بھی ہے اور اجتماعی بھی۔ خیر و شر کے درمیان کشمکش ہی اخلاقی زندگی کی ضروریات کو اجاگر کرتی ہے اور زرتشت نے اسی کو کافی نہیں سمجھا کہ خود انفرادی نیکی حاصل کرے بلکہ اس نے معاشرتی نیکی اور فلاح و بہبود کو بھی یکساں اہمیت دی ہے۔ زرتشت نے آگ کی پاکیزگی کی وجہ سے اسے اپنی عبادت گاہوں میں بطور قبلہ استعمال کرنے کا حکم دیا تھا کیونکہ آگ نور خدا کی تجلی کا بہترین مظہر ہے۔ آگ پاکیزگی اور نیکی کا راستہ ہموار کرتی ہے اور تاریکی اور بدبوؤں کو زائل کر کے طہارت عطا کرتی ہے۔ یہ اور بات ہے کہ بعد میں آتش پرستی زرتشتی مذہب میں مرکز عبادت قرار پائی اور اس کی غلط تعبیر کی گئی حالانکہ زرتشت نے دیگر الہامی و غیر الہامی مذاہب کی طرح آگ کو نور کی علامت قرار دیا ہے اور عبادت کے لائق صرف خداے بزرگ و برتر کو سمجھا ہے۔ زرتشت نے نیک انسان کی خوبیاں بیان کرتے ہوئے اس کی پاکیزگی پر بہت زور دیا ہے۔ زرتشت یقین، بھگتی اور اخلاقیات کا مذہب ہے۔ اہوار امزدا اور اس کا پیغام بر زرتشت، اس مذہب کے دو بنیادی ذرائع ہیں۔ غرباء کی خدمت، خیرات، ایمانداری، صداقت، نیک

اعمال، نیک خیال، رحمدلی اور تقویٰ اس مذہب کی اخلاقیات کا نمایاں حصہ ہیں۔ اسی طرح منافقت، کینہ پروری، طمع، لالچ، لاپرواہی اور بے اعتقادی جیسی سلبی اقدار کی بھرپور مذمت کی گئی ہے۔

تاؤ مت اور فلسفہٴ اخلاق

چین میں بنیادی طور پر دو مذہب پیدا ہوئے، تاؤ مت اور کنفیوشس ازم۔ ان دونوں کی ہیئت مذہب سے زیادہ اخلاقی نظام کی ہے۔ چین کے رہنے والے بدھ مت، تاؤ مت اور کنفیوشس ازم کو یکساں مذہبی اہمیت دیتے ہیں۔ تاؤ مت کا بانی لاؤ زے 604 ق۔م میں پیدا ہوا۔ لاؤ زے (Lao-Tse) کا مطلب ہے بوڑھا فلسفی یا بوڑھا لڑکا۔ یعنی وہ شخص جو بڑا ہو جانے پر بھی بچوں جیسا ہو۔ تاؤ مت کا نام اس مذہب کی مقدس کتاب ”تاؤ تی چنگ“ (Tao- Te -CHING) سے ماخوذ ہے جس کے معنی راستہ اور اس کی قوت یا فطرت کا راستہ ہو سکتا ہے۔ تاؤ کو اصلاحی راہ، خدا، آفاقی عقل کل، بعثت وجود و علت العلل، امن کا راستہ، بولنا اور گفتگو کرنا اور اصول و قانون کے معنی میں استعمال کیا جاتا ہے۔

تاؤ مت کے نظام اخلاق میں بہت سادگی پائی جاتی ہے۔ اس میں بھی دیگر مذاہب کی طرح نیکی اور بدی، خیر اور شر، اوم و نواہی کا سلسلہ موجود ہے جو انسانوں کی انفرادی اور اجتماعی زندگی میں ذہنی اور روحانی آسودگی کا باعث بنتا ہے۔ تاؤ کے فلسفہٴ اخلاق پر ڈاکٹر ظہیر احمد صدیقی نے محمد جواد مشکور کی کتاب خلاصہٴ ادیان کے حوالے سے یوں بحث کی ہے:

”اس مذہب کا اخلاقی نظام بالکل سادہ ہے۔ اس مذہب میں بھی دوسرے مذاہب کی طرح قتل، شراب نوشی، چوری، زنا کاری، جھوٹ بولنے کو حرام سمجھا جاتا ہے۔ ماں باپ کی اطاعت، استاد کا احترام، سب انسانوں سے محبت، رفاہ عامہ کے کام کرنے، علم کی روشنی پھیلانے کی تلقین کی گئی ہے۔“ (۲۳)

لاؤزے کی اخلاقی تعلیمات کا ایک اہم پہلو عدم مداخلت ہے اس کا قول ہے کہ اگر بنی آدم اس اصول کو اپنائیں تو جنگ و جدل، حرص و ہوس کا خاتمہ ہو جائے گا اور انسانی زندگی میں امن و امان اور خوشحالی کا دور دورہ ہوگا۔ لائوزے نے محبت اور انکسار کا درس دیا ہے اور نیک و بد، اچھے برے ہر ایک کو مخلص اور راست باز ہونے کی تعلیم دی ہے۔ لائوزے کا خیال ہے کہ نرم اور نازک ترین شے دنیا میں سخت ترین شے کو توڑ ڈالتی ہے جیسے دنیا میں پانی سے زیادہ نرم شے کوئی نہیں لیکن پانی سخت ترین چٹانوں کو کاٹ دیتا ہے۔ تاؤمت میں انسانی زندگی کو عظیم اثاثہ سمجھا جاتا ہے۔ انسانی زندگی کو سادگی اور انکساری سے بسر کرنا ہی اس کا اصل مصرف ہے۔ اسی طرح انسان کو زندگی کی سطحیت اور مصنوعی پن سے اجتناب کر کے حقیقی معنوں میں صاف ستھری اور سادہ زندگی اپنانی چاہیے۔

لائوزے کے اخلاقی اقوال

”۱۔ برائی کے بدلے میں اچھائی کرو، ۲۔ سب سے بہترین وہ شخص ہے جو بنی آدم سے محبت کرے اور کسی سے نفرت نہ کرے، ۳۔ دنیا میں اس سے بڑھ کر کوئی گناہ نہیں کہ انسان اپنی خواہشات کا غلام بن جائے، ۴۔ لالچ اور حرص سے بڑھ کر کوئی مصیبت نہیں، ۵۔ موت ہر ذی حیات پر لازم ہے اس لیے اس سے ڈرنا نہیں چاہیے، ۶۔ اچھا خیال وہ ہے جو دانائی سے پُر ہو، ۷۔ جس طرح نیچر میں تمام چیزیں خاموشی سے کام انجام دیتی ہیں اسی طرح انسان کو بھی بغیر کسی حرص اور شہرت کا خیال کیے اپنے کام میں مشغول رہنا چاہیے، ۸۔ ایک پاکیزہ آدمی کا دل سینکڑوں دلوں پر مشتمل ہوتا ہے۔ اس کا کوئی ایک مخصوص فعل نہیں ہوتا۔ پاکیزہ آدمی ان سب کو اپنے بچے سمجھتا ہے۔“

تاؤتی چنگ کے مطالعے سے یہ بات ظاہر ہوتی ہے کہ لاؤزے سچے اور واحد خدا پر ایمان رکھتا تھا اور اس کی رضا کے تابع رہنا ہی عظیم نیکی خیال کرتا تھا۔ امراء کے ظلم و تشدد کے دور میں اس نے نیکی، سکون، عدم مداخلت اور صلح پر زور دیا ہے۔

شنتو ازم اور فلسفہ اخلاق

بدھ مت کی طرح شنتو ازم بھی جاپان کا قومی مذہب ہے اور ہندومت کی طرح اس کا کوئی ایک بانی نہیں ہے۔ شنتو چینی زبان کا لفظ ہے جس کے معنی ”خدائی راستہ“، دیوتاؤں کے طور اطوار وغیرہ ہیں۔

Encyclopedia Of Ethics And Religion میں اس کے بارے میں یوں درج ہے:

"The word Shinto is not Japanese, but Chinese. It means the way of gods, (Kami-no. michi). Some say it is religion, some a moral system and others a political way."(24)

شنتو مت ایک مذہب، نظام اخلاق اور سنیا سی طرز زندگی کی حیثیت سے جاپان میں خاص اہمیت رکھتا ہے۔ شنتو مت مظاہر قدرت کی پرستش کا نام ہے۔ اس میں خدا کے لیے کامی (Kami) کا لفظ استعمال ہوتا ہے جس کا مطلب ”اوپر یا اعلیٰ“ کے ہیں۔ مظاہر پرستی کے ساتھ ساتھ اسلاف پرستی بھی اس مذہب کا خاص رجحان ہے۔ اس لحاظ سے دیکھیں تو یہ مذہب کثرت پرستی کا مذہب بھی ہے جس میں کروڑوں کی تعداد میں دیوتاؤں کو پوجا جاتا ہے۔ اسی طرح مظاہر پرستی، آبا پرستی اور شاہ پرستی بھی اس مذہب کی امتیازی خصوصیات ہیں۔ شنتو مت میں اخلاقی تعلیمات کے حوالے سے امولہ رنجن مہاپتر نے مندرجہ ذیل دس نکات وضع کیے ہیں:

”۱۔ خدا کی مشیت سے روگردانی نہ کرو، ۲۔ آباؤ اجداد کی جانب اپنے فرائض نہ بھولو، ۳۔ ریاست کے احکامات کی خلاف ورزی کا جرم نہ کرو، ۴۔ خداؤں کی عمیق اچھائی کو نہ بھولو جس کے ذریعے آفات اور بد قسمتیاں اپنا رخ پھیر

لیتی ہیں اور بیماری سے شفا ملتی ہے، ۵۔ یہ مت بھولو کہ دنیا ایک بہت بڑا خاندان ہے، ۶۔ اپنی شخصیت کی حدود مت بھولو، ۷۔ دوسروں کے غصے میں آنے پر بھی غصے میں نہ آؤ، ۸۔ اپنے کام میں سستی نہ کرو، ۹۔ تعلیمات پر الزام نہ دھرو، ۱۰۔ بیرونی تعلیمات کے پیچھے اندھا دھند نہ دوڑو۔“

سامی مذاہب

سامی مذاہب میں یہودیت، عیسائیت اور اسلام شامل ہیں۔ ان تینوں الہامی مذاہب میں فلسفہ اخلاق کی جو روایت موجود ہے اس کا مختصر جائزہ پیش خدمت ہے۔

یہودیت کا فلسفہ اخلاق

یہودی سامی النسل تھے، صحرائے عرب کے شمال میں ان کا آبائی وطن تھا جہاں وہ صدیوں تک خانہ بدوشی کی زندگی بسر کرتے رہے۔ یہ مظاہر پرست تھے اور رفتہ رفتہ کثرت پرست اور بعد ازاں وحدت پرست ہو گئے۔ عہد نامہ عتیق یہودیت کا مرکزی ماخذ ہے۔ اس کی تعلیمات کا ماخذ توریت ہے۔ عہد نامہ عتیق علمائے یہود کی تالیف ہے۔ توریت بنیادی طور پر اخلاقی قصوں اور کہانیوں پر مشتمل ہے جس کا مقصد انسان کی فلاح اور اسے سیدھا راستہ دکھانا ہے۔ توریت حضرت موسیٰ علیہ السلام پر نازل ہوئی اور انہیں کے دور میں یہودیت نے باقاعدہ مذہب کی شکل اختیار کی۔ جب حضرت موسیٰ علیہ السلام نے عبرانی قوم کو فرعون مصر کی غلامی سے نجات دلا کر انہیں فلسطین میں آباد کیا تو پھر اللہ کی طرف سے ایک اخلاقی ضابطہ نازل ہوا جس کی پابندی ہر یہودی کے لیے لازم قرار پائی۔ یہ ضابطہ دس فرامین یا دس نکات کہلاتے ہیں جو درج ذیل ہیں:

- ۱۔ ”خدا ایک ہے اسی نے تمہیں مصر کی غلامی سے نجات دلائی اور وہ تمہیں ہوا
- ۲۔ میرے سوا کسی کو خدا نہ سمجھنا اور نہ اس کی عبادت کرنا، ۳۔ اپنے خدا کو یاد

کرتے رہو کیونکہ اس سے گناہ کم ہوتے ہیں، ۴۔ ہفتے کے سات دنوں میں سبت کو پاک قرار دیا گیا ہے۔ چھ دن تمہارے ہیں، اس میں کام کرو اور ساتواں دن اللہ کا ہے اس میں کام نہ کرو اور اپنے رب کو یاد کرو، ۵۔ اپنے ماں باپ کی عزت کرو تا کہ اللہ تمہاری بھی عمر دراز کرے، ۶۔ خون ریزی سے گریز کرنا، ۷۔ زنا حرام ہے، ۸۔ کسی دوسرے فرد کا مال چوری نہ کرنا، ۹۔ اپنے ہمسائے کے خلاف جھوٹی گواہی نہ دینا، ۱۰۔ اپنے پڑوسی کے مال، عزت یا کسی اور چیز پر لالچ کی نگاہ نہ ڈالنا۔‘ (۲۵)

یہودیت میں خدا کا تصور اعلیٰ ترین صفات کی حامل ہستی کا ہے اور انسان روحانی اور جسمانی ہر دو اعتبار سے خدا کے احکامات پر چلنے کا پابند ہے۔ انسان کے لیے ضروری خیال کیا جاتا ہے کہ وہ نیکی، انصاف اور بھلائی کے کام کرے، اپنے اندر اچھی صفات پیدا کرے، بُرے کاموں سے اجتناب کرے اور اپنی زندگی کو دوسروں کے فائدے کے لیے کام میں لائے۔ یہودیوں میں خیر و شر کا باقاعدہ نظام موجود ہے اور جزا و سزا کا تصور بھی پایا جاتا ہے۔ یہودیت میں اس بات کو بھی تسلیم کیا گیا ہے کہ انسان میں خیر و شر خلقی طور پر موجود ہے۔ صرف خدا کی ذات ہے جو شر سے پاک ہے۔ انسان اپنی فطرت کے باعث گناہ اور شر کی طرف راغب ہوتا ہے۔ گناہ کرنے سے خدا اور انسان کے درمیان تعلق کمزور پڑ جاتا ہے۔ خدا اپنے بندوں کی دعائیں سنتا اور قبول کرتا ہے۔ گناہگار اگر اپنی بخشش کے لیے خدا سے رجوع کریں تو ان کے گناہ معاف کر دیے جاتے ہیں۔ (۲۶) مختصر یہ کہ یہودیت میں اعلیٰ انسانی اقدار اور مذہبی تعلیمات تو موجود ہیں لیکن یہ اور بات ہے کہ ان پر عمل نہ ہو۔ یہودیت کے مطابق زندگی اخلاقی تگ و دو کا نام ہے اور انسان کو خدا کی الوہی سرگرمیوں میں اس کا رفیق کار بننا ہوتا ہے۔ یہودیت کا جوہر اس آیت میں ہے:

”تم میرے لیے پاکیزہ بنو کیونکہ میں تمہارا خداوند پاک ہوں۔“ (۲۷)

یہودیت، اخلاقیات اور کامل طرز عمل کی تعلیم دیتی ہے۔ اخلاقی اور روحانی ذات کے لیے یہودیت میں قول ہے کہ:

”پہلے خود کو اور پھر دوسروں کو خوبصورتی دو۔“

عیسائیت کا فلسفہ اخلاق

عیسائیت ایک الہامی مذہب ہے اور اس میں انسانی نجات کے لیے عبادت و معاملات کا پورا نظام متعارف کرایا گیا ہے۔ حضرت عیسیٰ علیہ السلام کے بارے میں عیسائیوں کا خیال ہے کہ حضرت عیسیٰ مسیح افلاکی باپ کی تجسیم اور انسانیت کے نجات دہندہ ہیں۔ حضرت عیسیٰ کی تعلیمات میں خیرات، نفس کشی، ترک دنیا، تزکیہ نفس، ہمہ گیر محبت اور خدا پر یقین کا بیج بویا گیا ہے۔ وہ پاکیزگی اور سچائی کے مبلغ تھے۔ حضرت عیسیٰ کی اخلاقی تعلیمات کے بارے میں ڈاکٹر ظہیر احمد صدیقی کا کہنا ہے کہ حضرت عیسیٰ نے کوئی باقاعدہ ضابطہ اخلاق نہیں دیا تھا۔ ان کی اپنی کوئی تحریر بھی نہیں۔ ان کے اخلاقی اقوال و نظریات ان کے بعد لکھے گئے۔ عیسائیت نے بیشتر اخلاقی تصورات یہودیت سے وراثت میں لیے ہیں۔ عیسائیت میں اخلاق کی بنیاد دو نظریات ہیں: ایک تمام بنی نوع انسان سے محبت۔ دوسرا کفارے کا تصور یعنی انسان کی پیدائش ہی گناہ کا نتیجہ ہے اور یوں اس کی تمام تر زندگی گناہ ہے یا گناہ عظیم ہے جس کا کفارہ حضرت عیسیٰ اپنی جان دے کر ادا کریں گے۔ (۲۸) حضرت عیسیٰ کی تعلیمات یہودیت کی تکمیل ہیں اور انہوں نے عیسائی اخلاقیات کی تعریف اور دائرہ کار میں مندرجہ ذیل امور بیان کیے ہیں:

"Christian Ethics, analytically defined, is the science which deals with (1) what the christian man (individual and social) should desire and what he should avoid (summum

bonum). (2) What he ought and ought not to do (duty.) and
 (3) what moral power is necessary to obtain end and
 accomplish duty (virtue)." (29)

عیسائی اخلاقیات کی بنیاد ان اوامر و نواہی، فرائض اور فضائل کے مختلف حوالوں سے مستحکم ہوتی ہے، جس میں سب سے بڑا ذریعہ بائبل ہے جو عیسائیت میں مستند سمجھا جاتا ہے۔ حضرت عیسیٰ علیہ السلام نے خدا کی محبت پر بہت زور دیا ہے اور اسے بنی آدم کا باپ کہا ہے۔ خدا کی محبت کو اچھوتی تماثیل اور تلازمات کے ذریعے بیان کیا ہے۔ عیسائیت کی تعلیم میں خدا کا تصور شخصی ہے۔ خدا سب چیزوں کا خالق ہے۔ علت اول سے خدا کو مقدس باپ کہہ کر پکارا جاتا ہے۔ حضرت عیسیٰ علیہ السلام کی اخلاقی تعلیمات کا نچوڑ ان کا ”پہاڑی وعظ“ ہے جس کے چیدہ چیدہ نکات یہ ہیں:

”۱۔ مبارک ہیں وہ جو غریب ہیں، کیونکہ ان کے لیے آسمان کی بادشاہت ہے، ۲۔ مبارک ہیں وہ جو دکھ سہتے ہیں کیونکہ انہیں راحت ملے گی، ۳۔ مبارک ہیں وہ جو کمزور ہیں کیونکہ زمین کی میراث پائیں گے، ۴۔ مبارک ہیں وہ جو سچائی کے لیے بھوکے اور پیاسے ہیں کیونکہ ان کو تسکین ملے گی، ۵۔ مبارک ہیں وہ جو درد مند ہیں کیونکہ انہیں رحم حاصل ہوگا، ۶۔ مبارک ہیں وہ جن کا دل پاکیزہ ہے کیونکہ وہ خدا کو دیکھیں گے، ۷۔ مبارک ہیں وہ جو امن پسند ہیں کیونکہ انہیں خدا کے بیٹے کہا جائے گا، ۸۔ مبارک ہیں وہ جو سچائی کی خاطر مصلوب کیے جاتے ہیں کیونکہ آسمان کی بادشاہت ان کی ہے، ۹۔ مبارک ہو تم جب آدمی تم پر میرے حوالے سے ظلم کرتے اور ہر قسم کی بری بات کہتے ہیں، ۱۰۔ خوش اور مسرور رہو کیونکہ آسمان میں تمہارا انعام بہت عظیم ہے کیونکہ آدمیوں نے تم سے پہلے آنے والے نبیوں کو بھی قتل کیا۔“ (۳۰)

حضرت عیسیٰ کی تعلیمات میں بندوں کے درمیان برادرانہ تعلق پر بہت زور دیا گیا ہے۔ اس ضمن میں حضرت عیسیٰ نے جن خوبیوں کو خصوصی اہمیت دی ہے ان میں مساوات، غنوو درگزر، عیب جوئی سے

پرہیز، عجز و انکسار اور اپنے دشمنوں اور برا چاہنے والوں کے ساتھ بھی نیکی کا سلوک سرفہرست ہیں۔ حضرت عیسیٰؑ کی تعلیم میں نیت اور ارادوں کو اہمیت حاصل ہے۔ شریک کا مقابلہ نہ کرنے اور بدلہ نہ دینے کی اہمیت کے بارے میں متی (باب ۵، آیات ۲۱، ۲۲، ۳۸ اور ۴۲ تا ۴۴) میں فرمایا گیا ہے:

”اور تم سن چکے ہو کہ اگلوں سے کہا تھا کہ خون نہ کرنا اور جو کوئی خون کرے گا وہ عدالت کی سزا کے لائق ہوگا اور میں تم سے کہتا ہوں کہ جو کوئی اپنے بھائی کو پاگل کہے گا وہ سزا عدالت کی اور جو کوئی اسے احمق کہے گا وہ آتش جہنم کا سزاوار ہوگا۔ تم سن چکے ہو کہ تم سے کہا گیا تھا کہ آنکھ کے بدلے آنکھ اور دانت کے بدلے دانت نہیں، میں تم سے کہتا ہوں کہ شریک کا مقابلہ نہ کرنا بلکہ جو کوئی تیرے داہنے گال پر طمانچہ مارے تو دوسرا بھی اس کی طرف پھیر دے اور جو کوئی تجھے ایک کوس بیگار میں لے جائے تو اس کے ساتھ دو کوس چلا جا جو کوئی تجھ سے مانگے دے دے اور جو کوئی تجھ سے قرض چاہے اس سے منہ نہ موڑ۔“ (۳۱)

مختصر یہ کہ عیسائیت میں امن و آشتی، محبت، بھائی چارے اور صلح کل کا پیغام ملتا ہے اور یہی اس کے اخلاقی فلسفے کے نمایاں خدو خال متعین کرتا ہے۔

اسلام کا فلسفہ اخلاق

دین فطرت اسلام خدا کا آخری دین ہے جس کی تکمیل کے لیے آنحضرت صلی اللہ علیہ وسلم کو مبعوث فرمایا گیا ہے۔ دین اسلام آفاقی اور دنیا بھر کے انسانوں کی ہدایت کے لیے نازل کیا گیا ہے۔ اس میں اخلاقیات کے ایسے سنہری اصول موجود ہیں جن کی بنیاد پر اس دین مبین نے ایک قلیل عرصے میں پوری دنیا کو متاثر اور اپنے فکری سرمائے سے فیض یاب کیا ہے۔ اسلام کا نظام اخلاق پوری دنیا پر حاوی

ہے۔ یہ اپنا مخصوص تصور کائنات، معیار خیر و شر، قوت نافذہ اور قوت محرکہ رکھتا ہے۔ یہ سب مل کر اس کے فلسفہ اخلاق کو ایک مکمل عملی نظام کی شکل دیتے ہیں۔ قرآن پاک میں اخلاق فاضلہ کی اہمیت پر بہت زور دیا گیا ہے۔ ارشادِ باری ہے:

’ قَدْ أَفْلَحَ مَنْ زَكَّهَا وَ قَدْ

خَابَ مَنْ دَسَّهَا ‘ (۳۲)

(کامیاب ہو گیا وہ شخص جس نے اپنے نفس کو پاک کیا اور ناکام و نامراد ہو

گیا وہ شخص جس نے اپنے نفس کو گناہوں کی میل سے ملوث کیا۔)

رسول کریم صلی اللہ علیہ وسلم نے بھی اخلاقِ حسنہ پر بہت زور دیا ہے۔ ارشاد فرمایا:

”إِنَّمَا بُعِثْتُ لِأَتَمِّمَ مَكَارِمَ

الْأَخْلَاقِ“ (۳۳)

(میں اس لیے بھیجا گیا ہوں کہ اخلاقِ حسنہ کی تکمیل کروں۔)

اس لحاظ سے دیکھا جائے تو اسلام میں سب سے زیادہ اخلاقِ حسنہ پر زور دیا گیا ہے۔ اخلاقِ حسنہ میں وہ تمام اعمال شامل ہیں جن کے ذریعے انسان کوشش کرتا ہے کہ اس کے بھائی بندوں کو فائدہ پہنچے اور معاشرے میں امن و سلامتی پیدا ہو اور معاشرہ صحیح خطوط پر ترقی کرے۔ اخلاق کو قرآن و حدیث میں اس تو اتر کے ساتھ بیان کیا گیا ہے کہ پورا دین الہیات اور اخلاقیات کے ستون پر کھڑا محسوس ہوتا ہے۔ حقوق اللہ اور حقوق العباد دونوں میں اخلاقی پہلوؤں کو مدنظر رکھا گیا ہے اور کوئی بھی اسلامی عمل اخلاق سے ماوراء نہیں ہے۔ انفرادی سطح سے لے کر اجتماعی سطح تک انسان کے تمام فکری مدارج میں اسلام کا فلسفہ اخلاق ایک توانا اور صحت مندر روایت کے ساتھ موجود رہتا ہے۔ قرآن پاک کے مطابق دنیا کی زندگی میں خیر و شر کی اس آزمائش میں انسان کی اعانت اور رہبری کے لیے خدا

تعالیٰ نے ابتدا ہی سے اپنے رسولوں اور پیغمبروں کا ایک سلسلہ قائم رکھا جو اپنی تعلیمات کے ذریعے بنی نوع انسان کے اندر ازل سے موجود الوہی عنصر کی ہمت افزائی اور خیر و شر میں امتیاز کے لیے واضح اصول اور قوانین پیش کرتے رہے۔ اس طور انسان کے لیے ہمیشہ یہ ممکن رہا ہے کہ وہ اپنی فطرت کے صالح عنصر کی دعوت پر لیک کہتے ہوئے خدا تعالیٰ کے طے کردہ روحانی اور اخلاقی اصولوں کو قبول کر لے اور ان کو اپنی دنیوی زندگی میں مشعل ہدایت سمجھے۔ (۳۴)

اسلامی فلسفہ اخلاق کی بنیاد دین و دنیا کی خیر، سعادت اور نیکی پر مستحکم ہوتی ہے۔ جملہ مسلم مفکرین نے اسلامی روح کے ساتھ اخلاقی اسلام کو تشکیل دینے میں قرآن و حدیث کے مسلمہ اصولوں کی پاسداری کی ہے اور یونانی فلاسفہ کی تعلیمات میں اسلامی روح کو تلاش کرنے کی کوشش کی ہے۔ بہر حال اسلامی تعلیمات، قوانین اور اخلاقیات کا اصل منبع قرآن و حدیث ہی ہے اور اس سے تمام علوم کے سوتے پھوٹے ہیں۔

اخلاقیات کے مسلمہ عمومی اصول

مختلف مکاتبِ اخلاق، مشرقی و مغربی فلاسفہ اور مذاہب عالم کے اخلاقی نظریات کے مطالعہ کے بعد اخلاقیات کے کچھ عمومی مسلمہ اصول سامنے آتے ہیں جو کسی نہ کسی صورت میں تمام دبستانِ اخلاق اور مکاتبِ فکر میں یکساں اہمیت کے حامل ہیں اور جن پر قدیم یونانی فلاسفہ سے لے کر جدید اسلامی اور مغربی فلاسفہ اور جملہ مذاہب عالم متفق ہیں۔ ان فضائلِ اخلاق میں عظمتِ انسانی، صداقت، علم و حکمت، عقل و عشق، انسان دوستی، جواں مردی، کم آزاری، صدق و اخلاص، شجاعت، استقامت، عدل و انصاف، تواضع، حلم و انکساری، ترک خواہشات، محبت اور دوستی، قناعت پسندی، صبر و رضا، عفت و عصمت، تسلیم و رضا، نیکی و سعادت اور امن و محبت ایسے فضائل ہیں، ان اوصاف پر کم و بیش ہر مکتبہ فکر کے فلاسفہ اور مذاہب کے بانیوں نے اتفاق کیا ہے۔ فلسفہ اخلاق میں نیکی اور سعادت کا

تصور ہمیشہ موضوع بحث رہا ہے اور نیکی یا سعادت کو مختلف ذرائع سے حاصل کرنے کی تگ و دو کو اخلاق کا نام دیا گیا ہے۔ اسی طرح فلسفہ اخلاق کی دو بڑے گروہوں میں تقسیم نے سعادت اور نیکی کے قدرے مختلف معیارات مقرر کیے ہیں جو کسی نہ کسی طرح ہر قابل ذکر فلسفی کے نزدیک قابل قبول ہیں۔

مذہب عالم میں انسان دوستی، بھائی چارہ، ریاضت اور گیان دھیان، اطاعت و عبادات، امن، اخلاص، جنگ کی مذمت، ہمت، نیک اعمال، فرض، ایمان، عفو و درگزر، دوستی، سخاوت، مسرت، ابدیت، انصاف، محبت اور عدل جیسے اہم مذہبی اصولوں پر اخلاقی بنیاد رکھی گئی ہے۔ یوں دیکھا جائے تو یہ اخلاقی اصول مسلمہ آفاقی حیثیت کے حامل ہیں اور ان پر ہی فلسفہ اخلاق کی پوری توجہ مرکوز رہی ہے لیکن چونکہ زمانی، زمینی اور نظریاتی اختلافات ہر جگہ موجود رہے ہیں اس لیے ان اخلاقی اصولوں کے حصول اور ان کے اطلاق کے طریقوں میں معمولی فرق اور اختلاف کا پایا جانا تعجب خیز نہیں ہے۔

یہ حقیقت ہے کہ ہر قوم کے فضائل کی ترتیب، اس کے اجتماعی مرکز، ماحول، طرز بود و باش، طرز حکومت کے اعتبار سے مختلف ہو سکتی ہے لیکن ان فضائل کی اہمیت اور آفاقیت مسلمہ ہی رہتی ہے۔ مثال کے طور پر سچ کو کوئی فلسفہ اخلاق اور مذہب کبھی رد نہیں کرے گا۔ اس طرح محبت اور نیکی، عدل و انصاف، انسانی معاملات و توازن، انسانی رشتوں کا احترام اور دیگر مسلمہ اخلاقی اصولوں کو ہر جگہ اور ہر مذہب میں تسلیم کیا جائے گا لیکن ضمنی اور فروعی اختلافات فضائل کی ترتیب، مدارج اور اطلاق کے طریقوں میں ہو سکتے ہیں جن پر بات کرتے ہوئے مولانا محمد حفظ الرحمن سیوہاروی جیوں رقم طراز ہیں:

”علم اخلاق کے عالم کے لیے یہ بہت دشوار بات ہے کہ وہ ان تفصیلات کی

تہ میں جائے اور فضائل کی قیمت میں اشخاص و افراد کے درمیان باریک

امتیاز کی وجہ سے جو اختلاف مرتب ہوتا ہے اس کے کشف و وضاحت میں

مصروف ہو۔ وہ مجموعی اعتبار سے یہی کہہ سکتا ہے کہ تمام انسانوں سے عام فضائل، انصاف اور سچائی وغیرہ کے بارہ میں یہ مساوی مطالبہ ہے کہ وہ ان صفات کے ساتھ متصف ہوں۔“ (۳۵)

ان مباحث کے بعد ہم اس نتیجے پر پہنچتے ہیں کہ زندگی کی تمام اعلیٰ اقدار کا سرچشمہ نیکی اور سعادت ہے اور نیکی اور سعادت حاصل کرنے کے ذرائع حاسہ باطنی سے تعلق رکھتے ہوں یا افادیت پسندوں کے مطابق ”زیادہ سے زیادہ مسرت زیادہ سے زیادہ افراد کے لیے“ کے اصول پر مبنی ہوں اپنی جگہ وقع اور قابل قدر ہیں۔ فلسفہ اخلاق کے نقطہ نظر میں اختلاف اور موافقت کے انہی اصولوں پر لیسلی اسٹیفن نے یوں روشنی ڈالی ہے:

”ایک اعتبار سے تو علمائے اخلاق تقریباً بالکل متفق ہیں کہ کردار کے بعض اقسام کو صائب، خیر اور ان کے مخالف اقسام کو خطا و شر کہتے ہیں۔ کسی اخلاقی فلسفی کو اس سے انکار نہیں کہ بے رحمی، جھوٹ اور بے اعتدالی عیوب ہیں اور رحم، سچائی اور عفت محاسن ہیں۔“ (۳۶)

لہذا ایسی ہی اقدار اور اخلاقی ضوابط ہیں جن کی بنیاد پر فلسفہ اخلاق میں مشترکہ اخلاقی نظام تشکیل پذیر ہوتا ہے اور جن کی صحت اور اہمیت پر کوئی اختلاف رائے نہیں۔ انہی اخلاقی اصولوں کو ہم معاشرے کے ہر ادارے اور ہر شعبے میں کارفرما دیکھنے کے خواہاں ہوتے ہیں اور ہمارے علم عمل سے ان اخلاقی اقدار اور اوصاف کا اظہار کسی نہ کسی صورت میں ہوتا رہتا ہے۔ یہیں سے اخلاقیات اور جمالیات کے درمیان اختلاف و ارتباط کے نئے مباحث جنم لیتے ہیں کیونکہ اخلاقیات اور جمالیات دونوں کا تعلق اقدار سے ہے اور دونوں کے دائرہ کار میں انسانی کردار، احساس اور ذوق کی نشوونما جیسے موضوعات ہیں۔

اخلاقیات و جمالیات ارتباط و اختلاف

اخلاقیات پر سیر حاصل بحث کے بعد جمالیات کے ساتھ اس کی ہم آہنگی اور تضادات کا سوال سامنے آتا ہے۔ چونکہ فلسفہ اخلاق کی حدود میں انسانی کردار اور اقدار آتی ہے اور جمالیات کا تعلق جملہ انسانی حواس لطیف سے ہوتا ہے دونوں میں بعض امور میں موافقت اور بعض میں اختلاف پایا جاتا ہے۔ لہذا ضروری ہے کہ ادب سے اخلاقیات کا رشتہ جوڑنے سے پہلے اخلاقیات و جمالیات میں مماثلت کے پہلو تلاش کر لیے جائیں۔

دونوں اقدار مسلمہ ہیں اور ان میں فروغی تغیرات کا آنا فطری امر ہے لیکن جیسا کہ پہلے عرض کیا جا چکا ہے کہ اصول عموماً ایک رہتے ہیں لیکن ان کے اخلاقی پہلو میں کہیں نہ کہیں کوئی تبدیلی آ جاتی ہے۔ اخلاقیات و جمالیات میں مماثلت کے بعد اب ان میں اختلاف کے پہلوؤں کو بھی نمایاں کرنا ضروری ہے تاکہ دونوں کو ایک علیحدہ مکمل عمل کی حیثیت سے دیکھا جاسکے اور دونوں کے حدود متعین ہو سکیں۔ جمالیات کا دائرہ کار چونکہ فنون لطیفہ تک ہے اس لیے اس علم میں فنون کے اظہار و ابلاغ اور پیشکش پر زیادہ زور دیا جاتا ہے تاکہ وہ صوری و معنوی اعتبار سے خوبصورت نظر آئیں، بعض اوصاف حسنہ میں تو بلا تامل لطافت کا اطلاق بھی ہوتا ہے مثلاً فیاضی، عبادت میں خضوع و خشوع وغیرہ مگر بعض ایسے بھی مکارم اخلاق ہیں جو کسی طرح بھی اس عنوان کے تحت نہیں آتے مثلاً دیانتداری اور راست بازی وغیرہ کیونکہ ان دونوں میں آپ کو اپنے ظاہری ذوق اور مادی مفاد کو قربان کرنا پڑتا ہے اور بعض اوقات ان اقدار پر عمل کرنے کی قیمت بھی ادا کرنا پڑتی ہے۔

مندرجہ بالا مباحث سے اندازہ ہوتا ہے کہ دونوں اطراف کے دلائل و براہین دو انتہاؤں پر کھڑے نظر آتے ہیں۔ ایک طرف جمالیات کو اخلاقیات کا حصہ سمجھا گیا ہے مثلاً قدمائے یونان اور متاخرین فلاسفہ یونان کے ہاں تو حسن اور نیکی کو ایک ہی مفہوم میں استعمال کیا گیا ہے۔ اسی طرح بعد کے

مفکرین کے ہاں بھی جمالیاتی اور اخلاقیاتی اقدار میں بھرپور ارتباط پایا جاتا ہے۔

حکیم محمد سعید دیگر مذاہب کے مقابلے میں اسلام کے تصورِ اخلاق کی وضاحت کرتے ہوئے رقم طراز ہیں کہ اسلام کا تصورِ اخلاق فلسفیوں، مفکروں اور نرے اخلاق پرستوں سے بالکل جدا ہے۔ اسلام کے نزدیک حُسنِ اخلاق سچی بندگی کو پائے تکمیل تک پہنچانے کا ایک ذریعہ اور عبادات کا اہم حصہ ہے۔ یہ دونوں چیزیں الگ الگ خانوں میں منقسم نہیں ہیں بلکہ اپنے اندر ایک وحدت رکھتی ہیں۔ اللہ تعالیٰ کے حقوق اور انسانوں کے حقوق کو بہ تمام وکمال ادا کرنے کا نام عملِ صالح ہے، یہ ایک جامع ترین لفظ ہے جسے قرآن پاک عبادات اور اخلاق دونوں کے لیے استعمال کرتا ہے۔ اللہ تعالیٰ نے اپنی بندگی کے ساتھ ساتھ انسانوں کے حقوق کا ذکر فرما کر ہمیں یہ بتا دیا ہے کہ اُن کی اہمیت بھی حقوق اللہ سے کم نہیں اور یہ کہ کمالِ بندگی کا تصور، حُسنِ اخلاق کے بغیر ممکن ہی نہیں۔ (۳۷)

حکیم محمد سعید نے اپنی تصنیف ”رسول اللہ صلی اللہ علیہ وسلم“ سب سے بڑے انسان میں آقائے کائنات صلی اللہ علیہ وسلم کے اخلاق کے ذیل میں ۴۱ عناوین قائم کرتے ہوئے ان پر اختصار مگر جامعیت سے اظہارِ خیال کیا ہے۔ عناوین درج ذیل ہیں:

☆ مستقل مزاجی	☆ خوش مزاجی	☆ رحمت و شفقت
☆ عدل و انصاف	☆ سخاوت و فیاضی	☆ نرم مزاجی
☆ اللہ کی نعمت	☆ نبی صادق	☆ عاجزی اور انکساری
☆ تربیت	☆ علم کی سرپرستی	☆ نماز میں آپ کا انہماک
☆ سچائی	☆ نادار اور بے کس لوگوں کا خیال	☆ سادگی و قناعت
☆ سخاوت	☆ دھوکے بازوں سے بے تعلقی	☆ برداشت اور تحمل
☆ حیوانوں پر شفقت	☆ بدزبانی سے نفرت	☆ معاملے میں کھرے

☆ احسان کرنے والوں کی قدر ☆ بیماروں کی عیادت ☆ بچوں سے محبت
 ☆ وعدے کی پابندی ☆ بے مروتی کا بدلہ ☆ مہمان نوازی
 ☆ بھیک اور مدد

مذکورہ کتاب اگرچہ نوہمالوں کے لیے ترتیب دی گئی ہے اور اس میں اُن کی رہنمائی کے لیے آسان پیرائے میں بات کی گئی ہے۔ تاہم زیر بحث موضوع کے حوالے سے اس کا مطالعہ بہت ضروری ہے۔
 ”نرم مزاجی“ کے زیر عنوان حکیم محمد سعید رقم طراز ہیں کہ:

”حضور صلی اللہ علیہ وسلم مستقل مزاج ہونے کے ساتھ نرم مزاج بھی تھے۔ لوگوں سے نرمی اور شفقت سے پیش آتے، جو آپ کو تکلیف دیتا اسے بھی راحت پہنچاتے۔ دشمنوں کی سختی کا جواب نرمی سے دیتے۔ ایک بار طائف میں لوگوں کو سلام کی دعوت دینے گئے۔ ان لوگوں نے آپ کو بہت تکلیف پہنچائی اور بہت ظلم کیا، بڑی گستاخیاں کیں، پتھر مارے، مگر آپ نے اُن کے لیے بددعا کے بجائے ہدایت کی دعا کی، ایک مسلمان آپ کے خدمت میں حاضر ہوا اور کہا کہ کافروں کے لیے بددعا کریں، آپ نے فرمایا کہ تم سے پہلے ایسے لوگ گزرے ہیں کہ اُن کے دو ٹکڑے کر دیے گئے، اُن کے سروں پر آرے چلائے گئے، مگر ان لوگوں نے حق کی دعوت لوگوں تک پہنچائی، تم پریشان نہ ہو، ان لوگوں کو یقین تھا کہ اسلام پھیل کر رہے گا۔۔“

علامہ عبدالمصطفیٰ اعظمی نے اخلاقِ نبوت کے ذیل درج ذیل عناوین قائم کیے ہیں:

☆ حلم و عفو ☆ تواضع ☆ حیا
 ☆ حسن معاشرت ☆ عدل ☆ وعدہ کی پابندی

☆ وقار ☆ زہدانہ زندگی ☆ شجاعت

☆ طاقت ☆ سخاوت (۳۸)

ان جملہ موضوعات کے حوالے سے علامہ عبدالمصطفیٰ اعظمی نے مفصل و مدلل پیرائے میں بحث کی ہے۔ آقائے کائنات صلی اللہ علیہ وسلم کے حسن اخلاق کے بارے میں علامہ عبدالمصطفیٰ اعظمی لکھتے ہیں کہ آپ کے اخلاقِ حسنہ کے بارے میں خلقِ خدا سے کیا پوچھنا؟ جب کہ خود خالقِ اخلاق نے یہ فرمایا کہ:

اِنَّكَ لَعَلَىٰ خُلُقِي

عَظِيمٍ

”یعنی اے حبیب! بلاشبہ آپ اخلاق کے بڑے درجے پر فائز ہیں۔“

آج تقریباً چودہ سو برس گزر جانے کے بعد دشمنانِ رسول کی کیا مجال کہ آپ کو بد اخلاق کہہ سکیں۔۔۔ بلکہ آپ کے بڑے سے بڑے دشمن نے بھی اس کا اعتراف کیا کہ آپ بہت ہی بلند اخلاق، نرم خواہر رحیم و کریم ہیں۔ بہر حال حضور نبی کریم صلی اللہ علیہ وسلم محاسن اخلاق کے تمام گوشوں کے جامع تھے۔ یعنی علم و عفو، رحم و کرم، عدل و انصاف، جو د و سخا، ایثار و قربانی، مہمان نوازی، عدم تشدد، شجاعت، ایفاء عہد، حسن معاملہ، صبر و قناعت، نرم گفتاری، خوش روئی، ملنساری، مساوات، غم خواری، سادگی و بے تکلفی، تواضع و انکساری، حیا داری کی اتنی بلند منزلوں پر آپ فائز و سرفراز ہیں۔ (۳۹)

ڈاکٹر طاہر القادری اخلاقی کمال کے ذیل میں رقم طراز ہیں کہ:

”انسان کی انفرادی زندگی کا نصب العین ”اخلاقی کمال“ ہے اور اخلاقی کمال عبارت ہے، کامل بندگی سے، جس کی اعلیٰ ترین صورت ”رضائے الہی کا حصول“ ہے۔۔۔ یوں سمجھ لیجیے کہ انفرادی سطح پر انسان کا مقصد حیات

”انسان مرتضیٰ“ یعنی ایسا انسان بنا ہے جس پر اُس کا رب راضی

ہو۔“ (۴۰)

ڈاکٹر طاہر القادری اخلاق کے اہم زاویے ایثار و عمل کا محرک ”حب الہی“ بتاتے ہیں، اس ضمن میں وہ لکھتے ہیں کہ:

”کسی کی محبت میں ایثار و قربانی صبر آزما جدوجہد اور مصائب و شدائد کا خوشی سے برداشت کرنا محض محبوب کی رضا کی خاطر ہوتا ہے۔۔۔ اگر محبوب کو راضی کرنا پیش نظر نہ ہو تو کوئی کیونکر تکالیف کو دعوت دے گا اور اپنی جان و مال کی قربانی پر آمادہ ہوگا۔“ (۴۱)

چودھری افضل حق کا کہنا ہے کہ:

”شخصی اخلاق کی اصطلاح پر نظر رکھو اور جماعتی بھلائی کے اصول کو نہ بھولو، تب ہی تم فلاح پاسکتے ہو۔ قوموں کے شخصی اور قومی اخلاق جب تک پاکیزہ رہیں گے، قوم زندہ رہے گی۔ جب اخلاق حمیدہ اعمال ناپسندیدہ میں تبدیل ہو جائیں گے تو شجر قومی بے برگ و بار ہو جائے گا۔“ (۴۲)

مسلم شریف میں حضرت سیدنا انس رضی اللہ عنہ کی ایک حدیث نقل کی گئی ہے۔ حضرت انس رضی اللہ عنہ روایت کرتے ہیں کہ:

”جب بھی رسول اکرم صلی اللہ علیہ وسلم سے اسلام کے نام پر کوئی چیز مانگی گئی تو وہ آپ صلی اللہ علیہ وسلم نے ضرور عطا کی، آپ صلی اللہ علیہ وسلم کی خدمت میں ایک آدمی آیا، آپ صلی اللہ علیہ وسلم نے اسے دو پہاڑوں کے درمیان بکریوں سے بھری ہوئی پوری وادی عطا کر دی، وہ آدمی اپنی قوم کے

پاس جا کر کہنے لگا کہ لوگو! مسلمان ہو جاؤ۔ محمد صلی اللہ علیہ وسلم تو دیتے وقت

فقر وفاقہ سے ذرا بھی نہیں ڈرتے۔“ (مسلم)

اخلاق سے مراد شائل مصطفوی کے بجائے خصائل و اوصاف نبوی ہیں۔ صحیح مسلم میں حضرت عائشہ رضی اللہ عنہا سے مروی ہے کہ:

”وہ تمام اخلاق جو قرآن میں بیان کیے گئے ہیں نبی علیہ السلام کی ذات میں

بدرجہ اتم موجود ہیں۔ اللہ کریم نے اپنے محبوب حقیقی کو جملہ کائناتوں اور

عوام کے لیے بہترین نمونہ بنایا۔“

قرآن مجید سے اس کی شہادت یہ آیات دیتی ہیں:

” لَقَدْ كَانَ لَكُمْ فِي رَسُولِ اللَّهِ أُسْوَةٌ

حَسَنَةٌ“ (۴۳)

گو ہر ملیسانی نبی اکرم صلی اللہ علیہ وسلم کے اخلاقِ حسنہ کے ذیل میں لکھتے ہیں کہ:

”خالق کائنات نے جس طرح اپنے پیغمبر، محسن انسانیت، حضرت محمد صلی اللہ

علیہ وسلم کی تزئین و آرائش فرمائی، اسی طرح آپ کو اخلاقِ حسنہ کا کامل و اکمل

نمونہ دیا، آپ کی فضیلت و عظمت کا منہ بولتا ثبوت شبِ اسرئٰی کا وہ سفر ہے

جس میں ایک لاکھ چوبیس ہزار پیغمبر صرف در صف کھڑے ہوئے اور سیادت

عامہ اور امامتِ عظمٰی کا فریضہ سرور کائنات صلی اللہ علیہ وسلم نے ادا کیا۔۔۔

اللہ تعالیٰ نے سید البشر صلی اللہ علیہ وسلم کو جہاں زندگی کے ہر شعبے میں

رہنمائی کا فریضہ انجام دینے کے لیے تیار کیا، بنی نوع انسان کو دنیوی اور

اُخروی فلاح سے ہم کنار کرنے کے لیے اوصافِ جمیلہ سے نوازا، وہاں

آپ کو اخلاقِ حمیدہ کی تمام خصوصیات کا حامل بھی بنایا۔“ (۴۴)

اسرار احمد سہاوری قرآنی نظریہ اخلاق کے ذیل میں رقم طراز ہیں کہ:

”قرآن کا نظریہ ادب اخلاقی پابندیوں کا قائل معلوم ہوتا ہے۔ ادب زندگی کا ترجمان ہے اور زندگی بغیر اخلاق کے زیور کے اپنا تمام حسن اور رعنائی ضائع کر دیتی ہے۔ رسول کریم کا ارشاد ہے اَلْبِرُّ حُسْنٌ، یعنی نیکی حسن اخلاق ہی ہے اور نیکی کی جان تقویٰ ہے۔ بغیر خدا کے خوف یا محبت کے نیکی کا کوئی مفہوم نہیں، نظری دنیا میں ہی صرف اس کا وجود ممکن ہے اور خالی نظریات بغیر عمل کے کسی کام کے نہیں، اس لیے قرآن نے جہاں ایمان لانے کا حکم دیا ہے وہیں ساتھ ساتھ عمل صالح کا بھی حکم موجود ہے۔ قرآنی نظریہ اخلاق کا سب سے جامع عملی اظہار حضور سرور سراصلی اللہ علیہ وسلم کی سنت ہی میں دکھائی دیتا ہے۔ آپ جیسا تقویٰ، خوفِ خدا یا محبتِ خدا کس کے دل میں ہوگی۔ عمل صالح کی بھی بہترین صورت آپ کی سیرت ہے، جسے اسوۂ حسنہ بھی کہا جاتا ہے۔“ (۴۵)

آئیے یہاں چند منتخب اشعار ملاحظہ ہوں، جن میں اخلاق کو موضوع بنایا گیا ہے:

تری اداؤں نے دی ہم کو خلق کی تعلیم

ہر ایک قولِ حسین آئینہ صفات کا ہے (۴۶)

☆

تجھ سے اخلاق کی ہوئی تکمیل

خلق میں محترم ہے بعدِ خدا

تیرا پیکر ہے خلق کا مظہر

تو ہے سرچشمہ ہر بھلائی کا (۴۷)



گفتار میں سورنگ ہیں اخلاق و ادب کے

عالم میں ہے یکتا ترے لہجے کی حلاوت (۴۸)



مرجعیت ملی ، پائی محبوبیت ، دل مسخر کیے حسنِ اخلاق سے

روحِ عالم کو مفتوح کرتی گئی ، موجِ نصرت جو ان کے علم سے چلی (۴۹)



اصلاحِ اخلاقِ عالم ، آپ نے کی از سعی پیہم

آپ جہاں کے محسنِ اعظم صلی اللہ علیہ وسلم (۵۰)



خلق میں سر بسر رؤف و رحیم

آدمیت کا پاسباں یعنی (۵۱)



حضور! آپ کے اخلاقِ طیہ کی قسم

بغیر دیکھے ہمیں آپ سے محبت ہے (۵۲)



آپ کے اخلاقِ حسنہ کی نہیں آقا! مثال

آپ سے اچھا کہاں ہے کوئی عنوانِ حیات (۵۳)



آفاق میں تہذیب کی ہر قدرِ دل افروز
سرکار کے اخلاق سے پھولی ہے، پھلی ہے (۵۴)



ترے اخلاق کیا کہنا ، ترے انوار کیا کہنا
ترا اسوہ ، تری سیرت ، ترا کردار کیا کہنا (۵۵)



آپ خلقِ عظیم کے مالک
آپ نے دشمنوں کی عزت کی (۵۶)



خلق کی خوشبو تمام ادوار میں رچ بس گئی
باغِ ہستی میں کھلایوں ان کی شفقت کا گلاب (۵۷)



رحمتہ للعالمین ہیں ، مخزنِ لطف و کرم
منعِ جود و سخا ہیں شافعِ روزِ جزا
سر بسر انعامِ حق ہیں ، سر بسر لطف و عطا
صاحبِ صدق و صفا ہیں شافعِ روزِ جزا (۵۸)



کرتے ہیں کرم احمدِ مختار ہمیشہ
منگتوں کا بھرم رکھتے ہیں سرکار ہمیشہ (۵۹)



یہ شانِ عفو و کرم یہ سخاوتیں بے مثل
یہ عرش و فرش ہیں کیا صرف اک عطائے رسول (۶۰)



مجھ سے پوچھا کسی نے تعارفِ ترا، میں نے نظریں جھکائیں، کہا دلکشی
حسن، کردار، گفتار، رفتار، سب، الغرض تیری ہر اک ادا دلکشی (۶۱)



ہر بار آپ نے اسے دل سے کیا معاف
سو بار بھی کسی نے اگر کوئی بھول کی (۶۲)



وقارِ سکوت اور حسنِ تکلم
تجھے دینے والے نے کیا کیا دیا ہے
تو دلجوئی و غم گساری کا پیکر
تو خیرالبشر اشرف الانبیا ہے
طبیعت میں دل سوزی و دل نوازی
تو دلگیر کے دردِ دل کی دوا ہے
تو کرتا ہے توقیر و تکریم مہماں
تو بے برگ و نادار کا آسرا ہے (۶۳)



سلام اُس پر کہ اسرارِ محبت جس نے سمجھائے
سلام اُس پر کہ جس نے زخم کھا کر پھول برسائے

سلام اُس پر کہ جس نے خوں کے پیاسوں کو قبائیں دیں
سلام اُس پر کہ جس نے گالیاں سن کر دعائیں دیں
سلام اُس پر کہ دشمن کو حیاتِ جاوداں دے دی
سلام اُس پر ابوسفیان کو جس نے اماں دے دی
سلام اُس پر کہ جس کا ذکر ہے سارے صحائف میں
سلام اُس پر ہوا مجروح جو بازارِ طائف میں (۶۴)



اعجاز ہی اعجاز ہیں تیرے لبِ گفتار
حکمت کا خزانہ تری شیریں سخنی ہے (۶۵)



سخنی! تیرے لطف و کرم کے تصدق
غنی! تیری شانِ عطا دیدنی ہے (۶۶)



بھولی ہے نہ بھولے گی فصیحانِ عرب کو
اعجازِ نمائی تری شیریں سخنی کی (۶۷)



لطف و عطا و رحم و سخا، حلم و عفو و خیر
صدق و صفا و حسن و حیا، جرات و وقار
احسان و صبر و سعی و یقین، سادگی و عدل
ایسے نگلوں سے مہکا ہے سیرت کا شاخسار (۶۸)



کامل ہر اک جہت سے ہے وہ خلق اس لیے
اللہ کی رضا کا سبب اُسوہِ نبیؐ (۶۹)



معیارِ حُسنِ خلق وہی شخص بن گیا
جس کو ملی ہے ان کی اطاعت کی روشنی (۷۰)



لفظوں کو آپ سے ہوئی پاکیزگی نصیب
معنوں کے اعتبار سے ذم ، ذم نہیں رہا
تلخی کے سامنے بھی رہا لہجہِ ملیح (۷۱)



نہ خوش جمال کوئی اُن سا آئے گا واجد
نہ اُس سا ہوگا زمانے میں خوش کلام کہیں (۷۲)
اب کہاں ایسی روایت کوئی انسان لائے
اُن پہ جو سنگ اٹھائے وہی ایماں لائے
اپنے دشمن کے ٹھکانے کو کیا جائے اماں
وہ محبت کے جہاں میں نئے امکاں لائے (۷۳)



بارشِ الطاف ہے سب پر ہے فیضانِ نبی
عالمِ انسانیت ہے زیرِ دامنِ نبی (۷۴)



ظلم کے بدلے میں ملتی ہے ہدایت کی دعا
درس ہے اخلاق کا تعلیم دین مصطفیٰ (۷۵)



محبت ہی محبت، رحمت و شفقت، سلوک، اخلاص
اثاثہ تھا رسالت کا یہی دولت محمد کی (۷۶)



ہر نظر میں نور ہے، ہر دل میں جلوہ آپ کا
یہ کرم، یہ حسن احسان، اللہ اللہ آپ کا (۷۷)



نبی آئے جہاں میں رحمت للعالمین ہو کر
سراج السالکین بن کر شفیع المذنبین ہو کر
غریبوں کی محبت میں گزاری زندگی اپنی
محمد مصطفیٰ نے صاحب تاج و تگمیں ہو کر (۷۸)



ہر حال میں بحر صدق و صفا، ہر رنگ میں مخزنِ جود و سخا
غربت میں بھی تو سائل پرور، عسرت میں تو آسودہ نظر (۷۹)



عدل و احسان، عطا، صدق، صفا، عجز، دعا
آؤ دربارِ رسالت کا یہ نقشہ دیکھو
سادگی، حسن، حیا، صبر، یقین، رحم، سخا
کوہِ فاراں پہ کوئی دیتا ہے خطبہ دیکھو (۸۰)



آپ مونس بھی ہیں، آپ غم خوار بھی آپ مختار بھی شاہ ابرار بھی
ہم غریبوں کا ہیں آپ ہی آسرا اے رسولِ خدا مرحبا مرحبا (۸۱)



تم بحرِ مواہب ہو ، تہی نازشِ دوراں
صحرا کی کڑی دھوپ میں رحمت کی گھٹا ہو (۸۲)



دکھی دلوں کو کرتا عطا راحت و سکوں
حسنِ کلام آپ کا ہر اک خطاب میں (۸۳)



ترا افسار ، غنا ، حیا ، غمِ حشر ، صدق ، صفا ، دعا
جو یہ سات رنگ ہوئے بہم تری شخصیت کی بنی دھنک (۸۴)



ترا جادوئے تکلم کہ گھٹائیں جھوم جائیں
ترا فیضِ یک تبسم کہ فضائیں جگمگائیں
ترے خلق سے گلوں میں ہے تمام رنگ و نگہت
مہ و مہراپنی شمعیں ترے نور سے جلائیں (۸۵)



ہے جس پہ خدا کو بھی محبت سے فخر
ہیں جو دے کے ، علم کے ، رواں مصدر آپ (۸۶)



کرے گی اُس سے ہر ایک رُت ، کسبِ فیض
وہ منبعِ حلم و معدنِ علم و جود (۸۷)



خدا کی رحمت ہے نام اس کا فلاحِ انساں پیام اس کا
ڈھلی ہوئی اس پیام میں جس کی زندگی ہے وہی نبی ہے
بشر ہے وہ یا کلامِ باری میں اس کی ہر اک ادا کا قاری
تمام قرآن کی جو تصویر معنوی ہے وہی نبی ہے (۸۸)



تیرے نقوش پا سے ہے تہذیب کو فروغ
قدموں سے تیرے پھوٹ رہی ہے ضیائے خیر
خیر البشر کی ذات سے ہے خیر معتبر
خیر الوری کے دم سے ہے قائم بنائے خیر
حی علی الفلاح کی آواز تو سنو
فرمانِ مصطفیٰ ہے کہ اٹھو برائے خیر (۸۹)



اُسوۂ حضور کا ہے میرے لیے تو رہبر
آدابِ زندگی کے میں اس سے سیکھتا ہوں (۹۰)



پاک ، معطر ، ارفع ، اعلیٰ آپ کی ساری باتیں
آپ کا اسوہ ہر راہی کو منزل پر لے جائے (۹۱)



جو بھی آیا اُس میں بانٹیں خلق ہی کی دولتیں
شان دے کر عاجزی کو دل منور کر دیے (۹۲)



ترے اخلاقِ حسنہ کی عجب معجز نمائی ہے
جو نکلا قتل کرنے کو تیرا شیدا ہوا پایا (۹۳)



بفیضِ چشمِ محمدؐ وہ ہو گئے کیجا
بٹے ہوئے تھے قبیلے نواحِ طیبہ میں (۹۴)



وہ سرورِ والا گہر و کاملِ علم
وہ مصدرِ اسرارِ احد ، محورِ حلم
وہ مسلمِ اوّل اور داعِ اسلام
اَسود ، اَحمر کو لَمَعِ مہرِ مہرِ سلم (۹۵)



بے زبانوں کو زباں دی سیدِ ابرار نے
دینِ حق کی آگہی ہے اب مکاں تا لامکاں
کس نے سینے سے لگایا بے کس و مجبور کو
کس کی بندہ پروری ہے اب مکاں سے لامکاں (۹۶)



کیا چیز ہے سرورِ شہِ والا کی محبت

ہر کوئی یہ کہتا ہے کہ میرے ہیں نبی جی (۹۷)

یہ مضمون ابتدائی نوعیت کا ہے۔ ارادہ یہ ہے کہ اس پر مزید کام کیا جائے مذکورہ مباحث و امثال سے یہ بات ظاہر ہوتی ہے کہ نعت نگاروں کے پیش نظر حضور علیہ السلام کے اخلاق و کمالات پیش نظر رہے ہیں۔ سیرت رسول صلی اللہ علیہ وسلم کا مطالعہ ناعتین کے فکرو فن کی اساس کو پختہ تر کرنے کے لیے لازم ہے۔ اخلاق اور اس کے ذیلی عناوین کی پیشکش کو اس لیے بھی فوقیت ملنا ضروری ہے کہ عصر حاضر میں عالم انسانیت علی الخصوص ملت اسلامیہ میں عدم برداشت کا جو رویہ پرورش پا رہا ہے، اس کا سدباب ہو سکے، رواداری اور بھائی چارے کو فروغ مل سکے۔



حوالہ جات

- ۱۔ فرہنگِ عمید، طہران: کتاب خانہ ابن سینا، ۱۳۳۷ء، ص ۱۱۸
- ۲۔ فرہنگِ آصفیہ، (جلد اول)، لاہور: مرکزی اُردو بورڈ، ۱۹۷۷ء، ص ۲۸-۱۲
- ۳۔ The Oxford English Dictionary, Vol III, Oxford at the Clarendon Press, 1978, P 312
- ۴۔ Encyclopedia Americana U.S.A 1986, P 610
- ۵۔ Encyclopedia Britanica U.S.A. 1973, P 752
- ۶۔ بختیار حسین صدیقی، ویباچہ: فلسفہ اخلاق (چند مغربی مفکرین کے نظریات) ڈاکٹر ابصار احمد، لاہور: سنگ میل پبلی کیشنز، ۱۹۸۹ء، ص ۱۰، ۱۱
- ۷۔ ظہیر احمد صدیقی، ڈاکٹر، اخلاقیات ایرانی ادبیات میں، ص ۸۷
- ۸۔ Encyclopedia of Ethics and Religion, P 496
- ۹۔ فرقوہار بحوالہ: تعارف مذاہب عالم (تقابل ادیان)، ایس۔ ایم۔ شاہد، لاہور: ایور نیو بکس پبلس، ت۔ ن، ص ۱۴۱، ۱۴۰
- ۱۰۔ غلام رسول، چودھری، مذاہب عالم کا تقابلی مطالعہ، لاہور: علمی بک ڈپو، ۱۹۷۶ء، ص ۲۱۸
- ۱۱۔ شاہد، ایس۔ ایم، تعارف مذاہب عالم (تقابل ادیان)، ص ۱۲۱
- ۱۲۔ عماد الحسن فاروقی، دُنیا کے بڑے مذاہب، لاہور: مکتبہ تعمیر انسانیت، ت۔ ن، ص ۱۲۹
- ۱۳۔ ظہیر احمد صدیقی، ڈاکٹر، اخلاقیات ایرانی ادبیات میں، ص ۷۲
- ۱۴۔ Encyclopedia of Ethics and Religion, P 484
- ۱۵۔ امولیرنجن مہاپتر، فلسفہ مذاہب، ص ۲۰۳
- ۱۶۔ شاہد، ایس۔ ایم، تعارف مذاہب عالم، ص ۱۳۹-۱۳۸
- ۱۷۔ بابا ناک - کلام ناک، ڈاکٹر جیت سنگھ (مؤلفہ) سری راگ مہلد گھر، ۴، پیٹالہ: بھاشا بھاگ، ت۔ ن، ص ۱۳۹
- ۱۸۔ امولیرنجن مہاپتر، فلسفہ مذاہب، ص ۲۰۲

۱۹۔ عماد الحسن فاروقی، دُنیا کے بڑے مذاہب، ص ۱۳-۲۱۲

۲۰۔ ظہیر احمد صدیقی، ڈاکٹر، اخلاقیات ایرانی ادبیات میں، ص ۷۷

۲۱۔ بشیر احمد ڈار، حکمائے قدیم کا فلسفہ اخلاق، مرتب: بشیر احمد ڈار، ص ۱۲۷

۲۲۔ ظہیر احمد صدیقی، ڈاکٹر، اخلاقیات ایرانی ادبیات میں، ص ۷۷

۲۳۔ محمد جواد مشکور، بحوالہ: خلاصہ ادیان بحوالہ اخلاقیات ایرانی ادبیات میں، مؤلف: ڈاکٹر ظہیر احمد صدیقی، ص ۶۸

Encyclopedia of Ethics and Religion, P 499-۲۴

۲۵۔ گھئی، او۔ پی، اخلاقیات مذاہب عالم کی نظر میں، ص ۳۱-۳۰

۲۶۔ ایضاً، ص ۳۲

۲۷۔ امولیرنجن۔ مہاپتر، فلسفہ مذاہب، ص ۱۷۶

۲۸۔ ظہیر احمد صدیقی، ڈاکٹر، اخلاقیات ایرانی ادبیات میں، ص ۸۰-۷۹

Encyclopedia of Ethics and Religion, P 469-۲۹

۳۰۔ متی درانجیل مقدس۔ نیاعہد نامہ، لاہور: برٹش اینڈ فارن سوسائٹی، باب ۵، ص ۲۱۰

۳۱۔ غلام رسول، چودھری، مذاہب عالم کا تقابلی مطالعہ، ص ۳۳۲

۳۲۔ قرآن حکیم، سورہ الشمس، آیت نمبر ۱-۹

۳۳۔ کنز العمال، جلد ۲، ص ۵

۳۴۔ عماد الحسن فاروقی۔ دُنیا کے بڑے مذاہب، ص ۳۳۷

۳۵۔ حفظ الرحمن سیوہاروی، مولانا، اخلاق اور فلسفہ اخلاق، لاہور: خالد مقبول پبلشرز، ۱۹۸۶ء، ص ۳۲۱

۳۶۔ لیسلی اسٹین، علم الاخلاق، مولوی احسان احمد (مترجم) حیدرآباد: دارالطبع عثمانیہ، ۱۹۳۵ء، ص ۱

۳۷۔ محمد سعید، حکیم، رسول الہی صلی اللہ علیہ وسلم، سب سے بڑے انسان، کراچی: ہمدرد فاؤنڈیشن، بار چہارم، ۲۰۱۰ء،

ص ۲۲-۲۱

۳۸۔ عبدالمصطفیٰ اعظمی، شیخ الحدیث، سیرت مصطفیٰ، کراچی: دارالعلوم امجدیہ، بار سوم، ۱۹۹۶ء، ص ۸۳-۶۵

شیخ الحدیث علامہ عبدالمصطفیٰ اعظمی نے اخلاق رسول صلی اللہ علیہ وسلم کے ذیل میں ایک لطیف نکتہ آپ

کے اسماء مبارکہ اور کنیت کے حوالے سے پیدا کیا ہے، وہ لکھتے ہیں کہ عرب کا مشہور مقولہ ہے کہ ”مُكْفَرَةٌ

الْأَسْمَاءِ تَذُلُّ عَلَى شَرَفِ الْمُسْمَى“ یعنی کسی چیز کے ناموں کا بہت زیادہ ہونا اس بات

کی دلیل ہوا کرتی ہے کہ وہ چیز عز و شرف والی ہے، حضور اقدس صلی اللہ علیہ وسلم کو چونکہ خلاق عالم جل جلالہ نے اس قدر

اعزاز و اکرام اور عزت و شرف سے سرفراز فرمایا ہے کہ آپ امام النبیین، سید المرسلین، محبوب رب العلمین ہیں۔ اس لیے

آپ کے اسماء مبارکہ اور القاب بہت زیادہ ہیں۔ اس ضمن میں انہوں نے بخاری خریف (جلد ۱، ص ۵۰۱) سے ایک

حدیث نقل کی ہے کہ حضرت جبیر بن مطعم رضی اللہ تعالیٰ عنہ روایت کرتے ہیں کہ حضور صلی اللہ علیہ وسلم نے فرمایا کہ

میرے پانچ نام ہیں۔ میں ”محمد“ و ”احمد“ ہوں اور میں ”ماحی“ ہوں کہ اللہ تعالیٰ میری وجہ سے کفر کو مٹاتا ہے اور میں حاشر

ہوں کہ میرے قدموں پر سب لوگوں کا حشر ہوگا اور ”عاقب“ ہوں (یعنی سب سے آخری نبی)۔ اسی طرح آپ کی کنیت

کے بارے میں بتایا ہے کہ آپ کی مشہور کنیت ”ابوالقاسم“ ہے۔ چنانچہ بہت سی احادیث میں آپ کی یہ کنیت مذکور ہے مگر

حضرت انس رضی اللہ عنہ نے روایت کی ہے کہ آپ کی کنیت ”ابو ابراہیم“ بھی ہے، چنانچہ حضرت جبریل علیہ السلام نے

حضور صلی اللہ علیہ وسلم کو ان لفظوں سے سلام کیا کہ ”السلام علیک یا ابا ابراہیم“ یعنی اے ابراہیم کے والد آپ پر سلام

(زرمانی، جلد ۲، ص ۱۵۱) (عبدالمصطفیٰ اعظمی، علامہ، سیرت مصطفیٰ، کراچی: دارالعلوم امجدیہ، بار سوم، ۱۹۹۶ء،

ص ۸۵۔ ۲۸۳)

۳۰۔ طاہر القادری، ڈاکٹر، اسلامی فلسفہ زندگی، لاہور: منہاج القرآن پبلی کیشنز، پارنم، ۱۹۹۳ء، ص ۳۹

۳۱۔ ایضاً، ص ۴۰۔ ۳۹

۳۲۔ افضل حق، چودھری، دین اسلام، لاہور: تاج کمپنی، ت۔ ن، ص ۱۳۹

۳۳۔ قرآن مجید، سورہ احزاب، آیت نمبر ۲۱

۳۴۔ گوہر ملیسانی، اخلاق محسن انسانیت صلی اللہ علیہ وسلم نعت کے آئینے میں، مشمولہ: نعت رنگ، کتابی سلسلہ، کراچی،

(مدیر: سید صبیح الدین رحمانی)، شمارہ نمبر ۲۰، اگست ۲۰۰۸ء، ص ۵۳۔ ۵۲

- ۴۵۔ اسرار احمد سہاوری، فکر و نظر، گوجرانوالہ: فروغ ادب اکادمی، ۱۹۹۱ء، ص ۱۰۔۹
- ۴۶۔ حافظ لدھیانوی، آئینہ کرم، فیصل آباد: ادراک پبلی کیشنز، باراول، ۱۹۹۸ء، ص ۱۳۰
- ۴۷۔ حافظ لدھیانوی، مطلع الفجر، لاہور: بیت الادب، باراول، ۱۹۹۸ء، ص ۵۶۔۵۵
- ۴۸۔ ایضاً، ص ۶۰
- ۴۹۔ ریاض مجید، سیدنا محمد، فیصل آباد: نعت اکادمی، ۲۰۰۳ء، ص ۵۵
- ۵۰۔ افتخار کاظمی امر وہوی، مشمولہ: پاکستان کے نعت گو شعراء، مرتب: سید محمد قاسم، کراچی: بارون اکیڈمی، ۱۹۹۳ء، ص ۷۹
- ۵۱۔ تابش دہلوی، ایضاً، ص ۱۰۲
- ۵۲۔ صابر کوثر، ایضاً، ص ۲۳۰
- ۵۳۔ سجاد مرزا، متاع عقیدت، گوجرانوالہ: فروغ ادب اکادمی، ۲۰۱۰ء، ص ۶۱
- ۵۴۔ محمد افضل فقیر، حافظ، عطائے محمد، لاہور: قاضی پبلی کیشنز، ۱۴۱۲ھ، ص ۳۳
- ۵۵۔ ارمان اکبر آبادی، مشمولہ: پاکستان کے نعت گو شعراء، جلد اول، مرتب: سید محمد قاسم، کراچی: بارون اکیڈمی، ۱۹۹۳ء، ص ۶۵
- ۵۶۔ شوکت ہاشمی، شاخ نور، لاہور: الحمد پبلی کیشنز، باراول، ۱۹۹۲ء، ص ۱۲۹
- ۵۷۔ صبیح رحمانی، سید،
- ۵۸۔ خالد شفیق، عالم افروز، لاہور: مجلس اردو، ۱۹۹۶ء، ص ۱۲۱
- ۵۹۔ خاکی، عزیز الدین، آئینہ صل علی، کراچی: تنظیم استحکام نعت، ۲۰۱۱ء، ص ۳۱
- ۶۰۔ ایضاً، ص ۷۶
- ۶۱۔ ممتاز گورمانی، مشمولہ: فروغ نعت، سہ ماہی، انک، (مدیر: سید شاکر القادری چشتی نظامی)، شمارہ اول، جولائی تا ستمبر ۲۰۱۳ء، ص ۳۲
- ۶۲۔ آصف بشیر چشتی، خلد نعت، فیصل آباد: اکائی پبلشرز، ۲۰۰۹ء، ص ۹۲
- ۶۳۔ خالد، عبدالعزیز، مشمولہ: پاکستان کے نعت گو شعراء، جلد اول، مرتب: سید محمد قاسم، ص ۲۶۲

۶۴۔ ماہر القادری، ایضاً، ص ۳۰۹

۶۵۔ حافظ مظہر الدین، کلیات مظہر، مرتبہ: ارسلان احمد ارسل، لاہور: ارفع پبلشرز، ۲۰۱۱ء، ص ۵۵۹

۶۶۔ ایضاً، ص ۵۶۱

۶۷۔ ایضاً، ص ۵۷۰

۶۸۔ منظور علی شیخ، بحوالہ: بہار نعت، ص ۱۹۳

۶۹۔ عزیز احسن، شہپر توفیق، مرتبہ: سید صبیح الدین رحمانی، کراچی: نعت ریسرچ سینٹر، ۲۰۰۹ء، ص ۳۶

۷۰۔ عزیز احسن، کرم و نجات کا سلسلہ، مرتبہ: قمر عینی، کراچی: اقلیم نعت، ۲۰۰۵ء، ص ۸۲

۷۱۔ وحید خیال، ص ۲۰۰۶

۷۲۔ واجد امیر، اذن، لاہور: ادراک، ۲۰۱۳ء، ص ۱۱۶

۷۳۔ ایضاً، ص ۸۱

۷۴۔ جمیل عظیم آبادی، مشمولہ: پاکستان کے نعت گو شعرا، جلد اول، ص ۱۰۹

۷۵۔ تاجی، ذہین شاہ، ایضاً، ص ۱۵۸

۷۶۔ صابر کاسگجوی، ایضاً، ص ۲۲۷

۷۷۔ ضیا القادری بدایونی، ایضاً، ص ۲۴۱

۷۸۔ طالق ہمدانی، ایضاً، ص ۲۴۴

۷۹۔ سلیم گیلائی، سیدنا، لاہور: ادارہ ثقافت پاکستان، سن ۶۵

۸۰۔ شوکت ہاشمی، شاخ نور، لاہور: الحمد پبلی کیشنز، باراول، ۱۹۹۴ء، ص ۲۰۰

۸۱۔ ستار وارثی، مشمولہ: مدحت شاہِ دو عالم، مرتب: محمد زکریا شیخ اشرفی، کراچی: بزمِ وارث، بار دوم، ۲۰۰۲ء، ص ۱۷

۸۲۔ رشید وارثی، ایضاً، ص ۵۸

۸۳۔ فارانی، سلیم اختر، عمو و گلستانِ رسول، گوجرانوالہ: فروغ ادب اکادمی، ۲۰۰۷ء، ص ۸۹

۸۴۔ نعیم صدیقی، نور کی ندیاں رواں، لاہور: ادارہ معارف اسلامی، بار دوم، ۱۹۹۱ء، ص ۳۳

۵۵۔ ایضاً، ص ۵۵

۸۶۔ ریاض مجید، سیدنا محمد، فیصل آباد: نعت اکادمی، ۲۰۰۳ء، ص ۵۵

۸۷۔ ایضاً، ص ۶۸

۸۸۔ مظفر وارثی، مشمولہ: بہار نعت، مرتب: حفیظ تائب، لاہور: پاکستان رائٹرز گلڈ، باراول، ۱۹۹۰ء، ص ۱۷۴

۸۹۔ خاکسار، محمد افضل، ایضاً، ص ۱۷۷

۹۰۔ نجمی، محمد اقبال، خیرات مدحت، گوجرانوالہ: فروغ ادب اکادمی، ۲۰۰۳ء، ص ۵۸

۹۱۔ ایضاً، ص ۷۰

۹۲۔ ایضاً، ص ۱۱۰

۹۳۔ افضل احمد انور، ڈاکٹر، غیر مطبوعہ

۹۴۔ اصغر علی بلوچ، ڈاکٹر، غیر مطبوعہ

۹۵۔ راغب مراد آبادی، مدح رسول، کراچی: فیڈرل بی ایریا، طبع اوّل ۱۹۸۳ء، ص ۱۴۷

۹۶۔ طاہر سلطانی، مشمولہ: نعت کی بہاریں، مرتبہ: طاہر حسین طاہر سلطانی، کراچی: حمد و نعت ریسرچ سنٹر، ۲۰۱۲ء، ص ۵۸۹

۹۷۔ سرور حسین نقشبندی، مشمولہ: مدحت، کتابی سلسلہ، لاہور، تحفظ ناموس رسالت نمبر، (مدیر: سرور حسین نقشبندی)،

شمارہ ۷، اکتوبر ۲۰۱۳ء، ص ۳۰۷

ملی شاعری میں نعتیہ عناصر ۱۹۶۵ کی جنگ کے تناظر میں

ABSTRACT:

In this article the scholar has presented sentiments of poets with the intention to arouse spirit of Jihad in the hearts of warriors in battle field. Since Islam is complete surrender of one self to complete and pure obedience of the Holy Prophet Muhammad (S.A.W), all poets expressed their love and affection towards Him (S.A.W) and thus the couplets of Epic turned into couplets of devotional poetry. This article reflects upon the spirit of Muslims of Pakistan to show unity at the time of trial. Tow -Nation theory was also revived in the poetry written by various poets during that period, because all of them expressed views being member of Muslim Ummah, and not as Pakistani nationals only.

”جس داعیہ کو ۱۹۴۷ء میں آگ اور خون کے طوفان بھی پوری طرح بروئے کار نہ لا سکے تھے۔ اور جس ملی احساس کے نقدران کی وجہ سے بہت سے ادیبوں اور شاعروں کی نگاہ میں نبطِ تقسیم ایک واجب القبول حقیقت نہ بن سکا تھا، وہ داعیہ اور احساس اب ستمبر ۱۹۶۵ء میں ایک محیط بیکراں بن کر اٹھا اور خواص و عوام کے ایک ایک فرد پر چھا گیا“

نعیم صدیقی کے ان الفاظ میں خاصی صداقت پائی جاتی ہے۔ حقیقت تو یہ ہے کہ قیام پاکستان کے بعد اپنے ملی تشخص کا احساس اور اس کے دفاع کا شعور جتنی شدت سے جنگ ستمبر ۱۹۶۵ء کے دوران ہوا ہے، اتنی شدت کے ساتھ اور کہیں اور کبھی نہیں ہوا۔ جہاد شمشیر اور جہاد قلم کا ایسا اجتماع اور ایسا امتزاج پھر کبھی دیکھنے میں نہیں آیا۔ ڈاکٹر سید عبداللہ کا خیال ہے کہ:

”بعض دوسرے شاعروں کے لیے احساس کی یہ لہر نئی بھی تھی اور عجیب بھی مگر زمانے کی ضرورتوں اور اس کے تقاضوں نے سبھی کو محسوس کرا دیا کہ ملی احساس اور دینی احساس کے مابین نہ ٹوٹنے والے رشتے موجود ہیں۔ اور جو شخص ان رشتوں سے بے نیازی اختیار کرے گا وہ نہ صرف بے خبری کا مجرم ہوگا بلکہ ادائے فرض میں کوتاہی کا بھی مرتکب ہوگا۔ تب سبھی لوگ ہجوم کر کے آگئے اور یہ کچھ بری بات نہیں ہوئی،“ ۲

اس ہجوم میں کثیر تعداد میں معروف شعراء کے ہم قدم غیر معروف بلکہ نوآموز شعراء بھی شامل تھے جو اپنے جذبہ ملی کے ہاتھوں مجبور ہو کر اس محفل سخن میں آگئے تھے۔ یہ اسی ملی جذبے کا ثمر تھا کہ چند دنوں میں ہی ہر طرح کی نظموں کی ”ایک کھیپ کی کھیپ تیار ہو گئی جو عام حالات میں شاید برسوں میں بھی تیار نہ ہو سکتی“۔ ۳ یقیناً ان منظومات میں اکثر کا پایہ اعتبار شاعری کے لحاظ سے زیادہ بلند نہیں ہے۔ لیکن ”ستمبر ۱۹۶۵ء کے دوران لکھی گئی یہ نظمیں وقت کی آواز تھیں“ ۴ اور حقیقت تو یہ ہے کہ ”پاکستانی ادب پہلی دفعہ سچے دل سے ان نظموں میں گویا ہوا تھا“ ۵ کیوں کہ:

”ادیبوں اور شاعروں نے پاکستان کے عام باشندوں کے جذبات و احساسات کی تہہ میں کام کرنے والے عوامل کو پہچان لیا۔ اس سے وہ متحدہ قومیت کا تصور سامنے آیا جس کی تلاش و جستجو میں یہ معاشرہ بیس برس سے

سرگرداں تھا۔ قومیت کا وہ تصور جو جغرافیائی حدود سے نکل کر نیکی کی اقدار کی تلاش کشمیر کی وادی میں کرتا ہے، وہ تصور جو عالم اسلام سے اشتراک عمل کی داغ بیل ڈالتا ہے، ۶۔

جنگ کے خاتمے کے کچھ عرصے بعد سیارہ ڈائجسٹ (لاہور) کی جانب سے مختلف اہل قلم کو ایک سوال نامہ ارسال کیا گیا تھا جس میں ۱۹۶۵ء کی جنگ کے بارے میں مختلف سوالات کیے گئے تھے۔ بے پہلا سوال تھا ”کیا آپ کے خیال میں جنگ ستمبر ۱۹۶۵ء دو قوموں کے دو نظریات کی جنگ نہیں تھی؟“۔ کل چودہ (۱۴) اہل قلم کے جوابات موصول ہوئے ان میں سے مندرجہ ذیل بارہ (۱۲) نے دو ٹوک انداز میں اس جنگ کو نظریاتی جنگ قرار دیا۔

ڈاکٹر سید عبداللہ، ماہر القادری، احسان دانش، شورش کشمیری، رئیس امر وہوی، ڈاکٹر عبدالسلام خورشید، شمیم احمد، رازق الخیری، سید قاسم محمود، مجید نظامی، نعیم صدیقی اور اے۔ حمید۔ البتہ سید محمد تقی نے اس جنگ کو نظریاتی جنگ تسلیم نہیں کیا جب کہ پروفیسر حمید احمد خان نے اس جنگ کے نظریاتی ہونے کا مشروط امکان ظاہر کیا۔ ۷۔ لہذا ڈاکٹر طاہرہ بیگم کا یہ تجزیہ درست معلوم ہوتا ہے:

”ستمبر ۱۹۶۵ء کی جنگ سے متعلق تمام تر شاعری کا اصل رخ نظریاتی ہے۔ کیوں کہ کم و بیش ہر شعری تخلیق میں مذہب سے شیفتگی اور تاریخی افتخار کو ہر احساس پر فوقیت حاصل ہے... اسلام کی تیرہ سو سالہ تاریخ جنگ کے دوران اہل پاکستان کے ملٹی ورثہ کے طور پر فکری توانائی اور حرکت و عمل کا سامان ثابت ہوئی... ملٹی روایات کا شعور اس موقع پر شعراء کے قلب و ذہن کو پوری طرح محیط کیے رہا۔ انھوں نے فخر قومی کے جذبہ سے معمور ایسی ولولہ انگیز نظمیں لکھیں جو مذہبی اقدار اور تاریخی حوالوں کے اعتبار سے قوم کی فکر صحیح

کی آئینہ دار تھیں“ ۹

غور طلب بات یہ ہے کہ اس معرکہ سخن میں ہر قسم کے نظریات کے حامل شعراء نے حصہ لیا۔ اس میں ترقی پسند بھی تھے اور تحریک ادب اسلامی کے پرچارک بھی، جدید شاعری کے علم بردار بھی تھے اور قدامت پرست بھی۔ وسیع تر ملت اسلامیہ کے تصور کے قائل بھی داد سخن دے رہے تھے اور محض جغرافیائی حد میں متقید وطن پرست بھی اس محفل سخن میں شریک تھے۔ اصل میں ”جنگ تمبر ۱۹۶۵ء نے پوری قوم کو ایک نظریے کی پاسبانی کے لیے متحد کر دیا“ ۱۰ اہم بات یہ ہے کہ اکثر شعراء نے اس جنگ کو ”رزم حق و باطل“ سمجھ کر اس میں حصہ لیا۔ یعنی ملت کا تصور، وطنیت اور قومیت پر غالب آ گیا۔ اور تھوڑی دیر کے لیے لسانی، نسلی اور علاقائی تعصب کے پھندے میں گرفتار پاکستان کے عوام و خواص ساہبانِ ملت کے تلے آ کر ایک ہو گئے اور دو قومی نظریہ ایک بار پھر گوشہٴ گمنامی سے نکل کر آیا۔ ساتھ ہی اس بات کی بھی تردید ہو گئی کہ دو قومی نظریہ مسلم لیگ نے ہندوستان کی سیاست میں متعارف کرایا تھا۔ مسلم لیگ نے اس نظریے کو، جو بر عظیم پاک و ہند کے بیشتر مسلمانوں کے دلوں میں اور ذہنوں میں کہیں گہرائی میں جا گزریں تھا، محض اجاگر کیا تھا۔ یعنی مسلم لیگ دو قومی نظریے کی خالق نہیں بلکہ اس کی تشہیر کنندہ ہے۔

اس بات کو تقویت جنگ تمبر سے بھی ملتی ہے کہ اس وقت ماضی کی مسلم لیگ تقسیم بھی ہو چکی تھی اور ساتھ ہی عوام میں اپنا اثر سوخ بھی کھو بیٹھی تھی اور قریب قریب عضوِ معطل بن چکی تھی۔ اور اس پوزیشن میں قطع نہیں تھی کہ وہ عوام میں کسی بھی قسم کی پلچل پیدا کر سکے۔ اس کے باوجود یہ عوام اور خواص کا اپنا ملٹی احساس تھا جو اس وقت بروئے کار آیا اور انھوں نے کسی خارجی تحریک کے زیر اثر نہیں بلکہ اپنے اندر کی آواز پر لیک کہا اور معرکہ حق و باطل سمجھ کر اس میں کود پڑے۔

پاکستان کی عسکری کامیابیوں سے قطع نظر اس جنگ کا حاصل اصل میں وہ اتحاد، وہ یکجہتی تھی جو پورے

پاکستان میں نمایاں طور پر دکھائی دی اور اتنے بڑے پیمانے پر پھر کبھی نظر نہ آئی۔ صرف افواج پاکستان ہی نہیں عوام بھی سیسہ پلائی ہوئی دیوار ثابت ہوئے۔ اور یہ اسی وقت ممکن ہو سکا جب افواج اور عوام دونوں ایک خدا اور ایک رسول صلی اللہ علیہ وآلہ وسلم کے نظریے کے تحت ملت واحدہ کے روپ میں اکٹھے ہوئے اور دنیا کو دکھا دیا کہ مسلمان مکروہات دنیوی میں کتنا ہی گرفتار ہو اور وطنیت اور قومیت کے بظاہر خوش کن اور درحقیقت تنہا کن نظریات کا عارضی طور پر کتنا ہی اسیر ہو، وقت آنے پر ان تمام بتوں سے اپنی جان چھڑا کر ایک امت مسلمہ کے وسیع و عریض دامن میں پناہ لینے پر مجبور ہو جاتا ہے۔ اگرچہ زمینی حقائق یہ بھی بتاتے ہیں کہ ایسا صرف دور ابتلا میں ہوتا ہے۔ جونہی یہ دور ختم ہوتا ہے باطل کی قوتیں پھر اسے اپنے جال میں پھنسا لیتی ہیں۔

بہر حال، جنگ ستمبر بھی ایسا ہی ایک دور ابتلا تھا، جس میں پاکستانی قوم ملت اسلامیہ میں تبدیل ہو گئی تھی۔ پرچم پاکستان اب پرچم پاکستان نہیں رہا تھا، پرچم اسلام بن گیا تھا۔ سرفروشان وطن درحقیقت سرفروشان ملت و مذہب کی حیثیت سے سردھڑکی بازی لگا رہے تھے۔ فاتح کو غازی اور مقتول کو شہید، ان الفاظ کے لغوی معنوں کے لحاظ سے نہیں بلکہ دینی اصطلاح کے طور پر کہا جا رہا تھا۔ شعراء کی جانب سے ان مقدس اصطلاحات کے شاید ہی کوئی اور معنی لیے گئے ہوں۔

زیر نظر باب بنیادی طور پر جنگ ستمبر ۱۹۶۵ء سے متعلق ہے۔ اس میں مختلف عنوانات کے تحت اس دور کی ملٹی شاعری سے ایسی نظیریں پیش کی گئی ہیں جن میں محبوب رب المشرقین و رب المغربین، صاحب قاب قوسین، سید الثقلین محمد صلی اللہ علیہ وآلہ وسلم کے تذکرہ مبارک سے شاعر اور ملٹی شاعری دونوں نے اپنی وقعت میں اضافہ کیا ہے۔

واضح رہے کہ مذکورہ دور میں اتنی زیادہ مقدار میں ملٹی شاعری کی گئی ہے کہ تمام احاطہ تو ایک طرف اس کا شمار بھی ممکن نہیں ہے۔ ”جنگ ترنگ“ کے مرتبین کا اندازہ ہے کہ جنگ کے دوران تقریباً دو ہزار

(۲۰۰۰) نظمیں صرف اردو میں لکھی گئیں۔ ۱۱۔ اگرچہ تعداد اس سے بھی کہیں زیادہ ہے۔ حقیقت تو یہ ہے کہ ”ایک مختصر سے عرصے میں اتنی منظومات کی تخلیق بجائے خود حیرت انگیز ہے“ ۱۲۔ شعری مجموعوں میں، رسائل و جرائد میں، اخبارات میں، ریڈیو کی نشریات میں، چھوٹے چھوٹے کتابچوں میں اور ”جنگ ترنگ“ اور ”جاگ رہا ہے پاکستان“ جیسے ضخیم مجموعوں میں، جن کے حوالے اس باب میں کثرت سے دیے گئے ہیں، ملتی موضوعات پر منظومات کا انبار ہے جن میں سے چیدہ چیدہ مثالیں لی گئی ہیں۔ اور بغرض اختصار کوشش کی گئی ہے کہ صرف نعتیہ عناصر کے حامل اشعار اور بند ہی لیے جائیں۔ اس سے ملحق یا اس سے متعلق اشعار اور بند سے صرف نظر کیا جائے۔ اگرچہ ایسا ہر جگہ ممکن نہیں ہو سکا ہے۔ اس کے علاوہ اس باب میں چوں کہ ذیلی ابواب کی ترتیب شعراء کے بجائے عنوانات کو پیش نظر رکھ کر کی گئی ہے اس لیے ان سے متعلق اشعار کے اندراج میں معروف اور غیر معروف شعراء کے درمیان بالعموم امتیاز روا نہیں رکھا گیا ہے۔ ایسی کئی مثالیں اگلے صفحات میں نظر آئیں گی جہاں ایک معروف شاعر کے ساتھ کسی غیر معروف یا بالکل نوآموز شاعر کا کلام بھی درج ہوگا۔

(الف) شعراء کا ملّی شعور:

چھٹے ستمبر ۱۹۶۵ء کی جنگ محض دو ملکوں کے درمیان جنگ نہ تھی بلکہ یہ دو نظریوں کے درمیان معرکہ آرائی تھی۔ یہی وجہ ہے کہ قریب قریب تمام شعراء نے اس جنگ کو دو جغرافیائی خطوں کے مابین محاذ آرائی نہیں سمجھا بلکہ اسے کفر اور اسلام کی جنگ کے طور پر دیکھا ہے۔ اور اپنی شاعری میں اس بات کا اظہار شدّد و مد سے کیا بھی ہے۔ گویا دفاعِ ملت کے لیے جہاں سرفروشانِ ملتِ عسکری محاذوں پر برائے کار تھے وہاں اسی مقصدِ عظیم کے لیے شعراء نے ملت بھی قلمی محاذ پر مستعد کارزار نظر آئے۔ ان کی شعری تخلیقات کا تمام تر نہ سہی لیکن غالب ترین حصہ دفاعِ وطن سے زیادہ دفاعِ ملت کی عکاسی کرتا ہے۔ اکثر مقامات پر ان شاعروں نے وطن کو ملتِ اسلامیہ کے ایک جزو کی حیثیت سے موضوع

سخن بنایا ہے۔ اور وطن پر جارحیت کو ملّت محمدیہ علیہ الصلوٰۃ والتسلیم پر جارحیت کے مترادف گردانا ہے۔

مختلف شعراء کے منتخب اشعار ذیل میں درج کیے جاتے ہیں۔ جو اس بات کی غمازی کرتے ہیں کہ شاعروں کی کثیر تعداد اس جنگ کو ملّت کی جنگ سمجھتی ہے اور اسی باعث وہ ملّت کے فرزندوں سے ملّت بیضا کے تحفظ کی توقع رکھتی ہے۔

شورش کاشمیری، نظم ”الجهاد والجهاد“ میں فرزندانِ ملّت کو آخری سانس تک لڑنے کی تلقین کرتے ہوئے کہتے ہیں:

موت کا پیغام بن کر دشمنوں پر جا پڑو ملّت بیضا کے بیٹو آخری دم تک لڑو

الجهاد و الجهاد ۱۳

شورش، ایک اور نظم ”ہم اٹھے ہیں“ میں بھی اسی خیال کا اظہار کرتے ہیں:

آج پھر ملّت بیضا کے علم اٹھے ہیں آج پھر ایک و بابر کے قدم اٹھے ہیں ۱۴

رئیس امر وہوی اپنی نظم ”جو ہر کھلے“ میں سپاہِ ارجمند کو مخاطب کر کے کہتے ہیں:

اللہ اللہ اے سپاہِ ارجمند! تیرے دم سے تیری ملّت فتح مند ۱۵

ایک اور نظم ”پاک فضائیہ“ میں رئیس اپنے طیاروں تک کو ملک و ملّت کا سہارا کہتے دکھائی دیتے ہیں:

بنے ہیں ملک و ملّت کے سہارے فلک پرواز طیارے ہمارے ۱۶

حافظ لدھیانوی ”یہ سرگودھا ہے“ میں شہر سرگودھا کو ملّت کے حوالے سے دیکھتے ہیں:

یہ سرگودھا ہے شاہینوں کا مسکن یہ سرگودھا عقابوں کا ہے مسکن

چراغِ ملک و ملّت اس سے روشن

تمہیں سے رونق بزم چمن ہے درختاں تم سے ممت کا چلن ہے

تمہیں سے آبروئے جان تن ہے کلا

ایک اور نظم ”پاکستانی ہوا باز“ میں بھی حافظ لدھیانوی اس کی تحسین ممت کے وسیلے سے کرتے ہیں:

ہیں ترے پاؤں کے نیچے وادیاں اور کوہسار بڑھ گیا ہے آج تجھ سے ملک و ممت کا وقار

زندہ باد! اے نازِ ممت! اے ہوا بازِ وطن ہے وقارِ ملک و ممت تجھ سے شہبازِ وطن ۱۸

”اے ارض سیالکوٹ“ میں طاہر شادانی سیالکوٹ کے خطے کو مخاطب کر کے ممت پاکستان کی جانب سے سلام پیش کرتے ہیں:

رکھ لی ہے تو نے ہمت مرداں کی آبرو ممت کو تو نے فتح و ظفر کا دیا پیام

اے ارض سیالکوٹ! تری خاک کو سلام ۱۹

ایک اور نظم ”مجاہد سے خطاب“ میں بھی طاہر شادانی نے مجاہد کو پاسبانِ امت خیرالوری صلی اللہ علیہ وآلہ وسلم کہہ کر مخاطب کیا ہے:

تیرے دم سے قصرِ ممت کی بنا ہے استوار تیری تیغِ خون چکاں پر امنِ عالم کا مدار

اے کہ تو ہے پاسبانِ امتِ خیرالوری تیرا جذبِ دل ہے وارثِ عظمتِ ھبیر کا ۲۰

”غازیانِ پاک“ میں محسن بھوپالی پاک وطن کے غازیوں کو ”نازشِ ممت“ کا خطاب دیتے ہیں:

اے فخرِ قوم و نازشِ ممت! بڑھے چلو بے خوف زیرِ سایہِ رحمت، بڑھے چلو

اور اس معرکہ کو وہ بجا طور پر جہاد کا نام دیتے ہیں:

بجھنے نہ پائے مشعلِ تنظیم و اتحاد اے غازیانِ پاک! مبارک ہے یہ جہادِ ۲۱

قرصدیقی بھی ”پاک فوج کے جیالوں کے نام“ میں وطن کے پاسبانوں کو ممت بیضا کے تابندہ

ستارے کہہ کر پکارتے ہیں:

اے وطن کے پاسبانو! قوم کی عظمت ہو تم ملک و ملت کے لیے سرمایہٴ رفعت ہو تم
ملت بیضا کے تابندہ ستارے ہو تمہیں ناز ہے جن پر ہمیں ایسے سہارے ہو تمہیں ۲۲
ساغر صدیقی نظم ”کشمیر جانے والے“ میں مجاہد کو تسلی دیتے ہیں کہ اس ملک اور ملت کو اس کی بہادری
پر ناز ہے:

یہ ملک اور ملت کرتے ہیں ناز تجھ پر اے پیکر شہادت! کرتے ہیں ناز تجھ پر

اے مر کے جینے والے! تیرا خدا نگہبیاں ۲۳

”اے پاک مجاہد“ میں سید قاسم نوری پاک مجاہد کو مجاہد وطن نہیں بلکہ ملت اسلام کی تقدیر کا سہارا کہتے
ہیں:

ایثار ترا پیکر ملت کا سہارا اسلام کے پرچم کو سدا تو نے ابھارا
تو ملت اسلام کی تقدیر کا سہارا میدان عمل کا ہے تو بے مثل مجاہد

اے پاک مجاہد! اے پاک مجاہد ۲۴

صدیق افغانی ”ہوشیار، اہل وطن!“ میں اہل وطن کو خبردار کر رہے ہیں کہ وطن نہیں بلکہ ملک و ملت
خطرے میں ہے:

ملک و ملت اک نئے خطرے سے اب دوچار ہے ہوشیار! اہل وطن، اہل وطن، اہل وطن ۲۵
”اے ملت کے جواں سپوتو!“ کا عنوان ہی ظاہر کرتا ہے کہ شاعر یوسف جمال انصاری وطن کے نہیں
ملت کے سپوتوں سے مخاطب ہیں:

اے ملت کے جواں سپوتو! تم کو وطن نے پکارا ہے پاکستان کے تم ہو نگہبیاں، پاکستان تمہارا ہے ۲۶

”بہن کی دعائیں“ میں عاصی کرنالی نے ایسی بہن کے جذبات پیش کیے ہیں۔ جو اپنے بھائی کو محاذ جنگ پر رخصت کرتے وقت خالد و طارق کی روایات پر چلنے کی تلقین کرتی ہے۔ اور اسے ملت کے نگہبان کا خطاب دیتی ہے:

ملت کے نگہبان! خدا تیرا نگہبان دم تجھ پہ کیا کرتی ہوں پڑھ پڑھ کے میں قرآن
۷۷

طفیل ہوشیار پوری ”پیام زندگی“ میں اپنے جاں بازوں کو نصیحت کرتے ہیں:

امتِ مرحوم کی خاطر، مثال پنجنؑ ظلم کی چھاؤں میں تلواروں کی جھکناؤں سے کھیل
انور شعور کی نظم ”نغمہ“ کے ٹیپ کے شعر سے ہی ظاہر ہوتا ہے کہ شاعر کے نزدیک یہ معرکہ، معرکہ ملک
و ملت ہے:

ملک و ملت پہ کبھی حرف نہ آنے دیں گے جان دے دیں گے مگر آن نہ جانے دیں گے
ماہر القادری ”شہیدوں کے لبو“ میں وطن کے جاں باز سپاہیوں کو ”غازیانِ ملت بیضا“ کا خطاب
دیتے ہیں:

جدھر سے غازیانِ ملتِ بیضا گزرتے ہیں وہاں کی کنکری بھی گوہر خوش آب ہوتی ہے
ایک اور نظم ”شرارے“ میں بھی ماہر القادری اپنے ہر فوجی، ہر غازی اور ہر مجاہد کو ”محافظِ ملت“ کے
عنوان سے سلام عقیدت پیش کرتے ہیں:

اپنے ہر فوجی کو، غازی کو، مجاہد کو سلام ہے جو ملت کا محافظ اور وطن کی آبرو
مندرجہ بالا سطور میں پیش کی گئی مثالوں سے اندازہ ہوتا ہے کہ ہمارے شاعروں نے جنگِ ستمبر کو ملت
کے تناظر میں دیکھا اور محسوس کیا ہے۔ اور دفاعِ وطن کو دفاعِ ملت میں منقلب کر دیا ہے۔ اسی لیے

ان کے ہاں سرفروشان اسلام عمر، علی، خالد، حمزہ، حسین رضی اللہ عنہم اور محمد بن قاسم، طارق بن زیاد، صلاح الدین ایوبی، محمود غزنوی، سراج الدولہ اور ٹیپو سلطان وغیرہم کے حوالے کثرت سے آتے ہیں۔ جو بذات خود اس بات کی دلیل ہے کہ اس جنگ کو شعراء نے حق و باطل اور کفر و اسلام کی جنگ کی حیثیت دی ہے اور وطن کو بیشتر مقامات پر ایک مخصوص خطے میں محدود قطعہ ارضی کے طور پر نہیں بلکہ امت مسلمہ کے ایک جزو کے طور پر لیا ہے۔

(ب) مجاہدین اور شہداء کو خراج تحسین بحوالہ

سید المرسلین صلی اللہ علیہ وآلہ وسلم :

جہاد اسلامی نظریہ حیات کا ایک اہم جزو ہے۔ بے شمار قرآنی آیات اور احادیث جہاد کی ترغیب اور اس کی فضیلت میں ملتی ہیں۔ جن میں غازیوں اور شہیدوں کے لیے اجر عظیم کا وعدہ کیا گیا ہے۔ اس لیے ایک مومن کا مطلوب و مقصود صرف شہادت ہوتا ہے مال غنیمت اور کشور کشائی نہیں۔ ایسے مجاہدین اور شہداء کو خراج عقیدت پیش کرنے میں شعراء نے کبھی بخل سے کام نہیں لیا۔ جنگ ستمبر کی شاعری میں ایسی مثالیں بھری پڑی ہیں جن میں شاعروں نے ان مجاہدوں اور شہیدوں پر ان کے آقا و مولا، بچا و ماویٰ صلی اللہ علیہ وآلہ وسلم کے حوالہ جلیلہ سے گل ہائے تحسین نچھاور کیے ہیں۔ کچھ مثالیں درج ذیل ہیں۔

”اقدام“ میں نعیم صدیقی نے سوئے میداں رواں غازیوں کو شمع نبی صلی اللہ علیہ وآلہ وسلم کے پروانے قرار دیا ہے:

یہ شمع نبی کے پروانے زندہ یہ وفا کے افسانے

یہ دیوانے، یہ مستانے غازی سوئے میداں جاتے ہیں ۳۲

شورش کاشمیری ”چھ ستمبر“ میں فدا یان خیر الوری صلی اللہ علیہ وآلہ وسلم کو سلام عقیدت پیش کرتے

ہوئے کہتے ہیں:

غلامان آلِ نبیؐ زندہ باد فدایانِ خیرالورئیؑ کو سلام ۳۳
ایک اور نظم ”مشرقی پاکستان کو سلام“ میں ہدیہ سلام مشرقی بنگال کے ان آتش بجانوں کو پیش کیا گیا
ہے جن کے سینوں میں پیغامِ محمد صلی اللہ علیہ وآلہ وسلم کی روشنی ہے:

یہ دلاور سر زمین پاک کے دمساز ہیں ان کے سینوں میں دھڑکتا ہے محمدؐ کا پیام

مشرقی بنگال کے آتش بجانوں کو سلام ۳۴

نظم ”میرا قلم بھی جنگ میں تلوار ہو گیا“ میں شورش نے مجاہدین کو بادہ کشان عشق پیغمبر صلی اللہ علیہ
وآلہ وسلم میں شمار کیا ہے:

جوشِ جہاد، خواجہ کونینؑ کے طفیل اقبال کے وطن کا نگہ دار ہو گیا
بادہ کشانِ عشق پیغمبرؐ نکل پڑے اس صف میں جو بھی آگیا سرشار ہو گیا ۳۵
”پاک فوج کے جوان“ میں شورش خوش خبری سناتے ہیں:

سلام ان پر ملائک نے خبر دی ہے مجھے شورش کہ خوش ہے خولجہ بطحاؑ کے صدقے میں خدا ان سے ۳۶
جہاد باللسان کے محاذ پر طفیل ہوشیار پوری بھی نمایاں ہیں۔ ۳۷ ناموسِ ملت پر جان نچھاور کرنے
والے شہید کو خراجِ تحسین پیش کرتے ہوئے طفیل اپنی نظم ”اے شہید وطن“ میں کہتے ہیں:

اے شہیدِ وطن، دین کے حسن، ایمان کے باکلین اے شہیدِ وطن
اے پرستارِ حق، عاشقِ مصطفیٰؐ تیرا کردار ہے فیضِ حسنینؑ کا
تیرا مسکن ہے جنت کا دلکش چمن اے شہیدِ وطن ۳۸

طفیل بنگالی مجاہدوں کو ہدیہ تہنیت پیش کرتے ہوئے نظم ”پاک بنگال کے نوجوان مرحبا“ میں ان کے

سرپرست سائے مصطفیٰ صلی اللہ علیہ وآلہ وسلم کے قائم و دائم رہنے کی دعا کرتے ہیں:

پاک بنگال کے نوجواں مرحبا! تیرے سر پر رہے سائے مصطفیٰ

پاک بنگال کے نوجواں مرحبا! ۳۹

ماہنامہ ”ساقی“ (کراچی) میں شائع ہونے والی عبدالعزیز خالد کی نظم ”مژدہ فتح میں“ میں شاعر پاکستان کے جیالے فرزندوں کو جاں نثارانِ رسول ہاشمی صلی اللہ علیہ وآلہ وسلم اور ناموس محمد صلی اللہ علیہ وآلہ وسلم کے امین کے القابات سے نوازا ہے:

جاں نثارانِ رسولِ ہاشمیؑ نام و ناموس محمدؐ کے امین

خالدؑ و طارقؑ کے پائندہ نشان خاتمِ حمزہ کے تابندہ نگین

قرۃ العینِ نبیؐ ملکہِ یہ جنودِ رحمت للعالمینؐ

یہ سراجِ الدولہ و ٹیپو کی فوج فخرِ قوم و فخرِ ملت، فخرِ دیں ہیں

”پاکستانی عساکر کے حضور“ میں احسان دانش سرفروشانِ ملک و ملت کی شان میں دادِ بخن یوں دیتے ہیں:

تم مردِ میدان، تم جانِ لشکر آئینِ دیں ہیں سب تم کو ازبر

احکامِ باری، قولِ پیغمبرؐ اللہ اکبر، اللہ اکبر

روحِ شجاعت، فخرِ وفا ہو جانِ وفا ہو، صدق و صفا ہو

رکھتے ہو دل میں سوزِ پیغمبرؐ اللہ اکبر، اللہ اکبر

”انواجِ پاکستان سے“ میں احسان دانش انواج کے اوصاف بیان کرتے ہوئے فرماتے ہیں:

رکھتے ہو تم یقین خدا پر، رسول پر زخم دل و جگر کی دوا ہے تمہارے ساتھ
 شاہوں کے تحت و تاج تو ہیں راستے کی دھول ذاتِ رسول و ذاتِ خدا ہے تمہارے ساتھ ۴۲
 ادا جعفری ”خاک وطن کو سلام“ میں سلام عقیدت ان جاں بازوں اور شمع ہدیٰ صلی اللہ علیہ وآلہ وسلم
 کے پروانوں کو پیش کرتی ہیں جو محض رضائے حق کے لیے سوئے کارزار بڑھے ہیں:

رضائے حق کے لیے سوئے کارزار بڑھے یقین و عزم کی راہوں کے شہسوار بڑھے
 مثال شمع ہیں، شمع ہدیٰ کے پروانے خدا کے حکم پہ دوڑے خدا کے دیوانے ۴۳
 سرفروشانِ ملت کو سلام شوق کا نذرانہ پیش کرتے ہوئے امید فاضلی اپنی نظم ”عقاب“ میں ماضی کے
 سرفروشانِ ملت کے حوالے سے کہتے ہیں:

یہ نشانِ عزم طارق، ضربِ قاسم کی مثال قوتِ بازوئے خالد، سیفِ ربّ ذوالجلال
 یہ غلامانِ محمدؐ، دینِ حق کے یہ ہلال ارضِ پاکستان تیرے ان ہلالوں کو سلام
 اے وطن! اے جانِ من! تیرے جیالوں کو سلام ۴۴

پروازِ جاندھری ”نعرۂ حیدریؒ“ لگاتے ہوئے شہیدانِ ملک و ملت کو نذرانہ عقیدت اس طرح پیش
 کرتے ہیں:

دینِ احمدؐ کی عظمت کی خاطر مٹے شوکتِ ملک و ملت کی خاطر مٹے
 مٹنے والے، صداقت کی خاطر مٹے یوں مٹے پاگئے جاوداں زندگی
 یا علیؑ! یا علیؑ! یا علیؑ! یا علیؑ! ۴۵

محمد صفر سیالکوٹی کی نظم کا عنوان بھی ”نظم“ ہے۔ جس کے آخری شعر میں شہداء کے مرتبہ بلند کی نشان
 دہی کرتے ہوئے صحیح کہا ہے کہ:

کام آئے گا جو اس جنگِ حق و باطل میں وہ جگہ پائے گا جنت میں محمدؐ کے قریں ۶۷
 حفیظ تاجب ”ہزارہا سلام غازیو“ میں غازیانِ ملک وملت کو سلام عقیدت کے نذرانے پیش کرتے
 ہیں:

پیامِ سیدالبشرؐ کے دہر میں امین ہو وقار قوم، ناز ملک، افتخار دین ہو
 ابو عبیدہؓ، خالدؓ و عمرؓ کے جانشین ہو علم بدست، حق پرست، نیک نام غازیو!

تمہارے عزم پر ہزارہا سلام غازیو!

خدائے ذوالجلال کا کرم تمہارے ساتھ ہے نبیؐ کی چشمِ لطف دم بدم تمہارے ساتھ ہے
 عرب تمہارے ساتھ ہے، عجم تمہارے ساتھ ہے تمہارے ہاتھ میں ہے وقت کی زمام غازیو!

تمہارے عزم پر ہزارہا سلام غازیو! ۶۸

شہرت بخاری کے نزدیک غازیوں کو عشقِ محمد صلی اللہ علیہ وآلہ وسلم کی بدولت زندگی نصیب ہوتی ہے۔
 نظم ”شب خون“ میں اسی خیال کو نظم کیا گیا ہے:

یا رب یہ غازی تیرے پراسرار آدمی ملتی ہے جن کو عشقِ محمدؐ سے زندگی

ہر شمع کو ملی اسی سورج سے روشنی مہکی اسی صبا سے گلستاں کی ہر کلی ۶۸

نشانِ حیدر میجر عزیز بھٹی شہید کے لیے گل ہائے عقیدت بزبانِ شعر پیش کرتے ہوئے سید و حید الحسن
 ہاشمی اپنی نظم ”مجاہد (میجر عزیز بھٹی کے لیے)“ میں شہید موصوف کو عاشقِ دیدارِ مصطفیٰ صلی اللہ علیہ
 وآلہ وسلم قرار دیتے ہیں:

اے جاں نثارِ عاشقِ دیدارِ مصطفیٰ اے جاں سپارِ نوکرِ سرکارِ مصطفیٰ

اے سرفروشِ خادمِ دربارِ مصطفیٰؐ اے نازِ بزمِ لشکرِ جرارِ مصطفیٰؐ
 سیچا لہو سے تو نے ریاضِ رسولؐ کو
 غلہ بریں ترستا ہے تیرے نزول کو ۴۹

محمود رضوی بھی ”خرانِ عقیدت (مبجزعزیز بھٹی شہید کے لیے)“ میں حضور سرورِ عالم صلی اللہ علیہ
 وآلہ وسلم کے حوالہ مبارک سے کہتے ہیں:

ترے مقام کی رفعت جواری رحمت ہو حضور سرورِ عالم ہوں تجھ پہ سایہ فگن ۵۰
 اکبر لاہوری بھی اپنی نظم ”مبجزعزیز بھٹی شہید (نشانِ حیدر)“ میں اسی قسم کے خیالات کا اظہار کرتے
 ہیں:

سجا کے نکلا وہ جب خلوتِ شہادت کو ملی بقا کی سند مسندِ پیمبرؐ سے
 یہاں بھی نام اسی کا رہا سرفہرست سند ملی تھی جسے بارگاہِ سرورؐ سے ۵۱
 ایمر عبداللہ ظفر ”نغمہ ندیم شہید“ میں شہیدِ امتِ نبوی صلی اللہ علیہ وآلہ وسلم کے لیے جنت کے
 طلب گار ہیں:

امتِ نبویؐ کی خاطر دینے والے سر، تجھے روزِ محشر کو عطا جنت کرے رب کریم ۵۲
 اختر محمود نظم ”شہیدوں کے نام“ میں مصطفیٰ صلی اللہ علیہ وآلہ وسلم کے شیروں کو سلامِ عقیدت پیش کرتے
 ہیں:

اے مصطفیٰؐ کے شیرِ دلاور تمہیں سلام اے بحرِ زندگی کے شناور تمہیں سلام
 اے عزم کے وقار کے پیکر تمہیں سلام اے رہِ شناسِ سبطِ پیمبرؐ تمہیں سلام
 ملت کے تم ہو ماہِ مہرِ تمہیں سلام کہتے ہیں آج یہ مہِ اختر تمہیں سلام ۵۳

حاجی احمد حسین احمد بدایونی بھی ”سلام عقیدت“ مجاہدین قوم کی خدمت میں لے کر حاضر ہوئے ہیں:

رحمت خدا کی تم یہ ہے سایہ کیے ہوئے آغوشِ مصطفیٰ کی ہے تم کو لیے ہوئے

رکھو خدا کو یاد محمدؐ کا نام لو اے قوم کے مجاہدو! میرا سلام لو

آگے بڑھو خدا کی مدد ہے تمہارے ساتھ محبوبؐ ہیں خدا کے حسینؑ و علیؑ ہیں ساتھ

پرچم کو اپنے ہاتھ سے مضبوط تھام لو اے قوم کے مجاہدو! میرا سلام لو ۵۴

شعلہ بجنوری ”مادر وطن کے جاں بازوں کو سلام“ میں رسول پاک صلی اللہ علیہ وآلہ وسلم کے نام
لیواؤں کو سلام کا نذرانہ پیش کرتے ہیں:

سلام ان پر رسول پاکؐ کے جو نام لیوا ہیں سلام ان پر جو اصحابِ نبیؐ کے والہ شیدا ہیں ۵۵

”معرکہ چھمب و جوڑیاں“ رحمان کیانی کی مسدس کی ہیئت میں طویل نظم ہے جس میں انھوں نے
اس معرکہ کی روداد بیان کی ہے۔ اور اپنے دلاوروں کی تعریف و تحسین کے لیے ذکرِ نبی مکرم صلی
اللہ علیہ وآلہ وسلم کا سہارا لیا ہے:

تو پیں بھی چند، ٹینک بھی کچھ ہمسفر لیے سامانِ جنگ اور بہت معتبر لیے

یعنی خدا کی تیغ، نبیؐ کی سپر لیے باندھے کفن سروں سے، ہتھیلی پہ سر لیے

کہنے کو سو پچاس تھے لیکن ہزار سے

لڑنے کو بڑھ رہے تھے بیمن و یسار سے

سر پر لوئے پاک نشانِ ظفر لیے سبز و سپید پرچمِ نجم و قمر لیے

یعنی دعائے حضرت خیر البشرؐ لیے یا تیرگی شب میں چراغِ سفر لیے

سنگین آبدار کے پھل چومتے ہوئے

پہنچے نئی سحر کی طرح جھومتے ہوئے

ایسے یقین نہ آئے تو پیرانِ خانقاہ مع خرقة و کلاه و مریدانِ بارگاہ

اک دن ہمارے ساتھ چلو سوائے رزم گاہ تم کو دکھائیں طرفہ تماشہ خدا گواہ

دیتے ہیں کیسے جان کٹاتے ہیں کیسے سر

پڑھتے ہوئے درودِ محمدؐ کے نام پر ۵۶

انہی کی ایک اور نظم ”اور جب پرچم ملا“ ہے جو پاک فضائے کو قومی پرچم کا اعزاز دیے جانے پر لکھی گئی

تھی۔ اس کے ایک بند میں جاں نثارانِ محمد صلی اللہ علیہ وآلہ وسلم کی تحسین میں وہ کہتے ہیں:

توپ و تفنگ و دشمن و خنجر صلیب و دار ڈرتے نہیں کسی سے محمدؐ کے جاں نثار

ماں ہے ہماری امّ عمارہ سی ذی وقار ہم ہیں ابو دجانہ و طلحہ کی یادگار

ہاں مفتی و فقیہہ نہیں مان لیتے ہیں

ناموسِ مصطفیٰؐ پہ مگر جان دیتے ہیں ۷۵

محمد ضیاء مسرور ضیاء ”مجاہد بڑھ رہے ہیں فاتحانہ“ میں دینِ مصطفیٰ صلی اللہ علیہ وآلہ وسلم کے محافظوں

کی شجاعت کے بیان میں کہتے ہیں:

محافظ ہیں یہ دینِ مصطفیٰؐ کے یہ دنیا میں سپاہی ہیں خدا کے

غضب کے حوصلے جذبے بلا کے ڈرائے گی انھیں کیا موت آ کے

کہ خود ہے موت بھی ان کا نشانہ

مجاہد بڑھ رہے ہیں فاتحانہ ۵۸

”پاک بھارت جنگ ستمبر ۱۹۶۵ء“ طفیل دارا کی نظم ہے۔ جس میں سرفروشانِ نبی صلی اللہ علیہ وآلہ و سلم کو بزبانِ شعر کی زبانی خراج عقیدت پیش کیا گیا ہے:

اے میرے وطن تیرے ہر اک ڈڑے کی خاطر مجھ جیسے ہزاروں کا لہو بہتا رہا ہے
مجھ جیسے ہزاروں کا لہو بہتا رہے گا سرشارِ شہادت ہیں محمدؐ کے سپاہی
خیبر ہو کہ لاہور ہو، حیدرؑ ہو کہ بھٹی ہر رنگ میں فاتح ہے محمدؐ کا سپاہی
اے ابنِ علیؑ ہم تری سنت نہیں بھولے پھر خونِ مسلمان سے ملی حق کی گواہی ۵۹
جمیل صدیقی نے ”غازیانِ پاکستان“ میں پرستانِ دینِ مصطفیٰ صلی اللہ علیہ وآلہ وسلم اور غازیانِ کوہِ شمن کو سلام کا ہدیہ نذر کیا ہے:

ہاں دینِ مصطفیٰ کے پرستار ہیں یہی ہاں رحمتِ خدا کے سزا وار ہیں یہی
اہلِ رضا و صاحبِ ایثار ہیں یہی حق تو یہ ہے کہ خلد کے حق دار ہیں یہی
یہ ہیں فحجج لائق تعظیم و احترام
ان غازیانِ کوہِ شمن کو مرا سلام ۶۰

یہی سلام عقیدتِ سحر مراد آبادی اپنی نظم ”تاریخِ نو کے چاند ستارو“ میں لے کر آئے ہیں:

تاریخِ اپنے خوں سے رقم کر رہے ہو تم یوں زندگی میں رنگ بقا بھر رہے ہو تم
اے دینِ مصطفیٰ کے دلارو! تمہیں سلام تاریخِ نو کے چاند ستارو! تمہیں سلام ۶۱
اثرِ جلیلی ”جبالے سرفروشوں کے نام“ میں سرفروشانِ ملک و ملت کے درخشندہ عزم کی توصیف بحوالہ

خالق کونین اور خواجہ کونین صلی اللہ علیہ وآلہ وسلم کرتے ہیں:

بہ فیض خالق کونین و خواجہ کونین تمہارے عزم کا خورشید ہے درخشندہ ۶۲

محشر رسول نگری ”غازیان پاکستان کو خراج عقیدت“ میں مجاہدانِ خدا مست کو رحمت عالم صلی اللہ علیہ وآلہ وسلم کی شفقتوں کے سلام سے نوازتے ہیں:

مجاہدانِ خدا مست نے وہ کام کیا زمین پاک کو جس نے بلند بام کیا

جہاں میں رسم شہادت کو پھر سے عام کیا وقار امت مرحوم کا بلند ہوا

نگاہ دہر میں اسلام ارجمند ہوا نبی کی شفقتیں ان کو سلام کہتی ہیں ۶۳

وفارینا لوی ”سرفروشان وطن“ میں وطن کی خاطر جان کی بازی لگانے والوں کو رحمت للعالمین صلی اللہ علیہ وآلہ وسلم کے دین کا پاسبان قرار دیتے ہیں۔ جس سے ظاہر ہے کہ وہ بھی وطن کو ایک قطعہ ارضی نہیں بلکہ ملت محمدیہ علیہ الصلوٰۃ والسلام کا جغرافیائی حدود میں محصور ایک جزو سمجھتے ہیں:

رحمت للعالمین کے دین کے یہ پاسباں حرمت و تقدیس کعبہ غیرت رحمان ہیں

پھونک ڈالا زعم باطل کے خس و خاشاک کو دین احمد پر خدا کے کس قدر احسان ہیں ۶۴

شیخ فاروقی ”نگہبان چمن“ میں چمن کو وطن کا استعارہ بناتی ہوئی اس پاک سرزمین کے نگہبانوں کو سلام عقیدت نذر کرتی ہیں:

ہے تیرے ساتھ خدائے بزرگ و برتر بھی ترے جہاد سے خوش ہے دل پیسیر بھی

ہے تجھ میں شور شہادت بھی زور حیدر بھی مرے چمن کے نگہباں تجھے سلام مرا

وطن کی شمع فروزاں تجھے سلام مرا ۶۵

”شہیدانِ سرخرو کو سلام“ میں اقبال صنی پوری وطن پاک کے ان شہیدوں کو سلام پیش کرتے ہیں

جنھوں نے نخوتِ شیطان کا طلسم توڑ دیا۔ ان کے نزدیک ایسے ہی جری اور سرفروش دین محمد صلی اللہ علیہ وآلہ وسلم کی آبرو ہیں:

طلسمِ نخوتِ شیطان جنھوں نے توڑ دیا رخِ تلاطم و طوفاں جنھوں نے موڑ دیا
سلام، دین محمدؐ کی آبرو کو سلام وطن کے پاک شہیدانِ سرخرو کو سلام ۶۶
ش-ضحیٰ ”جوئے خونِ شہید“ میں اپنے لہو سے وضو کرنے والے شہداء کو نذرانہٴ محبت و عقیدت اس طرح پیش کرتے ہیں:

فضا میں منبک، کی عنبر کی، عود کی خوشبو خوشایہ وقت کہ ہے رحمتوں کا وقت نزل
زمیں سے عرشِ تلک ہے درود کی خوشبو درود ان کا لہو سے کیا جنھوں نے وضو
جو رزم کھا کہ یہ بولے کہ میرے پاک رسولؐ یہی ہے شرطِ محبت تو ہم کو شرطِ قبول ۶۷
اثرِ ترابی ”اے شہیدانِ وطن تم پر سلام“ میں پرچمِ اسلام کشمیر میں لہرانے کے عزم کا اظہار کرتے ہوئے شہیدانِ وطن کو گلہائے سلام پیش کرتے ہیں:

پرچمِ اسلام کھلتا جائے گا ایک دن کشمیر پر لہرائے گا
عزم رکھتے ہیں محمدؐ کے غلام اے شہیدانِ وطن تم پر سلام ۶۸
وقارِ انبالوی دینِ مصطفیٰ صلی اللہ علیہ وآلہ وسلم کی آبرو بچانے والے احرار کو اپنی نظم ”مرحبا صد مرحبا“ میں یاد کرتے ہیں:

غزوہ بدر و احد سے سرحدِ لاہور تک حربچاتے آئے دینِ مصطفیٰؐ کی آبرو ۶۹
ایک اور نظم ”غازی کو سلام“ میں روحِ روانِ ملتِ اسلامِ غازی کو سلام تحسین پیش کرتے ہوئے فرماتے ہیں:

سلام اے ننگ و ناموس وطن کے پاسباں غازی سلام اے ملت اسلام کے روح رواں غازی
 سلام اے رحمت للعالمین کے پیرو صادق سلام اے فاتح خیر کی قوت کے نشاں غازی • عے
 خلیق قریشی گمنامی میں مرتبہ شہادت پانے والوں کو اپنی نظم ”گمنام شہیدان وطن کی نذر“ میں شہ
 خیر الانام صلی اللہ علیہ وآلہ وسلم کے محبوب کے درجے پر فائز کرتے ہیں:

تم ہو میدان تہور میں نشان حیدر تم خوشا بخت ہو محبوب شہ خیر انام اے
 حفیظ جالندھری ”جہاد کشمیر“ میں سروں پر کفن باندھے ہوئے پیروانِ مصطفیٰ صلی اللہ علیہ وآلہ وسلم کی
 شان میں فرماتے ہیں:

ارض پاکستان کی فوجیں کھڑی ہیں صف بہ صف سرحدوں پر ہر طرف سر سے کفن باندھے ہوئے
 بحر ہو، بر ہو، فضا ہو، پیروانِ مصطفیٰ سب کے سب ایمان سے ہیں جان و تن باندھے ہوئے عے
 عبدالحمید عدم نے اپنی نظم ”اندھیرے کی فوج“ میں بالکل درست کہا ہے:

وہ تیغ زن جو نبی کے غلام ہوتے ہیں وہ فنِ حرب کے بانگے امام ہوتے ہیں ۳۷
 ساقی جاوید ”پھر شیر خدا جاگے“ میں مجاہدوں کی تعریف میں رطب اللسان ہیں:

پھر شیر خدا جاگے پھر وقت جہاد آیا پھر آج شہیدوں کا خون رنگ حنا لایا
 پھر سر پہ مجاہد کے دامانِ نبی دیکھا ہاتھوں میں سپاہی کے پھر زورِ علیؑ دیکھا ۳۸
 علم دینِ علیم ”مجاہدین پاک افواج سے خطاب“ میں مجاہدین پاکستان کی خصوصیات بتاتے ہوئے کہتے
 ہیں:

تم محمد مصطفیٰ کے نام لیوا سرفروش تم جواں ہمت مجاہد سخت جان و سخت کوش
 ملت اسلام کی تم تیغ جوہر دار ہو ارض پاکستان کی تم آہنی دیوار ہو ۵۷

عبدالکریم شہر ”ہم امین ذوالفقار“ میں ارض پاکستان کی توقیر و عظمت کی خاطر سینہ سپر ہونے والے سرفروشوں کی شان میں کہتے ہیں:

مصطفیٰ کے نام لیوا ہو گئے سینہ سپر ارض پاکستان کی توقیر و عظمت کے لیے ۶۷
 ”میجر عزیز بھٹی کے نام“ میں سعید وارثی دعائیہ انداز میں کہتے ہیں:

مرے وطن کے دلاور مجاہد ملت بحسن جذبہ صدق سعید تجھ پہ سلام
 نبیؐ کا تجھ پہ کرم ہو خدا کی رحمت ہو مرے وطن کے بہادر شہید تجھ پہ سلام ۷۷
 ”اے وادی کشمیر“ میں سید محمد جعفری امت احمد مرسل صلی اللہ علیہ وآلہ وسلم کے جاں فروشوں کی توصیف میں فرماتے ہیں:

احمد مرسلؐ کی امت کے بہت سے جاں فروش نعرہ تکبیر لب پر دل میں آزادی کا جوش
 بڑھ رہے ہیں تیغ در کف اور کفن بالائے دوش جانتے ہیں یہ جہاد زندگی کے سخت کوش ۸۷
 صہبا اختر فضا کے شہر یاروں کو سلام عقیدت ہدیہ کرتے ہوئے کہتے ہیں:

مرے ابر پارو! سر باد و باراں تمہارے قدم مرے شعلہ کارو! ستاروں پہ درخشاں تمہارے قدم
 افق کے نگیںو! تمہاری دمک پر شرارے نثار ثریا جبینو! تمہاری جبیں پر ستارے نثار
 مرے سر بلندو! تمہارے سروں کو پناہ رسولؐ مرے حق پسندو! نگہباں تمہاری نگاہ رسولؐ ۹۷
 حافظ مظہر الدین اپنی نظم ”جہاد و جنگ“ میں سرفروشان ملک و ملت کو سرور کون و مکاں صلی اللہ علیہ
 وآلہ وسلم کے دیوانے اور فدا کار و طلب گار و خریدارِ مصطفیٰ صلی اللہ علیہ وآلہ وسلم کے قابل صد فخر
 القابات سے موسوم کرتے ہیں:

اٹھے ہیں سرور کون و مکاں کے دیوانے جہان کفر میں ایماں کا نور پھیلانے

شجاعتوں کے امیں، بجلیوں کے افسانے ہوائے بدر کی پاکیزگی نگاہ میں ہے
حیات جلوہ در آغوش رزم گاہ میں ہے

یہ سرفرش، فدا کار مصطفیٰ کے ہیں یہ جاں نثار طلب گار، مصطفیٰ کے ہیں
یہ جان و دل سے خریدار مصطفیٰ کے ہیں انہیں نوازے گی اک روز گفتگوئے رسولؐ

انھی کا حصہ ہے تابندگی روئے رسولؐ ۸۰

”کاوش اہل قلم“ میں رشید ساقی خالدؒ و طارقؒ ایسے نوجوانان قوم کی شجاعت کو خراج تحسین پیش کرتے
ہیں۔ جو عظمت دین محمدؐ صلی اللہ علیہ وآلہ وسلم کی حفاظت کے لیے سینہ سپر ہیں:

عظمت دین محمدؐ کی حفاظت کے لیے قوم میں خالدؒ و طارقؒ سے جواں آج بھی ہیں
جن کی تکبیر سے کوہسار میں لرزہ آجائے اپنے لشکر میں وہ ارباب اذال آج بھی ہیں ۸۱
ظہیر فتح پوری بھی ”یہ کارگہ مردان صفا“ میں میدان کارزار میں مصروف کارزار، مردان صفا کو غلامان
احمد مختار صلی اللہ علیہ وآلہ وسلم کی سند دیتے ہیں:

یاں ماننے والے صفدرؒ کے باطل کی صفوں کو چیر گئے

یاں رن میں غلامان احمدؒ بن کر حق کی شمشیر گئے ۸۲

نظم ”تم وہ غازی“ میں عبدالعزیز فطرت بھی غازیان اسلام کو خاک راہ مدینہ اور عاشق شہ لولاک صلی
اللہ علیہ وآلہ وسلم قرار دیتے ہوئے ان کے اوصاف گنواتے ہیں:

تم ہو اسلام کے فرزند، جواں اور بے باک قوم نازاں ہے کہ تم راہ مدینہ کی ہو خاک

تم وہ ہو پاؤں پہ جھک جاتے ہیں جن کے افلاک حق کے پروانے ہو اور عاشق شاہ لولاکؐ

لے کے وہ نام جو دشمن پہ جھپٹ جاتے ہو

اہل کثرت کی صفیں دم میں الٹ جاتے ہو ۵۳

عزیز صہبائی کی نظم ”مجاہد“ میں مجاہد کی شان یہ بیان کی گئی ہے کہ مجاہد کو صرف اللہ کا آسرا ہوتا ہے۔ اور اس پر خیرالوری، شمس الضحیٰ، بدرالدجی صلی اللہ علیہ وآلہ وسلم کا خصوصی فیضان ہوتا ہے:

مجاہد کو اللہ کا آسرا ہے مجاہد پہ فیضانِ خیرالوریٰ ہے

مجاہد کے دامن میں برق قضا ہے یہ دامن جھٹک دیں تو قہر خدا ہے

مجاہد کا نعرہ ہے اللہ اکبر

لرز اٹھتے ہیں جس سے ایوانِ قیصر ۵۴

”اے میرے ہوا باز“ میں منیر کمال برق بلا خیز اور فضا کے راز دانوں کو مجاہد دین محمد صلی اللہ علیہ وآلہ وسلم کے اعزاز کا سزاوار سمجھتے ہیں:

تو برق بلا خیز کبھی شعلہ برہم پچھتی رہی دشمن کے گھروں میں شب ماتم

اے دین محمدؐ کے مجاہد تجھے کیا غم مظلوم کی آواز اے میرے ہوا باز! ۵۵

سپاہی وہ ہے جس کا بھروسہ خدا پر، تکیہ محبوب خدا صلی اللہ علیہ وآلہ وسلم پر اور نعرہ حیدری اس کی زبان پر ہو۔ ”بہادر سپاہی“ میں میاں سلطان احمد موجودی انہی خیالات کا اظہار کرتے ہیں:

خدا پر بھروسہ، محمدؐ پہ تکیہ زباں پر تری نعرہ حیدری ہے

یہ شانِ خدائی بہادر سپاہی ۵۶

ریاض ترمذی ”مرے دلیں کے مجاہد مرے دلیں کے سپاہی“ کے آخری بند میں اپنے دلیں کے مجاہد کے اوصاف بیان کرتے ہوئے کہتے ہیں:

ہے نبیؐ کی ساتھ نصرت، ہے علیؑ کا سر پہ سایہ جو مقابل ان کے آیا وہ نہ بیچ کے جانے پایا
 کسی بچے، بوڑھے، عورت پہ کبھی نہ ہاتھ اٹھایا کہ خدا نے ہے بتایا یہ اصول رزم گاہی

مرے دیس کے مجاہد، مرے دیس کے سپاہی ۷۷

قرآن پاک کی سورہ صف کی چوتھی آیت میں اللہ کی راہ میں لڑنے والوں کی خوبی یہ بیان کی گئی ہے کہ
 ”وہ اللہ کی راہ میں صف بستہ جہاد کرتے ہیں۔ گویا وہ سیسہ پلائی ہوئی دیوار ہیں“ (ترجمہ)۔ اس
 آیت سے استفادہ کرتے ہوئے وفا مٹھوی اپنی نظم ”ملت پاک بنیان مرصوص ہے“ میں کہتے ہیں:

لو محمدؐ کا اک اک غلام اٹھ گیا سر کھینے کو ہر خاص و عام اٹھ گیا

ملت پاک بنیان مرصوص ہے ۷۸

وسیم فاضلی نظم ”محافظان وطن کو سلام کہتے ہیں“ میں پیروانِ اشرف الانبیاء صلی اللہ علیہ وآلہ وسلم کی
 جانب سے محافظان وطن کو ہدیہ سلام پیش کرتے ہیں:

ہم اہل پاک محمدؐ کے ماننے والے نگارِ حق و صداقت کو جاننے والے

رخِ حوادثِ ایام موڑنے والے بتانِ ہند کا پندار توڑنے والے

محافظان وطن کو سلام کہتے ہیں ۷۹

محمد اسحاق خان محوی جے پوری ”تاریخی مستند جنگ نامہ“ میں غلامِ غلامانِ محمد صلی اللہ علیہ وآلہ وسلم کے
 جاں نثاروں کو شہادت کا رتبہ عظیم ملنے پر مبارکباد پیش کرتے ہیں:

جاں نثارانِ محمدؐ کے غلامانِ غلام ہو مبارک کہ شہادت کا پیا ہے تو نے جام

بارگاہِ ایزدی میں ہیں دعا گو خاص و عام پائیں جنت میں شہیدانِ وطن، عالی مقام

اے مہمانِ وطن اے جاں نثارانِ وطن ۹۰

ضمیرِ اظہر کی نظم ”وطن کے پاسباں“ میں بہارِ دین احمد صلی اللہ علیہ وآلہ وسلم کے باغبانوں کو یوں خراج عقیدت پیش کیا گیا ہے:

دلاوری کی شانِ کارزار میں دکھائیں گے خدا کے شیرِ دشمنوں کو خاک میں ملائیں گے
علیؑ کے دستِ ظالموں کے سر پہ سراڑائیں گے بہارِ دین احمدیؑ کے شوخ باغباں چلے

محاذِ جنگ کی طرفِ وطن کے پاسباں چلے ۹۱

اسرارِ زیدی نے اپنے طویل رزمیہ پر مشتمل مجموعے ”درد کا شجر“ کو کئی حصوں میں تقسیم کیا ہے اور مختلف بحر میں اور مختلف عنوانات کے تحت طبع آزمائی کی ہے۔ جنگِ ستمبر کے بارے میں ”دوسری آواز“ کے عنوان سے سپاہیانِ اسلام کو خراجِ تحسین ادا کرتے ہوئے کہتے ہیں:

یہ ختمِ رسلؑ کے دیوانے یہ شمعِ خرد کے پروانے

یہ آن پہ مرنے والے ہیں ایمان پہ مرنے والے ہیں

حق کی منزل کے راہی ہیں اللہ و نبیؑ کے سپاہی ہیں ۹۲

اکبر کاظمی کی شاعری ”پیغام کی شاعری ہے“ ۹۳ ان کے شعری مجموعے ”اجالا“ میں ایک نظم بعنوان ”چھ ستمبر کا دن“ ملتی ہے۔ جس میں اکبر کاظمی اس دن کی اہمیت پر روشنی ڈالتے ہوئے ان غازیوں اور شہیدوں کے کارنامے گنواتے ہیں جنہوں نے اس دن کو قومی زندگی میں یادگار بنا دیا:

چھ ستمبر کا دن

موت کو دیکھ کر مسکراتے ہو تم اے شہیدو! بہشتوں میں جاتے ہو تم

کملی والے کا دامن سجاتے ہو تم جو سدا پیار ہے، صبح بیدار ہے

چھ ستمبر کا دن ۹۴

عزیز لدھیانوی ایک طنزیہ نظم ”مہاشے“ میں اسلام کے شیروں کی صفات بیان کرتے ہوئے کہتے ہیں:

یہ شیر ہیں دراصل غلامانِ محمدؐ کچھ ان کا بگاڑیں گے نہ زردار مہاشے

توحید خداوندی و ناموس رسالتؐ اسلام کے شیروں کا ہے سرمایہ نصرت ۹۵

آخر میں مشیر کاظمی کے مشہور زمانہ مٹی نغمے ”اے راہ حق کے شہیدو“ سے ایک بند پیش خدمت ہے۔

جس میں انھوں نے شہدائے راہ حق کو رسول پاک صلی اللہ علیہ وآلہ وسلم کی محبت و شفقت حاصل

ہونے پر سلام عقیدت کا نذرانہ پیش کیا ہے:

اے راہ حق کے شہیدو! وفا کی تصویر! تمہیں وطن کی ہوائیں سلام کہتی ہیں

چلے جو ہو گے شہادت کا جام پی کر تم رسول پاکؐ نے بانہوں میں لے لیا ہوگا

علیؑ تمہاری شجاعت پہ جھومتے ہوں گے حسینؑ پاکؑ نے ارشاد یہ کیا ہوگا

تمہیں خدا کی رضائیں سلام کہتی ہیں ۹۶

شعراء کی جانب سے سرفروشان ملک و ملت کو خراج ہائے تحسین کی مندرجہ بالا شعری امثال میں ذکر

حبیب خدا صلی اللہ علیہ وآلہ وسلم کی موجودگی یہ ظاہر کرتی ہے کہ معرکہ حق و باطل میں سپاہِ مٹی کی

تعریف و توصیف کے لیے بھی سہ سالہ اعظم صلی اللہ علیہ وآلہ وسلم کا حوالہ جلیلہ ضروری ہے۔

(ج) دامنِ نبی صلی اللہ علیہ وآلہ وسلم سے وابستگی پر تفاخر

کا احساس:

ایک مسلمان کے لیے اس سے بڑا اعزاز اور کوئی نہیں ہو سکتا کہ اس کا شمار غلامانِ مصطفیٰ صلی اللہ علیہ

وآلہ وسلم میں کیا جائے۔ یہ وہ غلامی ہے جس کے سامنے بڑی سے بڑی بادشاہی بیچ ہے۔ ہمارے

شعراء اس حقیقت سے اچھی طرح باخبر ہیں۔ اسی لیے انھوں نے اپنی نظموں میں بے شمار مقامات پر اس بات کو اجاگر کیا ہے اور ہادی انس و جاں صلی اللہ علیہ وآلہ وسلم سے وابستگی کو فخریہ بیان کیا ہے۔ جنگی ترانوں اور رزمیہ نظموں میں اس کی متعدد مثالیں ملتی ہیں۔ جن میں سے کچھ ذیل میں درج کی جاتی ہیں۔

نعیم صدیقی ”رجز“ میں فخریہ اعلان کرتے ہیں:

لشکر یہ خدا کا لشکر ہے، پیغمبر اپنا رہبر ہے قرآن ہماری مشعل ہے ہاتھوں میں خودی کا خنجر ہے ۹۰
ایک دوسری نظم ”حریفان ناسزا“ میں آگاہ کرتے ہیں کہ جن مجاہدوں نے بادشاہوں کے تاج اپنے پیروں تلے روندے ہیں وہ سب کے سب گدائے کوئے شاہِ مدینہ صلی اللہ علیہ وآلہ وسلم ہیں:

جنھوں نے پاؤں میں روندے ہیں تاج شاہوں کے وہ کوئے شاہِ مدینہ کے سب گدا نکلے ۹۱
صبا اکبر آبادی اپنی رجزیہ نظم ”نصر من اللہ“ میں غلامِ شہِ لولاک صلی اللہ علیہ وآلہ وسلم ہونے پر ناز کرتے ہوئے فرماتے ہیں:

رکھتی ہے ہمیں اس وطن پاک کی عزت ہم پایہ گردوں ہے اسی خاک کی عزت
وہی ہے غلامِ شہِ لولاک کی عزت رکھے گا خدا جذبہ بے باک کی عزت

اللہ نگہبان ہے اس پاک چین کا

ہر فرد محافظ ہے یہاں اپنے وطن کا

اللہ کے محبوب کی امت میں ہیں ہم لوگ اس رشتے سے خود سایہ رحمت میں ہیں ہم لوگ

بے مثل زمانے میں، شجاعت میں ہیں ہم لوگ ڈوبے ہوئے ارمانِ شہادت میں ہیں ہم لوگ

کچھ تیز ہر اک رنگ سے ہے رنگ ہمارا

تکبیر خدا ہے رجزِ جنگ ہمارا ۹۹

ایک اور نظم ”شیر ہیں ہم ارضِ پاکستان کے“ میں صبا اکبر آبادی احساسِ تقاخر سے مغلوب ہو کر کہتے ہیں:

ہم ہیں بندے خالقِ رحمان کے ہم فدائیِ صاحبِ قرآن کے

ہم عدو ہیں دشمنوں کی جان کے کافرو! بھاگو ہمیں پہچان کے

شیر ہیں ہم ارضِ پاکستان کے ۱۰۰

”ہم امتِ سرکارِ دو عالم“ میں صبا اور کراتے ہیں کہ دشمن ہمیں کمزور نہ سمجھے:

اے دورِ فلک تجھ کو خبر ہے کہ وہ ہیں ہم کہتے ہیں جنھیں امتِ سرکارِ دو عالم

ہر جنگ میں لہرایا ہے اسلام کا پرچم ہم باغ میں بلبل ہیں تو ہیں دشت میں ضیغم ۱۰۱

جنگِ ستمبر کے دوران جن شعراء کا قلم دفاعِ ملک و ملت میں دن رات برسرا پیکار رہا ان میں شورش

کا شمیری کا نام سرفہرست ہے۔ ”الجبہاد والجبہاد“ کے عنوان سے ایک پورا مجموعہ ان کی کلیات میں موجود

ہے۔ شورش، جن کا لہجہ دشمنانِ ملک و ملت کے لیے پہلے بھی تند و تیز تھا اب اور بھی کٹیلا اور بلند

آہنگ ہو گیا۔ اور ان کی شاعری، شاعری نہیں رجزِ خوانی میں تبدیل ہو گئی۔

”گھسان کی جنگ“ میں انھیں بجا طور پر فخر ہے:

مسلمانوں کا خوں ضائع نہ ہوگا پیہر کے علم بردار ہم ہیں

لگاؤ ہے صحابہؓ کی روش سے نبی کے عاشیہ بردار ہم ہیں

قسم ہے غازیانِ سر بکف کی غلامِ سیدِ ابرار ہم ہیں

رسول اللہؐ کے صدقے میں شورشِ سر طاعوت پہ تلوار ہم ہیں ۱۰۲

یہی احساسات ان کی نظم ”عسا کر پاکستان“ میں بھی دکھائی دیتے ہیں:

ہم مسلمان ہیں محمدؐ کے گھرانے والے پرچمِ حیدرِ کزارِ اٹھانے والے ۱۰۳
”یوم انقلاب“ میں شورش کا فخر غلط نہیں ہے:

اس کا اندیشہ نہیں، کیا ہیں، کہاں ہیں دوستو ہم غلامِ خواجہ کون و مکاں ہیں دوستو

انقلاب اے انقلاب! ۱۰۴

طفیل ہوشیار پوری ”آدمیت کے علم بردار ہیں“ میں آقائے دو جہاں صلی اللہ علیہ وآلہ وسلم سے
وابستگی کا اظہار کرتے ہوئے کہتے ہیں:

بے کسوں اور بے بسوں کا آسرا سرورِ عالم، محمد مصطفیٰ
ہادی برحق، ہمارا رہنما جان و دل سے اس کے پیروکار ہم

ہم مسلمان پیکر ایثار ہیں ۱۰۵

”وارثانِ حیدرِ خیبر شکن“ میں جوش ملیح آبادی اپنے گھن گرج سے بھرپور لہجے میں پیروانِ رحمت
للعالمین صلی اللہ علیہ وآلہ وسلم ہونے کا اعلان کرتے ہیں:

رفیقِ آسمان ہیں، ناز بردار زمیں ہم ہیں یہ سچ ہے پیروانِ رحمت للعالمین ہم ہیں ۱۰۶

مختار صدیقی ”وقت کی آواز“ میں اپنا رشتہ روحِ محمدی صلی اللہ علیہ وآلہ وسلم اور جذبِ حیدریؑ سے
جوڑتے ہوئے کہتے ہیں:

میں وہ نہال بہارِ پیمان ہوں

جس کو روحِ محمدیؑ

جذب حیدریؑ

اور خون حسینؑ نے بے خزاں رکھا ہے ۷۰۷

راجا رشید محمود ”ہماری عظمت“ میں غلامانِ محمد صلی اللہ علیہ وآلہ وسلم میں شمار ہونے پر فخر یہ کہتے ہیں:

غلامانِ محمدؐ ہیں، خدا کے راز داں ہم ہیں جہاں میں عظمتِ دینِ نبیؐ کے پاسباں ہم ہیں

خدا کے نام لیوا، احمد مختارؑ کے خادم علیؑ کی جراتوں کے راز دان و ترجمان ہم ہیں

ہمیں اسلاف کی تاریخ پر محمودؑ ہے نازش جناب سرورِ عالمؐ کی فوجوں کے جواں ہم ہیں ۱۰۸

غلامانِ رسول صلی اللہ علیہ وآلہ وسلم کی صف میں شامل ہونے کا احساس تفاخرِ ظہیر کا شمیری کی نظم ”ہم صداقت کے امیں ہیں ہم غلامانِ رسولؐ“ سے بھی جھلکتا ہے:

ہم ہیں وہ قوم جسے حق کی اطاعت ہے قبول جہدِ آزادی و انصاف ہمارا ہے اصول

ہم صداقت کے امیں ہیں ہم غلامانِ رسولؐ ۱۰۹

عزیز صہبائی کی نظم ”مجاہد“ میں ہادیؑ عالم صلی اللہ علیہ وآلہ وسلم کے مجاہدوں کے رہنما ہونے پر اطمینان کا اظہار کیا گیا ہے:

مجاہد کو اللہ کا آسرا ہے مجاہد کا خیرالوریؑ رہنما ہے ۱۱۰

سید عبدالرزاق عقیل صحرائی وطنِ پاک کی نسبت سرورِ کونین صلی اللہ علیہ وآلہ وسلم سے جوڑتے ہوئے اپنی نظم ”پیامِ غازی“ میں اہل وطن کو پیغام دیتے ہیں:

ہماری قوتِ محمدیؐ ہے اسی کے سائے میں سروری ہے قدمِ قدمِ پاک سرزمین بھی اسی محمدؐ کا آستانہ ہے ۱۱۱

شبنمِ رومانی نے نظم ”قومی پرچم“ میں ہلالی پرچم کو تصدیقِ رسول صلی اللہ علیہ وآلہ وسلم کا اعزاز بخشا ہے:

یہ تارا تقدیر امم، تائید خدا، تصدیق رسولؐ
 یہ تارا فاتح کی جبین، اسلام کا دل، تہذیب کا پھول ۱۱۲

صادق نسیم ”رجز“ میں مجاہد سے سمجھتے ہیں جسے شاہِ مدینہ صلی اللہ علیہ وآلہ وسلم سے دلی وابستگی ہو:

جو دو عالم کے لیے رحمت کامل آئے جسم ہے کون و مکاں اور نبیؐ دل کہلائے
 اس کا فرمان ہے اٹھ حق کی حفاظت کے لیے اس کے فرماں پہ مرا جسم مری جاں صدتے

میں مجاہد ہوں مرے دل میں محمدؐ کی طلب ۱۱۳

”زمین ہند سے خطاب“ میں شکیل نشتر میرٹھی کا احساسِ تفاخر ایک ایک لفظ سے نمایاں ہے:

اے زمین ہند! تجھ کو یاد ہے ہم کون ہیں ہم سے کرتی ہے کلام؟
 یاد ہے تجھ کو کہ ہم ہیں فاتحِ بدر و حنین یاد ہے تجھ کو کہ ہم میں ہے وہی خونِ حسینؑ
 ہم خدا کے نام لیوا! ہم محمدؐ کے غلام ہم سے کرتی ہے کلام؟ ۱۱۴

مخبرِ بدایونی کی نظم ”جاگ رہا ہے پاکستان“ کا ٹیپ کا شعر ہے:

لا الہ الا اللہ محمد رسول اللہ ہر پل ہر ساعت ہر آن، جاگ رہا ہے پاکستان
 اس لحاظ سے نظم کا ہر بند نعتیہ پہلو رکھتا ہے۔ بطور نمونہ ایک بند ذیل میں درج کیا جاتا ہے جس میں
 شاعر فخریہ کہتا ہے:

پرچم نصرت ہم سے کھلا رسم شجاعت ہم سے چلی
 ہم ہیں جو ہر تیغِ حسینؑ ہم ہیں زورِ دستِ علیؑ
 اپنی قوت اپنی جان لا الہ الا اللہ محمد رسول اللہ

ہر پل ہر ساعت ہر آن، جاگ رہا ہے پاکستان ۱۱۵

رضوی خیر آبادی ”ترانہ مجاہدین“ کا غلغلہ بلند کرتے ہوئے اس بات پر نازاں ہیں کہ مجاہدین کے سروں پر محمد صلی اللہ علیہ وآلہ وسلم کے صدقے میں اللہ تعالیٰ کی رحمت سایہ فگن ہے:

صدقہ یہ محمدؐ کا ہے، اللہ کی رحمت جبریلؑ کا پر ہے پر پرواز ہمارا ۱۶۱
ڈاکٹر نذیر مرزا برلاس کوفخر ہے کہ وہ حبیب رب العالمین صلی اللہ علیہ وآلہ وسلم کے نام لیوا ہیں۔
”نعرہ مستانہ“ میں اسی بات کا اظہار کیا گیا ہے:

خدائے برتر و ذیشان کے ہم نام لیوا ہیں رسول اللہؐ کے قرآن کے ہم نام لیوا ہیں
حبیب پاکؐ کے فرمان کے ہم نام لیوا ہیں پرانے عہد و پیمان پھر سے دہرانے کے دن آئے کمال
سبھی نوگانوئی کو بھی نظم ”ترانہ“ میں ناز ہے کہ ان کا دین کوئی عام دین نہیں بلکہ دین محمدی صلی اللہ علیہ
وآلہ وسلم ہے:

دین محمدیؐ ہے دینوں میں دیں ہمارا حاصل ہے صرف ہم کو توحید کا سہارا ۱۱۸
سید فخر الدین گیلانی ”مجاہدوں سے خطاب“ میں مجاہدین کو علم بردارِ دین مصطفیٰ صلی اللہ علیہ وآلہ وسلم
اور پاسانِ ملت خیرالوری صلی اللہ علیہ وآلہ وسلم کے قابلِ فخر القاب سے موسوم کرتے ہیں:
اے مجاہد! اے علم بردارِ دین مصطفیٰؐ اے مجاہد! پاسانِ امت خیرالوریؐ ۱۱۹
نسیم امر و ہوی ملت احمد مرسل صلی اللہ علیہ وآلہ وسلم کا رکن ہونے پر نازاں ہیں۔ ”ملت پاک کا
رجز“ میں اس ناز کو شعری لباس پہناتے ہوئے کہتے ہیں:

زیر میدان میں ہوں ہم یہ کوئی طور نہیں امت احمد مرسلؐ ہیں کوئی اور نہیں ۱۲۰
ایک مسلمان کے لیے غلامِ شہِ لولاک صلی اللہ علیہ وآلہ وسلم ہونا باعثِ عزت و افتخار بھی ہے اور دین و دنیا
سنوارنے کا راستہ بھی ہے۔ اعجاز کا شیری اپنی نظم ”ہم“ میں نہایت فخر و انبساط سے کہتے ہیں:

ہم غلامانِ شہِ لولاکؑ ہیں پاسبانِ سرِ زمینِ پاک ہیں
ہم نڈر، بے خوف ہیں، بے باک ہیں اپنے چرچے برسرِ افلاک ہیں

آبروئے ارضِ پاکستان ہم ۱۲۱

ساتی جاوید کی نظم کا عنوان ہی فخریہ ہے۔ ”ہم فخر جہاں ہیں“ میں شاعر فوج محمد صلی اللہ علیہ وآلہ وسلم کا سپاہی ہونے پر نازاں ہے:

تاریخ سے پوچھو کہ وہ دیتی ہے گواہی ہم فوجِ محمدؐ کے سپاہی ہیں سپاہی
قرآن کی آواز ہیں کعبے کی اذّاں ہیں ہم فخرِ جہاں، فخرِ جہاں، فخرِ جہاں ہیں ۱۲۲
منظور حسین منظور ”پیام بہ نوجوانِ مملّت“ میں نوجوان کو ناموسِ مملّت کے امین اور غلامِ رحمت للعالمین صلی اللہ علیہ وآلہ وسلم کے القاب سے مخاطب کرتے ہیں:

جوانو! بے گماں ناموسِ مملّت کے امین تم ہو برائے حفظِ آزادیِ حصارِ آہنیں تم ہو
عزائم کو تمہارے رحمتِ حق کا سہارا ہے کہ عالم میں غلامِ رحمت للعالمین تم ہو ۱۲۳
تاثیر نقوی اپنی نظم ”نعرہ“ میں فخریہ نعرہ زن ہوتے ہیں:

حاملِ قرآن، غلامِ ساتی کوثرؑ ہوں میں خاکِ پائے حیدرؑ و ہتیرؑ اور شمبرؑ ہوں میں
عکسِ روئے بوذرؑ و سلمانؑ اور قنبرؑ ہوں میں عرش سے جو آئی اس شمشیر کا جوہر ہوں میں

میرا نعرہ یا علیؑ ہے میرا نعرہ یا علیؑ ۱۲۴

محمد ریاض الدین خان منظر کیل ”نذرِ عقیدت“ میں غازیانِ ملک و مملّت کا شمار فدائیانِ نام محمد صلی اللہ علیہ وآلہ وسلم میں کرتے ہیں:

خدا پرست ہیں، ہم بہت شکر ہیں، غازی ہیں فدائے نام محمدؐ ہیں غم گسارِ وطن ۱۲۵
 عزیز لدھیانوی ”معرکہ حق و باطل“ میں سید المرسلین صلی اللہ علیہ وآلہ وسلم کی غلامی پر فخر یہ کہتے ہیں:
 ہم کو تو بس خدا کی ہی رحمت پہ ناز ہے یہ فخر ہے کہ احمدؑ مرسلؑ کے ہیں غلام ۱۲۶
 غازیانِ اسلام کی زبانی نسبتِ رسولِ کریم صلی اللہ علیہ وآلہ وسلم پر احساسِ تقاضا دراصل وہ مایہِ افتخار
 ہے جو مسلمان کے دل و دماغ میں موجود ہوتا ہے۔ سطور بالا میں پیش کی گئی شعری امثال میں شعرائے
 کرام نے اسی مایہِ فخر کو منظوم صورت میں پیش کیا ہے۔

(د) سرفروشانِ ملت کی حوصلہ افزائی بنام احمد

مختار صلی اللہ علیہ وآلہ وسلم:

ہر مسلمان اپنی اصل میں مصطفویٰ ہوتا ہے۔ نبی کریم صلی اللہ علیہ وآلہ وسلم سے محبت جزو
 ایمان نہیں بلکہ عین ایمان ہے۔ اس محبت کی جڑیں مسلمان کے رگ و ریشے میں پیوست ہوتی ہیں۔ اور
 گنہگار سے گنہگار مسلمان بھی اس محبت سے تہی دامن نہیں ہوتا۔ ہمارے ملی شاعروں کو اس حقیقت کا
 اچھی طرح ادراک ہے یہی وجہ ہے کہ انھوں نے سرفروشانِ ملت کے حوصلوں کو ہمیز کرنے کے لیے
 اسی بات کا سہارا لیا ہے اور جا بجا جمش محمد صلی اللہ علیہ وآلہ وسلم کے سپاہیوں کے جوش و جذبے کو
 بڑھاوا دینے کے لیے الفت سرکارِ عالم صلی اللہ علیہ وآلہ وسلم کو بنیاد بنایا ہے اور فدائیانِ مصطفیٰ صلی
 اللہ علیہ وآلہ وسلم کے شرفِ ختم کو شعلہٴ جلالہ میں تبدیل کیا ہے۔ چند منتخب امثال پیش خدمت ہیں۔

نعیم صدیقی اپنی نظم ”تیرے ساتھ“ میں غازیانِ وطن کی حوصلہ افزائی کرتے ہوئے کہتے ہیں:

جرات سے بڑھ، کہ گردنِ درواں ہے تیرے ساتھ اے غازیِ وطن ترا ایمان ہے تیرے ساتھ

توحید کا نشان درخشاں ہے تیرے ساتھ عشقِ نبیؐ کی شمعِ فروزاں ہے تیرے ساتھ ۱۲۷

ایک اور نظم ”بلاوا“ میں بھی نعیم صدیقی بندۂ غازی کے حوصلوں کو تھپتھپاتے ہوئے کہتے ہیں:

اٹھ باندھ کر غازی میدان بلاتا ہے اے بندۂ سلطان اٹھ! سلطان بلاتا ہے
 جو کچھ بھی میسر ہو سامان، وہی لے چل اٹھ ذوقِ خودی لے چل اٹھ حبِ نبیؐ لے چل ۱۲۸
 صبا کبر آبادی کی نظم ”اے غازیانِ پاک“ میں نبی صلی اللہ علیہ وآلہ وسلم کے نقشِ قدم چومتے ہوئے
 چلنے کی تاکید کی گئی ہے:

اے غازیانِ پاک چلو جھومتے چلو اپنے نبیؐ کے نقشِ قدم چومتے چلو ۱۲۹
 مجاہدین ملک وملت کو نصیحت کرتے ہوئے سہیل اقبال ”نغمۂ توحید“ میں قدمِ قدم پر چراغِ مصطفوی
 صلی اللہ علیہ وآلہ وسلم جلانے کی تلقین کرتے ہیں:
 قدمِ قدم پر جلاؤ چراغِ مصطفویؐ یہی ہے حق کی رضا لا الہ الا اللہ ۱۳۰
 رحمان کیانی ”اعلانِ جہاد“ میں کلمہٴ محمد صلی اللہ علیہ وآلہ وسلم کے ورد کی ہدایت کرتے ہوئے اپنے
 سپاہیوں کا حوصلہ اس طرح بڑھاتے ہیں:

خدا کی مدد پر بھروسہ رکھو محمدؐ کے کلمے کو پڑھتے چلو
 عزیزو لڑو اور اس وقت تک کہ جب تک ہمیں فتح حاصل نہ ہو ۱۳۱
 ”بڑھے چلو بڑھے چلو“ میں شورشِ کشمیری مجاہدین کو یاد دلا رہے ہیں کہ انہیں یہ نہیں بھولنا چاہیے کہ
 وہ حلقہٴ گبویشانِ رسول کریم صلی اللہ علیہ وآلہ وسلم ہیں:
 بھولو نہیں کہ حلقہٴ گبویشِ رسولؐ ہو شورشِ خدا کا خوف جماتے ہوئے چلو ۱۳۲
 اور ایک اور نظم ”تَشْكُرُ وَاٰمَنَانُ“ میں جذبۂ جہاد سے مغلوب ہو کر کہتے ہیں:

ہمارے ولولوں کی تاب کافر لائیں نہیں سکتے رسول اللہؐ کے اعجاز سے شعلہٴ فشاں ہم ہیں ۱۳۳
 جنگِ ستمبر میں شاعروں نے سرفروشانِ ملت کی حوصلہ افزائی کے لیے اپنی شاعری سے رجز کا سا کام

لیا اور مجاہدین کا حوصلہ بڑھانے کے لیے کوئی دقیقہ فرو گزاشت نہیں کیا۔ طفیل ہوشیار پوری نظم ”یہ کہہ رہا ہے“ میں رجز خواں ہیں:

تمہارے لب پہ رات دن ہو ذکر لا الہ کا کہ یہ نشان خاص ہے محمدی سپاہ کا

تمہارے کام آئے گا یہی نشان بڑھے چلو

دلوں میں ذکرِ مصطفیٰ لبوں پہ نعرہ علیؑ ہر اک بزرگ کی دعا تمہارے ساتھ ہے چلی

خدا کرے گا کامیاب و کامراں بڑھے چلو ۱۳۴

طفیل ہر مجاہد کو رئیس الانبیاء صلی اللہ علیہ وآلہ وسلم کا سپاہی سمجھتے ہیں۔ ”جہاں کو پیام شہادت“ میں بانگے سپاہیوں کو بڑھاوا دیتے ہوئے کہتے ہیں:

محمدؐ کی فوجوں کے بانگے سپاہی تجھے زیب دیتی ہے دنیا کی شاہی

دلوں پر جہاں کے حکومت کیے جا

تجھے حبیبِ خدا کا سہارا ترے واسطے ہے بھنور بھی کنارا

جدھر چاہے تو اپنی کشتی لیے جا ۱۳۵

”اللہ اکبر اللہ اکبر“ کے عنوان سے ولولہ انگیز ترانے میں طفیل ایک مجاہد کو مخاطب کر کے کہتے ہیں:

محبوبِ خدا کے پروانے دہرا اجداد کے افسانے

پیغامِ انھوت دینا ہے یہ کام تجھی سے لینا ہے

پھر کفر مقابل ہے آیا اے مرد مجاہد جاگ ذرا

اب وقت شہادت ہے آیا اللہ اکبر اللہ اکبر ۱۳۶

ایک اور نظم ”ملت کے نوجوان“ میں طفیل نوجوانِ ملت کو جامِ شہادت پینے کی ترغیب دیتے ہوئے
اسے رضائے ربِ جلیل اور خوشنودی رسولِ صلی اللہ علیہ وآلہ وسلم کی نوید سنا تے ہیں:

اللہ جانتا ہے بڑا مرتبہ ہے یہ خوشنودی رسولِ رضائے خدا ہے یہ

برحق یہ بات جان، شہادت کا جام پی ۱۳۷

طفیل ہوشیار پوی ”اے قافلہ سالار چل“ میں ناموسِ ملت کے محافظوں کو پیامِ مصطفیٰ صلی اللہ علیہ
وآلہ وسلم کے حوالے سے تلقین کرتے ہیں:

اے قوم کے سردار چل	اے قافلہ سالار چل
مردانِ غازی آگئے	سر پر کفن باندھے ہوئے
دل میں پیامِ مصطفیٰ	ہونٹوں پہ ذکرِ لا الہ
ذوقِ شہادت کی قسم	حسنِ عقیدت کی قسم

دشمن کو اب لاکار چل ۱۳۸

مجبور و متہور کشمیریوں کی مدد کے لیے ”ظلمتِ کفر“ میں خادمانِ سرورِ عالم صلی اللہ علیہ وآلہ وسلم کو سوائے
کشمیرِ رواں گئی کی تاکید کرتے ہوئے طفیل کہتے ہیں:

خونِ مسلم سے ہے گلِ رنگِ قبائے کشمیر پھر بلاتی ہے تمہیں کرب و بلائے کشمیر
خادمانِ شہِ کونینِ فدا یانِ حسینؑ مل کے پھر گرم کرو معرکہ بدر و حنین

رکھ کے تم پیشِ نظرِ اسوۂ شہیرؑ چلو

صورتِ سیلِ رواں جانبِ کشمیر چلو ۱۳۹

طفیل جنگ ستمبر کو معرکہ حق و باطل سمجھتے ہیں۔ اس لیے وہ حق پرستوں کو نظم ”وقت نے مجا دیا گجر“ میں جوش دلاتے ہوئے کہتے ہیں:

اپنے عزم پر ثبات سے فوج کفر کو شکست دے
 قلب میں ہو ورد مصطفیٰ نعرہ علیٰ زبان پر

وقت نے مجا دیا گجر ۱۴۰

ایک باپ اپنے بیٹے کو محاذ جنگ پر روانہ کرتے ہوئے اسے باور کراتا ہے کہ اگر جنگ میں مرتبہ شہادت ہو جائے تو سرور کونین صلی اللہ علیہ وآلہ وسلم کی قربت نصیب ہوتی ہے۔ اس بات کو طفیل نے ”اے نورِ نظر“ میں اس طرح نظم کیا ہے:

اے میری محبت مرے ایمان کی دولت مل جائے اگر جنگ میں انسان کو شہادت
 ہوتی ہے عطا سرور کونین کی قربت اشکوں کا مرے تو کوئی احساس نہ کر، جا

اے نورِ نظر جا ۱۴۱

بشیر احمد بشیر اپنی نظم ”حرب و ضرب“ میں مجاہدین کو ضربِ حیدری لگانے کی تاکید کرتے ہوئے اسے تسلی دیتے ہیں کہ اس کے ساتھ ذاتِ پاک مصطفیٰ صلی اللہ علیہ وآلہ وسلم ہے:

اک اور ضربِ حیدریؐ

گرا گرا مجاہد و گراستون کا فری

الٹ گئی صفِ عدو مٹا نشانِ آذری

اک اور ضربِ حیدریؐ

تمھارے سر پہ سایہ خدائے شش جہات ہے

تمہارے ساتھ مصطفیٰ ہے، مرتضیٰ کی ذات ہے ۱۴۲

”علم بلند کرو اور قدم بڑھا کے چلو“ میں احسان دانش جاں نثاران ملک وملت کو ذکرِ شہِ مرسلان صلی اللہ علیہ وآلہ وسلم کی ہدایت کرتے ہوئے تیز قدمی کی تلقین کرتے ہیں:

نہیں یہ وقت کہ حسن بتاں کی بات کرو خدا کا ذکر، شہِ مرسلان کی بات کرو
جو تیز گام ہے اس کارواں کی بات کرو زمیں پہ رہتے ہوئے آسمان کی بات کرو

علم بلند کرو اور قدم بڑھا کے چلو ۱۴۳

ایک اور نظم بعنوان ”ترانہ جہاد“ ہے۔ جس میں وہ مجاہدین صف شکن اور سپاس خوان ذوالمنن صلی اللہ علیہ وآلہ وسلم کو مہینز کرتے ہیں:

بلند برچھیاں کرو وہ رحمت خدا جھکی وہ زندگی کا در کھلا وہ سر کے بل قضا جھکی
سپاس خوان ذوالمنن بڑھے چلو بڑھے چلو مجاہدین صف شکن بڑھے چلو بڑھے چلو ۱۴۴

حفیظ صدیقی ”پیام بیداری“ میں غازیان قوم کو گلزارِ مصطفیٰ صلی اللہ علیہ وآلہ وسلم کے تازہ پھولوں سے تشبیہ دیتے ہوئے بیداری کا پیام دیتے ہیں:

گلزارِ مصطفیٰ کے تمھیں تازہ پھول ہو جوشِ جہاد لے کے بڑھو کیوں ملول ہو ۱۴۵

ہوش ترمذی نے اپنی نظم ”نشانِ عظمت“ میں غازیوں کی نشانی یہ بیان کی ہے کہ ان کے لبوں پر تکبیر کی صدا اور پیغامِ مصطفیٰ صلی اللہ علیہ وآلہ وسلم ہوتا ہے:

گوئی ہے کوہ و دشت میں تکبیر کی صدا غازی چلے ہیں لب پہ ہے پیغامِ مصطفیٰ ۱۴۶

منظور حسین منظور ”ترانہ جنگ“ میں مجاہدان تیغ زن کو جوش دلاتے ہوئے فرماتے ہیں:

مٹا کے آن کفر کی، بزور تیغِ حیدریؑ، بفضلِ رب ذوالمننؑ

مجاہدان تیغ زن، بہادران صف شکن، بڑھے چلو بڑھے چلو ۱۴۷

نشر جالندھری ”مجاہدواٹھو“ میں مجاہدین کو یقین دلاتے ہیں کہ حبیب کبریٰ صلی اللہ علیہ وآلہ وسلم کا ساتھ انھیں حاصل ہے:

دلاورو علیٰ سا رہنما تمھارے ساتھ ہے بہادرو حبیب کبریٰ تمھارے ساتھ ہے
اٹھو چلو سپاہیو دعا تمھارے ساتھ ہے قدم بڑھاؤ غازیو خدا تمھارے ساتھ ہے

مجاہدواٹھو، چلو، بڑھو کہ منزل آگئی ۱۴۸

فائق رامپوری بھی ”سپاہ ملی سے خطاب“ میں سپاہ ملی کو آسرا دیتے ہیں کہ سردار انبیاء علیہ الصلوٰۃ والسلام ان کے ولی ہیں:

حافظ تراحق اور نبی تیرا ولی ہے تو شیر، خدا کا ہے کہ دلہند علیٰ ہے
کیوں تجھ میں نہ خوبو ملے سردار عرب کی یاں گلشن اسلام کی تو بھی تو کلی ہے ۱۴۹

”کفن بردوش“ میں مجید تاثیر کفن بردوشان ملت کو ناموس پیہبر صلی اللہ علیہ وآلہ وسلم پر ثار ہونے کی تلقین کرتے ہیں:

پہن لو ایک ہی وردی قطار اندر قطار آؤ یہ جتنے پیہر ہیں فرقہ بندی کے اتار آؤ
تسحیحیں ہونا ہے ناموس پیہبر پر ثار، آؤ رضا کاروں میں اپنا نام لکھو آؤ مسلمانو

کفن بردوش میداں میں نکل آؤ مسلمانو ۱۵۰

”وطن تمھاری آن ہے“ میں حسن بخت غازیوں اور مجاہدوں کے حوصلوں کو چنگاری دکھاتے ہوئے کہتے ہیں:

شہادت حسین سے شہادتوں کے جام لو ستم گرو سے غازیو! ستم کا انتقام لو

خدا تمہارے ساتھ ہے رسول کی امان ہے مجاہدو بہادرو وطن تمہاری آن ہے ۱۵۱
 منیر کمال ”اے میرے ہوا باز“ میں دین محمد صلی اللہ علیہ وآلہ وسلم کے مجاہدوں کی ڈھارس بندھاتے
 ہوئے فرماتے ہیں:

تو برق بلا نیز کبھی شعلہ پر نم! بچھتی رہی دشمن کے گھروں میں صف ماتم
 اے دین محمد کے مجاہد! تجھے کیا غم مظلوم کی آواز، اے میرے ہوا باز ۱۵۲

حبیب سبحانی ”دلاور، مجاہد“ میں مجاہدین کے حوصلوں کو سید الکونین صلی اللہ علیہ وآلہ وسلم کے حوالہ
 مبارک سے بڑھاوا دیتے ہیں:

محافظان دین مصطفیٰ ہو تم، اٹھو! اٹھو! بڑھے چلو، بڑھے چلو، دلاور! مجاہدو! ۱۵۳

ماسٹر صادق امرتسری ”میرے وطن کے غازیو“ میں غازیان پاک کو نعت نبی صلی اللہ علیہ وآلہ وسلم
 پڑھتے ہوئے پیش قدمی کی ہدایت کرتے ہیں:

نعت حبیب کبریٰ، پڑھتے سدا بڑھے چلو میرے وطن کے غازیو! مجاہدو! بڑھے چلو
 دل میں حبیب رب نہاں، لب پر ہونعرہ علیؑ میرے وطن کے غازیو! مجاہدو! بڑھے چلو ۱۵۴

سردار اللہ نواز خاں ”ترانہ“ میں بت شکن مجاہدین کی حوصلہ افزائی اس طرح کرتے ہیں:

جہاں میں کوہ کن ہو تم جلال زولمنن ہو تم
 چلو کہ بت شکن ہو تم بڑھے چلو! بڑھے چلو ۱۵۵

علامہ شبیر بخاری ”پاکستانی مجاہدوں سے“ میں مجاہدین کو کشتی اسلام سنبھالنے اور نور محمد صلی اللہ علیہ
 وآلہ وسلم سے زمانے میں اجالا کرنے کی تلقین کرتے ہیں:

پھر کشتی اسلام ہے طوفان میں سنبھالو پھر نور محمد سے زمانے کو اجالو ۱۵۶

غفار ماہر اپنی نظم ”مجاہدین صف شکن“ میں صف شکن مجاہدوں کو عنایتِ ساقی کوثر صلی اللہ علیہ وآلہ و سلم کی نوید سناتے ہیں:

کیوں نہ ہو ساقی کوثر کی عنایت تم پر جب کہ خم خانہ یثرب کے ہی مے خوار ہو تم ۱۵۷

حافظ لدھیانوی کی نظم ”مجاہدو بڑھے چلو“ میں مجاہدین کو غلامِ مصطفیٰ صلی اللہ علیہ وآلہ وسلم کا تاج پہنایا گیا ہے:

دکھا دو شانِ حیدریؐ عدو کو کاٹ کاٹ کر غلامِ مصطفیٰؐ ہو تم عدو کو اس کی کیا خبر

خدا کی رحمتیں ہوں تم پہ ایک ایک گام پر بڑھے چلو مجاہدو! مجاہدو بڑھے چلو! ۱۵۸

شعلہ آسیونی ”نعرہٴ جہاد“ میں کہتے ہیں:

تمہارے ہاتھوں میں آن بان شانِ مصطفیٰؐ تمہارے دم سے ہے بہار گلستانِ مصطفیٰؐ

دلاورانِ مصطفیٰؐ! بجھا دو! شمعِ اہرمنِ مجاہدینِ صف شکن، بڑھاؤ عظمتِ وطن ۱۵۹

حفیظ جالندھری اپنی نظم ”جہادِ کشمیر“ میں مجاہدین کو فتح کا نسخہ تجویز کرتے ہوئے فرماتے ہیں:

آیۂ نصرؑ من اللہ سایۂ اسمِ اعظمؐ ہے اسی ذوقِ یقین سے کام لو

فتحِ قریب

عاشقانِ راہِ رماں از غیب جانے دیگر است یہ شہادت ہے محمدِ مصطفیٰؐ کا نام لو ۱۶۰

”کشمیر کے مجاہد“ میں سعیدہ ناز مجاہدینِ کشمیر کو تائیدِ ذوالمنن صلی اللہ علیہ وآلہ وسلم کا یقین دلاتے ہوئے کہتی ہیں:

بڑھ جاؤ رزم گاہ میں پہنے ہوئے کفنِ دشمن کرے فرار پڑے اس طرح سے رن

سچ ہے تمہارے ساتھ ہے تائیدِ ذوالمننؐ اس وقت قیمتی ہے تو آزادیِ وطن ۱۶۱

”جوانانِ پاکستان سے“ میں ظہیر نیاز بیگی اُمّتِ مرحوم کے خوددار جوانوں اور صاحبِ ایثار محمد صلی اللہ علیہ وآلہ وسلم کے دلیروں کو مخاطب کر کے وادیِ کشمیر کی تقدیر بدلنے کی بات کرتے ہیں:

اے اُمّتِ مرحوم کے خوددار جوانو! اے قوم کے جاں باز، وفادار جوانو!
 اے صاحبِ ایثارِ محمدؐ کے دلیرو مانے ہوئے اس دہر میں اللہ کے شیرو
 ہر ظالم و مغرور کو پاؤں میں کچل دو اب وادیِ کشمیر کی تقدیر بدل دو ۱۶۲

حافظ نور محمد انور اپنی نظم ”ترانہِ ملت“ میں مردِ مومن کو باطل کے مقابل اٹھ کھڑے ہونے کی تلقین کرتے ہیں:

تو صدیقؑ و فاروقؑ کی اقتدا کر تو عثمانؓ و حیدرؓ کی ہر دم ثنا کر
 بنانا کی سیرت کو تو اپنی سیرت شریعت کے احکام پر سر جھکا کر

مئے دین احمدؑ سے سرشار ہو جا

اٹھ اے مردِ مومن! تو ہتھیار ہو جا ۱۶۳

یہی جذبہ ان کی ایک اور نظم ”داعیٰ زیست کا اب وقت ہے ساماں کر لے“ میں بھی نظر آتا ہے:

خوابِ غفلت سے خدا را ہو مسلمان بیدار تو مجاہد ہے سنبھل، تیغ اٹھا، ہو تیار
 ساری دنیا کو دکھا روشنی خلقِ نبیؐ پھر زمانے کو سنا ذکرِ حسینؑ ابنِ علیؑ ۱۶۴

”دکشمیر جل رہا ہے“ میں تاثیر نقوی سرکار دو عالم صلی اللہ علیہ وآلہ وسلم اور اصحاب سرکار دو عالم صلی اللہ علیہ وآلہ وسلم کے اسمائے گرامی سے مجاہدین کا حوصلہ بڑھاتے ہیں:

اللہ کو پکارو سرورؑ کا نام لے کر شہیدؑ کو بلاؤ شہیدؑ کا نام لے کر

دشمن کو روند ڈالو حیدر کا نام لے کر حملہ کرو جوانو! اکبر کا نام لے کر

کشمیر جل رہا ہے اس آگ کو بجھاؤ

آگے قدم بڑھاؤ آگے قدم بڑھاؤ ۱۶۵

”اے مرد مسلمان“ میں جلیل احمد مرد مسلمان کو تسلی دیتے ہوئے فرماتے ہیں:

اللہ تیرے ساتھ، محمدؐ ہے تیرے ساتھ قوت تری ایمان ہے، رہبر ترا قرآن ۱۶۶

اختر ہوشیار پوری ”جنگ رنگ“ میں اپنے مجاہدین کو شہداء کی ارواح اور احمد پاک صلی اللہ علیہ وآلہ و

سلم کا واسطہ دیتے ہوئے کہتے ہیں:

تمہیں شہیدوں کی رو میں پکارتی ہیں سنو!

صدائے بدرواح گونجتی ہے کانوں میں

بنام شاہ شہیداں، بنام احمد پاکؐ

بہ اسم اشہد ان لا الہ الا اللہ ۱۶۷

نظم ”دلاورو! مجاہدو!“ میں حبیب سبحانی محافظان دین مصطفیٰ صلی اللہ علیہ وآلہ وسلم کو سونے کا رزار

پیش قدمی کی ہدایت کرتے ہیں:

تمہی عمر کی آن ہو، تمہی علیؑ کی شان ہو، تمہی وطن کی جان ہو

محافظان دین مصطفیٰؐ ہو تم اٹھو اٹھو! بڑھے چلو بڑھے چلو دلاورو مجاہدو ۱۶۸

صابر گیلانی اپنی نظم ”اے مجاہدو“ میں مجاہدین ملت کو سایہ لطف رسول صلی اللہ علیہ وآلہ وسلم کا آسرا

دیتے ہوئے کہتے ہیں:

دن رات تم پہ رحمت حق کا نزول ہے سر پہ تمہارے سایہ لطف رسولؐ ہے ۱۶۹

عابد نظامی بھی ”مجاہدو بڑھے چلو“ میں مجاہدین کو رسول صادق و امین صلی اللہ علیہ وآلہ وسلم کی اس رزم

حق باطل میں شرکت کا یقین دلاتے ہوئے ان کا حوصلہ بڑھاتے ہیں:

وہ تاج دارِ مرسلینؐ رسولِ صادق الامینؐ

شریک ہیں جہاد میں تمھاری فتح بایقین

مجاہدو! بڑھے چلو! ۰۷

نظیر لدھیانوی ”کشمیر سے آگے“ میں پیغمبر ذیشان صلی اللہ علیہ وآلہ وسلم کی روایات کو زندہ کرتے ہوئے اپنے مجاہدین کو ہمیز کرتے ہیں:

پھر زندہ پیہمیرؐ کی روایات کریں ہم کیوں فکر تکالیف و صعوبات کریں ہم

کشمیر سے آغاز مہمات کریں ہم شمشیر زنو! صلح کی کیوں بات کریں ہم

جب منزل مقصود ہے کشمیر سے آگے

مقصد نہ مسلمان کا ہوتسغیر جہاں کیوں لہرائے نہ دہلی میں محمدؐ کا نشاں کیوں

ہاں جو ہر شمشیر دکھائیں نہ جواں کیوں کشمیر سے آگے نہ بڑھے سیل رواں کیوں

جب منزل مقصود ہے کشمیر سے آگے اکل

میدان کارزار میں دشمنانِ اسلام سے برسرِ جنگ، مجاہدین کی حوصلہ افزائی شاعروں نے مجاہدِ اعظم رسولِ مکرم صلی اللہ علیہ وآلہ وسلم کے وسیلے سے اس لیے کی ہے کیوں کہ وہ جانتے ہیں کہ مسلمان اور وہ بھی مجاہد مسلمان کتنا بھی گیا گزرا ہو اس نام پر اپنا سب کچھ قربان کرنے کے لیے خوشی خوشی تیار ہو جاتا ہے۔

(۵) شہروں اور عسکری اداروں کو بوسیلة ہادی

عالم صلی اللہ علیہ وآلہ وسلم نذرانہ

عقیدت:

کھیم کرن اور چونڈہ جیسے چھوٹے چھوٹے قبضوں اور دیہات کے علاوہ لاہور، سیالکوٹ اور قصور جیسے شہروں میں جنگ کا زور زیادہ تھا۔ لیکن جس پامردی سے یہاں کے مکینوں نے اس ناگہانی کا مقابلہ کیا اور اپنی فوج کا ساتھ دیا۔ وہ ناقابل فراموش ہے۔ یہی وجہ ہے کہ جہاں شاعروں نے اپنے غازیوں اور شہیدوں کو دل کھول کر خراج تحسین پیش کیا ہے (جس کی تفصیل اوپر گزر چکی ہے) وہاں انھوں نے عسکری اداروں اور شہروں کی شان میں بھی نظمیں لکھ کر اپنی عقیدت مندی کا اظہار کیا ہے۔ ایسی منظومات سے بعض ایسی مثالیں پیش کی جاتی ہیں جن میں شاہِ مدینہ صلی اللہ علیہ وآلہ وسلم کا حوالہ مبارک بھی موجود ہے:

حفیظ جالندھری کی ایک نظم ”ہلالِ استقلال لاہور“ کے عنوان سے کتا بچے کی صورت میں شائع ہوئی تھی۔ جس میں انھوں نے لاہور کا کامیابی سے دفاع کرنے پر مجاہدین پاکستان اور اہلیان لاہور کو زبردست خراج تحسین پیش کیا ہے۔ پوری نظم جوش و ولولے سے بھرپور ہے اور ہادیٰ امت صلی اللہ علیہ وآلہ وسلم کے تذکرہ مبارک کی حامل ہے۔ پہلے ہی شعر میں شاعر عطاء رب اور محبوب رب صلی اللہ علیہ وآلہ وسلم کا شکر ادا کرتے ہوئے کہتا ہے:

خدائے پاک نے لاہور کو دستِ قوی بخشا رسول اللہؐ نے جوشِ جہادِ غزنوی بخشا
زہے یہ شانِ لاہور، اور یہی شانِ اس کے شکلیاں ہے ہلالِ ضبط و استقلالِ افق پر اب نمایاں ہے
ان کے نزدیک دشمن محض ان کے وطن کا دشمن نہیں بلکہ خدا اور رسول صلی اللہ علیہ وآلہ وسلم کا دائمی دشمن ہے:

اچانک جانبِ لاہور وہ شبِ خونِ دشمن کا خدا و مصطفیٰؐ کے دائمی ملعونِ دشمن کا
ٹیکوں کی یلغار کو سرفروشانِ امت نے جس پامردی سے روکا اس کی جھلک دکھاتے ہوئے حفیظ کہتے

ہیں:

چڑھی آتی تھی جو ٹیکوں کی آندھی شہر کے اوپر سے مردانِ حق نے دھر لیا تھا نہر کے اوپر
فضا میں دفعتاً اللہ اکبر کی ندا گونجی محمد مصطفیٰ کے نام نامی سے ہوا گونجی
پرچمِ اسلام کی توصیف کے پھریرے اڑاتے ہوئے فرماتے ہیں:

علم ہے رحمتِ عالم کا پرچم ہے نبوت کا یہی پرچم ہے اسلامی مساوات و اخوت کا
یہ پرچم برسرا لاہور "غازی" نے ہے لہرایا یہ پرچم ہے طفیلِ مصطفیٰ، اللہ کا سایہ
آخر میں صاحبِ معراج صلی اللہ علیہ وآلہ وسلم کے وسیلہ جلیلہ سے دعا کرتے ہیں:

طفیلِ رحمتِ للعالمین یہ بھی سعادت دے ہمیں اسلام کے غازی بنائے اور شہادت دے
یہ لاہور اتحادِ قوم کا سرتاج ہو جائے عروج اس کا قبول اے صاحبِ معراج ہو جائے ۱۹۷۲ء
رزمیہ منظومات کے ایک انتخاب "خامہ خونچکاں اپنا" ۱۹۷۳ء میں حفظ کی ایک نظم "فوجِ پاکستان کو شاعر
اسلام کا سلام" شائع ہوئی تھی۔ جس میں ابوالاثر نے بڑی، بحری اور فضائی افواج کو نذرانہ سلام پیش
کیا ہے۔ اور ان افواج کو مصطفیٰ صلی اللہ علیہ وآلہ وسلم کے نام کا مجرہ قرار دیا ہے اور اس بات پر فخر
اور انبساط کا مظاہرہ کیا ہے کہ فاتحِ بدر و حنین، سیدِ الکونین صلی اللہ علیہ وآلہ وسلم پوری سپاہ کے سپہ
سالار ہیں:

فوجِ پاکستان کے ہر اک فدائی کو سلام لشکرِ بڑی و بحری و فضائی کو سلام

اور اونچا کر دیا جس نے علمِ اسلام کا فوجِ حق ہے، معجزہ ہے مصطفیٰ کے نام کا

عام فوجی ہے کہ افسر یا بڑا سردار ہے اب محمد مصطفیٰ سب کا سپہ سالار ہے ۱۹۷۴ء

پروفیسر ارشد جے پوری پاک فضائیہ کے شایینوں کے کمالات کا سبب عشقِ دینِ مصطفیٰ صلی اللہ علیہ

والکہ وسلم کو سمجھتے ہیں۔ نظم ”جام زہر“ میں اس حقیقت پر روشنی ڈالتے ہوئے کہتے ہیں:

فضائیہ کمک کے واسطے اٹھی تو دفعتاً نجوم نیک فال بن کے آسماں پہ چھا گئی
گرائے بم تو اس طرح مہیب ٹینک پھٹ پڑے کہ جیسے سر پہ فیل کے وہ کنکری گرا گئی
بعشق دین مصطفیٰؐ ورائے فکر جسم و جاں بحکم رب ذوالجلال معجزے دکھا گئی ۷۵

حمید نسیم کی نظم ”ارض سیالکوٹ“ میں اقبال کے جائے پیدائش کو نذرانہ عقیدت کے پھول نذر کرتے ہوئے اس سرزمین کو دین محمد صلی اللہ علیہ وآلہ وسلم کی آبرو کی پائندگی کا سبب گردانا گیا ہے:

پائندہ تجھ سے دین محمدؐ کی آبرو ارض سیالکوٹ حرم مرتبت ہے تو
باطل سے جنگ میں تری عزت ہوئی دوچند اے غازیوں کے شہر تری خاک ارجند
تابندہ تُو ہے، تُو ہے زمانے میں سر بلند ۷۶

ظہیر نیاز بیگی ”افواج پاکستان“ میں عسکری ادارے کو خراج تحسین پیش کرتے ہوئے کہتے ہیں:

ہمت و جرات کے پیکر، صاحب عزم و یقین امت محبوب داور کے زمانے میں امیں
یہ ضعیفوں کے لیے خلق پیمبرؐ کا جمال ان کی ہستی، ہستی ظالم بہ قہر ذوالجلال ۷۷
عشرت رحمانی جنگ ستمبر میں نمایاں کردار ادا کرنے والی سرزمین سیالکوٹ کو اپنی نظم ”حصار عہد آفریں
سیالکوٹ کو سلام“ میں زبردست داد و تحسین سے نوازتے ہیں:

وہ باطل و حق کی جنگ ایک عظیم معرکہ زمانہ جس کو سن کے دنگ ایک عظیم معرکہ
مجاہدین مختصر مگر عظیم ہمتیں خدائی ہاتھ ساتھ ساتھ اور اس کی نصرتیں

لیے ہوئے جلو میں برکت شفیق مذہبیں

حصار عہد آفریں، سیالکوٹ کی زمیں

اسی طرح ایک اور بند کے آخر میں کہتے ہیں:

مبارک اے پناہ دینِ رحمت للعالمینؐ حصار عہد آفریں، سیالکوٹ کی زمیں ۸؎

ابوالطاهر فدا حسین فدا ”وادی لاہور“ میں داتا کی نگری پر خراج عقیدت کے پھول نچا اور کرتے ہوئے کہتے ہیں:

وادی لاہور تجھ پہ سایہ یزداں رہے رحمت حق کا سدا ہوتا رہے تجھ پہ نزول

حامی و ناصر ترا اللہ کا پیارا رسولؐ زندہ و پائندہ یارب! قلبِ پاکستان رہے

وادی لاہور تجھ پہ سایہ یزداں رہے ۹؎

حافظ غازی آبادی ”ارض پاک سیالکوٹ“ میں شہر اقبال و فیض کو خراج تحسین پیش کرتے ہوئے کہتے ہیں:

اُس طرف گاگر میں گنگا جل یہاں کوثر کا جام اُس طرف راون کے بیٹے اس طرف حق کے غلام

اُس طرف وحشی درندے، جاہل و بدخو تمام اس طرف سینہ سپر ہے امتِ خیر الانام

اس طرف قرآن ہے اسلام ہے ایمان ہے

اُس طرف باطل ہے ظلم و جور کا سامان ہے ۱۰؎

حافظ مظہر الدین اپنی نظم ”جہاد و جنگ“ میں جہاد و قتال کو فرض قرار دیتے ہوئے فوج پاکستان کی خصوصیت بتاتے ہیں کہ جنگ کے ہنگام میں بھی فوج کے لیوں پر نعتِ شہنشاہِ دوسرا صلی اللہ علیہ وآلہ و سلم جاری رہتی ہے:

ہوائیں شعلہ فشاں ہیں، فضا میں شعلہ فشاں لرز رہا ہے حریفانِ تیرہ دل کا جہاں

ترانہ ریز و رجز خواں ہے فوج پاکستاں فضائے جنگ میں بھی یاد مصطفیٰ کی ہے

لبوں پہ نعت شہنشاہ دوسرا کی ہے ۱۸۱

شیر افضل جعفری ”کیا کیا نظر آئے“ میں اپنی فوج ظفر موج کی تعریف رسول عربی صلی اللہ علیہ وآلہ و سلم کے حوالے سے کرتے ہیں:

سائے میں رسول عربی کے جو پلے ہے وہ فوج ظفر موج لپکتی نظر آئے ۱۸۲

ملی شاعری میں صاحب ملت علیہ الصلوٰۃ والسلام کے ناگزیر ذکر دل پذیر کی ایک اور نظیر مندرجہ بالا شعری امثال بھی ہیں۔ جن میں شاعروں نے شہروں اور عسکری اداروں خراج تحسین پیش کرتے وقت بھی سرکارِ دو عالم، سرور کائنات صلی اللہ علیہ وآلہ وسلم کا سہارا لینا ضروری سمجھا ہے۔

(و) ختمی مرتبت آنحضرت صلی اللہ علیہ وآلہ

وسلم کے وسیلے سے دعائے فتح و نصرت:

دوسرے باب (دیکھیے ص ۳۰) میں سورہ بقرہ کی آیت: ۸۹ کی تفسیر کے حوالے سے بیان کیا جا چکا ہے کہ متعدد مفسرین کرام اس بات پر متفق ہیں کہ نبی کریم صلی اللہ علیہ وآلہ وسلم کی بعثت سے قبل یہودی آپ صلی اللہ علیہ وآلہ وسلم کے وسیلہ مبارک سے دشمنوں پر فتح کی دعائیں مانگا کرتے تھے۔ اس لحاظ سے مسلمان بدرجہ اولیٰ اس بات کے حق دار ہیں کہ وہ اپنے ہادی و رہبر صلی اللہ علیہ وآلہ وسلم کے واسطے سے رب کائنات سے اپنے دشمنوں پر فتح و نصرت کے طالب ہوں۔ اسی باعث ہر دور کے مسلمان شعراء کے ہاں اس بات کا خصوصی التزام ملتا ہے۔ چھ ستمبر کی جنگ بھی اس سے مستثنیٰ نہیں ہے۔ چند منتخب امثال مندرجہ ذیل ہیں۔

رحمان کیانی پاک فضائیہ سے اپنی وابستگی کا حق ادا کرتے ہوئے وقت رخصت اپنے ہوا بازوں کے لیے اپنی نظم ”دعا“ میں دعا گو ہیں:

الہی! تجھے واسطہ ہے نبیؐ کا حسینؑ و حسنؑ، فاطمہؑ اور علیؑ کا
 دیارِ نبیؐ و زمینِ حرم کا سر عرشِ کرسی و لوح و قلم کا
 انھیں زورِ بازوئے حیدرؑ عطا کر انھیں جوشِ پروازِ جعفرؑ عطا کر ۱۸۳

جعفر طاہر بھی فتح و کامرانی کی دعا کرتے ہوئے کہتے ہیں:

پئے جہادِ رضائے کرم کے طالب ہیں علیؑ کی تیغِ نبیؐ کے علم کے طالب ہیں
 خدا عدو پہ ہمیں فتح و کامرانی دے ضعیف ہیں تو وہ بارِ دگر جوانی دے ۱۸۴

عبدالعزیز خالد اپنی نظم ”مژدہ فتحِ میں“ میں تاجدارِ عرب و عجم صلی اللہ علیہ وآلہ وسلم کا واسطہ دیتے
 ہوئے ربِّ کائنات سے ملتمس ہیں:

کون پاکستان کا تیرے سوا حامی و ناصر، مددگار و معین
 ہم تری تائید کے محتاج ہیں ہم غلامانِ رسولِ آخرینؐ ۱۸۵

”اے محمدؐ کے خدا“ میں امیدِ فاضلی بھی ملک و ملت کی فتح و نصرت کے لیے خدائے محمد صلی اللہ علیہ
 وآلہ وسلم سے التجا کرتے ہیں:

اے محبت کی تجلی! اے محمدؐ کے خدا! اے کہ تیرے نور کا آئینہ، ذاتِ مصطفیٰ
 اے خدائے جزو و کل! نصرت کا پھر پیغام دے اس وطن، اس قوم، اس ملت کو استحکام دے ۱۸۶

خورشیدِ خاورِ امرہ ہوی ”زندہ دلانِ لاہور کی خدمت میں گلہائے عقیدت“ نامی نظم میں مجاہدِ ملتِ خادم
 حسین اور غازیوں اور شہیدوں کے لیے بارگاہِ ربِّ العزت میں دعا گو ہیں:

گود میں کھیلیں حوروں کی خادم حسین ہوں مددگار ان کے جمیل الشیم

غازیوں پر رہے سایۂ ذوالجلال ہوں شہیدوں کے شافع شفیح الامم ۱۸۸
 حبیب احمد صدیقی حبیب بدایونی ”آہنگ وقت“ کے آخری شعر میں رحمت حق سے بوسیلہ نبی امی
 صلی اللہ علیہ وآلہ وسلم سہارا طلب کرتے ہیں:

ہر چند کہ عاصی سہی امت ہے نبی کی درکار ہے اے رحمت حق تیرا سہارا ۱۸۹

حفیظ جالندھری ”کشمیر کے جاں باز“ میں فریاد کناں ہیں اور خدائے بزرگ و برتر سے اس کے محبوب
 صلی اللہ علیہ وآلہ وسلم کے وسیلہ جلیلہ سے امداد کے طالب ہیں:

خدا وندا! ترے محبوب کی امت پہ حملہ ہے تری نصرت سے یہ غازی مجاہد فتح پاتے ہیں ۱۹۰

مسلمان وہی ہے جو مصطفوی صلی اللہ علیہ وآلہ وسلم ہے اور اس کا تقاضا یہ ہے کہ بزم میں اور رزم میں
 مولائے کائنات صلی اللہ علیہ وآلہ وسلم کی خوشنودی کو مد نظر رکھا جائے کیوں کہ ”رضائے خدا ہے
 رضائے محمدؐ“۔ اسی لیے ہنگام جہاد ایک مجاہدِ دشمن پر فتح کے حصول کے لیے محبوبِ رب العالمین صلی
 اللہ علیہ وآلہ وسلم کا وسیلہ جلیلہ اختیار کرتا ہے۔ مندرجہ بالا امثال اسی بات کی شہادت میں پیش کی گئی
 ہیں۔

(ز) بارگاہ رسالت صلی اللہ علیہ وآلہ وسلم

میں فریاد و استمداد:

در بار رسالت صلی اللہ علیہ وآلہ وسلم میں امت مسلمہ کا استغاثہ پیش کرنے کی روایت صرف نعتوں میں
 ہی نہیں ملتی شاعری میں بھی قدیم دور سے چلی آرہی ہے۔ تاہم اس کو استحکام حالی کے ہاتھوں نصیب
 ہوا ہے۔ اس کے بعد سے آج تک بیشتر ملٹی شعراء کے ہاں اس روایت کی پاس داری کا رجحان ملتا
 ہے۔ اور موقع بموقع ملت اسلامیہ کی کسمپرسی اور تباہ حالی پر بارگاہ سید الکونین صلی اللہ علیہ وآلہ و
 سلم سے استمداد طلب کی جاتی رہی ہے۔ اس کی جھلکیاں جنگ منبر سے متعلق شاعری میں بھی دیکھی جا

سکتی ہیں۔ مثلاً ”التماس“ کے عنوان سے طویل بحر میں نعیم صدیقی کی ایک نظم ہے۔ جس کا ٹیپ کا مصرع ہے: ع

ہم گنہگار شیدائیوں کی طرف اک نظر سرورِ دو جہاں دیکھیے

شاعر بارگاہ رسالت میں فریاد لے کر پہنچا ہے کہ دشمنوں نے ملت پاک پر حملہ آور ہو کر بے گناہ بزرگوں، بچوں، ماؤں اور بہنوں کا خون بہایا ہے۔ کشمیر کی وادی جنت نظیر میں خون کی ندیاں رواں ہیں اور کشتِ گل جیسے کشتِ شر بن گئی ہے۔ لیکن ملت کے پاسبان آپ صلی اللہ علیہ وآلہ وسلم کے عشق میں سرشار ہیں اور صفحہ دہر پر عاشقی کی نئی نئی داستانیں رقم ہو رہی ہیں۔ مختلف نسلوں اور مختلف بولیوں والے آج ہم سخن اور ہم زبان ہو گئے ہیں۔ یہ کارواں جو کاروانِ اسلام ہے اس کی ابتلا اور امتحان کا وقت ہے۔ اور یہ کاروانِ ملت آپ صلی اللہ علیہ وآلہ وسلم کی چشمِ کرم کا طالب ہے۔

چوں کہ نظم کے ہر شعر کا اختتام ”دیکھیے“ کی ردیف پر ہوتا ہے اور شاعر کا روئے سخن رسالت مآب صلی اللہ علیہ وآلہ وسلم کی جانب ہے اس لیے پوری نظم کا ہر شعر نعتیہ پہلو کا بھی حامل ہے۔ بخوفِ طوالت صرف چند اشعار ذیل میں درج کیے جاتے ہیں۔

ہم گنہگار شیدائیوں کی طرف اک نظر سرورِ دو جہاں دیکھیے
 آفتیں دیکھیے، مشکلیں دیکھیے، ابتلا دیکھیے، امتحان دیکھیے
 پھول روندے ہوئے، غنچے مسلے ہوئے، شائیں ٹوٹی ہوئیں، پتے بکھرے ہوئے
 تنہی دعا آپ کی جس کی بادِ صبا، آج اپنا وہی گلستاں دیکھیے
 کیسے دوزخ کی لو آج چلنے لگی، سوئے کشمیر جنتِ فشاں دیکھیے
 دیووں بھوتوں کے قبضے میں ہے آج کل حسنِ فطرت کا باغِ جناں دیکھیے
 شاہراہوں پہ اک بھیڑ ہے ان دنوں، غازیوں کی قطاریں رواں دیکھیے

آپؐ کے عشق کی مے سے سرشار ہیں ملت پاک کے پاسباں دیکھیے
 آج ششیر حق بن گئی ہے قلم، خون کی روشنائی ہوئی ہے بہم
 صفحہ دہر پر ہو رہی ہے رقم، عاشقی کی نئی داستاں دیکھیے
 آپؐ کا کارواں ہے عجب کارواں، ایک ہی راہ پر ایک دھن میں رواں
 ہم نظر دیکھیے، ہم سفر دیکھیے، ہم قدم دیکھیے، ہم عنان دیکھیے
 مختلف ان کی نسلیں ہیں، انساب ہیں، ایک ہی داستاں کے یہ ابواب ہیں
 مختلف بولیاں بولتے ہیں مگر، ان کو یاں ہم سخن، ہم زباں دیکھیے
 ہم گنہگار شیدائیوں کی طرف اک نظر سرورِ دو جہاں دیکھیے ۱۹۱

پروفیسر غلام جیلانی اصغر اپنی نظم ”سرزمین سرگودھا کو سلام“ میں امت محمدیہ علیہ الصلوٰۃ والسلام کے لیے
 احمد مختار صلی اللہ علیہ وآلہ وسلم سے عظمت کردار کی بھیک مانگتے ہیں:

اے صاحبِ لولاکِ لمّا، صاحبِ اسرارِ اے تو کہ ترا ذکر ہے سرمایہٴ اذکار
 دانائے سبیل، جرأتِ کردار عطا ہو امت کو وہی عظمتِ کردار عطا ہو ۱۹۲

خلیقِ قریشی دربارِ رحمتِ عالم صلی اللہ علیہ وآلہ وسلم میں امت کی فریاد لے کر پہنچے ہیں اور اپنی نظم
 ”عہد“ میں کہتے ہیں:

ختم یہ باب بفیضِ شہِ لولاکِ ہوا مرا محبوبِ سخن اب وطنِ پاک ہوا
 دامنِ شاہِ مدینہ سے لپٹ جاؤں گا روؤں گا رحمتِ عالم کو یہ بتلاؤں گا
 مرے مولا! تری امت کی یہ فریاد ہے آج مرے آقا! ہے ترے ہاتھ ترے دین کی لاج ۱۹۳
 ایک اور نظم ”فریادِ بجزور سرور کائنات“ میں بھی خلیقِ قریشی ملت کا استغاثہ لے کر حاضر ہوئے ہیں۔

اور حالی سے استفادہ کرتے ہوئے فرماتے ہیں:

اے سرور کونین! شہِ ارض و سما دیکھ! اُمّت یہ تری آج ہے کیا وقت پڑا دیکھ!

منجہار ہے اور اس میں ہے مَلّت کا سفینہ اے ساحلِ تسکین! یہ امواج بلا دیکھ!

یہ ارض مقدّس کہ وطن ہے ترے دے دیں کا اے شاہِ امّ! اس کو بعنوانِ خطا دیکھ! ۱۹۴

شورشِ کشمیری ”ایک عہد ایک دعا“ میں دربارِ رسالت صلی اللہ علیہ وآلہ وسلم سے رجوع کرنے کے عزم کا اظہار کرتے ہوئے کہتے ہیں:

شورش ہو کرم ان کا تو پھر خوف نہیں ہے دربارِ رسالت میں دعا کرتے رہیں گے ۱۹۵

کشمیریوں کی خستہ حالی اور ان پر ڈھائے جانے والے مظالم کی دہائی لے کر نازِ سیٹھی بارگاہِ شاہِ دو عالم صلی اللہ علیہ وآلہ وسلم میں پہنچے ہیں۔ ”التجا بحضور شاہِ دو عالم“ میں امداد کے لیے جھولی پھیلاتے ہوئے کہتے ہیں:

تلاطم خیز ہے طوفانِ غم، کشمیر میں شاہا! نزولِ صد بلا ہے دم بدم کشمیر میں شاہا!

نکالا گھر سے کشمیری مسلمانوں کو اور ان پر کیا ہے دشمنِ دین نے ستم کشمیر میں شاہا!

مسلمانوں کے خون سے سرخ ہے رنگِ شفق اس کا زمیں خونِ شہیداں سے ہے نم کشمیر میں شاہا!

فلکِ روتنا ہے خون ان بے کسوں کی خاکِ تربت پر کیا کفار نے جن پر ستم کشمیر میں شاہا!

دعا ہے نازِ کشمیری مسلمانوں کے حق میں یہ ہوں ان کے آگے سر باطل کا خم کشمیر میں شاہا! ۱۹۶

دورِ ابتلا میں دربارِ رسالت صلی اللہ علیہ وآلہ وسلم سے رجوع کرنے کی روایتِ ملیّ شاعری میں ہمیشہ سے موجود رہی ہے۔ جنگِ ستمبر بھی ایسا ہی ایک دور تھا جب ملک و مَلّت کے بچاؤ کے لیے بطور استغاثہ و استمداد شاعروں کا رخ خود بخود سوائے مدینہ ہو گیا۔ اوپر دیے گئے اشعار میں اسی احساس کو

نظم کیا گیا ہے۔

(ح) عزم فتح اور حصول فتح کے بعد اظہار

تشکر میں تذکرہ رسول مبین صلی اللہ علیہ وآلہ

وسلم:

اپنے سے کئی گنا بڑے اور طاقتور دشمن کے سامنے صرف ہمارے جاں باز ہی ڈٹ کر نہیں کھڑے ہوئے بلکہ جہادِ قلم کے حامل شعراء بھی ان کے شانہ بشانہ کھڑے تھے۔ یہ شاعر اپنی فتح کے لیے پر عزم تھے اس لیے ان کے لہجے میں ایک لاکار، ایک تیقن موجود ہے جو حصول فتح کے بعد اظہارِ تشکر میں تبدیل ہو گیا ہے۔ ایسی بیشتر منظومات میں شاعروں نے تذکرہ فتح مکہ صلی اللہ علیہ وآلہ وسلم سے اپنے پر عزم ارادوں کو قومی بھی کیا ہے اور نذرانہ تشکر بھی پیش کیا ہے۔ مثلاً صبا اکبر آبادی کو یقین ہے کہ رحمت باری تعالیٰ غازیوں کے ساتھ ہے۔ اور یہ غازی چون کہ شہنشاہِ مدینہ صلی اللہ علیہ وآلہ وسلم کے غلام ہیں اس لیے ہر موڑ، ہر گام پر فتح ان کے قدم چومے گی۔ اقبال کی نظم ”فتح ہماری“ اسی عزم کی عکاسی کرتی ہے:

ہے سطحِ سمندر پہ رواں اپنا سفینہ چھلنی کریں دشمن کا ہر اک وار پہ سینہ

غازی ہیں غلامانِ شہنشاہِ مدینہ ہر موڑ پہ ہر گام پہ ہے فتح ہماری

ہم غازیوں کے ساتھ میں ہے رحمت باری ۱۹۷

سید ضیا جعفری ”سحر نو کی کرن“ میں قسم کھا کر کہتے ہیں:

اب تو چھوڑیں گے نہ حیدر کی قسم اپنا حق لیں گے پیہر کی قسم ۱۹۸

جمیل نقوی ”عمود صبح“ میں اقبال سے استفادہ کرتے ہوئے سرور کائنات صلی اللہ علیہ وآلہ وسلم کی قسم
کھا کر اپنے ارادوں کا اظہار کرتے ہیں:

رسولِ برحقؐ و سرخیل انبیاءؑ کی قسم عدو قوی تو نگہبان اس سے بڑھ کے قوی
نہ بجھ سکا نہ بجھے گا کبھی خدا کی قسم سمومِ بولہسی سے چراغِ مصطفویؐ ۱۹۹

اسی عزمِ مصمم کا اظہار محمد رفیع صفا نے اپنی طویل آزاد نظم ”سیالکوٹ کی فصیل“ میں بھی کیا ہے:

خدائے حق ابھی تو حشر دور ہے

ابھی سے جتنوں میں جا کے کیا کریں گے

تیری ارضِ پاک کو ہمارے خوں کی احتیاج ہے

ہم ترے حضور میں

ترے رسول کی قسم

ترے رسول کی ندا پہ آئے ہیں...

ہم یہاں ترے رسول کی جہاد کی دعا سنانے آئے ہیں ۲۰۰

ایک اور آزاد نظم ”ہم بڑھے آرہے ہیں“ میں احمد راہی اسی یقین کے ساتھ، جو ایک مجاہد کا خاصہ ہے،

باور کراتے ہیں:

ہم اللہ کے بندے

محمدؐ کے پیرو، علیؑ کے نڈر شیر ہیں

جن کے ہاتھوں میں خالدؓ کی تلوار ہے

جن کا ورثہ ہے طارقؓ کا عزمِ بلند

جن کو اقبالؒ درسِ خودی دے گیا

اور قائدِ پیامِ یقین و عمل ۲۰۱

طفیل ہوشیار پوری اس بات پر خدا کے شکر گزار ہیں کہ اس نے اس خیر و شر کی جنگ میں بفیض مصطفیٰ صلی اللہ علیہ وآلہ وسلم ہماری مدد کر کے ہم پر احسان کیا۔ نظم کا عنوان بھی ”اللہ تیرا شکر ہے“ رکھا گیا ہے:

اللہ تیرا شکر ہے، اللہ تیرا شکر ہے آئی لہو میں ڈوب کر، جب چھہ ستمبر کی سحر

الجھے ہوئے آئے نظر، اک دوسرے سے خیر و شر اس خیر و شر کی جنگ میں، کر کے مدد ہر رنگ میں

تو نے بفیض مصطفیٰ، ہم پر بڑا احسان کیا اللہ تیرا شکر ہے ۲۰۲

اس احساسِ تشکر میں احسان و انش بھی شریک ہیں۔ نظم ”صبح پیکار“ کے اشعار شاہد ہیں:

سب کو اگرچہ فضلِ خدا سے ملی مراد پائی ہر اک نے اپنے ہی عزم و عمل کی داد

اس پر بھی قولِ قائدِ اعظم تھا سب کو یاد یعنی یقین محکم و تنظیم و اتحاد

یاں نقطہ نگاہ بھی، ایماں بھی ایک تھا

اللہ بھی، رسول بھی، قرآن بھی ایک تھا ۲۰۳

شاہد مظفر نگری، ”مجاہدین ذی وقار“ میں دعائے فتح و نصرت مانگتے ہوئے کہتے ہیں:

تمہارے ساتھ ہے خدا، تمہارے ساتھ مصطفیٰ نصیب فتح ہو تمہیں، ہے ساری قوم کی دعا ۲۰۴

عظیم قریشی اپنی نظم ”بقائے دوام کے راہی“ میں کامیابی کے حصول کو خواجہ کون و مکاں، نئی آخر

الزماں صلی اللہ علیہ وآلہ وسلم کا صدقہ قرار دیتے ہیں:

خواجہ کون و مکاں اپنے مددگار ہوئے اُن کے صدقے ہی میں یہ ہم کو ملی ہے نصرت

اسی اک نام سے تاباں رہے قالب اپنے ایسے بدلی تیرے بیٹوں نے وطن کی قسمت ۲۰۵

محشر بدایونی کو کامل یقین ہے کہ فتح و نصرت تو محمد عربی صلی اللہ علیہ وآلہ وسلم کے غلاموں کی ادنیٰ کنیز ہے۔ نظم ”ضرب حق“ اُن کے اس یقین محکم کا اظہار ہے:

مٹا سکو گے نہ لوح زمیں سے تم ہم کو
خدا کے دین کا نقش دوام ہیں ہم لوگ
سنو! کہ حریت و فتح ہے ہماری کنیز
محمد عربیؐ کے غلام ہیں ہم لوگ ۲۰۶

”خون شہیداں کی قسم“ میں خلیق قریشی پر یقین ہیں کہ وطن پاک کی جانب جو بھی نظر بد اٹھے گی وہ خواجہ ہردو عالم صلی اللہ علیہ وآلہ وسلم کے طفیل خاک بسر ہو جائے گی:

رحمت ہردو جہاں، خواجہ ہردو عالم تیری امت کو ترے سایہ داماں کی قسم
جس سے اسلام کی عظمت کو ملی تاب و تباں ہاں اسی قافلہ بے سرو ساماں کی قسم
وطن پاک کی جانب جو نظر اٹھے گی

خاک ہو جائے گی اور خاک بسر اٹھے گی ۲۰۷

ثاقب حزیں ”اے وطن“ میں اس عزم کا اظہار کرتے ہیں کہ ہادی برحق صلی اللہ علیہ وآلہ وسلم کے پیغام حق کو باطل کبھی دبا نہیں سکتا:

جو پیام حق دیا تھا ایک امی نے کبھی دب نہیں سکتا وہ باطل کے دبانے سے کبھی
کفر بھی اب بھول سکتا ہی نہیں حملے کبھی گونج اٹھا تھا نعرہ تکبیر سے سارا ہی من

اے وطن، میرے وطن، میرے وطن، میرے وطن ۲۰۸

ربیعہ فخری ”اے خون شہیداں تیری قسم“ میں اقبال و قائد کے گلشن اور مرکز دین مصطفوی صلی اللہ علیہ وآلہ وسلم یعنی پاک سرزمین کی حفاظت کے لیے شہیدوں کے لہو کی قسم کھاتی ہیں:

ہے مرکز دین مصطفویؐ، پاک زمیں یہ پاک وطن اقبال کا ہے یہ خواب حسین، قائد کی تمناؤں کا چمن

قائد کے لگائے رنگشن کو پہنچیں گے ہمیشہ خون سے ہم اے خون شہیداں تیری قسم ۲۰۹

مظہر الدین نظم ”غازیان وطن“ میں باطل کی شکست پر اظہار مسرت کرتے ہوئے کہتے ہیں:

پھر رزم گاہ میں ہیں غلامانِ مصطفیٰ پھر کفر ہے شکست کی ذلت سے آشنا

دشمن کے ہر محاذ پہ کھرام ہے پیا میدان میں ہے فوج شہِ مشرقین کی

پھر یاد تازہ ہو گئی بدر و حنین کی ۲۱۰

حیات اجیری ”عزم نو“ میں پر عزم ہیں کہ کفر آندھیاں نورِ چراغِ مصطفیٰ صلی اللہ علیہ وآلہ وسلم کو بچانے میں کامیاب کبھی نہیں ہو سکتی:

کفر کی آندھی میں روشن ہی رہیں گے یہ چراغ ہیں چراغِ مصطفیٰ کے نور کی تصویر ہم

ہم غلامانِ محمد بن کے زندہ ہیں حیات جانتے ہیں ان کے نام پاک کی تاثیر ہم ۲۱۱

ارشاد احمد شاہ کرکی نظم ”نہ چھیڑ مجھے“ میں دشمنانِ وطن کو خبردار کیا گیا ہے کہ غلام صاحبِ لولاک صلی اللہ علیہ وآلہ وسلم کو چھیڑنے کا نتیجہ کیا ہو سکتا ہے:

محافظِ وطن پاک ہوں نہ چھیڑ مجھے غلام صاحبِ لولاک ہوں نہ چھیڑ مجھے

جہاں میں میری شجاعت کا چار سوشہرہ کہ میں ہوں شیرِ نیتانِ احمدِ عربیٰ

مری نوا سے فضاؤں میں برق ہے لرزاں کڑک ہوں، رعد ہوں، کاشا نہ سوزِ بولہبی

محافظِ وطن پاک ہوں نہ چھیڑ مجھے غلام صاحبِ لولاک ہوں نہ چھیڑ مجھے ۲۱۲

صنعتِ نوشخ میں صہبا اختر نے اپنی نظم کے عنوان ”پاکستان کی فتح“ کے ہر حرف سے مصرع لکھا ہے اور نعرہ ہو بلند کیا ہے:

س سے سر محمد جو ہے صبح ازل کا شعلہ، ہو!

۱ سے اللہ الف سے احمد بیچ میں نور کا پردہ، ہو!

ف سے فاتح بدر و حنین کی عظمت کا اندازہ، ہو! ۲۱۳

”اے شہیدان وطن تم پر سلام“ میں اثر ترابی شہیدان وطن کو نذرانہ سلام پیش کرتے ہوئے اس عزم کا اظہار کرتے ہیں کہ غلامان محمد صلی اللہ علیہ وآلہ وسلم ایک دن کشمیر پر اسلام کا پرچم ضرور لہرائیں گے:

پرچم اسلام کھلتا جائے گا ایک دن کشمیر پر لہرائے گا

عزم رکھتے ہیں محمد کے غلام اے شہیدان وطن تم پر سلام ۲۱۴

مولانا ظفر علی خان کے مشہور مصرعے ”پھوکوں سے یہ چراغ بجھایا نہ جائے گا“ کے عنوان سے اپنی نظم میں حافظ غازی آبادی اس یقین کا اظہار کرتے ہیں کہ باغ رسالت صلی اللہ علیہ وآلہ وسلم اس جہان میں پھولے پھلے گا اور بندگانِ حق حرمت دین رسول معظم صلی اللہ علیہ وآلہ وسلم پر جان بھی قربان کر دیں گے:

پھولے پھلے گا باغ رسالت جہان میں اسلام کے شجر کو مٹایا نہ جائے گا

دے دیں گے جان حرمت دین رسول پر ہم بندگانِ حق کو ڈرایا نہ جائے گا ۲۱۵

حافظ نور محمد انور ”میں غازی ہوں“ میں حیات جاوداں کا راستہ بتاتے ہوئے کہتے ہیں:

میں غازی ہوں خدا کے نام پر گردن کٹا دوں گا جہاں سے ظلمتِ باطل کو میں یکسر مٹا دوں گا

جناب مصطفیٰ کے دیں کی عزت پر فدا ہو کر حیات جاوداں کا راستہ سب کو بتا دوں گا ۲۱۶

نامِ نامی مصطفیٰ صلی اللہ علیہ وآلہ وسلم مومن کی رگوں میں لہو بن کر گردش کرتا ہے اور اس کی ساری تگ و دو رضائے نبی علیہ الصلوٰۃ والسلام کے حصول کے لیے ہوتی ہے۔ باطل قوتوں پر فتح یابی اسے احساس دلاتی ہے کہ یہ فتح و نصرت اسے اسی نامِ نامی کی برکت سے حاصل ہوئی ہے۔ اس لیے وہ

اظہارِ تشکر میں فاتحِ بدر و حنین صلی اللہ علیہ وآلہ وسلم کا حوالہ اپنے اوپر لازم کر لیتا ہے۔ جس کی مثالیں اوپر دیکھی جاسکتی ہیں۔

(ط) متفرقات

ذیل میں متنوع موضوعات کی حامل منظومات سے ایسی نظیریں پیش کی جاتی ہیں جو حوالہ رسولِ آخریں صلی اللہ علیہ وآلہ وسلم کی حامل ہیں۔

کیفِ بناری کی ایک نظم ”دوار کا کی تباہی“ کے عنوان سے ہے۔ جس میں وہ اس بات پر اظہارِ مسرت کرتے دکھائی دیتے ہیں کہ غلامانِ شاہِ حجازی صلی اللہ علیہ وآلہ وسلم دوار کا کوتاہ کرنے چل پڑے ہیں

یہ سنتے ہی بحری مجاہد اٹھے عزائم کے طوفاں دلوں میں لیے

سمندر کی ہر لہر پر چھا گئے تڑپ کر اندھیروں کو چکا گئے

عدو کے لیے تو قضا بن گئے کراچی کے لب پر دعا بن گئے

غلامانِ شاہِ حجازی چلے

ہتھیلی پہ سر لے کے غازی چلے ۲۱۷

سات ستمبر ۱۹۶۸ء کو جب پاک فضائیہ کو قومی پرچم دیا گیا ۲۱۸ اس پر رحمان کیانی نے ”اور جب پرچم ملا“ کے عنوان سے نظم لکھی تھی۔ جس کے آخری بند میں اس پرچم کو دعائے رسول صلی اللہ علیہ وآلہ وسلم سے منسوب کیا گیا تھا:

اب اس علم کی اور کیا تعریف ہو رقم ’انجم والقمر‘ ہو پھریرے پہ جب بہم

بہتر یہی ہے ہاتھ سے رکھ دوں یہیں قلم کہہ دوں جو کہہ سکوں پئے تسلیم ہو کے خم

یہ رحمتِ خدا ہے، دعائے رسول ہے

کعبے کا ہے غلاف، ردائے بتولؑ ہے ۲۱۹

”نبی الملام“ عنوان کی رو سے بظاہر نعت ہے لیکن بیشتر اشعار بانی رسم جہاد صلی اللہ علیہ وآلہ وسلم کے فلسفہ جہاد کے تذکرے پر مشتمل ہیں۔ رحمان کیانی خود اس بات کی وضاحت کرتے ہیں:

نعتِ رسولؐ کا یہ طریقہ عجب نہیں سمجھیں عوام داخلِ حدِ ادب نہیں

لیکن یہ طرز خاص مرا بے سبب نہیں شیوہ سپاہیوں کا نوائے طرب نہیں

راج ہزار ڈھنگ ہوں ذکرِ حبیبؐ کے

شاہیں سے مانگیے نہ چلن عندلیب کے

جب بھی سپاہیوں سے پیمبرؐ کو پوچھیے خندق کا ذکر کیجیے خیبر کو پوچھیے

بدر و احد کے قائد لشکرؐ کو پوچھیے یا غزوہٗ تبوک کے سرورؐ کو پوچھیے

ہم کو حنین و مہ و موتہ بھی یاد ہیں

ہم امتی بانی رسم جہادؐ ہیں

لاکھوں درور ایسے پیمبرؐ کے نام پر جو حرفِ لا تخف سے بناتا ہوا نڈر

اک جاوداں حیات کی بھی دے گیا خبر یعنی خدا کی راہ میں کٹ جائے سراگر

ہم کو یقین ہے کبھی مرتے نہیں ہیں ہم

اور اس لیے کسی سے بھی ڈرتے نہیں ہیں ہم ۲۲۰

اسلام میں دشمن سے جنگ و جدل کے بھی کچھ اصول ہیں۔ جن کی تاکید مولائے کائنات صلی اللہ علیہ وآلہ وسلم کر کے گئے ہیں۔ ان اصولوں کی وضاحت کرتے ہوئے احسان دانش اپنی نظم ”صبح پیکار“

میں کہتے ہیں:

ہر وقت غازیوں کے تصور میں تھی یہ بات برحق ہے کہہ گئے ہیں جو مولائے کائنات

احسان و درگزر بھی ہے ایمان کی زکات بچوں پہ عورتوں پہ اٹھائے نہ کوئی ہات

قیدی ہوں کہ مریض ہماری اماں میں ہیں

گل ہوں کہ خار، فن کدہ باغبان میں ہیں

باغوں کو کھیتوں کو جلانے نہ کوئی شخص غلہ جہاں ہو آگ لگائے نہ کوئی شخص

شہروں میں شہریوں کو ستائے نہ کوئی شخص بچوں کو باپ ماں سے چھڑائے نہ کوئی شخص

اشکوں پہ جبرِ چشمہ کوثر کا خون ہے

عصمت کا خون، روح پیمبرؐ کا خون ہے ۲۲۱

”وادی کشمیر سے“ میں عاطر ہاشمی وادیِ بختِ نظیر کو عظمتِ شہِ لولاک صلی اللہ علیہ وآلہ وسلم کے

سہارے تسلی دیتے ہیں:

چمکائیں گے ہم تیرے مقدر کے ستارے ہاں! اس شہِ لولاک کی عظمت کے سہارے

اے خواب کی تعبیر! اے وادی کشمیر! ۲۲۲

منیر نیازی نظم ”اپنے وطن پر سلام“ میں وطن عزیز کی اساس کی نشان دہی کرتے ہیں:

اے وطن! اسلام کی امید گاہِ آخری، تجھ پر سلام

کل جہاں کی تیرگی میں اے نظر کی روشنی تجھ پر سلام

تو ہوا قائم خدا کی برتری کے نام پر

بازوئے حیدر، جمال احمدی کے نام پر ۲۲۳

خلیق قریشی نظم ”وطن کو سلام“ میں اپنے وطن کو التفات شہِ بلحا صلی اللہ علیہ وآلہ وسلم حاصل ہونے کے باعث سلام عقیدت پیش کرتے ہیں:

حاصل ہے جس کو سرورِ بلحا کا التفات اس سر زمین فخرِ زمن کو مرا سلام ۲۲۳
”ارض پاک“ میں ظہورِ الحق ظہورِ دل میں عشقِ نبی صلی اللہ علیہ وآلہ وسلم بسانے اور وطن دشمن عناصر کو مٹانے کی ضرورت پر زور دیتے ہیں:

محمدؐ کی غلامی میں نہاں ہے رازِ آزادی ہمیں عشقِ نبیؐ دل میں بسانے کی ضرورت ہے
وطن کے نوجوانو! خیر اندیشو! نگہبانو! وطن دشمن عناصر کو مٹانے ضرورت ہے ۲۲۵
جنگِ ستمبر میں انڈونیشیا کی جانب سے پاکستان کی غیر مشروط اور فراخ دلا نہ حمایت پر ساغرِ صدیقی اپنی نظم ”گرمی بازار انڈونیشیا“ میں برادرِ ملک کے شکر گزار ہیں:

مرحبا مردِ جری معمارِ انڈونیشیا مرحبا اے گرمی بازارِ انڈونیشیا
تیرا دل روشن رسول اللہؐ کے پیغام سے چشم ہے مخمور تیری حریت کے جام سے ۲۲۶
”کھری کھری“ میں محمد مسلم بھارت سے مخاطب ہو کر واشگاف الفاظ میں باور کراتے ہیں کہ غازیوں کو صرف خدا تعالیٰ کا کرم اور رحمت عالم صلی اللہ علیہ وآلہ وسلم کی رحمت مطلوب ہوتی ہے اور کچھ نہیں:
فخرِ ملت غازیوں کو ہر گھڑی مطلوب ہے چشمِ رحمتِ مصطفیٰؐ کی، حق تعالیٰ کا کرم ۲۲۷
علامہ غلام شہیر بخاری نظم ”پاک پرچم“ میں خاتم المرسلین صلی اللہ علیہ وآلہ وسلم کے حوالہ جلیلہ سے پرچمِ ارض پاک کو سلام عقیدت کا ہدیہ پیش کرتے ہیں:

اے ارض پاک کے پرچم! سلام ہو تجھ پر لوائے مرسل خاتم! سلام ہو تجھ پر
نشانِ رحمت پروردگار! تجھ پہ سلام اے گلشنِ نبویؐ کی بہار! تجھ پہ سلام

خداے پاک کی رحمت سلام کہتی ہے نگاہ لطف نبوت سلام کہتی ہے ۲۲۸

آٹھویں باب (دیکھیے ص ۱۹۱) میں گزر چکا ہے کہ حفیظ جالندھری قیام پاکستان کو رحمت للعالمین صلی اللہ علیہ وآلہ وسلم کا معجزہ قرار دیتے ہیں۔ اسی سے ملتے جلتے خیالات کا اظہار پرواز جالندھری نے اپنی نظم ”اسوہ شہیر“ میں کیا ہے:

اے مملکت پاک کے معمار معظّم اے نور کے پیکر! تری تنویر کے صدقے ۲۲۹

سیدہ مقصودہ بانو نقوی اپنی نظم ”ماں کے تاثرات (بیٹے کی شہادت پر)“ میں ایک ماں کے دعائیہ کلمات نظم کرتی ہیں۔ جن میں وہ اپنے بیٹے کے لیے سرکارِ دو عالم صلی اللہ علیہ وآلہ وسلم کے صدقے میں شہادت کی طلب گار نظر آتی ہیں:

تو مرے خواب کی تعبیر، مری آنکھ کا نور دیکھنے سے تجھے حاصل تھا مرے دل کو سرور

اور کرتی تھی سدا میں یہ دعا پیش حضور میرے بیٹے کو خدا کاش فضیلت بخشے

اور صدقے میں محمدؐ کے شہادت بخشے ۲۳۰

منظر قریشی ”فضل باری تعالیٰ“ میں آقائے دو جہاں صلی اللہ علیہ وآلہ وسلم کو مخاطب کر کے کہتے ہیں:

تیرے فرماں پہ عمل اے شہ لولاک! کیا پرچم دین متیں ہمسر افلاک کیا ۲۳۱

اقبال صنی پوری کی نظم ”اے صلّ علی رحمت سرکارِ مدینہ“ عنوان کی رو سے نعتیہ نظم محسوس ہوتی ہے۔

لیکن سوائے ٹیپ کے مصرعے: ع

اے صلّ علی رحمت سرکارِ مدینہ

کے تقریباً تمام اشعار ملٹی اور رزمیہ پہلو بھی رکھتے ہیں:

اے تاجورِ بدر و حنین! اے شہِ ذی شاہ! تیری ہی توجہ سے ہیں ہم فاتحِ دوراں

تجھ سے ہی ملا ہم کو شجاعت کا قرینہ اے صلّٰی علیٰ رحمتِ سرکارِ مدینہؐ
ہم رن میں جو بڑھتے ہیں تو بڑھتے ہیں مسلسل قوت سے ہماری دلِ آفاق میں پلپل
نہروں سے ہمارے رخِ باطل پہ پیدہ اے صلّٰی علیٰ رحمتِ سرکارِ مدینہؐ
تکبیر کے نہروں سے فضا گونج رہی ہے ہر سمت یہی ایک صدا گونج رہی ہے
مومن کا ہے دل عزم و شجاعت کا خزانہ اے صلّٰی علیٰ رحمتِ سرکارِ مدینہؐ
اے ارضِ وطن، ارضِ وطن تو ہے خوش اقبال دشمن کے قدم نہ سکیں گے تجھے پامال
اسلام کا ڈوبا ہے نہ ڈوبے گا سفینہ اے صلّٰی علیٰ رحمتِ سرکارِ مدینہؐ ۲۳۲

عزیز لدھیانوی نظم ”معرکہ حق و باطل“ میں دین اور وطن کو لازم و ملزوم قرار دیتے ہیں:

اے ملک پاک لائقِ صد عِز و احترام روشن کیا ہے ہم نے زمانے میں تیرا نام
دین و وطن ہیں لازم و ملزوم لاجرم تیرا ہے دین سے دین کا تجھ سے بلند مقام
اسلام تا ابد نہ مٹے گا جہان سے فرمانِ حق ہے اور یہ قولِ شہِ انام
کافر کثیر اور جدیدِ اسلحہ سے لیس لیکن بہت قلیل محمدؐ کے تھے غلام ۲۳۳

چھ ستمبر کی یاد میں عزیز لدھیانوی کی ایک نظم کا عنوان ہے ”یومِ دفاع پاکستان ۶ ستمبر ۱۹۶۵ء“، نظم میں شاعر نے اس حقیقت کو واضح کیا ہے کہ اگر ایمان کی دولت کے ساتھ دل میں شوقِ شہادت اور ذوقِ ایثار ہو تو خدا اور رسولِ خدا صلی اللہ علیہ وآلہ وسلم دست گیری ضرور فرماتے ہیں:

ذوقِ ایثار، شوقِ شہادت بھی ہو اور سینے میں دولت ہو ایمان کی
ساتھ دیں گے پھر اس کا رسولؐ و خدا، ہوگی برکت بھی ہمراہ قرآن کی ۲۳۴

”آؤ چلیں کشمیر ہم“ میں عزیز لدھیانوی کہتے ہیں کہ اس پاک سرزمین کا محافظ خدائے بزرگ و برتر ہے اور حامی شہِ عرب و عجم صلی اللہ علیہ وآلہ وسلم ہیں:

ہے پاک اپنی سرزمین شیروں کے ہے زیرِ نگین
حق کی مدد ہے بالیقین حامی شہِ عرب و عجم

آؤ چلیں کشمیر ہم

اس کا محافظ ہے خدا حامی شہِ ارض و سما
سر ہے بلند اسلام کا قرآن میں ہے یہ رقم

آؤ چلیں کشمیر ہم ۲۳۵

میجر جلیل احمد اپنی نظم ”اے مرد مسلمان“ میں مسلمانوں کو خبردار کرتے ہیں:

ہوں کشتیِ امت کو بچانے کی تدابیر مشرق سے بھی مغرب سے بھی آنے کو ہے طوفان
پھر لشکرِ ظلمات کی ہر سمت ہے یلغار پھر خواب سے بیدار ہو اے مرد مسلمان
اللہ ترے ساتھ، محمدؐ ہے تیرے ساتھ قوت تری ایمان ہے، رہبر ترا قرآن ۲۳۶

نتائج:

گزشتہ صفحات میں جنگ ستمبر ۱۹۶۵ء کے دوران یا اس کی بابت کی گئی ملی شاعری کے وسیع و عریض ذخیرے سے مختلف عنوانات کے تحت جو منتخب مثالیں دی گئی ہیں وہ متنوع کیفیات کی حامل ہیں۔ ذکرِ وجہ تخلیق کائنات صلی اللہ علیہ وآلہ وسلم تو ہمیشہ سے ملی شاعری کی اساس رہا ہی ہے۔ لیکن اس دور کی شاعری میں اس کا اظہار نئے انداز سے ہوا ہے۔ اور دفاعِ ملت کے لیے برسرِ پیکار شاعروں نے محورِ ملت علیہ الصلوٰۃ والسلام کا سہارا قدم قدم پر لیا ہے۔ کہیں شاعروں نے اس بات پر اظہارِ فخر کیا

ہے کہ وہ امت محمدیہ صلی اللہ علیہ وآلہ وسلم کا ایک حصہ ہیں کسی مقام پر انہوں نے اپنے مجاہدوں کی حوصلہ افزائی کے لیے ذاتِ پاک صلی اللہ علیہ وآلہ وسلم کو وسیلہ بنایا ہے۔ تو کہیں ان کی بہادری اور دلیری پر بحوالہ فاتح مکہ صلی اللہ علیہ وآلہ وسلم خراج تحسین پیش کیا ہے۔ علاوہ ازیں بعض شاعر اس دورِ آزمائش و ابتلا میں محبوب رب العالمین صلی اللہ علیہ وآلہ وسلم سے دست گیری کے طالب بھی ہوئے ہیں تو کہیں اہلیان کشمیر کی حالت زار پر شہنشاہ رسالت صلی اللہ علیہ وآلہ وسلم کے دربار میں فریاد و استغاثہ بھی پیش کیا گیا ہے۔ کئی شاعروں نے دشمن کی تباہی پر مسرت کے اظہار میں بھی تذکرہ فخر آدم صلی اللہ علیہ وآلہ وسلم کو ضروری سمجھا ہے۔ اکثر مقامات پر بارگاہِ خداوندی میں حبیبِ خدا صلی اللہ علیہ وآلہ وسلم کا واسطہ دے کر فتح و نصرت کی دعا مانگی گئی ہے۔ اور کہیں غازیوں اور شہیدوں کو صاحبِ معراج علیہ الصلوٰۃ والسلام کے ارشاداتِ پاک کے حوالے سے جنت کی بشارت دی گئی ہے۔ صحابہ کرام رضی اللہ تعالیٰ عنہم کا تذکرہ بے شمار مقامات پر تنہا بھی کیا گیا ہے اور جاں نثارانِ نبی صلی اللہ علیہ وآلہ وسلم کے تناظر میں بھی ہوا ہے۔ یہاں تک کہ فتح و کامرانی کی نوید اور اظہارِ تشکر میں بھی صاحبِ بدروجنین صلی اللہ علیہ وآلہ وسلم کا ذکر مبارک شامل ہے۔

مذکورہ بالا مثالوں سے یہ نتیجہ نکالنا غلط نہ ہوگا کہ ویسے تو ہر دور کی ملی شاعری میں ذکر سرورِ عالم صلی اللہ علیہ وآلہ وسلم ایک لازمی جزو کی حیثیت سے شامل سخن رہا ہے لیکن اس دورِ ابتلا میں شاعروں کی امیدوں کا مرکز، ان کے دکھوں کا مداوا، ان کا دفاعی مورچہ اور ان کی آخری جائے پناہ ذاتِ رب کائنات اور محبوب رب کائنات صلی اللہ علیہ وآلہ وسلم ہی رہے ہیں۔ اس دور کی ملی شاعری میں جو تحرک اور جوش و جذبہ نظر آتا ہے اس کا سبب یہی ہے کہ شاعروں نے اس بات کا ادراک کر لیا تھا کہ ان کی منظومات کو جزیہ لہجہ عطا کرنے کے لیے جس ولولہ تازہ کی ضرورت ہے وہ انہیں صرف دربار رسالت صلی اللہ علیہ وآلہ وسلم کی چوکھٹ پر ہی ملے گا۔ اپنی نظموں میں صاحبِ قابِ قوسین صلی اللہ

علیہ وآلہ وسلم کے ذکر پاک کی شمولیت سے انھوں نے اپنی شاعری کی تطہیر بھی کی ہے اور اپنی عاقبت بھی سنواری ہے۔ اور سب سے بڑھ کر ایک دفعہ پھر پاکستانی قوم کو ”قوم رسولِ ہاشمی صلی اللہ علیہ وآلہ وسلم“ بننے کا صاف، سیدھا اور سچا راستہ دکھایا ہے۔ اگر یہ قوم اس راستے سے روگردانی نہ کرتی تو صرف چھ سال بعد ہی سقوطِ مشرقی پاکستان کا سانحہ سامنے نہ آتا۔



حواشی:

- ۱۔ ”خوں آہنگ“، ص ۱۹
- ۲۔ ایضاً، ص ۹-۱۰
- ۳۔ خاور، رفیق (مرتب)، ”رزمیہ گیت“، ص ۵۳-۴۔ عبداللہ، سید، ڈاکٹر، ”سخن ورنے اور پرانے“، ص ۱۶۳
- ۵۔ ایضاً، ص ۲۰۵
- ۶۔ قریشی وحید، ڈاکٹر، ”ہمارے ادب کا نیا دور“، ص ۷۷-۹۱
- ۷۔ شمارہ ستمبر، ۱۹۷۰ء
- ۸۔ ایضاً
- ۹۔ ”اردو شاعری میں پاکستانی قومیت کا اظہار“، ص ۲۸۲
- ۱۰۔ یعقوب، قاسم، ”اردو شاعری پر چنگوں کے اثرات“، ص ۱۱۲
- ۱۱۔ زہرا نگاہ و ثریا مقصود، ص ۵
- ۱۲۔ حقی، شان الحق، تعارف بر ”جنگ ترنگ“
- ۱۳۔ ”کلیات شورش کاشمیری“، ص ۴۶۷
- ۱۴۔ ایضاً، ص ۷۹
- ۱۵۔ مشمولہ: ”گلبانگ جہاد“، ص ۵۸-۵۷
- ۱۶۔ مشمولہ: ”جنگ ترنگ“، ص ۳۴۸
- ۱۷۔ مشمولہ: ”گلبانگ جہاد“، ص ۱۰۲-۱۰۱
- ۱۸۔ ایضاً، ص ۱۰۳-۱۰۲
- ۱۹۔ ایضاً، ص ۱۱۹-۱۲۰
- ۲۰۔ ایضاً، ص ۱۲۱-۱۲۲
- ۲۱۔ ایضاً، ص ۱۳۱-۱۳۳
- ۲۲۔ ایضاً، ص ۱۴۲-۱۴۳
- ۲۳۔ ایضاً، ص ۱۵۲-۱۵۳
- ۲۴۔ ایضاً، ص ۱۶۰-۱۶۱
- ۲۵۔ ایضاً، ص ۲۰۳-۲۰۴
- ۲۶۔ مشمولہ: ”سیارہ“ (لاہور)، ص ۳۹
- ۲۷۔ مشمولہ: ”جنگ ترنگ“، ص ۹-۲۸
- ۲۸۔ ایضاً، ص ۷۷
- ۲۹۔ ایضاً، ص ۱۴۱
- ۳۰۔ ایضاً، ص ۱۸۳
- ۳۱۔ ایضاً، ص ۱۸۵-۱۸۶
- ۳۲۔ ”خوں آہنگ“، ص ۷۷-۷۷
- ۳۳۔ ”کلیات شورش کاشمیری“، ص ۴۷۵
- ۳۴۔ ایضاً، ص ۵۰۲
- ۳۵۔ ایضاً، ص ۵۱۱
- ۳۶۔ ایضاً، ص ۵۴۰
- ۳۷۔ مودودی، سید ابوالاعلیٰ، حرف اول بر ”میرے محبوب وطن“، ص ۵
- ۳۸۔ ”میرے محبوب وطن“، ص ۶۳
- ۳۹۔ ایضاً، ص ۶۱
- ۴۰۔ شمارہ ستمبر، ۱۹۶۶ء، ص ۷-۸

- ۳۱۔ ”میراثِ مومن“، ص ۱۱۶-۱۱۷
- ۳۲۔ ایضاً، ص ۱۲۶-۱۲۷
- ۳۳۔ مشمولہ: ”رزمیہ گیت“، ص ۱۰۹-۱۱۰
- ۳۴۔ ”پاکستان زندہ باد“، ص ۱۰۵
- ۳۵۔ مشمولہ: ”گلہنگِ جہاد“، ص ۱۰۷-۱۰۸
- ۳۶۔ مشمولہ: ”جنگِ ترنگ“، ص ۳۱۸
- ۳۷۔ ایضاً، ص ۸۰۵
- ۳۸۔ ایضاً، ص ۶۴۲
- ۳۹۔ ایضاً، ص ۷۰۴
- ۴۰۔ ایضاً، ص ۷۱۲
- ۵۱۔ ایضاً، ص ۷۳۳
- ۵۲۔ ایضاً، ص ۷۰۷
- ۵۳۔ ایضاً، ص ۷۶۹
- ۵۴۔ ایضاً، ص ۷۸۳
- ۵۵۔ ایضاً، ص ۷۹۸
- ۵۶۔ ”سیفِ و قلم“، ص ۱۰۹-۱۲۸
- ۵۷۔ ایضاً، ص ۱۳۷
- ۵۸۔ مشمولہ: ”جنگِ ترنگ“، ص ۱۳
- ۵۹۔ ”تبیخہٴ فرہاد“، ص ۱۰۳-۱۰۴
- ۶۰۔ مشمولہ: ”جنگِ ترنگ“، ص ۷۹۲
- ۶۱۔ ایضاً، ص ۸۰۳
- ۶۲۔ ایضاً، ص ۸۱۴
- ۶۳۔ ایضاً، ص ۸۱۷
- ۶۴۔ مشمولہ: ”جاگ رہا ہے پاکستان“، ص ۲۱۴
- ۶۵۔ ایضاً، ص ۲۶۰
- ۶۶۔ ایضاً، ص ۲۹۰
- ۶۷۔ ایضاً، ص ۲۹۷
- ۶۸۔ ایضاً، ص ۳۰۶
- ۶۹۔ ایضاً، ص ۳۳۹
- ۷۰۔ مشمولہ: ”نعماتِ جہاد“، ص ۷
- ۷۱۔ مشمولہ: ”جاگ رہا ہے پاکستان“، ص ۳۳۹
- ۷۲۔ ایضاً، ص ۴۵۴
- ۷۳۔ ایضاً، ص ۵۲۹
- ۷۴۔ ”چاند میری زمیں“، ص ۳۵-۳۶
- ۷۵۔ مشمولہ: ”نعماتِ جہاد“، ص ۹۴
- ۷۶۔ ایضاً، ص ۱۲۴
- ۷۷۔ ایضاً، ص ۱۳۹
- ۷۸۔ مشمولہ: ”چراغِ راہ“ (کراچی)، جنوری ۱۹۶۶ء، ص ۵۵-۷۹
- ۷۹۔ ایضاً، ص ۵۸
- ۸۰۔ مشمولہ: ”خامہ خونچکاں اپنا“، ص ۳۳-۳۴
- ۸۱۔ ایضاً، ص ۳۹
- ۸۲۔ ایضاً، ص ۵۷
- ۸۳۔ ایضاً، ص ۵۸-۵۹
- ۸۴۔ ایضاً، ص ۶۲
- ۸۵۔ مشمولہ: ”جنگِ ترنگ“، ص ۱۱۰
- ۸۶۔ ایضاً، ص ۲۵۷
- ۸۷۔ مشمولہ: ”جاگ رہا ہے پاکستان“، ص ۱۳۶
- ۸۸۔ ایضاً، ص ۹۲

۸۹۔ ایضاً، ص ۲۳۱ ۹۰۔ ایضاً، ص ۲۷۰

۹۱۔ مشمولہ: ”نقوش“ (لاہور)، تیسرا حصہ، اپریل۔ جون ۱۹۶۶ء، ص ۱۲۰۷-۱۲۰۸

۹۲۔ ”درد کا شجر“، ص ۳۳-۳۴ ۹۳۔ قریشی، وحید، ڈاکٹر، تعارف بر ”اجالا“، ص ۱۰

۹۴۔ ص ۹۸-۱۰۰ ۹۵۔ مشمولہ: ”نعمت مجاہد“، ص ۱۰۰-۱۰۳

۹۶۔ گلوکارہ نسیم بیگم کا گایا ہوا یہ نغمہ فلم ”مادر وطن“ (۱۹۶۶ء) میں شامل کیا گیا تھا اور اس کے موسیقار سلیم اقبال تھے۔

۹۷۔ ”خون آہنگ“، ص ۷۸-۷۹ ۹۸۔ مشمولہ: ”گلابا نگِ جہاد“، ص ۶۲-۶۳

۹۹۔ ”زمزمہ پاکستان“، ص ۸۷-۱۸۴ ۱۰۰۔ ایضاً، ص ۱۹۷-۱۹۸ ۱۰۱۔ ایضاً، ص ۲۰۰-۲۰۱

۱۰۲۔ ”کلیات شورش کاشمیری“، ص ۸۷-۱۰۳ ۱۰۳۔ ایضاً، ص ۷۰-۷۱ ۱۰۴۔ ایضاً، ص ۵۳

۱۰۵۔ ”میرے محبوب وطن“، ص ۸۷ ۱۰۶۔ مشمولہ: ”رزمیہ گیت“، ص ۹۵-۹۶

۱۰۷۔ ایضاً، ص ۲۱-۲۶ ۱۰۸۔ مشمولہ: ”گلابا نگِ جہاد“، ص ۱۸۵-۱۸۶

۱۰۹۔ مشمولہ: ”جنگ ترنگ“، ص ۹۵ ۱۱۰۔ ایضاً، ص ۸۴ ۱۱۱۔ ایضاً، ص ۱۶۸

۱۱۲۔ ایضاً، ص ۱۵۷ ۱۱۳۔ ایضاً، ص ۲۲۴ ۱۱۴۔ مشمولہ: ”جاگ رہا ہے پاکستان“، ص ۵۴۲

۱۱۵۔ مشمولہ: ”نقش“ (کراچی)، جنگ نمبر ۱۹۶۶ء، ص ۲۲۴ ۱۱۶۔ مشمولہ: ”گلابا نگِ جہاد“، ص ۱۶۳-۱۶۴

۱۱۷۔ مشمولہ: ”جنگ ترنگ“، ص ۲۳ ۱۱۸۔ ایضاً، ص ۲۹ ۱۱۹۔ ایضاً، ص ۲۳۵

۱۲۰۔ ایضاً، ص ۲۴۶ ۱۲۱۔ ایضاً، ص ۳۰۰ ۱۲۲۔ ”چاند میری زمیں“، ص ۲۳-۲۴

۱۲۳۔ مشمولہ: ”نعمتِ جہاد“، ص ۴۲-۴۳ ۱۲۴۔ مشمولہ: ”فعلہ نو“، ص ۷۴

۱۲۵۔ مشمولہ: ”جاگ رہا ہے پاکستان“، ص ۲۴۹ ۱۲۶۔ مشمولہ: ”نعمتِ جہاد“، ص ۶۶-۶۷

۱۲۷۔ ”خون آہنگ“، ص ۵۳ ۱۲۸۔ ایضاً، ص ۷۳-۷۵

۱۲۹۔ ”زمزمہ پاکستان“، ص ۲۰۶-۲۰۷ ۱۳۰۔ ”ضربِ قلم“، ص ۱۳ ۱۳۱۔ ”حرفِ سپاس“، ص ۲۴

۱۳۲۔ ”کلیات شورش کاشمیری“، ص ۴۷	۱۳۳۔ ایضاً، ص ۴۹۴
۱۳۳۔ ”میرے محبوب وطن“، ص ۷۴-۷۵	۱۳۶۔ ایضاً، ص ۷۷
۱۳۷۔ ایضاً، ص ۸۵	۱۳۸۔ ایضاً، ص ۴۶
۱۳۹۔ ایضاً، ص ۵۱	
۱۴۰۔ ایضاً، ص ۵۴	۱۴۱۔ ایضاً، ص ۵۷-۵۸
۱۴۲۔ مشمولہ: ”رزمیہ گیت“، ص ۹۲	۱۴۳۔ ”میراثِ مومن“، ص ۱۲۳
۱۴۴۔ مشمولہ: ”بڑھے چلو مجاہدو“، ص ۶-۵	۱۴۵۔ مشمولہ: ”گلپانگِ جہاد“، ص ۱۶۵-۱۶۶
۱۴۶۔ مشمولہ: ”جنگِ ترنگ“، ص ۳۲۶	۱۴۷۔ ایضاً، ص ۵۳
۱۴۸۔ مشمولہ: ”بڑھے چلو مجاہدو“، ص ۲۵	۱۴۹۔ ایضاً، ص ۲۶
۱۵۱۔ مشمولہ: ”گلپانگِ جہاد“، ص ۱۰۹-۱۱۰	۱۵۲۔ ایضاً، ص ۱۹۴-۱۹۵
۱۵۳۔ ایضاً، ص ۲۰۷-۲۰۸	۱۵۴۔ مشمولہ: ”جنگِ ترنگ“، ص ۲۲
۱۵۵۔ ایضاً، ص ۳۰	۱۵۶۔ ایضاً، ص ۳۶
۱۵۸۔ مشمولہ: ”جاگ رہا ہے پاکستان“، ص ۵۹-۶۰	۱۵۹۔ ایضاً، ص ۶۸-۶۹
۱۶۰۔ ایضاً، ص ۴۵۴	۱۶۱۔ مشمولہ: ”نقش“، مجلہ بالا، ص ۵۸۹
۱۶۲۔ مشمولہ: ”نعماتِ جہاد“، ص ۴۶	۱۶۳۔ ایضاً، ص ۶۱
۱۶۵۔ مشمولہ: ”فعلۃً نو“، ص ۷۱	۱۶۶۔ ”رزم و رزم“، ص ۸۹
۱۶۷۔ مشمولہ: ”خامہ خونچکاں اپنا“، ص ۱۲	۱۶۸۔ مشمولہ: ”جنگِ ترنگ“، ص ۱۷۲
۱۶۹۔ مشمولہ: ”لہو ترنگ“، ص ۴۳	۱۷۰۔ ایضاً، ص ۴۷-۴۸
۱۷۲۔ ”ہلالِ استقلال“، ص ۶	۱۷۳۔ مطبوعہ، سن ندارد
۱۷۵۔ مشمولہ: ”خامہ خونچکاں اپنا“، ص ۱۷۱-۱۷۲	۱۷۴۔ ”خامہ خونچکاں اپنا“، ص ۷
	۱۷۵۔ مشمولہ: ”جنگِ ترنگ“، ص ۶۵۲

- ۱۷۸۔ ایضاً، ص ۳۶۰
- ۱۷۹۔ مشمولہ: ”نعمات جہاد“، ص ۱۵۰
- ۱۸۰۔ ایضاً، ص ۱۵۸-۱۵۹
- ۱۸۱۔ مشمولہ: ”خامہ خونچکاں اپنا“، ص ۳۳
- ۱۸۲۔ مشمولہ: ”جنگ ترنگ“، ص ۶۴
- ۱۸۳۔ ”حرف سپاس“، ص ۲۹-۳۰
- ۱۸۴۔ مشمولہ: ”فنون“، (لاہور)، فروری۔ مارچ ۱۹۶۶ء، ص ۲۸-۲۹
- ۱۸۵۔ مشمولہ: ”ساقی“ (کراچی)، ستمبر ۱۹۶۶ء، ص ۶-۸
- ۱۸۶۔ ”پاکستان زندہ باد“، ص ۱۰۶
- ۱۸۷۔ صدیقی، ابوالیث، ڈاکٹر، تیسرہ بر ”تاثرات قلب“، ص ۷
- ۱۸۸۔ ”تاثرات قلب“، ص ۹-۱۰۳
- ۱۸۹۔ مشمولہ: ”جنگ ترنگ“، ص ۲۲
- ۱۹۰۔ ایضاً، ص ۵۴۵
- ۱۹۱۔ ”خوں آہنگ“، ص ۳۱-۳۵
- ۱۹۲۔ مشمولہ: ”جنگ ترنگ“، ص ۶۸۸
- ۱۹۳۔ مشمولہ: ”جاگ رہا ہے پاکستان“، ص ۵۳۱
- ۱۹۴۔ مشمولہ: ”گلبنگ جہاد“، ص ۱۱۶
- ۱۹۵۔ ”کلیات شورش کاشمیری“، ص ۵۱
- ۱۹۶۔ مشمولہ: ”نعمات پاک“، ص ۱۷-۱۸
- ۱۹۷۔ ”زمزمہ پاکستان“، ص ۱۹۴-۱۹۵
- ۱۹۸۔ مشمولہ: ”زمزمیہ گیت“، ص ۹۸-۹۹
- ۱۹۹۔ ایضاً، ص ۱۲-۱۲۸
- ۲۰۰۔ ایضاً، ص ۴۳-۵۴
- ۲۰۱۔ ایضاً، ص ۵۵-۲۵۸
- ۲۰۔ ”میرے محبوب وطن“، ص ۳۹
- ۲۰۲۔ ”میراث مومن“، ص ۹۲
- ۲۰۳۔ مشمولہ: ”جنگ ترنگ“، ص ۲۳۲
- ۲۰۴۔ ”جنگ ترنگ“، ص ۳۶-۴۱
- ۲۰۵۔ ”۱۹۶۵ء کی بہترین شاعری“، ص ۳۶-۴۱
- ۲۰۶۔ مشمولہ: ”جاگ رہا ہے پاکستان“، ص ۱۴۰
- ۲۰۷۔ ایضاً، ص ۴۲۴
- ۲۰۸۔ مشمولہ: ”خامہ خونچکاں اپنا“، ص ۳۰
- ۲۰۹۔ ایضاً، ص ۳۸
- ۲۱۰۔ مشمولہ: ”جنگ ترنگ“، ص ۶۰-۲۱۱
- ۲۱۱۔ ایضاً، ص ۵۸
- ۲۱۲۔ ایضاً، ص ۱۰۳
- ۲۱۳۔ ”جاگ رہا ہے پاکستان“، ص ۱۹
- ۲۱۴۔ ایضاً، ص ۳۰۵-۳۰۶

- ۲۱۵- مشمولہ: ”نعمات جہاد“، ص ۶۴-۲۱۶ ایضاً، ص ۱۰۱
 ۲۱۸- ”سیف و قلم“، ص ۱۳۵ ۲۱۹- ایضاً، ص ۱۳۷-۱۴۰ ۲۲۰- ”سیف و قلم“، ص ۳۵-۳۷
 ۲۲۱- ”میراثِ مومن“، ص ۴۱-۴۲ ۲۲۲- مشمولہ: ”گلابِ جہاد“، ص ۱۷۳-۱۷۴
 ۲۲۳- ”ماہِ منیر“ (کلیاتِ منیرِ نیازی)، ص ۲۵ ۲۲۴- مشمولہ: ”نعمات جہاد“، ص ۱۰۹
 ۲۲۵- ایضاً، ص ۱۱۸ ۲۲۶- ایضاً، ص ۱۶۰ ۲۲۷- ایضاً، ص ۱۶۲
 ۲۲۸- مشمولہ: ”شعلہٴ نو“، ص ۵۸-۵۹ ۲۲۹- ایضاً، ص ۶۸
 ۲۳۰- مشمولہ: ”جنگِ ترنگ“، ص ۱۳۵ ۲۳۱- ایضاً، ص ۱۴۰
 ۲۳۲- مشمولہ: ”جاگ رہا ہے پاکستان“، ص ۱۴۹-۱۵۰ ۲۳۳- مشمولہ: ”نعمات جہاد“، ص ۶۷-۶۸
 ۲۳۴- ایضاً، ص ۸۸-۹۰ ۲۳۵- ایضاً، ص ۹۱-۹۶
 ۲۳۶- ”رزم و بزم“، ص ۸۸-۸۹

فہرستِ اسنادِ محولہ

اختر ہوشیار پوری، ۱۹۶۷ء، جنگِ رنگ ، مشمولہ: ”خامہ خونچکاں اپنا“، شعبہٴ اطلاعات، حکومتِ مغربی پاکستان،

راولپنڈی

ادبی و دفاعی کمیٹی (مرتب)، ۱۹۶۵ء، بڑھے چلو مجاہدو ، مغربی پاکستان رائٹرز گلڈ، لاہور

ادریس صدیقی (مرتب)، ۱۹۶۶ء، جاگ رہا ہے پاکستان ، اردو اکیڈمی سندھ، کراچی

ارشاد، عبدالرشید (مرتب)، ۱۳۸۵ھ، نعماتِ جہاد ، مکتبہٴ رشیدیہ، میاں چنوں

اسرار زیدی، ۱۹۶۸ء، درد کا شجر ، عوامی کتاب گھر، لاہور، باراؤل

اظہر، ضمیر، ۱۹۶۶ء، وطن کے پاسباں ، مشمولہ: ”نقوش“ (لاہور)، تیسرا حصہ، اپریل۔ جون

اقبال، سہیل، ۱۹۶۵ء، ضربِ قلم ، ہمارا ادارہ، کراچی

اکبر کاظمی، ۱۹۶۶ء، اجالا ، ادارہ پنجاب، لاہور، باراؤل

جعفری، سید محمد، ۱۹۶۶ء، اے وادی کشمیر ، مشمولہ: ”چراغِ راہ“، شماره جنوری

جلیل احمد، ۱۹۶۹ء، رزم و بزم ، مکتبہ اربابِ قلم، کراچی، باراؤل

حفیظ جالندھری، ۱۹۶۷ء، ہلال استقلال لاہور ، مکتبہ جدید لاہور، باراؤل

_____، ۱۹۸۱ء، پیش لفظ ، ”نغماتِ مجاہد“، از عزیز لدھیانوی، مکتبہ شگوفہ، گوجرانوالہ، باراؤل

حیدر، خواجہ رضی، ۱۹۹۷ء، دیباچہ ، ”زمزمہ پاکستان“، صبا اکبر آبادی اکیڈمی، کراچی، اشاعت نومبر اضافہ

خالد، عبدالعزیز، ۱۹۶۶ء، مژدہ فتح مبین ، مشمولہ: ماہنامہ، ”ساقی“ (کراچی)، شماره ستمبر

خاموش، شیر احمد (مرتب)، سن ندارو، شعلة نوا ، ادبی محاذ، ملتان

خاور امر و ہوی، خورشید، ۱۹۶۹ء، تاثرات قلب ، مرتب، عارف سنبھلی، مشہور پریس، کراچی

خاور، رفیق (مرتب)، ۱۹۶۵ء، رزمیہ گیت ، ادارہ مطبوعات پاکستان، کراچی

دانش، احسان، ۱۹۶۸ء، میراث مومن ، مکتبہ اردو دانش، لاہور

رحمان کیانی، ۱۹۷۱ء، سیف و قلم ، ایوان اردو، کراچی، باراؤل

زہرا نگاہ و شریاقصود (مرتبین)، ۱۹۶۷ء، جنگ ترنگ ، ادارہ مطبوعات پاکستان، کراچی

ساقی جاوید، ۱۹۸۳ء، چاند مبینی زمیں ، نفیس اکیڈمی، کراچی، باراؤل

سلیم الرحمان، محمد (مرتب)، ۱۹۶۶ء، ۱۹۶۵ء کی بہترین شاعری ، البیان، لاہور

شعبہ اطلاعات، حکومت مغربی پاکستان، سن، خامہ خونچکاں اپنا ، شعبہ اطلاعات، حکومت

مغربی پاکستان، راولپنڈی

شورش کاشمیری، ۱۹۹۶ء، کلبیات شورش کاشمیری ، مکتبہ چٹان، لاہور، باراؤل

صبا اکبر آبادی، ۱۹۹۷ء، زمزمہ پاکستان ، صبا اکبر آبادی اکیڈمی، کراچی، اشاعت نومبر اضافہ

طاہر شادانی و دیگر (مرتبین)، ۱۹۶۵ء، گلبنگ جہاد ، ایوان ادب، لاہور، باردوم

طاہر، جعفر، ۱۹۶۶ء، نظم، مشمولہ: ”فنون“ (لاہور)، فروری۔ مارچ

طاہر، قاضی ظفر، ۱۹۷۱ء، سامراجی کشہ پتلی ، مشمولہ: روزنامہ، ”نوائے وقت“ (لاہور)، شماره ۸ دسمبر

طفیل داراء، ۱۹۶۹ء، تیشہ فرہاد ، جدید ناشرین، لاہور، باراؤل

طفیل ہوشیار پوری، ۱۹۶۶ء، میرے محبوب وطن ، احسان اکادمی، لاہور، باراؤل

عبداللہ، سید ڈاکٹر، ۱۹۸۱ء، سخن ور، نئے اور پرانے (حصہ دوم)، مغربی پاکستان اردو اکیڈمی،

لاہور، باراؤل

عزیز لدھیانوی (مرتب)، ۱۹۸۱ء، نعمات مجاہد ، مکتبہ شگوفہ، گوجرانوالہ، باراؤل

کیف بنارس، ۱۹۶۸ء، شعلہ آزادی ، مکتبہ کیف، کراچی، باراؤل

مشر بدایونی، ۱۹۶۶ء، جاگ رہا ہے پاکستان ، مشمولہ: ”دقتش“ (جنگ نمبر)، کراچی

میر نیازی، ۱۹۹۳ء، کلیات منیر نیازی ، ماورا پبلشرز، لاہور

نازی سبھی، ۱۹۶۷ء، نعمات پاک ، منظور عام پریس، پشاور

نجم الاسلام، ڈاکٹر، ۱۹۶۶ء، اردو ادب پر تحریکات اسلامی کے اثرات ، مشمولہ: ”چراغ

راہ“، تحریکات اسلامی نمبر، کراچی

نعیم صدیقی، ۱۹۶۷ء، خون آہنگ ، کاروان پریس لاہور

نیر، طاہرہ، ڈاکٹر، ۱۹۹۹ء، اردو شاعری میں پاکستانی قومیت کا

اظہار ، انجمن ترقی اردو پاکستان، کراچی، باراؤل

یعقوب، قاسم، ۲۰۱۱ء، اردو شاعری پر جنگوں کے اثرات ، مثال پبلشرز، فیصل آباد، باراؤل

نعت میں منفی عناصر

ABSTRACT:

Dr. Ashfaque Anjum has raised questions on content of devotional poetry. Most of the couplets referred in the article do not seem worth mentioning. But the matter is highly sensitive and therefore, citing some examples to highlight mistakes does not seem awkward. Devotional poetry for expressing love to our Holy Prophet (S.A.W) has had been in vogue through centuries and people of different cadres, natures and capabilities are engaged in creating such poetry. This activity is going on without acquiring adequate knowledge of Personality of the Holy Prophet and sanctity of the poetic text. Criticism on the expression of views in such poetry is done just to give insight for creating fine and error free Naatia Poetry. The matter of writing Naatia Poetry in real context of religious fervour requires proper heed. Hence, apart from some points of differences, the article contains various points to ponder with.

مذہب اور عقائد پر مبنی شاعری وہ چاہے جس مذہب و زبان سے متعلق ہو، ہمیشہ سے غلو اور افراط و تفریط کا شکار رہی ہے۔ اردو نعت و منقبت بھی اس سے مستثنیٰ نہیں بلکہ مجھے افسوس کے ساتھ کہنا پڑتا ہے کہ اردو میں نعت و منقبت نگاری میں جس قدر بے اعتدالی اور بداحتیاطی کا مظاہرہ کیا گیا ہے شاید ہی کسی اور زبان میں نظر آئے گا۔

دیگر مذاہب کے مقابلے میں اسلام اپنے شرعی اصول و ضوابط سے روگردانی کی کسی کو بھی اور کسی بھی حالت میں اجازت نہیں دیتا لیکن معاملہ اس کے بالکل برعکس نظر آتا ہے۔ اردو نعت و منقبت میں کفر و شرک کا اعلانیہ اظہار، ہندوؤں کا ایثار کے اوتار لینے کے نظریے کو نعوذ باللہ حضور اکرم صلی اللہ علیہ وسلم

اور حضرت علی کرم اللہ وجہہ کی ذات پر بلا خوف و خطر منطبق کرنا اس کی مثالیں ہیں۔ یہی نہیں عیسائیت کا ”نظریہ کفارہ“ کو بھی بعض شعراء نے ایک نئے انداز سے اسلام سے جوڑنے کی سعی نامشکور کی ہے۔ ملاحظہ ہو:

قیامت میں کافی ہے امت کی خاطر وہ راتوں میں آنسو بہانا کسی کا
کیا یہ عیسائیت کا وہی نظریہ نہیں ہے کہ:

”حضرت عیسیٰ علیہ السلام نے سولی پر چڑھ کر تمام عیسائیوں کے گناہوں کا کفارہ ادا کر دیا۔ اب وہ کتنے ہی گناہ کریں ان کی بخشش یقینی ہے۔“
مندرجہ بالا شعر میں بھی یہی بات پوشیدہ ہے کہ امت کچھ بھی کرے شافع محشر صلی اللہ علیہ وسلم اسے ہر حال میں بخشوا لیں گے!!

محترم ڈاکٹر معین الدین عقیل فرماتے ہیں:

”اس میں شک نہیں کہ شاعروں نے آنحضرت صلی اللہ علیہ وسلم کی بارگاہ میں اپنے عقیدت مندانه اور والہانہ جذبات بیان کرنے کے ساتھ ساتھ اس صنف میں سیرت کے جستہ جستہ یا جزوی پہلو بھی پیش کئے ہیں، لیکن اسی کے ساتھ ساتھ یہ امر بھی اپنی جگہ محل نظر ہے کہ اس عمل میں ان میں سے بعض شاعروں سے بے احتیاطی بھی روا رہی ہے۔“
”اسی ذیل میں اردو نعت نگاری میں ایک منفی صورت یہ بھی نظر آتی ہے کہ اس میں ہندو عقائد یا ہندوستانی مقامی اثرات بھی کافی درجے میں جمجمل نظر ہیں۔“

”اگرچہ غلو اور شرک کو بھی مقامی اثر کے تحت شمار کیا جاسکتا ہے مگر ان سے صرف نظر کرتے ہوئے کہ یہ نعت میں صرف اردو زبان میں لکھی گئی نعتوں سے مخصوص نہیں، دیگر زبانوں کی نعتوں میں بھی یہ خیالات و عناصر موجود ہیں۔ یہاں مقامی اثرات کے ذیل میں محض ان اثرات کی جانب اشارہ کیا

جا سکتا ہے جو دراصل وہ ہندو عقائد و تصورات ہیں جن کو اردو شعراء نے یقیناً اپنی سادگی میں غیر شعوری طور پر اپنی نعتوں کے مضمون کے طور پر باندھا اور اپنے تئیں ایک حسن پیدا کرنے کی کوشش کی ہے۔“

آنحضرت صلی اللہ علیہ وسلم کی ذات و شخصیت اور احوال زندگی کے متعلق خلاف واقعہ، غیر عقلی، معجزاتی، یہاں تک کہ طلسماتی واقعات بھی نظم کئے جانے لگے۔ آغاز میں یہ عمل اور طریقہ ممکن ہے اس خیال و مقصد سے اختیار کیا گیا ہو کہ وہ لوگ جو ہندو دیوتاؤں کے فوق الفطرت کارناموں اور معجزات و واقعات کو سن کر ان کے تابع فرمان بن جاتے تھے، آنحضرت صلی اللہ علیہ وسلم کی عظمت و فضیلت ان کے دلوں پر بھی مثبت ہو جائے اور وہ اسلام قبول کر لیں یا اگر مسلمان ہیں تو ہندوؤں کے اثر میں نہ جائیں اور اسلام سے قریب رہیں۔ نورنامے اور شہنائی نامے اس تاثیر میں مزید اضافے کا سبب بنے۔ نیت اور مقصد چاہے جتنا بھی مثبت ہو لیکن اس کا ایک منفی نتیجہ بہر حال یہ بھی سامنے ہے کہ متعدد غلط روایات اور حکایات نے جگہ پالی اور عوام ان سے متاثر ہوئے بغیر نہ رہ سکے اور یہ سب ان میں سے اکثر کے عقیدے کا جزو بھی بن گئے۔“ (۱)

اردو نعت اور شعراء کی بے احتیاطی اور غلو و شرک کی آمیزش کے منفی اثرات کے تعلق سے میں ڈاکٹر عقیل صاحب کے بیان سے متفق ہوں لیکن آپ کے اس بیان سے کسی طور پر اتفاق نہیں کر سکتا کہ:

”غلو و شرک اردو نعتوں میں ہی نہیں بلکہ دیگر زبانوں کی نعتوں میں بھی موجود ہے اور مقامی خصوصاً ہندو عقائد و تصورات کے زیر اثر اردو شعراء نے اپنی سادگی میں غیر شعوری طور پر ایسے مضامین باندھ کر اپنے کلام میں حسن پیدا کرنے کی کوشش کی ہے۔“

محترم ڈاکٹر عقیل صاحب اور آپ ہی کی طرح دیگر نرم مزاج اور مرجاں مرخ ناقدین کی اردو شعراء کی بے احتیاطی اور بے راہ روی سے ”صرف نظر“ کی روش نے ایسے شعراء کی غیر شعوری طور پر حوصلہ

افزائی ہی کی ہے جب کہ یہاں انتہائی سخت گرفت کی ضرورت ہے کیوں کہ ہماری زبان میں کم ہی شعراء ایسے ہیں جو ہر ممکن حزم و احتیاط اور عقل و شعور کے ساتھ نعت کہہ رہے ہیں جب کہ ایک بہت بڑی تعداد ایسے شعراء کی ہے جو صرف دوسروں کی نقالی پر زندہ ہیں یعنی یہ دوسروں کے چبائے ہوئے لقمے چباتے اور اگلتے ہیں جنہیں یہ تک معلوم نہیں ہوتا کہ وہ کیا چبا رہے ہیں! ان کے اندر کیا اثر رہا ہے اور وہ کیا اگل رہے ہیں؟ علاوہ ازیں ان شعراء میں اکثریت ایسے لوگوں کی ہے جنہوں نے سیرت پاک پر ایک بھی کتاب نہیں پڑھی ہے (خدا کرے میرا یہ گمان غلط ہو) جب کہ آج کی اردو نعت تو اسی کا مظہر ہے کہ ہمارے شعراء شریعت ہی نہیں سیرت پاک سے بھی بہت کم یا پھر واجبی سی واقفیت رکھتے ہیں۔ محترم عقیل صاحب نے جسے اردو شعراء کی سادگی اور غیر شعوری کوشش قرار دیا ہے میں اسے شعراء کی جہالت اور سیرت و شریعت سے ناواقفیت سے تعبیر کرتا ہوں۔ بیشتر شعراء تو ایسے ہیں جو نعت کے مفہوم و مقصد ہی سے ناواقف ہیں اور ایسے ایسے مضامین نظم کر جاتے ہیں جن کا نعت سے کسی طور تعلق نہیں ہوتا۔ یہ لوگ تو ”مدینہ شریف“ کی مدح و تعریف کو بھی نعت کہتے ہیں۔ ممکن ہے بعض حضرات میرے اس خیال سے متفق نہ ہوں کہ:

”آج کی نعت کا ایک بہت بڑا ذخیرہ (جسے نعت کہنا یا تسلیم کرنا غلطی ہوگی)

ہی نہیں شعراء کی ایک بہت بڑی تعداد ایسی ہے جسے دریا برد کر دینا چاہئے۔“

ہر کوئی جانتا ہے کہ اللہ اور اس کے رسول صلی اللہ علیہ وسلم نے شرک کو سب سے بڑا ہی نہیں بلکہ ناقابل معافی گناہ قرار دیا ہے اور وعید ہے کہ ایسے لوگ جہنم کا کندہ بنائے جائیں گے، اس کے باوجود شعراء نے شرک ہی نہیں کیا بلکہ خود اللہ تعالیٰ کو حضور صلی اللہ علیہ وسلم کی شکل میں زمین پر اتار لائے۔

ذات احمد تھی یا خدا تھا	سایہ کیا میم تک جدا تھا
وہ نعمت کن جس سے مرتب ہوئے کونین	اللہ کے پردے میں محمد کی صدا ہے
عیسیت غیر رب کو رب سے ہے	غیریت عین کو عرب سے ہے

ایک شاعر صاحب جو خیر سے ”پیر طریقت“ بھی ہیں، فرماتے ہیں:

خدا عرش سے آ گیا ہے زمیں پر محمد محمد ہے کوئی پکارے
علمائے سوا اور خود ساختہ پیران طریقت سے ہمارے ایک طبقے کو بے حد عقیدت و محبت ہے۔ درج ذیل
اشعار ایسے ہی پیران طریقت کی کرامات ہیں جنہیں ان کے پیروکار درست ثابت کرنے کے لئے
ہر ممکن تاویلات پیش کر رہے ہیں جو ”عذر گناہ بدتر از گناہ“ کے مصداق ہے۔

درج ذیل اشعار کو اگر کوئی شخص درست سمجھے تو مجھے اس کے صاحب ایمان ہونے میں شک ہے۔

وہی جو مستوی عرش ہے خدا ہو کر اتر پڑا ہے مدینے میں مصطفیٰ ہو کر
اللہ کے پلے میں وحدت کے سوا کیا ہے جو کچھ مجھے لینا ہے لے لوں گا محمد سے
پردہٴ میم میں چھپے ہیں حضور ہم سے نزدیک ہیں نہیں کچھ دور
بندے سے ہو ثنائے محمد مجال کیا ترسٹھ برس لباس بشر میں خدا رہا
محمد نے خدائی کی، خدا نے مصطفائی کی کوئی سمجھے تو کیا سمجھے، کوئی جانے تو کیا جانے
نگاہ عاشق کی دیکھ لیتی ہے پردہٴ میم کو اٹھا کر وہ بزمِ بیرت میں آئیں بیٹھیں ہزار منہ کو چھپا چھپا کر
ایسے ہی خیالات فاسدہ سے ”ادتار“ کا جنم ہوتا ہے،

صورتِ انساں میں آ کر خود دکھانا تھا کمال رکھ لیا نامِ محمد تاکہ رسوائی نہ ہو
اس مقام پر پہنچ کر صرف ایک کمی رہ جاتی تھی یعنی ”انکار“ سوا سے بھی اس صورت میں پُر کر دیا گیا۔

کیا مجھ کو ضرورت ہے کہ قرآن پڑھوں میں ہے یاد مجھے مصحفِ رخسارِ محمد
جنت نہیں ملتی ہے عبادات کے بدلے جنت کی طلب ہے تو مدینے کی فضا مانگ
اتنا ہی نہیں یہاں تک کہہ دیا گیا کہ اللہ کا وجود محمد صلی اللہ علیہ وسلم کے وجود سے مشروط ہے،

زبانِ شمع رسالت اگر نہ ضو دیتی قسم خدا کی خدا یوں خدا نہیں ہوتا
اس حد تک پہنچ جانے کے بعد ظاہر ہے کہ عقیدے میں بگاڑ آنا ہی تھا۔ سو وہ اس صورت میں سامنے
آیا،

تصرف آج بھی ہے وقت پر محمد کا
 عصیاں کو مٹا دے مری تقدیر بنا دے
 جس کو چاہیں بخش دیں خلد بریں
 ابھی زمین ابھی عرش پر قیام رسول
 تابع ہیں ترے لوح و قلم صاحب عالم
 مالک خلد بریں میرے نبی
 لکھا ہے وہی جو مرے آقا سے ملا ہے
 زبے قسمت سہارا مل گیا ہے مجھ کو اس درکا
 محمد کو حاجت روا لکھ رہا ہوں
 لکھوں گا وہی جو مرے آقا سے ملے گا
 اسی سرکار سے ملتا ہے جو کچھ ہے مقدر کا
 میں جو لکھ رہا ہوں بجا لکھ رہا ہوں

یہاں صرف عقیدے میں بگاڑ ہی نہیں آیا بلکہ اس میں مزید پختگی آتی گئی اور حضور صلی اللہ علیہ وسلم کو نہ صرف یہ کہ حاجت روا تسلیم کر لیا گیا بلکہ آپ صلی اللہ علیہ وسلم کو ”شافع محشر“ کے ساتھ ”مالک میزان“ بھی بنا دیا گیا اور جرم و سزا اور بخشش و انعام کا حق اللہ تعالیٰ سے چھین کر نبی کریم صلی اللہ علیہ وسلم کو تفویض کر دیا گیا اور اللہ تعالیٰ کی ذات اقدس معطل محض ہو کر رہ گئی۔ ملاحظہ ہوں شعرائے کرام کی بے باکیاں،

دوزخ میں میں تو کیا مرا سایہ نہ جائے گا
 بروزِ حشر کہیں گے نبی فرشتوں سے
 قبر نبی ذریعہ شفاعت کا خوب ہے
 سرکار ہیں اپنے وہ نمٹ لیں گے خدا سے
 بالیقین حشر میں بس اس کی شفاعت ہوگی
 (محمد کے شہر میں غالباً یہ کسی اور نبی کی قبر ہے!؟)

اتنا بھی معاصی پہ پشیمان نہ ہو اے دل
 جس کو سرکارِ دو عالم سے عقیدت ہوگی
 کیوں کہ رسول پاک سے دیکھا نہ جائے گا
 یہ ہے غلام مرا، یہ مری امان میں ہے
 دیدار ہو رہا ہے محمد کے شہر میں

جائیں گے میدانِ محشر میں جدھر بھی مصطفیٰ
 عاصیوں کو دیکھ لینا بخشواتے جائیں گے
 ایسے بے باک و گستاخ نعت گو شعراء نے ایک گمراہ کن نظریہ یہ بھی مہیا کر دیا کہ،

”چاہے جتنے گناہ کرو، وہ صغیرہ ہوں یا کبیرہ، حضور صلی اللہ علیہ وسلم سے
 عقیدت و محبت ہے تو حضور صلی اللہ علیہ وسلم انہیں ہر حال میں بخشوا لیں
 گے۔“

یہ بے حد خطرناک نظریہ ہے۔ حضور صلی اللہ علیہ وسلم کو ”مرتبہ شفاعت“ ضرور حاصل ہے لیکن آپ صلی اللہ علیہ وسلم صرف ان لوگوں کی سفارش فرمائیں گے جو نیک و متقی، زاہد و مرتاض ہوں گے اور ان کے نیک اعمال میں کچھ کمی رہ گئی ہوگی تو اس کی بھرپائی شفاعت سے ہوگی ناکہ ایسے لوگوں کی شفاعت کی جائے گی جو عاصی ہوں گے اور ان کے سروں پر صغیرہ و کبیرہ گناہوں کا بوجھ لدا ہوگا، ایسے لوگوں کو بخشوانا یا ان کی سفارش کرنا تو دور حضور صلی اللہ علیہ وسلم ان کی طرف دیکھنا بھی گوارا نہیں فرمائیں گے۔

عقیدے کے بگاڑ میں ایک عنصر اور بھی کارفرما ہے وہ ہے مسلک، فرقہ اور مختلف مکاتب فکر کے نظریات!! شعرائے اردو نے اپنے اپنے مسلکی نظریات یا فکری منہج کو نعت میں پیش کر کے اس کی حرمت و پاکیزگی کو آلودہ کر دیا ہے۔ اہل تشیع بھی نعت گوئی میں کسی سے پیچھے نہیں ہیں اور اپنے عقائد و نظریات کی اشاعت سے غافل بھی نہیں ہیں۔ ملاحظہ ہو،

جانِ نبیؐ سے سزا تو ہی تو تھا قالبِ خاکی کے پردے میں خدا تو ہی تو تھا
یہ حضرت علی کرم اللہ وجہہ کے خدا ہونے کا اعلان ہے۔ پھر اہل سنت کس طرح خاموش رہتے!! انھوں نے بھی نعت میں اپنے مسلکی نظریات کی تبلیغ اور دیگر فرقوں کی تضحیک و تحقیر میں نعت جیسی مقدس صنف کو بجویات سے آلودہ کر دیا۔

خاکِ جل کر ہوتے ہیں تو ہوں رسالت کے عدو سبھی سنیوں کا ہے ایمان اس پہ
کرتا ہے رب عطا تو عطا کرتے ہیں نبی سب کو دلواتا ہے اپنے اللہ سے
جنت کا راستہ ہے یہی نعتِ مصطفیٰ تراتے پھر رہے ہیں جو نجدی
ندائے یا رسول اللہ لگاتے ہی رہیں گے ہم مسلک احمد رضا اپنا لے جو
اس لئے پڑھتے ہیں ہم سنی کھڑے ہو کر سلام یا نبی کے ہم تو بس نعرے لگاتے جائیں گے
پیامِ خدا ہے پیامِ محمد دشمن کیوں جل رہا ہے خدا کے نظام سے
دونوں عالم کا داتا ہمارا نبی سنی نے شان سے ہے پڑھی نعتِ مصطفیٰ
کب ہو گا انہیں زوال آقا جلانا تجھ کو نجدی ہے و طیرہ اہل سنت کا

نار سے وہ نور ہو ہی جائے گا ہے یہی سرکارِ طیبہ سے محبت کی سند
اس کے ساتھ ہی یہ بھی

نبی کو بشر اپنے جیسا کہے جو چالیس دنوں تک ہو گر عالمِ تنہائی
وہ گستاخِ دوزخ کا حق دار ہوگا گھر پہنچیں تو لگتا ہے بیگم کا فیکر اچھا
اب اس کا ردِ عمل بھی ملاحظہ فرمائیں،

گر عقیدت میں غلو کا یہی انداز رہا آپ کہتے ہیں محمد مصطفیٰ سے مانگئے
پہلے نورِ مصطفیٰ سے دل فروزاں کیجئے مجھ کو ڈر ہے کہ بریلی نہ مدینہ ہو جائے
اور ارشادِ محمدؐ ہے خدا سے مانگئے پھر مکانوں کی منڈیوں پر چراغاں کیجئے

مجھے کسی مسلک، منہج یا مکتب فکر سے کوئی پیر نہیں ہے۔ ہاں! مسلک و نظریات میں شدت پسندی کے
خلاف ضرور ہوں۔ نظریہ و عقیدہ ہر انسان کا اپنا ذاتی معاملہ ہے اس تعلق سے میں کسی پر کسی بھی طرح
کا نہ جبر پسند کرتا ہوں نہ اس کے خلاف کچھ کہنا ہی مناسب خیال کرتا ہوں کیوں کہ قرآن و سنت کی
واضح تعلیمات ہمارے سامنے ہیں۔ اب ہمیں کیا اور کس طرح کرنا ہے یہ ہمارا ذاتی معاملہ ہے۔ کوئی
حضور صلی اللہ علیہ وسلم کو بشر مانے نہ مانے! یا کوئی آپ صلی اللہ علیہ وسلم کو عالم الغیب تسلیم کرے یا نہ
کرے اس پر آپس میں سر پھٹول کرنے کی ضرورت نہیں۔ اس معاملے کو آخرت و میزان پر چھوڑ دینا
چاہئے۔ مجھے تو بڑی ہنسی آتی ہے کہ دیوبندی اور بریلوی ایک دوسرے کو کافر، مشرک اور بدعتی کہنے کا
کوئی موقع ہاتھ سے جانے نہیں دیتے لیکن آپس میں شادی بیاہ سے انھیں کوئی پرہیز بھی نہیں ہے۔
ایک دوسرے کی مساجد کی تعمیر میں دل کھول کر عطیات بھی پیش کرتے ہیں، کل جماعتی تنظیم کے اسٹیج
پر ایک دوسرے کے پہلو بہ پہلو بیٹھنے میں کوئی عار بھی محسوس نہیں کرتے اور جہاں کسی نے کوئی شو شہ
چھوڑ دیا تو آپس میں دست و گریباں بھی ہو جاتے ہیں۔ (میرے شہر میں تو یہی صورت حال ہے)

خیر!!

ان مسلکی و نظریاتی تنازعات کے طفیل ایک خرابی اور درآئی کہ نعت میں منقبتی مضامین کی آمیزش کی جانے لگی اور اس انداز سے منقبتی شعر کہے جانے لگے کہ نعتیہ و منقبتی اشعار میں تمیز مشکل ہو رہی ہے۔

جسے پروانہ شمع رسالت لوگ کہتے ہیں لاکھوں میں ایک فخر ام حافظ ملت
دین حق کی راہ لاکھوں کو دکھائی ہند میں کرم سے آپ کے احمد رضا کی یہ عنایت ہے
گھر لٹایا، سر کٹایا دین احمد کے لئے کٹا دیتے ہیں سر کو سچ کی خاطر وقت پڑنے پر
اسی نے ہے بچایا دین و ایمان یا رسول اللہ ملت کا محافظ ہے نگہبان ہمارا
حضرت خواجہ معین کے خلق کی تلوار نے عطا ہم کو کیا یہ کنز الایمان یا رسول اللہ
بنت احمد کا مجھے لخت جگر اچھا لگا کوئی دیکھے ذرا یہ حوصلہ آلِ بیہبر کا
اور اگر ایسے شعر پہ کسی نے لب کشائی کی جرأت کی تو تلواریں کھینچ جاتی ہیں۔

جنبش لب ہے وہاں سوئے ادب جب زبانیں سوکھ جائیں پیاس سے
جاتے ہیں وہ کسے کیا چاہئے جام کوثر کا پلا احمد رضا !!
یہ مسلکی نظریاتی اختلافات اس قدر شدت اختیار کر گئے ہیں کہ ایک دوسرے کو کافر، مشرک، بدعتی،
دوزخی کہنے میں ذرا بھی خوف محسوس نہیں کرتے۔ نص صریح سے ثابت ہے کہ جنت دوزخ کا فیصلہ
صرف اور صرف ذاتِ باری تعالیٰ کی مرضی پر منحصر ہے وہی جانتا ہے کہ کون جنتی ہے اور کون دوزخی !!
اتنا ہی نہیں وہ قادر مطلق ہے اپنی مرضی کا مختار ہے وہ چاہے تو نیک و متقی کو دوزخ میں ڈال دے اور
گنہگار کو بخش دے !! ہم کو یہ حق حاصل نہیں ہے کہ ہم کسی کو اپنی مرضی سے دوزخ میں دھکیل دیں یا
کسی کو جنت کا پروانہ عطا کر دیں لیکن ہمارے شعراء ایسے فتوے نہایت آسانی و بے خونی سے جاری
فرما رہے ہیں۔

نبی کو بشر اپنے جیسا کہے جو جس کو سرکارِ دو عالم سے عقیدت ہوگی
وہ گستاخ دوزخ کا حق دار ہوگا بالیقین حشر میں بس اس کی شفاعت ہوگی
اگر عقیدت و شفاعت کی یہی صورت حال اور شرط ہے تو پھر غالباً کنور مہندر سنگھ بیدی سحر بھی اپنے اس

شعر کی بنا پر شفاعت نبی صلی اللہ علیہ وسلم کے حق دار ٹھہریں گے

عشق ہو جائے کسی سے کوئی چارہ تو نہیں صرف مسلم کا محمد پہ اجارہ تو نہیں
ایک سحر ہی کیا چندر بھان برہمن سے لے کر جگن ناتھ آزاد اور کرشن بہاری نور تک غیر مسلم نعت گو
شعراء کی ایک نہایت ہی طویل قطار ہے۔ ان کے تعلق سے سرکارِ دو عالم صلی اللہ علیہ وسلم کے عقیدت
مندوں کا فتویٰ کیا ہوگا!؟

ہمارے شعراء کی عقیدت و محبت اب جنون کی حد تک پہنچ چکی ہے کہ ”مدینہ شریف“ اور ”حب نبی“
کے آگے قرآن، حدیث، سنت، شریعت اور جنت و رضوان و جبرئیل سبھی کچھ حقیر بے معنی سے ہو کر رہ
گئے ہیں۔ قرآن حکیم میں اللہ تعالیٰ نے بار بار ذکر فرمایا ہے کہ،

”وہ لوگ جنہوں نے دنیا میں نیک اعمال کئے ہیں وہ ”فوزِ عظیم“ یعنی
”جنت“ کے حقدار ہوں گے جہاں ایسی ایسی نعمتیں ہیں کہ انسان ان کا تصور
تک نہیں کر سکتا۔ اس لئے اے ایمان والو! جنت کی طلب کیا کرو اور جہنم
سے پناہ مانگتے رہو کہ وہ نہایت ہی بری جگہ ہے۔“

نہات ہی شرم و افسوس کی بات ہے کہ ہمارے شعراء نے اس ”فوزِ عظیم“ اور ”انعامِ الہی“ کی وہ توہین
و تضحیک کی ہے کہ خدا کی پناہ!! آقا نے دو جہاں نبی مکرم حضرت محمد مصطفیٰ صلی اللہ علیہ وسلم جس جنت
کی خواہش اور جس کے لئے دعا فرمایا کرتے تھے شعراء نے اس کا کیا حشر کیا ہے ملاحظہ فرمائیے،

باغِ جنت سے میں گھبرا کے نکل جاؤں گا جنت کی ثنا پھر نہ سنائے کبھی واعظ
رضوان اگر دیکھ لے طیبہ کی گلی کو اگر نازِ جنت پہ کرتا ہے رضواں
لطفِ طیبہ میں اشرفی جو ہے ہر حال میں خوش حال ہوں طیبہ کی گلی میں
کرے رشک کیوں کر نہ جنت بھی اس پر بہت ڈھونڈا مگر جبرئیل نے بھی
کیوں وہ سکتی ہے خاکِ طیبہ کی رشک گلزارِ جناں طیبہ میں حاضر ہو گیا
یاد آئے گا جو دیوار کا سایہ تیرا دیکھے جو بہارِ چمن کوئے محمد
وہ بھول کے بھی جائے نہ جنت میں دوبارہ تو آکر ذرا دیکھ جائے مدینہ

وہ کہاں خلد کی بہاروں میں دل میرا تو جنت کا طلب گار نہیں ہے
 کہ ہے اس سے اونچا مقامِ مدینہ نہ پایا دو جہاں میں ایسا گلزار
 خلد کو میں رقیب لکھوں گا میری منزل ہے یہی میں کیوں کروں جنت کی آس
 اس میں شک نہیں کہ ہر مسلمان شہرِ نبیؐ سے بے پناہ محبت رکھتا ہے اسے اگر ”جنتِ ارضی“ کہیں تو زیبا
 ہے لیکن اس کے مقابلے میں جنتِ سماوی کی تحقیر و توہین تو قطعی نامناسب ہے بلکہ آخرت میں قابل
 گرفت بھی ہوگی۔ حشر میں اللہ تعالیٰ ان لوگوں سے پوچھے گا کہ،

”میں نے جس جنت کو فوڑ عظیم کہا ہے تم نے اس کی تحقیر و تذلیل کیوں کی؟“

تو یہ کیا جواب دیں گے سوچ کر رکھیں اور اگر انھیں دوزخ میں ڈالنے کا حکم ہوگا تو یہ کیا کریں گے؟ یہ
 بھی دھیان میں رکھیں !!

قرآن و حدیث میں جہاں جنت کی نعمتوں کا ذکر ہے وہاں یہ بھی ہے کہ جنت میں کسی قسم کا رنج و الم
 نہیں ہوگا اور نہ ہی کوئی تکلیف دہ شے ہوگی۔ اب ملاحظہ فرمائیے کہ ہمارے شعراءِ مدینہ شریف کو
 جنت سے اعلیٰ و ارفع جانتے ہیں اور اسی جنتِ رسولؐ میں ”خار“ بھی اگا رہے ہیں،

اٹھالوں گا پلکوں سے میں ان کو اپنی مجھ کو اک خار جو مل جائے رہ طیبہ کا
 کہ پھولوں سے بہتر ہے خارِ مدینہ چھوڑ دوں گا میں چمن سارے زمانے کیلئے
 ایک تماشہ اور بھی ہے کہ اللہ کی بنائی ہوئی جنت کی تحقیر و تضحیک کرنے والے شعراء کا یہ حال ہے کہ وہ
 شہاد کی بنائی ہوئی جنت یعنی ”ارم“ کی تمنا کر رہے ہیں،

آپ کا شہر بھی کیا خلد سے کم ہے ہم کو ہو رہا ہے مردِ مسلم رہو راہِ ارم
 دشتِ طیبہ بھی بانداڑ ارم ہے ہم کو کس طرح محمود راہِ ہادیٰ اسلام ہے
 یہ شعراء صرف جنت کی تحقیر و تضحیک پر مطمئن نہیں ہو جاتے بلکہ دو قدم آگے بڑھ کر انبیائے کرام یہاں
 تک کہ خدائے تعالیٰ، حضورِ اقدس صلی اللہ علیہ وسلم اور حرمِ کعبہ کی شان میں بے ادبی و گستاخی سے نہیں
 چوکتے،

مردوں کو زندہ غلامانِ نبی کرتے ہیں
 ہے بارگاہِ محمد ، حرم کی راہ نہیں
 بلائِ کہنے کو ادنیٰ غلام ہے کہ نہیں
 ایسا ہے بہرِ وپیا حسان کا بھولا صنم
 دستِ محمدی کا بوسہ تمھیں ملا ہے
 ہم عاصی عافیت میں ہیں خدا کے یار کے دم سے
 سرکار ہیں اپنے وہ نمٹ لیں گے خدا سے
 فرشتو! مرتبے جبریل سے بڑھ کر ہمارے ہیں
 پر جبریل ہے زیرِ پا صلِ علی صلِ علی

یہاں حضرت عیسیٰ علیہ السلام کے معجزے کے بیان میں صریحاً معجزۃ الہی کی تضحیک ہو رہی ہے کیوں کہ
 معجزے انبیاء علیہم السلام کے اپنے اختیار سے نہیں بلکہ مشیت الہی سے ظہور میں آئے تھے۔ نبی کریم
 صلی اللہ علیہ وسلم کو ”خدا کا یار“ کہنا گستاخی ہی کے مترادف ہے۔ حرم کعبہ کو بارگاہِ محمد کے مقابلے میں
 کمتر بتانا بھی اسی قبیل سے ہے۔ اسے کیا کہیں گے کہ ”سرکار اپنے ہیں وہ خدا سے نمٹ لیں گے!“
 حضور صلی اللہ علیہ وسلم کو ”بہرِ وپیا اور بھولا صنم“ کہتے وقت شاعر کو ذرا بھی شرم محسوس نہیں ہوئی؟
 حضرت بلالؓ کو مسیح و خضر سے افضل گردانا کیا معنی رکھتا ہے؟ شاعر کو غالباً ”نازش پیمبر“ کے معنی معلوم
 نہیں اس لئے حضرت احمد کبیر رفاعیؒ کو اتنے بلند مرتبے پر پہنچا دیا کہ پیغمبر علیہ الصلوٰۃ والسلام کے لئے
 ”وجہ نازش“ ہو گئے لیکن یہاں تک آ کر تو گستاخی کی انتہا ہو گئی،

شمس منیر والضحیٰ بدر الدجی لقب ملا
 ایک دن عرش پہ محبوب کو بلوا ہی لیا
 ثانی رہا ہے خود خدا سرورِ کائنات کا
 ہجر وہ غم کہ خدا سے بھی اٹھایا نہ گیا
 خدائے تعالیٰ کو ”سرورِ کائنات کا ثانی“ کہنا مفتیانِ شرع متین سے متعلق مسئلہ ہے۔ وہی بہتر بتا سکتے
 ہیں کہ یہ کیا ہے!؟ دیگر یہ کہ اللہ تعالیٰ کو انسانی صفات سے متصف کرنا کہاں تک درست ہے کہ وہ

حضور صلی اللہ علیہ وسلم کے ہجر کا غم برداشت نہ کر سکا اور عالم بے قراری میں حضور صلی اللہ علیہ وسلم کو عرش پر بلوایا تاکہ آپ سے ملاقات و دیدار سے اس کا دل خوش اور آنکھیں ٹھنڈی ہوں!!

میں نے اپنے کئی مضامین میں اس بات کا اعادہ کیا ہے کہ صنف نعت حضور نبی کریم صلی اللہ علیہ وسلم کے لئے مختص ہے تو اس میں مضامین و خیالات، زبان و بیان بھی شستہ و پاکیزہ ہونے چاہئیں۔ ایک لفظ بھی ایسا نہیں آنا چاہئے کہ جو آپ صلی اللہ علیہ وسلم کے مرتبے کے منافی اور آپ صلی اللہ علیہ وسلم کی شان و رفعت سے کمتر ہو۔

یہاں بالیدگی ہوتی رہی موعے مبارک ہے اللہ نے ایسا چاند بھی چمکایا فرش پر وہ تاجدار ہو گیا سارے جہان کا زمانے بھر میں کیتا کشتِ قدرت ہے سراقدرس چودہ صدی کے بعد بھی جو ضوفشاں ہے آج میرے نبی کے در کا جو مزدور ہو گیا جب تکلم کبھی فرماتے ہیں میرے آقا سگان کوچہ احمد بنے نصیب سے ہم پھوٹ کر منہ سے نکلتے ہیں ستارے اُن کے در حبیب پہ سجدے کئے قریب سے ہم حضور صلی اللہ علیہ وسلم کے سراقدرس کو ”موعے مبارک کی کشتِ قدرت“ کہنا کہاں تک درست ہے؟

جب کہ ایسا بھی نہیں ہے کہ ”بال کی بالیدگی صرف حضور صلی اللہ علیہ وسلم کے سراقدرس کے لئے مخصوص تھی اور باقی تمام انسان بالوں سے محروم ہیں!!“ دوسرے شعر میں ”فرش“ نہایت فہم معلوم ہوتا ہے یہاں ”ارض“ بھی کہا جاسکتا تھا۔ تیسرے شعر میں ”مزدور“ فضول لفظ ہے یہاں ”غلام“ کا محل ہے۔ ”منہ سے پھوٹنا“ گھٹیا اور بازاری محاورہ ہے ایسے موقعوں پر ”پھول برستا یا ستارے جھڑنا“ استعمال کیا جاتا ہے۔ حضور صلی اللہ علیہ وسلم کو ”قیصر“ (شاہ ایران کا لقب) کہنا کہاں تک درست ہے۔ جب کہ قیصر و کسریٰ جیسے بادشاہ حضور صلی اللہ علیہ وسلم کی کفش برداری کے بھی لائق نہ تھے اور کتا بن کر در حبیب پر سجدہ ریزی کو کیا کہا جائے گا؟؟ جب کہ حدیث شریف میں ہے کہ،

”جس گھر میں کتا پلا ہو وہاں فرشتے نہیں آتے، اگر کسی مکان کی چوکھٹ پر کتے کی رال بھی ٹپک جائے تو چالیس روز تک فرشتے اس مکان میں داخل نہیں ہوتے۔“

اس حدیث پاک کی روشنی میں روضہ اقدس پر سگ (کتے) کا وجود کم از کم میں تو برداشت نہیں کر سکتا۔

نعت کی پاکیزگی، گھٹیا الفاظ، بے تکتے مضامین اور غلط بیانی کی بھی ہرگز متحمل نہیں ہو سکتی لیکن بعض شعراء نے اس طرف سے جیسے آنکھیں بند کر لی ہیں۔ انھیں یہ احساس تک نہیں ہے کہ وہ کس عظیم ہستی کی شانِ اقدس میں شعر کہہ رہے ہیں اور اس کی لفظیات کیا ہونی چاہئیں اور مضامین و خیالات کے بیان میں کس قدر احتیاط برتنی چاہئے۔ یہی نہیں حقیقت سے بعید اور خلاف واقعہ باتیں نظم کرنے میں بھی انھیں کوئی عار محسوس نہیں ہوتا۔

گنبدِ خضریٰ سے پھوٹی جب صداقت کی کرن بھیک لینے روشنی کی چاند تارے چل پڑے شعر سے معلوم ہوتا ہے کہ صداقت کی کرن حضور صلی اللہ علیہ وسلم سے اور آپ صلی اللہ علیہ وسلم کی حیاتِ طیبہ میں نہیں پھوٹی بلکہ حضور صلی اللہ علیہ وسلم کے وصال کے بعد ”گنبدِ خضریٰ“ سے ظاہر ہوئی اور اب تک جو چاند تارے روشنی سے محروم تھے انھیں گنبدِ خضریٰ سے بھیک میں روشنی عطا ہوئی ہے!؟ جہاں آتی ہے چاندنی بھیک لینے وہ ماہِ رسالت کا در دیکھنا ہے یہاں بھی وہی بات ہے لیکن اس میں یہ نیا پن ہے کہ چاندنی بجائے ”چاندنی“ بھیک لینے آتی ہے۔ چاند پر پڑتی ہے آقا جب کبھی میری نظر یاد آتا ہے مجھے انگلی اٹھانا آپ کا شاعر صاحب کو غالباً ”انگلی اٹھانا“ محاورے کے معنی اور محل استعمال سے واقفیت نہیں ہے۔

خدا کو دعا میری سننی پڑے گی نبی کا وسیلہ بہت معتبر ہے ”سننی پڑے گی“ کی تاکیدی قباحت اہل علم و زبان سے پوشیدہ نہ ہوگی۔

دلوں میں شعلہ ایماں اسی سے روشن ہے نبی کا عشق تو جیسے دیا سلائی ہے
کیا ”عشق نبی“ کو ”دیا سلائی“ سے تعبیر کرنا درست ہے؟

بے ہوش جس سے ہو گئے موسیٰ تھے طور پر جلوہ تھا اک وہ نور نبی کے شرار کا
خلاف واقعہ ہونے کے علاوہ شعر میں ”نور نبی“ کو ”شرار“ یعنی ”آگ کی چنگاری“ کہا گیا ہے!!

امتی پریشاں ہیں وہ خبر نہیں لیتے آج کل شفق شاید بدگماں محمد ہیں
رحمت عالم صلی اللہ علیہ وسلم اور امت سے ”بدگماں“!؟

تلاش کی ہے بہت ہم نے بزمِ امکاں میں کہیں ملی ہی نہیں آپ کی مثال مجھے
یہ حماقت نہیں تو اور کیا ہے کہ شاعر حضور صلی اللہ علیہ وسلم کی مثل ایک اور شخصیت کی تلاش میں نکل پڑا
ہے۔

تم ساداتا، تم سامولا، تم سا آقا ہے کہاں بندہ پرور آپ کے ہم ہیں پجاری یا نبی
حضور صلی اللہ علیہ وسلم کی پوجا!؟ نعوذ باللہ!!

ان کے ہونٹوں سے خدا بول رہا تھا جیسے ہونے والا نہیں جادو کبھی زائل ان کا
اللہ غنی! کیا حضور صلی اللہ علیہ وسلم ”ساحر“ تھے؟

کس کو ہم بتلائیں اپنا زخم دل داغِ جگر جب سوائے آپ کے ساتھی نہ ہمسر ہے کوئی
حضور صلی اللہ علیہ وسلم کو ”اپنا ساتھی و ہمسر“ کہنے والے شاعر کی عقل پر شاید پتھر پڑ گئے ہیں۔ اس شعر
کی تو داد ہی نہیں دی جاسکتی:

بہ محشر پڑھ کے میرا فردِ عصیاں فرشتہ خود بھی ششدر ہو گیا ہے
اتنا بُرا نامہ اعمال ہے؟ شاعر کے خیال میں حشر میں اعمال نامے میزان پر نہیں تولے جائیں گے بلکہ

ایک فرشتہ انھیں پڑھ پڑھ کر اللہ تعالیٰ کو سنائے گا!! اس کے بعد اللہ تعالیٰ اپنا فیصلہ صادر فرمائے گا۔

اسی قبیل کے کچھ اشعار اور ملاحظہ فرمائیے:

نقش قدم کو چومتے رہتے تھے جبرئیل وہ مرتبہ تھا میرے نبی کے جمال کا
 مٹی کا نہ لیں بوسہ کیوں کر نہ ملائک بھی جب غلہ بریں کے ہوں مہمان مدینے میں
 جنبش سے انگلیوں کی دکھایا ہے معجزہ اک شق سا پڑ گیا تھا فلک کے ہلال میں
 رضوان اگر غلہ میں جانے نہیں دے گا کہدوں گا میں جا کر مرے رحمت لقمی سے
 جو عشق محمد میں سرشار ہوگا میسر اسے جلوہ یار ہو گا
 ان اشعار کی قباحتوں کی تشریح کی ضرورت تو نہیں محسوس ہوتی پھر بھی اشارہٴ عرض ہے کہ، جبرئیل علیہ
 السلام کا، حضور صلی اللہ علیہ وسلم کے نقش قدم کو چومنا، ملائک کا مدینے کی مٹی کو بوسہ دینا، انگلیوں کی
 جنبش سے معجزہ دکھانا اور ”بدر“ نہیں بلکہ ”ہلال“ میں ”شق“ پڑ جانا۔ شعراء کی جہالت اور زبان و بیان
 کی کمزوری کے شاہد ہیں۔

اس مقام پر یہ کہنا بھی ضروری خیال کرتا ہوں کہ جس طرح دوران گفتگو لوگ طرح طرح کی قسمیں
 کھاتے ہیں اس طرح نعت میں بھی شعراء اپنے کلام میں زور پیدا کرنے کے لئے قسمیں کھاتے ہیں
 لیکن ان کا یہ عمل کہاں تک درست ہے یہ تو علماء و مفتیان کرام ہی بتا سکتے ہیں۔

قسم اللہ کی اک آپ کے در کے سوا ہم نے زبان شمع رسالت اگر نہ ضو دیتی
 جس کسی کو بھی طیبہ میں موت آ گئی کسی در پر نہیں دامن سپارا یا رسول اللہ
 قسم خدا کی خدا یوں خدا نہیں ہوتا وہ خدا کی قسم جفتی ہو گیا
 نعت کا ایک شعبہ ”سراپا نگاری“ بھی ہے جس میں شعراء حضور صلی اللہ علیہ وسلم کے سراپا کو بیان کرتے
 ہیں لیکن میرے مطالعے میں ہے کہ شعراء اس ضمن میں احتیاط سے کام نہیں لیتے یعنی اس تعلق سے وہ
 عامیانہ زبان استعمال کرتے ہیں یا پھر وہ انداز و اسلوب اختیار کرتے ہیں جو غزل کے محبوب کے لئے
 استعمال کیا جاتا ہے۔ اس طرز کو کسی طور مستحسن نہیں کہا جا سکتا۔ اس میں ایک قباحت اور بھی ہے کہ یہ
 لوگ حضور صلی اللہ علیہ وسلم کے قد زیا، گیسو و رخسار کے ذکر سے آگے نہیں بڑھ پاتے۔

خواب میں زلف کو مکھڑے سے ہٹا لے آ جا جان بہار ، جانِ جہاں ، جانِ انجمن

بوئے گل اس لئے پھرتی ہے چھپائے چہرہ
 جس دن سے ان کی زلف معطر سے مس ہوئی
 وہ خط وہ چہرہ وہ زلف سیاہ تو دیکھو
 اے دو عالم کے حسینوں سے نرالے آ جا
 گیسو سرکارِ دو عالم نے سنوارے ہوں گے
 قسمت بلند ہو گئی بوئے شیم کی
 کہ شام صبح کے بعد آئی صبح شام کے بعد
 ان اشعار پر مزید تبصرے کی ضرورت محسوس نہیں ہوتی۔

میں نعت پاک میں یا پھر نثر یا ادب کی کوئی بھی صنف ہو۔ حضور نبی مکرم صلی اللہ علیہ وسلم کے لئے ”تو، تیرا“ جیسی ضمیروں کا استعمال نامناسب بلکہ بے ادبی خیال کرتا ہوں۔ اس تعلق سے میرا ایک مضمون ”اردو نعت میں ضمائر کا استعمال“ نعت رنگ شمارہ نمبر ۲۲ میں شائع بھی ہو چکا ہے۔ غالباً اس کے ردِ عمل کے طور پر جناب تنویر پھول صاحب رقم طراز ہیں،

”نعت گوشعراء میں ایک طبقہ نعت کہتے وقت حضور صلی اللہ علیہ وسلم کے لئے ”تو، تم، اس“ وغیرہ کے استعمال کو یکسر ممنوع سمجھتا ہے اور جو لوگ ایسا کرتے ہیں ان کی سختی سے مذمت کرتا ہے۔ یہاں یہ بات پیش نظر رکھنی چاہئے کہ ہمارے اکابرین نے اسے معیوب اور خلاف ادب نہیں سمجھا ہے۔ ویسے بھی اعمال کا دار و مدار نیت پر ہوتا ہے جو شعراء ان الفاظ کو استعمال کرتے ہیں ان کی نیت نیک ہوتی ہے جو اس سے پرہیز کرنا چاہیں ضرور کریں لیکن دوسروں پر طعن و تشنیع نہ کریں۔“ (۲)

پھول صاحب نے اپنی تحریر میں ”ایک طبقہ“ لکھا ہے جب کہ میرا خیال ہے کہ مندرجہ بالا عبارت میرے مضمون کا ہی ردِ عمل ہے۔

مجھے اس تعلق سے کوئی بحث نہیں کرنی ہے۔ صرف پھول صاحب سے اتنا ہی دریافت کرنا چاہوں گا

کہ،

”اگر خوش بختی سے کبھی حضور صلی اللہ علیہ وسلم سے ملاقات کا موقع مل جائے تو اس وقت آپ رحمۃ اللعالمین، ختمی مرتبت صلی اللہ علیہ وسلم کو ”تو“ سے خطاب کریں گے یا ”آپ“ سے!؟؟“



حوالاجات:

- (۱) نعت رنگ شماره نمبر ۲۴، صفحات ۷ تا ۱۳
- (۲) نعت رنگ، شماره نمبر ۲۴، صفحہ ۲۲۳

نعت اور رسول اکرم صلی اللہ علیہ وسلم کے تقاضے

ABSTRACT:

Goher Malsiyaani has laid down some norms for Poets involved in devotional poetry to enlighten them about fragility and frailness of words to be used in praise of the Holy Prophet Muhammad (S.A.W). In order to strengthen his argument, he has quoted various verses of Qura'an and some Traditions i.e. Hadis besides some advises of poets themselves to make poets conscious at the time of creating devotional poetry. The article of Goher Malsiyaani is reflective of his knowledge of poetic norms and awareness of teachings of Islam in this connection. The content of devotional poetry need to be according to exact position of the Holy Prophet Muhammad (S.A.W) as laid down in the Quran and Sunnah and sentiments expressed therein should remain under the contour of knowledge, divinely given to Muslims.

خالق ارض وسموات کے احسانات کا سحر بیکراں روز آفرینش ہی سے موجزن ہے۔ گونا گوں مخلوقات سے عالم جست و بود لہریز و مزین ہے۔ انصاف و اکرام کا یہ عالم ہے کہ گلشن انسانیت رنگارنگ حسن و جمال، نیرنگی فکر و خیال اور جذبہ ہائے قیل و قال کے؟؟؟ سے روشن ہے۔ حقیقت یہ ہے کہ کہیں جلال ربانی کی فراوانی ہے۔ کہیں حسن و جمال رحمانی کی تابانی ہے اور کہیں عنایات جاودانی کی جولا

؟ ہے۔ انصام خسروانہ کی کبریائی یہ ہے خالق کائنات نے فیصلہ فرمایا:

إِنِّي جَائِلٌ فِي الْأَرْضِ خَلِيفَةٌ
ط (البقرہ: ۳۰)

”یقیناً میں زمین میں ایک خلیفہ بنانے والا ہوں۔“

کس قدر احسان عظیم ہے کہ انسان کو اشرف المخلوقات بنا کر خلافت کا تاج اس کے سر پر رکھ دیا۔ پھر علم کا نور، حسن شعور احساسات کا سرور اور تمیز حسنت و شرور سے نواز دیا۔ یہ اکرام یہ انعامات اور یہ عنایات بے حد و حساب ہیں۔

سب سے عظیم تو یہ احسان ہے کہ انسان کی رہنمائی کے لیے نبی آخر الزماں، مہر درخشاں صلی اللہ علیہ وآلہ وسلم مبعوث فرمایا اور قیامت تک اس عالم فانی میں آنے والی ذریت آدم کا ہادی و مرہی بنا کر بھیجا بلکہ اپنی آخری کتاب، صحیفہ آسمانی، قرآن حکیم بھی عطا کیا جو انسانی زندگی کا منشور ہے جو اسرار و رموز حیات سے معمور ہے، جس میں علم و حکمت مستور ہے اس احسان کا تذکرہ قرآن حکیم میں فرمایا:

”وہ جس کو چاہتا ہے حکمت دیتا ہے اور جس کو حکمت ملی۔ اسے حقیقت میں

خیر کشید مل گئی۔“ (البقرہ: ۲۶۹)

انسان کو اس عطیہ علم و آگہی سے سوچنے، سمجھنے، فکر و تدبر کرنے کے اہم اور مستند زاویے اور قوت اور ادراک سے پر شوکت و ثروت دائرے مل گئے۔ ان دائروں کے اندر خیالات و تصورات، عقلی دلائل و احساسات اور عظمت تحقیق و جستجو کے انعامات میں، یہ قیمتی اور لاثانی تعلیمات جسے ودیعت ہوئیں وہ صاحب بصیرت و بصارت بن گیا۔ وہ فنون لطیفہ کے حسن و جمال کا پرستار بن گیا، اعجاز فن کا طلب گار بن گیا اور رموز شعر و سخن کا راز دار بن گیا۔

عصر حاضر میں ماضی کی روایت کی طرح ہمیں چمنستان ادب میں مختلف منہاج ادب ملتے ہیں۔ ان سب میں شعر و سخن کے متنوع اور پُر تاثیر اظہار یہ ہمیں اپنی طرف کھینچتے ہیں۔ مگر میری سعی تحریر کے

کیوس پر اس وقت صنفِ نعت کے نقوش اپنی ضیائیں پھیلا رہے ہیں۔ یہ شعر و سخن کی وہ ہرولعزیز صنف ہے جس میں سرورِ کون و مکاں صلی اللہ علیہ وآلہ وسلم کی عقیدت و محبت کے انوار و افکار کی ضیائیں جگمگ جگمگ کرتی ہیں اور اسلوبِ بیان کی حلاوتیں بحرِ قلب کی موجیں بنتی ہیں۔ یہ وہ صنفِ صحیح ہے جسے خالقِ علم و آگہی نے پسند فرمایا ہے بلکہ خود اس کو بیان کیا ہے اور اس کے لیے فرمان جاری کیا ہے: (سورۃ احزاب ۵۶) لکھنا ہے آیت:

”بلاشبہ اللہ اور اس کے فرشتے نبی صلی اللہ علیہ وآلہ وسلم پر درود بھیجتے ہیں اے

لوگو جو ایمان لائے ہو ان پر درود بھیجو اور خوب سلام بھیجا کرو۔“

یہ درود و سلام اپنے اندر حضور اکرم صلی اللہ علیہ وآلہ وسلم کی پیغمبرانہ شان رکھتا ہے بلکہ خاص طور پر اطاعت و عقیدت کا حکم رکھتا ہے۔ رحمت اللعالمین اور اخلاقِ عظیمی کی مدحت و تعریف کے اظہار کی تقدیس رکھتا ہے۔ جس طرح قرآن مجید میں دوسرے فرائض ادا کرنے کا حکم ہے، اسی طرح درود و سلام بھیجنے کا حکم ہے۔ سرورِ عالم صلی اللہ علیہ وآلہ وسلم کا ارشاد گرامی ہے، میرا نام سنتے ہی درود و سلام بھیجو جو درود و سلام نہیں بھیجتا وہ بخیل ہے۔ درود و سلام گویا حسنِ نعت کا جواز ہے۔ یوں نعت ہر مسلمان شاعر کی زندگی کا اثاثہ اور جزوِ ایمان بن جاتی ہے، جہاں فکر و خیال اسی کا جمال ہے بلکہ عمیق نظر سے دیکھیں تو نعت گو کے احساسات و جذبات کی آزمائش ہے بلکہ تذکارِ سید ابرار صلی اللہ علیہ وآلہ وسلم کے اظہار و اسلوب کی پیمائش ہے کہ وہ قرینے سے اوصافِ سید کائنات صلی اللہ علیہ وآلہ وسلم کو مدحت کی زیبائش و تاباش میں بیان کرتا ہے یا اسلوب و طرزِ ادا میں محبت و عقیدت کو سمونے سے قاصر ہے۔ یاد رہے اہلِ علم و عرفان نعت کو عروسِ حکمت، جانِ شریعت اور حکمِ ربّ کائنات کہتے ہیں۔

عربی، فارسی اور اردو کے مدحت نگاروں کے کلام کا مطالعہ کریں تو اصنافِ سخن میں نعت کہنے کی سعادت، ودیعتِ خداوند بھی ہے۔ ان کے اشعار میں ذہن و دل کا جو سرور و جوش شامل ہے وہ بھی عطا

ئے ربانی ہے۔ پروفیسر محمد اقبال جاوید کے یہ نادر خیالات کس قدر موزوں اور درست ہیں کہ نعت گوئی کی توفیق اللہ کریم کے خصوصی انعامات میں سے ہے۔ یہ انھیں کو نصیب ہوتی ہے، جنہیں نوازنا مقصود ہوتا ہے۔ وہ مزید کہتے ہیں کہ:

”حسن و شعور کے ادراک“ سے خود جہان شعور و فراست حسین ہو جاتا

ہے۔ کسی مقدس شخصیت سے محبت کرنے والی عام شخصیت بھی حضور منور

ہو جاتی ہے۔“ (۱)

ہم دیکھتے ہیں، گلشن ادب میں اگر کہیں حسن مجازی کے گھونسلے ہیں تو دوسری جانب شجر وقت پر روحانی حسن کے پائیدار آشیانے بھی درخشاں ہیں۔ حقیقت یہ ہے کہ جس طرح کرہ ارض پر آسماں تاباں ہے، اسی طرح چودہ سو سال سے ہر نسل ز میں پر سرسبز منیرا، مظہر نور رب العلی صلی اللہ علیہ وآلہ وسلم کی بعثت بھی صوفشاں ہے۔ یہ حقیقتاً وہ دائمی صداقت ہے جو عہد موجود کی پیشانی پر بھی صوبار ہے اور حسن و جمال نعت کو بھی زر نگار کرتی ہے۔ ڈاکٹر ظہور احمد یوں اظہار کرتے ہیں:

”نعت کے دائرے کو محدود سمجھنا درست نہیں، کیونکہ جتنا دائرہ حضور صلی اللہ

علیہ وآلہ وسلم کی نبوت و رسالت کا ہے، اتنا ہی دائرہ اوصاف حمیدہ کا ہے۔

جو نعت پر کام کرنے والوں کی کوششوں سے انسانیت تک پہنچ رہے ہیں تمام

اسلامی زبانوں میں نعت اور سیرت پر سب سے زیادہ کام اردو زبان میں

ہے۔“ (۲)

اصناف سخن میں صنف نعت کا تنوع، حق و صداقت کا آئینہ دار ہے بلکہ اب تو تمنائے نعت، نعت نگاروں کے لیے مثل آرزوئے کوثر ہے۔ ہر شاعر کا قلب تپاں، روح ذوقی فراواں اور فکر فروزاں متموج بحر بیکراں کی طرح عقیدت و محبت فخر کون و مکان صلی اللہ علیہ وآلہ وسلم کے اظہار کے لیے ہر

لمحے کوشاں ہے اور مجموعہ ہائے نعت کا ظہور مہضمہ شہود پر مانند پوشِ ثزالہ ہے جو شعرائے نعت کی دلچسپی کا پرکشش حوالہ ہے۔ اس تخلیقِ نعت کی فراوانی کا تذکرہ ذرِ پروینِ سر محمد اقبال جاوید کی رعنائی خیال میں فروزاں دیکھیے۔

”جب جذبہ سیال ہو جائے، جب فکر پگھل جائے، جب آنکھ سراسر اشک بن جائے، جب پورا وجود عشقِ جمالِ محمدی صلی اللہ علیہ وآلہ وسلم کی اداؤں میں جذب ہو جائے تو پھر نعت و ثنا کی بارشِ الہام کو کون روک سکتا ہے۔ کیا آپ طلوعِ آفتاب پر پابندی لگا سکتے ہیں؟ کیا موجِ صبا کو خرام سے روکا جاسکتا ہے؟ کیا شگفتنِ گل کو آپ مؤخر کر سکتے ہیں؟ اگر یہ سب ناممکن ہے تو پھر عاشقِ رسول صلی اللہ علیہ وآلہ وسلم کی مدحِ طرازی اور نعتِ گوئی کو آپ کیسے ملتوی کر سکتے ہیں؟“۔ (۳)

حقیقت یہ ہے کہ جب یہ جوش و جذبہ شاعر کے دل میں تحریک پیدا کرتا ہے تو عقیدت و محبت کا جواز تخلیق بھی شاعر کے خیال و فکر پر اثر انداز ہوتا ہے تو تخیل کی پروازِ رفعتِ فلک کو شرمائے نگتی ہے، جس سے اسلوب و طرزِ ادا کی باوِ بہار کا الفاظ و تشبیہات اور استعارات کو نکھتِ تصورات و محاکات سے جگمگانے لگتی ہے بلکہ ریاضتِ شعر گوئی کو بھی تڑپانے لگتی ہے اور مضامینِ جلیلہ کو بھی اذہان میں جگانے لگتی ہے۔ یوں نعت کا جلال و جمال بھی بے مثل و بے مثال بن جاتا ہے اور نعتِ نعمتِ کتابِ نور کا تابندہ مقال بن جاتی ہے جس سے حُبِ احمدِ مختار صلی اللہ علیہ وآلہ وسلم کے بصائرِ چمکنے لگتے ہیں۔ عشق و محبت کے گلہائے عقیدت کے مناظر مہکنے لگتے ہیں۔ گلشنِ مدحتِ محبوبِ ستار صلی اللہ علیہ وآلہ وسلم کے غنچے ہائے پُر وقار چمکتے لگتے ہیں۔ یوں نعتِ آفتابِ نو بہار صلی اللہ علیہ وآلہ وسلم کے جملہ عناصر دکنے لگتے ہیں۔ یہ صدیوں کا قصہ ہے بلکہ عصرِ حاضر کا لازمی حصہ ہے۔

نعت کے تاریخی مراحل کا اگر مطالعہ کریں تو نعت کی روایت ابتدا ہی سے حسن و جمالِ شاکل اور محبت و مودت کے تصورات سے مزین نظر آتی ہے۔ اگرچہ نعت بطور صنفِ اصنافِ ادب کا مقام نہیں رکھتی مگر شعرا اپنی منظومات میں نعت کے اشعار کہہ دیتے تھے۔ ان کے ہاں سادہ اور نکھری ہوئی زبان ہوتی تھی۔ مکمل نعت کہنے کا رواج نہ تھا۔ ولی دکنی کی نعت کے چند اشعار دیکھیے:

تیری محبت کا رتن دل میں جتن سب ون! چھو
 یا محمد دو جہاں کی عید ہے تجھ ذات سوں
 حق نے لولاک لما حق میں محمد کے کہا
 ان سوا کون سے مرسل نے یہ رتبہ پایا
 مغفرت تیری ولی سہل بلا ریب ہے کیوں
 نام احمد صلی اللہ علیہ و آلہ وسلم
 کا جو لب پر تیرے ہر دم آیا

اس دور میں نعت میں بے احتیاطی نہیں تھی جو بعد میں درآئی، قرآن وحدیث کے مطابق خیالات کے اظہار کی کوششی کی جاتی تھی۔ طبقہ متوسطین میں نعتیہ شاعری کو ترقی نصیب ہوئی۔ یہ تین اشعار حاضر ہیں، جن میں زبان و بیان کی دلآویزی ضوفشاں ہے اور عشق و عقیدت کے جذبات بھی موجزن ہیں۔

تمنا ہے درختوں پر ترے روضے کے جا بیٹھیں
 قفس جس وقت ٹوٹے طائرِ روح، قید کا

(شہیدی)

خدا کا راستہ تو نے بتایا
 تو ہی ہادی ہے رہبر، رہنما خاص

(طف)

ہے سنگ میں واں کے شرر طور ہے پہاں

کہیے خشت کو کہیے ید بیضائے مدینہ

(غلام امام شہید)

عہد متاخرین تو نعت کا درخشاں دور ہے۔ نعت نگاری کے مراکز دور دور تک مختلف شہروں میں پھیل گئے۔ محسن کا کوروی اور صحو ابو العلاء جیسے نعت کے چند شعرائے کرام نے اس دور میں فروغ نعت میں بڑھ چڑھ کر حصہ لیا۔ نعت قدیمیل نور بن گئی، فکر و نظر کا شعور بن گئی اور گلستان ادب میں فصل بہار کا سرور بن گئی۔ تو صیف رسول ہاشمی صلی اللہ علیہ وآلہ وسلم کے صحاب کرم گھل کر برسنے لگے۔ آفتاب چرخ معالی ﷺ کے شہابِ نعم ہر طرف چمکنے لگے۔ خلوص و محبت، تہذیب و متانت اور شہادتگی اس عہد کی مدحت کا خاص انداز بن گئی چند اشعار دیکھیے:

یاد جب تجھ کو مدینے کی فضا آتی ہے

سانس لیتا ہوں تو جنت کی ہوا آتی ہے

☆☆

پیشانی ہے جزوِ مصحفِ رو

دس پارے کے دو رکوعِ ابو

(محسن کا کوروی)

پاک پہ ماں نہ ہوا تھا سو ہوا

دل مرا عشق میں کامل نہ ہوا تھا سو ہوا

(شائق)

مرا دل ہے مجھ خیالِ محمد

وصالِ خدا ہے وصالِ محمد

(صحوا بوالعلائی)

۱۸۵۷ء کی جنگِ آزادی کے بعد نعت کا جدید دور شروع ہوتا ہے اس میں نعت کے انوار بامِ عروج پر پہنچ گئے۔ الطاف حسین حالی نے نعت میں حضور صلی اللہ علیہ وآلہ وسلم کی بشری حقیقت کی ترجمانی کی مسدس لکھی، پھر تکلف، مبالغہ آرائی اور صنعتِ گری نہ رہی۔ اسوۂ حسنہ اور صفاتِ رسول صلی اللہ علیہ وآلہ وسلم اجاگر ہوئے۔ شبلی نعمانی، نظم طباطبائی اور احمد رضا خاں بریلوی جیسی علمی شخصیات عشقِ سرور کائنات کو اپنی نعتوں میں سمونے لگیں۔ یہاں تک کہ علامہ اقبال اور ظفر علی خان جیسی علمی، ادبی آفاقی نظریہ نعت کی حامل شخصیات کے عہد کا آغاز ہوا۔ جنہوں نے حیاتِ طیبہ کے جاں نواز اور سینہ شکاف حالات و واقعات سے عقیدت و محبت کی شمعیں جلائیں اور نعت کو نئے اسلوب و بیان سے ضو بار کیا اور اپنے جذبات کے دلکش انداز سے سرشار کیا۔ لیجیے چند اشعار میں حسن و خیال کے انوار دیکھیے۔

وہ دانائے سبل ختم الرسل، مولائے کل جس نے

غبارِ راہ کو بخشا فروغِ وادی سینا!

نگاہِ عشقِ مستی میں وہی اول، وہی آخر

وہی قرآن، وہی فرقاں وہی یسین وہی طاہا

(علامہ اقبال)

اے کہ ترا شہود و جہر نمود کائنات

اے کہ ترا فسانہ، زینتِ محفلِ حیات

مہرِ مصطفیٰ گنجِ سعادت کے امیں تم ہو

شفیع المذنبین ہو رحمت للعالمین تم ہو

(ظفر علی خاں)

نعت کی بوقلمونی اپنے اثرات و انوار کی قوسِ قزح پھیلاتی بڑھتی رہی، یہاں تک کہ بیسویں صدی کی

آخری تین دہائیوں میں نعت کی مصوری اور معنوی رعنائیاں دست پذیر ہوئیں۔ اظہار کی رنگینیوں سے بے نظیر ہوئیں اور صفتِ نعت کا مکمل روپ دھار کر اصنافِ سخن میں پُرکشش تنویر ہوئیں۔ جو نہی نعت ایکسویں صدی میں پہنچتی ہے، اظہار کے ذوق و شوق کی ثروت، سوز و گداز کی دولت اور عقیدت و محبت کی رفعت سے مالا مال ہو جاتی ہے۔ حقیقت یہ ہے کہ شعر و سخن کی وادیاں تذکارِ مظہر انوارِ حق صلی اللہ علیہ وآلہ وسلم سے زرخیز ہو جاتی ہیں، تقدیسِ رسالت صلی اللہ علیہ وآلہ وسلم کے نغموں سے اصنافِ شاعری لبریز ہو جاتی ہیں۔ نعت کی روح کو تسکین دینے والے جذبات کو ان اشعار میں جمال انگیز ہوتے دیکھیے۔

تو مہر لازوال سرِ مطہر ازل
تو طاقِ جاں میں شمعِ ابد سیدالورئ

☆☆

حسنِ فطرت، حسنِ موجودات، حسنِ کائنات
نورِ ایقان نورِ جاں، نورِ بصر خیرالبشر

(حفظِ تائب)

افتخارِ ذہن کے روشن ہے ماہِ عالمتاب
برس رہا ہے مری روح پہ سحابِ کرم

☆☆

جنونِ عشقِ محمدؐ جو سر میں رکھتے ہیں
عجب مقامِ جہاں ہنر میں رکھتے ہیں

(صبحِ رحمانی)

نعتِ رسولِ کریمؐ سوز و گداز و سرور

نعتِ رسولِ کریمؐ کیفِ شرابِ طہور
نعتِ رسولِ کریمؐ علم و خبر کا نزول
نعتِ رسولِ کریمؐ فکر و ہنر کا ظہور

(خالدِ علیم)

نغمہٴ احمدِ مرسلؐ ہے مقدر اپنا
ہر صداقت ہے اسی ایک صدا میں شامل

(ابوالخیر کشتی)

ہر شام صبا میری سانسوں کے دریچے میں
توصیفِ محمدؐ کی قندیل جلا جانا
لفظوں کی دھنک ان کے جلووں کو ترستی ہے
ہونٹوں پہ درودوں کی تحریر سجا جانا

(ریاض حسین چودھری)

یہ سب ہے ترے عشق کا اعجاز کہ مومن
تھم جائے تو کہسار، اچھل جائے تو طوفان

(عاصی کرنا لی)

تیری عظمت سے ہمیں وسعتِ کردار ملی
ہم کہ قطرہ تھے ہمیں بحر بنایا تو نے

(عارف عبدالستین)

خرد کی تیرہ شی کی اگر سحر ہو جائے
تو روحِ عشقِ محمدؐ سے معتبر ہو جائے

(عزیز احسن)

نعت کے یہ اشعار عصر حاضر میں فضائے نعت بھی نئے پیراہن، جدید فکر و خیال کے گلشن اور عشق و محبت سید ابرار صلی اللہ علیہ وآلہ وسلم کے جوہن کی دھنک پھیلا کر نعت کے نئے رنگ کی ضیائیں دکھا رہے ہیں۔ ان میں عقیدت کی گلاب رتیں اور اسوۂ حسنہ کی شاداب ادائیں ہیں۔ نعت نگاران دربار رسالت صلی اللہ علیہ وآلہ وسلم کے سامنے بدلتے موسموں کی ضیائیں ہیں۔ حرف و صورت کے نئے انداز نعت کائنات میں نئی منزلوں کو اجاگر کر رہے ہیں۔ اسلوب و ادا کی تازہ کاری اور عالمی سطح پر ابھرتی ہے بے قراری نے نعت کو جدید معاشرتی، اقتصادی اور سماجی اجالوں سے بھی آشنا کیا ہے۔ چنانچہ صنفِ نعت اپنی وسعت، جدت اور عظمت سے اصنافِ سخن میں اپنے ادبی معیار کے لحاظ سے جلیل و جمیل ہے۔ حسن بیان کے لحاظ سے بھی بال و پیر جبریل ہے۔

یہ نعت کا سرسری اور مختصر سا جائزہ ہے، جس سے معلوم ہوتا ہے کہ نعت کیا ہے اور کن مراحل میں نورانی کرنیں پھیلاتی ہوئی بدر کمال بنی ہے۔ اس تحریر میں نعت اور نعت گو شعراء کے محاسن و مصائب اور نقد و نظر کے حوالے سے گفتگو میرا مقصد نہیں ہے بلکہ صاحبِ جود و سخا، آفتاب ہدا اور خیر الوری صلی اللہ علیہ وآلہ وسلم کے آداب کو نعت نگاروں کے سامنے رکھتا ہے۔ جو قرآن و حدیث میں بیان ہوئے ہیں تاکہ شعرا اپنے نعتیہ اشعار میں رسول اکرم صلی اللہ علیہ وآلہ وسلم کے ادب کو ملحوظ رکھیں۔

اہل کائنات نعت کے لیے از بس ضروری ہے کہ وہ قرآن و حدیث میں غوطہ زن ہو کر فہم و ادراکِ مدحت اور علم و عرفان سیرت کے ٹولو پر جان تلاش کریں اور مدثر و مزمل، احمد مرسل صلی اللہ علیہ وآلہ وسلم کے احترام و عزت، طہارت و عفت اور عظمت و عفت کے گلہائے رنگارنگ مہکاتے ہوئے قرآن کے احکام اور سنت کے پیغام سے اکتساب نور کریں۔ اس امر حقیقی کو ذہن کی غذا بنائیں اور خیال و فکر کی ردا سجائیں کہ محبوب رب العالمین، رحمت للعالمین، شفیع المذنبین صلی اللہ علیہ وآلہ وسلم کے حضور ہدیہ نعت پیش کرنے کی جسارت کر رہے ہیں، جن کی شان و عظمت اور فضیلت و رفعت کا مداح خود خالق

کائنات ہے۔ آپ ایک عام انسان نہیں ہیں خیر البشر ہیں۔ جلالِ عظمتِ آدم ہیں، ہادی عرب و عجم ہیں۔ بلکہ افضل الناس اور اعظم الناس ہیں۔ شاہِ دوراں، مرکزِ ایمان صلی اللہ علیہ وآلہ وسلم نے خود فرمایا ہے، میں مقطوعِ تنزیلِ خدا ہوں، عبدہ اور رسولِ الہ ہوں۔ اللہ تعالیٰ اس کی تائید فرماتا ہے:

قل انما انا بشر

مثلکم یوحی الی انما

الہ واحدہ (۴)

”کہہ دیجیے۔ (اے نبی صلی اللہ علیہ وآلہ وسلم) کہ دراصل میں بھی تم ہی جیسا

ایک بشر ہوں (مگر) میرے طرف وحی کی جاتی ہے۔ یہ حقیقت ہے کہ بس

تمہارا معبود تو الہ واحد ہے۔“

ایک اور مقام پر اللہ تعالیٰ نے سید المرسلین صلی اللہ علیہ وآلہ وسلم کی اسی کیفیت کو اور انداز سے واضح کر دیا

:

ماکان محمد ابا احدٍ من رجا

لکم ولكن رسول اللہ و خاتم

انبیین ط (۵)

”محمد تمہارے مردوں میں سے کسی کے باپ نہیں ہیں بلکہ وہ اللہ کے رسول

اور خاتمِ انبیین ہیں۔“

ان آیات میں ربِّ عالم نے ہمارے سامنے وہ رفعت و حقیقت رکھ دی ہے جو امی لقب، محبوبِ رب

صلی اللہ علیہ وآلہ وسلم کو رسولِ کرم کی حیثیت سے عطا کی ہے۔ یہ احترام و توقیر قرآن حکیم میں جگہ جگہ

ضوفاں ہے۔ پورے قرآن کی تلاوت کیجئے کہیں بھی آپ صلی اللہ علیہ وآلہ وسلم کا نام لے کر خطاب

نہیں کیا گیا ہے، کہیں عام انسان کی طرح نہیں بلایا گیا ہے بلکہ یا لبھا المزمل، یا لبھا المدثر اور یا لبھا النبی کے محبت بھرے انداز سے خطاب کیا ہے۔ اس حسین و جمیل طرزِ ادا سے خود بخود یہ ہدایت ملتی ہے کہ محسنِ انسانیت، معرینِ حکمت صلی اللہ علیہ وآلہ وسلم کا نہایت درجہ احترام کیا جائے۔ آپ صلی اللہ علیہ وآلہ وسلم کی ذاتِ بابرکات کے بارے میں زبانِ و تحریر میں کوئی ایسی بات نہ آئے جو خلافِ شان و عظمت اور خلافِ ادب و احترام ہو۔ اللہ تعالیٰ نے اصحابِ رسول کے لیے بھی یہ خاص حکم نازل فرمایا:

لا تجعلوا دعاء الرسول

بینکم کدعاء بعضکم

بعضاً ط (۶)

”تم رسول کے بلانے کو ایسا نہ سمجھو جیسا کہ تم آپس میں ایک دوسرے کو بلاتے ہو۔“

یہاں تک کہ اللہ تعالیٰ کا ایک اور حکم ضو بار ہو جاتا ہے:

یا ایہا الذین آمنوا لا ترفعوا

اصواتکم فوق صوت النبی ولا تجھر

واله بالقول کجھر بعضکم بعضاً ان

تحبط اعمالکم وانتم لا تشعرون

(۷)

”اے ایمان والو! اپنی آوازیں نبی صلی اللہ علیہ وآلہ وسلم کی آواز سے بلند نہ کیا کرو اور نہ ان سے اونچی آواز میں بات کرو، جس طرح تم ایک دوسرے سے بات کرتے ہو، ایسا نہ ہو کہ تمہارے اعمال ضائع ہو جائیں اور تمہیں خبر

بھی نہ ہو۔“

سید ابرار، احمد مختار صلی اللہ علیہ وآلہ وسلم کی عزت و توقیر کے لیے کس قدر خبردار کر دیا گیا ہے۔ صحابہ کرامؓ نے ان احکامِ ربانی پر پوری طرح عمل کیا اور دنیا کے سامنے سرورِ کائنات صلی اللہ علیہ وآلہ وسلم کے جمالِ آداب اور حسنِ القاب کے عملی نمونے پیش کیے۔ یہ آیات اور کردارِ اصحابِ نعت نگاروں کی تربیت اور رہنمائی کے لیے بے حد اہم ہیں تاکہ وہ اپنے اسلوب اور اظہارِ خیال کے لیے اپنا صحیح کردار ادا کریں تقدس و احترامِ جامع الصفات صلی اللہ علیہ وآلہ وسلم کے انوار کو پہنچے اشعار کی زینت بنائیں۔ جناب عاصی کرنا لی کی نظم ”آدابِ نعت گوئی“ نعت کائنات سے محبت کرنے والے شعرا کی رہنمائی کرتی ہے۔ چند اشعار پر غور کیجیے۔

اے ثنا گوئے سید کونینؓ
خود کو اس منزلت کے قابل کر
خود کو رکھ عشق کی کسوٹی پر
چہرہ آئینے کے مقابل کر
نعت کو کارِ بے خودی نہ سمجھ
دل کو علم و خبر کا حامل کر
جان اس راہ کے نشیب و فراز
جوش کو ہوش کا مقابل کر
نعت کی حرمتیں نگاہ میں رکھ
نعت کیا ہے شعور حاصل کر

ان آیات و اشعار سے رہنمائی ملتی ہے کہ ہر نعت گو نعت کے قصرِ ایمان اور شعبہٴ عرفان کے خصائص

سے آگاہی حاصل کرے۔ سیرت طیبہ اور اسوۂ حسنہ کے انوار بلکہ حضور اکرم صلی اللہ علیہ وآلہ وسلم کے معاملات زندگی، فرائض حقوق اللہ اور حقوق العباد کے ارشادات سے شناسائی کی روشنی بھی پائے بلکہ خصوصاً کتاب نور میں اللہ تعالیٰ کی ان آیات کو حرز جاں بنائے حسن ہیں۔ آپ صلی اللہ علیہ وآلہ وسلم کے اخلاق عظیم اور فضیلت و تکریم کی ضیائیں ہیں۔ اس لیے ہر ناعت کا فرض بنتا ہے کہ معلم علم حکمت کی عظمت و عزت کے انوار چنے اور نعت کی ریاضت کے وقت ادب و احترام سید عرب و عجم صلی اللہ علیہ وآلہ وسلم سے اسلوب وادام میں اپنی سروری کے جوہر دکھائے جو قابل تحسین بھی ہوں اور باعث عزت و سعادت بھی ہوں۔ ڈاکٹر سراج احمد قادری (بھارت) اسی کی جانب توجہ دلاتے ہیں:

”نعت گوئی کے لیے میرے رسول اکرم سے واقفیت لازمی ہے۔ اس لیے اس فن میں حضور رحمت صلی اللہ علیہ وآلہ وسلم کی عادات و اطوار، خصائل و فضائل کا ذکر ہوتا ہے۔ حضور اکرم صلی اللہ علیہ وآلہ وسلم کی سیرت پاک، ان کے اسوۂ حسنہ، خصائل و فضائل وغیرہ کی معلومات کے لیے قرآن و حدیث کا مطالعہ ناگزیر ہے۔“

اگر نبی اکرم صلی اللہ علیہ وآلہ وسلم سے نعت گو واقف نہیں ہے، قرآن و حدیث کے مطالعہ سے بے بہرہ ہے، جس واقعے کو نظم کرنا چاہتا ہے، اس سے اس کی پوری واقفیت نہیں ہے تو ایسی صورت میں اس سے لغزش ہونا کوئی تعجب کی بات نہیں ہے۔ (۸)

گلشنِ نعت کی ناکھتوں سے شام جاں اور ذہن و خیال معطر کرنے والے اہل ہنر اور اہل نظر کی نگاہ میں نکات قرآن و حدیث ضرور رہنے چاہیں مگر بعض اوقات شدتِ محبت اور سرشاریِ عشق میں مبالغہ آرائی اور سخن طرازی حد سے گزر جاتی ہے اور ادب کا دامن ہاتھ سے چھوٹ جاتا ہے۔ اس سلسلے میں قرآن و حدیث رہنمائی کرتے ہیں اور شاعر کو قدم قدم پر باور کراتے ہیں۔

عرتی مشاب این وہ نعت است نہ سحر است
 آہستہ کہ رو بردم تیغ است قدم را
 ہشدار کہ نتوان بیک آہنگ سرودن
 نعت شہہ کونین و مدیح کے وجہ را

ان خیالات و تمبیہات کی روشنی میں شمعِ رہ عارفانِ صلی اللہ علیہ وآلہ وسلم کی کہتے ہوئے قرآن و حدیث کی ہدایت کو حرزِ جاں بتانے کی ضرورت ہے۔ یہاں اس سلسلے کے چند درخشاں احکامِ خدائے عزوجل اور نگارشاتِ ختمِ رسل کے انوارِ حاضر ہیں تاکہ فکر و شعور اور بیان کے ظہور کو ضوفشاں کرنے کا سبب بنیں:

اَنَا ارسلنک شاهدًا وَّ مَبشُرًا وَّ نَذیرًا

وَتَوْفِیہ طو تسبحوہ بکرۃ وَّ اصیلاً

(۹)

”بے شک ہم نے آپ صلی اللہ علیہ وآلہ وسلم کو گواہی دینے والا، خوشخبری دینے والا اور ڈرانے والا بنا کر بھیجا ہے تاکہ تم اللہ اور اس کے رسول پر ایمان لاؤ اور تعظیم و توقیر کرو اور صبح و شام اللہ کی تسبیح کرو۔“

اللہ تعالیٰ نے حقیقت واضح کر دی ہے کہ محسنِ انسانیت صلی اللہ علیہ وآلہ وسلم مبشر و نذیر بن کر مبعوث ہوئے ہیں اور کفار و مشرکین اور اہل ظلم و جور کے لیے نذر و نذیر بھی ہیں۔ چنانچہ آپ صلی اللہ علیہ وآلہ وسلم داعی الی اللہ اور سرچشمہ ہدایت ہیں بلکہ رسولِ علم و حکمت کا مرتبہ رکھتے ہیں لہذا نعت کا نجات کے شعراء کرام کو اپنی ہنروری کارنگ دکھاتے ہوئے ان مراتب و مناصب کو ملحوظ خاطر رکھنا ہوگا۔ یہ بھی

یاد رکھنا ہوگا کہ:

”انسانوں میں صرف آپ صلی اللہ علیہ وآلہ وسلم کو مطاع بنایا گیا ہے، جن کی اطاعت کلی مطلوب ہے۔ لہذا آپ صلی اللہ علیہ وآلہ وسلم کی توقیر تعظیم اور محبت قلبی بھی لازم قرار دی گئی ہے۔“ (۱۰)

سورۃ الحجرات کی تیسری آیت بھی اسی کی تلقین کرتی ہے، جس کا ترجمہ ہے:

”اے ایمان والو! اپنی آوازیں نبی صلی اللہ علیہ وآلہ وسلم کی آواز سے بلند نہ کیا کرو اور نہ ان سے اونچی بات کرو جس طرح تم ایک دوسرے سے بات کرتے ہو۔ کہیں ایسا نہ ہو کہ تمہارے اعمال ضائع ہو جائیں اور تمہیں خبر بھی نہ ہو۔“

اسی کے بعد اللہ تعالیٰ نے فرمادیا:

”بے شک جو لوگ آپ صلی اللہ علیہ وآلہ وسلم کو حجروں کے باہر سے پکارتے ہیں، ان میں سے اکثر بے عقل ہیں۔“ ظاہر ہوا کہ رسول مکرم صلی اللہ علیہ وآلہ وسلم کا ذاتی نام لے کر یا محمد صلی اللہ علیہ وآلہ وسلم، یا محمد صلی اللہ علیہ وآلہ وسلم کہہ کر پکارنے والے اللہ تعالیٰ کے نزدیک بے عقل ہیں۔ سوچ لیجئے خالق کائنات نے اپنے رسول کریم صلی اللہ علیہ وآلہ وسلم کی عزت و ادب کا کس قدر خیال رکھا ہے۔ ہر نعت گواپنے اشعار میں تتخاطب کے انداز کو اس عمل سے محفوظ رہنے کی سعی کرے تاکہ وہ بے عقل نہ قرار پائے۔“

قرآن مبین کی اور کئی آیات بنیات میں بھی پیغمبر اسلام صلی اللہ علیہ وآلہ وسلم کی تعریف و توصیف اور انعام و اکرام کا تذکرہ ہے، ان کا مطالبہ بھی ناگزیر ہے۔ فرمان باری ہے:

هو الذی ارسل رسوله بالهدی

ودین الحق لیظہره علی الذین

کله ولو کره المشرقین (۱۱)

”وہی تو ہے جس نے اپنا رسول صلی اللہ علیہ وآلہ وسلم ہدایت اور دینِ حق

دے کر بھیجا تا کہ سب ادیان پر اس کو غالب کر دے، خواہ مشرکوں کو کتنا ہی

ناگزیر گزرے۔“

گویا آپ صلی اللہ علیہ وآلہ وسلم ہادیِ برحق اور رسولِ دینِ متین ہیں۔ مسلمانوں کی رہنمائی اور

انسانوں کو ضلالت اور دہریت سے بچانے والے ہیں، مسلمانوں کی زندگیوں کو سنوارنے والے اور

خالقِ عالم سے محبت اور اطاعت کا گرویدہ بنانے والے ہیں۔ بے حد شفیق اور مہربان ہیں۔ اللہ تعالیٰ

نے مزید فرمادیا:

لقد جائکم رسول من انفسکم

عزیز علیہ ما عنتم حریص

علیکم بالمونین رؤف رحیم (۱۲)

”(اے لوگو!) تمہارے پاس ایک رسول صلی اللہ علیہ وآلہ وسلم آیا ہے جو

خود تم ہی میں سے ہے تمہارا نقصان میں پڑنا اس پر شاق ہے، تمہاری فلاح

کا وہ چاہنے والا ہے۔ (بلکہ) ایمان لانے والوں کے لیے وہ شفیق اور رحیم

ہے۔“

یہ فضیلت عطاءے ربانی ہے کہ آپ صلی اللہ علیہ وآلہ وسلم کے دل میں امت کے لیے

محبت و شفقت رکھ دی۔ آپ صلی اللہ علیہ وآلہ وسلم کو اس کی بھلائی اور خیر خواہی کا خواہاں بنا دیا۔ یہاں

تک کہ امت کے مصائب اور تکالیف کا احساس عطا کیا اور بے حد رحمت و رافت کی خوبیوں سے نوازا۔ اس سلسلے میں فرمادیا:

وما ارسلنک الا رحمة

للعالمین (۱۳)

”اور اے نبی صلی اللہ علیہ وآلہ وسلم ہم نے تم کو نہیں بھیجا

ہے مگر رحمت بنا کر جہان والوں کے لیے۔“

عظمت و فضیلت کی بخششیں اور عطائیں قرآن مجید کی بہت سی صورتوں میں صوفشاں ملتی ہیں جو دعوتِ فکر دیتی ہیں اور افضل الانبیاء صلی اللہ علیہ وآلہ وسلم کے حضور گلہائے عقیدت و محبت پیش کرنے کے عمل کی رہنمائی کرتی ہیں کیونکہ یہ اللہ کے پیارے رسول صلی اللہ علیہ وآلہ وسلم کی شان و شوکت کی مظہر ہیں جو فرماتا ہے:

النبی اولیٰ بالمؤمنین من انفسکم

وازواجه امہتہم (۱۴)

”بلاشبہ نبی صلی اللہ علیہ وآلہ وسلم تو اہل ایمان کے لیے ان کی اپنی ذات

پر مقدم ہیں اور نبی صلی اللہ علیہ وآلہ وسلم کی بیویاں ان کی مائیں ہیں۔“

معلوم یہ ہوا یہ کہ محبوب ستار صلی اللہ علیہ وآلہ وسلم کا مسلمانوں سے اور مسلمانوں کا سرور عالم صلی اللہ علیہ وآلہ وسلم سے جو تعلق ہے وہ تمام دوسرے انسانی تعلقات سے ایک بالاتر نوعیت کا ہے۔ کوئی رشتہ اس رشتے سے اور کوئی تعلق اس تعلق سے جو حضور اکرم صلی اللہ علیہ وآلہ وسلم اور اہل ایمان کے درمیان ہے ذرہ برابر بھی کوئی نسبت نہیں رکھتا۔ رسول مکرم صلی اللہ علیہ وآلہ وسلم مسلمانوں کے لیے ان کے ماں باپ سے بھی بڑھ کر شفیق و رحیم اور ان کی اپنی ذات سے بڑھ کر خیر خواہ ہیں..... دنیا کی

ہر چیز سے زیادہ آپ صلی اللہ علیہ وآلہ وسلم سے محبت رکھیں۔ اپنی رائے پر آپ صلی اللہ علیہ وآلہ وسلم کی رائے کو اور اپنے فیصلے پر آپ صلی اللہ علیہ وآلہ وسلم کے فیصلے کو مقدم رکھیں اور آپ صلی اللہ علیہ وآلہ وسلم کے ہر حکم کے آگے سر تسلیم خم کریں (۱۵) اس کے ساتھ ہی یہ خصوصیت بھی واضح ہو جاتی ہے کہ ازواجِ مطہراتؓ بھی امہات المؤمنین ہونے کی وجہ سے ادب و احترام اور عزت اکرام کے لائق ہیں۔ ان کے بارے میں غیر مہذب بات منہ سے نکالنا اور ان کی شان کے خلاف کوئی بات تحریر میں لانا گناہ ہے۔ چنانچہ عزت و احترام کی جملہ ہدایات نعت نگاروں کے لیے درخشاں نکات ہیں تاکہ ان کی تخلیقات دنیا میں باعثِ التفات اور آخرت میں ذریعہٴ نجات ہوں۔

اللہ تعالیٰ کی کتاب میں کے مطالعہ کے ساتھ ساتھ تاجدارِ ملک ہدایت پیغمبرِ دینِ فطرت صلی اللہ علیہ وآلہ وسلم کی احادیثِ حسین و متین بھی انسانی زندگی کے علم و عرفان اور خیال و فکر جاوداں کی غماز ہیں۔ ان پر غور و فکر شاعرانہ نعت کے لیے روشنی بھی ہیں اور اردو ادب کے لیے دل کشی بھی ہیں۔ صحابہ کرامؓ نے ان سے ضیائیں حاصل کیں اور ضیائیں بانٹیں بلکہ اہل قلم کے لیے پرکشش اسلوب کی ادائیں پیش کیں۔ سراجِ منیر کی چند جانفزا شعاعیں بکھیرنے کی جسارت کر رہا ہوں۔ حضرت براء بن عاربؓ بیان کرتے ہیں کہ صلح حدیبیہ کی شرائط تحریر کرنے کے لیے رسول اکرم صلی اللہ علیہ وآلہ وسلم سے حضرت علیؓ سے فرمایا:

”لکھو! بسم اللہ الرحمن الرحیم یہ فیصلہ ہے جو محمد رسول اللہ نے کیا ہے۔“
 حضرت علیؓ نے یہ عبارت لکھ دی۔ اس پر مشرقین نے کہا اگر ہم آپ صلی اللہ علیہ وآلہ وسلم کو رسول مانتے تو آپ صلی اللہ علیہ وآلہ وسلم کی اتباع کر لیتے، لہذا اس کی جگہ محمد بن عبد اللہ لکھو، حضور اکرم صلی اللہ علیہ وآلہ وسلم نے حضرت علیؓ کو حکم دیا کہ رسول اللہ کا لفظ مٹادو۔ حضرت علیؓ نے عرض کیا واللہ

میں اسے کبھی نہیں مٹاؤں گا تو سرورِ انبیا صلی اللہ علیہ وآلہ وسلم نے فرمایا، اچھا
مجھے اس کی جگہ دکھاؤ۔ حضرت علیؓ نے جگہ دکھائی تو آپ صلی اللہ علیہ وآلہ
وسلم نے خود اسے مٹا دیا۔ (۱۶)

یہ ہے ادب رسالت جو ہر صحابیؓ کے دل میں موجزن تھا۔ اصحاب رسول تو جان قربان کر دیتے تھے مگر
اپنے ماں باپ سے بھی زیادہ سید و آقا خیر الوری صلی اللہ علیہ وآلہ وسلم کے احترام و آداب کا خیال
رکھتے تھے۔ اسی طرح سیدالابرار صلی اللہ علیہ وآلہ وسلم کے شامل، دل کش خصائل، تنہائی میں استراحت
جو دو سخاوت اور حسن و جاہت کے آداب کو سب سے زیادہ مقدم رکھتے تھے۔ پھر مدینہ منورہ، مسجد نبوی
کے آداب کے ساتھ ساتھ رحمتِ عالم صلی اللہ علیہ وآلہ وسلم کی احادیث بیان کرنے میں بھی مؤدب
رہتے تھے۔ آج بھی یہ بات اظہر من الشمس ہے کہ ہمارے فکر و خیال، اسلوب و اندازِ بیاں کو آداب
جلیلہ کے؟؟ کی کرینیں ضوابط پر مبنی ہے اور خصوصاً سیرتِ مقدسہ، اسوۂ حسنہ اور اعمالِ طیبہ کے احترام
و اکرام کی ضامین نعت گوئی کی حسین اداؤں کو منور کرتی ہیں۔

ادب رسول صلی اللہ علیہ وآلہ وسلم کے یہ پُر بہار قرینے ہمیں اصحابؓ سے ملے ہیں جو ہر نعت گو کا علمی
، ذہنی اور فکری سرمایہ ہونا چاہیے۔ علاوہ ازیں گستاخانہ سرورِ کائنات کی تادیبی سزائیں بھی سامنے رہنی
چاہیں کہ ان کا انجام اس دنیا میں کیا ہوا اور آخرت میں عذابِ عظیم تو ان کا منتظر ہے۔ ان ظالموں
کا کردار کیا تھا اور کس کس انداز سے محسنِ انسانیت صلی اللہ علیہ وآلہ وسلم کو جسمانی اور ذہنی تکلیفیں
پہنچائیں۔ مثلاً ابو لہب، نصر بن حارث، کعب بن اشرف، عبداللہ بن حنظل، عاصم بن طفیل، ابی بن
خلف، حویرث بن نقید، عقبہ بن ابی معیط، ابو عطفک یہودی اور بہت سے دوسرے کفار و مشرکین
جو باعثِ آزاد ہوئے۔ انجام کے طور پر قتل کیے گئے یا اللہ تعالیٰ کی شدید گرفت میں آئے لعنت اللہ علی
کا ذہین و کافرین۔

یاد رکھنا چاہیے کہ ادب و احترام کے خلاف اشارہ، استعارہ تشبیہ، لفظ، محاورہ غرض یہ کہ ایک ایک نکتہ بھی قابلِ گرفت ہے اور اس کا غیر محتاط استعمال نعت کے حسن کو گھنا دیتا ہے اور دنیا و آخرت میں بڑے خسارے کا موجب ہے ایک مرتبہ پھر مجھے کہنے دیجیے کہ ادب رسول کسی عام فرد بشر کا ادب نہیں یہ اللہ تعالیٰ کا ادب ہے جیسا کہ فرمانِ باری تعالیٰ ہے۔

”اے ایمان والو! تم اللہ اور رسول سے سبقت نہ کیا کرو اور اللہ سے ڈرتے

رہو۔ بے شک وہ سننے والا، جاننے والا ہے۔“ (۱۷)

بلکہ اللہ تعالیٰ نے خبردار بھی کیا ہے کہ تعظیم رسول صلی اللہ علیہ وآلہ وسلم ایمان کا تقاضا ہے۔ عشق و عقیدت کا تقاضا ہے۔ اس کائنات میں افضل الانسان کی محبت کا تقاضا ہے۔ اعظم الناس کی اطاعت کا تقاضا ہے۔ یہ تعظیم تو اللہ تعالیٰ کی تعظیم ہے۔ یہی حکم الحاکمین نے فرمایا ہے:

قل ان کنتم تحبون الله

فاتبعونی یحببکم الله

ویغفر لکم ذنوبکم واللہ غفور

رحیم (۱۸)

”اے نبی صلی اللہ علیہ وآلہ وسلم! آپ کہہ دیجیے اگر تم اللہ سے محبت رکھتے

ہو تو میری پیروی کرو۔ اللہ تم سے محبت کرنے لگے گا اور وہ تمہارے گناہ

معاف کر دے گا۔ اللہ بڑا بخشنے والا اور مہربان ہے۔“

اس تقاضائے تعظیم و محبت کا صلہ مغفرت اور رحمت ربِّ کائنات ہے جو بہت بڑا انعام ہے۔ لیکن اس کے برعکس اللہ اور اس کے رسول صلی اللہ علیہ وآلہ وسلم کی نافرمانی ان کے احکام کی خلاف ورزی اور احترام و تعظیم میں معمولی سی کمی بھی اعمال کی بربادی ہے اور دنیا و آخرت کی نامرادی ہے۔ عصر حاضر

میں نعت گوئی کی ایک اور روش کا اظہار بھی ضروری سمجھتا ہوں جو حالی کی مسدس مدوجزہ اسلام کی پیروی میں چل نکلے ہے جو حالی کی مغرب پرستی اور سرسید احمد خان کی پیروی میں ہے۔ یہ قرآن حکیم کی آیت کے پہلے حصے انا البشر مثلکم کے حوالے سے ہے اور اس بشریت پر زور دیا جاتا ہے جیسا کہ حالی نے مسدس میں اختیار کیا۔ وہ اسی آیت کے دوسرے حکم کو دوغور اعتنا نہیں سمجھتے کہ آیت یوحی الٰہی ایک اور پیغام بھی دیتی ہے۔

اگرچہ یہ صحیح ہے محسن انسانیت صلی اللہ علیہ وآلہ وسلم کی یہ صفات، ”خطا کار سے درگزر کرنے والا“ اور ”اپنے پرانے کاغم کھانے والا“ آپ صلی اللہ علیہ وآلہ وسلم کی محبت اور ہمدردی کی اعلیٰ تعریف ہے مگر یوحی الٰہی آپ صلی اللہ علیہ وآلہ وسلم کی روحانی جہت کو بھی سامنے لاتا ہے اور اس کی وضاحت بھی کرتا ہے کہ ما یظن عن الہوی۔ آپ صلی اللہ علیہ وآلہ وسلم اپنی خواہش سے کوئی بات نہیں کہتے بلکہ جو اللہ تعالیٰ بتاتا ہے وہی بیان کرتے ہیں۔ لہذا ہر شاعر نعت کے خیال و فکر میں دونوں حیات موجود رہنی چاہیں۔ ساتھ ہی ساتھ یہ بھی ذہن میں رہے کہ احادیث کتب ستہ کے علاوہ دیگر احادیث کی کتب میں بہت سی صغیف اور موضوع حدیثیں شامل کر لی گئی ہیں جن کی مسندات مشکوک ہیں۔ ان کو روایت اور درایت کے حوالے سے دیکھ لینا چاہیے اور قرآن کی تصریحات کے خلاف پاک نہیں یا ان کی صفات کو نعت کہتے ہوئے اسلوب و بیان کی زینت نہ بنانا چاہیے۔ ایسا نہ ہو کہ نعت رحمت و محبت کی بجائے زحمت و خسارہ بن جائے۔

آج تو جدید تحقیق کی روشنی میں سائنسی اور تحقیقی انداز سے بہت سے افکار و مباحث دعوتِ فکر دیتے ہیں۔ خاص طور پر ”نعت رنگ کراچی“ میں نقد و نظر کا سلسلہ بے حد جامع اور فکر انگیز موجود ہے۔ جس کے مقالات نعت کو نکھارنے اور نعت نگاروں کی فکری اور روحانی زاویوں سے رہنمائی کے انوار دے رہا ہے۔ اس کا مطالعہ بہت سے عقدے سلجھا دے گا نعت کہنے سے پہلے وارداتِ قلبی کو قرآن

وحدیث کی کسوٹی پر ضرور پرکھیے۔ تاکہ شدت عقیدت و محبت میں ادب و احترام کا دامن ہاتھ سے نہ چھوٹے۔



حوالہ جات:

(۱) نعت میں کیسے کہوں۔ ص ۳۰-۳۱

(۲) ماہنامہ نعت لاہور، اگست ستمبر ۱۹۹۸ء

(۳) نعت میں کیسے کہوں۔ ص ۱۲

(۴) سورۃ الکہف: ۱۱۰

(۵) سورۃ الاحزاب: ۴۰

(۶) سورۃ النور: ۶۳

(۷) سورۃ الحجرات: ۲

۸) نعت رنگ ۱۹، ص ۱۶۶

۹) سورۃ الفتح ۸-۹

۱۰) نعت گوئی اور اس کے آداب

۱۱) سورۃ الصف: ۹

۱۲) سورۃ التوبہ: ۱۲۸

۱۳) سورۃ الانبیاء: ۱۰۷

۱۴) سورۃ الاحزاب: ۶

۱۵) تفہیم القرآن ۴، ص ۱۷

۱۶) صحیح مسلم ج ۳، ص ۱۳۱

۱۷) سورۃ الحجرات: ۱

۱۸) سورۃ آل عمران: ۳۱

حدائقِ بخشش اور کلیاتِ حسن کے متن کا المیہ

ABSTRACT:

Dr. Sabir Sanbhali has pointed out some textual errors of Hadaiq-e Bakhshish of Aalaa Hazrat Ahmad Raza Khan Brailvi and Kuliyaat-e-Hasan of Hasan Raza Brailvi. These books are said to have been compiled by non poets who missed some metric errors in the couplets besides daring to correct some couplets without authority. Dr. Sabir has also pin pointed the lacunae of Kulliyat-e-Hasan, which contains some couplets of Ahmad Raza Khan (R.A) with his own pen name i.e. Raza. The errors indicated in the article, presented beneath, need to be rectified with due care in the light of delineated facts.

اردو زبان کی نعتیہ شاعری کا جائزہ لیا جائے تو معلوم ہوگا کہ حضرت رضا بریلوی رحمۃ اللہ علیہ کی تصنیف حدائقِ بخشش (۱۳۲۵ھ) (ہردو حصص) اور ان کے براہِ درِ خور حضرت حسن بریلوی علیہ الرحمہ کا دیوان ذوقِ نعت (۱۳۲۶ھ) دونوں ہی گل سرسبد کا درجہ رکھتے ہیں۔ اردو خواں طبقے میں شاید ہی ان کے برابر کسی نعتیہ دیوان کی پذیرائی ہوتی ہو۔ آج صدی سے زیادہ مدت گزر جانے پر بھی ان کے مضامین فرسودہ نہیں معلوم ہوتے اور اب تک وہی مزہ اور لطف دیتے ہیں جو اپنی تخلیق کے آغاز میں دیتے ہوں گے۔ ان دونوں عظیم شاعروں کا انداز بیان اس پر مستزاد ہے۔ لیکن نعتیہ شاعری کے

شاہ کار ہوتے ہوئے بھی ان کے متن کا معاملہ کسی ایسے سے کم نہیں ہے۔ دونوں کتابوں کے بارے میں چند اشاروں سے کام لوں گا۔ سمجھ دار کو اشارہ بھی کافی ہوتا ہے۔

پہلے حدائقِ بخشش کو لپیے۔ یہ کتاب غالباً اس شاعر کی حیات میں طبع ہو چکی تھی۔ اس کے بعد طویل طویل وقفوں سے کبھی کہیں سے اور کبھی کہیں سے شائع ہوتی رہی۔ رضوی کتب خانہ بریلی سے اس کا ایک بہتر ایڈیشن بھی چھپا تھا۔ میرا خیال ہے کہ یہ ۱۹۷۰ء تک بھارت میں تو لیتھ پر ہی چھپی پاکستان کا حال معلوم نہیں۔

بیسویں صدی کی آخری دہائی میں رضا اکیڈمی بمبئی کے ذمے داران کو خیال آیا کہ اس کا کوئی صحیح ترین ایڈیشن شائع ہونا چاہیے۔ اصل مقصد تصحیح متن ہی تھا۔ اس کے لیے اکیڈمی نے دل کھول کر روپیہ خرچ کیا، مگر حالات کچھ ایسے ہو گئے کہ حدائقِ بخشش چھپی اور قابل دید چھپی۔ کوئی بھی ہو اس کے ظاہری حسن کی تعریف کیے بغیر نہیں رہ سکتا۔ لیکن جو اصل مقصد تھا وہ حاصل نہیں ہوا۔ صحت متن کا حق تو کیا ادا ہوتا جو صحت لیتھ کے ایڈیشنوں میں تھی وہ بھی کئی جگہ مجروح ہو گئی۔ کتاب بغور پڑھی تو یہی زبان سے نکلا۔

اے بسا آرزو کہ خاک شدی

اس کو مبالغہ نہ سمجھا جائے۔ قدرے تفصیل سے عرض کروں تو یہ بات ثابت ہو جائے گی۔ سب سے پہلی بات تو یہ ہے کہ کتاب سابق ایڈیشنوں کے مقابلے میں ناقص ہو گئی (اور یہ متن کا بدترین عیب ہوتا ہے) ثبوت ملاحظہ فرمائیے۔

حدائقِ بخشش حصہ دوم میں حضرت غوث پاک علیہ الرحمہ کی شان میں رباعیات کا ایک دیوان ”نظم معطر“ (۱۳۰۹ھ) کے تاریخی نام سے شروع سے ہی شامل رہا ہے۔ اس کی ردیف الزا، میں ایک شعر یہ بھی ہے، جو اس سے پہلے ہر ایڈیشن میں موجود ہے۔

اے بردر تو نماز عبدالقادر

اے رُخ تو نیاز عبدالقادر

معلوم نہیں کہ اس شعر میں کوئی شرعی سُقم ہے، کوئی فن کی غلطی ہے یا معنوی اعتبار سے کوئی نقص مرتب کے ذہن شریف میں آیا، رضا اکیڈمی کے اس نسخے میں اس کو شامل نہیں کیا گیا۔ جن حضرات کے پاس یہ نسخہ ہو ملاحظہ فرمائیں۔ کسی شعر کا کم کیا جانا حادثے سے کم نہیں ہوتا۔ یہ دیانت داری کے سراسر خلاف اور مرتب کے ناقابل اعتبار ہونے کا ثبوت ہوتا ہے۔ اس کمی کو مجھ فقیر نے ہی دریافت کیا تھا اور ماہ نامہ ”اعلیٰ حضرت“ بریلی بابت ستمبر ۲۰۰۷ء (جلد ۴۷ شماره ۹) میں اس تحریف کی اطلاع بشکل مکتوب شائع کرادی تھی۔ ملاحظہ فرمائیں صفحہ ۶۴۔

اس کے بعد بدایوں جانا ہوا تو وہاں پر حضرت علامہ شیخ مولانا اُسید الحق عثمانی قادری ازہری (شہید بغداد) علیہ الرحمہ سے بھی ملاقات ہوئی۔ اس تحریف کا ذکر آیا تو انہوں نے بتایا کہ امام احمد رضا اکیڈمی بمبئی کے مذکورہ نسخے سے ایک اور شعر بھی حذف ہوا ہے اور وہ یہ ہے۔

اک طرف اعدائے دیں، ایک طرف حاسدیں

بندہ ہے تنہا تنہا ! تم پہ کروں درود

گھر آکر دیکھا تو واقعی شعر مذکورہ بالا اکیڈمی کے نسخے میں نہیں پایا۔ حیرت بھی ہوئی اور افسوس بھی ہوا۔ اس لیے کہ اس شعر میں بھی کوئی شرعی، فنی یا معنوی نقص نہیں ہے۔ معلوم نہیں اس کو کیوں قلم زد کیا گیا۔ حضرت شیخ نے یہ بھی بتایا کہ حدائق بخشش کا ایک مطلع فتاویٰ رضویہ کی کسی جلد میں بھی شامل ہے جس کا متن حدائق بخشش کے متن سے مختلف ہے۔ جہاں تک مجھے یاد آتا ہے انہوں نے اس مطلع کا ذکر کیا تھا۔

سنئے ہیں کہ محشر میں صرف اُن کی رسائی ہے

گر اُن کی رسائی ہے لو جب تو بن آئی ہے

کس جلد میں یہ شعر نقل ہوا ہے یہ اُس وقت اُن کو یاد نہیں آیا۔ میں بھی دیگر کاموں میں لگ گیا۔ اگر کوئی صاحب فتاواے رضویہ میں تلاش کر سکیں تو یہ نیک کام ہوگا۔ ہو سکتا ہے مذکورہ بالا مطلع میری یادداشت میں گڑ بڑ ہو گیا ہو اور وہ کوئی دوسرا شعر ہو۔ اگر ایسا بھی ہو تب بھی فتاویٰ میں درج شعر کا متن ہر کتاب میں درج متن کے مقابلے میں صحیح تر ہوگا۔ کیونکہ وہ خود شاعر نے لکھا ہوگا۔

اور ملاحظہ فرمائیے امام احمد رضا اکیڈمی کا شاہ کار نسخہ حدائق بخشش صفحہ ۲۹۰۔ اس پر مثنوی کے شعر ۱۰ کے پہلے مصرع کی جگہ صرف نقطے لگے ہیں، ان کو کوئی اردو فارسی، عربی خواں نہیں پڑھ سکتا۔ گویا یہ مصرع بھی حدائق بخشش سے غائب ہے، بلکہ جان بوجھ کر غائب کیا گیا ہے۔

اتنے پر ہی بس نہیں۔ ان کے علاوہ کم از کم چھ ۶ مقام ایسے ہیں جہاں ایک ایک یا دو۔ دو لفظ حذف کر دیے گئے ہیں اور اُن کی جگہ نقطے لگا دیے گئے ہیں۔ ان کو بھی کوئی نہیں پڑھ سکتا اور جب پڑھ نہیں سکتا تو سمجھ گا کیسے؟ گویا جن اشعار میں یہ خالی جگہیں (بیاضیں) چھوڑی گئی ہیں ناقابل فہم ہونے کی وجہ سے اُن کا ہونا یا نہ ہونا برابر معلوم ہو کہ اچھا خاصا کلام ناقابل خواند اور ناقابل تفہیم ہے۔ ایسا اور کسی ادارے کی چھاپی ہوئی حدائق بخشش میں نہیں ہے۔ کلام کے حذف کو خوبی کہا جائے یا خامی یہ امام احمد رضا اکیڈمی بمبئی کے نسخے میں ہی پائی جاتی ہے۔ پندرہ برس پہلے اس کی طباعت ہوئی تھی۔ متعدد ایڈیشن شائع ہو چکے، لیکن یہ بیاضیں پُر نہیں ہوئیں۔ ایسا لگتا ہے کہ یہ بیاضیں قیامت تک کے لیے چھوڑی گئی ہیں۔

یہی نہیں اس نسخے میں مرتب نے شاعر کے کلام پر اصلاح دینے کا مذموم اور ناقابل معافی جرم بھی کیا ہے۔ صفحہ ۳۰۱ پر ایک رباعی یوں ہے۔

ہوں کردو تو گردوں کی پنا گر جائے

ابرو جو کھنچے تیغ قضا کر جائے

اے صاحبِ قوسین بس اب رد نہ کرے

سہمے ہوؤں سے تیر بلا پھر جائے

لفظ ”کر“ حدائقِ بخشش کے کسی نسخے میں نہیں ہے۔ نہ شاعر نے اس کو نثر یا نظم میں کہیں استعمال کیا ہے۔ ”الملفوظ“ میں بھی کہیں نظر نہیں آیا۔ کسی مکتوب میں بھی نہیں ہے۔ معلوم ہوا کہ لفظ شاعر کے استعمال میں تھا ہی نہیں، مگر کتاب کے مرتب حکیم جی شرمصباحی نے اس رباعی پر اپنی علیقت اور قابلیت کے زعم میں اصلاح دے دی۔ بقول حکیم جی اس رباعی کے مطلع میں ایط کا عیب تھا، جو اصلاح سے دور ہو گیا۔ اگر غور کیا جائے تو یہ اصلاحی رباعی قطعاً بے ضابطہ ہو گئی۔ اس کے توانی پنا، قضا اور بلا ہیں جو بالکل درست ہیں۔ پھر ایط کہاں سے آ گیا؟ ”گر جائے“ اس کی ردیف ہے جو سہو کا تب سے چوتھے مصرع میں ”پھر جائے“ ہو گئی۔ اب ذرا تیسرے اور چوتھے مصرع کو ملا کر پڑھیے۔ تیسرے مصرع کا مفہوم تو یہ آرزو ہے کہ تیر بلا واپسی نہ کرے (رد کا معنی ہے واپس ہونا) اور چوتھے میں یہ خواہش ہے کہ تیر بلا واپس ہو جائے (پھرنا کا معنی بھی واپس ہونا ہی ہے)۔ ایک ہی شعر میں دو متضاد خیالات یا آرزوئیں حضرت رضا کی فکر سے بھی بعید ہیں، لیکن اس بوالعجبی کا خیال کسی قاری کو بھی نہیں آتا۔ ”کرد“ (راے مہملہ اور دال مہملہ) میں اگر دوسرا حرف ”واؤ“ ہوتا تو خواہ اس کا مفہوم کچھ کم واضح ہوتا، مگر یہ تضاد نہ ہوتا۔ ہو سکتا ہے یہ لفظ ”رد“ (مع دال مہملہ) کے بجائے ”راؤ“ (مع واؤ) ہی ہو، جو التباس یا بے احتیاطی کا تب کے سبب کچھ ہو گیا ہو۔ اس رباعی میں اگر ردیف ”گر جائے“ مان لی جائے تو یہ مسئلہ بھی باقی نہیں رہتا۔

لیکن مسئلہ اتنا ہی نہیں ہے۔ اس نسخے کے صفحہ ۶۳ کو ملاحظہ فرمائیے جہاں صحیح یا مرتب نے قلمی بحثیں کی ہیں، اس رباعی کا چوتھا مصرع یوں تحریر فرمایا ہے۔

گرتے ہوؤں سے تیر بلا پھر جائے

اور صفحہ ۳۰۲ پر یہ مصرع حکیم جی نے یوں لکھا ہے۔

سہمے ہوؤں سے تیر بلا پھر جائے

سوال یہ ہے کہ صحیح متن کیا ہے؟ ”گرتے ہوؤں“ یا ”سہمے ہوؤں“؟

یہ بات کتاب میں کہیں ظاہر نہیں کی گئی ہے اور افسوس کی بات یہ ہے کہ کسی قاری کو بھی اس سے تشویش یا شکایت پیدا نہیں ہوئی۔

شعری مجموعوں میں سب سے زیادہ بُری غلطی مصرع کا ناموزوں ہونا ہوتی ہے۔ شاعر تو ناموزوں طبع نہیں ہوتے، مگر کاتب کی غلطی اور پروف ریڈر کی نظر چوک جانے سے موزوں مصرع ناموزوں ہو جاتے ہیں۔ افسوس کہ تصحیح کے بعد بھی اس کتاب میں ناموزوں مصرع رہ گئے ہیں۔ اس کی ایک نمایاں مثال صفحہ ۲۹۰ پر ہے۔ یہاں ایک مصرع صحیح کی فہم کے مطابق ناموزوں تھا اُس کو حذف کر دیا اور اُس کی جگہ بیاض چھوڑ دی۔ افسوس اس بات کا ہے کہ اُس کا مصرع ثانی بھی ناموزوں ہے۔ اُس کو جیسا ہے ویسا ہی نقل کر دیا گیا ہے۔ بہتر ہوتا کہ اس کو بھی حذف کر دیتے۔^۱

مضمون طویل ہوا جاتا ہے۔ اس لیے بہت سی باتیں نظر انداز کرتا ہوں۔ صرف زبان کی غلطی کی ایک مثال اور پیش کرنا چاہتا ہوں۔ اس کے بعد ایک نعت کے قوافی کی جانب بھی کچھ اشارے کروں گا: صفحہ ۵۲ پر ایک شعر ہے۔

ہے کون کہ گریہ کرے یا فاتحہ کو آئے

بیکس کے اٹھائے تری رحمت کے بھرن پھول

”بھرن“ کو صحیح نے مذکر مانا ہے ورنہ اضافت ”کے“ کے بجائے ”کی“ ہوتی۔ یہ بھی ممکن ہے کہ وہ ”بھرن پھول“ کسی پھول کا نام سمجھتے ہوں۔ اگر ایسا ہوتا تو یہاں ”کے“ کا ہی محل تھا، مگر افسوس کہ اس

نام کا کوئی پھول نہیں ہوتا۔ ”کے“ کے ساتھ اس شعر کی کوئی صحیح تشریح بھی ممکن نہیں ہے۔ اگر صحیح کسی سے سیدھے منہ بات کر لیں اور سیدھی طرح جواب دے دیں تو اس شعر کا مطلب اُن سے دریافت کیا جائے۔ لیکن وہ سیدھی طرح جواب دیں گے اس کی امید کم ہے۔

ثابت ہو گیا کہ اس کتاب کے متن کی نام نہاد تصحیح میں ہر طرح کے اغلاط راہ پاگئے ہیں۔ ص ۹۶ ملاحظہ فرمائیے۔ اس پر درج نعت کے قوافی مَرے، گَرے، بھرے وغیر ہم ہیں۔ یعنی ”را“ سے پہلا حرف مفتوح ہے۔ اسی نعتیہ غزل میں گرے، پھرے اور ترے قوافی ہیں، جن میں ”را“ سے پہلا حرف مکسور ہے۔ یہ قطعاً غلط قوافی ہیں۔ حضرت رضا بریلوی کے نزدیک یہ کسی طرح درست نہیں ہو سکتے۔ مرتب کے عمل نے نہ صرف متن کو خراب کیا ہے بلکہ شاعر مرحوم کو بھی بدنام کرنے کی کوشش کی ہے۔ اب زیادہ نہیں کچھ تھوڑا سا ”کلیات حسن“ کے متن کے بارے میں بھی عرض کرنا چاہتا ہوں۔

اُستادِ زمن حضرت مولانا حسن رضا خاں حسن بریلوی کا نعتیہ اور دیگر مذہبی کلام ”ذوق نعت“ کے نام سے چھپا کرتا تھا۔ اس کا ۸/۱۸x۲۲ سائز کا ایک نسخہ راقم الحروف کے پاس بھی ہے۔ یہ رضوی کتب خانہ بریلی نے چھپوا کر شائع کیا تھا۔ اس میں ۱۳۰۶ صفحات ہیں اور غالباً لیتھ پریس میں ہی چھپا ہے۔ پریس کا نام کہیں نظر نہیں آیا۔ البتہ کاتب کا نام محبوب رقم درج ہے۔

تاریخ طباعت ۸۳/۱۵۱۰ درج ہے یہ تاریخ طباعت تو کیا ہوگی؟ ہاں ختم کتابت کی تاریخ ہو سکتی ہے۔ سال ۱۳۸۳ھ ۱۹۶۳ء کے مطابق تھا۔ اس کی کتابت اور طباعت توجہ سے ہوئی۔ اس لیے متن تسلی بخش ہے۔ ۸۶/صفحات ”ذوق نعت“ کے ہیں، ۱۴/نغمہٴ روح“ کے ہیں اور ۳۶/”وسائل بخشش“ کے ہیں۔ (تقریباً)

غالباً اس کے بعد جو ایڈیشن شائع ہوئے وہ پاکٹ سائز میں تھے۔ وہ نہ میرے پاس ہیں نہ اُن کو بالا دستیاب پڑھا ہے۔ اس لیے اُن کے بارے میں کچھ عرض نہیں کر سکتا۔ اب چند سال سے سُننے میں

آ رہا تھا کہ رضا اکیڈمی بمبئی کلیات حسن شائع کر رہی ہے۔ شدید انتظار اس لیے تھا کہ کلیات میں حضرت مولانا حسن بریلوی علیہ الرحمہ کا مجازی کلام (شرفصاحت) بھی ہونا متوقع تھا۔ مجھے زیادہ اشتیاق اس لیے تھا کہ میرے پاس شرفصاحت کی جو فوٹو کاپی ہے اُس میں کتابت کی غلطیاں بہت ہیں اور مجھے اُس سے دلچسپی اس لیے تھی کہ اُن کا مجازی کلام اُستاد داغ کے خاص رنگ میں تھا، لیکن افسوس وہ کلیات میں شامل نہیں ہے۔ کہا جا رہا ہے کہ دیوان ”شرفصاحت“ الگ سے شائع ہوگا، مگر مجھے اُمید نہیں ہے کہ وہ اب شائع ہو۔

کلیات حسن اشاعت کے ۸۷/۸ ماہ بعد مجھے دستیاب ہوا۔ مطالعہ کرنے سے پہلے ورق گردانی کرنے کو بیٹھ گیا۔ دیکھا کہ ”نظم معطر“ جو حضرت رضا بریلوی کی فارسی رباعیات کا دیوان ہے وہ بے کم و کاست کلیات حسن میں شامل ہے (حتیٰ کہ ردیف الزاء میں ایک شعر جو حکیم جی شرمصباحی نے غلط سمجھ کر خارج کر دیا تھا وہ اس سے بھی خارج ہی ہے) اور دو جگہ تخلص رضا بھی موجود ہے۔ واضح ہو کہ یہ پوری نظم حدائقِ بخشش حصہ دوم میں شامل ہے۔ ان رباعیات کی تعداد ۶۶ ہے۔ تین عربی زبان میں ہیں باقی فارسی میں ہیں۔ خاص بات یہ ہے کہ عربی کے تمام حروفِ تہجی کے توانی یاردانی میں یہ رباعیات کہی گئی ہیں اور حروفِ ہجا کی ترتیب سے ہی درج ہوئی ہیں۔ اسی وجہ سے میں اس نظم کو دیوان کہہ رہا ہوں۔ ان میں ۷۷ عدد مستزاد رباعیات بھی ہیں۔

کلیات یا دیوان کی ترتیب میں، جب کہ ترتیب مطبوعہ کلام اور کتابوں سے ہو رہی ہو متن میں بے سبب کمی یا بیشی ہونا کوئی معمولی غلطی نہیں ہوتی۔ لیکن یہاں تو مرتبین نے کلام حسن میں مولانا رضا بریلوی کا ایک کامل دیوان ہی شامل کر لیا اور انہیں پتہ بھی نہیں چلا۔ اس سے معلوم ہوتا ہے کہ ہر دو مرتبین نے (جن میں ایک بھارت کے ہیں اور دوسرے پاکستان کے) حدائقِ بخشش کو کھول کر بھی نہیں دیکھا تھا۔ یہاں پر یہ کہنا بے جا نہ ہوگا کہ ان دونوں صاحبانِ جمع و ترتیب کے کام کو ہاتھ بھی نہیں

لگانا چاہیے تھا۔ ہوسکتا ہے یہ کتاب پاکستان میں بھی شائع ہوئی ہو کیونکہ ایک مرتب وہاں کے بھی ہیں

-

لکھ چکا ہوں کہ مجھے یہ کتاب اشاعت سے ۷-۸ ماہ بعد دستیاب ہوئی۔ معلوم ہوا کہ اتنی مدت میں اخبارات و رسائل میں اس کام کی خوب واہ واہ ہوئی، لیکن کسی نے یہ نہیں لکھا کہ جو کلام سو ۱۰۰ سال سے اب تک بڑے بھائی کا تھا وہ یکا یک چھوٹے بھائی کا کیسے ہو گیا۔ اس میں تو وراثت کا قانون بھی نافذ نہیں ہوتا اور ہوتا بھی تو بھائی کو تو حق بعد میں پہنچتا، پہلے اُن کے فرزند کو پہنچنا چاہیے تھا۔

بہر حال اس عجوبہٴِ زمان کا کو دیکھ کر تھوڑی دیر کے لیے مہوت سا ہو گیا اور میں نے یہ سمجھا کہ شاید یہ کلام مولانا حسن بریلوی کا ہی ہوگا، جو حدائقِ بخشش کی ترتیب کے وقت غلطی سے اُس میں شامل ہو گیا ہوگا۔ صرف ایک چیز نے اس کو کھلی طور پر تسلیم کرنے سے مانع رکھا اور وہ چیز تھی دو ۲ جگہ رضا تخلص کا موجود ہونا پھر اس پر بھی حیرت تھی کہ مرتب ایک نہیں، دو تھے انہیں یہ تخلص کیوں نظر نہیں آیا۔ اور ہاں ان رباعیوں کا اردو میں ترجمہ کیا تو اُس ترجمے میں بھی یہ تخلص شامل رہا۔ یہی سمجھ میں نہیں آیا کہ کیا اور کیسے ہوا؟

آخر اپنے تاثرات ایک مراسلے کی شکل میں ماہ نامہ اشرفیہ مبارکپور (ضلع اعظم گڑھ یو پی) اور ماہ نامہ سُنی دنیا بریلی کو لکھ بھیجے۔ نقد کا کوئی بُرا نہ مانے اس لیے کلیات کی خاصی تعریف بھی لکھ دی تھی مگر مراسلہ چھپا تو ایسا لگا جیسے زلزلہ آ گیا ہو۔ ہر دو مرتبین کا غیظ و غضب دیدنی تھا۔ میرے ”مطبوعہ نئے“ لکھنے کی بھی خوب ہنسی اڑائی۔ ماہ نامہ ”جام نور“ دہلی میں جو ابی مراسلہ چھپا تھا اُس میں مرتبین نے جو صفائی دی ہے، اُس کا ایک جملہ آبِ زر سے لکھنے کے قابل ہے۔ وہ کچھ اس طرح ہے۔ ”ہم نے نظم معطر کے کلام حسن ہونے کا دعویٰ کہیں نہیں کیا ہے۔“ (اُس وقت مطبوعہ مراسلہ پیش نظر نہیں ہے اس لیے یہ جملہ یادداشت سے لکھا گیا ہے)

کوئی بتلائے کہ ہم بتلائیں کیا؟ کیا اس نظم کا کلیات حسن میں شامل ہونا اس بات کا ثبوت نہیں ہے کہ ہر دو مرتبیں اس نظم کو حسن میاں کا کلام سمجھتے تھے۔ خیر اس کو جانے دیجئے۔ کلیات حسن سے دو جگہ سے کچھ جملے نقل کرتا ہوں۔

”ہم نے محض مولانا حسن رضا محقق بریلوی کی مظلوم شخصیت کے گراں مایہ علمی و فکری اثاثہ جات کی شیرازہ بندی کا ارادہ کیا..... تو سارا خواب حقیقت کا روپ دھارتا چلا گیا“ (ص ۷) ”وسائلِ بخشش..... اس میں نظم کا سہارا لے کر مولانا نے معتبر و مستند حوالوں سے پیران پیر دستگیر کے کوائف و احوال بیان کیے ہیں..... اخیر میں دو تاریخی قصیدے ”نعمۃ الروح“ اور ”نظم معطر“ (۱۳۰۹ھ) بھی شامل ہیں۔“ (صفحہ ۹)

طوالت سے بچنے کے لیے اقتباس میں صرف ضروری الفاظ نقل کیے گئے ہیں (جسے تفصیل دیکھنی ہو کتاب میں دیکھ سکتا ہے) ان جملوں کو پڑھنے والوں سے صرف اس بات پر غور کرنے کی درخواست کرتا ہوں کہ لفظ مولانا کس کے لیے استعمال ہوا ہے؟ نیز ”نعمۃ روح“ کس کی تصنیف ہے۔ یہ تو ظاہر ہو ہی رہا ہے کہ ”نعمۃ روح“ اور ”نظم معطر“ ایک ہی شخص کی تخلیقات سمجھی گئی ہیں جن کو غلطی سے قصیدے لکھ دیا ہے۔ یہ قصیدے کسی طرح نہیں ہو سکتے۔ اس بارے میں مزید کچھ نہیں عرض کرنا ہے۔ اس کلیات میں دونوں مرتب صاحبان نے ایک مفید کام بھی کیا ہے وہ یہ کہ انہوں نے ماہ نامہ ”الرضا“ بریلی سے حضرت اُستادِ زمن کی ایک ایسی نعت حاصل کر لی ہے، جو ذوق نعت میں شامل نہیں تھی اس کے لیے وہ شکر یہ کہ مستحق ہیں یہ عرض کر دوں کہ لفظیات انداز بیان اور اسلوب سے وہ بلاشبہ حضرت حسن کی نعت ہے مگر اس کا متن دو (۲) شعروں کا اتنا غلط ہے کہ کوئی کل سیدھی نہیں ہے اور غیر شاعر بھی پڑھ کر اُس کے عیوب کو پہچان سکتا ہے ممکن ہے یہ غلطیاں ”الرضا“ میں بھی موجود

ہوں۔ دونوں شعر ناموزوں بھی ہو گئے ہیں ان کی تفصیل بیان کیے دیتا ہوں۔

مطلع میں قافیہ ”جان“ اور ”درخشاں“ ہیں جو مطلع میں نہیں آسکتے اس لیے کہ ایک قافیہ میں نون بالا اعلان ہے اور دوسرے میں نون عُنه۔ یہ دونوں ہم قافیہ نہیں ہو سکتے آگے ایک شعر کو چھوڑ کر تمام اشعار کے ہی نون عُنه کے ہی قوافی ہیں اس لیے مطلع اولیٰ میں قافیہ ”جاں“ (مع نون عُنه) ہونا چاہیے مگر ایسا کرنے سے مطلع وزن سے خارج ہو جاتا ہے اس لیے اس میں بہت معمولی تصرف درکار ہے۔

چوتھے شعر کے دوسرے مصرع میں بھی یہی غلطی ہے جو مطلع میں ہے یعنی مصرع ثانی کے قافیہ کا ”نون“ ملفوظی حالت میں ہے اس میں ایک لفظ کم بھی ہے علاوہ ازیں دیگر نون کا مسلہ بھی ہے۔ مرتبہ اس کو درست کرائیں ”کرائیں“ اس لیے لکھ رہا ہوں کہ ہر دو (۲) شعر میں مرتبہ میں کوئی بھی موزوں طبع نہیں معلوم ہوتا جب کہ شعری مجموعوں کی ایڈٹنگ وغیرہ کا کام ناموزوں طبع کو ہاتھ میں نہیں لینا چاہیے۔

ان کے علاوہ بہت زیادہ تو نہیں کمپوزنگ کی بھی کچھ غلطیاں ہیں ان کی تصحیح ضروری ہے۔ رباعیات میں دو (۲) قطعے شامل ہو گئے ہیں وہ کسی طرح بھی رباعیاں نہیں ہے۔ دو (۲) رباعیوں میں تصحیح کی ضرورت ہے۔ ایک میں پہلے مصرع اور دوسرے دونوں مصرعوں میں۔

”شرفصاحت“ میں متن کی صحت پر زیادہ توجہ دیں بہتر ہو کہ کسی شاعر یا موزوں طبع سے بھی پروف ریڈنگ کرائیں۔



حواشی:

۱) یہ کہنا بھی ضروری ہے کہ اہل فارسی اشعار کی تقطیع میں بہت زور زبردستی سے کام لیتے ہیں۔ ایسا جبر اردو والوں کی طبع کو بالکل نہیں بھاتا۔ لگتا ہے کہ ناموزوں کو جبراً وقہراً موزوں ثابت کیا جا رہا ہے جیسے ”زائحوئی“ کو ”فاعلاتن“ بود کوفع کے وزن پر اور ”دو“ کو ”د“ کے وزن پر تقطیع کرنا۔

اردو کے سکھ نعت گو شعرا

ABSTRACT:

Farooq Argali has introduced some Sikh poets who wrote Naatia poetry besides general poetry. The article carries various examples of devotional poetry that was written with deep sense of love of Prophet Muhammad (S.A.W). It is seen with sense of pleasure and astonishment that various couplets denote higher sense of literary cannons and knowledge of Islamic norms and traditions. Some couplets reflect so much higher waves of love and light of Islamic knowledge that a reader thinks the same are written by Muslim Poets. Farooq Argali has also given an outline history of Naatia poetry done by Sikh Poets in Indo-Pak.

عشق ہو جائے کسی سے کوئی چارہ تو نہیں

صرف مسلم کا محمد پہ اجارہ تو نہیں

محسن انسانیت رحمت عالم حضرت محمد مصطفیٰ صلی اللہ علیہ وآلہ وسلم کی ذات گرامی سے عشق کے ولولے میں یہ شعر کہنے والا شاعر کوئی اور نہیں اردو زبان، ادب اور تہذیب کی نمایاں شخصیت، عالمی شہرت یافتہ شاعر آنجنابی کنور مہندر سنگھ بیدی تھے۔ بیسویں صدی میں برصغیر ہندوپاک کے اردو منظر نامے پر بیدی صاحب کا نام ہمیشہ ممتاز و مفتخر رہے گا۔ تقسیم کے ہاتھوں اُجڑی ہوئی اردو کی راجدھانی دہلی کے ایوانِ شعر و سخن کو پھر سے آباد کرنے اور سجانے میں ان کا تاریخ ساز کردار اردو دنیا کبھی فراموش نہیں

کر سکتی۔ آزادی کے بعد شکستگی اور مایوسی کے اندھیروں میں ڈوبی ہوئی اردو زبان کو اپنی سرگرم ہمہ جہت شخصیت، بے پناہ علمی و سماجی بصیرت اور شعر و ادب کی بے پناہ صلاحیت کے ساتھ سنبھالا دیتے ہوئے وہ ہندوستانی اردو ادیبوں اور شاعروں کے سردار بن گئے۔ آزادی کے بعد برصغیر ہندوپاک ہی نہیں دیارِ غیر میں بھی اردو کی بزم آریاں اور پر شکوہ مشاعرے کنور صاحب کی شرکت، قیادت اور نظامت کے بغیر نامکمل سمجھے جانے لگے۔ گزشتہ بیسویں صدی کی آخری پانچ دہائیوں میں وہ اردو زبان، ادب اور تہذیب کے محافظوں کی اگلی صف میں نمایاں رہے۔ کنور مہندر سنگھ بیدی سحر کی غزلیہ شاعری اپنی برجستگی، حسن بیان اور روایتی شائستگی و پاکیزہ خیال آرائی کے لئے مشہور و مقبول ہے۔

کنور صاحب کا نسبی تعلق حضرت بابا گرو نانک سے ہے۔ ان کا جنم غیر منقسم پنجاب کے شہر ٹنگمری (اب ساہیوال) میں ۹ مارچ ۱۹۰۹ء کو ہوا انھوں نے ۱۹۲۶ء میں گورنمنٹ کالج سے بی اے کی سند حاصل کی۔ ان کا خاندان مذہبی، سماجی، اقتصادی طور پر پورے پنجاب میں مؤثر اور معزز تھا۔ اس زمانہ کے دستور کے مطابق ان کی بنیادی تعلیم اردو اور فارسی میں ہی ہوئی۔ مطالعہ کا شوق بچپن میں تھا۔ کالج کے زمانے سے ہی شاعری کا شوق ہو گیا ۱۹۲۳ء میں جب وہ فرسٹ ایئر میں تھے، پہلی غزل کہی۔ مشاعرہ میں وہ کسی کے شاگرد نہیں بنے البتہ ۱۹۳۴ء میں سرکاری ملازمت میں بطور مجسٹریٹ آنے کے بعد وہ دہلی کے قریب سونی پت میں تعینات ہوئے تو دہلی سے رشتہ استوار ہوا نواب سائل دہلوی، بیجو دہلوی، امر ناتھ ساحر دہلوی، جوش ملیح آبادی، پنڈت ہری چند اختر اور جگر مراد آبادی جیسے عظیم المرتبت شاعروں سے نزدیکیاں بڑھیں تو ان کی شاعری اور فکر کو بھرپور روشنی ملی۔ ان کی غزلیہ شاعری میں جگر مراد آبادی اور حسرت موہانی وغیرہ کارنگ و آہنگ ہے۔ شخصی طور پر کنور صاحب انتہائی کشادہ دل، با مروت، خوش مزاج اور اعلیٰ انسانی قدروں میں یقین و ایمان رکھنے والے انسان تھے مذہبی تنگ نظری سے وہ بہت دور تھے۔ انھوں نے ۱۹۴۷ء کی قیامت صغریٰ میں جب دہلی اور مشرقی

پنجاب میں ان کی ہی قوم نے مسلمانوں پر سب سے زیادہ مظالم ڈھائے تھے، کنور صاحب اپنے اعلیٰ سرکاری عہدے کی مدد سے پوری قوت کے ساتھ مسلمانوں کی حفاظت میں لگے رہے انھوں نے پنجاب اور خاص طور پر دہلی میں ہزاروں مسلمانوں کی جانیں بچائیں۔ کنور صاحب نے زندگی کے ہر موڑ پر عملی طور پر ثابت کیا کہ وہ مشترکہ گنگا جمنی تہذیب اور اردو زبان و ادب کی شاندار اقدار و روایات کے امین و علمبردار ہیں۔ کنور صاحب نے اسلامی تاریخ اور دینی علوم کا گہرا مطالعہ کیا تھا۔ پیغمبر انسانیت حضور مصطفیٰ صلی اللہ علیہ وآلہ وسلم کی سیرت مقدسہ سے بیحد متاثر تھے، اپنے اس احساس کو شعر کے قالب میں ڈھالنے کے لیے انھوں نے حضور اکرم مصطفیٰ صلی اللہ علیہ وآلہ وسلم کی عقیدت و محبت سے لبریز متعدد نعتوں کی تخلیق کی۔ انھوں نے سرکارِ دو عالم مصطفیٰ صلی اللہ علیہ وآلہ وسلم سے اپنی بے پناہ عقیدت کے اظہار میں جو مسدس کہی تھی اس کا یہ بند پوری دنیائے اُردو میں پڑھنے اور سننے والوں کے دلوں میں اتر گیا، فرماتے ہیں:

ہم کسی دین کے ہوں، صاحبِ کردار تو ہیں
 ہم ثنا خوانِ شہِ حیدرِ کرار تو ہیں
 نام لیوا ہیں محمد کے پرستار تو ہیں
 لیک مجبور پئے احمدِ مختار تو ہیں
 عشق ہو جائے کسی سے کوئی چارہ تو نہیں
 صرف مسلم کا محمد پہ اجارہ تو نہیں

کنور صاحب کی یہ نعت آج بھی ہزاروں گھروں میں عقیدت و محبت کے ساتھ پڑھی جاتی ہے

تیکمیل معرفت ہے محبت رسول کی ہے بندگی خدا کی امانت رسول کی
 تسکینِ دل ہے سرورِ کون و مکاں کی یاد سرمایہٴ حیات ہے الفت رسول کی

انسانیت محبت باہم شعور و فکر
 ہے مرتبہ حضور کا بالائے فہم و عقل
 ترتیب دی گئیں شبِ اسرئی کی خلوتیں
 فرمانِ رب پاک ہے فرمانِ مصطفیٰ
 جو چیز بھی ہے سب ہے عنایت رسول کی
 معلوم ہے خدا کو ہی عزت رسول کی
 صلّ علیٰ یہ شان یہ عظمت رسول کی
 احکام ایزدی ہیں ہدایت رسول کی
 اتنی ہی آرزو ہے بس اے رب دو جہاں
 دل میں رہے سحر کے محبت رسول کی

وہ جسمانی طور پر مدینہ منورہ کی زیارت نہیں کر سکتے تھے لیکن ان کا دل ہمیشہ اس آرزو میں غلطاں رہا
 کہ کاش کوئی ایسی سبیل ہو جائے کہ کم سے کم ان کی روح مدینہ طیبہ جا کر دربار رسول مصطفیٰ صلی اللہ
 علیہ وآلہ وسلم گنبدِ خضریٰ کا دیدار کر سکے۔ یہ نعت شریف پڑھئے اور محسوس کیجئے ایک غیر مسلم عاشق
 رسول کے دل کی تڑپ:

مقدوروں سے جو یہ اہتمام ہو جائے
 کہ میری روح کا طیبہ مقام ہو جائے
 جو کام عشقِ نبی میں تمام ہو جائے
 حصولِ لذتِ کیفِ دوام ہو جائے
 یہی ہے ایک تمنائے زندگیِ عدم
 حریمِ پاک میں عرضِ سلام ہو جائے
 وصول ہو جو اجل سے پیام ہو جائے
 یہ آرزو ہے مدینے پہنچ کے اے مولیٰ
 نثارِ روضہ پہ ادنیٰ غلام ہو جائے
 سببِ شفاعتِ مولا کا ہو تو کیا کہنا
 گناہِ قابلِ صدِ احترام ہو جائے
 وفورِ شوق میں روضے کے سامنے گرنا
 مرا کوع ، سجد و قیام ہو جائے
 حیبِ پاک بلا لیں اگر مجھے تو سحر
 مری رسائیِ طالع کا نام ہو جائے

عشقِ رسول صلی اللہ علیہ وآلہ وسلم میں سرشارِ شاعر کا تصور اس کی روح اور تحتِ اشعار کو مدینہ کے پاک

راستے پر لے چلتا ہے۔ من کی آنکھوں سے دیدار محبوب دکھائی دینے لگتا ہے تو بے اختیار اس کے دل سے یہ آواز نکلتی ہے:

بلندی پہ اپنا نصیب آگیا ہے درِ پاک مولیٰ قریب آگیا ہے
 مریضانِ غم کا طیب آگیا ہے کہ اے دل مدینہ قریب آگیا ہے
 اُدھر روضۂ شہرِ ادھر بے قراری یہ موقع بھی کیسا عجیب آگیا ہے
 نکلنے کو ہیں دل کے ارماں سحراب وہ دیکھو مدینہ قریب آگیا ہے

اُردو کے مقبول و معتبر شاعر سردار کرپال سنگھ بیدار کا شمار بھی بیسویں صدی کے قادر الکلام شعراء میں ہوتا ہے۔ آپ کا جنم ۱۹۱۶ء میں تحصیل ننکانہ صاحب (اب پاکستان) میں ہوا تھا۔ آپ کی تعلیم بھی اس دور کے معزز ہندو مسلم سکھ گھرانوں کی روایت کے مطابق اُردو اور فارسی میں ہی ہوئی۔ انھوں نے اپنی محنت اور لگن سے منشی فاضل کا امتحان امتیازی حیثیت سے پاس کیا۔ انھوں نے فارسی ادبیات میں ایم اے کیا۔ آپ کئی برسوں تک سکھ نیشنل کالج میں اُردو کے استاد رہے، تقسیم کے بعد پنجاب یونیورسٹی میں فارسی کے لکچرر ہوئے۔ شعر و ادب سے دلچسپی اوائل عمر سے ہی تھی، لاہور کی علمی ادبی اور شعری فضاؤں نے ذہن کو جلا بخشی، انھوں نے بڑی باوقار اور خوبصورت غزلیں اور فکر انگیز نظمیں تخلیق کیں۔ انھوں نے ابتدا میں پنجاب کے استاد شاعر نند کوشور اٹکلر سے اصلاح لی، بعد میں علامہ تاجور نجیب آبادی کے حلقہ تلامذہ میں شامل ہوئے۔ حکومت مشرقی پنجاب نے ۱۹۶۷ء میں ان کی غیر معمولی ادبی جذبات کے اعتراف میں خصوصی اعزاز اور ”شاعر اعظم“ کے لقب سے سرفراز کیا۔ بیدار صاحب کی شاعری اتنی بلیغ اور ہمہ جہت ہے کہ اس کا تعارف اس جگہ ممکن نہیں، البتہ ایک نعت شریف بطور نمونہ کلام درج ہے۔ اس سے یہ اندازہ مشکل نہیں کہ وہ کس اعلیٰ معیار کے سخنور تھے۔ ۱۹۶۷ء میں وہ دنیا سے رخصت ہوئے لیکن اُردو تاریخ میں ان کا نام ہمیشہ زندہ رہے گا۔ پیش ہیں سردار

کرپال سنگھ بیدار صاحب کی والہانہ نعت شریف کے چند اشعار:

اے کہ تجھ سے صبح عالم کو درخشانی ملی ساغرِ خورشید کو صہبائے نورانی ملی
اے کہ انوارِ حقیقت سے بنا پیکرِ ترا حیرتِ آئینہٴ تخلیق ہے جو ہر ترا
اے کہ تیری ذات سے پیدا نشانِ زندگی اے کہ تیری زندگی سرّ نہانِ زندگی
اے کہ تجھ پہ آشکارا راز ہائے کائنات تیری ہستی ابتداء و انتہائے کائنات
اے کہ تیرے رُخ کی تابش سے فضا پر نور ہے تیری خاکِ پا کا ہر ذرہ حریفِ طور ہے
آسمانی عظمت و تقدیس کا مظہر ہے تو مختصر یہ ہے خدا کا خاص پیغمبر ہے تو

ڈاکٹر ستنام سنگھ شمار کا نام نامی بیسویں صدی کے اُردو شعرا میں خصوصی اہمیت کا حامل ہے ۱۹۳۵ء میں ساہیوال میں پیدا ہوئے۔ ان کے والد سردار سرجن سنگھ کا انتقال اس وقت ہو گیا تھا جب ستنام سنگھ صرف بارہ سال کے تھے۔ تقسیم سے قبل ہی وہ فاضلکا آگئے تھے۔ ان کی تعلیم یہیں مکمل ہوئی، انھوں نے خالصہ کالج سے پوسٹ گریجویٹ کی سند حاصل کرنے کے بعد پنجاب یونیورسٹی سے اُردو ادبیات میں پی ایچ ڈی کی ڈگری حاصل کی اور این سی ای آر ٹی سے وابستہ ہو گئے۔ انھوں نے نثری اور شعری ادبیات کا گہرا مطالعہ کیا تھا، لیکن شاعری اس وقت شروع کی جب وہ اعلیٰ سرکاری ملازمت میں آکر فراغت کی زندگی بسر کرنے کے قابل بن چکے تھے۔ کلاسیکی غزل کے میدان میں ان کی تخلیقات نے عام و خاص ہر طبقے سے داد و تحسین حاصل کی۔ این سی ای آر ٹی کی ملازمت کے بعد وہ ولس کالج میں نفسیات کے استاذ مقرر ہوئے اور وہیں سے ریٹائر ہوئے۔ شاعری شروع کرنے کے بعد سے اکیسویں صدی کے آغاز تک اپنی پر بہار شاعری سے چمنستان اُردو کو مہرکا کر دُنیا سے رخصت ہوئے۔ غزل اور نظم کے علاوہ دیگر اصنافِ سخن میں انھوں نے خوب خوب طبع آزمائی کی، خاص طور پر نعت رسول اور مرثی، سلام و منقبت میں انھوں نے خوب خوب اپنی وسیع القلمی اور فطری سوز

وگداز کے مظاہر پیش کیے ہیں۔ خمار صاحب ایک نعت شریف میں ہادی دوعالمصلى اللہ علیہ وآلہ وسلم کی مدح میں اس طرح رطب اللسان ہیں:

حجاب دل میں نہیں چہرے پر نقاب نہیں
شعورِ عشقِ محمد ترا جواب نہیں
میں پُر خطا ہوں گنہگار ہوں بہت لیکن
مجھے یقین ہے مٹی مری خراب نہیں
سخی تو اور بھی ہیں آپ کی حکومت میں
مگر حضور کی بخشش کا بھی جواب نہیں
فضیلتوں کا عمامہ پہن کے تو آیا
کمال و فضل میں تیرا کوئی جواب نہیں
وہ ننگے پاؤں ہے کیوں کر چلے گا کانٹوں پر
نبی کا عشق اگر اس کا ہم رکاب نہیں
خمار دور سے ان کا کروں گا نظارہ
انھیں قریب سے دیکھوں نظر میں تاب نہیں

معروف روحانی، سماجی اور علمی شخصیت صوفی سنت درشن سنگھ دکل مرحوم کے بارے میں اُردو دنیا کا ہر خاص و عام واقف و آگاہ ہے کہ آپ ساون کرپال روحانی مشن کے سربراہ اور پیشوا کی حیثیت سے مشہور زمانہ ہیں۔ آپ کے لاکھوں مرید پوری دنیا میں پھیلے ہوئے ہیں آپ نہ صرف ایک صوفی صافی بزرگ تھے بلکہ اُردو کے نہایت مقبول شاعر اور دانشور بھی تھے۔ کئی مجموعوں کے خالق درشن سنگھ دکل صاحب شاعری میں صوفی غلام مصطفیٰ تبسم اور شمیم کرہانی سے مشورہ سخن فرماتے تھے۔ آپ کی ولادت ۱۹۳۱ء میں ہوئی۔ عربی، فارسی، اُردو، ہندی، پنجابی اور انگریزی زبان کی اعلیٰ تعلیم حاصل کر کے مرکزی حکومت ہند میں ڈپٹی سیکریٹری کے عہدے پر فائز بھی رہے۔ لیکن پھر وہ اپنے والد محترم سنت کرپال سنگھ جی مہاراج کے چائین اور عالمی روحانی مشن کے سربراہ بن گئے، شاعری انھوں نے ۳۸ برس کی عمر میں شروع کی، ان کا کلام روحانی تعلیم، فلسفہ تصوف اور اعلیٰ انسانی قدروں کا آئینہ ہے تین گرانقدر مجموعے 'جادہ نور'، 'تلاش نور'، اور 'منزل نور' آپ کی یادگار ہیں۔ احترامِ کل مذاہب سنت صاحب کا نصب العین اور فطری مزاج تھا۔ خوبصورت نعتیں اور مقبتیں کہی ہیں۔ بطور

نمونہ سنت درشن سنگھ صاحب کے چند نعتیہ اشعار دیکھئے اور ایک غیر مسلم صوفی سنت کی محاسن انسانیصلی اللہ علیہ وآلہ وسلم سے عقیدت و محبت کا اندازہ کیجئے:

روح انساں کو حقیقت سے ملانے والے	مرحبا نعمتُ توحید سنانے والے
دور پر دور چلے بادۂ اخلاص کا پھر	منتظر بیٹھے ہیں سب پینے پلانے والے
کردے بیدار ذرا پھر سے ضمیر انساں	خواب غفلت سے زمانے کو جگانے والے
خاک پا کو تری اے نور خدا کے حامل	سرمہ چشم بناتے ہیں بنانے والے
ہم فقیروں پہ بھی ہو جائے ترا لطف و کرم	بارہنس ہنس کے غریبوں کا اٹھانے والے
لو لگائے ہوئے بیٹھے ہیں گزرگا ہوں میں	نقش پا کو ترے آنکھوں سے لگانے والے
سخت درشن پہ بھی اک بار نظر ہو جائے	گڑی تقدیر زمانے کی بنانے والے

سرادر بلونت سنگھ فیض سرحدی آزادی وطن کے بعد منظر عام پر آنے والے سکھ شعراء میں خصوصی شہرت و قبولیت عام و خاص کے مالک شاعر تھے۔ آپ ۱۹۲۶ء میں ڈیرہ اسماعیل خاں کے قصبہ پہاڑ پور میں پیدا ہوئے۔ انھوں نے اردو، فارسی، ہندی، پنجابی، انگریزی اور سنسکرت میں اعلیٰ ترین تعلیمی ڈگریاں حاصل کیں اور حکومت پنجاب کے محکمہ السنہ میں ڈائریکٹر کے عہدے پر فائز ہوئے۔ آپ کو شعرو شاعری سے ہمیشہ دلچسپی رہی اردو اور فارس کی نہایت اہم کتابیں جیسے مولانا محمد حسین آزاد کی سخیان فارس، حافظ محمود شیرانی کی مشہور تحقیقی کتاب 'پنجاب میں اردو اور گورو گو بند سنگھ صاحب کی گرانقدر فارسی تصنیف 'ظفر نامہ' کو پنجابی زبان میں منتقل کر کے بے نظیر علمی کارنامہ انجام دیا فیض صاحب نے دس برس کی عمر سے شاعری کا آغاز کیا تھا۔ ۱۹۴۷ء سے قبل تلاش ملازمت کے دوران لکھنؤ بھی گئے اور وہاں طویل مدت تک قیام رہا۔ لکھنؤ کے استاد شاعر فضل لکھنوی سے تلمذ اختیار کیا جس سے ان کی

غزل گوئی بہت نکھر گئی انھوں نے خوبصورت عشقیہ غزلیات کے ساتھ ہی ہر قوم و ملت کے مذہبی پیشواؤں کی شان میں نظمیں لکھیں، لیکن حمد و نعت، منقبت اور مرثیٰ میں انھوں نے خاص طور پر بہترین تخلیقی صلاحیت کا مظاہرہ کیا۔ ایک نعت شریف کے چند اشعار سے ان کی شاعرانہ مہارت اور بلندی فکر کا اندازہ ہوتا ہے:

مالک جلوہ حق، حامی ایماں احمد	تو ہی اسلام کی کشتی کا نگہباں احمد
تیرے ہی جلوؤں سے توحید کا پرچم چھایا	تیری ہی ذات سے احمد ہے نمایاں احمد
تیرے اخلاق نے قدرت کو سدھایا ایسا	آدمی پہلے تھا اب ہو گیا انساں احمد
آج اسلام ہی اسلام جہاں میں ہوتا	آپ کے حکم پہ چلتا جو مسلمان احمد
آپ کے نام میں اللہ کا آیا ہے لطف	جلوہ وحدت کا نہ کیوں کر ہو نمایاں احمد
ناز کیونکر نہ ہو اخلاق و محبت سے اسے	فطرت فیض پہ ہے آپ کا احساں احمد

سردار گور بخش سنگھ محمود جالندھری کا نام نامی اُردو دنیا کے لئے محتاج تعارف نہیں۔ آپ کے والد کا نام سردار سیو سنگھ تھا جو بارہ مولہ (کشمیر) کے باشندے تھے۔ مخمور جالندھری کی پیدائش ۱۹۵۳ء کو بارہ مولہ میں ہوئی لیکن آپ کی تعلیم و تربیت جالندھری میں ہوئی اس لیے جب کالج کے زمانے میں لکھنا پڑھنا اور شاعری شروع کی تو مخمور جالندھری ہو گئے۔ مخمور جالندھری سوشیالوجی میں ایم اے کرنے کے بعد حکومت پنجاب کے محکمہ صحت میں ملازم ہو گئے، لیکن شعر و ادب سے بے پناہ دلچسپی آخر تک قائم رہی۔ شاعری میں علامہ سیماب اکبر آبادی اور دل شا جہاں پوری سے اصلاح لی۔ نظریاتی طور پر وہ ترقی پسند شاعر تھے سماجی موضوعات پر ان کی نظمیں بیحد معیاری اور اثر انگیز ہیں۔ مخمور جالندھری بہترین نثر نگار بھی تھے، انھوں نے بہت سے طبع زاد ناول لکھے اور لاتعداد رومانی جاسوسی ناولوں کا انگریزی سے اُردو میں ترجمہ کیا۔ ہندو پاک کے رسائل اور اخبارات میں ان کے مضامین مسلسل شائع

ہوتے رہے۔ ایک کہنہ مشق صحافی کے طور پر انھوں نے دہلی کے روزنامہ 'ملاپ' میں کام کر کے اپنی پہچان بنائی۔ زندگی کے آخری برسوں میں انھوں نے ہندی میں کرنل رنجیت کے فرضی نام سے ایک بڑے پبلشنگ ادارے کے لیے دلچسپ جاسوسی ناول بھی لکھے، بحیثیت مجموعی گورنمنٹ سگھہ محمور جالندھری ایک ہمہ صفت انسان تھے، یکم جنوری ۱۹۷۹ء کو ان کا انتقال دہلی میں ہوا۔ حیرت ہے کہ محمور جالندھری ایک ترقی پسند اور بے باک حقیقت نگار شاعر کی حیثیت سے اردو دنیا میں جانے جاتے تھے۔ ہمارے اکثر مسلمان ترقی پسند شعراء خود کو مذہب و مسلک سے بالاتر دکھانے کے لیے حمد و نعت سے گریز کرتے رہے ہیں یا پھر انھیں اس کا رینک کی توفیق ہی نہیں ہوئی، لیکن محمور جالندھری نے مزاجاً اشتراکی اور ترقی پسند ہوتے ہوئے ایسی نورانی نعت شریف تخلیق کی جس کی مثال ہمعصر بڑے مسلمان شعراء کے یہاں بھی مشکل سے ملے گی۔ زبان کا شکوہ، لہجے کا آہنگ اور پیغمبر اسلام آنحضرت صلی اللہ علیہ وآلہ وسلم کے تین جذبہ محبت و عقیدت کا سیلاب سامنڈ رہا ہے:

پھیلا اُفتخ پہ نور رسالت مآب کا	ہیبت سے منہ اُترنے لگا آفتاب کا
سیاح عرش، ساڑ کون و مکاں ہے تو	روح الامیں ہے نام ترے ہم رکاب کا
وعدے کا اک مغنی آتش نوا ہے تو	ہر نغمہ کفر سوز ہے تیرے رباب کا
تاروں میں روشنی ہے تو پھولوں میں تازگی	یہ وقت ہے ظہور رسالت مآب کا
ظلمت کدوں میں ہیں سحر نو کی تابشیں	یہ فیض ہے ولادتِ حتمی مآب کا
محمور کیف نور رسالت سے مست ہوں	سب جانتے ہیں میں نہیں خوگر شراب کا

تقسیم وطن کے بعد پاکستان سے ہجرت کر کے ہندوستان تشریف لانے والی نامور اردو شخصیات میں سردار پورن سگھہ ہنر کا نام نامی بھی شامل ہے۔ اردو اخبارات و جرائد کا مطالعہ کرنے والا بیسویں صدی کا سینئر اردو داں طبقہ ہنر صاحب کے نام اور کام سے اچھی طرح واقف ہے۔ آپ کی پیدائش ۱۹۰۴ء

میں لاہور میں ہوئی تھی۔ آپ نے اُردو اور فارسی میں دسویں جماعت تک ہی باقاعدہ تعلیم حاصل کی تھی، اس کے بعد معاشی مشاغل میں مصروف ہو گئے، لیکن مطالعے اور حصول علم کا شدید جذبہ ان کے دل میں موجزن تھا۔ چنانچہ ۳۶ برس کی عمر میں ادیب فاضل کا امتحان پاس کیا اور تقسیم ملک تک لاہور میں ہی رسالہ 'نیرنگ خیال' اور دوسرے جریدوں میں کام کر کے ادبی صحافت کا شوق پورا کرنے کے ساتھ ساتھ مشقِ سخن بھی کرتے رہے۔ شاعری شروع سے ہی ان کا پہلا پیار رہی۔ لاہور میں اس وقت علامہ تاجور نجیب آبادی نوجوان شعراء کی فنی اور فکری تربیت کے لیے مشہور تھے۔ پورن سنگھ ہنر نے ان کے سامنے زانوئے تلمذ تہہ کیا لیکن بہت جلد وہ فارغ اصلاح قرار پائے۔ شاعری میں پورن سنگھ ہنر نے روایتی غزل میں بھی قدماء کی تقلید کے بجائے اپنے لیے بڑی حد تک الگ اسلوب و آہنگ اپنایا، جیسا کہ خود کہتے ہیں:

تقلید کیوں سخن میں کسی کی کریں ہنر

طبعِ رسا کارنگ جداگانہ چاہیے

ہنر ہلکی پھلکی شاعری کو صرف لفظوں کا کھیل اور ردیف و قافیہ کی بازی گری سمجھتے ہیں۔ ان کی نظر میں ایسی شاعری محض ہرزہ سرائی ہے:

کیا ہے سوائے ہرزہ سرائی وہ اے ہنر

جس شاعری میں روح نہیں زندگی نہیں

ایسے طرح دار شاعر کی ایک روح پرور نعت ملاحظہ ہو:

ہر پھول میں ہے ناکہتِ سرشارِ محمد اللہ رے جاں بخشِ گلزارِ محمد

اب دولتِ کونین کی پروا نہیں مجھ کو حاصل ہے مجھے دولتِ دیدارِ محمد

دیکھو تو کہاں کہاں میں ہوں کہاں طائرِ سدرہ مسکن ہے مرا سایہِ دیوارِ محمد

مہر و مہ و انجم ہیں ضیا بار اسی سے اے صلِ علیٰ تباہِ رخسارِ محمد
 مایوس پلٹتا نہیں در سے کوئی سائل زرپاش ہے زر بار ہے دربارِ محمد
 سوعیب سہی مجھ میں مگر یہ تو ہنر ہے سو جاں سے ہنر میں ہوں خریدارِ محمد

سرادر کرنیل سنگھ پنچھی کا شمار اردو کے صاحبِ طرز شعراء میں ہوتا ہے۔ پنچھی کا جنم غیر منقسم پنجاب کے ضلع شیخوپورہ کے ایک گاؤں میں ہوا تھا۔ آپ نے اردو، پنجابی، ہندی اور سنسکرت زبانوں میں اپنے ذوقِ مطالعہ سے اچھی دسترس حاصل کی تھی۔ شاعری کا ذوق عنفوانِ شباب سے ہی تھا۔ وقت کے ساتھ ساتھ آپ نے غزل اور نظم کے علاوہ تمام اصنافِ سخن میں طبع آزمائی کی۔ آزادیِ وطن کے بعد آپ ہندوستان آگئے جہاں آپ نے اخبارات و جرائد میں بھی کام کیا اور بمبئی کی فلمی دنیا سے بھی وابستہ رہے۔ انھوں نے کئی فلمیں بھتی پروڈیوس اور ڈائریکٹ کیں، اداکاری کیں، گیت اور مکالمے بھی لکھے، آپ کی شاعری خاصی مقبول ہوئی، 'گلزے گلزے آئینہ'، 'قدم قدم تہائی' اور 'ادھورے بت' وغیرہ آپ کے کئی شعری مجموعے شائع ہوئے۔ پنچھی نے نعت، سلام اور منقبت کہنے میں بھی بہت مقبولیت حاصل کی۔ پیش ہیں پنچھی کے کچھ نعتیہ اشعار جن کو پڑھنے پر یہ خیال دل میں ضرور ابھرتا ہے کہ مسلمانوں کے لیے تو خیر اپنے آقائے نامدار کی مدحت میں نعت و سلام کا نذرانہ پیش کرنا، باعثِ فلاح دارین اور وسیلہٴ نجات ہے، لیکن فخر کائنات رحمت عالم صلی اللہ علیہ وآلہ وسلم کی ذاتِ گرامی میں جو اتھا خوبیاں ہیں، ان کا اثر دوسروں کے دلوں پر بھی بید گہرا پڑتا ہے، لیکن انہی کو توفیقِ خداوندی نصیب ہوتی ہے جن تک اسلامی تعلیمات اور علوم کی روشنی پہنچی ہو۔ سرادر کرنیل سنگھ پنچھی کے یہ نعتیہ اشعار دیکھیں، حقانیت اور روحانیت کے نور سے جگمگاتے ہوئے ایسے اشعار یقیناً وہی کہہ سکتا ہے جس کی قسمت میں یہ سعادت لکھی ہو:

جسے بھی خوف ہو روزِ جزا کا وہ دامنِ تھام لے خیر الوریٰ کا

دل میں بسا لے دوست عقیدت رسول کی دن رات تجھ پہ برسے گی رحمت رسول کی
 روزِ جزا میں حرفِ عقیدت کے عوض میں تم پاؤ گے اے مومنو جنت رسول کی
 پڑھ کر نماز مومنو قسمت سنوار لو خوش بخت کو ہی ملتی ہے جنت رسول کی



مدینے اور مکّے کا تبھی دیدار ہوتا ہے تمنا تیر بن کر جب جگہ کے پار ہو جائے
 سمٹ آئے گا خود عرشِ بریں پرواز میں اس کی اگر پیچھی پہ بھی نگہ کرم سرکار ہو جائے

اگر شروع سے اب تک تمام نامور سکھ شعرائے کرام کے نعتیہ کلام کا مختصراً بھی تذکرہ کیا جائے تو ایک ضخیم کتاب تیار ہو سکتی ہے۔ اس لیے جگہ کی تنگی کے سبب کچھ ہی شعر کا اجمالاً ذکر کیا جا سکا، لیکن یہاں ایک بزرگ سکھ شاعرہ کا تذکرہ کیے بغیر قلم نہیں رک رہا، جن کا اسم گرامی سردار نی بی ڈی بیگم بوڑھ سنگھ تھا۔ یہ اُردو کے نامور شاعر سردار بوڑھ سنگھ پیر کی اہلیہ تھیں۔ بوڑھ سنگھ پیر اُردو کے نامور شاعر اور پنجاب کی مشہور سماجی شخصیت تھے۔ بوڑھ سنگھ پیر امرتسر میں ۳ مئی ۱۹۰۵ء میں پیدا ہوئے تھے۔ ان کی شادی ایک ایسے معزز سکھ خاندان میں ہوئی تھی جہاں لڑکیوں کو بھی اُردو، فارسی کی اعلیٰ تعلیم دلانے کا رواج تھا۔ خود بوڑھ سنگھ اُردو، فارسی اور پنجابی زبانوں کے ماہر تھے۔ انھوں نے دوستی، امن، بھائی چارہ اور نیک کاموں کی تلقین کے لیے اپنی شاعری کو وسیلہ بنایا تھا، لیکن ان کی اہلیہ فارسی زبان کی شاعرہ تھیں۔ سردار نی صاحبہ ہندوستانی عورتوں کی بیداری اور تعلیم نسوان کی زبردست مبلغ تھیں۔ ان کے فارسی میں کہے گئے چند اشعار دیکھیں۔ ہندوستانی عورتوں کی زبوں حالی کا ذکر اور حضور رحمتِ عالم صلی اللہ علیہ وآلہ وسلم کے وسیلے سے ان کی ترقی اور بیداری کی آرزو کا اظہار بھی کس عالمانہ اور دردمندانہ انداز میں کر رہی ہیں:

وقت بیداری است اے دل زدو کن بیدار شو دور کن انداز غفلت چاکبک وہ ہشیار شو

خواہرانِ ملک اکنوں حامیانِ عالم اند تو ہمیں بہرِ خدا کوشاں و خدمتگار شو
فرقہٴ نسواں چرا در ہند خواری و ذلیل زود کن یا حکم یزداں حاکم و سردار شو
آرزوئے جلوۂ دلدارِ گری بی ڈیٰ تراست عرض من دارم نثارِ احمد مختار شو

علامہ نور بخش توکلؒ کی ”العمدة فی شرح البردة“ کی اہمیت

ABSTRACT:

Professor Ashfaq Jalali has introduced a literary work of exegesis of Allama Noor Bukhsh Tawakkali to elaborate beauty of meanings of Qaseeda-e-Burdah of Imam Bosairi. The writer of the article has also briefly introduced Imam Bosairi and Allama Noor Bukhsh. Salient features of the exegesis have also been delineated which denote that Allama Noor Bukhsh took help of books of Grammar, Dictionaries, Exegesis's of Holy Qura'an, Islamic Jurisprudence and Commentaries of Qaseeda available at that time to achieve the task of in depth study of Poetry of Imam Bosairi. References of all such books show the efforts of Exegesis writer, to catch the fragrance of meanings of couplets of Qaseeda.

اس میں کوئی شک نہیں کہ جہاں کسی مقبول تحقیقی و تخلیقی کام میں اس کی گونا گوں خصوصیات ہوتی ہیں، وہاں اس کے دوام میں نبی مدد و توفیق بھی ضرور شامل حال ہوتی ہے، یہی وجہ ہے کہ امام بوسیری مصریؒ کے ”قصیدہ بردہ“ کو عرب و عجم میں جو مقام و مرتبہ نصیب ہوا، وہ شاید ہی کسی اور قصیدہ کے حصہ میں آیا ہو۔ اس سے پہلے کہ اس کی ایک اہم شرح کے بارے میں کچھ عرض کریں ”امام بوسیری“ اور ”قصیدہ بردہ“ کے بارے میں چند الفاظ ذکر کرتے ہیں:

امام بوسیری اور قصیدہ بردہ:

یہ بھی حقیقت ہے ”قصیدہ بردہ“ میں جن اصطلاحات و تلمیحات کا تذکرہ ہے، اس سے

معلوم ہوتا ہے کہ امام شرف الدین ابو عبد اللہ محمد بن سعید بوسیریؒ کو جہاں علم حدیث، سیر، مغازی

اور علم کلام میں پوری طرح مہارت حاصل تھی، وہاں ان کا علم بیاں، بدیع، صرف، نحو اور ادب کے ساتھ گہرا تعلق تھا۔

اس کے ساتھ ساتھ ان کا شاید یہ واحد قصیدہ ہے جس کے تراجم دنیا کی متعدد زبانوں جیسے انگریزی، جرمنی، فرانسیسی، ترکی، فارسی اور اردو وغیرہ میں ہوئے، علاوہ ازیں بڑے بڑے اہل علم نے صاحبِ بردہ کے شاعرانہ کمالات اور ادبی کام پر دادِ تحسین پیش کی ہے، جن میں علامہ سیوطی، ابن اعماد حنبلی، ابن شاکر کنتھی اور ابن سید الناس جیسے حضرات نے بڑی فراخ دلی کے ساتھ آپ کے کمالات کا اعتراف کیا ہے، مستشرقین میں نکلسن اور آربری بھی آپ کی جلالتِ شان کے قائل نظر آتے ہیں۔

ویسے تو امام بوصیریؒ نے کئی قصائدِ مدحتِ رسول صلی اللہ علیہ وآلہ وسلم میں نظم کیے لیکن سب سے طویل اور ممتاز مقام ”قصیدہ بردہ“ کا ہے، جس کی مثال نہ تو ماضی میں تھی اور نہ مستقبل میں ممکن ہے، بے شمار قصیدے اس کے اسلوب اور طرز پر لکھے گئے جن کی ایک طویل فہرست مرتب کی جاسکتی ہے، لیکن کوئی بھی قصیدہ بردہ کے مقام کو چھو نہ سکا۔ حتیٰ کہ علم و حکمت کے سرچشمہ ملک مصر کا بالاتفاق ”امیر الشعراء احمد شوقی“ یہ کہنے پر مجبور ہو گیا، جب وہ خود اپنا مشہور مدحیہ قصیدہ ”ولد الہدی

فالکائنات ضیاء“ رقم کر رہا تھا:

المادحون و أرباب الهوی

تبع

لصاحب البردة والضحياء

القدم

ذی

”جملہ ثناء خوان اور اہلِ محبت صاحبِ قصیدہ بردہ کی اتباع کرتے ہیں، کیوں کہ اس کی اولیت حتمی

ہے۔“

مدیحہ فیک حب خالص و ہوی

و صادق الحب علی صادق

الكلم

”بوصیری کی مدحت سرکار صلی اللہ علیہ وآلہ وسلم سے سراپا محبت اور عقیدت ہے، یہ درحقیقت محبت میں سچے انسان کے سچے کلمات ہیں۔“

هذا مقام من الرحمن

مقتبس

تروی مہابتہ سبحان

بالکلم

”یہ عظیم مقام و مرتبہ یقیناً اللہ تعالیٰ کی مہربان ذات کا عطا کردہ ہے۔ اس کی عظمت و ہیبت کا اندازہ ایک گونگا بھی بخوبی کر سکتا ہے۔“

قصیدہ بردہ کی شروحات:

اسی طرح قصیدہ بردہ کی مقبولیت کا اندازہ اس بات سے بھی لگایا جا سکتا ہے کہ جہاں اس کی تلاوت سے لوگ عظیم برکات و ثمرات حاصل کرتے ہیں، وہاں اس کو آسان اور عام فہم بنانے کے لئے جید علماء نے اس کی لاتعداد شروحات تحریر کی، ان میں علامہ ابن مرزوق اور علامہ خرپوتی کی شروحات انتہائی قابل ذکر ہیں۔

برصغیر پاک و ہند میں بھی یہ قصیدہ یکساں مشہور و معروف رہا ہے، اس کی اہمیت کو مد نظر رکھتے ہوئے یہاں کے علماء و فضلاء نے بھی اس کی مختلف زبانوں میں شروحات تحریر کی ہیں، جن میں ایک انتہائی نمایاں شرح عربی زبان میں ”العمدة“ کے نام سے عاشق رسول صلی اللہ علیہ وآلہ وسلم جناب علامہ نور بخش حنفی نقشبندی توکلیؒ کی ہے، یہ شرح کئی خصوصیات کی حامل ہے جن کا ذکر بعد میں تفصیل سے کیا جائے گا، اس سے پہلے علامہ موصوف کا مختصر تعارف قارئین کی نذر کیا جا رہا ہے:

علامہ نور بخش توکلیؒ اور عشق رسول صلی اللہ علیہ وآلہ وسلم:

مولانا کا تعلق چک قاضیاں ڈسٹرکٹ لدھیانہ سے تھا، وہ ۱۳۰۵ھ کے لگ بھگ پیدا ہوئے، ابتدائی تعلیم اپنے علاقے کے علماء سے حاصل کرنے بعد مسلم یونیورسٹی علی گڑھ سے ایم اے عربیہ کیا، علوم عربیہ و دینیہ سے والہانہ محبت کا عالم یہ تھا کہ میونسپل بورڈ کالج کے پروفیسر ہونے کے باوجود مولانا غلام رسول قاسمی امرتسری کے پاس حاضر ہوتے، اور طلباء کے ساتھ چٹائی پر بیٹھ کر تفسیر، حدیث اور فقہ وغیرہ کا درس لیتے، مولانا مرحوم عشق رسول صلی اللہ علیہ وآلہ وسلم کی دولت سے مالا مال تھے، یہی وجہ ہے کہ آپ کی کوششوں سے ہی متحدہ ہندو پاک میں بارہ وفات کی بجائے عید میلاد النبی صلی اللہ علیہ وآلہ وسلم کے نام سے تعطیل شروع ہوئی، مزید یہ کہ جہاں آپ نے دیگر علوم و فنون میں ڈیڑھ درجن کے قریب کتب اور رسائل تحریر کئے، وہاں آپ نے سیرت پر عام فہم انداز میں سیرت رسول عربی اور قصیدہ بردہ کی دو شروحات تحریر کیں، جن میں ایک اردو اور دوسری عربی میں ہے، اور عربی کی شرح کے آغاز میں ہی اس کی تحریر کا مقصد بیان کرتے ہوئے ہیں کہ اس کا مقصد محض نبی کریم صلی اللہ علیہ وآلہ وسلم کے مقدس احوال اور شمائل کے ذکر سے تبرک حاصل کرنا ہے۔

”العمدہ فی شرح البردۃ“ کی اہمیت:

یہ تو علامہ موصوف نے جیسا کہ بیان ہو چکا، قصیدہ بردہ کی دو شروحات تحریر کیں، ایک اردو اور دوسری عربی میں، یہاں ہم ان کی عربی شرح ”العمدۃ“ کے بارے میں ذکر کریں گے۔

”العمدۃ“ کے مآخذ:

یہ شرح انتہائی نمایاں اہمیت کی حامل ہے، کیوں کہ اس کے مصنف جہاں علوم دینیہ و عربیہ کے ایک زبردست عالم ہونے کے ساتھ ساتھ کمال کے ادیب بھی تھے، وہاں وہ اس حوالے سے بھی انتہائی خوش قسمت رہے کہ اس مشہور زمانہ قصیدے کی اس سے پہلے لاتعداد شروحات لکھی جا چکی تھی، جن میں علامہ ابن مرزوق (ص ۲، ۴، ۶، ۷، ۸، ۹، ۱۰، ۱۱، ۱۲، ۱۳، ۱۴، ۱۵، ۱۶، ۱۷، ۱۸، ۱۹، ۲۰، ۲۱، ۲۲، ۲۳، ۲۴، ۲۵، ۲۶، ۲۷، ۲۸، ۲۹، ۳۰، ۳۱، ۳۲، ۳۳، ۳۴، ۳۵، ۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰، ۱۰۱، ۱۰۲، ۱۰۳، ۱۰۴، ۱۰۵، ۱۰۶، ۱۰۷، ۱۰۸، ۱۰۹، ۱۱۰، ۱۱۱، ۱۱۲، ۱۱۳، ۱۱۴، ۱۱۵، ۱۱۶، ۱۱۷، ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲، ۱۵۳، ۱۵۴، ۱۵۵، ۱۵۶، ۱۵۷، ۱۵۸، ۱۵۹، ۱۶۰، ۱۶۱، ۱۶۲، ۱۶۳، ۱۶۴، ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۱، ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵۳، ۱۳۵۴، ۱۳۵۵، ۱۳۵۶، ۱۳۵۷، ۱۳۵۸، ۱۳۵۹، ۱۳۶۰، ۱۳۶۱، ۱۳۶۲، ۱۳۶۳، ۱۳۶۴، ۱۳۶۵، ۱۳۶۶، ۱۳۶۷، ۱۳۶۸، ۱۳۶۹، ۱۳۷۰، ۱۳۷۱، ۱۳۷۲، ۱۳۷۳، ۱۳۷۴، ۱۳۷۵، ۱۳۷۶، ۱۳۷۷، ۱۳۷۸، ۱۳۷۹، ۱۳۸۰، ۱۳۸۱، ۱۳

کہ اس شرح میں ان شروحات کے علاوہ جا بجا قرآنی تفاسیر، احادیث، فقہ، سیرت، لغات و معاجم، صرف و نحو، اور علوم بلاغہ کے حوالے موجود ہیں۔

علامہ موصوف کی یہ بھی ایک خصوصیت تھی کہ انہوں نے امانتِ علمی کے تحت ہر حوالے کا تفصیل سے ذکر فرمایا ہے۔ ذیل میں ہم ان مآخذ کے حوالے سے مزید تفصیل بیان کریں گے۔

۱۔ کتب تفسیر اور حواشی:

اس شرح میں علامہ موصوف نے کتب تفسیر میں جن سے استفادہ کیا، ان میں سرفہرست علامہ اسماعیل حنفی کی ”روح البیان“ (دیکھئے ص ۳۲، ۳۸ وغیرہ)، اس کے علاوہ ”تفسیر الخازن“ (ص ۱۰) اور ”حاشیہ شیخ زادہ علی البیضاوی“ (ص ۱۷، ۱۹) قابل ذکر ہیں۔

۲۔ کتب حدیث و شروح:

ان میں نمایاں نام صحاح ستہ میں بخاری (ص: ۳۲، ۳۷، ۸۰)، مسلم (ص ۶۷)، ترمذی (ص ۲۲، ۳۰)، نسائی (ص ۲۱) کے ساتھ ساتھ مؤطین (مالک ص ۳۲) (احمد ص ۶۵، ۶۷) انتہائی نمایاں ہیں، ان کے علاوہ ابن حبان، الحاکم، الخطیب، ابن عساکر، ابونعیم، دیلمی، بیہقی، الخطاطی اور الاصابہ (ابن حجر) سے بھی خوب استفادہ کیا ہے۔ اور شروح میں نووی کی شرح مسلم (ص ۲۷) سرفہرست ہے۔

۳۔ کتب فقہ:

ان میں عموماً ابن قدامہ حنبلی کی ”المغنی“ (ص ۷۲) سے استفادہ کرتے ہیں۔

۴۔ کتب لغات:

اسی طرح علامہ موصوف نے مشکل الفاظ کی تشریح کے لئے مشہور زمانہ کتب لغات اور معاجم سے بھی استفادہ کیا، جن میں علامہ یاقوت حموی کی ”معجم البلدان“ (ص ۸۴، ۸۷)، ”علامہ فیومی“ کی ”المصباح“ (ص ۱۶، ۳۶، ۳۷، ۶۹ وغیرہ) اور علامہ راغب اصفہانی کی ”مفردات“ بہت نمایاں

ہیں۔

۵۔ کتب سیرت و شروحات:

ان میں علامہ خفاجی مصری کی ”نسیم الریاض“ (ص ۲۸، ۳۸، ۴۰، ۸۰ وغیرہ)، قاضی عیاضؒ کی ” کتاب الشفاء“ (ص ۲۰۱، ۷)، اور علامہ سیوطیؒ کی ”الخصائص الکبریٰ“ (ص ۲۷) سے زیادہ نقول حاصل کی ہیں۔

۶۔ اقوالِ نحاۃ:

اس شرح میں علامہ موصوف نے جا بجا اقوالِ نحاۃ سے استفادہ کیا ہے، مثال کے طور پر بوسیری کے اس شعر ”دَع ما اَدَّعْتَه النصارى فى نبیهم

علامہ صاحب نے ذکر کیا: ”و”دَع“ امر من ”ودع يدع“

بمعنی ”اترك“ قال بعض المتقدمین ،

وزعمت النحاۃ أن العرب أمتت ماضی ”یدع“

ومصدره واسم الفاعل“

یعنی ”دع“: ”ودع يدع“ سے فعل امر ہے جس کا معنی ہے ”اترك“

(چھوڑ دے) یہ بات کئی قدیم علماء نے بتائی ہے، کچھ نحویوں کا خیال ہے کہ عربوں کے ہاں ”یدع“

کی ماضی، مصدر اور اسم فاعل قابل استعمال نہیں ہے۔

اس کے علاوہ امام بوسیری کے شعر:

كأنه وهو فرد فى

جلالته

فى عسكرٍ حين تلقاه وفى

حشم

کی تشریح میں لفظ، ”حشم“ کے حوالے سے ابن سکیت کے قول کو نقل کیا، جس میں

انہوں نے کہا: ”ہی کلمة فی معنی الجمع ، ولا واحد لها

من لفظها“۔ یعنی ”حشم“ ایسا لفظ ہے جو یہاں جمع کے معنی میں ہے، کیوں کہ اس کا

واحد استعمال نہیں ہوتا۔

اسی طرح صرفی قواعد کے حوالے سے بھی علامہ موصوف نے بہت گفتگو کی، اور قدیم علماء کے اقوال

سے خوب استفادہ کیا، مثال کے طور پر امام بوصیری کے اس شعر:

وبات ایوان کسری وهو

منصدع

کشمَل أصحابِ کسری

غیر ملتئم

میں موجود لفظ ”ایوان“ کے حوالے سے یہ قول نقل کیا کہ: ”قال النحویون:

الهمزة فی ”ایوان“ أصل غیر زائدة ، ولو كانت

زائدة لوجب ادغام الياء فی الواو، وقلبها الی الياء

كما فی ”ایام“ فلما ظهرت الياء ولم

تدغم دلَّ علی أن الياء عین ، وان الفاء همزة و قلبت

یاء لكسرة الفاء و كراهية التضعیف، كما قلبت

فی ”دیوان“ و ”قیراط“ ، وكما أن الدال

والقاف فاء ان والیائین عینان كذلك التی فی

”الایوان“

نحویوں کا کہنا ہے کہ لفظ ”ایوان“ میں دراصل ہمزه زائدہ نہیں ہے، اور اگر زائدہ تصور کر لیا جائے تو

یاء کا واو میں ادغام اور اس کا یاء کی طرف منتقل کرنا ضروری ہو جائے گا، جس طرح لفظ ”ایام“ میں کیا جاتا ہے، لہذا جب یاء ظاہر ہوگی اور اسے مدغم نہیں کیا گیا تو یہ اشارہ ہے کہ یاء اصل میں عین کلمہ اور فاء ہمزہ ہے، اور یہ یاء سے فاء کے کسرہ اور تضعیف کی ناپسندیدگی کی بنا پر تبدیل کیا گیا، جس طرح اسے ”دیوان“ اور ”قیراط“ میں تبدیل کیا گیا ہے، اسی طرح دال اور قاف فاء کلمے اور دونوں یاء عین کلمے ہیں، اسی طرح کی صورت لفظ ”ایوان“ کی ہے۔

۷۔ کتب ادب:

اس شرح میں، چونکہ یہ ادبی نقطہ نظر سے لکھی گئی ہے، کتب ادب سے خصوصی طور پر استفادہ کیا گیا ہے، یہی وجہ ہے کہ اس شرح میں جا بجا ادباء و شعراء کے اقوال کو بیان کیا گیا ہے۔ مثال کے طور پر اس شرح کے ص نمبر ۳۷ پر علامہ موصوف نے امام بوصیریؒ کے شعر ”ذَعَ مَا اَدَّعَتْهُ
النصاری فی نبیہم۔“ میں شیخ ابن فارضؒ کے درج ذیل شعر کے ذکر

کرنے کے بعد علامہ زرکشیؒ کا یہ قول نقل کیا:

أرى كل مدح في النبي مقصرا

وان بالغ المثنى عليه

وأكثرنا

اذ الله أثنى بالذی هو أهله

عليه فما مقدار ما يمدح

الوری

”میری نظر میں نبی کریم صلی اللہ علیہ وآلہ وسلم کی ہر قسم کی مدحت انتہائی ناقص ہے، اگرچہ اس میں ثناء خوان جتنی بھی کثرت و مبالغہ کر لے، کیوں کہ اللہ نے آپ کی آپ کے شایان شان تعریف فرمادی ہے، لہذا مخلوق کی تعریف کی مقدار وہاں کیا ہو سکتی ہے؟“۔

” قال الشيخ بدر الدين الزركشي :

ولهذا لم يتعاط فحول الشعراء
 المتقدمين كأبي تمام والبحتری
 وابن الرومی مدحه صلى الله عليه وآله وسلم
 وكان مدحه عندهم من أصعب ما
 يحاولونه ، فان المعانى دون
 مرتبته والأوصاف دون وصفه، وكل غلو فى

حقه تقصير، فيضيق على البليغ مجال
 النظم ..
 شیخ بدرالدین زرکشی کا کہنا ہے اسی وجہ سے پرانے
 عظیم شعراء، ابو تمام، ہستری، ابن رومی نے نبی کریم صلی اللہ علیہ وآلہ وسلم کی
 مدح سرائی میں طبع آزمائی نہیں کی، کیوں کہ ان کے ہاں آپ صلی اللہ علیہ وآلہ
 وسلم کی مدحت باقی تمام مدحتوں سے انتہائی مشکل کام ہے، اس لئے کہ معانی
 آپ کے مرتبہ سے کم اور صفات آپ کی تعریف سے بچھ ہیں، آپ کے حق
 سے ہر طرح کا مبالغہ نقص ہے، اسی وجہ سے ایک فصیح و بلیغ آدمی کے لئے
 آپ کی مدحت تحریر کرنا بہت مشکل کام ہے۔

اس کے علاوہ علامہ موصوف نے قدیم شعراء کے اشعار سے بھی خوب استفادہ کیا ہے، جن میں
 نمایاں نام حضرت عباسؓ، حسان بن ثابتؓ، ابن فارسؓ اور ابوبکر ہذلی کے ہیں۔ مثال کے طور پر ص نمبر ۷۷
 پر سرکارِ دو عالم صلی اللہ علیہ وآلہ وسلم کے چچا جناب عباسؓ کے اشعار ذکر کئے ہیں:

من قبلها طبت في الظلال

وفى

مستودع حيث يخصف الورق

ثم هبطت البلاد لا بشر

أنت ولا مضغة ولا علق الخ.

اس کے علاوہ ابوبکر ہذلی کے ص نمبر ۷۹ پر درج ذیل اشعار ذکر کئے ہیں:

ومبرء من كل غير حيصنة

وفسادِ مرضعۃِ وداۃِ

مغیل

واذا نظرت الی أسرةِ وجہہ

برقت بروق العارض

المتہلل

۸۔ علومِ بلاغہ :

چونکہ علامہ موصوف ایک زبردست ادیب بھی تھے، لہذا انہوں نے اس شرح میں علومِ بلاغہ سے بھی خوب استفادہ کیا اور اسی بناء پر جا بجا ان کی طرف اشارے کئے، ان کی چند مثالیں درج ذیل ہیں:

۱: امام بوسیری کے اس شعر:

كأنما اللؤلؤ المكنون فی

صدف

من معدنی منطق منہ و

مبتسم

کی تشریح میں علامہ موصوف نے ”حاشیہ باجوری“ کے حوالے سے یہ ذکر کیا کہ اس شعر میں ”تشبیہ مقلوب“ ہے اور یہ مدح میں بلخ ترین ہے۔

۲۔ اسی طرح امام بوسیری کے پہلے شعر:

أمن تذکر جیران بذی سلم

منجبت دمعا جری من مقلة

بدم

میں موجود ”مزج الدمع بالدم“ کے حوالے سے حقیقت اور کنایہ کی طرف

اشارہ کرتے ہوئے علامہ موصوف کا کہنا ہے کہ ”اما حقيقة كما يشعر

به قوله الآتی : ” وأثبت الوجد خطی عبرة و ضنی“،

واما كناية عن شدة البكاء“.

۳۔ اسی طرح امام بوصیری کے شعر:

لولا الهوى لم ترق دمعاً

علی علی
طلل

ولا أرقّت لذكر البان

والعلم

کے حوالے سے علامہ موصوف کا کہنا ہے کہ اس میں ”الالتفات من الغيبة الى الخطاب“ ہے، اور اس کے ساتھ ساتھ اس میں علم بدیع سے ”جناس شبیہ بالمشتق“ ہے۔

۴۔ اسی طرح امام بوصیری کے اس شعر:

يا لائمی فی الهوى

العذری معذرة

منی الیک ولو أنصفت لم

تلم

کے حوالے سے علامہ موصوف کا کہنا ہے کہ اس میں بوصیری کے قول: ”لائمی اور تلم“ میں علم بدیع سے ”رد العجز علی الصدر“ کے ساتھ ساتھ اس میں ”جناس شبیہ بالمشتق“ بھی ہے۔

۵۔ اسی طرح امام بوصیری کے اس شعر:

واخش الدسائس من جوع ومن

شع

فرب مخمصة شر من التخم

کے حوالے سے علامہ موصوف کا کہنا ہے کہ اس میں ”ایہام حسن“ ہے۔

اس طرح کی اس شرح میں لا تعداد مثالیں موجود ہیں، جن سے اندازہ ہوتا ہے کہ علامہ موصوف کو دیگر مذہبی علوم کے ساتھ ساتھ ادبی اور بلاغی علوم پر بھی پوری مہارت حاصل تھی۔

ان تمام خصوصیات کے باوجود یہ دکھ دینے والا پہلو تھا کہ اس کو بڑے پیمانے پر خوبصورت انداز میں طبع نہیں کیا گیا، جو کہ اس علمی و تحقیقی کام کے ساتھ کھلم کھلانا انصافی تھی، اس کا ایک ہی طبع ہمارے علم میں آیا ہے جو ۱۳۳۹ھ میں لاہور سے مطبع خادم التعليم سے انجمن نعمانیہ کے خرچے سے منظر عام پر آیا ہے، لہذا بندہ ناچیز نے اپنی بضاعت کے مطابق اس کی تحقیق و تخریج کا بیڑہ اٹھایا ہے، جو کہ جلد ہی انشاء اللہ، اللہ تعالیٰ کے فضل و کرم سے قارئین کے سامنے ہوگا۔ نعت ریسرچ سنٹر کراچی کے تحت جدید انداز میں قارئین کی نذر کی جائے گی۔



نعتیہ کُلّیات کی روایت ایک مطالعاتی جائزہ

ABSTRACT:

Dr. Shazad Ahmad has presented results of his research in the shape of article of above cited title. He has accounted for the facts about some published poetic collections of different poets of genre of Naat. He has also tried to define the word 'Kuliyaat' (i.e. total and comprehensive collection of poetry of a poet) in order to differentiate the same from the words 'Majmoaa' and 'Deewaan' usually in vogue in the world of publication for such collections. Kuliyaat is called presumably the posthumously collected work of poetry, but Dr. Shahzad has also included work of younger and living poets for introduction as their Kuliyaat which is signified work in its nature.

نعت کی صدی

اُردو کا نعتیہ ادب بلاشبہ اس عہدِ موجود کا مستند اور معتبر حوالہ ہے۔ وہ بات تو اب مسلم ہو چکی ہے کہ درحقیقت یہ صدی نعت ہی کی صدی ہے۔ اس صدی میں نعت کا کینوس روز و شب وسیع سے وسیع تر ہو رہا ہے۔ نعت کی مختلف جہات میں محیر العقول کام سامنے آرہے ہیں۔

صوتِ نعت، لحنِ نعت، ترقی نعت، تفہیم نعت، ترویج نعت، تنقید نعت، تحقیق نعت، تعلیم نعت، صحافت نعت اور تہذیب نعت، یعنی نعت کے مذکورہ تمام شعبہ جات کی ہمہ گیر اور آفاقی قدریں روزِ روشن کی طرح نہ صرف ظاہر ہو چکی ہیں بلکہ ورفعا لک ذکرک کی بلند اقبالی کی جانب تیزی سے گامزن بھی ہیں۔

شعری اصناف میں صرف صنفِ نعت ہی وہ مہتمم بالشان موضوع ہے جس میں آفاقیت کے وسیع جلوے دکھائی دیتے ہیں۔ اس پاکیزہ اور تقدس مآب موضوع پر صبح و مسا ترکیبی، تحقیقی اور علمی انداز سے جو کام ہو رہے ہیں، وہ دنیا پر عیاں ہیں۔ یہ رفعت اور اعزاز کسی دوسری صنفِ سخن کو حاصل نہیں۔ صنفِ نعت کی آفاقیت اور قدامت اظہر من الشمس ہے۔ یہ دیگر موضوعات کی طرح محدود اور مخصوص فکر کی حامل نہیں۔ اس کی ہمہ گیری اور وسعت کا عالم دیدنی اور فکر و خیال سے ماورا ہے۔

شاعر مکمل نہیں ادھورا ہے

ہمارے عہد کے ایک ثقہ اور قابل ذکر مرثیہ نگار سید وحید الحسن ہاشمی مرحوم (1930ء-2010ء) نے اپنی کلیاتِ شعری (مطبوعہ: طاہرین، لاہور، 2006ء) صفحہ 75 پر صنفِ نعت کی عظمت بیان کرتے ہوئے اس حقیقت کا اعتراف بباگ دہل انداز میں کیا ہے۔

”نعت ایک مقدس صنفِ سخن ہے ایک شاعر جو غزل، سلام اور مرثیہ کہتا ہے اگر اس کے شعری گنجینے میں نعتیں نہیں، تو وہ شاعر مکمل نہیں ادھورا

”ہے۔“

کس قدر واضح، صاف اور شفاف انداز میں اس خداگفتی اور مسلمہ حقیقت کو تسلیم کیا گیا ہے۔ میں نعتیہ ادب کی جانب سے سید وحید الحسن ہاشمی کی اس حق گوئی اور بے باکی کو سلام عقیدت پیش کرتا ہوں۔ یہ عصر حاضر کی خوش نصیبی اور سعادت مندی ہے کہ ہمارے درمیان ایسے سچے اور صاف گو حضرات موجود رہتے ہیں جن کے سبب سچ اور حق کی نہ صرف آبرو قائم رہتی ہے بلکہ سچ کا بول بھی بالا ہوتا ہے۔ مذکورہ بالا اقتباس کی روشنی میں نعت کی وسعت اور ہمہ گیری ملاحظہ کی جاسکتی ہے۔ ایک شاعر وہ خواہ کچھ بھی کہہ رہا ہے، اگر وہ نعت نہیں کہتا تو وہ مکمل شاعر نہیں، بلکہ اُس کی شاعری بھی ادھوری ہی کہلائے گی جب تک کہ اُس کے شعری گنجینے میں نعتیں نہ شامل ہو جائیں۔

کلیات کیا ہے؟

کلیات کو سمجھنے سے پہلے ان چند چیزوں کا جاننا بہت ضروری ہے۔

- 1- مجموعہ (ج-مو-م) [ع-صف] جمع کیا ہوا، اکٹھا کیا ہوا، مخزن، ذخیرہ، خزانہ
- 2- مجموعہ کلام (ع-ا-ند) کلام کا ذخیرہ وہ کتاب جس میں کسی شاعر کی منظومات جمع کر دی گئی ہوں۔
- 3- دیوان (دی-وان) [ف-ا-ند] (۱) دربار شاہی، عدالت (۲) شاعر کے کلام کا مجموعہ، ردیف وار یعنی حروف تہجی کی ترتیب سے ہوگا۔
- 4- کلیات (کل-لی-یات) عربی اسم ہے مذکر اور مونث دونوں طرح سے بولا جاسکتا ہے۔ گُلّی کی جمع ہے۔ ایک ہی شخص کی منظومات یا تصنیفات کے مجموعے کو کلیات کہہ سکتے ہیں۔ نظم اور نثر کی اس میں قید نہیں۔ دونوں طریقوں سے یہ کلیات ہی کہلائے گا۔ عموماً کلیات کا لفظ زیادہ تر منظومات کے لیے مستعمل ہے۔

مذکورہ بالا عنوانات کی ہم نے علیحدہ علیحدہ تعریفات رقم کر دی ہیں تاکہ اس میں ابہام کی کوئی گنجائش باقی نہ رہے۔ آئندہ موضوعات پر کام کرنے والے ان کی الگ الگ حیثیتوں کو بھی برقرار رکھ سکیں۔ ان چاروں عنوانات کے تحت ہم نعتیہ ادب کی اہمیت کو واضح کریں گے۔

اولاً مجموعہ سے مراد ہماری مجموعہ نعت ہے۔ جس میں نعت گو شاعر کا جمع کیا ہوا یا اکٹھا کیا ہوا کلام شامل ہوتا ہے۔ ثانیاً مجموعہ کلام سے مراد نعتیہ مجموعہ کلام ہے۔ نعت گو شاعر کے کلام کا وہ ذخیرہ جس میں کسی بھی شاعر کی تمام منظومات جمع ہوں۔ ثالثاً دیوان سے مراد نعتیہ دیوان ہے جس میں کسی نعت گو شاعر نے ردیف وار یعنی حروف تہجی کی ترتیب سے نعتیں کہی ہوں۔ رابعاً کلیات سے ہماری مراد نعتیہ کلیات ہے جس میں کسی بھی نعت گو شاعر کی تمام منظومات یا تصنیفات شامل ہوں۔

متذکرہ چاروں عنوانات کی واضح وضاحت کے بعد اس تکلیف دہ امر کا اظہار بھی ضروری ہے کہ فی زمانہ مجموعہ کلام کو دیوان اور کلیات سے موسوم کیا جا رہا ہے۔ اب مجموعہ کلام کو کچھ حضرات دیوان اور کلیات بھی لکھ رہے ہیں جس کی وجہ سے ان متفرق موضوعات کا تشخص متاثر ہو رہا ہے۔ صاحبان علم و فضل سے درخواست ہے کہ ان مسائل کی جانب توجہ فرمائیں تاکہ ان موضوعات کا تشخص اور اہمیت برقرار رہے۔

شاعری کی طرح کلیات کی روایت بھی قدیم ہے۔ غزل گو شعراء کی بے شمار کلیات اس کا واضح ثبوت ہیں۔ کلیات میر تقی میر اور کلیات علامہ اقبال اس کی روشن مثال ہے۔ کلیات کی روایت کو ہم بظاہر دو حصوں میں تقسیم کر سکتے ہیں۔ درحقیقت یہ الگ الگ دو موضوعات ہیں جس کی اہمیت اپنے اپنے شعبے میں مسلم ہے۔

- ۱۔ عام شعری منظومات جنہیں کلیات غزل کی شکل دے دی جاتی ہے۔
- ۲۔ نعتیہ شعری منظومات جنہیں کلیات نعت سے مزین کیا جاتا ہے۔

ہمارا موضوع نعتیہ کلیات ہے جس کے تسلسل میں خاطر خواہ اضافہ ہو رہا ہے۔ راقم الحروف اب تک پانچ نعتیہ کلیات مرتب کر چکا ہے جس میں تین طبع شدہ ہیں اور دو ترتیب و طباعتی مراحل سے دوچار ہیں۔

اکتوبر 1998ء میں ”مقصود کائنات“ کے نام سے حضرت ادیب رائے پوری کے مکمل (1998ء تک) کلام پر مشتمل کلیات شائع کیا تھا۔ دسمبر 2013ء میں کلیات ریاض سہروردی کو مرتب کرنے کا شرف حاصل ہوا تھا۔ حضرت ریاض سہروردی کا تمام مطبوعہ وغیر مطبوعہ نعتیہ کلام مع مقدمہ و تعلیقات نعتیہ کلیات کی روایت میں ایک اہم اضافہ ہے۔ 2014ء میں شاہ انصار اللہ آبادی مرتب ہونے کے باوجود بعد میں از سر نو مرتب و نظر ثانی کا شرف

حاصل ہوا۔ جس میں راقم الحروف کا مقدمہ مع تعلیقات کے شامل ہے۔ بعد ازاں لسان الحسان مولانا ضیاء القادری بدایونی کی کلیات بھی راقم الحروف کی نگرانی میں بہت اہتمام سے مرتب ہو رہی ہے۔ جبکہ 2014ء میں ہی معروف نعت گو نعت خواں عزیز الدین خاکی کے متفرق مجموعہ کلام پر مشتمل ”کلیات عزیز خاکی“ بھی ترتیب دی ہے جو طباعتی مراحل میں داخل ہے۔ اس کے علاوہ بھی چاروں جانب سے نعتیہ کلیات کی طباعتی خبریں بھی مشام جاں کو معطر کر رہی ہیں۔ اب دیگر حضرات اس جانب تحریکی انداز میں پیش رفت کر رہے ہیں۔ نعتیہ کلیات کا اشاعتی سیل رواں شباب پر ہے۔ انشاء اللہ وہ وقت قریب ہے کہ جب ہمارے سامنے کلیات اکبر دارٹی میرٹھی، کلیات بہزاد لکھنوی، کلیات اختر الحامدی اور کلیات قمر انجم بھی زیور طباعت سے آراستہ ہوں گی۔

نعتیہ کلیات کی تحریک

راقم الحروف نے ”کلیات ریاض سہوردی“ مرتب کی اور اس کا مقدمہ مع تعلیقات لکھا۔ اس موقع پر نعت کے موضوع پر کام کرنے والے طالب علموں کو ہر دو گزارشات سے آگاہ کیا تھا۔

”اولاً حضرت ریاض سہوردی کا شمار ”صاحب دیوان شعرا“ کی صف میں ہوتا ہے۔

ثانیاً آپ ”صاحب کلیات شعرا“ کی فہرست میں بھی شامل ہو گئے ہیں۔

نعتیہ ادب میں ”صاحب دیوان شعرا“ اور ”صاحب کلیات شعرا“ پر جب بھی کام کا آغاز ہوگا حضرت ریاض سہوردی ہر دو موضوعات میں نمایاں نظر آئیں گے۔ نعت کے موضوع پر کام کرنے والے طالب علم اس موضوع پر سیر حاصل اور خاطر خواہ کام کر سکتے ہیں۔ دونوں موضوعات اپنے دامن میں نعتیہ ادب کا خزانہ سمیٹے ہوئے ہیں۔“

انشاء اللہ وہ دن دور نہیں جب نعت کے طالب علم ”صاحب دیوان شعرا“ اور ”صاحب کلیات شعرا“ کے موضوع پر علیحدہ علیحدہ تحقیقی کام کا آغاز کریں گے۔ راقم الحروف کا یہ مقالہ ”نعتیہ کلیات“ بھی اسی خوبصورت نعتیہ تحریک کا حسن آغاز ہے جب کہ آئندہ یہ عاجز

”صاحب دیوان نعت گو شعرا“ کے حوالے سے بھی طالب علموں کے لیے بنیادی مہمیز فراہم کرے گا۔

”نعتیہ کلیات“ کے موضوع پر یہ کوئی قلم توڑ اور تحقیقی مقالہ نہیں بلکہ بارش کا پہلا قطرہ ہے۔ اس مقالہ کے لیے لائبریریوں کی خاک بھی نہیں چھانی گئی بلکہ نعت ریسرچ سینٹر کراچی (صبحی رحمانی)، حمد و نعت ریسرچ فاؤنڈیشن کراچی (ڈاکٹر شہزاد احمد) اور فیض پنجتن لائبریری (محمد عمران سلطانی) میں جو بھی نعتیہ کلیات تھیں صرف انہیں ہی ضبط تحریر میں لایا گیا ہے۔ یہ نعتیہ کلیات کا تعارف ہے۔ اس میں شاعر کی حمد و نعت کے صرف نمونے شامل ہیں۔ یہ صاحب کلیات نعت گو شعرا کی حمد و نعت کا انتخاب بھی نہیں، اور نہ ہی یہ نعت گو شعراء کی نعتیہ شاعری پر تنقیدی مضمون ہے۔ بلکہ یہ نعتیہ کلیات کے بارے میں نعت گو شعرا کے مختصر حالات کے ساتھ ایک تحریر کی مقالہ ہے جو یقیناً آئندہ اس موضوع پر تحقیقی کام کرنے والوں کے لیے مشعل راہ ثابت ہوگا۔ اس مقالے کی تیاری میں نعت ریسرچ سینٹر کراچی کے بانی و ڈائریکٹر سید صبح الدین صبحی رحمانی کی تحریک شامل ہے۔ میرے منہ سے نعتیہ کلیات کا موضوع سنتے ہی انہوں نے اپنا گھیرا میرے گرد تنگ کر دیا تھا۔ صبحی رحمانی کام کرنے کے فن اور کام کرانے کے فن سے بخوبی واقف ہیں۔ صبحی رحمانی سے وعدہ کرنے والا پھر ان سے بچ نہیں سکتا۔ وہ آخر تک چلے جاتے ہیں۔ کام کرنے والا یا تو ان سے کیا ہوا وعدہ ایفا کر دے گا یا پھر صبحی رحمانی اُسے آخری منزل پر پہنچا کر دم لیتے ہیں۔

نعتیہ ریسرچ سینٹر کی مرکزیت

نعتیہ کلیات والا مقالہ میری بے بسی اور صبحی رحمانی کی نعت سے وابستگی کی علامت ہے۔ اس مقالے کے دوران میں صاحب فراش تھا۔ چلنا اور بیٹھنا میرے لیے کارِ دار تھا۔ مگر صبحی رحمانی نے نعت کے طفیل نعت ریسرچ سینٹر کی تین منزلہ بیٹھنا میرے لیے کارِ چڑھ والیں اس تکلیف کا مجھے اندازا نہیں ہوا۔ البتہ اُن کا خلوص، محبت اور نعت سے اُن کی وابستگی میری تکلیف کو کم کرتی رہی۔ اس مقالے کو تحریر کرنے کے دوران صبحی رحمانی نے جس محبت اور اخلاص کا ثبوت فراہم کیا ہے وہ نعتیہ ادب سے وابستگان کے لیے ایک روشن مثال ہے۔

صبحی رحمانی از خود مجھے ایک ایک کلیات اور متعلقہ کتب فراہم کرتے رہے۔ میں تقریباً دو

دن کی ایک نشست میں ان کے گھر رہا ہوں انھوں نے کسی بھی لمحے بے چینی یا بے زاری کا اظہار نہیں کیا۔ وہ لوگوں کے کام سے خوش ہونے والے اور ان کے ساتھ بھرپور تعاون کرنے والے شخص ہیں۔ اس طویل نشست جس میں دو دن اور ایک رات بھی شامل ہے۔ صبحِ رحمانی کے صاحبزادگان اور صبحِ رحمانی نے کھانے پینے اور میرے آرام کے حوالے سے جو تواضع کی ہے میں اُسے فراموش نہیں کر سکتا۔ اس دوران جو دیگر حضرات بھی آتے رہے میں ان کی تواضع اور خدمت کا بھی شاہد ہوں۔ ان سب کو خندہ پیشانی اور اعلیٰ میزبانی کے ساتھ نباہنا بھی قابلِ تعریف اور لائقِ تقلید ہے۔ صبحِ رحمانی سے ملنے والوں میں بھانت بھانت کے لوگ شامل ہوتے ہیں۔ انھیں وقت دینا، سننا اور برداشت کرنا بہت حوصلے کی بات ہے۔ محققین اور طالب علموں کی قطار در قطار صبحِ رحمانی کے حوصلوں کو جوان اور روح کو شاد کرتی ہے۔ وہ کام اور کام والے سے خوش ہوتے ہیں۔ صبحِ رحمانی کے اس جذبے اور ایثار کو دیکھتے ہوئے میری دلی دُعا ہے کہ اللہ تعالیٰ انھیں اپنے حبیبِ پاک صاحبِ لولاک کی نعت کے طفیل عمرِ خضر عطا فرمائے۔ ان کی اہلیہ اور بچوں کو نعت کے سائے میں رکھے۔ مسائل میں آسانیاں اور وسائل میں مزید فراوانیاں نصیب کرے۔ نعت کے دیگر دعوے دار جو ایک کتاب کسی کو نہیں دیتے، صرف اپنے لیے دوسروں سے چندہ اکٹھا کرنے اور نعتیہ کتب بٹورنے کے لیے سرگرداں رہتے ہیں، اللہ رب العزت انھیں بھی صبحِ رحمانی کی تقلید کی توفیق عطا فرمائے۔ مجھے ایسی کوئی دوسری شخصیت صرف کراچی نہیں بلکہ پورے ملک میں نظر نہیں آتی جس کے کام کا انداز صبحِ رحمانی کی طرح ہو۔ یہ صرف زبانی نہیں بلکہ اپنے وقت اور جان و مال سے شعبہ نعت کی احسن خدمات کا فریضہ انجام دے رہے ہیں۔ یہ اپنی فکر کو مزید وسیع کر لیں تو شعبہ نعت میں اور بھی بہت سارے مثالی و اجتماعی کام ہو سکتے ہیں۔ نعتیہ ادب میں نعتیہ کلیات کی بہار والا یہ اوّلین مقالہ ملاحظہ کیجیے جو کتابی زمانی ترتیب کے حوالے سے مرتب ہوا ہے۔ کلیات کا جو بھی نسخہ ہمارے زیرِ مطالعہ ہے اُسے ہی حوالہ بناتے ہوئے شامل کیا ہے۔ طباعت اوّل اور دوم وغیرہ کی بھی وضاحت کر دی گئی ہے۔ ایسی کلیات جن پر سال اشاعت درج نہیں انھیں آخر میں شامل کر لیا گیا ہے۔ اس مقالے کے توسط سے ہم دیگر نعتیہ کلیات جو اس مقالے میں شامل نہیں ہو سکی ہیں ان کے بھی منتظر اور متمنی ہیں جسے ہم آئندہ مقالے میں بصد شکر یہ کے شائع کر دیں گے۔ آپ سے درخواست ہے

کہ نعتیہ ادب کی اس عظیم اور اولین نعتیہ کلیات کی تحریک میں ہمارا ساتھ دیجیے اور دیگر شائع شدہ کلیات سے ہمیں آگاہ کیجیے۔

نعتیہ کلیات کی فہرست ایک نظر میں ملاحظہ کیجیے۔ پھر اس کے بعد نعتیہ کلیات کی تفصیلات بھی آپ کے ذوق طبع کے لیے حاضر ہیں۔

- 1 - کلیات نعت محسن کاکوروی مرتب: بجمہ نور الحسن 2 8 9 1ء
- 2 - کلیات شائق میر سید علی شائق دہلوی 4 9 9 1
- 3 تمام و ناتمام ڈاکٹر عاصی کرنالی 4 9 9 1
- 4 کلیات راقب قصوری مرتب: محمد صادق قصوری مئی 1996ء
- 5 مقصود کائنات (ادیب رائے پوری) مرتب: شہزاد احمد اکتوبر 1998ء
- 6 کلیات ظہور (حافظ محمد ظہور الحق ظہور) مرتب: رؤف امیر جولائی 1999ء
- 7 کلیات نیچین نیچین رچپوری بدایونی 3 0 0 2ء
- 8 کلیات اعظم محمد اعظم چشتی اشاعت خاص 5 0 0 2ء
- 9 کلیات حفیظ تائب حفیظ تائب اپریل 2005ء
- 1 0 کلیات قادری (مولانا غلام رسول القادری) ڈاکٹر فرید الدین قادری جون 2005ء
- 1 1 کلیات عبر شاہ وارثی ترتیب: عشرت ہانی نور محمد وارثی مارچ 2006ء
- 1 2 حمد رب علانعت خیر الوری (راسخ عرفانی) مرتب: ثاقب عرفانی جون 2006ء
- 1 3 طاہرین (سید وحید الحسن ہاشمی) ترتیب: ڈاکٹر سید شہبہ الحسن 6 0 0 2ء
- 1 4 سرمایہ رؤف امر وہوی (انتخاب کلام) مرتب: حامد امر وہوی 7 0 0 2ء
- 1 5 کلیات منور (منور بدایونی) مرتب: سلطان احمد 8 0 0 2ء
- 1 6 کلیات اظہر (اظہر علی خان اظہر) مرتب: محمد سلیم اپریل 2009ء
- 1 7 کلیات نیازی عبدالستار نیازی مئی 2009ء
- 1 8 کلیات نعت اعجاز رحمانی مئی 2010ء
- 1 9 زبور حرم (اقبال عظیم) مرتب: شاہین اقبال 0 1 0 2ء
- 2 0 خالد نظر (عابد سعید عابد) محمد سعید عابد جولائی 2011ء
- 2 1 نور سے نور تک (کلیات حمد و نعت) شاعر علی شاعر فروری 2012ء

- 2 2 کلیاتِ صائمِ چشتی (اُردو نعت) تدوین : لطیف ساجد چشتی 2 0 1 2 ء
 2 3 کلیاتِ بیدم وارثی بیدم وارثی شاہ وارثی 2 0 1 2 ء
 2 4 کلیاتِ مظہر (حافظ مظہر الدین مظہر) ترتیب : ارسلان احمد ارسل 3 0 1 2 ء
 2 5 کلیاتِ ریاضِ سہروردی (حضرت ریاض الدین مرتب): ڈاکٹر شہزاد احمد 3 0 1 2 ء
 (سہروردی)

- 2 6 کلیاتِ راہی (مولانا نذر محمد راہی) مرتب : ڈاکٹر محمد اولیس معصومی 4 0 1 2 ء
 2 7 کلیاتِ شاہ انصار الہ آبادی مرتب: خالد مرتب ثانی: ڈاکٹر شہزاد احمد 4 0 1 2 ء
 رضوی

- 2 8 کلیاتِ ظہوری محمد علی ظہوری سن ندارد
 2 9 کلیاتِ ضیاء القادری بدایونی مرتب: ڈاکٹر شہزاد احمد (غیر مطبوعہ)
 3 0 کلیاتِ عزیز خاکی (عزیز الدین خاکی القادری) مرتب : ڈاکٹر شہزاد احمد (غیر مطبوعہ)
 3 1 کلیاتِ صبیح رحمانی مرتب : ڈاکٹر شہزاد احمد (غیر مطبوعہ)



کلیاتِ نعتِ محسن کا کوروی مرتب: محمد نور الحسن 1982ء
 ”کلیاتِ نعتِ محسن کا کوروی“ کے مرتب محمد نور الحسن ہیں۔ اس کلیات کا پہلا فونٹو آفسیٹ ایڈیشن 1982ء میں اتر پردیش اُردو اکادمی لکھنؤ (انڈیا) نے شائع کیا ہے۔ 258 صفحات پر مشتمل اس کی مجلد فونٹو کا پی میرے سامنے ہے۔ اس کی قیمت -/12 روپے ہے۔ واضح رہے کہ ”کلیاتِ نعتِ مولوی محمد محسن“ کے نام سے ۱۳۳۳ھ میں الناظر پریس واقع چوک لکھنؤ سے شائع ہوئی تھی۔ پرانے سرورق کا عکس اس کلیات میں موجود ہے۔ 1۔
 مولوی محمد نور الحسن وکیل ہردوئی و مین پوری آپ کے صاحبزادے کا مرتب کردہ ہے۔ کتاب کے مرتب نے اپنے والد گرامی محسن کا کوروی کا مختصر مگر انتہائی جامع تعارف ”مختصر حال“ کے عنوان سے رقم کیا ہے۔ کلیاتِ نعتِ محسن کا کوروی نعتیہ ادب کے لیے ایک عظیم اور یادگار سرمایہ ہے جسے صدیوں یاد رکھا جائے گا۔ کم صفحات میں بہت زیادہ کلام شامل ہیں۔

حضرت محسن کا کوروی کے والد ماجد مولوی حسن بخش کے دو صاحبزادگان مولوی محمد محسن و مولوی محمد احسن، سید علوی تھے اور سلسلہ نسب حضرت علی المرتضیٰ دامادِ مصطفیٰ، شیر خدا سے جا ملتا ہے۔ محسن کا کوروی ۱۲۲۲ھ مطابق 1827ء کا کوروی میں پیدا ہوئے۔ والد کے انتقال کے بعد سات سال کی عمر سے جد بزرگوار مولوی حسین بخش شہید کے زیر سایہ تربیت ہوئی۔ 2 شاعری کی ابتدا نو سال کی عمر سے ہوئی۔ شب کو اپنے جد امجد کے پہلو میں سوتے تھے۔ خواب میں زیارت جمال مبارک حضرت رسول کریم صلی اللہ علیہ وآلہ وسلم سے مشرف ہوئے۔ اس خواب کی خوشی میں سب سے پہلی نظم لکھی۔ اُستادِ گرامی مولوی ہادی علی اشک آپ کے خالہ زاد ماموں ثقہ، متقی پرہیزگار عالم باعمل تھے۔ مطبع منشی نول کشور لکھنؤ سے وابستہ تھے۔ محسن کا کوروی نے حضرت اشک کی وفات کے بعد کسی سے اصلاح نہیں لی۔ 4 اپریل 1905ء کو اسہال کبدی میں مبتلا ہو گئے تھے۔ دوشنبہ 10 صفر 13۲۳ھ مطابق 24 اپریل 1905ء میں دس بجے دن کو اس عالم فانی سے ملک جاودانی کے لیے روانہ ہو گئے۔ مزار بمقام مین پوری متصل مزار مولوی حسین بخش مرحوم کے ساتھ ہے۔ محسن کا کوروی اُردو کے اولین عظیم شاعر ہیں جن کی شاعری کا موضوع نعت اور صرف نعت ہے۔ اپنے ایک شعر میں کہتے ہیں۔

ہے تمنا کہ رہے نعت سے تیری خالی
نہ مرا شعر، نہ قطعہ، نہ قصیدہ نہ غزل

آپ کا کلام مختلف امتحانات کے نصاب میں شامل ہے۔ آپ کو ”حسانِ وقت“ کے لقب سے یاد کیا جاتا تھا۔ محسن کا کوروی نعتیہ ادب کا اولین ستون ہیں۔ آپ کے تعارف کے بغیر اُردو نعتیہ ادب کی تاریخ نامکمل رہے گی۔ اس کلیات نعت کا آغاز ”گلدستہ کلامِ رحمت“ سے ہوا ہے۔ یہ قصیدہ نعتیہ 16 سال کی عمر میں لکھا تھا۔ قصیدہ کا پہلا شعر ہے۔

پھر بہار آئی کہ ہونے لگے صحرا
گلشن

غنچہ ہے نامِ خدا نافہ آہوئے ختن 3

اس نعتیہ قصیدہ کے بعد ”سراپائے رسول اکرم“ صلی اللہ علیہ وآلہ وسلم کا پہلا بند
ملاحظہ کیجیے۔

لہ الحمد شب غم نے اٹھایا بستر مرحبا طالع بیدار مبارک ہو سحر
مژدہ اے دل کہ ہوا نور خدا پیش بارک اللہ طبیعت کا ہے رنگ دیگر
نظر

گر نہ ہو پاس ادب تو مجھے کچھ دعوا ہے
سجدہ کرتے ہیں ملائک مرادہ رتبہ ہے

4

ضروری نوٹس

(وفیات نگاری کی ایک عمدہ مثال ڈاکٹر محمد
سہیل شفیق کا مرتب کردہ ”وفیات معارف“ (مطبوعہ:
قرطاس پبلشرز، گلشن اقبال کراچی، 2013ء) ہے اس سے قبل آپ
ماہنامہ معارف کا نو ے سالہ اشاریہ، اشاریہ نعت
رنگ کراچی، اشاریہ جہانِ حمد کراچی اور نعت نامے
(بنام صبیح رحمانی) بھی مرتب کر چکے ہیں۔ جب کہ
”جامعہ نظامیہ بغداد کا علمی و فکری کردار“ کے
عنوان سے تحقیقی مقالہ برائے پی ایچ
”ڈاکٹریٹ“ کی سند سے سرفراز ہو چکے ہیں۔ ڈاکٹر سہیل
شفیق ایک نوجوان محقق اور شعبہ اسلامی تاریخ جامعہ
کراچی میں اسسٹنٹ پروفیسر کے منصب پر فائز ہیں۔ حاشیہ
نگاری، اشاریہ سازی، خطوط نگاری اور جمع و ترتیب کے
ماہر ہیں۔ نظم ترتیب، نقاست کا حسن اور طباعت کا
سلیقہ آپ کے متفرق کاموں سے عیاں ہے۔ ’وفیات معارف‘

ارباب علم و فضل کے انتقال پر ماہنامہ معارف اعظم گڑھ (انڈیا) میں شائع ہونے والی تحریروں جولائی دسمبر 2012ء کا مثالی انسائیکلو پیڈیا ہے جس کی اہمیت پر دور میں مسلّم رہے گی ڈاکٹر سہیل شفیق کے وفيات معارف میں۔

سید سلیمان ندوی نے 'معارف' اعظم گڑھ (انڈیا) اکتوبر 1936ء کی اشاعت میں محسن کاکوروی کے فرزند نورالحسن نیر کے علم و فضل کا ذکر کیا ہے۔

ص 10۔ اس ادارہ میں تاریخ وفات کے علاوہ دیگر معلومات موجود ہیں۔ اکتوبر 1936ء 'معارف' کا سال اشاعت ہے۔ مولوی نورالحسن نیر کی تاریخ وفات نہیں۔ اسے وفات کی خبر سے تعبیر کیا جا سکتا ہے۔

(تذکرہ نگاری کی ایک خوبصورت دستاویز حکیم

نثار احمد علوی کی تصنیف 'سخنوران کاکوری' (مطبوعہ:

میخانہ ادب، ناظم آباد کراچی ۹۹) ہے۔ اس قابل قدر

تذکرے میں شعرائے کاکوری کا احوال تفصیلاً درج ہے۔ صاحب

تذکرہ نے علامہ حاجی مولوی نورالحسن نیر علوی کا سال

پیدائش ۱۲۸۲ھ / ۱۸۶۵ء - ص ۱۲۱ اور سال وفات

6 ستمبر 1936ء / ۱۳۵۵ھ درج کیا ہے۔ آپ کی آخری آرام گاہ

جھنجھری روضہ کاکوری انڈیا ہے۔ ص ۱۱۴

محسن کاکوروی کے اس فرزند ارجمند نورالحسن

نیر کے دو عظیم اور تاریخی کارنامے 'کلیات نعت

محسن کاکوروی' اور 'نور اللغات' ہیں جنہیں ہمیشہ یاد

رکھا جائے گا۔ نور اللغات پہلی بار 1924ء میں لکھنؤ سے

شائع ہوئی اور دوسری بار 1960ء میں کراچی سے شائع ہوتے ہی

فروخت ہو گئی۔ یہ لغت چار جلدوں پر مشتمل ہے۔ ص ۱۱۴



میر سید علی شائق دہلوی

کلیات شائق

1994ء

”کلیات شائق“ میر سید علی شائق دہلوی مرحوم و مغفور کے کلام پر مشتمل ہے۔

کلیات شائق کی اشاعت ثانی ۱۳۱۴ھ مطابق 1994ء میں ہوئی۔ اس کے ناشر سید پہلی کیشنرز 206 لائرنز چیبر ایم اے جناح روڈ کراچی ہیں۔ بڑے سائز کے 686 صفحات پر مشتمل یہ کلیات مجلد شائع ہوئی ہے۔ واضح رہے کہ کلیات شائق کی اشاعت اول ۱۴۰۱ھ مطابق 1 8 9 1ء میں ہو چکی تھی۔ 5

کلیات شائق میں گلگشت بہشت (نعتیہ کلام) گلزارِ مغفرت (مرثی و سلام)، دیوانِ بستانِ سخن (غزلیات)، مثنویات، مثنوی فضل باری، مثنوی اظہارِ قدرت، مثنوی عشقِ درویش، مثنوی شجرِ عشق، مثنوی گروچیلہ، مثنوی شعلہ عشق، مثنوی چرتہ عجیب، مثنوی چرتہ جو ہر خرد، معلمِ العقل، بارغِ انقلاب زمانہ شامل ہیں۔ 6

کلیات شائق انتخاب از ذخیرہ میر سید علی شائق دہلوی (مرحوم) پر مشتمل ہے۔ جسے اُن کے پوتے سید انور علی ایڈووکیٹ (سپریم کورٹ آف پاکستان) نے نہایت سلیقے سے یک جا کر کے کلیات شائق کے نام سے شائع کیا ہے۔ جس میں اُن کے نعتیہ، منقبتیہ اور غزلیہ مجموعے شامل ہیں۔

اس کلیات پر لکھنے والوں میں ڈاکٹر جمیل جالبی، ڈاکٹر فرمان فتح پوری، ڈاکٹر وفاراشدی، ڈاکٹر عبدالصمد انصاری، پروفیسر ڈاکٹر محمد مسعود احمد، ڈاکٹر ابوالیث صدیقی، پروفیسر شیخ فقیر محمد عظیمی، ثناء الحق صدیقی (علیگ)، احمد اللہ فاروقی، فارق ایڈووکیٹ، عابد نظامی، ماہنامہ الانسان کراچی، راجرشید محمود، سید انور علی ایڈووکیٹ کے نام شامل ہیں۔ میر سید علی شائق دہلوی انقلاب 1857ء سے قبل 1840ء دہلی (انڈیا) میں پیدا ہوئے۔ 19 نومبر 1920ء کو نصیر آباد ضلع اجیر شریف (بم 80 سال) میں وفات پائی۔ 7 وہیں اہل سنت و جماعت کی عید گاہ سے ملحقہ قبرستان میں اپنے بڑے بھائی میر محمد تقی مرحوم کے برابر مدفون ہیں۔

شائق دہلوی ایک قادر الکلام، پختہ کہنے والے ممتاز زود گو شاعر تھے۔ زبان و بیان پر بھرپور قدرت رکھتے تھے، روانی و سلاست اُن کے کلام کا خاصہ تھی۔ یہی خصوصیات انھیں اپنے معاصر شعرا سے ممتاز رکھتی ہیں۔

کلیات شائق کا حسن آغاز ”حمد“ سے شروع ہوتا ہے۔

اٹھا کے آنکھ کو میں نے جہاں جدھر

دیکھا

تو جلوہ تیرا ہی رب العلاء اُدھر دیکھا

گدا کو شاہ کرے شاہ کو گدا شائق

یہ اُس کے قبضہ قدرت میں سر بسر

دیکھا 8

کلیات شائق میں حمد کے بعد نعتیں شروع ہیں۔

جلوہ دکھائیے اے شافع محشر اپنا

حال فرقت میں ہوا جاتا ہے اتر اپنا

کفش بردارِ نبی میں ہوں اے شائق

مشہور

رتبہ شاہوں سے بھی ہے افضل و برتر اپنا

ضروری نوٹس

(راجا رشید محمود نے ماہنامہ ’نعت‘ لاہور کا

شمارہ 9، ستمبر 1989ء ’اُردو کے صاحب کتاب نعت گو‘

(حصہ سوم) سے موسوم کیا ہے۔ راجا رشید محمود نے شائق

دہلوی کے بارے میں مختصر معلومات دی ہیں۔ جب کہ دیگر

تذکرہ نگار شائق دہلوی کے سلسلے میں خاموش ہیں۔

’اُردو کے صاحب کتاب نعت گو‘ (حصہ سوم) میں راجا

رشید محمود ’گلگشت بہشت‘ کے حوالے سے رقم طراز ہیں۔

”میر سید علی کلیات شائق (مرتبہ سید انور علی انور)

سید پیلی کیشنز، کراچی 1982ء (گلگشت بہشت پہلی بار 1964ء میں

چھپا۔ پھر اسے کلیات شائق میں بھی شامل کر دیا گیا،

صفحات 72)۔ اس دیوان میں 3 حمدیں، 72 نعتیں، 4 مخمس، 7 مسدس،

ایک ترجیع بند، ایک مناجات اور 2 مناقب ہیں۔ آخر میں ایک

قطعہ تاریخ اختتام بھی ہے۔ 1910ء میں میر اعظم علی خان

شائق حیدرآبادی کا مجموعہ نعت و مقبت ’کلیات

شائق“ کے نام سے چھپا۔
☆ ☆ ☆

ص 2 (1

ڈاکٹر عاصی کرناٹی

تمام ونا تمام

”تمام ونا تمام“ ڈاکٹر عاصی کرناٹی کا شعری سرمایہ تا 1994ء پر مشتمل ہے۔ عاصی کرناٹی

نے اس کتاب کو اپنے گھر 45، شالیہمار کالونی، بوسن روڈ ملتان سے شائع کیا ہے۔ بڑے سائز کے
678 صفحات پر مشتمل ہے۔ تمام ونا تمام یعنی کلیات شعری کی قیمت -/360 روپے ہے۔ مجلد شائع

ہونے والی اس کتاب کو اہتمام سے شائع کیا گیا ہے۔ 10

کلیات شعری تمام ونا تمام میں آٹھ مجموعے شامل ہیں۔ رگ جاں، جشن خزاں، چمن اور

میں محبت ہوں غزل کے مجموعے ہیں۔ جبکہ چارہی مجموعہ ہائے کلام نعتیہ مدحت، نعتوں کے گلاب،

جاوداں اور حرف شیریں شامل ہیں۔ 1 1

اس کے علاوہ ایک کتاب علیحدہ سے ”آوازِ دل“ کے نام سے 2006ء میں شائع

ہو چکی ہے جس میں تمام ونا تمام کے بعد کی نعتیں شامل ہیں۔

تمام ونا تمام کے لکھنے والوں میں سید قمر زیدی، عبدالجید سالک، ماہر القادری،

عاصی کرناٹی، ڈاکٹر اسد اریب شامل ہیں۔

شیخ وزیر محمد کے فرزند عاصی کرناٹی کا پیدائشی نام شریف احمد ہے۔ 2 جنوری 1927ء

کو کرناٹ مشرقی پنجاب، بھارت میں پیدا ہوئے۔ ایم اے اُردو، ایم اے فارسی تھے۔ ذریعہ

معاش درس و تدریس تھا۔ گورنمنٹ ملت کالج ملتان کے پرنسپل رہے۔

مسرت کی بات یہ ہے کہ آپ نے ”اُردو حمد و نعت پر فارسی روایت کا اثر“ کے

موضوع پر اعلیٰ تحقیق پیش کر کے (پی ایچ۔ ڈی) کی سند حاصل کی۔ مستقل قیام ملتان میں تھا۔

عاصی کرناٹی 20 جنوری 2011ء کو ملتان میں انتقال کر چکے ہیں۔ 12

ڈاکٹر عاصی کرناٹی ایک قادر الکلام اور زود گو شاعر تھے۔ ابتدا میں آپ کا شمار غزل گو

شعر میں ہوتا تھا بعد ازاں پھر لالہ زار نعت میں بھی آپ کی نعتوں کی گونج سنائی دینے لگی۔ یہی وجہ ہے کہ آپ کی نعتوں کے مجموعوں کی تعداد زیادہ ہے۔ ”اُردو حمد و نعت پر فارسی روایت کا اثر“ مقالہ برائے پی ایچ۔ ڈی بھی نعت سے اسی قوی تعلق کی روشن دلیل ہے۔ عاصی کرنا لی زبان و بیان پر قدرت رکھتے تھے آپ کی نعتیہ شاعری نعتیہ ادب میں ایک موثر حوالہ ہے۔ آپ کی کہی یہ حمد باری تعالیٰ تو بہت معروف ہے۔

نقش ترا فزوں فزوں، نام ترا رواں رواں

مدح تری سخن سخن، وصف ترا بیاں بیاں

کام مرا خطا خطا، شان تری عطا عطا

میرے خدا کرم کرم، میرے کریم اماں اماں 13

اس نعت کے رنگ و آہنگ کو ملاحظہ کیجیے۔

ہے ہر زباں پہ ورد محمد کے نام کا

گلشن مہک رہا ہے درود و سلام کا

سیرت کو پڑھ رہا ہوں خدا کے رسول

کی

مفہوم جاننا ہے خدا کے کلام کا

عاصی! کھلے ہیں قلب میں عشق نبی کے

پھول

اس باغ میں عمل ہے بہارِ دوام کا 14

کلیاتِ راقبِ قصوری مرتب محمد صادق قصوری مئی 1996ء

”کلیاتِ راقبِ قصوری“ منشی امام الدین المعروف راقبِ قصوری کے مجموعہ ہائے

کلام پر مشتمل ہے۔ اس کے مرتب معروف تذکرہ نگار و ادیب محمد صادق قصوری ہیں۔ عمیر

پبلشرز میاں مارکیٹ اُردو بازار لاہور اس کے ناشر ہیں۔ مئی 1996ء میں شائع ہونے والی یہ کلیات 160 صفحات پر مجلد شائع ہوئی ہے۔ 15 اس کی قیمت -/90 روپے ہے۔ یہ کتاب بغرض تبصرہ (راقم الحروف) کے ماہنامہ حمد و نعت کراچی کے لیے محمد صادق قصوری نے 14 جون 1996ء بروز جمعہ المبارک کو بھیجی تھی۔

”کلیاتِ راقبِ قصوری“ حقیقتاً کلیاتِ نعت کی تعریف پر پوری اُترتی ہے۔ اس

میں راقبِ قصوری کا اُردو و پنجابی نعتیہ کلام اور متفرق کلام شامل ہے۔ اس کتاب پر صادق قصوری کا معلوماتی اور حقیقت کشا مقدمہ ”سخنِ اوّلین“ کے نام سے شائع ہوا ہے۔ جس میں مرتب موصوف نے تحقیق کا حق ادا کیا ہے۔ عموماً تحقیق نگار اتنی محنت نہیں کرتے۔ صادق قصوری نے کُل کے ساتھ جزیات کا بھی ذکر کیا ہے۔

صادق قصوری نے راقبِ قصوری کے درج ذیل نعتیہ مجموعہ ہائے کلام کا ذکر کیا

ہے۔ 16 تحفہ راقب حصہ اول الموسوم خلعتِ نوری، رسول اللہ دی مجبوری، روضہ مبارک دی

چوری، مولا دی منظوری، مدینے پاک دی کستوری، نبی کریم دی دوری، حضرت دی حضوری،

جب کہ پروفیسر ڈاکٹر شہباز ملک صدر شعبہ پنجابی اور نیٹل کالج لاہور کی تحقیق کے مطابق جمال

محبوب، نعتیاتِ راقب، نعتاں، راقب دیاں نعتاں بھی طبع ہو چکی ہیں۔ 17

راقبِ قصوری کا خاندانی نام امام الدین تھا۔ اپریل 1883ء میں بابا بلھے شاہ کی

نگری قصور میں پیدا ہوئے۔ تعلیم و تربیت پردہِ خفا میں ہے۔ البتہ یہ بات مسلم ہے کہ انھیں

بچپن سے ہی شاعری کا شوق دامن گیر تھا۔ چنانچہ اُردو شاعری اور زبان سیکھنے کے لیے دہلی اور

آگرہ گئے۔ پہلے تلیز داغ ارشد نسیم بھرت پوری اور بعد ازاں اُستاد داغ دہلوی سے بھی اصلاح

لیتے

راقبِ قصوری سنوئی ہند حضرت پیر سید حافظ جماعت علی شاہ محدث علی پوری کے

دستِ حق پرست پر بیعت تھے۔ راقبِ قصوری کی وفات 29 ربیع الاول شریف 1355ھ

مطابق جون 1936ء بروز جمعۃ المبارک فیروزپور (انڈیا) میں ہوئی اور وہیں آخری آرام گاہ بھی ہے۔

آپ کا شمار مستند اور قادر الکلام شعرا میں ہوتا ہے۔ پنجابی نعتیہ شاعری کی طرح اُردو نعت میں بھی راقب کا پلہ بہت بھاری ہے۔ چند اشعار ملاحظہ کیجیے۔ راقب کی حمد یہ تب و تاب دیکھیے۔

فقر و فاقہ میں بھی عاشق ہوں خدا کے نور کا

باندھنے کو پیٹ پر پتھر ہو کوہ طور کا

نعتیہ اشعار : ثنا خواں سب زمانہ ہے ثنا خوانِ محمد کا

بشر تو کیا خدا خواہاں ہے خواہاںِ محمد

کا 9 1

اُردو نعتیہ کلام کے آخر میں یہ نعت درج ہے :

یہی ہے آرزو اپنی کوئی ایسا بہانہ ہو

فقط میں ہوں مراسرہوں نبی کا آستانہ ہو 20

☆☆☆

مقصودِ کائنات (ادیب رائے پوری) مرتب: شہزاد احمد اکتوبر 1998ء

”مقصودِ کائنات“ سید حسین علی ادیب رائے پوری کا بظاہر مجموعہ نعت ہے مگر

اندرونی سرورق پر حضرت ادیب رائے پوری کے مکمل نعتیہ کلام پر مشتمل کی سرخی موجود ہے۔

اس کی ترتیب و تدوین کا شرف راقم الحروف (شہزاد احمد) کو حاصل ہے۔ الحمد للہ! یہی اب

کلیات ہے۔ اکتوبر 1998ء میں مدحت پبلشرز کراچی، اے 837 بلاک ایچ، شمالی ناظم آباد

کراچی نے اس کی طباعت کا اہتمام کیا تھا۔ 400 صفحات پر محیط اس کتاب کا ہدیہ درج

نہیں۔ 1 2

”مقصودِ کائنات“ میں ”اُس قدم کے نشاں“ تصویرِ کمالِ محبت اور بعد میں کہا جانے

والا تمام کلام نعتیہ شامل ہے۔ ادیب رائے پوری نے زمانی یعنی کتابی اعتبار سے مقصودِ کائنات

کی ترتیب کی اجازت نہیں دی لہذا تمام کلام کو مختلف عنوانات کے تحت یکجا کر دیا گیا

ہے۔ ارمغانِ ادیب کے نام سے راقم نے مارچ 2002ء میں ادیب رائے پوری کی مشہور و معروف نعتوں کا انتخاب ارمغانِ ادیب بھی شائع کیا تھا جس میں 2002ء تک کا سب کلام شامل ہے۔ اسے قطبِ مدینہ پبلشرز کراچی نے شائع کیا تھا۔ اس کلیات پر لکھنے والوں میں ادیب رائے پوری، راقم الحروف (شہزاد احمد)، تابش دہلوی، حنیف اسعدی، ڈاکٹر ریاض مجید، ڈاکٹر کلیم صدیقی، حضرت صبغۃ اللہ المجددی، محمد عبدالرحمن صدیقی، عمران ابن حسین، زینل اے خان، حکیم محمد سعید، ڈاکٹر فرمان فتح پوری، ڈاکٹر اسلم فرخی، ڈاکٹر محمد اسحاق قریشی، ڈاکٹر آفتاب احمد نقوی، ڈاکٹر انعام الحق کوثر، ڈاکٹر میمن عبدالمجید سندھی، سحر انصاری، ڈاکٹر خورشید خاور امر وہوی، سید نسیم احمد، ایس ایم رفیق، ڈاکٹر ہلال جعفری، مولانا محمد ابراہیم خوشتر صدیقی اور طارق سلطان پوری کے اسمائے گرامی شامل ہیں۔

ادیب رائے پوری کا پیدائشی نام سید حسین علی ہے۔ ادیب تخلص اور رائے پوری علاقائی نسبت ہے۔ 1928ء میں رائے پور (سی۔ پی) مدھیہ پردیش (انڈیا) میں پیدا ہوئے۔ ادیب رائے پوری ایم اے (اُردو) تھے۔ عرصہ دراز سے شعر و ادب کی خدمت کا فریضہ انجام دیتے رہے۔ قدا خالدی دہلوی سے شرفِ تلمذ حاصل تھا۔ آپ کو سلسلہ عالیہ سہروردیہ کے ایک معروف بزرگ حضرت قبلہ محمد آفاق سہروردی قادری سے بیعت کا شرف حاصل تھا۔

آپ کا انتقال 16 اکتوبر 2004ء یعنی یکم رمضان المبارک کو ہوا۔ میوہ شاہ قبرستان کراچی میں مدفون ہیں۔ 22 ادیب رائے پوری اس عہد کے عظیم شاعر تھے۔ آپ نے نعت گوئی، نعتِ فنی اور نعتِ خوانی کے شعبے میں لازوال خدمات انجام دیں۔ قابل ذکر کارناموں میں سب سے پہلا ماہنامہ ”نوائے نعت“ کراچی، پاکستان نعت اکیڈمی کا قیام، سلور جوہلی ایوارڈ اور عالمی نعت کانفرنسز شامل ہیں۔

آپ کی نعتیں زبانِ زدِ خلائق اور آپ کی نعتوں کی گونج ملک کے طول و عرض میں آج بھی سنائی دیتی ہے۔ آپ کی نعتیں مقبولِ عام اور شہرتِ دوام کے مقام پر فائز ہیں۔ مقصودِ کائنات کا حسن آغا زہد و مناجات سے ہوا ہے۔ حمد کا شعر ملاحظہ کیجیے۔

تیرے ذکر سے مری آبرو تیری شانِ جلالہ

تو میرے کلام کا رنگ و بو تیری شانِ جلالہ

2

3

اس کے بعد پھر ادیب رائے پوری نے نعتیں کہی ہیں۔

ثنائے احمد مرسل میں جو سخن

لکھوں

اسی کو ندرتِ فکر و کمال فن لکھوں 24

☆☆☆

کلیاتِ ظہور (حافظ محمد ظہور الحق ظہور) مرتب: رؤف امیر جولائی 1999ء

”کلیاتِ ظہور“ حافظ محمد ظہور الحق ظہور کے متفرق مجموعہ ہائے کلام پر محیط ہے۔ اس

کے مرتب رؤف امیر ہیں۔ معاذ پبلی کیشنز مکان 910، گلی 107، جی 4/9، اسلام آباد نے اس

کی طباعت کا اہتمام کیا ہے۔ 508 صفحات پر مشتمل یہ کتاب جولائی 1999ء میں 300/-

روپے قیمت کے ساتھ طبع ہوئی ہے۔ 5 2

کلیاتِ ظہور چھ شعری مجموعوں پر مشتمل ہے۔ ان میں چار مجموعے اُردو اور دو فارسی

میں ہیں۔ اُردو مجموعہ ”زمرہ حق“ اور فارسی مجموعے حرفِ محبت اور نقشِ خیال الگ بھی شائع ہو

چکے ہیں۔ زمرہ حق کے حصہ اوّل (لا اِلهَ اِلا اللّٰه) میں حمد و مناجات شامل

ہیں۔ حصہ دوم (محمد رسول اللّٰه) ثنائے رسول سے مزین ہے۔ حصہ سوم

(اصحابی کالنجوم) یعنی مدح صحابہ و مناقب امامِ عالی مقام سے روشن

ہے۔ حصہ چہارم (ان الدین عند اللہ الاسلام) اور حصہ پنجم ارض پاک سے متعلق ہے۔ اس کے علاوہ شخصیات، غزلیات، متفرقات، حرف محبت اور نقش خیال (فارسی) بھی اس کلیات کا حصہ ہے۔ 6 2

کلیاتِ ظہور پر لکھنے والے پروفیسر رؤف امیر، ڈاکٹر ظہیر فتح پوری، عبداللہ مظاہری، داکٹر سید علی رضا نقوی، محمد حسین تسبیحی، حافظ محمد ظہور الحق ظہور، داکٹر محمد جعفر محبوب، رایزن فرہنگی، داکٹر علیقلی محمودی بختیاری، محمد اظہار الحق اور افتخار عارف ہیں۔ پیدائشی نام محمد ظہور الحق اور تخلص ظہور ہے۔ 14 اپریل 1923ء مطابق 15 شعبان 1341ھ کو ضلع کیمبل پور (پنجاب) کی تحصیل فتح جنگ کے گاؤں جھنڈیال میں پیدا ہوئے۔ آپ کے والد مولانا غلام محمد مرحوم ایک صاحب علم و فضل ہستی کے مالک تھے۔ آپ کا تعلق شعبہ درس و تدریس سے ہے۔ جدید فارسی لکھنے پڑھنے اور بولنے والوں میں آپ کا شمار ہوتا ہے۔ خانہ فرہنگ ایران سے فارسی ادب کے کئی امتحانات میں کامیابی حاصل کر چکے ہیں۔ اس سلسلے میں دو مرتبہ ایران کی سیاحی بھی کر چکے ہیں۔ 27

کلیاتِ ظہور کی اشاعت جولائی 1999 میں ہوئی۔ اُس وقت آپ الحمد للہ! بقید حیات تھے۔ اللہ آپ کو تادیر سلامت باکرامت رکھے۔ آپ کے پسندیدہ موضوعات میں قرآن و حدیث، حمد و نعت، صحابہ و دین اور وطن و اسلاف شامل ہیں۔ حافظ صاحب اردو کے خوش گوار اور خوش فکر شاعر ہیں۔ آپ فارسی میں بھی شعر کہتے ہیں۔ یہی وجہ ہے کہ آپ کے کلام میں اُستادانہ مہارت کے ساتھ ساتھ وقار اور متانت کا عنصر بھی شامل ہے۔ آپ کی حمدیہ، نعتیہ و منقبتیہ شاعری بھی لائق تحسین ہے۔ جب کہ ملی شاعری سے آپ کو خصوصی رغبت ہے۔ محمد ظہور الحق ظہور کی کلیاتِ ظہور کا حسن آغاز حمد و مناجات بدرگاہِ قاضی الحاجات سے ہوتا ہے۔

سزاوارِ عبادت لائقِ حمد و ثنا تو ہے
نگہبانِ زمین و آسماں رب العُلا تو ہے
8
2

اس کلیات کی پہلی نعت کا رنگ و آہنگ ملاحظہ کیجیے۔

محمد کا ہمسر جہاں میں نہیں ہے
زمین میں نہیں آسماں میں نہیں ہے
ادا کس سے ہوان کی تعریف کا حق
یہ وسعت کسی کے بیاں میں نہیں
ہے 9
2

☆☆☆

کلیاتِ پنجین رجبیوں رجبوری بدایونی 2003ء

”کلیاتِ پنجین“ پنجین رجبوری بدایونی کے متعدد مجموعہ ہائے کلام پر مشتمل ہے۔
2003ء میں اسے نعتیہ لائبریری، مکتبہ پنجین 1-27، وحدت کالونی، وحدت روڈ لاہور نے شائع
کیا ہے۔ کلیاتِ پنجین جلد اول کی قیمت -/150 روپے ہے (تینوں جلدوں کے صفحات 1292
ہیں) 0
3

”کلیاتِ پنجین“ چار جلدوں پر مشتمل ہے۔ جلد اول میں پنجین رجبوری کے پانچ
مجموعہ ہائے نعتیہ، جلد دوم میں پانچ مجموعہ ہائے نعتیہ اور جلد سوم میں چار مجموعہ ہائے کلام نعتیہ
شامل ہیں۔ جلد اول میں تجلایں حرم، اضواء رحمت رحمان، لمعات مُرتاضِ حرّی، تاجدارِ
مرسلاں، شمع حرم۔ جلد دوم میں ضو بار حرم، فخرِ رسل، شہِ اُمّ آقا حضور، حبیبِ ذی الامن، فیضان
محسن اعظم، اضاعتِ سرورِ کونین۔ جلد سوم سداُ الاعمال، موسومہ مناظرِ قدرت، تابستان
(غزلیات)، آپ کی شخصیت پر تبصرے شامل ہیں۔ جلد چہارم تشہ طبع ہے جب کہ اس کلیات

میں زیر حرم شامل نہیں۔ 31 نیر حرم سنگ میل پبلی کیشنز لاہور نے 1988ء میں شائع کیا تھا۔
 کلیات پنجین پر لکھنے والوں میں شفیق مرزا، ڈاکٹر تبسم رضوانی، اور حکیم حافظ محمد یوسف
 کے نام شامل ہیں۔

پنجین رچپوری کا پیدائشی نام سید محمد حسین، پنجین تخلص اور رچپوری علاقائی نسبت ہے۔
 جولائی 1911ء میں رچپور ضلع بدایوں (انڈیا) میں ایک کاشتکار گھرانے میں پیدا ہوئے۔ جہاں
 گیر آباد اور نواب مصطفیٰ خاں شیفتہ سے کون واقف نہیں۔ اسی جہانگیر آباد ضلع بلند شہر سے بے چین
 رچپوری کا تعلق ہے۔ غزل سے ان کی شاعری کا آغاز ہوا۔

پنجین رچپوری، سعدی شیرازی، حافظ شیرازی، مولانا جامی، انوری اور حسان بن
 ثابت جیسے بزرگوں کو اپنا روحانی اُستاد تسلیم کرتے ہیں۔ عربی، فارسی اور ہندی زبان میں بھی شعر
 کہتے ہیں۔ پنجین صاحب نظم، غزل، قطعہ، رباعی، گیت میں کامل دسترس رکھتے ہیں، مگر نعت کے
 میدان میں بہت آگے ہیں۔ 2 3

قیام پاکستان کے بعد پنجین صاحب جہانگیر آباد سے اپنے برخوردار کے ساتھ 1954ء
 میں لاہور آگئے۔ پہلے دو موریہ پبل کے پاس فضل گنج اور پھر نوکھا پارک فیض آباد میں رہائش رہی۔
 یہ نعتیں صرف ان کے پچاس سال کی محنت کی ایک جھلک ہیں۔ روزنامہ جنگ لاہور 25 مئی
 2001ء کے مطابق گزشتہ دن 92 سال کی عمر میں ان کا انتقال ہوا۔
 کلیات پنجین کی جلد اول میں تجلّائے حرم کے نام سے کلام نعتیہ میں یہ رباعی موجود
 ہے۔

کیا مدح تمہاری ہو خدا کے محبوب!
 تخلیق خلاق ہے تمہیں سے منسوب!
 مختار دو عالم کے ہو تم ظلّ اللہ!
 پس خوبیاں ہم سے ہوں بھلا کیا محسوب! 33

نوٹس

ضروری

ڈاکٹر آفتاب احمد تقویٰ کے مرتب کردہ اوج نعت

نمبر جلد اول میں ”نعت گو شعرا سے قلمی مذاکرہ“ کا آغاز بیچین رجپوری (ص 404) کے نام سے ہوا ہے۔ جب کہ راجا رشید محمود نے ماہنامہ نعت لاہور کا شمارہ جلد 7 ستمبر 1994ء ”بے چین رجپوری کی نعت“ سے موسوم کیا ہے۔

☆☆☆

کلیاتِ اعظم محمد اعظم چشتی اشاعت خاص 2005ء
 ’کلیاتِ اعظم‘، محمد اعظم چشتی پہلے اکتوبر 2000ء میں پھر اس کی اشاعت خاص 2005ء میں بھی ہوئی۔ اس کی دونوں اشاعتیں خزینہٴ علم و ادب الکریم مارکیٹ اردو بازار لاہور نے شائع کیں۔ 672 صفحات پر محیط اس کلیاتِ اعظم کی قیمت -/250 روپے ہے۔ 34 کلیاتِ اعظم کی ترتیب میں غذائے روح، رنگ و بو، نیر اعظم، اُنیندرے اور معراج یعنی پانچ مجموعہ ہائے کلام شامل ہیں۔ ان کے انتقال کے بعد چھپنے والا مجموعہ معراج بھی اس میں شامل ہے۔

محمد اعظم پیدائشی نام، اعظم تخلص اور اعظم چشتی پہچان رہی۔ اعظم چشتی 15 مارچ 1921ء کو ضلع فیصل آباد کے ایک گاؤں بُرج چک نمبر 102 میں پیدا ہوئے۔ 35 آپ کے والد گرامی محمد دین چشتی درویش منش صوفی، عالم اور طبیب حاذق تھے۔ 1937ء میں لاہور آئے۔ تو نعت خوانی کے لیے حکیم فضل الہی کے تلامذہ میں شامل ہو گئے۔ ابوالحسنات مولانا سید محمد احمد قادری کے آگے زانوئے تلمذتہ کیے اور درس نظامی اور طبِ اسلامی میں مہارت حاصل کی۔ علم موسیقی سے آگاہی کے لیے اُستاد برکت علی خاں کی شاگردی اختیار کی۔ اس کے ساتھ ہی فنِ کتابت میں بھی مہارت حاصل کر لی تھی۔ 36 کلیاتِ اعظم میں لکھنے والوں کے اسمائے گرامی حسب ذیل ہیں۔ محمد اعظم چشتی، غلام مصطفیٰ تبسم، کوثر نیازی، سید انور حسین، نفیس رقم، احمد ندیم قاسمی، رؤف شیخ، جمشید اعظم

چشتی،

حفیظ

تائب۔

اُن کے صاحبزادے جمشید اعظم چشتی ”معراج“ کے عرض نامہ میں رقم طراز ہیں۔

”1990ء کے بعد انھوں نے نعت گوئی کے ساتھ ساتھ نعت خوانی سے بھی

(ظاہراً) کنارہ کشی اور مکمل خلوت نشینی اختیار کر لی تھی۔ وصال 31 جولائی

3 9 9 1 ء میں ہوا۔“ 7 3

کلیاتِ اعظم کا حسن آغاز زمانی اعتبار سے شائع ہونے والے پہلے مجموعہ کلام

”غذائے روح“ کی اس حمد سے ہوا ہے۔

شنا گو پتہ پتہ ہے خدایا دم بہ دم تیرا

زمین و آسماں تیرے، ہے موجود و عدم تیرا

جو دنیا میں ترا کھا کر ترے شکوے کریں یارب

تجرب ہے کہ اُن پر بھی رہے لطف و کرم تیر 38

اعظم چشتی کی اس کلیات کی آخری نعت جو متفرق اشعار سے پہلے ہے۔ اُس کا

رنگ و آہنگ ملاحظہ کیجیے جس میں رفعت خیال کی بلندی اور حسن بیان کی رعنائی دونوں شامل

ہیں۔

وہ رفعتِ خیال وہ حسنِ بیاں نہیں

جو کچھ کہا، حضور کے شایانِ شاں نہیں

پاسِ ادب ہے شرطِ متاعِ ہنر کے ساتھ

یہ کوچہ حبیب ہے کوئے بتاں نہیں 39

(طاہر سلطانی نے اپنی مرتبہ کتاب اُردو حمد کا ارتقاء کے صفحہ 121 پر محمد اعظم چشتی کا

نام ایک نئی اختراع ”خان“ کے ساتھ لکھا ہے۔ طاہر سلطانی کی تحریر کا انداز دیکھیے ”محمد اعظم

خان، اعظم چشتی“ لکھا ہے۔ واللہ اعلم بالصواب کیا حقیقت ہے، اب اعظم چشتی مرحوم کے

صاحبزادے جمشید اعظم ہی اس قضیے کو حل کر سکتے ہیں۔)



کلیاتِ حفیظ تائب (حمد و نعت) حفیظ تائب اپریل 2005ء

”کلیاتِ حفیظ تائب“ حفیظ تائب کے متفرق مجموعہ ہائے کلام پر مشتمل ہے۔ اپریل 2005ء میں القمر انٹرنیشنل پبلسٹک مارکیٹ اُردو بازار لاہور نے اس کی طباعت کا اہتمام کیا ہے۔ 696 صفحات پر محیط اس کتاب کی قیمت -/500 روپے ہے۔ 40 طاق حرم کے نام سے 2010ء میں ایک مجموعہ نعت شائع ہو چکا ہے جو اس کلیات میں شامل نہیں۔ اس کلیاتِ حمد و نعت میں صلوا علیہ وآلہ، سک متراں دی، وسلموا تسلیما، وہی یسین وہی ط، مناقب (مجموعہ مناقب) کوثریہ، نسیب (مجموعہ غزل)، تعبیر (قومی و ملی منظومات) پر مشتمل مجموعہ ہائے کلام شامل ہیں۔ الحمد للہ! جن میں زیادہ تعداد نعتوں کی ہے۔ اس کلیات میں ان کا غیر مدون کلام نعتیہ بھی طبع ہوا ہے۔ ”حفیظ تائب فاؤنڈیشن“ کے اغراض و مقاصد ایک صفحہ پر شائع کیے گئے ہیں۔

جب کہ ”تقدیم“ کے عنوان سے خورشید رضوی کا شاعری پر مضمون ہے۔ پوری کلیاتِ حمد و نعت میں حفیظ تائب کے بارے میں کئی تو کجا جزوی معلومات کا بھی فقدان ہے۔ اس کلیات کا قاری شعبہ نعت کے اتنے بڑے خدمت گزار کے فقید المثال اور لازوال نعتیہ کارناموں کی معلومات سے محروم رہے گا۔

1 4
”حفیظ تائب“ ادبی نام، پیدائشی نام عبدالحفیظ اور تخلص تائب ہے۔ آبائی وطن احمد نگر ضلع گوجرانوالہ ہے۔ حفیظ تائب 14 فروری 1931ء کو پشاور اپنے ننھیال میں پیدا ہوئے۔

آپ کے والد گرامی مولانا الحاج چراغ دین قادری سروری سفر نامہ ”صحیحۃ الحرمین“ کے مصنف ہیں۔ حفیظ تائب نے 1974ء میں ایم اے پنجابی (پرائیویٹ) کیا۔ منصفی مصروفیات میں محکمہ واپڈا سے وابستگی کے بعد پنجاب یونیورسٹی اور نیشنل کالج لاہور کے شعبہ پنجابی سے وابستہ رہے۔ لیکچرار رُغل وقتی اور جزوقتی اُستاد کے طور پر خدمات انجام دیتے

آپ کا انتقال 13 جون 2004ء بمطابق ۲۴ جمادی الثانی ۱۴۲۵ھ بروز اتوار رات 12 بج کر 25 منٹ پر ہوا۔ آپ کی تدفین کریم بلاک قبرستان علامہ اقبال ٹاؤن لاہور میں ہوئی۔

کلیاتِ حفیظ تائب کو کتابی زمانی اعتبار سے نہیں بلکہ موضوعاتِ حمد و مناجات، نعتِ رسول مقبول اور غیر مدون کلام کے عنوانات کے تحت ترتیب دے دیا گیا ہے۔ بلاشبہ تمام مطبوعہ و غیر مطبوعہ کلام تو یکجا ہو گیا ہے مگر زمانی اعتبار سے کتب کی تفصیل اس میں موجود نہیں۔ حفیظ تائب نعت کے حوالے سے عہد حاضر کا ایک مستند حوالہ ہیں آپ کی نعتیہ شاعری عوام و خواص کی توجہ کا مرکز ہے۔ آپ کی مقبول عام نعتیں اکثر سماعت گوش ہوتی ہیں۔ اس کلیاتِ حمد و نعت کا حسن آغاز اللہ رب العزت کی حمد و مناجات سے ہوا ہے۔ حمد کے اشعار ملاحظہ کیجیے۔

کس کا نظام راہ نما ہے اُنق اُنق

کس کا دوام گونج رہا ہے اُنق اُنق

کس کی طلب میں اہل محبت ہیں داغ

داغ

جس کی ادا سے حشر بپا ہے اُنق اُنق 44

حفیظ تائب کی کلیات کا اختتام اس پنجابی نعت پر ہوا ہے۔

قرض تیرے پیاردا آقا اتاراں کس طرح

بلدا سینہ تیری اُمت دا میں ٹھاراں کس طرح

کلیاتِ قادری (مجموعہ حمد و نعت و مناقب) با اہتمام ڈاکٹر فرید الدین قادری دوم - جون 2005ء
 ”کلیاتِ قادری“ مولانا محمد غلام رسول القادری کی حمد و نعت اور مناقب پر مشتمل ہے۔ ڈاکٹر صاحبزادہ فرید الدین قادری نے اس کی طباعت کا اہتمام کیا ہے۔ اس کے ناشر

قادری پہلی کیسٹرز قادری مسجد سولجر بازار کراچی نمبر 3 ہیں۔ کلیاتِ قادری کی اشاعت اول فروری 1985ء اور اشاعت دوم جون 2005ء ہے۔ 376 صفحات پر مشتمل یہ کلیات غیر مجلد - / 3 5 3 روپے ہدیہ کے ساتھ شائع ہوئی ہے۔ 4 6

ڈاکٹر صاحبزادہ فرید الدین قادری نے اپنے جد امجد مولانا الحاج حافظ قاری الشاہ محمد غلام رسول قادری علیہ الرحمہ کا منظوم کلام ”کلیاتِ قادری“ کی صورت میں شائع کر دیا ہے۔ جو حمد و نعت اور مناقب پر مشتمل ہے۔ صاحبزادہ صاحب نے صرف ایک صفحہ کا ”پیش لفظ“ لکھا ہے جو ناکافی ہے۔ آپ لکھتے ہیں :

”1985ء میں آپ کے تمام منظوم رسائل کو ”کلیاتِ قادری“ کی صورت میں یکجا کر دیا گیا البتہ کچھ منظومات شائع ہونے سے رہ گئی تھیں جنہیں اب دوسرے ایڈیشن میں اضافہ کی صورت میں شائع کر دیا گیا ہے۔“

4 7

ڈاکٹر فرید الدین قادری نے صرف ایک صفحہ کا ”پیش لفظ“ لکھا ہے۔ غلام رسول قادری کے حوالے سے کوئی معلومات کلیات میں موجود نہیں۔ جس کی وجہ سے شدید تشنگی محسوس ہوتی ہے۔

پیدائشی نام محمد غلام رسول، تخلص غلام اور قادری نسبت ہے۔ جب کہ شہرت مولانا غلام رسول قادری کے حوالے سے ہے۔ 1306ھ مطابق جولائی 1886ء میں صدر کراچی (سندھ) میں پیدا ہوئے۔ بروز منگل 18 جمادی الاول 1391ھ مطابق 13 جولائی 1971ء میں کراچی میں وصال ہوا۔ قادری مسجد سولجر بازار کراچی میں مدفون ہیں۔ نشتر پارک کراچی میں آپ کی نماز جنازہ حضرت حافظ یوسف علی جے پوری المعروف عزیز پاکستانی، عزیز الاولیاء نے پڑھائی۔

4 8

مولانا غلام رسول قادری کا شمار قادر الکلام شعرائے کرام میں ہوتا ہے۔ آپ کا حمد و

نعت پر مشتمل کلام مقبول بارگاہ ہے۔ آپ کی کہی گئی مناقب بھی مقبول عام ہیں۔ آپ کا مزاج حمد و نعت اور مناقب سے خصوصی مناسبت رکھتا ہے۔ آپ کی نعتیہ شاعری جذب و اثر سے پُر ہے۔ سلاست و روانی آپ کے کلام کی بنیادی خصوصیات ہیں۔ آپ کی کہی مشہور زمانہ حمد تقریباً محافل کی زینت ہوتی ہے۔ اس حمد کے اشعار ملاحظہ کیجیے۔

کون و مکاں میں ہے اللہ، دونوں جہاں میں ہے اللہ
جسم میں جاں میں ہے اللہ لا الہ الا اللہ
کھل جائیں درجنت کے دوزخ کی سب آگ بجھے
دل سے کوئی اک بار کہے لا الہ الا اللہ 49

آپ کا قصیدہ مدیحہ بہت مشہور و مقبول ہے۔ آپ کا کلام نعتیہ زبان زدِ خلاق ہے۔

دو جہاں میں ہے رواں سکہ رسول اللہ کا
دونوں عالم پڑھتے ہیں کلمہ رسول اللہ کا
آپ سلطان الرسل ہیں اور ختم الانبیا
کیا بیاں انساں سے ہو رتبہ رسول اللہ کا 50

نوٹس

ضروری

(کلیات قادری میں مولانا محمد غلام رسول قادری

کے بارے میں معلومات موجود نہیں۔ البتہ ڈاکٹر صاحبزادہ

فریدالدین قادری نے اپنے پی ایچ ڈی کے مقالے میں اپنے جذ

بزرگوار کا تفصیلی ذکر خیر کیا ہے۔

ڈاکٹر فریدالدین قادری کی تحقیق 'سندھ کے

اکابرین قادریہ کی علمی و دینی خدمات' (۱۹۸۱ء تا

۱۹۸۳ء) (مطبوعہ: قادری پبلی کیشنز، کراچی،

۱۹۸۳ء) پر فاضل مقالہ نگار کو پی ایچ ڈی کی سند

تفویض ہوئی ہے۔ زیر نظر مقالے میں سلسلہ قادریہ سے

نسبت رکھنے والے صوبہ سندھ کے علما و صوفیا میں سے

اکاون (51) دینی و علمی شخصیات کے حالات و کارناموں کا تذکرہ کیا گیا ہے۔ اپنے موضوع کے لحاظ سے یہ ایک لائق تحسین کام ہے۔ اس میں تصوف کے حقائق و معارف پر بھی سیر حاصل گفتگو کی گئی ہے۔



کلیاتِ عنبر شاہ وارثی ترتیبِ عشرت ہانی و نور محمد وارثی مارچ 2006ء

”کلیاتِ عنبر شاہ وارثی“ حضرت سید خواجہ عنبر شاہ وارثی چشتی اجیری کے کلام پر مشتمل ہے۔ جس کی ترتیب و تدوین عشرت ہانی و نور محمد وارثی صدیقی کے نام سے ہوئی۔ مارچ 2006ء میں اسے حضرت عنبر شاہ وارثی پہلی کیشنز قبرستان جونا ڈھوبی گھاٹ کراچی نے شائع کیا ہے۔ اس کتاب کی یہ بار سوم اشاعت 276 صفحات پر مشتمل مجلد شائع ہوئی ہے۔ 15 کتاب کے اندرونی صفحات پر کلیات ”العشق ہواللہ“ درج ہے۔ کلیاتِ عنبر شاہ وارثی ثانیاً خواجہ دلبر علی شاہ وارثی کی کاوش ہے جس کی ترتیب و تدوین میں تکلفاً عشرت ہانی و نور محمد وارثی کے نام دے دیئے گئے ہیں۔ کلیاتِ عنبر شاہ وارثی پر لکھنے والوں میں قمر وارثی، افتخار احمد عدنی، محمد یونس وارثی اور محمد فقیہ وارثی شامل ہیں۔ یہ کتاب ”کلیات“ کے زمرے میں شامل نہیں۔ یہ مجموعہ کلام ہے۔ واضح رہے کہ اس کی اشاعت اول اگست 1991ء میں ”العشق ہواللہ“ کے نام سے ہو چکی ہے۔ العشق ہواللہ کو محمد یامین وارثی نے مرتب کیا تھا۔ جسے مولانا محمد اکبر وارثی اکادمی اللہ والی مارکیٹ لانڈھی کراچی نے 168 صفحات پر شائع کیا تھا۔ اس کے اصل محرک اور مرتب یامین وارثی ہی ہیں۔ اس کام کو بعد میں دوسروں کے نام سے شائع کر دیا گیا ہے۔ خاندانی نام سید عنبر علی، شہرت عنبر شاہ وارثی اور تخلص عنبر ہے۔ 1906ء میں سلطان الہندی کی پریم نگری اجیر شریف میں پیدا ہوئے۔ آپ کے والد علامہ سید ظہور حسین چشتی

اجمیری معروف صوفی بزرگ اور عالم دین تھے۔ ابتدائی تعلیم والد کی زیر تربیت ہوئی۔ بعد ازاں دارالعلوم معینیہ عثمانیہ اجمیر شریف جیسی اعلیٰ درس گاہ اور علی گڑھ یونیورسٹی سے بھی فیض حاصل کیا۔

عمر شاہ وارثی 13 سال کی عمر میں داخل سلسلہ وارثیہ ہوئے۔ بتوسط حیرت شاہ وارثی یہ سعادت آپ کو حاصل ہوئی۔ حضرت خواجہ مقصود شاہ وارثی کے ہاتھوں 1947ء دیوبند شریف میں آپ کی احرام پوشی ہوئی۔ فن شعر گوئی میں اختر مودودی سے شرف تلمذ حاصل تھا۔ وارث نگری کا عبرت خوش نوا بروز پیر 5 مئی 1993ء کو سحاب اجل کی اوٹ میں چھپ گیا۔ آپ کا مزار میوہ شاہ قبرستان جونا دھوبی گھاٹ کراچی میں مرجع خلاق ہے۔ 52

آپ ایک حقیقی صوفی مشرب شاعر تھے۔ یہی وجہ ہے کہ آپ کی شاعری میں حقیقت کا فطری رنگ نمایاں ہے۔ آپ کی شاعری میں حمد و نعت اور مناقب خصوصیت کے ساتھ شامل ہیں۔ اہل بیت اطہار کے حوالے سے بھی نظمیں کہی ہیں۔ آپ کی شاعری پر مشتمل مجموعہ کلام کی ہمہ گیریت ہر اہل عقیدت و محبت کی نگاہ میں مقدم ہی نہیں، مسلم بھی ہے۔ صوفی ہونے کے ناتے آپ کے کلام میں عارفانہ رنگ موجود ہے۔

حصر شیخ سعدی اور حضرت شاہ عبدالعزیز محدث دہلوی کے قطعات پر آپ کی تضمینات کو شہرت دوام حاصل ہے۔ اس کے علاوہ دیگر کلام بھی آپ کی شاعری کی مقبولیت اور حسن قبول کی دلیل ہے۔

سر لامکاں سے طلب ہوئی سوئے منتہا وہ چلے نبی 53



داتا خاں کریم یاد اللہ نامور 54



حمد رب علانعت خیر الوری (راسخ عرفانی) مرتب: ثاقب عرفانی جون 2006ء

”حمد رب علانعت خیر الوری“ راسخ عرفانی کے حمدیہ و نعتیہ کلام پر مشتمل ہے۔ اس کے مرتب ثاقب عرفانی ہیں۔ جون 2006ء میں یہ کلیات شائع ہوئی۔ اس کے ناشر بھی ثاقب عرفانی ہیں۔ ملنے کے پتے میں ایس ایس فاروق مکینیکل انڈسٹریز لیاقت روڈ گوجرانوالہ کا نام

شامل ہے۔ 624 صفحات پر مشتمل یہ کتاب -/600 روپے کی قیمت کے ساتھ مجلد شائع ہوئی ہے۔

”حمد رب علانعت خیر الوری“ راسخ عرفانی کا کلیاتِ حمد و نعت ہے جس میں ان کی نعتوں کے چھ مجموعہ ہائے کلام غبارِ حجاز، ارمغانِ حرم، ذکرِ خیر، حدیثِ جاں، نسیمِ منیٰ اور نکبتِ حرا شامل ہیں۔

”حمد رب علانعت خیر الوری“ خوبصورت، دیدہ زیب اور بہت اہتمام سے شائع ہوئی ہے۔ ثاقب عرفانی نے اس کلیاتِ حمد و نعت کی غرض و غایت اور ضرورت کو دو صفحات میں واضح کیا ہے۔ بلاشبہ مرتب کی یہ کاوش نعتیہ ادب کے لیے ایک بیش بہا تحفہ ہے۔ اس کلیاتِ حمد و نعت پر لکھنے والوں میں ثاقب عرفانی، علامہ غلام یحیٰی اور ایڈووکیٹ، یعقوب طاہر، حکیم صوفی محمد شریف غیرت قادری، ڈاکٹر وحید قریشی، یزدانی جالندھری، طفیل ہوشیار پوری، رئیس امر و ہوی، عارف عبدالمتین، افکار کراچی، حفیظ تاب، احمد ندیم قاسمی، ڈاکٹر سید عبداللہ کے اسمائے گرامی شامل ہیں۔

راسخ عرفانی کا اسم گرامی عبدالواحد تھا۔ راسخ عرفانی کے نام سے شہرت رکھتے تھے۔ 12 دسمبر 1914ء کو پیدا ہوئے۔ مستقل سکونت ڈائمنڈ بلڈنگ چوک نیائیں گوجرانوالہ میں تھی۔ ملک کے معروف عالم دین حضرت مولانا نور حسین گھر جاکھی آپ کے والد گرامی تھے۔ 6 5 تاریخ وفات 0 9 9 1ء ہے۔

حفیظ تاب مرحوم راسخ عرفانی کی نعتیہ شاعری کے سلسلے میں رقم طراز ہیں:

”راسخ حضور صلی اللہ علیہ وآلہ وسلم کی محبت کو ایمان کی ضیا اور آپ صلی اللہ علیہ وآلہ وسلم کی ذات گرامی کو لفظ و بیباں کا نور سمجھتے ہیں۔ وہ تمام الفاظ کو معنوت جہاں کی امانت گردانتے ہیں اور نعت خوشنودیٰ محمد اور خدائے محمد کے لیے لکھتے ہیں۔ وہ نعت کو ہجوم کرب میں سکون کی سبیل

جانتے ہیں اور اپنے خون تک سے نعت سرکار لکھ جانے کے آرزو مند
ہیں۔“ 7 5

اس کلیاتِ حمد و نعت میں شامل غبارِ حجاز راسخ عرفانی کی حمد و نعت کا پہلا مجموعہ ہے
جو 1961ء میں شائع ہوا۔ اس خوبصورت مجموعے کا حسن آغاز ”حمد باری تعالیٰ“ سے ہوا ہے۔

سب کا ہے تو سہارا اے مالکِ دو عالم

تو جان سے ہے پیارا اے مالکِ دو عالم 58

اس کلیاتِ حمد و نعت کا آخری مجموعہ کلامِ نعتیہ ”نکتہ حرا“ ہے اس مجموعے کی آخری

یکھیے۔

ملاحظہ

نعت

نعت مدح رہبر راہِ خدا

نعت، توصیف حبیبِ کبریا

نعت عنوانِ ثنائے مصطفیٰ

نعت، عکس سیرتِ میرِ اُمم

نعت ذکر شافعِ روزِ جزا 59

نعت، توقیر کلامِ اہل فن

☆☆☆

طاہرین (سید وحید الحسن ہاشمی) ترتیب و تدوین: ڈاکٹر سید شبیبہ الحسن دوم 2006ء
”طاہرین“ میں نعتیں و مناقب اور سلام شامل ہیں۔ اس کے شاعر سید وحید الحسن

ہاشمی ہیں۔ طاہرین کے ترتیب و تدوین کارڈاکٹر سید شبیبہ الحسن ہیں۔ طاہرین بار دوم 2006ء
میں الحسن پہلی کیشنز 253- ایف رحمان پورہ اچھرہ لاہور کا طبع شدہ ہے۔ 624 صفحات پر محیط

طاہرین کی قیمت - / 5 0 0 روپے ہے۔ 6 0

طاہرین نعتیں، مناقب اور سلام کا کلیات ہے (ڈاکٹر وحید قریشی) طاہرین کو تین

حصوں میں تقسیم کیا گیا ہے۔ اولاً نعتیں، ثانیاً مناقبتیں اور ثالثاً سلام (اہل بیت) پر مشتمل ہے۔

ڈاکٹر سید شبیبہ الحسن نے طاہرین کا سیر حاصل ”مقدمہ“ لکھا ہے۔ اس میں

وحید الحسن ہاشمی کی شاعری کے سارے رُخ جلوہ گر ہیں۔ سید وحید الحسن ہاشمی کی نعت نگاری،

ڈاکٹر خورشید رضوی، سید وحید الحسن ہاشمی کی منقبت نگاری، ڈاکٹر سجاد باقر رضوی اور سید وحید الحسن ہاشمی کی سلام نگاری، ڈاکٹر وحید قریشی کی رشحاتِ فکر کی آئینہ دار ہے۔ زیر نظر کتاب پر لکھنے والوں کی تعداد بہت زیادہ ہے۔ مقالے کی طوالت کے سبب ان تمام حضرات کے ناموں کے اندراج سے صرف نظر کیا گیا ہے۔ پیدائشی نام سید وحید الحسن، قلمی نام وحید ہاشمی اور تخلص وحید ہے۔ 1930ء جون پور، یو۔ پی انڈیا میں پیدا ہوئے۔ تعلیمی طور پر ایم اے، بی ٹی، درس و تدریس کے شعبے سے وابستہ اور ہیڈ ماسٹر تھے۔ اساتذہ سخن میں صفا اللہ آبادی، آرزو لکھنوی، سہیل بلگرامی اور سید آلِ رضا لکھنوی کے نام شامل ہیں۔ آپ کی ساری زندگی ادب پروری، صحافتی خدمات، خطابات، اعزازات اور تقریبات پذیرائی سے عبارت ہے۔ آپ کا وصال 20 نومبر 2001ء میں لاہور میں ہو چکا ہے۔ بنیادی طور پر وحید الحسن ہاشمی سلام، نوحہ اور مرثیے کے شاعر ہیں۔ مگر نعت نگاری بھی آپ کی پہچان ہے۔ آپ کی نعتیں جدید انداز میں تازہ کاری کی علامت ہیں۔ آپ کی نعتوں میں روایتی گھن گھرج نہیں، مگر تازہ اور توانا لب و لہجے میں نعت کی آفاقیت کے سبب جوہر موجود ہیں۔

نعت کی مرکزی آفاقیت کو سید وحید الحسن ہاشمی نے خراجِ عقیدت بھی پیش کیا ہے۔ وہ شاعر کی شاعری کو مکمل ہونے کا درس دیتے ہوئے رقم طراز ہیں:

”نعت ایک مقدس صنفِ سخن ہے ایک شاعر جو غزل، سلام اور مرثیہ کہتا ہے اگر اس کے شعری گنجینے میں نعتیں نہیں تو وہ شاعر مکمل نہیں ادھورا ہے۔“

حق گوئی اور بیباکی کا بانگِ دہل انداز بھی بہت خوب ہے۔ ہمارے دیگر شعرائے کرام کو بھی اللہ رب العزت ایسی بصارت و بصیرت اور عقل و فہم عطا فرمائے تاکہ وہ بھی نعت

کے اس معتبر حوالے کو حرزِ جاں بنائیں۔
 طاہرین میں وحید الحسن ہاشمی کی نعت کا تیسرا ملاحظہ کیجیے۔
 مدحتِ شاہِ مدینہ کا صلا کیا مانگتے
 درد میں ملنے لگی لذت، دوا کیا مانگتے
 ان کے در پر جا کے بھی کھولے نہ ہم نے اپنے
 لب

مانگنے کا جب سلیقہ ہی نہ تھا کیا مانگتے 62

وحید الحسن ہاشمی کی نعتیہ شاعری عہدِ حاضر کا ایک معتبر حوالہ ہے۔ اس شعر میں شاعر
 کی جدتِ کاری اور تنوعِ دیکھیے۔

ہو مثال ایسی کوئی وقت کے دامن میں تو لاؤ

ایک انگلی سے کہیں چاند بھی شق ہوتا ہے 63



سرمایہٴ رؤفِ امر و ہوی (انتخابِ کلام) مرتب: حامد امر و ہوی (خلف) 2007ء
 ”سرمایہٴ رؤفِ امر و ہوی“ الحاج مرزا حافظ محمد عبدالرؤف، رؤفِ امر و ہوی کے
 انتخابِ کلام پر مشتمل ہے۔ اس کتاب کے مرتب آپ کے صاحبزادے حامد امر و ہوی ہیں۔
 2007ء میں یہ کتاب ڈائمنڈ پرنٹرز نئی دہلی سے شائع ہوئی۔ 502 صفحات پر مشتمل اس کتاب
 کی قیمت -/350 روپے ہے۔ اس کے ملنے کا پتہ مرزا ساجد حسین ساجد امر و ہوی محلہ صد و
 امر و ہوی 1 2 2 4 4 2 (انڈیا) ہے۔ 4 6

اس انتخابِ کلامِ رؤفِ امر و ہوی میں بظاہر نختہٴ محامد، (نعت و مناقب)، گل رنگ
 تنخیل (غزلیات)، کوثرِ رحمت (نعت و مناقب اور غزلیات)، اپنی زبان سے میں، انوارِ رؤف
 (اول) کا کلام شامل ہے۔ مگر اس انتخاب میں حصہٴ حمد و نعت اور مناقب کی تعداد زیادہ ہے۔

حامد امر وہوی سرمایہ رؤف امر وہوی کے مرتب اور شکاگو امریکہ میں مقیم ہیں۔ حامد امر وہوی کے بھی تین حمد، نعت و مناقب پر مشتمل مجموعہ ہائے کلام مدحت کے پھول، خیابان ارم اور جو سبار بخشش شائع ہو چکے ہیں۔ جب کہ آپ کے بڑے بھائی سیفی امر وہوی کا کہتے ہیں حمد و نعت اور چھوٹے بھائی کے دو مجموعہ ہائے کلام حمد و نعت راز بخشش اور آرزوئے بخشش بھی شائع ہو چکے ہیں۔ اس پورے خانوادے کا سرمایہ حمد، نعت و مناقب ضرب المثل ہے۔ 66

نام الحاج مرزا (ماسٹر) حافظ محمد عبدالرؤف، تخلص رؤف اور امر وہوی علاقائی نسبت ہے۔ سال پیدائش 1894ء اور وطن امر وہہ (یو۔ پی) انڈیا ہے۔ والد کا نام مرزا شفیع اللہ بیگ ہے۔

رؤف امر وہوی درس و تدریس کے پیشے سے وابستہ رہے۔ 1915ء میں جگر مراد آبادی کے اصرار پر غزل کہی جس پر خود جگر مراد آبادی نے اصلاح دی۔ قطب وقت حضرت شاہ حمایت اللہ سے ارادت کا شرف حاصل ہے۔ 1923ء سے جلسہ نعت خوانی ہر جمعہ کو بعد نماز جمعہ ہوتا ہے ایک بھی ناغم نہیں ہے۔ جلسہ روزِ عاشورہ محرم اور جلسہ عید میلاد النبی بھی ہر سال باقاعدہ 1923ء سے جاری ہے۔ رؤف امر وہوی نے یکے بعد دیگرے 4 شادیاں کیں۔ 5 بیٹے اور تین بیٹیاں تولد ہوئیں۔

انتقال 16 دسمبر 1986ء مطابق 13 ربیع الثانی 1407ھ کو ہوا۔ آپ کا مدفن درگاہ حضرت شاہ شرف الدین سہوردی، شاہ ولایت امر وہہ (انڈیا) میں ہے۔ 67

عبدالرؤف رؤف امر وہوی ایک صاحب نسبت اور قادر الکلام شاعر تھے۔ آپ کی نسبت اور تربیت کا یہ فیضان ہے کہ آپ کے صاحبزادگان بھی شعبہ حمد و نعت کا ایک معتبر حوالہ ہیں۔

سرمایہ رؤف امر وہوی کا حسن آغاز اللہ رب العزت کی حمد پاک سے ہوا ہے۔ حمد یہ
اشعار ملاحظہ کیجیے۔

اے کہ ہر شے میں تیرا جلوہ ہے اے کہ ہر چشم تجھ سے بینا ہے
تو ہی معبودِ لاشریک لہ تو ہی مقصودِ دیر و کعبا ہے 68
آپ کی پہلی نعت سرمایہ رؤف میں ولادتِ مصطفیٰ یعنی عید میلاد النبی کے پُرسرت
حوالے سے ہے:

صبا اٹھکیلیاں کر آج موقع ہے مسرت کا
یہ دن ہے حضرت ختم الرسالت کی ولادت کا 69

ضروری نوٹس

(نقوش تقویٰ کا مرتب کردہ 'تذکرہ شعرائے
امروہہ' (مطبوعہ: رائٹرز بک فائونڈیشن، امرہہ سوسائٹی
کراچی، 2008ء) 1352 صفحات پر شائع ہوا۔ اس تذکرے میں تذکرہ
نگار نے اپنے عقیدے سے تعلق رکھنے والے اور اپنے واقف
کاروں کا دل کھول کر تذکرہ کیا ہے۔ دیگر حضرات کے
تعارف میں وسعتِ قلبی اور معلومات کا فقدان ہے۔ تذکرہ
شعرائے امرہہ کے صفحہ 629 تا 630 پر رؤف امرہوی کا
تذکرہ سرسری انداز میں کیا ہے۔ معلومات نہ ہونے کے
برابر ہیں۔ تذکرہ میں آپ کی نعت گوئی کا ذکر بھی نہیں

ہے۔

احمد حسین صدیقی کا تذکرہ 'کشورِ اولیاء
امروہہ' (مطبوعہ: محمد حسین اکیڈمی، کراچی، 1999ء) بڑے
سائز کے 448 صفحات پر مشتمل ہے۔ اس کے صفحہ
رؤف امرہوی کا تذکرہ بہت محبت اور احترام سے کیا ہے۔ آپ
کی نعت گوئی کا تذکرہ اور خصوصیت کے ساتھ آپ کی مدینہ
طیبہ میں عجب شان سے طلبی کو بہت ہی خوبصورت انداز میں
رقم کیا ہے۔

احمد حسین صدیقی نے رؤف امرہوی کا سال پیدائش

۲۰ صفر ۱۳۱۸ بمطابق 1899ء درج کیا ہے جو کہ سرمایہ
 رثوف امرہوی کے حوالے سے درست نہیں۔ درست سال پیدائش
 4 9 8 اء (بے۔)



کلیاتِ متّور (متّور بدایونی) مرتب: سلطان احمد 2008ء

”کلیاتِ منور“، ثقلین احمد منور بدایونی کے مجموعہ ہائے نعت پر مشتمل ہے۔ جسے سلطان
 احمد ابن منور بدایونی نے مرتب کیا ہے۔ جہانِ حمد پہلی کیشز اُردو بازار کراچی نے اس کی طباعت کا
 اہتمام کیا ہے۔ 408 صفحات پر مشتمل کلیاتِ منور پر قیمت درج نہیں۔ شاید یہ ہدیہ دعائے خیر کے
 ساتھ شائع ہوئی ہے۔ مگر یہ عبارت بھی اس پر درج نہیں۔ 70
 کلیاتِ منور بھی موضوعاتِ حمد و نعت و مناجات، سلام و مناقب، غزلیات و قطعات
 اور رباعیات پر مشتمل ہے۔ اس میں منور بدایونی کا تمام مطبوعہ اور غیر مطبوعہ سب ہی کلام
 شامل ہے۔

کلیاتِ منور پر لکھنے والوں میں ڈاکٹر ابوالیث صدیقی، مولانا عبدالقدیر قادری،
 مولانا عبدالحمید بدایونی، اظہر عباس ہاشمی، منور بدایونی، ڈاکٹر محمود حسین، مولانا منتخب الحق
 قادری، صبا اکبر آبادی، ڈاکٹر جمیل جالبی، ڈاکٹر اسلم فرخی، اخلاق اختر حمیدی، سعید ہاشمی اور
 طاہر سلطانی کے نام شامل ہیں۔

پیدائشی نام ثقلین احمد، منور بدایونی کے نام سے شہرت پائی۔ منور تخلص ہے۔ مسلک
 میں حنفی سنی، نسب میں صدیقی اور مشرب میں رحمانی تھے۔ منور بدایونی کی ولادت 2 دسمبر
 1908ء بدایوں انڈیا میں ہوئی۔ آپ کے والد حکیم حسین احمد مورخ بدایونی معروف شاعر اور فن
 تاریخ گوئی میں شہرت کے حامل تھے۔

حضرت امیر مینائی کے شاگرد عیش مینائی بدایونی اور بعد میں محمد عبدالجامع جامی
 بدایونی سے بھی شرف تلمذ حاصل رہا۔ آپ کے چھوٹے بھائی فاروق احمد محشر بدایونی بھی غزل و

نعت کے بہت عمدہ اور معروف شاعر تھے۔
 1951ء میں ہجرت کے بعد کراچی میں مستقل سکونت اختیار کی۔ آخری وقت تک
 شعبہ نعت سے منسلک رہے۔ بروز جمعہ المبارک بوقت شام سات بجے، ۳ رجب المرجب
 ۱۴۰۴ھ بمطابق 6 اپریل 1984ء کو کراچی میں وصال ہوا۔ 71
 منور بدایونی نے عنوانِ شباب میں غزلیں بھی کہیں، ان کا بہاریہ کلام شائع بھی ہوا
 مگر پھر بعد میں اپنے آپ کو حمد و نعت، سلام و منقبت کے لیے وقف کر دیا تھا۔ منور بدایونی وہ
 خوش نصیب شاعر ہیں کہ آپ کے اشعار زبان زد خلایق ہیں خصوصیت کے ساتھ اس شعر نے
 تو آپ کو ہمیشہ کے لیے امر کر دیا ہے۔

جسے چاہا در پہ بلا لیا جسے چاہا اپنا بنا لیا
 یہ بڑے کرم کے ہیں فیصلے یہ بڑے نصیب کی بات ہے
 2
 7

منور بدایونی کا یہ حمدیہ قطعہ بہت معروف ہے۔
 جب تری شان کریمی پہ نظر جاتی ہے
 زندگی کتنے مراحل سے گزر جاتی ہے
 بے طلب مجھ کو دیے جاتا ہے دینے والا
 ہاتھ اٹھتے نہیں نیت مری بھر جاتی ہے 73

منور بدایونی کی بہت نعتیں مقبول عام ہیں۔ بہت کم نعتیہ کلام کہا ہے مگر قدرت نے
 بہت زیادہ لکھنے والوں سے زیادہ شہرت عطا کر دی ہے۔

نعت محبوب داور سند ہو گئی
 فردِ عصیاں مری مسترد ہو گئی
 مجھ سا عاصی بھی آغوشِ رحمت میں ہے

یہ بھی بندہ نوازی کی حد ہو گئی 74



کلیاتِ اظہر اظہر علی خان اظہر مرتب: محمد سلیم اپریل 2009ء
”کلیاتِ اظہر“ اظہر علی خان اظہر کے کلام پر مشتمل ہے۔ یہ عام سا مجموعہ کلام ہے جسے کلیاتِ اظہر کے نام سے شائع کر دیا گیا ہے۔ یہ کتاب مکان نمبر 94-593/2 شاہ فیصل کالونی نمبر 2 کراچی سے شائع ہوئی ہے۔ اپریل 2009ء میں یہ کتاب 96 صفحات پر مشتمل مجلد شائع ہوئی ہے۔ اس کی قیمت - / 200 روپے ہے۔ 75
”کلیاتِ اظہر“ تمام تر (راقم الحروف) کی مشاورت اور میرے مقدمہ کے ساتھ شائع ہوئی ہے۔ ان کے صاحبزادے محمد سلیم کو میں نے بہت سمجھایا کہ اسے کلیات کا نام نہ دو، مگر وہ نہ مانے اور کلیاتِ اظہر ہی نام رکھا۔ اظہر علی خان کی کتاب پر لکھنے والوں میں محمد سلیم، کنور قمر علی خان، مکرم علی خان، شہزاد احمد، صبیح رحمانی، طاہر سلطانی اور عابد بریلوی شامل ہیں۔ کنور اظہر علی خان 1933ء علی گڑھ (انڈیا) میں پیدا ہوئے۔ پولیس کی ملازمت سے تقریباً 35 سال بعد اعلیٰ عہدے سے سبک دوش ہوئے۔ 71 سال عمر پانے کے بعد 25 نومبر 2004ء بوقت 11 بجے شب اپنے خالق حقیقی سے جا ملے۔ حضرت بابا محمد یوسف شاہ تاجی قدس سرہ سے شرف بیعت حاصل تھا، جبکہ آخری وقتوں میں حضرت بابا سید رفیق عزیزی یوسفی تاجی (علیگ) کو اپنا کلام واجبی سے انداز میں دکھایا تھا۔

اظہر علی خان باضابطہ شاعر نہیں تھے۔ نوکری سے سبک دوش ہونے کے بعد 1992ء میں انجمن خادمان محمد (شاہ فیصل کالونی نمبر 2 کراچی) کی بنیاد رکھی۔ میرے شاگردِ خاص معروف نعت خواں ابرار حسین کے یہ نعت خوانی میں شاگرد تھے۔ نعت خوانی کے ساتھ ساتھ

انہیں نعت گوئی کا بھی شوق ہو گیا تھا۔ ہمہ وقت انہیں کیفیات میں رہتے تھے۔ آپ کے کلام میں پختگی نہ ہونے کے باوجود عقیدت کی جلوہ گری موجود ہے۔
اظہر علی خان کے حمدیہ اور نعتیہ اشعار ملاحظہ کیجیے۔

حمد تیری ہے یہاں اور شکر یہ تیرا ادا
ہے تو ہی معبود برحق جان تجھ پہ ہے فدا
6
7

☆☆

آؤ اللہ کے دل دار کی کچھ بات کریں
ہاں اسی حسن طرح دار کی کچھ بات کریں
7
7

☆☆☆

کلیاتِ نیازی
عبدالستار نیازی
دوم، مئی 2009ء

”کلیاتِ نیازی“ الحاج عبدالستار نیازی نقشبندی کی نعتوں پر مشتمل ہے۔ نوریہ رضویہ پہلی
کیشنز، 11، گنج بخش روڈ لاہور نے اس کی حسن طباعت کا اہتمام کیا ہے۔ 792 صفحات پر مشتمل
کلیاتِ نیازی کی قیمت - / 6 0 0 روپے ہے۔ 8
عبدالستار نیازی کی کلیاتِ نیازی 11 مجموعہ ہائے کلام پر مشتمل ہے۔ اس میں
جلوے ای جلوے، نوائے نیازی، یا حبیبی مرحبا، بابِ کرم، شمس الضحیٰ، بدرالدرجی، لُج پال، پردہ
پوش، حرفِ حرفِ خوشبو، جس شان توں شانناں سب بنیاں، آخری مجموعہ کلام نعتیہ ”اور بھی کچھ
مانگ“ بھی شامل ہے۔ اس کلیات میں عبدالستار نیازی کا اُردو اور پنجابی سب کلام نعتیہ شامل
ہے۔

اس کلیات میں لکھنے والوں کے اسمائے گرامی حسب ذیل ہیں۔ محمد زاہد نیازی، اختر

سدیدی، عبدالستار نیازی، صدف جالندھری، خالد محمود، نصرت فتح علی خاں، مولانا سید محمد ریاض الدین سہروردی، سید قمر الزماں شاہ، محمد افضل کوٹلوی، سید مسعود احمد شاہ، ڈاکٹر محمد اسحاق قریشی، اختر بھٹہ، ریاض احمد نقشبندی اسلمی، حفیظ تائب۔

عبدالستار نیازی کا پیدائشی نام عبدالستار اور نیازی تخلص ہے۔ 1938ء میں ریاست کپورتھلہ انڈیا میں مستری بدرالدین مغل کے گھر پیدا ہوئے۔ حضرت علی حسین شاہ سجادہ نشین آستانہ عالیہ علی پور سیداں سے بیعت تھے۔

نعت خوانی سے آغاز کیا۔ نعت خوانی کا ذوق و شوق سوا ہو کر نعت گوئی کے پیکر میں ڈھل گیا۔ اور یوں آپ کا شمار معروف نعت خواں و نعت گو شعرا میں ہونے لگا۔ 25 اگست 1980ء میں فیصل آباد کے مختصر دورے پر اُس وقت کے صدر پاکستان جنرل ضیاء الحق تشریف لائے۔ صدر پاکستان نے عبدالستار نیازی کے اندازِ نعت خوانی سے متاثر ہو کر پہلی مرتبہ حج بیت اللہ پر جانے کے احکامات صادر فرمائے۔ پھر یہ سلسلہ ایسا دراز ہوا کہ نیازی صاحب کو سات مرتبہ حرمین شریفین کی زیارت نصیب ہوئی۔

ساری زندگی نعت خوانی اور نعت گوئی کرنے والا یہ خوش نصیب منگل کی صبح 2 بجے 15 جنوری 2002ء کو اپنے خالق حقیقی سے جا ملا۔

عبدالستار نیازی کی مقبول عام نعتیں آج بھی محافل میں سماعت گوش ہوتی ہیں۔ آپ کی یہ نعتیں تو بہت مقبول ہیں۔ اکثر محافل نعت میں دہرائی جاتی ہیں۔

بن کے خیرالورا آگئے مصطفیٰ ہم گنہ گاروں کی بہتری کے لیے
 اک طرف بخششیں اک طرف جنتیں کیسے انعام ہیں اُمّتی کے
 لیے 9 لیے 7



کرم کے بادل برس رہے ہیں دلوں کی کھیتی ہری بھری

ہے
 یہ کون آیا کہ ذکر جس کا نگر نگر ہے گلی گلی ہے 80
 خسروی اچھی لگی نہ سروری اچھی لگی
 ہم فقیروں کو مدینے کی گلی اچھی لگی 81



کلیاتِ نعت اعجازِ رحمانی مئی 2010ء
 ”کلیاتِ نعت“ اعجازِ رحمانی کے پانچ نعتیہ مجموعہ ہائے کلام پر مشتمل ہے۔ مئی
 2010ء میں کامیاب بک ڈپونوید اسکوائر نیو اردو بازار کراچی نے اس کی طباعت کا اہتمام کیا
 ہے۔ 1184 صفحات پر مشتمل اس کتاب کی قیمت -/850 روپے ہے۔ 82
 ”کلیاتِ نعت“ میں اعجازِ مصطفیٰ، پہلی کرنِ آخری روشنی، چراغِ مدحت، آسمانِ
 رحمت، آبخارِ رحمت یعنی 1972ء سے 2010ء تک کلامِ نعتیہ شامل ہے۔
 ”کلیاتِ نعت“ پر لکھنے والوں میں اعجازِ رحمانی، ممتاز حسن، ڈاکٹر فرمان فتح پوری،
 ڈاکٹر غلامِ مصطفیٰ خان، ڈاکٹر ابوالخیر کشفی، ڈاکٹر بشارت علی، ڈاکٹر عبدالغنی، ڈاکٹر سید عبدالباری،
 شبنم سبحانی، خواجہ رضی حیدر، پروفیسر عنایت علی خان، شاہ مصباح الدین شکیل، ڈاکٹر احسان
 الحق اور افسر ماہ پوری شامل ہیں۔
 پیدائشی نام سید اعجاز علی، ادبی شناخت اعجازِ رحمانی اور تخلص اعجاز ہے۔ 12 فروری
 1936ء کو اپنے آبائی وطن علی گڑھ (انڈیا) کے محلہ بنی اسراء میں پیدا ہوئے۔ تعلیمی صلاحیت
 کے اعتبار سے اردو فاضل ہیں۔ موجودہ مسکن نیوکراچی، کراچی ہے۔ استاد قمر جلالوی کے تلامذہ
 میں شامل ہیں۔ ”فلیپ“ عظیمتوں کے مینار بقلم خود اعجازِ رحمانی / 2014ء 83
 اعجازِ رحمانی کا شمار دو گوار قادر الکلام شعرا کی فہرست میں شامل ہے۔ غزل کے کئی
 مجموعے شائع ہوئے پھر کلیاتِ غزل بھی شائع ہوئی۔ اس وقت ہمارے پیش نظر ان کی کلیاتِ

نعت ہے۔ ان کی نعتیہ شاعری مذکورہ بالا شخصیات سے داد و تحسین حاصل کر چکی ہے۔ آپ کی کئی نعتیں مقبول عام ہیں۔ کلیاتِ نعت کا آغاز اعجازِ رحمانی کے سب سے پہلے نعتیہ مجموعہ کلامِ اعجازِ مصطفیٰ سے ہوا ہے۔ اس میں پہلی حمد کے منتخب اشعار دیکھیے۔

مالک کل خدائے ہست و بود

کوئی تیرے سوا نہیں معبود

چاہتے ہیں تری رضا ہم لوگ

بھیجتے ہیں ترے نبی پہ درود 84

کلیاتِ نعت کی آخری نظم جسے ”نعت“ کا عنوان دیا گیا ہے۔ وہ مکہ اور مدینہ سے متعلق ایک تاثراتی نظم ہے نعت میں صرف سرکارِ دو عالم کی تعریف بیان ہوتی ہے اور آپ کے محامد و محاسن کا ذکر ہوتا ہے۔ مکہ اور مدینہ کی نسبت اور عظمت پر قربان جاؤں ہر دو جگہ آنکھوں کی ٹھنڈک اور دل کا قرار ہیں۔ مگر اس کلامِ شعری میں مکہ اور مدینہ کی تعریف بیان ہوئی ہے۔ اس میں نعت کا ایک شعر بھی نہیں۔

امن و اخوتِ عدل کا پیکر مکہ اور مدینہ ہے

خالق اور معبود کا محور مکہ اور مدینہ ہے

اور کوئی منظر ہی نہیں ہے میری نگاہوں میں اعجاز

میرا منظر اور پس منظر مکہ اور مدینہ ہے 85



زبورِ حرم (کلیاتِ نعت) اقبالِ عظیم دوم، 2010ء
 ”زبورِ حرم“ پروفیسر اقبالِ عظیم کا کلیاتِ نعت ہے۔ زبورِ حرم اقبالِ عظیم کے

صاحبزادے شاہین اقبال کی تحریک کا نتیجہ ہے۔ جسے نعت ریسرچ سینٹر کراچی کے اشتراک سے شائع کیا گیا ہے۔ اس کے ملنے کے پتہ میں توکل اکیڈمی اُردو بازار کراچی کا نام شامل ہے۔ 336 صفحات پر مشتمل اس کلیاتِ نعت کی قیمت - / 450 روپے ہے۔ 86

کلیاتِ نعت زبورِ حرم میں قاب قوسین، پیکرِ نور کی نعیتیں شامل ہیں۔ 1999ء میں حضرت حسان نعتِ کنسل پاکستان ٹرسٹ نے اقبالِ عظیم کی زندگی میں کلیاتِ نعت زبورِ حرم بہت ہی عقیدت و محبت سے شائع کی تھی۔ مگر احباب کی نا تجربہ کاری کی وجہ سے یہ اغلاط کا مجموعہ بن گئی تھی۔ اب ان کے صاحبزادے شاہین اقبال نے اس کی اشاعت دوم کا اہتمام کیا ہے جس میں آخری قوتوں کا کہا گیا کلامِ نعتیہ بھی شامل ہے۔ اس میں بھی ”اغلاط نامہ“ لگانے کے باوجود بھی غلطیاں موجود ہیں۔ 87

زبورِ حرم پر لکھنے والوں میں شاہین اقبال، اقبالِ عظیم، اے کے سومار، حفیظ جالندھری، ڈاکٹر سید ابوالخیر کشفی اور سرورق کی پشت پر سید صبیح الدین صبیح رحمانی کی تحریر شامل ہے۔

اقبالِ عظیم کی پیدائش 8 جولائی 1913ء کو میرٹھ (یو۔ پی) انڈیا میں ہوئی۔ ان کا آبائی وطن انپڈہ ضلع سہارن پور ہے۔ لکھنؤ اور اودھ کی گلیاں تربیتی ماحول کا حصہ ٹھہریں۔ درس و تدریس کے شعبے سے تعلق رہا۔ کئی دیگر کتب کے مصنف و مؤلف بھی تھے۔ 88

اقبالِ عظیم جمعرات و جمعہ کی درمیانی شب 22 ستمبر 2000ء کو فجر کی اذان سے چند لمحے پہلے خالقِ حقیقی سے جا ملے۔ 89

سید خالد جامعی (شعبہ تصنیف و تالیف جامعہ کراچی) نے اقبالِ عظیم کا مکمل نعتیہ کلام ”دردوں کا گجر اسلاموں کی ڈالی“ کے نام سے شائع کیا ہے۔ یہ کلام جریدہ 320 غیر مطبوعہ کتابیں نمبر (جلد چہارم 2005ء کراچی) میں طبع شدہ ہے۔ ”اقبالِ عظیم حیات و ادبی خدمات“ مقالہ برائے ایم اے (اُردو) ناصر حیات کا تحقیقی مقالہ ہے۔ جسے شاہین اقبال نے اہتمام سے شائع کیا ہے۔

زبورِ حرمِ کلیاتِ نعت میں زمانی اعتبار سے کتب کی ترتیب نہیں بلکہ اسے موضوعاتی ترتیب سے مدون کیا گیا ہے۔ اس کی سب سے پہلی حمد کے اشعار ملاحظہ کیجیے۔

نام بھی تیرا عقیدت سے لیے جاتا ہوں
 ہر قدم پر تجھے سجدے بھی کیے جاتا ہوں
 زندگی نام ہے اللہ پہ مر مٹنے کا
 یہ سبق سارے زمانے کو دیے جاتا ہوں

0

2

اقبالِ عظیم نے انتقال سے کچھ پہلے یہ نعت فی البدیہہ ہسپتال میں لکھوائی تھی۔ یہ اس کلیات کی سب سے آخری نعت ہے۔

ظہور کرتی ہے جس دم سحر مدینے میں
 اذائیں دیتے ہیں دیوار و در مدینے میں
 ہوا کے جھونکوں میں خوشبو بسی ہوئی ہے
 وہاں

درود پڑھتا ہے اک اک شجر مدینے میں 21

☆☆☆

خلد نظر (کلیاتِ عابد سعید عابد) محمد عابد سعید جولائی 2011ء

”خلد نظر“ محمد عابد سعید عابد کی نعتیہ کلیات ہے۔ جسے عابد سعید عابد نے وارڈ نمبر 3

بڑکی جدید گورخان سے شائع کیا ہے۔ جولائی 2011ء شعبان المعظم 1432ھ میں طبع شدہ اس

کلیات کی قیمت -/500 روپے ہے۔ 770 صفحات پر مشتمل یہ کلیات مجلد شائع ہوئی ہے۔ عابد

سعید عابد کا موبائل نمبر 4 3 9 3 1 7 5 - 0 3 0 0 ہے 2 2

خلد نظر یعنی کلیاتِ عابد سعید عابد میں کل آٹھ مجموعہ ہائے نعت شامل ہیں۔ جون

2001ء سے جولائی 2011ء تک کہی گئی نعتیہ شاعری اس میں موجود ہے۔ مجموعہ ہائے نعت نجات، زیارت، رسائی، قبولیت، عافیت، ودیعت، آبائے گداز، انوارِ خاطر سے یہ کلیاتِ غلہ نظر مزین ہے۔

کلیاتِ عابد سعید عابد پر لکھنے والوں میں بشیر حسین ناظم، قمر عینی، ڈاکٹر ساجد الرحمن، اختر ہوشیار پوری، افتخار عارف، حکیم سید محمود احمد سر وسہار پوری، عزیز احسن، نیساں اکبر آبادی، ڈاکٹر رشید ثار، ڈاکٹر احمد قریشی، اختر امام رضوی، ڈاکٹر افضل احمد، پروفیسر ڈاکٹر احسان اکبر، پروفیسر سجاد حسین راجا، سلطان رشک، پروفیسر نسیم تقی جعفری، سرور انبالوی، ابوعمار، پروفیسر اعجاز احمد، ثاقب امام رضوی، شیراز طاہر، صفدر حسین شاہ اور ماجد وفا عابدی کے نام شامل ہیں۔ 24

پیدائشی نام محمد عابد سعید اور تخلص عابد ہے۔ یکم اپریل 1948ء کو پیدا ہوئے۔ بی

اے، بی ایڈ کر کے دسمبر 1969ء میں ہیڈ ماسٹر کے منصب سے ریٹائرمنٹ لی۔ 25

آپ کے والد چودھری غلام محمد خان مرحوم سابق ہیڈ ماسٹر گورنمنٹ اسلامیہ ہائی اسکول گوجرخان رہے۔ حضرت قبلہ بابو جی (گوڑہ شریف) سے نسبت بیعت حاصل ہے۔

1967ء میں پہلی غزل اُردو میں کہی۔ پروفیسر شریف کنجاہی سے تلمذ حاصل تھا۔ 1975ء میں پہلی نعت کہنے کا شرف حاصل ہوا۔

عابد سعید عابد کی مستقل سکونت بڑکی جدید، گوجرخان میں ہے۔

عابد سعید عابد کی نعتیہ شاعری وارداتِ قلبی کی آئینہ دار ہے۔ تسلسل کے ساتھ نعتیہ شاعری کر رہے ہیں یہی وجہ ہے کہ آپ کا شمار زدگو شعرا میں ہوتا ہے۔ سادہ انداز میں معنوی شعر کہتے ہیں۔ بحریں عموماً مترنم اور چھوٹی ہوتی ہیں۔ سادگی اور روانی کا یہ حسن قاری کو متاثر کرتا ہے۔

نجات ترتیب کے لحاظ سے آپ کا پہلا کلام نعتیہ ہے۔ غلہ نظر کلیات کا آغاز بھی نجات سے ہوا ہے۔ ”دعائے نیم شبی“ کے عنوان سے پہلی نعت کے اشعار ملاحظہ کیجیے۔

نعت کہنے کا قرینہ دے مجھے
 معرفت کا تو خزینہ دے مجھے
 سرورِ عالم کی مدحت کے لیے
 پاک سوچوں کا دہینہ دے مجھے 26
 ”حرفِ دعائے دل“ کے عنوان سے اس کتاب کا آخری قطعہ دیکھیے۔

میری محنت قبول ہو جائے
 کچھ تو قیمت وصول ہو جائے
 نعت کہتا ہوں اس لیے عابد
 مجھ سے راضی رسول ہو جائے 27

☆☆☆

نور سے نور تک (کلیاتِ حمد و نعت) شاعر علی شاعر فروری 2012ء
 ”نور سے نور تک“ (کلیاتِ حمد و نعت) شاعر علی شاعر کے مجموعہ ہائے کلام پر مشتمل
 ہے جس میں حمد، نعت، منقبت، مناجات، سلام اور متفرقات شامل ہیں۔ فروری 2012ء راجیل
 پبلی کیشنز، اردو بازار کراچی سے طبع ہوئی۔ 816 صفحات پر محیط اس کتاب کی قیمت -/750
 روپے ہے۔ 8

”نور سے نور تک“ شاعر علی شاعر کی کلیات میں مطبوعہ وغیر مطبوعہ دس مجموعہ ہائے
 کلام حمد و نعت، مناقب و متفرقات شامل ہیں۔ ارمغانِ حمد، قادر مطلق، صاحب خیر البشر، الہام
 کی بارش، قاسم دو جہاں، شاخِ نسبت، دل ہے یا مدینہ، دل کا چین مدینہ، انوارِ حرم، عقیدت۔
 9

نور سے نور تک میں لکھنے والے قلم کار میاں راجیل، شاعر علی شاعر، ڈاکٹر جمیل عظیم

آبادی، شاہد بخاری، عشرت رومانی، وقار یوسف عظیمی، طاہر سلطانی، تنویر پھول، پروفیسر آفاق صدیقی، شارق بلیاوی، محمد یوسف ورک، عارف منصور، ڈاکٹر سید صابر علی ہاشمی، پروفیسر رئیس فاطمہ، ڈاکٹر عاصی کرنالی، احمد صغیر صدیقی، مفتی عبدالواحد مسافر، جان کاشمیری، شہزاد احمد، ڈاکٹر بشیر عابد، پروفیسر یونس حسن، نسیم انجم، گوہر ملیانی، جاوید رسول جوہر اشرفی۔

پیدائشی نام شاعر علی اور تخلص شاعر ہے۔ مدینۃ الاولیاء ملتان میں 20 جون 1966ء کو پیدا ہوئے۔ پرائمری اور میٹرک کی تعلیم آپ نے ملتان میں ہی حاصل کی۔ انٹر، بی اے، ایم اے (اُردو) بی ایڈ اور ایم ایڈ (سائیکالوجی) کی تمام تعلیم عروس البلاد، روشنیوں کے شہر کراچی میں مکمل کی۔

شاعر علی شاعر ہمارے عہد کے ایک متحرک اور فعال نعت کے خدمت گزار ہیں۔ شعبہ نعت کے لیے آپ روز و شب گزارتے ہیں۔ مشق شعر و سخن اور ریاضت فکر و فن سے نبرد آزما ہیں۔ وہ دن دور نہیں کہ آپ کا شمار پختہ شعر کہنے والوں میں ہونے لگے گا۔ نور سے نور تک کلیاتِ حمد و نعت کا آغاز اس حمد پاک سے ہوا ہے۔ شعر ملاحظہ کیجیے۔

گنہ سے ہم کو بچانے والا، خدا ہمارا، خدا ہمارا
خطائیں ساری مٹانے والا، خدا ہمارا، خدا ہمارا
وہی ہے حاجت روا بھی لوگو، وہی ہے مشکل کشا بھی
لوگو!

ہے کام مشکل میں آنے والا، خدا ہمارا، خدا ہمارا 100
شاعر علی شاعر کی حمدوں کے بعد نعتیں شروع ہوتی ہیں۔ اس کلیاتِ حمد و نعت کی سب سے پہلی نعت کے چند اشعار ملاحظہ کیجیے۔
تم نے بخشا زندگی کو بندگی کا ارتقا

یوں مسلسل ہو رہا ہے آدمی کا ارتقا
جب رسالت کی کرن چمکی خدا کے حکم

سے

تب ہوا غارِ حرا میں روشنی کا ارتقا 101

☆☆☆

کلیاتِ صائمِ چشتی (اُردو نعت) تدوین صاحبزادہ لطیف ساجد چشتی اکتوبر 2012ء
”کلیاتِ صائمِ چشتی“ حضرت صائمِ چشتی کی اُردو نعت پر مشتمل ہے جس کی ترتیب و
تدوین کا شرف آپ کے بڑے صاحبزادے محمد لطیف ساجد چشتی کو حاصل ہے۔ اس کے ناشر چشتی
کتب خانہ فیصل آباد ہیں۔ اکتوبر 2012ء میں شائع ہونے والی اس کلیات کے صفحات 704 ہیں۔
بڑے سائز میں طبع ہونے والی اس کلیات پر ہدیہ درج نہیں۔ 1 0 2
کلیاتِ صائمِ چشتی میں صائمِ چشتی کی حسب ذیل کتب کا صرف اُردو کلام نعتیہ
شامل ہے۔ فردوسِ نعت، ارمغانِ مدینہ، بہاراں مسکرا بیاں، حسن کائنات، جان بہار، جان
کائنات، کعبے دا کعبہ، نظارے، نور دا چشمہ، نور دے خزینے، نور ای نور، نور دا ظہور، روح
کائنات، شاہِ خوباں، شان کائنات، یا محمد، نوائے صائمِ اول، دوم، سوم، چہارم، جلوے، میلاد
صائم، ن و ا ق ل م، صل علی محمد۔
صائمِ چشتی کی کلیات اُردو نعت کے آخری صفحات میں دو اور مزید کلیات کا ذکر
ہے۔ کلیاتِ صائمِ چشتی (حصہ مناقب) و کلیاتِ صائمِ چشتی (حصہ رباعیاں تے نظماں)
نور الزماں نوری (فاضل منہاج القرآن یونیورسٹی) نے صائمِ چشتی کا تفصیلی اور
معلوماتی تعارف رقم کیا ہے۔ دیگر اہل قلم کے اقتباسات بھی کلیات میں موجود ہیں۔ سید امین
علی نقوی، محمد علی ظہوری، ڈاکٹر ریاض مجید، پروفیسر مفتی عبدالرؤف، سید محمد طاہر کاظمی۔
صائمِ چشتی کا پیدائشی نام شیخ محمد ابراہیم، صائمِ تخلص اور چشتی نسبت ہے۔ دسمبر

1932ء میں قصبہ گنڈی ونڈ، ضلع امرتسر (انڈیا) میں پیدا ہوئے۔ آپ کا تعلق شیخ برادری اور والد کا نام شیخ محمد اسماعیل تھا۔ اسکول کی تعلیم لوئر مڈل سے نہ بڑھ سکی۔ درسِ نظامی کیا، دینی تعلیم کے علاوہ آپ نے طبعیہ کالج سے طب یونانی میں ڈپلومہ حاصل کیا۔ 1948ء میں سلسلہ چشتینہ صابریہ کے حضرت پیرسید محمد علی شاہ کے دستِ حق پر بیعت ہو کر خلافت و اجازت سے سرفراز ہوئے۔ صائم چشتی صرف ایک شاعر ہی نہ تھے بلکہ اُردو اور پنجابی زبان کے نامور ادیب، جید عالم اور محقق تھے۔ آپ کی چند اہم تصانیف مشکل کشا، البتول، خاتونِ جنت، ابو بکر قرآن کی روشنی میں ”الصدیق“ اور شہید ابن شہید شہید ہیں۔ صائم چشتی کا انتقال 22 جنوری 2000ء، ۱۴ شوال المکرم ۱۴۲۰ھ کو رات کے وقت ہوا۔

آپ کا مزار فیصل آباد میں ہے۔ آپ کی مشہور نعتوں کا ایک ایک شعر ملاحظہ کیجیے۔

تو شاہِ خوبان تو جانِ جانان ہے چہرہ اُم الکتاب تیرا

نہ بن سکی ہے نہ بن سکے گا مثال تیری جواب تیرا 104

☆☆

کملی والے نگاہِ کرم ہو اگر پھر دوا چاہیے نہ شفا چاہیے
میں مریضِ محبت ہوں مجھ کو تو بس اک نظریا حبیبِ خدا چاہیے

5 0 1

☆☆

کملی والے میں قرباں تری شان پر سب کی بگڑی بنانا ترا کام ہے
ٹھوکریں کھا کے گرنا میرا کام ہے ہر قدم پہ اٹھانا تیرا کام ہے

6 0 1

نوری محفل پہ چادر تنی نور پھیلا ہوا آج کی رات ہے
چاندنی میں ہیں ڈوبے ہوئے دو جہاں کون جلوہ نما آج کی رات ہے

1 0 7

ضروری نوٹس

(محمد سلیم چودھری نے اپنی مرتبہ کتاب
'شعرائے امرتسر کی نعتیہ شاعری' (مطبوعہ : لاہور،
1996ء) صفحہ 164 پر صنائم چشتی کا سال پیدائش
طاہر سلطانی نے بھی اپنی کتاب 'اردو حمد کا ارتقاء'
کے صفحہ 127 پر 1933ء ہی لکھا ہے، جبکہ کلیات صنائم چشتی
کے حوالے سے دونوں حضرات کی معلومات درست نہیں۔ اصل سال
پیدائش دسمبر 2 3 9 1ء ہے۔)

☆☆☆

کلیاتِ بیہم وارثی بیہم شاہ وارثی 2012ء

”کلیاتِ بیہم وارثی“ بیہم شاہ وارثی کے مجموعہ ہائے کلام پر مشتمل ہے۔ جسے
2012ء میں عبداللہ اکیڈمی، الکریم مارکیٹ اردو بازار لاہور نے شائع کیا ہے۔ مجلد شائع
ہونے والی کلیاتِ بیہم 396 صفحات پر مشتمل ہے 108 کلیاتِ بیہم وارثی کے سرورق پر بیہم
وارثی کی روایتی شبیہ موجود ہے۔
مصحفِ بیہم اور ارمغانِ بیہم ”کلیاتِ بیہم وارثی“ کی زینت ہیں۔ کلیاتِ بیہم
کوئی نیا کام نہیں ہے۔ پرانی دونوں کتب کومن و عن شائع کر دیا گیا ہے۔ تعارفی یا سوانحی
معلومات سے یہ کلیاتِ عاری ہے۔ اس نئے کام پر نئے انداز سے کام نہیں ہو سکا، جس کی اشد
ضرورت ہے۔

کلیات اور مصحفِ بیہم، ارمغانِ بیہم پر لکھنے والوں میں یوسف مثالی، بیہم وارثی،
حسن نظامی دہلوی، مولانا محمد صبغۃ اللہ شہید انصاری رزاقی قادری، علامہ یحیٰ بدایونی، مولانا
سید انقر موہانی وارثی، حکیم ابوالعلا ناطق لکھنوی، ڈاکٹر متین قزلباش، شفیق عماد پوری، حکیم سید احمد

وارثی کے اسمائے گرامی شامل ہیں۔

بیدم وارثی ۱۲۹۳ھ مطابق ۱۸۷۶ء میں اٹاوا یوپی (نیا شہر) (انڈیا) میں پیدا ہوئے۔ سید شاکر اکبر آبادی (آگرہ) کے تلامذہ میں شامل ہو گئے۔ حضرت حاجی وارث علی شاہ کے دست حق پر بیعت ہو کر احرام پوش ہو گئے۔ آپ سراج الشعرا اور لسان الطریقت کے لقب سے نوازے جاتے تھے۔

آپ کی تاریخ وصال ۸ رمضان المبارک ۱۳۵۵ھ مطابق ۲۴ نومبر ۱۹۳۶ء ہے۔

شاہ اولیس کے گورستان دیوا شریف ضلع بارہ بنکی (یوپی، انڈیا) میں مدفون ہیں۔ 109

بیدم وارثی کے کلام کو اردو اور ہندی زبان میں شہرت دوام حاصل ہے۔ کلام بیدم

سے اردو زبان کے قالب میں دم آ گیا ہے کلام بیدم مردہ دلوں کے لیے نسخہ کیمیا اور اکثر

ہے۔ صیقل اور زنگ آلود قلب و اذہان کے لیے کلام بیدم نئی زندگی کی نوید اور سکون و طمانیت کا

باعث ہے۔ بیدم وارثی صرف شاعر ہی نہیں بلکہ عارفِ کامل بھی تھے۔ کلام بیدم میں عارفانہ

رنگ، کلام کی جان ہے۔

کلام بیدم کی مقبولیت کا ایک زمانہ معترف ہے۔ بعض کلامِ نعتیہ تو بہت ہی مقبول

خاص و عام ہیں۔ چند مشہور نعتوں کے منتخب اشعار ملاحظہ کیجئے۔

آئی نسیم کوئے محمد صلی اللہ علیہ وسلم

کھینچنے لگا دل سوئے محمد صلی اللہ علیہ وسلم 110

عدم سے لائی ہے ہستی میں آرزوئے رسول

کہاں کہاں لیے پھرتی ہے جستوئے رسول

عجب تماشا ہو میدانِ حشر میں بیدم

کہ سب ہوں پیشِ خدا اور میں روبروئے رسول



محشر میں محمد کا عنوان نرالا ہے
اُمت کی شفاعت کا سامان نرالا ہے
مضمون اچھوتے ہیں مفہوم انوکھے ہیں
دیوانوں میں بیدم کا دیوان نرالا ہے 112



میرا دل اور مری جان مدینے والے
تجھ پہ سو جان سے قربان مدینے والے

3 1 1

ضروری نوٹس

(طاہر سلطانی کا مرتب کردہ تذکرہ 'اردو حمد
کا ارتقاء' (مطبوعہ : جہان حمد پبلی کیشنز، کراچی،
2004ء) 632 صفحات پر مشتمل ہے۔ اس تذکرے کے صفحہ
103 پر طاہر سلطانی نے بیدم وارثی کے حوالے سے تحریر کیا ہے
”بیدم وارثی ۱۳۰۳ھ میں پیدا ہوئے ۱۳۶۳ھ میں اس جہان
فانی سے رخصت ہوئے۔“
'تذکرہ شعرائے وارثیہ' کے مرتب ساگر وارثی کے
مطابق بیدم وارثی ۱۲۹۳ھ مطابق 1876ء میں پیدا ہوئے۔ اور
تاریخ وصال ۸/رمضان المبارک ۱۳۵۵ھ مطابق 24 نومبر
6 3 9 1 ہے۔
متذکرہ سال پیدائش اور تاریخ وصال کی روشنی میں
طاہر سلطانی کی دونوں باتیں درست نہیں۔)



کلیاتِ مظہر (حافظ مظہر الدین مظہر) مرتب: ارسلان احمد ارسل فروری 2013ء
”کلیاتِ مظہر“ حافظ مظہر الدین مظہر کے متفرق مجموعے ہائے کلام پر مشتمل ہے۔ اس کی

تحقیق و ترتیب کی سعادت ارسلان احمد ارسل کے حصہ میں آئی ہے۔ فروری 2013ء میں ارفع پبلشرز، بی۔ سمیع سینٹر غزنی اسٹریٹ، 38- اُردو بازار لاہور نے اسے شائع کیا ہے۔ 1168 صفحات پر مشتمل اس کتاب کا ہدیہ - / 800 روپے ہے۔ 114

”کلیاتِ مظہر“ میں نور و نار (مظہر کی غزلیں)، شمشیر و سناں (مظہر کی نظمیں)، حرب و ضرب (مظہر کی نظمیں، تجلیات (مظہر کی نعتیں)، جلوہ گاہ (مظہر کی نعتیں)، بابِ جبریل (مظہر کی نعتیں)، میزاب (مظہر کی نعتیں) یعنی کل سات مجموعہ ہائے کلام شامل ہیں جس میں سے چار الحمد للہ نعتیہ شاعری پر مشتمل ہیں۔ 115

حافظ مظہر کا حقیقی نام محمد مظہر الدین ہے۔ ادبی پہچان مظہر الدین مظہر اور تخلص بھی مظہر ہے۔ حافظ مظہر الدین ۱۳۳۲ھ مطابق 1914ء میں ست کو ہاضلع گرداس پور (انڈیا) میں پیدا ہوئے۔ آپ کا آبائی وطن رم داس تحصیل رچنالا ضلع امرتسر تھا۔ 116

آپ کے والد ماجد حضرت مولانا نواب الدین چشتی عظیم بزرگ اور اسلامی تعلیمات کے زبردست مبلغ تھے۔ حافظ صاحب کے پیرومرشد حضرت خواجہ سراج الحق چشتی اور اُستادِ فن علامہ سیماب اکبر آبادی تھے۔

حافظ مظہر الدین کا انتقال 22 مئی 1981ء کو ہوا۔ آپ کا مزار چھتر شریف شاہراہ مری میں موجود ہے۔ 1 7

کلیاتِ مظہر میں لکھنے والے افتخار عارف، خورشید رضوی، ارسلان احمد ارسل، پروفیسر انوار احمد زئی، ڈاکٹر عزیز احسن، ڈاکٹر محمد اجمل نیازی، نذر صابری، مرتضیٰ احمد میکیش، نصیر الدین نصیر گولڑوی، عبدالعزیز خالد، حفیظ جالندھری، نسیم حجازی، حافظ مظہر الدین مظہر، محمد ایوب، احسان دانش، پیر کرم شاہ الازہری اور حفیظ تائب شامل ہیں۔

کلیاتِ مظہر میں زمانی اعتبار سے مظہر کی غزلیں اور نظمیں شامل ہیں۔ ”تجلیات“ سے مظہر کی نعتوں کا سفر شروع ہوتا ہے۔ تجلیات کی پہلی نعت سے قلب و جاں کو معطر کیجیے۔

آؤ کہ ذکر حسن شہ بحر و بر کریں
 جلوے بکھیر دیں شب غم کی سحر کریں
 مل کر بیاں محاسن خیر البشر کریں
 عشق نبی کی آگ کو کچھ تیز تر کریں 118

کلیاتِ مظہر کے آخری صفحات پر حافظ مظہر الدین مظہر کی آخری نعت جو مرض الموت کے دوران 5 مئی 1981ء کے قریب کہی گئی، اُس کے اشعار ملاحظہ کیجیے۔
 یہ دوری و مہجوری تا چند مدینے سے
 اے جلوۂ رعنائی، لگ جا مرے سینے سے
 اب میری لحد میں بھی خوشبوئے مدینہ ہے
 میں خاکِ شفا اک دن لایا تھا مدینے سے 119



کلیاتِ ریاضِ سہروردی (حضرت ریاض الدین سہروردی) مرتب: ڈاکٹر شہزاد احمد دسمبر 2013ء
 ”کلیاتِ ریاضِ سہروردی“ حضرت سید محمد ریاض الدین سہروردی کے متعدد مجموعہ
 ہائے کلام پر مشتمل ہے۔ راقم الحروف (شہزاد احمد) نے مع مقدمہ و تعلیقات کے ساتھ اسے
 مرتب کیا ہے۔ دسمبر 2013ء میں مرکزی انجمن عند لیبان ریاضِ رسول جامع بغدادی مسجد
 مارٹن کوارٹز تین ہٹی کراچی نے اسے طبع کیا ہے۔ 1154 صفحات پر محیط کلیات کی قیمت
 - / 0 0 5 1 روپے ہے۔ 0 2 1

”کلیاتِ ریاضِ سہروردی“ میں ریاضِ رسول (حصہ اول)، ریاضِ رسول (حصہ
 دوم)، دیوانِ ریاض، ریاضِ رسول (حصہ سوم)، تعریف و ثنائے محمد (انگریزی)، غیر مطبوعہ
 کلامِ نعتیہ اور نعتیہ گلدستوں کی تمام اشاعتیں شامل ہیں۔ حضرت ریاضِ سہروردی کے سب
 سے چھوٹے صاحبزادے اور جانشین قاری سید محمد اعجاز الدین سہروردی نے آپ کی کلیات کو

دیدہ زیب انداز میں شائع کرایا ہے۔ نعتیہ کلیات کی تاریخ اور نعتیہ ادب میں یہ ایک مثالی اور گراں قدر اضافہ ہے۔

پیدائشی نام سید محمد ریاض الدین اور ریاض تخلص ہے۔ ابتدائی پیمان ریاض امرتسری اور بعد ازاں ریاض سہروردی زندگی بھر قائم رہی۔ ۱۸ رجب المرجب ۱۳۳۷ھ مطابق ۱۴ اپریل ۱۹۱۹ء کو جے پور (انڈیا) میں پیدا ہوئے۔ ۴ ذی الحجہ ۱۴۱۲ھ مطابق ۲۸ جنوری ۲۰۰۱ء بروز بدھ بوقت اذان مغرب ۸۲ سال کی عمر میں انتقال ہوا۔ آپ کا مزار جامع بغدادی مسجد، تین ہٹی کراچی میں مرجع خلائق ہے۔

آپ کے والد ماجد مفتی سید محمد جلال الدین چشتی نظامی کا شیری ممتاز عالم دین، اُردو، فارسی، عربی اور کاشمیری زبانوں میں شعر کہتے تھے۔ حضرت ریاض سہروردی سید ہیں اور آپ کا سلسلہ نسب درجہ بہ درجہ ہوتا ہوا سیدنا علی المرتضیٰ، شیر خدا (رضی اللہ عنہ) سے جا ملتا ہے۔ آپ مسلک اُسنی (حنفی) اور مشرباً سہروردی، قادری، چشتی اور نقشبندی ہیں۔

حضرت ریاض سہروردی نے ابتدائی تعلیم اپنے والد گرامی سے حاصل کی۔ شاعری میں ابتداً اپنے والد سے اور پھر ماسٹر روشن دین روشن امرتسری سے مشورہ بخن کرتے رہے۔ آپ کی زندگی کا عملی آغاز نعت خوانی سے ہوا۔ آپ کا شمار ممتاز و معروف علمائے اہلسنت میں ہوتا ہے۔ آپ کی نعت خوانی اور مسلسل کہی جانے والی نعت گوئی نے آپ کو بام عروج بخشا۔ نعت خوانی سے نعت گوئی تک آپ کے اثرات بہت گہرے ہیں۔ آپ کے ذکر کے بغیر پاکستان میں نعتیہ منظر نامہ مکمل نہیں ہو سکتا۔ انجمن عند لیڈان ریاض رسول پاکستان کا قیام، سالانہ منعقد ہونے والی کل پاکستان محفل نعت اور نعت خوانوں کی تربیت کے لیے سب سے پہلے نعت کالج کا قیام آپ کے لیے صدقہ جاریہ ہے۔ حضرت ریاض سہروردی کی نعتیہ شاعری پر لکھنے والوں میں صاحبزادہ سید فیض الحسن، حضرت پیر دیول شریف، حضرت علامہ شفیع اوکاڑوی، مولانا محمد حسن حقانی، پروفیسر ڈاکٹر

طاہر القادری، شبنم رومانی، اقبال احمد صدیقی، مولانا فاروق احمد قادری، صاحبزادہ سید علی اطہر رسولنمائی، میر خلیل الرحمن، ڈاکٹر شہزاد احمد، سید صبیح الدین صبیح رحمانی، ڈاکٹر عزیز احسن، ڈاکٹر محمد اسحاق قریشی، پروفیسر عظیم ایم میاں، پروفیسر سید محمد بدیع الدین سہروردی، سید محمد فصیح الدین سہروردی، سید محمد اعجاز الدین سہروردی، اور نبیرہ سید محمد نجم الدین سہروردی شامل ہیں۔

کلیاتِ ریاض سہروردی کے ریاض رسول حصہ اول سے نعتیہ شاعری کا حسن آغاز

ہوا ہے۔ پہلی نعت جھولنا کے عنوان سے ہے :

شاخِ طوبیٰ پہ کیا خوشنما جھولنا نور والے کا ہے نور کا جھولنا
ہے بلاشک بڑا دل رُبا جھولنا دستِ قدرت سے کھینچا گیا
جھولنا

کیوں نہ دکھلائے شانِ خدا جھولنا 123

”کلیاتِ ریاض سہروردی“ کی آخری نعت ملاحظہ کیجئے:

مصطفیٰ آئے ہیں باطل کو مٹانے کے لیے
شع توحید کی دُنیا میں جلانے کے لیے

ہاتھ بخشے تجھے خالق نے، زباں دی ہے ریاض

نعت لکھنے کے لیے، نعت سنانے کے لیے 124

ضروری نوٹس

(۱) شعرائے امرتسر کی نعتیہ شاعری کے مؤلف

محمد سلیم چودھری نے لکھا ہے کہ ”آپ کی پیدائش

امرتسر میں ہوئی۔“ سید محمد نجم الدین سہروردی کے

مرتب کردہ ”کتابچہ ریاض سہروردی“ (مطبوعہ: تنظیم

سہروردیہ قلندریہ، کراچی، سن ندارد) کی روشنی میں

شعرائے امرتسر کی نعتیہ شاعری کے مؤلف کی یہ بات

درست نہیں۔ آپ کی پیدائش جے پور (انڈیا) میں ہوئی تھی۔

(ب) ”اردو حمد کا ارتقاء“ کے مرتب طاہر

سلطانی نے لکھا ہے کہ ”علامہ صاحب 1938ء کو جالندھر

میں پیدا ہوئے۔ 2000ء کو کراچی شہر میں اپنے خالق حقیقی سے

جا ملے۔“ ص 124۔ طاہر سلطانی کی تینوں باتیں درست نہیں۔

سال پیدائش 1919ء، جائے پیدائش جے پور (انڈیا) اور سال

وفات 8 2 فروری 1 0 0 2 ہے۔

ڈاکٹر محمد منیر احمد سلیچ نے اپنی گراں قدر

تالیف ”وفیات اہل قلم“ (مطبوعہ : اکادمی ادبیات

پاکستان، اسلام آباد، 2008ء) میں 15 اگست 1947ء تا 14 اگست 2007ء

تک رخصت ہو جانے والے پاکستانی اہل قلم کے کوائف اور

تواریخ وفات تحقیقی انداز میں جمع کیے ہیں۔ ڈاکٹر سلیچ

نے صفحہ 184 پر حضرت ریاض سہروردی کا مختصر مگر جامع

تعارف ”تذکرہ انوارِ علمائے اہل سنت سندھ“ کے حوالے

سے پیش کیا ہے۔ یہ تعارف مختصر ہونے کے باوجود جامعیت

کے حسن سے آراستہ ہے۔ اختصار کے بعد بھی تمام ضروری

معلومات ایک نظر میں موجود ہیں جنہیں ہمیشہ تحسین کی

نظر سے دیکھا جائے گا۔

صاحبزادہ سید محمد زین العابدین راشدی قاسمی

نے اپنی تحقیق و ترتیب کردہ ”تذکرہ انوارِ علمائے اہل

سنت سندھ“ (مطبوعہ : زاویہ پبلشرز، لاہور، 2006ء) صفحہ

276 تا 278 پر حضرت ریاض سہروردی کا ذکر کیا ہے۔ سرزمین

سندھ سے تعلق رکھنے والے تین سو سے زائد علماء و مشائخ کی

علمی اور ادبی خدمات پر مشتمل یہ عظیم الشان تذکرہ

ہے۔ جسے فاضل نوجوان مؤلف نے عرق ریزی اور جاں کاری سے

ترتیب دیا ہے۔ اس کام کی جتنی بھی ستائش کی جائے وہ کم

ہے۔ ایسے کام بار بار دیکھنے میں نہیں آتے۔



کلیات شاہ انصار الہ آبادی مرتب: سید خالد حسن رضوی امرہوی جون 2014ء

”کلیات شاہ انصار الہ آبادی“ حضرت شاہ انصار حسین رحمانی الہ آبادی کی حمدو

نعت پر مشتمل ہے۔ جس کو مرتب کرنے کا شرف پیرزادہ سید خالد حسن رضوی امر وہوی کو حاصل ہے کتاب مکمل مرتب ہونے کے بعد دوبارہ اس کو از سر نو راقم الحروف (شہزاد احمد) کی نگرانی میں ”مقدمہ“ کے ساتھ ترتیب دیا گیا۔ جون 2014ء میں ادبستان انصار، 8-A بلاک A ناتھ ناظم آباد کراچی نے اس کی حسین طباعت کا اہتمام کیا ہے۔ 1040 صفحات پر محیط اس کلیات کا ہدیہ صرف دُعاے صحت برائے زہت نسیم رضوی زوجہ پیرزادہ سید خالد حسن رضوی امر وہوی و اہل خانہ ہے۔

1

2

5

”کلیاتِ شاہ انصار الہ آبادی“ میں آپ کی نعتیہ شاعری کا مکمل کلام شامل ہے۔ تحفہ نظامی، ہل اتی، سجن الذی اسری، صلوة و سلام، اشک متبسم، آفتاب چشت، سراج السالکین، مرقع غوثیہ، مرقع محبوبیت، فرد فرید، صبغت اللہ، کلام لاکلام، الحمد للہ الذی، مدینۃ العلم، مظہر العلوم (اول و دوم) اور فیض العظیم (غیر مطبوعہ) بھی اب مطبوعہ ہے۔ اس طرح سے آپ کے 16 مجموعہ ہائے کلام اس کلیات کی زینت ہیں۔

1

2

6

شاہ انصار حسین پیدائشی نام، انصار تخلص اور ادبی شناخت شاہ انصار الہ آبادی ہے۔ درگاہ سید صاحب الہ آباد (یو پی) انڈیا میں پیدا ہوئے۔ آپ کا سالِ ولادت ۲۹ ربیع الثانی ۱۳۳۳ھ مطابق 15 مارچ 1915ء بروز جمعۃ المبارک ہے۔ قیام پاکستان کے بعد دسمبر 1947ء میں کراچی آگئے۔ 95 برس کی عمر میں ۸/ ذی الحجہ ۱۴۲۸ھ مطابق 18 دسمبر 2007ء کو خواب اجل سے دوچار ہو کر اس جہانِ فانی سے عالم جاودانی کی سمت روانہ ہوئے۔ ساری زندگی مسلک اہلسنت و جماعت کی عملی خدمت انجام دی۔ نعت رسول صلی اللہ علیہ وآلہ وسلم کی تحریک سے عوام و خواص بالخصوص نوجوانوں کی تربیت سازی کا فریضہ احسن طور پر انجام دیا۔ آپ کا مقصد حیات نعت رسول کے فروغ سے عبارت ہے۔

1

2

7

ہے۔

”کلیاتِ شاہ انصار الہ آبادی“ کے لکھنے والوں میں پروفیسر منظر یو پی، پروفیسر سحر

انصاری، خواجہ رضی حیدر، علامہ عباس کمیلی، مولانا محمد اصغر درس، سید صبیح الدین صبیح رحمانی، جاوید وارثی، عقیل احمد عباسی، ڈاکٹر شہزاد احمد، پیرزادہ خالد حسن رضوی امر وہوی، پروفیسر حسن اکبر کمال، ڈاکٹر اختر ہاشمی، ڈاکٹر عزیز احسن، حیات رضوی امر وہوی، طاہر سلطانی، علامہ سید شاہ تراب الحق قادری، علامہ سید شہنشاہ حسین نقوی، ابرار احمد رحمانی، الحاج شمیم الدین، حاجی حنیف طیب، محسن اعظم ملیح آبادی، پروفیسر خیال آفاقی، سید ناظر حسین رضوی، سید آباد میاں چشتی، خورشید حسن رضوی، ڈاکٹر اشرف اشرفی الجیلانی، نفیس القادری، حافظ محمد مستقیم، شاہد حسن القادری، عزیز لطیفی، عمران القادری اور یاسر حسن رضوی امر وہوی شامل ہیں۔

”کلیات شاہ انصار الہ آبادی“ کا سب سے پہلا مجموعہ نعت و مناقب تحفہ نظامی ہے۔ اس کی پہلی حمد رب ذوالجلال ملاحظہ کیجیے۔

اے خدائے جلیل روحِ جمال
تیرے ذرے بھی! آفتابِ اجلال
دونوں عالم کی جان بن جائے
جو بھی ہو تیری راہ میں پائمال 128

☆☆

روحِ کونین کا ترجمان چاہیے
مدحِ احمد کو وہ زباں چاہیے
نعتِ پاکِ محمد کہاں میں کہاں
اس زمیں کو تو ہفت آسماں چاہیے 129

☆☆☆

ضروری نوٹس

() (ا) کتابی سلسلہ ’تذکرہ‘ کراچی کی خصوصی اشاعت شماره 28، مارچ 2010ء کے مرتب سید محمد قاسم

نے لکھا ہے کہ ”سید انصار حسین 1917ء میں الہ آباد میں پیدا ہوئے..... سالکانِ راہِ طریقت کی راہبر شمع انجمن 2008ء میں پاپوش نگر کے قبرستان میں محو استراحت ہے۔“
 ص 14۔ محمد قاسم کی دونوں باتیں درست نہیں۔ سال پیدائش 1915ء، سال وفات 18 دسمبر 2007ء ہے۔
 (ب) ماہنامہ ارمغانِ حمد، کراچی ”شاہ انصار الہ آبادی حمد و نعت نمبر“ خصوصی اشاعت، شماره 88-87 اپریل مئی 2011ء کے مدیرِ اعلیٰ طاہر سلطانی ادارہ میں لکھا ہے کہ ”شاہ صاحب حقیقی اللہ والے تھے۔ آپ 2004ء کو اپنے عزیز و اقارب اور سینکڑوں مریدوں کو سوگوار چھوڑ کر ملکِ عدم کے راہی ہوئے۔“ ص 14۔ طاہر سلطانی کی یہ بات درست نہیں۔ سالِ وفات 18 دسمبر 2007ء ہے۔



کلیاتِ راہی مولانا نذر محمد راہی مرتب ڈاکٹر محمد اویس معصومی 2014ء
 ”کلیاتِ راہی“ مولانا نذر محمد راہی مرحوم کے نعتیہ کلام پر مشتمل ہے۔ اس کے مرتب ڈاکٹر محمد اویس معصومی ہیں۔ سال اشاعت 2014ء ہے۔ تلاش حق فاؤنڈیشن، پی او بکس 8778 صدر کراچی نے اس کی طباعت کا خوبصورت اہتمام کیا ہے۔ یہ مجلد کتاب 120 صفحات پر مشتمل ہے۔ اس کی قیمت - / 150 روپے ہے۔
 ”کلیاتِ راہی“، بھی مولانا نذر محمد راہی مرحوم کا مختصر سا مجموعہ کلام ہے۔ جسے کلیاتِ راہی کا نام دے دیا گیا ہے۔ اس کتاب کی ترتیب کے دوران راقم الحروف نے ڈاکٹر اویس معصومی کو مشورہ دیا تھا کہ اس کا نام کوئی اور تجویز فرمادیں۔ یہ کلیات کے زمرے میں شامل نہیں بلکہ ایک عام سا مجموعہ کلام ہے۔ موصوف مرتب نے فرمایا ”اس پر ضرور سوچیں گے؛ مگر کتاب بالآخر کلیاتِ راہی کے نام سے ہی شائع ہوئی۔“

کلیاتِ راہی کے لکھنے والوں میں ڈاکٹر اویس معصومی، منظر علی عارفی اور ڈاکٹر شہزاد احمد شامل ہیں۔ جب کہ قطعات تاریخ (سال وصال) اور مادہ ہائے تاریخ (سال وصال)

معروف و محترم تاریخ گو، نعت گو و فارسی شناس محمد عبدالقیوم طارق سلطان پوری کی رشحات فکر کے آئینہ دار ہیں۔ کتاب کو اُردو اور سرانیکی حصوں میں تقسیم کیا گیا ہے۔ مولانا نذر محمد راہی کے بارے میں بنیادی معلومات توجہ دلانے کے بعد بھی موجود نہیں۔ مولانا نذر محمد راہی کی نعتیہ شاعری کے حوالے سے راقم الحروف نے ”راہی عقیدت“ کے عنوان سے اپنے خیالات کا اظہار کیا تھا۔ جس کا صرف ایک اقتباس ملاحظہ کیجیے۔

”راہی صاحب بھی طبع موزوں رکھتے تھے۔ اُنھوں نے سادہ انداز میں اپنے قلب کی دھڑکنوں کو شعری جامہ پہنایا ہے۔ یہ دل سے نکلی ہوئی باتیں ہیں جنہیں دل والے ہی خوب سمجھ سکتے ہیں۔ ممدوح محترم کی شاعری کوفن کی کسوٹی پر نہیں، صرف عقیدت کی نظر سے دیکھا جائے تو زیادہ مناسب ہوگا، کیونکہ اس عقیدت کے راہی کی شاعری قلبی وارفتگی کی آئینہ دار ہے اور عقیدت کے گرد گھومتی دکھائی دیتی ہے۔“

1

3

0

بلاشبہ کلیات راہی، اس کے مرتب ڈاکٹر محمد اولیس معصومی کی اپنے اُستاد گرامی سے عقیدت کا مظہر ہے۔ کتاب کو بہت عمدگی اور نفاست سے طبع کیا ہے۔ اس کتاب کی پہلی حمد ملاحظہ کیجیے۔

میرے مالک تیرا سہارا ہے تو ہی تو آسرا ہمارا ہے

تیرا دستور ہے کرم کرنا مشکلوں میں تجھے پکارا ہے

دین اسلام کی مدد فرما کفر نے پھر سے سر اُبھارا ہے 131

فکر راہی کی روانی اور سادگی اس حمد باری تعالیٰ میں دیکھی جاسکتی ہے۔

مولانا نذر محمد راہی نے اپنی نعتیہ شاعری میں اکثر اپنے قلب مضطر اور سرکارِ دو عالم

صلی اللہ علیہ وآلہ وسلم کے روئے تاباں دیکھنے کی خواہش کا اظہار بڑی عمدگی سے کیا ہے۔ اس نعت کا مطلع بھی انھیں کیفیات کا آئینہ دار ہے۔ اس نعت میں مسلمانوں کے مصائب و آلام میں گھر جانے کا ذکر بھی خوب ہے۔

ازل سے قلب مضطر میں ہے ارماں یا رسول اللہ
 دکھا دو اب تو اپنا روئے تاباں یا رسول اللہ
 نگاہ لطف سے برباد قسمت کو بدل دیجے
 مصائب میں گھرا ہے پھر مسلمان یا رسول اللہ 132

☆☆☆

کلیاتِ ظہوری محمد علی ظہوری سن ندارد
 ’کلیاتِ ظہوری‘ محمد علی ظہوری کے نعتیہ کلام پر مشتمل ہے۔ سال اشاعت درج نہیں۔ خزینہ علم و ادب، الکریم مارکیٹ اُردو بازار لاہور نے اس کی طباعت کا اہتمام کیا ہے۔ 384 صفحات پر مشتمل کلیاتِ ظہوری کی قیمت - / 2 2 5 روپے ہے۔ کلیاتِ ظہوری میں محمد علی ظہوری کی چار نعتیہ کتب شامل ہیں۔ جنہیں زمانی اعتبار سے ترتیب دیا گیا ہے۔ کلیاتِ نگاری کی ترتیب میں یہی طریقہ معروف اور درست ہے۔ اس طریقے سے شاعری کا درجہ بہ درجہ ارتقا سامنے آجاتا ہے اور بیک نظر نعتیہ کتب بھی سامنے آجاتی ہیں۔ محمد علی ظہوری کی نوائے ظہوری، توصیف، کتھے تیری ثنا، صفتاں سوہنے رسول دیاں۔

’کلیاتِ ظہوری‘ پر لکھنے والوں میں احمد ندیم قاسمی، پیر آفتاب احمد مجددی، اختر سدید، علامہ شبیر احمد ہاشمی، اشفاق احمد خاں، سعد اللہ شاہ، عزیز حاصل پوری، ڈاکٹر رشید انور، حفیظ تائب شامل ہیں۔

محمد علی پیدائشی نام اور ظہوری تخلص ہے۔ 12 اگست 1932ء کو موضع آرائیاں علاقہ

نواب صاحب لاہور میں پیدا ہوئے۔ آپ کے والد حاجی نور محمد نقشبندی ایک صوفی منس شخصیت کے مالک تھے۔ سترہ برس کی عمر میں میاں ظہور الدین نقشبندی رحمۃ اللہ علیہ کے دست حق پرست پر بیعت ہوئے۔ انھوں نے اپنے مرشد کے نام کو اپنے نام کا حصہ بنا لیا اور محمد علی سے محمد علی ظہوری ہو گئے۔ ظہوری صاحب ایک عام اسکول ٹیچر تھے۔ انھوں نے نعت خوانوں کی تربیت کے لیے مجلس حسان کے نام سے ایک ادارہ قائم کیا تھا۔ الحاج محمد علی ظہوری قصوری 11 اگست 1999ء بروز بدھ صبح 10 بجے شریف میڈیکل سٹی ہاسپٹل رائے ونڈ میں اپنے خالق حقیقی سے جا ملے۔ اسی روز شام چھ بجے نماز جنازہ ہوئی اور انھیں ان کے آبائی گاؤں ”رائیاں“ لاہور میں سپرد خاک کر دیا گیا۔ محمد علی ظہوری نے چار مرتبہ حج اور گیارہ مرتبہ عمرے کی سعادت حاصل کی۔ جبکہ انتقال سے 23 دن قبل روضہ رسول کے اندر درود و سلام پڑھنے کی سعادت بھی حاصل ہوئی۔ ظہوری صاحب کی نعت اور نعت خوانی کے اثرات پورے ملک پر چھائے رہے۔ نصف صدی تک نعت خوانی کی خدمات انجام دیں۔ آپ کے قابل ذکر شاگردوں میں قاری زبید رسول، عبدالستار نیازی، اختر قریشی، سلیم صابری، منیر ہاشمی، قاری افضل انجم، مختار صدیقی اور محمد سرور حسین نقشبندی شامل ہیں۔ کلیات ظہوری سے ہم منتخب اشعار آپ کی خدمت میں پیش کر رہے ہیں۔

جب مسجد نبوی کے مینار نظر آئے

اللہ کی رحمت کے آثار نظر آئے

منظر ہو بیاں کیسے الفاظ نہیں ملتے

جس وقت محمد کا دربار نظر آئے

آپ کو یہ صلوة و سلام روضہ پاک یعنی روضہ رسول کے اندر جا کر پڑھنے کی سعادت

ہوئی۔

حاصل

بھی

یارسول اللہ ترے در کی فضاؤں کو سلام
 گنبدِ خضریٰ کی ٹھنڈی ٹھنڈی چھاؤں کو سلام
 آپ کی کہی آخری نعت جسے ان کے شاگرد سرور حسین نقشبندی نے انھیں لحد میں اُتارتے
 وقت پڑھا۔

یہ آرزو نہیں کہ دعائیں ہزار دو
 پڑھ کے نبی کی نعت لحد میں اُتار دو

ضروری نوٹس

(سید محمد قاسم اپنے مرتب کردہ تذکرے
 ’پاکستان کے نعت گو شعرا (جلد سوم)، (مطبوعہ: جہان
 حمد پبلی کیشنز، کراچی، 2010ء) کے صفحہ 538 پر رقم طراز

ہیں۔

”ثنائے حبیب، مدح رسول، نوائے ظہوری، کتھے تیری
 ثنا، صفتاں سوہنڑے رسول دیاں وغیرہ مجموعوں میں محمد
 علی ظہوری کے محبت و عقیدت کو جلوہ گر دیکھا جا سکتا
 ہے۔“

قاسم صاحب کی تحریر کردہ کتب کے نام اور تعداد
 بھی درست نہیں۔ ثنائے حبیب اور مدح رسول ظہوری صاحب کے
 مجموعہ ہائے کلام نہیں۔ کلیات ظہوری کے حوالے سے موصوف
 کے کل چار مجموعہ ہائے کلام نعتیہ شائع ہوئے۔ جن کے
 نام یہ ہیں۔ نوائے ظہوری، توصیف، کتھے تیری ثنا، صفتاں
 سوہنڑے رسول
 دیاں۔)



کلیاتِ ضیاء القادری بدایونی مرتب: ڈاکٹر شہزاد احمد (غیر مطبوعہ)
 کلیاتِ ضیاء القادری غیر مطبوعہ ابھی ترتیب و تکمیل کے مراحل میں داخل ہے۔ ضیاء
 القادری بدایونی کا پیدائشی نام محمد یعقوب حسین تھا۔ ۲۲ رجب ۱۳۰۰ھ بمطابق 2 جون 1883ء
 میں بدایوں (انڈیا) کے مشہور و ممتاز ملا خاندان میں پیدا ہوئے۔ ضیاء القادری سات سال کی
 عمر میں والدہ اور والد گرامی ملا یاد حسین کے سایۂ شفقت سے محروم ہو گئے تھے۔

والدین کے انتقال کے بعد ان کی خالہ اور خالو حضرت علی احمد اسیر بدایونی نقشبندی نے انھیں گود لے لیا۔ یہ اسیر بدایونی کی تربیت خاص کا کرشمہ تھا کہ مولانا ضیاء القادری اوائل عمر سے شعر و ادب کے علاوہ تصوف و طریقت کی طرف بھی مائل ہو گئے۔ عربی تعلیم حضرت مولانا شاہ عبدالرسول محبت احمد قادری سے حاصل کی۔ واضح رہے کہ ضیاء القادری بدایونی حضرت اسیر بدایونی کے شاگرد تھے اور اسیر بدایونی مرزا غالب دہلوی کے شاگرد تھے۔

مولانا ضیاء القادری نے بے شمار نعتیں کہی ہیں، سینکڑوں طویل اور مختصر نظمیں سپردِ قلم کیں۔ ”مولوی و پیشوا“ میں مذہبی نوعیت کے تحقیقی و علمی مقالے اور مضامین لکھتے رہے۔ برصغیر پاک و ہند کا شاید ہی کوئی ایسا رسالہ ہوگا جس میں مولانا ضیاء القادری کی حمد و نعت اور سلام و منقبت شائع نہ ہوتی رہی ہوں۔ ماہنامہ ”آستانہ“ دہلی میں مولانا کے نام کے علاوہ ”شاعر آستانہ“ یا ”شاعر خصوصی آستانہ“ کے نام سے برسوں کلام چھپتا رہا۔

ضیاء القادری 1970ء میں قمری لحاظ سے 90 سال مکمل کر چکے تھے۔ 13 اگست 1970ء کو اذان فجر کا وقت ہوا کہ مولانا ضیاء القادری اپنے معبود برحق کی بارگاہ میں پہنچ گئے اور کنفری کلب روڈ کراچی کے قبرستان میں مدفون ہیں۔

لسان الحسان مولانا ضیاء القادری بدایونی کی تنہا شخصیت نعتیہ شاعری کے لیے ایک دبستان بن چکی تھی۔ سینکڑوں شعرا آپ سے اصلاح لیتے تھے۔ آپ کے چند قابل ذکر شاگردوں میں شکیل بدایونی، اختر الحامدی رضوی، ماہر القادری، طالب انصاری، صوفی عبدالشکور کمل پوش نظامی، ناظم جبل پوری، خادمی اجیری، نیر الحامدی ضیائی، ماہر شکوہ آبادی، مختار اجیری ضیائی، کاشف بالا پوری، جالب بدایونی، حفیظ وارثی ضیائی مین پوری، ہاشم بدایونی، پروانہ ضیائی، نسیم بستوی، وحید اجیری، حشر القادری، محشر بدایونی، صوفی رہبر چشتی اور رئیس بدایونی وغیرہم نے نعتیہ شاعری میں بلند مقام حاصل کیا۔

متذکرہ شعرا میں صرف چند کے علاوہ تقریباً تمام ہی صاحب کتاب ہیں بلکہ بعض

شعرا تو صاحب دیوان نعت گو شعرا کی صف میں شامل ہیں اور یہی نہیں بلکہ دنیائے نعت گوئی میں ملک گیر شہرت کے حامل بھی ہیں۔ یہ بات یہیں پر ختم نہیں ہو جاتی بلکہ ضیاء القادری کے شاگردوں نے اور پھر ان کے شاگردوں نے صنف نعت گوئی اور فروغ نعت گوئی میں بیش بہا و گراں قدر نعتیہ خدمات انجام دی ہیں۔

مولانا ضیاء القادری بدایونی وہ خوش نصیب اور زود گو شاعر ہیں کہ سب سے زیادہ آپ نے نعتیہ و مقبئیہ کلام کہا جو کثیر تعداد میں برصغیر پاک و ہند کے رسالوں اور ماہناموں میں تو اتر کے ساتھ شائع ہوتا رہا۔ اس کے علاوہ آپ کے کئی نعتیہ شعری مجموعے ہائے کلام بھی شائع ہو چکے ہیں۔ تاج مضامین ۱۳۴۵ھ، تجلیات نعت ۱۳۶۲ھ، آثار بے خودی ۱۳۳۲ھ، مرتفع شہادت ۱۳۵۸ھ (کربلا کے منظوم واقعات)، نغمہ ربانی ۱۹۵۷ء (میلادِ مثنوی)، جوارِ غوث الورا ۱۳۷۳ھ (بغداد و دیگر مقامات مقدسہ کا نظم و نثر میں منظوم سفرنامہ)، نغمہ ہائے مبارک ۱۳۶۹ھ (سلاموں کا مجموعہ)، چراغِ صبح جمال ۱۳۷۸ھ (قصائد نورانی)، دیارِ نبی ۱۹۵۰ء (منظوم سفرنامہ حج)، آئینہ انوار ۱۹۶۷ء ستارہ چشت ۱۹۵۱ء اور آپ کا ایک ضخیم نعتیہ دیوان ”خزینہ بہشت“ ۱۹۵۹ء میں کراچی سے شائع ہوا۔

کلیاتِ ضیاء القادری بدایونی مرتب کرنا جوئے شیر لانے کے مترادف ہے۔ ایسا عظیم نعت گو جس کے تذکرے اور اس کے سینکڑوں شاگردوں کے تذکروں سے اُردو کا نعتیہ ادب مالا مال ہے۔ مقامِ حیرت ہے کہ مولانا کی کلیات کی جانب کہیں سے بھی کوئی پیش رفت دیکھنے میں نہیں آئی۔ ضرورت تو اس امر کی ہے کہ مولانا ضیاء القادری کی نعتیہ کلیات اور دیگر کتب شایانِ شان طریقے سے نعتیہ ادب کی زینت ہوتیں، مگر نہ جانے ایسا کیوں نہیں ہو سکا۔ اب راقم الحروف نے اس کام کا بیڑا اٹھایا ہے۔ اللہ رب العزت سے التجا ہے کہ وہ مخلصین نعت کے تعاون سے اس نعتیہ کلیات کو جلد از جلد منصفہ شہود پر لائے۔ مولانا ضیاء القادری بدایونی کی پوری زندگی حمد و نعت سے عبارت ہے جس کا واضح اظہار

آپ کے اشعار میں موجود ہے۔ پہلے ایسے اشعار پیش کیے جا رہے ہیں جن میں مولانا نے اپنے
 مشرب کا اظہار کیا ہے۔
 حمد رب، نعتِ مصطفیٰ کے سوا ہم سے کچھ اور اے ضیاء نہ ہوا



اعمالِ حسن کچھ پاس نہیں یوں عمر بسر ہوتی ہے
 ضیاء
 یا نعتِ محمد لکھتے ہیں یا حمدِ الہی کرتے ہیں



جس نے چمنِ شاہِ رسولاں نہیں دیکھا اس نے بخدا گلشنِ رضواں نہیں دیکھا
 خیر البشر و ختم الرسل تم بخدا ہو کونین میں تم سا کوئی انسان نہیں دیکھا
 ہر وقت ہے نعتِ شہِ لولاک زباں پر تم سا بھی ضیاء کوئی ثنا خواں نہیں دیکھا



”کلیاتِ عزیزِ خاکی“ مرتب: ڈاکٹر شہزاد احمد (غیر مطبوعہ)

”کلیاتِ عزیزِ خاکی“ عزیز الدین خاکی القادری کی ابتدائی نعتیہ شاعری تا 2014ء
 پر مشتمل ہے۔ جس میں عزیز الدین خاکی کے تمام مطبوعہ نعتیہ شعری مجموعے اور نیا نعتیہ کلام جو
 4 1 0 2 ء تک کہا ہے وہ بھی شامل ہے۔

عزیز الدین خاکی ابتدا میں دو نعتیہ انتخاب ”انوارِ مدینہ“ 1988ء اور ”نور الہدیٰ“
 1991ء بھی شائع کر چکے ہیں۔ اس کے علاوہ اولیائے کرام کی مناقب پر مشتمل ایک انتخاب
 ”مناقب اولیاء“ بھی 1992ء میں اشاعت پذیر ہو چکا ہے۔ خاکی صاحب تسلسل سے حمد و
 نعت کہہ رہے ہیں یہی وجہ ہے کہ ابھی تک کئی نعتیہ مجموعے اور ایک حمدیہ مجموعہ کلام بھی طبع شدہ
 ہے۔ ذکر خیر لورئی 1990ء، ذکر صلِّ علیٰ 1994ء، نعماتِ طبّات 1996ء، الحمد للہ 2002ء

(حمدیہ مجموعہ کلام)، پینات 2007ء، اور آئینہ صلح علی 2011ء زیور طباعت سے آراستہ ہو چکے ہیں۔

حبیبی یار رسول اللہ 1999ء، یار رسول اللہ کی ردیف میں کہی گئی نعتوں کا ایک یادگار انتخاب ہے۔ کتابی سلسلہ ”دنیاے نعت“ کراچی بھی خاکی القادری کی نعتیہ خدمات کا معتبر حوالہ ہے۔ عزیز الدین خاکی روز و شب حمد و نعت کی خدمت پر مامور ہیں۔ مخلص ہیں یہی وجہ ہے کہ ان کی شہرت اور مقبولیت میں اضافہ روز افزوں ہے۔ شیخ محمد عزیز الدین نام، مخلص خاکی اور نسبت قادری ہے۔ 20 فروری 1966ء میں پکا قلعہ حیدرآباد (سندھ) میں پیدا ہوئے۔ ابتدائی و ثانوی تعلیم کراچی میں حاصل کی۔ مستقل رہائش کراچی میں ہے۔ شاعری میں محمد یامین وارثی اور حضرت بابا سید رفیق عزیز زئی سے مشورہ سخن لیتے رہے۔

”کلیات عزیز خاکی“ راقم الحروف شہزاد احمد کا مرتب کردہ ہے۔ اسے بہت خوبصورتی اور اہتمام کے ساتھ چھوٹے سائز میں شائع کیا جا رہا ہے۔ جس طرح چھوٹے سائز میں کلیات اقبال اور کلیات غالب شائع ہو چکی ہیں۔ الحمد للہ! یہ تمام کام ترتیب و تکمیل کے مراحل سے گزر کر حسن طباعت کی جانب بڑھ چکا ہے۔ زیور طباعت سے آراستہ ہونے کے بعد یقیناً اردو نعتیہ ادب میں ایک اچھا اضافہ ثابت ہوگا۔ عزیز الدین خاکی کے نعتیہ اشعار ملاحظہ کیجیے۔

ذرے ذرے میں عجب شان کی زیبائی
خوب پیغام مدینے سے صبا لائی ہے

جسم ہے سارا جہاں، روح مرے آقا ہیں
ان کے صدقے سے دو عالم میں بہار آئی ہے

مجھ پہ موقوف نہیں عشقِ شہ جن و بشر
جو بھی ہے وہ شہِ ابرار کا شیدائی ہے



مرتبہ سارے مراتب سے ہے اونچا تیرا
کون لکھ سکتا ہے قرآن سا قصیدہ تیرا
تیری خاطر ہوئی تخلیقِ دو عالم آقا
بزمِ کونین میں چھایا ہے اُجالا تیرا
تیرے اوصاف، تراخلق، تری شانِ عطا
مفرد ہے مرے سرکار سراپا تیرا



مرتب: ڈاکٹر شہزاد احمد (غیر مطبوعہ) کلیاتِ صبیحِ رحمانی

”کلیاتِ صبیحِ رحمانی“ صبیحِ رحمانی کی ابتدائی نعتیہ شاعری سے لے کر 2014ء تک کی شاعری پر مشتمل ہے۔ صبیحِ رحمانی نعت گوئی کے دبستان میں وہ خوش نصیب شاعر ہیں کہ جن کی کہی نعتوں کو اُن کے سامنے ہی شہرتِ دوام حاصل ہو چکی ہے۔ ان کے نعت کہنے کا انداز اور نعت پڑھنے کا سلیقہ دونوں سننے والے کو متاثر کرتے ہیں۔ وہ نعت کہنے کی حقیقی روح سے واقف ہیں۔ ان کے قلب کی دھڑکنیں جب شعری جامے میں ڈھل کر ساعتِ گوش ہوتی ہیں تو قاری کے قلوب و اذہان میں بھی ہلچل سی مچ جاتی ہے۔ وہ صرف نعت سنتا ہی نہیں بلکہ نعت کے دوامی کیف و سرور کو بھی محسوس کرنے لگتا ہے۔ قلم کی اس دھنک رنگ اور اس قلبی پیکار میں صبیحِ رحمانی کا وجود بھی شامل ہے۔ وہ صرف نعتوں کو قمرطاس پر نہیں اُتارتے بلکہ وہ لوگوں کے قلوب میں نعتوں کے سرمائے کو منتقل کر دیتے ہیں۔ اب یہ نعت صرف ایک فرد کی نہیں بلکہ اُمت کی فریاد بن جاتی ہے۔ صبیحِ رحمانی کی اکثر نعتیں اُمت کی فریاد اور قلبی کیفیات کے طور پر نہ صرف معروف ہیں بلکہ زبان زدِ خلایق ہیں۔

سید صبیح الدین نام، صبیح تخلص اور نسبت رحمانی ہے۔ 27 جون 1965ء میں فردوس کالونی کراچی میں پیدا ہوئے۔ بی اے (شعبہ سیاسیات) جامعہ کراچی سے کیا۔ مستقل رہائش کراچی میں ہے۔ حافظ محمد مستقیم، شاہ انصار اللہ آبادی اور فدا خالدی دہلوی سے اصلاح لی۔ صبیح رحمانی کا سرمایہ نعت مختصر ہونے کے باوجود توجہ کا مستحق ہے۔ صبیح رحمانی کے دو نعتیہ شعری مجموعے اور ان کی نعتوں کے کئی انتخاب شائع ہو چکے ہیں۔ مگر اس کے باوجود لوگوں کی تشنگی برقرار ہے۔ روز بروز اس کی مانگ میں اضافہ ہو رہا ہے۔ یہ بڑھتی ہوئی مانگ مقبولیت کی علامت ہے۔ راقم الحروف نے اپنے پی ایچ ڈی کے مقالے ”اردو نعت پاکستان میں“ اس حقیقت کا اظہار کیا ہے۔ یہ معلوماتی اقتباس ملاحظہ کیجیے۔

”صبیح رحمانی کی نعتیہ شاعری اگرچہ تعداد میں کم ہے، مگر معیار شہرت اور اثر پذیری کے حوالے سے بہت زیادہ ہے۔ صبیح رحمانی کا پہلا مجموعہ کلام 1989ء میں ماہ طیبہ کے نام سے شائع ہوا۔ جادہ رحمت 1993ء دوسرا مجموعہ کلام ہے۔ صبیح رحمانی وہ مقبول عام نعت گو ہیں کہ ان کی نعتیہ شاعری سے متعلق کئی انتخاب شائع ہو چکے ہیں۔ خواہوں میں سنہری جالی ہے 1997ء، مرتب عزیز احسن (اب ڈاکٹر عزیز احسن)، سلام کے لیے حاضر غلام ہو جائے 2001ء، مرتب مقصود حسین اویسی، سرکار کے قدموں میں 2002ء، مرتب محمد محبوب، سرکار کے قدموں میں 2006ء، مرتب مدثر سرور چاند، سرکارِ دو عالم کی مدح و ثنا کے طفیل صبیح رحمانی کونت نئے حوالوں سے نوازا جاتا ہے۔ صبیح رحمانی کی اردو نعتیہ شاعری کی قبولیت کا یہ اعجاز ہے کہ اس کے انگریزی ترجمے بھی شائع ہوئے ہیں۔ ”جادہ رحمت“ کا انگریزی ترجمہ جسٹس (ر) ڈاکٹر منیر احمد مغل اور ”سرکار کے قدموں میں“ کا انگریزی ترجمہ سارہ کاظمی

کی علمی کاوش ہے۔ یہ دونوں انگریزی ترجمے 2009ء میں دیدہ زیب

اور مثالی انداز سے شائع ہوئے ہیں۔“ ص 2 4 8

”کلیاتِ صبیحِ رحمانی“ کی اشاعت وقت کی ضرورت اور لوگوں کی تسکین کا باعث

بھی ثابت ہوگی۔ نعتیہ کلیات کی دنیا میں ان شاء اللہ یہ کلیات بھی قدر کی نگاہ سے دیکھی جائے

گی۔ ”کلیاتِ صبیحِ رحمانی“ مرتب کرنے کا شرف بھی راقم الحروف شہزاد احمد کو حاصل ہے۔ اللہ

رب العزت کی بارگاہ میں دعا ہے کہ وہ اپنے حبیب پاک صاحب لولاک صلی اللہ علیہ وآلہ وسلم

کی نعت کے طفیل ان تمام خدمت گزارانِ نعت کو صحت و عافیت کے ساتھ سلامت رکھے۔

صبیحِ رحمانی کی بہت ساری نعتیں قبولیت کی سند حاصل کر چکی ہیں۔ اکثر محافل میں

صبیحِ رحمانی کی نعتوں کی گونج سنائی دیتی ہے۔ بہت سارے نعت خواں حضرات ان کے انداز

میں ان کی نعتیں محافل میں پیش کرتے ہیں۔ صبیحِ رحمانی کی اس نعت نے مقبولیت کے نئے

ریکارڈ قائم ہیں۔

حضور ایسا کوئی انتظام ہو جائے سلام کے لیے حاضر غلام ہو جائے

میں صرف دیکھ لوں ایک بار صبحِ طیبہ کو بلا سے پھر میری دنیا میں شام ہو جائے

☆

کوئی مثلِ مصطفیٰ کا کبھی تھا نہ ہے نہ ہوگا کسی اور کا یہ رُتبہ کبھی تھا نہ ہے نہ ہوگا

انہیں خلق کر کے نازاں ہوا خود ہی دست کوئی شاہکار ایسا کبھی تھا نہ ہے نہ ہوگا

قدرت

☆☆☆

حوالہ جات

- 1- نیز، نورالحسن (مرتب) کلیات نعت محسن کا کوروی اُتر پردیش اُردو اکادمی لکھنؤ (انڈیا) ۱۹۸۲ء
- 2- شائق و ہلوی، میر سید علی کلیات شائق سید پہلی کیشنز: ایم اے جناح روڈ کراچی ۱۹۹۳ء
- 3- عاصی کرناہی، ڈاکٹر تمام و نانا تمام ۲۵۔ شالیہار کالونی، یون روڈ، ملتان ۱۹۹۳ء
- 4- شہزاد احمد، ڈاکٹر اُردو نعت پاکستان میں حمد و نعت ریسرچ فاؤنڈیشن، اُردو بازار، کراچی ۲۰۱۳ء
- 5- صادق قصوری، محمد (مرتب) کلیات راقب قصوری عمیر پبلشرز، میاں مارکیٹ، اُردو بازار، لاہور ۱۹۹۶ء
- 6- شہزاد احمد (مرتب) مقصود کائنات (ادیب رائے پوری) مدحت پبلشرز، شمالی ناظم آباد، کراچی ۱۹۹۸ء
- 7- رؤف امیر (مرتب) کلیات ظہور (حافظ محمد ظہور الحق ظہور) معاذ پہلی کیشنز، اسلام آباد ۱۹۹۹ء
- 8- نجین رجبوری بدایونی کلیات نجین وحدت کالونی، وحدت روڈ، لاہور ۲۰۰۳ء
- 9- اعظم چشتی، محمد کلیات اعظم خزینہ علم و ادب، الکریم مارکیٹ اردو بازار، لاہور ۲۰۰۵ء
- 10- تائب، عبدالحفیظ کلیات حفیظ تائب القمر انٹرنیشنلز، رحمن مارکیٹ اُردو بازار، لاہور ۲۰۰۵ء
- 11- نقشبندی، سرور حسین مدحت لاہور (حفیظ تائب نمبر) خصوصی نمبر 3، اکتوبر تا مارچ ۲۰۱۱ء

- 12- قادری، فرید الدین، ڈاکٹر کلیات قادری (غلام رسول قادری) قادری پبلی کیشنز، سولجر بازار، کراچی ۲۰۰۵ء
- 13- قادری، فرید الدین، ڈاکٹر سندھ کے اکابرین قادریہ کی علمی خدمات قادری پبلی کیشنز، سولجر بازار، کراچی ۲۰۰۵ء
- 14- ثاقب عرفانی (مرتب) حررت علانعت خیر الوری (راسخ عرفانی) ایس ایس فاروق ٹیلی ویژن، گوجرانوالہ
- ۲۰۰۶ء
- 15- شبیبہ الحسن، سید، ڈاکٹر طاہرین (سید وحید الحسن ہاشمی) الحسن پبلی کیشنز، اجھڑہ، لاہور
- ۲۰۰۶ء
- 16- حامد امرہوی (مرتب) سرمایہ رؤف امرہوی ڈائمنڈ پرنٹرز نئی دہلی (انڈیا)
- ۲۰۰۷ء
- 17- سلطان احمد (مرتب) کلیات منور (منور بدایونی) جہان حمد پبلی کیشنز، اردو بازار، کراچی
- ۲۰۰۸ء
- 18- سلیم، محمد (مرتب) کلیات اظہر مکان نمبر 94-2/593، شاہ فیصل کالونی، کراچی
- ۲۰۰۹ء
- 19- نیازمی، عبدالستار کلیات نیازمی نوریہ رضویہ پبلی کیشنز، گنج بخش روڈ، لاہور
- ۲۰۰۹ء
- 20- اعجاز رحمانی کلیات نعت کامیاب بک ڈپونوید اسکوائر، نیو اردو بازار، کراچی
- ۲۰۱۰ء
- 21- اعجاز رحمانی عظمتوں کے مینار مدینۃ العرب انٹرنیشنل، نارتھ کراچی، کراچی
- ۲۰۱۳ء
- 22- اقبال عظیم، پروفیسر زور حرم (کلیات) توکل اکیڈمی اردو بازار، کراچی
- ۲۰۱۰ء
- 23- عابد سعید، محمد خلد نظر (کلیات عابد سعید عابد) وارڈ نمبر 3 بڑکی جدید، گوجرانوالہ
- ۲۰۱۱ء
- 24- شاعر علی شاعر نور سے نور تک راجیل پبلی کیشنز، اردو بازار کراچی
- ۲۰۱۲ء
- 25- ساجد چشتی، لطیف (مرتب) کلیات صائم چشتی چشتی کتب خانہ فیصل آباد
- ۲۰۱۲ء
- 26- بیہم شاہ وارثی کلیات بیہم وارثی عبداللہ اکیڈمی، الکریم مارکیٹ اردو بازار لاہور
- ۲۰۱۲ء
- 27- ساگر وارثی تذکرہ شعرائے وارثیہ اسلام آباد کالونی، سمن آباد، لاہور
- ۱۹۹۳ء
- 28- ارسل، ارسلان احمد (مرتب) کلیات مظہر (حافظ مظہر الدین) ارفع پبلشرز اردو بازار لاہور
- ۲۰۱۳ء

- 29- شہزاد احمد، ڈاکٹر (مرتب) کلیات ریاض سہروردی مرکزی انجمن عندیہ بان ریاض رسول، تین ہٹی، کراچی
۲۰۱۳ء
- 30- رضوی، خالد حسن (مرتب) کلیات شاہ انصار الہ آبادی ادبستان انصاری، نارتھ ناظم آباد کراچی ۲۰۱۳ء
- 31- معصومی، محمد اویس، ڈاکٹر (مرتب) کلیات راہی (مولانا نذر محمد راہی) تلاش حق فاؤنڈیشن، صدر، کراچی ۲۰۱۳ء
- 32- شہزاد احمد، ڈاکٹر (مرتب) کلیات ضیاء القادری بدایونی (غیر مطبوعہ)
- 33- شہزاد احمد، ڈاکٹر (مرتب) کلیات عزیز خاکی (غیر مطبوعہ)
- 34- شہزاد احمد، ڈاکٹر (مرتب) کلیات صبحِ رحمانی (غیر مطبوعہ)



اردو کے نعتیہ اشعار میں ”چٹائی، غارِ حرا، جو“ کے تذکار اور سیرتِ نبوی صلی اللہ علیہ وسلم کے حقائق

ABSTRACT:

Manzar Arfi has under gone research into the oft used names of Cave Hira , Mat and Barley in devotional poetry. He has presented historical back ground to denote correct evaluation in comparison to other visiting or dowering places, use of certain commodities and taking food stuff as diet by our beloved Prophet (Peace be upon Him). The article is an effort to enable poets to make their poetry credible, with proper use of authentic references of different things.

چٹائی:

الامشاء اللہ ہمارے نعت گو شعراء اللہ کے رسول صلی اللہ علیہ وسلم کے حوالے سے چٹائی کو بہت زیادہ اہمیت دیتے ہیں۔ اس حوالے سے عجیب عجیب شعر نعتوں میں لکھے گئے ہیں۔ شاید ہی کوئی نعت کہنے والا شاعر ہو جس نے ”چٹائی“ پر شعر نہ لکھا ہو۔ میں اگر ایسے شعروں کا انتخاب بھی لکھوں تو سینکڑوں کی تعداد میں شعر لکھ سکتا ہوں۔ ہماری نعت میں یہ اتنا مشہور موضوع ہے کہ ضرورت ہی محسوس نہیں ہوتی کہ مثال کے طور پر ہی ایک دو شعر لکھ دیے جائیں۔ پچھلے پینتیس چالیس سالوں میں شائع ہونے والا کوئی بھی اردو کا نعتیہ مجموعہ اٹھائیے ”چٹائی“ کے موضوع پر بیسیوں شعر مل جائیں گے۔ سو میں یہاں

ایک بھی شعر نہیں لکھ رہا۔ نعت لکھنے والے شعراء غالباً یہ سمجھتے ہیں کہ اللہ کے رسول صلی اللہ علیہ وسلم نے بیٹھنے یا لیٹنے کے لیے صرف ”چٹائی“ ہی کو اختیار فرمایا اور چٹائی کے مقابلے میں آپ صلی اللہ علیہ وسلم نے اپنے بیٹھنے اور لیٹنے کے لیے کوئی دوسری چیز نہ تو استعمال فرمائی اور نہ ہی پسند فرمائی۔ ایسی سوچیں اور اس قسم کے فیصلے نعت لکھنے والے شعراء کے قطعی ذاتی فیصلے ہیں۔ حقیقت سے ان کا کوئی تعلق نہیں۔ یہ اور بات ہے کہ اس قسم کی باتیں اس کثرت سے لکھی گئی ہیں کہ حقائق پس پشت چلے گئے ہیں۔ اور لوگ اندھی تقلید کی بنیاد پر اسے دل و جاں سے اپنائے ہوئے ہیں۔ اور اسی کو دین سمجھ رہے ہیں، اسی پر سر دھن رہے ہیں، گریبان چاک کر رہے ہیں، اور نذرانے لٹا رہے ہیں۔ میں پورے وثوق سے کہتا ہوں کہ اللہ کے پیارے رسول صلی اللہ علیہ وسلم کے عہد ہمایوں میں لیٹنے اور بیٹھنے کے لیے جو بھی چیزیں اس وقت کے عام معاشرے میں استعمال ہوتی تھیں اللہ کے پیارے رسول صلی اللہ علیہ وسلم نے انہیں ہی بلا تکلف استعمال فرمایا جن میں سے ایک چیز ”چٹائی“ بھی ہے۔ رسول اکرم صلی اللہ علیہ وسلم کے بیٹھنے اور لیٹنے کے حوالے سے جو فضیلت ”چٹائی“ کو حاصل ہے وہی فضیلت ان تمام چیزوں کو بھی حاصل ہے جن پر آپ صلی اللہ علیہ وسلم تشریف فرما ہوئے یا استراحت فرما ہوئے۔ خواہ وہ چٹائی ہو، براہ راست زمین ہو، چمڑہ ہو، چادر ہو، چارپائی ہو، کرسی ہو، مسند ہو یا منبر وغیرہ میں سے کچھ بھی ہو۔ نیز مجھے کہیں سے اس بات کا ثبوت نہیں ملا کہ اللہ کے رسول صلی اللہ علیہ وسلم نے اپنے دور مبارک میں موجود عام طور پر بیٹھنے اور لیٹنے کی تمام چیزوں میں سے صرف ”چٹائی“ کو ہی پسند فرمایا ہو اور باقی چیزوں سے بیزاری کا اظہار فرمایا ہو۔ یا باقی چیزوں کے مقابلے میں ”چٹائی“ کو زیادہ اہمیت دی ہو۔ یا کسی وقت کسی اور چیز کو ترک فرما کر چٹائی کو اختیار فرمایا ہو۔ (واللہ اعلم)

حافظ ابن قیم ”زاد المعاد“ میں لکھتے ہیں کہ:

”آپ (صلی اللہ علیہ وسلم) زمین، چٹائی، بستر ہر جگہ (جو پاک صاف ہوتی

وہاں بلا تکلف) بیٹھ جایا کرتے۔ قبیلہ بنتِ مخزومہ نے بتایا کہ ”ایک بار میں نبی کریم صلی اللہ علیہ وسلم کی خدمت میں حاضر ہوئی، آپ صلی اللہ علیہ وسلم اُس وقت اکڑوں بیٹھے تھے۔ جب میں نے آپ صلی اللہ علیہ وسلم کو اس طرح عاجزی سے اکڑوں بیٹھے دیکھا تو ڈر کر کانپ گئی۔“

جب حاتم طائی کے فرزند عدی بن حاتم رضی اللہ عنہ، آپ صلی اللہ علیہ وسلم کے پاس حاضر ہوئے تو آپ صلی اللہ علیہ وسلم انہیں اپنے گھر لے گئے۔ لوٹدی نے آپ صلی اللہ علیہ وسلم کی خدمت میں بچھونا پیش کیا جس پر آپ بیٹھا کرتے تھے۔ آپ صلی اللہ علیہ وسلم نے اس (بچھونے کو) اپنے اور عدی کے درمیان رکھ دیا اور زمین پر بیٹھ گئے۔ حضرت عدی کہتے ہیں کہ:

”میں سمجھ گیا کہ آپ بادشاہ نہیں ہیں۔“ (۱)

”اللہ کے پیارے رسول صلی اللہ علیہ وسلم ایسی چار پائی پر تشریف فرما ہوتے

جسے کھر درے بان سے بنا گیا تھا۔“ (۲)

حضرت عائشہ صدیقہ رضی اللہ عنہا سے مروی ہے کہ:

”اللہ کے پیارے رسول صلی اللہ علیہ وسلم کے کاشانہ اقدس میں ایک ایسی

چار پائی تھی جو بڑی گھاس کے پٹھے سے بُنی گئی تھی۔ اس پر ایک سیاہ رنگ کی

چادر بچھائی جاتی تھی۔“ (۳)

حضرت فاروقِ اعظم رضی اللہ عنہ سے مروی ہے کہ:

”اُن کے پاس رحمتِ عالم صلی اللہ علیہ وسلم کے تبرکات میں سے ایک

چار پائی، ایک عصا، ایک پیالہ ایک تکیہ جس کو کھجور کی چھال سے بھرا گیا تھا،

ایک چادر اور ایک کجاوہ (اونٹ پر بیٹھنے کی ڈولی) تھا۔“

حضرت سیدہ عائشہ صدیقہ رضی اللہ عنہا سے روایت ہے کہ:

”قریش مکہ سونے کے لیے چار پائیاں استعمال کرتے تھے۔ جب رحمت عالم صلی اللہ علیہ وسلم مدینہ منورہ تشریف لائے تو حضرت ایوب انصاری رضی اللہ عنہ کے ہاں اقامت گزریں ہوئے۔ حضور پُر نور صلی اللہ علیہ وسلم نے پوچھا ”اے ابو ایوب! تمہارے ہاں چار پائی نہیں ہے؟“۔ عرض کی ”بخدا ہمارے ہاں چار پائی نہیں ہے۔“

(کیونکہ اہل مدینہ میں اہل مکہ کی طرح چار پائی کے استعمال کا رواج نہیں تھا) یہ بات حضرت سعد بن زرارہ رضی اللہ عنہ نے سنی تو اپنے آقا علیہ الصلوٰۃ والسلام کے استعمال کے لیے ایک چار پائی بھیجی جس کے بازو اور پائے ساگوان (کی قیمتی لکڑی سے) بنائے گئے تھے۔ رحمت عالم صلی اللہ علیہ وسلم اس پر استراحت فرمایا کرتے تھے۔ اور جب حضور صلی اللہ علیہ وسلم کی نماز جنازہ ادا کی گئی تو اس وقت بھی اسی چار پائی پر حضور صلی اللہ علیہ وسلم (استراحت فرما) تھے۔ بعد میں صحابہ کرام اپنے مُردوں کو اسی چار پائی پر اٹھا کر دفن کے لیے لے جاتے تھے۔ چنانچہ حضرت صدیق اکبر اور فاروق اعظم رضی اللہ عنہم جمعین کو بھی اسی چار پائی پر اُن کی آخری آرام گاہ تک لے جایا گیا تاکہ اس کی برکت سے ان کی میت بھی متمتع ہو۔ (۴)

حضرت ابو رفاعہ العدوی رضی اللہ عنہ فرماتے ہیں کہ:

”حضور صلی اللہ علیہ وسلم کی خدمت میں ایک ”کرسی“ پیش کی گئی۔ میرا خیال ہے اس کے پائے لوہے کے تھے۔“

امام احمد کی رائے ہے، کہ اس کے پائے لکڑی کے تھے۔ لیکن اس پر سیاہ رنگ کر دیا گیا تھا۔ جس کی وجہ سے یہ غلط فہمی ہوئی (یعنی کالے رنگ کی وجہ سے اس پر لوہے کے پائے ہونے کا شبہ ہوا) حضرت

ابورفاعہ کہتے ہیں:

”حضور صلی اللہ علیہ وسلم اُس (کرسی) پر بیٹھ گئے اور مجھے وہ علم سکھانا شروع

کیا جو اللہ تعالیٰ نے اپنے حبیب صلی اللہ علیہ وسلم کو عطا فرمایا۔“ (۵)

حضرت عائشہ صدیقہ رضی اللہ عنہا فرماتی ہیں کہ:

”نبی کریم صلی اللہ علیہ وسلم کی ایک چٹائی تھی جو رات کو لپیٹ دی جاتی تھی۔

اس پر حضور نماز ادا کرتے تھے۔ دن کے وقت (جب آپ صلی اللہ علیہ وسلم

آرام فرمانا چاہتے) حضور صلی اللہ علیہ وسلم کے لیے بچھا دی جاتی، حضور صلی اللہ

علیہ وسلم اس پر آرام فرماتے۔“ (۶)

اس روایت سے دو باتیں ثابت ہوتی ہیں۔ اول: اللہ کے نبی صلی اللہ علیہ وسلم دن کے وقت لیٹنے یا بیٹھنے

کے لیے چٹائی بھی استعمال فرماتے تھے۔ دوم یہ کہ اللہ کے رسول صلی اللہ علیہ وسلم رات کو استراحت

چا رہی پر ہی فرماتے تھے، اور یہی آپ کو اپنے قبیلے کی تہذیب کے مطابق پسند تھا (واللہ اعلم)

حضرت ابن عباس رضی اللہ عنہ سے مروی ہے حضرت عائشہ صدیقہ رضی اللہ عنہا بیان فرماتی تھیں کہ:

”حضور صلی اللہ علیہ وسلم جس بستر پر استراحت فرمایا کرتے تھے وہ چمڑے کا

تھا اس کو کھجور کے پتوں سے بھرا گیا تھا۔“ (۷)

حضرت ام سلیم کی خوشبو کے لیے حضور صلی اللہ علیہ وسلم کے جسم اطہر کا پسینہ جمع کرنے والی مشہور زمانہ

حدیث میں ہے کہ اس وقت آپ صلی اللہ علیہ وسلم جس بستر پر استراحت فرماتے وہ چمڑے کی بنی ہوئی

ایک چادر تھی۔ (۸)

حضرت انس رضی اللہ عنہ سے مروی ہے کہ:

”جس کجاوہ پر حضور صلی اللہ علیہ وسلم نے حج ادا فرمایا تھا وہ پرانا تھا اور ایسی

لکڑی کا بنایا گیا تھا جس کی قیمت چار درہم بھی نہ تھی۔“ (۹)

ایک روز حضرت فاروق اعظم رضی اللہ عنہ نے اپنی نور نظر اُم المؤمنین حضرت سیدنا حفصہ رضی اللہ عنہا (عموماً لوگ اس کو ”حفصہ“ پڑھتے ہیں اور اپنی بچیوں کا یہی نام رکھتے ہیں جو یوں غلط ہے کہ یہ نام ایک ام المؤمنین رضی اللہ عنہا کا ہے) سے پوچھا، کہ مجھے یہ بتاؤ کہ:

”سب سے نرم اور ملائم وہ کون سا بستر تھا جو تم نے اپنے آقا صلی اللہ علیہ

وسلم کے لیے بچھایا۔“

اُم المؤمنین نے جواب دیا ”ہمارے پاس ایک چادر تھی جو ہمیں خیبر کے اموالِ غنیمت سے ملی۔ میں ہر شب اپنے آقا صلی اللہ علیہ وسلم کے بستر (یعنی چارپائی) پر بچھا دیا کرتی۔ اور اس پر حضور صلی اللہ علیہ وسلم آرام فرماتے۔ ایک رات میں نے اس کو ڈھرا کر کے بچھا دیا جب صبح ہوئی تو حضور صلی اللہ علیہ وسلم نے مجھ سے پوچھا:

”آج میری چارپائی پر کیسا بستر تم نے بچھایا تھا۔“ میں نے عرض کی

”یا رسول اللہ! وہی بستر جو ہر روز حضور کے لیے بچھاتی ہوں، آج میں نے

صرف یہ کیا، کہ اس چادر کو ڈھرا کر کے بچھا دیا۔“ حضور صلی اللہ علیہ وسلم نے

فرمایا ”جس طرح تم پہلے یہ چادر بچھاتی تھیں اسی طرح بچھایا کرو یہ ڈھری

چادر میری شب بیداری میں مٹل ہوئی۔“

یہ سن کر حضرت فاروق اعظم رضی اللہ عنہ زار و قطار رونے لگے۔ (۱۰)

ایک دوسری روایت میں ہے کہ یہ چادر بالوں سے بنی ہوئی تھی اور پہلے دوہری کر کے بچھائی جاتی تھی

ایک بار حضرت حفصہ رضی اللہ عنہا نے اسے چار تہہ کر کے بچھا دیا۔ تو اللہ کے رسول صلی اللہ علیہ وسلم

نے وہ گفتگو فرمائی جو اوپر مذکور ہوئی۔ (۱۱)

روایت ہے حضرت ایوب ابن بشر سے وہ عجزہ کے ایک شخص سے راوی فرماتے ہیں میں نے حضرت ابوذر رضی اللہ عنہ سے پوچھا:

”کیا نبی صلی اللہ علیہ وسلم، جب آپ ان سے ملتے تھے تو آپ سے مصافحہ کرتے تھے؟“ انہوں نے فرمایا ”ایسا کبھی نہ ہوا کہ میں آپ صلی اللہ علیہ وسلم سے ملا ہوں اور آپ صلی اللہ علیہ وسلم نے مجھ سے مصافحہ نہ کیا ہو۔ حضور نے مجھے ایک دن بلایا، میں اپنے گھر میں نہ تھا۔ پھر جب میں آیا تو مجھے خبر دی گئی تو میں حضور کے پاس آیا، آپ صلی اللہ علیہ وسلم ایک تخت پر (تشریف فرما) تھے، مجھے لپٹا لیا تو یہ بہت اچھا ہوا بہت اچھا ہوا“۔ (۱۲)

کون اس بات سے واقف نہیں، کہ مسجد نبوی میں اللہ کے پیارے رسول صلی اللہ علیہ وسلم منبر شریف پر تشریف فرما ہوتے (کبھی بیٹھ جاتے کبھی کھڑے ہو کر ہی بیان فرماتے) یہ منبر اللہ کے رسول صلی اللہ علیہ وسلم کی خواہش پر لکڑی کا بنایا گیا تھا اور اس کی تین سیڑھیاں تھیں۔ (پہلی سیڑھی پر آپ صلی اللہ علیہ وسلم اپنے قدمین شرفین رکھتے اور دوسری سیڑھی پر نشست فرماتے)۔ اس منبر شریف کے فضائل میں کئی احادیث کتب احادیث میں موجود ہیں۔

میں کہتا ہوں اللہ کے پیارے رسول صلی اللہ علیہ وسلم جس وقت جس مقام یا جس چیز پر تشریف فرما، یا استراحت فرما ہوا جاتے اس وقت وہ چیز اور وہ مقام بلاشبہ اور بلا اختلاف تمام چیزوں اور تمام مقامات سے افضل ترین ہوتا تھا۔ اور اس وقت زیادہ افضل ہوتا تھا جب آپ صلی اللہ علیہ وسلم اپنے سامع کو وعظ فرما رہے ہوتے۔ ہمارے نعت گو شعراء ”چٹائی“ کے ساتھ ساتھ اوپر ذکر کردہ ان دیگر اشیاء کو جس پر ہمارے پیارے رسول صلی اللہ علیہ وسلم تشریف فرما، یا استراحت فرما ہوئے اور کثرت سے ہوئے، کب اپنی نعتوں کا موضوع بنائیں گے۔ یا صرف چٹائی ہی کو رسول اللہ صلی اللہ علیہ وسلم سے خاص

رہیں گے۔ غالباً ہمارے نبی پاک صلی اللہ علیہ وسلم کے عشاق مطالعہ اور تحقیق کے بغیر یہ فیصلہ کر چکے ہیں کہ سید الانبیا، وجہ تخلیق دو جہاں، خاتم النبیین اور تمام تر مخلوقات میں سب سے برتر و افضل رسول مکرم صلی اللہ علیہ وسلم کی عظمت و شان کا اظہار صرف اسی وقت ممکن ہے جب آپ صلی اللہ علیہ وسلم کی ذات پاک کو صرف چٹائی جیسی ارزاں چیز سے منسوب کر دیا جائے۔ اور چٹائی ہی پر نشست فرما اور استراحت فرما دکھایا جائے۔ (معاذ اللہ) اگر صرف چٹائی ہی رسول اللہ صلی اللہ علیہ وسلم سے خاص ہوتی تو یہ واقعہ ہرگز رونما نہ ہوتا جو اللہ کے رسول صلی اللہ علیہ وسلم کی چارپائی کے حوالے سے ہے جس کا ذکر ابھی آپ سطور بالا میں پڑھ چکے ہیں۔ اس چارپائی کی قدر و قیمت کیا تھی درج ذیل روایت سے اس کا اندازہ کیجیے کہ:

”اس چارپائی کو حضرت عبداللہ بن اسحاق الاشجانی نے چار ہزار درہم کی

قیمت ادا کر کے خریدی تھا“۔ (۱۳)

نعت کے بارے میں جو یہ کہا جاتا ہے کہ:

”نعت کہنا تلوار کی دھار پر چلنے سے زیادہ مشکل ہے۔“

اس کا یہی مطلب ہے کہ نعت کہنے والا جو کچھ کہہ رہا ہے اس پر خوب اچھی طرح غور کر لے کہ وہ صحیح اور واقعہ کے مطابق ہی کہہ رہا ہے یا محض اپنی تخیل آفرینی کے بل بوتے پر نعت کے اشعار بن رہا ہے۔ اور اس پر خوش گمان ہے کہ اس نے سب سے بڑی عبادت کر لی ہے۔ اس قسم کی کتنی ہی باتیں ہیں جو نعت لکھنے والے شعراء نے اپنی نعتوں میں بلا کسی تحقیق اور مطالعے کے لکھ ڈالی ہیں۔ اور یہ ساری باتیں آج بھی نقل درنقل کے مرحلے سے گزر رہی ہیں۔ ایک نے جو کہا دوسرے نے بھی وہی اپنے ردیف قافیوں میں کہہ دیا، متن ایک ہی ہے۔ مجھے اس وقت زیادہ حیرت ہوئی جب میں نے غیر مسلموں کے لکھے ہوئے وہ کلام دیکھے جن کو ”غیر مسلموں کی کہی ہوئی نعت“ کہا جاتا ہے۔ حقیقت

یہ ہے کہ وہ تمام کلام بھی مسلمان شعراء سے سنے ہوئے کلاموں کا فیضان ہیں یعنی کاپی ہے۔ انہی کلاموں کے بارے میں بعض مسلمان مقدمہ نگاروں اور تقریظ نگاروں نے یہ تک لکھا ہے کہ ”غیر مسلم شعراء مسلمان شعراء سے زیادہ قرآن و حدیث اور سیرت رسول صلی اللہ علیہ وسلم کا علم و ادراک رکھتے ہیں، اور عشق رسول میں سر تاپا ڈوبے ہوئے ”نعت“ لکھ رہے ہیں“۔ حالانکہ ایسا کچھ بھی نہیں ہے۔ اس پر ایک طویل گفتگو ہے جو انشاء اللہ تعالیٰ آئندہ کسی مضمون میں کی جائے گی۔ سیرت میں اتنا ضرور کہنا چاہوں گا کہ اگر ہمارے مسلمان شعراء نے نہایت ایمانداری کے ساتھ تحقیق اور مطالعہ سے گزر کر عین واقعہ کے مطابق نعتیں لکھی ہوتیں تو جتنا مواد آج مسلمان شعراء کے پاس نعتوں کا لکھا ہوا موجود ہے اُس کا پچیس فیصد بھی نہ ہوتا۔ اور غیر مسلموں نے جتنا کچھ مسلمان شعراء سے سن کر ”نعت“ کے نام پر لکھا ہے اس کا پانچ فیصد مواد بھی ان سے حاصل نہ ہوتا۔ کیونکہ واقعہ کچھ اور ہے اور جو کچھ لکھا گیا ہے وہ کچھ اور ہے۔ کسی چارٹرڈ اکاؤنٹنٹ سے کہہ دیا جائے کہ وہ آپریشن ٹھیکر میں جا کر مریضوں کے آپریشن کرے تو وہ ویسے ہی آپریشن کرے گا جیسے ہمارے نعت لکھنے والوں نے تحقیق اور مطالعہ سے گزرے بغیر واقعہ کے قطعی خلاف نعتیں لکھی ہیں۔ سوچے یہ ہم سب کے سوچنے کے لیے ہے۔ میری اس گفتگو سے وہ نعت گو شعراء قطعی مستثنیٰ ہیں جو اپنے وقت کے جید علماء بھی ہیں۔

غارِ حرا:

اسی طرح غارِ حرا بھی ہمارے اردو نعت گو شعراء کا پسندیدہ موضوع ہے، اور غالباً نہیں بلکہ یقیناً ہر نعت لکھنے والے شاعر نے ایک بار نہیں دس بار بھی نہیں بلکہ اگر قافیہ ردیف نے ساتھ دیا تو ہر نعت میں اس نے ایک شعر میں غارِ حرا کو ضرور لکھا ہے۔ ہمارے برادر عزیز جناب شبیر احمد انصاری صاحب نے تو اس موضوع پر ایک ضخیم کتاب مرتب کی ہے اور کئی سوا اشعار غارِ حرا پر جمع کر لیے ہیں (وہ کتاب ”شبستانِ حرا“ کے نام سے شائع بھی ہو چکی ہے)۔ اس غارِ حرا کو موضوع نعت بنا کر شعراء نے جو

خامہ فرسائی کی ہے اس سے اندازہ ہوتا ہے رسول اکرم صلی اللہ علیہ وسلم کے حوالے سے سب سے زیادہ اہم اور فضیلت مآب مقام غارِ حرا ہے۔ اس کے علاوہ اور کوئی مقام نہ تو ایسا اہم ہے اور نہ ایسا فضیلت مآب ہے۔ میں چاہوں تو حرا کے موضوع پر ”شبتانِ حرا“ کے تمام شعر مثال میں پیش کر دوں۔ لیکن صفحات بھرنے کے علاوہ اس کا اور کوئی فائدہ نہیں۔ میں یہاں یہ کہنا چاہتا ہوں کہ نعت گو شعراء کا یہ موضوع بھی صرف سنی سنائی باتوں تک محدود ہے۔ اور اس پر عجیب عجیب طرح سے کہے گئے اشعار محض شاعرانہ تخیل کا شاخسانہ ہیں۔

اس میں کوئی شک نہیں کہ غارِ حرا کو اللہ کے پیارے حبیب صلی اللہ علیہ وسلم سے نسبت رہی ہے۔ اور اس کی ایک تاریخی حیثیت ہے۔ اور وہ تاریخی حیثیت یہ ہے کہ اسی غارِ حرا میں ذات رسالت مآب صلی اللہ علیہ وسلم پر قرآن پاک کے نزول کی ابتدا ہوئی۔ یعنی پہلی وحی سورہ اعلق کی پانچ آیات اس غار میں نازل ہوئیں۔ اس کے بعد حضرت ابن عباس رضی اللہ کی روایت کے مطابق چند دن جو فترتِ وحی کا زمانہ کہلاتے ہیں، آپ صلی اللہ علیہ وسلم غارِ حرا کی طرف جاتے رہے، ایک دن غارِ حرا سے واپس آ رہے تھے کہ حضرت جبریل علیہ السلام کو زمین و آسمان کے درمیان ایک کرسی پر بیٹھے ہوئے ملاحظہ فرمایا۔ اللہ کے رسول صلی اللہ علیہ وسلم فرماتے ہیں کہ:

”اسے (جبریل علیہ السلام کو) اس حالت میں دیکھ کر میں مرعوب سا ہو گیا

پھر میں گھر لوٹ آیا میں نے کہا مجھے چادر اڑھا دو، جب میں چادر اوڑھ کر

لیٹا ہوا تھا تو اللہ تعالیٰ نے یہ آیات مجھ پر نازل فرمائیں“ (یعنی سورۃ المدثر

کی ابتدائی پانچ آیات) (۱۴)

اس کے بعد کوئی ثبوت نہیں ملتا کہ اللہ کے رسول صلی اللہ علیہ وسلم کبھی اس غار کی طرف تشریف بھی لے گئے ہوں۔ کیونکہ وحی ثانی کے نزول کے بعد سے تبلیغِ دین کا جو سلسلہ شروع ہوا، اور جس قوت

سے شروع ہوا وہ ہرگز اس بات کی اجازت نہیں دیتا تھا کہ اللہ کے پیارے رسول صلی اللہ علیہ وسلم غارِ حرا کے ویرانے میں جا کر اس کی تہائیوں میں معتکف ہو جائیں اور تبلیغ کے کام کو پس پشت ڈال دیں۔ اعلانِ نبوت سے پہلے اس غار میں جانے اور وہاں معتکف رہنے کی کیفیات کیا تھیں۔ کتبِ سیرت میں تفصیل سے درج ہیں۔ جو میں اگلی سطور میں پیش کروں گا۔ اور جن سے ہمارا نعت کہنے والا طبقہ الاما شاء اللہ مکمل طور پر ناواقف ہے۔ یہی وجہ ہے کہ اس نے غارِ حرا کو ایک ایسا مقام بنا دیا گویا زمین و آسمان میں اس سے زیادہ اہم اور محترم مقام کوئی ہے ہی نہیں جسے نعتیہ اشعار کا موضوع بنایا جائے۔ کوئی نہیں جانتا کہ غارِ حرا کے مقابلے میں غارِ ثور کی کیا حیثیت ہے۔ مکہ میں حرم اور جواری حرم، دارِ ارقم، کوہِ فاراں، عکاظ کے میلے، شعبِ ابی طالب، مکہ کی تجارتی منڈیاں۔ پھر میدانِ بدر واحد اور دیگر جائے غزوات۔ سرزمینِ طائف جیسے درجنوں مقامات، کن کن اہمیتوں کے حامل ہیں۔ جہاں اللہ کے پیارے رسولِ نبی آخر الزماں صلی اللہ علیہ وسلم پر ہولناک تشدد کیا جاتا تھا۔ جہاں آپ پر کچرا پھینکا جاتا تھا۔ جہاں آپ پر خاک اڑائی جاتی تھی۔ جہاں نماز کی حالت میں آپ صلی اللہ علیہ وسلم کی پشت پر اونٹ کی اوجھ لاکر ڈال دی جاتی تھی۔ جہاں آپ صلی اللہ علیہ وسلم کے جسم نازک پر اتنی سنگ زنی کی گئی کہ نعلینِ مبارک خون سے بھر گئے۔ پورا جسم لہو لہان ہو گیا۔ غارِ حرا میں تو یہ سب کچھ بھی نہیں ہوا۔ بلکہ اس کا ایک فیصد بھی کچھ نہیں ہوا۔ غارِ حرا کا دور تو مکمل امن و امان کا دور تھا۔ لیکن افسوس ہم نے غارِ حرا کو اپنے لیے سب کچھ بنا رکھا ہے اور باقی مقاماتِ عالیہ کو یکسر بھول چکے ہیں۔ جس مقام پر صرف پانچ آیاتِ قرآن نازل ہوئیں پوری اردو نعتیہ شاعری میں وہی مقام مکرر در مکرر موضوعِ نعت بنا ہوا ہے اور جن مقامات پر بقیہ پورا قرآن نازل ہوا، اُن کا کہیں سرسری سا بھی ذکر نہیں۔ ایسا لگتا ہے جیسے غارِ حرا کے علاوہ دیگر تمام مقاماتِ مقدسہ کا ذکر نعت پر حرام ہے۔ اس کی وجہ یہی ہے کہ ہمیں صرف نقل و نقل کی عادت پڑی ہوئی ہے۔ جو کسی سے سن لیا اسی کو

لکھے جارہے ہیں۔ یہ سوچنے کی ضرورت ہی محسوس نہیں کی گئی کہ اس کے علاوہ اور کون کون سے ”جہان“ ہیں جن کا تعلق ہمارے نبی پاک صلی اللہ علیہ وسلم سے ہے۔ اگر ہمارے پاس سیرت نبوی صلی اللہ علیہ وسلم کا مطالعہ ہو تو ہماری نعت میں دوسرے مقامات متبرکہ بھی نعت بنیں۔ لیکن افسوس ایسا نہیں ہے۔ عجیب بات تو یہ ہے کہ اگر غارِ حرا پر لکھے گئے اشعار امر واقعہ کے مطابق ہوں تو بھی ڈھارس رہے کہ چلو جناب نعت میں سچائی تو بہر حال موجود ہے۔ لیکن یہاں تو معاملہ ہی عجیب ہے، جو جس کی مرضی میں آ رہا ہے کہہ رہا ہے۔ اس بات سے بے پروا ہو کر کہ آخر سچ اور صحیح کیا ہے اور غلط اور جھوٹ کیا ہے۔ پچھلے دنوں ایسا ہی ایک شعر پڑھنے کا اتفاق ہوا جس نے ہلا کر رکھ دیا۔ میرے قاری بھی وہ شعر دل پر ہاتھ رکھ کر پڑھیں اور پھر میں اس کے ضمن میں جو کچھ سیرتِ طیبہ سے حاصل کر سکا ہوں اس کا بھی مطالعہ کریں اور سچ اور جھوٹ، حقیقت اور خرافات کے مابین فرق امتیاز کا ادراک کریں۔ اپنے اصول کے مطابق میں یہاں بھی شاعر کا نام نہیں لے رہا کیونکہ میں بارہا کہہ چکا ہوں کہ مجھے شاعر کے نام سے کبھی کوئی غرض نہیں ہوتی۔ مجھے غرض تو اس شعر سے ہوتی ہے جو حقائق کے خلاف ہوتا ہے اور نعت بنا دیا جاتا ہے۔ شعر ملاحظہ کیجیے:

جہاں روتے تھے جا کر کملی والے

بنوں زائر میں اُس غارِ حرا کا

اب آپ اس شعر کا مضمون ذہن میں تازہ رکھیے اور پھر سیرت نبوی صلی اللہ علیہ وسلم کی مستند و معتبر کتب سے میں جو حقائق تلاش کر سکا اس کا مطالعہ کیجیے اور پھر غور کیجیے کہ محض سیرت پاک کا مطالعہ نہ کرنے اور اپنی مرضی سے اپنی مرضی کی باتوں کو نعت بنانے کی کوشش میں ہمارے نعت کے شعراء الا ماشاء اللہ کہاں سے کہاں چلے جاتے ہیں۔ ان کی یہی غیر ذمہ داری اغلاط بن کر عام لوگوں کے لیے سند بن جاتی ہیں۔ درج بالا شعر میں شاعر موصوف کا خیال ہے کہ اللہ کے رسول صلی اللہ علیہ

وسلم غارِ حرا میں جا کر رویا کرتے تھے گریہ وزاری فرمایا کرتے تھے۔ اب آئیے! حقائق کی طرف:
سیرت ابن ہشام میں ہے:

”رسول اللہ صلی اللہ علیہ وسلم ہر سال حرا میں اعتکاف کیا کرتے تھے اور یہ
(بات) ان (عادوں) میں سے تھی جس کو جاہلیت میں قریش عبادت کے
طور پر (تخت) کیا کرتے تھے۔ اور تخت کے معنی تبر (نیکی) کے
ہیں۔“ (۱۵)

علامہ ابن خلدون لکھتے ہیں کہ:

”وحی کے نازل ہونے سے پہلے آنحضرت صلی اللہ علیہ وسلم نے روئے
صالہ دیکھنا شروع کیا۔ کاہن اور آسمانی کتابوں کے عالم آپس میں ظہورِ شانِ
نبوت کے چرچے اور تذکرے کرنے لگے۔ آنحضرت صلی اللہ علیہ وسلم
عبادت کے خیال سے تنہائی اور خلوت کو زیادہ پسند فرمانے لگے۔ اکثر غارِ حرا
میں تشریف لے جاتے اور وہیں دو دو چار چار راتیں متواتر عبادتِ الہی میں
مصروف رہتے۔ یہاں تک کہ آپ صلی اللہ علیہ وسلم کی ولادت کے
چالیسویں سال اور بعض کہتے ہیں کہ تینتالیسویں سال آپ صلی اللہ علیہ وسلم
پر وحی نازل ہوئی۔“ (۱۶)

علامہ ابن کثیر البدریۃ والنہایہ میں ”رسول اللہ صلی اللہ علیہ وسلم پر وحی کا نزول“ کے عنوان سے لکھتے ہیں
کہ:

”حضرت عائشہ رضی اللہ عنہا نے بیان فرمایا کہ رسول اللہ صلی اللہ علیہ وسلم
کے لیے آغازِ وحی کا سلسلہ جیسا کہ آپ صلی اللہ علیہ وسلم نے مجھ سے بیان

فرمایا رویائے صادقہ کی شکل میں ہوا۔ لیکن اس کی صورت یہ تھی جیسے بحالت خواب طلوع سحر کا منظر سامنے آکر نگاہوں سے اوجھل ہو جائے۔ اس کے بعد آپ صلی اللہ علیہ وسلم کی خلوت پسندی کا سلسلہ شروع ہوا تو آپ صلی اللہ علیہ وسلم غارِ حرا میں تنہا رہ کر شب و روز عبادت میں گزارنے لگے..... الخ“۔ (۱۷)

علامہ ابن کثیر یہ بھی لکھتے ہیں کہ:

”رسول اللہ صلی اللہ علیہ وسلم کی قبل بخت خلوت پسندی کی ایک وجہ یہ بھی تھی کہ آپ صلی اللہ علیہ وسلم اپنی قوم قریش کو بتوں کی پرستش کرتے دیکھتے تھے، اور اکثر ان سے علیحدہ رہنے لگے تھے، ویسے غارِ حرا میں آپ صلی اللہ علیہ وسلم کی خلوت گزینی سے قبل بھی کچھ اہل قریش غارِ حرا میں جا کر عبادت کیا کرتے تھے، اور وہاں سے فارغ ہو کر زائرین کعبہ کو کھانا کھلایا کرتے تھے۔ آپ صلی اللہ علیہ وسلم نے بھی (ایک عرصے تک) غارِ حرا میں خلوت گزینی کے زمانے میں قریش کی اس روایت پر عمل کیا۔ لیکن آپ صلی اللہ علیہ وسلم زائرین اور دوسرے مساکین کو کھانا کھلانے کے بعد طوافِ کعبہ سے پہلے اپنے گھر نہیں جاتے تھے۔ غارِ حرا میں آپ صلی اللہ علیہ وسلم قربتِ الہی سے مشرف ہو کر بہت سی نئی چیزیں دیکھتے اور آوازیں سنتے“۔ (۱۸)

علامہ ابن کثیر مزید لکھتے ہیں کہ:

”علماء کے درمیان رسول اللہ صلی اللہ علیہ وسلم کی بخت سے قبل آپ کی عبادت کے بارے میں اختلاف ہے، کوئی اسے حضرت نوح علیہ السلام کی

شریعت کے مطابق بتاتا ہے کوئی حضرت ابراہیم علیہ السلام کی شریعت کے مطابق، اسی طرح کوئی کہتا ہے کہ وہ حضرت موسیٰ علیہ السلام کی شریعت کے مطابق تھی، اور کسی نے اسے حضرت عیسیٰ علیہ السلام کی شریعت کے مطابق بیان کیا ہے۔ بعض علماء کہتے ہیں کہ ادیان ماسبق کی شریعتوں سے کچھ کچھ باتیں اخذ کر کے آپ صلی اللہ علیہ وسلم نے اپنے لیے ایک نئی شریعت ایجاد اور پسند فرمائی اور عبادت کے سلسلے میں اس کو طریق عمل بنایا۔ اصول فقہ میں انہی مؤخر الذکر علماء کے اقوال کی تقلید کی گئی ہے۔ (واللہ اعلم) (۱۹)

علامہ جریر طبری لکھتے ہیں کہ:

”حضرت عائشہ رضی اللہ عنہا سے مروی ہے کہ رسول اللہ صلی اللہ علیہ وسلم پر وحی کی ابتدا روایے صادقہ سے ہوئی۔ جو آپ صلی اللہ علیہ وسلم کو صبح روشن کی طرح نظر آتے تھے۔ اس کے بعد آپ صلی اللہ علیہ وسلم کے دل میں عورت اور تنہائی کی رغبت ڈالی گئی۔ چنانچہ آپ صلی اللہ علیہ وسلم غار حرا میں جا کر کئی کئی راتیں بغیر گھر آئے مسلسل عبادت میں بسر کرنے لگے۔ پھر گھر آ کر اتنی مدت کے لیے جو آپ صلی اللہ علیہ وسلم کو حرا میں بسر کرنا ہوتی آپ توشہ (کھانے پینے کی چیزیں) لے جاتے۔“ (۲۰)

قاضی محمد سلیمان سلمان منصور پوری لکھتے ہیں:

”آنحضرت صلی اللہ علیہ وسلم اکثر پانی اور ستوں لے کر شہر سے کئی کوس پرے سنسان جگہ کوہ حرا (اب اسے جمیل نور کہتے ہیں) کی ایک غار میں جس کا طول چار گز اور عرض پونے دو گز تھا، جا بیٹھتے۔ عبادت کیا کرتے، اس عبادت

میں تمہید و تقدیس الہی کا ذکر بھی شامل تھا، اور ذات الہیہ پر تدبّر و تفکر بھی،

جب تک پانی اور ستونِ ختم نہ ہو جاتا شہر میں نہ آیا کرتے“۔ (۲۱)

حکیم الامت مولانا اشرف علی تھانوی لکھتے ہیں:

”جب آپ صلی اللہ علیہ وسلم چالیس برس کے ہوئے آپ کو خلوت محبوب

ہو گئی۔ آپ صلی اللہ علیہ وسلم غارِ حرا میں تشریف لے جاتے اور کئی کئی روز

اپنے..... الخ“۔ (۲۲)

علامہ علی ابن برہان الدین حلبی نے اپنی کتاب ”أم سیر“ المعروف سیرتِ حلبیہ (اردو) میں ان

واقعات کو کئی روایات کے ذریعے خاصی تفصیل سے لکھا ہے جس کا اختصار یہ ہے کہ:

..... آپ صلی اللہ علیہ وسلم غارِ حرا میں اس زمانے میں جا کر خلوت نشین ہوا کرتے تھے جبکہ

حضرت خدیجہ رضی اللہ عنہا سے آپ صلی اللہ علیہ وسلم کا نکاح ہو چکا تھا۔

۲..... (غارِ حرا میں) ایک مہینے تنہائی نشین رہتے اور جو مسکین وہاں آپ کے پاس پہنچتے آپ صلی

اللہ علیہ وسلم ان کو کھانا کھلاتے، کیونکہ جاہلیت کے زمانے میں قریش کے اونچے لوگوں کی یہ شان تھی

کہ اس جگہ جو مسکین بھی ان کے پاس پہنچتے وہ ان کو جو کچھ بھی حاضر ہوتا پیش کرتے اور ان کا پیٹ

بھرتے تھے“۔ (اس پر علماء کا کلام ہے۔ یا یوں کہا جاسکتا ہے کہ آپ صلی اللہ علیہ وسلم غارِ حرا کے

مسکینوں کو کھانا کھلانے کی غرض سے وہاں جایا کرتے اور یہی وہاں آپ صلی اللہ علیہ وسلم کی عبادت

تھی)۔

۳..... ایک قول یہ ہے کہ غارِ حرا میں آپ صلی اللہ علیہ وسلم کی عبادت گزار یہی تھی، یعنی لوگوں

سے علیحدہ رہنا۔

۴..... ایک قول یہ ہے کہ غارِ حرا میں آپ صلی اللہ علیہ وسلم کی عبادت لوگوں سے علیحدہ ہو کر

کائنات اور اس کی حقیقت پر غور و فکر ہوتی تھی۔

۵..... ایک قول یہ بھی ہے کہ وہاں آپ صلی اللہ علیہ وسلم ذکر اللہ کے ذریعے عبادت کیا کرتے تھے۔ اس قول کو کتاب سفر السعاده میں بھی صحیح کہا گیا ہے۔

۶..... ایک قول یہ ہے کہ اس کے علاوہ آپ صلی اللہ علیہ وسلم کا کوئی دوسرا عبادت کا طریقہ تھا۔

اس دوسرے طریقے کے بارے میں ایک قول یہ ہے کہ:

”آپ صلی اللہ علیہ وسلم نبوت سے پہلے حضرت ابراہیم علیہ السلام اور دوسرے قول کے مطابق حضرت موسیٰ علیہ السلام کی شریعت کے ان احکامات کے ذریعے عبادت فرمایا کرتے تھے جو شریعت محمدیہ میں باقی رکھے گئے ہیں۔“

۷..... ایک قول یہ ہے کہ آپ صلی اللہ علیہ وسلم اپنے سے پہلے نبیوں کی شریعت کے ان احکام کے ذریعے عبادت کیا کرتے تھے جو ہماری شریعت میں باقی رکھے گئے ہیں۔
علامہ حلبی مزید لکھتے ہیں کہ:

”غرض! جب آنحضرت صلی اللہ علیہ وسلم ایک مہینے تک عبادت کر کے فارغ ہوتے تو وہاں سے واپس آ کر سب سے پہلے آپ جو کام کرتے وہ یہ تھا کہ آپ صلی اللہ علیہ وسلم کعبے میں تشریف لے جاتے، اور بیت اللہ شریف کے سات یا جتنا اللہ تعالیٰ چاہتا اتنے طواف کرتے اور اس کے بعد اپنے گھر تشریف لے جایا کرتے، یہاں تک کہ وہ مہینہ آ گیا..... الخ“۔ (۲۳)
صاحب ضیاء النبی لکھتے ہیں:

”جب سچی خوابوں کا سلسلہ شروع ہوا تو دل جو پہلے ہی معرفت الہی اور محبت

الہی کے نور سے منور تھا اس میں اپنے معبودِ برحق بلکہ مقصودِ حقیقی اور محبوبِ حقیقی کی یاد میں کھو جانے کا جذبہ، کارگہ حیات کی مصروفیتوں سے نکال کر اس کنج تنہائی میں گوشہ نشین ہونے پر مجبور کرنے لگا جہاں یاد محبوب کے سوا کسی اور بات کا تصور تک خلل انداز نہ ہو۔ چنانچہ محبتِ الہی کا یہ طوفان حضور کو مکی زندگی کی مصروفیتوں سے نکال کر ایک غار میں لے آیا جس کا نام غارِ حرا ہے۔“

آگے صاحبِ ضیاء النبی الرشد الساری کے حوالے سے لکھتے ہیں:

”یہ غارِ حرا جس پہاڑ کی چوٹی پر ہے اس کا نام ”جبلِ نور“ ہے۔ یہ غار چار گز لمبی اور دو گز چوڑی ہے، اس کی وسعت اتنی ہے کہ ایک آدمی اس میں لیٹ سکتا ہے۔ جبلِ نور اور اس کے ارد گرد جتنے پہاڑ ہیں خشک اور بے آب و گیاہ ہیں۔ راستہ اتنا کٹھن اور دشوار گزار ہے کہ صحت مند اور طاقت ور آدمی بھی وہاں بڑی مشکل سے پہنچنے میں کامیاب ہوتا ہے۔ (یہ پہاڑ مکہ مکرمہ سے تقریباً تین میل کے فاصلے پر ہے) اگرچہ دوسرے پہاڑوں کی چوٹیوں پر بھی اسی قسم کے گوشہ عزلت کو تلاش کیا جاسکتا تھا لیکن سرورِ عالم و عالمیان صلی اللہ علیہ وسلم نے اپنی گوشہ نشینی کے لیے غارِ حرا کو اس لیے پسند فرمایا کہ یہاں بیٹھ کر بیت اللہ شریف کی زیارت بھی ہو سکتی تھی۔“ (۲۴)

آگے وہ علامہ احمد بن زینی دحلان کے حوالے سے غارِ حرا میں قیام کی مدت کے بارے میں لکھتے ہیں:

”دیعنی قیامِ مدت کو، ہم رکھا کیونکہ یہ مدت متعین نہ تھی، کبھی تین راتیں، کبھی پانچ، کبھی سات، کبھی رمضان کا پورا مہینہ یہاں قیام فرمایا کرتے۔“ (۲۵)

وہ مزید لکھتے ہیں کہ:

”بعض حضرات نے لکھا ہے کہ حضور صلی اللہ علیہ وسلم صرف رمضان شریف کا پورا مہینہ یہاں گزارتے تھے۔ لیکن احادیث صحیحہ کے حوالے سے یہی پتا چلتا ہے کہ اگرچہ حضور رمضان المبارک کا پورا مہینہ یہاں گزارتے تھے لیکن اس کے علاوہ بھی بکثرت یہاں تشریف لایا کرتے تھے۔“

اس روایت کے الفاظ بھی اس کی طرف اشارہ کرتے ہیں کہ:

”حضور چند روز کے لیے خورد و نوش کا سامان لے کر غارِ حرا میں تشریف لے جاتے۔ جب یہ راش ختم ہو جاتا تو پھر ام المؤمنین حضرت خدیجہ (رضی اللہ عنہا) کے پاس آتے، چند دن قیام فرماتے، خورد و نوش کا سامان لے کر پھر اسی غار میں اپنے رب کو یاد کرنے کے لیے فروکش ہو جاتے۔ اسی حالت میں وحی کا آغاز ہوا۔“ (۲۶)

آگے صاحبِ ضیاء النبی اس سوال کہ ”حضور سرورِ عالم صلی اللہ علیہ وسلم اس غار میں آکر کیا کرتے تھے؟“۔ عمدۃ القاری کے حوالے سے اس کا علمی اور تحقیقی جواب دیتے ہوئے لکھتے ہیں:

”اس کا جواب ایک لفظ ”وَيَتَحَنَّنُ“ میں مذکور ہے۔ یہ باب تفعّل کا فعل مضارع ہے، اس باب کا اہم خاصہ یہ ہے کہ مصدری معنی سے ”تجنب“ پر دلالت کرتا ہے۔ یعنی مصدری معنی کی نفی کرتا ہے۔ جیسے ”ناثم“ اس کا ماخذ اور مصدر ”اَثَمَ“ جس کا معنی گناہ کرنا، لیکن جب اس کا باب تفعّل بنا کر ”ناثم“ کہا جاتا ہے تو اس وقت اس کا معنی ہوتا ہے گناہ سے اجتناب کرنا۔ جس طرح تہجد کا مصدر وجود ہے۔ جس

کا معنی سونا ہے۔ لیکن جب اس کا باب تفعّل بنا کر تہجد کہا جاتا ہے، تو اس کا معنی جاگنا ہوتا ہے۔ جس میں سونے کی نفی کی جاتی ہے۔ اسی طرح ”تَحَنُّتٌ“ کا ماخذ ”حَنَثٌ“ ہے جس کا معنی گناہ کا ارتکاب کرنا ہے۔ اور ”تَحَنُّتٌ“ کا معنی ہوگا گناہوں سے اجتناب کرنا، یعنی اپنا وقت یادِ الہی میں صرف کرنا۔“ (۲۷)

وہ مزید لکھتے ہیں:

”علامہ عینی نے اس کا ایک دوسرا معنی بھی نقل کیا ہے ”ابو المعالی کہتے ہیں کہ ”تَحَنُّتٌ“ کا معنی ”تَعْبُدٌ“ ہے، یعنی عبادت کرنا۔“ علامہ عینی نے ایک اور قول بھی اس سلسلے میں نقل کیا ہے:

”یعنی ابنِ الاعرابی اور شیبانی کی رائے یہ ہے کہ یہ لفظ ”تَحَنُّتٌ“ نہیں ہے بلکہ ”تَحَنُّفٌ“ ہے۔ املا کی غلطی سے ایسا لکھا گیا۔ اس کا معنی ہے یکسوئی سے اللہ تعالیٰ کی عبادت کرنا۔“ (۲۸)

یہ تمام روایتیں مصدقہ اور تحقیق شدہ ہیں۔ ان سے کہیں بھی یہ ثابت نہیں ہوتا کہ اللہ کے رسول صلی اللہ علیہ وسلم کی غائر میں عبادت ”گریہ وزاری“ یعنی رونا ہوتی تھی۔ رونا، ہنسنا، کھانا پینا وغیرہ بذاتِ خود کوئی عبادت نہیں، شرط یہ ہے کہ ان امور کا کسی کارِ عبادت سے انسلاک ہو جائے۔ مثلاً خوفِ الہی عزوجل یقیناً ایک عبادت ہے۔ اس خوف کے باعث اگر کوئی رو پڑے تو یہ رونا عبادت بن جائے گا۔ اسی طرح نعمتِ خداوندی کی افراط میں کوئی بطورِ شکر ہنس پڑے تو یہ ہنسنا عبادت بن جائے گا علیٰ ہذا القیاس۔ لہذا کسی طرح بھی نہیں کہا جاسکتا کہ غائر میں جا کر رونا (گریہ زاری کرنا) رسول اکرم صلی اللہ علیہ وسلم کی خاص عبادت تھی۔ اگر ایسا ہوتا تو کسی ذمہ دار کتاب کی کسی عبارت سے تو ثابت

ہوتا۔ لیکن اتنے حوالوں میں کہیں بھی رونے کا ذکر نہیں آیا۔

نعت گو شاعر کی یہی ذمہ داری ہے کہ وہ جب نعت کے اشعار لکھے تو اپنی قطعی ذاتی رائے کو ”دین“ بنا کر پیش نہ کرے۔ بلکہ پہلے اپنے موضوع کا مطالعہ کرے پھر حقائق کے مطابق شعر کہے۔ اسی میں اچھائی ہے اسی میں سچائی ہے۔ اور یہی نعت کا حق ہے۔ وہ عامیانه باتیں جو وقتی طور پر عام قسم کے سننے والوں کے جذبات میں ہلچل مچادیں۔ انہیں سردھننے پر مجبور کر دیں۔ نہ تو نعت بن سکتی ہیں اور نہ اہل علم سے ان پر کوئی تہریک و تحسین حاصل کی جاسکتی ہے۔ ہمارے یہاں سرکاری طور پر کوئی قاعدہ قانون موجود ہو تو اس قسم کی باتوں پر سخت گرفت بھی ممکن ہے۔ لیکن افسوس کہ ہمارے یہاں ایسا کچھ نہیں ہے۔ فی زمانہ ہر شخص نے خصوصاً مذہبیات کو اپنے ہاتھوں میں لیا ہوا ہے اور حقائق کو پس پشت ڈال کر اپنی مرضی سے جو چاہ رہا ہے کر رہا ہے۔ جید علماء کی رائے اور تحقیق محض اس لیے بے اثر ہو کر رہ گئی ہیں کہ ان کی رائے کے مطابق اگر عمل کیا جائے، ان کے مشورے اگر سو فیصد مان لیے جائیں تو ان سب کاموں میں سے اسی فیصد کاموں کو بغیر کسی شرط کے چھوڑنا پڑے گا جو مذہب کے نام پر مذہب بنا کر کیے جا رہے ہیں۔ میں دو ٹوک کہنا چاہتا ہوں کہ صرف نعتیہ شاعری ہی نہیں بلکہ اس وقت الاما شاء اللہ مذہب کے ہر شعبے کا یہی حال ہے۔ اللہ تعالیٰ کرم فرمائے۔

میری گزارش ہے کہ نعت گو شعراء اپنی نعتوں میں غارِ حرا کو بھی ضرور لکھیں لیکن خدا را حقیقت کے خلاف ہرگز نہ لکھیں۔ نیز غارِ حرا کے علاوہ اور بھی کئی مقامات ہیں جو نبی پاک صلی اللہ علیہ وسلم کی نسبت کے حوالے سے غارِ حرا سے بلا مبالغہ زیادہ محترم و مکرم ہیں، انہیں بھی اپنی نعت کا موضع بنائیں۔ جن میں سے بعض کا ذکر میں سطور بالا میں کر چکا ہوں۔ اگر انہیں اب تک کسی نے نہیں لکھا تو اب انہیں لکھنے کا رواج ڈالیں۔ صرف سنی سنائی باتوں کو کا پی پیسٹ کا پی پیسٹ کرتے رہنے سے نعت پاک کی کوئی خدمت ادا نہیں ہو سکتی۔

جو:

علامہ حافظ ابن قیم لکھتے ہیں:

”نبی صلی اللہ علیہ وسلم کی کھانے پینے میں بھی ایک مستقل سنت ہے، موجود کو رد نہ کرتے اور جو چیز موجود نہ ہوتی اس کا تکلف نہ کرتے، جو حلال اور پاک کھانا میسر آتا اُسے کھا لیتے۔ ہاں عزتِ نفس مجروح ہوتی تو حلال ہوتے ہوئے بھی اُسے چھوڑ دیتے۔ آپ صلی اللہ علیہ وسلم نے کبھی کسی کھانے میں عیب نہیں نکالا۔ جی چاہا تو کھالیا ورنہ چھوڑ دیا۔ جس طرح نبی صلی اللہ علیہ وسلم نے عادت نہ ہونے کی وجہ سے گوہ نہ کھائی۔ لیکن اُمت پر حرام بھی نہیں فرمائی، بلکہ آپ صلی اللہ علیہ وسلم کے دسترخوان پر گوہ کھائی گئی اور آپ دیکھتے رہے۔ آپ صلی اللہ علیہ وسلم نے حلوا اور شہد تناول فرمایا۔ یہ دونوں چیزیں آپ صلی اللہ علیہ وسلم کو پسند تھیں۔ نیز آپ صلی اللہ علیہ وسلم نے اونٹوں، بھیتوں، مرغیوں، سرخاب، جنگلی گدھے اور خرگوش کا گوشت تناول فرمایا، نیز سمندری جانور (یعنی مچھلی) کا گوشت کھایا، اس کے علاوہ آپ صلی اللہ علیہ وسلم نے بکری کا گوشت بھی استعمال فرمایا۔ اور تر اور خشک کھجور بھی تناول فرمائی۔ خالص دودھ، پانی ملا دودھ، ستو، اور شہد کو پانی میں ملا کر بھی نوش فرمایا۔ کھجور کا میٹھا پانی بھی پیا۔ نیز آپ صلی اللہ علیہ وسلم نے خزریزہ بھی کھایا جو دودھ اور آٹے سے بنتا ہے۔ تر کھجور کے ساتھ کلثمی کھائی۔ نیز پینر کھایا۔ روٹی کے ساتھ خشک کھجور کھائی، سرکہ کے ساتھ بھی روٹی کھائی، شہد بھی کھایا، جو روٹی اور گوشت (کے شوربے میں) میں بھگو دینے سے

بنتا ہے۔ اہالہ سے بھی روٹی کھائی۔ اہالہ چربی کو کہتے ہیں۔ بھنی ہوئی کٹیہی، اور گوشت کے ٹکڑے بھی کھائے۔ پکا ہوا کدو تو آپ صلی اللہ علیہ وسلم کو بہت ہی محبوب تھا۔ شرید گھی میں ملا کر، پنیر، روٹی زیتون، اور تر کھجور کے ساتھ خربوزہ، اور تر خشک کھجور مکھن کے ساتھ بھی تناول فرمائی۔“ (۲۹)

اس تحریر کے بعد اور کچھ لکھنے کی ضرورت باقی نہیں رہ جاتی لیکن میں وہ تمام احادیث یہاں پیش کرنا چاہتا ہوں جو رسول اللہ صلی اللہ علیہ وسلم کی غذا کے حوالے سے مجھے ملیں۔ ایک تو یہ کلام رسول ہے اس کا نقل کرنا ثواب، پڑھنا ثواب، نیز نیت یہ بھی ہے کہ نعت گو شعراء کو اس کے ذریعے ایسا سچا مواد مل جائے جسے وہ صحیح صحیح اپنی نعت کے اشعار میں پروسکیں۔ اور لایعنی قسم کی باتوں کو نعت بنانے سے اپنے آپ کو بچاسکیں۔ و ما توفیقی الا باللہ۔

روایت ہے حضرت ابن عباس رضی اللہ عنہ سے فرماتے ہیں

”رسول اللہ صلی اللہ علیہ وسلم نے (بکری کا) شانہ تناول فرمایا..... الخ“۔ (۳۰)

روایت ہے حضرت ام سلمہ رضی اللہ عنہا سے فرماتے ہیں

”حضور اللہ صلی اللہ علیہ وسلم کی خدمت میں (بکری کی) بھنی ہوئی پسلیاں پیش کیں گئیں حضور نے ان میں سے تناول فرمایا..... الخ“۔ (۳۱)

روایت ہے حضرت ابورافع سے فرماتے ہیں میں گواہی دیتا ہوں کہ میں حضور صلی اللہ علیہ وسلم کے لیے بکری کا پیٹ بھونتا تھا۔ (یعنی پیٹ کی چیزیں، دل کٹیہی تلی وغیرہ، گردے حضور صلی اللہ علیہ وسلم کو ناپسند تھے کیونکہ ان کا تعلق پیشاب سے ہے) (۳۲)

روایت ہے حضرت ابورافع سے فرماتے ہیں ”میرے پاس بکری ہدیہ بھیجی گئی۔ میں نے اُسے (ذبح

کر کے) ہانڈی میں ڈالا، پھر حضور صلی اللہ علیہ وسلم تشریف لائے فرمایا: ابورافع! یہ کیا ہے؟۔ عرض کیا یارسول اللہ! یہ بکری ہے جو مجھے ہدیہ ملی، پھر ہم نے ہانڈی میں پکا لیا۔ پھر فرمایا اے ابورافع! ہم کو ایک دتی دو۔ میں نے دتی پیش کی، پھر فرمایا دوسرا دست بھی دو۔ میں نے دوسری دتی بھی پیش کر دی۔ پھر فرمایا اے ابورافع! اور دست لاؤ۔ میں نے عرض کیا یارسول اللہ! (صلی اللہ علیہ وسلم) ایک بکری میں دو ہی دست ہوتے ہیں۔ تب رسول اللہ صلی اللہ علیہ وسلم نے فرمایا: اگر تم خاموش رہتے تو تم ہم کو دست پر دست دیتے رہتے۔ جب تک خاموش رہتے..... الخ۔ (۳۳)

حضرت بریرہ حضرت عائشہ رضی اللہ عنہا کی آزاد کردہ لونڈی تھیں۔ ایک بار انہیں کسی نے صدقہ کا گوشت دیا۔ وہ اُسے پکا رہی تھیں گوشت کی خوشبو پھیلی ہوئی تھی۔ اب آپ حدیث ملاحظہ کیجیے۔
حضرت عائشہ رضی اللہ عنہا سے روایت ہے فرماتی ہیں:

”ایک بار حضور صلی اللہ علیہ وسلم گھر میں تشریف لائے تو گھر میں ہانڈی گوشت سے اُبل رہی تھی۔ (آپ صلی اللہ علیہ وسلم نے گوشت پکنے کی خوشبو ملاحظہ کی) آپ صلی اللہ علیہ وسلم کی خدمت میں روٹی اور گھر کا کوئی اور سامان پیش کیا گیا تو حضور نے پوچھا ”مجھے گوشت کی ہانڈی نظر نہیں آرہی“۔ عرض کیا گیا ”ہاں (گوشت تو ہے) لیکن یہ وہ گوشت ہے جسے بریرہ پر صدقہ کیا گیا تھا۔ اور حضور صدقہ آپ تو کھاتے نہیں“۔ حضور صلی اللہ علیہ وسلم نے فرمایا ”وہ ان پر صدقہ تھا ہمارے لیے ہدیہ ہے“۔ (پھر حضور کی خدمت میں وہ گوشت پیش کیا گیا اور حضور نے اُسے تناول فرمایا) (۳۴)

اس کا مطلب یہ ہے کہ بریرہ کو تو گوشت بطور صدقہ دیا گیا وہ صدقہ ان پر پورا ہو گیا۔ اب وہ اس کی مالک ہیں۔ سواب وہ ہمیں دیں گی تو ان کی طرف سے ہمارے لیے ہدیہ ہوگا۔

روایت ہے حضرت ابو ہریرہ رضی اللہ عنہ سے فرماتے ہیں رسول اللہ صلی اللہ علیہ وسلم نے فرمایا:

”اگر مجھے پائے (یعنی گائے بکری کے گھر وغیرہ) کی طرف دعوت دی

جائے تو میں قبول کر لوں، اور اگر مجھے دتی دی جائے تو میں منظور

کر لوں۔“ (۳۵)

روایت ہے حضرت سہیل ابن سعد سے فرماتے ہیں رسول اللہ صلی اللہ علیہ وسلم نے میدہ نہ دیکھا جب

سے اللہ نے آپ کو مبعوث فرمایا حتیٰ کہ اللہ نے آپ صلی اللہ علیہ وسلم کو وفات دی۔ اور فرمایا کہ رسول

اللہ صلی اللہ علیہ وسلم نے چھلنی نہ دیکھی جب سے اللہ نے آپ کو مبعوث فرمایا حتیٰ کہ اللہ نے آپ کو

وفات دی۔ پوچھا گیا آپ حضرات ”جو“ کیسے کھاتے تھے۔ فرمایا ”ہم انہیں پیستے تھے اور اُسے پھونکتے

تھے جو اڑتا اڑتا جاتا جو باقی بچتا اُسے گوندھ لیتے اور کھالیتے۔“ (۳۶)

شارح کہتے ہیں یعنی ظہور نبوت کے بعد آپ صلی اللہ علیہ وسلم نے میدہ کی روٹی ملاحظہ نہ فرمائی اس

سے پہلے حضور انور صلی اللہ علیہ وسلم نے شام کا سفر کیا ہے اور بحیرہ راہب کی دعوت میں میدہ کی روٹی

ملاحظہ فرمائی ہے۔ اس زمانے میں شام اور رومہ میں میدہ کی روٹی بہت مروج تھی۔ (۳۷)

اس حدیث سے یہ بھی ثابت ہوتا ہے کہ جو تناول فرمانا حضور اکرم صلی اللہ علیہ وسلم کی خصوصیت نہیں تھی

بلکہ اس دور میں مکہ اور مدینے کا سارا معاشرہ جو ہی کھاتا تھا۔ جیسا کہ راوی کا بیان بتاتا ہے کہ وہ لوگ

جو کیسے کھاتے تھے۔ آج الحمد للہ مکہ اور مدینے میں دنیا کی کھانے پینے کی ہر حلال نعمت موجود ہے۔

خصوصاً مدینہ منورہ میں کوئی چیز ایسی نہیں جو نہ ملتی ہو۔

روایت ہے حضرت انس رضی اللہ عنہ سے فرماتے ہیں کہ:

”ایک درزی نے نبی صلی اللہ علیہ وسلم کو کھانے پر مدعو کیا۔ جسے اس نے تیار

کیا تھا۔ تو میں نبی صلی اللہ علیہ وسلم کے ساتھ گیا۔ تو اس نے جو کی روٹی اور

شور با پیش کیا۔ جس میں کدو (لوکی) اور خشک گوشت تھا۔ تو میں نے دیکھا کہ حضور پیالے میں آس پاس کدو تلاش کر رہے تھے۔ اس دن کے بعد میں کدو سے محبت کرنے لگا۔“۔ (۳۸)

روایت ہے حضرت عمرو (AMR) بن اُمیہ سے:

”انہوں نے نبی صلی اللہ علیہ وسلم کو دیکھا کہ بکری کو دستی سے کاٹ کر کھاتے تھے جو آپ کے ہاتھ میں تھی۔“۔ (۳۹)

(اس طرح کہ پوری دستی بھنی ہوئی تھی حضور چھری سے بوٹیاں کاٹتے اور کھاتے تھے، یا دانت سے نونج کر کھاتے تھے۔ گوشت کے بڑے بڑے ٹکڑے ہوں تو چھری سے کاٹ کر کھانے میں ہرج نہیں) حضرت عائشہ رضی اللہ عنہ فرماتی ہیں:

”کہ رسول اللہ صلی اللہ علیہ وسلم میٹھی چیز اور شہد پسند فرماتے تھے۔“۔ (۴۰)

اس حدیث کی ذیل میں شارح نے لکھا ہے کہ مروجہ حلہ سب سے پہلے حضرت عثمان غنی رضی اللہ عنہ نے بنایا اور حضور صلی اللہ علیہ وسلم کی خدمت میں پیش کیا جس میں آنا، گھی اور شہد تھا۔ حضور نے بہت پسند فرمایا اور فرمایا کہ ”فارسی لوگ اسے ”ذحیص“ کہتے ہیں۔ (۴۱)

نوٹ: اسے ”ذحیص“ بھی لکھا گیا ہے۔

روایت ہے حضرت عبداللہ ابن جعفر رضی اللہ عنہ سے فرماتے ہیں کہ:

”میں نے رسول اللہ صلی اللہ علیہ وسلم کو ککڑی کے ساتھ کھجور کھاتے دیکھا۔“۔ (۴۲)

روایت ہے حضرت عائشہ رضی اللہ عنہا سے کہ محمد صلی اللہ علیہ وسلم کے گھر والے دودن گندم کی روٹی سے سیر نہ ہوئے مگر ان میں سے ایک دن چھوارے ہوتے۔ (۴۳)

ایک حدیث میں یہی کلمات جو سے متعلق بھی ہیں۔ اس قسم کے مقامات پر شارحین فرماتے ہیں کہ حضور صلی اللہ علیہ وسلم کا فقر و فاقہ اختیاری تھا۔ اور قیامت تک کے ناداروں مسکینوں اور فاقہ مستوں کے لیے تسلی اور دلا سے کا سبب تھا۔ ورنہ حدیث شریف سے ہی ثابت ہے کہ اگر حضور صلی اللہ علیہ وسلم پسند فرماتے تو آپ صلی اللہ علیہ وسلم کے لیے پہاڑ سونے کے ہو جاتے۔ حضور کے کاشانہ مبارک میں ایک دن روٹی پکتی تھی تو اہل خانہ تناول فرماتے تھے اور دوسرے دن وہ مسکینوں اور غریبوں میں خیرات کر دی جاتی تھی۔ شارحین نے یہ بھی لکھا ہے کہ خیبر کی فتح سے پہلے کم آمدنی کی وجہ سے ایسی حالت ہوتی تھی لیکن فتح خیبر کے بعد ایسا نہیں تھا حضور اپنی ازواج کو ایک سال کا راشن (کھجوریں) عنایت فرمادیا کرتے تھے۔ کیونکہ خیبر میں کھجوروں کے باغات کثرت سے تھے اور وہاں سے حضور صلی اللہ علیہ وسلم کے حصے کی کھجوریں بہت آتی تھیں۔ شارحین کی اور بھی ایمان افروز گفتگو ان مقامات پر ملاحظہ کی جاسکتی ہیں۔

روایت ہے حضرت عبداللہ ابن حارث ابن جز سے فرماتے ہیں:

”رسول اللہ صلی اللہ علیہ وسلم کی خدمت میں روٹی اور گوشت لایا گیا حالانکہ

آپ صلی اللہ علیہ وسلم مسجد میں تھے تو حضور نے تناول فرمایا

..... الخ ”۔ (۴۴)

روایت ہے حضرت ابو ہریرہ رضی اللہ عنہ سے رسول اللہ صلی اللہ علیہ وسلم کی خدمت میں گوشت لایا گیا تو آپ کی خدمت میں دستی پیش کی گئی۔ آپ صلی اللہ علیہ وسلم اسے پسند کرتے تھے۔ تو آپ صلی اللہ علیہ وسلم نے اُسے دانتوں سے نوج کر رکھا۔ (۴۵)

اس حدیث میں اور اس کے علاوہ بھی احادیث سے ثابت ہے کہ حضور نے گوشت پر اپنی خاص پسندیدگی کا اظہار فرمایا۔ میں نے ایک حدیث شریف پڑھی ہے کہ ایک صاحب نے حضور کی دعوت

فرمائی۔ حضور چند اصحاب کے ساتھ ان کے ہاں تشریف لائے، جب گوشت ملاحظہ فرمایا تو اپنے اصحاب کی طرف متوجہ ہو کر فرمایا ”اچھا تو یہ جانتا ہے کہ ہمیں گوشت پسند ہے“۔ (اوکما قال رسول اللہ صلی اللہ علیہ وسلم)

آپ صلی اللہ علیہ وسلم کی گوشت کی پسندیدگی تو دور دور تک مشہور تھی کہ یہی وجہ ہے کہ خیبر میں سلام بن مشکم کی بیوی زینب جو ”شق“ کے قلعوں میں کے ایک قلعے ”تمقوس“ میں موجود تھی۔ جب رسول اکرم صلی اللہ علیہ وسلم نے اس قلعے کو بھی فتح کر لیا تو اس عورت نے حضور صلی اللہ علیہ وسلم کو زہر دے کر ہلاک کر دینے کی سازش تیار کی۔ اس نے صحابہ کرام سے پوچھا ”حضور بکری کے کون سے حصے کا گوشت زیادہ شوق سے تناول فرماتے ہیں“۔ صحابہ کرام نے اسے بتایا کہ ”دستی کا گوشت (یعنی اگلے دونوں پاؤں کا گوشت)“۔ اس سازش کے تحت اس نے ایک بکری بھونی اور اس کے تمام گوشت میں زہر ملا دیا۔ دستی کے حصوں میں کچھ زیادہ زہر ملا یا۔ جب کھانا تیار ہو گیا اور دسترخوان پر لگا دیا گیا تو اس نے حضور صلی اللہ علیہ وسلم کو دعوت پر بلایا۔ اور دستی خصوصی طور پر آپ کے سامنے پیش کی آگے تفصیلی واقعہ ہے۔ (۴۶)

ہمارا مقصد یہاں بتانے کا صرف یہ ہے کہ آپ صلی اللہ علیہ وسلم کی پسندیدہ غذا کا شہرہ دشمنوں تک بھی پہنچا ہوا تھا۔

ایک حدیث میں شریک کو محبوب ترین کھانا قرار دیا، وہ حدیث آگے آرہی ہے۔ جبکہ مطلق جو کے متعلق مجھے ایسی کوئی روایت نہیں ملی جس میں آپ صلی اللہ علیہ وسلم نے جو سے اپنی پسندیدگی کا اظہار کیا فرمایا ہو۔ مختلف چیزیں جن میں جو بھی شامل ہوتا تھا ان سے بنے ہوئے کھانوں کی بات اور ہے۔ (واللہ اعلم) اس سے اندازہ کیا جاسکتا ہے کہ کسی چیز کا کھانا اور بات ہے اور کسی چیز کو پسند کرنا اور بات ہے۔ ہم لوگ بھی روزانہ تین وقت روٹی سائین یا چاول کھاتے ہیں لیکن کہتے ہیں کہ ہمیں بریانی بہت

پسند ہے۔ یا ہمیں باری کیو بہت پسند ہے۔ وغیرہ۔

حضرت انس رضی اللہ عنہ فرماتے ہیں کہ:

”رسول اللہ صلی اللہ علیہ وسلم کو کھر چنی بہت پسند تھی“۔ (۴۷)

کھر چنی اس کھانے کو کہتے ہیں جو ڈیگ یا دیگی کے پیندے میں لگ جاتا ہے جلا ہوا نہیں بلکہ ہلکا سا براؤن ہوتا ہے۔ اور بہت لذیذ ہوتا ہے۔ ہمارے یہاں بھی بہت سے گھرانوں میں خصوصی طور پر اس کا اہتمام کیا جاتا ہے۔

روایت ہے حضرت اُم منذر سے فرماتی ہیں:

”میرے پاس حضور صلی اللہ علیہ وسلم تشریف لائے حضرت علی رضی اللہ عنہ

ساتھ تھے۔ ہمارے ہاں (کھجور کے) خوشے لٹکے ہوئے تھے۔ حضور کھانے

لگے علی بھی آپ کے ساتھ کھانے لگے۔ تب حضور نے علی سے فرمایا: ”اے

علی! ٹھہرو، (یہ نہ کھاؤ) کیونکہ تم کمزور ہو“۔ فرماتی ہیں ”پھر میں نے ان

حضرات کے لیے چقندر اور جو کا دلیہ تیار کیا، تو حضور نے فرمایا ”اے علی!

اس سے لے لو کیونکہ یہ تمہارے لیے بہت موافق ہے“۔ (۴۸)

روایت ہے حضرت ابن عباس رضی اللہ عنہ سے فرماتے ہیں:

”رسول اللہ صلی اللہ علیہ وسلم کا محبوب ترین کھانا روٹی کا ٹرید اور کھجور اور مکھن

کا ٹرید تھا“۔ (۴۹)

یہ کھانا اتنا علی قسم کا ہوتا ہے کہ اسے بلا مبالغہ اس دور کا پیرا سمجھا جاسکتا ہے۔ میں نے حدیث شریف

میں پڑھا ہے کہ اللہ کے رسول صلی اللہ علیہ وسلم نے فرمایا عائشہ کے فضیلت تمام عورتوں پر ایسی ہے

جیسے ”ٹرید“ کی فضیلت تمام کھانوں پر۔ اوکما قال رسول اللہ صلی اللہ علیہ وسلم۔

حضرت ام ہانی رضی اللہ عنہا فرماتی ہیں کہ نبی پاک صلی اللہ علیہ وسلم میرے پاس تشریف لائے تو فرمایا:

”کیا تمہارے پاس (کھانے کے لیے) کچھ ہے؟“ میں نے عرض کی ”نہیں، سوائے خشک روٹی اور سرکہ کے“۔ تو فرمایا ”لاؤ۔ وہ گھر سالن سے خالی نہیں جس میں سرکہ ہو“۔ (۵۰)

روایت ہے حضرت یوسف ابن عبداللہ ابن سلام سے فرماتے ہیں:

”میں نے نبی صلی اللہ علیہ وسلم کو دیکھا کہ حضور صلی اللہ علیہ وسلم نے جو کی روٹی کا ایک ٹکڑا لیا پھر اس پر چھوڑا رکھا اور فرمایا ”یہ اس کا سالن ہے“ اور کھالیا“۔ (۵۱)

روایت ہے حضرت عائشہ رضی اللہ عنہا سے فرماتی ہیں کہ:

”رسول اللہ صلی اللہ علیہ وسلم کھجور تربوز کے ساتھ تناول فرماتے تھے“۔ (۵۲)

روایت ہے حضرت انس رضی اللہ عنہ سے فرماتے ہیں:

”حضور صلی اللہ علیہ وسلم کے پاس پرانے چھوڑے لائے گئے تو آپ صلی اللہ علیہ وسلم انہیں کریدتے تھے اور اُس کے کیڑے نکالتے تھے“ (پھر کھالیتے تھے)۔ (۵۳)

یہ آپ صلی اللہ علیہ وسلم کا انتہائی عاجزانہ عمل تھا۔ اس سے رزق کی اہمیت کا پتا چلتا ہے۔ اگر کھانے پینے کی کوئی چیز کچھ خراب ہوگئی ہو تو اس کی وجہ سے تمام پھینک دینا رزق کا اسراف ہے جو سخت گناہ ہے۔ سب رسول صلی اللہ علیہ وسلم کے بھی خلاف ہے۔ تمام انسانوں بلکہ تمام مخلوقات سے افضل و اعلیٰ

رسول تو ردی خرموں کو صاف کر کے تناول فرما رہے ہیں اور ہم ان کے امتی انہیں کے فیض و عطا سے ملا ہوا ہزاروں روپے کا کھانا پینا بلا درلغ کچرے میں پھینک رہے ہیں۔ ہونا تو یہ چاہیے کہ جو خراب ہو گیا ہے اسے نکال کر پھینک دیا جائے باقی کھالیا جائے۔ طبیعت پسند نہیں کرتی تو کسی ضرورت مند انسان کو دے دیا جائے کہ انسان کا حق سب سے پہلے ہے۔ یہ بھی ممکن نہ ہو تو کسی جانور کو کھلا دیا جائے۔ کھانے کے قابل کوئی بھی چیز کچرا کوٹڈی میں نہ پھینکی جائے۔ ایک ایک معمولی سے لقمے کی قدر و قیمت کا اندازہ وہاں ہوتا ہے جہاں قحط پڑا ہوا ہے۔ پیٹ بھروں کے ہاں تو ہزاروں روپے کے کھانے کی بربادی کلچر بن چکی ہے۔

روایت ہے حضرت ابن عمر رضی اللہ عنہما سے، فرماتے ہیں:

”حضور کے پاس تبوک میں پیڑ لایا گیا تو آپ صلی اللہ علیہ وسلم نے چھری

مگائی اور بسم پڑھی اور اُسے کاٹا“ (اور تناول فرمایا) (۵۴)

روایت ہے حضرت ابن عمر رضی اللہ عنہما سے، فرماتے ہیں:

(ایک بار) رسول اللہ صلی اللہ علیہ وسلم نے فرمایا میں چاہتا ہوں کہ ”میرے

لیے شریقی گندم (اعلیٰ قسم کی میٹھی گندم) کی سفید روٹی ہوتی جو گھی اور دودھ

سے چڑی ہوتی“۔ قوم کے ایک صاحب اٹھے انہوں نے یہ تیار کی

اور خدمت اقدس میں پیش کی۔ (آپ صلی اللہ علیہ وسلم نے غالباً اس میں

ہلکی سی بمحسوس فرمائی) تو استفسار فرمایا ”گھی کس چیز میں تھا“۔ انہوں نے

عرض کیا ”گوہ کے (چڑے سے بنے) ڈبے میں“۔ فرمایا ”اسے

اٹھالو“۔ (۵۵)

یعنی اتنی اعلیٰ روٹی کی حضور صلی اللہ علیہ وسلم نے خواہش ظاہر فرمائی، جب ایک صاحب نے پیش کی تو

مخض گوہ کے ڈبے میں رکھے ہوئے گھی کی بوکی وجہ سے تناول نہیں فرمائی۔ ممکن ہے وہ صاحب دوبارہ دوسرے گھی سے بنا کر لائے ہوں اور آپ صلی اللہ علیہ وسلم نے تناول فرمائی ہو۔ صحابہ کرام علیہم الرضوان کے ایسے ہی طریقے ہوتے تھے۔ اس حدیث کی شرح میں شارح نے لکھا ہے کہ حضور صلی اللہ علیہ وسلم نے مرغ کھایا اور بیٹریں بھی ملاحظہ فرمائیں۔ (۵۶)

روایت ہے حضرت ابوزید رضی اللہ عنہ سے فرماتے ہیں جناب عائشہ صدیقہ رضی اللہ عنہا سے پیاز کے بارے میں پوچھا گیا تو آپ نے فرمایا:

”آخری کھانا جو رسول اللہ صلی اللہ علیہ وسلم نے کھایا تھا اُس میں پیاز

تھی۔“ (۵۷)

یعنی پیاز پکی ہوئی تھی۔ اس لیے تناول فرمائی ورنہ کچی پیاز اور کچا لہسن ان کی بوکی وجہ سے آپ صلی اللہ علیہ وسلم نے کھانے سے پرہیز کیا۔ پکنے کے بعد ان کی بو ختم ہو جاتی ہے۔

روایت ہے بُسر کے دو سلمی بیٹوں سے فرماتے ہیں:

”ہمارے پاس رسول اللہ صلی اللہ علیہ وسلم تشریف لائے تو ہم نے مکھن اور

چھوڑے پیش کیے۔ حضور مکھن اور چھوڑے پسند فرماتے تھے۔“ (۵۸)

روایت ہے حضرت انس رضی اللہ عنہ سے فرماتے ہیں:

”حضور کی خدمت میں بھنا ہوا چکور یا کبک پیش کیا گیا۔ حضور صلی اللہ علیہ

وسلم نے دعا فرمائی کہ الہی! ایسے شخص کو بھیج جو تیری مخلوق میں تجھے بہت

زیادہ محبوب ہے اور وہ میرے ساتھ یہ پرندہ کھائے۔“ پس حضرت علی رضی

اللہ عنہ تشریف لائے اور آپ نے حضور صلی اللہ علیہ وسلم کے ساتھ چکور تناول

فرمایا۔“ (۵۹)

حضرت معن بن کثیر سے مروی ہے انہوں نے اپنے والد ماجد سے سنا کہ سعد بن عبادہ رضی اللہ عنہ نے فرمایا کہ:

”میں حضور کریم صلی اللہ علیہ وسلم کی خدمت میں ایک تھالی اور ایک پیالہ لے کر آیا جو دماغ (مغز) سے بھرا ہوا تھا۔ حضور نے مجھ سے دریافت کیا اے ثابت کے باپ! ”یہ کیا ہے“۔ میں نے عرض کیا اس ذات کی قسم جس نے حق کے ساتھ آپ صلی اللہ علیہ وسلم کو مبعوث فرمایا ہے میں نے چالیس ایسے جانور ذبح کیے ہیں جو جگر والے ہیں۔ پس میں نے اس بات کو پسند کیا کہ میں آج حضور کو ان کا دماغ کھلا کر سیر کروں، چنانچہ حضور صلی اللہ علیہ وسلم نے اُسے تناول فرمایا اور حضرت سعد بن عبادہ کو اپنی دعاؤں سے نوازا۔ (۶۰)

حضرت عبداللہ بن علی اپنی دادی سلمیٰ رضی اللہ عنہا سے روایت کرتے ہیں کہ انہوں نے بتایا کہ ایک روز میرے پاس حسن ابن علی، عبداللہ ابن عباس اور عبداللہ ابن جعفر رضی اللہ عنہم تشریف لائے اور مجھ سے فرمائش کی کہ وہ ہمارے لیے وہ کھانا تیار کیجیے جو حضور صلی اللہ علیہ وسلم کو بہت پسند تھا اور اسے شوق سے تناول فرماتے تھے۔ انہوں نے (یعنی حضرت سلمیٰ نے) حضرت حسن کو فرمایا:

”اے میرے بیٹے! اس زمانے میں تم اُسے پسند نہیں کرو گے۔“ لیکن پھر ہماری خواہش کا احترام کرتے ہوئے انہوں نے پہلے جو لیے۔ ان کو صاف کیا، اس کی روٹی پکائی، پھر اُسے پرات میں رکھا، اور بطور سالن اس پر زیتوں کا تیل ڈالا اور اس پر کالی مرچ پیس کر چھڑک دی۔ پھر یہ ساری چیزیں ہمارے نزدیک رکھیں اور فرمایا ”یہ وہ کھانا ہے جو اللہ کے محبوب صلی اللہ علیہ وسلم نے تناول فرمایا تھا۔“

وسلم کو بہت پسند تھا۔ اور بڑے شوق سے اسے تناول فرماتے تھے۔“ (۶۱)

اللہ کے رسول صلی اللہ علیہ وسلم نے کئی قسم کے حلوے بہت پسندیدگی سے تناول فرمائے ان کے صرف نام پیش کرنے پر اکتفا کرتا ہوں۔

”الطفیئل“ (ایک قسم کا حلوہ، راوی کہتے ہیں ہم نے اللہ کے رسول صلی اللہ علیہ وسلم کی کھانے میں رغبت اتنی کسی کھانے میں نہیں دیکھی جتنی اس میں دیکھی، یہ آپ صلی اللہ علیہ وسلم کو اتنا پسند تھا)

”ہریسہ“ (اناج کے دانوں کو کوٹ کر اور ان میں گوشت ملا کر بنایا جاتا ہے)

”حیس“ (کھجور، پنیر اور گھی ملا کر تیار کیا جاتا ہے)

”وطیئہ“ (کھجور سے گٹھلی نکال کر پھر اُسے دودھ سے گوندھ کر بنایا جاتا ہے)

”جشیشہ“ (گندم موٹی موٹی پیس کر اسے ہانڈی میں ڈالا جاتا ہے پھر اس کے اوپر گوشت

یا کھجور ڈال کر تیار کیا جاتا ہے۔ اسے دشیشہ بھی کہتے ہیں)

”خزیرہ“ (معلوم نہیں ہوسکا کہ یہ کیسے تیار کیا جاتا ہے)

”حریرہ“ (یہ ایک مٹھائی ہے جو دودھ سے بنائی جاتی ہے)

”عصیدہ“ (ایک مٹھائی جو آٹے سے بنائی جاتی ہے)

”ایک حلوہ“ (جو آٹے پانی اور نمک سے تیار کیا جاتا تھا اس کا نام معلوم نہیں ہوسکا۔ اس کی

دعوت دینے والے حضرت عبداللہ بن بسر تھے، تناول فرمانے کے بعد ان کے لیے اللہ کے رسول صلی

اللہ علیہ وسلم نے یہ دعا فرمائی:

”اے اللہ! ان کے گناہ بخش دے، ان پر رحم فرما، انہیں برکتیں عطا فرما، اور

ان کے رزقوں کو ان کے لیے وسیع فرما دے۔“

”خبیص“ (شہد، گھی اور گندم کے آٹے سے بنتا ہے۔ یہ وہی حلوا ہے جو حضرت عثمان غنی رضی اللہ عنہ نے خدمتِ اقدس میں پیش کیا تھا اور اس کا ذکر گزر چکا ہے)

”ستو“۔

”تلوں کی کھل“ (وہ تل جس کا تیل نکال لیا جائے)

وہ پھل اور سبزیاں جو اللہ کے پیارے رسول صلی اللہ علیہ وسلم نے تناول فرمائے۔

”کھجور“..... ”انگور“..... ”انجیر“..... ”الزبیب“ (خشک انگور)..... ”سفر/جل/بہی دانہ“.....

”شہتوت“..... ”کباث“ (پیلو کا پکا ہوا پھل جو کالا ہو جاتا ہے)..... ”زخمیل“ (سونھ/ادرک).....

”تربوڑ“..... ”فستق“ (پستہ)..... ”جمار“..... کھجور کا گابھ“ (رس جو سفید چربی کی طرح ہوتا ہے)

..... ”رطب“ (ترکھجور)..... ”قلقاس“ (ایک سبزی)..... ”کدو“ (لوکی) (۶۲)

آپ نے اللہ کے رسول صلی اللہ علیہ وسلم کے کھانے اور مشروب کی تفصیل ملاحظہ فرمائی۔ میرا ہرگز یہ دعویٰ نہیں ہے کہ یہ مکمل ہے۔ میں یہ بھی کہنا چاہتا ہوں کہ یہ چیزیں تو حضور اکرم صلی اللہ علیہ وسلم کی کھانے پینے کی ہیں جو حضور نے تناول فرمائیں اور نوش فرمائیں۔ صرف انہی چیزوں کا ذکر نعت کا موضوع نہیں ہے۔ بلکہ نعت کا اتنا ہی اہم موضوع یہ بھی ہے کہ حضور اکرم صلی اللہ علیہ وسلم نے اپنے امتیوں کو کھانے پینے کے کیا آداب سکھائے؟۔ اور کھانے پینے کے حوالے سے ان کی کیا تربیت فرمائی؟ جس پر عمل مسلمانوں کو دوسری اقوام عالم سے کھانے پینے کے حوالے سے بھی ممتاز و منفرد کرتا ہے اور انہیں جدید ترین مہذب بناتا ہے۔ یہ ایک طویل سبجیکٹ ہے اگر یہ مضمون خاصا طویل نہ ہو گیا ہوتا تو میں اختصار کے ساتھ ہی اس کا بھی ذکر کرنے کی سعادت حاصل کرتا۔ لیکن اب انشاء اللہ! ایک علیحدہ مضمون میں ان باتوں کا ذکر کرنے کی سعادت حاصل کروں گا۔ اس مضمون میں جو صحیح اور اچھا ہے وہ اللہ تعالیٰ کی طرف سے ہے جہاں غلطی ہوگئی ہے یا کوئی کمی رہ گئی ہے وہ سراسر میرا قصور

ہے اور میری کم علمی کی بنا پر ہے۔ اہل علم ضرور اصلاح فرمائیں۔ وما علینا الا البلاغ۔



حوالہ جات:

- (۱) زاد المعاد اردو، حافظ ابن قیم، حصہ اول، صفحہ ۱۸۱
- (۲) ضیاء النبی، محمد کرم شاہ الازہری، پیر، علامہ، جلد پنجم، صفحہ ۵۹۱، بحوالہ: بخاری
- (۳) ایضاً، جلد پنجم، صفحہ ۵۹۱
- (۴) ایضاً، جلد پنجم، صفحہ ۵۹۲
- (۵) ایضاً، جلد پنجم، صفحہ ۵۹۲
- (۶) ایضاً، جلد پنجم، صفحہ ۵۹۳
- (۷) ایضاً، جلد پنجم، صفحہ ۵۹۳
- (۸) ایضاً، جلد پنجم، صفحہ ۵۹۳
- (۹) ایضاً، جلد پنجم، صفحہ ۵۹۳
- (۱۰) ایضاً، جلد پنجم، صفحہ ۵۹۵، بحوالہ: سیل الہدیٰ، جلد ۷، صفحہ ۵۷۰
- (۱۱) ایضاً، جلد پنجم، صفحہ ۵۹۶
- (۱۲) مرآت شرح مشکوٰۃ، مفتی احمد یار خان نعیمی، جلد ششم، صفحہ ۳۵۹، نعیمی کتب خانہ گجرات، بحوالہ: ابوداؤد
- (۱۳) ضیاء النبی، پیر محمد کرم شاہ الازہری، جلد پنجم، صفحہ ۵۹۳
- (۱۴) ضیاء النبی، پیر محمد کرم شاہ الازہری، جلد دوم، صفحہ ۲۱۰، ناشر ضیاء القرآن پبلی کیشنز، لاہور
- (۱۵) سیرت ابن ہشام، محمد بن یسار المظہی المدنی (التوفیٰ ۱۵۱ھ)، مترجم: مولانا قطب الدین احمد محمودی، اسلام کتب خانہ، حصہ اول، صفحہ ۲۶۶

- (۱۶) تاریخ ابن خلدون، علامہ عبدالرحمن ابن خلدون (۳۲ھ.....۸۰۸ھ)، مترجم: حکیم احمد حسین الہ آبادی، حصہ اول (رسول اور خلفائے رسول)، صفحہ ۳۸
- (۱۷) الہدایہ والنہایہ، المعروف تاریخ ابن کثیر اردو، علامہ حافظ ابوالفداء عماد الدین ابن کثیر دمشقی، جلد سوم، باب اول، صفحہ ۹، نقیص اکیڈمی کراچی
- (۱۸) ایضاً، صفحہ ۱۴
- (۱۹) ایضاً، صفحہ ۱۵
- (۲۰) تاریخ طبری، علامہ ابی جعفر محمد بن جریر طبری التوفیقی ۳۱۰ھ، مترجم: سید محمد ابراہیم ندوی، جلد دوم، حصہ اوّل، صفحہ ۵۸، نقیص اکیڈمی کراچی
- (۲۱) رحمتہ اللعالمین، قاضی محمد سلیمان سلمان منصور پوری، جلد اوّل/صفحہ ۷۵، مرکز الحرمین الاسلامی فیصل آباد
- (۲۲) نشر الطیب فی ذکر النبی حبیب، مولانا اشرف علی تھانوی، تاج کینی لمیٹڈ لاہور، کراچی، گیارہویں فصل، صفحہ ۴۰
- (۲۳) ام السیر المعروف سیرت حلبیہ، علامہ علی ابن برہان الدین حلبی، مترجم: مولانا محمد اسلم قاسمی، مئی ۲۰۰۹ء، جلد دوم، نصف آخر، صفحہ ۱۱۰ تا ۱۱۱، دارالاشاعت کراچی
- (۲۴) ضیاء النبی، پیر محمد کرم شاہ الازہری، جلد دوم، صفحہ ۱۸۷
- (۲۵) ایضاً، جلد دوم، صفحہ ۱۸۷-۱۸۸
- (۲۶) ایضاً، جلد دوم، صفحہ ۱۸۸
- (۲۷) ایضاً، جلد دوم، صفحہ ۱۸۸
- (۲۸) ایضاً، جلد دوم، صفحہ ۱۸۹
- (۲۹) زاد المعاد، علامہ حافظ ابن قیم، مترجم: رئیس احمد جعفری، سن اشاعت ۱۹۹۰ء، حصہ اوّل، صفحہ ۱۵۹ تا ۱۶۰
- (۳۰) مرآت المناجیح شرح مشکوٰۃ المصابیح، مفتی احمد یار خان نعیمی، جلد اوّل، صفحہ ۲۵۳، نعیمی کتب خانہ گجرات، بحوالہ: ابوداؤد، ابن ماجہ

- (۳۱) ایضاً، جلد اول، صفحہ ۲۵۳، بحوالہ: احمد
- (۳۲) ایضاً، جلد اول، صفحہ ۲۵۳، بحوالہ: مسلم
- (۳۳) ایضاً، جلد اول، صفحہ ۲۵۳، بحوالہ: احمد
- (۳۴) ایضاً، جلد سوم، صفحہ ۴۷، بحوالہ: مسلم و بخاری
- (۳۵) ایضاً، جلد سوم، صفحہ ۴۸، بحوالہ: بخاری
- (۳۶) ایضاً، جلد ششم، صفحہ ۱۳، بحوالہ: بخاری
- (۳۷) ایضاً، حاشیہ، جلد ششم، صفحہ ۱۳ تا ۱۴
- (۳۸) ایضاً، جلد ششم، صفحہ ۱۷، بحوالہ: مسلم و بخاری
- (۳۹) ایضاً، جلد ششم، صفحہ ۱۹، بحوالہ: مسلم و بخاری
- (۴۰) ایضاً، جلد ششم، صفحہ ۱۹، بحوالہ: بخاری
- (۴۱) ایضاً، حاشیہ، جلد ششم، صفحہ ۱۹، بحوالہ: مرقات
- (۴۲) ایضاً، جلد ششم، صفحہ ۲۰، بحوالہ: مسلم و بخاری
- (۴۳) ایضاً، جلد ششم، صفحہ ۲۳، بحوالہ: مسلم و بخاری
- (۴۴) ایضاً، جلد ششم، صفحہ ۳۴، بحوالہ: ابن ماجہ
- (۴۵) ایضاً، جلد ششم، صفحہ ۳۵، بحوالہ: ترمذی
- (۴۶) ضیاء النبی، از علامہ پیر محمد کرم شاہ الازہری، جلد چہارم، صفحہ ۲۴۶، ضیاء القرآن پبلی کیشنز، لاہور
- (۴۷) مرآت المناجیح شرح مشکوٰۃ المصابیح، مفتی احمد یار خان نعیمی، جلد ششم، صفحہ ۳۶، بحوالہ: ترمذی، بیہقی، شعب الایمان
- (۴۸) ایضاً، جلد ششم، صفحہ ۳۶، بحوالہ: احمد، ترمذی، ابن ماجہ
- (۴۹) ایضاً، جلد ششم، صفحہ ۳۸، بحوالہ: مسلم و بخاری
- (۵۰) ایضاً، جلد ششم، صفحہ ۳۹، بحوالہ: ترمذی

۵۱) ایضاً، جلد ششم، صفحہ ۳۹، بحوالہ: ابوداؤد

۵۲) ایضاً، جلد ششم، صفحہ ۴۰، بحوالہ: ترمذی

۵۳) ایضاً، جلد ششم، صفحہ ۴۱، بحوالہ: ابوداؤد

۵۴) ایضاً، جلد ششم، صفحہ ۴۲، بحوالہ: ابوداؤد

۵۵) ایضاً، جلد ششم، صفحہ ۴۳، بحوالہ: ابوداؤد، ابن ماجہ

۵۶) ایضاً، حاشیہ، جلد ششم، صفحہ ۴۴

۵۷) ایضاً، جلد ششم، صفحہ ۴۴، بحوالہ: ابوداؤد

۵۸) ایضاً، جلد ششم، صفحہ ۴۴، بحوالہ: ابوداؤد

۵۹) ضیاء النبی، پیر محمد کرم شاہ الازہری، جلد پنجم، صفحہ ۵۴۳، ضیاء القرآن پبلی کیشنز لاہور، بحوالہ: بسمل الہدی جلد ۷، صفحہ

۲۹۶

۶۰) ضیاء النبی، پیر محمد کرم شاہ الازہری، جلد پنجم، صفحہ ۵۴۴، ضیاء القرآن پبلی کیشنز، لاہور

۶۱) ضیاء النبی، پیر محمد کرم شاہ الازہری، جلد پنجم، صفحہ ۵۵۰، ضیاء القرآن پبلی کیشنز، لاہور

۶۲) ان تمام چیزوں کی تفصیل کے لیے ملاحظہ کیجیے ہمارا ماخذ ”ضیاء النبی، پیر محمد کرم شاہ الازہری، جلد پنجم، صفحہ ۵۵۳ تا

۵۵۷، ضیاء القرآن پبلی کیشنز، لاہور

”نعت نامے“ اور نقد نعت

ABSTRACT:

Dr. Dawood Usmani, has gone through the book NAAT NAMAY, a compilation work of Dr. Muhammad Sohail Shafiq comprising of letters received by Editor of Naat Rang. He has selected some highly attractive pieces from the letters and quoted them in order to show the significance of thought content of writings of various scholars who opined after in depth study of various volumes of Naat Rang. By such an approach of Dr. Dawood Usmani, the article, cited here, has become comprehensive review of Naat Namay. Quotations from the letters presented in the article are reflective of thirst to bring the criticism of Naat at such a standard that creative minds should become tuneful with the norms of higher poetry to achieve height of expressions to pay homage to Holy Prophet Muhammad (S.A.W).

خط اس تحریر کا نام ہے جس میں مکتوب نگار اپنے جذبات، احساسات اور نجی معاملات سے مکتوب الیہ کو آگاہ کرتا ہے، یہ عمل کسی دور میں اتنا دلچسپ، مفید و معروف تھا کہ اُسے آدھی ملاقات کہا گیا جس کا سہرا مرزا غالب کے سر جاتا ہے جنھوں نے خط کو مکالمے میں بدل کر مکتوب الیہ کو حاضر کر دیا اور بے زبان لفظوں کو زبان دے دی جس سے خط میں ایک نئی بات پیدا ہو گئی۔ جسے نہ صرف اُس وقت کے مشاہیر علم و ادب نے اپنایا بلکہ بعد کے آنے والوں نے بڑی حد تک اُس کی پیروی کی۔

مکتوب نگارخط میں جہاں ذاتی حالات قلم بند کرتا ہے وہیں ارادی و غیر ارادی طور پر اپنے عہد کی سیاسی، معاشی و معاشرتی، تہذیبی و تمدنی اور علمی و ادبی تصاویر کی جھلکیاں بھی شخصی آئینے میں دکھاتا چلا جاتا ہے۔

اس بات کو ڈاکٹر نسرین ممتاز بصیر صاحبہ نے بڑی وضاحت کے ساتھ بیان کیا ہے:

”اپنے مراسلات کے توسط سے مکتوب نگار بعض حالات میں اپنی سوانح عمری کا بہت سا خام مواد مہیا کرتا ہے۔ جو اس کے سوانح نگاروں کے لیے راست مآخذ کا کام بھی دیتے ہیں اس کے علاوہ اکثر و بیش تر وہ اپنے حالات بھی پیش کرتا رہتا ہے اور وقتاً فوقتاً معاصرین کے احوال و کوائف کا تذکرہ اور ان پر تبصرہ بھی کرتا ہے جس کے باعث اُس کی تحریروں میں سوانح، تاریخ اور تذکرے کے جھلکیوں کے علاوہ روزنامے کے ایسے اجزاء سمٹ آتے ہیں جن کے ذریعے بہت سی سماجی بندشوں، زندگی کی الجھنوں اور عصری حالات کے نشیب و فراز کا حال بھی معلوم ہو جاتا ہے“ (۱)

مکتوب نگاری میں اب پہلی سی بات نہیں رہی جس کی وجہ شاید ہماری زندگی میں جدید ٹیکنالوجی کا آنا ہو۔ مگر غنیمت ہے کہ ہمارے رسائل و جرائد کے مدیران کو ماضی کے مقابلے میں کم ہی سہی مگر آج بھی بعض قارئین کی طرف سے خطوط لکھے جاتے ہیں ”نعت نامے بنام صبیح رحمانی“ (۲) ایسے ہی مکاتیب کا مجموعہ ہے جو جریدے ”نعت رنگ“ کے مدیر معروف نعت گو شاعر و نعت خواں صبیح رحمانی کے نام لکھے گئے۔ ”نعت رنگ“ رسائل و جرائد کی تاریخ میں وہ واحد موضوعاتی مجلہ ہے جس نے نعتیہ ادب میں تنقید نعت کے موضوع پر پہلی سنجیدہ کوشش کی جس کی مبارک باد دیتے ہوئے ڈاکٹر وفا راشدی (۳) نے لکھا کہ:

اس ”صحیفہ انوار“ کا اجرا نہایت مبارک اور باعث خیر و برکت ہے۔ پاکستان تو کیا پورے برصغیر میں یہ اپنی نوعیت، معنویت، افادیت اور اہمیت کے اعتبار سے وہ واحد مجلہ ہے جو صرف منظوم حمد و نعت اور حمدیہ و نعتیہ، افکار و معارف سے متعلق توصیفی مضامین پر حاوی نہیں ہوتا بلکہ خالص تحقیقی، تنقیدی اور علمی انداز کے مقالات پر بھی مشتمل ہوتا ہے۔ یہ امتیاز کسی اور رسائل و جرائد کو حاصل نہیں۔ علم و عرفان کے فروغ، ادب و معاشرت کی خدمت کا یہ ایک منفرد رنگ ہے (۴)

اور مشفق خواجہ (۵) نے تو پہلے شمارے کو دیکھتے ہی اکتوبر ۱۹۹۵ء/۱۰/۱۲ کو لکھا تھا کہ:

”آپ نے اس شمارے میں تحقیق و تنقید کے حوالے سے جو مضامین شائع کیے ہیں، ان میں نعت گوئی کے تاریخی، فکری، جمالیاتی اور فنی پہلوؤں کے بارے میں بصیرت افروز مباحث ملتے ہیں۔ عہد حاضر کے چند نعت گو شاعروں کے فکر و فن کا مطالعہ بھی موجودہ دور کی نعت گوئی کے اعلیٰ معیار کا اندازہ کرنے میں بڑی مدد دیتا ہے“ (۶)

”نعت نامے“ درحقیقت مطالعہ ہیں ”نعت رنگ“ کا جسے محققین و ناقدین، اہل علم و دانش اور صاحب الرائے احباب نے ۱۹۹۵ء سے ۲۰۱۳ء کے دوران صلیح رحمانی کے نام خطوط کی صورت میں ارسال کیے۔ ان میں سے بہت سے شائع بھی ہوئے۔ جنہیں پڑھ کر ڈاکٹر یونس اگا سکر (۷) نے کہا: خطوط کی تعداد اور دنیا کے چاروں کھونٹ سے آنے والے مکاتیب کے معیار و مزاج کو دیکھ کر یقین کرنا پڑتا ہے کہ ”نعت رنگ“ کی ایک واضح اور مستحکم برادری بن گئی ہے“ (۸) اور محترم ڈاکٹر عزیز احسن (۹) نے ان کی اہمیت پر روشنی ڈالتے ہوئے فرمایا کہ ”ان سے تو ادبی معرکوں کی ایک تاریخ مرتب کی

جاسکتی ہے“ (۱۰) اور محترم مصباح الدین شکیل (۱۱) نے لکھا کہ ”نعت رنگ“ کے خطوط دلچسپ اور زیادہ علم کا ذریعہ بن رہے ہیں (۱۲) ان مطبوعہ اور غیر مطبوعہ مکاتیب کی ترتیب کا فریضہ عزیز می ڈاکٹر سہیل شفیق نے انجام دیا ہے۔ موصوف اس سے پہلے بھی تحقیق کاروں کی سہولت اور رہنمائی کے لیے اس طرح کے کارنامے سرانجام دے چکے ہیں جن میں ماہنامہ ”معارف“، اعظم گڑھ میں جولائی ۱۹۱۶ء تا دسمبر ۲۰۱۲ء تک ارباب علم و فضل کے انتقال پر شائع ہونے والی تحریروں کا انسائیکلو پیڈیا ”وفیات معارف“ ماہنامہ ”معارف“، اعظم گڑھ کا نوے سالہ اشاریہ، رسالہ ”ارمغانِ حمد“، کراچی کا اشاریہ اور ”نعت رنگ“ کا اشاریہ جس کے متعلق ڈاکٹر ریاض مجید نے (۱۳) لکھا کہ ”مطالعاتِ نعت کے ذیل میں ”نعت رنگ“ کے اس اشاریے کو، اہم حوالے کی حیثیت حاصل ہے اور نعت کے ریسرچ اسکالرز مختلف جامعات میں ڈاکٹر سہیل کے اس اشاریے سے استفادہ کر رہے ہیں (۱۴) قابل ذکر ہیں۔

”نعت نامے“ میں مجموعی طور پر ۱۸۵ مکتوب نگاروں کے ۵۱۲ خطوط شامل ہیں جس میں بیشتر تحقیقی و تنقیدی، علمی و ادبی نکات پر مشتمل ہیں جس میں سات سات، آٹھ آٹھ صفحات کے خط بھی ہیں جو کہ پورے کے پورے مقالے ہیں۔ ان میں چند ایسے بھی ہیں جو مدیر کے ذاتی مراسم، علمی روابط اور محبت نامے کے ذیل میں آتے ہیں ان میں بھی کہیں نہ کہیں نعت کا تذکرہ آہی گیا ہے خطوط کی ترتیب میں عزیز می سہیل نے جن باتوں کا خاص اہتمام اور خیال رکھا ہے وہ انہی کی زبانی سن لیجیے:

”خطوط میں ذکر کردہ نعتیہ مقالات اور کتابوں کا حتی المقدور مکمل حوالہ ہر خط کے ذیل میں دے دیا گیا ہے۔ علاوہ ازیں مکتوب نگاران اور خطوط میں ذکر کردہ شخصیات کے مختصر کوائف (تاریخ پیدائش و وفات، علمی و ادبی حیثیت، تصنیفات و تالیفات اور اعزازات کا ذکر) بھی خطوط کے ذیل میں کر دیا گیا

ہے۔ اس سلسلے میں مرتب نے جن کتابوں سے استفادہ کیا ہے ان کی فہرست کتابیات میں دیکھی جاسکتی ہے۔

خطوط کے متن میں چند ایک مقامات پر وضاحت کے لیے ایک لفظ کا اضافہ کرنا پڑا ہے۔ اس لفظ کو چوکور خطوط وحدانی میں (یعنی [] کے درمیان) لکھا گیا ہے تاکہ اصل متن سے الگ رہے۔ آخر میں مکتوب نگاران اور صرف ان شخصیات کا اشاریہ [۳۲۵] دیا گیا ہے جن کے مختصر کوائف خطوط کے ذیل میں دیے گئے ہیں۔ خطوط میں ذکر کردہ کتابوں اور مقالات کا اشاریہ مرتب نہیں کیا گیا ہے“ (۱۵)

سہیل صاحب نے ان خطوط کو مرتب کرتے ہوئے جن چیزوں کو برتا انہیں دیکھ کر اور ان کے پچھلے کاموں کی روشنی میں محترم ڈاکٹر معین الدین عقیل صاحب (۱۶) نے یہ رائے دی کہ:

”اس مجموعے کو مزید افادیت سہیل شفیق صاحب نے اپنے اہتمام سے بخشی ہے، جنہیں جمع و ترتیب اور حاشیہ نگاری کا یوں بھی خوب سلیقہ ہے۔ متن کی ترتیب اور ضروری قطع و برید سے موضوع کو نمایاں کرنے میں ان کا کمال یہاں ظاہر ہے۔ پھر اس پر مستزاد ان کی کاوش خاص کے سبب مکتوب نگاروں اور متن کی موضوعی شخصیات پر تعارفی و تصریحی شذرات اس مجموعے سے استفادہ کرنے والوں اور ساتھ ہی رجال سے عمومی دل چسپی رکھنے والوں کے لیے مزید مفید ثابت ہوں گے“۔ (۱۷)

۱۸۵ مکتوب نگاروں کے ۵۱۲ خطوط کا نو سو چھتیس صفحات پر مشتمل یہ مجموعہ ایک طرف مکتوب نویسوں کے احساسات، جذبات، مطالعات، تحقیق و تنقیدات، تاثرات اور علمی و ادبی نکات کا آئینہ ہے

تو دوسری جانب بعض خطوط میں ادبی شہ پاروں کی جھلکیاں بھی خوب دکھائی دیتی ہیں جس کی کئی خوبصورت مثالیں ہمیں ان مکاتیب میں نظر آتی ہیں جیسے حنیف اسعدی (۱۸) کے خط کا یہ ابتدائیہ دیکھیے:

”تم نے اپنے طور پر یہ سمجھ لیا ہے کہ میں مرچکا ہوں تو یہ بات کچھ ایسی غلط بھی نہیں ہے۔ میں واقعی مرچکا ہوں مگر یہ بات خاصی فکر مندی کی ہے کہ تم زمانہٴ علالت میں آئے اور نہ بعد مرگ تعزیت کے لیے آئے۔ نہ پُرسا دیا۔ نہ فاتحہ میں شریک ہوئے۔ یہ رسمیں میں نے اکیلے ہی ادا کیں۔ اب اگر کبھی جی چاہے آنے کو تو پتا وہی ہے اس لیے کہ جس گھر میں رہتا تھا وہی اب میرا مقبرہ ہے“ (۱۹)

اور چند سطر پر پروفیسر شفقت حسین رضوی صاحب (۲۰) کی بھی ملاحظہ ہوں:

”بعد تسلیمات یہ حقیر و کم ترین قلم بردار اپنے چاہنے والوں اور نہ چاہنے والوں کی خدمت میں اس کے ذریعہ بقائمی ہوش و حواس، بلا جبر و اکراہ، حالت ذہنی صحت میں برضا و رغبت تحریر کرتا ہے کہ ساٹھ سال قلم گھسنے کے بعد چند زخم اور چند داغ لیے ادبی دنیا سے رخصت ہوتا ہوں۔ میں لکھنے کے عمل سے تائب ہو چکا۔“ (۲۱)

جناب عاصی کرناٹی صاحب (۲۲) کا بھی یہ نثری نمونہ دیکھیے:

”نعت رنگ“ عطا ہوا۔ خوب سے خوب تر۔ زیبا سے زیبا تر۔ زیادہ کاوش اور دقتِ نظری کا ثبوت۔ ہر تحریر عمدہ، مفید المطالعہ، لائق استفاہ۔ لکھنے والوں کی ژرف نگاہی، وسعتِ مطالعہ اور معیار کی دلیل۔ میں نے ابھی جستہ

جستہ مطالعہ کیا ہے۔ نعت رنگ، کی اہمیت اور اقتضایہ ہے کہ اسے بغور پڑھنا چاہیے اور اس میں شامل سطر سطر، جملے جملے کا مطالعہ تعق سے کرنا چاہیے۔ مجھے یقین ہے کہ نعت رنگ کا ہر شمارہ اور تخصص کے ساتھ موجودہ شمارہ اتنا پراز معنویت و افادیت ہے کہ طالبان علم و فن سے لے کر مطلوبان علم و فن تک اپنے اپنے ذوق، فہم اور شعوری سطح کے مطابق اس سے بہت کچھ فائدہ اٹھا سکتے ہیں۔“ (۲۳)

اور اس کے ساتھ محترم ریاض حسین چودھری (۲۴) کی بھی دلکش نثر کا لطف اٹھائیے:

”پروفیسر محمد اکرم رضا ہمارا سرمایہ افتخار ہیں، آقائے مکرم صلی اللہ علیہ وسلم کی نعت کے حوالے سے قلم اٹھاتے ہیں تو یوں لگتا ہے جیسے کائنات کا سارا حسن ان کے قلم کے ہم رکاب بارگاہ حضور صلی اللہ علیہ وسلم میں دست بستہ کھڑا ہو، لفظ لفظ میں موڈت کے چراغ جل اٹھتے ہیں۔ ہر چند یہ تصویر ادب بن جاتا ہے ورق ورق پر جہوم مہ و انجم اُٹ پڑتا ہے“ (۲۵)

نقوی احمد پوری (۲۶) کا بھی ایک اقتباس پڑھیے:

”نعت رنگ“ کا کتابی سلسلہ نمبر ۲ نظر نواز ہوا۔ سرورق دیکھا تو دیکھتا ہی رہ گیا۔ دل میں کیا کیا جذبات عقیدت بھڑکے۔ ذہن میں کیا کیا الفاظ محبت گونجے۔ روح نے کس کس طرح سرمستی میں رقص کیا۔ کالی کملی والے کے تصور میں بے ساختہ سرورق کو چوم لیا... سرورق... انوار و تجلیات کی بارش۔ اس بارش میں ذات باری کی طرف سے اعلان کرتی ہوئی ٹھنڈی، بھینی خوشگوار و مشکبار ہوا... ہوا کا اعلان... ذات بے نیاز کے اندازِ مخاطب کے

والہانہ پن کا ترجمان ”ورفعنا لک ذکرک“ چمکتا دمکتا،
 ارفع و اعلیٰ، فضاؤں میں نور چھڑکتا ہوا مینار۔ خوش بوئیں لٹاتی ہوئی فصل
 بہار... علامتِ دلنشین... رحمۃ للعالمین... درود و سلام ہو اس رحمتوں کے تاج
 والے معراج والے نبی طاہر و مطہر پر اس کی آل پر، اس کے اصحاب پر اور
 اس کی ازواج پر“ (۲۷)

اس طرح کے اور بھی نثر پارے اپنے خاص اسلوب کے ساتھ آپ کو ان خطوط میں نظر آئیں گے
 تنقیدی اقتباسات سے پہلے چند تحقیقی اقتباس بھی دیکھ لیں کیونکہ تحقیق و تنقید کا چولی دامن کا ساتھ ہے

ڈاکٹر محمد اسماعیل آزاد: (۲۸)

”موصوف نے اپنے اسی مقالہ میں حضرت حسان ابن ثابت رضی اللہ عنہ
 کے مندرجہ ذیل شعر کا انتساب سببہ معلقہ کے مشہور و معروف شاعر زہیر بن
 ابی سلمیٰ کی جانب کر دیا ہے۔ موصوف نے ثانوی حوالہ میں العقد الفرید کا نام
 لکھا ہے:

وان احسن بیت انت

قائلہ

بیت تقال اذا

انشدته صدقا

واضح ہو کہ درحقیقت مولانا الطاف حسین حالی نے اس شعر کو تسامحاً زہیر ابن
 ابی سلمیٰ کا اپنی معرکہ آرا تحقیق مقدمہ شعر و شاعری کے صفحہ ۹۴ پر لکھ دیا ہے۔

راقم نے ۱۹۷۷ء میں ”اردو شاعری میں نعت“ کے تحقیقی سفر کے دوران اس شعر کو زہیر ابن ابی سلمیٰ کے دیوان میں نہیں پایا اور تلاش بسیار کے بعد اس کو یہ شعر علامہ ابن رشیق کی کتاب العمدہ کے صفحہ ۳ پر ملا اور تب اس کو اس حقیقت کا علم ہوا کہ اس شعر کے تخلیق کار شاعر رسول صلی اللہ علیہ وسلم حضرت حسان بن ثابتؓ ہیں۔ راقم نے اس واقفیت کا اظہار اپنی کتاب ”نعتیہ شاعری کا ارتقاء“ مطبوعہ ۱۹۸۸ء کے صفحہ ۱۱۴ پر کر دیا ہے“ (۲۹)

ڈاکٹر تحسین فراتی: (۳۰)

”عاصی صاحب کو ان امور سے بھی اعتناء کرنا چاہیے تھا۔ حواشی میں ایک جگہ انھوں نے ایک شعر مستغرق گناہیم، ہر چند عذر خواہیم... درج کر کے اسے معین الدین چشتی سے منسوب کیا ہے۔ حقیقت یہ ہے کہ معین الدین چشتی کے نام سے جس دیوانِ فارسی کا ہمارے یہاں چلن ہے وہ ان کا نہیں معین الدین ہروی کا ہے اور اگر میرا حافظ غلطی نہیں کرتا تو حافظ محمود شیرانی نے اپنے مقالات میں ایک جگہ اس کے معین الدین چشتی سے انتساب کو بہ دلائل غلط قرار دیا ہے“ (۳۱)

حفظ تائب: (۳۲)

”غوث میاں نے پہلے بھی قیامِ پاکستان سے پہلے چھپنے والے بہت سے نعتیہ گل دستوں کا ذکر تو کیا ہے۔ انھوں نے اُس دور کے اہم ترین انتخاب ”بوستانِ نعت“ کو دیکھ نہ سکنے کا اعتراف بھی کیا ہے، جب کہ راجا رشید محمود نے بجا کہا ہے کہ ”اس انتخاب کی اہمیت اور افادیت آج بھی مسلم ہے“۔

بھائی غوث میاں کے ریکارڈ کے لیے عرض گزار ہوں کہ ”بوستانِ نعت“ کے مرتب احمد علی سیف کلانوری خود بھی نعت نگار تھے۔ اُن کا انتخاب "۹"×"۶" سائز کے ۲۷۲ صفحات پر پھیلا ہوا ہے اور عمدہ کاغذ پر اشاعت پذیر ہوا تھا۔ یہ چھپا تو ”فیروز پرنٹنگ ورکس ۱۱۹ سرکلر روڈ لاہور میں تھا، لیکن اس کی اشاعت کا اہتمام نواب صادق پنجم شہر یار بہاول پور نے کیا تھا۔ مرتب نے اس بات کا ذکر اپنے دو صفحات پر مشتمل مقدمہ بعنوان ”وجہ تالیف“ میں کیا ہے اور یہ تحریر انھوں نے ۱۷ ارڈی قعدہ ۱۳۴۹ ہجری کے دن لکھی۔ اس مجموعہ میں ہر اہم شاعر کی نعتیں ردیف وار جمع کی گئی ہیں“ (۳۳)

رشید وارثی: (۳۴)

”اللہ تعالیٰ معاف فرمائے، حفیظ تائب صاحب سے سخت مغالطہ ہوا ہے۔ دیگر واعظوں کی طرح وہ بھی اس غلط فہمی کا شکار ہوئے ہیں کہ نعوذ باللہ حضرت حسانؓ منبر رسول صلی اللہ علیہ وسلم پر بیٹھ کر مدح رسول بیان کرتے تھے۔ جب کہ تحقیقی بات یہ ہے کہ جب حضور اکرم صلی اللہ علیہ وسلم کو ضعیف العمری کی وجہ سے وعظ کے لیے قیام میں زحمت ہوئی تو ۸ھ میں آپ کے لیے مسجد نبوی میں جھاؤ کی لکڑی کا منبر بنایا گیا (اور استوانہ کو دفن کر دیا گیا) (فتح الباری)۔ اور اسی سال فتح مکہ کا واقعہ ہے۔ ۹ ہجری میں جب بتویم کے وفد نے مدینہ منورہ آ کر مفاخرت کی تو ان کے ایما پر آپ صلی اللہ علیہ وسلم نے ان کے شاعر کا جواب دینے کے لیے حضرت حسانؓ کو حکم دیا اور انھوں نے کھڑے ہو کر اسلام کی مدافعت میں اشعار سنائے۔ اس کے بعد

ایک چوکی نما منبر تیار کیا گیا۔ حضور اکرم صلی اللہ علیہ وسلم مسجد نبوی میں حضرت حسان بن ثابت کے لیے یہ منبر رکھواتے تھے تاکہ وہ اس پر کھڑے ہو کر حضور اکرم صلی اللہ علیہ وسلم کی مدحت بیان کریں (مدارج نبوت)۔ اس طرح اب یہ بات سمجھ لینا چاہیے کہ حضرت حسانؓ جس منبر کو اشعار سنانے کے لیے استعمال کرتے تھے وہ منبر رسول صلی اللہ علیہ وسلم نہیں تھا بلکہ ایک چوکی نما Portable (نقل پذیر) منبر تھا جس پر وہ بیٹھ کر نہیں بلکہ کھڑے ہو کر مدحت گوئی فرماتے تھے۔ رہا رسول اکرم صلی اللہ علیہ وسلم کا منبر شریف، تو وہ تین زینوں پر مشتمل تھا۔ زمین سے پہلے دو زینے Steps قیام کے لیے استعمال فرماتے تھے اور تیسرے زینے پر آپ نشست فرماتے تھے۔ آپ کے پردہ فرمانے کے بعد حضرت ابو بکر صدیق رضی اللہ تعالیٰ عنہ آپ کی نشست والے حصہ پر بیٹھنے کے بجائے آپ کے قدم مبارک رکھنے والے دوسرے زینہ پر نشست فرماتے اور ان کی وفات کے بعد حضرت عمر رضی اللہ تعالیٰ عنہ حضرت ابو بکر رضی اللہ تعالیٰ عنہ کے ادب کی وجہ سے زمین سے پہلے حصہ پر نشست فرماتے تھے۔ (یہ تمام باتیں متفق علیہ ہیں)۔ لہذا منبر رسول صلی اللہ علیہ وسلم پر حضرت حسانؓ کے بیٹھنے کی بات بالکل غلط ہے۔ اس کو ذہن سے محو کر دینا چاہیے۔ کیوں کہ اس میں حضور اکرم صلی اللہ علیہ وسلم کی بے ادبی کا پہلو ہے“ (۳۵)

ڈاکٹر عزیز احسن:

”سیکڑوں مثنویاں لکھی گئی ہیں جن میں سے کچھ مطبوعہ اور کچھ غیر مطبوعہ

ہیں۔ ان مثنویوں کی ابتدا حمد و نعت ہی سے ہوئی ہے۔ چنانچہ اگر ہم ہر بار کسی ایک مثنوی سے نعت کے اشعار منتخب یا مکمل شکل میں، نعت رنگ کی زینت بنا سکیں تو ہماری یہ کاوش، نعتیہ ادب کے مطبوعہ خزانے میں اضافے کا بھی باعث ہوگی اور تحقیقی آفاق کی وسعتوں کی راہ بھی ہموار کرے گی!“ (۳۶)

تحقیق کے اور بھی نقوش ان مکاتیب میں دیکھے جاسکتے ہیں لیکن ہمارا مقصد ان خطوط میں پوشیدہ تنقیدی نکات کو آپ کے سامنے پیش کرنا ہے کیونکہ ان میں نقدِ نعت کے حوالے سے قابل قدر مواد موجود ہے جس سے نقد و نظر کی نئی نئی جہتیں سامنے آتی ہیں آغاز استاد محترم ڈاکٹر سید محمد ابوالخیر کشفی صاحب (۳۷) کے خط کے اقتباس سے کرتے ہیں جس میں نعتیہ نقد و نظر کے اشارے کیسے خوب صورت جذبے، احساس اور فکر سے آئے ہیں کہ سبحان اللہ حالانکہ بات ڈاکٹر عزیز احسن کی شعری گرفت اور حنیف اسعدی کی نعت گوئی پر ہو رہی ہے۔

”..... عزیز احسن صاحب نے جن شعراء کے اشعار پر گرفت کی ہے ان کے اچھے اشعار کے ذریعہ بھی اپنا نقطہ نظر واضح کیا ہے۔ اس سے مجھے وہ حدیث یاد آئی کہ محبت اور بغض اللہ کے لیے ہو۔ اور پھر مسئلہ تو سرکارِ ختمی مرتبت صلی اللہ علیہ وسلم کے آدابِ ثنا کا ہے۔ یہاں کسی شخصی اونچ نیچ کی کیا گنجائش۔ اللہ تعالیٰ ہمارے قلوب میں وسعت پیدا فرمائے اور یہ بات ہماری سمجھ میں آسکے۔ ہر چیز کا معیار اور پیمانہ حضرت سرورِ کائنات فداہ ابی و امی کی ذات گرامی ہے۔ سند ہیں تو وہی امید ہے ہر شمارہ پہلے شمارے سے بہتر ہوگا امید کیا یقین ہے کیوں کہ یہ کاوش اس ذاتِ اکمل و اطہر سے متعلق

ہے جو تکمیل کا معیار ہے۔

حنیف اسعدی بلاشبہ ہمارے عہد کے نہایت ممتاز نعت گو ہیں غزل میں انھوں نے قائم رہنے والے نقش بنائے ہیں مگر یہ نقش گری ان کی نعت کا دیباچہ ہے۔ حنیف بھائی کی غزل میں بھی نعت کی کیفیت اکثر ابھر آتی ہے اور یہ اس بات کی شہادت ہے کہ وہ دوئی کو بہت پیچھے چھوڑ آئے ہیں۔ قرآن حکیم نے اسلام کے بارے میں اہل ایمان سے کہا ہے کہ ”اسلام میں پورے“ داخل ہو جاؤ۔ حنیف بھائی کی نعت ان کی پوری ذات کا اظہار ہے۔ شاعری اور نعت گوئی سے قطع نظر ان کے نفس اور ذات کی خوشبو میں بھی نعت کے کتنے ہی پہلو ہیں اس سلسلہ میں (میں حنیف تائب کا بھی نام لینا چاہتا ہوں) جب آدمی کی خاموشی ثنا اور مدحت بن جائے تو پھر اسے اور اس کے چاہنے والوں کو اور کیا چاہیے۔ ان کے کتنے ہی شعر اور مصرعے بہت سے پڑھنے والوں کی طرح میرے ذہن کا حصہ بن چکے ہیں۔

اپنے ہر جرم پہ محسوس ہوا

آپ نے دیکھ لیا ہو جیسے

اور بظاہر یہ سیدھا سادا مگر نہایت بلیغ مصرع

نام ایسا کہ ثنا ہو جیسے

جس آدمی نے اسم محمد صلی اللہ علیہ وسلم کو یوں جان لیا ہو، نعت کا کون سا مرحلہ ہے جو اس کے لیے مشکل ہوگا ان کی نعت گوئی تو معرفت رسالت مآب صلی اللہ علیہ وسلم کا ایک مسلسل سفر ہے اور میرے عزیز! تم تو جانتے ہو

کہ یہ سفر کبھی نہ ختم ہونے والا ہے۔ دنیا کی ہرزبان کے سارے محترم لفظ، اظہار اور امکانات سرکار انسانیت پناہ صلی اللہ علیہ وسلم کے لیے خالق کیے گئے ہیں۔ حنیف بھائی نے طبع موزوں، سلگتے ہوئے دل اور چشم نم کو وسیلہ نعت بنا دیا ہے اور ان کی ہر کاوش کے پیچھے وہ اشارہ موجود ہے جو ہر بڑی انسانی کاوش کی تحریک بنتا ہے۔

اس طرف کا اگر اشارہ نہ ہو

طبع موزوں بہم نہیں ہوتی

کہنے والے نے سچ کہا ہے کہ لفظوں کے معانی نعت میں نہیں ملتے بلکہ اچھے

اور بڑے اہل قلم کی نظم و نثر میں ملتے ہیں۔“ (۳۸)

اس کے بعد احمد صغیر صدیقی صاحب کے مراسلے سے چند سطریں پیش خدمت ہیں جس میں انھوں نے مدیر ”نعت رنگ“ کی توجہ اس بات کی جانب دلائی کہ:

”آپ نے ادارے ”احوال“ کے آغاز پر لکھا ہے ”آغاز رب رحمن و رحیم

کے نام سے ثنائے رسول ہاشمی صلی اللہ علیہ وسلم کے بعد“ یہ ترتیب آپ کی

توجہ چاہتی ہے اصولاً حمد ربی پہلے اور ثنائے رسول صلی اللہ علیہ وسلم بعد میں

ہونی چاہیے۔“ (۳۹)

موجود و عہد کے مرتبے اور اس کے اظہار میں ہمیشہ احتیاط برتنی چاہیے اس میں بے احتیاطی ہمارے

ایمان کی حدود کو چھو لیتی ہیں دیکھیے محترم ادیب رائے پوری کو جب انھیں ایک ہی شعر میں اللہ اور

رسول صلی اللہ علیہ وسلم کا ذکر کرنا پڑا تو کس طرح کیا:

خدا کا ذکر کرے ذکر مصطفیٰ نہ کرے

ہمارے منہ میں ہو ایسی زباں خدا نہ کرے

آگے چل کر صدیقی صاحب آپ صلی اللہ علیہ وسلم کے نام کے ساتھ لکھے جانے والے القاب کے بابت قابل غور بات لکھتے ہیں:

”رسول اللہ صلی اللہ علیہ وسلم کے نام کے ساتھ جو القاب مستعمل ہیں مثلاً ”مولائے کل“، ”آقائے دو جہاں“، ”سرکارِ دو عالم“ وغیرہ۔ میں ان پر اکثر غور کرتا ہوں یہ تمام القاب مجھے رب رحمان و رحیم کے محسوس ہوتے رہے ہیں مثلاً آقا و مولا تک تو یہ بات ٹھیک ہے لیکن اگر نبی کریم صلی اللہ علیہ وسلم کو ”مولائے کل“ کہا جائے تو پھر اللہ تعالیٰ کے لیے کیا کہیں گے؟ ہمارے سامنے ”رحمت للعالمین“، ”رسول مقبول“، ”نبی کریم“، ”حبیب خدا“ وغیرہ جیسے القاب بھی تو ہیں بہر حال میری خواہش ہے کہ اس طرف بھی کوئی صاحب علم مضمون نگار توجہ دے تو کیا ہی اچھی بات ہوگی اگر علامہ اقبال اور مولانا حضرات کچھ کہتے ہیں تو اسے سند بنا کر سب کو قائل کرنے کی ضرورت نہیں ضرورت اس بات کی ہے کہ بذریعہ تحقیق غلط اور درست کا فیصلہ کیا جائے۔“ (۴۰)

پھر سوالیہ انداز میں اسی بات کو یوں پوچھنا:

”ایک بات ضرور پوچھوں گا کہ کیا یہ القاب (مولائے کل، سرکارِ دو عالم وغیرہ) حضور اکرم صلی اللہ علیہ وسلم کے سامنے بھی رائج تھے اور کیا صحابہؓ ان کا استعمال کرتے تھے؟ (۴۱)

اور آپ صلی اللہ علیہ وسلم کی ذاتِ اقدس کے لیے ”تو“، ”یا“، ”آپ“ کے استعمال پر اپنا یہ موقف پیش کیا

”نعت میں ”تو“ یا ”آپ“ کے استعمال کا ذکر بھی چھیڑا ہے۔ یہ ٹھیک ہے کہ اُردو میں ”آپ“ کا ضمیر بھی ہے اور ”تو“ کا بھی۔ تاہم بات وہی ”حسن نیت“ کی ہے اور اسے سبھی جانتے ہیں۔“۔ (۴۲)

نعتیہ شاعری میں خیال، لفظوں کے انتخاب عروض اور مضمون کی جانب کس حد تک توجہ درکار ہے اور کس حد تک دی جا رہی ہے، اس حوالے سے دیکھیے اور غور کیجیے۔

احمد صغیر صدیقی:

”مدحت“ کے حصے میں تابش دہلوی صاحب، جناب عبدالعزیز خالد صاحب اور حمایت علی شاعر وغیرہ کی نعتیں اچھی لگیں کچھ نعتیہ شعر بہت پسند آئے:

ان کی یاد کے صدقے
قلب کو حرا کیجیے

(اعجاز رحمانی)

سرور حرف دعا کیسا مستجاب ہوا
زباں کو حوصلہ مدح آجنباب ہوا

(سرور بارہ بنگوی)

اسی نے تلخ نوائی کی تیرگی میں کیا
زمین دل پہ محبت کا آسماں روشن

(صبیح رحمانی) (۴۳)

لیکن اس شعر پر گرفت کی۔

زادِ حیات اسوۂ نبی کریم ہو

انورسدید کا ہے یہ ارمان یا رسول

اس شعر کی نثر بنائیے۔ یا رسول انورسدید کا ارمان ہے کہ زاد حیات اسوہ نبی کریم ہو۔ لگتا ہے اسوہ نبی کریم کوئی اور چیز ہے۔ جس کی فرمائش رسول سے کی جا رہی ہے۔ حالاں کہ کہنا یوں تھا کہ یا رسول انورسدید کا ارمان ہے کہ ان کا زاد حیات آپ کا اسوہ ہو۔ شاعر اچھی طرح بات لکھ نہیں سکا۔“ (۴۴)

ڈاکٹر اشفاق انجم: (۴۵)

”یہ دہما کہ کن فیکون تھا کہ یہ کائنات سنور گئی
کئی آسمان بکھر گئے مگر اک زمین نکھر گئی

”کن فیکون“ سائنسی نقطہ نظر Big Bang Theory کی طرح کوئی
”دہما“ نہیں تھا اور نہ ہی یہ کائنات اک دہما کے سے معاً وجود میں آ گئی
جبکہ قرآن کہتا ہے کہ ”اللہ نے چھ دنوں (فی ستة ایام) - سورہ
الم سجدہ) میں کائنات کی تخلیق کی۔“ ”کئی آسمان بکھر گئے“ بھی محل نظر ہے۔
اللہ نے آسمان بکھیرے نہیں بلکہ ایک خاص ترکیب اور خصوصیت کے ساتھ
خلق کیے ہیں۔“ (۴۶)

”میرے اسلوب کو ندرت کی ارم بھی ہو عطا

لہجہ وہ دے کہ جو فردوس سماعت ہو جائے

”ارم“ شہزاد کی بنائی ہوئی جنت کا نام ہے۔ میں نعت و حمد میں خصوصاً اس
لفظ کے استعمال کے حق میں نہیں ہوں۔ (۴۷)

”گزشتہ سال بارہ ربیع الاول کی شب ٲی ٹی وی کراچی سینٹر سے ایک نعتیہ مشاعرہ ٲیش کیا گیا، ایک معروف نعت گو شاعر نے طائف کی سنگ باری کا حوالہ دیتے ہوئے حضور اکرم صلی اللہ علیہ وسلم کے لیے ”سنگسار“ کا لفظ استعمال کیا:

کیا لاؤگے طائف کا کوئی ایسا مسافر؟

جو ان کی طرح راہ میں ”سنگسار“ ہوا ہوا!

یہ لفظ نہایت قابل اعتراض ہے کیوں کہ ”سنگ باری“ اور ”سنگساری“ میں بڑا فرق ہے۔ مؤخر الذکر ٲتھر مار مار کر ہلاک کر دینے کو کہتے ہیں جو شریعت میں بدکاری کی سزا ہے۔ فنی اعتبار سے بھی شاعر موصوف کا یہ مصرعہ سقیم ہے۔ کیوں کہ انھوں نے ”سنگسار“ بروزن ”سنسار“ استعمال کیا ہے، جو غلط ہے۔ ”سنگسار“ میں نون غنہ نہیں ہے بلکہ اس کا اعلان ہوگا، جس کی وجہ سے مصرعہ ساقط الوزن ہو کر بحر سے خارج ہو جاتا ہے۔ اس سلسلے میں ہمارے ذرائع ابلاغ کو احتیاط برتنی چاہیے۔ (۴۹)

”عصر حاضر کے ایک معروف نعت گو اپنی نعت میں اکثر اس مفہوم کا شعر ٲڑھتے ہیں کہ ’حضور صلی اللہ علیہ وسلم نے خلل کے چراغ بجھا دیے۔‘ چراغ ہمیشہ اچھے مفہوم میں استعمال ہوتا ہے اگر ’خلل کے چراغ‘ کہنا درست ہے تو ٲھر ’جہالت کی شمع‘ اور ’باطل کا نور‘ کہنے میں کیا مضائقہ ہے؟ اسی طرح ایک شاعرہ کی نعت کا یہ مصرعہ دیکھیے ’کفر کے روشن یوانوں میں آ کے اندھیرا

کس نے کیا؟‘ یہ مصرع بھی قابلِ اعتراض ہے۔ کفر کے ایوانوں کو روشن کہنا درست نہیں اور اندھیرا کہنا اچھا فعل نہیں، جسے حضور صلی اللہ علیہ وسلم سے منسوب کرنا کھٹکتا ہے‘۔ (۵۰)

خالد شفیق: (۵۱)

’دکس قدر پاکیزہ اور عظیم خواہش ہے:

تمنا ہے کہ ہو وہ نام نامی آپ کا آقا
میں جو لفظ آخری بولوں میں جو لفظ آخری لکھوں
اور پھر یہ مشاہدہ:

زباں کو تاب گویائی نہیں رہتی مدینے میں
صدا دیتی ہے لیکن چشم تر آہستہ آہستہ

اور پھر اس حقیقت سے کون انکار کر سکتا ہے:

جو اہل دل ہیں، مدینے کی سمت جاتے ہوئے
متاعِ نعت بھی زادِ سفر میں رکھتے ہیں

حضور صلی اللہ علیہ وسلم کی سیرت کا بیان بھی قابلِ دید ہے:

گفتگو خوش بو کے لہجے میں سکھائی آپ نے
خارِ نفرت چن لیے دے کر محبت کے گلاب

.....

نکل آئیں گے حل سب مسئلوں کے چند لہجوں میں
حیاتِ مصطفیٰ کو سوچنا اول سے آخر تک

صبح کا ”جادو رحمت“ حال کے اُفق پر ایک رخشندہ و تابندہ مستقبل کے طلوع

کی نشان دہی کر رہا ہے۔ اللہ کرے زور قلم اور زیادہ۔“ (۵۲)

پروفیسر خواجہ محمد بسطین شاہ جہانی: (۵۳)

”جناب عرش صدیقی [۵۴] صاحب کے ایک شعر سے متعلق گزارش

کروں گا۔ جس میں انھوں نے لفظ ”بد نصیب“ نظم کیا ہے۔ ”بد“ کا لفظ

باندھنا مناسب نہیں نعت کے ادب کے خلاف ہے۔ عرش صاحب کا شعر:

کیا خوش نصیب تھے کہ ترے در پہ آگئے

کیا بد نصیب ہیں کہ چلے ہیں یہاں سے ہم (۵۵)

شوکت عابد: (۵۶)

”علامہ [شہزاد مجددی] صاحب کی نعت بھی کمال کی ہے اتنی سادہ، پراثر اور

باوقار نعتیں میری نظر سے کم ہی گزری ہیں۔ خصوصاً یہ شعر

یہ نکتہ ہی شہزاد معراج میں تھا

کہ رستے کو خود رہنما دیکھ آئے (۵۷)

ڈاکٹر طلحہ رضوی برقی: (۵۸)

”خدا سے جو سنی ہے آپ نے سچ سچ بتائی ہے

سچ سچ بتائی ہے میں سُوے ادب ہے۔ یوں کر سکتے تھے وہ سب بتائی ہے۔“

یعقوب تصور صاحب کی نعت کا مطلع ہے:

عظمتِ تخلیق کا ہر اک کمال ان کے لیے

حسن کائنات اوصافِ جمال ان کے لیے

’حسن کائنات‘ کو وزن میں ’حسن‘ کائے نات پڑھنا ہوگا جو غلط ہے۔ اسی لغت کے بارہویں شعر میں یہ لفظ اصلاً درست استعمال ہوا ہے۔ شعر بھی پڑھ ہی لیجیے:

ان کی اقلیم بصیرت میں ہے ساری کائنات
بازیِ طفلان ہے کارِ دانیال ان کے لیے

دوسرے شعر میں قافیہِ فَعَال لائے ہیں:

گردشِ ارض و سماتاروں کی چال ان کے لیے
دو جہاں کا ذرّہ ذرّہ ہے فَعَال ان کے لیے

حالاں کہ اس معنی میں لفظ فَعَال عین مشدد کے ساتھ ہے۔ فَعَال کے معنی لغت میں کچھ اور ہیں جن کا یہ محل نہیں۔

ایک مصرع ہے:

چاند، سورج، زحل، زہرہ، مشتری، مریخ سب

اس میں زحل بروزن فَعَل استعمال ہوا ہے جب کہ لفظ زحل بروزن فَعَل

ہے۔ (۵۹)

حافظ عبدالغفار حافظ: (۶۰)

”اعلیٰ حضرت کے جن اشعار کو بحر سے خارج قرار دیا ہے وہ یہ ہیں:

سب نے صفِ محشر میں لکار دیا ہم کو

اے بے کسوں کے آقا اب تیری دہائی ہے

زائر گئے بھی کب کے دن ڈھلنے پہ ہے پیارے

اُٹھ میرے اکیلے چل کیا دیر لگائی ہے
ہم دل جلے ہیں کس کے، ہٹ فتنوں کے پرکالے
کیوں بھونک دوں اک اُف سے کیا آگ لگائی ہے

اس سلسلے میں سب سے پہلی بات تو یہ ہے کہ ضرورتِ شعری کی بنا پر حرفِ علت گرایا جاسکتا ہے اور یہ قاعدہ اتنا عام ہے کہ ہر شاعر اس سے واقف ہے۔ مرزا داغ دہلوی مرحوم کا ”قصیدۂ اردوئے معلیٰ“ بہت مشہور ہے۔ اپنے اس قصیدہ میں وہ فرماتے ہیں:

وزن سے ہرگز نہ کوئی حرف گرنا چاہیے

ہاں مگر گرنا الف اور واؤ کا ہے روا

دوسری بات یہ کہ بعض مصرعے ذوالحرفین ہوتے ہیں اور انہیں دو بحر میں پڑھا جاسکتا ہے۔ مثلاً علامہ اقبال کا مشہور شعر ہے:

پھول کی پتی سے کٹ سکتا ہے ہیرے کا جگر

مردِ ناداں پر کلامِ نرم و نازک بے اثر

اقبال کا یہ شعر فاعلاتن فاعلاتن فاعلاتن فاعلان کے وزن پر ہے، مگر اس کا پہلا مصرع ذوالحرفین ہے اور وہ فاعلاتن فاعلاتن فاعلاتن فعلان فعلن کے وزن پر بھی پڑھا جاسکتا ہے۔ اگر کوئی شخص دونوں مصرعے مختلف اوزان پر پڑھ کر علامہ اقبال پر اعتراض کر دے تو کیا کوئی عقل مند شخص اسے تسلیم کرے گا؟ ہرگز نہیں۔ یہی صورتِ حال اعلیٰ حضرت کے مذکورہ تینوں اشعار میں ہے۔ (۶۱)

اس طرح کئی مقامات پر نعتیہ شاعری پر تنقیدی آرا کا اظہار موجود ہے۔ ڈاکٹر محمد اسماعیل آزاد نے صحیح اور سچی بات کہی ہے کہ:

”عالمی امن و امان کی ضمانت صرف ختمی مرتبت صلی اللہ علیہ وسلم کے پاس ہے
 - کیونکہ آپ صلی اللہ علیہ وسلم رحمت بے کراں اور فیضان بے نہایت کے منبع
 و مخرج ہیں۔“ (۶۲)

اس موقع پر پروفیسر محمد اقبال جاوید صاحب (۶۳) کی یہ اچھی اور خوش کن بات بھی پڑھ لیں:

”دور حاضر کو نعت کا دور کہا جاتا ہے۔ نعت نے اس دور میں جو وسعت حاصل کی ہے وہ یقیناً قابل قدر ہے ویسے ہر دور نعت ہی کا دور رہا ہے نعت تو ایسی بہار ہے جو بے خزاں ہے۔ ایک ایسا نغمہ ہے جو فصل بہار کا محتاج نہیں۔ بلکہ لالہ و گل، رعنائیوں کی بھیک اس سے مانگتے ہیں حضور صلی اللہ علیہ وسلم کا ذکر تو بلند و بالا تھا، ہے اور رہے گا اگر یوں کہا جائے تو شاید بہتر ہو کہ ہمارے دور نے اپنے تشخص کو پالیا ہے اور بھٹکتی ہوئی انسانیت کو یہ احساس ہو گیا ہے کہ وہی ایک در ہے جہاں تمناؤں کے اضطراب کو آسودگی نصیب ہوتی ہے یہی ایک دیوار ہے جو آبلہ پاؤں کا واحد سہارا ہے اور وہی ایک راستہ ہے جہاں شوق ہی رہو، شوق ہی رہو اور شوق ہی منزل ہوتا ہے۔ آج کے قلم اگر نعت سرا ہیں تو اسی احساس کی شدت کا نتیجہ ہے۔ اس دور نے اگر آفتاب کو پہچان لیا تو احسان آفتاب پر ہرگز نہیں ہے یہ تو ثبوت ہے اس بات کا کہ دیکھنے والے کی نگاہ سالم اور سمت درست ہے اور یہ بھی محبوب کی عطا ہے محبت کا فخر نہیں۔“ (۶۴)

ان نعت ناموں میں مکتوب نگاروں نے نعت نعت، آداب نعت، مشکلات نعت، فیض نعت اور نظریہ نعت کے متعلق اپنے خیالات، احساسات اور جذبات کو کس طرح بیان کیا ہے ذرا دیکھیے:

ڈاکٹر اشفاق انجم:

”نعت، نہایت مقدس و محترم صنف سخن ہے لہذا اس کی تقدیس و طہارت کا تقاضا ہے کہ مضامین و افکار بھی ایسی ہی صفات کے حامل ہوں۔ ان کے اظہار کا ذریعہ زبان ہے تو اس کا بھی صحیح اور پاکیزہ و شستہ ہونا لازمی ہے۔ اس لیے الفاظ کا انتخاب انتہائی غور و فکر اور احتیاط کا طالب ہے۔ اگر ایک بھی نامناسب لفظ در آیا تو وہ ساری شعری فضا کو مکدر کر دیتا ہے۔ زبان کے ساتھ فنِ شاعری اور عروض کا علم بھی ضروری ہو جاتا ہے کہ یہی شاعری کی اساس ہیں۔ مضمون کتنا ہی اعلیٰ ہو، زبان کتنی ہی عمدہ ہو، بیان لاکھ خوب صورت سہی لیکن اگر شعر میں فنی عیب یا عروض کی خامی موجود ہو تو وہ ایک رنگ آلود آئینے سے زیادہ وقعت نہیں رکھتا۔

نعت گوئی کے لیے ان خصوصیات کے علاوہ حقیقت و صداقت کیساتھ سنت و شریعت، سیرتِ پاک، قرآن و حدیث کا قابل قدر علم اور اس کی پاسداری بھی لازم ہے۔“ (۶۵)

”سید صاحب!

میں نے ”نعت رنگ“ ۲۲ کی مشمولات میں جو کچھ بھی پایا محسوس کیا، اسے بلا مبالغہ بیان کر دیا میرا مقصد کسی کی تنقیص و تضحیک ہرگز نہیں ہے۔ معاملہ چوں کہ نعت اور حضور صلی اللہ علیہ وسلم کی ذاتِ اقدس کا ہے اس لیے

ضروری خیال کیا کہ جو عیوب و نقائص نظر آئے ان کی نشان دہی کر دوں، ممکن ہے مجھے بھی کہیں شعرِ منہی میں غلطی ہوگئی ہو اس لیے قارئین ”نعت رنگ“ سے رہنمائی کا خواہش مند ہوں۔“ (۶۶)

پروفیسر محمد اقبال جاوید:

”نعت گوئی اگر تلوار کی دھار پر چلنے کے مترادف ہے تو نعت گوئی پر تنقید کہیں دشوار تر ہے۔ یوں ہی قلم کی شطرنج بچھانے کا فائدہ، اسی لیے مزاج کو تنقیدی نہیں، تحسینی بنا لیا ہے۔ میں نے گزشتہ دنوں اپنے ایک محترم نعت گو دوست کو عرض کیا کہ گاہے گاہے غزل کہہ لیا کرے کہ غزل سے اسلوب و ادا کو رنگ ڈھنگ اور آہنگ ملتا ہے اور یہی آہنگ، نعت کے فکری گداز کو ”میر نیم کش“ بنا یا جائے گا۔ جسے حافظ لدھیانوی نے بات کرنے کی ادا کہا ہے وہ ادا غزل سے ملتی ہے (۶۷)

امین راحت چغتائی: (۶۸)

”میں تو ان [ڈاکٹر سید محمد ابوالخیر کشفی] کے پہلے ہی جملے ”جب بھی شاعر محدود سے لامحدود کی طرف سفر کرتا ہے تو وہ حمد و نعت کی دنیا میں پہنچ جاتا ہے۔“ پر جھوم جھوم گیا۔ (۶۹)

ڈاکٹر انور مینائی: (۷۰)

”نعت کہنا تلوار کی دھار پر چلنے کے مصداق ہے۔ شاعر رسولصلی اللہ علیہ وسلم، دربان رسولصلی اللہ علیہ وسلم اور خادم رسولصلی اللہ علیہ وسلم ہونے کے دعوؤں کے بجائے شاعر کو چاہیے کہ حفظ مراتب کو ملحوظ رکھے اور

خاکساری کا پہلو اختیار کرے۔“ (۷۱)

ڈاکٹر تحسین فراقی: (۷۲)

”دراصل بات یہ ہے کہ بڑی شاعری کی طرح بڑی مذہبی شاعری بھی اس وقت تک ممکن نہیں جب تک خبر نظر کا، علم عین کا اور گوش آغوش کا روپ نہ دھار لے۔ ہمارے نقادوں کے صنفِ نعت سے اعراض کا ایک سبب شاید یہ بھی رہا ہو کہ اس کا بڑا حصہ محض رسمی اور رواجی رہا ہے اور جذبات عشق، محض بیان کی حد تک مطلوب رہے ہیں بالعموم عشق سرور کو نبی صلی اللہ علیہ وسلم شاعر کے لیے Living Presence نہیں بن سکا۔“ (۷۳)

پروفیسر جگن ناتھ آزاد: (۷۴)

”علامہ اقبال کی نظم ”ذوق و شوق“ کا ذکر دیکھا میں بھی اسے نعت ہی کہتا ہوں حمد نہیں کہتا۔ پروفیسر عبدالمنعمی کے ساتھ اس موضوع پر دو ایک بار گفتگو بھی ہو چکی ہے۔ لیکن وہ بضد ہیں اور مصر بھی کہ یہ نعت نہیں حمد ہے۔“ (۷۵)

شاہ رشاد عثمانی: (۷۶)

”آپ نے مطالعہ نعت کی ایک نئی طرح ڈالی ہے جو بے حد مفید و مستحسن ہے مگر اسے تنقید نعت کے بجائے نعت کا شرعی محاسبہ کہا جائے تو زیادہ بہتر ہے۔ آج اس بات کی بڑی ضرورت ہے کہ اردو نعت کا مطالعہ اسلامی فکر اور شریعت محمدی صلی اللہ علیہ وسلم کی روشنی میں کیا جائے اس لیے کہ نعت گوئی ایک مشکل اور نازک فن ہے، ذرا سی لغزش شاعر کو کہاں سے کہاں پہنچا سکتی

ہے، عقیدہ و ایمان اور عشق و محبت کی ہم آہنگی اور خلوص و ابستگی کے بغیر کوئی شاعر نعت کا ایک شعر نہیں کہہ سکتا اور نہ اس کے کلام میں تاثیر ہی پیدا ہو سکتی ہے۔ عرفی جیسا خود پسند اور متکبر شاعر بھی جب اس میدان میں آتا ہے تو کانپ اٹھتا ہے، اس کے نزدیک نعت کہنا تلوار کی دھار پر چلنا ہے:

عرفی مشابہ این رہ نعت است نہ صحرا است

آہستہ کہ رہ بردم تیغ است قدم را (۷۷)

اردو نعت عصری آگہی، ملی شعور اور اجتماعی درد کا مرقع ہے۔ خصوصاً عصر حاضر میں ملت اسلامیہ پر مصائب و آزمائش کا طوفان ٹوٹ پڑا ہے، اس کی بھرپور عکاسی نعتیہ شاعری میں بھی ہوتی ہے۔ (۷۸)

ریاض حسین چودھری:

”یہ اکیس ویں صدی کی پہلی دہائی ہے۔ نقد و نظر کے پیمانے بھی تبدیل ہو رہے ہیں، شہر ادب میں تازہ کاری کی مسلسل بارشوں سے فرسودگی اور بوسیدگی کا زنگ بھی اتر رہا ہے۔ آج کی نعت اعلیٰ حضرت کے زمانے کی نعت سے بہت مختلف ہے۔ نعت کی کائنات بھی ہر آن پھیلتی جا رہی ہے۔ اگرچہ نعت گو کا اساسی رویہ وہی رہے گا جس سے ایوانِ نعت روزِ ازل سے گونج رہا ہے۔ لیکن سوچ اور اظہار کے ارتقائی سفر کے مختلف مراحل پر رونما ہونے والی تبدیلیوں کو نظر انداز بھی نہیں کیا جاسکتا، ہر زمانے کے تقاضے مختلف ہوتے ہیں، اس کا ڈکشن بھی بڑی حد تک بدل جاتا ہے۔ آج کے نقاد کو بھی ان گنت چیلنجوں کا سامنا ہے۔ اب ادبی منظر نامہ نئے رنگوں کی

رنگ آمیزی سے بڑی حد تک تبدیل ہو چکا ہے۔ نعت وہ واحد صنفِ سخن ہے جس نے تمام اصنافِ سخن میں اپنے وجود کو منوایا ہے حتیٰ کہ نثر میں بھی نعت کے خوب صورت نمونے مل جاتے ہیں۔ (۷۹)

نعتِ حضور صلی اللہ علیہ وسلم کی ایک دستاویز ہے جو انفرادی اور

اجتماعی رویوں کی آئینہ بردار ہے۔ (۸۰)

غیر مشروط اور غیر متزلزل کوٹ منٹ کا پہلا صلہ یہ عطا ہوتا ہے کہ تخلیقی سطح پر سوچ اور اظہار کے مقفل دروازے خود بخود کھلنے لگتے ہیں۔ تخیل کے پرندوں کو تازہ ہواؤں سے دائمی وابستگی کا ادراک ملتا ہے اور لفظ و معانی کی فضائے بسط میں اونچی پرواز کی راہ ہموار ہوتی ہے۔ ”نعت رنگ“ نے اپنے جس تخلیقی سفر کا آغاز کیا تھا۔ اس کے نقوشِ پائتے تابندہ اور روشن ہیں کہ بہت سے دوسرے اربابِ وفا پر بھی سفر کے مراحل آسان ہوتے دکھائی دے رہے ہیں۔ ثنائے حضور صلی اللہ علیہ وسلم کی خنک ہواؤں کے قافلے کے رواں دواں رہنے کا چرچا خوش بوئیں ہی نہیں، دھنک کے رنگ بھی کرتے رہے ہیں۔ ”نعت رنگ“ کا شمارہ نمبر ۲۲ پھولوں کی اپنی خوش بوؤں، دھنک کے انھی رنگوں اور آفتابِ ادب کی اسی روشنی کا عکسِ جمیل نظر آتا ہے۔ (۸۱)

”ثنائے رسول صلی اللہ علیہ وسلم“ کے ضمن میں میں تو یہاں تک کہتا ہوں کہ شہرِ غزل، نعت گو کی تربیت گاہ ہے۔ رموزِ شعر سے آشنائی ضروری ہے۔ نعت گو کو شعر کی باریکیوں، نزاکتوں اور لطافتوں سے آگاہ ہونا چاہیے جمالیاتی قدروں کی پاسداری کا اہل ہو تو اسے اقلیمِ نعت میں داخلے کی

اجازت ملنی چاہیے، آنسوؤں سے وضو کرنے کا سلیقہ جانتا ہو تو قلم اٹھائے۔
بارگاہ رسالت مآب صلی اللہ علیہ وسلم میں ہدیہ نعت پیش کیا جائے تو نعت
فنی حوالے سے بھی اعتبار و اعتماد کے معیارات پر پورا اُترتی ہو۔

ادب گاہست زیر آسماں از عرش نازک تر

نفس گم کردہ می آید جنید و با یزید این جا

یہاں تو ذرا سی بھی لغزش یا شوخی سوئے ادب میں شمار ہوگی اس لیے احتیاط

اور ادب پہلی شرط ہے۔“-(۸۲)

سعید بدر: (۸۳)

”اس طرح آج کل کے نقاد حضرات، تنقید کے شوقی افراد کے ضبط میں
بتلا ہو کر ایسی ایسی بے پرکی ہانک جاتے ہیں کہ انسان ششدر رہ جاتا
ہے۔ مثال کے طور پر ”حسن ازل“ کی ترکیب سے ”محبوب حقیقی“ مراد لے
لیا ہے۔ حالانکہ اصل ترکیب ”حسن ازل کی نمود“ ہے۔ جوش استدلالیت
میں ڈاکٹر موصوف نے ”نمود“ کو نظر انداز کر دیا ہے جس سے دراصل معانی
واضح ہو جاتے ہیں۔“-(۸۳)

حکیم محمد سعید: (۸۵)

”نعتیہ شاعری دراصل پل صراط پر چلنے سے بھی مشکل کام ہے کیوں کہ
یہاں معمولی سی بے احتیاطی بھی دین و دنیا میں خسارہ کا سبب بن سکتی ہے
یہی وجہ ہے کہ علامہ اقبال نے میدان نعت گوئی کو ایک ایسی ”ادب گاہ“ سے
تعبیر کیا ہے جو عرش سے بھی ”نازک تر“ ہے اور جہاں ”جنید و با یزید“ جیسے

صاحبان بصیرت بزرگوں کے بھی ہوش گم ہو جاتے ہیں۔“ (۸۶)

سلطان جمیل نسیم: (۸۷)

”مولانا الطاف حسین حالی نے شاعروں، خصوصاً غزل گو شاعروں کے لیے جو پندنامہ لکھا ہے یعنی مقدمہ شعر و شاعری... اس میں غزل اور مضامین غزل کے بارے میں جو اندازِ نقد اختیار کیا گیا ہے اس معیار پر خود مولانا حالی کی غزل پوری نہیں اُترتی۔ مقدمہ شعر و شاعری کی اہمیت اور قدر و قیمت اپنی جگہ لیکن جذبات و خیالات کا بہاؤ اور تخلیقی جذبہ... تنقید کو خاطر میں نہیں لاتا۔ لیکن اس کے باوجود تنقید ہی تربیت کا باعث ہوتی ہے۔ ڈاکٹر ابوالخیر کشفی صاحب نے نعت کے موضوعات پر ایک بصیرت افروز مضمون تحریر فرمایا ہے اور ڈاکٹر صاحب کی اس بات سے تو میں بالکل ہی متفق ہوں کہ دوسروں سے الگ اپنی راہ تراشنے کے شوق میں، جدت کے گرداب میں بہت سے شاعر پھنس جاتے ہیں۔ یوں وہ زبان سے غفلت برتتے ہیں اور نئے موضوعات تک رسائی حاصل کرنے کی جگہ اپنے اسلوب کی بھول بھلیوں میں گم ہو جاتے ہیں۔ (۸۸)

پھر ایسے شاعروں کو جو اپنی راہ تراشنے کے شوق میں جدت کے گرداب میں پھنس جاتے ہوں..... زبان سے غفلت برتتے ہوں اور اپنے اسلوب کی بھول بھلیوں میں گم ہو جاتے ہوں، ہمارے کشفی صاحب کا مشورہ یہ ہے کہ وہ مطالعہ حدیث اور مشاہدہ کائنات کے ذریعہ ہی رسول اکرم صلی اللہ علیہ وسلم کی حقیقی عظمت کی بارگاہ میں بار پاسکتے ہیں..... بھائی! ہمارا شاعر تو

رسالے کا بھی وہی صفحہ پڑھتا ہے جس پر اس کا کلام بلاغت نظام شائع ہوا ہو..... اور جو شاعر ”پڑھے لکھے“ ہونے کے وعویدار ہیں وہ مشاہدہ کائنات اور مطالعہ قرآن و حدیث کے بجائے دیگر فلسفیوں کی کتاب پڑھتے ہیں۔ نعت صرف ضرورتاً کہتے ہیں یعنی ریڈیو، ٹی وی کے مشاعروں کے لیے۔ (۸۹)

اردو میں جب سے شعر و ادب لکھا جا رہا ہے اس وقت سے حمد و نعت بھی کہی جا رہی ہے لیکن برکت و تبرک کے لیے..... اس جذبے سے بلند ہو کر جن شعرائے کرام نے نعت کو ایک صنفِ سخن کی حیثیت سے اپنایا ان میں حضرت محسن کا کوروی، امیر بینائی، احمد رضا خان بریلوی کے نام خصوصیت سے لیے جاسکتے ہیں۔ اب رہی بات علامہ اقبال کی..... انھوں نے واقعی حمد اور نعت کو ایک نیا رخ دیا ہے اور کشفی صاحب کے مطالبہ پر پوری اترتی ہے..... یعنی اقبال کے یہاں قرآن و حدیث کا مطالعہ اور کائنات کا مشاہدہ نظر آتا ہے۔ حقیقت یہ ہے کہ بڑوں سے نسبت ہی بڑا بناتی ہے۔ علامہ اقبال کی شاعری اسی وجہ سے سے بلند تر ہے کہ وہ قرآن و حدیث سے اکتساب نور کرتے ہیں۔ اب رہی مولانا الطاف حسین حالی کی نظم ”مدہ و جزر اسلام“ تو اس کے ادبی محاسن اپنی جگہ لیکن برادرِ محترم جمال پانی پتی صاحب نے نہایت پتے کی بات کہی ہے۔ فرماتے ہیں: ”انھوں نے (مولانا حالی نے) اس بات پر غور نہیں کیا کہ حضور نبی کریم صلی اللہ علیہ وسلم کی بے مثل بشریت اور عبدیت کاملہ کو ہم جیسے عام انسانوں کی سطح کے برابر لانے سے

نعت گوئی کا حق تو رہا درکنار، خود ایمان کی سلامتی بھی خطرے میں پڑ سکتی ہے۔“ (۹۰)

ہمارے بزرگ جو کچھ لکھ گئے ہیں ہم اس سے ہدایت بھی حاصل کر سکتے ہیں اور عبرت بھی بشرطیکہ دیدہ بینا رکھتے ہوں..... آپ شاید میرے اس مشورے پر ہنس دیں لیکن میں اپنے نوجوان اور جدید شعراء کو یہ مشورہ ضرور دوں گا کہ جس طرح دنیا کا کوئی بھی فن..... گانے بجانے سے لے کر..... کرکٹ، فٹبال اور شاعری تک بغیر سیکھے نہیں آتا..... اس لیے وہ جس شعبے سے بھی متعلق ہوں اس کے بارے میں پرانی سے پرانی اور نئی سے نئی ہر اہم بات ضرور سیکھیں اور معلوم کریں..... خاص طور سے نئے شاعروں کو یہ چاہیے کہ وہ مطالعہ اور مشاہدے کے ساتھ ساتھ جو ائمہ فن آج موجود ہیں ان سے بھی رہنمائی حاصل کریں۔ اس لیے کہ شاعری میں مشکل ترین صنف نعت ہے..... ذرا سے ڈگمگائے اور گئے۔ (۹۱)

نعت شاعری کا وہ رخ ہے جس میں غزل یا نظم کی طرح موضوعات کے تنوع کی گنجائش نہیں ہے اور شاعر کو جولانی طبع کے اظہار کا موقع کم سے کم تر ملتا ہے۔ اس لیے کہ ایک مخصوص موضوع کا پابند رہتے ہوئے، احترام و عقیدت کا اظہار ایک نہایت ہی مشکل ترین مرحلہ ہے۔ محض اسلوب اور انداز بیان کے نئے تجربات کے سہارے نعت گوئی میں جتنی گنجائش تھی وہ اساتذہ فن نے پوری طرح برت لی ہے۔“ (۹۲)

سلیم یزدانی: (۹۳)

”ہر شعر کہنے والا نعت نہیں کہہ سکتا ہے۔ اس کے لیے شعری سلیقہ، رسول اللہ صلی اللہ علیہ وسلم سے عشق، رسالت کے تقدس سے آگہی، مقام رسالت کا شعور اور لفظوں کو موتیوں کی طرح شعری مالا کا روپ دینا آنا ضروری ہے کہ کوئی لفظ مقام رسالت کے منافی نہ ہو اور کوئی شعر تقدس رسالت کے خلاف نہ ہو اور یہ سب اُس وقت آتا ہے جب وہ ایک تہذیبی روایت، ماحولِ فضاے ربانی سے گزر رہا ہو جس کی برتر مثال حضور صلی اللہ علیہ وسلم کے دور کی مدنی زندگی ہے کہ حضور صلی اللہ علیہ وسلم کا ہر صحابی حضور صلی اللہ علیہ وسلم کے عشق سے سرشار نظر آتا ہے۔ (۹۴)

شعرِ نبوی کا تعلق براہِ راست شعری حسیت سے ہوتا ہے اور یہ ہر سخنِ فہم کی الگ ہوتی ہے، کم تر سطح سے کچھ اور نظر آتا ہے بلکہ یوں کہیے کہ قطرے میں قطرہ بھی نظر نہیں آتا، لیکن شعری حساسیت کا ایک وہ مقام ہے کہ قطرہ گہر نظر آنے لگتا ہے یا پھر قطرے میں سمندر موجیں مارتا نظر آتا ہے (۹۵)

جس ذاتِ گرامی کی تشریف آوری مومنوں کے لیے نعمت ہے، جس کی نبوت انسانوں کے لیے نعمت ہے، اُس کا ذکر بھی نعمت ہے اور نعمت کے اعتراف کی ایک شکل ہے واما بنعمت ربک فحدث۔ (سورۃ

الضحیٰ) اور ذکر رسالت مابصلی اللہ علیہ وسلم کی عظمت کا اندازہ اس سے کیجیے کہ اس سورہ سے سورۃ الناس یعنی اختتامِ قرآن تک سورۃ کی تلاوت کے ساتھ تکبیر کہنا سنت ہے۔ حضور صلی اللہ علیہ وسلم کا ذکر بھی اللہ تعالیٰ کے اعترافِ کبریائی کی ایک صورت ہے۔“۔ (۹۶)

سمعیہ ناز اقبال: (۹۷)

ڈاکٹر ریاض مجید کے نزدیک نعت کا تصور اور اس کی تشکیل کیا ہے؟ ان کا کہنا ہے:

”حضور علیہ الصلوٰۃ والسلام سے عشق و عقیدت اور محبت کو نعت کے لوازمات میں اساس اور بنیاد کا درجہ حاصل ہے۔ نعت گو شاعر کے لیے ضروری ہے کہ وہ آپ سے والہانہ عقیدت و شہینگی رکھتا ہو۔ وہ جس قدر آپ کے عشق میں سرشار ہوگا اسی قدر اس کے کلام میں کیف اور اثر پیدا ہوگا۔ حفیظ جالندھری نے دین حق کے لیے حضور کی غلامی کو شرط اول قرار دیا ہے محمد صلی اللہ علیہ وسلم کی غلامی دین حق کی شرط اول ہے۔ اسی طرح تخلیق نعت کے لیے آپ کی محبت کو ایک لازمہ کی حیثیت حاصل ہے۔ ایک شاعر نظمیں اور غزلیں تو لکھ سکتا ہے لیکن اس کے دل میں محبت رسول کی چمک موجود نہ ہو تو اچھی اور کیفیت انگیز نعت کبھی نہیں لکھ سکتا۔ اس میں صرف وہی لوگ کامیاب ہوتے ہیں جنہوں نے اپنے دل میں محبت رسول کی باضابطہ پرورش کی ہے۔ اپنی فکر و نظر کی تربیت کی ہے اور قلب و روح کو احتیاط و احترام کا خوگر بنایا ہے ورنہ جذبات ہمیشہ دامن احتیاط چھوڑ کر ادھر ادھر نکل جانے کے عادی ہیں۔“ (۹۸)

شان الحق حقی: (۹۹)

”حُب رسول مسلمان کا جزو ایمان ہے، اور اس کا اظہار بصورت نعت ایک فطری اور اندرونی تقاضا ہے۔ چنانچہ کوئی بیرونی تحریک یا تقریب بھی تخلیقی ذہن کو اس طرف باسانی مائل کر سکتی ہے۔ یہ کوئی تعجب کی بات نہیں۔ اب

وہ جوش و جذبہ جسے بڑی طاقتیں اپنے مفید مطلب سمجھتی تھیں اور اسے ہوا دینے پر مائل تھیں، انھیں کھٹکنے لگا ہے۔ اب وہ اسے تقویت دینے کی جگہ اسے دبانے پر مائل ہیں۔ مگر بقول مولانا ظفر علی خاں:

نورِ خدا ہے کفر کی حرکت پہ خندہ زن

پھونکوں سے یہ چراغ بجھایا نہ جائے گا

مذکورہ تاریخی پس منظر سے قطع نظر، ثنائے رسول بھی صلوة و سلام کی طرح،

ہمارا محبوب مشغلہ، بلکہ فریضہ اور ایک مبارک ادبی روایت ہے۔“ (۱۰۰)

پروفیسر سید شفقت حسین رضوی: (۱۰۱)

”میرے خیال میں نعت میں جو سراپا نگاری کی جاتی ہے وہ ذات گرامی سے

کوئی مناسبت نہیں رکھتی محض مجاز کو بنیاد بنایا جاتا ہے۔ تنخاطب کے لیے ”تو“

اور ”تیرا“ کی ضمیریں میرے دل میں چھپتی ہیں۔ (۱۰۲)

اردو میں نعت گوئی چار نوع کی ہے۔

۱۔ وہ نعت جو جذبہ صادق اور خلوص بے پایاں کے ساتھ لکھی گئی ہو اس کی پہچان یہ ہے کہ قاری اور

نعت خواں پر پڑھنے کے دوران ایک خاص کیفیت طاری ہو جاتی ہے۔

۲۔ کمال فن کے اظہار کے لیے لکھی گئی نعت، اس کا اثر دل پر کم ہوتا ہے۔ البتہ دماغ غور و فکر پر

مائل ہوتا ہے۔ اس کی داد دی جاتی ہے اس سے کیف طاری نہیں ہوتا۔

۳۔ روایت کی پاسداری میں کہی جانے والی نعت۔

۴۔ بس یوں ہی کہی ہوئی نعت! جب سب کہتے ہیں تو ہم کیوں نہ کہیں، کے جذبے سے وجود میں

آنے والی نعت۔

ذرا سی توجہ سے ہر نعت کو ان میں سے کسی قسم میں شامل کیا جاسکتا ہے۔
میرے خیال میں (۱) اور (۲) کے امتزاج سے جو نعت وجود میں آتی ہے وہ
ہر اعتبار سے کامیاب ہوتی ہے۔“ (۱۰۳)

شوکت عابد:

”نعت کی تنقید..... بھائی کانٹوں پر تیز رفتاری سے چل کر بیچ نکالنا آسان
کام نہیں۔ یہ کام کشتی صاحب جیسا کشف و کرامات والا آدمی ہی کر سکتا
ہے۔“ (۱۰۴)

شہزاد منظر: (۱۰۵)

”نعت گوئی کے بارے میں میرا خیال ہے کہ اگر یہ صدق جذبے سے کی
جائے تو اس میں بڑا اثر ہوتا ہے، لیکن اگر اسے فیشن اور تقلید کے طور پر
اختیار کیا گیا تو اس میں وہ تاثر اور والہانہ پن پیدا نہیں ہوتا جس کے بغیر
نعت، نعت نہیں ہوتی۔“ (۱۰۶)

محمد فیروز شاہ: (۱۰۷)

”نعت درجیبصلی اللہ وعلیہ وسلم پر پلکوں سے دستک دینے کا عمل
ہے۔“ (۱۰۸)

سیرت سرکار صلی اللہ وعلیہ وسلم پر تو لکھنا بھی دنیا کا سب سے بڑا اعزاز ہے،
ہر کسی کے مقدر میں نہیں ہوتا... یہ بڑے نصیب کی بات ہے... وہاں سے
اذن نہ ملے تو قلم لکھ نہیں سکتا، ذہن سوچ نہیں سکتا، لفظ بول نہیں سکتا، حرف
وجود نہیں پاتا اور جذبہ بے نمود رہتا ہے۔ یہاں تو آرزو کو بھی با وضو ہونا پڑتا

ہے۔ تب تحریر میں تاثیر کی خوش بو نکھرتی ہے جو دلوں کو اپنی جاگیر بناتی چلی جاتی ہے اور لاریب دل سے بڑی جائیداد اور کوئی نہیں... (۱۰۹)

عشق تذکرہ جمال یار سے سرشار ہوتا ہے اور عشق ہی عمل کی واحد کلید ہے۔ یوں نہ ہوتا تو دانائے راز ”عشق پر اعمال کی بنیاد“ رکھنے کی تلقین نہ کرتے۔ کامرائیوں کی تاریخ میں فقط اہل عشق ہی کی جولانیوں کی سچی کہانیاں رقم ہیں۔ سو میں سمجھتا ہوں کردار و عمل کی استواری اور پائیداری عشق کی کامگاری اور سرشاری کے بغیر ممکن ہی نہیں اور عشق حسن صورت سے وابستہ ہو کر حسن سیرت پر فدا ہوتا ہے یہ دونوں لازم و ملزوم ہیں۔ سرکار صلی اللہ علیہ وسلم کے سراپا مبارک کا بیان اور سیرت طیبہ کی تحسین و تکریم دونوں اطاعت رسول صلی اللہ علیہ وسلم اور نعت گوئی کے لیے ضروری ہیں۔ دراصل نعت گوئی در حقیقت صلی اللہ علیہ وسلم پر پلکوں سے دستک دینے کا عمل ہے!“ (۱۱۰)

مولانا مبارک حسین مصباحی: (۱۱۱)

”اردو شاعری کی حیات و ترنگ کے لیے نعتیہ شاعری نے آپ حیات کا کام کیا۔ اے کاش اردو ناقدین اسے محسوس کریں۔ اللہ تعالیٰ آپ کی فکر و ہمت کو مزید استحکام عطا فرمائے۔ آمین“ (۱۱۲)

محمد علی صدیقی شیدا بستوی: (۱۱۳)

”اور نعت محض چند رسمی عقائد تک محدود نہ رہے، کھٹکتی ہے کیوں کہ ”نعت“ تو اظہار عقیدے ہی کا نام ہے اس میں رسمی اور غیر رسمی کی کوئی تفریق نہ ہونی چاہیے“۔ (۱۱۳)

ڈاکٹر سید یحییٰ شہید: (۱۱۵)

”محمد عبدالکیم شرف قادری صاحب نے یہ اشکال کیا ہے کہ... ”حمد و ثنا دونوں کا معنی تعریف ہے۔ نبی اکرم صلی اللہ علیہ وسلم کی ثنا ہو سکتی ہے تو حمد کیوں نہیں ہو سکتی۔ اسی قسم کا اعتراض بہت پہلے مولانا کوکب نورانی صاحب نے بھی شمارہ نمبر ۶ میں اٹھایا تھا۔ ان دونوں حضرات سے گزارش ہے کہ نعت کی جگہ لفظ ”منقبت“ کا استعمال جیسا مناسب محسوس نہیں ہوتا اور ”حمد کبریا“ کو کبھی ہم ”نعت کبریا“ نہیں کہتے کیوں کہ اصطلاحاً نعت حضور صلی اللہ علیہ وسلم کی تعریف ہے اور حمد اللہ رب العزت کے لیے مستعمل ہے۔ اس مروّجہ اصطلاح کی استعمال کی جگہ تبدیل کر دی جائے تو معنی میں اشتباہ پیدا ہو جائے گا۔ اس حقیقت سے یہ دونوں صاحبان واقف ہیں۔ لیکن ان کا اس پر بہ ضد ہونا ان کی ہٹ دھرمی ہے۔ ادبی اور شرعی نقطہ نظر سے میں سمجھتا ہوں یہ رویہ مناسب نہیں۔ (۱۱۶)

آخر میں اس تنقیدی، تحقیقی، تاثراتی، عروضی، لفظی، اصلاحی، تعریفی، ادبی شہ پارے اور مراسلہٴ محبت و عقیدت ”نعت نامے“ کی اہمیت و افادیت پر محترم ڈاکٹر معین الدین عقیل صاحب کی رائے پڑھ کر اس مکاتیب کے دفتر کو بند کیجیے۔

”انھوں نے مکاتیب کو اب موضوعاتی مطالعے کے ایک ماخذ کے طور پر بھی یکجا کر دیا ہے۔ مشاہیر کے مکاتیب کے مجموعے یا انتخابات تو بکثرت شائع ہوتے اور زیر مطالعہ آتے رہے ہیں لیکن موضوعاتی مکاتیب یا مکاتیب کو موضوعات کے تحت یکجا کرنے اور انھیں بطور ماخذ استعمال کرنے کا خیال

ہماری اس روایت میں یکسر انوکھا اور اسی اعتبار سے مفید بھی ہے۔ اب نعت
کا اور اس کے فن و رجحانات کا مطالعہ ان مکاتیب کی روشنی میں بھی کیا
جا سکتا ہے، جو اس مجموعے میں شامل ہیں۔“ (۱۱۷)

چلتے چلتے دو شعر آپ کے شعری ذوق کی نذر جو ان مکتوب نگاروں نے اپنے مکاتیب کی زینت بنائے
ہیں:

بعد مرنے کے چلے جائیں گے سب سے چھپ کر
ایک گھر ہم نے مدینے میں بنا رکھا ہے (۱۱۸)

.....

ثنا تیری بیاں کیا ہو، صفت تری رقم کیا ہو؟
نہ اس قابلِ زباں نکلی نہ اس لائقِ قلم نکلا (۱۱۹)



حواشی:

نوٹ: حواشی میں شامل تمام تعارفی نوٹ ”نعت نامے بنام صبیح رحمانی“ سے ماخوذ ہیں۔

۱۔ بصیر۔ نسرین ممتاز، ڈاکٹر ”خط کا مفہوم، تعریف اور اردو مکتوب نگاری کی روایت“، مشمولہ: ”تحقیق“ (ششماہی)،

مکتوبات نمبر (۱)، شعبہ اردو، سندھ یونیورسٹی، جام شورو، ۲۰۱۲ء۔ ص ۷

۲۔ مرتب، ڈاکٹر محمد سہیل شفیق، نعت ریسرچ سینٹر، کراچی، باراؤل، جولائی ۲۰۱۳ء، ۲۰۱۳ء

۳۔ وفارشدی (۱۹۲۶-۲۰۰۳ء)، اصل نام: عبدالستار خان، ممتاز دانشور، محقق، مورخ، ادیب، شاعر، مترجم، سینیئر

اسکالر: انجمن ترقی اردو پاکستان، معتمد اعزازی: دائرہ علم و ادب پاکستان (کراچی)، کتب: ”ہنگال میں اردو“، ”سنہرا

دیس“، ”پیامِ نو“، ”مہراں نقش“، ”جہانِ رنگ و بو“، ”کیف و عرفان“، ”کیفیات غالب“، ”حیات و وحشت“، ”خالد:

ایک نیا آہنگ“، ”سحرِ حلال“، ”آہنگِ ظفر“، ”اردو کی ترقی میں اولیائے سندھ کا حصہ“ (پی ایچ ڈی کا مقالہ)، ”کلکتہ

کی ادبی داستانیں، ”تذکرہ علمائے سندھ“، ”میرے بزرگ میرے ہم عصر“ (خاکے)، ”داستان وفا“ (خودنوشت)۔

ص ۸۹۰

۲۔ شفیق، محمد سہیل، ڈاکٹر، ”نعت نامے بنام صلیح رحمانی“، مجولہ بالا، ص ۸۸۹

۵۔ مشفق خواجہ (۱۹۳۵ء-۲۰۰۵ء)، نام خواجہ عبدالرحمن، تخلص مشفق، محقق، نقاد، ادیب، شاعر، کالم نگار، سابق مدیر: سماہی

”اردو“ و ماہنامہ ”قومی زبان“ و ”تخلیقی ادب“ (کراچی)، ۱۹۵۷ء تا ۱۹۷۳ء، انجمن ترقی اردو سے وابستہ رہے۔ کتب:

”تذکرہ خوش معرکہ زیبا“، (ترتیب و تدوین)، ”غالب اور صفیر بلگرامی“، ”جائزہ مخطوطات اردو“، ”خامہ بگوش کے قلم

سے“، ”سخن در سخن“، ”سخن ہائے گفتی“، ”سخن ہائے گسترانہ“ (ادبی کالموں کا انتخاب)، ”ابیات“ (شعری مجموعہ)،

”کلیات یگانہ“ (ترتیب و تدوین)۔ ۱۹۸۵ء سے ۱۹۸۶ء تک مختلف موضوعات پر کم و بیش پانچ سو فیچر لکھے۔ ۱۹۹۸ء میں

حکومت پاکستان نے علمی و ادبی خدمات کے اعتراف میں صدارتی ایوارڈ سے نوازا۔ ص ۸۰۴

۶۔ شفیق، محمد سہیل، ڈاکٹر، ”نعت نامے بنام صلیح رحمانی“، مجولہ بالا، ص ۸۰۲

۷۔ پروفیسر ڈاکٹر یونس اگا سکر (پ: ۱۹۳۵ء)، مصنف، محقق، نقاد، مدیر: ”ترسیل“، ممبئی، سابق صدر: شعبہ اردو و گروڈیو،

ممبئی یونیورسٹی، کتب: ”اردو کہاوتیں اور ان کے سماجی و لسانی پہلو“ (پنی ایچ۔ ڈی کا مقالہ)، ”تلاش فن“، ”فکرو فن اور

فلسفہ“، ”مراٹھی ادب کا مطالعہ“، ”Arabic for everyday use“۔ ص ۹۲۳

۸۔ شفیق، محمد سہیل، ڈاکٹر، ”نعت نامے بنام صلیح رحمانی“، مجولہ بالا، ص ۹۲۲

۹۔ ڈاکٹر عزیز احسن (پ: ۱۹۴۷ء)، اصل نام: عبدالعزیز خان ولد عبدالحمید خان، شاعر، ادیب، محقق، نقاد، کتب: اردو

نعت اور جدید اسالیب (۱۹۹۸ء)، تیرے ہی خواب میں رہنا (۲۰۰۰ء)، نعت کی تخلیقی سچائیاں (۲۰۰۳ء)، کرم و نجات کا

سلسلہ (۲۰۰۵ء)، ہنر نازک ہے (۲۰۰۷ء)، شہپر توفیق (۲۰۰۹ء)، نعت کے تنقیدی آفاق (۲۰۱۰ء)، رموز بے خودی کا

فنی و فکری جائزہ (۲۰۱۱ء)، امید طیبہ رسی (۲۰۱۴ء)۔ ص ۶۸۵

۱۰۔ شفیق، محمد سہیل، ڈاکٹر، ”نعت نامے بنام صلیح رحمانی“، مجولہ بالا، ص ۳۰

۱۱۔ شاہ مصباح الدین کلکلی (پ: ۱۹۳۱ء)، مصنف، محقق، مورخ، سیرت نگار، کتب: ”سیرت احمد مجتبیٰ“ (صدارتی ایوارڈ

یافتہ)، ”نشانات ارض قرآن“، ”نشانات ارض نبوی“، ”معراج النبی“، ”آخری آسمانی کتاب“، ”مسجد نبوی کا تاریخی

جائزہ“، ”بسم اللہ کی تفسیر و تشریح“، ”حضرت امیر حمزہ“، ”سیرت النبی الہم“۔ ص ۸۰۶

۱۲۔ شفیق، محمد سہیل، ڈاکٹر، ”نعت نامے بنام صبحِ رحمانی“، مجولہ بالا، ص ۸۱۱

۱۳۔ ڈاکٹر ریاض مجید (۱۹۴۲ء)، نام: ریاض الحق، تخلص ریاض، پروفیسر گورنمنٹ کالج فیصل آباد، تصانیف: ”اردو میں نعت گوئی“ (پی ایچ۔ ڈی کا مقالہ) ”پس منظر“، ”گزرتے وقتوں کی عبادت“، ”نئی آوازیں“ (مرتب)، رفان میں ایک شام“ (مرتب)، ”مستحب روشنی“ (مرتب)، ”خاک“، ”حی علی الثناء“ (بیجاہی زبان میں نعتیں)، ”اللھم صل علی محمد“، (نعت و منقبت)، ”سیدنا محمد“ (نعت)، ”اللھم بارک علی محمد“، (نعت)۔ اعزاز: ”حی علی الثناء“ کو ۱۹۹۱ء میں اور ”اللھم صل علی محمد“ کو ۱۹۹۴ء میں صدقاتی سیرت ایوارڈ دیا گیا۔ ص ۸۲۶

۱۴۔ مجید، ریاض، ڈاکٹر، ”نعت نامے بنام صبحِ رحمانی“، مشمولہ: نعت نامے بنام صبحِ رحمانی“، مجولہ بالا، ص ۲۱

۱۵۔ شفیق، محمد سہیل، ڈاکٹر، ”معروضات“، مشمولہ: نعت نامے بنام صبحِ رحمانی“، مجولہ بالا، ص ۳۱

۱۶۔ ڈاکٹر معین الدین عقیل (پ: ۱۹۴۶ء)، محقق، مورخ، نقاد، پروفیسر و صدر، شعبہ اردو، کراچی یونیورسٹی، ڈین فیکلٹی آف لیٹریچر اینڈ لٹریچر، انٹرنیشنل اسلامک یونیورسٹی، اسلام آباد؛ پروفیسر و صدر، شعبہ اردو، انٹرنیشنل اسلامک یونیورسٹی اسلام آباد۔ چند کتب کے نام: ”تحریک آزادی میں اردو کا حصہ“ (پی ایچ۔ ڈی کا مقالہ)، ”نوادرات ادب“، ”پاکستانی غزل: تکنیکی دور کے رویے اور رجحانات“، ”امیر خسرو فرد اور تاریخ“، ”پاکستان میں اردو ادب: محرکات و رجحانات کا تکنیکی جائزہ“، ”تحریک پاکستان کا تعلیمی پس منظر“، ”تحریک آزادی اور مملکت حیدرآباد“، ”اقبال اور جدید دنیائے اسلام: مسائل، افکار اور تحریکات“، ”اخلاقی تعلیم“، ”دکن اور ایران: سلطنت ہیمپہ اور ایران کے علمی و تمدنی روابط“، ”مسلمانوں کی جدوجہد آزادی: مسائل، افکار اور تحریک“، ”تحریک پاکستان اور مولانا مودودی“، ”پاکستان میں اردو تحقیق۔ موضوعات اور معیار“۔ حال ہی میں علمی، ادبی اور تحقیقی خدمات کے اعتراف میں شہنشاہِ جاپان کی جانب سے

آپ کو اعلیٰ ترین سول ایوارڈ ORDER OF THE RISING SUN دیا گیا ہے۔ ص ۸۲۳-۸۲۴

۱۷۔ عقیل، معین الدین، ڈاکٹر، ”پس ورق تبصرہ“، مشمولہ: نعت نامے بنام صبحِ رحمانی“، مجولہ بالا، ص ۲۱۰۴ء

۱۸۔ حنیف سعیدی (۱۹۱۹-۲۰۰۵ء)، شاعر و ادیب، نعت گو، نعتیہ مجموعہ: ”ذکر خیر الانام صلی اللہ علیہ وسلم“، ”آپ صلی اللہ علیہ وسلم“۔ آپ کے والد اسعد شاہ جہانپوری بھی معروف شاعر تھے۔ ص ۲۹۱

۱۹۔ شفیق، محمد سہیل، ڈاکٹر، ”نعت نامے بنام صبحِ رحمانی“، مجولہ بالا، ص ۲۹۰

۲۰۔ سید شفقت حسین رضوی (۱۹۲۷-۲۰۱۰ء)، ادیب، محقق، نقاد، افسانہ نگار، استاد، بینٹن کالج کراچی، کتب: ”اردو کے

یورپین شعراء، ”بندے اور ان کی تاریخ“، ”سراج اور نگ آبادی (شخصیت و فن)“، ”مولانا حسرت موہانی“، ”دیوان
مذلقا بانی چندا“، ”حسرت موہانی (کتابیات)“، ”مضامین حسرت موہانی“، ”فیضانِ دکن“، ”مخدوم محی الدین، حیات
اور ادبی خدمات“، ”بیگم حسرت موہانی، حیات و سیرت“، ”اذکار دکن“، ”اردو میں حمد گوئی“، ”نعت رنگ کا تجزیاتی و
تقدیمی مطالعہ“ و دیگر۔ ص ۴۷۸

۲۱۔ شفیق، محمد سہیل، ڈاکٹر، ”نعت نامے بنام صلیح رحمانی“، مجولہ بالا، ص ۴۷۸

۲۲۔ عاصی کرنامی (۱۹۲۷-۲۰۱۱ء)، نام: شریف احمد، تخلص: عاصی، شاعر، ادیب، محقق، نقاد، کتب: ”اردو حمد و نعت پر
فارسی شعری روایات کا اثر“ (پی ایچ ڈی کا مقالہ)، ”رگ جاں“، ”جشنِ نزاں“، ”چمن“، ”میں محبت ہوں“ (نظم و
غزل)، ”مدحت“، ”نعتوں کے گلاب“، ”حرفِ شیریں“ (نعت)، ”جاوداں“ (سلام و منقبت)، ”تمام و ناتمام“
(کلیات شعری)، ”خاصاں خدا کر بلا میں“ (مرثیے)، ”چہرہ چہرہ ایک کہانی“ (افسانے)، ”لبِ خنداں“ (طنز و مزاح)،
”اپنی منزل کی طرف“ (سفر ج)، ”چراغِ نظر“ (انشائیے، خاکے، طنز و مزاح، مقالات)۔ ص ۵۸۷

۲۳۔ شفیق، محمد سہیل، ڈاکٹر، ”نعت نامے بنام صلیح رحمانی“، مجولہ بالا، ص ۶۰۰

۲۴۔ ریاض حسین چودھری (پ: ۱۹۴۱ء)، شاعر، ادیب، صدر شعبہ ادبیات، تحریک منہاج القرآن، کتب: ”زرِ معتبر“،
”رزقِ شاہ“، ”تمنائے حضور“ (طویل نعتیہ نظم)، ”متاعِ قلم“، ”کشکولِ آرزو“، ”سلام علیک“۔ ص ۳۷۷

۲۵۔ شفیق، محمد سہیل، ڈاکٹر، ”نعت نامے بنام صلیح رحمانی“، مجولہ بالا، ص ۳۸۲

۲۶۔ نقوی احمد پوری، شاعر، ادیب۔ ص ۸۸۴

۲۷۔ شفیق، محمد سہیل، ڈاکٹر، ”نعت نامے بنام صلیح رحمانی“، مجولہ بالا، ص ۸۷۸

۲۸۔ ڈاکٹر محمد اسماعیل آزاد (۱۹۴۱ء)، ادیب، محقق، ریڈر، صدر شعبہ اردو، مہاتما گاندھی، پی۔ جی۔ کالج فتح پور (انڈیا)،
کتب: ”اردو شاعری میں نعت“ (پی ایچ ڈی کا مقالہ) و دیگر۔ ص ۱۰۳

۲۹۔ شفیق، محمد سہیل، ڈاکٹر، ”نعت نامے بنام صلیح رحمانی“، مجولہ بالا، ص ۱۰۴

۳۰۔ ڈاکٹر حسین فراتی (پ: ۱۹۵۰ء)، اصل نام: منظور اختر، محقق، نقاد، شاعر، استاد شعبہ اردو، یونیورسٹی اورینٹل کالج،
لاہور، ناظم: مجلس ترقی ادب، لاہور، مدیر: ”صحیفہ“، ”مخزن“، ”مباحث“، لاہور، مدیر اعلیٰ: اردو دائرہ معارف اسلامیہ،
لاہور۔ کتب: ”مولانا عبدالمجید دریا بادی: احوال و آثار“ (پی ایچ ڈی کا مقالہ)، ”جنتو“، ”عجائبات فرنگ“، ”نقد

- اقبال: حیات اقبال میں، ”افادات“، ”اقبال: چند نئے مباحث“، ”مطالعہ بیدل: فکرِ برگساں کی روشنی میں“، ”مغربی جمہوریت: اہل مغرب کی نظر میں“، ”نقشِ اول“، ”شاخِ زریاب“، ”و دیگر۔ ص ۲۴۴
- ۳۱- شفیق، محمد سہیل، ڈاکٹر، ”نعت نامے بنام صبیحِ رحمانی“، مجولہ بالا، ص ۲۳۵-۲۴۶
- ۳۲- پروفیسر حفیظ تائب (۱۹۳۱-۲۰۰۳ء)، اردو اور پنجابی کے نامور نعت گو شاعر، ادیب، سیرت نگار، کتب: ”صلو علیہ وآلہ“ (اردو نعت)، ”سک متراں دی“ (پنجابی نعت)، ”وسلمو تسلیما“ (اردو نعت)، ”وہی یسین وہی ط“ (اردو نعت)، ”دیکھ“ (پنجابی نعت)، ”باب مناقب“ (تذکرہ نعت گو شعراء)، ”پن چھان“ (پنجابی تنقید)، ”پنجابی نعت“ (تحقیقی جائزہ)، ”کوثریہ“، ”کتا بیات سیرت رسول“ (۱۹۷۳ء تا ۱۹۸۷ء)۔ ص ۲۸۲
- ۳۳- شفیق، محمد سہیل، ڈاکٹر، ”نعت نامے بنام صبیحِ رحمانی“، مجولہ بالا، ص ۲۸۰
- ۳۴- رشید وارثی (پ: ۱۹۴۷-۲۰۰۹ء)، اصل نام: عبدالرشید خان، نعت گو شاعر، صحافی، مدیر: ”فلک پرواز“ (پی آئی اے)، صدر: بزمِ وارث، کتب: ”خوشبوئے التفات“ (حمد و نعت و مناقب)، ”اردو نعت کا تحقیقی و تنقیدی جائزہ“، ”عالمِ اسلام کی شرح درودِ تاج“، ”و دیگر۔ ص ۳۵۴
- ۳۵- شفیق، محمد سہیل، ڈاکٹر، ”نعت نامے بنام صبیحِ رحمانی“، مجولہ بالا، ص ۳۵۵
- ۳۶- ایضاً، ص ۶۸۷
- ۳۷- ڈاکٹر سید محمد الیور البکر کشفی (۱۹۳۲-۲۰۰۸ء)، فرزندِ ثاقب کانپوری، محقق، ادیب، نقاد، سابق صدر، شعبہ اردو، جامعہ کراچی، رکن مجلسِ ادارت: ”مضرب“، کانپور، ”قومی زبان“، کراچی، ”مہر نیمروز“، کراچی، ”منزل“، نیویارک، ”اردوئے معلیٰ“، جاپان، کتب: ”اردو شاعری کا تاریخی و سیاسی پس منظر ۷۰ء سے ۱۸۵۷ء“ (پی ایچ۔ ڈی کا مقالہ)، اعزازات: داؤد ادبی ایوارڈ (۱۹۷۵ء)، قومی سیرت ایوارڈ (۱۹۹۱ء)۔ ص ۳۹
- ۳۸- شفیق، محمد سہیل، ڈاکٹر، ”نعت نامے بنام صبیحِ رحمانی“، مجولہ بالا، ص ۳۵-۳۶
- ۳۹- ایضاً، ص ۴۴
- ۴۰- ایضاً، ص ۴۵
- ۴۱- ایضاً، ص ۴۹-۵۰
- ۴۲- ایضاً، ص ۷۸

۲۳۔ ایضاً، ص ۲۴۔ ۲۵

۲۴۔ ایضاً، ص ۸۷۔ ۸۸

۲۵۔ ڈاکٹر اشفاق انجم، شاعر، ادیب، محقق، صدر شعبہ اردو، فارسی (ایم۔ ایس۔ جی کالج) مالیکاؤں، کتب: ”صلوا علیہ وآلہ“، ”پس نوشت“، ”اولیائے اسلام“ (ڈاکٹری) ودیگر۔ ص ۱۱۵

۲۶۔ شفیق، محمد سہیل، ڈاکٹر، ”نعت نامے بنام صلیح رحمانی“، مجلہ بالا، ص ۱۱۴۔ ۱۱۵

۲۷۔ ایضاً، ص ۱۱۷

۲۸۔ تنویر پھول (۱۹۲۸ء)، اصل نام: تنویر احمد صدیقی، شاعر و ادیب، نگران (کورنگی زون): حرا فاؤنڈیشن پاکستان (رجسٹرڈ)، کتب: ”گلشن سخن“، ”خوشبو بھینی بھینی“، ”تنویر حرا“، ”رشتک باغ ارم“، ”دھواں دھواں چہرے“، ”زبور سخن“،

”قدیل حرا“، ”چڑیا تلی پھول“، ”نعت نامے پاکستان“، ”ارجم الراحمین“۔ ص ۲۴۷

۲۹۔ شفیق، محمد سہیل، ڈاکٹر، ”نعت نامے بنام صلیح رحمانی“، مجلہ بالا، ص ۲۴۷

۳۰۔ ایضاً، ص ۲۴۸۔ ۲۴۹

۳۱۔ خالد شفیق (پ: ۱۹۳۲ء)، اصل نام: محمد خالد بٹ، کتب: ”عالم افروز“، ”نعت سوغات“ (پنجابی)۔ ص ۳۱۴

۳۲۔ شفیق، محمد سہیل، ڈاکٹر، ”نعت نامے بنام صلیح رحمانی“، مجلہ بالا، ص ۳۱۴

۳۳۔ پروفیسر شاہ محمد سبطین شاہ جہانی (پ: ۱۹۳۹ء)، سجادہ نشین درگاہ عالیہ حبیبیہ رحمانیہ صابریہ پاکستان، کتب: ”حسن تحریر“، ”تاریخ اردو ادب کا پہلا سہروی مشاعرہ“، ”بربط جمال“، ”مذرانہ عقیدت“، ”صد صلوة و سلام“۔ ص ۴۰۵

۳۴۔ عرش صدیقی (۱۹۲۷-۱۹۹۷ء)، اصل نام: ارشاد الرحمن، شاعر، نقاد، ماہر تعلیم، افسانہ نگار، بانی: اردو اکیڈمی ملتان، پرنسپل: ملتان پوسٹ گریجویٹ کالج، صدر: شعبہ انگریزی، بہاؤ الدین زکریا یونیورسٹی ملتان، کتب: ”دیدہ یعقوب“،

”محبت لفظ تھا میرا“، ”ہر موج ہوا تیز“، ”کالی رات دے گھنگھرو“، ”کملی میں بارات“، ”باہر کفن سے پاؤں“

(افسانے)، ”عرش صدیقی کے سات مستزاد افسانے“، ”تکونین“، ”حاکمات“، ”ارتقاء“۔ ص ۴۰۵۔ ۴۰۶

۳۵۔ شفیق، محمد سہیل، ڈاکٹر، ”نعت نامے بنام صلیح رحمانی“، مجلہ بالا، ص ۴۰۵

۳۶۔ شوکت عابد (پ: ۱۹۵۳ء)، شاعر، ادیب، استاد: شعبہ البلاغ عامہ، جامعہ کراچی، کتب: ”شاعری میرا تعارف

نہیں“، ”جسے دل کہیں“ (نظمیں)، ”ایک رواں“ (نعتیہ مجموعہ)۔ ص ۵۲۰

۵۷۔ شفیق، محمد سہیل، ڈاکٹر، ”نعت نامے بنام صبحِ رحمانی“، مجولہ بالا، ص ۵۲۶

۵۸۔ ڈاکٹر طحہ رضوی برقی، شاعر، ادیب، نقاد، دانشور، سجادہ نشین آستانہ چشتیہ نظامیہ (پٹنہ، بہار)، صدر شعبہ اردو و فارسی، رئیس کلیہ بیومیتیز، ویرنورنگھ یونیورسٹی، آره (بہار)۔ کتب: ”شہابِ سخن“، ”شایگان“، ”نقدِ بخشش“، ”اردو کی

نعتیہ شاعری“، ”شاہ اکبر دانا پوری (حیات و شاعری)“ (پی ایچ ڈی کا مقالہ)۔ ص ۵۵۹

۵۹۔ شفیق، محمد سہیل، ڈاکٹر، ”نعت نامے بنام صبحِ رحمانی“، مجولہ بالا، ص ۵۶۷

۶۰۔ حافظ عبدالغفار حافظ (پ: ۱۹۴۸ء)، شاعر، ادیب، کتب: ”قصیدہ رسولِ تہامی“ (۱۹۹۸ء)، ”ارمغانِ حافظ“

(۲۰۰۲ء)۔ ”نگارِ عقیدت“، ”بہشتِ تضامین“۔ ص ۶۳۵

۶۱۔ شفیق، محمد سہیل، ڈاکٹر، ”نعت نامے بنام صبحِ رحمانی“، مجولہ بالا، ص ۶۲۸-۶۳۹

۶۲۔ ایضاً، ص ۹۹

۶۳۔ محمد اقبال جاوید (پ: ۱۹۳۶ء)، پروفیسر شعبہ اردو، گورنمنٹ کالج، گوجرانوالہ، مدیر: ادبی مجلہ ”مہک“ (گورنمنٹ

کالج گوجرانولہ)، کتب: ”قرآنِ حکیم اردو منظومات کے آئینے میں“، ”مضامینِ شورش“، ”مرقعِ چہل

حدیث“، ”بیسویں صدی کے قرآنِ نمبر“، ”بیسویں صدی کے رسولِ نمبر“، ”شعری التجائیں“، ”کعبہ پر پڑی جو پہلی نظر“، ”

نعت میں کیسے کہوں“، ”تیرا وجود الکتاب“، ”مخزنِ نعت“ (انتخابِ نعت)، ”اردو کے دس عظیم شاعر“، ”تعمیرِ ادب“،

”نقشِ ادب“، ”لوح بھی تو قلم بھی تو“ (مرتبہ)، ”نگارشاتِ شورش“ (مرتبہ)، ”قلم کے چراغ“، ”مولوی محمد شریف۔

علم و معرفت کے تناظر میں“، ”قرآنِ حکیم ایک طالبِ ہدایت کی نظر میں“، ودیگر۔ ص ۱۹۴

۶۴۔ جاوید، محمد اقبال، پروفیسر، ”نعت میں کیسے کہوں“، نعت ریسرچ سینٹر، کراچی، جنوری ۲۰۰۹ء، ص ۸۶-۸۷

۶۵۔ شفیق، محمد سہیل، ڈاکٹر، ”نعت نامے بنام صبحِ رحمانی“، مجولہ بالا، ص ۱۳۳

۶۶۔ ایضاً، ص ۱۴۸

۶۷۔ ایضاً، ص ۱۹۷

۶۸۔ امینِ راحت چغتائی (پ: ۱۹۳۲ء)، ممتاز شاعر، ادیب اور نقاد، کتب: نعتیہ مجموعہ ”محرابِ توحید“ (حکومت

پاکستان کی طرف سے اول انعام یافتہ کلام) ۲۰۰۷ء، شعری مجموعے ”بھید بھنور“ (۱۹۸۶ء)، ”بامِ اندیشہ“ (۲۰۰۸ء)،

”ذرا باش کو تھمنے دو“ (۲۰۱۱ء)، ”دشتِ شب“ (۲۰۱۳ء) تنقیدی و تحقیقی مضامین کے دو مجموعے ”دلائل“ (۱۹۹۳ء)

اور ”رُعمل“ (۲۰۰۶ء)، تفسیری مضامین کا مجموعہ ”قرآن اور نظام کائنات“ (۲۰۰۰ء) اور تحقیقی کتاب ”مغل مکتب

مصوری، سولہویں صدی عیسوی“ (۲۰۰۲ء)۔ ص ۲۳۱-۲۳۲

۶۹۔ شفیق، محمد سہیل، ڈاکٹر، ”نعت نامے بنام صبیح رحمانی“، مجولہ بالا، ص ۲۳۲

۷۰۔ شاعر، ادیب، ص ۲۳۸

۷۱۔ شفیق، محمد سہیل، ڈاکٹر، ”نعت نامے بنام صبیح رحمانی“، مجولہ بالا، ص ۲۳۷

۷۲۔ ڈاکٹر حسین فراتی کے بارے میں تفصیلات حاشیہ نمبر ۳۰ میں ملاحظہ کیجیے۔

۷۳۔ شفیق، محمد سہیل، ڈاکٹر، ”نعت نامے بنام صبیح رحمانی“، مجولہ بالا، ص ۲۴۴

۷۴۔ لیگن ناتھ آزاد (۱۹۱۸-۲۰۰۴ء)، ممتاز شاعر، ادیب، محقق، ماہر اقبالیات، پروفیسر اور صدر شعبہ اردو جموں

یونیورسٹی (۱۹۷۰-۱۹۸۰ء)، تصانیف: ”بے کراں“، ”ستاروں سے ذروں“، ”وطن میں اجنبی“، ”نوائے پریشاں“،

”کہکشاں“، ”پوئے میدہ“، ”جنتو“، ”گہوارہ علم و ہنر“، ”آئینہ در آئینہ“ (شعری مجموعے)، ”روبرو“ (خطوط کا

مجموعہ)، ”نشان منزل“ (تنقیدی مضامین)، ”اقبال اور اس کا عہد“، ”اقبال اور مغربی مفکرین“، ”اقبال اور کشمیر“،

”اقبال شخصیت اور شاعری“، ”اجنتا“، ”دہلی کی جامع مسجد“، ”کولمبس کے دیس میں“ (سفر نامہ امریکا و کینیڈا)۔ ادبی

خدمات کے اعتراف میں پاکستان و ہندوستان کی حکومتوں نے کئی اعزازات سے نوازا۔ ص ۲۶۷

۷۵۔ شفیق، محمد سہیل، ڈاکٹر، ”نعت نامے بنام صبیح رحمانی“، مجولہ بالا، ص ۲۶۸

۷۶۔ شاہ رشاد عثمانی، شاعر، ادیب، محقق، کتب: ”اردو شاعری میں نعت گوئی“، ”ادب کا اسلامی تناظر“۔ ص ۳۴۷

۷۷۔ شفیق، محمد سہیل، ڈاکٹر، ”نعت نامے بنام صبیح رحمانی“، مجولہ بالا، ص ۳۴۵

۷۸۔ ایضاً، ص ۳۴۶

۷۹۔ ایضاً، ص ۳۸۳

۸۰۔ ایضاً، ص ۳۸۵

۸۱۔ ایضاً، مجولہ بالا، ص ۳۸۵

۸۲۔ ایضاً، ص ۳۹۴

۸۳۔ محمد سعید احمد بدر قادری (پ: ۱۹۴۰ء)، شاعر، ادیب، نعت گو، مدیر: ”برقآب“، ”ذیل راہ“۔ ص ۲۴۳

۸۴- شفیق، محمد سہیل، ڈاکٹر، ”نعت نامے بنام صبیح رحمانی“، مجولہ بالا، ص ۴۱

۸۵- حکیم محمد سعید (۱۹۲۰-۱۹۹۸ء)، نامور طبیب، ادیب، سماجی و سیاسی شخصیت، سیاح و سفر نامہ نگار، بانی: مدینۃ الحکمت کراچی، صدر: پاکستان ہسٹاریکل سوسائٹی کراچی، گورنر صوبہ سندھ (۱۹ جولائی ۱۹۳ تا ۲۲ جنوری ۱۹۴)، چند کتب کے نام: ”نورستان“، ”اخلاقیات نبوی“، ”قرآن روشنی ہے“، ”تعلیمات نبوی“، ”سائنس اور معاشرہ“، ”ارض قرآن حکیم“، ”داستان حج“، ”یورپ نامہ“، ”ہرمی نامہ“، ”کوریہ کہانی“، ”داستان لندن“، ”درہ خمیر“، ”سعید سیاح اردن میں“، ”سعید سیاح امریکا میں“، ”سعید سیاح ترکی میں“، ”سعید سیاح چین میں“، ”ماہ سعید“، ”یہ جاپان ہے“، ”اکیسویں صدی کی جانب“، اعزازات: ۱۹۶۶ء میں حکومت پاکستان نے ستارہ امتیاز سے نوازا، ۱۹۸۳ء میں کویت فاؤنڈیشن برائے سائنس نے ”کویت پرائز برائے طب اسلامی“ عطا کیا۔ ص ۴۲۹

۸۶- شفیق، محمد سہیل، ڈاکٹر، ”نعت نامے بنام صبیح رحمانی“، مجولہ بالا، ص ۴۳۰

۸۷- سلطان جمیل نسیم (پ: ۱۹۳۵ء)، صبا اکبر آبادی کے فرزند، افسانہ نگار، ڈرامہ نگار، صدا کار، کتب: ”جنگ زمین خوشبو“، ”حامد منزل“، ”کھویا ہوا آدمی“، ”سایہ سایہ دھوپ“، ”ایک شام کا قصہ“، ”میں آئینہ ہوں“، ”جنگل زمین خوشبو“۔ ص ۴۳۴

۸۸- شفیق، محمد سہیل، ڈاکٹر، ”نعت نامے بنام صبیح رحمانی“، مجولہ بالا، ص ۴۳۱

۸۹- ایضاً، ص ۴۳۱

۹۰- ایضاً، ص ۴۳۱-۴۳۲

۹۱- ایضاً، ص ۴۳۲

۹۲- ایضاً، ص ۴۳۳

۹۳- سلیم یزدانی، ادیب، کالم نویس، سیرت نگار، متعدد کتب کے مصنف۔ ص ۴۴۵

۹۴- شفیق، محمد سہیل، ڈاکٹر، ”نعت نامے بنام صبیح رحمانی“، مجولہ بالا، ص ۴۳۱

۹۵- ایضاً، ص ۴۳۳

۹۶- ایضاً، ص ۴۳۳

۹۷- سمیہ ناز اقبال (پ: ۱۹۶۹ء)، شاعرہ، نعت گو، نعت خواں، نگران: نعت ریسرچ سینٹر، یو کے۔ ص ۴۵۳

۹۸۔ شفیق، محمد سہیل، ڈاکٹر، ”نعت نامے بنام صبیح رحمانی“، مجولہ بالا، ص ۳۵۷-۳۵۸

۹۹۔ شان الحق قحقی (۱۹۱۷-۲۰۰۵ء)، شاعر، ادیب، محقق، مترجم، ماہر لسانیات، نائب مدیر: ”آج کل“، مدیر اعلیٰ: ”ماہ نو“ (کراچی)، رکن و معتمد: ترقی اردو بورڈ (کراچی)، ڈائریکٹر: یونائیٹڈ ایڈورٹائزرز (کراچی)، چند تصانیف و تالیفات:

”انتخابِ ظفر“، ”انجانِ رائی“ (ترجمہ امریکی ناول)، ”تاریخِ پیراہن“ (منظومات)، ”دل کی زبان“، ”پھول کھلے ہیں رنگ برنگے“ (منظومات)، ”کلیتہ راز“ (تنقیدی مقالات)، ”لغاتِ تلفظ“، ”آپس کی باتیں“، ”افسانہ در افسانہ“ (خودنوشت سوانح)، ”حرفِ دل رس“، ”اوسفر ڈانگریزی اردو لغت“، ”شاشخانے“۔ ادبی خدمات کے اعتراف میں

حکومتِ پاکستان نے ”تمغہ قائد اعظم“ (۱۹۶۹ء) اور ”ستارہ امتیاز“ (۱۹۸۶ء) عطا کیا۔ ص ۲۷۱

۱۰۰۔ شفیق، محمد سہیل، ڈاکٹر، ”نعت نامے بنام صبیح رحمانی“، مجولہ بالا، ص ۳۷۰

۱۰۱۔ سید شفقت حسین رضوی کے بارے میں تفصیلات حاشیہ نمبر ۳۰ میں ملاحظہ کیجیے۔

۱۰۲۔ شفیق، محمد سہیل، ڈاکٹر، ”نعت نامے بنام صبیح رحمانی“، مجولہ بالا، ص ۳۷۷

۱۰۳۔ ایضاً، ص ۳۷۷

۱۰۴۔ ایضاً، ص ۵۲۲

۱۰۵۔ شہزاد منظر (۱۹۳۳-۱۹۹۷ء)، اصل نام: ابراہیم عبدالرحمن عارف، ادیب، نقاد، افسانہ و ناول نگار، صحافی، دانشور،

کتب: ”علامتی افسانے کے ابلاغ کا مسئلہ“، ”جدید اردو افسانہ“، ”غلام عباس ایک مطالعہ“، ”پاکستان میں اردو تنقید کے پچاس سال“، ”مشرق و مغرب کے چند مشاہیر ادبا“، ”پاکستان میں اردو افسانے کے پچاس سال“، ”اندھیری رات کا

مسافر“، ”ندی کہاں ہے تیرا دیس“، ”سندھ کے نسلی مسائل“۔ ص ۵۵۳

۱۰۶۔ شفیق، محمد سہیل، ڈاکٹر، ”نعت نامے بنام صبیح رحمانی“، مجولہ بالا، ص ۵۵۲

۱۰۷۔ محمد فیروز شاہ (۱۹۵۲-۲۰۰۸ء)، شاعر، ادیب، پروفیسر: شعبہ اردو گورنمنٹ کالج میانوالی، کتب: ”دریچہ“

(۱۹۸۱ء)، ”طلوع“ (۱۹۸۹ء)، ”تھل دریا“ (۱۹۹۲ء)، ”برنگِ خوابِ سحر“ (۲۰۰۰ء)، ”شہرِ شب میں چراناں“

(۲۰۰۳ء)، ”باضو آرزو“ (۲۰۰۳ء)۔ ص ۲۳۳

۱۰۸۔ شفیق، محمد سہیل، ڈاکٹر، ”نعت نامے بنام صبیح رحمانی“، مجولہ بالا، ص ۳۲۲

۱۰۹۔ ایضاً، ص ۲۲۲

۱۱۰۔ ایضاً، ص ۲۶۷

۱۱۱۔ مولانا مبارک حسین مصباحی (پ: ۱۹۶۷ء)، عالم دین، ادیب، محقق، مدیر: ماہنامہ ”اشرفیہ“، مبارکپور، کتب:

”شہرِ خوشاں کے چراغ“، ودیگر۔ ص ۸۱

۱۱۲۔ شفیق، محمد سہیل، ڈاکٹر، ”نعت نامے بنام صبیحِ رحمانی“، مجولہ بالا، ص ۸۱

۱۱۳۔ محمد علی صدیقی، شہداء بستوی، شاعر، ادیب، صدر: انتظامی کمیٹی، جامعہ خفیفہ، بستی (انڈیا)، نعتیہ تخلیق: ”الصلوٰۃ

والسلام“۔ ص ۹۲

۱۱۴۔ شفیق، محمد سہیل، ڈاکٹر، ”نعت نامے بنام صبیحِ رحمانی“، مجولہ بالا، ص ۹۲

۱۱۵۔ ڈاکٹر سید بیگی نشیط (پ: ۱۹۵۰ء)، ادیب، محقق، رکن: رابطہ ادب اسلامی، رکن مجلسِ ادارت: بال بھارتی اردو

(پونے)، نگران برائے پی ایچ۔ ڈی: امرادتی یونیورسٹی، کتب: ”اردو میں حمد و مناجات“، ”حرفِ حرفِ معتبر“، ”مراٹھی

اردو کے تہذیبی رشتے“، ”مراٹھی اردو کے باہمی روابط“، ”استوری فکر و فلسفہ اردو شاعری میں“، ”اردو رباعیات میں

ہندوستانی عناصر“، ”ف۔ س۔ اعجاز ہشت پہلو فنکار“، ودیگر۔ ص ۸۹۶

۱۱۶۔ شفیق، محمد سہیل، ڈاکٹر، ”نعت نامے بنام صبیحِ رحمانی“، مجولہ بالا، ص ۹۰۱

۱۱۷۔ ایضاً، پس ورق

۱۱۸۔ ایضاً، ص ۳۹۳

۱۱۹۔ ایضاً، ص ۱۹۸

سرائیکی شاعری میں نعت!

ABSTRACT:

Saraiki language contains a treasure of devotional poetry and Khurshid Rabbani who has at his credit marvellous work of Naat compilation viz Nai Sadi Nai Naat, has now introduced some Poets of Saraiki language who expressed their love to Muhammad (S.A.W) in their deep loving diction. The writer of the article has also quoted some trends of literary texts along with original version of couplets. He has also tried to present an out line of Saraiki Naatia poetry's history from older days to present scenario. The effort of Khurshid Rabbani is to show linkage and unity of thoughts of poets in order to express deep love to their beloved Prophet Muhammad (S.A.W) in different spoken languages of Pakistan.

سرائیکی شعر و ادب میں نعت کا ظہور بھی اتنا ہی پرانا ہے جتنا خود سرائیکی ادب۔ سرائیکی زبان کی پہلی دستیاب کتاب ”نورنامہ“ ہے۔ اس طویل نعتیہ نظم کے مصنف کے تفصیلی حالات زندگی کے بارے میں اگرچہ تاریخ تا حال خاموش ہے تاہم محققین اس کا سن تصنیف 500ھ بتاتے ہیں جبکہ معروف محقق حافظ محمود شیرانی کا کہنا ہے کہ یہ ”نورنامہ“ 752ھ میں سامنے آیا۔ اس کے مصنف ملاں تخلص کرتے تھے جس کی تصدیق درج ذیل شعر سے ہوتی ہے۔

پنج سو سال جو گزریئے آہے ہجرت باجھ رسولان
 ملاں کہے غریب و چارا کم علماواں کولوں
 ترجمہ: ”اے ملاں! میں غریب کم علم لوگوں سے اس کے سوا کیا کہہ سکتا ہوں کہ حضورؐ کی
 ہجرت کو پانچ سو سال گزر گئے ہیں۔“

ڈاکٹر نصر اللہ خان ناصر نے اسی شعر کو اس نور نامے کے سن تصنیف 500ھ کے جواز کے طور پر درج
 کیا ہے۔ اس نور نامہ کی زبان صاف اور اسلوب متاثر کن ہے، واقعہء معراج کے حوالے سے چند
 اشعار دیکھیے:

ہویا سوار براق دے اُتے ونج چڑھیا آسمانے
 حضرت تائیں ظاہر کیتس کل اسرار خزانے
 نو آسمان کیتے رب پیدا ہر آسمانے چڑھیا
 گنبد عرش نکائیں ہویا قدم نبیؐ جاں دھریا
 ساز وضوں ڈوں نفل رکعتاں ترت گزار سدھایا
 گنڈی پاٹری بلدے آہے جاں پھر سجدے آیا

ترجمہ: ”حضورؐ براق پر سوار ہو کر آسمان تک پہنچے تو اللہ تعالیٰ نے ان پر تمام اسرار اور خزانے
 ظاہر کر دیے، سرکارِ دو عالمؐ نے مسجد اقصیٰ میں دو رکعت نماز نفل پڑھائی، پھر آپؐ عرش پر
 تشریف لے گئے اور تمام آسمانوں کی سیر کی۔ اس سفر میں اتنا ہی وقت لگا کہ جب حضورؐ
 واپس تشریف لائے تو ابھی تک وضو کا پانی بہہ رہا تھا اور دروازے کی کنڈی ہل رہی تھی۔“

حضرت ملاں کے قدیم نور نامے کے علاوہ حافظ مراد نابینا، امام الدین بھکوی کے نور نامے بھی آسمان
 تاریخ پر درخشاں ستاروں کی صورت موجود ہیں۔ چانڈیو قوم کے ایک بزرگ حضرت میاں قبولؒ اور

دودے شاہ کے معراج نامے، جو چھٹی صدی ہجری میں تخلیق ہوئے، بھی قدیم سرائیکی نعت کے لازوال نمونے ہیں۔ ڈاکٹر مہر عبدالحق کے مطابق سرائیکی ادب کی جو دو قدیم تحریریں دریافت ہوئی ہیں ان میں ایک قصیدہ بردہ شریف کا ترجمہ ہے جبکہ دوسری تحریر غلام حسین کی تخلیق ”حلیہ مبارک“ ہے جو ۵۵ اشعار پر مشتمل ہے۔ حضرت ملاں کے ”نورنامے“، اعظم چانڈیو کے ”حلیہ مبارک“ اور پیارا شہید کے ”معراج نامہ“ جیسی نعتیہ روایت کے ساتھ ساتھ قدیم مذہبی کتب اور رسائل میں بھی نعتیہ کلام موجود ہے۔ اعظم چانڈیو کا نمونہ کلام دیکھیے:

دیکھ جمال نبی سرورؐ دا سجھ تے چن شرماون
 حور ملائک صدقے جاوِن پریاں گھول گھماون
 بدن مبارک حضرت سرورؐ آبا عیبوں خالی
 خالق خلقی سبھو سوہنڑی صورت سوہنڑے والی

ترجمہ: ”حضورؐ کا جمال پر انوار دیکھ کر سورج، چاند شرماتے ہیں، ملائک اور حوریں اپنی جان قربان کرتے ہیں، حضورؐ کا بدن مبارک عیبوں سے پاک ہے، اللہ تعالیٰ نے انہیں ہر لحاظ سے خوب صورت بنایا ہے۔“

سرائیکی شاعری کے اولین دور سے متعلق پروفیسر عامر فہیم رقم طراز ہیں:

”سرائیکی شاعری کا ارتقا تو ہوتا ہی حمد باری تعالیٰ اور نعت رسول صلی اللہ علیہ
 وآلہ وسلم سے ہے، جتنی پرانی کہانیاں ہیں، مثنویاں ہیں، لوک قصے ہیں،
 سب کے آغاز میں دعا ہے کہ بارگاہ رسالتؐ میں اسے قبولیت کا درجہ ملے۔“

سرائیکی شاعری اس حوالے سے تو خوش بخت رہی ہے کہ اسے معروف صوفی شعراء حضرت بابا فرید شکر گنج
 ، شاہ حسینؒ، شاہ شمس سبزواریؒ، سپیل سرمستؒ، سلطان باہوؒ، بابا بلھے شاہؒ اور خواجہ غلام فریدؒ جیسے نابغہ روزگار

شخصیات کی توجہ حاصل ہوئی، جنہوں نے سرائیکی شعر کو اس بامِ کمال تک پہنچایا جس کی بلندی کو حد و نظر میں تلاش کرنا مشکل ہے۔

وسدی ہر دم من میرے وچ، صورت یار پیارے دی
 باغ ترا ، باغچہ تیرا ، میں بلبل باغ تہارے دی
 اپڑے شاہ نوں میں آپ رجھاواں، حاجت نہیں پیارے دی
 کہے حسین فقیر نماںاں تھیواں خاک دوارے دی

(شاہ حسینؒ)

ترجمہ: ”میرے دل میں ہر وقت محبوب کا چہرہ مبارک آباد رہتا ہے، اے محبوب کریم! باغ بھی تیرا ہے اور باغچہ بھی، میں تیرے باغ کی بلبل ہوں، اپنے محبوب کو میں آپ راضی کر سکتا ہوں، حسین فقیر کی یہ خواہش کہ وہ آپ کے در کی خاک ہو جائے۔“

چوڈس چن ہے مونہہ محبوبی ، واہ وسیع پیشانی
 ویکھن نال حیراں رہیوسے ، رنگ سارا رحمانی
 جھلک ایہیں دی کون جھلے، جو ہوئی نور نشانی
 سچل حسن حسیناں اُتوں، جان کیتی قربانی

(سچل سرمستؒ)

ترجمہ: ”میرے محبوب کا چہرہ چودویں کے چاند کی طرح روشن ہے، میرے محبوب کے حسن کی کوئی مثال نہیں، میں بھی یہ جمال بے مثال اور رحمانی رنگ دیکھ کر حیرت میں مبتلا ہوں، اس نورانی پیکر کا مقابلہ کون کر سکتا ہے، سچل نے اس چہرہ پر انوار پر جان قربان کر دی۔“

ب بسم اللہ اسم اللہ دا ایہہ گہنا دی بھارا ہو
 نال شفاعت سرورِ عالم چھٹسی عالم سارا ہو

حدوں ودھ درود نبیؐ تے جنیں دا ایڈا پسارا ہو

میں قربان انہاں توں باہو جنہاں ملیا نبیؐ دلارا ہو

(سلطان باہو)

ترجمہ: ”بسم اللہ خداوند تعالیٰ کا نام ہے اور یہ گہنا انمول ہے، سرکار دو عالم کی شفاعت سے

ساری دنیا نجات حاصل کرے گی، ایسے باکمال نبیؐ پر بے شمار درود و سلام، باہو! میں ان

لوگوں پر قربان جاؤں جنہیں ایسا دلارا نبیؐ ملا ہے۔“

سرکار دو عالم صلی اللہ علیہ وآلہ وسلم کی ذاتِ بابرکات کی سیرت اور شان کا بیان بڑی سعادت ہے

حضور صلی اللہ علیہ وآلہ وسلم سے محبت و عقیدت اور آپؐ کے جمال بے نظیر کا والہانہ اظہار اسلامی دنیا

کے شعر و ادب کا طرہء امتیاز رہا ہے۔ پاکستان میں بولی جانے والی قریباً ہر زبان کے ادب میں نعت

کی روایت موجود ہے مگر سرائیکی نعت میں آقائے نامدار صلی اللہ علیہ وآلہ وسلم سے جتنی محبت، عقیدت

اور شغف کا اظہار کیا جاتا ہے، عشق کی جو وارفتگی بیان کی جاتی ہے وہ کسی اور زبان کی نعت میں کم ہی

نظر آتی ہے۔ حضور صلی اللہ علیہ وآلہ وسلم کی ولادتِ باسعادت، مکمل شجرہء نسب، سرکار دو عالم کے

والد گرامی کی شادی، حضرت عبدالمطلب کو خواب میں دی جانے والی خوشخبری، حضرت بی بی حلیمہؓ کا

آپؐ کو گود لینا، سفرِ شام، حضرت خدیجہؓ سے شادی مبارک، غارِ حرا کی عبادت، واقعہء معراج، وحی کا

نزول، حلیہ مبارک کا تفصیلی تذکرہ، حضورؐ کی عادات، معمولات، اقوال، فضائل، خصائل الغرض نبی کریمؐ

کے بچپن، لڑکپن سمیت پوری زندگی کے ہر لمحے کا احوال سرائیکی نعت کا موضوع بنایا گیا ہے۔ زمانہء

قدیم سے سرائیکی شاعری میں نعت نگاری کی مختلف اصناف مروج چلی آتی ہیں جن میں زیادہ تر دل بہ

دل سفر کرتی رہی ہیں یا قلمی نسخوں کی صورت محفوظ ہیں تاہم ایک معقول ذخیرہ کتابی صورت میں بھی

دستیاب ہے۔ سرائیکی شعر و ادب میں نعت کے لیے مولود شریف کی ترکیب رائج ہے، اگرچہ یہ پرانے

زمانے سے ایک الگ صنف کے طور پر بھی اپنا وجود منواتی رہی لیکن مجموعی طور پر ہر نعت کو مولود کہا جاتا

ہے اور یہ روایت آج تک قائم ہے۔ دوسری نعتیہ اصناف میں (جو غالباً سرائیکی شاعری ہی کا اختصاص ہیں) نورنامے، معراج نامے، حلیہ مبارک یا حلیہ نامہ، تولد نامہ، بارات نامہ، وصال نامہ، مولود شریف، تاج نامہ، درود نامہ، مجرہ معراج اور دیگر اصناف شامل ہیں، علاوہ ازیں کافی، رباعی، دوپڑہ، قصیدہ، مثنوی اور غزل کی ہیئت میں بھی نعت لکھی جاتی رہی ہے۔ قدیم زمانے میں گھڑ ولی لعل، تورہ، جوگی نامہ، طوطا نامہ، ڈھولے نامہ، سی حرنی اور محمدی بارہ ماجیسی نعتیہ اصناف بھی موجود رہی ہیں تاہم اب یہ روایت قریباً ختم ہو چکی ہے۔

گھڑ ولی لعل پرانے زمانے میں سہرے کے لیے مخصوص تھی لیکن بعض شعراء نے نعتیہ گھڑ ولیاں بھی لکھیں۔ اس صنف میں بھی سہ حرنی کی طرح الف سے ی تک ایک ایک بند لکھا گیا۔ ایک قدیم گھڑ ولی کا ایک بند ملاحظہ ہو:

ن۔ نت سے مینہ کرم دا جی
 پانڑی کوثر باغ ارم دا جی
 بادی صاحب کل شرم دا جی
 ساری امت دا رکھوال۔ گھڑ ولی لعل

(شاعر نامعلوم)

ترجمہ: ”کرم کا بادل ہمیشہ برستار ہے، پانی حوض کوثر کا اور باغ ارم ہمارا مقدر بنے، حضورؐ سب گناہ گاروں کی لاج رکھیں گے اور ساری امت کی شفاعت فرمائیں گے۔“

تورہ بھی ایک قدیم صنف شعر ہے، یہ صنف لوک گیتوں کے لیے خاص رہی ہے مگر شعراء نے اس میں بھی نعتیہ رنگ بھرنے کی کامیاب کوشش کی ہے اور اکثر اوقات اس میں واقعہ معراج کو ہی قلم بند کیا۔ محمد شاہ نوبہار سیری حقانی جو سرائیکی شعر و ادب کا ایک بڑا نام ہے، ان کا ایک نعتیہ تورہ دیکھیے:

وصی آنز کھڑوتا درتے، کھڑا پڑھے درود سرور تے، سر پہٹھاں دھرتے۔ یانہی جی

جُلو عرش اُتے یا جیبی، تھیا فضل تے خوش ہے نصیبی، قرب قریبی۔ یا نبیؐ جی
 طہ تاج لولاک دو شمالہ، بنڑیا روح الدین سبالہ، سہر یا نوالہ۔ یا نبیؐ جی
 ترجمہ: ”جبرائیل میں آپ کے در پر آئے اور سر جھکا کر بہ صدا دے درود و سلام پیش کر کے
 عرض کی یا حبیب اللہ! یہ خوش بختی کی بات ہے کہ آپ کو مالک دو جہاں نے اپنے پاس بلایا
 ہے، آپ نے طہ کا تاج سر پر سجایا، لولاک کا دو شمالہ لیا اور روح الامیں کے ساتھ عرش پر
 چلے گئے۔“

ایک اور قدیم صنف جوگی نامہ ہے جس میں حضورؐ کی خدمت میں شاعر اپنے دکھ درد بیان کرتے رہے
 ہیں۔ مولوی نبی بخش کے جوگی نامہ کا رنگ دیکھئے:

جوگی میڈا پاکوں پاک اے
 خاطر جیندی کل لولاک اے
 ادبوں حاضر تھی کھڑا براق اے
 عاشق خود غفار اے
 حوراں خدمت آیاں

ترجمہ: ”میرا کریم نبیؐ پاکباز ہے، انہی کی خاطر دو جہاں بنے ہیں، معراج کی رات براق
 ادب کے ساتھ حاضر ہوا، سرکارِ دو عالم اللہ کے محبوب ہیں اور حوریں ان کی خدمت میں
 حاضر رہتی ہیں۔“

اس کے علاوہ باغ شاہ اور مبارک شاہ کے جوگی نامے بھی مشہور ہیں۔ طوطا نامہ بھی ایک نعتیہ صنفِ سخن
 رہی ہے جس کے ذریعے شاعر اپنے دل کا حال بارگاہِ رسالت میں بالکل اسی طرح پیش کرتے رہے
 جس طرح اردو اور دیگر زبانوں کے شعراء نے بادِ صبا کے ہاتھ پیغامِ رسانی کو شعر کا موضوع بنایا ہے۔

بولیں طوطا نال ادب دے
آگوں میڈے شاہ عرب دے
آکھیں طوطا یار میڈے کون
دل دے بھیداں ڈیواں لیکوں
توں ہے واقف رازِ نہانی
نور الدین مسکین

ترجمہ: ”میرے پیام برطوطے! شاہِ عرب گئی بارگاہ میں ادب کے ساتھ حاضری دینا، میرے
محبوب آقا سے کہنا کہ آپ تو رازِ نہاں سے واقف ہیں، میں اپنے دکھی دل کا حال کس کو
سناؤں۔“

طوطا نامہ سے ملتی جلتی ایک اور صنف ہدہ نامہ کا ذکر بھی تاریخ کے اوراق میں محفوظ ہے، احمد یار خان
کے ایک قلمی ہدہ نامہ سے اقتباس ملاحظہ کریں جو بقول ڈاکٹر طاہر تونسوی حبیب فائق کے پاس
موجود ہے۔

چیویں ہدہ مدینے دی طرف جا
تمامی حال مہجوری دے سنڑوا
کریں پہلے طواف اس یار دے توں
میرے اس یار تے غم خار دے توں
کریں بعد از ثنائش صد تہیات
کروڑاں بار تسلیمات و صلوات
باباں بدھ کے ادب دے نال اوں جا

دو زانو بہہ کے سبھ احوال سنڑوا

آکھیں رو رو کے سارا ہجر دا حال

کدی حضرت اے سانول مہرتوں بھال

ترجمہ: ”اے ہد ہد! اللہ تجھے سلامت رکھے تو مدینے جا، نبی پاکؐ کی بارگاہ میں ادب کے

ساتھ دو زانو ہو کے بیٹھنا اور میرے حبیبؐ اور میرے غم گسار آقاؐ کی زیارت کا شرف

حاصل کرنا، سرکارِ دو عالمؐ کی بارگاہ میں بعد از کروڑوں درود و سلام، میرے ہجر کا حال رو رو

کر بیان کرنا اور یہ عرض بھی گزارنا کہ یہ دیوانہ آپؐ کی نظر التفات کا منتظر ہے۔“

نعتیہ ڈھولے ایک ایسی صنفِ سخن ہے جس نے سرائیکی شاعری پر راج کیا ہے۔ درجنوں شعرا نے

نعتیہ ڈھولے لکھے مگر خادم حسین مکھن، بیلوی، ناطق، مولانا شائق، جان محمد گداز اور مولوی نبی بخش کے

ڈھولے بہت مشہور ہوئے۔

م مدنی ڈھول آ ڈے دیدارِ ضروری

اصولوں مار مکایا این فرقتِ مجبوری

نہ کر بے پروایاں دل نہ سہندی دوری

خادمِ خاک نکاری، توں خلقت ہیں نوری

خادم حسین مکھن

ترجمہ: ”اے مدینے والے محبوب! ہمیں اپنی زیارت سے مشرف کر، ہم دردِ فرقت ہاتھوں

بے حال ہو چکے ہیں، ہم سے بے پروائی نہ کرنا کہ یہ دل اب ہجر کا دکھ برداشت نہیں

کر سکتا، آپؐ سراپا نور ہیں اور یہ خادمِ خاک کا پتلا۔“

ل لاج امت دی احمد پاک پللیسی

کھوٹی کھری امت کوں اپڑے دامن لیبی
ہر ہراکھ وچالے سے سے ڈوھتاں ڈیبی
ناطق عاجز امت کوں ایہو پار پچپی

(ناطق)

ترجمہ: ”حضور نبی کریمؐ اس امت کی لاج رکھیں گے، کوئی گناہ گار ہو یا پاکباز، سب کو اپنے
دامن میں چھپالیں گے۔ اے ناطق! نبی پاکؐ پردہ پوشی سے کام لیں گے اور اس عاجز
امت کو منزل تک لے جائیں گے۔“

ل لگ چھپ ڈھولا برقعہ میم دا پایو
آپوں ملک عرب وچ احمد نام دھرايو
کیتو حسن دا جلوہ مکاں دھوم مچایو
شائق یار دے دل وچ ڈھولا جھوک بنڑایو

(مولانا شائق)

ترجمہ: ”حضور نور مجسمؐ میم کے پردے میں تشریف لائے، آپؐ عرب کے ملک میں احمد نام
سے متعارف ہوئے، اپنے حسن سے دنیا میں دھوم مچائی اور اس شائق کے دل میں ڈیرہ
ڈال لیا۔“

سہ حرنی کو بھی ایک مقبولِ صنفِ شعر ہونے کا اعزاز حاصل ہے۔ سید امیر حیدر میرن، علی حیدر
ملتان، حافظ جمال، حمل خان لغاری، سچل سرمست، فائق، شائق، سید مبارک شاہ، محمد بخش بخشا، سید شیر
محمد گیلانی اور میاں رحیم بخش سہ حرنی لکھنے والوں میں نمایاں رہے ہیں۔

م محمد دے ناں توں گھول گھتاں جگ سارا
عاجز جیؑ کان کینی چھوڑ ویس تخت ہزارا

میں مامدی در مامدی کون ڈکھلا لیس روپ نظارا

میرن شاه میڈے من بھایا ماہی ماہ متارا

(امیر حیدر میرن)

ترجمہ: ”میں محمدؐ پر دو جہان قربان کر دوں، مجھ در ماندہ کو انہوں نے اپنا دیدار کرایا ہے، اس عاجز نے اپنے دل کو وہ ماہِ کامل ہی پسند آگیا ہے۔“

م محمد صلی علی دا ہر دم ساکون آسرا اے
اوسے دی امید ساہاں عملاں نہ بھروا سڑا اے
اوسے دے در بار دے سائل ہتھ اسما ڈڑے کا سڑا اے
اوسے دے دلا سے تے حیدر ہنجوں والا ہا سڑا اے

(علی حیدر ملتانی)

ترجمہ: ”آقا محمدؐ ہر لمحے ہمارا سہارا ہیں، ہمیں اپنے اعمال نہیں ان کی رحمت کا بھروسہ ہے، ہم کاسہ لے کر ان کے در پر سائل بنے کھڑے ہیں، اے حیدر! ہمارے آنسوؤں کو انہی کے کرم کی امید ہے۔“

سرائیکی شاعری میں نعتیہ سہرے کی روایت بھی قدیم ہے جن میں واقعہء معراج کو بیان کیا جاتا ہے، اس حوالے سے محمد شاہ حقانی نو بہاری سیری کے سہرے بے مثال ہیں۔ مولانا شوق جو عالمانہ نظم و نثر کے لیے مشہور تھے انہوں نے بھی 109 صفحات پر مشتمل سہرا یادگار چھوڑا ہے۔

معراج ماڑے بناں معراج وے
سرتاج ماڑے بناں جگ راج ماڑے وے
آکھے محمد شاہ کیا سائیں تیڈی صفت تاں مکدی نہیں

تھیا خشک ختم مس پناں معراج مانڑے وے

(محمد شاہ حقانی سیری)

ترجمہ: آپ کو معراج مبارک ہو، ہمیشہ معراج کے حامل رہیں، سرتاجی اور جگ راجی ہمیشہ آپ کے پاس رہے، اے صاحبِ معراج! میرے قرطاس و قلم میں طاقت نہیں رہی، یہ محمد شاہ آپ کی کیا تعریف کرے کہ آپ کی صفات کی کوئی حد نہیں۔

سہرے کے علاوہ واقعہ معراج کے بیان کے لیے ایک اور صنفِ سخن ”معراج نامہ“ بھی معروف ہے، قدیم معراج ناموں میں میاں قادر یار اور حافظ محمد یار کے معراج نامے بہت مقبول ہوئے ہیں۔

توں نبی کونین سرور ، پاک سید مرسلین
دین روشن ، شان افضل ، توں پیسر آخریں
توں نبی سرتاج بہتر ، یا محمد خاتمیں
حوضِ کوثر دا توں ساقی ، ہر نبی دا پیشوا
توں اگے فریاد میڈی ، یا محمد مصطفیٰ

(حافظ محمد یار)

ترجمہ: ”اے نبی پاک آپ سرور کونین، سید المرسلین ہیں، آپ کا دین روشن، آپ کی شان افضل ہے، آپ انبیا کے سرتاج اور خاتم النبیین ہیں، آپ حوضِ کوثر کے ساقی اور ہر نبی کے پیشوا ہیں، اے محمد! میں بھی آپ کے پاس فریاد لے کے آیا ہوں۔“

سرائیکی شاعری میں ”مولود شریف“ کی روایت بھی پرانے زمانے سے چلی آتی ہے، خواجہ فرید، محمد یار بلبل، شاطر نماناں، مجروح شاہ، جلال کلیم، خرم بہاول پوری، گلشن، کتر، کہتر، فدوی، مولوی اعظم، احمد یار، نور محمد گدائی، صابر مبارک پوری، ولایت شاہ، مولوی عبید اللہ، مولوی کریم بخش پردیسی، خادم اور مولوی محمد صدیق امر پوری سمیت کئی شعراء نے اس صنف میں اپنے کمال کے جوہر

دکھائے ہیں۔

چیتز چیت ہمیشہ کردی ، وچ مدینے جاواں میں
روضے پاک نبی دے اوتوں ، اپندی جان گواواں میں
جیکر ہوواں حضور ول پوری سارے مطلب پاواں میں
رب رحیم کریم قادر توں ہر دم ایہو چا ہواں میں

(نور محمد گدائی)

ترجمہ: ”چیت کے مہینے میں ہر سال میرا دل چاہتا ہے کہ میں مدینے جاؤں، روضہ رسول پر
جان قربان کروں، اگر میں مدینہ پہنچ جاؤں تو میری یہ خواہش پوری ہو جائے، میں رب رحیم و
کریم اور قادرِ مطلق سے ہر دم مدینہ کی حاضری طلب کرتا ہوں۔“

قاصد شوق کبوتر ہوے
شہر مدینے جائیں میڈے یارا
خدمت پاک نبی سرور دی
رو کر حال سنزایں میڈے یارا
بہہ کر نال نیاز ادب دے
حاضر خدمت شاہ عرب دے
عرض کریں سبھ نال طلب دے
سمجھ کے سخن آلایں میڈے یارا

(خادم)

ترجمہ: ”اے میرے شوق دیدار کے کبوتر، قاصد بن کر شہر مدینہ جا اور سرور کونین کی
خدمت میں ادب کے ساتھ حاضری دے۔ بارگاہ رسالت میں میرا حال رو کر بیان کر۔“

یہ دھیان رکھنا کہ حضورؐ کے سامنے ادب اور نیاز مندی کے ساتھ، سوچ سمجھ کے بات کرنا۔“
 حلیہ نامہ بھی ایک قدیم نعتیہ صنف ہے جس میں حضور صلی اللہ علیہ وآلہ وسلم کا حلیہ مبارک سیرت
 رسولؐ کی روشنی میں لکھا جاتا رہا ہے، اس کا بھی ایک وقیع ذخیرہ موجود ہے۔ سرانیکی شاعری میں محمد
 اعظم کے ”حلیہ مبارک“ کو ممتاز مقام حاصل ہے، یہ منظوم کلام چھٹی صدی ہجری کے آخر میں لکھا
 گیا، نمونہ کلام ملاحظہ ہو

نوری عالم سارا آکھے ماہ کنعانی سوہنٹراں
 پَر چن عرب دا بہت سلونٹراں، سوہنٹراں تے من موہنٹراں
 لعل یاقوت لباں دی لالی ڈیکھن دی سدھرائی
 رم جھم ڈنداں دی رتی توں موتی گھول گھمائی
 ہر دم حمد الہی آکھاں رب کوں خالق جاناں
 جلیں رب اپنٹراں دوست بڑایا سوہنٹراں ڈو جہاناں

ترجمہ: ”نور سے معمور دنیا کہتی ہے کہ ماہ کنعان خوبصورت ہے لیکن عرب کا چاند بہت
 پیارا، من موہنا اور بے مثال ہے، آپؐ کے لب مبارک کی لالی کے سامنے یاقوت بے معنی
 ہو کر رہ جاتے ہیں، دانت مبارک کی چمک دمک پر موتی جان چھڑکتے ہیں، میں ہر وقت اللہ
 کی حمد بیان کرتا ہوں اور اسے خالق مانتا ہوں جس نے آپؐ جیسا (دو جہان میں بے مثال
 حسن کا مالک) دوست بنایا ہے۔“

محمد اعظم کی طرح کئی اور شعراء نے بھی حلیہ نامے لکھے ہیں، ان میں مولوی عزیز الرحمن عزیز کے حلیہ
 نامہ نے بھی کافی شہرت پائی، نمونہ کلام ملاحظہ ہو:
 ہنس مکھ رہے ہمیشہ سرور غصہ کڈھا نہ آوے

جوش دے وقت متھے وچ ہک رگ ابھرے جنبش کھاوے
رہے نگاہ ہمیشہ جھکی اوتے ڈیکھے گاہے
پہلے کرے سلام ہمیشہ خلق دے نال الاوے

(مولوی عزیز الرحمن عزیز)

ترجمہ: ”حضورؐ ہمیشہ ہنس کھ رہے، ان کے چہرے پر کبھی غصہ نظر نہیں آیا، جوش کے وقت
اکثر ماتھے پر ایک رگ ابھر آتی تھی، حضورؐ ہمیشہ نگاہ نیچی رکھتے، گاہے گاہے ہی نظر
اٹھاتے، سلام کرنے میں بھی ہمیشہ پہل کرتے اور ادب و اخلاق کے ساتھ گفتگو فرماتے۔“

قصہ ہرئی بھی سرائیکی شاعری کی ایک منفرد صنف ہے اور اس میں بھی متعدد شعراء نے طبع آزمائی کی
ہے۔ ڈوئن ملتانی کے قصہ سے اقتباس ملاحظہ ہو:

اول حمد کہو سب مومن آنزو شکر بجا
مطلب رازق خالق ہر دا سچا پاک خدا
حضرت نبی محمدؐ صاحب نبیاں دا سردار
پڑھو درود صلوة ہمیشہ مومن بے شمار

ترجمہ: ”اے مومن مسلمانو! پہلے خدا کی حمد بیان کرو، اللہ تعالیٰ کی نعمتوں پر شکر ادا کرو کہ وہ

خالق و رازق سب کا خدا ہے، پھر نبیوں کے سردار حضرت محمدؐ پر بے شمار درود و سلام پیش کرو۔“

معروف لوک داستاںیں ہیر رانجھا، سیف الملوک، سسی پنوں اور اسلامی داستان یوسف زلیخا کو بھی
سرائیکی شعراء نے اپنا موضوع بنایا ہے اور ان داستانوں کا آغاز حمد و نعت کے ساتھ ساتھ مناقب سے
کیا گیا ہے، مولوی احمد یار تونسوی قصہ یوسف زلیخا میں نعت سرکارِ رقم کرتے ہوئے کہتے ہیں۔

مجلس خاص خدا دی نال جبرائیل وزیرے

دو کونین بہشت جو سارے سروردی جاگیرے

ترجمہ: ”حضور گوبارگاہ خداوندی میں حاضری کا شرف حاصل ہے، جبرئیل ان کے نائب ہیں اور دونوں جہان آپ کی جاگیر ہیں۔“

مولوی لطف علی کی سیف الملوک ”سیفیل نامہ“ اور چراغ اعوان کا قصہ ہیرا پنجا میں بھی اس حوالے سے اہمیت کی حامل تخلیقات ہیں۔ سرانیکسی شاعری میں مولوی غلام قادر قریشی کا تولد نامہ بھی ایک قابل قدر تخلیق ہے، 1072 اشعار کا حامل یہ نعتیہ کلام قریباً ایک صدی قبل منظر عام پر آیا۔ اس کے مطالعہ سے مصنف کے تجربہ علمی کا بھی اندازہ ہوتا ہے اور فنِ شعر پر کامل دسترس کا پتہ بھی چلتا ہے۔

ڈاکٹر طاہر تونسوی نے قاضی محمد عارف کے ایک سفر نامہ کے قلمی نسخہ کی موجودگی کا انکشاف بھی کیا جو بقول ان کے حبیب فائق کے کتب خانہ میں محفوظ ہے۔ ڈاکٹر مہر عبدالحق نے اس سفر نامہ کو سرانیکسی کا پہلا منظوم سفر نامہ قرار دیا ہے۔ اس سفر نامہ میں بھی نعتیہ رنگ موجود ہے۔ قاضی عارف سفر مدینہ پر روانہ ہوتے ہوئے یوں سخن سرا ہیں۔

طرف مدینے تھیمم روانہ ہو یا لطف خدایا

نہیں کچھ خوف سفر دا ہرگز نام خدا سر چایا

تھیبسی فضل الہی شامل ہوسی پندہ سجایا

طالب ہاں دیدار نبیؐ دا ہر دم شوق سوایا

ترجمہ: ”مجھ پر اللہ کا فضل ہوا کہ میں مدینے کی سمت عازم سفر ہو رہا ہوں، میں بنا نام خدا سفر پر روانہ ہو رہا ہوں اس لیے مجھے کوئی خوف لاحق نہیں ہے، اللہ کا فضل شامل حال رہے گا اور میں منزل پر ضرور پہنچوں گا۔ میں حضورؐ کے دیدار کا مشتاق ہوں اور یہ شوق بڑھتا ہی چلا جاتا ہے۔“

ان اصناف کے علاوہ بارہ ماہ، ماہیہ، محمدی بارہ ماہ سے اور چرنے نامے بھی لکھے گئے ہیں، کانی، غزل

اور دوہڑے کی اصناف میں بھی نعتیہ رنگ کی تابانی اپنی مثال نہیں رکھتی۔ نعت کی روایت کا یہ سلسلہ نورنامہ کے حضرت ملاں، میاں قبول شاہ، اعظم چانڈیو، حضرت شاہ حسینؒ، سلطان باہو، بلھے شاہ، پچیل سرمست، حافظ جمال ملتانئی اور غلام فقیر سے آگے بڑھتا ہوا جب خواجہ غلام فریدؒ تک پہنچا تو اس میں جدت اور ندرت کے کئی دل کش رنگ نمایاں ہو چکے تھے۔ خواجہ فریدؒ 19 ویں صدی کے وہ واحد اہم ترین شاعر ہیں جنہیں عالمی شہرت نصیب ہوئی۔ ان کے کلام کا سوز و گداز، مٹھاس، اور نغمگی اپنی مثال آپ ہے، ڈاکٹر طاہر تونسوی لکھتے ہیں:

”خواجہ فریدؒ نے جن داد دی میں سچے حسن اور سچے عشق کی تلاش کا جو نغمہ تخلیق کیا اور عقیدت و محبت رسول صلی اللہ علیہ وآلہ وسلم کا جو مست کر دینے والا سُرخ چھپڑا ہے اس کے باعث وہ سب کے دل کی دھڑکن بن گئے۔ علامتوں اور اسرار کے حوالے سے انہوں نے تصوف کے جو مسائل بیان کئے اور جس طرح علاقہ کی علامت کو اظہار کا ذریعہ بنایا اس میں ان کا ثانی کوئی نہیں۔“

خواجہ فریدؒ ایک صوفی شاعر تھے اس لیے ان کی شاعری میں وحدت الوجود کے نظریے کے اثرات بھی نظر آتے ہیں اور ایک عاشق کامل کی صدائے دردمند بھی سنائی دیتی ہے۔ صوفیانہ شاعری کے ساتھ ساتھ ان کے کلام میں حمد اور نعت کے مضامین بھی اپنے منفرد انداز میں موجود ہیں۔

اتھان میں مٹھڑی نت جان بلب
 اوتاں بخش وسدا وچ ملک عرب
 ہر ویلے یار دی تانگ لگی
 سُنجے سینے سک دی سانگ لگی
 دُکھی دِلڑی دے ہتھ تانگ لگی

تھے مِل مِل سُولِ سمو لے سب
 تھی تھی جوگن چودھار پھراں
 ہند سندھ پنجاب تے ماڑ پھراں
 سُنج بَر تے شہر بزار پھراں
 متاں یارِ مِلم کئیں سانگ سبب
 توڑے دھکڑے دھوڑے کھاندڑی ہاں
 پیڑے ناں توں مفت وکاندڑی ہاں
 پیڑی بانڈیاں دی میں بانڈڑی ہاں
 ہے دَر دِیاں کتیاں نال ادب
 واہ سوہنڑاں ڈھولنڑو یارِ بجن
 واہ سانول ہوت حجاز وطن
 آ ڈکھ فرید دا بیتِ حزن
 ہم روز ازل دی تاگ طلب

ترجمہ: ”میں قسمت کی ماری یہاں دردِ ہجر سے جاں بہ لب ہوں، اور میرا محبوب ملکِ عرب
 میں خوش آباد ہے، میرے دلِ برباد میں چاہت کا تیر پیوست ہے، ہر وقت محبوب کا انتظار
 رہتا ہے، اور میرے بیتاب اور دکھی دل کو محض انتظار عطا ہوا ہے۔ دکھوں نے میرے دل کو
 گھیر لیا ہے، میں سوختہ جان جوگن بن کر محبوب کی تلاش میں جگہ جگہ دیوانہ وار پھر رہی
 ہوں، ہند، سندھ، پنجاب، ماڑ تک، کبھی صحراؤں میں اور کبھی شہروں میں۔ میں اس لیے
 پھرتی رہتی ہوں شاید کہیں کسی سبب سے دوست مل جائے، اگرچہ تیری محبت میں در بدر

دھلکے کھاتی ہوں، پھر بھی تیرے نام پر مفت بک ہونے کو تیار ہوں، تیری کنیتوں کی بھی کنیت ہوں اور تیرے در کے کتوں کا بھی ادب کرتی ہوں، اے میرے محبوب تمام دنیا سے حسین اور پیارے، ملک حجاز کے سانولے سلونے ”ہوت“ دوست سبحان اللہ، آکرفرید کا غم کدہ دیکھ، جو روزِ اول سے تیرے انتظار میں ہے۔“

ڈیرہ اسماعیل خان کے علاقہ ڈھکی کے رہائشی ایک صوفی شاعر غلام فقیر کو اگرچہ ملکی سطح پر ان کے کام اور کلام کی نسبت بہت کم تعارف حاصل ہے تاہم وہ بھی نعت گوئی اور صوفیانہ شاعری کے حوالے سے ایک اہم نام ہیں۔ غلام فقیر خواجہ غلام فرید اور علامہ اقبالؒ کے ہم عصر تھے اور ان سے ملاقات کا شرف بھی رکھتے تھے۔ وہ ۱۵ ستمبر ۱۸۱۹ کو چوٹی بالا ڈیرہ غازی خان میں پیدا ہوئے بعد ازاں ان کے آباد اجداد ہجرت کر کے ڈیرہ اسماعیل خان آگئے۔ غلام فقیر نے ۱۰ مئی ۱۹۳۸ کو جہان فانی سے کوچ کے لیے رختِ سفر باندھ لیا۔ غلام فقیر نے حمد و نعت کے علاوہ کافیاں، سہ حرفیاں اور ڈوہڑے بھی لکھے۔ ان کی نظم عاشق اور گھڑے کا مکالمہ اپنا جواب نہیں رکھتی۔ غلام فقیر کا نام تو زیادہ سفر نہ کر سکا لیکن ان کا دل کش اور پر اثر کلام دل سے دل تک سفر کرتا ہوا ایک عالم کو اپنا گرویدہ بناتا رہا۔ امیر خسرو کے تتبع میں ان کی ایک نعت دیکھیے:

وہ خمیریاں سب شوق میں، ڈالے ہوئے گل طوق میں
 کہتی تھیں سب اس ذوق میں، کشفِ الدہےٰ بجمالہ
 بلبلیں بھی سو بہ سو اور لے لے ہر اک گل کی بو
 کرتی تھیں باہم گفتگو، حسنتِ جمعِ خصالہ
 چڑیوں کی سن کر چوں چیں، بندے بھی کیوں کر چپ رہیں
 لازم ہے ان کو یوں کہیں، صلوا علیہ وآلہ

ملک کے سرکاری ٹی وی پر ان کا یہ خوبصورت کلام تو نشر ہوتا رہتا ہے مگر ان کا نام سامنے نہیں لایا جاتا۔ اس کا سبب شاید تخلص کی عدم موجودگی ہو کہ اس نعتیہ نظم کے مداح نے اسے ایک بڑے نثریاتی ادارے تک تو پہنچایا لیکن شاعر کا نام تلاش کرنے کی کوشش نہ کی حالانکہ آخری شعر میں ان کا نام موجود ہے، ان کے قلمی نسخے میں درج بالا تیسرا شعر یوں ہے:

چڑیوں کی سن کر چوں چہیں، کیوں غلام فقیر بھی چپ رہیں

لازم ہے ان کو یوں کہیں، صلوا علیہ وآلہ

غلام فقیر کا نعتیہ کلام ملک بھر میں پڑھا اور سنا جاتا ہے لیکن ان کی شخصیت پر ابھی تک کوئی جامع کام نہیں ہوا۔ ان کے کلام دل نشیں کا ایک وقیع ذخیرہ قلمی نسخوں کی صورت ان کے پوتے حاجی رشید احمد کے پاس موجود ہے اور وہ اس کی اشاعت کے لیے کوشاں ہیں، سرانیکی نعتیہ کلام ملاحظہ کیجیے:

واہ شان نبی سرورِ دا اے

جیہڑا شانی روز حشر دا اے

لیسین خدا فرمایا ہے

تیڈا نام مبارک آیا ہے

ایہو درجہ کسئیں نہ پایا ہے

او صاحب شان قدر دا اے

بک عرض کریندا اسیرا اے

درماندہ غلام فقیرا اے

تیڈے باجھوں دست گلیرا اے

میکوں آسرا تیڈے در دا اے

ترجمہ: ”سبحان اللہ! اس نبی مکرمؐ کی کیا شان ہے جو بہ روزِ حشر سب کی شفاعت کریں گے، اللہ تعالیٰ نے انہیںؐ یاسین کہا، یہ درجہ کسی اور کو نصیب نہیں ہو سکا، رسول پاکؐ بڑی قدر اور شان رکھتے ہیں، اس اسیرِ محبت کی استدعا سن لیں کہ اس در ماندہ غلامِ فقیر کا آپؐ کے بغیر کوئی دستگیر ہے اور نہ ہی آپؐ کے سوا کوئی آسرا“۔

نعت کے مضامین اور موضوعات میں جہاں عہد بہ عہد جدت پیدا ہوئی وہیں اس میں تازگی اور قلبی واردات کے خوبصورت نمونے سامنے آئے، نیا اسلوب، نئے تشبیہ و استعارات، ندرتِ فکر و خیال، قلبی عقیدت کا والہانہ اظہار، جذبہ و احساس کی رفعت، جمالِ سرکارؐ کا ذکرِ کبھت افروز، حسنِ سیرتِ رسولؐ کی ضو باریاں، فریاد و استغاثہ کی پرسوز لے، تہذیبِ اسلامی کی رعنائی اور حرف و معنی کی تابندگی نے ایک نئے طرزِ احساس کو جنم دیا۔ بیسویں صدی کا نصفِ آخر اور اکیسویں صدی کی پہلی دہائی میں تخلیقی تسلسل اور فنی ارتقاء کے ساتھ جس طرح دیگر شعری اصناف میں نئے مضامین، موضوعات اور جدید تر لب و لہجہ کی چمک دمک نے فروغ پایا اسی طرح نعت میں بھی نئی دنیا نئیں دریافت کرنے کا عمل بتدریج آگے بڑھا اور تخلیقی تسلسل کی جاندار روایت بھی پروان چڑھتی چلی گئی۔ اس عرصہ کے دوران نعت میں فکر و خیال اور اظہار کے جو زاویے سامنے آئے اور جس طرح نعت کے کیسوس میں وسعت پیدا ہوئی اسے اپنے الگ اور منفرد ذائقے کے ساتھ پہچاننا مشکل نہیں۔ بیسویں صدی میں لکھی گئی دوسری زبانوں کی نعت کی طرح سرانیکی نعت بھی اس بات کی غماز ہے کہ وہ بھی محبتِ رسولؐ اور عشقِ مصطفیٰؐ کے روشن چراغوں کی حامل ہے۔ نئی نعت میں جمالِ مصطفیٰؐ کی شائے بھی ہے اور سیرتِ مصطفیٰؐ کی ضیا بھی، سرکارِ دو عالمؐ سے عقیدت کا اعتراف بھی ہے اور قلبی تعلق کا انکشاف بھی، قومی و ملی مسائل کا بیان بھی ہے اور ذاتی الجھنوں کا اظہار بھی، عصری معاملات بھی ہیں اور کائناتی بھی، دامانِ رحمتِ پناہ کی وسعتوں کا تذکرہ بھی ہے اور عفو و درگزرِ قلبی بھی، الغرض جدید نعت ہر زاویے

سے ارتقا کی نئی منزلیں بھی سر کر رہی ہے اور بشارتیں تحریر کرنے کا کیف آور کام بھی انجام دے رہی ہے۔ مولانا نور احمد فرید آبادی، محمد یار بلبل فریدی، فقیر بخت، محمد رمضان طالب، محمد بخش شاطر، فیض محمد دلچسپ، مولوی مسکین، میرن شاہ، مولوی صدیق، جانابا جتوئی، غلام سیت پوری، ایم بی اشرف، امید ملتان، شائق بزدار، شباب ڈیوی، حافظ رسول بخش حافظ، منظور احمد ناظم صابری، نور محمد سائل، حاجی بشیر احمد، دل نور پوری، آغا اقبال حسین، خان محمد کتر، احمد حسن پرسوز، فیض عباسی، تاج محمد تاج، ماسٹر خادم حسین، خلیل احمد خلیل فریدی، دلکش اماموی، عبدالقدیر رئیس احمد پوری، فدا حسن، شہباز، عبدالرحمان آسی، شیخ امیر مجروح، شاہ نواز فخری، گل خان خطائی، عبداللہ یزدانی، نصیر سرمد، سرور خان سرور، عبدالرزاق بھٹی، محمد نواز عظیم قادری، عطا الرسول اولیسی، غلام نبی اولیسی، غلام حسین قمر، عزیز الرحمان گوہر، محمد رمضان بھٹی، محمد صدیق قدوسی، خادم حسین مخفی، غوث بخش منصف، محمد مشتاق نادر لاشاری، ممتاز احمد زاہد، نور الحسن لاشاری، محمد اقبال عاقل، منظور شاہ، دیوانہ بلوچ، شوق اچوی، خدا بخش اظہر، ثاقب دامانی، صفدر کربلائی سمیت کئی شعراء اس جاندار اور شاندار روایت کی لڑی میں پروئے ہوئے ہیں جنہوں نے سرائیکی نعت کو جدت اور ندرت کی نئی منازل سے آشنا کیا ہے۔ چند اشعار ملاحظہ ہوں:

حقیقت محمدؐ دی پا کوئی نہیں سگدا

اتھاں چپ دی جھالے آلا کوئی نہیں سگدا

(مولانا نور محمد فرید آبادی)

ترجمہ: ”کوئی بھی شخص حضور نبی کریمؐ کی حقیقت تک رسائی حاصل نہیں کر سکتا، یہ مقام خامشی

کا ہے، یہاں کسی کو بات کرنے کی اجازت نہیں ہے۔“

نبیؐ سیں تیڈے مکھ ڈکھاؤ توں صدقے

خدا سئیں محمدؐ بناوڑ توں صدقے
تیڈے میم دے برقعے پاوڑ توں صدقے
احد ہو کے احمد سداوڑ توں صدقے

(خواجہ محمد یار بلبل فریدی)

ترجمہ: ”اے نبی کریمؐ! میں اس بات پر آپؐ پر قربان جاؤں کہ آپؐ نے ہمیں زیارت کا شرف بخشا ہے، میں اللہ تعالیٰ پر اپنی جان فدا کروں کہ اس نے محمدؐ کو پیدا فرمایا، میں محمدؐ کے پردہ ء میم پر اپنی جان واردوں اور اس کے احد ہوتے ہوئے خود کو احمد کہلانے پر نثار ہو جاؤں“۔

محبوبِ رب کونین دی شاہی پیا ٹھمکینداے ایویں
جیویں خدا اکیوں رنگیا ھے جگ کو رنگینداے ایویں

(صابر مبارک پوری)

ترجمہ: ”خدا کے محبوبؐ دو جہان کی رونق بڑھا رہے ہیں اور کونین کو اس طرح نواز رہے ہیں جس طرح خدا نے ان کو نوازا ہے“۔

تیڈے دین دے نور نے کیتا روشن ہک ہک گھر کوں
ڈاھانڈیاں گئیاں آپو آپے رستے دیاں دیواراں
ایہو شوق رشید ہے میڈے جیون دا سرمایا
سوہنڑے روضے دیاں چھاواں وچ ساری عمر گزاراں

(رشید عثمانی)

ترجمہ: ”اے رسول کریمؐ آپؐ کے دین نے ایک اک گھر روشن کر دیا اور رستے میں آنے والی دیواریں خود بہ خود گر گئیں، اس رشید کی ایک ہی تمنا ہے کہ یہ اپنی زندگی گنبد خضرا کے

سائے میں گزار دے۔“

عالم دی تخلیق دا باعث ہر مخلوق توں اعلیٰ
بعد خدا دی ذات دے سب توں اچیاں شاناں والا
جیندے ناں دیاں بانگاں سبزہ کے شام دے ڈیوے بلدن
جیندے ناں توں فزریں ویلے ڈیہنہ کوں سوچھلے ملدن

(حسن رضا گردیزی)

ترجمہ: اس عالم کی تخلیق کا سبب حضور نبی کریمؐ ہیں، جو ہر مخلوق سے اعلیٰ ہیں، اللہ تعالیٰ کے
بعد سب سے بلند مقام و مرتبہ انہیؐ کا ہے، ان کے نام کی اذان سن کر شام کے چراغ روشن
ہوتے ہیں، انہیؐ کے نام سے صبح ہوتی ہے اور دن کو اجالا نصیب ہوتا ہے۔

جڈاں دور عدم وچ ذات احد کیتا حمد اپنڑا منظور اے
نال الفت احد دے حمد ملا کیتا احمد نام ظہور اے
تہوں ہر توں پہلے پیدا کیتس پاک احمد دا نور اے
وت مدت اوں ناں کوں رکھیں اپنڑے محض حضور اے

(غلام حسن شاہ تائب)

ترجمہ: ”جب عالم عدم میں خداوند تعالیٰ نے چاہا کہ میری حمد کی جائے تو محبت کے ساتھ احد
اور حمد کو ملا احمدؐ کو تخلیق کیا، پھر سب سے پہلے احمدؐ کا نور عالم ظہور میں لائے اور ایک مدت
اس نور کو اپنے حضور میں رکھا۔“

بڑداں بھجے فرمان کیتا روح الا میں تے
جبریل نہ لا دیر توں ونج جلد زمیں تے
پیغام پچا جلد میڈے ماہ جیبیں تے

محبوبؑ میڈا آدے جواج عرش بریں تے
محبوب دی اج عرش تے مہمانی کریاں
اج وحی نیں گال میں زبانی کریاں

(تسکین ملتانی)

ترجمہ۔ ”اللہ تعالیٰ نے جبرئیل علیہ سلام کو حکم دیا بلاتا خیر زمین پر جاؤ اور میرے محبوبؑ ماہ
جبیں کو یہ پیغام پہنچاؤ کہ مالک دو جہاں نے آپؑ کو عرش پر بلایا ہے۔ میں آج اپنے محبوبؑ کو
عرش پر مہمان بنانا چاہتا ہوں اور وحی کے ذریعے نہیں بلکہ محبوب سے براہ راست بات کرنا
چاہتا ہوں۔“

نعت لکھاں میں پاک محمدؑ ہے محبوبؑ سبحانی
قسماں چایاں خود رب اکبرؑ کجھاں حسن لاثانی
رب اکبرؑ ہے رحمت بھیجی جوڑ شکل انسانی
مجروح لولاک لما سر جھلدا واہ شوکت سلطانی

(شیخ محمد امیر مجروح)

ترجمہ: ”میں نبی پاک محمدؑ کی نعت لکھنا چاہتا ہوں جو خدا کا محبوب ہے، اللہ تعالیٰ نے جس
کے بے مثال حسن کی قسمیں کھائی ہیں، اللہ نے انسانی پیکر میں اپنی رحمت بھیجی ہے، آپؑ کو
لولاک لما کا تاج پہنایا ہے، اے مجروح! سبحان اللہ، کیا شوکت سلطانی ہے۔“

کریندے ودے ہیں ثنا مصطفیٰؑ دی
پسند آگئی ہے ادا مصطفیٰؑ دی
دعا ہے حشر وچ خدا آکھ ڈیوے
کوئی نعت سبقت سزا مصطفیٰؑ دی

(سبقت)

ترجمہ: ”ہم محمد مصطفیٰ کی ثنا کرتے رہتے ہیں کیونکہ ہمیں ان کی ادا پسند آگئی ہے، میں دعا گو ہوں کہ اللہ تعالیٰ حشر کے دن بھی مجھے کہے کہ سبقت محمد مصطفیٰ کی نعت سنادے۔“

جہاں نال عرشیاں دی ونج سک لہا یو
میڈے گھروی او خوش قدم بختاں والا
تیڈے حسن احسن دی تمہید لکھدیں
ھے حیران لوح و قلم بختاں والا

(نور محمد سائل)

ترجمہ: ”آپؐ نے جن مبارک قدموں کے ساتھ عرش والوں کی خواہش دیدار پوری کی ہے، کسی دن میرے گھر کو بھی ان خوش قدموں سے فیض یاب کر دیں، اے بخت ور! تیرے حسن احسن کی تو صیف لکھ کر یہ لوح و قلم اپنی خوش بختی پر حیران اور نازاں ہیں۔“

سوہنڑے نبیؐ دی شان خدا واکمال ھے
کیئیں کوں ھے دعویٰ نال واکیندی مجال ھے
عظمت تیڈی ھے ڈوہاں جہاناں دے واسطے
اتھاں کوئی مثال نہ اُتھاں مثال ھے

(سلیم احسن)

ترجمہ: ”سرکارِ دو عالمؐ کی یہ اعلیٰ شان کمالِ خداوندی ہے، کوئی ایسے کمالات کا دعویٰ کر سکتا ہے نہ ہی کسی کو اتنی مجال، حضورِ نبی کریمؐ کی عظمت کی اس جہان میں کوئی مثال ہے اور نہ اُس جہان میں۔“

زمین تے سو جھلا احسان اے حضورؐ دا ھے

تمام دہرتے سایہ اُنہاں دے نور دا ھے

(منیر فاطمی)

ترجمہ: ”اس زمین پر یہ روشنی حضورؐ کا احسان ہے اور سارے زمانے پر ان کے نور کا سایہ ہے۔“

بنڑے چوڈاں طبق سب والی ء کونین دے صدقے

تھئی تخلیق آدمؑ نانااے حسینؑ دے صدقے

خدا وند پاک میکوں وی سلیقہ نعت گوئی دا

عطا کیتا رسولؐ پاکؑ دی نعلین دے صدقے

(نذیر ڈھلا جیلوی)

ترجمہ: ”اللہ تعالیٰ نے چودہ طبق والی کونینؑ کے صدقے بنائے ہیں، حسینؑ کے صدقے

تخلیق آدمؑ ہوئی ہے اور خداوند تعالیٰ نے مجھے نعت گوئی کا سلیقہ رسولؐ پاکؑ کی نعلین کے

صدقے عطا کیا ہے۔“

خطائی تیڈے نعتاں لکھے جھوم جھوم کے

اللہ ایندا کھولا ھے ادراک مدئی

تیڈی جتی پاک دی ھے شان وکھری

ٹپ گئی ھے اے ست افلاک مدئی

(گل خان خطائی)

ترجمہ: ”اے مدنی محبوب! گل خان خطائی کو یہ شعور و ادراک اللہ تعالیٰ نے عطا کیا ہے کہ وہ

جھوم جھوم کر آپؐ کی نعتیں لکھتا ہے، آپؐ کی نعلین پاک کو اللہ تعالیٰ نے کتنی اونچی شان دی کہ

وہ سات افلاک سے بھی آگے پہنچ گئی ہے۔“

رب سنیں ھے چیندا رنعبیں دیاں قسماں

محبت دیاں ہوندن ایہو جیاں رسماں
تیں وانگ رب کوں منا کوئی نیں سکدا
جتھاں پہنچا عربی جا کوئی نیں سکدا

(جام ایم ڈی گانگا)

ترجمہ: ”اللہ تعالیٰ ان کی زلفوں کی قسمیں کھاتا ہے، یہ محبتوں کے رسم و رواج ہیں، آپ کی
طرح اللہ تعالیٰ کو کوئی راضی نہیں کر سکتا، جس مقام پر آپ فائز ہیں وہاں کوئی اور نہیں پہنچ
سکتا۔“

پار ڈسیندا اے شہر مدینہ، میں روواں اروار
نہ ہے ونجس نہ پیڑی کوئی، دریا ڈسدن تار
میں مسکین نماں عاجز، رکھی ہم امید
ساوے روئے اُتے پہنچاں، دم نکلم اوں وار

(امید ملتان)

ترجمہ: ”مدینہ شہر دور دریا پار ہے اور میں اس پار بیٹھا ہوں، نہ اس طرف جانے کے لیے کوئی
کشتی دستیاب ہے اور نہ ہی کوئی اور ذریعہ میسر ہے، میں مسکین اور عاجز اس امید پر زندہ
ہوں کہ گنبد سبز دیکھوں اور وہیں مجھے موت آجائے۔“

رب دے حبیب کیتیاں رب دو تیاں
فردوس وچوں آئیاں سنیں دو سواریاں
افلاک تے قدم شہ لولاک جاں رکھا
بچھ، جن وجود گھول تے نذراں گذاریاں

(نور محمد کہتر)

ترجمہ: ”محبوب کریمؐ نے اپنے رب کی طرف جانے کی تیاری کی اور جنت سے آپ کے لیے سواری بھجوائی گئی، حضورؐ نے جب افلاک پر قدم رکھا تو چاند اور سورج نے اپنی روشنی نذرانے کے طور پر پیش کی۔“

ذکر بیڈے یار دا مولا کریند رہ ونجاں
توں وی راضی میں وی اپنڑا ہاں ٹھہریندا رہ ونجاں
لوک پڑھدن حج نمازاں میڈے ذمے لا ایہو
میں تیڈے محبوبؐ دے سہرے لکھیندا رہ ونجاں

(شاکر شجاع آبادی)

ترجمہ: ”اے اللہ مجھے توفیق دے کہ میں تیرے محبوب کی تعریف کرتا رہوں، یوں میرا دل بھی اطمینان حاصل کرے اور تو بھی مجھ سے راضی ہو، لوگ حج کرتے اور نماز پڑھتے ہیں مگر مجھے صرف یہ ذمہ داری دے میں تیرے محبوبؐ کی سہرے ہی گاتا پھروں۔“

سئیں میم کریمؐ دے ڈیکھنہ کیتے ہر ویلے ماہی سکداں
اوندی یاد ہمیشہ دل وچ راہندی بیٹھا نغے فراق دے لکھداں
اوندے جوڑے سہرے جگ وچ گانداں ونج جہیڑی جھوک تے
تکداں

قسم خدا دی کر فیض آکھے میں تاں محض غلام سئیں لکھداں

(فیض سندھڑ)

ترجمہ: ”میں ہر وقت حضورؐ کی زیارت کے شوق میں رہتا ہوں، ان کی یاد میں فراق کے گیت لکھتا ہوں، میں جہاں بھی جاتا ہوں سرکارِ دو عالم کے سہرے گاتا ہوں اور خدا گواہ ہے میں

خود کو نبی کریمؐ کا غلام سمجھتا ہوں۔“

تیڈی زلف دے پچھاویں وایلل پینگھ جھوٹے
ول فجر دی تجلی ادبوں اکھیں چا نوٹے
جبریل در دا بانا تیڈے لاڈلے کھڈالے
سہیں سوہنڑے کملی والے

(عزیز شاہد)

ترجمہ: ”آپؐ کی زلفوں کے سائے میں وایلل جھولا جھولتی ہے اور صبح کی تجلی ادب سے آپؐ کے سامنے سر جھکا لیتی ہے، جبریل آپؐ کا دربان ہے، اے سرکارِ دو عالم! آپؐ کے کام انوکھے ہیں۔“

چھوڑ میں لہڑے گھر نوں جاواں
یار دے در تے ڈیرے لاواں
جاواں پھر نہ آواں، جاواں شہر مدینے

(خلیل احمد خلیل)

ترجمہ: ”میں اپنا گھر بار چھوڑ کر مدینے جاؤں اور محبوبؐ کے در پر ڈیرے ڈال لوں، میں جب مدینے جاؤں تو پھر واپس نہ آؤں۔“

حبیباً اچی شانناں والیا جے توں آیوں تے بہاراں آیاں
اللہ کوں توں پیا را لگدا ایں تہوں رب نے وی خوشیاں منایاں
ناصر پڑھ پڑھ تیڈیاں نعتاں بھل گیا سارے جگ دیاں باتاں
پیار تیڈا ہے پلے سوہنڑیا، کی کرنیاں ہور کمایاں

(ناصر شاہ)

ترجمہ: ”اے اونچی شان والے محبوبؑ جب آپ آئے تو بہار بھی آگئی، آپ اللہ کو بہت محبوبؑ ہیں اس لیے رب تعالیٰ نے آپ کی آمد پر خوشیاں منائی ہیں، یہ ناصر دنیا جہان کی باتیں بھلا کر صرف آپ کی نعمتیں پڑھتا ہے، آپ کی محبت اس کے پاس ہے یہی اس کی کمائی ہے، اسے اور کچھ نہیں چاہیے۔“

بیسویں صدی میں نعتیہ مجموعوں کے ساتھ ساتھ دیگر شعری تصانیف میں بھی نعت کا رنگ شامل رہا ہے اور عہد بہ عہد مختلف نئی اصناف بھی سرائیکی شاعری کا حصہ بنتی رہی ہیں۔ اس صدی کے پہلے نصف دور میں صرف فقیر بخت کے ”ختم الرسل دی شان“ کے نام سے چودہ مولود شائع ہوئے، مدنی سمیں سلطان (امید ملتان)، گلشن سرکار (اسلم میتلا)، پھنوار، سوچاں سکھ دیاں (رمضان طالب) رحمت دی ذات (فقیر بخت)، خوشبو (شائق بزدار)، کونین دا والی، نعت میڈی کائنات (شباب ڈیروی) سہرے حضور دے، محبوب رسالت، عرب دا چن فیض مصطفیٰ، محسن کائنات، محمدی چمن، مدینے دے موتی، نوری گلشن (فیض سندھڑ)، ثنائے مصطفیٰ، سرکار دی رحمت، گلشن احسان، گلشن عقیدت، گلشن صابری، گلشن نعت (منظور احمد ناظم)، سرائیکی نعتاں، عظمت رسول، محبت رسول، نوری بارش، نوری سہرے (انتخاب حاجی بشیر احمد۔ مغفور سعیدی)، مدینے ہواں، نوری نعتاں (مرتب۔ دل نور پوری)، نعت مصطفیٰ (آغا اقبال حسین)، دیوان کتر (خان محمد کتر)، خالق داما نر محمد (احمد حسن پرسوز بخاری)، محمدی ڈوہڑے (فیض عباسی، گلشن رسول (تاج محمد تاج)، مدنی دے سہرے (ماسٹر خادم حسین)، سوہنڑے دے سہرے (خلیل احمد خلیل فریدی)، محمدی گلشن (محمد منشا نادر لاشاری)، ڈھولا پاک محمد (غوث بخش منصف)، عقیدت دے پھل (ممتاز احمد زاہد) عقیدت دیاں ہنچوں (نور الحسن لاشاری) اور حافظ رسول بخش حافظ کے انیس کتابچوں سمیت متعدد نعتیہ کتب بیسویں صدی میں منظر عام پر آئیں۔ اس صدی کے آخری نصف میں ایم بی اشرف کی ایک طویل نعتیہ نظم ”کونین داسنڑپ“ منظر

عام پر آئی جو اہمیت کی حامل کتاب ہے، اس مجموعہ میں عقیدت و محبت اور شاعرانہ کمالات قابل داد ہیں:

آیاں استقبال دے کیے حوراں لکھ ہزاراں
کل انبیاء تے ملک فلک توں لتھے پنھ قطاراں
خوش تھی مدئی دے جمزے تے حوراں گاؤڑ واراں
ڈیونڑ کانڑ مبارک بادی آیاں مار اڈاراں
جھومیا عرش معلیٰ سنڑ تے خوشیاں دیاں چکاراں
کل کینات کوں ازلاں توں، بن حیدیاں واٹ نہاراں
او آیا تاں اجڑی دھرتی تھی گئی گل گلزاراں

ترجمہ:- 'آپ' جب دنیا میں تشریف لائے تو لاکھوں حوروں نے استقبال کیا، تمام انبیاءِ عظیم السلام بھی آئے اور فرشتے قطار باندھے حاضر ہوئے، حوروں نے خوشی سے اڑائیں بھریں اور نغے گائے، عرشِ معلیٰ خوشی سے جھوم اٹھا، ساری کائنات ازل سے جن کی منتظر تھی جب وہ تشریف لائے تو ویرانے گلزار بن کر مہک اٹھے۔'

اسی طرح عبداللہ یزدانی کی ایک نعت بھی بہت مقبول ہوئی اور اپنی تخلیق کے بعد سے اب تک غالباً بیس سالوں سے ہر محفلِ نعت میں پڑھی جاتی رہی ہے۔

جڈاں یاد تیڈی دا چن چڑھدے پکاں تے ستارے بل ویدن
تیڈے ناں دا ورد کریداں تاں میڈے سارے ڈکھڑے ٹل ویدن
کتھ عرش بریں کتھ فرش زمیں کتھ قاب قوسین او ادنیٰ
میڈا پاک نبیؐ اٹھ پہنچاھے جتھاں پر جبریل دے جل ویدن

سب جھولیاں بھر بھرُ ویندن اتھاں پتھر دی بنڑ دُر ویندن
 جھیلے آندن ایں دروازے تے کون آدھے خالی ول ویندن
 ہنڑ بھیج مدینے توں مولاً کوئی بدلی آپڑے ساوڑ دی
 میکوں بہہ بہہ تتیاں دھپاں تے ایویں روز پچھاویں ڈھل ویندن
 میڈے لکھ سلام درود ہون اوں پاک نبیؐ تے یزدانی
 چیدو گھن سوغات دروداں دی جن، انس، ملکہ، مرسل ویندن

ترجمہ: ”جب آپؐ کی یاد کا چاند چمکتا ہے تو میری پلکوں پر ستارے روشن ہو جاتے ہیں، میں
 آپؐ کے نام کا ورد کرتا ہوں تو میرے دکھ درد ختم ہو جاتے ہیں۔ عرش بریں، فرش زمیں
 کہاں اور کہاں ”قاب قوسین او ادنیٰ“ کا مقام، میرا پاک نبیؐ وہاں پہنچ گیا ہے جہاں
 جبرئیل بھی نہیں جا سکتا۔ میرے کریم نبیؐ کے در پر آنے والے کبھی خالی نہیں لوٹتے، یہاں
 آ کر سب لوگ جھولیاں بھر بھر لوٹتے ہیں اور یہاں پہنچ کر پتھر بھی موتی بن جاتے ہیں۔ میں
 روزانہ یوں ہی صبح سے شام تک تپتے ہوئے دن گزارتا ہوں، مولاً! اب تو مدینے کی طرف
 سے میرے لیے کوئی لطف و عطا کا بدل بھیج۔ یزدانی! میں بھی اس پاک نبیؐ کی بارگاہ میں
 سلام گزار ہوں جن کے پاس انبیا علیہم السلام، فرشتے، جنات اور انسان درودوں کی
 سوغات لے کے جاتے ہیں۔“

اکیسویں صدی میں بھی جدید تر نعت کا سفر تسلسل کے ساتھ جاری ہے اور سرائیکی نعت کے حوالے سے
 بہت زرخیز ثابت ہو رہی ہے، اس کی پہلی دہائی میں ہی درجنوں نعتیہ کتب منظر عام پر آچکی ہیں اور یہ
 سلسلہ دوسری دہائی میں بھی جاری ہے۔ اس عرصہ میں شائع ہونے والی کتب میں ڈیرہ اسماعیل خان
 کے ڈاکٹر سلطان احمد مستجیری کی کتاب ”مسافر غارِ ثور دا“ کو اس حوالے سے اہمیت حاصل ہے کہ اس

میں سیرت رسول صلی اللہ علیہ وآلہ وسلم کو تنظیمی صورت میں قلم بند کیا گیا ہے، میری معلومات کے مطابق یہ پہلی سرانیکی منظوم سیرت رسول ہے، تقریباً 800 صفحات پر مشتمل اس کتاب کو 2006 کا قومی سیرت ایوارڈ بھی دیا گیا۔ چند اشعار ملاحظہ ہوں:

جھا ہر دی اتھاں ہکا ہئی
 نہ اُچا کوئی نہ چھکا ہئی
 جنیں حق دا کلمہ سکھا ہئی
 او بنڑ ساراں دا یار آیا
 بھانویں عربی یا کوئی عجمی ہئی
 ہئی حبشی یا ہئی رومی بھئی
 کالے گورے نال ہس دلڑی لئی
 سوہنڑا ساراں دا دلدار آیا

ترجمہ: ”حضورؐ کی محفل میں سب برابر تھے، حق کا کلمہ پڑھنے والوں میں امیر، غریب کا فرق نہیں تھا، کوئی عربی ہو یا عجمی، حبشی ہو یا رومی، کوئی کالا ہو یا گورا، آپؐ نے سب سے محبت کی، آپؐ سب کے دوست اور دل دار بن کر آئے۔“

گزشتہ بارہ سالوں میں سامنے آنے والے نعتیہ کلام سے مزید کچھ اشعار بھی ملاحظہ کیجیے تاکہ نئی نعت کے مجموعی مزاج سے آگاہی ہو سکے۔

محمدؐ دے در دے بھکاری اساں
 ایندے ناں تو چند جان واری اساں
 ایندے درتوں پنوں ایندے درتوں گھندوں

ایویں عمراں ساری گزاری اسماں

فیاض حسین قاصر فریدی

ترجمہ: ”ہم محمد عربیؐ کے در کے منگتے ہیں، ان کے نام پر جان قربان کرتے ہیں، ہم نے ساری زندگی ان کے سوا کسی اور در کی خیرات قبول نہیں کی۔“

جے سجھ ولاوے تاں اوندی مرضی جے چن لہاوے تاں اوندی مرضی

پڑھا کے کلمہ جے سنگریزاں کوں اوسنڑ اوے تاں اوندی مرضی

(خاور نقوی)

ترجمہ: ”سورج اور چاند کو واپس بلانا حضورؐ کی رضا پر منحصر ہے، اگر پتھروں کو کلمہ پڑھا دیں تو یہ بھی حضورؐ کی اپنی پسند اور اپنی رضا ہے۔“

لجپال کریم محمدؐ سیں ایہو کرم چا کر پچھے موت آوے

میڈیاں اکھیاں رج رج ڈیکھ گھنن تیڈا اعلیٰ در پچھے موت آوے

تیڈے فیض توں دل سیراب تھیوے رہے کئی نہ ڈر پچھے موت آوے

دل نور نزاع دے وقت ڈیکھے تیڈا رخ انور پچھے موت آوے

(دل نور پوری)

ترجمہ: ”اے لجپال محمد کریمؐ! دل نور پر اتنا کرم کر دیں کہ جب تک یہ جی بھر کر مدینہ نہ دیکھ لے، تیری رحمت سے اپنے دل کو سیراب نہ کر لے، خود کو ہر خوف سے آزادی نہ دلا لے اور نزاع کے عالم میں آپؐ کا چہرہء انور نہ دیکھ لے تب تک اسے موت نہ آئے۔“

عالم اوں توں ودھ نہ کوئی

عالم اوں توں ودھ نہ کوئی

جیکوں العلیم دی طرفوں

ہر بک علم سکھایا گیا
 ہر نکتہ سمجھایا گیا
 کون پڑھیدا کون سکھیدا
 اے جنیں علم تے ای جنیں نکتے
 تہوں تاں دنیا دا کوئی مکتب
 م مٹھل دے قابل کونیں

(حمید الفت ملغانی)

ترجمہ: ”حضور سے بڑھ کر کوئی عالم ہے اور نہ عامل، حضور کو العلیم نے ہر ایک علم اور فن سکھا دیا ہے، ہر نکتہ سمجھا دیا ہے، ایسے علم اور ایسے نکات کون پڑھا سکتا ہے، اس لیے دنیا کا کوئی مکتب حضور کے لائق نہیں۔“

میں پلکان نال چماں خاکِ اقدس تیڈی گلیاں دی
 میڈا ناں وی جیکر شامل کرو آقا سعادت وچ

(حفظ گیلانی)

ترجمہ: ”اے آقا! مجھے اگر مدینہ حاضری کا شرف مل جائے تو میں آپ کے شہر کی گلیوں میں پلکانوں سے جا روں کشتی کروں۔“

کتھاں عرش دا واسی کتھاں میڈا گھر
 اگلی دنیا چوں تھی آواں ، متاں

(اقبال حسین)

ترجمہ: ”کہاں عرش کا باسی اور کہاں میرا گھر، میں اگلے جہان سے ہو آؤں شاید وہاں رسول کریم کی زیارت کی سعادت پاسکوں۔“

اے بدرالدرجاً ، شاہِ اممؑ ، والیٰ ثقلینؑ
 اے کوثرِ تسنیمِ تیڈے نیرِ دا مُلِ نہیں
 مدنی! تیڈے صفدرِ کولِ بس اتنا پتہ اے
 کائناتِ تیڈے چولے دی ہک لیرِ دا مُلِ نہیں

(صفدرِ کربلائی)

ترجمہ: ”اے بدرالدرجاً، اے شاہِ اممؑ، اے ثقلین کے والی، یہ کوثرِ تسنیمِ آپ کے ایک آنسو کی
 قیمت نہیں ہو سکتے، اے مدینے والے محبوب! آپ کے اس غلامِ صفدرِ کولِ بس اتنا معلوم ہے
 کہ یہ کائناتِ آپ کی قبا کے ایک ٹکڑے کی بھی قیمت نہیں ہو سکتی۔“

ربِ دا ڈھولِ جو آیا ہے کائناتِ وسِ پی اے
 نوریِ قدمِ ٹکایا ہے کائناتِ وسِ پی اے
 جڈاں تیں نورِ ہا پردے وچ کائناتِ اجڑی ہی
 چہرہِ والشمسِ دکھایا ہے کائناتِ وسِ پی اے

توقیرِ مہروی

ترجمہ: ”رب کے محبوب جب سے کائنات میں آئے ہیں یہ ویرانہ آباد ہو گیا ہے، جب تک
 آپ کا نورِ پردے میں تھا، یہ دنیا اجڑی پڑی تھی مگر جب آپ نے چہرہِ والشمس دکھایا ہے
 اور نوریِ قدمِ زمین پر رکھے ہیں، یہ کائنات روشن ہو گئی ہے۔“

جہانِ سارا تھیا منورِ جو اجِ سراجِ منیرِ آگئے
 فلکِ تے حورِ و ملکِ پئے گاؤںِ حبیبِ ربِ قدرِ آگئے
 زمینِ منورِ زماںِ منورِ مکاںِ مکاںِ لامکاںِ منورِ
 فلکِ توں انوارِ حقِ پئے وسدنِ حضورِ روشنِ ضمیرِ آگئے

(امان اللہ کاظم)

ترجمہ:- 'سراج منیر' کے آنے سے سارا جہان منور ہو گیا، آسمان پر حوریں اور فرشتے گیت گارہے ہیں کہ رب قدیر کا حبیب آگیا ہے، حضور روشن ضمیر کی آمد سے زمین بھی روشن ہے، زمان بھی، مکان میں بھی چراغاں ہے اور لامکاں پر بھی اور فلک سے انوارِ حق کی بارش ہو رہی ہے۔'

میکوں آنپڑے در تے سڈا میڈا مولاً

ایہا آس دل دی پچا میڈا مولاً

(ابراہیم عقیل)

ترجمہ:- 'مولاً! میرے دل کی یہ ایک تمنا پوری کر دیں اور مجھے اپنے در پر بلا لیں۔'

ڈکھڑے ساڈے نال محمدؐ

وسدی راہوے تیڈی آل محمدؐ

(کاظم شاہ نازک)

ترجمہ:- 'اے محمد! اللہ تعالیٰ آپؐ کی آل کو آباد رکھے ہمیں دکھوں سے نجات دلا دیں۔'

میں ہاں سوالی تہاڈے در دا تساں نبیاں دے بادشاہ ہو

خیال رکھدے ہو ہر بشر دا تساں نبیاں دے بادشاہ ہو

ہے ذات سائیاں دی لگدی پیاری، درود پڑھداں میں رات ساری

تے اکھ تے بچ دا ہے تارا تر دا تساں نبیاں دے بادشاہ ہو

(محمود قلندری)

ترجمہ:- 'اے انبیا کے بادشاہ! میں آپؐ کے در کا سوالی ہوں، اے انبیا کے بادشاہ! آپؐ ہر

ایک بشر کا خیال رکھتے ہیں، اے انبیا کے بادشاہ! آپؐ کی ذات گرامی ہمیں پیاری لگتی ہے،

اے انبیا کے بادشاہ! میں ساری رات آپؐ پر درود پڑھتا ہوں تو میری آنکھوں میں ستارے
روشن ہو جاتے ہیں۔“

اے ڈکھ جڈاں وی میکوں ستیدن تاں وجد دے وچ درود پڑھداں
تے نعت سئیں دی کوں گنگنا نڈاں جڈاں زمانہ ملال ڈینداے
ایہا تڑپ ہے جو میں سڑاواں با حال درداں دا درتے ونج کے
او خالی در آئے کوں نہیں مڑیندا تے درد عمراں دے ٹال ڈینداے

(ثاقب دامانی)

ترجمہ: ”یہ دکھ جب مجھے ستاتے ہیں میں درود و سلام پڑھنا شروع کر دیتا ہوں، جب دنیا
والے مجھے غم دیتے ہیں میں نعتیں گنگنانے لگتا ہوں، میرے دل کی ایک ہی تمنا ہے کہ میں
آپؐ کے در پر جا کر اپنے دکھ بیان کروں کیونکہ آپؐ اپنے در پر آنے والے کسی سوالی کو خالی
نہیں لوٹاتے۔“

ہاں خادم کملیٰ والے دا کنہیں خان نواب دا نوکر ناں
میں سیرت دا پروانہ ہاں کنہیں عام شباب دا نوکر ناں
کوئی غلط تعبیر منبیدا ناں کنہیں کوڑے خاب دا نوکر ناں
میں نوکر مفطر سچیاں دا کنہیں نیت خراب دا نوکر ناں

(عابد علی مفطر)

ترجمہ: ”میں کملیٰ والے آقاؐ کا غلام ہوں کسی خان اور نواب کا نہیں، میں سیرتِ مصطفیٰؐ کا
دیوانہ ہوں کسی عام شباب کا نہیں، میں کسی جھوٹے خواب کو تسلیم کرتا ہوں اور نہ ہی ایسی کسی
تعبیر کو، اے مفطر! میں اعلیٰ اخلاق کے حامل لوگوں کا غلام ہوں کسی بری سوچ والے کا
نہیں۔“

کملی والے داھے اے کرم نعتاں لکھ لکھ سنو بندا وداں
ناں محمد دی تسبیح پکا چُم اکھیاں تے لیدیا وداں

(یوسف مضروب)

ترجمہ: ”مجھ پر کملی والے آقا کا کرم ہے کہ میں نعتیں لکھتا اور سناتا ہوں اور نام پاک محمدؐ کی
تسبیح کرتا اور اسے چوم چوم آنکھوں سے لگاتا ہوں۔“

چند دیگر اہم کتابوں میں سک عربی دی (جام ایم ڈی گانگا)، نورگر (سفیر لاشاری)، نور دا سو جھلا (محمد
صدیق نازک)، سوہنڑا ساوا روضہ (بشیر احمد دیوانہ)، سک مدینے دی (ناظم بخاری)، سو جھل
سہرے (محمد رمضان طالب)، کلام کہتر (نور محمد کہتر)، م مقدس، جلوے حضورؐ دے، تا نگاں ڈھول
دیاں، میلادِ مصطفیٰ (فیض محمد سندھڑ)، تھیواں نبی دے صدقے، سہیں دے سہرے (حافظ نذیر
احمد)، کمال قدرت (شاکر شجاع آبادی، دل نور پوری)، نور دے نظارے، نوری نعتاں، ڈو جگ دا
سلطان (دل نور پوری)، کونین دا گوٹھ (محمد نواز نیازی)، شاتھی ونجے (مصطفیٰ عزیز)، سہرے پاک نبی
دے (حافظ بشیر مغفور)، سلسلے سلونی دے (عزیز شاہد)، مدنی دے سہرے (گل شاد قادری)، تن روشنی
من روشنی (سرور قریشی)، حضورؐ دا شان، رب خش تھید اے (ظفر مسکین)، م دے اُولے (حمید الفت
ملغانی)، مٹھے مدنی دیاں نعتاں، پاک نبی دیاں نعتاں (حافظ رسول بخش)، کلام کہتر (نور محمد
کہتر)، ماہی توں مٹھا مدینہ، صفتاں لچال دیاں (عارف شاہ عارف)، رحمت دی چھان (جمشید کلا
نچوی) میڈے آقا کملی والے (پروین اختر پروین) اور نت جان بلب، نت تا نگ طلب (فیاض حسین
قاصر فریدی) شامل ہیں۔

سرائیکی شعراء جس طرح سرکار دو عالم صلی اللہ علیہ وآلہ وسلم سے اپنی محبت کے والہانہ اظہار
اور حضورؐ کے ذکر جمیل سے سرائیکی نعت کو ثروت مند کرتے چلے جاتے ہیں، مجھے یقین ہے کہ عقیدتوں
اور سعادتوں کا یہ مبارک سفر ابدالآباد تک اسی آب و تاب کے ساتھ جاری رہے گا۔ آخر میں یہ

وضاحت ضروری سمجھتا ہوں کہ اس مضمون میں کئی اہم نام شامل نہیں ہو سکے ہوں گے، جس کا سبب وسائل کی کمی کے باعث میری معذوری ہے نہ کہ کوئی پسند نہ پسند، میں نے صرف دستیاب مواد سے ہی استفادہ کیا ہے جس کی وجہ سے سرائیکی نعتیہ ادب کا مکمل احاطہ نہیں ہو سکا ہے۔



کتابیات:

۱۔ سرائیکی ادب۔ رہبت تے روایت۔ ڈاکٹر طاہر تونسوی

۲۔ سرائیکی ادب دا ارتقا۔ ڈاکٹر نصر اللہ خان ناصر

۳۔ سرائیکی زبان و ادب کی مختصر تاریخ۔ سجاد حیدر پرویز

- ۴۔ نور نامہ حضرت ملاں۔ مرتب۔ دلشاد کلا نچوی
- ۵۔ ایات باہو۔ مرتب سلطان الطاف علی
- ۶۔ منتخب کلام سچل سرمست۔ مرتب اسلم رسول پوری
- ۷۔ معراج نامہ حافظ محمد یار۔ مرتب۔ دلشاد کلا نچوی
- ۸۔ مولود نبی مختار۔ نو بہار سیری
- ۹۔ دیوان خواجہ غلام فرید۔ مترجم و شارح۔ مولانا نور احمد فریدی
- ۱۰۔ مجموعہ کلام مولوی نور الدین مسکین
- ۱۱۔ پنجاب میں اردو۔ حافظ محمود شیرانی
- ۱۲۔ سرائیکی زبان کی مزید لسانی تحقیقات
- ۱۳۔ فن نعت کی نئی جہات۔ محمد حیات چغتائی
- ۱۴۔ آتش عشق۔ کلام امیر حیدر میران، مرتب حاجی شمس الدین
- ۱۵۔ خادم دے ڈھولے۔ ناشر مولوی فیض بخش
- ۱۶۔ دیوان غلام فقیر۔ قلمی نسخہ ملکیت حاجی رشید احمد
- ۱۷۔ وحدت افکار۔ علاقائی شاعری کا انتخاب۔ وفاقی وزارت اطلاعات

گلدستہ معرفت..... ایک قدیم نعتیہ مجموعہ

ABSTRACT:

Siddiq Nizami has find out an ancient collection of poetry titled Guldasta - e - Marifat' and has laid down some salient features of the same in the cited article. Maulvi Muhmmad Abdus Samad Awaisi Farooqi authored the book by his pen name Kaleem, which got published in 1889 A.D. Devotional poetry of Kaleem is consists of verses written in the shape of Ghazal. Poetic diction is reflective of traditional content of genre of Naat. The writer of the article has introduced the book with the idea of showing historical expansion of literature consisting Naatia content.

۲۰۱۱ میں راقم نے نعت رنگ میں قدیم مگر کم معروف نعتیہ دوادین اور مجموعوں پر تعارفی مضامین کا سلسلہ شروع کیا تھا۔ اس سلسلے کے دو مضامین نعت رنگ کے شماره ۲۲ اور ۲۱ میں بالترتیب ”ذوق بشیر، ایک کم یاب اور منفرد نعتیہ دیوان“ اور ”سفینہ عشق مدینہ، توصیف محمدؐ کا ایک نشان“ کے عنوانات سے شائع ہو چکے ہیں۔ اگرچہ یہ نعتیہ مجموعے اردو نعت کی تاریخ میں کوئی بہت زیادہ اہمیت نہیں رکھتے مگر یہ ضرور ہے کہ اس قسم کا خام مواد متعلقہ شعبے کے متخصصین اور محققین، مورخین کے کام آتا ہے۔ بے شک یہ شعرا اور ان کی شاعری خاص ادبی مقام نہ رکھتی ہو لیکن نعت کے میدان میں جو قدم رکھ دے معتبر ہو ہی جاتا ہے اس بنا پر ان شعرا اور ان کے کلام کا کم سے کم تذکرہ ضروری ہے جس طرح اردو ادب کی تاریخ

میں ذکر تو بے شمار شعرا کا کیا جاتا ہے مگر فوری طور پر دس بارہ نام ہی یاد آتے ہیں۔ ان شعرا کے معتبر قرار پانے سے بقیہ شعرا جو صنف اول، دوم، سوم سے تعلق رکھتے ہیں، رد تو نہیں کو جا سکتے کیونکہ ادبی روایت قائم ہونے کے دوران کئی گم نام اور کم معروف ادیب اور شاعر روایت میں اپنا حصہ ڈالتے جاتے ہیں۔ ان کے ادبی مقام و مرتبہ کا تعین آنے والا عہد خود بہ خود کرتا ہے۔

اسی خیال کے پیش نظر نعتیہ دوادین/مجموعوں کے تعارف کے سلسلے کو آگے بڑھایا جا رہا ہے تاکہ اکثر تخلیقات گو بہت اہم نہ سہی کم سے کم چھپے ہوئے گوشوں سے ایک بار سامنے تو آجائیں۔

گلدستہ معرفت بھی ایک ایسا ہی مجموعہ ہے جو ۱۳۰۶ھ بمطابق ۱۸۸۹ء میں مطبع رضوی، دہلی میں سید میر حسن کے اہتمام سے شائع ہوا۔ اس مجموعے میں مولوی محمد عبدالصمد صاحب اویسی فاروقی متخلص بہ کلیم کی نعتیہ شاعری شائع کی گئی ہے۔ مجموعے کے سرورق سے معلوم ہوتا ہے کہ عبدالصمد کلیم کا تعلق علی گڑھ سے تھا ان کے بارے میں مزید معلومات مجموعے میں نہیں ملتی۔ سرورق کی عبارت اس طرح ہے: سب سے پہلے سبحان اللہ وجمہ سبحان اللہ العظیم جلی حروف میں درج ہے اس کے بعد کی سطر میں لا الہ الا اللہ کا کلمہ اور اس کے بعد گول دائرے میں ”گلدستہ معرفت ۱۳۰۶ھ“ درج ہے۔ اس دائرے کے بیرونی خط کے گرد یہ عبارت درج ہے: ”من تصنیف شاعر سخن سخ عدیم المثل نازک خیال غواض دریائے معانی کشف اسرار ربانی مقبول بارگاہ رب احد مولوی محمد عبدالصمد صاحب اویسی فاروقی متخلص بہ کلیم متوطن علی گڑھ۔ اس کے دائرے کے نیچے سطر میں محمد الرسول اللہ جلی حروف میں درج ہے۔ آخر میں مطبع کا نام اور تم کا نام درج ہے۔ سرورق کی عبارت کے چاروں طرف بیلدار پھولوں کا حاشیہ ہے۔

یہ مجموعہ ۲۸ صفحات پر مشتمل ہے جس کا بیشتر حصہ نعتیہ غزلیات پر مشتمل ہے شروع کی دس غزلیات میں اکثر متصوفانہ مضامین نظم کیے گئے ہیں۔ ان غزلیات کے بعد ۲۱ نعتیہ غزلیات ہیں یہ

سلسلہ ص ۲۲ تک پھیلا ہوا ہے۔ ☆ ص ۲۳ سے ۲۷ تک غزل کی ہیئت میں منقبتیں درج کی گئی ہیں۔ جن شخصیات کے مناقب بیان کیے گئے ہیں ان کے اسمائے گرامی یوں ہیں: چاریار (مراد حضرت ابوبکرؓ و عمرؓ و عثمانؓ و علیؓ) حضرت علیؓ، عبدالقادر جیلانیؒ، خواجہ عثمان ہارونیؒ، خواجہ معین الدین چشتیؒ، امیرؒ، قطبؒ، بختیارؒ۔ یہ غزلیہ منقبتیں تعداد میں آٹھ ہیں۔ عبدالقادر جیلانیؒ اور خواجہ معین چشتیؒ کی دو دو منقبتیں لکھی گئی ہیں۔

مجموعے کے آخر میں عبدالصمد کلیم کے شاگردوں منشی کریم خاں بیجوڈ، سید سراج الدین، امام خاں امام، محمود علی محمود اور محمد خاں عظیم کے قطعات تاریخ درج ہیں۔ ایک قطعہ تاریخ دیکھیے:

کیا بلاغت کا ہے کلام کلیم جس سے اہل خرد ہیں سب آگاہ
اس کی تاریخ طبع اے محمود کر رقم نسخہ فصاحت واہ

۱۳۰۶ھ

گلدستہ معرفت کی نعتیہ غزلیات میں عام طور سے نعت کے مروجہ مضامین ہی نظم ہوئے ہیں۔ مثلاً آپؐ کے سراپا کا بیان، آپؐ کے معجزات کا ذکر، نعت گوئی دیار نبیؐ جانے کی خواہش، ذکر معراج، خواب میں زیارت رسولؐ، نعت گوئی کے باعث بخشش کی توقع رکھنا وغیرہ وغیرہ۔ عبدالصمد کلیم نے غزلیات کہتے ہوئے خوش مزاجی کا ثبوت دیا ہے۔ مروجہ موضوعات نعت بیان کرنے کے باوجود کلام میں تازگی موجود ہے۔ کلاسیکی رنگ سخن کا لحاظ رکھتے ہوئے شعر کہے گئے ہیں۔ خاص کر اپنے تخلص سے کام لیتے ہوئے چند شعرا چھ نکالے ہیں۔ مثلاً:

ملنے کے نہیں وادی ایمن میں کلیم اب

خوش آیا ہے بس اُن کو صحرائے مدینہ



ارنی کہہ کے ہوں دیدار طلب مثل حکیم
روضہ شہہ پہ چلیں موسیٰ عمراں ہم تم



بنے نورِ نبیؐ سے یہ ارض و سما وہی نور تو سب میں ہے جلوہ نما
نظر آئے وہ جلوہ کلیم کو کیا کہ وہ آنکھ نہیں وہ نظر ہی نہیں



موسیٰ نے نہ دیکھی رخِ انور کی تجلی
آنکھیں ہیں کلیم اپنی منور کئی دن سے

حضورؐ کے دیار میں زندگی گزارنے اور وہیں دفن ہونے کی خواہش یوں کرتے ہیں:

میں اب کے برس ہند سے کرجاؤں گا ہجرت کہتی رہے گولفتِ دنیا ابھی کچھ اور

یارب ہو خاکِ گلشنِ طیبہ کلیم زار ایسا نہ ہو کہ ہند میں مٹی خراب ہو

ہو جیے عازمِ مدینہ کلیم جلد چلیے کہ قافلہ نکلا

کلیم شاعرانہ تعلیٰ بھی کام میں لائے ہیں مگر اس طرح کہ نعت کا مضمون ہاتھ سے نہ جانے پائے۔ چند

اشعار ملاحظہ کیجیے:

میں نے اوصافِ نبیؐ پڑھ کر سنائے جو کلیم آپ مژدہ مری بخشش کا سنانے آئے

وصفِ فرقِ سراقِدس میں جو مطلع لکھا بول اٹھی یہ شہِ تار وہ بجلی چمکی

وصفِ احمدؑ میں غزل چاہیے ایسی ہو کلیم شور سے صل علی کے نہیں محفلِ خالی
 محفلِ میلاد میں اے دوستو آئے گا لطف ڈھونڈ کر لاؤ کلیم فصیح التقریر کو
 مگر تو صیفِ احمدؑ میں عاجزی کا اظہار بھی کرتے ہیں:

اعجازِ شہ لکھے گا تو کھینچے گا خطِ عجز دنیا میں اے کلیم تو معجز رقم سہی
 بعض جگہ غزل کی ردیف خاصی مشکل رکھی ہے مگر آسانی کے ساتھ نعتیہ مضامین بیان کرتے وہاں سے
 گزرے ہیں جیسے ردیف وہ بجلی چمکی۔

کلیم صنائعِ بدائع کے استعمال میں مشاق نظر آتے ہیں خاص حسنِ تعلیل اور مرآہ النظیر سے خوب کام
 لیا ہے۔ نعتیہ غزلیات سے پہلے کچھ غزلیات متصوفانہ موضوعات پر بھی لکھی گئی ہیں تصوف کے بعض
 افکار کی نہایت عمدگی سے اشعار کا حصہ بنا دیا ہے شعر بھی بن گیا ہے اور خیال بھی صاف ظاہر ہو گیا ہے
 ۔ جیسے کہ یہ چند شعر:

تعیّنات نے گو ایک کو ہزار کیا موحدوں نے مگر ایک ہی شمار کیا
 میں ہی مستِ بادۂ وحدت نہیں منصور وار ساقیا شورِ انا الحق ہر طرف محفل میں ہے
 دم بدم کرپا سہانی دولتِ انفاس کی مالِ دنیا کیا ہے آیا پاس یا جاتا رہا
 انتخاب اشعار گلدستہ معرفت: (حمدیہ)

شاخ میں غنچے میں ہر گل میں ہے جلوہ تیرا ہے ہر ایک مرغِ چمن بلبلِ شیدا تیرا
 مست ہے تیرے ہی جلوے کی چمن میں نرگس اور سرو لب جو باغ میں بھویا تیرا
 بند ہو جائے زباں میری دمِ آخر جب نام ہر سانس سے جاری ہو خدایا تیرا



(متصوفانہ)

دم بدم کر پاسبانی دولت انفاس کی مال دنیا کیا ہے آیا پاس یا جاتا رہا
حیف ہے میں نے نہ دیکھی باغِ طیبہ کی بہار مثلِ بوئے گل ہمیشہ قافلہ جاتا رہا
یار نے دیدار دکھلایا دمِ آخر کلیم عمر بھر کے غم اٹھانے کا گلہ جاتا رہا

☆

رواقِ فرا چمن میں جو وہ گل عذار ہو بلبل جو گل کو دیکھے تو آنکھوں میں خار ہو
ہر گل خزاں رسیدہ ہے میری نگاہ میں وہ گل چمن میں آئے تو فصلِ بہار ہو
کب تک رہے گا نشہِ غفلت میں اے کلیم پیری کے دن ہیں اب تو ذرا ہوشیار ہو

☆

نگاہ میں رہے ساقی نہ میں نہ تو باقی بس اک نگاہ میں رہ جائے ایک ہو باقی
ہے گلِ رخوں کو عبثِ نازِ حسنِ صورت پر ہے چار روزہ فقط گل میں رنگ و بو باقی
ملا ہے دل کا ہراک مدعا مگر یارب ہے ایک مدینہ میں جانے کی آرزو باقی

☆

ہر دم جو وہ کہتا ہے کہ میں کچھ نہیں کہتا میرا بھی یہ شیوہ ہے کہ میں کچھ نہیں کہتا
باقی ہے وہی کچھ نہیں دنیا کی حقیقت دنیا کو سب کیا ہے کہ میں کچھ نہیں کہتا
میں کچھ نہیں کہتا یہی کہتے ہو جو ہر دم پھر کون یہ کہتا ہے کہ میں کچھ نہیں کہتا
ساقی کی عنایت ہے مرے حال پہ کیا کچھ وہ جامِ پلایا ہے کہ میں کچھ نہیں کہتا

لکھی ہے کلیم آپ نے یہ تازہ غزل خوب کیا خوب یہ لکھا ہے کہ میں کچھ نہیں کہتا

☆

ترا بندہ ہوں تعلق سے کر آزاد مجھے اپنا غم دے فقط اور خلق میں رکھ شاد مجھے
سر و گلزارِ حقیقت کو جو دیکھے جل جائے جلوہ دکھلاتا ہے کیا باغ میں شمشاد مجھے
شکل پروانہ جلوں عشق میں پراف نہ کروں مثل بلبل کے تو آتی نہیں فریاد مجھے
علم توحید میں حاصل ہے مجھے عین کمال جز الف اور کوئی حرف نہیں یاد مجھے
مثل گل کیوں نہ کروں چاک گریباں میں کلیم آگیا اب تو مدینہ کا چمن یاد مجھے

☆

کلیم آئینہ شبنم میں جلوہ کس نے دکھلایا اگر حیرت ہے نرگس کو تو اک سکتے ہے سون کو

☆

کون ہے پھر کلیم کا والی فضل گر تو ہی اے خدا نہ کرے

☆

میں ہی مستِ بازہ وحدت نہیں منصور وار سابقا شورِ انا الحق ہر طرف محفل میں ہے

☆

بیٹھے ہم خلوت میں شہرت ہوگئی ہم چھپے ظاہر کرامت ہوگئی
زندگی کی اب تو صورت ہوگئی سرورِ دیں کی زیارت ہوگئی
منزلیں عرفاں کی سب آسان ہیں طے اگر راہ شریعت ہوگئی

آئی جس دم ساقی کوثر کی یاد نزع کی تلخی بھی شربت ہوگئی

☆

زندہ دل کب ہوں آبِ بقا کرتے ہیں ہم تو مرجانے کی اے خضر دعا کرتے ہیں

☆

تعینات نے گو ایک کو ہزار کیا موحدوں نے مگر ایک ہی شمار کیا

نعتیہ غزلیات

دل بیمار بلاتا ہے مسیحا تیرا چل مدینہ کو وہاں ہوگا مداوا تیرا

شبِ معراج ہے اور کھولے ہیں گیسوشہ نے عقدہ اب حل ہوا اے عقدہ ثریا تیرا

اے صبا گلشنِ طیبہ ہے ابھی کوسوں دور کاش لے جائے اڑا کر کوئی جھونکا تیرا

ہاتھ سے ساقی کوثر کے پیا جامِ طہور اے کلیم اب تو کلیجہ ہوا ٹھنڈا تیرا

☆

محبوبِ حق الٹتے ہیں گوشہ نقاب کا اے اہل چرخِ پھیر دو منہ آفتاب کا

مدحِ حضور لکھتا ہوں چالاک اے قلم چل سر کے بل کہ ہے یہی رستہ ثواب کا

رویہ تھا آپ کے رخ رنگیں کی یاد میں تختہ کھلا ہے میری لہد میں گلاب کا

کی شہ نے تاجداری چارم فلک عطا دیکھو عروجِ عیسیٰ گردوں جناب کا

☆

احمد پاک کی آتی ہے بہت یاد مجھے نیند آنے دے ذرا اے دل ناشاد مجھے

کھینچتا ہے دل بے تاب مدینے کی طرف مژدائے بخت کہ حضرت نے کیا یاد مجھے
مجھ کو ہوتی ہے وہیں چشمِ بصیرت حاصل نامِ احمدؑ پہ نظر آتا ہے جب صاد مجھے

☆

قبر میں مجھ کو شہِ پاکِ جلانے آئے کہ مجھے چہرہٴ پُر نور دکھانے آئے
رہ طیبہ میں خطِ سبزِ نبی یاد آیا حضرتِ خضرؑ مجھے راہِ بتانے آئے
میں نے اوصافِ نبی پڑھ کر سنائے جو کلیم آپ مژدہ مری بخشش کا سنانے آئے

☆

ہل گئے گیسوئے خمِ دار وہ بجلی چمکی چمکے حضرت کے وہ رخسار وہ بجلی چمکی
یک بیک ہو گئیں کفار کی آنکھیں بے نور میان سے نکلی وہ تلوار وہ بجلی چمکی
وصفِ فرقِ سراقدرس میں جو مطلع لکھا بول اٹھی یہ شبِ تار وہ بجلی چمکی

☆

ہے روئے پیہرِ گلِ رعنائے مدینہ اور دل ہے مرا بلبلِ شیدائے مدینہ
ملنے کے نہیں وادیِ امین میں کلیم اب خوش آیا ہے بس ان کو صحرائے مدینہ

☆

ہیں ثناِ خوانِ بنی حضرتِ حساں ہم تم آؤ اس بزم میں ہوں آج غزلِ خواں ہم تم
شور ہم دونوں کا ہے باغِ جناں میں جامی چمنِ نعت کے ہیں مرغِ خوشِ الحان ہم تم
ارنی کہہ کے ہوں دیدارِ طلبِ مثلِ کلیم روضہٴ شہِ چلیں موسیٰ عمراں ہم تم



جلوہ ناظر و منظور تھا معراج کی رات عرش کیا جلوہ گر نور تھا معراج کی رات
مہ کو سکتہ ہوا خورشید گراغش کھا کر رخ پر نور پہ کیا نور تھا معراج کی رات
تھا عجب ساز سے آراستہ گلزار بہشت ہر طرف زمزمہ حور تھا معراج کی رات
ورد زباں ہے نام رسول کریم کا کھٹکا ہے کس کو حشر میں نارجم کا
پالا پچا نے عہد یتیمی میں شاہ کو جوہر شناس مل گیا ڈریتیم کا
ہر دم ہے لب پہ اس لب معجز نما کا وصف کب ہے دم مسیح سے کم دل کلیم کا



منہ سے جب نام مصطفیٰ نکلا عرش کے لب سے مرجبا نکلا
چل گئی کس کے نام سے کشتی نوح کا کون نا خدا نکلا
شہ کے روضے پہ اڑ کے جا بیٹھا طائر جاں کا حوصلہ نکلا
ہو جیے عازم مدینہ کلیم جلد چلیے کہ قافلہ نکلا



حاصل تھی عجب عرش معلیٰ کو بلندی تھا اوج پہ قسمت کا ستارا شب معراج



نعت گوئی سے نہ رہ اے دل غافل خالی ذکر احمد سے رہی جاتی ہے محفل خالی
کی جو اعدا نے عداوت سے نبی کی دعوت تھا وہیں زہر مضرت سے ہلا بل خالی

نور سے کاسہ خورشید کو لب ریز کیا نہ گیا آپ کے در سے کوئی سائل خالی
وصف احمدؑ میں غزل چاہیے ایسی ہی کلیم شور سے صل علیؑ کے نہیں محفل خالی

☆

خواب دیکھا ہے میں نے ماہ پر تنویر کو کوئی کامل چاہیے اس خواب کی تعبیر کو
رتبہٴ معراج بخشا صاحب معراج نے دوشِ اقدس پر چڑھا کر شہر و شہیر کو
کی رہ صد سالہ طے اور آئے جب معراج سے پایا تب جنبش میں در پُ فیض کی زنجیر کو
لے گئے لکھ کر فرشتے چرغ پر میرا کلام ایک وظیفہ کر لیا ہر شعر پُ تاثیر کو
محفلِ میلاد میں اے دوستو آئے گا لطف ڈھونڈ کر لاؤ کلیم افتح التقریر کو

☆

میں اب کے برس ہند سے کرجاؤں گا ہجرت کہتی رہے گو الفتِ دنیا ابھی کچھ اور
وَا ہیں پس پردہ جو کلیم آپ کی آنکھیں دیدار کی باقی ہے تمنا ابھی کچھ اور

☆

روح افزا ہے مدینے کی ہوا جاتا ہوں شوق دیکھو کہ ہوا سے بھی بڑھا جاتا ہوں
چمن ہند میں کھلنے کا نہیں غنچہٴ دل باغِ طیبہ کو میں آئے بادِ صبا جاتا ہوں

☆

حضرت نے مدینے میں جو بلوایا ہے مجھ کو رکھتا نہیں میں پاؤں زمیں پر کئی دن سے
موسیٰ نے نہ دیکھی رخ انور کی تجلی آنکھیں ہیں کلیم اپنی منور کئی دن سے



دیکھوں ہوتی ہیں مری آنکھیں منور کب تک اڑ کے آتا ہے غبارِ در انور کب تک
چاند سے شکل دکھا دے مجھے اے ماہِ عرب میں شبِ ہجر میں گنتا رہوں اختر کب تک
بزمِ اقدس میں رسائی نہیں ہوتی ہے کلیم یوں میں بیٹھا رہوں زانو پہ رکھے سر کب تک



فروعِ حمد و نعت میں دبستانِ وارثیہ کا کردار

ABSTRACT:

Qamar Warsi is known as a poet and an inventor of idea for promotion of Naatia Poetry by suggesting word or words of Radeef (the word which repeats itself in each couplets of Naat written in the format of Ghazal without changing shape and sound) for creation of new naats for recitation in monthly arranged Poetry Recital Sessions under the umbrella of "Dabistan-e-Warisia" Karachi, Pakistan, since 1995. He has been continuously arranged to publish collection of Naatia and Hamdia poetry presented by poets on different occasions. In the cited article, Qamar Warsi has shed light on the History of poetry recital sessions along with details of publications on the credit of "Dabistan-e-Warisia" Karachi, Pakistan. The article reflects upon literary events and also carries a quality to infuse enthusiasm for spreading good taste of creation of Naatia Poetry on semi traditional pattern.

۱۹۹۵ء میں دبستانِ وارثیہ کراچی پاکستان کا قیام اُس وقت عمل میں آیا جب مجھ ناچیز کی غزلوں کا مجموعہ ”ہم تحریر“ کتابت کے مراحل سے گزر رہا تھا۔ اُس وقت سے ۱۹۹۳ء تک اس ادارے کا دائرہ کار گاہے گاہے مذاکروں اور مشاعروں کے اعتقاد اور چند کتابوں کی اشاعت تک محدود تھا، اس

حوالے سے بزرگ شاعر محترم نثار اکبر آبادی مرحوم کا نعتیہ مجموعہ ”رسالت مآب“ اور میری تین کتابیں ”ہیم تحریک“ (غزلوں کا مجموعہ)، ”حضور وارث“ (قبلہ حاجی وارث علی صاحب کی شانِ بزرگی کے حوالے سے مناقب کا مجموعہ) اور ”کہف الوری“ (نعتیہ مجموعہ) شائع ہوئیں، مگر اس دوران یہ فکر ہمہ وقت لاحق رہی کہ جس سلسلے کی نسبت سے یہ ادارہ قائم کیا گیا ہے اس کے تقاضے کچھ اور بھی ہیں

نعت گوئی کے ضمن میں شعرائے منتقدین اور شعرائے متوسطین کے نعتیہ کلام کے مطالعے سے یہ حقیقت واضح ہے کہ ان کے نعتیہ کلام میں حضور سرور کائنات کے ”جمال صورت“ کا اظہار کثرت سے کیا گیا ہے، یا پھر یہ آرزو کہ ”یا محمدؐ بلا لومدینے مجھے“۔ جبکہ فی زمانہ ہر ذی شعور کے نزدیک جمالِ صورت کے ساتھ ساتھ ”کمال سیرت“ کے بغیر نعت کا سراپا ادھورا نظر آتا ہے۔ میں اُن دنوں کئی مہینے اس فکر میں گم رہا کہ نعت نگاری کا کوئی ایسا انداز وضع کیا جائے جو اچھوتا بھی ہو اور حضور اکرمؐ کی ذاتِ مبارکہ اور صفاتِ مقدسہ کے دونوں پہلوؤں یعنی جمالِ صورت اور کمالِ سیرت کا بالالتزام اظہار ہو سکے۔

لہذا ۱۹۹۳ء کے آخری مہینوں میں حضرت علامہ مولانا الحاج معین الدین ظہوری چشتی نعیمی (جو اُس وقت دربارِ ظہور یہ چشتیہ کے سجادہ نشین تھے)، علامہ محمد میاں نعیمی (خطیب جامع مسجد ظہور یہ)، محترم اختر لکھنوی مرحوم اور محترم سجاد سخن مرحوم سے باہمی مشوروں کی روشنی میں دبستان وارثیہ کراچی پاکستان کے دائرہ کار میں وسعت دینے اور نعت گوئی کو ایک نیا انداز فکر دینے کے لیے درج ذیل فیصلے کیے گئے۔

۱۔ دبستان وارثیہ کراچی پاکستان کے پلیٹ فارم سے حمد و نعت کے فروغ میں تعمیری قدم اٹھا کر اپنا سا کردار ادا کیا جائے۔

۲۔ ایسے طرہی نعتیہ مشاعرے منعقد کیے جائیں جن میں مصرعہ طرہ دینے کے بجائے صرف 'ردیف' دی جائے تاکہ شاعر، بحر اور قافیے کی پابندی سے آزاد رہتے ہوئے اپنی تمام تر فکری اور تخلیقی توانائی سے کام لے سکے۔ اس ضمن میں ایسے طرہی ردیفی نعتیہ مشاعروں کا انعقاد عمل میں لایا جائے جو نعت کے فروغ میں خصوصی اہمیت کے حامل ہوں۔

۳۔ ایسے طرہی نعتیہ مشاعرے منعقد کرنے کے لیے ایسی منفرد اور خوبصورت ردیفیں منتخب کی جائیں جو بالخصوص جمال صورت اور کمال سیرت کی روشنی میں شعراء کو نئے نئے مضامین کی جانب متوجہ کر سکیں۔

۴۔ یہ ردیفی نعتیہ مشاعرے ہر ماہ کسی ایک مقام پر منعقد کرنے کے بجائے مختلف مقامات پر منعقد کیے جائیں تاکہ دیگر علاقوں کے شعراء اور سامعین کے لئے بھی تسکین قلب و روح کے لمحے میسر آسکیں۔

۵۔ سال کے پہلے ہی مہینے میں بارہ مہینوں کی ردیفیں مشتہر کرنے کے ساتھ ساتھ مقامات مشاعرہ کا اعلان طے شدہ دن، تاریخ کے ساتھ کر دیا جائے تاکہ میزبان اور شعراء حضرات کو اپنی اپنی سہولت کے مطابق تیاری کے زیادہ سے زیادہ مواقع مل سکیں۔

۶۔ سال کے اختتام پر منعقدہ مشاعروں میں پڑھے جانے والے ردیفی نعتیہ کلام پر مشتمل ایک خوبصورت نعتیہ انتخاب شائع کیا جائے جس میں تمام شعراء کے مختصر کو انف یا کم از کم ان کے اسمائے گرامی کی الگ فہرست بھی شامل ہو۔

دہستان واریثہ کراچی پاکستان کے زیر اہتمام درج بالا فیصلوں کی روشنی میں عملی کام کا آغاز ۱۹۹۴ء میں ہوا اور پہلا ردیفی نعتیہ مشاعرے کا انعقاد 'خوشبو' کی ردیف میں جنوری ۱۹۹۴ء میں کیا گیا۔ ابتداء میں یہ مشاعرے صرف کراچی کے مختلف مقامات تک محدود رہے لیکن نئے انداز کے ساتھ منعقد

ہونے والے ان ردیفی مشاعروں کی مقبولیت اور شعراء کی خصوصی دلچسپی کے باعث کراچی سے باہر پہلے سکھر، جبکہ آباد، کوئٹہ، پھر گھوٹکی، ملتان، لاہور اس کے بعد لاڑکانہ، سبی، واہوا تحصیل تونسہ شریف، مخدوم پورا اور وفاقی دارالحکومت اسلام آباد میں بھی منعقد ہو رہے ہیں جب کہ اسی سلسلے کا ایک سالانہ ردیفی نعتیہ مشاعرہ پاکستان سے باہر یعنی سعودی عرب میں بھی چودہ سال سے ایک تو اتر کے ساتھ منعقد ہو رہا ہے ان نعتیہ مشاعروں کے لئے دی گئی ردیفوں پر کچھ شعراء کرام حمد بھی کہتے ہیں جنہیں الگ محفوظ کر لیا جاتا ہے لہذا ہر سال ایک نعتیہ مجموعے کی اشاعت کے ساتھ ساتھ ہر پانچ سال بعد ایک حمدیہ انتخاب بھی شائع کیا جاتا ہے۔

اَلْحَمْدُ لِلّٰہِ ! o کاروانِ دیستان وارثیہ کراچی پاکستان فروغِ حمد و نعت مشن کے حوالے سے کسی تعطل اور کسی قسم کی رکاوٹ کو خاطر میں لائے بغیر بیس سال کا سفر طے کر چکا ہے جب کہ سن ۲۰۱۴ء اس کارواں کے سفر کا اکیسواں سال ہے باہمی مشاورت سے کئے جانے والے فیصلوں میں چھٹے فیصلے کے مطابق اب تک بیس خوبصورت نعتیہ انتخاب شائع کئے جا چکے ہیں جن کے عنوانات یہ ہیں (۱) خوشبو سے آسمان تک (۲) جلوے حیات آراستہ (۳) آب و تاب رنگ و نور (۴) جمال اندر جمال (۵) مہکا مہکا حرف حرف (۶) روشن گلیاں جھلمل کوچے (۷) کرن عطا شرف نصیب (۸) وابستگی (۹) رفعتیں (۱۰) منزل آگہی (۱۱) تجلیاں (۱۲) آپ سراپا نور (۱۳) کیف آفریں تابانیاں (۱۴) شگفتہ ہی شگفتہ (۱۵) سرمایہ روحانیت (۱۶) مقدس نکاہتیں (۱۷) شعور بے کراں (۱۸) خزینہ الہام (۱۹) گلشنِ جو دو کرم (۲۰) نورانی حقیقت، اور چار حمدیہ انتخاب بہ عنوان (۱) مالکِ ارض و سماء (۲) ربِّ خیر البشر (۳) قادر و قیوم ذات (۴) عرفانِ ربِّ کائنات، جن کا اجمالی خاکہ پیش خدمت ہے۔

خوشبو سے آسمان تک:

یہ جنوری ۱۹۹۴ء سے دسمبر ۱۹۹۴ء تک ماہ بہ ماہ منعقد ہونے والے بارہ ردیفی نعتیہ مشاعروں میں پڑھے جانے والے نعتیہ کلام پر مشتمل پہلا مجموعہ ہے جس کے حوالے سے اختر لکھنوی مرحوم نے ”ایک نئی طرح“ کے عنوان سے اپنے مضمون میں لکھا ہے، ”یہ بات ۱۹۹۳ء کی ہے جب قمر بھائی نے ایک تجویز میرے سامنے رکھی کہ دبستان وارثیہ کی طرف سے طرہی مشاعرے تو ہوتے ہی ہیں، کیوں نہ مصرعہ طرح دینے کے بجائے صرف ردیف دی جائے، شعراء حضرات بحر اور قافیہ کا انتخاب خود کریں اس طرح شعراء کو ایک نیا انداز فکر بھی ملے گا اور ہماری طرف سے دی جانے والی ردیف ایسی ہوگی جو نعت نگار کو جمال صورت کے ساتھ ساتھ کمال سیرت کے اظہار کا راستہ بھی ہموار کرے گی تجویز معقول تھی، پاکستان اور ہندوستان میں اس کی کوئی مثال نہ تھی چنانچہ یہ طے پایا کہ جنوری ۱۹۹۴ء سے ردیفوں پر مشتمل نعتیہ مشاعروں کا انعقاد کیا جائے شعراء حضرات کو بھی یہ انداز اچھا لگا انہوں نے ردیفوں کے حوالے سے شعر کہے اور مشاعروں میں خصوصی دلچسپی کے ساتھ شریک ہوئے۔ اپنی بات کو آگے بڑھاتے ہوئے اختر لکھنوی نے مزید لکھا کہ:

”دبستان وارثیہ کراچی پاکستان کی طرف سے ردیفوں کے حوالے سے مشاعروں کا انعقاد ایک ایسی طرح ہے جو نعتیہ شاعری کے فروغ میں اہم کردار ادا کرے گی بلکہ یوں کہنا چاہیے کہ کر رہی ہے مہینہ بھر شعراء فکر خن میں مشغول رہتے ہیں اور جذبہ مسابقت ان کو اعلیٰ درجے کی شاعری کی طرف رجوع رکھتا ہے۔“

۲۵۶ صفحات پر مشتمل اس نعتیہ انتخاب میں چھبیس (۲۶) شعراء کی ایک سوسٹاسی (۱۸۷) نعتیں شامل ہیں جو، ”خوشبو، دامن، روشن، چراغ، کرن، طواف، مہک، اجالے، اثاثہ، لگن اور آسمان“ جیسی ردیفوں کے اہتمام سے کہی گئی ہیں۔

جلوے حیات آراستہ:

یہ جنوری ۱۹۹۵ء سے دسمبر ۱۹۹۵ء تک منعقدہ بارہ ردیفی نعتیہ مشاعروں میں پڑھے جانے والے نعتیہ کلام پر مشتمل دوسرا مجموعہ ہے جس کے پیش لفظ میں معروف شاعر اور ادیب شفیق الدین شارق مرحوم نے تحریر کیا ہے:

”دبستانِ وارثیہ نے جس قرینے سے یہ کام کیا ہے، اس کی مقدار اور معیار کیا ہے، نعت کے مضامین میں اگرچہ تکرار اور توارک کا ہر امکان موجود رہتا ہے لیکن اصل بات ان مضامین کی ادائیگی کے اسالیب کی ہے۔ ہر شاعر کا طرزِ اظہار اس کا اپنا ہوتا ہے، ایک ہی ردیف مختلف توانی کے ساتھ ایک جیسے مضامین میں بھی رنگارنگی پیدا کر دیتی ہے۔ ممدوح ایک ہے لیکن اُس کی مدحت کے انداز الگ الگ اور نت نئے ہیں۔“

۲۸۸ صفحات پر مشتمل اس نعتیہ انتخاب میں پینتیس (۳۵) شعراء کی دوسونو (۲۰۹) نعتیں شامل ہیں جنہیں جلوے، حیات، درتچے، خیال، فاصلہ، بھرم، سفینہ، آسودگی، کمال، راستہ، نلہور اور آراستہ جیسی ردیفوں کی پابندی کے ساتھ تخلیق کیا گیا ہے۔

آب و تاب رنگ و نور:

یہ جنوری ۱۹۹۶ء سے دسمبر ۱۹۹۶ء تک منعقدہ بارہ ردیفی نعتیہ مشاعروں میں شریک شعراء کی جانب سے پڑھے گئے نعتیہ کلام پر مشتمل تیسرا نعتیہ انتخاب ہے۔ اس نعتیہ انتخاب کے حوالے سے پروفیسر آفاق صدیقی مرحوم اپنے مضمون ”جلوہ بہ جلوہ آب و تاب“ کے عنوان سے لکھتے ہیں:

”ہر مشاعرے کے لیے شعراء کو صرف مفرد یا مرکب ردیف دی جاتی ہے وہ جس زمین، جس بحر اور جن توانی میں چاہیں اپنی مرضی کے مطابق نعت کہہ سکتے ہیں۔ اس ندرت کا ایک تو بڑا فائدہ یہ ہوا کہ بہت ہی دلکش ردیفوں

میں، انتہائی پُرکشش نعتوں سے ہماری نعتیہ شاعری کا دامن مالا مال ہو رہا ہے، دوسرے یہ کہ متعلقہ شعراء کی مشقِ سخن پر بھی اس کے اچھے اثرات مرتب ہو رہے ہیں۔ شعراء پر ردیف کی پابندی کے علاوہ کوئی اور پابندی نہیں، اس لیے وجدانی سطح پر تخلیقی جذبہ بیساختگی سے ذہن رسا کا ساتھ دیتا ہے۔“

۳۰۴ صفحات پر پھیلے ہوئے اس نعتیہ انتخاب میں تینتالیس (۴۳) شعراء کی دو سو آٹھ (۲۰۸) نعتیں شامل ہیں جنہیں آب و تاب، کیف و سرور، فکر و آگہی، قلب و آگہی، قلب و نظر، انجم و کہکشاں، لعل و گہر، مشرقین و مغربین، ارض و سماء اور رنگ و نور جیسی مرکب ردیفوں سے سجایا گیا ہے۔

جمال اندر جمال:

یہ جنوری ۱۹۹۷ء سے دسمبر ۱۹۹۷ء تک منعقد ہونے والے بارہ ردیفی نعتیہ مشاعروں میں پیش کیے جانے والے نعتیہ کلام پر مشتمل چوتھا نعتیہ انتخاب ہے۔ اس انتخاب کے لیے ”ایک خوبصورت نعتیہ سلسلہ“ کے عنوان سے اپنا مضمون سپرد قلم کرتے ہوئے راغب مراد آبادی مرحوم نے لکھا ہے:

”ہر کام کا آغاز اور اس پر عمل کا انداز ہی اس کے روشن امکانات کا آئینہ دار ہوتا ہے۔ دبستانِ وارثیہ کے زیر اہتمام ردیفوں کے سلسلے کا ابتدائی حصہ ہی خاصا متاثر کن ہے۔ اب تک جتنی ردیفیں دی جا چکی ہیں ان پر کہی گئی نعتوں میں کافی تنوع ہے۔ نعتوں کا لہجہ اور ان کی وسعت، اس حقیقت کو واضح کرتی ہے کہ ردیفوں کے انتخاب پر خصوصی توجہ دی جاتی ہے۔ مجھے امید ہے کہ یہ سلسلہ نہ صرف قمر وارثی صاحب کو دنیا و عقبیٰ میں سرخ رو کرے گا بلکہ اس ردیفی نعتیہ سلسلے کے حوالے سے ان کے مرتب کردہ نعتیہ مجموعوں

سے ہزاروں مجاہدین رسولؐ فیضیاب ہوں گے۔“

۳۰۴ صفحات پر مشتمل اس نعتیہ انتخاب میں چھپن (۵۶) شعراء کی دو سو سینتالیس (۲۴۷) نعتیں شامل ہیں جو نفس و نفس، ابتدا تا انتہا، پے در پے، چمن اندر چمن، سلسلہ در سلسلہ، مکان تا مکان، دل بہ دل، جمال اندر جمال، کارواں در کارواں، ازل تا ابد، سر بہ سر، جہاں اندر جہاں جیسی مرکب ردیفوں کے اہتمام کے ساتھ تخلیقی عمل سے گزری ہیں۔

مہکا مہکا حرف حرف:

یہ جنوری ۱۹۹۸ء سے دسمبر ۱۹۹۸ء تک منعقدہ بارہ ردیفی نعتیہ مشاعروں میں پڑھے جانے والے نعتیہ کلام پر مشتمل پانچواں مجموعہ ہے۔ اس مجموعہ نعت میں ڈاکٹر عاصی کرناٹی مرحوم اپنے مضمون ”در آئینہ بازے“ میں رقمطراز ہیں:

” دبستان وارثیہ کے اصحاب فکر و دانش کے ذوقِ ایجاد اور زندہ طبعی نے شگفتہ ردیفوں کے انتخاب و تعیین سے اور شعراء کو توانی و بجزور کے چناؤ کا اختیار دے کر نعت کو وہ فنی، فکری اور معنوی وسعتیں دے ڈالی ہیں جن سے نعتیہ ادب میں ماضی کے ادوار سے بالکل مختلف، نیا اور نادر تجربہ کیا گیا ہے۔ یہ نیا اور نادر تجربہ ایسی ایجادی روش ثابت ہوا ہے جس نے فکر کو نئی جہتوں اور تخیل کو ان دیکھے آفاق سے متعارف کرایا ہے۔ پہلے دور کے توانی اور ردیفیں شاعر کو چار اطراف سے گھیر لیتے تھے۔ اب محض ایک ردیف، شش جہت میں راستہ دیتی ہے، وسعتوں میں جائیں، گہرائیوں میں اتریں، نعتوں میں اڑیں..... اس کا اثر یہ ہوا ہے کہ نعت گوئی اپنے مخصوص روایتی لہجے اور کلاسیکل نہج سے ہٹ کر نئے اسالیب اور نو بہ نو افکار و مضامین سے آراستہ ہو گئی ہے۔“

۳۲۰ صفحات پر مشتمل اس نعتیہ انتخاب میں چونٹھ ۶۳ شعراء کی دوسو ساٹھ (۲۶۰) نعتیں شامل ہیں جو ردیف قدم قدم، مہرکا مہرکا، حرف حرف، محبت محبت، جبین جبین، لمحہ لمحہ، بار بار، نمایاں نمایاں، نظر نظر، گوشہ گوشہ، ساتھ ساتھ اور منور منور کو پیش نظر رکھتے ہوئے کہی گئی ہیں۔

روشن گلیاں جھلمل کوچے:

یہ جنوری ۱۹۹۹ء سے دسمبر ۱۹۹۹ء تک بارہ منعقدہ ردیفی نعتیہ مشاعروں میں پیش کیے جانے والے نعتیہ کلام پر مشتمل چھٹا نعتیہ انتخاب ہے۔ اس نعتیہ انتخاب کی روشنی میں اظہار خیال کرتے ہوئے پروفیسر منظر ایوبی نے اپنے مضمون ”انہیں کا کام ہے یہ جن کے حوصلے ہیں زیاد“ میں لکھا ہے:

”روشن گلیاں جھلمل کوچے میں شامل نعتوں کے بالاستیعاب مطالعے اور ان کے تجزیے سے اس امر کا انکشاف بھی ہوتا ہے کہ شعراء کرام اپنی بھرپور تخلیقی صلاحیتیں بروئے کار لائے ہیں اور انہوں نے زندگی کے تجربات، عالمی مشاہدات کے ساتھ ساتھ اپنی علمی استعداد اور عمیق مطالعہ سے بھرپور فائدہ اٹھایا ہے۔ ردیفوں کو پیش نظر رکھتے ہوئے کیسے کیسے عشقیہ احساسات و کوائف، کسی کیسی قلبیہ اور ذہنیہ وارداتیں، جذبہ و شوق میں ڈوبی ہوئی کیسی کیسی کیفیات اور کیا کیا دل آویز حقائق نظم کیے ہیں۔ ہر نعت ایمانیت، اشاریت، رمزیت، جامعیت اور بلاغت کی تصویر بنی ہوئی ہے۔ ان محاسن کے علاوہ ایک اور مشترک خوبی کو نظر انداز نہیں کیا جاسکتا، اور وہ ہے غزل کی ہیئت میں نعتوں کے قافیوں، ردیفوں کی ندرت اور ان کا اچھوتا پن، جن کے سبب اصطلاحاً زمین سنگلاخ نظر آتی ہے مگر حیرت ہے کہ نعت گو شعراء نے مشکل ردیفوں کی پابندی اور قافیوں کی مناسبت سے خیال و فکر کو قبائے الفاظ پہناتے میں آورد کے بجائے آمد کا ثبوت فراہم کیا ہے۔“

۳۵۲ صفحات پر مشتمل اس نعتیہ انتخاب میں چوبتر (۷۴) شعراء کی دو سو ستاسی (۲۸۷) نعتیں شامل ہیں جنہیں رواں دواں، سب کچھ، پاک صاف، والی وارث، شجر حجر، جھل مل، دھوم دھام، چمک دمک، بوند باندی، آس پاس، تن من اور گلیاں کوچے جیسی ردیفوں سے مزین کیا گیا ہے۔

کرم عطا شرف نصیب:

یہ جنوری ۲۰۰۰ء سے دسمبر ۲۰۰۰ء تک بارہ ردیفی نعتیہ مشاعروں میں پڑھے جانے والے نعتیہ کلام پر مشتمل ساتواں نعتیہ مجموعہ ہے جس کے پیش لفظ میں ”ردیفوں کے مثبت استعمال کی تحریک“ کے عنوان سے ڈاکٹر عزیز احسن نے تحریر کیا ہے:

”دبستانِ وارثیہ کے زیر اہتمام ردیفوں کے حوالے سے منعقد ہونے والے نعتیہ مشاعروں میں شعراء کی قابل ذکر تعداد میں شمولیت اس رجحان کا اشاریہ ہے کہ اب بھی شعراء روایت سے منسلک رہتے ہوئے شعری مدار میں خلا نوردی کرنے میں ایک گونہ مسرت اور انبساط محسوس کرتے ہیں اور اپنی شعری دانش کو حمد و نعت کے فروغ کے لیے استعمال کرنے کے خواہش مند ہیں۔ پہلے پہل تو یہ ماہانہ مشاعرے صرف کراچی کے مختلف علاقوں میں ہوتے تھے لیکن اب ان مشاعروں کا دائرہ کار کوئٹہ، سکھر، ملتان، جیکب آباد، گھونگی اور لاہور تک تو اندرون ملک اور جدہ سعودی عرب تک ملک سے باہر پھیل چکا ہے۔ اس بات سے ظاہر ہوتا ہے کہ جس طرح کلاسیکی تحریک، رومانوی تحریک، ترقی پسندی کی تحریک، حلقہٴ ارباب ذوق کی تحریک، اسلامی ادب کی تحریک، علامت پسندی کی تحریک، تاثیریت کی تحریک، آزاد نظم کی تحریک اور شروع شروع میں ابہام گوئی اور پھر اصلاحِ زبان کی تحریک نے ادب میں اپنی اپنی جگہ بنائی اور اردو ادب کو متاثر کیا، اسی طرح قمر وارثی کی

چلائی ہوئی ”جدتِ ردیف“ کی تحریک اردو ادب میں بالعموم اور اردو نعت

میں بالخصوص اپنا اثر دکھا رہی ہے۔“

۳۵۲ صفحات پر مشتمل اس نعتیہ انتخاب میں ایک سو انہتر (۱۶۹) شعراء کی پانچ سو پینتیس (۵۳۵)

نعتیں شامل ہیں جنہیں، مہکتے راستے، چبتو، کرم، جمال، مبارک ساعتیں، زاویہ، عطا، نصیب، منور سلسلے، نقوش، شرف اور حاضری جیسی ردیفوں کے اہتمام سے تخلیق کیا گیا ہے۔

وابستگی:

یہ جنوری ۲۰۰۱ء سے دسمبر تک منعقدہ بارہ ردیفی نعتیہ مشاعروں میں پڑھے جانے والے نعتیہ کلام پر

مشتمل آٹھواں نعتیہ انتخاب ہے۔ اس نعتیہ انتخاب کے لیے ”نعت اور اس کا تقدس“ کے عنوان سے

اپنے مضمون میں راقم الحروف (قمر وارثی) نے تحریر کیا ہے:

”سرورِ کونین صلی اللہ علیہ وآلہ وسلم کی ذات و صفات کا تذکرہ جہاں پر خلوص

محبت و عقیدت، قلبی وابستگی اور طہارتِ فکر و فن کا متقاضی ہے، وہاں اس

کے تقدس کو پیش نظر رکھے بغیر وہ مقام حاصل نہیں کیا جاسکتا، جو قبولیت کی

منزل تک لے جاتا ہے۔ حقیقت تو یہ ہے کہ نعت کا تقدس کسی بھی نعت

گو کے لیے قدرِ اوّل کی حیثیت رکھتا ہے، کیونکہ نعت گوئی تزکیہ حیات و فکر

کا ایک اہم حصہ ہے۔ شاعر جب حضورِ اکرم صلی اللہ علیہ وآلہ وسلم کی مدح

میں فکرِ شعر کرتا ہے تو اس کے اندر کی کائنات نورِ مبیں سے منور ہو جاتی ہے۔

دہستانِ وارثیہ کراچی پاکستان کی جانب سے ردیفی نعتیہ مشاعروں کے لیے

دی جانے والی ردیفوں میں اس بات کا خصوصیت کے ساتھ خیال رکھا جاتا

ہے کہ ایسی ردیفوں کا انتخاب کیا جائے جو شاعر کی حضور صلی اللہ علیہ وآلہ وسلم

کے جمالِ صورت اور کمالِ سیرت کی جانب رہنمائی کرنے میں اہم کردار ادا

کر سکیں۔ ردیفی نعتیہ مشاعروں کی مقبولیت اس بات کا شدت سے تقاضا

کر رہی ہے کہ سال میں بارہ مشاعروں کی تعداد میں اضافہ کیا جائے۔“

۳۰۴ صفحات پر مشتمل اس نعتیہ انتخاب میں ایک سو چھپن (۱۵۶) شعراء کی چار سو پچانوے (۲۹۵) نعتیں شامل ہیں۔ ان نعتوں میں جن ردیفوں کا اہتمام کیا گیا ہے ان میں بہار، سائیکلنگ، دیا، زندگی، نوید، جلوہ نما، وابستگی، آرزو، قدم، سماں، دیکھیے اور تمام شامل ہیں۔

رفعتیں:

یہ جنوری ۲۰۰۲ء سے دسمبر ۲۰۰۲ء تک منعقدہ بارہ ردیفی نعتیہ مشاعروں میں پیش کیے جانے والے نعتیہ کلام پر مشتمل نواں نعتیہ مجموعہ ہے جس میں نور احمد میرٹھی مرحوم نے اپنے مضمون ”چراغِ عرفاں..... رفعتیں“ میں تحریر کیا ہے:

”دبستانِ وارثیہ کراچی پاکستان کے ردیفوں کے حوالے سے منعقد ہونے والے نعتیہ مشاعروں کے سال بہ سال شائع ہونے والے نعتیہ مجموعوں کو دیکھ کر اندازہ ہوتا ہے کہ اکثر شعراء نے اپنے اظہار کو فکر و فن کے تمام تر محاسن و خصائص کے ساتھ پیش کیا ہے، وہ اکثر مشکل ردیفوں میں بھی اپنی عقیدت و محبت کو نظم کرتے ہیں اور بڑی سلامت روی سے گزر رہے ہیں۔ شعراء کرام نے نعت کی وسیع فضا میں عشق و محبت کے سہارے خوب پرواز کی ہے۔ کسی بھی زاویے اور کسی بھی رخ سے تجزیہ کیجیے، بیشتر شعراء کا باطن ظاہر ہو رہا ہے جس میں عقیدت کی پختگی جلوہ گر ہے۔ ان کی نعتوں میں مضامین کی رنگارنگی، الفاظ کی فراوانی، تراکیب کی جاذبیت، سیرتِ طیبہ کی تفہیم اور جذبہ و فکر کی گہرائی و گیرائی جابہ جاد دیکھی جاسکتی ہے۔“

۳۳۶ صفحات پر مشتمل اس نعتیہ انتخاب میں ایک سو اٹھتر (۱۷۸) شعراء کی پانچ سو اٹھائیس (۵۲۸)

نعتیں شامل ہیں جو خیر البشر صلی اللہ علیہ وآلہ وسلم، دل، سامنے، حرا، روشن ہوئے، تک، کیا نہیں، سفر، دیکھا کیے، سب، نعتیں اور ملے جیسی ردیفوں کی پابندی کے ساتھ تخلیقی عمل سے گزری ہیں۔

منزل آگہی:

یہ جنوری ۲۰۰۳ء سے دسمبر ۲۰۰۳ء تک منعقدہ بارہ ردیفی نعتیہ مشاعروں میں پڑھے جانے والے نعتیہ کلام پر مشتمل دسواں نعتیہ مجموعہ ہے۔ اس مجموعے میں شامل اپنے مضمون بعنوان ”منزل آگہی کا سفر“ میں محترم عارف منصور رقمطراز ہیں:

”اردو زبان میں طرحی مشاعروں کی روایت خاصی پرانی ہے لیکن اس پابندی سے عموماً مضامین کے اعتبار سے یکسانیت اور الفاظ کی ترتیب کے لحاظ سے مصرعوں کے ٹکراؤ کی عام شکایات تھیں۔ دبستان وارثیہ کراچی پاکستان کے پلیٹ فارم سے اختر لکھنوی مرحوم اور قمر وارثی نے مل کر ایک نئی طرح ڈالی اور ردیفی نعتیہ مشاعروں کے انعقاد کا سلسلہ شروع کیا۔ ان ردیفی نعتیہ مشاعروں میں اہم شعراء کے ساتھ ساتھ نوجوان شعراء کی بڑھتی ہوئی تعداد اس بات کا اعلامیہ ہے کہ اختر لکھنوی مرحوم اور قمر وارثی نے خدمتِ نعت کا جو بیج بویا تھا وہ اب تناور شجر بن چکا ہے۔ مشاعروں کے انعقاد کے علاوہ اس خدمتِ نعت کا دوسرا اہم پہلو ان مشاعروں میں پڑھے جانے والے نعتیہ کلام کی تدوین اور سالانہ اشاعت ہے۔ یہ کام بھی مشاعروں میں شعراء کی بڑھتی ہوئی تعداد کے باعث وسیع تر ہوتا جا رہا ہے۔ اکثر اوقات یہ دیکھ کر حیرت ہوتی ہے کہ اختر لکھنوی کے ۱۹۹۵ء میں اس جہانِ فانی سے رخصت ہو جانے کے بعد قمر وارثی تین تہا کس طرح اس سے عہدہ برآ ہو رہے ہیں۔“

۲۵۶ صفحات پر مشتمل اس نعتیہ مجموعے میں ایک سواڑتیس (۱۳۸) شعراء کی تین سواکیاسی (۳۸۱) نعتیں شامل ہیں جن کے لیے، وارفتگی، انتہا، منزل، روش، تمنا، آمینہ، کوئی نہیں، آگہی، حوالے، آنسو، آنکھوں سے اور دعا جیسی نگاہتہ ردیفوں کا انتخاب کیا گیا تھا۔

نوٹ:

ابتدائی دس سالوں یعنی ۱۹۹۴ء سے ۲۰۰۳ء تک منعقدہ ردیفی نعتیہ مشاعروں کی تعداد سال کے بارہ مہینوں میں بارہ مشاعروں تک ہی رہی، لیکن مختلف شہروں کی ادبی تنظیموں اور بیشتر شعراء کی جانب سے مسلسل درخواست کے باعث ردیفی نعتیہ مشاعروں کی تعداد میں رفتہ رفتہ اضافہ ہوتا رہا ہے۔ یہ تعداد بارہ سے بڑھ کے کسی سال چودہ، کبھی پندرہ، یہاں تک کہ سال میں سترہ مشاعرے بھی منعقد ہوئے، جس کے نتیجے میں شعراء کے ساتھ ساتھ ردیفی نعتوں میں بھی غیر معمولی اضافہ ہوا، اور سال بہ سال شائع ہونے والے نعتیہ مجموعوں کی ضخامت بھی بڑھتی چلی گئی۔ اس تناظر میں ۲۰۰۴ء سے ۲۰۱۳ء تک ردیفی نعتوں پر مشتمل شائع ہونے والے نعتیہ مجموعوں کی صورت حال کچھ یوں ہے۔ یہاں یہ بات بھی خاصی اہمیت کی حامل ہے کہ طے شدہ مشاعروں کے ساتھ ساتھ ذیلی مشاعروں کا سلسلہ پہلے ملتان، پھر کوئٹہ اور کراچی میں بھی شروع کر دیا گیا۔ اس حقیقت کی روشنی میں ردیفی مشاعروں کی مقبولیت کا اندازہ بخوبی لگایا جاسکتا ہے۔

تجلیاں:

یہ جنوری ۲۰۰۴ء سے دسمبر ۲۰۰۴ء تک ماہ بہ ماہ منعقدہ بارہ طے شدہ اور بارہ ہی ذیلی ردیفی نعتیہ مشاعروں میں پیش کی جانے والی نعتیہ تخلیقات پر مشتمل گیارہواں نعتیہ مجموعہ ہے۔ اس مجموعے کے حوالے سے پروفیسر عزیز جبران انصاری نے اپنے مضمون ”نعت گوئی اور اس کے تقاضے“ کے عنوان سے اپنے خیالات کا اظہار کرتے ہوئے لکھا ہے:

”اہل سخن اور صاحبان فن جانتے ہیں کہ طرح پر شعر کہنے کے لیے نفس

مضمون، فکر و فن کی گہرائی اور گیرائی کے ساتھ ساتھ سب سے اہم مرحلہ ردیف کو بنا بنے کا ہوتا ہے۔ نفس مضمون کتنا ہی اعلیٰ و ارفع کیوں نہ ہو، فکر و فن کے کیسے ہی جہاں کیوں نہ سر کئے گئے ہوں، اگر ردیف وقافیہ مضمون کا ساتھ نہ دیں تو شعر کا سارا حسن ماند پڑ جاتا ہے۔ فکر و دانش کی عالی شان عمارت ردیف کے بے جوڑ ہونے سے پیوندِ خاک ہو جاتی ہے اور جہاں معاملہ ”نعت“ کا ہو، وہاں تو اور زیادہ مشافی کا مظاہرہ کرنا اور ہر قدم پھونک پھونک کر رکھنا پڑتا ہے۔ لہذا طرہی نعت چاہے وہ پورے مصرعے پر محیط ہو یا صرف ردیف کے حوالے سے اشعار کہے جائیں، ہر حال میں ردیف کی نازک مزاجی کا خیال رکھنا پڑے گا۔ مندرجہ ذیل جن ردیفوں کا انتخاب ۲۰۰۴ء کے بارہ مشاعروں کے لیے کیا گیا، ان پر ایک نظر ڈالنے ہی سے اندازہ ہو جاتا ہے کہ یہ ردیفیں اپنے اندر جدت و ندرت کا ایک جہان رکھتی ہیں۔“

۳۶۸ صفحات پر مشتمل اس نعتیہ مجموعے میں ایک سو باون (۱۵۲) شعراء کی چار سو تیس (۴۳۰) نعتیں شامل ہیں جو رونقیں، لمحے، بلا و ا، شہِ زمن، خوشنما، موسم، سلیقہ، نوازشیں، بڑے، تجلیاں، واقعی اور فضا میں کی پابندی کے ساتھ کہی گئی ہیں۔

آپ صلی اللہ علیہ وآلہ وسلم سراپا نور:

یہ جنوری ۲۰۰۵ء سے دسمبر ۲۰۰۵ء تک منعقدہ پندرہ طے شدہ اور چودہ ذیلی ردیفی نعتیہ مشاعروں میں پڑھے جانے والے نعتیہ کلام پر مشتمل بارہواں نعتیہ انتخاب ہے۔ اس نعتیہ انتخاب پر اپنی رائے کا اظہار کرتے ہوئے ”نوشہ عقیدت“ کے عنوان سے اپنے مضمون میں ڈاکٹر عبداللہ عباس ندوی عارف (مشیر اعزازی رابطہ عالم اسلامی ملکہ مکرّمہ سعودی عرب) نے تحریر فرمایا ہے:

”حضورِ اکرم صلی اللہ علیہ وآلہ وسلم کے فضائل، جو سخن آفرینی سے پاک، حق پسندی کا آئینہ ہیں جو آپ کی صداقتِ نبوت کے ساتھ ساتھ یہ اعلان کرتے رہیں گے کہ بے شک اس سیرتِ کاملہ کی حامل ذاتِ مبارکہ مستحق ہے کہ اس پر اللہ تعالیٰ اپنی رحمتیں براہِ راست اور ہمیشہ نازل فرماتا رہے اور اس کے فرشتے نذرانہ عقیدت بصورتِ صلوة و سلام پیش کرتے رہیں اور اہل ایمان کو حکم دیا جائے کہ وہ اللہ تعالیٰ کے حکم کی فرمانبرداری اور رسولِ کریم صلی اللہ علیہ وآلہ وسلم کی محبت میں درود و سلام کا نذرانہ پیش کرتے رہیں۔ اراکینِ دبستانِ وارثیہ کراچی پاکستان اور بالخصوص جناب قمر وارثی لائق مبارکباد ہیں کہ انہوں نے حضور صلی اللہ علیہ وآلہ وسلم کے ذکر کے فروغ کا ایک نئے اندازِ فکر کی دعوت کے ساتھ بیڑا اٹھا رکھا ہے۔ اس مبارک راستے کے سفر میں ایک تسلسل کے ساتھ جو سفر رہنا کوئی معمولی بات نہیں۔ ردیفوں کے حوالے سے اس دبستان کا فروغِ نعت مشن اس لیے بھی لائقِ تحسین اور لائقِ تقلید ہے کہ نعت نگاروں کو دعوتِ شعر دینے کے لیے خاص حد تک ایسی ردیفوں کا انتخاب کیا جاتا ہے جو اس مضمون کی ابتداء میں بیان کیے ہوئے ذاتِ حضور صلی اللہ علیہ وآلہ وسلم اقدس کے چاروں پہلوؤں یعنی جمالِ صورت، کمالِ سیرت، قولِ محکم اور حُسنِ عمل کو پیش نظر رکھ کر ایک نئے اندازِ فکر کے ساتھ نعتیہ اشعار کی تخلیق پر مائل کرتی ہیں۔ فروغِ نعت کے اس مشن کا راستہ دشوار گزار ضرور ہے لیکن سچی لگن، مستقل مزاجی اور خلوص نیت سے ہر مشکل کو آسان بنایا جاسکتا ہے۔“

چار سو چونسٹھ (۴۶۴) صفحات پر مشتمل اس نعتیہ مجموعے میں ایک سو اکیانوے (۱۹۱) شعراء کی سات سو بائیس (۷۲۲) نعتیں ہیں جو دی گئی پندرہ ردیفوں، مرحبا، شمار، راہیں، نور، سراپا دلنشین، کھلے، مسافر، خواہش، خبر، مقام، اساس، آپصلی اللہ علیہ وآلہ وسلم، ممکن اور شان کے اہتمام سے کہی گئی ہیں۔

کیف آفریں تابانیاں:

یہ جنوری ۲۰۰۶ء سے دسمبر ۲۰۰۶ء تک طے شدہ پندرہ اور ذیلی چودہ منعقدہ ردیفی نعتیہ مشاعروں میں پیش کیے جانے والے نعتیہ کلام پر مشتمل تیرہواں نعتیہ مجموعہ ہے اس نعتیہ مجموعے کا اجمالی جائزہ لیتے ہوئے ماہنامہ ”نعت“، لاہور کے مدیر اعلیٰ راجا رشید محمود نے سپرد قلم کیے ہوئے اپنے مضمون ”محبت کی نئی طرح کا قبول عام“ میں لکھا ہے:

”ردیف کا قصہ فارسی سے چلا اور اردو میں پنپا۔ دبستان وارثیہ کراچی پاکستان نے نعت کے ردیفی مشاعرے شروع کیے جس میں حمد بھی شامل ہوئی اور شامل ہے۔ اس ایچ نے نعت اور حمد میں تنوع اور توسع کی بلندیوں کو چھو لیا ہے۔ طرخی مشاعروں میں یوں بھی نیا کلام کہنے اور مسابقت کے احساس کے باعث کلام کو سنوارنے، نکھارنے کا سلسلہ جاری رہا ہے۔ ردیف نے بعض صورتوں میں شعراء کے لیے مشکل بھی پیدا کی، کیونکہ حمد و نعت میں ”یہ تو ردیف ہے یہ تو آئے گی“ کا معاملہ نہیں بیٹتا، یہاں تو ہر لفظ سوچا سمجھا، ہر ترکیب ”چاروں چول چوکس“ اور ہر بات تول میں پوری ہونا ضروری ہوتی ہے۔ اس راہ پر چلنے والوں کو تعلیمات قرآن و حدیث کے ساتھ زبان و بیان کی باریکیوں پر بھی نظر رکھنا ہوتی ہے۔ دبستان وارثیہ کے ردیفی نعتیہ مشاعروں کے اس نئے انداز فکر میں شعراء کی دلچسپی ایک تو اس حقیقت سے ظاہر ہے کہ ہر سال مزید شعراء اس میں حصہ لے رہے ہیں،

دوسرے مختلف شہروں میں اس ادارے کے پیز تلے انہی مجوزہ ردیفوں میں
 مشاعروں کے انعقاد نے بھی ثابت کر دیا ہے کہ ردیفی مشاعرے اور دبستان
 وارشہ کراچی پاکستان کی افادیت نعت گویانِ اردو کے نزدیک مسلم ہو چکی
 ہے، کیونکہ ان مشاعروں کا بنیادی نکتہ ”ردیف“ ہے، اس نکتے کو پیش نظر
 رکھتے ہوئے مختلف علاقوں، مختلف عمروں اور مختلف مسلکوں کے شعراء اپنی
 لفظیات، اپنے نظریات اور اپنے احساسات کو اپنی فکری ایچ سے منتخب کردہ
 قوافی و بحر کے اور موضوعات کے تنوع کے ساتھ جب نعتیں یا حمدیں کہتے
 ہیں تو ”ہر گلے رارنگ و بوئے دیگر است“ کی دلکش کیفیات جنم لیتی ہیں۔
 کہیں صنائع بدائع کی نیرنگی نظر آتی ہے، کہیں مختلف موضوعات و مضامین میں
 طرزِ ادا کا اختلاف مزا دیتا ہے اور کہیں علمِ دین سے گاڑھی واقفیت جھلکتی
 ہے۔“

چار سو آٹھ (۲۰۸) صفحات پر مشتمل اس نعتیہ مجموعے میں دو سو سترہ (۲۱۷) شعراء کی سات سو انتالیس
 نعتیں شامل ہیں جنہیں تابانیاں، کہیے، پیہم، ان گنت، کیف آفریں، سوا، قیام، پیدا، کاغذ قلم، دستکیں
 ، دلیل، کلمل، ہمیشہ، جدا، لا جواب جیسی ردیفوں سے سجایا گیا ہے۔

شگفتہ ہی شگفتہ:

یہ جنوری ۲۰۰۷ء سے دسمبر ۲۰۰۷ء تک طے شدہ سولہ (۱۶) ردیفی نعتیہ مشاعروں میں پڑھے جانے
 والے نعتیہ کلام پر مشتمل چودہواں نعتیہ انتخاب ہے۔ اس انتخاب کے حوالے سے اپنے مضمون ”احمد
 ، محمد صلی اللہ علیہ وآلہ وسلم، رحمت، مدحت“ میں ممتاز نعت گو شاعر محترم ماجد خلیل رقمراز ہیں:

”قاضی عیاض فرماتے ہیں کہ آپ صلی اللہ علیہ وآلہ وسلم پہلے احمد صلی اللہ

علیہ وآلہ وسلم ہیں پھر محمد صلی اللہ علیہ وآلہ وسلم، کیونکہ سب سے پہلے آپ صلی

اللہ علیہ وآلہ وسلم نے اللہ کی حمد کی، پھر مخلوق نے آپ کی حمد کی۔ اسی طرح
 محشر میں بھی آپ صلی اللہ علیہ وآلہ وسلم سب سے پہلے اللہ پاک کی حمد کریں
 گے اور جب آپ صلی اللہ علیہ وآلہ وسلم کی سفارش سے حساب شروع
 کیا جائے گا تو پھر اہل محشر آپ صلی اللہ علیہ وآلہ وسلم کی حمد کریں گے۔ بہ لحاظ
 وجود بھی پہلے آپ احمد صلی اللہ علیہ وآلہ وسلم ہیں اور بعد میں محمد صلی اللہ علیہ
 وآلہ وسلم۔ اسی وجہ سے کتب سابقہ میں آپ صلی اللہ علیہ وآلہ وسلم کی بشارت
 اسم احمد صلی اللہ علیہ وآلہ وسلم سے مذکور ہے اور جب آپ عالم وجود میں
 تشریف لائے تو محمد صلی اللہ علیہ وآلہ وسلم کے نام نامی سے جانے
 گئے۔ مذکورہ بالا دو انتہائی محترم و پاکیزہ الفاظ کی تفہیم کے بعد ایک اور انتہائی
 اہم و متبرک لفظ سامنے آتا ہے ”رحمت“۔ یہ ایسا لفظ ہے جس کا استعمال نبی
 محترم صلی اللہ علیہ وآلہ وسلم ہی کے لیے ہوا ہے کسی اور کے لیے نہیں۔ پس
 جب نبی محترم صلی اللہ علیہ وآلہ وسلم کو جملہ عالمین کے لیے رحمت بنا یا گیا
 ہے تو ثابت ہو گیا کہ حضور صلی اللہ علیہ وآلہ وسلم کی نبوت بھی جملہ عالمین
 کے لیے ہے۔ ان الفاظ یعنی احمد صلی اللہ علیہ وآلہ وسلم، محمد صلی اللہ علیہ وآلہ
 وسلم و رحمت کی مناسب تفہیم کے بعد غور فرمائیے کہ ہمارا کیا فرض بنتا ہے
 ، یہی کہ ہم اس ذات گرامی کی مدحت و ثنا گزاری کی تاحد امکان سعی کریں
 جس پر مندرجہ بالا ہر لفظ کا کما حقہ، اطلاق ہوتا ہے۔ اس سعی سعید کا اہل شعر
 و شعور نے ایک لفظ مختص کر لیا ہے ”نعت“ جو ایسی عبادت کا درجہ رکھتی ہے
 جس کے لیے اللہ سبحانہ تعالیٰ کا ارشاد گرامی ہے ”وہ خود اور اس کے ملائکہ نبی

مکر مصلی اللہ علیہ وآلہ وسلم پر درود و سلام بھیجتے ہیں، لہذا اے ایمان والو! تم بھی ان پر درود و سلام بھیجنے کی خدمت (عبادت) انجام دو۔ لفظ ”نعت“ کی تاریخ و مدارج کے حوالے سے ایک بڑا ذخیرہ معلومات ہمارے ادبِ عالیہ کا سرمایہ ہے جس پر گفتگو ضروری نہیں، البتہ اس سلسلے میں یہ عرض کرنا ضروری ہے کہ مخلوقِ نوری کے علاوہ کرۂ زمیں پر جہاں بھی کلمہ گو نغفوں موجود ہیں اپنے اپنے طریقوں سے کارِ خدمتِ نعت انجام دے رہے ہیں۔

پاکستان میں خادمانِ نعت اپنے طور پر بھی اور اداروں کی شکل میں بھی محبتِ رسولؐ سے پاسداری کا حتی المقدور ثبوت فراہم کر رہے ہیں مثال کے طور پر برادرم قمر وارثی اور ان کا پاکیزہ ادارہ ”دبستانِ وارثیہ“ اس خدمت میں پیش پیش ہے۔ جنون سے بڑھ کر قمر وارثی مجذوبیت کی حد تک داسے، درے، سخیے قدمے اور قلمے فروغِ نعت کے لیے مصروفِ عمل ہیں۔ ماہانہ ردیفی نعتیہ مشاعروں کا سلسلہ گزشتہ تیرہ سالوں سے بغیر کسی تعطل کے جاری و ساری ہے جس کا پھیلاؤ بفضلِ ربی کراچی اور پاکستان کے بیشتر بڑے اور چھوٹے شہروں کے ساتھ ساتھ جدہ سعودی عرب تک دراز ہے۔ ان مشاعروں میں پڑھی گئی نعتوں کے سالانہ مجموعے شائع کرنے کا عمل بھی جاری ہے۔

کرامت یہ ہے کہ دیوانہ فروغِ نعت قمر وارثی کسی کے آگے دستِ طلب دراز کیے بغیر تمام مراحل سے گزرتا جا رہا ہے اور خدمتِ نعت کو جاری رکھے ہوئے ہے اس یقین کے ساتھ کہ جن کی خدمتِ گزاری پر مامور ہے، وہی اسبابِ مہیا کرتے ہیں اور کرتے رہیں گے انشاء اللہ“

تین سو چھتیس (۳۳۶) صفحات پر مشتمل اس نعتیہ انتخاب ”شگفتہ ہی شگفتہ“ میں ایک سو پچانوے (۱۹۵) شعراء کی چھ سو دس (۶۱۰) نعتیں شامل ہیں جو ردیف درخشاں، خوب، خود بہ خود، مسلسل، مراد، شگفتہ، نشاں، صورت، مثال، دریا، معراج، ارتقاء، چٹنے، عالم، اور، انجمن کی پابندی کے ساتھ کہی گئی ہیں۔

سرمایہ روحانیت:

قرآن مجید کی مختلف آیات کریمہ کے حوالے سے حضور صلی اللہ علیہ وآلہ وسلم کی عظمت و رفعت کا بیان اس حقیقت کا آئینہ دار ہے کہ حضور اکرم صلی اللہ علیہ وآلہ وسلم کی تعریف و توصیف سنت الہیہ ہے۔ یہ سنت اس کے فرشتے بھی ادا کرتے ہیں اور ایمان والوں کو حکم دیا گیا ہے کہ وہ بھی۔ اسی حکم کی تعمیل میں دنیا کی تمام زبانوں میں شان رسالت مآب کے حوالے سے بے شمار نعتیں لکھی جا چکی ہیں اور بے شمار نعتیہ مجموعے مظہر عام پر آچکے ہیں، آرہے ہیں اور آتے رہیں گے۔ جنوری ۲۰۰۸ء سے دسمبر ۲۰۰۸ء تک طے شدہ سترہ (۱۷) ردیفی نعتیہ مشاعروں میں پیش کی جانے والی نعتیہ تخلیقات پر مشتمل پندرہویں نعتیہ انتخاب ”سرمایہ روحانیت“ پر اپنی رائے کا اظہار کرتے ہوئے اپنے مضمون ”نعت اور فروغ نعت کی معتبر تحریک“ میں سید محمد حنیف اٹکلر بلخ آبادی مرحوم لکھتے ہیں کہ:

” امریکہ اور کینیڈا میں منعقد ہونے والے مشاعروں اور بالخصوص نعتیہ مشاعروں میں پاکستان سے شریک ہونے والے معروف و معتبر نعت گو شاعر جناب ماجد خلیل کے توسل سے یہ خوش کن خبر امریکہ کے ادبی حلقوں تک پہنچی کہ عروس البلاد کراچی میں ایک ایسے ادبی ادارے کا قیام عمل میں آیا ہے جس نے فروغ نعت کے حوالے سے ایک نئی طرح کی بنیاد ڈالی ہے۔ یہ ادارہ نعت کے لیے مصرعہ طرح دینے کے بجائے صرف ردیف دیتا ہے جو ایک لفظ یا ایک مرکب لفظ پر مشتمل ہوتی ہے۔ شاعر کو پوری آزادی ہے

کہ وہ اپنی سہولت اور مرضی کے مطابق بحر و قافیہ کا انتخاب خود کرے۔ کراچی میں اپنے قیام کے دوران مجھے ”دبستانِ وارثیہ“ کے کئی ردیفی نعتیہ مشاعروں میں شرکت کے مواقع میسر آئے ہیں، جن کی کیفیات کا عالم دیکھ کر بہت رشک آیا۔ سچ پوچھیے تو ان ردیفی نعتیہ مشاعروں میں سرشاری کے ایسے لمحے دامن گیر ہوتے ہیں جن کی اثر پذیری اگلے مشاعرے تک قائم رہتی ہے۔ یہی وجہ ہے کہ یہ ردیفی نعتیہ مشاعرے اپنی مقبولیت کے باعث کراچی تک محدود نہیں رہے بلکہ ان کا دائرہ پاکستان کے بیشتر شہروں اور بیرون پاکستان جدہ سعودی عرب تک دراز ہو چکا ہے۔ عالم یہ ہے کہ مختلف مقامات سے ان مشاعروں کے انعقاد کی درخواستیں مسلسل موصول ہو رہی ہیں۔ دبستان کے منتظم اعلیٰ کو تو اب یہ فکر لاحق ہو گئی ہے کہ ان درخواست گزاروں کی خواہش کو کیسے پورا کیا جائے۔ معاملہ صرف مشاعروں کے انعقاد ہی کا نہیں بلکہ ان مشاعروں میں پڑھی جانے والی ردیفی نعتوں پر مشتمل سال بہ سال نعتیہ مجموعوں کی اشاعت کا بھی ہے جو بجز اللہ ایک تو اتر کے ساتھ جاری ہے۔ مجھے حیرت ہے کہ اتنا بڑا اور آئندہ نسلوں تک منتقل ہونے والا کام قمر وارثی جیسا عدیم الفرصت شخص تنہا کیسے انجام دے رہا ہے، جبکہ اس ادارے کا کوئی باقاعدہ فنڈ ریزنگ کا سلسلہ بھی نہیں ہے۔ اس صورتِ حال کو دیکھ کر یہی کہا جاسکتا ہے کہ اراکینِ دبستانِ وارثیہ اور بالخصوص قمر وارثی کو حضور صلی اللہ علیہ وآلہ وسلم کے خاص کرم کے باعث اللہ رب العزت کی طرف سے غیبی امداد مل رہی ہے، ورنہ کثیر فنڈ رکھنے

والے بڑے بڑے ادارے بھی اتنا بڑا کام ایک تسلسل کے ساتھ جاری رکھنے سے قاصر دکھائی دیتے ہیں۔ میرے نزدیک فروغِ نعت کے حوالے سے ردیفی نعتیہ مشاعروں پر مشتمل یہ ایک ایسی معتبر تحریک ہے جو قابلِ تحسین ہی نہیں، لائقِ تقلید بھی ہے۔“

۳۳۶ صفحات پر مشتمل اس نعتیہ انتخاب ”سرمایہ روحانیت“ میں دو سو بیس (۲۲۰) شعراء کی چھ سو نو (۶۰۹) نعتیں شامل ہیں جنہیں ردیف معرفت، عظیم، طلب، نظام، غنچے، خاص، ہزاروں، روحانیت، سرمایہ، پہلے پہل، حاصل، موجزن، وسیلہ، ذات، مقبولیت، ہوا اور تقاضے کو پیش نظر رکھتے ہوئے تخلیق کیا گیا ہے۔

مقدس نگہیں:

یہ جنوری ۲۰۰۹ء سے دسمبر ۲۰۰۹ء تک منعقدہ پندرہ ردیفی نعتیہ مشاعروں میں پڑھے جانے والے نعتیہ کلام پر مشتمل سولہواں نعتیہ مجموعہ ہے۔ اس مجموعے میں محترم سجاد الحسن مرحوم اپنے مضمون ”باخدا دیوانہ“ باش و با محمد صلی اللہ علیہ وآلہ وسلم ہوشیار“ کے عنوان سے رقمطراز ہیں:

”تاریخ اسلام شاہد ہے کہ جب اللہ تعالیٰ کسی قوم کو عروج دینا چاہتا ہے تو سب سے پہلے اس کے دانشوروں، اداء اور شعراء کی ماہیتِ قلب تبدیل کر دیتا ہے تاکہ وہ اپنی صلاحیتوں کو بروئے کار لاتے ہوئے معاشرے میں راست روی کی تحریک پیدا کرنے میں اہم کردار ادا کر سکیں۔ اس حوالے سے متعدد ادارے قائم ہوئے جنہوں نے ماہانہ، سہ ماہی اور سالانہ نعتیہ مشاعروں اور محافلِ نعت منعقد کر کے لوگوں کو پروردگارِ عالم اور نبیِ آخر الزماں صلی اللہ علیہ وآلہ وسلم کے حضور نذرانہٴ حمد و نعت پیش کر کے یہ پیغام

دینا شروع کیا کہ ہم اپنے مرکز سے بھٹکے ہوئے تھے، اللہ اور اس کے رسولی اللہ علیہ وآلہ وسلم کے احکامات اور اسوہ حسنہ پر عمل کر کے خود کو ذلت و رسوائی سے بچا کر عزت و احترام حاصل کر سکتے ہیں۔ اس نیک عمل میں اس وقت مزید تیزی اور مقبولیت پیدا ہوئی جب بعض نجی و نیم سرکاری اداروں اور مخیر حضرات نے اہل ادب، خصوصاً شعراء کو حج و عمرہ پر بھیجنے کا قابل تحسین عمل شروع کیا، جس کے نتیجے میں راست روی کے حامل شعراء کے ساتھ ساتھ وہ شعراء بھی حمد و نعت کی طرف مائل ہونے لگے جو نعت گوئی کو تفضیح اوقات سمجھتے تھے۔ یہاں جو ذکر ضروری محسوس ہوتا ہے، وہ دبستان و ارثیہ کراچی پاکستان کا ہے جس نے طرخی نعتیہ مشاعروں کا آغاز اس جدت طرازی کے ساتھ کیا کہ مصرعہ طرح سے مشاعرے میں مصرعوں اور شعروں کے توارد سے شعراء میں جو ذہنی کھنچاؤ رہتا تھا، اسے ختم کرنے اور شعراء کو اپنی اپنی جولانی طبع کے حساب سے بحر و قافیہ کی آزادی دیتے ہوئے صرف ’’ردیف‘‘ کی پابندی رکھی۔ ابتداء میں تو شعراء حضرات کی دلچسپی کچھ کم دیکھنے میں آئی لیکن رفتہ رفتہ یہ سلسلہ اتنا مقبول ہوا کہ دور دراز علاقوں کے شعراء بھی پابندی سے شریک ہونے لگے۔ ان ردیفی نعتیہ مشاعروں کی مقبولیت میں اس وقت مزید اضافہ ہوا، جب سال بھر پڑھی جانے والی ردیفی نعتوں پر مشتمل پہلا مجموعہ شائع کیا جس میں شریک شعراء کے بنیادی کوائف کو بھی جگہ دی گئی۔ ردیفی نعتیہ مشاعروں میں پڑھے جانے والے نعتیہ کلام پر مشتمل مجموعوں کی اشاعت کا سلسلہ سال بہ سال جاری ہے مگر

مجموعوں کی غیر معمولی ضخامت کے باعث کوائف کا سلسلہ موقوف کر دیا گیا البتہ شریک شعراء کے اسمائے گرامی ہر سال شائع ہونے والے مجموعے میں شامل ہوتے ہیں۔ دبستان وارثیہ کراچی پاکستان پر خدا اور محبوبہ صلی اللہ علیہ وآلہ وسلم خدا کا مزید کرم یہ ہوا کہ اس ادارے کے اراکین کی توجہ اس جانب بھی مرکوز ہوئی کہ ان ردیفی نعتیہ مشاعروں میں باقاعدہ اور تواتر کے ساتھ شریک ہونے والے نعت گو شعراء کو عمرے پر بھیجا جائے۔ لہذا بعض مخیر حضرات سے رابطے کیے گئے جس میں اس قدر کامیابی ہوئی کہ گزشتہ بارہ تیرہ سال سے دبستان کی جانب سے دو تین شعراء کو عمرے اور جدہ میں منعقد ہونے والے سالانہ ردیفی نعتیہ مشاعرے میں شرکت کی سعادت حاصل ہونے لگی۔ یہاں ایک حیرت انگیز بات اور عرض کرتا چلوں کہ یہ سب کچھ صرف قمر وارثی کی ذاتی کوششوں اور کاوشوں کا نتیجہ رہا ہے۔ ماہ بہ ماہ منعقد ہونے والے ردیفی نعتیہ مشاعروں کے دعوت ناموں کی تقسیم، مدعو شعراء کو شرکت کے لیے بار بار یاد دہانی، میزبان مشاعرہ کے بجائے قمر وارثی نے اپنے سرلی ہوئی ہے۔ یہی نہیں بلکہ ردیفی نعتوں اور حمدوں پر مشتمل مجموعوں کی اشاعت اور مخیر حضرات سے رابطے، ان کی فروغ و نعت کے لیے خدمات کا منہ بولتا ثبوت ہے۔“

شعور بے کراں:

یہ جنوری ۲۰۱۰ء سے دسمبر ۲۰۱۰ء تک سولہ (۱۶) ردیفی نعتیہ مشاعروں میں پیش کیے جانے والے نعتیہ کلام پر مشتمل سترہواں نعتیہ مجموعہ ہے۔ اس مجموعے کا جائزہ لیتے ہوئے اپنے مضمون ”قرطاس و قلم کی خواہش“ میں پروفیسر جازب قریشی نے لکھا ہے:

”نعتیہ شاعری رسولِ صلی اللہ علیہ وآلہ وسلم انام کی اُن صفات کا انتخاب کرتی ہے جو عصرِ حاضر میں بند دروازوں کو کھول سکیں، قیامِ پاکستان کے بعد نعتیہ شاعری کے حوالے سے شناخت رکھنے والے بزرگوں میں بہزاد لکھنوی، حمید صدیقی لکھنوی، یوسف ظفر، نعیم صدیقی، ماہر القادری، جگر مراد آبادی، شمیم بلیچ آبادی، حافظ لدھیانوی، ریاض مجید، خورشید آراء بیگم، منور بدایونی، اور رابعہ پنہاں کے علاوہ جن شاعروں کی پہچان نعتیہ شاعری بنی ہے ان میں حفیظ تائب، حنیف اسعدی، مظفر وارثی، سرشار صدیقی، اعجاز رحمانی، ادیب رائے پوری، قمر انجم، راجا رشید محمود، قمر وارثی، ماجد خلیل، صبیح رحمانی اور مسرور کیفی کے نام سامنے آتے ہیں۔ ان میں خصوصیت کے ساتھ قمر وارثی نے جانے پہچانے لفظوں، مانوس بحروں اور غیر پیچیدہ اسلوب میں جس طرح حمد و نعت کو لکھا ہے، ایسا کم ہی دیکھنے میں آتا ہے۔ اس کا بنیادی سبب قمر وارثی کے عقیدے کی سچائی اور اظہار کے غیر مصنوعی پن کے سوا کچھ نہیں۔ قمر وارثی نے حمد و نعت کو صرف لکھا ہی نہیں بلکہ حمد و نعت کے ارتقاء کے لیے طرحی مشاعرے ”ردیف والے“ کرائے اور ان حوالوں کی تحریروں کو کتابوں میں شائع بھی کیا۔ اس سلسلے کے اب تک سولہ انتخاب شائع ہو چکے ہیں جب کہ ۲۰۱۰ء میں کبھی جانے والی ردیفی نعتوں پر مشتمل نعتیہ انتخاب ”شعور بے کراں“ کے نام سے آپ کے سامنے ہے۔ اس طرح قمر وارثی نے ایک عظیم ادبی روایت سے خود کو جوڑ کر اپنی ذات کو اہم بنالیا ہے۔ دبستانِ وارثیہ کے جو مجموعے شائع ہو کر پڑھنے لکھنے والوں کے درمیان آئے ہیں

ان میں ربّ عظیم اور رحمت اللعالمین صلی اللہ علیہ وآلہ وسلم کی روشنیاں روح اور وجدان کے سفر کو آگے بڑھاتی رہیں گی جس کے حوالے سے قمر وارثی کی اہمیت میں اضافے لکھے جاتے رہیں گے۔“

چار سو سولہ (۴۱۶) صفحات پر مشتمل اس نعتیہ انتخاب میں دو سو چالیس (۲۴۰) شعراء کی چھ سو ستاون (۶۵۷) نعتیں شامل ہیں جنہیں پھولے پھلے، جاہ جاہ، چراغاں، آب و ہوا، یقیں، آٹھواں پہر، ضرور، التجا، توازن، اثر، بے کراں، کے بعد، فروزاں، قبول، مقدر اور شعور جیسی شگفتہ ردیفوں کی پابندی کے ساتھ تخلیق کیا گیا ہے۔

خزینہء الہام:

یہ جنوری ۲۰۱۱ء سے دسمبر ۲۰۱۱ء تک پندرہ طے شدہ اور ایک ذیلی ردیفی نعتیہ مشاعروں میں پڑھے جانے والے نعتیہ کلام پر مشتمل اٹھارہواں نعتیہ انتخاب ہے، اس انتخاب کے لیے محترم آصف اکبر (اسلام آباد) نے اپنے مضمون ”ردیفی سلسلہ نعتیہ شاعری“ میں تحریر کیا ہے:

”لوگوں کو نئی نعتیں کہنے کی طرف راغب کرنے کے متعدد طریقے ہیں جن میں سے کچھ یہ ہیں (۱) طرزی نعتیہ مشاعرے (۲) نئی نعت کہنے والے شاعروں کی زیادہ تحسین و آفرین اور نوعمر ہونے کی صورت میں حوصلہ افزائی (۳) اپنے زیر اثر شاعروں پر نئی نعت کہنے کی پابندی (۴) اچھی نئی نعتیں کہنے والے شعراء کو بزرگی (سیناریٹی) میں ترجیح وغیرہ۔

ہم نے اپنے حلقے میں ان تمام طریقوں پر کسی نہ کسی حد تک عمل کر کے یقیناً بڑی حد تک کامیابی حاصل کی ہے۔ اس سلسلے میں ایک جدت سن ۲۰۰۶ء میں اس وقت ہمارے سامنے آئی، جب جناب عرش ہاشمی کو کراچی میں دبستان وارثیہ کے دوردیفی نعتیہ مشاعروں میں شامل ہونے اور

ان مشاعروں کے لیے دی گئی ردیفوں میں اپنی نعتیں پڑھنے کا موقع ملا۔ یہ نعتیں انہوں نے اسلام آباد کے مشاعروں میں بھی سنائیں، جن میں سے ایک کی ردیف ”تابانیاں“ اور دوسرے کی ردیف ”کیف آفریں“ تھی اور ساتھ ہی دبستان وارثیہ کراچی پاکستان کا تفصیلی تعارف بھی کرایا۔ کسی بھی نئی چیز کو نئی الفور مسترد کرنے کی انسانی جبلت نے مجھے بھی اس جدت کو رد کرنے پر اکسایا، لیکن ساتھ ہی یہ خیال بھی آیا کہ اگر یہ سلسلہ نہ ہوتا تو شاید عرش صاحب کبھی ان ردیفوں کو استعمال کر کے ایسی منفرد نعتیں نہ کہتے۔ اس خیال نے اختلافی قلعے میں ایک بڑی دراڑ ڈال دی۔ مزید غور و خوض کرنے پر اس سلسلے کے کئی مفید پہلو مجھ پر اجاگر ہوئے، جنہوں نے اس اختلافی قلعے کو بالکل ہی ڈھا دیا۔ یہ پہلو کچھ یوں تھے، (۱) مشاعرے کی ردیف نئی منفرد اور شگفتہ ہونے کی وجہ سے تقریباً تمام شاعر نئی نعت کہہ کر لاتے ہیں (۲) بحر اور قافیے کی آزادی میسر ہونے کی وجہ سے طرہی مشاعرے کی اکتا دینے والی یکسانیت نہیں ہوتی (۳) ردیف کا لفظ صفت یا اسم ہونے کی وجہ سے وسیع طور پر ایک موضوع کا تعین کر دیتا ہے، اس طرح محفل مشاعرہ ایک موضوعاتی محفل بن جاتی ہے جس میں موضوع کے تقریباً تمام پہلوؤں کا احاطہ ہو جاتا ہے (۴) ردیف اگر یگانہ ہو تو اسے نباہنے کے لیے شاعر کو اپنی شمری توانائی اور فکری صلاحیتوں کو پورے طور پر بروئے کار لانا پڑتا ہے۔ اس طرح فن کو ہمیز ملتی ہے اور اس پر نکھار آتا ہے (۵) ردیف کا تعین بہت پہلے ہو جانے کے سبب نعت کہنے کے لیے ایک مناسب مدت مل جاتی

ہے (۶) ردیفی مشاعرہ ایک نئی طرز کا ہونے کے باعث لوگوں کی دلچسپی کا محور ہوتا ہے۔

میں اس بات کا قائل ہوں کہ تمام بڑے کاموں کے پیچھے ایک سودائی ہوتا ہے جو اپنے جیسے دوسرے سودائیوں کو تلاش کر لیتا ہے اور پھر اپنے تن من دھن کی پوری توانائیوں کے ساتھ اس کام کے پیچھے لگا رہتا ہے۔ میں نے اس دیوانے کا نام پوچھا جو بکا رِخویش بہت ہوشیار لگ رہا تھا تو مجھے پتہ چلا کہ یہ سلسلہ جناب قمر وارثی کی کاوشوں سے چل رہا ہے جو خود بھی نہایت اعلیٰ درجے کے شاعر ہیں۔ گزشتہ اٹھارہ برس سے جاری اس سلسلے کے اثرات ملک کی دینی شاعری پر نمایاں طور سے مرتب ہوتے نظر آ رہے ہیں۔ نعت کے ایک شاعر کی حیثیت سے ہم یہ توقع رکھتے ہیں کہ دبستانِ وارثیہ کے ردیفی نعتیہ مشاعروں کا سلسلہ پاکستان اور بیرون پاکستان معیاری نعتیہ اور حمدیہ شاعری کے فروغ میں اپنا کردار ادا کرتا رہے گا۔“

تین سو باون (۳۵۲) صفحات پر مشتمل اس نعتیہ انتخاب میں ایک سو ستانوے (۱۹۷) شعراء کی چھ سو چار (۶۰۴) نعتیں موجود ہیں جو آن بان، مبارک، نزول، قابل، گفتگو، رابطہ، الہام، کائنات، صدا، جھلک، خزیبہ، عروج، دکاشی، تصور اور راحتیں جیسی منفرد اور شگفتہ ردیفوں کو پیش نظر رکھتے ہوئے کہی گئی ہیں۔

گلشنِ جو دو کرم:

یہ جنوری ۲۰۱۲ء سے دسمبر ۲۰۱۲ء تک ایک ذیلی اور پندرہ (۱۵) طے شدہ ردیفی نعتیہ مشاعروں میں پیش کیے جانے والے نعتیہ کلام پر مشتمل انیسواں نعتیہ مجموعہ ہے جس کا اجمالی جائزہ پیش کرتے ہوئے الحاج صوفی شاہ محمد کمال میاں جمیلی سلطانی (سجادہ نشین دربار سلطانی مرکز روحانی) نے اپنے مضمون

”گلشن جو دو کرم“ میں تحریر فرمایا ہے:

”عربی اور فارسی، عالم اسلام کی ابتدائی زبانیں رہی ہیں، پھر جدال و جہاد کے نتیجے میں اور کفار کے قبول اسلام اور اسلامی مملکت کی وسعتوں کے باعث نئی زبانیں بھی خزینہ نعت سے مالا مال ہونے لگیں۔ اردو زبان ابتداء ہی سے اس سعادت سے بہرہ مند ہے اور گزشتہ ایک ہزار برس میں بہترین ارتقائی منازل کے ساتھ اردو زبان اور نعت کا سفر جاری رہا ہے۔ ہر چند کہ قدیم اور متوسط دور کے اردو شعراء کے یہاں بھی نعت کے بڑے اچھے کلام موجود ہیں لیکن گزشتہ دو تین دہائیوں سے جو نعت کہی جا رہی ہے اس کا آہنگ کچھ مختلف ہی نہیں بلکہ نعت کی ان خصوصیات کی جانب اشارہ کرتا ہے جنہیں نعت کا تقاضا کہنا چاہیے۔ اس حوالے سے بعض اردو شعراء اور فروغ حمد و نعت کے جذبے کے تحت کام کرنے والے کچھ ادارے بھی اپنی شناخت قائم کرنے میں کامیاب نظر آتے ہیں۔ اس سلسلے میں خلوص دل اور خلوص نیت سے کام کرنے والے اداروں کا جائزہ لیا جائے تو دبستان وارثیہ کراچی پاکستان کا نام بھی سرفہرست نظر آتا ہے۔

اکثر احباب اس بات سے واقف ہوں گے کہ دبستان وارثیہ کراچی پاکستان نعت کے فروغ میں ردیفی نعتیہ مشاعروں کے حوالے سے نئی جہت کا بانی ہے۔ یعنی طرحی مشاعرے جو صرف ردیف کی پابندی کے ساتھ منعقد ہوتے ہیں تو انی اور بحور شعراء کے ذمے۔ ان مشاعروں کی مقبولیت کا عالم یہ ہے کہ ایک سال میں کم و بیش سترہ اٹھارہ تک ردیفی نعتیہ مشاعرے منعقد

ہوتے رہے، صرف کراچی ہی میں نہیں بلکہ پاکستان کے کم از کم تین صوبوں اور صرف وفاقی دارالحکومت اسلام آباد ہی میں نہیں، بیرون ملک خصوصاً مملکت اسلامی سعودیہ میں بھی سالانہ ردیفی نعتیہ مشاعرہ منعقد ہوتا ہے۔ یہ تو دبستانِ وارثیہ کے ردیفی نعتیہ مشاعروں کا اجمالی ذکر ہوا، لیکن اس سے بڑھ کر جو کارنامہ اس ادارے کا ہے وہ مستقل مزاجی کے ساتھ سال بھر منعقد ہونے والے ردیفی نعتیہ مشاعروں میں پڑھی جانے والی نعتوں پر مشتمل سال بہ سال مجموعوں کی اشاعت بھی ہے۔ یہاں یہ بھی بتانا چلوں کہ دبستانِ وارثیہ کی ان تمام مساعی جلیلہ وجمیلہ کے پردے میں پُر خلوص اور پُر وقار شخصیت، عاشقِ رسول صلی اللہ علیہ وآلہ وسلم اور معروف شاعر ہونے کے ساتھ ساتھ بہ فصلِ باری تعالیٰ اور بہ اذنِ مصطفیٰ صلی اللہ علیہ وآلہ وسلم ہر سال عمرے کی سعادت سے مستفید ہونے والے، جناب ارشاد حسین قمر وارثی، جو بذاتِ خود اپنی ذات میں ایک بھرپور انجمن ہیں، مزید یہ کہ ان کے فرزندِ دلہند جناب امداد حسین سحر وارثی بھی بہترین نعتیہ شاعری کے ذریعے دبستانِ وارثیہ کے مشاغل میں اپنے والد کے بھرپور معاون ہیں۔“

اللہ اپنی حفظ و امان میں رکھے، آمین

تین سو باون (۳۵۲) صفحات پر مشتمل اس نعتیہ مجموعے میں دو سو پچیس (۲۲۵) شعراء کی چھ سو چوٹن (۶۵۴) نعتیں شامل ہیں جنہیں جو دو کرم، محفل، سعادت، بالخصوص، انتخاب، ضوفشاں، حضوری، رشتے، کامل، کلام، مزین، حسین، گلشن، احاطہ اور خلوص جیسی خوبصورت ردیفوں سے مزین کیا گیا ہے۔

نورانی حقیقت:

یہ جنوری ۲۰۱۳ء سے دسمبر ۲۰۱۳ء تک، پندرہ طے شدہ اور ایک ذیلی ردیفی نعتیہ مشاعروں میں پڑھے

جانے والے نعتیہ کلام پر مشتمل بیسواں نعتیہ مجموعہ ہے۔ اس مجموعے کے حوالے سے پروفیسر انوار احمد زئی (چیئر مین بورڈ آف انٹرمیڈیٹ ایجوکیشن کراچی) اپنے پُر مغز مضمون ”فروغِ نعت کی نورانی حقیقت“ میں رقمطراز ہیں:

”میرے نزدیک نعت گو شاعر تعیل حکمِ ربّ کائنات کی منزلوں میں ہوتا ہے۔ جس ہستی بے مثال کا ذکر بلند ہو چکا، اس کا ذکر کرنا، اُن ہی بلند یوں کا پتہ لگانا ہے اور قابِ قوسین کی رفعتوں کو اپنی بشری محدودات اور فکری مسودات کے امکان کے باوصف استحسانِ مقامِ محمود کی مسلسل اور مقدور بھرپور کوششیں کرتے رہنے کا دوسرا نام ہے۔ ایک زمانے تک نعت اور مدح کو الگ الگ معنوں میں استعمال کیا جاتا تھا۔ یہی وجہ ہے کہ عرصہ دراز تک نعت کو قدیم عربی اصطلاح میں حلیہ بیان کرنے کو کہا جاتا رہا، اس لیے نعت گو کو ناعت اور وصف نگار کو وِصاف کہتے تھے مگر جب سے نعت کو حضورِ انور صلی اللہ علیہ وآلہ وسلم سے نسبت ہوئی، یہ سراپا ثنائے خواجہ کے مرادف ہو گئی۔ اسی لیے نعت دراصل کائنات کو سمجھنے کا ذریعہ بھی ہے۔ اس حوالے سے جو سخن گسترانہ بات صورتِ مقطعِ آن پڑی ہے وہ ہیئت سے زیادہ متن پر محیط ہے۔ دلبستانِ وارثیہ کے سلسلہ بے بدل کے ایک مشاعرے میں ڈاکٹر فرمان فتح پوری نے غزل کی ہیئت میں نعتیں کہے جانے پر اپنی واقعہ رائے کا اظہار کیا تھا جس کا مسکت جواب محترم عاصمی کرنا لی دے چکے ہیں، تاہم یہاں بات ہیئت سے زیادہ نفسِ مضمون کی ہے۔ جس طرح قدیم اصطلاح میں نعت، وصف اور مدح میں امتیاز تھا، اسی طرح بعد میں نعت

کے تعلق سے جو بات تسلیم کی جا چکی ہے وہ کا ملتا اور خالصتاً وصفِ ختمی مرتبت صلی اللہ علیہ وآلہ وسلم کا بیان اور شانِ رسالت مآب کے اظہار کی مقدور بھر کاوش ہے۔ مگر نعت کے سرنامے کے تحت کہیں کہیں وارداتِ قلبی، محاکات، کیفیات اور دلی جذبات و محسوسات کا اظہار بھی کیا جاتا ہے، اسے مرادی اعتبار سے ہی نعت سمجھنا مناسب ہوگا۔ اس نزاکت کو سمجھنے کے لیے میرے نزدیک قمر وارثی اور ان کے قابلِ قدر، قابلِ فخر اور قابلِ رشک ساتھیوں کی اس تنظیم سے استفادہ کی ضرورت ہے جسے دبستانِ وارثیہ فاؤنڈیشن کا نام دیا گیا ہے اور اس تنظیم نے بیس سال سے مسلسل ایک ایسی پُر شکوہ فکری عمارت تخلیق کی ہوئی ہے، جس کے دروبام سے حمد و نعت کی روح پرور صدائیں اور ایمان افروز خوشبوئیں مشامِ جاں کو معطر و معبر کیے جا رہی ہیں۔ یہ کام دیوانوں ہی سے ہو سکتا ہے، فرزانے اس مقامِ فنا سے دور رہ کر ساحل سے تماشا کیا کرتے ہیں۔ اس شان سے، التزام سے، اہتمام سے اور احترام سے حمدیہ و نعتیہ مشاعروں کا انعقاد بغیر عشق کی چنگاری کے، وارفتگی کے نور اور آگہی و شعور کے ممکن ہی نہیں ہے۔ تسلسل اور تواتر کے علاوہ ندرت اور خلاقیتِ جہت کو بھی ملحوظ خاطر رکھا جانا قدرِ بالا کا متقاضی ہے جس کا حوالہ یہ ہے کہ یہ نعتیہ مشاعرے طرہی بھی ہیں اور نہیں بھی ہیں۔ نہیں اس لیے کہ اس میں مصرعِ طرح کی بجائے صرف ردیف کی پابندی ہوتی ہے۔ بجز، قوافی، اسالیب اور انداز کی مکمل آزادی شاعر کے طائرِ فکر کو وسیع جولا نگاہ نیز آفاق ہائے دگر سے نوازتی ہے اور طرہی اس لیے کہ یہ انداز

بجائے خود طرح تو، طرح جدا اور طرح بے طرح سے عبارت ہے۔ ایک زمانہ تھا جب مشاعروں کا مزاج، ماحول، مقصود اور مطلوب، آج کے الّا ماشاء اللہ مشاعروں سے بالکل جدا، بہت اعلیٰ، حقیقی طور پر ارفع اور مقصد بیت کے اعتبار سے استثنائی، انتقادی اور بڑی حد تک نو واردان عالم امکاں اور طالبانِ دنیائے ادب کے لیے اساسی اور نصابی ہوتا تھا۔ اب جبکہ نہ وہ عشاقِ ادب رہے، نہ وہ شمعِ فکر و فہم کے پروانے۔ اس کے باوجود اس کشاکش، ابتلا اور بے ادبی کی فضا میں برادرِ کرم و محترم قمر وارثی، نے چراغِ علم و حکمت جلا رکھا ہے اور شمعِ رسالت کے پروانوں کو جلا رکھا ہے۔“

تین سو اڑسٹھ (۳۶۸) صفحات پر مشتمل اس نعتیہ مجموعے میں دو سو چار (۲۰۴) شعراء کی چھ سو ایک (۶۰۱) نعتیں شامل ہیں جو شیر و شکر، غلامی، اصول، مجور، مطمئن، قرینہ، مثالی، سکوں، آہٹیں، گلاب، نورانی، حقیقت، زمیں، حرف و نو اور عیاں جیسی خوبصورت اور شگفتہ ردیفوں سے سجائی گئی ہیں۔

خاص بات:

دبستانِ وارثیہ کراچی پاکستان کی تیسری نعتیہ پیشکش ”آب و تابِ رنگ و نور“ کی اشاعت میں شامل پروفیسر آفاق صدیقی مرحوم نے اپنے مضمون ”جلوہ بہ جلوہ آب و تاب“ میں تحریر کیا تھا کہ:

”ردیفوں کے حوالے سے نعتیہ مشاعروں کے ساتھ ساتھ دبستانِ وارثیہ کے زیر اہتمام باقاعدگی سے حمدیہ مشاعروں کا انعقاد بھی ہونا چاہیے۔ سال میں اگر تین مشاعرے بھی ایسے ہو جائیں تو حمدِ ربّ جلیل پر مشتمل مجموعہ بھی آسانی سے مرتب ہو سکتا ہے۔“

اراکین دبستانِ وارثیہ نے پروفیسر آفاق صدیقی مرحوم کے اس پُر خلوص مشورے پر سنجیدگی سے غور کیا مگر اس سے پہلے کہ حمدیہ مشاعروں کا الگ اہتمام کیا جاتا، اللہ ربّ العزت نے ردیفوں کے حوالے

سے منعقد ہونے والے نعتیہ مشاعروں ہی میں اس کی کو اس طرح پورا فرما دیا کہ نعت کے لیے دی جانے والی ردیف کے ہر مشاعرے میں چند شعراء حضرات از خود اسی ردیف میں حمد بھی کہنے لگے۔ اس سلسلے میں بنیادی کردار ممتاز شاعر سجاد سخن مرحوم نے اس وقت ادا کیا جب انہوں نے ۱۹۹۴ء میں چھٹے نعتیہ مشاعرے کے موقع پر ”کرن“ کی ردیف میں چار حمدیہ قطعے پیش کیے۔ اس پیش کش کا سب سے پہلے جن شعراء نے اثر قبول کیا، ان میں شفیق الدین شارق مرحوم، عارف منصور، عزیز الدین معینی اور راقم الحروف شامل ہیں۔ ایک تسلسل کے ساتھ اس سلسلے کا رجحان بڑھنے کے باعث فیصلہ کیا گیا کہ ہر نعتیہ مشاعرے میں پڑھی جانے والی ردیفی حمدوں کو الگ محفوظ کیا جائے اور ہر سال نعتیہ انتخاب کی اشاعت کے ساتھ ساتھ ہر پانچ سال بعد ردیفی حمدیہ انتخاب کی اشاعت کو بھی عملی شکل دی جائے۔ پانچ سال کے اختتام پر نعت کے لیے دی جانے والی ردیفوں کا ایک چارٹ تیار کیا گیا جس کے تحت انہی ردیفوں پر شعراء کرام کو حمد کہنے کی دعوت دی گئی۔ یہ انتہائی خوش آئند بات ہے کہ بیشتر شعراء حضرات نے اس پیشکش کو اس قدر قابل ذکر حد تک قبول کیا کہ تین سو سے زائد حمدوں پر مشتمل پہلا ردیفی حمدیہ انتخاب ”مالکِ ارض و سماء“ کے نام سے جولائی ۱۹۹۹ء میں شائع کیا گیا۔ اس طرح بیس سال میں چار ردیفی حمدیہ انتخاب (۱) مالکِ ارض و سماء (۲) ربّ خیر البشر (۳) قادر و قیوم ذات (۴) عرفانِ ربّ کائنات شائع کیے گئے۔ یہ ردیفی حمدیہ انتخاب کئی اعتبار سے اہمیت و انفرادیت کے حامل ہیں۔ اول یہ کہ ان حمدیہ مجموعوں میں شامل تمام حمدیں نعت کے لیے دی جانے والی ردیفوں پر کہی گئی ہیں، دوم یہ کہ ان حمدیہ مجموعوں کو عام حمدیہ انتخاب کی طرح مختلف زبانوں کے شعراء کی ایک ایک حمد لے کر مرتب نہیں کیا گیا بلکہ یہ موجودہ دور کے شعراء کی ایسی حمدوں پر مشتمل ہیں جنہیں خاص اہتمام کے ساتھ تخلیق کیا گیا ہے اور سوئم یہ کہ ان حمدیہ مجموعوں میں کہنہ مشق بزرگ شعراء کرام، حمد و نعت کے حوالے سے عصر حاضر کے معروف شعراء اور بالخصوص نئی نسل کے نوجوان شعراء کا

تازہ کاری سے مزین حمدیہ کلام شامل ہے۔ اس طرح یہ اندازہ بھی آسانی سے کیا جاسکتا ہے کہ حمد گوئی کے باب میں دور حاضر کے شعراء کا فکری رجحان کیا ہے۔ دبستان وارثیہ کے زیر اہتمام اب تک شائع ہونے والے چاروں حمدیہ مجموعوں کا اجمالی خاکہ پیش خدمت ہے۔

مالکِ ارض و سماء:

یہ جولائی ۱۹۹۳ء سے دسمبر ۱۹۹۸ء تک نعت کے لیے دی جانے والی ردیفوں پر منعقدہ مشاعروں میں پڑھی جانے والی حمدوں پر مشتمل پہلا حمدیہ انتخاب ہے۔ اس حمدیہ انتخاب کے پیش لفظ میں نوا بزاہدہ افتخار احمد عدنی مرحوم ”لقائے خالقِ دوسرا“ کے عنوان سے لکھا ہے:

”شاعر کو شاعر کا وجدان عرفانِ حق کی راہ دکھاتا ہے لیکن اس کے لیے چند شرائط ہیں۔ سب سے پہلی شرط تو یہ ہے کہ وہ واقعی شاعر ہو، صرف قافیہ پیمائی کے زور پر انحصار نہ کرتا ہو، دوسرے یہ کہ وہ اپنی شاعرانہ صلاحیتوں کو کسی تحریک یا جماعت کے اہداف کے حصول کے لیے یا معاشرے کے روحانی استحصال کی خاطر یا کسی ذاتی منفعت کی غرض سے استعمال نہ کرے۔ بحمد اللہ دبستان وارثیہ کراچی پاکستان کے مشاعروں میں شرکت کرنے والے شعراء صرف اخلاص کی بنا پر اپنا ہدیہ عقیدت پیش کرتے ہیں۔ اس لیے بارگاہ رسالت صلی اللہ علیہ وآلہ وسلم نے نعت کے گلدستے پیش کرنے والے شعراء کو حمد باری تعالیٰ کی طرف متوجہ کر دیا اور حمدیہ مشاعروں کے خصوصی اہتمام کے بغیر ہی نعت کی ردیفوں میں خود بہ خود حمد کہنے کا اشتیاق ظہور پذیر ہوا، اور اتنی حمدیں ہو گئیں کہ ان کی اشاعت کے لیے ”مالکِ ارض و سماء“ کے عنوان سے ایک ضخیم کتاب شائع کی گئی ہے۔“

تین سو باون (۳۵۲) صفحات پر مشتمل اس حمدیہ انتخاب میں چونتیس (۳۴) شعراء حضرات کی تین سو

(۳۰۰) حمدیں شامل ہیں جو ساٹھ (۶۰) مختلف ردیفوں میں کہی گئی ہیں۔

رَبِّ خَيْرِ الْبَشَرِ:

یہ جنوری ۱۹۹۹ء سے دسمبر ۲۰۰۳ء تک نعت کے لیے دی جانے والی ساٹھ (۶۰) مختلف ردیفوں پر منعقدہ مشاعروں میں پڑھی جانے والی حمدوں پر مشتمل دوسرا حمدیہ انتخاب ہے۔ ممتاز قلم کار اختر حامد خاں مرحوم نے اس کتاب میں شامل اپنے مضمون ”الْحَمْدُ لِلَّهِ رَبِّ

الْعَالَمِينَ“ میں لکھا ہے:

”اسلامی تہذیب خاصی پرانی ہے، خیر سے ۱۴۰۰ سال پرانی، اس عرصے میں اس میں بڑی بڑی تبدیلیاں آئیں شروع کا معاشرہ تقریباً تیس سال، سادہ تھا۔ قرآن اور اسوۂ حسنہ کا پابند، پھر خانہ جنگی ہوئی اور فتنہ و فساد، اس کے بعد اموی و عباسی آمریت اور بادشاہت کا دور۔ اصحابؓ کے زمانے میں ۱۰۱ ہ تک حمد اور سلام کی الگ محفلیں نہیں تھیں، وہ لوگ نماز، روزے، حج، زکوٰۃ اور جہاد کو ہی دین سمجھتے تھے۔ تمام عبادات اور معاملات میں ان کے لیے رسول صلی اللہ علیہ وآلہ وسلم مقبول کا طریقہ (اسوۂ حسنہ) کافی تھا۔ بعد میں جب تہذیب و تمدن میں نئے اثرات سے معاشرے میں مختلف قسم کے تکلفات درآئے، جیسے محفلِ نعت، میلاد شریف، ماتم، مرثیے، نذر و نیاز، قبر پرستی اور عرس وغیرہ تو ہمارے ہندی معاشرے میں شعر و شاعری، توالی جیسی تقاریب مقبول ہوئیں۔ بھائی قمر وارثی اور ان کا ادارہ ”دبستانِ وارثیہ“ مبارک باد کے مستحق ہیں کہ وہ بڑے اہتمام سے نہ صرف حمد و نعت کی محفل سجاتے ہیں بلکہ شعراء کا قابل قدر کلام شائع بھی کرتے ہیں۔ اس حوالے سے قمر وارثی نے اپنی نئی ترتیب ”رَبِّ خَيْرِ الْبَشَرِ“ میں شامل حمدیں مجھے

پڑھنے کو دیتے ہوئے کچھ لکھنے کے لیے بھی کہا۔ ان حمدوں کو میں نے غور سے پڑھا۔ مجھے بہت سے اشعار اچھے اور کچھ بہت اچھے لگے۔ میری دعا ہے کہ قمر وارثی اور ان کے ادارے ”دبستانِ وارثیہ“ کو اللہ پاک پہلے سے زیادہ ادب اور دین کی خدمت کی صلاحیت عنایت فرمائے، آمین“

تین سو بارہ (۳۱۲) صفحات پر مشتمل اس حمدیہ انتخاب میں باون (۵۲) شعراء کی چار سو بارہ (۴۱۲) حمدیں شامل ہیں جو دوسرے پانچ سال میں دی گئی ساٹھ مختلف ردیفوں کے اہتمام سے تخلیقی عمل کا حصہ بنی ہیں۔

قادر و قیوم ذات:

یہ جنوری ۲۰۰۲ء سے دسمبر ۲۰۰۸ء تک نعت کے لیے دی جانے والی ساٹھ سے زائد ردیفوں پر منعقدہ مشاعروں میں پیش کی جانے والی ردیفی حمدوں پر مشتمل تیسرا حمدیہ مجموعہ ہے۔ اس مجموعے میں شامل حمدوں کا جائزہ لیتے ہوئے معروف شاعر ادیب جناب عارف منصور نے اپنے مضمون ”منظوم عبادت“ میں تحریر کیا ہے:

”فنونِ لطیفہ میں شاعری وہ فن ہے جس پر انسانی حیات کو چھیڑنے اور انسانوں میں اعلیٰ انسانی اقدار کو فروغ دینے کا فرض عائد ہوتا ہے اور شاعری میں حمد و نعت وہ بنیادی موضوع ہیں جو ابتداء ہی سے انسان کو اپنے خالق سے قربت عطا کرنے کا سبب بنتے ہیں۔ حمد کے لیے عجز و انکساری، کم مائیگی، کج فہمی اور ناقص عقلی و بیانیہ صلاحیتوں کا اعتراف بہت ضروری ہے۔ یہی وہ بنیادی اجزاء ہیں جو انسان کو اللہ کی تعریف کے بعد مناجات پر مائل کرتے ہیں اور انسان اپنے روحانی سفر پر روانہ ہو کر سکون قلب اور اطمینان کی نئی منزلوں سے آشنائی حاصل کرتا ہے۔ اردو شاعری کا دامن حمد و نعت

سے مالا مال ہے، چاہے ابتدائی دکنی مثنویاں لے لیں یا بعد میں غزلیہ انداز میں ربّ کریم کا ذکر، ہر دور میں شعراء نے اپنے رب کے حضور نذرانہ عبودیت خوبصورت اشعار کے روپ میں پیش کیا ہے۔ ہر طرف سے دوسری شاعری کے ساتھ ساتھ حمد و نعت کے حوالے سے بھی قابلِ قدر کام سامنے آ رہا ہے۔ ایسے ہی قابلِ قدر کام کے امین دبستانِ وارثیہ کے جناب قمر وارثی ہیں جن کی کاوشوں سے زیرِ نظر کتاب ”قادر و قیوم ذات“ حمدیہ گلدستوں کی روایت کو آگے بڑھانے کی سعی مشکور کے طور پر سامنے آئی ہے۔ ایک محتاط انداز کے مطابق اس میں پچاس سے زائد شعراء کا حمدیہ کلام جگہ پاسکا ہے جن کے حمدیہ کلام میں روانی اور عام فہم لہجہ ہونے کے علاوہ قرآنی احکامات اور احادیث کے حوالے کثرت سے بیان کیے گئے ہیں۔ مجموعی طور پر یہ حمدیہ گلدستہ قابلِ تحسین ہے اور دبستانِ وارثیہ کے اراکین عام طور پر اور جناب قمر وارثی خاص طور پر اس کی اشاعت پر مبارکباد کے مستحق ہیں۔ اللہ تعالیٰ سے دعا ہے کہ ان کی کوششوں کو قبول کرے اور آئندہ ایسی جدوجہد کے لیے حوصلہ اور وسائل عطا کرے، آمین۔“

تین سو اٹھائیس (۳۲۸) صفحات پر مشتمل اس حمدیہ گلدستے میں تریسٹھ (۶۳) شعراء کی پانچ سو (۵۰۰) حمدیں شامل ہیں جو تیسرے پانچ سال میں دی گئی ساٹھ سے زیادہ ردیفوں کو پیش نظر رکھتے ہوئے کہی گئی ہیں۔

عرفان ربّ کائنات:

یہ جنوری ۲۰۰۹ء سے دسمبر ۲۰۱۳ء تک نعت کے لیے دی جانے والی چھپتر (۷۵) ردیفوں پر منعقدہ مشاعروں میں پڑھی جانے والی ردیفی حمدوں پر مشتمل چوتھا حمدیہ انتخاب ہے۔ ڈاکٹر عزیز احسن نے

اس مجموعے میں شریک تمام حمد گو شعراء کے کلام کا فرداً فرداً جائزہ لیتے ہوئے اور ان کے کلام سے خوبصورت اشعار کا انتخاب پیش کرتے ہوئے اپنے مضمون ”عرفان ربِّ کائنات میں تحریر کیا ہے:

”دبستانِ وارثیہ کراچی پاکستان کی طرف سے پچھلے پانچ برسوں میں پچھتر (۷۵) ردیفیں مقرر کی گئی تھیں۔ ان تمام ردیفوں کا اطلاق نعت پر ہوتا ہے، لیکن کچھ شعراء نے انہی ردیفوں میں ”حمدیہ شاعری“ بھی کی ہے۔ اسی لیے چوتھی پنج سالہ مدت کی تکمیل پر اب تک ردیفی حمدیہ مجموعوں کی تعداد چوتھے نمبر تک پہنچ گئی ہے۔ واضح کر دوں کہ تمروارثی کے حکم کی تعمیل میں، میں نے ”عرفانِ ربِّ کائنات“ کے مسودے کا بڑی عجلت میں مطالعہ کیا ہے۔ حمد و نعت کے مطالعات میں میری ہمیشہ یہ کوشش رہی ہے کہ کچھ نہ کچھ نئے زاویے اور کچھ نہ کچھ تنقیدی نکات پیش کروں۔ گو کہ وہ زاویے اور نکات صرف شعرِ عقیدت کے ضمن میں نئے لگتے ہیں، عام ادبی تنقید میں شعری پرکھ کے بہت سے نئے زاویے اور تنقیدی نکات پہلے ہی رواج پا چکے ہیں۔ شعراء جب حمدیہ شاعری کرتے ہیں تو ان کے سامنے اگر اپنے مسائل ہوں تو وہ دعا، یا مناجات کا انداز اپناتے ہیں۔ اگر کائنات کی تخلیق کے حوالے سے خالق کی عظمتوں کی طرف دھیان جائے تو اشیائے کائنات کے جزوی ذکر کے ساتھ خالق کی عظمت کا اعتراف شعروں میں ڈھل جاتا ہے اور اگر خالق کی طرف سے مخلوق کو ملنے والی نعمتوں پر شکر کرنے کا جذبہ غالب ہو تو جذباتِ شکر شعری متن میں ڈھلتے ہیں۔ آفاق کی طرف توجہ کرنے سے مادی اشیاء کی تخلیق کا ذکر کیا جاتا ہے اور انفس کی سیر کرتے

۱۸۰/روپے	۳۲۰	۱۹۹۹ء	نعت	مہرکا مہرکا حرف حرف	(۹)
۲۰۰/روپے	۳۵۲	۲۰۰۰ء	نعت	روشن گلیاں جھلمل کوچے	(۱۰)
۲۲۰/روپے	۳۵۲	۲۰۰۱ء	نعت	کرم عطا شرف نصیب	(۱۱)
۲۲۰/روپے	۳۰۴	۲۰۰۲ء	نعت	واہنگی	(۱۲)
۳۴۰/روپے	۳۳۶	۲۰۰۳ء	نعت	رفعتیں	(۱۳)
۲۰۰/روپے	۲۵۶	۲۰۰۴ء	نعت	منزل آگہی	(۱۴)
۲۵۰/روپے	۳۶۸	۲۰۰۵ء	نعت	تجلیاں	(۱۵)
۲۶۰/روپے	۴۶۴	۲۰۰۶ء	نعت	آپ سراپا نور	(۱۶)
۲۶۰/روپے	۴۰۸	۲۰۰۷ء	نعت	کیف آفریں تابانیاں	(۱۷)
۳۰۰/روپے	۳۳۶	۲۰۰۸ء	نعت	شگفتہ ہی شگفتہ	(۱۸)
۳۰۰/روپے	۳۳۶	۲۰۰۹ء	نعت	سرمایہ روحانیت	(۱۹)
۳۰۰/روپے	۳۳۶	۲۰۱۰ء	نعت	مقدس ناہتیں	(۲۰)
۳۵۰/روپے	۴۱۶	۲۰۱۱ء	نعت	شعور بے کراں	(۲۱)
۳۰۰/روپے	۳۵۲	۲۰۱۲ء	نعت	خزینہ الہام	(۲۲)
۳۵۰/روپے	۳۹۲	۲۰۱۳ء	نعت	گلشن جود و کرم	(۲۳)
۳۵۰/روپے	۳۶۸	۲۰۱۴ء	نعت	نورانی حقیقت	(۲۴)

انور شعور کا شعر عقیدت!

شعری جمالیات سے واقف اور احساسات کو الفاظ میں موزوں کرنے سے آگاہ شعراء جب کسی مخصوص موضوع کو شعری بنت میں لاتے ہیں تو وہ ان شعراء سے ہمیشہ ممتاز نظر آتے ہیں جو محض جذبات کی ملفوظی تشکیل کر کے اپنا تخلیقی رویہ ظاہر کرتے ہیں۔ نعتیہ شاعری میں چون کہ کائنات کی واحد محبوب ہستی جناب رسالت مآب صلی اللہ علیہ وسلم سے عقیدت اور مودت کا اظہار کیا جاتا ہے اور اسی ذیل میں آپ صلی اللہ علیہ وسلم کے جمالِ صوری اور جمالِ معنوی یعنی اسوہء حسنہ کو شعری متن میں ڈھالا جاتا ہے اس لیے اس متعین موضوع کے شعری اظہار میں بھی وہی شعراء زیادہ کامیاب نظر آتے ہیں جن کی مشق، مشاہدہ اور شعر گوئی کا تجربہ، خاطر خواہ حد تک چنگی کی حدود میں داخل ہو چکا ہو۔

اس وقت انور شعور صاحب کی نعتیہ شعری تخلیقات کے کچھ نمونے میرے پیش نظر ہیں اور میں چاہتا ہوں کہ ان کی تخلیقی دانش کے تناظر میں موضوعاتی شعری کاوشوں کا کچھ احوال قلم بند کر سکوں۔

جیسا کہ ٹی ایس الیٹ نے کہا ہے کہ شاعری کو محض شاعری کے طور پر قبول کرنا چاہیے کسی اور حیثیت سے نہیں۔ چنانچہ میں بھی نعتیہ شاعری کو محض موضوع کی عظمت کے حوالے ہی سے نہیں بلکہ موضوع کی عظمت کے ادراک کے ساتھ ساتھ شعری جمالیات سے شاعری آگاہی کے آثار بھی دیکھتا ہوں۔

اس ذیل میں انور شعور کا شعر عقیدت میری خاص توجہ کا مرکز بنا ہے۔ وہ شاعری کی مقتضیات سے آگاہ بھی ہیں کیوں کہ ایک مدت سے غزل کہہ رہے ہیں اور اس میدان میں اپنی ایک ساکھ قائم کر چکے ہیں۔

مشق سخن کے ساتھ ملی درد، حضورِ اکرم صلی اللہ علیہ وسلم سے عقیدت و محبت اور امت کی بے عملی کے مشاہدے نے انہیں نعتیہ شاعری کی طرف مائل کیا ہے اور اس طرف آتے ہوئے انہوں نے کچھ کھری کھری باتیں، بڑے دل نشین انداز میں کہہ دی ہیں مثلاً:

کب مانتے ہیں کوئی ہدایت حضور کی
پھر بھی ہمارا خواب، شفاعت حضور کی

اس مطلع میں انور شعور نے وہ سب کچھ کہہ دیا ہے جو امتِ مسلمہ کے خوابیدہ ضمیر کو جگانے کے لیے ضروری ہے۔ اس میں ہلکا سا طنز بھی ہے لیکن یہ طنز نہ تو مبالغے کی حدود کو چھو رہا ہے اور نہ ہی اس میں شاعر نے اپنے آپ کو قوم کے اجتماعی دھارے سے الگ تھلک ظاہر کیا ہے۔ بلکہ ”ہمارا خواب“ کہہ کر اس نے خود کو بھی اس گروہ میں شامل کر لیا ہے جو التباس کا شکار ہے۔ قرآنِ کریم میں اللہ تعالیٰ نے فرمایا دیا ہے ”وَعَزَّوْنُكُمْ إِلَّا مَا بَيْنِي حَتَّىٰ جَاءَ أَمْرُ اللَّهِ

..... اور..... وھو کہ میں ڈال دیا تمہیں جھوٹی امیدوں نے یہاں تک کہ اللہ کا فرمان آپہنچا“۔ (الحمدید ۵۷..... آیت ۱۴)۔ حضرت پیر محمد کرم شاہ الازہری رحمۃ اللہ علیہ لکھتے ہیں ”یہاں منافقین کی ان خصلتوں کا ذکر ہو رہا ہے جو ان کی تباہی کا باعث بنیں۔ ہمیں بھی چاہیے کہ ان کلمات میں سنجیدگی سے غور کریں اور پھر اپنا جائزہ لیں کہ کہیں منافقین کی ان خصلتوں کی کوئی خصلت ہم میں تو نہیں پائی جاتی؟“۔

شعر میں پیرا یہ صدق اختیار کرتے ہوئے، تلخیصی حوالوں سے شعر کو بوجھل بنائے بغیر انور شعور نے اتنی اہم بات بڑی سادگی سے یعنی ”سہل ممتنع“ میں کہہ دی ہے کہ صرف یہی ایک شعر سامعین کے دل میں گھر کر جائے اور انہیں جھوٹی امیدوں سے نجات دلا کر عمل کی وادوں میں پہنچا دے تو شاعر اور سامع دونوں کا کام بن جائے۔ نعتیہ شاعری میں اسلوب اور مافیہ دونوں ہی دیکھے جاتے ہیں۔ اس

شعر کا اسلوب بھی شاعرانہ ہے اور مافیہ (content) بھی عبرت انگیز!..... شفاعت طلبی کے لیے بے عمل امتیوں کا رویہ اگر کسی ایک لفظ میں بیان کیا جائے تو وہ لفظ ”خواب“ کے علاوہ اور کونسا ہو سکتا ہے؟..... پھر بھی ہمارا خواب..... کہہ کر انور شعور نے شعر میں لفظ کی حرمت کے گہرے شعور کی حرارت منتقل کر دی ہے۔

”رحمتِ تمام صلی اللہ علیہ وسلم“، والی نظم ملی درد سے مملو ہے اور بیان کی سادگی میں طرفگی اور پرکاری کا عنصر بدرجہ اتم موجود ہے۔

انور شعور نے اپنے شعر عقیدت میں اس بات کا بھی اظہار کر دیا ہے کہ یہ شاعری موضوع کی نزاکت کے حوالے سے بہت اہم ہے۔ وہ کہتے ہیں:

ہم احتیاط سے رکھتے ہیں اس دھنک پہ قدم

زمینِ نعتِ ہماری، کلام ان کا ہے

”محمدِ عربی صلی اللہ علیہ وسلم“ کے عنوان سے لکھی گئی نعتیہ نظم پوری کی پوری نقل (quote) کر دینے کے قابل ہے۔ لیکن صرف آخری چار مصرعے دیکھیے۔ کس خوبصورتی سے حضور اکرم صلی اللہ علیہ وسلم کی ذات کی طرف امت کی توجہ دلائی گئی ہے:

سروں کی بھیڑ میں انسان ڈھونڈنے والو

جمالیات کے ایوان ڈھونڈنے والو

نظر اٹھا کے تو دیکھو! جمال سامنے ہے

محمدِ عربی کی مثال سامنے ہے

اگلے صفحات میں انور شعور کے شعر عقیدت کے چند خوبصورت نمونے پیش کیے جا رہے ہیں جو تعارف کے لیے میری تمہیدی تحریر سے قطعاً مستغنی ہیں۔ لیکن میں نے اپنی سعادت جانی کہ اس شعری

اندونخے کونعت رنگ کی زینت بناتے ہوئے چند نکات کی طرف اشارے کر دوں !!!



(انور شعور۔ نعتیں)

ﷺ
ﷺ

جو لوگ آج محمدؐ کا نام لیتے ہیں
تپاک بلکہ تقاخر سے کام لیتے ہوئے
کبھی یہ لوگ گریباں میں جھانک کر دیکھیں

تو شرم آئے محمدؐ کا نام لیتے ہوئے

ﷺ
صلی اللہ

دکھ دیئے ہر برس ، ہر مہینے مجھے
اور دیتی نہیں زہر پینے مجھے
عقل کے مشورے دل نہیں مانتا
بے خبر کر دیا آگہی نے مجھے
میرے جان و جگر، میرے محبوب لوگ
مرنے دیتے ہیں ظالم نہ جینے مجھے
خود گواہی جو ہیں میرے ایثار کی
تان کروہ دکھاتے ہیں سینے مجھے
وقت ہے کشمکش اور پہچان کا
غرق کر دیں نہ اپنے سفینے مجھے
دوسرے مہرماں ہوں کہ انور شعور
خوش کیا ہے بہت ہر کسی نے مجھے

کب سنبھلنے دیا زندگی نے مجھے
میرے مولا بلا لو مدینے مجھے
جاننا ہوں مگر کچھ نہیں جاننا
میرے مولا بلا لو مدینے مجھے
ہیں سبھی اپنی اپنی جگہ خوب لوگ
میرے مولا بلا لو مدینے مجھے
جن سے اُمید رکھتا ہوں میں پیار کی
میرے مولا بلا لو مدینے مجھے
ڈر نہیں ناخداؤں کو طوفان کا
میرے مولا بلا لو مدینے مجھے
نام کس کس کے گنوائے یہ ناصبور
میرے مولا بلا لو مدینے مجھے

ﷺ
صلی اللہ

کب مانتے ہیں کوئی ہدایت حضورؐ کی
پھر بھی ہمارا خواب ، شفاعت حضورؐ کی

ظاہر میں تھا تضاد نہ باطن میں تھا تضاد
پیش نظر ہے خلوت و جلوت حضورؐ کی

اپنے کو آدمی کے سوا کچھ نہیں کہا
یہ عجز و انکسار ہے عظمت حضورؐ کی

شاہِ عرب کے پیٹ پہ پتھر بندھے ہوئے
دیکھے تو کوئی طرزِ معیشت حضورؐ کی

چاروں طرف سے بادِ مخالف کا سامنا
ہے سخت مشکلات میں اُمت حضورؐ کی

اسلام کو تو بانٹ چکے مسکلوں میں ہم
قرآن رہ گیا ہے امانت حضورؐ کی

ہوں گے ضرور حاضر دربار ہم شعور
ہر امتی کا حق ہے زیارت حضورؐ کی



اے رحمتِ تمام توجہ کا ہے مقام
کٹتی ہے عافیت سے ہماری سحر نہ شام
رہتے ہیں ابتلا و اذیت میں خاص و عام
ناقابلِ قیاس موانع ہیں گام گام

اے رحمتِ تمام

سونے کے مول ہو گئی مٹی، خدا کی شان
سستی ہے کوئی شے تو فقط آدمی کی جان
مہنگائی لے رہی ہے شب و روز امتحان
آبادیوں میں تیغِ تشدد ہے بے نیام

اے رحمتِ تمام

دیہات ہوں کہ شہر، کہاں ظلم کم کہیں
اپنی زمین پر نہیں محفوظ ہم کہیں
چلتی ہیں گولیاں کہیں، پھلتے ہیں بم کہیں
اس فتنہ و فساد سے ہے زندگی حرام
اے رحمتِ تمام

انسان ہو گیا ہے فقط ذات کا اسیر
سود و زیاں کا صید، حسابات کا اسیر
اغراض کا غلام، مفادات کا اسیر
دنیا میں رہ گیا ہے خلوص و وفا کا نام
اے رحمتِ تمام

ہم کیوں ترس رہے ہیں نشاط و سرور کو
معلوم ہے ہماری کہانی حضورؐ کو
ہمت کہاں کلام کی انور شعور کو
فرمائیے قبول یہ نذرانہ سلام
اے رحمتِ تمام

ﷺ

رکتا ہے شوقِ شربت دیدار آپؐ کا
رہتا ہے انتظار میں مشغول رات دن
یہ بے قرار شخص، یہ بے اختیار شخص
اس گردشِ مدام میں جینا عذاب ہے
مانا کہ ہے شعور کو آوارگی کا شوق
یہ رند آپؐ کا، یہ گنہگار آپؐ کا
بے روزگار آپؐ کا، بے کار آپؐ کا
مشتاقِ التفات ہے سرکار آپؐ کا
حاصل نہ ہو جو سایہ دیوار آپؐ کا
جاتا نہیں کہیں یہ گرفتار آپؐ کا

ﷺ

وظیفہ روز و شب و صبح و شام انؑ کا ہے
ہم انتظار کیے جائیں گے حضوری کا
کوئی جگہ، کوئی گوشہ تہی نہیں انؑ سے
گزر رہی ہے سلامت روی سے عمر عزیز
فضیلتوں میں فضیلت، بلندی سیرت
خطاب انؑ کا، لقب انؑ کا، نام انؑ کا ہے
بلائیں یا نہ بلائیں، یہ کام انؑ کا ہے
حریم دل، حرم دل تمام انؑ کا ہے
نظر میں نقش قدم گام گام انؑ کا ہے
جہاں میں کیا ادب و احترام انؑ کا ہے

شناوروں کے لیے فیض عام ان کا ہے
 زمینِ نعت ہماری ، کلام ان کا ہے
 تخیلات سے اونچا مقام ان کا ہے

حیاتِ طیبہ، انسانیت کی جوئے رواں
 ہم احتیاط سے رکھتے ہیں اس دھنک پہ قدم
 شعور آنکھ بھلا کیا پہنچ سکے گی وہاں

ﷺ
 ﷺ

کہ دردِ ہجر ہے جانکاہ یارسول اللہ
 تمام عمر لگے خواہ یارسول اللہ
 یہی طلب ہے یہی چاہ یارسول اللہ
 عظیم آپ کی درگاہ یارسول اللہ
 نہ کوئی آپ سے ذی جاہ یارسول اللہ
 کوئی گدا نہ کوئی شاہ یارسول اللہ
 کہاں نجوم ، کہاں ماہ یارسول اللہ
 دکھائی آپ نے وہ راہ یارسول اللہ
 شعور در پہ ہے واللہ یارسول اللہ

بتائیں آپ کو کیا آہ یارسول اللہ
 نہیں تھکیں گے ہم اُمید باریابی سے
 ہمیں نگاہِ کرم میں رکھیں جناب اپنی
 بڑا ہے آپ کا دربارے خدا کے نبی
 نہ کوئی آپ سے ذی مرتبت زمانے میں
 حرم شریف میں چھوٹے بڑے برابر ہیں
 بھلامدینے کے ذروں سے روشن ورخشاں
 نجات مل گئی انسان کو بھٹکنے سے
 اگرچہ حاضر خدمت نہیں بہ نفسِ نفیس

ﷺ
 ﷺ

وہ آدمی بھی نگاہِ فلک نے دیکھے ہیں
 جو دشمنوں کو دعاؤں میں یاد کرتے تھے

جو انتقام کے بدلے معاف کرتے تھے
 جو رنگ و نسل و زباں سے بلند و بالا تھے

زمانے بھر کے لیے صبح کا اُجالا تھے
 وہ آدمی بھی نگاہِ فلک نے دیکھے ہیں

جو اس زمین کو چند ایک کی زمین نہیں
 ہوا وردشی وکھت وئی کی طرح
 تمام آدمیوں کی زمین کہتے تھے
 کسی محل میں نہیں، جھونپڑی میں رہتے تھے
 پسینہ جن کی نظر میں تھا عطر سے افضل
 دکھائی دیتے تھے جن کے لباس میں پیوند
 جنہیں قبول، بشر کی بڑائی کا معیار
 منال و مال نہیں، علم و حلم و تقویٰ تھا
 وہ جن کا قول بھی سچا، عمل بھی سچا تھا
 سروں کی بھیڑ میں انسان ڈھونڈنے والو
 جمالیات کے ایوان ڈھونڈنے والو
 نظر اٹھا کے تو دیکھو، جمال سامنے ہے
 محمدؐ عربی کی مثال سامنے ہے

ﷺ
 ﷺ
 ﷺ

یہ التماس ہے یارب! حضورؐ سے اپنے
 ملانہ اب بھی ہمیں حاضری کا پروانہ
 ہمارے قلب میں فاران سے ہوئی روشن
 شبِ سیاہ میں جب کچھ نظر نہیں آتا
 ہم اس نگاہ کی دریا دلی سے ہیں سرشار
 نہ انتظار کرائیں شعور سے اپنے
 تو کیا کہیں گے دل ناصبور سے اپنے
 کلیم لائے تھے جو آگ طور سے اپنے
 وہ کوئی راہ دکھاتے ہیں نور سے اپنے
 نوازتی ہے جو کیف و سرور سے اپنے

یہ ایک تیرہ و تاریک خاکداں تھا یہاں
 مسافروں نے رہ مستقیم چھوڑ دی کیوں
 دکھائے نامہ اعمال کیا بھلا اپنا
 کیا انہوں نے اجالا ظہور سے اپنے
 بھٹک رہے ہیں سفر میں قصور سے اپنے
 شعور خوش نہیں فسق و فجور سے اپنے

وَاللّٰهُ
 عَلِيمٌ
 خَبِيرٌ

رہبر وہ رہبر، ہادی وہ ہادی
 کذب و ریا کے ظلمت کدے میں
 منشورِ آدمِ تسخیرِ عالم
 دے کر دلوں کو مہر و محبت
 ہر خود نما کو شیشہ دکھا کر
 حق دار کا حق کوئی نہ چھینے
 حسنِ عمل کی تعلیم دے کر
 فرمائی جس کی تلقین سب کو
 پیش نظر ہیں وہ اے شعور اب
 دنیا کو جس نے راہ بقا دی
 صدق و صفا کی مشعل جلا دی
 انسانیت کو منزل بتا دی
 بغض و حسد کی دیوار ڈھا دی
 ایک ایک مستی سر سے اڑا دی
 اس پر توجہ بے انتہا دی
 جینے کی رحمت بنا دی
 وہ بات انھوں نے کر کے دکھا دی
 صحرائے دل ہے سرسبز وادی

وَاللّٰهُ
 عَلِيمٌ
 خَبِيرٌ

محمد عربیؐ اے محمد عربیؐ کرم کا وقت ہے اے ہاشمیؑ و مطلبیؑ
 خدائی نخت پریشان ہے خدا کے نبیؐ..... محمد عربیؐ

اگرچہ آپ نے انسانیت سکھائی ہے سکھائی ہی نہیں، کردار سے دکھائی ہے
 تنازعات ہیں دنیا میں نسلی و نسبی..... محمدِ عربیؐ
 رواں تو وقت کی نہر فرات رہتی ہے سحر ہوشام ہو، دن ہو کہ رات رہتی ہے
 عجیب تشنہ دہانی، عجیب تشنہ لبی..... محمدِ عربیؐ
 بلارہی ہے ستاروں میں کائنات ہمیں ملا ہے آپ سے گو مقصدِ حیات ہمیں
 دل و دماغ پہ طاری ہے کوئی بے سہمی..... محمدِ عربیؐ
 امیر ہوتے ہوئے بھی غریب ہے امت زمیں پہ ایک ارب کے قریب ہے امت
 مگر پڑی ہے تضادات کی سہلوں میں دبی..... محمدِ عربیؐ
 نظر کے سامنے گویا درِ رسالت ہے زبان گنگ ہے، شرمندگی کی حالت ہے
 سکوتِ نیم شبی ہے دعائے نیم شبی..... محمدِ عربیؐ
 کہاں شعور سا کج مچ بیان و ہیج مداں کہاں حمیہ خدا کی فضیلتوں کا بیاں
 ہوئے ہیں نعت میں اعجازِ شعری و ادبی..... محمدِ عربیؐ
 محمدِ عربیؐ اے محمدِ عربیؐ

ﷺ
 ﷺ

آئے ہیں شاعروں میں گن گانے مصطفیٰؐ کے ہم رندِ مصطفیٰؐ کے متانے مصطفیٰؐ کے
 دنیا میں اب زم زم، جنت میں اب کوثر دونوں جگہ پیئیں گے پیمانے مصطفیٰؐ کے
 ہے شمعِ مصطفیٰؐ کی کون و مکاں میں روشن کون و مکاں میں رقصاں پروانے مصطفیٰؐ کے
 عرفان کی بدولت، وجدان کی بدولت انسان نے مدارج پہچانے مصطفیٰؐ کے
 ہو کر بچوں سے خالی وہ بن گئے مثالی ممنون ہیں نہایت بُت خانے، مصطفیٰؐ کے

محشر میں کون ہوگا پُرساں حال اُن کا
 مکے مدینے جانا سُبْحان کو مبارک
 انور شعور! تم کیا اُن کا مقام جانو
 جو بد نصیب ہوں گے بیگانے مصطفیٰ کے
 ہم عاشقوں کے دل ہیں کا شائے مصطفیٰ کے
 فرزانے ہم نے دیکھے دیوانے مصطفیٰ کے

وَسَلِّمْ
 عَلَيْنَا
 صَلَاتِ اللَّهِ

خیال آپ کا جب اے جناب آتا ہے
 نسیم باغ میں لائے مہک مدینے کی
 ہم اہل دل کے لبوں پر خدا کے نام کے بعد
 امید و بیم میں رکھتا ہے شوق دید ہمیں
 پکارتے ہیں انہیں ہم اگر اندھیرے میں
 ہم اس گلی کے گدا بے سبب ہوئے ہیں کیا
 بقدر ظرف کسے روشنی نہیں ملتی
 ہم اپنی بے عملی کا جواز کیا لائیں
 شعور ہوگی ہماری مراد بھی پوری
 دل و دماغ میں ایک انقلاب آتا ہے
 تو اور لالہ و گل پر شباب آتا ہے
 ہمیشہ نام رسالت مآب آتا ہے
 کبھی قرار کبھی اضطراب آتا ہے
 ستارے ساتھ لیے ماہتاب آتا ہے
 ہمیں بھی سود و زیاں کا حساب آتا ہے
 وہاں سے کب کوئی ناکامیاب آتا ہے
 کہ اس روش پہ ہمیں خود حجاب آتا ہے
 کوئی سوال کرے تو جواب آتا ہے

وَسَلِّمْ
 عَلَيْنَا
 صَلَاتِ اللَّهِ

خدا ہے بانی محفل، محمد شمع محفل ہیں
 کہاں کوئی کمی سرکار کے نغمہ سراؤں کی
 اثر انداز ہو سکتے نہیں حق آشناؤں پر
 ہم اُن کے قول دہرتے ہیں ذوق و شوق سے لیکن
 وہ پروانے ہیں خوش قسمت جو اس محفل میں شامل ہیں
 دیستانوں میں شاعر، بوستانوں میں عنادل ہیں
 بہت ادہام باطل تھے، بہت ادہام باطل ہیں
 یہ علم و عقل کی باتیں عمل کرنے کے قابل ہیں

ہمیں اس خاک پر ہوتے ہوئے افلاک حاصل ہیں
 ہماری راہ میں جتنے مراحل ہیں وہ مشکل ہیں
 عجب اُن کے محاسن ہیں، عجب اُن کے فضائل ہیں
 شعور انسان ہیں وہ بھی مگر انسانِ کامل ہیں

ہمارے ہاتھ میں منشور ہے تسخیرِ عالم کا
 کیا کرتی ہے قدرت آزمائش استقامت کی
 عقیدت اور عزت سے لیا جاتا ہے نام اُن کا
 تعجب کیا اگر انسانیت کو ناز ہے اُن پر

وَالسَّلَامُ
 عَلَیْکُمْ
 صَلَواتُ اللہِ

دیدار ہو رہا ہے لگاتار آپؐ کا
 یہ دشت آپؐ کا، یہ سمن زار آپؐ کا
 دنیا میں ہر ذریعہٴ اظہار آپؐ کا
 کردار ہے جہاں میں تو کردار آپؐ کا
 ہے ہر معاملے میں وہ معیار آپؐ کا
 حاصل ہو آدمی کو اگر پیار آپؐ کا
 مل جائے کاش سایہٴ دیوار آپؐ کا
 انور شعور ایک قلم کار آپؐ کا

پیش نظر ہے رُوئے پُر انوار آپؐ کا
 ہم دشت میں رہیں کہ سمن زار میں رہیں
 کرتا ہے ذکرِ خیر ادب و احترام سے
 گفتار ہے جہاں میں تو گفتار آپؐ کی
 جس تک بڑے بڑوں کو پہنچنا نہیں نصیب
 رکھتا نہیں کسی سے خدا واسطے کا پیر
 صحرائے زندگی کا سفر ہو نتیجہٴ خیز
 لایا ہے بارگاہ میں نذرانہٴ سخن

وَالسَّلَامُ
 عَلَیْکُمْ
 صَلَواتُ اللہِ

پیدا کیا گیا ہے جہاں آپؐ کے لیے
 رنگینیاں شگفتگیاں آپؐ کے لیے
 آنکھیں بزرگ و طفل و جوان آپؐ کے لیے
 دل آپؐ کے لیے ہے تو جاں آپؐ کے لیے
 پڑھتی رہے درود زباں آپؐ کے لیے

محوِ طواف ، کون و مکاں آپؐ کے لیے
 ہستی کے سبزہ زار و سمن زار کی تمام
 تشریف لائیے کہ بچھائے ہوئے ہیں آج
 دل آپؐ سے عزیز نہ جاں آپؐ سے عزیز
 گویائی دی گئی ہے ہمیں تاکہ صبح و شام

اس امر پر کہ سب سے عظیم آدمی ہے کون
 زائر پہنچ رہے ہیں مدینے کشاں کشاں
 دے دیجئے شعور کوسوز و اثر کہ ہے
 ہے اتفاق دیدہ و رواں آپ کے لیے
 ہم اضطراب میں ہیں یہاں آپ کے لیے
 یہ عندلیب زمرہ خواں آپ کے لیے

بِسْمِ اللّٰهِ الرَّحْمٰنِ الرَّحِیْمِ

کسی کی یاد کیا آئی ، منور ہو گیا سینہ
 ہم اُن کے سامنے خاموش بیٹھے ہیں تصور میں
 زباں سے نام تو خیر البشر کالیتے رہتے ہیں
 ہمارے پاس منشورِ حیاتِ جاودانی ہے
 بصارت کے علاوہ ہو بصیرت بھی جسے حاصل
 زمیں سے آدمی کی دوڑ جاری ہے ستاروں تک
 شکستیں کھارہے ہیں اور آنسو پی رہے ہیں ہم
 شعور اُس فخرِ موجودات کا نقش قدم دیکھے
 ”وہ دانائے سُبُل ختم الرُّسُل ہولائے مُل جس نے
 ادب کے ساتھ آنکھوں میں سمٹ آیا دل پینا
 لگا سکتے نہیں اپنی پشیمانی کا تخمینہ
 جھکالیں شرم سے نظریں اگر دیکھیں ہم آئینہ
 مگر افسوس دُنیا میں ہمیں آتا نہیں جینا
 نہاں رہتا نہیں اُس کی نظر سے کوئی گنجینہ
 ہم اپنے حال میں بدمست ہیں بے ساغر و مینا
 ہمارا پیٹ بھر سکتا ہے یہ کھانا نہ یہ پینا
 اگر انسانیت کو چاہئے اپنے لیے زینہ
 غبارِ راہ کو بخشا فروغِ وادیِ سینا“

بِسْمِ اللّٰهِ الرَّحْمٰنِ الرَّحِیْمِ

رکھتا ہے ایک درد بھری داستاں یہ دل
 بے کیفی فراق میں کیا باغ ، کیا قفس
 آنے کا اُس طرف سے اشارہ نہیں ہوا
 اُس رحمتِ تمام کی آغوش کے لیے
 ہوتا ہے شرمسار بہت اپنے آپ میں
 وحشت سے سینہ چاک وہاں گل، یہاں یہ دل
 جائے بھی غم کدے سے تو جائے کہاں یہ دل
 سینے میں ہے دبائے ہوئے ہچکیاں یہ دل
 جب دیکھتا ہے جانبِ اسلامیات یہ دل

ہم اے شعور نامہ اعمال کے بجائے ان کے حضور پیش کریں گے یہ جاں ، یہ دل

وَالسَّلَامُ
عَلَيْهِمْ
وَالصَّلَاةُ
وَالسَّلَامُ

آپ کا ذکر کیا جائے زباں سے کیسے
طیبہ اچھا نہ لگے بارغ جناں سے کیسے
جمع ہو جاتی ہے مخلوق اذیاں سے کیسے
تابِ نظارہ کوئی لائے کہاں سے کیسے
بچ کے دل وقت کی چشم نگراں سے کیسے
لوگ تکتے ہیں مناظر دل و جاں سے کیسے
ہم گزرتے ہیں بہار اور خزاں سے کیسے
ہم رہیں آتشی و امن و اماں سے کیسے
ورنہ مانوس تھے ہم اپنے مکاں سے کیسے

متصف ہو کوئی اس حُسنِ بیاں سے کیسے
ہے زیارت کدہ روضہ محبوب خدا
اس بُلاؤے میں خدا جانے کشش ہے کیسی
آتوسکتا ہے تصور میں وہ روئے روشن
جا پہنچتا ہے کسی آن بھی اُن کے در پر
آپ کے شہر میں کیا بات ہے اللہ اللہ
موسموں سے ہمیں رکھتی ہے کوئی یاد آزاد
امتِ مسلمہ تیروں کا ہدف ہے سرکار
آگیا راس ہمیں اُن کا خیابان شعور

جگمگ نور نہایا رستہ

(ایک مطالعہ)

جلیل عالی ہمارے صاحبِ اسلوب شاعر ہیں اردو اور پنجابی دونوں زبانوں میں فکر و فن کے جوہر اجاگر کرتے رہتے ہیں۔ میاں محمد بخش کے لہجے سے خصوصی رغبت رکھتے ہیں جو اہل دل کو ٹوٹ لیتا ہے۔ اس لہجے کی ایک جھلک ان کی غزل میں بھی ملتی ہے اور حمد و نعت میں بھی۔ اس بار وہ مناجات کی صورت میں بارگاہِ رب العزت اور دربارِ رسالتؐ میں عرض پرداز ہیں۔ مناجات دراصل سرگوشی کے انداز میں خالقِ ارض و سما کو حاضر جان کر اس کی جناب میں عجز و انکسار سے راہِ ہدایت پانے کی استدعا کا نام ہے۔ اس گیارہ بندوں پر مشتمل مناجات میں بھی ایسا ہی اسلوب اختیار کیا گیا ہے۔ زبان سہل ہے اور دل نشیں بھی۔ یوں محسوس ہوتا ہے کہ شاعر رات کے پچھلے پہر دو زانو بیٹھا ہے۔ دعا کے لئے ہاتھ اٹھائے ہوئے ہیں۔ اور لبِ عجز و نیاز پر بار بار ایک ہی جملہ آ رہا ہے کہ اے اللہ! تو مجھے نعتِ محمدؐ والے راستے پر گامزن کر دے جو ”جگمگ نور نہایا“ بھی ہے اور ”خیر و برکت والا“ بھی۔ یہ بڑی دل آویز نعت ہے جو مناجات کے پردے میں کہی گئی ہے۔ اس میں اجازت تو رب کائنات سے طلب کی جا رہی ہے اور شاعر اوصافِ بیان کرتا چلا جا رہا ہے سرور کائنات کے۔ اس سلسلے میں وہ قصیدے کی تشبیہ والی تکنیک بھی استعمال کرتا ہے۔ اور ایک مقام پر پہنچ کر خالقِ بزرگ و برتر سے استدعا کر کے یوں گویا ہوتا ہے۔

لاکھ سلام اسے جس دل پر رب نے آپ اُتارا رستہ

اس نے دکھایا کیسا رستہ سیدھا، سادہ، سچا رستہ

اور براہ راست رسول اکرمؐ کی توصیف پر آجاتا ہے۔ لیکن احتراماً صیغہ غائب ہی استعمال کرتا چلا جاتا ہے۔ پھر اظہارِ محبت و عقیدت کے وہ جوہر دکھاتا ہے کہ محسوس ہوتا ہے کیف و سرور کا دریا موجزن ہے۔ جذبات کی فراوانی ہے۔ اور شاعر سرورِ کائنات کے قدموں پر الفاظ کے موتی نچھاور کر رہا ہے۔ یاد کیجئے کہ ”تشیب“ کا لفظی معنی ”آگ سلگانا“ یا ”عشق کا بیان“ کرنا ہے۔

جلیل عالی کے فن کی خوبی یہ ہے کہ وہ جذبات کی فراوانی میں بھی اپنا لہجہ دھیمہ رکھتے ہیں اور شعر کو مقامِ اطاعت سے آگے بڑھنے نہیں دیتے۔ انہیں بخوبی اندازہ ہے کہ حضورؐ ختمی مرتبت، شارعِ علیہ السلام ہیں۔ شریعت سے تجاوز و عقیدت کے اعمال بھی ضائع کر دیتا ہے۔ شریعت، خدا کی پیدا کی ہوئی راہِ راست سے عبارت ہے۔ اسی لئے عالی نے بہت سوچ سمجھ کر نناوے اشعار کی نعت نما مناجات میں ”اهدنا الصراط المستقیم“ کے حوالے سے رستہ کی ردیف کا انتخاب کیا ہے اور اسے بہ حسن و خوبی نباہا ہے۔ انہوں نے حضورؐ کے متعین کردہ رستے کے اتنے پہلو اجاگر کر دیئے ہیں کہ قارئین پڑھتے جائیں اور شاعر کی ژرف نگاہی اور ہنروری کو داد دیتے جائیں۔ میرے موقوف کی تصدیق کے لئے اس پیش بہا ذخیرے کے چند اشعار دیکھئے:

اُس نے بچھایا فرشِ دل پر عرشِ بریں سے اترا رستہ

کتنے زمانوں، وقت نے دیکھا تارا تارا اُس کا رستہ

اللہ! اللہ! ، آقا! آقا! واحد منزل ، تہا رستہ

ایک وہی تہذیب کی منزل ایک وہی عرفان کا رستہ

اُس کے سفر کی سمت مطابق وقت نے اپنا بدلا رستہ

کیا کیا شوق بہشتوں بجانب دھڑکن دھڑکن بڑھتا رستہ

جلیل عالی کی شاعری کا ایک اور دلکش پہلو جس کی طرف میں نے ابتدائی سطور میں اشارہ کیا تھا، میاں محمد بخش کے لہجے سے تعلق رکھتا ہے۔ اردو میں میر اور پنجابی میں میاں محمد بخش کا ”سیف الملوکی“ لہجہ سیدھا کلیجے پر ہاتھ ڈالتا ہے اور قاری تڑپ اٹھتا ہے۔ عالی مؤخر الذکر لہجے سے زیادہ متاثر ہیں۔ متاثر کیا، یوں کہتے کہ وہ بھی ”از دل خیزد، بردل ریزد“ کے ارباب کمال میں شامل ہیں۔ اور

مجھ پر کھول خدایا رستہ نعتِ محمد والا رستہ

کا مطلع کہہ کر اپنی مناجات کی ابتدا ہی مذکورہ لہجے میں کرتے ہیں۔ اور پھر ان پر ایسے خیال افروز اشعار کا نزول شروع ہو جاتا ہے۔

جہل کے گھور اندھیروں اندر جگمگ نور نہایا رستہ

دُور کرے سب دہر خسارے خیر و برکت والا رستہ

.....

ہر اک سوچ خسارے والی اور یہ نفعوں والا رستہ

اُس کے لُحْن میں چپ صحراؤں پیار کی بولی بولا رستہ

اُس نے تمام زمانوں خاطر راتوں جاگ کے سوچا رستہ

یہی نہیں، عالی ایک شعر میر اور میاں محمد بخش کے ملے جلے لہجے میں کہہ کر دل کو مزید کیف و سرور بخش گئے ہیں۔ ملاحظہ فرمائیں:

کیوں بھٹکو ہو سوچ تھلوں میں اور کرو ہو کھوٹا رستہ

یہاں تک تو بات تھی لہجے کی۔ ابھی جلیل عالی کی فکر کے بہاؤ کا ذکر باقی ہے۔ اس کی مناجات کا موضوع ہی ایسا انسانیت افروز ہے کہ اس پر لکھنا عین سعادت، سیرت سے رجوع اور راہ خیر الوریٰ کو

حرز جاں بنانا ہی معراج تعینات ہے۔ عالی، اپنی مناجات میں ”رستہ“ کو بطور علامت استعمال کر کے اس کی شرح بھی بیان کرتے جاتے ہیں۔ یعنی کون سا رستہ؟، نعت محمدؐ والا رستہ، سینوں بیچ بنایا رستہ؛ شب زاروں میں دمکا رستہ؛ سیدھا، سادہ، سچا رستہ۔ قاری بار بار پڑھتا جاتا ہے۔ بار بار پڑھتا جاتا ہے۔ پھر اس پر وہ کیفیت طاری ہو جاتی ہے جسے اربابِ دل ”وجد“ کہتے ہیں اور پھر وجد کے عالم میں قاری اور شاعر دونوں کی زبان پر بے اختیار جاری ہو جاتا ہے۔

اللہ! اللہ!، آقا! آقا! کیسی منزل، کیسا رستہ

اللہ! اللہ!، آقا! آقا! واحد منزل، تہا رستہ

اللہ! اللہ!، آقا! آقا! اپنی منزل، اپنا رستہ

اللہ! اللہ!، آقا! آقا! منزل منزل، رستہ رستہ

قدم قدم قرباں دل اس پر جس کے وسیلے پایا رستہ

ذکر اکثر اُفقشندی سلسلے کا وصف خاص ہے جسے تطہیرِ قلب کے لئے پڑھا جاتا ہے اور اس کا ایک مخصوص ”ردھم“ ہے۔ اہل طریقت ایک دائرے میں بیٹھ جاتے ہیں اور ذکر کا آغاز آہستہ آہستہ سے ہوتا ہے۔ پھر تیز اور پھر تیز تر۔ یہ سلسلہ کچھ دیر تک جاری رہتا ہے۔ اور یوں محسوس ہوتا ہے کہ ”اللہ ہو“ کی ضرب براہِ راست دل پر پڑ رہی ہے۔۔ علاقئِ دنیا موقوف ہو گئے ہیں۔ دل، ذکر ختم ہو جانے کے بعد بھی ”اللہ ہو“ کی آواز کچھ دیر تک سنتا رہتا ہے۔ جس سے تطہیرِ قلب کا سامان ہو جاتا ہے اور سوچ کی راہیں کھل جاتی ہیں۔

مذکورہ اشعار بھی اگر اسی اہتمام سے پڑھے جائیں تو کیا عجب خیر کی کتنی راہیں کھل جائیں۔ ان اشعار کا ردھم ہی کچھ ایسا ہے کہ بے اختیار انہیں دائرے میں بیٹھ کر پڑھنے کو جی چاہتا ہے۔ بس یوں سمجھ لیجئے کہ عالی کی فکر کا بہاؤ قاری کو براہِ راست تطہیرِ قلب کی دعوت دے رہا ہے۔

اس مناجات کی سادگی میں بہت پُرکاری ہے۔ عالی ہوش سے نعت کہنے والے شاعر ہیں۔ آداب رسالت ہمہ وقت پیش نظر رہتے ہیں۔ قدم قدم پر یہ احتیاط دامن گیر رہتی ہے کہ بارگاہ رسالت میں استدعا کے لئے شایانِ شان الفاظ کا انتخاب کیا جائے۔ شکوہ الفاظ کی بجائے آسان اسلوب اظہار اختیار کیا جائے۔ عجز و انکسار کو شعار بنایا جائے، شکوہ، الفاظ کا ہو یا لباس کا، دونوں کا مقصد اپنے مددوچ یا مخاطب کو متاثر یا مسحور کرنا بھی ہوتا ہے۔ لیکن عالی خالق و مالک کے دربار میں اس راستے پر چلنے کی توفیق مانگ رہا ہے جو رسالت مآب کا راستہ ہے۔ اور ساتھ ہی یہ التجا کر رہا ہے کہ:

دُھول رہوں اُس کے قدموں کی اور ہے باقی جتنا رستہ

جلیل عالی کے ہاں اظہار اور دعائے مدعا میں کوئی فرق نہیں ہے۔ صدق و صفا کے مسلک میں تو بس رضائے خالق و پیغمبرِ خالق ہی حاصل مدعا سمجھی جاتی ہے۔ محسوس ہوتا ہے کہ عالی کی فکر اور نعت دونوں اُسوۂ حسنہ سے بہ حسن و خوبی استفادہ رکھتے ہیں۔ زیرِ نظر مناجات میں وہ سب کچھ ہے جو ایک مقام آشنا کے کلام میں ہونا چاہئے۔ سوز و گداز اور حزم و احتیاط نے عالی کے نظریہ فن کو بہت نکھار بخشا ہے۔ جس رہبرِ عقل و ہوش اور مرسلِ حق نبیوش کی راہ پر چلنے کی انہوں نے تمنا کی ہے، خالقِ ارض و سما نے وہ پوری کر دی ہے۔ الحمد للہ!



ایک منفرد نعتیہ واردات

جلیل عالی ستر کی دہائی میں ادبی منظر نامے پر ظہور پذیر ہونے والے ایک سر بر آوردہ شاعر اور اعتبارِ حرف و معنی کا معتبر حوالہ ہیں۔ مترادے کہ گزشتہ چہار دہائیوں میں وہ اپنے شعری معیارات اور فنی اعتبارات کو بہ دستور قائم رکھے ہوئے ہیں۔ اردو کے ساتھ پنجابی میں بھی غزل، نظم ہر دو اصناف میں مسلسل طبع آزمائی کرتے آرہے ہیں۔ بہ ہر آئینہ غزل ہی ان کا متخص ہے۔ تا حال ان کے تین معیاری شعری مجموعے (’خواب دریچہ‘، ’شوق ستارہ‘ اور ’عرض ہنر سے آگے‘) اشاعت آشنا ہو کر منظر عام پر آچکے ہیں۔

جلیل عالی فن کے معاملے میں تکمیلیت پسند روپے کے صاحبِ توفیق تخلیق کار ہیں۔ معاصر شعرا کی بہ نسبت ان کے کلام میں ایک جداگانہ تفکراتی فضا اور دانش ورانہ سطح پائی جاتی ہے۔ ملکی و بین الاقوامی حالات اور معیاری ادب پر ان کی گہری تنقیدی نظر ہے۔ جلیل عالی کسی محدود سیاسی اور سماجی نظریے کے قائل نہیں۔ بہ ایں سبب ان کے کلام میں جا بہ جا وسیع تر اجتماعی پس منظر اور گہلی تصور حقیقت کا بڑا ویژن کو پذیر نظر آتا ہے۔ نقد و وقت میں راقم الحروف ان کی کہی گئی تجرباتی طرز کی نعتِ مسلسل بہ عنوان ”جگگ نور نہایا رستہ“ کی بابت اظہار یہ رائے قلم بند کیا چاہتا ہے۔

نعت کہنا فی الحقیقت شمشیر برہنہ کے منہ چڑھنے کے مترادف ہے۔ قدرت جس کسی حرف کار کو مسندِ عزت پر بٹھانا چاہتی ہے، یا اس سے کوئی غیر معمولی کارنامہ کرانا چاہتی ہے تو اس کے علمی ظرف مطابق اس پر اس کے تکتہ دل کی کشود کر دیتی ہے۔ جلیل عالی کا نعتیہ کلام آبِ مصفا کی طرح صاف شفاف اور آتش سیال کی طرح رواں دواں ہے۔

مجھ پر کھول خدایا رستہ نعتِ محمدؐ والا رستہ

اُس کی شان کے جو شایاں ہو وہ الفاظ بھجاتا رستہ

اردو غزل کی تاریخ میں متذکرہ نعت سے کسی قدر مماثل مگر مختلف المزاج اور مختلف الموضوع یادگار شعری تجربہ ناصر کاظمی نے ”پہلی بارش“ کے عنوان سے کر رکھا ہے۔ فرق یہ ہے کہ جلیل عالی کی شعری تخلیق کا مرکزی کردار کوئی عامی نہیں بلکہ انسانیت کی معیارِ مطلوب شخصیت رسولِ اکرم صلی اللہ علیہ وسلم ہیں۔

وہ جو حرا سے لایا رستہ اُجلا، نکھرا، سنورا رستہ

جہل کے گھور اندھیروں اندر جگمگ نور نہایا رستہ

یہ نعت قسط وار گیارہ حصوں پر مشتمل ہے۔ ہر قسط میں نو اشعار ہیں۔ ہر قسط علاحدہ سے ایک مکمل موضوع کو محیط ہے۔ معروف اسمائے الہی کی نسبت سے نعت کے اشعار کی کل تعداد ننانوے رکھی گئی ہے۔ غزلیہ رنگ سے متزیّن ہو کر بھی اس نعت کی تمام اقساط میں بلحاظ موضوع ایک نظمیہ تسلسل پایا جاتا ہے۔

جب تاریخ نے پوچھا رستہ صرف اُس نے بتلایا رستہ

نفرت کی ماری دنیا میں سب سے پیار سکھاتا رستہ

جلیل عالی نے اپنی آبِ یارِ سخن زبان میں سید البشرؐ کی ذاتِ خوش صفات کے اوصافِ حمیدہ کو بین

التطور بیان کرنے کی سعی مشکور کی ہے۔ اس نعت میں عربی، فارسی کی ادق مصطلحات کے استعمالات سے گریز برتتے ہوئے بھی قرآنی ادب اور احادیثِ نبویہ سے فکری سطح پر بالواسطہ تخلیقی استفادہ کیا گیا ہے۔

جو قرآن میں جھلکا رستہ اُس نے وہی اپنایا رستہ

اُس کے سفر کی سمت مطابق وقت نے اپنا بدلایا رستہ

کتنے زمانوں وقت نے دیکھا تارا تارا اُس کا رستہ

جلیل عالی کی کہی یہ نعت ہر طرح کے 'شکریہ' شاہے سے پاک ہے۔ اس نعت کا ایک اختصا صی وصف یہ بھی ہے کہ اس کا بیانیہ اسلوب سہل ترین ہونے کے باوجود یک سطحی اور یک پرتی نہیں بلکہ معنوی ابلاغ کے حوالے سے اس میں ایک سے زائد سطوح اور پرتیں موجود ہیں جو عوام و خواص ہر دو حلقوں سے تعلق رکھنے والے قارئین و سامعین کی ذہنی سطح کے معیار مطابق ہیں۔

انساں بھول چکا تھا رستہ اُس نے یاد دلایا رستہ

رہتی دنیا تک دھرتی پر محکم امن حوالہ رستہ

باہم دشمن جاں لوگوں پر امن و اماں کا کھولا رستہ

جلیل عالی کے اس اشتیاق انگیز کلام میں یقین موجود کے ساتھ، ہُو ہائے شوق، عاشقانہ سرمستی، وجدانی سرشاری اور الہامی ترنگ کی ایسی فراوانی ہے کہ اس کی قرأت و سماعت کے دوران قاری و سامع بے اختیارانہ صل و جل پکار اٹھتا ہے۔ استفہامی رنگ میں ڈوبے پُرشوق اشعار ملاحظہ کیجئے:

اللہ اللہ ، آقا آقا کیسی منزل ، کیسا رستہ

اللہ اللہ ، آقا آقا واحد منزل ، تہا رستہ

اللہ اللہ ، آقا آقا اپنی منزل ، اپنا رستہ

اللہ اللہ ، آقا آقا منزل منزل ، رستہ رستہ

دل نے دھیان اُس کا چھوڑا تو آنکھ سے اوجھل ہو گیا رستہ
اُس کی وفا سے منہ موڑا تو کھو گئی منزل بھولا رستہ
اُس سے اگر ناٹھ توڑا تو پھر نہ کسی نے پایا رستہ

اُس نے سب انسانوں خاطر دل آنکھوں سے دیکھا رستہ
اُس نے تمام زمانوں خاطر راتوں جاگ کے سوچا رستہ
اُس نے تمام جہانوں خاطر اپنے رب سے مانگا رستہ

کون طریق طریق کامل ؟ بس اک اسوہ حسنہ رستہ
کون سبیل ، سبیل محکم ؟ اُس کی سیرت والا رستہ
کون صراط نجات عالم ؟ اُس نے جو سمجھایا رستہ
کون جتن جاں تسکین پائے ؟ اُس کی محبت والا رستہ

جلیل عالی کے تہ خانہ دل سے برآمد شدہ اس نعت کا مصرع مصرع ، شعر شعر منقوش خاطر ہونے کی
صلاحیت رکھتا ہے۔ جان ایسا پڑتا ہے کہ اس نعت کی آمد کے دوران ان پر جملہ پیچواں رستے ، آئینہ ہو
گئے ہیں۔

رستوں کی تاریخ بتائے کوئی نہیں ہے ایسا رستہ
سب رستوں سے بہتر و برتر صدیوں جانچا پرکھا رستہ

یاد کیا مشکل میں اُس کو دیواروں سے نکلا رستہ

اُس کی یاد بسائی دل میں کتنا آساں گزرا رستہ

فارسی ادب کی فنی اصطلاح ”ترکیبِ مقلوب“ جس میں حرفِ جار کو حذف کر کے بغیر اضافت کے ترکیب بنائی جاتی ہے، کو جلیل عالی نے اپنی شاعری میں مقامی زبانوں سے استفادہ کر کے ہنر کاوی کے ساتھ بہ کثرت استعمال کر رکھا ہے۔ اس نعتِ مبارکہ میں بھی ایسی بہت سی بے اضافتی تراکیب اپنی چھب دکھا رہی ہیں۔

گھور اندھیروں، باغوں سمت، سینوں بیچ، دھیان سفر، سوچ تھلوں، سوچ
خسارہ، نور نہایا، پھولوں پھول، دل آنکھوں، چُپ صحراؤں، شوق
ہشتوں، امن حوالہ اور سیرت آئینے وغیر ہم چند در چند نو اخترع کردہ اضافتی
تراکیب بھی حوالہ قرطاس ہیں۔

خرام نور فزا، حکمتِ دوراں، طریق عالم، سبیل محکم، صفائے انساں اور اوجِ فلاح وغیرہ۔
جلیل عالی نے فنی لطافتیں دکھاتے ہوئے، مصرعین میں کسی ”حرفِ مخصوصہ“ کی صوتی تکرار سے شعری
نغمکیت اور طلسمیت کو دو چند کر دیا ہے۔ مثلاً:

ع۔ اللہ اللہ، آقا آقا (الف) ع۔ دُور کرے سب دہر خسارے (د اور ر)

ع۔ قدم قدم قرباں دل اُس پر (ق اور د) ع۔ ساری مسافت سارا رستہ (س اور الف)
اندرونی توانی کی حسن آفرینیاں دیکھئے۔

ع۔ سوچ کے پوچ بیابانوں سے ع۔ سہل اسی کے دم سے ہم پر ع۔ جو اُس سے وابستہ رستہ
لے ہر سانس اُسی کی لو میں جس کی رُو میں زندہ رستہ
ویراں ہو گئے کیا کیا جادے اُس کا رواں ہر لحظہ رستہ

جلیل عالی نے اچھی طرح بوجھ سمجھ اور جانچ پرکھ کر لفظی تلازمات و مناسبات کا استعمال کیا ہے۔

اجلا، نکھرا، سنورا۔ سیدھا، سادہ، سچا۔ جگمگ، پگ پگ وغیرہ

ع۔ کون روشن روشن ہو سیدہ ع۔ کون جتن جاں تسکلیں پائے

نادر تمثالوں کی چند مثالیں ملاحظہ کیجئے:

رستے کا درِ نجات کو چھونا، فرشِ دل پر رستہ بچھانا، وقت کے تیرہ زندان، سوچ تھلوں میں بھٹکنا، چپ صحراؤں پیار کی بولی بولنا، عشق کی انگلی تھامنا، دھڑکن دھڑکن شوق بہشتوں جانب بڑھنا، محبت تحریر کرنا، اُس کی رو میں رستے کا زندہ ہونا، رستے کا نور نہانا، قدموں کی دُھول رہنا وغیرہ:

جلیل عالی نے اپنے دیگر کلام کی طرح اس معیاری نعت کے ذریعے بھی بہارِ طرب کا سامان بہم پہنچایا ہے۔

اُس محبوب نگاہ میں رکھنا جس نے دکھایا تیرا رستہ

دُھول رہوں اُس کے قدموں کی اور ہے باقی جتنا رستہ

توفیقی لمحات میں تخلیق ہونے والی یہ نعتِ مسلسل اردو نعت کی تاریخ میں اپنی نوعیت کے

اعتبار سے منفرد اور کامیاب تجربہ ہے۔ جلیل عالی کی یہ کاوش نعتیہ ادب کے حوالے سے ”ادب عالیہ“

میں شمار کئے جانے کے لائق ہے، کیوں کہ اس میں شعریت کے ساتھ عصریت اور مستقبلیت کے روشن

امکانات موجود ہیں۔



جگمگ نور نہایا رستہ

(۱)

نعتِ محمدؐ والا رستہ
ہو محفوظ کچھ ایسا رستہ
وہ الفاظ بگھاتا رستہ
پر ہو تیری رضا کا رستہ
اک ایسا آئینہ رستہ
ذوق و شوق بڑھاتا رستہ
ایسا حرف و صدا کا رستہ
درِ نجات کو چھوتا رستہ

مجھ پر کھول خدایا رستہ
جس پر سوچ سلامت جائے
اُس کی شان کے جوشیلاں ہوں
اوروں سے کچھ راہ جدا ہو
عکس دکھائے اُس ہادی کے
اور بھی اُس کے پر دانوں کا
اُس تک جو فریاد رسا ہو
اُس کی شفاعت سے مَس کرتا

میں کیا جانوں تو ہی جانے

دل کی تمنا کیسا رستہ

(۲)

وہ جو حرا سے لایا رستہ
جہل کے گھورانہدیروں اندر
سوچ کے پوچ بیابانوں سے
دور کرے سب دہر خسارے
رستوں کی تاریخ بتائے
ہار گئیں کتنوں کی راہیں
پیچھے چھوڑ سبھی رستوں کو
رہتی دنیا تک دھرتی پر
لاکھ سلام اُسے جس دل پر

اجلا ، نکھرا ، سنورا رستہ
جگ مگ نور نہایا رستہ
باغوں سمت نکلتا رستہ
خیر و برکت والا رستہ
کوئی نہیں ہے ایسا رستہ
ایک اُسی کا جیتا رستہ
آگے آگے جاتا رستہ
محکم امن حوالہ رستہ
رب نے آپ اتارا رستہ

(۳)

اُس نے دکھایا کیسا رستہ
اُس نے بچھایا فرشِ دل پر
کتنے زمانوں وقت نے دیکھا
منزل منزل آگے بڑھتا
اللہ اللہ ، آقا آقا
اللہ اللہ ، آقا آقا
اللہ اللہ ، آقا آقا
اللہ اللہ ، آقا آقا
قدم قدم قرباں دل اُس پر

سیدھا ، سادہ ، سچا رستہ
عرشِ بریں سے اُترا رستہ
تارا تارا اُس کا رستہ
آخر اُس تک پہنچا رستہ
کیسی منزل ، کیسا رستہ
واحد منزل ، تنہا رستہ
اپنی منزل اپنا رستہ
منزل منزل ، رستہ رستہ
جس کے وسیلے پایا رستہ

(۴)

انساں بھول چکا تھا رستہ

اُس نے یاد دلایا رستہ

وہ آیا تو نکلا رستہ
 سینوں بیچ اُتارا رستہ
 امن و اماں کا کھولا رستہ
 لے کے حرم تک آیا رستہ
 ایسا افضل و اعلیٰ رستہ
 ورنہ یہ نفعوں والا رستہ
 سب احساس چگاتا رستہ
 درد کا رشتہ ، پیار کا رستہ

کوئی نہیں تھا جادہ ہستی
 اُس پر اُترا اور پھر اُس نے
 باہم دشمن جاں لوگوں پر
 اک آوازِ اذیاں پر سب کو
 دنیا اور کہاں پائے گی
 ہر اک سوچ خسارے والی
 کون ہیں؟ کیا ہیں؟ کس خاطر ہیں؟
 حکمتِ دوراں ، رحمتِ عالم

(۵)

اُس نے وہی اپنایا رستہ
 اُس نے اور اجالا رستہ
 ایک وہی عرفان کا رستہ
 اُس کے نام سے پیدا رستہ
 آنکھ سے اوجھل ہو گیا رستہ
 کھو گئی منزل بھولا رستہ
 پھر نہ کسی نے پایا رستہ
 اور کرو ہو کھوٹا رستہ
 آپ سے آپ بنے گا رستہ

جو قرآن میں جھلکا رستہ
 اور پھر اپنے حسنِ عمل سے
 ایک وہی تہذیب کی منزل
 وقت کے تیرہ زندانوں میں
 دل نے دھیان اُس کا چھوڑا تو
 اُس کی وفا سے منہ موڑا تو
 اُس سے اگر ناطہ توڑا تو
 کیوں بھٹکو ہو سوچ تھلوں میں
 اُس کی یاد رہے سینے میں

(۶)

سینوں بیچ بنایا رستہ
 دل آنکھوں سے دیکھا رستہ
 راتوں جاگ کے سوچا رستہ
 اپنے رب سے مانگا رستہ

اُس نے چنا کیا یکتا رستہ
 اُس نے سب انسانوں خاطر
 اُس نے تمام زمانوں خاطر
 اُس نے تمام جہانوں خاطر

پیار کی بولی بولا رستہ
روشن کابکشاں سا رستہ
شب زاروں میں دمکا رستہ
دل سے دل تک پہنچا رستہ
پل دو پل میں نمٹا رستہ

اُس کے لُحْن میں چپ صحراؤں
اُس کے نقوشِ پا کی ضیا سے
اُس کے خرامِ نور فزا سے
اک کردار کہ جس کے ناطے
اک رفتار کہ صدیوں والا

(۷)

یوں کہ لہو میں دھڑکا رستہ
گپ گپ روشن اپنا رستہ
استقبال کو آیا رستہ
دھڑکن دھڑکن بڑھتا رستہ
دیواروں سے نکلا رستہ
ساری مسافت ، سارا رستہ
دیکھ دلوں میں بنتا رستہ
جس کی رو میں زندہ رستہ
پھولوں پھول مہکتا رستہ

اُس نے کیا سمجھایا رستہ
اک مہتابِ فروزاں دل میں
اُس کے عشق کی انگلی تھامی
کیا کیا شوقِ بہشتوں جانب
یاد کیا مشکل میں اُس کو
سہل اُس کے دم سے ہم پر
کر تحریرِ محبت اُس کی
لے ہر سانس اُس کی لو میں
اُس کے دھیانِ سفر میں کیا کیا

(۸)

اُس کا کہاں رک پایا رستہ
اُس کا رواں ہر لحظہ رستہ
صدیوں جانچا پرکھا رستہ
وہ تا حشر چلے گا رستہ
خلق پہ روشن پورا رستہ
سب سے پیار سکھاتا رستہ
رستہ ! اُس کی رضا کا رستہ

لاکھ عدو نے روکا رستہ
ویریاں ہو گئے کیا کیا جادے
سب رستوں سے بہتر و برتر
اُس نے قدم بڑھائے جس پر
اُس کے سیرت آئینے سے
نفرت کی ماری دنیا میں
منزل ! اُس سے وفا کی منزل

کتنا آساں گزرا رستہ
ہم نے یہی پہچانا رستہ

(۹)

صرف اُس نے بتلایا رستہ
عرشِ علی تک جاتا رستہ
وقت نے اپنا بدلا رستہ
کیسی ہدایت! کیسا رستہ!
ناطقِ حکمت گویا رستہ
اپنی قیادت اپنا رستہ
سہل ہوا ہے کتنا رستہ
کیا کیا بھید سمجھاتا رستہ
جو اُس سے وابستہ رستہ

اُس کی یاد بسائی دل میں
اُس کی رو میں چلتے جائیں

جب تاریخ نے پوچھا رستہ
فرشِ غارِ حرا سے لے کر
اُس کے سفر کی سمت مطابق
ایک کتاب اور ایک پیمبر
ایک کتاب اور ایک پیمبر
ایک کتاب اور ایک پیمبر
اُس کی ولا کے سائے سائے
کیسے کیسے شوقِ مراحل
منزل صرف اُس کی قسمت

(۱۰)

اُس پہ ہوا جو القا رستہ
اُس نے جو اپنایا رستہ
اُس کے عمل سے نکھرا رستہ
بس اک اُسوہِ حسنہ رستہ
اُس کی سیرت والا رستہ
اُس نے جو سمجھایا رستہ
خُلُقِ عظیم سے نکلا رستہ
اُس کا نور نہایا رستہ
اُس کی محبت والا رستہ

کون سمجھوں سے اچھا رستہ؟
کون ڈگر چل حق تک جائیں؟
کون مثالی جادہ ہستی؟
کون طریقِ طریقِ کامل؟
کون سبیلِ سبیلِ محکم؟
کون صراطِ نجاتِ عالم؟
کون سلوکِ صفائے انساں؟
کون روشِ روشن ہو سینہ؟
کون جتنِ جاں تسکینِ پائے؟

(۱۱)

تیرے کرم سے نکلا رستہ

یا رب تُو نے سمجھایا رستہ

اور بہت نازک تھا رستہ
تیری عطا سے پایا رستہ
ہم پر کھول صفا کا رستہ
کر عرفان کا افشا رستہ
پائے چاند ستارہ رستہ
جس نے دکھایا تیرا رستہ
اور ہے باقی جتنا رستہ
راس کہاں ہے کیسا رستہ

کب تھی آنکھ بصیرت والی
یہ اعزاز قلم کی قسمت
اپنے خاص کرم سے مولا
سوچوں کے اندھے جنگل میں
اورچ فلاح و خیر کی جانب
اُسؑ محبوب نگاہ میں رکھنا
دُھول رہوں اُسؑ کے قدموں کی
میں کیا مانگوں تُو ہی جانے

سید ضیاء الدین نعیم کے نعتیہ اظہاری زوایے!

سید ضیاء الدین نعیم کا نام میرے لیے نیا ہے۔ لیکن صبحِ رحمانی نے جب ان کی چند نعتیں مجھے مطالعے کی غرض سے فراہم کیں تو ان کی نعتیہ شاعری کے چند نمونے دیکھتے ہی مجھے ایسا لگا جیسے انہوں نے اپنے قرینہ سخن گوئی کے ذریعے نعتیہ شاعری کو وہ آدرش دیدیا ہے جس کا میں متلاشی رہتا ہوں..... آدرش کی یکسانیت، فکر کی مرکزیت اور احساس کی ہم رنگی کے باعث میں کہہ سکتا ہوں کہ وہ فن کی زبان میں میرے ہم خیال اور ہم آواز شاعر ہیں۔

ہمارا عہد تہذیبی زوال اور اقداری انحطاط و ادبار کا کھلا منظر پیش کر رہا ہے۔ ایسی صورت میں وہ ادباء و شعراء جو ادب کو زندگی سے قریب اور زندگی کو اس صلح اقدار کے تابع دیکھنے کے متمنی ہیں اصلاحی تخلیقات کی طرف مائل ہو گئے ہیں۔ نعت گو شعراء بھی اس اصلاحی مہم میں بالواسطہ شریک ہیں۔ کیوں کہ وہ حضور اکرم صلی اللہ علیہ وآلہ وسلم کی عملی زندگی کی روشن مثالوں سے شعری شبہیں (Images) بناتے ہیں۔ لیکن عام طور پر نعت اپنی عوامی اپیل کے باعث بیشتر سستی جذباتیت اور بہت نچی ادبی سطح کی تخلیقات کے ظہور کا سبب بنتی رہی ہے۔ ظاہر ہے ایسی تخلیقات کی طرف ناقدین کی توجہ مبذول نہیں ہو سکتی۔ جو شعراء عام شاعری کی طرف سے صرف ذائقہ بدلنے کی غرض سے یا کسی سماجی ضرورت کے تحت نعت کہتے ہیں وہ ادبی اسلوب تو برقرار رکھ پاتے ہیں لیکن زندگی آمیز اور زندگی آموز پیغام دینے میں زیادہ کامیاب نہیں ہوتے۔ کیوں کہ ان کی توجہ شعری تکلفات کی طرف ہوتی ہے۔ سیرت رسول اکرم صلی اللہ علیہ وآلہ وسلم کے عملی پہلوؤں کی طرف ان کا دھیان کم کم ہوتا ہے اور پیغامِ عمل

کے ابلاغ کا کوئی ارادہ بھی نہیں ہوتا۔ واضح رہے کہ شعر بالقصد موزوں کیے ہوئے متن ہی کو کہتے ہیں اس لیے جب تک خیال کی ارادی تنظیم نہ ہو، کوئی با مقصد اور فکری سطح کا شعر تخلیق کیا ہی نہیں جاسکتا ہے۔

حالی کے مسدس میں نعتیہ اشعار کی بنیادی خوبی ہی یہ تھی کہ ان میں نبیء کریم علیہ الصلوٰۃ والسلام کے عملی اقدامات کی وہ جھلک دکھائی گئی تھی جس سے انسانوں کے باہمی روابط میں ایسی خوں انس پیدا ہوئی کہ پورا معاشرہ اعلیٰ اقدار کی خوشبو سے مہک اٹھا تھا۔ ہوتا یہ ہے کہ جب معاشرے، معیار اور اقداری ضابطوں سے تہی ہو جاتے ہیں تو خلاق ذہن ماحول کو زندگی بخش رویوں سے آشنا کرنے کے لیے کچھ تخلیقی اصولوں کے تحت زندگی کے لیے نصب العین اور معیارات و اقدار کی تلاش شروع کر دیتے ہیں۔ اردو ادب میں خلاق ذہنوں کا یہ عمل ۱۸۵۷ء کی سیاسی و عسکری پسپائی اور ذہنی انتشار کے بعد سے شروع ہوا جس نے ادب کی جملہ اقدار کو حقیقت آشنا بنانے کی کوشش کی۔ نعت بھی اسی معیار پر لکھی اور قبول کی گئی۔

میری ہمیشہ یہ کوشش رہی ہے کہ نعتیہ شاعری میں پیغام صداقت، بیان کی سادگی اور حقائق کی تخلیقی نہج پر جلوہ گری دیکھ سکوں!!!..... اور الحمد للہ! نعیم صاحب کی شاعری میں یہ اوصاف بدرجہء اتم موجود پا کر میرا دل باغ باغ ہو گیا۔ میں اپنی بار بار دہرائی ہوئی بات کو پھر دہراتا ہوں..... کہ، عام شاعری میں صرف یہ دیکھا جاتا ہے کہ کیسے کہا گیا..... جبکہ نعتیہ شاعری میں یہ دیکھا جاتا ہے کہ ”کیا کہا گیا؟“..... اس شاعری میں کیسے کہا گیا کا سوال پہلے سوال کے استنادی حوالوں کے اثبات سے مشروط ہے۔ ایسا قطعی نہیں ہے کہ نعتیہ شاعری میں کیسے کہا گیا والا سوال ہی زیر غور نہ آئے..... لیکن یہ سوال صرف ثانوی حیثیت میں اٹھایا جاسکتا ہے۔ اس کی وجہ یہ ہے کہ اگر کوئی لچر بات بہت خوبصورت انداز میں کہی گئی ہو تو وہ عام شاعری میں قابل ستائش ہو سکتی ہے وہ بھی ان

لوگوں کے لیے جو ادب کو صرف تفریحِ طبع کے لیے تخلیق کرتے اور اسے پڑھتے ہیں۔ ادب برائے زندگی کے قائلین تو اس شعر کی طرف بھی زیادہ متوجہ نہیں ہوں گے جبکہ ان میں دین بیزار بھی ہو سکتے ہیں۔ لیکن نعتیہ شاعری کے سنجیدہ قارئین کسی شعری کاوش کو اس کی ادبی خوبیوں اور اس میں مضمرب یا ظاہر دینی صداقتوں کے ساتھ ہی قبول کریں گے۔

اظہارِ صداقت، جذبہء عمل جگانے کا داعیہ، سیرت سرکارِ عالمیصلی اللہ علیہ وآلہ وسلم کو اپنانے کا مؤثر پیغام اور احساسات کا تہوج، سید ضیاء الدین نعیم صاحب کی شاعری کو لائقِ تحسین اور قابلِ قدر چیز بناتا ہے۔

وہ جو ادب کی دو اقسام بار بار حوالے کے طور پر میری تحریروں میں آتی رہی ہیں کہ (۱) معلوماتی ادب..... اور (۲) متاثر کن ادب (Literature of Knowledge and Literature of Power) تو ہم دیکھتے ہیں کہ عام شاعری کو صرف متاثر کن ادب کی سطح پر رکھ کر ہی تخلیق کیا جاتا ہے، پڑھا جاتا ہے اور اس پر نگاہِ انتقاد ڈالی جاتی ہے..... اس کے برعکس نعتیہ ادب کو معلوماتی اور متاثر کن ادب، دونوں سطح کے معیارات کی روشنی میں تخلیق کیا جاتا ہے، پڑھا جاتا ہے اور اس پر تنقید کی جاتی ہے۔ نعتیہ شاعری میں خوبصورت اظہار کو خوبصورت اور مستند بات یا خیال کی راست سمتی کی روشنی ہی میں سراہا جاسکتا ہے زے اظہاری حسن کو نہیں۔

نعیم صاحب کی شاعری میں نعتیہ لہجہ سادہ ہونے کے باوجود دل میں اتر جانے والا ہے۔ اس لیے کہ ان کی شاعری میں حضورِ اکرم صلی اللہ علیہ وآلہ وسلم کا اسوہء حسنہ، شعری بنت میں جلوہ آراء ہو کر الفاظ و معانی کے درپچوں کو روشنی کی سمت کھول رہا ہے۔ ان کی نعتوں میں صرف جذبہ نہیں بلکہ جذبے کے ساتھ احساسِ پیروی بھی ہے اور پیروی کے لیے جس نقشِ قدم کی ضرورت ہے وہ بھی نعتیہ اشعار میں سورج بن کر چمک رہا ہے۔

نعیم صاحب کے کلام میں سہل ممتنع (یعنی ایسا کلام جس کی تقلید کرنا سہل معلوم ہو لیکن ویسا تخلیق کرنا نہایت مشکل ہو جائے) کی فراوانی اور فصاحت و بلاغت لائق تحسین ہے۔ مثلاً:

محبت ہی محبت تھی ، حکیمانہ رویہ تھا
وہ جس نے ایک عالم کو نبی کی سمت کھینچا تھا

یا

پہلے آئے تھے نہ ویسے کبھی آئے شب و روز
عہد پیغمبرِ آخر نے جو پائے شب و روز
”تو کیا کفار کی خاطر تم اپنی جاں گھلا لو گے“
یہ کہہ کر رب نے ان کو اتنا غم کرنے سے روکا تھا

سہل ممتنع کی خوبی کے ساتھ ساتھ بات کہنے کا ایسا قرینہ کہ نہ تو کلام میں تعقید ہے نہ تنافر، اس تخلیقی اظہار کی وقعت میں اضافے کا باعث ہے۔ حضورِ اکرم صلی اللہ علیہ وآلہ وسلم نے خود اپنے عہد کو ”خیر القرونِ قرنی“ فرمایا ہے۔ شاعر نے اسی لیے اس عہد کے بعد آنے والے رات دن کو ان سے کم تر ظاہر کیا ہے۔ پھر دین کا پیغام نہ ماننے والوں کے لیے حضورِ اکرم صلی اللہ علیہ وآلہ وسلم کی دلی کڑھن کے قرآنی اظہار کا شعری عکس جس میں رب تعالیٰ کی آپ صلی اللہ علیہ وآلہ وسلم سے انتہائی درجہ محبت کا قرینہ ہو، یقیناً نعتیہ شاعری کی اچھی مثال ہے۔ تبلیغ میں سورہء کہف کی آیت ۶ اور سورہء شعراء کی آیت ۳ (تو شاید اے نبی! ہلاک کر دینا چاہتے ہو تم اپنے آپ کو ان کے پیچھے، اگر نہ ایمان لائیں وہ اس قرآن پر..... اے نبی شاید تم کھو دو گے اپنی جان اس [غم] میں کہ یہ لوگ ایمان نہیں لاتے) کا پورا مفہوم بڑی سادگی سے جزء شعر بنا ہے۔

نعیم صاحب کی شاعری پڑھتے ہوئے مجھے اقبال یاد آگئے جو کہہ گئے ہیں:

مازِ تخلیق مقاصد زندہ ایم

از شعاع آرزو تا بندہ ایم

(اعلیٰ مقاصد کی تخلیق ہی کی بدولت ہم زندہ ہیں اور] خیر، دیکھنے، خیر پر عمل کرنے

اور خیر پھیلانے کی] اسی آرزو کے طفیل ہمیں زندگی کی چمک دمک نصیب ہے)

اور بلا خوفِ تردید کہا جاسکتا ہے کہ نعیم صاحب کی نعتیہ شاعری میں مقاصد کی صورتی نے جہانِ معانی کو درخشاں کر دیا ہے۔

نعت رنگ کے اگلے صفحات میں نعیم صاحب کی چند نعتیہ تخلیقات پیش کی جا رہی ہیں۔ ابھی چوں کہ یہ شعری اندوختہ کچھ کم ہے جس میں مستقبل قریب میں مزید اضافے کی امید کی جاسکتی ہے۔ اس لیے فی الحال یہ مختصر تعارفی اظہار یہ ہی ان کی شعری قدر کی سمت نمائی کے لیے کافی ہے۔



(نعتیں: ضیاء الدین نعیم)

محبت ہی محبت تھی ، حکیمانہ رویہ تھا
وہ جس نے ایک عالم کو نبی کی سبت کھینچا تھا

نہیں تھی اُن کے ہاں تفریق اپنے اور پرانے کی
سب انساں اُن کے مدعو تھے، ہر انساں اُن کا اپنا تھا

تہجد میں کھڑے ہوتے تھے جب رب کی عبادت کو
تو اک سیل رواں اشکوں کا آنکھوں سے برستا تھا

طوالت سے قیام شب کی پاؤں سوج جاتے تھے
بدن، ربّ دو عالم کی خشیت سے لرزتا تھا

دکھی حد درجہ گمراہوں کی گمراہی یہ ہوتے تھے
خیال اُن کو بہت ایک اک بشر کی عاقبت کا تھا

”تو کیا کفار کی خاطر تم اپنی جاں گھلا لو گے“
یہ کہہ کر رب نے اُن کو اتنا غم کرنے سے روکا تھا

وہ روز و شب میں ستر بار استغفار فرماتے
خدا کے نام کا ہر لحظہ در اُن کا وظیفہ تھا

دعائیں ہیں میسر ہم کو مسنون اُن کے ہر پل کی
انہوں نے اپنے ہر اک کام میں رب کو پکارا تھا

مدد ازواج کی فرمایا کرتے گھر کے کاموں میں
حقوق طبقہ نسواں کا احساس اُن کا اتنا تھا

ککش ایسی تھی اوصاف حمیدہ میں نعیم ان کے

اُنہی کا ہو کے رہ جاتا تھا جو بھی ان سے ملتا تھا

وَاللّٰهُ
عَلِيمٌ
خَبِيرٌ

پہلے آئے تھے نہ ویسے کبھی آئے شب و روز
عہدِ پیغمبرِ آخر نے جو پائے شب و روز

ساری بد زبیاں ، ماحول کی زیبا کردیں
حسنِ نیت نے پیسبر کے سجائے شب و روز

دشمنوں کے بھی سدا آپ رہے خیراندیش
پھول اخلاقِ حمیدہ کے کھلائے شب و روز

اپنے اصحاب سمیت آپ نے فاقے کاٹے
زیت میں آپ کی ایسے بہت آئے شب و روز

سر بسجدہ ہوئے ، کی رب سے مدد کی درخواست
وقت جب کوئی کٹھن سامنے لائے شب و روز

کچھ سوا اور طبیعت میں ہوا عجز و نیاز
جب بھی اللہ نے خوشیوں کے دکھائے شب و روز

زر کو وقعت نہ پرکاہ برابر بھی دی
ہاتھ آئے بھی خزانے تو لٹائے شب و روز

آپ نے دنیا کو بس ایک سرائے جانا
دہریں ، مثل مسافر کے بتائے شب و روز

سارے ادوار سے بہتر تھا لعیم اُن کا دور

ہر گھڑی گونج رہی ہے یہ صدائے شب و روز

وَاللّٰهُ
عَلِيمٌ

یہ خدا کا حکم ہے ، ہر آدمی کے واسطے
اُن کی جانب دیکھنا ہے پیروی کے واسطے

اُن کی آمد سے مٹا رنگ و نسب کا امتیاز
صرف تقویٰ ، شرط ٹھہرا ، برتری کے واسطے

ہر غلامی سے چھڑایا اور فرمایا کہ بس
ایک ہی رب ہے ہمارا بندگی کے واسطے

خیر اندیش آپ اپنے دشمنوں کے بھی رہے
بغض رکھا ہی نہیں دل میں کسی کے واسطے

آپ سے بڑھ کر کوئی رب کی اطاعت میں نہیں
آپ نے جو کچھ کیا ، رب کی خوشی کے واسطے

کیسے کیسے تیرہ قسمت ، ہو گئے روشن جبیں
اُن کی خدمت میں جو پہنچے روشنی کے واسطے

رحمۃ للعالمین کا امتی ہے تو نعیم

دل میں ہرگز بغض مت رکھنا کسی کے واسطے

وَاللّٰهُ
عَلِيمٌ
صَلَّى اللّٰهُ

در در کی بندگی سے چھڑایا حضور نے
بندہ فقط خدا کا بنایا حضور نے

بھولا ہوا تھا اپنی حقیقت کو آدمی
آئینہ آدمی کو دکھایا حضور نے

روشن کیے قلوب میں توحید کے چراغ
ایک اک شرارِ شرک بجھایا حضور نے

تعلیم دی اطاعتِ رب جلیل کی
انداز بندگی کا سکھایا حضور نے

واضح کیا تعلق ایمان و آگہی
تحصیل علم ، فرض بتایا حضور نے

چلانا خدا کے حکم پہ انساں کے بس میں ہے
اپنے عمل عمل سے جتایا حضور نے

ہے عافیت کا صرف وہی راستہ نعیم
جس راستے پہ چل کے دکھایا حضور نے

بِسْمِ اللّٰهِ الرَّحْمٰنِ الرَّحِیْمِ

رؤف ایسا نہیں دیکھا رحیم ایسا نہیں دیکھا
کوئی انسان، دل کا نرم، اس درجہ نہیں دیکھا

کہا کرتے تھے اُن کو دیکھ کر ام القریٰ والے
امانت دار اتنا اس قدر سچا نہیں دیکھا

عداوت، بدزبانی، بے رخی، اپنوں کا کٹ جانا
نبیؐ نے راہ میں تبلیغ کی، کیا کیا نہیں دیکھا

نہایت خندہ پیشانی سے ہتھی گوارا کی
رویہ اُن کا لوگوں نے کبھی روکھا نہیں دیکھا

مقدم فائدہ تھا آپ کے نزدیک اوروں کا
پیسیر نے کسی لمحے، مفاد اپنا، نہیں دیکھا

نعیم اس بات پر تاریخ کے صفحات شاہد ہیں
فلک نے اُن سے بڑھ کر خوبیوں والا نہیں دیکھا

وَالصَّلَاةِ
عَلَى سَائِرِ
صَلَاتِ اللَّهِ

رہبر دنیا و دیں ، رحمۃ للعالمین
رحمۃ للعالمین ، رحمۃ للعالمین

کوئی بھی کردار میں ، خوبی اُطوار میں
آپ سے بڑھ کر نہیں ، رحمۃ للعالمین

زیست کا ایک ایک پل، آپ کا ہر عمل
شارح دین متین ، رحمۃ للعالمین

آپ نے نفرت نہ کی، دشمنوں سے بھی کبھی
پیکرِ حلم و یقین ، رحمۃ للعالمین

سامنے رکھی سدا، آپ نے رب کی رضا
آفریں صد آفریں ، رحمۃ للعالمین

آپ پر آخر ہوا ، وحی رب کا سلسلہ
آپ ختم المرسلین ، رحمۃ للعالمین



زبان پر بار بار آئے، صلوٰۃ اُن پر سلام اُن پر
سحابِ رحمت جو بن کے چھائے، صلوٰۃ اُن پر سلام اُن پر

مطیعِ ربِ جلیل و برتر، فلک نے دیکھا نہ اُن سے بڑھ کر
خدا نے وصف اُن کے خود گنائے، صلوٰۃ اُن پر سلام اُن پر

وہ غفوان کا وہ اُن کی شفقت، وہ فتح کے دن بھی یہ عنایت
کہ جائے ہر شخصِ امان پائے، صلوٰۃ اُن پر سلام اُن پر

یتیم نے لطفِ خاص دیکھا، غریب نے فیضِ عام پایا
ستم زدوں کے وہ کام آئے، صلوٰۃ اُن پر سلام اُن پر

قریبِ بندگی سکھایا، فلاحِ کاراز یہ بتایا
کہ شرکِ دل میں نہ راہ پائے، صلوٰۃ اُن پر سلام اُن پر

کہیں ہوئی اُن پہ سنگِ باری، کبھی ہوئی بھوکِ پیاس طاری
جہیں پہ لیکن شکن نہ لائے، صلوٰۃ اُن پر سلام اُن پر

اطاعت اُن کی میں چھوڑ بیٹھوں؟ میں رابطہ رب سے توڑ بیٹھوں
نعیم وہ دن کبھی نہ آئے، صلوٰۃ اُن پر سلام اُن پر

وَسَلِّمْ
عَلَيْهِ
وَاٰلِهِ
سَلَامًا

شعور و فہم کے پیغام برِ خدا کے رسول
وفا تمام یقین سرسبز خدا کے رسول

”الہ اور نہیں ہے کوئی مگر اللہ“
یہ درس دیتے رہے عمر بھر خدا کے رسول

نہ کھائی جو کی بھی روٹی کبھی تسلسل سے
رہے تھے عیش سے دور اس قدر خدا کے رسول

جو چاہتے تو سب آسائشیں ، قدم لیتیں
یہ چاہتے ہی نہیں تھے مگر خدا کے رسول

برابر اپنے رفیقوں کے کلفتیں جھیلیں
عجیب شان کے تھے راہ بر خدا کے رسول

نعیم ان کی محبت تھی رب سے بے پایاں

رضا پہ رکھتے تھے اُس کی نظر خدا کے رسولؐ

ﷺ
ﷺ

یہ خانہ بنی ہے، یہاں زر نہ مال ہے
ہر آن صرف رب کی رضا کا خیال ہے

بزم نبیؐ میں پاتے ہیں یکساں سب التفات
دربار کا سماں ہے زجاہ و جلال ہے

آئی نہیں زباں پہ کبھی کوئی تلخ بات
کیا اُن سے بڑھ کے بھی کوئی شیریں مقال ہے؟

خود اپنی رائے سے بھی دیا اذن اختلاف
قصہ جناب زیدؓ کا بین مثال ہے

تکلیف دینے والوں کو بھی بددعا نہ دی
تکلیف دینے والوں کا کتنا خیال ہے

سیرت ہے اُن کی صرف نظر جہل ہے نعیم
پیرو پر اُن کے ہی کرم ذوالجلال ہے

وَسَلِّمْ
عَلَيْهِمْ
وَعَلَىٰ آلِهِمْ
وَعَلَىٰ مَنْ
آمَنَ
بِهِمْ
يَوْمَ يُدْعَىٰ
الْبِغْيَةُ
أَلَمْ

خدائے واحد و یکتا کی بندگی کی طرف
وہ لائے جہل سے انساں کو آگہی کی طرف

انہوں نے تزکیہ فرمایا ، اہل ایماں کا
نکال لے گئے ظلمت سے روشنی کی طرف

توہمات سے یکسر گریز سکھلایا
کہا ، کہ دھیان بھی جائے نہ اس گلی کی طرف

کشادہ ظرفی وہ دشمن سے آپ نے برتی
خیال پھرنہ گیا اُس کی دشمنی کا طرف

کمال درجے کی شفقت تھی اُن کی فطرت میں
کڑی نظر سے بھی دیکھا نہیں کسی کی طرف

نعیم نام کا وہ اُن کا نام لیوا ہے
نظر جو کرتا ہے تحقیر سے کسی کی طرف

وہی سب سے
صلی اللہ علیہ وسلم

چاہتا ہے جو دکھ سے بچے آدمی
اُن کے نقشِ مقدم پر چلے آدمی

نفرتوں کے نہیں تھے وہ پیغامِ بر
نفرتوں سے کنارہ کرے آدمی

وہ جو طائف میں گذری، رہے ذہن میں
صبر سے آزمائش ہے آدمی!

حکم اُن کا یہی ہے عمل بھی یہی
جو کٹے، کیوں نہ اس سے جڑے آدمی

”خاک سے ہیں سب آدم کی اولاد ہیں“
کھینچتا کیوں ہے یہ دائرے آدمی؟

اعترافِ خطا سے نہ پیچھے ہٹے
جو غلط ہے نہ اُس پر اڑے آدمی

جس نے محروم رکھا ہمیشہ نعیم
وقت آئے تو اُس کو بھی دے آدمی



شمع علم آج جو فروزاں ہے
درحقیقت یہ اُن کا احساں ہے

سب جہانوں کے واسطے رحمت
یہ خطاب آپ ہی کے شایاں ہے

جس کو ”خیر القرون“ کہتے ہیں
آپ کا عہد خیر سماں ہے

آپ جس راستے سے گزرے تھے
اب بھی وہ راستہ درخشاں ہے

ایک اک نقش اُن کی سیرت کا
صفحہٴ زیت پر نمایاں ہے

راستے پر انہی کے چلتے ہیں
اُن کی ہستی کا جن کو عرفاں ہے

اُن سا دیکھا ، نہ کوئی ایسا سنا
فکرِ انساں نعیم حیراں ہے

علامہ یوسف بن اسماعیل النبھانی۔۔ ایک عظیم مدح نگار

ABSTRACT:

Allah Subhana-hoo-Taalaa has given His Messenger, Muhammad (S.A.W) renown for indefinite time and space. This Will of Almighty Allah is reflected in the efforts of those people who serve for the cause of preserving Sacred Life events of Prophet Muhammad (S.A.W) in their writings and to praise virtues of His character and physical beauty of Personality. Allama Yusuf Ibn-e-Ismail Al-Nabhani was fortunate to devote his life for the task of Praising Holy Prophet Muhammad (S.A.W) in prose and poems. Dr. Ishaq Qureshi is a scholar of Devotional Poetry in the sense of Researcher and Critic of high taste of literature of power, has now introduced the historical work of Prose and Poems in praise of Muhammad (S.A.W) done by Allama Nabhani in Arabic. The details of life sketch and literary work of Nabhani, provided by Dr. Ishaq Qureshi, are useful for all literature loving people in general and those in touch with the Naatia literature, in particular.

مدح نگاری ایک انفعالی عمل کا فعال اظہار ہے۔ اس لیے مدح نگار بیک وقت تاثر پذیر بھی ہے اور اثر آفریں بھی، وہ مدوح کی ذات اور اُس سے نمایاں ہونے والی صفات کو قبول کرتا ہے اور پھر اس قبولیت کا اظہار شدت جذبات کے جلو میں کرتا ہے۔ اس دو گونہ عمل میں اگر کسی جانب کی تہذیب و متفتح مناسب نہ ہو تو نتیجہ غیر تسلی بخش نکلتا ہے۔ اس لیے مدح نگار کی تاثر پذیری کی اصلاح بھی ضروری ہے اور اس کے جذبات کے اظہار کی تہذیب بھی درکار ہے اسلام طرفین کی اصلاح کا ضامن ہے۔ مدوح کا انتخاب بھی غور و فکر کا متقاضی ہے کہ غیر مستحق مدوح نہ بنے اور مستحق نظر انداز

نہ ہو اور مدح کو بھی آداب آشنا ہونا چاہیے تاکہ فرق مراتب کی فطری ضرورت کا احساس باقی رہے۔ قرآن مجید میں انبیاء کرام علیہم السلام اور مومنین کے اوصاف کا تذکرہ ہے اور انداز تحسین اپنی تمام تر اعنائیوں کے ساتھ جلوہ گلن ہے۔ کفار و مشرکین کے کردار کے سیاہ گوشے بھی مذکور ہیں اور طرز اظہار موضوع سے ہمہ پہلو ہم آہنگ ہے۔ اسی طرح احادیث میں وصف جمیل اور کردار نامقبول کی متعدد مثالیں موجود ہیں۔ اعمال صالحہ پر تحسین اور افعال مذمومہ پر نفیرین صرف ذاتی جذبے کی تسکین کے لیے نہیں ہوتی۔ اس سے متضاد و متفاوت اعمال کے درمیان خط امتیاز کھینچنا بھی مقصود ہوتا ہے تاکہ بہتر کی ترغیب اور بدتر سے اجتناب کا رویہ پیدا ہو۔

خوش آئند اعمال پر اظہار خوشنودی اور قابل گرفت افعال پر اظہار ناراضی انسان کی فطرت کا خاصہ ہے۔ وہ خوش ہوتا ہے تو اس کا اعلان کرتا ہے اور ناراض ہو تو رد عمل دیتا ہے۔ اسلام، انسان کو اس فطری حق سے محروم نہیں کرنا چاہتا، البتہ وہ اس حق کو عین فطرت اور عین واقعہ بنانے کا خواہش مند ضرور ہے۔ اسلام کی یہی روش تھی کہ مدح نگاری پر کوئی ناروا پابندی عائد نہیں کی گئی بلکہ اظہار جذبات کو مناسب راہ دکھائی گئی تاکہ یہ فطری تقاضا فطری حدود کے اندر پورا ہو، روایات حدیث کے عظیم ذخیرے میں متعدد ایسی روایات موجود ہیں جو مدح کو آزادی عطا کرتی ہیں مگر صنوبر کو طرح پابہ گل بھی دیکھنا چاہتی ہیں۔ حدیث مبارک ہے:

”عن ابی ہریرۃ رضی اللہ عنہ قال: قال رسول اللہ صلی اللہ علیہ وسلم من لا یشکر الناس لا یشکر اللہ“ (۱)

حضرت ابو ہریرہؓ سے روایت ہے، رسول اللہ صلی اللہ علیہ وسلم نے فرمایا:

”جو لوگوں کا شکر نہیں کرتا وہ اللہ کا شکر ادا نہیں کرتا۔“

اسی مضمون کی حدیث حضرت ابو سعید رضی اللہ عنہ سے بھی مروی ہے۔ (۲) اللہ تعالیٰ کے بے پایاں انعام و اکرام انسان کی سپاس گزاری کی دعوت دیتے ہیں مگر یہ تبھی ممکن ہے کہ انسان حق

شکریہ ہو اُس کے مزاج میں محسن کے احسانات پر ممنونیت کا جو ہر موجود ہو، انسان کا دوسرے انسانوں سے یہ اخلاقی رویہ اس کے فطری رویہ کا عکاس ہوگا۔ بندوں کے حسن سلوک کے جواب میں شکر گزاری کی عادت اُسے اپنے خالق کے سامنے سرگلوں ہونے کا ابتدائیہ بنے گی، حدیث میں احسان پر شکر یہ کی ترغیب ہے، یہی شکر یہ شعر کے قالب میں ڈھلے تو مدح بنتا ہے اور یہ مدح حمد کی تمہید بنتی ہے۔ حضرت ابو ذر رضی اللہ عنہ سے روایت ہے:

”قيل لرسول الله صلى الله عليه وسلم أرأيت الرجل يعمل العمل من الخير ويحمد الناس عليه قال تلك عاجل بشرى المؤمن“ (۳)

”کہا گیا کیا آپ نے ایسے آدمی کو دیکھا جو بھلائی کا کام کرتا ہے اور لوگ اس کی اُس عمل خیر پر تعریف کرتے ہیں تو آپ نے کہا یہ ایک ایسی عجلت ہے جو مومن کے لیے خوشخبری ہے۔“

عمل خیر پر مدح کو جنت کی پیشگی بشارت فرما کر واضح کر دیا کہ نیک اعمال کو سراہنا چاہیے تاکہ ان کی ترویج ہو اور یہی مدح کی بنیاد ہے۔ کتب حدیث میں کتاب المناقب، کتاب الفضائل کا وجود اسی رویے کا اظہار ہے۔ یہ مدح کا روشن اور جائز پہلو ہے اگرچہ احادیث کی خاصی تعداد غیر محمود مدح کی ذمت میں بھی وارد ہوئی۔ حضرت ابو موسیٰ رضی اللہ عنہ سے روایت ہے:

”سمع النبي صلى الله عليه وسلم رجلا يثنى على رجل و يطريه في مدحه فقال اهلكتم أو قطعتم ظهركم“ (۴)۔ (نبی اکرم ﷺ نے ایک شخص سنا کہ وہ کسی کی تعریف کر رہا تھا اور تجاؤز کر رہا تھا۔ فرمایا تم نے ہلاک کر دیا یا یہ کہ اس کی کمر توڑ دی)

معلوم ہوا کہ ثنا یا مدح، ممدوح کے لیے اہتلاء کا باعث ہوتی ہے عین ممکن ہے کہ اس سے اس کی شخصیت کی اٹھان مجرد ہو اور وہ غلط روش پر چل کر ہلاکت کا شکار ہو جائے۔

ان احادیث سے مدح نگاری کی تردید نہیں ہوئی تہذیب ہوئی ہے تاکہ وہ حقائق سے صرف نظر نہ کریں اور انتخاب میں محتاط رہیں اس لیے کہ جب مداحین واقعہ سے بڑھ کر بیان کرتے ہیں تو اللہ تعالیٰ کی نوازش سے زیادہ ثابت کرنے کی کوشش کرتے ہیں جو رحمت پروردگار کے اعتراف میں گستاخی ہے اور فریب نفس بھی اسی لیے ایسے مداحین کے منہ کو مٹی سے بھر دینے کا حکم دیا گیا ہے۔ (۵)

طبع، خواہش اور حرص و آرزو مدح کے محرک بن جائیں تو مدح باطل قرار پاتی ہے جبکہ اظہار ممنونیت کا مخلصانہ رویہ مدح کو محترم بناتا ہے۔ اصل چیز وہ محرک ہے جس کی کوکھ سے مدح جنم لیتی ہے۔ اسلام خیالات کو شائستگی اور الفاظ کو متانت عطا کرتا ہے۔ مدح مداح کی نوازش نہیں ہے بلکہ موافق حقیقت خصائل کے اعتراف کا فریضہ ہے۔ اس لیے اسلامی تعلیمات میں مدح کے حدود متعین ہیں۔ یہ موافق واقعہ غلو سے مبرا، حسین حرفوں کا پیکر، بلاغت کا مرقع اور مخلص و نیک طبیعت انسان کے دل کی آواز ہے۔ اس میں نفسانی خواہشات اور مادی مفادات کی رذالت نہیں ہوتی۔ یہ ممدوح کا قرض سمجھ کر ادا کی جاتی ہے اور ممدوح کے مقام و مرتبہ کے لائق الفاظ و اسالیب پر مشتمل ہوتی ہے۔ اسلام جب عام مدح نگاری کو اس قدر ضوابط کا پابند بناتا ہے تو اس کی ارفع ترین شکل اور اس کے بلند ترین مظہر یعنی مدح رسالت مآب ﷺ میں کس طرح غیر حقیقی جذبات، مصنوعی خیالات اور غیر معیاری کلمات برداشت کرے گا۔ مدح خواجہ گردوں پناہ ﷺ ہیں۔ صداقت شعاری ضروری ہی نہیں فرض ہے، یہ تذکرہ کائنات کے سب سے بڑے صادق کا ہے جس کی پوری زندگی سے صداقت عکس ریز تھی۔ جو صداقت کا پیغامبر بھی تھا اور صداقت شعاری کا اعلیٰ ترین اسوہ بھی۔ اس لیے مداحین کے لیے قدم قدم پر احتیاط لازم ہے کہ یہاں صرف ایک صنف سخن کے تقاضوں کو ملحوظ رکھنے کا مسئلہ نہیں ایمان کی سلیمیت کا بھی سوال ہے۔ یہ راہ پر خطر ہے اس لیے حزم و احتیاط شرط ہے۔ ذات گرامی کا ہمہ

صفت موصوف ہونا سہولت بھی بہم پہنچاتا ہے اور راستے کی مشکلات کی بھی خبر دیتا ہے۔ یہاں تو جنبش لب خارج از آہنگ خطا ہے۔ (۶) افراط و تفریط کی دو طرفہ حد بندی نے اس راہ کو پل صراط بنا دیا ہے جہاں بڑے بڑوں کے قدم لرزتے ہیں۔ حاضر دربار کی کیفیت کچھ اس طرح کی ہے کہ:

نظر شرمندہ شرمندہ بدن لرزیدہ لرزیدہ (۷)

فاضل بریلوی علیہ الرحمہ نے فرمایا تھا:

”حقیقتاً نعت شریف بہت مشکل کام ہے جس کو لوگ آسان سمجھتے ہیں۔ اس میں تلوار کی دھار پر چلنا ہے اگر شاعر بڑھتا ہے تو الوہیت میں پہنچ جاتا ہے اور کمی کرتا ہے تو تنقیص ہوتی ہے البتہ حمد آسان ہے کہ اس میں راستہ صاف ہے جتنا چاہے بڑھ سکتا ہے۔ غرض حمد میں ایک جانب کوئی حد نہیں اور نعت شریف میں دونوں جانب سخت حد بندی ہے“۔ (۸)

مدح پیغمبر صلی اللہ علیہ وآلہ وسلم ایک مشکل ترین صنف سخن ہے مگر اہل اسلام نے اس پر کامیابی سے چل کر خود کو ثابت کیا ہے۔ چودہ سو سال کی تاریخ گواہ ہے کہ قریہ قریہ، شہر شہر مدحت سرکار صلی اللہ علیہ وسلم کے ترانے گائے جاتے رہے۔ عوام ہوں یا خواص سب اس حیثہ عقیدت میں یکساں شامل رہے مدائح نبویہ کی طویل روایت اسلامی تاریخ کا ایسا شرف ہے جس پر جتنا فخر کیا جائے کم ہے۔

مدح رسالت صلی اللہ علیہ وآلہ وسلم کا تاریخی سفر تو آغاز کائنات سے شروع ہو گیا اور پھر تخلیق کے پھیلاؤ کے ساتھ ساتھ پھیلتا گیا ہے۔ رشد و ہدایت کے تمام سلسلوں نے حرافۃ یا کنایہ جزوی اور مدحت سرائی کی حضرت عیسیٰ علیہ السلام نے تو ”و مبشراً بر رسولِ یابئی

من بعدی اسمہ احمد“ (۹) میں اپنے بعد آنے والے رسول کی بشارت دے رہا ہوں جن کا نام احمد صلی اللہ علیہ وآلہ وسلم ہوگا) کہہ کر طلوع آفتاب کے آثار کی نشاندہی کر دی جس سے اشتیاق بڑھا۔ قبل ولادت کی تاریخ بے شمار واقعات کو اپنے دامن میں لیے ہوئے آنے

والے ”ممدوح کل“ کے خیر مقدمی ترانے گاتی محسوس ہوتی ہے۔ یوں لگتا ہے جیسے پوری کائنات نوید باد بہاری کے لیے سراپا انتظار تھی، آفتاب نبوت ہویدا ہوا تو نظریں اس کی کرنوں کی ضیا پاشیوں میں مسخور ہو گئیں۔ شاید ہر مرد و عورت کو لفظ کی دولت سے اس لیے نوازا گیا کہ وہ اپنی عقیدت کے گجرے اس مقدس وجود کے حضور پیش کرے۔ ابن رشیق کہتے ہیں:

”بنو عبد المطلب کے مرد و عورت میں سوائے رسول اللہ صلی اللہ علیہ وسلم کے

کوئی ایسا نہ تھا جو شعر نہ کہتا ہو۔“ (۱۰)

یعنی ممدوح ایک اور باقی سب مداحین، انصار مدینہ کے ہاں شعر گوئی اتنی عام تھی کہ حضرت انس رضی اللہ عنہ فرماتے ہیں:

”قدم علينا رسول الله ﷺ وما في

الانصار بيت الا وهو يقول الشعر قبيل

له وانت ابا حمزة قال وانا“ (۱۱)

”کہ جب رسول اللہ ﷺ ہمارے ہاں یعنی مدینہ منورہ آئے تو انصار کے

تمام گھرانوں میں شعر کہا جاتا ہے کہا گیا کہ اے ابو حمزہ (یعنی حضرت انس)

آپ بھی شعر کہتے تھے کہا میں بھی“

حافظ ابن عبدالبر (م ۴۶۳ھ) نے ایک سو بیس مدح گو صحابہ کے نام گنوائے ہیں، حافظ

ابن سید الناس (م ۴۳۴ھ) نے اسی موضوع پر میمہ قصیدہ لکھا اور پھر اس کی ”مخ المدح“ کے نام

سے شرح تحریر کی جس میں ترتیب حجاب سے دو سو صحابہ کے نام شامل کیے ہیں۔ (۱۲)

مدح نگاری کا معلوم سلسلہ کی زندگی سے ہی شروع ہو گیا تھا مگر وہاں کی فضا ناموافق تھی

اس لیے جذبات مدح اندر ہی اندر چھلنے رہتے۔ مدینہ منورہ میں ”ذات مصطفوی“ کے جلوے عیاں تر

تھے۔ مکہ مکرمہ میں تو آپ ایک قریشی النسل نیک طینت انسان تھے جو معاشرے کی اصلاح کی خاطر

اور دین کی تبلیغ کے لیے مسلسل مصائب کا شکار تھے مگر مدینہ منورہ میں آپ ایک سلطنت کے بانی، ایک

معاشرے کے محرک ایک تہذیب کے موجد اور ایک طرز حیات کے پیغام بر تھے۔ آپ مبلغ بھی تھے اور مفکر بھی، صلح جو بھی تھے اور مجاہد بھی۔ راہنما بھی تھے اور راہبر بھی۔ نظریات دہندہ بھی تھے اور اُن پر عامل بھی۔ سپہ سالار بھی تھے اور مرد میدان بھی۔ غرضیکہ وجود انور کے بوقلموں رخ تھے اور متعدد گوشے تھے۔ ہر رخ ضوفشاں اور ہر گوشہ مثل ماہ نوری تھا۔ عرب فطرتاً حقائق آشنا تھے اور جذبوں کو لفظوں میں ڈھالنے کا فن بھی جانتے تھے اس لیے یہ وجود مقدس اُن کے دلوں کی دھڑکن اور لبوں کی آواز بنا صحابہ کرام رضی اللہ عنہم آفتاب نبوت سے بلا فصل مستفیذ ہوئے اس لیے سراپا سپاس بن گئے۔ دنیائے عقیدت و محبت کے ان گنت گلدستے پیش ہوتے دیکھے۔ اس جماعت کے سرخیل، تائید روح القدس کے حامل حضرت حسان بن ثابت انصاری رضی اللہ عنہ تھے۔ جن کا حوالہ زبیر ہی مدح حبیب صلی اللہ علیہ وآلہ وسلم بنا ہے حد نواز شوش سے نوازے گئے اور آنے والوں کے لیے مدح نگاری کے پیغام بر قرار پائے۔ حضرت کعب رضی اللہ عنہ کی سیما صفت طبیعت آخر بانس سعاد کا گلدستہ لیے حاضر دربار ہوئی اور ردائے رحمت سے بامراد ہوئی۔ حضرت عبداللہ بن رواحہ رضی اللہ عنہ ”رخ حضرت کو ہدایت کا کفیل اور نجات کا وسیلہ گردانتے رہے۔ ان کے علاوہ حضرت کعب بن مالک ابو سفیان بن الحارث، العباس بن مرداس، النافع الجدری، عبداللہ بن الزبیری اور کثیر تعداد سے سلک مروارید کے گہر تابدار تھے۔ یہ سلسلہ شفاعت اسی عزیمت سے رواں دواں رہا۔ اس میں مفسرین و محدثین بھی ہیں آئمہ لغت اور علماء نجوم بھی، درویش فراست اور صاحب شوکت و حشمت بھی، ان متعدد اسماء میں مصری (م ۶۰۶ھ) ابوترکی (م ۶۲۲ھ) الشہاب محمود الحلی (م ۶۹۰ھ) امام البحر جوی (۶۹۶ھ) لسان الدین بن الخطیب (م ۷۷۶ھ) ابن بنات (م ۷۶۸ھ) ابرعی (م ۸۰۳ھ) ابن خلدون (م ۸۰۸ھ) ایفروز آبادی (م ۸۱۷ھ) ابن حجتہ الحموی (م ۸۳۷ھ) اترابی (م ۸۰۹ھ) الشہاب المقری (م ۱۰۴۱ھ) اور عبدالغنی النابلسی (م ۱۱۳۳ھ) نے بڑا نام پایا۔

بارہویں صدی ہجری کے آخر تک سقوط بغداد کا طاری اضمحلال اپنی انتہا کو پہنچا، منتشر حکومتیں اور دست و گریباں سلطنتیں یورپ کی صنعتی یلغار کے سامنے سپر انداز ہو گئیں، عثمانی سلطنت اپنی بساط لپیٹ رہی تھی۔ عالم عرب پر اس کی حکومت تھی مگر سلطنت عباسیہ کے ایام زوال کی طرح اس کی حیثیت ایک یادگار کی سی تھی جس کا احترام تو تھا وقار نہ تھا۔ مصر میں ممالیک ناسبال عثمان کہلانے کے باوجود خود سر اور لاطلق تھے۔ یہ وہ دور تھا جب عالم اسلام مندی کے گہرے سایوں کی زد پر تھا۔ مایوسی کا عالم کہ آزادی کی تڑپ بھی دم توڑ رہی تھی۔ تیرہویں صدی جمود و بے بسی کی صدی تھی مگر چودھویں صدی میں زندگی کے آثار نمودار ہونے لگے، تحریکیں ابھرنے لگیں اور جدوجہد بار آور ہونے لگی۔

یہ تھا سیاسی پس منظر جس کے حوالے سے مدح رسالت صلی اللہ علیہ وآلہ وسلم کی یہ گفتگو پیش کی جا رہی ہے۔ بہتر ہوگا کہ چند حقائق واضح کر دیے جائیں تاکہ تفہیم میں کوئی دقت نہ ہو۔

غلامی ایک ایسی بے بسی کو کہتے ہیں جس کی مداومت سے انسانی جوہر دھندلانے لگتا ہے۔ خوب وزشت کی تمیز اور عزت و ذلت کا امتیاز اٹھ جاتا ہے۔ بارہویں اور تیرہویں صدی میں باعزت زندگی کا تصور نہ رہا تو بلند نظری بھی گہنا گئی۔ مدح رسالت معروضی ہو یا موضوعی، ذات رسالت ماب صلی اللہ علیہ وآلہ وسلم کے حوالے سے وجود پذیر ہوتی ہے جس میں شاعر کی ذات اور ماحول اثر انداز ہوتا ہے۔ اس دور میں قومی نقاہت کا یہ عالم تھا کہ دربار رسالت کی طرف اٹھنے والی پکار بھی دم بخود تھی۔ اس لیے یہ صدی نعت کے خمول کی صدی ہے۔

عالم اسلام پر بے چارگی مسلط تھی۔ ذہنی توانائیاں کسب رزق میں مصروف تھیں۔ یہ حقیقت ہے کہ جب شکم کے مسائل گھمبیر ہو جائیں تو عقلی اور شعوری قوتوں کو زوال آجاتا ہے۔ شعرا اور پھر مدح نبوی تو ذہنی صلاحیت کے ساتھ ذہنی وابستگی بھی چاہتے ہیں جو ان دنوں مفقود تھی اس لیے

نعتیہ شاعری کی دنیا بے کیف رہی۔

مدح نبویؐ ایک فعال عمل ہے، شاعر صرف لفظوں کے تار و پود ہی نہیں سنوارتا، اپنے وجود کا حصہ بھی ڈالتا ہے۔ شعر اُس کے اپنے وجود کا عکاس ہوتا ہے کہ اس میں اُس کا باطن شریک ہوتا ہے۔ مدحیہ شعر تو ممدوح اور مداح کے درمیان رابطے کی کڑی ہے اور جب یہ رابطہ کمزور ہو تو شعر ایک ایسا وجود ہوتا ہے جس کی روح نہ ہو۔

ان اسباب نے مدحیہ شاعری اور نعتیہ ادب کو بہت نقصان پہنچایا مگر قدرت کے فیصلے انمول بھی ہوتے ہیں اور حکمت آمیز بھی، یورپ کا عروج عالم اسلام کے زوال کی خشتِ آخرتھی اور یہی اس میں آزادی کی تحریکوں کی خشتِ اول بھی تھی۔ آزادی کا شعور ابھرنے لگا، یورپی استعمار نے غلاموں کے لیے اچھا رزق تو مہیا کیا مگر انہیں آزادی کی نعمت دینے سے انکار کیا۔ آزادی کے شعور مگر طلب پر قدغن نے رد عمل پیدا کیا، خواہش دل و دماغ پر چھائی تو آتشِ نفس سے اس میں حدت آگئی اور بالآخر شعلہ جوالہ کی صورت اٹھنے لگی۔ مسلمان قوم کی حالت اُس زیرِ دام پر بندے کی سی تھی جو آزادی کی تڑپ میں جال سے لچ رہا ہو اور الغیث پکارتا ہو۔ اس پکار نے دربارِ رسالتؐ کی راہ دکھائی اور استمداد و استغاثے کے روپ میں مدحیہ شاعری کا آغاز ہوا۔ سقوطِ بغداد کے بعد دلی جذباتِ الصرصری اور بوسیری کے وجود میں مچلے تھے اب ابہارِ ودی، احمد شوقی (م ۱۳۰۱ھ)، احمد محرم (م ۱۳۶۲ھ) اور خاص طور پر امام یوسف النہانی (م ۱۳۵۰ھ) کا روپ دھارنے لگے۔ نعتیہ ادب نے اعتمادِ نفس اور ذہنی استواری عطا کی۔ نئے نئے معاشرتی مسائل، رزق کی مساوات کا جدید تصور، یورپ کی حاکمیت، تہذیبی یلغار اور نظریاتی مغالطوں کا سلسلہ مدحیہ شاعری کا حصہ بنا۔ شعر عقیدت کے اظہار کے ساتھ ساتھ دفاعِ عقیدہ، صیانتِ نظریہ اور استحکامِ ملت کا ذریعہ بنا۔ اس فضا میں علامہ یوسف نہانی نے مجاہدانہ کردار انجام دیا، شعر کی ضرب بھی لگائی، حفظِ ماسلف کا فرض بھی ادا

کیا۔ ملت کو حوصلہ، ایمانیات کو تابانی اور عقیدت کو جولانی عطا کی، زبان و قلم کی بے پناہ قوت سے ملت اسلامیہ پر ایسے ایسے احسان کیے کہ ان کا اعتراف فرض بھی ہے اور قرض بھی، یہ مختصر مضمون اسی سلسلے کی ایک کڑی ہے۔

علامہ یوسف بن اسماعیل النہمانی:

علامہ یوسف بن اسماعیل بن یوسف بن اسماعیل بن حسن بن محمد ناصر الدین الشافعی المیروٹی کی کنیت ابوالحسن تھی۔ (۱۳) فلسطین کے ایک قدیم باد یہ نشین قبیلہ ”نہمان“ کی نسبت سے نہمانی کہلائے۔ (۱۴) آپ ارضی شام کے قصبہ اجزم جو شمالی فلسطین میں حیفہ سے ۲۰ کلومیٹر جنوب میں واقع ہے ۱۲۶۶ھ میں پیدا ہوئے۔ (۱۵) دیگر سوانح نگار مثلاً الزکلی اور صاحب معجم الموفین نے ۱۲۶۵ھ پر اعتماد کیا ہے۔ (۱۶) ابتدائی تعلیم اپنے والد محترم اور مقامی علماء سے حاصل کی، ۱۲۸۳ھ میں مزید تعلیم کے لیے مصر کا قصد کیا اور جامعہ ازہر میں داخلہ لیا۔ ۱۲۸۳ھ سے ۱۲۸۹ھ تک جامعہ ازہر کے فاضل اساتذہ سے کسب علم میں مصروف رہے اور سید فراغت حاصل کی۔ (۱۷) ۱۲۹۱ھ میں نابلس کے قصبہ جنین میں قاضی مقرر ہوئے، پھر استنبول چلے گئے۔ (۱۸) وہاں رسالہ ”الجواب“ کے ادارہ تحریر میں شامل ہو گئے، ادارہ کی تمام مطبوعات کی تصحیح بھی آپ کے فرائض میں شامل تھی۔ ۱۲۹۴ھ میں شام لوٹ آئے۔ (۱۹) ولایت موصل کے شہر کوی مخج میں قاضی مقرر ہوئے۔ (۲۰) استنبول، موصل، حلب، دیار بکر، شہر وز، بغداد، سامرا، بیت المقدس کے سفر کیے۔ پہلے لاذقیہ کے محکمہ عدل کے رئیس مقرر ہوئے پھر اسی منصب پر بیت المقدس گئے۔ ۱۳۰۵ھ میں بیروت کے محکمہ حقوق کے رئیس بنا دیے گئے، بیس سال سے زاید عرصہ بیروت میں اس عہدے پر بسر کیا اور بالآخر دیار مدینہ کی تڑپ انہیں حجاز لے آئی۔ (۲۱) ایک طویل عرصہ مدینہ منورہ میں حاضر دربار رہنے کی سعادت پائی، اُن کی سرمستی اور اُن کا سوز و گداز بعض ظاہر پرستوں کو اچھا نہ لگا۔ علامہ النہمانی محبت صادق تھے اور محبت دوئی پسند نہیں ہوتی لیکن یہ ضرور ہے کہ محبت اپنے محبوب کے خلاف کسی مخفی اشارے کو بھی بھانپ لیتا

ہے اور ردِ عمل پر آتا ہے۔ آپ کے ساتھ بھی ایسا ہی ہوا، آپ نے ایک قصیدہ جو الرایۃ الصغریٰ کے نام سے مشہور ہے اور پانچ سواشعار پر مشتمل ہے، دربار رسالت کے حوالے سے سنت کی تعریف اور بدعت کے رد میں لکھا جس میں ضمناً چند مشہور شخصیات کا تذکرہ بھی ہوا۔ اس پر بعض معاند سازش کرنے لگے جس کے نتیجے میں ۱۳۲۰ھ / ۱۹۱۲ء کو آپ گرفتار ہو گئے، علامہ النبیانی اس سازش کے خلاف خود لکھتے ہیں:

”ذک بقاء علی تعصب الکافرین والمنافقین اللہام الذین اوقعوا الفساد بنی و بین الحکومتہ باہما ہم ایتا ہا انی افترق بین ریاعا ہا بکشی و قصائدی اتی دافعت بھا عن دین الاسلام و نالحت بھا عن سید الانام علیہ الصلاۃ والسلام ولا یسیا الرایۃ الکبریٰ فی وصف الملئۃ الاسلامیۃ والسلسل الاخری التی اشیعت فیہا الکلام فی الرد علی الصاری فی مقابلتہ تعرّفہم لدین الاسلام و الرایۃ الصغریٰ فی ذم البدعۃ و مدح السنۃ الغراء التی اشیعت فیہا الرد علی اھل البدع و الضلال اللہام الذین یدعون الاجتھاد و یدعون فی الارض الفساد۔“ (۲۲)

”یہ سب کچھ کافروں اور کم ظرف منافقوں کی فتنہ سازی کی وجہ سے ہوا جنہوں نے میرے اور حکومت کے مابین فساد پھا کیا۔ اس گمان پر کہ میں اپنی کتابوں اور اپنے قصائد کے ذریعے رعایا میں عدم استحکام پیدا کرتا ہوں جبکہ وہ قصائد ایسے تھے جن کے ذریعے میں نے دین کا، حضور صلی اللہ علیہ وآلہ وسلم کا دفاع کیا تھا خاص طور پر قصیدہ الرایۃ الکبریٰ (اس میں سات سو پچاسی شعر ہیں) جو ملت اسلامیہ اور دیگر ملتوں کے بارے میں ہے اور جس میں عیسائیوں کی دین اسلام کے خلاف مہم کا بھرپور رد ہے اور دوسرا قصیدہ الرایۃ الصغریٰ (جس میں پانچ سو پچاس شعر ہیں) جو سنت پاک کی مدح اور بدعت کے رد میں ہیں جس میں اہل بدعت و ضلال کے دعویٰ اجتہاد اور مبنی بر فساد منصوبوں پر شدید گرفت ہے۔“

مولانا ضیاء الدین مدنی علیہ الرحمۃ نے ایک عینی شاہد کے طور پر یہ واقعہ یوں بیان کیا ہے:

”ایک دفعہ سلطان عبدالحمید نے مدینہ منورہ کے گورنر بصری (باشا) کو علامہ یوسف نبھانی کی گرفتاری کا حکم دیا، گورنر بصری، علامہ کا انتہائی معتقد تھا، آپ کی خدمت میں حاضر ہوا اور سلطان کا حکم نامہ پیش کیا۔ علامہ یوسف نبھانی ملاحظہ فرماتے ہی گویا ہوئے ”سمعت و قرأت و اطعت“

(میں نے سنا، پڑھا اور اطاعت کی)، گورنر بصری عرض کرنے لگا، حضور گرفتاری تو ایک بہانہ ہے گورنر ہاؤس تشریف لائیے آپ میرے ہاں بحیثیت مہمان ہی ہوں گے۔ اس بہانے مجھے میزبانی کا شرف حاصل ہو جائے گا اور جو علماء و فضلاء اور مشائخ آپ سے ملاقات کے لے آئیں گے وہ بھی میرے ہی مہمان ہوں گے۔ آپ کے عقیدت مندوں پر گورنر ہاؤس کے دروازے ہر وقت کھلے رہیں گے۔ آپ کا گورنر ہاؤس میں قیام قید نہیں محض سلطان کے حکم کی تعمیل کے لیے ایک حیلہ ہے۔“ (۲۳)

علامہ اس قید کے بارے میں خود فرماتے ہیں:

”مُخْت في المدينة المنورة مدة اسبوع ولكن بالاکرام والاحترام“ (۲۴)
”مجھے ایک ہفتے کے لیے مدینہ منورہ میں اکرام و احترام کے ساتھ بند رکھا گیا“

”فأمرت بتخليه سبيلي واطهر لي كبار رجالها الندم على ما كان“ (۲۵)
”حکومت نے میری رہائی کا حکم دے دیا اور اکابرین حکومت نے جو ہوا اُس پر افسوس کا اظہار کیا۔“

انہی دنوں جنگ عظیم اول شروع ہوئی۔ دنیا کا امن اور حکومتوں کا توازن بگڑنے لگا تو علامہ نبھانی اپنے وطن مالوف اجزم لوٹ آئے۔ درس و تدریس اور تصنیف و تالیف میں مشغول رہے۔ متعدد لائق استفادہ تالیفات مرتب کیں۔ اکثر آپ کی زندگی ہی میں طبع ہو گئیں اگرچہ بعض طباعت کے مراحل سے نہ گزر سکیں جن کی اشاعت اہل علم و دانش اور اصحابِ ذوق پر قرض رہا۔ علامہ نبھانی

نے پچاسی سال کی عمر میں رمضان المبارک ۱۳۵۰ھ/۱۹۳۲ء کے سعادت بھرے ایام میں رخت سفر باندھا۔ تاریخ وفات ۲۹ رمضان المبارک ہے اگرچہ بعض نے ۲۳ رمضان بھی تحریر کی ہے۔ (۲۶)

راہ نورِ شوق:

علامہ بھائی نے اپنے دور کے جلیل القدر علماء سے استفادہ کیا تھا۔ جامعہ ازہر کے دینی و ادبی ماحول میں رہے تھے۔ ان کے فاضل اساتذہ میں المعمر الثمس محمد الدمنھوری، البرھان السقا المصری، الثمس محمود حمزہ الدمشقی، محمد بن عبداللہ الدمشقی، الثمس الانیانی المصری، عبدالہادی الایاری المصری، ابراہیم الزور الخلی المصری، المعمر محمد امین البیطار، شیخ ابو الخیر بن عابدین اور عبداللہ بن ادریس بن السوسی (۲۷) کے علاوہ شیخ احمد الاجھوری الشافعی، شیخ الحسن العدوی المالکی، شیخ عبدالرحمن الشمرینی الشافعی، شیخ عبدالقادر الرافعی الحنفی الطرابلسی اور شیخ یوسف البرقادی الحنبلی بھی شامل ہیں۔ (۲۸) اکتساب علم کے ساتھ ساتھ علامہ البھائی معرفت کے حصول کے لیے کوشاں رہے۔ شاید انھیں حضرت شیخ عبدالحق محدث دہلوی (۱۳۵۲ھ) کے والد گرامی حضرت مولانا سیف الدین کا یہ فرمان پہنچ چکا تھا کہ آپ نے حضرت شیخ کو درسیات سے فراغت پر فرمایا تھا کہ بیٹا علم پڑھ لیا ہے مگر یہ ضرور یاد رہے کہ تو ”ملائے خشک و ناہموار نباشی“ (۲۹) صرف خشک اور نامستقیم اور کھرا سا ملانہ بن جانا، مقصود یہ تھا کہ علم معتبر سہی اس کا حصول ایک نعمت سہی لیکن جب تک علم واردات میں نہ ڈھلے حرف شناسی سے زیادہ کچھ نہیں، یہ ذہنی بالیدگی کا عمل ہے جو جوارح پر طاری ہونا چاہیے اور یہ کالمین کی صحبت کے بغیر ممکن نہیں، علامہ بھائی اس راز کو پاچکے تھے اس لیے قریہ قریہ گھومے، مختلف سلاسل سے رابطہ رکھا اور ہر دروازے پر دستک دی کہ مقصد اجتماعِ حسانت تھا۔ چنانچہ آپ نے سلسلہ اوریسیہ، شیخ اسماعیل نواب مہاجر کی، سلسلہ رفاعیہ شیخ عبدالقادر ابو ریاح الدجانی الیانی، سلسلہ خلوتیہ، شیخ حسن رضواں الصعیدی، سلسلہ شاذلیہ، شمس محمد بن سعود الفاسی اور علی نور الدین البشرطی، سلسلہ نقشبندیہ،

غیاث الدین ارپلی اور حضرت امداد اللہ مہاجرکی اور سلسلہ قادریہ حسن بن علاوۃ الغزوی سے حاصل کیا۔ ان کے علاوہ شیخ محمد سعید الجبال الدمشقی، شیخ احمد بن حسن العطاس، شیخ سلیم المسوقی الدمشقی، شیخ حسین بن محمد بن حسین الحسبشی الباعلوی، شیخ عبداللہ السکری الحنفی الدمشقی اور ابو عبداللہ محمد سے روایت و اجازت کا فیض پایا۔ مدینہ منورہ میں قیام کے دوران میں شیخ محمد سعید المغربی سے دلائل الخیرات کا سماع نصیب ہوا اور اجازت حاصل کی۔ (۳۰) علم و عمل کے اس گداز نے طبیعت میں توازن، روح میں بحر بے کنار کا سا خروش اور نگارشات میں پختگی اور وقار پیدا کر دیا۔ اُس دور میں جبکہ اسلامی تعلیمات پر توجہ کم ہوتی جا رہی تھی، ماحول کے ناسازگاری اور مادیت کی یلغار کی چکاچوند نے بڑے بڑے آستانوں اور حرم کدوں کو ویران کر دیا تھا، علامہ بھانی کے دل میں عشق کی وہ شمع روشن رہی کہ اس کی لو اُن کی تالیفات کے ورق ورق سے آج بھی صاحبان علم اور متلاشیانِ راجح کو مہکا رہی ہیں۔ اسے علم کا جلال کیسے یا معرفت کا جمال کہہ آپ ہر عشق پیشہ کے لیے سراپا انکسار اور ہر گردن فرافز کے لیے شمشیر بے نیام تھے۔ آپ اشداء علی الکفار ورحماء بینہم (کافروں پر شدید اور آپس میں رحیم) کی تصویر اور علامہ اقبالؒ کے اس شعر کی تعبیر تھے:

ہو حلقہٴ یاراں تو بریشم کی طرح نرم
 رزمِ حق و باطل ہو تو فولاد ہے مومن

مؤلفات:

علامہ بھانی عصر حاضر کے ایسے صاحب تصنیف بزرگ ہیں جنہیں قدیم علماء کی صف میں شمار کیا جاسکتا ہے۔ آپ کی تالیفات کی کثرت، موضوع اور اسلوب کی جدت اور معلومات کی وسعت نے آپ کو سیوطی وقت کے لقب سے نوازا جبکہ شعر کے گداز اور مدح رسالت کے ذوق نے انھیں بصری عصر کا خطاب دیا۔ (۳۲) آپ بیک وقت ایک پختہ مشق شاعر، کہنہ مشق ادیب، قابل اعتماد

عالم، لائق استفادہ صوفی اور فیض بخش مصنف تھے۔ اُن کی نگارشات قاری کو مسحور کرتی ہیں۔ جبکہ قلم کی جولانی اور تحریر کی روانی لذت مطالعہ کا محرک بنتی ہے۔ آپ کثیر التصانیف بزرگ تھے۔ انزکلی نے اُن کی پچیس تصانیف کا ذکر کیا ہے۔ (۳۳) فہرس القہارس میں چوبیس کا حوالہ ہے۔ (۳۴) جبکہ صاحب معجم المؤلفین نے تالیفات کی تعداد اڑتالیس بتائی ہے۔ (۳۵) خود علامہ نبھانی نے ”المجموعۃ النہائیة فی المدائح النبویة“

الجز الرابع: “کے آخر پر اپنی کتابوں کی فہرست درج کی ہے جو طبع ہو چکی تھیں۔ ان کی تعداد اٹھائیس ہے۔ یہ فہرست ۱۳۲۰ھ تک کی ہے کہ اسی سال یہ مجموعہ طبع ہوا تھا۔ (۳۶) پھر اس مجموعہ کے آخری صفحہ پر التنبیہ الثالث کے زیر عنوان پانچ مزید مکمل کتابوں کا ذکر ہے جبکہ دو کے بارے میں تحریر کیا کہ تکمیل پذیر ہیں۔ (۳۷) مناسب ہوگا کہ علامہ نبھانی کی معلوم تالیفات کی ایک فہرست نذر قارئین کر دی جائے تاکہ آپ کے علمی مرتبہ اور وسعت فکر کی وضاحت ہو سکے۔

(۱) اُن مولفات کے اسماء جن کو علامہ نبھانی نے خود ذکر کیا کہ طبع ہو چکی ہیں:

۱۔ الشرف المؤید لال محمد ﷺ - اس کا اردو ترجمہ مولانا محمد

عبدالحکیم شرف قادری نے برکات آل رسول کے نام سے کیا۔

۲. وسائل الوصولی الی شمائل الرسول

۳. افضل الصلوات علی سید السادات

۴. الانوار المحمدیہ مختصر المواہب

اللدنیة

۵. النظم البدیع فی مولد الشفیع

٢٠٧. طيبة الغراء فى مدح سيد الانبياء مع

حاشيتها

٨. الاحاديث الاربعين فى فضائل سيد المرسلين

٩. الاحاديث الاربعين من امثال افصح

العالمين

١٠. سعادة المعاد فى موازنة بانة سعاد

١١. حجة الله على العالمين فى معجزات سيد

المرسلين

١٢. خلاصة الكلام فى ترجيح دين الاسلام

١٣. سعادة الدارين فى الصلاة على سيد الكونين

١٤. رسالة فى مثال النعل الشريف

١٥. صلوات الثناء على سيد الانبياء

١٦. قصيده القول الحق فى مدح سيد الخلق

١٧. هادى المرید الى طرق الاسانيد

١٨. قصائد، السابقات الجياد فى مدح سيد

العباد

١٩. جامع الصلوات و مجمع السعادات

٢٠. الفضائل المحمدية

٢١. الورد الشافى مختصر الحصن الحصين

۲۲. المذدوجة الغراء فى الاستغائة باسماءِ

الله الحسنیٰ

۲۳. الصلوات الالفیه فى الکمالات المحمدیه

۲۴. ریاض الجنة فى اذکار الكتاب و السنة

۲۵. الاستغائة الكبرى باسماء الله الحسنیٰ

۲۶، ۲۷. المجموعة النبھانیة فى المدائح النبویة

مع حاشیتھا

۲۸. الخلاصة الوفیة فى رجال المجموعة

النبھانیة (۳۸)

نوٹ: ان تالیفات کے صفحات ۶۶۸۸ ہیں اور یہ ۱۳۰۹ھ سے ۱۳۲۰ھ کے دوران میں طبع ہوئی ہیں۔

(ب) اُن مولفات کی فہرست جن کی تکمیل کی علامہ نبھانی نے صراحت کی، نیز وہ مولفات جو بقول اُن کے تکمیل پذیر تھیں۔

۲۹۔ الفتح الكبير فى ضم الزيادة الى الجامع

الصغير ، تین اجزاء پر مشتمل یہ مجموعہ جس میں چودہ ہزار چار سو پچاس احادیث

ہیں۔ علامہ نبھانی کی وفات کے بعد مطبع المصطفیٰ البابی

الحلبی و اولادہ بمصر سے طبع ہوا

۳۰. صلوات الاخیار علی النبی المختار

۳۱. ارشاد الحیاری فى تحزیر المسلمین من

۳۲. الاسالیب البديعة فى فضل الصحابة و اقناع

الشيعة

۳۳. السهام الصائبة لاصحاب الدعاى الكاذبة

۳۴. جامع كرامات الاولياء ، دو ضخيم جلدوں میں اس كتاب كا اردو

ترجمہ مکتبہ حامدیہ سے شائع ہوا ہے۔ عربی متن بھی مطبوع ہے۔

۳۵. هداية الرحمن فى الرد على هداية الشيطان

(۳۹)

۳۶. قصيدہ الرائية الكبرى ، سات سو پچاس اشعار كا قصيدہ

۳۷. قصيدہ الرائية الصغرى ، پنج سو پچاس اشعار كا قصيدہ (۴۰)

(۸) ان تالیفات کی فہرست جن میں بعض طبع ہو چکی ہیں اور بعض کا سوانح نگاروں نے ذکر کیا

ہے۔

۳۸. جواهر البحار فى فضائل النبى المختار ، چار

اجزاء پر مشتمل فضائل نبویہ پر ایک جامع کتاب جو طبع ہو چکی ، اس کا اردو ترجمہ بھی

قسط وار شائع ہو رہا ہے۔

۳۹. شواهد الحق فى الاستغاثة بسيدا لخلق ، ایک ضخیم لائق

استفادہ کتاب

۴۰. الاحاديث الاربعين فى وجوب طاعة امير

المومنين

۴۱. نجوم المهتدين في معجزاته و الرد على
اعداءه اخوان الشياطين
۴۲. احسن الوسائل في نظم اسماء النبي
الكامل (اسماء منظوم)
۴۳. البرهان المسدد في اثبات نبوة سيدنا
محمد ﷺ
۴۴. كتاب الاسماء في مالسيدنا محمد ﷺ من
الاسماء
۴۵. اتحاف المسلم
۴۶. مختصر رياض الصالحين للنووي
۴۷. منتخب الصحيحين، دس هزار احاديث مكمل
اعراب و حرکات کے ساتھ (۴۱)
۴۸. تهذيب النفوس في ترتيب الدروس
۴۹. اربعين في فضل عثمانؓ
۵۰. اربعين في فضل ابي بكرؓ و عمرؓ و غيرهما
۵۱. اربعين في فضل ابي بكرؓ
۵۲. اربعين في فضائل عمرؓ
۵۳. اربعين في فضائل عليؓ (۴۲)
۵۴. قرّة العينين على منتخب الصحيحين ، تين هزار

احاديث كا مجموعہ

۵۵. قرۃ العینین من البیضاوی و الجلالین
۵۶. جامع الثناء علی اللہ و هو یشتمل علی
جملة من احزاب اکابر الاولیاء
۵۷. مفرح الکروب
۵۸. جذب الاستغاثات
۵۹. حُسن الشريعة فی مشروعة صلوة الظهر بعد
جمعة
۶۰. الرحمة المهداة فی فضل الصلاة
۶۱. دليل التجار الی اخلاق الاخيار
۶۲. سبيل النجاة
۶۳. التحذیر من اتخاذ الصور و التصوير
۶۴. تنبيه الافکار محكمة اقبال الدنيا علی
الكفار
۶۵. سعادة الانام فی اتباع دين الاسلام
۶۶. الاربعین من احاديث سيد المرسلین
۶۷. العقود اللولوية فی المدائح النبوية ، ديوان
المدائح
۶۸. البشائر الايمانية فی المبشرات

۶۹. المبشرات

۷۰. کتاب الاذکار

۷۱. کتاب البرزخ (۴۴)

مندرجہ بالا مؤلفات کے علاوہ بھی بعض کتب اور تصانیف کا وجود ممکن ہے کہ ایسے قلم برداشتہ قلم کار کے ہاں تالیف و تصنیف ایک معمول کا عمل ہوتا ہے پھر جبکہ زبان و بیان کی قدرت کے ساتھ معلومات کی فراوانی بھی حاصل ہو تو تالیفات کی کثرت عین ممکن ہوتی ہے۔ یہ تو علامہ مرحوم پر تحقیق کرنے والے محققین کا فرض ہے کہ وہ مسلسل کوشش اور غیر ختم جدوجہد سے اس مشن کو جاری رکھیں۔

مؤلفات کی فہرست کا طائرانہ جائزہ بھی اس حقیقت کو واضح کرنے کے لیے کافی ہے کہ علامہ بھائی کا تصنیفی سرمایہ ایک مرکز پر مجتمع ہے۔ نثر ہو یا نظم، تالیف ہو یا تصنیف، تحقیق ہو یا روایت، غرضیکہ کوئی رُخ تصنیف ہو، مقصد صرف اور صرف حضور اکرم صلی اللہ علیہ وآلہ وسلم کے حوالے سے اپنے قلب و ذہن اور قلم و فکر کو متور رکھنا ہے۔ کبھی آپ فرمودات رسول صلی اللہ علیہ وآلہ وسلم کی تجميع و ترتیب میں ”قول حضور“ کی چاشنی پاتے ہیں۔ صحیحین کا انتخاب ہو یا الجامع الصغیر کی تدوین و ترتیب، اذکار الکتاب و السنۃ کی حلاوت ہو کہ ریاض الصالحین کے اختصار کی چاشنی، المحسن الحسین کے اوراد کی تکرار ہو یا اربعین کے حوالے سے نطق محبوب کی حیات آفرینی، یہ سب بہانے ہیں اُس وجودِ محترم کے تذکرے کے، جو کائنات کا ایام اور انسانیت کا مرتبہ ہے، شمائل رسول ہوں معجزات سید العالمین، فضائل جناب کے جواہر ہوں یا مثال نعل کے نقوش تابندہ، افضل الصلوات ہو یا سعادة دارین، جامع الصلوات ہو یا صلوات الشاء،

الصلوات الالفية ہو یا البرهان المسدد، المزوجة

الغراء یا القول الحق، الاساليب البديعة ہو یا الشرف ۱

لمؤید، تمام نگارشات کا مقصد در حضور صلی اللہ علیہ وآلہ وسلم کی دہائی اور ذات و صفات سرکار سے استغاثہ ہے۔ فضائل رسول صلی اللہ علیہ وآلہ وسلم کا کوئی رنگ ہو، حسن بہر رنگ مطلوب و محبوب ہے۔ صحابہ کرام علیہم الرضوان کے تذکرے ہوں اور اربعین کا پیراھن ہو یا اہل بیت اطہار کی مدح سرائی، محبوبوں کا ذکر ہو یا عشاق کی داستانِ رنگیں، آئمہ کرام کے حوالے سے بات ہو یا اولیاء اللہ کی کرامات کی حکایت، مطمح نظر ایک ہی ہے۔ اس یکتائی محبوب کا انہوں نے خود بیان یوں تحریر کیا ہے۔ فرماتے ہیں:

”ہم مقدمہ میں تفصیلاً بیان کرنے والے ہیں کہ ہر ولی کی کرامت دراصل اس کے بنی کا مجزہ ہے تو ہمارے آقا کی امت کے اولیائے کرام کی کرامات بھی اس اصول کے تحت حضور صلی اللہ علیہ وسلم کے معجزات ہیں جو دین محمدی کی صحت و صدق پر دلیل ہیں۔ یہی حقیقت مجھے اس کتاب (یعنی جامع کرامات اولیاء) کی تحریر پر آمادہ کر رہی ہے تاکہ میں اسے اپنی کتاب ”حجۃ اللہ علی العالمین فی معجزات سید المرسلین صلی اللہ علیہ وآلہ وسلم“ کا تتمہ قرار دے سکوں۔“ (۴۵)

واضح ہو گیا کہ علامہ نبھانی کے نزدیک ہر کمال اسی صاحب کمال کا عکس ہے اور ہر حسن اسی حسن تمام کی زکوٰۃ ہے۔ عاشق صادق دوئی پسند نہیں ہوتا اور یہ بھی نہیں کہ وہ حقائق آشنا نہیں رہتا، اُس کا خیال تو صرف یہ ہوتا ہے کہ اُسے ہر رنگ محبوب نظر آتا ہے کہ سب میں اُس کا فیضان ہے۔ علامہ نبھانی نے ابتدائی دور میں بعض اکابرین کی مدح میں شعر کہے تھے جن کا اُن کو ملال رہا۔ اس پر معذرت کرتے ہوئے فرماتے ہیں:

”اشعر صحیحہ لاء ظہار المحارۃ والحذق لاء اخبار بالحق والصدق۔“ (۴۶)

”شعر مہارت و ذہانت کے اظہار کا ذریعہ تھا حقائق و صداقت کی خبر نہ تھا۔“
یہی وجہ تھی کہ انہوں نے پھر کبھی اس روش کو نہیں اپنایا، علامہ بھائی کی چند دیگر کتب کا مقصد بھی اصلاح امت تھا کہ یہ بھی صاحب امت کے حضور خراج کا ذریعہ تھیں۔ نصاریٰ کا رد، مدارس نصاریٰ سے اجتناب کی تاکید، ذات نبوت سے بے نیازی پر مشتمل احتجاج اور بلند بانگ دعاوی۔ آپ کے موضوعات میں اس لیے شامل ہو گئے کہ ان کی اصلاح میں امت کی بہبود کا راز پنہاں تھا۔ آپ کی مؤلفات کا مجموعی جائزہ واضح کرتا ہے کہ ان کی پچاسی سالہ زندگی کا ہر لمحہ وقف سرکارِ مدینہ تھا۔ ان کے جذبات اور ان کے خیالوں پر ایک ہی ذات جلوہ گن تھی اور وہ کسی قیمت پر اس ”توحید مستی“ سے دست بردار ہونے کو تیار نہ تھے۔

علامہ بھائی ___ ایک منفرد مدح نگار:

علامہ بھائی کی مؤلفات کا سرسری جائزہ ان کے محبوب نظر کی وضاحت کے لیے کافی ہے۔ نثر ہو یا نظم آپ رسول اللہ صلی اللہ علیہ وآلہ وسلم کے مدح نگار ہیں، دربار رسالت ان کا مقصد بھی ہے اور ان کے دل کا قرار بھی، نظم میں بیونگی الفاظ اور موسیقی اصوات کا اہتمام ہوتا ہے۔ اس لیے اس کی اثر آفرینی بھی دو چند ہو جاتی ہے۔ جذبات عشق و محبت کے لیے شعر موزوں تر ہے کہ اس میں تاثر منضبط ہوتا ہے اور آہنگ میں ربط شعور کی جھلک ہوتی ہے۔ علامہ بھائی تھے ہی عشق پیشہ اس لیے انھیں شعر میں جذبات کو سمونے کی ضرورت بھی اور اس پر سلیقہ شعرا قدرت بھی حاصل تھی۔ شعر گوئی ان کے لیے زندگی بھر کا وظیفہ تھا۔ بچپن میں ہی تھے کہ شعر کہنے لگے اور ماحول کے مطابق مدح اکابرین میں مصروف ہوئے مگر جو نبی شعور پختہ ہوا، اس کا بے توفیق سے کنارہ کش ہو گئے اور ماسلف شعر گوئی پر پشیمان اور نادم رہے۔ پشیمانی یہ تھی کہ در حسیب کے سوا کسی پر آواز کیوں دی۔ یہ ندامت تلافی مافات کا سبب بنی اور پھر عمر بھر اس کا ارتکاب نہ ہوا۔ شعور کی ساری شاعری گواہ ہے کہ موضوعات کے تنوع کے باوجود ہر نظم اور ہر قصیدے کا مرکزی خیال عشق رسالت ماب صلی اللہ علیہ

والکہ وسلم ہی رہا۔ آپ شاہ ولی اللہ محدثؒ کے اس ارشاد کے نہایت مناسب مصداق تھے کہ:

فمن مثاء فلیدکر جمال بیثیہ و من شاء فلیغزل بحب الزیانب
سا ذکر حنی للحبیب محمد اذا وصف العشاق حب الحباب

”پس جو چاہیے بیٹنے کے جمال کا تذکرہ کرے اور جو چاہے زینبوں (زینب

کی جمع) کی محبت کے ترانے گائے میں اپنے حبیب محمد صلی اللہ علیہ وآلہ وسلم کا

ہی ذکر کروں گا جب دیگر عشاق محبوباؤں کی محبت بیان کریں۔“

آپ کے معلوم ذخیرہ اشعار کا تجزیاتی مطالعہ کرنے سے پہلے ضروری ہے کہ اُن کے

اشعار کے ماخذ کی نشاندہی کر دی جائے تاکہ کیت کے اعتبار سے اُن کے مرتبہ شاعری کا اندازہ ہو

جائے۔

(النظم البدیع فی مولد الشفیع

:

یہ ایک مخمس ہے جس میں ایک سو تیس (۱۲۳) بند ہیں۔ ولادت حضور صلی اللہ علیہ وآلہ

وسلم کے حوالے سے اس کا مرکزی موضوع آپؐ کی دنیا میں تشریف آوری کی حکایت ہے۔ واقعات

ولادت کی ترتیب کا اہتمام کیا گیا ہے۔ پہلا حصہ تمہید ہے جس میں وجہ تصنیف کا بیان ہے، ولادت

جو دیباچہ ہے ”رحمت باری“ کے نزول کا۔ اس لیے مجلس ولادت کے آداب کا خیال رہنا ضروری قرار

دیا گیا ہے۔ پاکیزہ محفل، پاک کلام، مستند واقعات اور عشق و محبت کی فضا، درود کے زمزموں میں

حاضری کا تصور کہ رحمت رب استقبال کرے، یہ ہیں وہ موضوعات جن سے پہلا حصہ عبارت ہے۔ یہ

حصہ بیس بند کا ہے۔ دوسرا حصہ نور احمد صلی اللہ علیہ وآلہ وسلم کے ظہور سے حضرت آمنہ رضی اللہ عنہا کی

گود تک کی روایات پر مشتمل ہے۔ یہ بھی بیس بند کا ہے۔ تیسرا حصہ عظمت نسب کے حوالے سے بیان

ہوا جو بیس بندوں کا ہے۔ چوتھا حصہ قرب ولادت اور بعد از ولادت نازل ہونے والی برکات کا بیان

لیے ہوئے ہے۔ پانچواں حصہ ولادت کی رات کے اوصاف کے ذکر پر مشتمل ہے۔ یہ دونوں حصے بھی

بیس بیس بند کے ہیں۔ آخری اور چھٹا حصہ بعد از ولادت، علاماتِ عظمت کے ذکر کے ساتھ دعا و

استغاثہ ہے اس میں تیسس بند ہیں۔ علامہ بھائی نے پوری محسوس کو محفلِ میلاد کے حوالے سے مکمل کیا ہے۔ مولود برزنجی تو منشور بیان ہے جبکہ النظم البدیع منظوم خراجِ محبت ہے۔ پوری نظم سلاستِ الفاظ اور شکوہ معنی سے مزین ہے۔ یوں محسوس ہوتا ہے کہ عقیدت و محبت کی آبشار ہے جو تیز خرام بھی ہے اور نغمہ آفریں بھی، یہ مولود بھائی ایک مستقل کتابچہ کی صورت بھی چھپا اور ”حجة اللہ علی العالمین فی معجزات سید المرسلین“ کے باب ثانی میں ص ۲۴۰ سے ۲۵۴ تک بھی طبع کیا گیا۔

ب۔ طيبة الغراء فی مدح سید الانبياء
 علامہ بھائی سراپا مدح نگار تھے۔ اس میدان میں علامہ بوسیریؒ (م ۶۹۶ھ) اُن کے امام تھے۔ امام بوسیریؒ کا قصیدہ بردہ تو اپنی عظمت و جلالتِ شان کی بنا پر نعتیہ شاعری کا اسوہ حسنہ ہے مگر آپ کا قصیدہ ہمز میہ ”أم القرى فی مدح خیر الوری“ اپنی طوالت اور مضمون آفرینی کی بنا پر بلند مقام رکھتا ہے۔ امام بوسیریؒ کا ہمز یہ ۴۵۶ اشعار کا قصیدہ ہے۔ اس سے ہمز یہ کی روایت بھی چلی جو تئج تھا حضرت حسانؓ کے ہمز یہ کا، علامہ بھائی نے اس روایت کو نہایت مستحکم انداز سے قائم رکھا اور ”طیبة الغراء فی مدح سید الانبياء“ کے عنوان

سے ایک ہزار ایک (۱۰۰۱) اشعار کا ہمز یہ قصیدہ کہا۔ یہ قصیدہ مدحیہ شاعری کا بحرِ بے کنار ہے۔ مضامین کا تنوع مگر تسلسل، الفاظ کی متانت مگر روانی، قصیدے کو عربی ادبیات کا شہکار بنا دیتی ہے۔ صاحب فہرس الثھارس کہتے ہیں:

”ثم ہمز یئذ و بھا اشھر و تناقل الناس مالہ من خیر، بلاغتھا و انسجامھا و
 طلاوتھا، ثم عظم ذکرہ ہما صنف و نظم و نثر و طبع و نثر خصوصاً جی الجانب الحمدی
 الا عظم۔“ (۴۸)

”پھر اُن کا ہمز یہ جوان کی شہرت کا سبب بنا، اس میں ان کی وجود خیر لوگوں

میں منتقل ہوئی۔ اس کی بلاغت، حسن الفاظ اور اس کی رخشندگی کی بنا پر، پھر آپ کا ذکر ہر تصنیف پر بلند تر ہوتا گیا۔ وہ نظم تھی یا نثر، طبع ہوئی یا شائع، خاص طور پر مدح رسول صلی اللہ علیہ وآلہ وسلم کے حوالے سے۔“
 طیبۃ الغراء ایک معارضہ ہے مگر انھیں امام بوصیریؒ کی عظمت کا احساس ہے اس لیے خود کہتے ہیں:

”بقول ناظمہا قد وازنت بھمزی ہمزہ ہمزیۃ الامام الأ بوصیریٰ أم القری فی مدح خیر الوریٰ عالما ان الفضل للمتقدم وانه بمنزلہ المعلم وانا بمنزلہ المتعلم۔“
 ”ناظم ہمزیہ کا کہنا ہے بے شک میں اس اپنے ہمزیہ سے امام بوصیریؒ کے ہمزیہ ”ام القریٰ فی مدح خیر الوریٰ“ کا معارضہ لکھا ہے، یہ جانتے ہوئے کہ فضیلت متقدم ہی کو حاصل ہے اور یہ کہ وہ معلم کے مقام پر ہیں اور میں طالب علم کی سطح پر۔“

یہ ہمزیہ قصیدہ بار بار چھپا، مصر کے مطبع مصطفیٰ البابی الہلسی واولادہ کا طبع ثانی (۱۳۷۱ھ
 ۱۹۰۲ء) ہمارے پیش نظر ہے۔ یہ قصیدہ علامہ نبھانی کے مجموعہ نبھانیہ کے الجزء الاول کے صفحہ ۲۰۴ سے ۲۸۷ پر بھی موجود ہے۔

ہمزیہ النہانی میں مدح شاری کے تمام ضوابط کو ملحوظ رکھا گیا ہے۔ سیرت وشمائل کا تذکرہ اور خاندانی وجاہت و نسلی سیانت کا ذکر، پھر صفات وخصائص، خیر البشر، وجہ کائنات ہونے کا حوالہ، مولا پاک، توسل انبیاء کا دلائل ویز بیان، خاندان کے بزرگوں کی طہارت، رضاعت، شق صدر، والدین کریمین، تبلیغ اور اس کی مشکلات، شق قمر و شعب ابی طالب، عام الحزن، طائف کا سفر، معراج کی منزلت کی روایات، بیعت النصار، ہجرت، مدینہ آمد، اذن قتال، غزوات، عمرۃ الحدیبیہ، یہود سے معاملات اور اخراج، فتح مکہ، غزوہ حنین، طائف، تبوک، حجۃ الوداع اور وفات، پھر عظمت کے آثار، معجزات کا تفصیلی بیان، ابتدا سے انتہا تک واقعات سیرت کا مرغزار لہلہا رہا ہے۔ اک بے پایاں

عقیدت ہے جو چلتی جا رہی ہے۔ ایک عاشق کی صدا ہے جو دلوں پر دستک دیتی ہے۔ ابتدا یوں ہوتی ہے:

تُورِكَ الْكُلُّ وَ الْوَرَى اجزاء يا عيًّا مِنْ جُدِّهِ الْانبياء
روح هذا الوجود آتت لولا ك لدامت نى غيها الاشياء
مُنْتَهَى الْفَضْلُ نى الْعَوْلَمُ جَمْعاً نَوْقاً مِنْ كَمالِك الْابتداء

”آپ کا نور، نورِ مبارک کُل ہے، جبکہ پوری کائنات اس کے اجزاء و حصے ہیں، آپ ایسے نبی ہیں جن کے لشکر میں دوسرے تمام انبیاء ہیں، آپ اس وجود کے اصل روح رواں ہیں اور اگر آپ نہ ہوتے تو کچھ بھی نہ ہوتا، آپ تمام عوالم کے لیے فضل کی منتہی ہیں، اُن کے اوپر آپ کے کمال کی ابتدا ہے“

ج۔ سعادة المعاد فى موازنة بانث سعاد :

حضرت کعب بن زہیر کا قصیدہ ”بانث سعاد“ دربار رسالت میں پڑھا گیا جس پر روئے مبارک کی جزا بھی حاصل ہوئی اس لیے ہر شاعر کے دل میں اس کے تتبع میں قصائد کہنے کی تحریک ہوئی۔ یہ لامیہ قصیدہ ہے جس کے معارضہ میں کثیر تعداد میں لامیہ قصائد لکھے گئے۔ علامہ نبھانی کا یہ قصیدہ بھی اسی خواہش کا مظہر ہے۔ ایک سو چوالیس اشعار کا یہ قصیدہ لامیہ ۱۳۱۵ھ میں دس صفحات کے ایک پمفلٹ کی صورت میں خود علامہ نے شائع کرایا پھر اسے اپنے مجموعہ ”المجموعۃ النہانیہ فی المدائح النبویہ“ کے تیسرے حصے میں شامل کر لیا۔ (۵۱)

”سعادة المعاد“ میں حضرت کعب بن زہیر کا بار بار ذکر ہوا۔ مدح کی ابتداء میں تشبیب کا ارادۂ بیان بھی اسی تتبع کا اثر ہے جو قصیدہ کے ہر شعر سے عیاں ہے۔ ”هوائے طیبہ“ تشبیب کا موضوع ہے جس کے جمال کے سامنے سعاد ایک تمثال ہی تو ہے۔ فرماتے ہیں:

فما سعاد اذ اقيست بيجتها و كل امثالها الا تماثيل (۵۲)

”سعاد کو جب بھی وادی مدینہ کے جمال کے سامنے کیا گیا تو وہ کیا اس جیسی

سب صرف متاثر ہی تو ہیں۔“

لکن لکعبک یا خیر الانام علی رُوِّ سنا ثابت فضل و تفضیل (۵۳)

”آپ کے کعب کی اے خیر الانام ہمارے سروں پر فضل و فضیلت ثابت

ہے۔“

اس میں کعب میں تو یہ ہے کہ مراد حضرت کعبؓ ہوں تو مراد یہ کہ آپ ہمارے سر کا تاج

ہیں، مواہبہ معارضہ کیسے ہو سکتا ہے اور اگر ٹخنہ مراد ہے تو پھر بھی اس ٹخنے کی عظمت سر آنکھوں پر ہے۔

۹۔ السابقات الجیاد فی مدح سید العباد :

علامہ نبھانی نے عربی حروفِ حجاز کے ہر حرف کو قافیہ بنا کر دس دس اشعار کہے جو ان کی

کتاب ”سعادة الدارين في الصلاة على سيد الكونين“ کے

آخر پر بطور ضمیمہ شامل ہیں۔ (۵۴) یہی قصائد ان کی تالیف ”المجموعۃ

النبھانیہ“ کے تمام اجزاء میں ہر حرف کے قافیہ میں آخری قصیدہ کے طور پر شامل

ہیں۔ یہ مجموعی طور پر اکتیس (۲۹) قصائد ہیں کہ ان میں الف متصوڑی بھی شامل ہے۔ ان کے علاوہ

حرف ہمزہ میں ایک زاید قصیدہ ہے اور حرف لام مع الالف میں ایک قصیدہ ان پر زائد ہے۔ یوں یہ

معشرات یعنی دس اشعار کے اکتیس قصائد ہیں جو ۳۱۰ اشعار پر مشتمل ہیں۔ ان قصائد میں التزام

کی وجہ سے بعض اشعار میں آورد کا گمان ہوتا ہے مگر شاعر پختہ ہو تو آورد بھی تراشی ہوئی مورتی دکھائی

دیتی ہے لیکن عمومی طور پر ان معشرات میں جذبے کی فراوانی اور وارفتگی کا عالم ہے۔

۱۰۔ القول الحق فی مدح سید الخلق :

ایک سوتیرہ شعر کا قصیدہ لامیہ جو بانٹ سعاد کے معارضہ کے علاوہ ہے۔ اس قصیدہ میں

مدح کے عمومی مضامین کے علاوہ معجزات کا بطور خاص تذکرہ ہے۔ خود علامہ نبھانی اسے القصیدہ

الفریدۃ کہتے ہیں۔ آپ کے خلاف جو شورش پھا ہوئی تھی اُس کے حوالوں میں یہ قصیدہ موضوع بحث

رہا ہے کہ شواہد الحق کی طرح القول الحق میں بھی استعانت اور استغاثات کی بازگشت زیادہ ہے۔ لیکن یہ حقیقت یہ کہ آپ کا یہ قصیدہ آپ کے دینی میلانات اور روحانی کیفیات کا مکمل عکس ہے۔ یوں کہہ سکتے ہیں کہ آپ کی پہچان ہے۔

:

د۔ قصیدہ الرائية الكبرى و الرائية الصغرى

الرائية الكبرى سات سو پچاس شعر اور الرائية الصغرى پانچ سو پچاس شعر کا قصیدہ ہے۔ تیرہ سو اشعار خاص مقاصد کے تحت کہے گئے ہیں۔ الرائية الكبرى میں اسلام کی فضیلت اور دیگر مذاہب کا رد ہے جن میں خاص طور پر عیسائیت پر بھرپور تنقید ہے۔ ضمناً ان افراد کا بھی رد ہوا جو عیسائی دنیا سے متاثر ہوئے اور اسلامی تعلیمات کو دیگر مذاہب کے لیے قابل قبول بنانے کے لیے معذرت خواہانہ رویہ اپنانے لگے۔ الرائية الصغرى میں سنت کی تعریف اور بدعت کا رد ہے۔ ضمناً ان لوگوں کا تذکرہ ہے جو اسلامی تعلیمات کے بعض پہلوؤں کی تشکیل نو کے لیے غیر ضروری اجتہاد کا سہارا لے رہے تھے۔ ان میں وہ شخصیات بھی تھیں جو سیاسی میدان میں بڑی قد آور تھیں مگر علامہ نبھانی تو انہیں عشق رسول صلی اللہ علیہ وآلہ وسلم کے حوالے سے دیکھ رہے تھے اس لیے مذمت سے دست بردار نہیں ہوئے۔ برصغیر میں سر سید احمد خان اور ان کے رفقاء کے خلاف جو کچھ دینی طبقہ کی طرف سے ہوا ایسا ہی شیخ محمد عبدہ اور المنار کے مدیر علامہ رشید رضا کے خلاف رد عمل عرب ممالک میں پیدا ہوا تھا۔ شخصی دشمنی نہ تھی، صیانت عقائد کا مرحلہ تھا۔ علامہ نبھانی نے اس محاذ پر نثر میں بھی کام کیا اور نظم میں بھی۔ نثر میں ”خلاصة الكلام فى ترجيح دين الاسلام“ ،

”ارشاد الحيارى فى تحذير المسلمين من مدارس

نصارى“ ، ”الاساليب البدعية فى فضل الصحابة

و اقناع الشيعة“ ، ”السهام الصائبة لاصحاب

الدعاوى الكاذبة“ ، ”هداية الرحمن فى الرد

علی ہدایۃ الشیطان“ ، ”نجوم المہتدین فی معجزاتہ والرد علی اعداء و اخوان الشیاطین“ ،
 ”البرہان المسدد فی اثبات نبوة سیدنا محمد

صلی اللہ علیہ وآلہ وسلم “ ہیں جو حضرت مجدد الف ثانی کی کتاب ”اثبات نبوت“ کی یاد دلاتی ہے۔ ان کے علاوہ دیگر کتب میں دفاع اسلام کا مجاہدانہ کردار نمایاں ہے۔ نظم میں الرایۃ قصائد مولانا فضل حق خیر آبادی کے رسالہ منظوم ”انتعاش العظیر“ کی یاد دلاتے ہیں۔ ان کا اثر یہ ہوا کہ حکومت کو بہکایا گیا اور ایک ہفتے کے لیے علامہ نبھائی گرفتار بھی ہوئے لیکن ان کا جوش دینی اور دفاع ذات نبوی کا ذوق کم نہ ہوا بلکہ آپ ہمہ وقت شمشیر محبت کے حامل میدان مبارزت میں موجود رہے۔ خلوص اور نیک نیتی کا اپنا جلال ہوتا ہے۔ مخالفت کے ارادے کے باوجود مخالف زیرِ منقار رہتا ہے۔ چنانچہ ایسا ہی ہوا علامہ کے خلاف مجموعی جدوجہد اور تعاون سے محمود شکاری آلوسی (۱۳۴۲ھ) کو تیار کیا گیا۔ انہوں نے ”شواہد الحق فی الاستغاثۃ بسید الخلق“ اور اسی قبیل کی دیگر کتب اور نظریات کی تردید میں دو اجزاء پر مشتمل ایک کتاب ”غایۃ الامانی فی الرد علی النہانی“ تیار کی۔ موضوع وہی تھا جو بہت عرصے سے زیر بحث چلا آ رہا تھا۔ اس کتاب میں علامہ ابن تیمیہ کے حوالے سے علامہ ابن حجر، علامہ السبکی، علامہ السیوطی کی تحریروں کو بھی موضوع بنایا گیا۔ کتاب حسن ترتیب سے عاری تھی کہ قاری پڑھنے میں دقتیں محسوس کرتا ہے مسلسل عبارت جو بلا فصل اور بلا عنوان ہے۔ بات سے بات نکالی گئی ہے۔ بہر کیف یہ رد عمل تھا جو پوری قوت سے ترتیب پایا مگر علامہ نبھائی کی ہیبت تھی کہ اس کی اشاعت اور فروغ نہ ہو سکا۔ اس سے عالم عرب اور عالم اسلام میں علامہ نبھائی کی ساکھ کا اندازہ ہوتا ہے۔ چنانچہ محمود شکاری آلوسی کی کتاب کے دیباچہ نگار محمد بن عبداللہ بن السبیل لکھتے ہیں کہ اس کی اشاعت شیخ تلمسانی اور شیخ محمد نصیف کی مشترکہ کوششوں سے ہوئی اور طباعت کا

اہتمام فرج زکی الکردی کے سپرد کیا گیا:

”فہام بطبعہ الاولی وقد وضع المؤلف علی طرۃ الکتاب: تالیف ابی المعالی الحسینی، اشارۃ الی کنیتہ ونسبہ الحسینی، وزاد علیہما السلامی الشافعی لصلاح یتضح اسمہ خوفا علی نفسه“۔۔۔ ”فلذلک خاف السید محمود شکر الالوسی من اظہار اسمہ علی طرۃ الکتاب وکذلک صاحب المطبعۃ فرج اللہ زکی خاف علی نفسه، ولم یذکر اسمہ الا رمزاً (ف، ج، ز) ولا اسم مطبعۃ، ولا البلد التي فيها المطبعۃ۔۔۔“ (۵۵)

”پس فرج زکی الکردی نے اس کے طبع اول کا اہتمام کیا، کتاب کے اوپر مؤلف کا نام اس طرح لکھا، تالیف ابی المعالی الحسینی، یہ کنیت اور نسبت کی جانب اشارہ تھا۔ اس پر السلامی الشافعی کا اضافہ بھی کیا کہ نام ظاہر نہ ہو، جان کے خوف کی وجہ سے۔۔۔ پس اس سبب سید محمود شکر الالوسی کتاب پر اپنا نام نہ لکھا، اسی طرح صاحب مطبع نے خوف جان کے سبب صرف اشارۃ نام لکھنے پر اکتفا کیا یعنی، (ف، ج، ز) لکھا، نہ مطبع اور نہ اُس شہر کا نام لکھا گیا جہاں یہ کتاب طبع ہوئی۔“

ز۔ چند دیگر منظوم کتب و رسائل:

علامہ نبھانی نے اسماء حسنیٰ سے استغاثہ کے موضوع پر ”المزدوجة

“ اور حضور

الغراء فی الاستغاثہ باسماء اللہ الحسنیٰ

اکرم صلی اللہ علیہ وآلہ وسلم کے حوالے سے ”احسن الوسائل فی نظم

“ جیسے عقیدت مندانہ قصائد لکھے۔ ان کے علاوہ

اسماء النبی الکامل

کے زیر عنوان اُن

”العقود اللؤلؤیۃ فی المدائح النبویۃ“

کے دیوان کی نشاندہی بھی ہوئی ہے۔ شیخ البرعی کے مہمہ قصیدہ پر ایک مصرعہ کے اضافہ سے تھمیس

کہی۔ (۵۶) موشحات اندلسیہ کے معارضہ میں ابن العقاد کے موشح پر ایک سو دو شعروں کا موشح

لکھا۔ (۵۷) اسی طرح الموشحات الثامیہ کے معارضہ میں نعتیہ موشح لکھا جو ایک سو دو شعروں کا ہے۔ (۵۸) آخری موشح ابو عبید کے معارضہ میں ہے جو سینتالیس اشعار کا ہے۔ (۵۹) اگرچہ علامہ نے خود اپنے شعروں کا شمار کرتے وقت اسے تیس شعروں کا کہا ہے۔ (۶۰) قافیہ لام کے زیر عنوان چار قطعات بھی اُن کے زورِ قلم کا نتیجہ ہیں۔ (۶۱) اگرچہ ایک دالیہ ہے جس کے بارے میں اُن کا کہنا ہے کہ جو المجموعہ النہانیہ کو دوبارہ شائع کرائے وہ اس کو حرف دال میں درج کر دے۔

اس مختصر جائزے سے واضح ہو گیا کہ علامہ نبھانی نے عربی میں مدرج رسالت صلی اللہ علیہ وآلہ وسلم کے موضوع پر اور اس کی مناسبت سے تقریباً چار ہزار اشعار لکھے جو کسی بڑے سے بڑے شاعر کے لیے وجہ شرف ہو سکتے ہیں۔ یہ اُن کی قادر الکلامی اور عربی ادب پر دسترس کی دلیل ہے۔ یقیناً انہیں عصر حاضر کے نمائندہ عرب شاعروں میں شمار کیا جاسکتا ہے۔

المجموعۃ النہانیۃ فی المدائح النبویۃ

علامہ نبھانی کے شعری سرمایہ کا بیشتر حصہ ان کے مشہور مجموعہ ”المجموعۃ

النبہانیۃ فی المدائح النبویۃ“ کے چار اجزاء میں موجود ہے۔

آپ خود با کمال شاعر تھے۔ انھوں نے نہایت وقیح قصائد قارئین کے لیے تحریر کیے۔ اسی پر اکتفا نہ کیا بلکہ عہد صحابہ کرامؓ سے اپنے دور تک جس قدر قصائد، معارضات، موشحات اور مخمسات اُن کو دستیاب ہوئے انہوں نے ان چار اجزاء میں جمع کر دیے۔ ان پر حواشی لکھے اور دیباچہ کے طور پر نہایت کارآمد مباحث پر رائے زنی کی۔ اس طرح یہ چار اجزاء نعتیہ شاعری کا دائرہ معارف بن گئے۔ یہ قصائد ۲۱۳ اصحاب کی شعری کاوشوں کا ثمر ہیں۔ ان میں چونتیس معلوم صحابہ کرامؓ اور چار وہ ہیں جن کی عہد صحابہ میں مستند نشاندہی نہ ہو سکی۔ اس طرح اڑتالیس افراد کا تعلق عہد صحابہؓ سے ہے۔ ان میں ۱۶۰ وہ شعراء بھی ہیں جن کی نسبت اور اسماء معلوم نہیں اور ۱۵ مجہول ہیں۔ اس طرح عہد صحابہؓ کے بعد سے عصر حاضر تک ۱۷۵ شعراء کی شعری کاوشیں المجموعہ النہانیہ کی زینت بنی ہیں۔ ان مدائح میں اصناف سخن

کے لحاظ سے بھی تنوع ہے کہ ۲۵۶ قصائد، ۹۹ قطعات، ۱۳ مخمسات، ۱۶ موشحات، ایک تسدیس اور ایک تہظیر ہے۔ ان مختلف اصناف کے مظاہر میں صحابہ کرامؓ کے کل شعر ۴۶۱ ہیں جبکہ ۲۳۶۳۵ اشعار دیگر شعراء کرام کے ہیں۔ اس طرح کل شعر ۲۵۰۹۶ ہیں۔ مختلف ادوار پر پھیلا ہوا اس قدر ضخیم مجموعہ علامہ نبھانی کا وہ کارنامہ ہے جس پر عربی ادب کو ہمیشہ ناز رہے گا۔

المدائح النبویة کا تجزیاتی مطالعہ:

علامہ نبھانی مدح رسالتؐ میں اس قدر مستغرق رہے کہ صاحب فہرس الفہارس نے انہیں بوسری العصر (۶۲) کا لقب دیا۔ یہ اس لیے نہیں کہ انہوں نے علامہ بوسریؒ کے تتبع میں مدح سرکار ابد قرصلی اللہ علیہ وآلہ وسلم کو وظیفہ حیات بنایا، اُن کا ہمز یہ تو اس تتبع کا عملی اظہار ہے۔ ”سعادة المعاد“ میں حضرت کعب بن زہیرؓ کی پیروی کی اور مجموعی روش میں حضرت حسان بن ثابتؓ کا اتباع کرتے رہے۔ حضرت حسانؓ سے اُن کی نسبت کا اظہار تو خود حضور اکرم صلی اللہ علیہ وآلہ وسلم نے فرمایا، مولانا محمد میاں صدیقی کی زبانی سنیہ موصوف اپنے والد محترم محمد ادریس کاندھلوی کے تذکرہ میں فرماتے ہیں:

”۱۹۷۲ء میں ناچیز راقم (یعنی محمد میاں صدیقی) نے علامہ یوسف النہانی کی کتاب ”الوسائل الوصول الی شمائل الرسول“ (مراد وسائل الوصول ہے) کا اردو ترجمہ کیا، چھپا تو پیش کیا۔ دیکھ کر بہت خوش ہوئے (یعنی مولانا محمد ادریس کاندھلوی) اور علامہ نبھانی کے بارے میں ایک واقعہ سنایا، فرمایا: میں ۱۳۵۶ھ میں فلسطین گیا وہاں ایک عالم دین سے ملاقات ہوئی، وہ علامہ نبھانی کے احباب اور رفقا میں سے تھے (علامہ نبھانی کا انتقال ۱۳۵۲ھ میں ہوا تھا، آپ فلسطین کے رہنے والے تھے) وہ کہنے لگے کہ نبھانی کے انتقال کے کچھ روز بعد مجھے خواب میں حضور اقدسؐ کی زیارت نصیب ہوئی۔ میں نے عرض کیا: یا رسول اللہؐ نبھانی ہمارا ساتھی ہے، اُس نے آپ کی مدح،

تعریف اور فضائل میں بہت سی کتابیں لکھیں، اس کا انتقال ہو گیا، اس کے ساتھ کیا معاملہ ہوا؟ حضورؐ نے فرمایا: ”بھائی تو ہمارا حسان تھا“ حضورؐ نے صرف اتنا فرمایا۔ والد صاحب (یعنی مولانا محمد ادریس کاندھلوی) فرمانے لگے کہ علامہ بھائی نے تقریباً پچاس کتابیں حضور اقدسؐ کے بارے میں تالیف کیں۔ وہ اللہ کے اور اس کے رسولؐ کے مقبول بندوں میں سے تھے۔“ (۶۳)

علامہ یوسف بھائی نے المجموعۃ النہانیہ کے دیباچہ میں ”مدح رسالتؐ“ کی حدود، ضرورت اور تسلسل کے بارے میں مختلف مفید معلومات کا اندراج کیا ہے۔ اس تفصیل کا اجمال یہ ہے:

۱۔ مدح رسالتؐ ازل سے جاری ہے اور ابد تک جاری رہے گی۔ اس میں انتقاع ممکن نہیں، اس لیے مدح کا حصر انسان کے بس میں نہیں ہے۔ ہر مدح کم اور ہر مدح نام تمام ہے، علامہ ابن الفارض فرماتے ہیں:

أرى كل مدح في النبي مقصراً و ان بالغ الهنثى عليه و أكثرها
إذا اللئيم أشى بالذی هو أصله عليه فما مقدار ما تمدح الوری

”میں نبی کریمؐ کی ہر مدح کو قاصر خیال کرتا ہوں اگرچہ ثنا خواں کس قدر

مبالغہ اور کثرت سے کام لے۔ اس لیے کہ جب آپؐ کے مرتبے کے مطابق

خود اللہ تعالیٰ نے تعریف کی ہے تو مخلوق کی تعریف کس شمار میں ہے“

۲۔ مدح حضور صلی اللہ علیہ وآلہ وسلم کا حق کوئی ادا نہ کر سکا تو بھی مدح میں دوام رہنا چاہیے

کیونکہ:

”فن مدحہ صلی اللہ علیہ وسلم من المتقد من المتأخرین انما مدحہ توسلاً بجانہ

أو تفریحاً لکربہ ومصابہ اور غیبی فی جزیل ثوابہ او استنشاء بمرکتہ ذانہ واستلذ اذاً

بذکر اسمہ الشریف و صفات۔۔۔۔۔ و مقاصد المادحین شتی و انما التوفیق
 مواہب۔“ (۶۵)

”محققین اور متاخرین میں سے جس نے بھی آپؐ کی مدح کی تو بے شک یہ
 مدح آپؐ کی بارگاہ کے توسل یا اپنی تکالیف اور مصائب سے نجات یا اس
 کے بہتر ثواب کی رغبت یا آپؐ کی ذات کی برکت سے شفا کی طلب یا آپؐ
 کے اسماء و صفات کے ذکر سے متمتع ہونے کے لیے۔۔۔ مدح نگاروں کے
 مقاصد مختلف ہیں۔ یقیناً توفیقِ مدح بھی ایک کرم ہے۔“

اس مدح میں توازن، شائستگی اور متانت ضروری ہے۔ مدح کے موضوعات، سیرت کے
 ذکر، خصائص کے تذکار، آل و اصحاب کی منقبت اور دشمنانِ اسلام سے دفاعی کاوشوں پر مشتمل ہیں۔
 ۳۔ مدح سرکارِ صلی اللہ علیہ وآلہ وسلم کے دوران میں یہ حقیقت پیش نظر رہنی چاہیے کہ آپؐ اس
 مدح کے محتاج نہیں ہیں، یہ تو مدح نگار کی قسمت ہے کہ اُسے اس بارگاہ میں لب کشائی کی توفیق حاصل
 ہوئی ہے کیونکہ خالق کی مدح کا تو جواب نہیں ہے۔

۴۔ مدح میں روایتِ قصیدہ کو نبھانے کا عمدہ ترین انداز یہ ہے کہ تشہیب کے حوالے دیا۔ مدینہ
 منورہ سے متعلق رہیں۔ اس کی وادیوں، بستوں، موسموں اور جہتوں کا تذکرہ چاہیے تاکہ روایت بھی
 قائم رہے اور ادب کے تقاضے بھی ملحوظ رہیں۔

۵۔ تشہیب کی قصیدہ میں موجودگی بابت سعاد کے حوالے متحقق رہی ہے مگر اس میں کوئی
 اشارہ، کوئی کلمہ اور کوئی تشبیہ و استعہا منصبِ ممدوح کے مقام و مرتبہ سے کم نہیں ہونا چاہیے۔ لفظ پاکیزہ
 ، خیالات عمدہ اور اسالیب بادقار ہونے چاہئیں، عورتوں کے حوالے اور اُن کے متعلقات کے بیان
 سے اجتناب ضروری ہے۔ درحقیقت علامہ نبھانی تشہیب کے جواز کے قائل ہیں اگرچہ احتیاط کے بھی

قائل ہیں۔

۶۔ مداحین کی کثرت، مدح نگار کو راستے کے نشیب و فراز جاننے کے لیے معاون ہے۔ ضرورت یہ ہے کہ مدح نگار اُن مداحین کے کلام اور رویہ کو پیش نظر رکھے جن کی شعری صلاحیت اور معنوی عظمت کا اک جہان معترف ہو چکا ہے۔ مثلاً امام بوسری، امام بُرعی، امام صصری، شہاب محمود حلبي، ابن نباتہ، القیراطی، النوایجی، امام ابن حجر، الصفی الحلی وغیرہ، یہ بھی کہ اُس کے سامنے پیش تر کلام ہونا چاہیے بلکہ مختلف اصناف کے عمدہ نمونے بھی تاکہ اُس کی راہ آسان ہو جائے۔

۷۔ مدح نگار کو اُن شعراء سے متاثر نہیں ہونا چاہیے جو دنیائے شعر میں تو نمایاں مقام رکھتے تھے مگر مدح رسالت میں ڈولیدہ بیان ثابت ہوئے اس لیے کہ مدح رسالت ایک توفیق ہے اور دنیا پرستوں کو یہ روحانی سر بلندی حاصل نہیں ہوتی۔

۸۔ مدح نگاری، سیرت کے مطالعہ اور خصائص نبوی سے کسب فیض کا ذریعہ بھی ہے۔ اس لیے اس دینی سہولت سے فائدہ اٹھانا چاہیے اور مطالعہ سیرت کی عادت ڈالنی چاہیے تاکہ مدح میں مضامین کی تنگ دامنی راہ نہ کاٹے۔

ان توضیحی اشارات سے اندازہ ہو سکتا ہے کہ علامہ نبھانی مدحیہ شاعری کے بارے میں کن خیالات کے حامل تھے۔ اُن کے نقطہ نظر کو سمجھ لینے کے بعد اُن کی مدحیہ شاعری کا جائزہ مفید رہے گا۔ علامہ نبھانی کا ہمز یہ قصیدہ ایک ہزار ایک شعر کا ہے جس میں سیرت کے واقعات یوں بیان ہوئے ہیں کہ یہ منظوم سیرت نگاری کا عمدہ ترین نمونہ ہے۔ تشبیب کے حوالے سے مدینہ منورہ کا روح پرور نقشہ ہے، ذرا شدت جذبات ملاحظہ ہو:

”لیت شعری کیف الوصول الی طیبة وہی الحمیة العذراء“ (۶۶)
”کاش مجھے خبر ہوتی کہ طیبة کی حاضری کیسے ہوگی کہ ایسی محبوبہ کی طرح ہے
کہ جس کا حُسن لٹا ہی نہیں یعنی محفوظ ہے“

پھر دربار کے گرد و نواح کو سلام محبت پیش کرتے ہیں کہ یہ وہ مقام ہے:

”حیت روح الارواح حیث جنان الخلد حیث التقسیم والعماء“

”جہاں روحوں کی راحت، خلد کی جنت، نعمتیں اور نعمت والے ہیں۔“

”حیت یثوی محمد سید الخلق و نی بابہ الوری فقراء“ (۶۷)

”جہاں حضرت محمد سید الخلق صلی اللہ علیہ وآلہ وسلم رونق افروز ہیں جن کے

دروازے پر ساری مخلوق فقیرانہ حاضر ہے۔“

هو حی نی قبره بحیة کل حی منخالہ استتماء (۶۸)

”آپ اپنی قبر میں سراپا زندگی کے ساتھ حیات ہیں اور ہر زندہ اسی زندگی

سے زندگی کی بھیک مانگتا ہے۔“

ایک مسلسل رواں دواں انداز ہے کہ عظمت کے ہر حوالے سے استمداد طلب کر رہا ہے۔

پاک وجود، پاک ارحام سے منتقل ہوتا ہوا آ رہا ہے اور جہاں جہاں بھی ٹھہرا ہے عظمت اٹھاتا جا رہا

ہے۔

و سری نی الجددود کا لروح سراً صائئہ الأمھات والاباء (۶۹)

”وہ وجود آباء اجداد میں روح کی طرف چلتا رہا، ماؤں اور باپوں نے اُس

کی خود حفاظت کی“

ایک اور طویل سلسلہ بیان سیرت کے مختلف گوشوں کے حوالے سے جاری ہے پھر

معجزات، شامک، حلیہ مبارکہ کی دلفریب روداد اور پھر خصائص کا بیان ہے۔ استفہامیہ انداز اور تکرار

کلمات نے روح پرور سماں باندھا ہے۔ آخر پر تو تسل و استغاثہ جو علامہ کا مرغوب موضوع ہے،

خاندان کے ایک فرد کے نام سے تو تسل نے لفظوں کو جذبوں کی زبان عطا کر دی ہے۔ پہلا شعر اسی

قدر وجد آفرین ہے:

سیدی یا ابا التبتل سؤان من فقیر جوبہ الاعطاء (۷۰)

”اے آقا! بتول زہرا کے بابا جان، فقیر کا ایک سوال ہے جس کا جواب کر م و

عطا ہی ہے“

علامہ نبعمانی نے قصیدہ کے آخر پر امام بوسیریؒ، حضرت کعب بن زہیرؒ اور حضرت حسان بن ثابتؒ کو شفیق بنایا ہے کہ انہیں اُن کی اقتدا پر ناز ہے۔ بیان میں لفظی گلکاریاں بھی ہیں اور صوری آتش فشائیاں بھی، چند شعر ایضاً مطلب کے لیے حاضر ہیں:

سید العالمین یا بحرِ جوید	قطرة من سخاء الأخیاء
هذه طيبة بمدحك قد طاب	لت وطاب الانشاد والانشاء
مست فیها باثر شیخ امام	قد اقترت بسبقه الشعراء
و إذا لم اکن بمدحك حتما	ئا فلهذی قصیدتی حسناء
لو رآها کعب لقال سعاداً	أمة من امانها سواد (۷۱)
مثلی فیک نی مدیحی کما لو	وصف العرش ذرة عمشاء (۷۲)
انت شمس و فی سناک ظهوری	غیر مستعرب لآتی هباء
کم فقیر بلحظة منک اضحی	عن جمیع الوری له استغناء
قد اجزت المداح قلبی فکانت	سنة واقتی بک الکرماء (۷۳)

”اے سب جہانوں کے سردار اور اے جو دو کرم کے بحر بے کراں، تمام سخی آپ کی سخاوت کا ایک قطرہ ہی تو ہیں۔ یہ طیبہ قصیدہ آپ کی مدح میں طویل ہو گیا۔ شعر و انشاء پاکیزہ تر ہو گئے۔ اس قصیدہ میں میں اُس امام محترم (یعنی امام بوسیری) کے نقش قدم پر چلا جس کی پیش روی کو سب شعراء تسلیم کر چکے ہیں۔ جبکہ میں آپ کی مدح میں حسان نہ بن سکا۔ یہ بھی کہ حسین تر نہ ہو سکا تو یہ خوبصورت قصیدہ حاضر ہے۔ اگر اس قصیدہ کو حضرت کعبؒ دیکھتے تو ضرور کہتے کہ سعاد اس کی لونڈیوں میں سے ایک سیاہ فام لونڈی ہے۔ آپ کی مدح نگاری میں میری مثال یوں ہے جیسے کہ کم نظر ذرہ یا چوٹی عرش کے اوصاف بیان کرے۔ آپ سورج ہیں آپ کے نور میں میرا ظہور ہے جو غروب ہونے والا نہیں کہ میں تو ایک ذرہ غبار ہوں، ایسا غبار جو سورج کی شعاع ہی میں نظر آتا ہے، کتنے فقیر ہیں جو آپ کی نظر کرم سے تمام مخلوق

سے بے نیاز ہو گئے ہیں۔ آپ نے مجھ سے پہلے بھی مداحین کو نوازا ہے، یہ آپ کا طریقہ ہے اور اس میں صاحبِ بخشش لوگوں نے آپ ہی کی اقتداء کی ہے۔“

الغرض یہ قصیدہ ہمز یہ علامہ بھائی کا ایک قابل فخر کارنامہ ہے، لفظوں کی آب ہے جو قلب و دماغ پر دستک دیتی ہے اور کانوں میں رس گھولتی ہے۔ قاری سیرت مطہرہ کے مختلف گوشوں سے آگاہ بھی ہوتا ہے جو عصرِ حاضر کی ضرورت اور پسند ہے اور لفظوں میں گھلے ہوئے جذبوں سے سیانت عقیدہ کے عمل سے بھی گزرتا ہے اور وارثی کی حالت میں علامہ بھائی کے جذبوں کا ہم رکاب بھی ہو جاتا ہے۔ یہ قصیدہ واقعات اور جذبات کا حسین مجموعہ ہے جس کی شیرینی مدت تک محسوس ہوتی رہے گی۔ اس قصیدے سے علامہ بھائی کی معلومات کی وسعت کا بھی اندازہ ہوتا ہے۔ شعری صلاحیت کا بھی اور حاضری دربار کے آداب کا بھی۔

قصیدۃ سعادة المعادة حضرت کعب بن زہیرؓ کے قصیدہ بانٹ سعادت کا معارضہ ہے۔ تھییب کے اشعار میں محبوبہ وادی مدینہ ہے جسے وہ ”عذراء“ کہہ کر ”توریہ“ کرتے ہیں کہ اس کا معنی دوشیزہ بھی ہے اور یہ مدینہ منورہ کا ایک اسم بھی ہے۔ لوگ دوشیزاؤں سے نسبت دے کر حسن تعزل کی بات کرتے ہیں تو علامہ بھائی فرادی تو رحمت کے ترانے گاتے ہیں:

کلن المحاسن جُزء من محاسنها اجما لُها بجمال الکلون تفصیل
فما سعادُ اذا قیست ببحجتها وکلن امثالها الا تماثل (۷۴)

”ہر حسن مدینہ منورہ کے محاسن سے لیا ہوا ہے یہ اجمال ہے کہ جس کی تمام کائنات تفصیل ہے، سعادت ہی نہیں جبکہ اسے اس کے حسن و جمال پر قیاس کیا جائے بلکہ اس جیسی تمام محبوبائیں صرف تماثل ہیں“

نواح مدینہ کے زمر سے متعدد اشعار تک مستند ہو گئے ہیں، وارثی کا عالم ہے کہ اس مکان سے کلین کی یاد آنے لگتی ہے تو مدح سرائی کا چشمہ اہل پڑتا ہے۔ کائنات کا ذرہ ذرہ جھومتا ہے اور حسن

عالمتاب کی عظمت کا نشان ہے۔ اسی روانی میں معجزات کے تذکرے جو ذہن کو گرفت میں لے لیتے ہیں، شروع ہو جاتے ہیں، حُسن و رعنائی کی داستان میں شاعر اپنے بجز کلام کا اعتراف کرتے ہوئے پکارتا ہے:

لا يعلم الناس نبي الدنيا حقيقة فاعتقل عنصها بحبل العجز معقول

وفي القيامة تبدو شمس زنتية كأنها فوق هام الخلق أكليل (۷۵)

”دنیا میں لوگ ان کی حقیقت کو نہیں جان سکے کہ عقل اس بلندی مرتبہ کے

ادراک سے عاجزی کے بندھن کی اسیر ہے۔ اُن کے مراتب کا آفتاب تو

قیامت میں طلوع ہو گا یوں جیسے کہ لوگوں کے سروں پر تاج ہو“

علامہ بھمانی کے کلام میں عصری تقاضوں کی بازگشت بھی بڑی واضح ہے۔ غیروں کے ظلم و

ستم اور اپنوں کی بے وفائی بھی ان کے کلام میں بڑی نمایاں ہے۔ ہمزئیہ میں دین مبین پر ظالموں اور

منافقوں کی یلغار پر سر ابا دعا بن کر عرض کرتے ہیں:

عاد فيه الدين المبين كما قلت غريباً و أهله غُرباء

فقدار که قبل أن تخظرا الاخطار فاليوم مسه الاعياء

کم اوجھل استظال علی الدین وکم ذا اُزرت بہ الجھلاء

ولکم نبي ثيا به ابن سلو ثيا شاکه من نفاقه سلاء (۷۶)

”اس دور میں دین مبین ویسے ہی ہو گیا جیسا کہ آپ نے کہا تھا کہ وہ غریب

ہو جائے گا اور دین دار اجنبی بن جائیں گے، آپ اس کا تدارک فرمائیں

قبل اس کے خطرات منڈلانے لگیں کہ آج دین کو در ماندگی لاحق ہو گئی ہے،

کتنے ابو جہل ہیں جنہوں نے دین پر ظلم کیا اور کتنے ہیں جن کی وجہ سے جاہل

لوگ مصائب کا شکار ہوئے اور کتنے ابن سلول یعنی عبداللہ بن سلول رئیس

المنافقین کے لبادے میں ہیں کہ ان کے منافقت کے کانٹوں نے دین کو

زخمی کر رکھا ہے“

اسی طرح سعادت المعاد میں زمانے کا ماتم بڑا ہڈ تاثیر اور زود اثر ہے جس پر وہ پناہ عالم صلی

اللہ علیہ والہ وسلم کی دہائی دیتے ہیں:

اشکو الیک زمانی شاکراً نعماً ما عند مثلی باذن اللہ تسھیل
نقد بلیت بعصر کلہ فتن فیہ اخوالحق مغلوب و مغلول
الدرین فیہ بحکم الحجر قابضہ بنار دُنیاہ بین الناس مشعول (۷۷)

”شاکر نعمت ہوتے ہوئے بھی میں آپ سے اپنے زمانے کا شکوہ کرتا ہوں،

مجھ ایسے کے ہاں تو باذن اللہ کوئی سہولت و بندگی کا سامان نہیں، میں تو ایسے

زمانے کا آزمودہ ہوا ہوں جو سراپا فتن ہے اس میں صاحب حق مغلوب ہے

اور غیر کا اسیر ہے، دین پر قابض تو شعلوں کی زبان میں قبضہ کر رہے ہیں

اور لوگوں کے درمیان دنیا کی آگ بڑھکائی جا رہی ہے“

آخر پر حضرت کعبؓ کے حوالے معارضت پر معذرت مگر بخشش و عطا کی التجا ہے

علامہ نھمانی کا قصیدہ ”الوعدا لحق“ تو اُن کے شدت جذبات کا عکاس ہے اسے وہ خود ہی

القصیدۃ الفریدۃ کہتے ہیں۔ اسی پر اُن کے خلاف ایک ہنگام بپا ہوا تھا۔ اس میں سے یہی اُن کے

مزاج کا ترجمان ہے۔ تشبیہ کے ضمن میں شاعر کا اضطراب ملاحظہ ہو:

فیا ركب الحجاز فدتک نفسی تحمل ما یخف علیک حملاً
متی جزت النقا و رُبوع سلح و حجت أعز ارض اللہ احلاً
فیادر بالسجود علی تراھا وأد بلثمہ فرضاً و نفلاً
ولمغ طیبیۃ و السا کنیحا رسائل من ملین الشوق تملی
یظل فوا ذہ للجزع یصبو ویبھوی باللوی ماء و ظلاً (۷۸)

”اے حجاز کے مسافر تجھ پر میری جان فدا ہے، تو مجھ پر اتنا بوجھ ڈال دے

جو تیرے بوجھ کو کم کرے دے۔ جب تو نقاء اور سلح کی منزلوں سے گزرے

اور اُس سرزمین پر جائے جو اللہ کی ساری زمین سے عزیز تر ہے تو اُس کی مٹی

پر سجدہ کرنے میں جلدی کرنا اور اس مٹی کو چوم کر فرض و نفل ادا کرنا، مدینہ منورہ اور وہاں کے ساکنین کو میرے وہ پیغام پہنچانا جو شوق سے املا ہوئے ہیں۔ یہ بھی پہنچانا کہ اس کا دل 'جزع' کے لیے مشتاق ہے اور وہ 'اللوی' میں پانی و سایہ کا متلاشی ہے۔“

مدح سرائی میں جولانی طبع کا رنگ دیکھئے اور استغائے کا بیانیہ انداز ملاحظہ کیجئے:

فلم مخلوق لک الرحمن شہاً	ولم مخلوق لک الرحمن مثلاً
ونوع الانس اشرف کل نوع	لائک منھم یا نور شکلاً
ایامن قد تمنی کل تاج	یکون برجلہ للنعل نعلاً
وخیر الناس یرضی ان تراہ	لثم تراب تلک النعل احلاً
ولست بحاجۃ لمدح لکن	لنا حاجۃ ولیس سواک مولیٰ (۷۹)

”اللہ تعالیٰ نے آپ کے کوئی مثال پیدا نہیں کیا اور نہ آپ کا مثل بنایا ہے، نوع انسانی کو تمام دیگر مخلوقات پر اس لیے شرف حاصل ہے کہ آپ ان میں سے ہیں، شکل کے اعتبار سے، اے وہ وجود گرامی کہ ہر تاج شاہی آپ کے نعل کا نعل بننا چاہتا ہے اور لوگوں میں سے بہتر سے بہتر انسان بھی یہ پسند کرتا ہے کہ آپ اُسے اپنی نعلین کی مٹی کو بوسہ دینے کا اہل سمجھیں، آپ تو مدح کے محتاج نہیں ہیں، محتاج تو ہم ہیں کہ آپ کے سوا کوئی آقا نہیں ہے۔“

خوش عقیدگی کا ایک مرتع قطعہ کی صورت میں پڑھیے اور صاحب عقیدت کی محبت آفرینی

کی داد دیجیے:

علی راس ہذا الکلون نعل محمد	علت فنجع الخلق تحت ظلالہ
لدی الطور موسیٰ نودی الخلع و احمد	علی العرش لم یؤذن یخلع نعالہ (۸۰)

”اس کائنات کے سر پر نعلین مصطفیٰ صلی اللہ علیہ وآلہ وسلم ہے، وہ اس قدر بلند ہے کہ ساری مخلوق اس کے سایوں میں ہے، طور پر موسیٰ علیہ السلام کو

نعلین اتارنے کی صدا دی گئی اور احمد کریم صلی اللہ علیہ وآلہ وسلم کو عرش پر بھی
نعلین اتارنے کی اجازت نہ ملی۔“

علامہ بھٹائی کے وہ قصائد جو ”السباقات الجیاد فی مدح سید

العباد“ کے عنوان سے ”سعادت الدارین“ میں شامل ہیں اور المجموعۃ النہانیہ کے تمام اجزاء
میں حسبِ قافیہ موجود ہیں، ۲۹ قصائد ہیں جن میں ہمزہ اور لام میں اسی نسبت سے اضافہ بھی ہے، اس
طرح ۳۱ قصائد، ۳۱۰ شعروں پر مشتمل ہیں۔ یہ دس دس شعروں کا مختصر قصیدہ ہے جس کا انہوں نے
ارادۃ التزام کیا ہے جیسا کہ امام الوتری نے ہیں ہیں شعروں پر مشتمل قصائد کہے۔ ان میں اختصار کی
وجہ سے جذبوں کی شدت بھی سمٹ آئی ہے اور نہایت بلیغ انداز میں مافی الضمیر کو بیان کیا گیا ہے
مثلاً:

آہ لولا الجناح منی کسیر	کت فی الحال للحجاز الطیر
سید الخلق صفوة الحق شمس الافق	افق الهدی البشیر النذیر (۸۱)
نقبل ارضاً مسها قدم الذی	لہ سجت فوق السماء دیول
نحی جمیع الانبیاء محمد	نعم وکل المرسلین رسول
فما کان بین الخلق مثل لاحد	ولیس لہ فین ین کیون مثیل (۸۲)

”کاش اگر میرے بازو بے بس نہ ہوتے تو میں فوری طور پر حجاز کی جانب

پرواز کرتا، آپ مخلوق کے سردار، حق کا انتخاب آفاق کے آفتاب، ہدایت کے

آفاق اور بشیر و نذیر ہیں، ہم اسی سرزمین کو چوستے ہیں جس پر وہ قدم لگے

ہیں جن قدموں والا کے دامن آسمان پر کشاں رہتے ہیں، وہ نبی محمد صلی اللہ

علیہ وآلہ وسلم جو سارے نبیوں کا نبی ہے اور تمام رسولوں کا رسول ہے، مخلوق

میں احمد صلی اللہ علیہ وآلہ وسلم کی کوئی مثل نہیں ہے اور نہ ان کی مثل ہوگا۔“

علامہ بھٹائی عصری حادثات اور واقعات سے متاثر ہو کر دین کے درد کا برملا اظہار کرتے

ہیں:

أَنْظِرْ أَلِي دَيْكَ لِمَبِينِ غَدًا لِمَلَّةِ الْكُفْرِ فِي الْوَرَى هَدَفَا
هَاهُمْ تَدَاعُوا كَمَا ابْنَتْ لَا وَحَنِّ مَعَ كَثْرَةِ بِنَا ضَعُفَا
فَلَنْ يَخْذَا الزَّمَانَ ذَا نَظْرٍ لَنَا كَمَا كُنْتَ فِي الذِّي سَلَفَا (۸۳)

”اپنے دین مبین کے مستقبل پر نظر ڈالیے کہ وہ کفر کی ملت کا تمام مخلوق میں نشانہ بنا ہوا ہے، وہ دیکھیے کہ ایک دوسرے کو پکار رہے ہیں جیسا کہ آپ نے واضح فرمایا تھا یعنی جمعیت کفر کو دین مبین کے خلاف اکٹھا کر رہے ہیں اور ہم دین والے کثرت کے باوجود کمزور ہیں، اس زمانے پر ویسے ہی نظر ڈالیے جیسا کہ آپ گزرے ہوئے ادوار میں نظرِ رحمت فرماتے رہے ہیں۔“

علامہ یوسف بھٹانی نے ”العظم البدیع فی مولد الشفیخ“ کے زیر عنوان میلاد نامہ بھی لکھا ہے۔ ۱۲۳ ہند پر مشتمل یہ محبس اس اہتمام سے رقم ہوئی ہے کہ میلاد کی محافل میں بڑھی جانے کے قابل ہے۔ ولادت سے قبل اور بعد کے واقعات، احادیث و سیر کی کتابوں کے حوالے سے نہایت مہارت اور محبت و عقیدت سے سلسلہ وار روایت ہوئے ہیں کہ یہ سیرت نگاری بھی ہے اور مدح نگاری بھی۔ اس لیے کہ مدح سرکار صلی اللہ علیہ وآلہ وسلم کی وسعت بے پایاں ہے، آپ کی شخصیت کا ہر پہلو، سیرت مطہرہ کا ہر گوشہ اور پیغمبرانہ عظمت کا ہر رُخ اس میں سمویا گیا ہے۔ کہیں آپ کے حسن و جمال کا تذکرہ ہے تو کہیں اخلاق و عادات کا، ایک کے ہاں ذات کے حوالے سے متعلقات کے ادراک کی خواہش ہے تو دوسرا متعلقات کے راستے ذاتِ اقدس تک رسائی کے لیے بے چین ہے۔ بعض کے ہاں تاثر پسندی کی انفعالیت ہے اس لیے وہ سیرت مبارکہ کو الفاظ کا پیرا ہن مہیا کر رہا ہے تو بعض کے ہاں اپنے داعیات و محرکات کی فعالیت ہے اور وہ اپنی ذات کے حوالوں سے التجاؤں اور تمناؤں کی دنیا بسائے ہوئے ہے۔ مدح نگاری کا معروضی عنصر سیرت رسول صلی اللہ علیہ وآلہ وسلم کا تذکار یعنی آپ کی حیاتِ ظاہرہ کا بیان ہے۔ سیرت کے واقعات میں مداحین کے نزدیک سب سے زیادہ توجہ کا مستحق

”ولادت“ کا واقعہ ہے۔ پیدائش سے قبل کے حالات، پیش گوئیاں، آثارِ رحمت، عجائب کا ظہور، جناب آمنہؓ سے بعض خوارق کی حکایت اور اسی قسم کے دیگر واقعات جن سے نومولود کی عظمت اور شرافت کا اظہار ہوتا تھا۔ مدح نگاروں کی توجہ کا مرکز ہیں۔ محافل کا انعقاد ہونے لگا تو اظہارِ تشکر و عقیدت کے لیے واقعات سیرت دوہرائے جانے لگے، ولادت کی مناسبت سے قصائد کہے گئے۔ مولد النبی صلی اللہ علیہ وآلہ وسلم پر مستقل تصانیف معرض وجود میں آئیں جن میں مفہمی نثر ہوتی اور بر محل اشعار سے انہیں دو آتھہ کیا جاتا، ایسے موالید کی کثیر تعداد دارالکتب المصریہ اور دیگر کتب خانوں میں محفوظ ہیں۔ علامہ بھمانی کی ”الظلم البدیع“ ایسی ہی کوشش ہے کہ شاعر واقعات کی روایت بھی کر رہا ہے اور چشم تصور سے حاضر دربار بھی ہے۔ واقعہ تاریخ کا ورق نہیں رہا ورقِ دل کی حکایت بن گیا ہے۔ الفاظ کا جلال، موضوع کا جمال اور شاعر کا شعری کمال یوں پیوست ہو گئے ہیں کہ نظم اپنے مظاہر میں بدیع بھی ہے اور شاعر کے لیے مجسم شفیق بھی، ملاحظہ کیجئے:

ولم یزل نور النبی الاکل من سپد سپد لید ینقن
 کا نہ فوق الجبین مشعل کراہ من یعقل من لا یعقل
 سکو کب قد حل برج سعد (۸۴)

فی للہ الاثنین لاشی بحشرا قبیل فجر من رنج ظہرا
 فاشرق الکلون بہاذا اسفرا وانخل الشمس وفاق القرا
 والبرد قد حکمہ فی المجد (۸۵)

یاربنا بجاہہ لدیکا انا توسلنا بہ الیکا
 معتمدین ربنا علیکا وطالبین الخیر من یدیکا
 فاللحم الکل سبیل الرشد (۸۶)

”نبی اکرم واکمل صلی اللہ علیہ وآلہ وسلم کا نور مبارک ایک محترم وجود سے دوسرے وجود میں منتقل ہوتا رہا، یوں وہ نور چمک رہا تھا جیسے پیشانیوں پر

مشعل روشن ہو جسے ہر سمجھ دار اور بے سمجھ دیکھ لیتا تھا کہ یہ وہ کوکب ہے جو
برج سعد میں اُتر آیا ہے“

”پیر کی رات بارہ ربیع الاول فجر سے کچھ پہلے وہ نور ظاہر ہوا، جب وہ نور
چمکا تو کائنات روشن ہو گئی اور سورج اور چاند کو اس نے شرمندہ کر دیا
اور چودھویں کے چاند سے پگھلے ہی میں ہم کلام ہوتا رہا۔“
”اے ہمارے پروردگار اُس نبی محترم کی اُس عظمت کے واسطے جو اُن کو
تیرے ہاں حاصل ہے کہ ہم انہیں کے واسطے تجھ سے التجا کرتے ہیں، اے
پروردگار تجھ پر اعتماد رکھتے ہوئے اور تیرے ہاں سے خیر کی طلب کرتے
ہوئے کہ تو سب کو ہدایت کے راستے کی ہدایت دے۔“

دین اسلام اور امت مرحومہ کی حالت زار علامہ نبھانی کا خاص موضوع ہے۔ نظم ہو یا نثر
وہ موقع کی مناسبت سے نصیحت کرتے ہیں اور پروردگار عالم سے طلب گارِ اعانت ہوتے ہیں۔ اس
مخمس میں بھی یہ انداز برقرار ہے فرماتے ہیں:

یا رب و ارحم اُمتہ الخیر فی کل عصرٍ و بکل دار
و اُحر سھم من سلطنتہ الاغیار فی سائر البلاد والاقطار
فی کل غورٍ و بکل نجد
بہ استجب یا ربنا دعواتنا امن بہ یا ربنا روعاتنا
حسن بہ یا ربنا حالاتنا و بدّلن بالحسن سیتنا
و نجنا من حسد و حقد (۸۷)

”اے میرے رب نبی مختار صلی اللہ علیہ وسلم صلی اللہ علیہ وآلہ وسلم کی امت پر
رحم فرما، ہر دور اور ہر علاقے میں اور انہیں دشمن کے غلبے سے محفوظ فرما، تمام
شہروں اور اطراف میں، ہر نشیب اور فراز میں“

”اے ہمارے رب اُس نبی مختار صلی اللہ علیہ وآلہ وسلم کے وسیلے سے ہماری
دعائیں قبول فرما اور اُن کے صدقے ہمیں خوف و ہراس سے محفوظ فرما، اُن
کے واسطے سے ہمارے حالات بہتر فرما اور ہمارے گناہ نیکوں میں بدل

دے اور ہم کو حسد و کینے سے نجات دے“

الغرض علامہ بھائی کا ہر قصیدہ اور ہر نظم اُن کے جذبات کا مظہر اور مدح کے تمام ممکنہ مشتملات کا حامل ہے۔ آپ ایک پختہ مشق شاعر ہیں۔ آپ کے کلام میں اُن کی دینی علوم پر دسترس اور عربی زبان و ادب پر عبور کی جھلک نمایاں ہے مگر حیرت یہ ہے کہ علماء دین میں شامل ہونے اور درس و تدریس سے شغف کے باوجود اُن کا کلام مدرسانہ نہیں ہے۔ اُن کے اشعار میں الفاظ و تراکیب کا ایک بہتا ہوا دریا موجزن ہے۔ ان کی شاعری ایک محور کے گرد گھومتی ہے اور محور و مرکز رسول اکرم صلی اللہ علیہ وآلہ وسلم کی ذاتِ بابرکات ہے۔ ایک لمحے کو بھی وہ اس مرکز نگاہ سے صرف التفات نہیں کرتے، مدح اُن کی، دفاع اُن کے مقام و مرتبہ کا، حکایت اُن کی سیرت کی اور توسل اُن کی ذات کا، غرضیکہ ہر پہلو ذاتِ مصطفوی جلوہ گلن ہے اور علامہ بھائی مثل پرانہ بہر جانب رقصاں ہیں۔ ان گزارشات کو آپ کے ایک موشح پر ختم کیا جاتا ہے جو موشحات اندلسیہ کے معارضہ میں کہا گیا تھا، دستِ طلب دراز ہے اور سائل دربار اپنا حال دل سنا کر رحم و کرم کی بھیک مانگ رہا ہے کہ یہی دربار عالی ہے اور سارا جہاں اس در کا سوالی ہے:

یا ابا الزہراء کُن فی سعدا	فلقد اوجی زمانی جلدی
لست انبی من سواک المددا	انت من بین الوری معتمدی
وعلی ضعیفی اذا صال العدا	جاہک الاعظم اتوی عدوی
اَنَا ان اسلمتہی لن اسلما	فعداتی کل ذنب اطلس
ادرک ادرکنی مادام الذما	لا تدعنی مضغۃ المفترس (۸۸)

اے حضرت زہرا کے بابا جان آپ میرے لیے سہارا بن جائیں کہ میرے اس زمانے نے میری قوت کو کمزور کر دیا ہے، میں آپ کے سوا کسی کی مدد نہیں چاہتا، آپ ہی مخلوق کے درمیان میرا اعتماد اور سہارا ہیں، جب دشمن میری کمزوری پر حملہ آور ہوتا ہے تو آپ کی عظیم شان میرا مضبوط

ترین سامانِ حفاظت ہوتی ہے، اگر آپ نے مجھے بے سہارا چھوڑ دیا تو میں نہ بچ سکوں گا کہ میرے دشمن کا ہر فرد خاستری رنگ کا بھیڑیا ہے، لیجیے، مجھے بچا لیجیے جب تک بھی مری روح سلامت ہے مجھے کسی درد نہ کا لقمہ ہٹانا نہ رہنے دیجئے۔

حوالہ جات:

۱۔ جامع الترمذی باب ماجاء فی الشکر لمن احسن الیک، ص ۳۵

۲۔ حوالہ مذکورہ

۳۔ صحیح مسلم کتاب البر والصلة والادب، باب اذا اثمی علی الصالح فهو بشری، ص ۳۳۲

۴۔ صحیح بخاری کتاب الشهادات، باب ما یکره من الاطباء فی المدرج، ص ۳۶۶، و باب ما یکره من التماجد، ص ۸۹۵

۵۔ صحیح مسلم کتاب الذهد، باب النعی عن المدرج، ص ۴۱۴

۶۔ مولانا، حالی، مسدس

۷۔ اقبال عظیم

۸۔ الملقوظ، مولانا احمد رضا خان بریلوی، حصہ دوم ص ۴

۹۔ سورہ القف: ۶

۱۰۔ العمدة لابن رشتین، الجزء الاول، ص ۱۵

۱۱۔ العقد الضرید لابن عبد ربیہ، الجزء الثالث، ص ۳۸۸

۱۲۔ الواقی بالوفیات للصفدی، فی ترجمۃ النبی صلی اللہ علیہ وسلم، یدکر من مدحہ، ص ۹۳، ۹۴

۱۳۔ معجم المؤلفین عمر رضا کمال، الجزء الثالث عشر، ص ۶۷۵

۱۴۔ الاعلام لخبیر الدین الزرکی، المجلد الثامن، ص ۲۱۸

۱۵۔ فہرس القهارس والاثبات لعبدالحئی بن عبدالمکبیر الکتانی، الجزء الثاني، ص ۱۱۰۸

۱۶۔ الاعلام، الجلد الثامن، ص ۲۱۸، معجم المؤلفين، الجزء الثالث عشر، ص ۶۷۵

۱۷۔ فہرس الفہارس والاثبات، الجزء الثاني، ص ۱۱۰۸

۱۸۔ معجم المؤلفين، الجزء الثالث عشر، ص ۲۷۶

۱۹۔ الاعلام الجلد الثامن، ص ۲۱۸

۲۰۔ معجم المؤلفين، الجزء الثالث عشر، ص ۲۷۶

۲۱۔ الاعلام الجلد الثامن، ص ۲۱۸

۲۲۔ الدلالات الواضحات للنہانی، ص ۱۳۹

۲۳۔ برکات، آل رسول (اردو ترجمہ الشرف الموبدلال محمد للنہانی)، ص ۱۲

۲۴۔ الدلالات الواضحات، ص ۱۳۹

۲۵۔ حوالہ مذکورہ

۲۶۔ معجم المؤلفين، الجزء الثالث عشر، ص ۲۷۶

۲۷۔ فہرس الفہارس والاثبات، الجزء الثاني، ص ۱۱۰۸

۲۸۔ برکات آل رسول، ص ۱۰

۲۹۔ حیات شیخ عبدالحق محدث دہلوی، خلیق نظامی، ص ۸۵

۳۰۔ فہرس الفہارس والاثبات، الجزء الثاني، ص ۱۱۰۸

۳۱۔ سورہ الفتح: ۲۹

۳۲۔ فہرس الفہارس والاثبات، الجزء الثاني، ص ۱۱۰۷

۳۳۔ الاعلام الجلد الثامن، ص ۲۱۸

۳۴۔ فہرس الفہارس والاثبات، الجزء الثاني، ص ۱۱۰۹، ۱۱۱۰

۳۵۔ معجم المؤلفين، الجزء الثالث عشر، ص ۲۷۶

۳۶۔ مجموعۃ النعمانیہ فی المدائح النبویہ، الجزء الرابع، ص ۴۷۱

۳۷۔ حوالہ مذکورہ، ص ۴۷۲

۳۸۔ حوالہ مذکورہ، ص ۴۷۱

۳۹۔ حوالہ مذکورہ، ص ۴۷۲

۴۰۔ الدلالات الواضحات، ص ۱۳۹

۴۱۔ فہرس الفہارس والاثبات، الجزء الثاني، ص ۱۱۰۹، ۱۱۱۰

۴۲۔ الاعلام، المجلد الثامن، ص ۲۱۸

۴۳۔ برکات آل رسول صلی اللہ علیہ وسلم، ص ۱۶ تا ۱۷، جامع کرامات اولیاء (اردو ترجمہ) ص ۶۵ تا ۵۸

۴۴۔ جامع کرامات اولیاء (اردو ترجمہ) ص ۶۳ تا ۶۵

۴۵۔ حوالہ مذکورہ، ص ۷۶

۴۶۔ الاعلام، المجلد الثامن، ص ۲۱۸

۴۷۔ اطیب النغم فی مدح سید العرب والعجم، شاہ ولی اللہ محدث دہلوی، ص ۲۰، ۲۱

۴۸۔ فہرس الفہارس والاثبات، الجزء الثاني، ص ۱۱۰۸

۴۹۔ قصیدہ، طبیعہ الغراء فی مدح سید الانبیاء، طبع ۱۳۷۱ھ / ۱۹۵۲ء مطبعہ مصافی البانی الحلی واولادہ بمصر الطبعة الثانية، ص ۲

۵۰۔ مجموعۃ النعمانیہ، الجزء الاول، ص ۲۰۴

۵۱۔ مجموعۃ النعمانیہ، الجزء الثالث، ص ۱۶۶ تا ۱۷۱، سعادت الدارین للنعمانی، ص ۱۵ تا ۲۰

۵۲۔ مجموعۃ النعمانیہ، الجزء الثالث، ص ۱۶۶

۵۳۔ حوالہ مذکورہ، ص ۱۷۶

۵۴۔ سعادت الدارین، ضمیمہ، ص ۲۰ تا ۲۰

۵۵۔ غایۃ الامانی فی الرد علی النہائی لمحمد شکرى آلکوسى، المجلد الاول، ص ۸، ۹

۵۶۔ المجموعۃ النہائیۃ، الجزء الرابع، ص ۳۵۲ تا ۳۵۷

۵۷۔ حوالہ مذکورہ، ص ۲۳۹ تا ۲۵۶

۵۸۔ حوالہ مذکورہ، ص ۲۵۶ تا ۲۶۳

۵۹۔ حوالہ مذکورہ، ص ۳۶۳ تا ۳۶۷

۶۰۔ المجموعۃ النہائیۃ، الجزء الاول، دیباچہ، ص ۱۶

۶۱۔ المجموعۃ النہائیۃ، الجزء الثالث، ص ۳۰۶، ۳۰۷

۶۲۔ فہرس القہارس والاثبات، الجزء الثانی، ص ۱۱۰

۶۳۔ تذکرہ مولانا محمد ادریس کاندھلوی، محمد میاں صدیقی، ص ۱۷۱، ۱۷۲

۶۴۔ المجموعۃ النہائیۃ، الجزء الاول، دیباچہ، ص ۳

۶۵۔ حوالہ مذکورہ، ص ۷

۶۶۔ المجموعۃ النہائیۃ، الجزء الاول، دیباچہ، ص ۲۰۸

۶۷۔ حوالہ مذکورہ، ص ۲۰۹

۶۸۔ حوالہ مذکورہ، ص ۲۱۰

۶۹۔ حوالہ مذکورہ، ص ۲۱۰

۷۰۔ حوالہ مذکورہ، ص ۲۷۷

۷۱۔ حوالہ مذکورہ، ص ۲۸۲، ۲۸۳

۷۲۔ حوالہ مذکورہ، ص ۲۸۳

- ۲۸۶۔ حوالہ مذکورہ، ص ۲۸۶
- ۱۶۶۔ ۷۴۔ المجموعۃ النہانیہ، الجزء الثالث، ص ۱۶۶
- ۱۷۶۔ ۷۵۔ حوالہ مذکورہ، ص ۱۷۶
- ۲۸۶، ۲۸۵۔ ۷۶۔ المجموعۃ النہانیہ، الجزء الاول، ص ۲۸۶، ۲۸۵
- ۱۷۴۔ ۷۷۔ المجموعۃ النہانیہ، الجزء الثالث، ص ۱۷۴
- ۳۰۸۔ ۷۸۔ حوالہ مذکورہ، ص ۳۰۸
- ۳۱۵، ۳۱۴۔ ۷۹۔ حوالہ مذکورہ، ص ۳۱۵، ۳۱۴
- ۳۰۶۔ ۸۰۔ حوالہ مذکورہ، ص ۳۰۶
- ۲۳۸۔ ۸۱۔ المجموعۃ النہانیہ، الجزء الثاني، ص ۲۳۸
- ۳۱۶، ۳۱۵۔ ۸۲۔ المجموعۃ النہانیہ، الجزء الثالث، ص ۳۱۶، ۳۱۵
- ۳۰۱۔ ۸۳۔ المجموعۃ النہانیہ، الجزء الثاني، ص ۳۰۱
- ۲۳۳۔ ۸۴۔ حجۃ اللہ العالمین فی معجزات سید المرسلین للنہانی، ص ۲۳۳
- ۲۵۲۔ ۸۵۔ حوالہ مذکورہ، ص ۲۵۲
- ۲۵۲۔ ۸۶۔ حوالہ مذکورہ، ص ۲۵۲
- ۲۵۳۔ ۸۷۔ حوالہ مذکورہ، ص ۲۵۳
- ۳۵۵۔ ۸۸۔ المجموعۃ النہانیہ، الجزء الرابع، ص ۳۵۵

اقبال، حضور رسالت مآب صلی اللہ علیہ وآلہ وسلم میں

ABSTRACT:

Professor Fateh Muhammad Malik has hinted towards some intellectual points of Iqbal's poetry to arouse sentiments of freedom of Muslim Ummah from all forces whether they are physical or mental by strengthening faith in only One Power of Almighty Allah as taught by the Holy Prophet Muhammad (S.A.W.). Iqbal had alerted people from bad effects of slavery. The progress whether secular or spiritual, according to Iqbal, is in un-conditional obedience of Holy Prophet (P.B.U.H). The devotional poetry of Iqbal contains treasure of pure love of the Holy Prophet with sympathetic suggestions to strive hard for eliminating evils from the society with the power of such kind of love.

ہر چند اقبال نے رسمی معنوں میں کبھی نعت نہیں کہی تاہم عشق رسول صلی اللہ علیہ وآلہ وسلم کا یہ عالم ہے کہ اُن کا تخیل بار بار انھیں بارگاہ رسالت مآب صلی اللہ علیہ وآلہ وسلم میں لے جاتا ہے، جہاں وہ ملتِ اسلامی کی زبوں حالی پر فریاد کناں نظر آتے ہیں۔ ہوتا یوں ہے کہ جب وہ قومی، ملی اور انسانی مصائب پر غور و فکر میں منہمک ہوتے ہیں تو اچانک انھیں آنحضور صلی اللہ علیہ وآلہ وسلم کی ذات والا صفات تاریخِ انسانی کی سب سے بڑی حُسنِ انسانیتِ شخصیت کے رُوپ میں اچانک یاد آ جاتے ہیں اور وہ زیرِ نظر موضوع کی مناسبت سے نہایت والہانہ انداز میں آنحضور صلی اللہ علیہ وآلہ وسلم کے فیضان کا ذکر کرنے لگتے ہیں۔ اس کی ایک مثال بال جبریل کی وہ غزل ہے جس کے پہلے دو شعر انسانی شخصیت و کردار پر غلامی اور آزادی کے اثرات پر غور و فکر سے عبارت ہیں:

غلامی کیا ہے؟ ذوقِ حُسنِ زیبائی سے محرومی

جسے زیبا کہیں آزاد بندے، ہے وہی زیبا

بھروسہ کر نہیں سکتے غلاموں کی بصیرت پر

کہ دُنیا میں فقط مردانِ حُر کی آنکھ ہے بینا

بعد کے اشعار میں برطانوی استعمار سے بچہ آزمائی میں یدِ بیضا کی اہمیت اُجاگر کرتے وقت انہیں

اچانک وہ مبارک ہستی یاد آ جاتی ہے جس نے انسان کو ہر نوع کی غلامی سے آزاد کر دیا تھا۔ چنانچہ اُن

کی زبانِ قلم پر درج ذیل مقبولِ عام نعتیہ اشعار رواں ہو جاتے ہیں:

وہ دانائے سُل، ختمِ المرسل، مولائے گل جس نے

عُبارِ راہ کو بخشا فروغِ وادی سینا

نگاہِ عشق و مستی میں وہی اوّل، وہی آخر

وہی قرآں، وہی فرقاں، وہی یسین، وہی طہ

اسی طرح جب وہ فلسطین کا نفرنس کے دوران دُنیاے اسلام کے سرکردہ سیاسی رہنماؤں اور نامور

دانشوروں سے مل کر اس نتیجے پر پہنچتے ہیں کہ: 'قافلہ حجاز میں ایک حسین بھی نہیں، تو وہ تڑپ اُٹھتے ہیں

اور اُن پر درج ذیل نعتیہ اشعار نازل ہونے لگتے ہیں:

لوح بھی تُو، قلم بھی تُو، تیرا وجود الکتاب گُلبدِ آ بگینہ رنگ تیرے محیط میں حباب

عالمِ آب و خاک میں تیرے ظہور سے فروغ ذرہ ریگ کو دیا تُو نے طلوعِ آفتاب

شوکتِ سنجر و سلیم تیرے جلال کی نمود فقرِ جُدید و بایزید تیرا جمالِ بے نقاب

شوقِ ترا اگر نہ ہو میری نماز کا امام میرا قیام بھی حجاب، میرا سجود بھی حجاب

تیری نگاہِ ناز سے دونوں مراد پا گئے عقل، غیب و جستجو! عشق، حضور و اضطراب
تیرہ و تار ہے جہاں گردشِ آفتاب سے طبعِ زمانہ تازہ کر جلوہ بے حجاب سے!

ہماری دُنیا نوِ مصطفیٰ صلی اللہ علیہ وآلہ وسلم سے محروم ہو کر تیرہ و تار ہو چکی ہے۔ چنانچہ ہمارا جہاں ہنوز
اندر تلاشِ مصطفیٰ است۔ اقبال سراپا نگاری کے سے رسمی موضوعات سے اعتنا نہیں کرتے۔ اُن کی توجہ
ہمیشہ باطنی اور خارجی زندگی میں اُس انقلاب پر مرکوز رہتی ہے جو آنحضرت صلی اللہ علیہ وآلہ وسلم کی
مبارک زندگی اور تعلیمات سے پھوٹا تھا۔ درج بالا حوالہ جات میں ع:

ذراہ ریگ کو دیا تو نے طلوعِ آفتاب

اور ع:

عُبارِ راہ کو بخشا فروغِ وادی سینا

کے سے مصرعے اُس انقلاب کے نقیب ہیں جس کے اعجاز سے گری پڑی اور پامال خلقِ خدا میں خدا کا
جلوہ دیکھا جانے لگا تھا۔ حریت، اخوت اور مساوات کی انسانی اقدار کی بازیافت کی تمنا اقبال کو بار
بار آنحضرت صلی اللہ علیہ وآلہ وسلم کی انقلابی تعلیمات کی جانب متوجہ کرتی ہے اور وہ بار بار مگر ہر بار بہ
اندازِ دگر آنحضرت صلی اللہ علیہ وآلہ وسلم کی پیروی کی تلقین کرتے ہیں:

طرحِ عشقِ انداز، اندر جانِ خویش

تازہ کن با مصطفیٰ پیمانِ خویش

اقبال آنحضرت صلی اللہ علیہ وآلہ وسلم کے ظہور کو شبابِ زندگی سے تعبیر کرتے ہیں۔ ارتقاءِ حیات کے
ساتھ ساتھ ہر خطہء زمین اور ہر عہد کی روحانی ضروریات کے پیشِ نظر وقتاً فوقتاً انبیائے کرام ظہور
کرتے رہے۔ آنحضرت صلی اللہ علیہ وآلہ وسلم نے زندگی کے ارتقاء کی اُس منزل پر ظہور فرمایا جب
زندگی شعور کی پختگی کی منزل پر پہنچ چکی تھی:

شعلہ ہائے اُوصد ابراہیم سوخت

تا چراغِ یک محمد بر فروخت

(مثنوی اسرار و رموز)

یہی وجہ ہے کہ آنحضور صلی اللہ علیہ وآلہ وسلم ایک ایسا پیغامِ ربانی لے کر تشریف لائے جو آئندہ تمام زمانوں اور دُنیا کی ساری زمینوں کے لیے ابدی پیغامِ ربانی کی حیثیت رکھتا تھا۔ یہی وجہ ہے کہ خاتم المرسلین صلی اللہ علیہ وآلہ وسلم تمام انسانوں کو مخاطب کرتے ہیں اور اس انداز سے کرتے ہیں کہ علامہ اقبال اسلام کے ظہور کو عقل کا ظہور قرار دیتے ہوئے تمام انسانوں کو اسلام کے پیغام کی جانب متوجہ کرتے ہیں۔

اپنی شاعری کے دورِ اوّل میں وہ ملتِ اسلامیہ کی انتہائی اندوہناک صورتِ حال کی چارہ گری کی تمنا میں کبھی تو آنحضور صلی اللہ علیہ وآلہ وسلم کی خدمتِ اقدس میں سراپا فریاد نظر آتے ہیں اور کبھی اللہ میاں کے حضور شکوہ سنج:

حضور! دہر میں آسودگی نہیں ملتی	تلاش جس کی ہے وہ زندگی نہیں ملتی
ہزاروں لالہ و گل ہیں ریاضِ ہستی میں	وفا کی جس میں ہو بو، وہ کلی نہیں ملتی
مگر میں نذر کو اک آگینہ لایا ہوں	جو شے ہے اس میں وہ جنت میں بھی نہیں ملتی
جھلکتی ہے تیری اُمت کی آبرو اس میں	طرابلس کے شہیدوں کا ہے لہو اس میں

(حضور صلی اللہ علیہ وآلہ وسلم رسالتِ مآب میں)

اللہ میاں سے اسی نوع کے شکوہ کا جواب فریاد کی بجائے عمل کی تلقین ہے اور عمل بھی وہ جس سے پستی میں ٹھوکریں کھاتی ہوئی مخلوق بلند و بالا مقام پر فائز کی جا سکے:

قوتِ عشق سے ہر پست کو بالا کر دے دہر میں اسمِ محمد سے اُجالا کر دے

اور:

عقل ہے تیری سپر عشق ہے شمشیر تری مرے درویش! خلافت ہے جہانگیر تری

ماسوی اللہ کے لیے آگ ہے تکبیر تری تو مسلمان ہو تو تقدیر ہے تدبیر تری

کی محمد سے وفا تو نے تو ہم تیرے ہیں یہ جہاں چیز ہے کیا لوح و قلم تیرے ہیں

(جوابِ شکوہ)

یہاں سے اقبال کی فکر و نظر کا دوسرا دور شروع ہوتا ہے۔ اب انہیں شعوری ارتقاء کے اُس مقام پر رسائی حاصل ہو چکی ہے جہاں انہیں اس حقیقت کا عرفان حاصل ہے کہ دُنیا ئے اسلام کی تمام تر زبوں حالی کا سبب محمد صلی اللہ علیہ وآلہ وسلم سے بے وفائی ہے اور اس زوال کو عروج میں بدلنے کا واحد ذریعہ محمد صلی اللہ علیہ وآلہ وسلم سے وفا ہے۔ اس وقت مجھے ”پس چہ باید کرداے اقوامِ شرق“ میں شامل وہ نظم یاد آ رہی ہے جس کے آغاز میں اقبال اس بات پر نازاں نظر آتے ہیں کہ اُن کی فکر نے آنحضرت صلی اللہ علیہ وآلہ وسلم کے احسانات کی گود میں پرورش پائی ہے۔ یہاں وہ اپنی زندگی میں آنحضرت صلی اللہ علیہ وآلہ وسلم کے فیضان کو یوں پیش کرتے ہیں جیسے فقط اقبال کی ذات ہی نہیں بلکہ پوری کائنات آنحضرت صلی اللہ علیہ وآلہ وسلم کے احسانات کی ثنا خواں ہے۔ ان سارے احسانات کو اگر ہم ایک فقرے میں بیان کرنا چاہیں تو وہ کچھ یوں ہوگا کہ آنحضرت صلی اللہ علیہ وآلہ وسلم اسلام کا جو انقلابی پیغام لائے ہیں اُس نے دُنیا ئے انسانیت کو روشن خیالی اور سائنسی شعور کی نعمت سے مالا مال کر دیا ہے، پرانے بُت جلا کر رکھ کر دیئے ہیں اور یوں پرانی کائنات کو فرسودگی کے چنگل سے رہائی دلا کر اسے تجدید و ارتقاء کے نئے مراحل سے آشنا کر دیا ہے:

سوختی لات و منات کہنہ را	تازہ کر دی کائنات کہنہ را
در جهانِ ذکر و فکرِ انس و جان	تو صلوتِ صبح، تو بانگِ اذان
لذتِ سوز و سرور از لا الہ	در شبِ اندیشہٴ نور از لا الہ
نے خداہا ساختیم از گاؤخر	نے حضورِ کاہناں اقلندہ سر
نے سجودے پیشِ معبودانِ بیر	نے طوافِ کوشکِ سلطان و میر
ایں ہمہ از لطفِ بے پایانِ تست	فکرِ ما پروردہ احسانِ تست

ان اشعار میں اسلام کا تاریخی کردار نمایاں کرتے وقت اقبال نے بطور خاص اس حقیقت کو اجاگر کیا ہے کہ آنحضور صلی اللہ علیہ وآلہ وسلم کی ذاتِ بابرکات نے انسان کو پتھروں اور درختوں کی پوجا سے آزاد کرایا، صرف لات و منات ہی نہیں بلکہ گائے اور گدھے کی عبادت میں مصروف آدمی کو لا الہ کا نعرہ بلند کر کے ان جھوٹے خداؤں کے جادو سے رہائی بخشی اور سب سے بڑھ کر بادشاہوں، ملاؤں اور جاگیرداروں کی خدائی سے انکار کا حوصلہ بخشا۔ گویا اسلام کا ظہور انسانی مساوات اور سلطانی جمہور کے تصورات کا عملی ظہور ہے۔ اسلامی فکر کی نئی تشکیل کے موضوع پر اپنی کتاب بعنوان: "The

Reconstruction of Religious Thought in Islam" میں لکھتے ہیں:

"The Prophet of Islam seems to stand between the ancient and the modern world. In so far as the source of his revelation is concerned he belongs to the ancient world; in so far as the spirit of his revelation is concerned he belongs to the modern world. In him life discovers other sources of knowledge suitable to its new direction. The birth of Islam is the birth of

inductive intellect. In Islam prophecy reaches its perfection in discovering the need of its own abolition. The abolition of priesthood and hereditary kingship in Islam, the constant appeal to reason and experience in the Qur'an, and the emphasis that it lays on Nature and History as sources of human knowledge, are all different aspects of the same idea of finality."(1)

درج بالا پیرا گراف میں ختم نبوت کے تصور کی تہذیبی اور سائنسی تفسیر کرتے وقت اقبال نے اپنے ایمان پرور اور محکم استدلال کے ساتھ یہ کہا ہے کہ اسلام میں نبوت ختم ہونے کے ساتھ ہی خاندانی بادشاہت اور ملامت کے ادارے بھی ختم ہو کر رہ گئے ہیں۔ چنانچہ اسلام کا ظہور عقل کے ظہور سے عبارت ہو کر رہ گیا ہے۔ مثنوی اسرار و رموز میں اس موضوع کو مختلف اور متنوع انداز میں بیان کیا گیا ہے۔ درج ذیل اشعار میں اسلام کا مقصود انسانی اخوت، مساوات اور حریت کی اقدار کا فروغ و استحکام بتایا گیا ہے:

بود انسان در جهان انسان پرست	ناکس و نابود مندو زیر دست
سطوت کسری و قیصر رہز نش	بندہا در دست و پا و گردنش
کاہن و پاپا و سلطان و امیر	بہر یک نخچیر صد نخچیر گیر
صاحب اورنگ و ہم پیر کنشت	باج برکشت خراب او نوشت
از غلامی فطرت او دون شدہ	نغمہ ہا اندر نئے او خون شدہ
تا امین حق بکھد اران سپرد	بندگان را مسند خاقان سپرد

(در معنی اینکه مقصود رسالت محمدیہ تشکیل و تاسیس حریت و مساوات اخوت بنی نوع آدم است)

کلامِ اقبال میں ایک بڑی نادر و نایاب نظم جلوہ گر ہے جس میں ہجو بلکہ واسوخت کے پیرایہ اظہار میں عالمِ انسانیت پر آنحضور صلی اللہ علیہ وآلہ وسلم کے احسانات گنوائے گئے ہیں۔ یہ نظم جاوید نامہ میں فلکِ قمر کی وادیء طواسین میں اُس مقام پر دی گئی ہے جہاں مختلف پیغمبروں کا تذکرہ کیا گیا ہے۔ یہاں طاسین محمد اُس انقلاب کے فیوض و برکات کی آئینہ دار ہے جو ظہورِ اسلام کی دین ہیں۔ یہاں اقبال نے ابو جہل کی رُوح کو حرمِ کعبہ میں نوحہ کناں دکھایا ہے۔ ابو جہل اسلام کے اعجاز سے دورِ جاہلیت کے انسانیت سوز اصول و اقدار کے نیست و نابود ہو جانے پر نالہ زنی میں مصروف ہے۔ اس طویل نظم کے فقط چند اشعار درج ذیل ہیں:

سینہ ما از محمد داغ داغ	از دم او کعبہ را گل شد چراغ
از ہلاک قیصر و کسری سرود	نوجوانان راز دست مار بود
ساحر و اندر کلامش ساحری است	این دو حرف لاله خود کافر است
تابساط دین آبا در نورد	با خداوندان ما کرد آنچه کرد
پاش پاش از ضربت شلات و منات	انتقام از وی بگیر ای کائنات
مذہب او قاطع ملک و نسب	از قریش و منکر از فضل عرب
در نگاہ او یکے بالا و پست	با غلام خویش بر یک خوان نشست
قدر احرار عرب نشاختہ	با کلفتان حبش در ساختہ
احمران با اسودان آمیختند	آبروے دودمانی ریختند
این مساوات این مواخات اعجمی است	خوب میدانم کہ سلمان مزدکی است

دورِ جاہلیت میں رنگ و نسل، آقا و غلام اور عرب و عجم کے امتیازات انسانی زندگی کو جہنم زار بنائے

ہوئے تھے۔ طلوع اسلام نے انسانوں کے درمیان ان طبقاتی، جغرافیائی اور نسلی امتیازات کو مٹا کر انسانی مساوات، اخوت اور حریت کی اقدار کو رائج کیا۔ اس اسلامی انقلاب نے جہاں خاک نشینوں کو سر بلندی اور سرفرازی بخشی وہاں دور جاہلیت کی معاشرت اور معیشت کی کایا پلٹ کر رکھ دی تھی۔ اس نظم میں ابو جہل کو ماضی کے اُس استحصالی اور استبدادی نظام کی موت پر واہلا کرتے ہوئے یوں دکھایا گیا ہے کہ جہاں دور جاہلیت کی انسانیت سوز روایات کی موت برحق ثابت ہو گئی ہے وہاں اسلام کی انسانیت پرور نئی روایات کے زندگی بخش اثرات نمایاں تر ہو گئے ہیں۔ یہ بلاشبہ آنحضرت صلی اللہ علیہ وآلہ وسلم کی خدمت میں ایک نادر و نایاب نذرانہ عقیدت ہے۔ ایک ایسا نذرانہ عقیدت جو آنحضرت صلی اللہ علیہ وآلہ وسلم کی قیادت میں برپا ہونے والے اسلامی انقلاب کے معاشی، معاشرتی اور روحانی خدوخال کو روشن کر کے اپنے زمانے اور آنے والے زمانے کو اسلام کی حقیقی انقلابی تعلیمات کی جانب متوجہ کرتا ہے۔

یہ ایک ناقابل تردید حقیقت ہے کہ اقبال کی فکر اور اُن کا فن نورِ مصطفیٰ سے مستفیر ہے۔ نسیم جاز ہی اُن کے افکار کی کھیتی کو پروان چڑھاتی اور سرسبز و شاداب رکھتی چلی آئی ہے۔ شاید یہی وجہ ہے کہ انہوں نے اپنے دم واپس بڑی حسرت کے ساتھ کہا تھا کہ: نسیم از حجاز آید کہ ناید / سر و رفتہ باز آید کہ ناید / سر آمد روزگارے این فقیرے / دگردانے راز آید کہ ناید۔ ہر چند ہمارے ہاں ابھی تک اقبال کے بعد کوئی اور دانائے راز نہیں آیا تاہم ہماری دُنیا بھی اُمید پر قائم ہے۔



محسن کا کوروی کے قصیدے لامیہ پر ایک نظر

ABSTRACT:

Mohsin Kakorvi was a poet who achieved the height of poetics with his diction and by applying techniques of aesthetical values of literature of power in the genre of Devotional Poetry. He is the only poet whose literary work gripped the minds of religious as well as non religious circles to recognize his supremacy over the other poets of the same genre. Dr. Habib-ur-Rahman Rahimi has highlighted some critical viewpoints of literary critics to emphasise upon the importance of famous Qaseeda of Mohsin Kakorvi. Mohsin was the only poet who created atmosphere based on Indian mythology in his Qaseeda and succeeded in expressing a true Muslim's sentiments towards Naatia poetry.

نعتیہ ادب کی تاریخ میں محسن کا کوروی ایک زندہ جاوید نام ہے اور محتاجِ تعارف نہیں ہے، دراصل محسن نے پوری زندگی نعت سے شغف رکھا، نعت کے سوا کچھ نہ کہا اور نعت ہی کو اپنے لیے وسیلہٴ نجات و سرخ روئی سمجھا، انہوں نے متعدد اصنافِ ادب کی پختوں میں نعتیہ کلام کہا ہے، مثلاً مثنوی، قصیدہ، رباعی، قطعہ اور غزل وغیرہ۔ محسن چونکہ دبستانِ لکھنؤ سے تعلق رکھتے ہیں، اس لیے ان کے کلام میں اس دبستان کی تمام خصوصیات جلوہ گر ہیں، لکھنؤ میں قصیدے اور مثنویاں زیادہ لکھی گئی

ہیں، اس لیے ان کے یہاں بھی قصیدے اور مثنوی کی ہیئت کا نعتیہ کلام ہی زیادہ ملتا ہے۔

ان کے پورے نعتیہ کلام میں قصیدہ ”مدح خیر المرسلین“ کو سب سے زیادہ شہرت و مقبولیت حاصل ہوئی، اسے قصیدہ لامیہ بھی کہا جاتا ہے، ایک عرصہ دراز تک یہ قصیدہ زبان زد خلاق رہا، اس کی مقبولیت عام کا تذکرہ محمد حسن عسکری نے اس طرح کیا ہے:

”محسن نے کچھ زیادہ تو نہیں لکھا مگر دو ڈھائی سو صفحے کا مجموعہ تو بن ہی گیا، پھر اس مجموعہ میں تین چار چیزیں ایسی موجود ہیں جو نہ صرف نعتیہ شاعری میں بلکہ پوری اردو شاعری میں ایک امتیازی درجہ کی مستحق ہیں، مثلاً دو مثنویاں ”چراغ کعبہ“ اور ”صبح تجلی“ ایک سراپائے رسول اکرم اور وہ لمبی غزل جس کا مطلع ہے:

مٹانا لوحِ دل سے نقشِ ناموسِ اب و جد کا دبستانِ محبت میں سبق تھا مجھ کو ابجد کا

مگر لے دے کے جس چیز کو قبولِ عام حاصل ہوا، وہ ہے ان کا قصیدہ لامیہ، یعنی ”سمتِ کاشی سے چلا جانبِ متھرا بادل“، محسن کی ساری شہرت اسی ایک

قصیدے پر موقوف ہے“۔ (۱)

یہ قصیدہ محسن نے ۱۲۹۳ھ میں لکھا، اس میں ایک سو تینتالیس (۱۲۳) اشعار ہیں، قصیدے کے درمیان میں دو غزلیں بھی شامل ہیں، اس قصیدے کی سب سے بڑی خصوصیت اس کا موضوع ہے، اس کا موضوعاتی مطالعہ علمائے ادب میں مسلسل موضوع بحث رہا ہے، دراصل قصیدہ تو نعتیہ ہے لیکن اس کی فضا ہندوانہ ہے، اس سے قبل نعت میں اس طرح کا موضوع نہیں برتا گیا تھا، تشبیہ و استعارہ اور پس منظر کے طور پر اسلامی مقامات یا اسلامی تہذیب و تمدن سے تعلق رکھنے والی چیزوں کا ذکر کیا جاتا تھا، مثلاً اگر کسی دریا کا ذکر کرنا ہو تو وجہ و فرات کا ذکر کیا جاتا تھا، لیکن محسن نے ان سب

سے ہٹ کر ایک نئی روایت کا آغاز کرتے ہوئے گنگا جمن اور کاشی و متھرا کا ذکر کیا ہے، یہی اس قصیدہ کا امتیازی وصف ہے کہ اس کی تشبیہ ہندوانہ رسم و رواج سے تعلق رکھتی ہے، ہندوانی فضا کے باوجود اس کا مطلع زبان زد خاص و عام ہو گیا، قصیدے کی تشبیہ کے چند اشعار درج ذیل ہیں:

سمتِ کاشی سے چلا جاہِ متھرا بادل برق کے کاندھے پہ لاتی ہے صبا گنگا جل
 گھر میں اشان کریں سرو قدانِ گوکل جا کے جمن پہ نہانا بھی ہے اک طول اہل
 خبر اڑتی ہوئی آئی ہے مہابن میں ابھی کہ چلے آتے ہیں تیرتھ کو ہوا پر بادل
 کالے کوسوں نظر آتی ہیں گھٹائیں کالی ہند کیا ساری خدائی میں بتوں کا ہے عمل
 دیکھیے ہوگا سری کرشن کا کیوں کر درشن سینہ تنگ میں دل گوپیوں کا ہے بیکل
 راکیاں لے کے سلونوں کی برہمن نکلیں تار بارش کا تو ٹوٹے کوئی ساعت کوئی پل
 اب کی میلا تھا ہندولے کا بھی گردابِ بلا نہ بچا کوئی محافظ نہ کوئی تھ نہ بہل
 ڈوبنے جاتے ہیں جو گنگا میں بنارس والے نوجوانوں کا سینچر ہے یہ بڑھوا منگل

تشبیہ کافی طویل ہے، درمیان میں غزل کے اشعار ہیں، چند اشعار دیکھیے:

سمتِ کاشی سے چلا جاہِ صحرا بادل برج میں اوج شری کشن ہے کالا بادل
 بجلی دو چار قدم چل کے پلٹ جائے نہ کیوں وہ اندھیرا ہے کہ پھرتا ہے بھگلتا بادل
 جوش پر رحمتِ باری ہے چڑھاؤ نُحْمِے چشمک برق سے کرتا ہے اشارا بادل
 دیکھتا گر کہیں محسن کی فغان و زاری نہ گرجتا کبھی ایسا نہ برستا بادل

مدح کے چند اشعار دیکھیے:

سجدہ شکر میں ہے ناصیہ عرشِ بریں خاک سے پائے مقدس کی لگا کر صندل
 افضلیت پہ تری مشتمل آثار و کتب اولیت پہ تری متفق ادیان و ملل
 لطف سے تیرے ہوئی شوکتِ ایماں محکم قہر سے سلطنتِ کفر ہوئی متصل
 جس طرف ہاتھ بڑھیں کفر کے ہٹ جائیں قدم جس جگہ پاؤں رکھے سجدہ کریں لات و ہبل
 دوسری غزل کے مطلع اور مقطع کو بھی دیکھیے:

کیا جھکا کعبے کی جانب کو ہے قبل ا بادل سجدے کرتا ہے سوے یثرب و بطحی بادل
 محسن اب کیچے گلزارِ مناجات کی سیر کہ اجابت کا چلا آتا ہے گھرتا بادل
 اب اخیر میں چند دعائیہ اشعار بھی ملاحظہ ہوں:

سب سے اعلیٰ تری سرکار ہے سب سے افضل میرے ایمانِ مفصل کا یہی ہے مجمل
 ہے تمنا کہ رہے نعت سے تیری خالی نہ مرا شعر نہ قطعہ نہ قصیدہ نہ غزل
 صفِ محشر میں ترے ساتھ ہو تیرا مداح ہاتھ میں ہو یہی مستانہ قصیدہ یہ غزل
 کہیں جبریل اشارہ سے کہ ہاں بسم اللہ سمت کاشی سے چلا جانپ متھرا بادل (۲)

اس قصیدے پر بے شمار اعتراضات کیے گئے ہیں جیسا کہ فرمانِ فتپوری نے لکھا ہے:
 ”محسن نے اپنی بہاریہ تہذیب میں ایسے مقامی رنگوں سے کام لیا ہے جو اس
 سے پہلے اردو کے نعتیہ قصائد میں نظر نہیں آتے، محسن نے اس قصیدے میں
 برسات کے موسم، اس کے اثرات، ہندوانہ ماحول، مقامی رسم و رواج،
 تقریبات اور تہوار، ہندی الفاظ و تلمیحات اور ہندوؤں کی بعض تہذیبی و مذہبی
 روایات کو اس خوش اسلوبی اور فن کاری سے برتا ہے کہ ان کے قصیدے کا

کچھ اور ہی عالم ہو گیا ہے..... عام طور پر قصیدے کی تشبیہ میں جس مقامی رنگ سے کام لیا تھا اسے بعض مشرور حلقوں میں ناپسندیدگی کی نگاہ سے دیکھا گیا اور طرح طرح کے اعتراضات اٹھائے گئے۔ (۳)

ایک اعتراض یہ اٹھایا گیا کہ اس کی تشبیہ میں (جو اس قصیدے کی روح ہے) غیر مشرور موضوعات کو جگہ دی گئی ہے، لیکن یہ اعتراض زیادہ قوی نہیں ہے، کیوں کہ تشبیہ کی روایت اردو میں عربی شاعری سے آئی ہے اور عربی روایات کے مطابق تشبیہ میں موضوع کی کوئی قید نہیں ہے، ہر طرح کے مضامین کو نظم کیا جاسکتا ہے، یہی وجہ ہے کہ عربی کے بہترین نعتیہ قصائد میں مختلف موضوعات پر مشتمل تشبیہ ملتی ہے، قصیدہ بردہ (بانت سعاد) کو آپ نے پسند ہی نہیں فرمایا بلکہ اس میں اصلاح بھی کی، جب کہ اس کی تشبیہ میں محبوبہ سعاد کا ذکر کیا گیا ہے، اللہ کے رسول کے مقابلہ میں سعاد کی کیا حقیقت ہو سکتی ہے، ایسا ہی اس قصیدے کی تشبیہ میں کیا گیا ہے کہ کفر و اسلام دو متضاد چیزوں کو ایک ساتھ بیان کیا گیا ہے۔ دراصل یہاں کفر کی نفی کر کے اسلام و ایمان کی ترغیب دی گئی ہے۔ امیر مینائی نے اس اعتراض کا جواب بہت مناسب طریقہ سے دیا ہے۔

”بادی النظر میں شبہ ہوتا ہے کہ قصیدہ نعت میں مٹھرا، گوگل و کنہیا کا ذکر بے محل ہے، لہذا دفع دخل کیا جاتا ہے کہ نعت میں تشبیہ کے معنی ہیں ذکر ایام شباب کرنا اور اصطلاح شعر میں مضامین عشقیہ کا بیان کرنا۔ اساتذہ نے تخصیص مضامین عاشقانہ کی قید بھی نہیں رکھی، کوئی شکایتِ زمانہ کرتا ہے، کوئی متفرق مضامین کی غزل لکھتا ہے، کوئی غزل میں کسی طرح کا خاص تلازم ملحوظ رکھتا ہے۔

الغرض متجان کلام اساتذہ حقیقت شناسان تشبیہ و قصیدہ پر پوشیدہ نہیں کہ

مضامین تشبیہ کے محصور نہیں ہیں اور نہ کچھ مناسبت کی قید ہے کہ حمد و نعت و منقبت میں قصیدہ ہو تو تشبیہ میں بھی اس کی رعایت رہے، مرزا اسد اللہ غالب دہلوی نے منقبت میں قصیدہ لکھا جس کا مطلع ہے:

صبح کہ در ہوئے پرستاریٰ دشن جہد کلید بتکدہ ، در دست برہمن
 اور اس قصیدے کی تشبیہ میں بھی ایسے ہی مضامین لکھے ہیں، عمدہ تر سند
 اس کے جواز کی یہ ہے کہ حضرت سرور کائنات خواجہ ہر دو عالم صلی اللہ علیہ
 وسلم کے حضور میں قصیدہ بانٹ سعاد جس کی تشبیہ مشروع نہیں ہے پڑھا
 گیا اور حضرت رسول اللہ صلی اللہ علیہ وسلم نے زبان مبارک سے اس کی
 تحسین فرمائی۔“ (۴)

خود محسن نے بھی زبان شاعری ہی میں اس اعتراض کا جواب بڑے مدلل اور عالمانہ انداز
 میں دیا ہے:

گو قصیدے سے جدا ابر بہار تشبیہ فکر کے تازہ و تر کرنے کو ہے مستعمل
 مختلف ہوتے ہیں مضمون کہیں عشق کہیں حسن کہیں نغمہ ہے کہیں مے کہیں پھول اور کہیں پھل
 تاہم ایک اک لطف ہے خاص اس میں جو سمجھے دانا کہ سخن اور سخن گو کو ہے نازش کا محل
 پڑھ کے تشبیہ مسلمان مع تمہید و گریز رجعت کفر باایمان کا کرے مسئلہ حل
 کفر کا خاتمہ بالخیر ہوا ایمان پر شب کا خورشید کے اشراق سے قصہ فیصل
 چشم انصاف سے دیکھو تو قصیدے کی شبیہ نیم رخ تھی اسی رنگت سے ہوئی مستقبل
 ظلمت اور اس کے مکارہ میں ہوا طول سخن مگر ایمان کی کہیے تو اسی کا تھا محل

کفر و ظلمت کو کہا کس نے کہ ہے دینِ خدا سے و نغمہ کو لکھا کس نے کہ ہے حسنِ عمل (۵)

ایک اعتراض محمد حسن عسکری نے جلال الدین سحر لکھنوی کے درج ذیل نمونہ کلام کے

حوالہ سے کیا ہے:

اے ہوا جا کے بنارس سے اڑا لا بادل چاہیے ہندوی سون کے لیے گنگا جل

قمریاں کہتی ہیں مستی میں جو چلتی ہے ہوا ٹوٹ جائے نہ کہیں سرو چمن کی بوتل

روٹیں صاف ہیں ایسی کہ پھسلتی ہے ہوا پھول ہنس ہنس کے یہ کہتے ہیں سنبھل دیکھ سنبھل

آج تو خوب سی جی کھول کے پیلو یارو فکر فردا نہ کرو دیکھ لیا جائے گا کل

آن کر پیڑوں کے ٹھالوں میں نہاتے ہیں لال سوکھتے سوکھتے ہو جاتے ہیں بالکل ہریل

کس قدر کیار یوں میں جمع ہیں گلہائے فرنگ یہ بڑے دن کے لیے ہوتی ہے شاید کونسل

اس قصیدے کے بارے میں جلال الدین جعفری نے اپنی تصنیف ”تاریخ قصائد اردو“

میں رائے ظاہر کی ہے کہ ”سحر لکھنوی کی زبان متانتِ قصائد کے لیے موزوں نہیں“ اس رائے کے

حوالے سے محمد حسن عسکری نے یہ اعتراض کیا ہے:

”زمین بھی محسن کے قصیدہ لامیہ کی ہے اور زبان بھی لیکن محسن کا قصور معاف

ہو گیا، بلکہ حبیب ہنر ٹھہرا، حالانکہ وہ نعت لکھ رہے تھے جس میں ادب و لحاظ

اور بھی ضروری تھا، تو اس قصیدہ میں وہ کیا چیز تھی جو لوگوں کے لاشعور میں

اترتی چلی گئی اور جس نے لوگوں سے بیساختہ سجان اللہ کہلوا لیا؟“ (۶)

پروفیسر شفقت رضوی کو بھی قصیدہ لامیہ پر چند اشکالات اور اعتراضات ہیں، جنہیں نظر

انداز نہیں کیا جاسکتا، موصوف رقم طراز ہیں:

”بلاشبہ تشبیہ میں ہر قسم کے دل خوش مضامین کو جگہ دی جاسکتی ہے، اگر محسن نے ہندوستانی روایات اور کیفیات کو جگہ دی تو بُرا نہیں کیا لیکن سوال پیدا ہوتا ہے کہ شعر کس کے لیے کہا جاتا ہے، شاعر کی شعر گوئی اس کی اپنی ذات کے لیے ہے تو وہ جو چاہے کہہ لے، اگر شاعری ذریعہٴ ابلاغ ہے، اگر شاعر قاری اور سامع سے کچھ کہنا چاہتا ہے تو اس کے حدود ادراک میں وہ رہ کر کہے، عمومی ذہنی سطح سے بلند ہو کر کہنے سے ابلاغ کا حق ادا نہیں ہوتا، دوسری بات یہ ہے کہ شعر کسی خاص زمانہ کے لیے ہو تو اس کی قدر وقتی اور عارضی ہوتی ہے، اچھی اور بڑی شاعری وہ ہے جس کی قدر ہر زمانہ اور ہر جگہ ہو، جو اسی وقت ممکن ہے جب وہ ہر زمانہ میں شوق اور ذوق سے پڑھی جائے اور وسیع پیمانے پر سمجھی جائے۔ محسن کا کوروی کے قصیدے کی تشبیہ کا وہ حصہ جو ہندو روایات کی تلمیحات اور اشاروں پر مبنی ہے، نعت سے شغف رکھنے والوں کے ایک محدود طبقہ کے لیے نیا نہیں ہوگا، برصغیر جنوبی ایشیا کے خاص علاقوں میں اس کے سمجھنے والے ملیں گے، مسلم معاشرہ کے بیشتر افراد اس سے ناواقف ہیں، بالخصوص برصغیر کی تقسیم کے بعد وہ قطعات زمین جو ہندو تہذیب، معاشرت اور مذہب سے دور ہو گئے ہیں، ان کے لیے صنمیت والا حصہ بالکل اجنبی ہوگا، گویا قصیدوں کی تشبیہ کی دائمی قدر باقی نہیں رہی اور پھر جس رومانی انداز سے اس تشبیہ کی تشکیل و تعمیر ہوئی ہے، اس کے سحر سے نکلنا آسان نہیں، جب تشبیہ قاری و سامع کے ذہن کو مضبوطی سے اپنی گرفت میں لے لے، اس سے گزر کر متضاد نوعیت کی مدح کی طرف رجوع

کرنا آسان نہیں، ذہن کو تھیب کے سحر سے آزاد کرنے کے لیے جو پڑا اثر

گریز ہونا چاہیے تھا، وہ موجود نہیں ہے۔“ (۷)

پروفیسر رضوی کا یہ غیر جانبدارانہ اور مخلصانہ تجزیہ و تبصرہ ہے، یہ اعتراضات ایسے ہیں جو ہر غیر جانبدار نقاد کے ذہن میں اُبھر سکتے ہیں، موصوف کا پہلا اعتراض یہ ہے کہ عمومی ذہنی سطح سے بلند ہو کر کہنے سے ابلاغ کا حق ادا نہیں ہوتا، جہاں تک نعت گوئی کے محرک یا مقصد کی بات ہے تو منبع نعت سے گہری عقیدت اور شدتِ محبت ہی شاعر کو نعت کہنے پر مجبور کرتی ہے، گویا شاعر نعت کے ذریعہ اللہ کے رسول صلی اللہ علیہ وآلہ وسلم سے اپنی محبت و عقیدت کا اظہار کرتا ہے اور ساتھ ہی ساتھ اس کا دوسرا عظیم مقصد یہ بھی ہوتا ہے کہ سامع اور قاری کو بھی آنحضرت صلی اللہ علیہ وسلم سے یک گونہ محبت ہو جائے، یوں ابلاغ و ترسیل نعت میں مقصود و مطلوب ہوتا ہے، لیکن قصیدہ لامیہ کو عمومی ذہن سے بلند و بالا قرار دیا گیا ہے، قابلِ غور بات یہ ہے کہ اگر یہ عمومی سطح سے زیادہ ہی بلند ہوتا تو پھر اس طرح مقبول خاص و عام کیوں کر ہوتا؟ ایک زمانہ میں تو ہر کسی کی زبان پر اس قصیدے کے اشعار ہوا کرتے تھے، محسن کو صعب اول کے شعرا میں شمار کرانے میں اس قصیدے کا اہم رول رہا ہے، تو پھر یہ کیسے کہا جاسکتا ہے کہ یہ قصیدہ صرف خواص کے لیے ہے، یا پھر خود اپنے لیے کہا گیا ہے۔ کیا اشعار میں تلمیحات یا مشکل الفاظ اور صنائع و بدائع کا استعمال بالکل ناجائز ہے؟ کیا علامہ اقبال اور مرزا غالب کے تمام اشعار عوام الناس کو برجستہ سمجھ میں آجاتے ہیں؟ اگر محسن اپنے وقت کی مرجہ زبان و بیان استعمال نہیں کرتے تو شاید اس قصیدے کو اتنی مقبولیت حاصل نہیں ہوتی۔ جیسا کہ ان کی دوسری مشنویوں کے ساتھ ہوا ہے کہ ان کی وہی مشنویاں زیادہ مقبول ہوئی ہیں جن میں صنائع و بدائع کا استعمال ہوا، دراصل کھانے والے کی انہی اشیاء سے ضیافت کی جاتی ہے جو اسے مرغوب ہوں، یہی وجہ ہے کہ جب زمانے کی رفتار کے ساتھ زبان و بیان کا معیار بدلا تو اس قصیدے کی مقبولیت بھی ماند

پڑنے لگی، لیکن اس وجہ سے نعت گوئی کی تاریخ میں اس قصیدے کی اہمیت سے انکار نہیں کیا جاسکتا ہے۔

جہاں تک اس کی تشبیہ میں ہندوانہ ماحول و فضا یا ہندو صنمیا کی تلمیحات کے استعمال کی بات ہے تو ہمیں یہ بات یاد رکھنی چاہیے کہ یہ قصیدہ اس وقت کہا گیا ہے جب برصغیر متحد تھا، اس کی تقسیم نہیں ہوئی تھی، ظاہر ہے اس وقت اس متحد ملک میں ہندو اور مسلمان سب ایک ساتھ رہتے تھے اور اس بات سے انکار نہیں کیا جاسکتا کہ دونوں مذاہب ایک دوسرے پر اثر انداز ہوئے ہیں، اس وجہ سے مسلمان ہندوؤں کی مذہبی شخصیات اور مقامات سے بخوبی واقف تھے اور ہندو بھی مسلم معاشرہ میں گھل مل گئے تھے، یہی وجہ ہے کہ متعدد غیر مسلم شعرا نے بھی نعت گوئی کا شرف حاصل کیا، اس ماحول و معاشرہ میں محسن نے یہ قصیدہ کہا اور اس میں پہلی بار ہندو صنمیا کی تلمیحات کا استعمال کیا، اس وقت ان تلمیحات سے سب لوگ واقف تھے، اس لیے اس قصیدہ کو فوراً قبول عام حاصل ہو گیا، بلکہ یہ نزالا، اچھوتا اور انوکھا انداز سب کو پسند آیا (نیز کمال یہ تھا کہ اس کے اخیر میں ہندو مذہب سے مسلم مذہب کی طرف مائل ہونے کی ترغیب دی گئی ہے، اس لیے مسلم معاشرہ میں تو اس کی کوئی مخالفت ہونی ہی نہیں چاہیے، کیوں کہ یہ نعت کے موضوع پر پورا اترتا ہے) لیکن بعد میں ملک تقسیم ہو گیا اور دھیرے دھیرے اس میں مستعمل تلمیحات بعض لوگوں کے لیے مشکل ہو گئیں لیکن اس میں شاعر کی کوئی خطا نہیں ہے۔ دراصل یہ نعت میں ہندوانہ تہذیب پیش کرنے کی پہلی کوشش تھی اور پہلی کوشش پر کچھ زیادہ ہی اعتراضات کیے جاتے ہیں، لیکن پروفیسر رضوی کا یہ اعتراض بالکل بجا اور درست معلوم ہوتا ہے کہ ”جس رومانی انداز سے اس کی تشبیہ کی تشکیل و تعمیر ہوئی ہے اس کے سحر سے نکلتا آسان نہیں ہے۔“ محسن نے جس شوق اور لگن سے اس کی تشبیہ لکھی ہے، اسی معیار و مرتبہ کی گریز یہاں مفقود ہے، نیز مدح کے اشعار میں بھی اتنا زیادہ زور نہیں دیا گیا ہے جس کی وجہ سے اس

پر زیادہ اعتراضات کیے گئے، یہ اس قصیدے کی کمی ہے، جس سے انکار نہیں کیا جاسکتا ہے۔

پروفیسر رضوی نے یہ اعتراض بھی کیا ہے کہ محسن کا کوروی کا لامیہ قصیدہ عام قاری یا سامع کے لیے نہیں بلکہ یا تو خود ان کے لیے یا خواص کے لیے لکھا گیا ہے، پروفیسر صاحب نے یہی حکم مولانا احمد رضا خان فاضل بریلوی کے دو ایک قصیدوں پر اور عبدالعزیز خالد کے تمام تر کلام پر لگایا ہے، ان تینوں کے کلام کے لیے ”ماہرانہ“ اور ”استادانہ“ کی اصطلاح استعمال کی ہے، نیز لکھا ہے کہ:

”یہ تینوں شاعر محسن، فاضل بریلوی اور خالد یا تو اپنے لیے شعر کہتے ہیں یا

خاص حلقے کے لیے“۔ (۸)

محسن کے قصیدے کا موازنہ ان دونوں شاعروں سے کرنا مناسب نہیں ہے، اس لیے کہ فاضل بریلوی کی دو ایک نعتیں واقعی مشکل ہیں، انہوں نے جس ذہنی سطح پر فائز رہ کر شعر کہے ہیں وہاں تک رسائی عام پڑھے لکھے افراد کے بس کی بات نہیں ہے، اس لیے ان کی چند نعتیں جس زمانہ میں لکھی گئیں تب بھی اور آج بھی مشکل ہی سمجھی جاتی ہیں، یہی حال عبدالعزیز خالد کے کلام کا ہے، لیکن محسن کا کلام اپنے زمانہ کے مطابق تھا اور تھوڑی بہت ہندو مذہب کی معلومات رکھنے والے کے لیے یہ قصیدہ بہت زیادہ مشکل نہیں ہے، یہی وجہ ہے کہ عوام الناس نے اسے اپنی ذہنی سطح سے قریب تر سمجھا، یہ الگ بات ہے کہ تقسیم ملک کے بعد جو لوگ ہندو تہذیب و معاشرت سے دور ہو گئے ان کے لیے صنمیت والا حصہ یقیناً مشکل اور اجنبی ہو گیا ہے۔

ان اعتراضات کے باوجود ڈاکٹر اعجاز حسین اس قصیدے کی تعریف میں رطب اللسان

ہیں، وہ رقم طراز ہیں:

”محسن نے بڑا کام یہ کیا ہے کہ مذہبی و نیم مذہبی امور کو قصیدہ میں جگہ دے کر

نہ صرف وسیع النظری کا ثبوت دیا بلکہ ادب کو ایک نئے میدان کی طرف

بڑھانے کی کوشش کی، سودا اور میر کی طرح محسن کا بھی قصیدہ پر احسان رہے گا کہ ادب کو زندگی سے قریب تر کرنے کی فکر کی، ایک نئے عنوان کا اضافہ کیا، قصیدہ کو بھی دلچسپ بنایا اور ادب کے بڑے فرض کو ادا کرنے کی کوشش کی..... اس جرأت رندانہ کی قدر ہماری نگاہوں میں اور بڑھ جاتی ہے جب ہم دیکھتے ہیں کہ نعتیہ قصیدہ میں وہ کاشی، مہرا، برج، کنہیا، برہمن اور گویوں کو جگہ دے کر تھیب کو دلکش بنا دیتے ہیں، ہندوؤں کی رسوم نظم کر کے اپنی جدت پسندی اور واقفیت کا مسلسل ثبوت دیتے ہیں۔“ (۹)

ڈاکٹر ابواللیث صدیقی نے بھی تھیب کی اس جدت پسندی کو سراہا ہے اور پسندیدگی کی نظروں سے دیکھا ہے، انہوں نے لکھا ہے:

”ایسی نرالی تھیب آپ کو اردو کے کسی دوسرے شاعر کے یہاں نہیں ملے گی، ذوق و سودا قصیدے کے بادشاہ ہیں لیکن ان کی کسی تھیب میں ایسی جدت اور زور نہیں، یہ مضامین تشبیہات، استعارات اور خیالات جو خالص ہندوستانی فضا کی پیداوار ہیں، محسن ہی کا حصہ ہیں۔ اس سے معلوم ہوتا ہے کہ محسن کی پاکیزہ طبیعت عوام کی پامال شاہراہ سے بچ کر اپنا راستہ الگ بنانا چاہتی تھی، یہی وجہ ہے کہ انہوں نے سرزمین نعت میں اپنی جدت پسندی سے رنگ رنگ کے پھولوں کا ایک گلزار دکھلا دیا ہے۔“ (۱۰)

اردو میں قصیدہ نگاری کے مصنف ڈاکٹر ابو محمد سحر نے بھی اس کی تھیب میں برسات کے موسم اور ہندوستانی رنگ کے بیان کو اس کی مقبولیت کا راز بتایا ہے، وہ لکھتے ہیں:

”ان کے قصیدے ”مدیح خیر المرسلین“ کو غیر معمولی شہرت حاصل ہوئی اور

اس میں شک نہیں کہ ان کا یہ قصیدہ اردو قصائد میں ایک منفرد اور امتیازی مقام کا مالک ہے، اس کی تشبیہ جس پر اس قصیدے کی مقبولیت کی بنیاد ہے، یوں تو بہاریہ تشبیہ ہے لیکن محسن نے اس کو برسات کے موسم سے ہم آہنگ کر کے مقامی رنگ، ہندوستانی تلمیحات، ہندوستانی رسوم و رواج اور ہندی الفاظ کی آمیزش اتنی فنکاری سے کی ہے کہ کچھ اور ہی عالم پیدا ہو گیا ہے“ (۱۱)

محسن نے دبستان لکھنؤ کی تمام اہم خصوصیات کو اپنایا ہے لیکن اس طور پر کہ یہ تمام کلام کی خوبی بن کر ابھری ہیں نہ کہ کلام کے فہم یا روانی میں رخنہ انداز ہوئی ہیں اور نہ اس سے کلام کی اثر انگیزی میں کمی آئی ہے اور نہ ان کا اکثر کلام ایک معمہ اور چیتاں معلوم ہوتا ہے جیسا کہ مولانا عبد السلام ندوی نے لکھا ہے:

”متاخرین کے دور میں محسن کا کوروی نے نعت گوئی کو جیسا کہ وہ خود کہتے ہیں:

ازل میں جب ہوئیں تقسیم نعتیں محسن

کلام نعتیہ رکھا مری زباں کے لیے

اپنا خاص فن بنا لیا، اور اس حیثیت سے غیر معمولی شہرت حاصل کی لیکن افسوس ہے کہ انہوں نے اس مقدس موضوع کے متعلق لکھنؤ کی برخود غلط شاعری کا استعمال اور بھی غلط طریقے سے کیا۔“ (۱۲)

انہوں نے مزید لکھا ہے:

”..... اور ان تمام خصوصیات کے اجتماع نے ان کے کلام کو اس قدر بے اثر

کر دیا ہے کہ یہ معلوم ہی نہیں ہوتا کہ وہ جو کچھ لکھتے ہیں کسی مذہبی جذبے سے متاثر ہو کر لکھتے ہیں۔ غرض انہوں نے جو نعتیہ قصائد اور نعتیہ مثنویاں لکھی ہیں ان کا بیشتر حصہ ایک معمہ اور چیتاں ہے نعت نہیں ہے۔“ (۱۳)

مولانا عبدالسلام ندوی کی رائے نعتِ محسن کے بارے میں کچھ زیادہ شدت اختیار کیے ہوئے ہے، ان کی رائے قصیدے کے صرف ایک رخ پر مبنی ہے۔ دراصل مولانا لکھنوی شاعری سے نالاں ہیں، چونکہ محسن بھی لکھنوی طرز کے حامل ہیں اس لیے مولانا کو ان کی شاعری میں وہ ساری برائیاں نظر آئیں جو اس دبستان کے شعرا میں عام طور سے ہوا کرتی ہیں، ورنہ حقیقت یہ ہے کہ محسن نے نعت گوئی کا حق ادا کر دیا، محسن کے آنحضرت صلی اللہ علیہ وسلم سے سچے عشق و محبت اور خلوص کی اس سے بڑی مثال اور کیا ہو سکتی ہے کہ انہوں نے تا عمر نعت گوئی کو ہی اپنا شعار بنایا، ابتدا بھی نعت سے کی اور انتہا بھی نعت پر کی۔ ڈاکٹر سید شمیم گوہر کے نزدیک محسن کی نعتیہ شاعری کی حقیقت یہ ہے:

”دبستانِ لکھنؤ کے وہ جملہ شعری محاسن جو نعت میں شامل ہو سکتے تھے، انہوں نے پوری دیانت داری و امانت کے ساتھ شامل کیا اور تمام بازاری پن جنہیں نعت سے دور رکھنا ضروری تھا، ان کی طرف مڑ کر نہیں دیکھا، نعتیہ شاعری اگرچہ بنیادی طور پر عشقِ نبی، حُبِ صادق، تبلیغِ حق اور اظہارِ ندامت و التجائے شفاعت کا نام ہے لیکن اس بنیادی تعلق کے باوجود محسن نے اپنی قادر الکلامی اور فکر و فن کی بلند یوں کی روشنی میں یہ ثابت کر دکھایا ہے کہ نعت اگرچہ ایک موضوعاتی شاعری ہے مگر اس کو فن اور حتمی جستجو کی دونوں سے نواز دیا جائے تو بڑی سے بڑی غیر موضوعاتی شاعری بھی سر جھکانے پر مجبور ہو سکتی ہے۔“ (۱۴)

محسن کی اس کامیابی کی وجہ محمد حسن عسکری نے کچھ اس طرح بیان کی ہے:

”محسن کا کوروی نے نعت گوئی کو فنِ شریف بنا دیا تو اس کی وجہ یہ نہیں تھی کہ ان کا عشقِ رسول اوروں سے زیادہ صادق تھا، یا انہوں نے حقیقتِ محمدی کو اوروں سے زیادہ سمجھا تھا، نعت گوئی میں ان کی کامیابی کا راز یہ ہے کہ نہ تو انہوں نے اپنی صلاحیتوں کی حد سے آگے جانے کی کوشش کی اور نہ اپنی صلاحیتوں کے استعمال سے شرمائے۔“ (۱۵)

غرض بحیثیت مجموعی محسن کے کلام میں مشکل پسندی، تلمیحات اور دبستانِ لکھنؤ کی دیگر خصوصیات صنائع و بدائع اور اپنے احساسات کا اظہار پر تکلف اور پُر تصنع انداز میں ہونے کے باوجود محسن ایک کامیاب نعت گو شاعر ہیں، محسن نے نعت کو بامِ عروج پر پہنچایا، ان سے متاثر ہو کر کتنے ہی شعرا نعت گوئی کی طرف پورے طور پر متوجہ ہوئے، محسن نے دبستانِ لکھنؤ کو بھی نئی راہ دکھائی، اس کی ایک وجہ ان کی فنی مہارت اور ان کی شاعری کا وقتی تقاضوں پر پورا اترتا ہے، تو دوسری بڑی وجہ ان کا جذبِ صادق، عشقِ حقیقی اور حضور سے عقیدت و محبت میں اخلاص و استقامت ہے۔ غرض نعتیہ قصائد میں محسن کا نام بلند و بالا مقام پر فائز ہے، نعت گوئی کی تاریخ محسن کا نام لیے بغیر کبھی مکمل نہیں ہو سکتی۔

مراجع:

(۱) ستارہ یادباں از محمد حسن عسکری، ص ۲۹۸، مطبع سہدی، قرآن محل، مولوی مسافر خانہ بندر روڈ، کراچی، ۱۹۶۳ء ناشر

مطبع سات رنگ، کراچی

(۲) کلیاتِ محسن مرتبہ محمد نور الحسن ص ۹۵ تا ۱۰۴، ۱۰۸ تا ۱۱۵، ۱۱۶ تا ۱۱۸، ۱۲۳ تا ۱۲۴، اتر پردیش اردو اکادمی، لکھنؤ، ۱۹۸۲ء

(۳) اردو کی نعتیہ شاعری از ڈاکٹر فرمان فتح پوری، ص ۶۰، آئینہ ادب لاہور، ۱۹۷۴ء

(۴) کلیات نعت محسن ص ۹۳

(۵) ایضاً ص ۹۳

(۶) ستارہ یابادبان، ص ۳۰۰

(۷) نعت رنگ، ص ۶۱، ۶۰، مضمون ”اردو نعت پر تاریخی تحقیقی اور تنقیدی کتب - تعارف و تجزیہ“

(۸) نعت رنگ مدیہ صبیحہ رحمانی، کراچی، ص ۶۱

(۹) مذہب و شاعری از ڈاکٹر اعجاز حسین، ص ۱۹۶ تا ۱۹۸

(۱۰) لکھنؤ کا دبستان شاعری از ڈاکٹر ابواللیث صدیقی، اردو مرکز، لاہور، ۱۹۶۷

(۱۱) اردو میں تصنیف نگاری از ڈاکٹر ابو محمد سحر، ناشر تخلیق کار پہلی شہزادہ، کبھی نگر، دہلی

(۱۲) شعر الہند حصہ دوم از مولانا عبدالسلام ندوی، ص ۲۱۱، مطبع معارف اعظم گڑھ، مطبع پنجم، ۱۹۸۱

(۱۳) شعر الہند حصہ دوم، ص ۲۱۳

(۱۴) نعت کے چند شعرائے محققین از ڈاکٹر سید شمیم گوہر، ص ۶۷، سید ابوطاہر، خانقاہ حلیمہ ابوالعلائی، نیا حجرہ، ۱۴۷ھ

پبک الہ آباد

(۱۵) ستارہ یابادبان از محمد حسن عسکری، ص ۳۱۱

مرزا دبیر کا نعتیہ کلام

ABSTRACT:

Late Professor Shafqat Rizvi introduced some devotional poetry of Mirza Dabeer who is famous for composition of elegy. Dabeer's expertise of usage of language was reflected in elegy writing and he also paid homage to Prophet Muhammad (S.A.W.) with equal craftsmanship. Though, according to the writer of the article, Naatia Poetry of Dabeer could not get attention of critics, yet it is worth reading. Professor Rizvi cited some examples of masnavi (poem in which second line of every distich rhymes with the same letter) and some sestets of Dabeer that carry Naatia textual substance and very honestly mentioned that Dabeer depicted his religious beliefs in his poetry which may not be acceptable to some readers. Shafqat Rizvi has however infused insight into nice blending of words and thoughts by presenting Dabeer's couplets.

اردو کے باکمال شاعروں میں مرزا دبیر بھی ہیں جن کو عام طور پر نظر انداز کیا گیا۔ ان کو وہ اہمیت نہیں دی گئی جس کے وہ مستحق ہیں۔ ان کے متنوع کلام کا غائر نظر سے مطالعہ کیا گیا اور نہ اس کے حسن کو اجاگر کرنے کی کوشش کی گئی۔ حد یہ کہ ان کے کلام کی مجموعی تعداد کے بارے میں وثوق سے کچھ نہ کہا گیا۔ ان کی جانب سے روگردانی کی متعدد وجوہ ہیں جن میں چند وجوہات کا ذکر ضروری ہے ایک

تو یہ کہ بڑے علمی اور ادبی طبقے نے ذہنی تحفظات سے کام لے کر ان کو نظر انداز کیا دوسرے مذہبی اور نیم مذہبی ادب و شاعری کو عمومی ادب سے الگ رکھنے کی شعوری کوشش کی گئی۔ یہی وجہ ہے کہ مرثیہ، سلام اور منقبت ہی نہیں حمد اور نعت کے تذکرے بھی کم نظر آتے ہیں۔ تیسرے مرزا دبیر کا اپنا رویہ ہے۔ یہ رویہ ان کا اپنا نہیں بلکہ تقریباً تمام بڑے شاعروں کا رہا ہے بالخصوص مذہبی اور نیم مذہبی ادب کے تخلیق کاروں کا۔ حمد، نعت، منقبت، مرثیہ، سلام وغیرہ کی حد تک اپنے ادبی ذوق اور تخلیقی کمال کو محدود رکھنے والے اسے اشاعت اور تشہیر کا ذریعہ بنا کر ذاتی شہرت حاصل کرنے سے گریز کرتے ہیں۔ کیونکہ یہی ہے جسے حقیقی شاعری کہا جاسکتا ہے کہ وہ دل کی دھڑکنوں کو شعر میں سمو کر پیش کرتے اور سمجھتے کہ انہوں نے مدحت کا حق رد کر دیا ہے۔ وہ شہرت سے زیادہ ثواب کے قائل تھے۔ وہ تو ان کے مرتبے کو جاننے، سمجھنے والوں کا فیض ہے کہ ان کی نگارشات کا قلیل حصہ ہی سہی ہم تک پہنچ سکا ہے۔ اسی لیے میں اس نوع کے ادب کو ”مجلسی ادب“ کہتا ہوں گویا یہ سنانے کی چیز ہے چھاپنے اور عام کرنے کی نہیں۔ اس بارے میں ہمیں نعت خوانوں اور مرثیہ خوانوں کا شکر گزار ہونا چاہیے کہ ان طبقوں سے تعلق رکھنے والوں نے باکمال شاعروں کے شہکاروں کو سینے میں محفوظ رکھا اور بعد کی نسل تک منتقل کرنے کی کوشش کی اگرچہ اس میں سو فی صد کامیاب نہیں ہوئے۔

مرزا دبیر کا نام اور کلام عام نہ ہونے کی ایک وجہ یہ ہے کہ ان کی زندگی میں نہ ان کا کلام چھپا نہ ان کے بارے میں کوئی کتاب لکھی گئی۔ مراثی دبیر کی دو جلدیں ۱۸۷۰ء میں نو لکھنؤ پریس لکھنؤ میں چھپیں۔ یہی سال ان کی وفات کا ہے۔ ان دو جلدوں میں ۴۹ مرثیے ہیں جبکہ ڈاکٹر لقی عابدی کی شاریات کے مطابق ان کے مراثی کی تعداد ۶۷۰ سے کم نہیں ہے ان میں سے بھی ۲۸۵ مرثیے ابھی تک زیور طبع سے آراستہ نہیں ہونے پائے ہیں اور بیاضوں میں محفوظ ہیں۔

ہمارے یہاں ہی نہیں دنیا میں ہر جگہ، ہر ملک میں یہ رویہ رہا ہے کہ شاعر یا ادیب پر ایک چھاپ لگادی

جاتی ہے گویا اس کی ذہنی وسعتوں کو کوزہ میں بند کر دیا جاتا ہے یہی کوزہ نسلوں میں منتقل ہوتا جاتا ہے۔ اقبال یا تو شاعر مشرق ہیں یا شاعر اسلام۔ یہ کہہ دینا آسان ہے لیکن یہ کہنے والے ان کی فکر و ذہن کی آفاقیت کو نظر انداز کر دینا چاہتے ہیں اس سے زیادہ اہم مثال فانی بدایونی کی ہے ان کو محض یاس کا شاعر باور کر کے ایک توطی بنا دیا گیا ہے حالانکہ شبائیات کے حوالے سے ان کی شاعری اپنے زمانے کے تمام شاعروں سے برتر ہے۔ مرزا دبیر کو بھی اگر کبھی یاد کیا جاتا ہے تو صرف ان کے مرثیوں کی وجہ سے حالانکہ اصناف سخن کے اعتبار سے کوئی صنف ایسی نہیں جس میں ان کی تخلیقات موجود نہ ہوں۔ ان سے یادگار غزلیں ہیں رباعیات اور قطعات ہیں، مثنویاں ہیں، حمد، نعت، منقبت، سلام، خمسے ہیں کلام منقوٹہ بھی ہے کلام غیر منقوٹہ بھی ہے۔ اگر یہ کہا جائے کہ تمام اصناف ادب، تمام صنائع و بدائع سب سے زیادہ ذخیرۃ الفاظ مروجہ تمام محاورے اور روزمرہ کا مطالعہ کرنا ہو تو صرف مرزا دبیر کا کلام کافی ہے۔ لیکن ہم نے انہیں مرثیہ کے کوزے میں بند کر کے طاق نسیاں کے حوالے کر دیا ہے۔ کتنی عجیب بات ہے کہ رباعی اور مثنوی پر ڈاکٹریٹ پانے اور کتابیں لکھ کر شہرت حاصل کرنے والوں کو علم نہیں کہ ان اصناف میں دبیر کی کتنی تخلیقات ہیں اور کس معیار کی ہیں۔ ہمیں ڈاکٹر تقی عابدی کا مرہون منت ہونا چاہیے کہ انہوں نے ۱۳۳۳ رباعیات کا پتہ چلایا ہے کہ اردو میں سب سے زیادہ رباعی کہنے والا شاعر دبیر ہے یہ رباعیاں متنوع موضوعات پر ہیں حمدیہ، نعتیہ، منقبتی کے علاوہ فلسفیانہ، اخلاقی اور سماجی موضوعات ان میں شامل ہیں اردو کے شاعروں میں صرف امجد حیدر آبادی رباعیوں کی تعداد اور مضامین کے تنوع کے اعتبار سے دبیر کے مد مقابل ہیں یہ دونوں بزرگ مذہبی ذہن کے مالک اور صالح اقدار کے حامل تھے۔ ان کا کلام فن کے ذریعہ ذہنوں کی تربیت، اخلاق کی ترویج، تہذیب کے نکھار اور سنجیدہ فکر کو سنوارنے کا فرض انجام دیتا ہے۔

مرزا دبیر مذہبی ذہن رکھنے والے تھے ان کے پیش نظر شعائر اسلامی، اللہ کا پیغام، رسول اللہ کے فضائل

رہتے۔ کوئی صنف شاعری ایسی نہیں جس میں حمد و نعت شامل نہ ہو۔ ان کے کلام میں یہ عناصر محض روایت کا حصہ نہیں بلکہ ایسا معلوم ہوتا ہے وہ امنڈتے ہوئے پُر خلوص اور نیک جذبات ہیں فن کے اظہار پر وہ مجبور ہیں۔ کلام کے سلسلہ میں کہیں نہ کہیں وہ موقع نکال کر حمد اور نعت کے اشعار کہہ جاتے ہیں جو بے جوڑ معلوم نہیں ہوتے۔ اور پھر وہ ان مضامین کو یہاں تک طول دیتے ہیں کہ ان کے جذبہ اظہار کی تسکین ہو جاتی ہے۔

ہم نے اس طویل تمہید میں دعوے تو بہت کر دیے اب دلیلیں ملاحظہ کیجیے ذیل میں ہم مرزا دیر کے نعتیہ کلام کے نمونے پیش کر رہے ہیں۔

نعتیہ رباعیات

(۱)

کیا روئے پیمبر نے ضیا پائی ہے
فرقان کی بلا فرق یہ زیبائی ہے
ہر شے سے مقدم ہے ہمیں اس کا ادب
قرآن سے پہلے یہ کتاب آئی ہے

(۲)

اندامِ بنی نے کیا صفائی پائی
سائے کی بھی وصل سے جدائی پائی
وہ سایہ ہوا دواتِ قدرت میں جمع
لکھنے کو قضا نے روشنائی پائی

(۳)

معراج نبی میں جائے تشکیک نہیں
ہے نور کا ٹکڑا شبِ تاریک نہیں
قوسین کے قرب سے یہ ثابت ہے دبیر
اتنا کوئی اللہ کے نزدیک نہیں

(۴)

موسیٰ کو تو حکمِ خلع نعلین ملا
احمد کو مقامِ قلابِ قوسین ملا
معراج کو یہاں عرشِ معلیٰ وہاں طور
کیا فرق بلند و پست مابین ملا

(۵)

مداح ہوا موردِ امدادِ رسول
کھولا وہ درِ مدح، کردادِ رسول
حلّالِ مہم، سرورِ کل، مالکِ ملک
واللہ رسول اور اولادِ رسول

رباعی (۱) مضمون انوکھا اور دلنشین بیان ہوا ہے حضور کے تقدّم اور قرآن کے تاخر کو کتنے خوبصورت
انداز میں پیش کیا ہے رباعی (۲) میں بھی حضرت موسیٰ پر حضور اکرم کی فضیلت کا پہلو نکالا ہے رباعی
(۵) غیر منقوطہ ہے اس میں ایسا کوئی لفظ استعمال نہیں ہوا جس میں نقطہ ہو۔

مرزاد بیر سے منسوب کتنی مثنویات ہیں جن میں اہم احسن القصص اور معراج نامہ ہیں اول الذکر میں
انہوں نے اپنے اعتقاد کے مطابق چہارہ معصومین کی پیدائش اور ان کی زندگی کے اہم واقعات نظم

کیے ہیں۔ یہ طویل مثنوی ہے جو چودہ ابواب اور ۳۳۱۶ اشعار پر مشتمل ہے پہلا باب حال ولادت باسعادت حضرت محمد مصطفیٰ صلی اللہ علیہ وسلم کے بارے میں ہے انداز مثنوی کا ہے اور اشعار دوسو سے زائد ہیں۔ اس میں حضور کے فضائل کے علاوہ حضرت ابوطالب کا حضور کی ولادت سے قبل خواب دیکھنے اور ایک اس کی تعبیر میں ایک کا ہن کا حضور کی تشریف آواری کی پیش گوئی بھی شامل ہے۔ حضور کی ولادت کے موقع پر دنیا کے عام حالات کا ذکر اور سراقہ بن جحثم اور ابو جہل کی مذموم کوششوں اور ناکامیوں کا حال بھی ہے۔

اگرچہ مرزا دبیر تحقیق اور حوالے کے بغیر روایات تحریر نہیں کرتے لیکن انہوں نے حضور کی ولادت کی تاریخ عام روایت کے برخلاف ۱۷/ ربیع الاول بیان کی ہے اس کی صداقت پر تحقیق کی گنجائش ہے۔

ہوئی ہفد ہم کو یہ دولت حصول

کہ دنیا میں آئے جناب رسول

حضور کی تشریف آوری پر ایک طرف تو خوشیوں اور شادمانیوں کا یہ حاصل تھا کہ:

گلی ہاشمی کی سواری چلی	عدم سے نسیم بہاری چلی
کہ دنیا میں خیر البشر آتے ہیں	فنا شر کو جن و بشر پاتے ہیں
ہر اک ذرہ خورشید کا تاج ہے	فلک پر زمیں کا دفاع آج ہے
ندا کفر کی ہے چھپوں میں کہاں	ہوا دین دنیا میں ہر سو عیاں
ہوئے آج بے اصل اور بے فروغ	چہ سحر و چہ افسوس، چہ کذب و دروغ
عجب نور ماہی سے تا ماہ ہے	دم ورد الحمد للہ ہے
کہ پیدا ہوا شہ سوارِ براق	منور ہے جولاں گہہ اشتیاق

وہ خورشید عالم میں ہے جلوہ گر
کیا جس نے انگلی سے شق القمر
جہاں نور سے آج معمور ہے
خوشی ہے قریب اور غم دور ہے
مبارک بہت یہ مہینا ہوا
کہ عیش و فرح کا قرینہ ہوا
تو عالم کفر میں تباہی و بربادی کے آثار پیدا ہو گئے۔

ملی خاک میں آبروئے منات
لگی لات کے سر پر ایماں کی لات
جدا آج باطل سے حق ہو گیا
جگر اہل بدعت کا شق ہو گیا
لرزتے ہیں شعلہ صفت ظلم و شر
کہ دنیا میں آتے ہیں خیر البشر
وہ کسرا عجم کا تھا جو بادشاہ
محل اس کا محکم تھا بے اشتباہ
وہ لرزا ولادت کے وقت اس قدر
کہ چودہ گرے کنگرے خاک پر
ہوئے سرد کفار کے دست و پا
کہ ایراں کا آتش کدہ بجھ گیا
لبالب جو سادہ میں دریاچہ تھا
ہوا سحر جادو گراں بے اثر
ہوا خشک ایسا کہ گویا نہ تھا
وہ بت جن کو نافرہم سمجھے خدا
زمیں کونہ تھی آسماں کی خبر
گرے منہ کے بل خود بخود جا بجا

مرزا پیر مثنوی میں جب مدحت پر آتے ہیں وہ سلاست اور روانی دکھاتے ہیں کہ معلوم ہوتا ہے خیالات اور الفاظ کا سیلاب ہے کہ امنڈتا چلا جاتا ہے۔ یہ حصہ کا مثنوی ہونے کے باوجود اس میں قصیدوں کی شان موجود ہے لہجہ باوقار، بلند آہنگ، الفاظ میں جاہ و جلال، شان و شوکت، صنائع و بدائع عروج اظہار پر ہیں۔

پڑھو کلمہ گویو پڑھو اب درود
 شہِ مرسلان ، قبلہٴ شش جہات
 نماوندہٴ راہ حق بے گزند
 فرازندہٴ رابتِ شرع و دیں
 رفیع الفضیلت امیر الورا
 بشیر و نذیر و جمیل و حسین
 سرِ شرع و ایمان و فضل و کمال
 کرم ہے نبی کا عجب واہ واہ
 حبیبِ خدا ہیں جناب رسول
 پیمبر کوئی بعد ان کے نہیں
 چراغِ رسالت جو روشن ہوا
 نبوتِ نبی کی جو ظاہر ہوئی
 نہ آدم نہ حوا نہ غلام نہ حور
 نکلتے تھے جب گھر سے خیر البشر
 صدا آتی تھی ہر طرف سے یہی نبی
 میں لیتا ہوں نامِ حبیب و دود
 محمد ، محمد علیہ الصلوٰت
 کشا نیدہٴ کارِ پست و بلند
 نواز ندہٴ بے نوا و حزیں
 وسیع المروت ، کثیر الحیا
 لطیف و شریف و امین و متین
 جگر گوشہٴ رحمت ذوالجلال
 گنہ ہم کریں اور وہ عذر خواہ
 ہوا سب کو ایمان ان سے حصول
 یہ مرسل ہیں اور خاتم المرسلین
 ضیا بار ایماں کا گلشن ہوا
 شریعت سے سب خلق ماہر ہوئی
 ہزاروں برس پیشتر تھا یہ نور
 تو جھکتے تھے تسلیم کو سب شجر
 ہے نبی ہے نبی ہے نبی

حضور کا سایہ نہ ہونا نعت گو شعرا کا محبوب موضوع ہے اس عنوان سے وہ حسن تغلیل کی عمدہ مثالیں پیش کرتے ہیں مرزا دبیر نے بھی حضور کا سایہ نہ ہونے کی کئی ہی دلیلیں پیش کی ہیں:

کہیں جسم انور میں سایا نہیں	کوئی بے مثال ایسا آیا نہیں
کہ فضل خدا ساتھ ہے سایہ دار	نہ کیوں ساتھ سایہ کا ہونا گوار
بنا سایہ سرمہ خور شید و ماہ	ہوا کم جو ظلِ حمیب الہ
کہ سایہ کرے سب پہ محشر تلک	وہ سایہ بنا سائبانِ فلک
ہوا صرف مھر نبوت میں کچھ	ملا سنگِ اسود کی طلعت میں کچھ
کیا کلکِ قدرت نے قرآن رقم	وہ سایہ سیاہی بنا یک قلم
پڑھیں شب کو چیونٹی کاٹھِ جبیں	اگر سرمہ دیں اس کا اہل زمیں
خوشا سایہِ خسر و کائنات	چھنی ہے یہ پلکوں کی چھلنی میں بات
ہوا خالِ رخسارہ انبیا	کہ ہر چشمِ حق میں کی تپتی بنا
کہ نورِ نگاہِ رسولاں بنا	سزاوار سایہ کی ہے یہ ثنا
وحید الوراہیں رسولِ جلیل	کہ سایہ نہ ہونے کی ہے یہ دلیل
نہیں عشق میں کوئی ان کا شریک	یہ ہیں عاشقِ وحدہ لا شریک
یہ اصحابِ توحید میں ایک ہیں	یہ تحلیل و تمحید میں ایک ہیں
جدا ہیں نبی ماسویٰ اللہ سے	نہیں شرکتِ سایہ اس راہ سے

حضور کے کئی معجزات باشمول معراج بیان کرنے کے بعد مرزا دبیر نے اس طویل مثنوی کو حضور کی وساطت سے دعا پر ختم کیا:

یہی حکمِ خالق ہے سب پر دام

کہ بھیجو نبی پر درود و سلام
 خدایا کرم کر بحق نبی
 کہ ایماں کی دولت سے کردے غنی
 گنہ میرے بخش اے غفور الرحیم
 کرم کر کرم اے خدائے کریم

مرزا دبیر کی دس مثنویوں میں دوسری طویل مثنوی ”معراج نامہ“ ہے ڈاکٹر تقی عابدی (مقیم ٹورنٹو) کی کاوشیں قابل داد ہیں کہ انہوں نے دبیر کے کلام کی تقریباً تمام گم شدہ کڑیاں برآمد کر کے شائع کر دی ہیں ان میں ”مثنویات دبیر“ بھی ہے اس میں ”معراج نامہ“ بھی شامل ہے۔ ڈاکٹر عابدی کی صراحت کے مطابق اس مثنوی میں ۶۸۴ اشعار ہیں۔ مثنوی کا آغاز حمد سے ہوتا ہے اس کے بعد نعت رسول مقبول اور پھر منقبت حضرت علی ہے۔ ان کے بعد معراج کا ذکر ہے ابتدا معراج کے حوالے سے پائے جانے والے شکوک کی رو سے ہوئی ہے۔ اس بارے میں بیان ہے کہ:

حکیمان بے عقل سلطان خصال	جو کرتے ہیں معراج میں قیل و قال
بلا لا ذرا ان کو میرے حضور	بجھا دوں میں ان کا چراغ شعور
ہے انکار معراج میں کیا انہیں	بلا شک یہ دعویٰ ہے بیجا انہیں
وہ ہیں علم منطق سے امداد خواہ	احادیث و قرآن ہیں یاں دو گواہ
پڑھوں وہ احادیث میں متصل	فلاطون و بقراط ہوئیں نخل
ہے بعضوں کا معراج میں یہ سخن	گئی روح خیر الورا بے بدن
ہے اکثر کا یہ قول اس بات میں	کہ معراج حاصل ہوئی خواب میں

سو وہ ہے غلط اور یہ بھی غلط
 نہیں حرفِ حق ہے یہ باطل فقط
 وہ سوتے نہ تھے بلکہ بیدار تھے
 کہ خالق کے مشتاق دیدار تھے
 ہے قرآن میں سورہ جو والنجم کا
 وہ شاہد ہے معراج پر بر ملا
 قسم کھا کے کہتا ہے یہ کبریا
 کہ گمراہ ہرگز نہیں مصطفیٰ
 نہیں خواہشِ نفس سے کچھ کہا
 سخن اس کا ہر اک ہے وحیِ خدا

معراج کے بارے میں تاریخ میں جو اختلاف ہے اور معراج کا پیغام جس جگہ حضور کو ملا یہ بھی اختلافی امور ہیں۔ دبیر نے ان پر روشنی ڈالنے کے بعد حضور کے سوائے فلکِ رواں کی سے قبل براق کی شان بیان کی ہے براق کی شان میں طویل سلسلہ اشعار بطور مدح بیان کرنے کے بعد حضور کی سواری کا دلنشین منظر پیش کیا ہے اور ہر آسمان پر جن امور کا نظارہ کیا ان کی تفصیل بیان کی ہے یہاں تک طوبیٰ اور سدرۃ المنتہیٰ سے گزرے اور قابِ قوسین تک رسائی حاصل کی اور قربِ الہی میں پہنچے کہ درمیان میں صرف ایک پردہ حائل رہا:

زہے رتبہ قدرِ خیر الانام
 جو پردے تھے حائل وہ اٹھے تمام
 ادھر تھے محمد ادھر کردگار
 اب آگے کہوں کیا کہ ہے آشکار
 نہ پردہ رہا ایک بھی مطلقاً
 فقط ایک آنکھوں کا پردہ رہا
 خدا سے یہ تھا قربِ خیر الانام

فقط قاب قوسین کا تھا مقام

خدا بولا سعد یک یا مصطفیٰ

نبی بولے لبیک یا کبریا

اس موقع پر حضرت علی کی شان بیان کی ہے کہ وہ بھی منظور خدا تھے اور بعض روایات کے مطابق خدائے ذوالجلال نے حضرت علی کے لہجہ میں بات کی تھی۔ بیان کے اس حصہ میں شاعر کے معتقدات حاوی ہیں۔ پھر خدانے حضور کو وضو کرنا سکھایا اور نماز پڑھنے کی تعلیم دی اور حکم دیا کہ رسول اللہ اور ان کی امت کے لیے خدا کی طرف سے نماز ایک تحفہ اور قرض ہے امت پر پچاس نمازیں فرض کی گئیں لیکن آسمان سے لوٹتے ہوئے حضرت موسیٰ سے ملاقات ہوئی ان کے کہنے پر کہ امت یہ فرض ادا نہ کر سکے گی خدا سے تخفیف کی التجا حضرت موسیٰ کے بار بار اصرار پر رسول خدا پیش خدا تعالیٰ عرض گزار ہوتے رہے یہاں تک کہ نمازیں کم ہوتی ہوئیں پانچ فرض قرار پائیں۔ بالآخر حضور میں پرواپس آئے:

کیا پھر اجازت کا سجدہ ادا

مرخص ہوے فخرِ شاہ و گدا

مگر آئے جب عرش سے فرش پر

تو دیکھا کہ ہلتی ہے زنجیرِ در

ہوئے زیب بستر جو خیر الورا

بدستور وہ گرم تھا جا بجا

اس طرح دبیر نے دعائیہ اشعار پر مثنوی کا خاتمہ کیا ہے۔ بلاشبہ اس میں شاعر کے معتقدات بھرپور انداز میں موجود ہیں بعض حضرات اسے قبول نہ کریں مگر اس میں کسی نوع کی ہجو یا ذم کا پہلو نہیں ہے۔

اسے شاعری کے کمال کا نمونہ جان کر پڑھا جائے تو تخیل اور حقیقت کے امتزاج کی کرشمہ سازیوں کے ساتھ زبان پر عبور اور فن کی مہارت قابل تحسین نظر آتے ہیں۔ مضمون میں یکسانیت نہیں لیکن شان و شوکت کا ذکر ہے تو انداز بیان اسی کے متقاضی ہے جہاں بیان سادگی ہے وہاں سلاست و روانی سہل ممتنع کے درجے کو پہنچی ہوئی ہے۔ واقعہ نگاری میں بھی دبیر نے مہارت کا ثبوت دیا ہے غرض مثنوی حضور کے شایان شان ضرور ہے۔

رباعی اور مثنوی سے زیادہ مرثیہ میں مرزا دبیر کا زور کلام ظاہر ہوتا ہے مرثیوں میں نعت کے اشعار کم ملتے ہیں اردو شاعری میں روایت رہی ہے کہ آغاز کلام میں حمد و نعت ہوتے ہیں مرثیہ میں اس روایت کی پاسداری کم کی گئی ہے۔ قدیم مرثیہ گو شعراء نے اس کا بدل یہ نکالا کہ مرثیہ سنانے سے قبل چند رباعیات ضرور سناتے۔ ان ہی میں ذکر خدا اور رسول ہوتا۔ جو مرثیہ میں حمد و نعت کی کمی کے احساس کو دور کر دیتا لیکن اس کا مطلب یہ نہیں کہ مرثیہ حمد و نعت سے بالکل خالی ہوتے ہیں۔ تسلسل بیان میں کہیں نہ کہیں موقع نکال کر شاعر ایسے شعر ضرور کہتا کہ یہ کمی پوری ہو جاتی مرزا دبیر کے مرثیہ میں دونوں صورتیں ملتی ہیں۔ بعض مرثیہ کی ابتدا حمد و نعت سے ہوئی ہے بعض میں یہ مضامین درمیان مرثیہ آئے ہیں۔ ہم یہاں ان کے ایک مرثیہ کا ذکر کرتے ہیں جس کا مطلع ہے

طغرا نویس کن فیکوں ذوالجلال ہے

اس کا آغاز حمد سے ہوتا ہے اسی سے متصل حضور رسول خدا کی نعت میں کہا ہے:

کیا کیا بیاں کروں میں عنایات کبریا	پیدا پیمبروں کو چئے رہبری کیا
ہم کو محمد عربی سا نبی دیا	بسم اللہ صحیفہ فہرست انبیا
آگے جو انبیائے ذوی الاقتدار تھے	محبوب کردگار کے وہ پیشگار تھے
آفاق بہرہ ور ہوا حضرت کی ذات سے	آگاہ ذات نے کیا حق کی صفات سے

رفتار نے لگا دیاراہ نجات سے
 گمراہ آئے راہ پہ نزدیک و دور سے
 باقی رہی نہ پیروں میں سستی و کاہلی
 واں چاند ٹکڑے ہو گیا انگلی جو یاں ہلی
 غل تھا کہ قفل چاند کا کھولا ہلال سے
 اس وجہ سے نہ سایہ بدن کا ہوا عیاں
 سایہ انہیں کا ہے یہ زمینوں پہ آسماں
 سائے کی طرح راہ سے جبرئیل خم ہوئے
 محبوب سے ہمیشہ وصالِ خدا رہا
 سائے سے اپنے دور رسولِ ہدا رہا
 پرچھائیں تک نہیں یہاں مضمونِ غیر کی
 آدمی تو اوڑھتے تھے اور آدمی بچھاتے تھے
 امت کے بھوکے رہنے کا خوردن کھاتے تھے
 اپنا اور اپنی آل کا فاقہ پسند تھا
 بیگانوں کے گلے سے زباں آشنا نہ کی
 بخشی شفا مریضوں کو اپنی دوانہ کی

تصدیق حکمِ رب کی ہوئی بات بات سے
 سیکھے طریقے قربِ خدا کے حضور سے
 سینوں سے سب کے دور ہو اور دے دلی
 معراج ان کے ہاتھ سے اعجاز کوہلی
 انگلی سے دو قمر کو کیا کس جلال سے
 سرتا قدم لطیف تھا پیکرِ مثالِ جاں
 قالب میں سایہ ہوتا ہے پر روح میں کہاں
 معراج میں جو وارد چرخِ نم ہوئے
 سایہ بدن کا پاس ادب سے جدا رہا
 یہ عاشقِ خدا بھی خدا پر فدا رہا
 دیکھو یہ باغِ نظم جو رغبت ہو سیر کی
 مصرف میں اک عبا کو شبِ روز لاتے تھے
 سائل کو اپنی قوتِ خوشی سے کھلاتے تھے
 ناداروں کا قلق سے رفاقت پسند تھا
 لوحِ جبیں پہ سنگ لگا بدعا نہ کی
 اور عینِ عارضے میں نظرِ جزِ خدا نہ کی

شکرانہ عافیت پہ تجمل بلا پہ تھا ہر حال میں نبی کو توکل خدا پہ تھا

مرزا دبیر کی صرف ایک نثری تصنیف ملتی ہے ”ابواب المصائب“ اسے بھی ڈاکٹر تقی عابدی نے ڈھونڈ
ہ نکالا ہے۔ یہ ان ہی کے اہتمام سے اشاعت پذیر ہوئی ہے اور اپنے طرز کی منفرد تصنیف معلوم ہوتی
ہے اس میں حضرت یوسف کا جو احوال قرآن مجید میں آیا ہے اس کا تفصیلی ذکر کرتے ہیں۔ ان کے
تمام مصائب و تکالیف کا موازنہ امام حسین کے مصائب و تکالیف سے کیا گیا ہے اس کا دیباچہ بھی نثر
میں ہے لیکن اس کی ابتدا ایک قسط سے ہوئی ہے جس میں حمد باری تعالیٰ کے بعد نعت کے یہ چند
اشعار ہیں:

شہد اللہ علی صدق رسول العربی	رحمہ اللہ علی آل و اولاد نبی
بعد حمد احد پاک لکھوں نعت رسول	کون وہ شہر علوم احدی باب بتول
وہ رسولان سلف سے بخدا افضل ہے	پیش کار احمد مختار کا ہر مرسل ہے
فخر آدم، شرف عالم و سرتاج ملک	قبلہ اہل زمیں کعبہ ارباب فلک
پہلے آغاز اسی سے ہوا اللہ کا نام	انبیاء سب کے دانے ہیں یہ ان کا ہے امام
انبیاء ذرے، یہ خورشید فلک پرور ہیں	مصطفیٰ چاند رسولان سلف اختر ہیں

کلام دبیر سے نعت گوئی کے یہ چند نمونے پیش کیے گئے ان سے واضح ہوتا ہے کہ دبیر حب نبی میں
ڈوبے ہوئے تھے اور جس کسی صنف سخن میں طبع آزمائی کی اس کو ذکر نبی سے محترم اور معزز بنا دیا
رباعی، قطعہ، مثنوی، مرثیہ ہر ایک صنف کو موزوں قرار دیتے ہوئے فن کا وقار بھی قائم رکھا اور حضور کی
فضیلت کے ذکر سے ان کا مرثیہ بھی آسمان تک پہنچا دیا۔



انشا کی نعتیہ شاعری

ABSTRACT:

Dr. Syed Taqi Aabdi has dug out hidden treasure of Naatia Poetry done by renowned Urdu Poet Insha Allah Khan Insha after a long period of about 200 years (Insha died in 1817 A.D.). Insha Allah Khan was not just a one track-minded creator. He left his prints in linguistics, Poetry in different forms, Story writing as well as in Naat writing. One Naat composed by him has everlasting impact on devotional poetry and usually been recited in sessions by Naat Khwans i.e. Sall-e-Ala Nabiyenaa, Sall-e-ala Muhammadin. Some couplets of Persian Naats have also been quoted in this article. The article may inspires scholars for further research in this field.

انشا اللہ خان انشا کی نعتیہ شاعری سے بہت کم لوگ واقف ہیں۔ شاید اس کی وجہ یہ ہے کہ انشا کا نعتیہ کلام رسالوں، جزیروں اور اخباروں میں شائع نہیں ہوتا جب کہ بعض ایسے شعرا کی نعتیں مسلسل چھاپی جاتی ہیں جنہوں نے مشکل سے ایک آدھ نعت کہی ہے۔ انشا کا زیادہ تر کلام تلف ہو گیا لیکن جو اُردو اور فارسی کلام ان کے کلیات کی صورت میں ہمارے درمیان موجود ہے تقریباً ساڑھے آٹھ ہزار اشعار پر مشتمل ہے جس میں تین نعتیہ، خمس، نعتیہ، غزل، کئی نعتیہ رباعیات اور چیدہ چیدہ نعتیہ اشعار شامل ہیں جن کی مجموعی تعداد دوسو شعروں کے لگ بھگ ہے۔ تقریباً بیس (۲۰) پیکپس (۲۵) اشعار فارسی

اور عربی اور باقی اُردو زبان میں ہیں۔ چونکہ نعت عربی، فارسی اور اُردو شاعری کا اہم موضوعی صنف سخن سمجھی جاتی ہے اس لیے نعت شاعری کی تقریباً ہر صنف یعنی دوہے، مثلث، ہائیکو، قطعہ، رباعی، نظم، غزل، قصیدہ، مثنوی، خمس، مسدس ترجیع و ترکیب بند میں رقم کی گئی اور ہر صنف سخن میں توصیف و تعریف اور تجلیل حضور اکرمؐ کی گئی۔ اُردو شاعری کی ابتدا کو اگر امیر خسرو سے منسوب کریں تو خسرو وہ پہلے شاعر ہیں جنہوں نے ہندوی میں نعت کہی جس کو ڈاکٹر اسپرانگر نے ۱۸۵۲ء میں اپنے مضمون میں داخل کیا۔ یہاں نعت پہیلی کی شکل میں ہے۔

اک پرکھ ہے دی سنوارا
 دنیا کا نشان ہارا
 وا کے چرنوں لاگ رہو
 زیادہ بچن نہ منہ سے کہو

اُردو کا پہلا صاحب دیوان شاعر محمد قلی قلب شاہ متوفی ۱۰۲۰ھ ہجری جس کا دیوان پچاس ہزار اشعار پر مشتمل ہے صد ہا نعتیہ اشعار سے مزین ہے۔ اگرچہ صرف پانچ نظموں کا عنوان نعت ہے لیکن چودہ پندرہ نظمیں میلاد النبی صلی اللہ علیہ وآلہ وسلم اور معراج جیسے عنوانات کے تحت نعتیہ مضامین سے بھری ہیں۔ یہاں ان مطالب کو کہنے کا مقصد یہ ہے کہ تقریباً اُردو کے ہر عظیم شاعر نے اپنی اپنی ہمت اور صلاحیت کے لحاظ سے دربار نبوی صلی اللہ علیہ وآلہ وسلم میں نذرانہ پیش کرنے کی سعادت حاصل کی۔ آتشا کی شاعری کی عمر اب دو سو سال سے زیادہ ہے۔ آتشا کی شاعری کے دور میں بعض عظیم شعرا عشق مجازی اور عشق حقیقی کے ایوان تعمیر کر رہے تھے تو بعض معمولی شعرا اپنی چوما چائی کی شاعری میں سرگرم تھے۔ ایسے منقلب دو بعدی دور میں نعتیہ شاعری برائے ثواب دارین کی جاتی تھی اسی لیے اس دور کی نعتیں اور دوسری مذہبی شاعری عموماً عقیدتی لحاظ سے قوی اور قویٰ لحاظ سے ضعیف تھی لیکن اس دور

میں بھی نامور شعرا جیسے سودا، میر، مصطفیٰ اور انشانے ارسال مضمون کے ساتھ ساتھ فنی چٹنگی کو ضروری جانا۔

انشا کی نعتیہ شاعری کا سرسری جائزہ ہمیں یہ بتاتا ہے کہ اُن کے اشعار حضور صلی اللہ علیہ وآلہ وسلم کے جمال، جلال، کمال، خصال کے اوصاف اور اقدار سے لبریز ہیں۔ حضور صلی اللہ علیہ وآلہ وسلم کی آل سے لے کر بلال تک کی عکاسی ان کے شعروں میں نظر آتی ہے۔ کہیں حضور صلی اللہ علیہ وآلہ وسلم کے شمائل، فضائل اور خصال کا حسن بیان ہے تو کہیں شفاعت کی امید، کہیں دیار مدینہ کے دیدار کی تمنا تو کہیں عرفان، تصوف اور قلندری کی جھلک اور پھر ان مضامین کے ساتھ ساتھ جدت نگاری، سلیس و سادہ بیانی، شگفتگی اور تازگی ان کی قادر الکلامی ہے یا معجز بیانی ہے۔ انشانے ایک پانچ بند کا محسن ”صل علی نبینا صل علی محمدؐ“ کے مصرعہ پر لکھا جس میں حضور صلی اللہ علیہ وآلہ وسلم کے فضائل، وصف آل محمدؐ اور درود کی اہمیت کی عکاسی کی گئی ہے۔ ہم یہاں اس نعتیہ محسن کو پیش کرتے ہیں۔

آپ خدا نے جب کہا صل علی محمدؐ
 کیوں نہ کہیں پھر انبیاء صل علی محمدؐ
 عرش سے آتی ہے صدا صل علی محمدؐ
 نورِ جمالِ مصطفیٰ صل علی محمدؐ
 صل علی نبینا صلی علی محمدؐ
 عرش کی کچھ نہیں فقط قائمہ جلیل پر
 لوحِ جبین مہر پر چشمہ سلیل پر
 ثبت یہی نقوش ہیں عدن کی ہر فصیل پر
 ہے خطِ نسخ سے لکھا شہپر جبریل پر

صل علی مینا صلی علی محمدؐ
لمعۃ ذات کبریا باعث خلق جز و کل
فخر جمع مرسلین رہبر و ہادی سبل
نور سے جس کے ہوگی آتش کفر بجھ کے گل
بعد نماز تھا یہی ورد و وظیفہ رسل
صل علی مینا صلی علی محمدؐ
بھیجتے ہیں سدا درود وحش و طیور و انس و جن
حور و بہشت جاوداں کس کو ملی ہے اُس کے بن
واہ عجیب چیز ہے قلب ہو جس سے مطمئن
انشا اگر نجات تو چاہے تو پڑھ یہ رات دن
صل علی مینا صلی علی محمدؐ

انشا کا ایک شاہکار نعتیہ تحمس جو اکتیس (۳۱) بند پر مشتمل ہے۔ مولوی حیدر علی صاحب کی نعت کے مصرعوں پر تضمین کیا گیا ہے۔ اس نعتیہ تحمس کی تخلیق کے بارے میں خود انشا کہتے ہیں ”مولوی حیدر علی کسی ضرورت سے لکھنؤ آئے۔ میں یہ مژدہ سنتے ہی اُن کی خدمت میں حاضر ہوا اور ان کی خدمت میں بے نقط قصیدہ طور الکلام سُنایا جس میں کئی صنعتیں رکھی ہیں تاکہ ان کو پسند آئے اور میری عزت افزائی ہو چنانچہ مولوی صاحب نے قصیدہ سُن کر بے حد تعریف کی۔ میرے اصرار پر مولوی صاحب نے وہ قصیدہ جو ہندی زبان میں تھا جو حضور اکرمؐ کی نعت میں لکھا گیا تھا سُنایا جس کا صلہ ان کو خدا قیامت کے دن عطا فرمائے گا۔ قصیدہ سُننے کے بعد بندہ عاصی نے وہ قصیدہ اُن سے لے لیا۔ جی میں آیا کہ اس کو ضمہ کروں تاکہ دنیا میں یادگار رہے۔ خدا کا شکر ہے کہ یہ مہم آسانی سے تمام ہوئی۔ اس

قصیدے کی دو شعر نقل کرتا ہوں۔

رسولَ حق کا محمدُ نبیٰ خیر الانام

اے فخر کون و مکاں تجھ اوپر درود و سلام

ہے امر ہم کو بھی صلّواۃ سلّموا تسلیم

ہے امتثال امر کا واجب اے مومنوں مدام

ہم مضمون کی طوالت کا خیال کرتے ہوئے اکتیس (۳۱) بند کے نعتیہ خمس سے صرف آٹھ بند پیش کریں گے۔

ہر بند میں پہلے تین مصرع آشنا کے ہیں اور آخری دو مصرع مولوی صاحب کے ہیں۔

چمن میں کہتے پھرے ہے گلوں سے موج نسیم درود ورد جو کی جیسے تو ہے ثوابِ عظیم

بہار کہتی ہے یہ شعر واجب تعظیم ہے امر تم کو بھی صلوات و سلّموا تسلیم

ہے امتثال امر واجب اے ذوی الافہام ظہورِ جملہ عالم میں ہے یہ سب اُس کا

فرشتے کرتے ہیں مذکور جب نہ تب اُس کا طیور سدرہ بھی رکھتے ہیں ذکر اب اُس کا

جو میں نے عقل سے پوچھا کہ کیا سب اُس کا کہا کہ ملہم حق نے کیا یہ مجھ پہ ہے الہام

پیئے گی امت مرحومہ جرعہ کوثر نہ فسخ و رسخ سے خطرہ نہ مسخ ہونے کا ڈر

محمدُ عربیٰ ہے جو اپنا پیغمبر وہ ہی نبیٰ تھا جب آدم تھا آب و گل اندر

وہی ہوا ہے سب ہی انبیاء کا قص ختام مدار آئیے لولاک و خلقت آدم

حبیب حضرت خلاق و خواجہ عالم ملیک و مالک و ملاک کعبہ و زمزم

وہی ہے روز جزا شافع جمع ام رضائی اُس کی ہے منظور خالق علام

بلند عرش بریں سے بھی اُس کا پایا ہے خدانے نور سے اپنے اُسے بنایا ہے
 پھر اُس کے سایہ ہو کیوں کر وہ آپ سایہ ہے شروع صلوة کہ اللہ اکبر آیا ہے
 درود اُس کے سے پایا صلوة نے انجام کرے ہے وقت سحر آفتاب جیسے طلوع
 اسی طرح سے سمجھتے ہیں اس کو اہل رجوع زہی کمال رجوع وُحی وُفورِ خشوع
 قعود دال ہے اور سجدہ میم جائے رکوع چہارم حرف الف چاہتے ہو آیا قیام
 درود کے جو موظف ہیں ان کو راحت ہے انھیں کے واسطے آمادہ قصر جت ہے
 یہ راز سمجھے ہے وہ شخص جس کو دقت ہے صلوة حق سے نبیؐ پر یہ معنی رحمت ہے
 لکھا ہے اس کو کتب بیچ مردمان اعلام مدح اُس کے ہیں ہر خاص و عام عالم پر
 یہ سایہ اُس کا رہے گا تمام عالم پر وہ ذات پاک ہے رحمت تمام عالم پر
 اسی کے حکم سے ہے صبح و شام عالم پر جو ہووے رحمت رحمت اوپر تو عین تمام
 مجاز والے نہیں جانتے حقیقت شے نشہ یہ اُن کو ہے پی ہے جنھوں نے عشق کی مئے
 طے یہ بات ہوا جب کہ دشت الفت طے صلوة عبد سے معنی میں طلب رحمت ہے

سوا سوال کے بندوں سے کچھ نہ ہووے کام

انشا کا تیسرا نعتیہ خمس فارسی میں ہے۔ اس خمس میں سات بند ہیں۔ اس خمس میں انشا نے صنعتوں کے استعمال کے ساتھ ساتھ عدد، حروف اور علم جفر سے بھی استفادہ کیا ہے۔ ہم اس خمس کے تین بندوں کو یعنی فارسی میں اُس کے اردو ترجمہ کے ساتھ پیش کرتے ہیں۔ اس فارسی نعت سے یہ پتہ چلتا ہے کہ انشا کا فارسی کلام کسی دوسرے فارسی عظیم شاعر سے کم نہیں۔ شاید اسی لیے انشا نے کہا تھا۔

شیخ سعدی وقت ہے آنشا



ببین برائے رسولؐ چہ شان و تکریم است
 کہ جبرئیلؑ میں در مقام تسلیم است
 بہ عرش اعظم و کرسیش فخر و تعظیم است
 دلیل دعویٰ انا احمدؑ بلا میم است
 کہ تا زیادہ شود عظم شوکت اسلام

یعنی دیکھ میرے رسول صلی اللہ علیہ وآلہ وسلم کی کیا شان و شوکت ہے کہ حضرت جبرئیلؑ میں ان کے
 خادموں میں ہے۔ خود عرش اعلیٰ اور کرسی کوان پر فخر ہے۔ اور خود خدا کہتا ہے کہ میں احمد بغیر میم کے
 ہوں تاکہ اسلام کی شان و شوکت زیادہ ہو۔

کہ حاصل عدد احمد و صلوة بود
 یک است و بہشت و دگر چار چار در احمدؑ
 نہ است و سہ و یک و چار در صلوة عدد
 باین دلال کہ واو صلوة الف باشد
 و گر چہ میطلعی والسلام والا کرام

احمد اور صلوة کے عدد کا حاصل ایک ہے اور آٹھ اور چار چار احمد میں۔ صلوة کے عدد میں نو، تین، ایک
 اور چار ہیں کیونکہ صلوة کا واؤ الف ہے۔ اگر تو ان کا تقاضہ کرے تو تو لائق سلامتی اور اکرام ہے۔

بروی خلق جہان غرۃ بہشت کشاد

باين وسيله خدا نيش جزائے خير دہا
 بحق احمد مرسل وآلہ الامجاد
 اجلہ علمارا بود ہمین استاد
 کنون زمغمانت است بختمہ شيام

دنيا والوں پر بہشت کے درتچے کھولے۔ انہی کے وسیلے سے خدا نے مخلوق کو جزائے خير عطا کیا۔ رسول
 اللہ صلی اللہ علیہ وآلہ وسلم اور آل رسول صلی اللہ علیہ وآلہ وسلم کے طفیل میں ہی اسلام کے عظیم واکا بر علما
 بنے۔ اور انہی کے دم سے چیزیں غنیمت اور فرخندہ مقدس درخت ہے۔
 انشا کے کلیات میں نعتیہ رباعیات بھی ملتی ہیں۔ کچھ فارسی اور اردو رباعیات اور اردو رباعیات پیش کی
 جاتی ہیں۔

يا رب برسالت محمد رحى
 يا رب بہ صداقت محمد رحى
 من درامت محمد ہستم
 يا رب برامت محمد رحى

انشانے یہ رباعی لکھنؤ میں قحط پڑنے پر بارش کی طلب میں لکھی تھی۔ دوسری رباعی بھی فارسی میں ہے۔

شك نيست کہ بندہ ام اگر گمراہم
 الطاف محمد وعلی می خواہم
 انشا اللہ جنتی خواہد شد
 گو بندہ لالہ الا اللہم

یعنی اس میں کوئی شک نہیں کہ اگر میں گمراہ بھی ہوں تو انہی کا بندہ ہوں اور لطف و کرم محمد صلی اللہ علیہ

والہ وسلم اور علیؑ کا خواستگار ہوں۔ انشاء اللہ جنت میں ہوگا کیوں کہ وہ خداے لاشریک کا بندہ ہے۔ انشاء نے اپنے فارسی دیوان کی تمہید میں کچھ حمدیہ اور نعتیہ اشعار لکھے جن میں سے صرف تین فارسی نعتیہ اشعار ترجمے کے ساتھ پیش کیے جا رہے ہیں۔ ان اشعار سے انشاء کی قرآن اور احادیث سے واقفیت اور عربی زبان پر مہارت اور قادر الکلامی ظاہر ہے۔

افزودہ است رتبہ شانِ محمدیؐ

عظم و شکوہ و مرتبہٴ قال و قیل را

(حضور صلی اللہ علیہ وآلہ وسلم کی عظمت، شکوہ اور رتبہ بہت بلند ہے جسے بیان نہیں

کیا جاسکتا)

انی دخیل بابک یا ایہا الرسولؐ

آفت زفرط جرم نباشد دخیل را

(اے رسول صلی اللہ علیہ وآلہ وسلم مجھے اپنے رحمت کے دروازے میں داخل کر لیجیے کیوں

کہ اس حریم میں گناہگار بھی آفتوں سے دور ہیں۔)

اے دل فدائے آنکہ در اوصافِ خلق خود

آدم نمود چون من زار و ذلیل را

(اے دل تو حضور صلی اللہ علیہ وآلہ وسلم پر قربان ہو جا جن کے خلقِ عظیم کی تاثیر نے مجھ جیسے ذلیل و خوار

شخص کو انسان بنا دیا)

انشاء اللہ خان جگہ جگہ ثنائے رسول صلی اللہ علیہ وآلہ وسلم اور درود کی اہمیت پر زور دیتے ہوئے حضور صلی

اللہ علیہ وآلہ وسلم کی شفاعت پر پورا بھروسہ کرتے ہیں۔ کہیں شوخیانہ شکوہ کرتے ہیں۔ کہیں اپنا قسبی رنگ

دکھاتے ہیں۔

دل ستم زدہ بے تابیوں نے لوٹ لیا ہمارے قبلہ کو وہابیوں نے لوٹ لیا
 کرشنائے رسولؐ راہ نما جس کی نعلین کا ہے سایہ ہما
 صلواتِ اس پہ بھیجیے جاوید ہے جو ایک آسماں پہ مرغ سفید
 گرجائیت کرے نہ اس کے آل نہ جمیں مرغ عقل کے پروبال
 بن دیکھے ہیں جو عاشق نور محمدیؐ ان کو مناسبت ہے اویس قرن کے ساتھ
 رتبہ کھلے جو تجھ پہ فنا فی الرسولؐ کا تو سب میں سوچھے احمد مختار کی شبیبہ
 درفردوں پہ کہتے ہیں ملائکہ کہ یہ جھٹ کھل پڑے لہجے اگر نام محمدؐ کا قفل

اس مضمون کے آخر میں نعتیہ اشعار صنعت مہملہ یعنی صفت غیر منقوٹہ میں پیش کیے جاتے ہیں۔

صدآہ آہ کے ورد درود صل علی
 محمدؐ و علیؑ و آلہ محال ہوا
 حاسد آل احمدؐ مرسل
 اہل اسلام ہو دلاکس طرح
 اور کس کا آسرا ہو سرگروہ اس راہ کا
 آسرا اللہ اور آل رسولؐ اللہ کا



مولانا ظفر علی خان کی نعتوں میں مستقبل کی جھلک

ABSTRACT:

Dr. Zahid Muneer Aamir has traced optimism in the devotional poetry of Mualana Zafar Ali Khan. The optimistic lairs of views of Zafar Ali Khan have become omega point of Poetry for arousing conscience of the nation to prepare for getting rid of British Rule besides spreading fire of love of their prophet Muhammad [peace be upon him] into the hearts of Muslims. Maulana Zafar Ali Khan made his devotional poetry a bridge in between present past and future by infusing current sensitivity into couplets. The author of the article has quoted couplets of relevance from the Natia Poetry of Zafar Ali Khan, in order to strengthen his point of view.

کہتے ہیں کہ سلاطینِ زمن کی مدح میں حکیم سنائیؒ غزنوی کے بے مثل قصائد پر تنقید کرتے ہوئے ایک دُرُدنوش نے کہا تھا کہ سنائیؒ ایسے بادشاہوں کی مدح کرتا ہے جو اپنی سرزمین کے انتظام سے عہدہ برآ نہ ہوتے ہوئے بھی دوسرے ممالک کو سر کرنے کی مہم پر نکل جاتے ہیں اس جھوٹی مدح پر سنائیؒ قیامت میں کیا جواب دے گا؟ اس اعتراض کے بعد سنائیؒ غزنین چھوڑ کر مرد چلے گئے اور صوفیانہ زندگی اختیار کر لی۔ جامیؒ کی نفحات الانس میں مذکور یہ قصہ مبنی بر حقیقت ہے یا نہیں یہ ایک حقیقت ہے کہ مولانا ظفر علی خان کی زندگی میں ایسا کوئی انقلاب نہیں اس لیے کہ ان کے ہاں دور

طالب علمی سے آغاز ہونے والی شاعری میں پایاں عمر تک ایک آزادانہ روش کارفرما رہی اور خود ان کے بقول سن شعور سے ان کے مضامین ”خدا کی حمد بیخبر کی نعت اسلام کے قصبے“ رہے۔

ان مضامین کے بیان میں ظفر علی خان کی قدرتِ کلام ایسی ہے کہ اُس پر حرف زنی ممکن نہیں۔ وہ دریائے تندوتیز کی طرح شعر کہتے تھے، الفاظ ان کے سامنے سرگوں اور توانی دست بستہ دکھائی دیتے ہیں۔ دیکھنا یہ ہے کہ ان کا طوفانی جوش و خروش جب نعت کے میدان میں اترتا ہے تو کیا رنگ لاتا ہے، یوں تو انھوں نے ’دل جس سے زندہ ہے وہ تمنا تھی تو ہو جیسی زندہ و پایندہ نعتیں کہیں اور اساتذہ سخن کی زمینوں میں بھی طبع آزمائیاں کی ہیں اور نعت میں استغاثے کی روش کو اپنا شیوہ خاص بنا لیا ہے لیکن یہ سطور ان کی نعتوں میں مستقبل کی جھلک تلاش کرنے کے لیے سپر و قلم کی جا رہی ہیں۔

اُردو کی ادبی تاریخ میں نعت کا سرمایہ قابلِ لحاظ ہی نہیں قابلِ فخر بھی ہے، مولانا ظفر علی خان کی حیثیت اس سفر میں راہ نما کی سی ہے۔ ان سے پہلے اردو نعت اپنی پیش رو عربی، فارسی نعت کی طرح رسول اللہ صلی اللہ علیہ وآلہ وسلم کے اوصاف و فضائل کے بیان تک محدود تھی لیکن ظفر علی خان نے اسے عصری مسائل سے آمیز کیا اور نعت میں تصدیے کا رنگ پیدا کرتے ہوئے حسنِ طلب کو عصری مسائل کا آئینہ بنا دیا استغاثے کی یہ روش ان سے پہلے صرف حالی کے ہاں دکھائی دیتی ہے ظفر علی خان اگر نعت میں عصری مسائل کے بیان تک محدود رہتے تو کہا ہو سکتا تھا کہ ان کی نعتوں کی اپیل محدود زمانی دائرے میں مقید رہتی لیکن ایسا نہیں ہوا۔ نعت جو عام طور پر ماضی سے جنم لیتی ہے اسے بیانِ حال تک لے آنا ہی ایک کمال تھا لیکن ظفر علی خان کا کمال یہ بھی ہے کہ انھوں نے اسے مستقبل کا آئینہ بھی بنا دیا۔ مستقبل پر نظر، پُر امید زاویہ نظر کے بغیر ممکن نہیں ہوتی، ظفر علی خان مسلمانوں کے ادبار، اسلام کی حقیقی تعلیمات سے ان کی دوری اور استعماری طاقتوں کی ستم رانیوں سے گہری واقفیت رکھنے کے باوصف قنوطیت کا رخ نہیں کرتے اور زوال و ادبار کی کیفیتوں میں:

تِلْكَ الْآيَاتُ نُدَاوِلُهَا بَيْنَ

النَّاسِ

”یہ دن ہیں کہ ہم ان کو لوگوں میں بدلتے رہتے ہیں ۳:۱۴۰) پر یقین رکھتے ہوئے پکاراٹھتے ہیں۔“

ہے پھر ابرہہ کی کوشش کہ بنائے کعبہ ڈھا دے
مگر اس میں ہم کو شک ہے کہ ہم یہ سر بھی ہوگی
اگر آج ہم پر آئی ہب غم پہاڑ بن کر
تو یہ رات یونہی بھاری کبھی آپ پر بھی ہوگی
عرب اور عجم کے ڈڑے ہوئے آفتاب جس سے
کسی روز دیکھ لینا وہ نظر ادھر بھی ہوگی

وقت کبھی ایک حال پر نہیں رہتا، ثبات ایک تغیر کو ہے زمانے میں۔ کل کی بالادست طاقتیں آج بالادست نہیں ہیں اور آج، بالادستی کا تاج پہننے والے کل موجودہ حالت میں نہیں ہوں گے، ہر زمانے کا ابرہہ بنائے کعبہ ڈھانے کے درپے رہتا ہے لیکن وہ یہ بھول جاتا ہے کہ ہر زمانہ اپنا ابرہہ ہی نہیں اپنی ابا بلیں بھی رکھتا ہے۔ تو انا جب سراپائے حقارت سے ہزاروں ناتوانوں کی تمناؤں کو ٹھکراتے ہیں تو زمان کے اسی مرحلے میں ناتوانوں کی توانائی کا بیج بویا جا رہا ہوتا ہے۔ اس لیے ظفر علی خان اپنی قوم پر آنے والی ہب غم کے پہاڑ بن جانے کا عرفان رکھنے کے باوجود ہب غم کے کٹ جانے پر یقین بھی رکھتے ہیں۔ انھیں یقین ہے کہ قافلے کی درماندگیاں مشرق سے ابھرتے ہوئے سورج کے اجالے سے سر بلندی میں بدل جائیں گی اور برسنے والے بادل ان کے گلشن امید کو سرسبز و شاداب کر دیں گے لیکن اس مقصد کے لیے وہ تاریک بکوت سے بھی کمزور دنیوی سہاروں سے استمداد نہیں کرتے وہ صورتِ حالات پر اپنا استغاثہ پیش کرتے ہوئے ابا بیلوں کی مدد

سے بھی بے نیاز دکھائی دیتے ہیں اور کہتے ہیں کہ ہم ابا بیلوں سے لیکن کس لیے مانگیں مدد؟ جب کہ تو خود ہے ہماری فتح و نصرت کی دلیل، ان کا اصل مخاطب رسول اللہ صلی اللہ علیہ وآلہ وسلم سے ہے اور پر امید لہجے میں اپنی التجا یوں پیش کرتے ہیں

تمہارا قافلہ کچھ ٹٹ چکا اور کچھ ہے لٹنے کو
 رسول اللہ صلی اللہ علیہ وآلہ وسلم کو اس کی خبر باوصاف کر دے
 نکل آنے کو ہے سورج کہ مشرق میں اُجالا ہو
 برس جانے کو ہے بادل کہ گلشن کو ہرا کر دے

نعت کی تاریخ میں عام طور سے رسول اللہ کے محامد و محاسن پر توجہ رہی ہے ظفر علی خان کا قلم اس روش پر گام زن ہوتا ہے تو ان کے دل و دماغ اپنے عہد کے مسائل و معاملات کو بارگاہ رسول میں پیش کرنے کی تحریک دیتے ہیں اس کی بہترین مثال ان کا مشہور محسن ”اے کہ ترا شہود ہے وجہ نمود کا نجات“ ہے یہ جب پہلے پہل ستارہ صبح میں شائع ہوا تو اس کا ٹیپ کا مصرعہ تھا

سلطنت اک جہاں کی ہے تیری نگاہ التفات

لیکن نظر ثانی کرتے ہوئے انہوں نے اسے جس مصرعے سے تبدیل کر دیا وہ نعت نگاری میں ان کی روش خاص کی نشان دہی کر دیتا ہے

ہم سے پھرا ہوا ہے کیوں گوشہ چشم التفات

یہی مصرع ایک اور نعت ’اے کہ ترا جمال ہے زینت محفل حیات..... الخ میں برنگِ دگر جلوہ دکھاتا ہے۔ پہلی نعت محسن کی ہیئت میں تھی یہ نعت غزل کی ہیئت میں ہے اور یہاں اس کا مصرعہ اولیٰ ”مور و لطف خاص پر کس لیے آج یہ عتاب“ قرار پایا ہے۔ قدما کی زمین میں کبھی گئی ان کی مرصع نعتیں ہوں یا ان کے اپنے خاص انداز کے مظہر بن کر سامنے آنے والے بے مثل نعتیہ فن پارے یہ

روش ان کے ہاں واضح طور پر دیکھی جاسکتی ہے۔ مشہور و معروف نعت جس کا نام کبھی ”شمع حرا“ کہیں ”صلو اعلیہ وآلہ“ اور کہیں ”صاحب قاب قوسین اودانی“ تجویز کیا ہے یعنی ”دل جس سے زندہ ہے وہ تمنا تھی تو ہو“ اس میں بھی ارشاد ہوتا ہے:

پتا سنائیں جا کے تمہارے سوا کہاں
ہم بیسکان ہند کے پلا تھی تو ہو

’وہ شمع اجالا جس نے کیا چالیس برس تک غاروں میں..... اک روز چمکنے والی تھی کل دنیا کے درباروں میں سادگی اور فنی حسن کا بے نظیر مرتع ہے اسی طرح مولانا کی ایک اور نادر نعت ”محمد مصطفیٰ گنج سعادت کے امیں تم ہو۔ شفیق المذنبین ہو رحمت اللعلمین تم ہو“ اردو نعت کے کسی قاری کی نظروں سے اوجھل نہیں ہوگی اس نعت میں بھی خالص نعتیہ مضامین بیان کرتے کرتے وہ اپنے عہد کے مسلمانوں کی جانب متوجہ ہو جاتے ہیں ان کی بے عملی اور محصیت کا خیال انھیں گھیر لیتا ہے اور ان کی نعت انھیں امید کے گلستانوں میں لے جاتی ہے وہ رجائی لہجے میں پکارتے ہیں:

خدا کیونکر نہ کھینچے محصیت پر مغفرت کا خط
مسلمان مذنب ہیں اور شفیق المذنبین تم ہو

اسی نعت میں جہاں وہ مسلمانوں کی عصری صورت حال پر تبصرہ کرتے ہیں ان میں پائی جانی والی نفاق، بغض اور کینے کی بیماریوں پر افسوس کا اظہار کرتے ہیں وہیں ان کے لیے وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا (۱۰۳:۳) کا قرآنی لائحہ عمل بھی تجویز

کرتے ہیں جو انھیں مستقبل کے منظر نامے میں سر بلند و مفتخر کر سکتا ہے اور اسی کو امت کا عروۃ الوثقیٰ (۲۵۶:۲) یعنی مضبوط حلقہ قرار دیتے ہیں دیکھیے کس سہولت سے قرآن کے دو مختلف مقامات کی آیتوں کو ایک مصرعے میں سمویا ہے اور ان کے باہمی رشتے کو کس انداز سے دریافت

کیا ہے:

تمھارا عروۃ الوثقیٰ ہے واعتصموا

بحبل اللہ

پھر اس رسی کو یار و تھام لیتے کیوں نہیں تم ہو

اخوت کا سبق تم کو پڑھایا ہے پیمبر نے

مگر دل میں لیے پھرتے نفاق و بغض و کیں تم ہو

بہ قول شورش کاشمیری ”حضور سرور کائنات صلی اللہ علیہ وآلہ وسلم سے انھیں جو عشق تھا وہ ان کی شاعری کی جان ہے“ اسی عشق رسالت مآب صلی اللہ علیہ وآلہ وسلم کا عکس ان کی نعتوں میں جا بجا دکھائی دیتا ہے اور وہ مسلمانانِ ہند کی غلامی اور اغیار کی سر بلندی کا تجزیہ کرتے ہوئے اس صورت حال کو ان کی اپنی بے عملیوں کا سبب قرار دیتے ہیں انھیں کفر کی پرچم کشائی کے پس پردہ اپنی ہی کوتاہی عمل دکھائی دیتی ہے جس سے اسلامی نظریے پر ان کے غیر متزلزل ایمان کا سراغ ملتا ہے:

کفر اگر پرچم کشا ہے اس کے ہم ہیں ذمہ دار

سر بلندی دینِ قیم کے نشاں کی تجھ سے ہے

یہ زاویہ نظر ان کی نگاہ کو ماضی سے ہٹا کر مستقبل پر مرکوز کر دیتا ہے، حیاتِ لازوال ماضی کے رشتے کو حال اور استقبال سے جوڑے رکھے بغیر ممکن نہیں۔ شبلی نے تو مسلمانوں کی ترقی ماضی کی طرف رجوع میں پنہاں قرار دی تھی اور اپنی اصل سے وابستگی کے حوالے سے یہ بات درست بھی ہے لیکن ظفر علی خان جو دوسری جگہوں پر ماضی اور اس کی روایات کا گہرا شعور رکھتے ہیں اور اس سے جدائی گوارا نہیں کرتے مستقبل بنی کرتے ہوئے کہتے ہیں:

عبث ناز کرتے ہیں ہم ابتدا پر

ہمیں دیکھنا چاہیے انہما کو
عمل گر یہی ہیں تو ہم حشر کے دن
دکھائیں گے منہ جا کے کیا مصطفےٰ کو

یہاں وہ ”کام اچھا ہے و جس کا کہ مال اچھا ہے“ کے اصول کو پیش نظر رکھتے ہوئے ملت کو اپنی انتہائی منزل پر دیکھنا چاہتے ہیں اور محض ماضی پرستی پر مطمئن دکھائی نہیں دیتے۔ روشن مستقبل کو پانے کے لیے وہ اپنی نعتوں میں جا بجا دست بہ دعا دکھائی دیتے ہیں وہ سمجھتے ہیں کہ جس طرح ظلمت اور نور برابر نہیں ہوتے اسی طرح اعلیٰ اور بصیر برابر نہیں ہوتے اور عصر حاضر کی نایبائی کو بینائی میں بدلے بغیر اگلے وقتوں کی بلند ہمتی حاصل نہیں ہو سکتی۔ افراد قوم کے بازو جب تک پراپوں کی غلامی سے آزاد نہیں ہو سکتے پہلے کی سی توانائی کے حامل نہیں ہو سکتے اس لیے وہ آزادی کی شہنائی کے تمنائی بن کر یوں نغمہ سرا ہوتے ہیں:

یہاں تک لکھ چکا تھا میں کہ بیڑب سے ندا آئی
یہ نایبنا ہیں یا رب مرحمت کر ان کو بینائی
عطا کر اگلے وقتوں کی بلندی اُن کی ہمت کو
اور ان کے بازوؤں کو بخش پہلی سی توانائی
پراپوں کی غلامی سے انھیں آزاد کر یا رب
بجے ان کی حویلی میں پھر آزادی کی شہنائی

مولانا ظفر علی خان کے مجموعہ حمد و نعت کے مطالعہ سے معلوم ہوتا ہے کہ وہ محض دعا پر رک جانے والے نہیں بلکہ ان کے نزدیک مستقبل کی روشنیوں کو پانے کے لیے فکر و عمل کی دنیا میں انقلاب ضروری ہے۔ متعدد منظومات میں حب رسول صلی اللہ علیہ وآلہ وسلم اپنی اصل و اساس سے وابستگی، عصر

حاضر میں فضائے بدر پیدا کرنے کی ضرورت، نفسا نفسی اور خود پرستی کے اندھیروں میں اخوت کی شمعیں جلانے کی ضرورت، بت شکنی، رسوم شرک و کفر سے نجات اور سرفروشی کی ضرورت پر زور دیتے دکھائی دیتے ہیں۔ ان کی دعوت اپنے قاری کو اس قابل دیکھنے کی آرزو مند ہے کہ وہ جہازوں کو خشکیوں پر چلا سکے، عجم اور عرب کی رقابت کو مٹا کر انسانی اخوت کی بساط بچھا سکے اور اللہ کی زمین کو کلڑوں میں بانٹنے کی بجائے ایک انسانیت کا وطن بنا سکے چنانچہ وہ تلقین افروز لہجے میں کہتے ہیں:

اٹھاؤ نہ دریا کی لہروں کے احساں
 جہازوں کو پھر خشکیوں پر چلاؤ
 مٹا دو عجم اور عرب کی رقابت
 جہاں میں بساطِ اخوت بچھاؤ
 علم ہاتھ میں لے کے دین ہڈی کا
 سرا چیں کا پھر اُنڈس سے ملاؤ

ان بلند مقاصد کے حصول کے لیے وہ قرآنی ہدایت:

وَاعِدُّوْا لَهُمْ مَا اسْتَطَعْتُمْ مِنْ قُوَّةٍ وَّ مِنْ

رَبَاطِ الْخَيْلِ تُرْهِبُوْنَ بِهٖ (۶۰:۸)

کی جانب توجہ مبذول کرواتے ہیں کہ کوئی بھی تبدیلی تیاری اور عزم و ہمت کے بغیر ممکن نہیں ہوتی اور ہاتھ پر ہاتھ دھرے منتظر فردا ہونے کا مطلب خود کو وقت کے بہتے سمندر کی لہروں کے حوالے کر دینا ہوتا ہے اس لیے وہ مجملہ بالا قرآنی حکم کے مطابق اپنے مخاطب کو تلقین کرے ہیں کہ:

بِحَكْمِ اَعِدُّوْا لَهُمْ مَا

اسْتَطَعْتُمْ

بڑھے جس قدر اپنی طاقت بڑھاؤ

وہ یہ سمجھتے ہیں کہ مستقبل اسی صورت میں فروزاں ہو سکتا ہے جب انھیں آتش نوائی کی دولت میسر ہوگی اور حضرت انسان لیس للانسان الاماسعیٰ (۳۹:۵۳) کی روشنی میں اپنی قوت بازو پر بھروسہ کرتے ہوئے محنت کو اپنا شعار بنائے گا وہ مستقبل کی مناسبت سے اپنی حضور حق میں اپنی تمناؤں کا اظہار اس طرح کرتے ہیں:

الہی برق غیرت کی تڑپ مجھ کو عطا کر دے

مجھ آتش زیر پا کو ساتھ ہی آتش نوا کر دے

میری تقریر سحر آلود میں کر وہ اثر پیدا

کہ اہل درد کے حلقوں میں اک محشر پیا کر دے

دیا ہے علم اگر تونے تو ساتھ اس کے عمل بھی ہو

کہ شرح لیس للانسانِ الّما

سعیٰ کر دے

بتاؤں گا کہ خاک ہند یوں اکسیر بنتی ہے

مری پلکوں کو جا روپ حریم مصطفیٰ کر دے

ان کی یہ تمنائیں اور دعائیں اسلام کی سر بلندی اور دنیا میں ناموس مصطفیٰ کے علم کی سرفرازی کے لیے ہیں۔ وہ یہ سمجھتے ہیں کہ مسلمانان عالم کی بقا بھی اسی صورت میں ممکن ہے جب ان کا نظریہ محفوظ ہے اور جب علم مصطفیٰ سر بلند ہے یہی ان کی تمنا ہے اور یہی ان کا نظریہ فن:

اتنی ہی آرزو ہے مرے دل میں اے خدا

اسلام کو زمانہ میں دیکھوں میں سر بلند

دنیا میں سرنگوں علم مصطفیٰ نہ ہو

ہم خواہ خود ذلیل ہوں اور خواہ ارجمند

اس سر بلندی کی کچھ شرائط کی طرف اشارہ تو سطور بالا میں ہو گیا ہے کچھ مزید صفات ہیں جنہیں مستقبل کی تابناکی کے لیے جنہیں وہ ضروری سمجھتے ہیں اور جن کا تعلق عمل و کردار ہی سے ہے وہ آبا کی اندھی تقلید کو ترک کر کے زندگی کو نئی نگاہ سے دیکھنے کی جانب متوجہ کرتے ہیں خالق کائنات کے دروازے کے سوا تمام دروازوں سے امید کا رشتہ توڑ لینے کی نصیحت کرتے ہیں اور خلیل اللہ کی طرح بت پرستی کے ماحول میں بت شکنی کے شیوے کی ضرورت پر زور دیتے سکھائی دیتے ہیں:

ترک کر تقلید آبا بن خلیل اور بت کو توڑ

ما سوا کو چھوڑ رب العالمین سے رشتہ جوڑ

یاد کر بھولا ہوا وَالرُّجْزَ فَاهْجُرْ کا

سبق

شرک کی رسموں سے باز آ کفر کی ریتوں کو چھوڑ

وَالرُّجْزَ فَاهْجُرْ (اور ناپاکی سے دور رہو ۵:۴۰) کا سبق یاد دلانا بجائے خود ان کی اصل

و اساس کی طرف دعوت کی نشان دہی کرتا ہے جو بندے کو شرک و بت پرستی کی ہر نوع سے نجات

دینے کا باعث بنتا ہے۔ ان کے ان خیالات سے یہ گمان نہ کر لیا جائے کہ وہ دنیوی زندگی کے

مطالبات سے غافل ہیں یا نعتوں میں ان کی دعوت محض ایک طرفہ ہے، نہیں! وہ اسلام کی حقیقی تعلیم کی

طرح جس کا اظہار فی الدُّنْيَا حَسَنَةً وَفِي الْآخِرَةِ (دنیا میں بھی نعمت عطا فرما

اور آخرت میں بھی نعمت بخش ۲:۲۰۱) کے الہامی الفاظ سے ہوتا ہے دین اور دنیا دونوں کا آمیزہ چاہتے

ہیں لیکن ان کا زاویہ نگاہ ان دونوں میں ایک ترتیب ضرور قائم کرتا ہے وہ پہلے دین اور پھر اس کے شرک کے

طور پر دنیا کی ترتیب ہے:

نَا شِئَةَ النَّيْلِ آج سے دے گا میری روح کو

نشوونما

اقوم قبیلا آج سے ہو گا میری اقامت کا معمول

دین بھی ہو جائے مجھے حاصل دنیا کی بھی مراد ملے

گوشہ چشم عنایت مجھ پر ہو جو پیہر کا مبدول

گویا ان کے نزدیک دین اور دنیا کی کامیابی گوشہ چشم عنایت نبیؐ ہی سے ممکن ہے اور اس کی اہلیت دین کے ان احکام میں ہے جن کا علم ہمیں نبیؐ کی سیرت اور قرآن حکیم کی تعلیمات سے ہوتا ہے مندرجہ بالا اشعار میں جس قرآنی آیت کی تلمیح استعمال کی گئی ہے اپنے ایک خط میں اس کی جانب توجہ مبدول کرواتے ہوئے کہتے ہیں:

”إِنَّ نَا شِئَةَ النَّيْلِ هِيَ أَشَدُّ وَطَأً وَأَقْوَمُ قَبِيلًا

رات کا اٹھنا عبادت باری کے لیے مشکل اور وقت طلب ہے لیکن پانچ وقت

کی نماز اور قرآن فجر جس کی نسبت كَانَ مَشْهُودًا قرآن کریم میں

آیا ہے کچھ مشکل نہیں۔ اس پر التزام کے ساتھ عامل ہو“

یہاں جملے کے آخر میں جس قرآنی آیت کی طرف اشارہ کیا گیا ہے وہ پوری آیت اس طرح سے ہے:

أَقِمِ الصَّلَاةَ لِذِكْرِ الشَّمْسِ إِلَى غَسَقِ

النَّيْلِ وَ قُرْآنَ الْفَجْرِ إِنَّ قُرْآنَ الْفَجْرِ كَانَ

مَشْهُودًا۔ بنی اسرائیل ۷۸

”قائم رکھ نماز کو سورج ڈھلنے سے رات کے اندھیرے تک اور قرآن پڑھنا

فجر کا۔ بے شک قرآن پڑھنا فجر کا ہوتا ہے روبرو“ (ترجمہ شیخ الہند)

مندرجہ بالا اشعار میں وہ نَا شِئَةَ النَّيْلِ اور أَقْوَمُ قَبِيلًا پر عمل کا ارادہ ظاہر کرتے

ہیں بلکہ اپنی جانب اشارہ کر کے اپنے قاری کی قوت عمل کو ہمیز کرتے ہیں موخر الذکر آیت کی تفسیر بیان کرتے ہوئے مولانا عثمانی نے لکھا ہے ”حدیث میں ہے کہ فجر وعصر کے وقت دن اور رات کے فرشتوں کی بدلی ہوتی ہے لہذا ان دو وقتوں میں لیل ونہار کے فرشتوں کا اجتماع ہوتا ہے تو ہماری قرأت اور نماز ان کے روبرو ہوئی جو مزید برکت و سکینہ کا موجب ہے اور اس وقت اوپر جانے والے فرشتے خدا کے ہاں شہادت دیں گے کہ جب گئے تب بھی ہم نے تیرے بندوں کو نماز پڑھتے دیکھا اور جب آئے تب بھی۔ اس کے علاوہ صبح کے وقت یوں بھی آدمی کا دل حاضر اور مجتمع ہوتا ہے۔“ (تفسیر عثمانی طبع سعودی عرب ص ۳۸۵)

مولانا کے نزدیک ان صفات سے متصف ہونے والے اللہ کی جانب سے انعام و اکرام کے حق دار قرار پاتے ہیں ایک نظم جس کا عنوان ہی من کان للہ کان اللہ ہے تجویز کیا ہے ارشاد ہوتا ہے:

یثرب سے آج بھی یہ صدا گونجتی سُو

وہ جو خُدا کے ہو گئے اُن کا خدا ہوا

جب خدا ان کا ہو جائے تو پھر عرب و عجم پر غلبے کا انعام ملتا ہے ملاحظہ ہو:

عجم ہے میرا عرب ہے میرا جہاں میں جو کچھ ہے

سب ہے میرا

اگر مسلمان لقب ہے میرا تو بول ہو گا مرا ہی بالا

یہ خیال ان کے ہاں بار بار جلوہ گر ہوتا ہے کہ محمد رسول اللہ صلی اللہ علیہ وسلم کی غلامی دُنو جہانوں کی سرداری عطا کرتی ہے چنانچہ کہتے ہیں:

غلامی کر محمدؐ مصطفیٰ کی

گدائی چھوڑ دے سلطان ہو جا

جہانگیری اور سلطانی کاراز کہاں پوشیدہ ہے وہ بتاتے ہیں:

جو کرنی ہے جہانگیری محمدؐ کی غلامی کر

عرب کا تاج سر پر رکھ خدا دیندہ عجم ہو جا

ہو سرکش سرو کی مانند اگر باطل نکالے سر

اگر حق آگے آئے ماہ نو کی طرح خم ہو جا

لیکن یہ غلامی جان مال عزت آبرو سب پر فائق ہونی چاہیے جیسا کہ ان کے مشہور اشعار ہیں:

زکوٰۃ اچھی، حج اچھا، روزہ اچھا اور نماز اچھی

مگر میں باوجود اس کے مسلمان ہو نہیں سکتا

نہ جب تک کٹ مروں میں خواجہ بیثرب کی عزت پر

خدا شاہد ہے کامل میرا ایماں ہو نہیں سکتا

وہ جانتے ہیں کہ ان کا عصر جس گرداب میں مبتلا ہے اس کی ہر ہر موج میں سینکڑوں طوفان پنہاں ہیں

اور جس کی جناب میں گستاخی فرشتہ بھی گوارا نہیں تھی وہ آج ذلیل و خوار ہے لیکن اس احساس کے

ساتھ انہیں اعتماد ہے کہ درد کا درماں اسی ذاتِ گرامی کے در کی گدائی سے حاصل ہو سکتا ہے وہ کہتے

ہیں کہ جو محمد مصطفیٰ صلی اللہ علیہ وآلہ وسلم کے ہاں گدایا نہ جائے گا وہ سر پر تاج شہنشاہی پائے گا چنانچہ وہ

جناب رسالتِ مآب صلی اللہ علیہ وآلہ وسلم میں عرض پرداز ہوتے ہوئے امت کے راج کے لٹ جانے کی

شکایت کرتے ہیں اور وہ قوم جس کی ہیبت ایک زمانے سے خراج وصول کرتی رہی آج سر چھپانے

کے ٹھکانے سے بھی محروم ہے اس لیے وہ یوں عرض پرداز ہوتے ہیں:

سینکڑوں طوفان پنہاں جس کی اک اک موج میں

اُس سمندر سے مسلمانوں کا بیڑا پار کر
 جو سزا چاہے انہیں دے لے کہ تو مختار ہے
 لیکن اپنوں کو نہ غیروں کی نظر میں خوار کر
 ہند کو بھی اے خدا قیدِ غلامی سے چھڑا
 اپنے گھر کا ہم کو بھی مالک بنا ، مختار کر

اس مقصد کے لیے امت کو ایسی راہ نمائی کی ضرورت ہے جو اسے منزل آشنا کر دے اگر ایسی راہ نمائی
 مل جائے تو ماضی جیسی کامیابیوں کے راستے آج بھی کھلے ہیں شرط وہی ہے کہ امت کے ماتھے سے
 حضورِ خواجہؒ یثرب کے دروازے کی چھوکھٹ کا نشان مٹنے نہ پائے۔ چنانچہ وہ خم خانہء الست کے
 تھماروں کو تلاش کرتے ہیں، عہدِ سلف کے قدحِ خواروں کی جستجو کرتے ہیں، پیانہء مدینہ کی بادہٴ شینہ
 کے مستوں کے جو یاد کھائی دیتے ہیں:

حسنِ امت لم یزل ہے چھن رہی ہیں آج بھی
 اس کی قامت سے شبابِ رفتہ کی رعنائیاں
 رہنما گم کردہ رہ ہیں ورنہ زہرہ پھاند جائیں
 آج بھی جبرائیل جیسی ہزاروں کھائیاں

ان کی نعتیہ کائنات رسول اللہ صلی اللہ علیہ وآلہ وسلم کی والہانہ محبت سے شروع ہو کر رجائیت پر ختم ہوتی
 ہے۔ خواجہ حسن نظامی نے درست کہا تھا کہ وہ ”قیامت کے دن اپنی غیر فانی نعتوں کے باعث بخشے
 جائیں گے“ مولانا کی نعت گوئی کے متعدد پہلو ہیں لیکن ہم نے صرف ایک پہلو کی جانب قارئین کی
 توجہ مبذول کروائی ہے جو امید اور رجائیت سے عبارت ہے انھی کے ایک شعر پر ان گزارشات کا اختتام
 کیا جاتا ہے:

تجھے فکر کیوں ہے اے دل کہ یہ شب بسر بھی ہوگی
ہے ابھی اگر اندھیرا تو کبھی سحر بھی ہوگی



نعتیہ مسدس 'روح انقلاب' اور زاہد کلیم

ABSTRACT:

The writer of the article has introduced a reformative poetic effort of Zahid Kaleem who has used his poetic genius for expressing his sentiments of deep sense of sorrow over the non- practicing of religious values by Muslim Ummah. The genre of Naat, covers all the topics of religious nature that denote praise of Holy Prophet Muhammad (S.A.W.) indirectly by raising voice to bring the Caravan-e-Ummah on the correct path shown by the Prophet (peace be upon Him). Dr. Abdul Karim has aptly traced some textual relations of Mussaddas of Zahid Kaleem in Shikwa Jawab-e-Shikwa of Iqbal. He has also pointed out beauty of component words, used by Zahid Kaleem in his sestet containing broad sense of meanings. Zahid Kaleem has shown optimism and Dr. Abdul Karim applauded the effort in the light of current scenario of Muslim Ummah in general and Pakistani Nation in particular.

'روح انقلاب'، نظم و غزل کے شاعر اور شاگردِ جوش زاہد کلیم کی نعتیہ مسدس ہے۔ اس کی کتابت جمیل الحسن (تلمیذ سید انور حسین نفیس رقم) نے کی ہے اور اس شعری مجموعے کی پہلی خوبی یہ ہے کہ اس میں کتابت کی کوئی غلطی نہیں۔ زاہد کلیم نظم و غزل کے نامور شاعر محمد خاں نشتر کے صاحبزادے ہیں۔ ان کی اس مسدس کو پڑھ کر ذہن علامہ اقبال کی مسدس 'شکوہ' اور 'جواب شکوہ' کی طرف جاتا ہے اور زاہد کلیم کا

تاریخی شعور بھی سامنے آتا ہے۔ ماضی میں انسانی تاریخ کی غلام گردشوں سے گزرتے ہوئے زاہد اسلام کے عروج و زوال کی داستاںیں سمیٹنے آج کے اس دورِ فتن تک آتے ہیں۔ انقلابِ محمدیؐ کی چاپ اس قدر قریب سے آتی ہے کہ بے اختیار دل چاہتا ہے کہ چودہ صدیوں کا فاصلہ لہجوں میں طے کرتے ہوئے اس ماحول میں جا پہنچیں جس کی عکاسی زاہد نے کی ہے۔ میں اس مسدس کو لسانی حوالے سے جانچنا چاہتا ہوں اور کہیں کہیں اقبال اور زاہد کی مسدس کا تقابل بھی کرنے کی کوشش کرتا ہوں۔ مجھے اس مسدس میں زاہد کی تراکیب سازی نے متاثر کیا ہے جن میں انھوں نے تلمیحات، استعارات، تشبیہات اور علامات کو کمال خوبصورتی سے پرو دیا ہے۔ علامہ اقبال کی مسدس کا صرف ایک بند لیتے ہیں:

امتیں گلشنِ ہستی میں شمر چیدہ بھی ہیں
 اور محرومِ شمر بھی ہیں، خزاں دیدہ بھی ہیں
 سیکڑوں نخل ہیں، کاہیدہ بھی، بالیدہ بھی ہیں
 سیکڑوں بطنِ چمن میں ابھی پوشیدہ بھی ہیں
 نخلِ اسلام نمونہ ہے بردمندی کا
 پھل ہے یہ سیکڑوں صدیوں کی چمن بندی کا

اور زاہد کلیم کی مسدس سے ایک بند ملاحظہ ہو

چمکا چراغِ عقل سے ہر جادۂ حیات
 ظاہر ہوئی حقیقتِ ارژنگِ کائنات
 معدوم ہو کے رہ گیا بحرِ تعصبات
 پامال ہو کے رہ گیا ہر اک زبوں صفت

ذہن و ذکا پہ غایتِ ارض و سما کھلی
دوشِ عمل پہ علم کی زلفِ رسا کھلی

دونوں بندوں کے مطالعے سے اشعار میں تراکیب کا خوب صورت استعمال نظر آتا ہے۔ اقبال نے وہ بھی خوبصورت تراکیب استعمال کی ہیں اور زاہد کلیم نے بھی۔ یہی خوبصورتی زاہد کلیم کی اس پوری مسدس میں نظر آتی ہے۔ زاہد کی اس نعتیہ مسدس کے ایک سو بیس بند ہیں۔ شاعر نے اس کو چار حصوں میں تقسیم کیا ہے۔ روحِ انقلاب، ذوق و شوق، لعلِ فشاں صبا خرام اور عالمِ شوق۔ زاہد کلیم نے اس خوبصورت مسدس میں جو تراکیب استعمال کی ہیں ان کو دیکھ کر آپ اندازہ کر سکتے ہیں کہ زاہد نے کلاسک سے اپنا رابطہ استوار رکھتے ہوئے اپنے خیالات کو کمال مہارت سے بیان کیا ہے۔ ان تراکیب میں سے بعض نئی ہیں اور اردو زبان کے دامن کو وسیع کرتی ہیں۔ ان تراکیب سے زاہد کلیم کی لفظیات کا مطالعہ بھی کیا جاسکتا ہے۔ ان تراکیب کی تعداد چار سو سے زیادہ ہے۔ اس قدر تراکیب کا استعمال اقبال کے ہاں تو ہے لیکن حالی کے ہاں نہیں۔ زاہد نے مرکب تراکیب کا استعمال بھی کیا ہے جیسے سر کوہِ طور اور یہ بھی اقبال کے ہاں ملتا ہے جیسے جو غمِ دوش۔ زاہد کلیم کی ان تراکیب میں اجنبی الفاظ کی آمیزش نہیں اور سمجھنے میں بھی آسانی محسوس ہوتی ہے۔ زاہد نے ترکیب کے اندر تلخی کو پروانے کا خوبصورت تجربہ کیا ہے جیسے جنونِ انتشار۔

کچھ تراکیب نذر قارئین ہیں۔ تب و تابِ زندگی، گلبارنگِ بے خودی، اسبابِ ظاہری، ربابِ وہم و گماں، سحرِ جاگنی، گلِ تر، شورِ نشاط، ابر بہار، افسونِ جاں کنی، چشمانِ تر، وقتِ گریزاں، آبِ بقا، اہلِ جہاں، بادِ صبا، اشکِ غم، خونِ رگِ جاں، خنجرِ براں، رخسِ ظلم و ستم، نیرنگِ روزگار، نوکِ خار، شیرِ نر، آوازِ الاماں، آوازِ جاں نواز، خوابِ گاہِ ناز، نذرِ سمومِ غم، گلستانِ عیشِ دل، تیر نقاب، تاریخِ روزگار، نخلِ تمنا، زہرِ قہر، موجِ مئےِ غدیر، داستانِ عمرِ دوروزہ، زیرِ آسمان، کشتِ شکوہ، قعرِ حکومت، افراطِ زر، دستورِ ظلم، رسمِ شقاوت، صحنِ زمیں، ضمیرِ زندہ، عرفانِ زندگی، دیوِ توحش، دستِ حنا نواز، آوازِ جاں

گداز، عصفور گل بدن، برقی ظلم، برسر بازار، آتش دوزخ، بزم ہست و بود، دور فلک، دولت برق و شرار، تیغ ستم ہائے روزگار، میدان زندگی، زندان تنگ و تار وغیرہ۔

اب اگر 'روح انقلاب' کا مختصر مطالعہ کیا جائے تو زاہد کلیم نے اس کا آغاز انسانی زندگی کی بے مقصدیت سے کیا ہے۔ قوموں کی زندگی میں مقصد ہی ان کے مستقبل کا تعین کرتا ہے۔ جو انقلاب محمد عربی لے کر آئے وہ انسانوں کو ایک مقصدیت اور وقت کی قدر سکھاتا ہے۔ یہ انقلاب تھا بھی time oriented یعنی صرف ۲۳ سال کی مختصر مدت میں مکمل ہو گیا۔ جزیرہ عرب اس نور سے جگمگا اٹھا اور پھر جو توسیع شروع ہوئی تو افریقہ، یورپ اور ایشیا تک پہنچ گئی۔ لیکن اچانک یہ پیش قدمی رک گئی کہ میر کاررواں مقصد کو بھولنے لگے اور دنیاوی عیاشی ہی میں لگن ہو کر منزل کو کھو بیٹھے۔ اگرچہ اس مال و زر نے ان کو دیا کچھ نہیں کہ:

خاکستری ہے کچھ نہیں دنیا کا مال و زر

کس سمت جا رہا ہے کوئی، کیا کسے خبر

ہماری اس تگ و تاز سے دنیاے ہست و بود میں سکون ختم ہو گیا۔ ایک واضح نصب العین بھلانے کے بعد رنگ و نسل و علاقہ اور دولت کے بت ہمارا مقدر بن گئے۔ سکون ختم ہوا۔ وقت کی قدر نہ رہی۔ ہمارے سامنے تہذیبیں عروج کی جانب گامزن ہوتی رہیں۔ ہم کو اس کا احساس نہ تھا۔ اس بے حسی نے ہمارا سماجی نظام تلیٹ کر دیا۔ ہر سطح پر بے حسی اور بے قدری چھا گئی۔ انسان نفس کے کتے ہو گئے۔

جاتے ہیں سوئے شیب جوانی کے قافلے

کس کی مجال؟ وقت گریزاں کو روک لے

ہم نے اس غریب و سادہ ور تکمین تہذیب کی قدر نہ کی کہ ہم اس انقلاب محمدی کی حقیقتوں کے قدر شناس

ہی نہ تھے۔ اس انقلاب نے ان کی زندگیوں کو تبدیل کیا جو تبدیلی چاہتے تھے اور ہم تو کسی تبدیلی کے خواہش مند ہی نہیں۔ زاہد کلیم کا تاریخی شعور بھی اس مقام پر سامنے آتا ہے۔ وہ تاریخ کے انقلابات کو تراکیب و استعارات و تمبیحات کی صورت میں پروتے چلے گئے ہیں۔ انھوں نے ان تمام تبدیلیوں کا تذکرہ کیا ہے جو عرب سماج میں آئیں۔ ایک نیا آئین بنا۔ نئی اقدار سامنے آئیں۔ یہ بھی ایک تلخ حقیقت ہے کہ انسان نا آسودہ خواہشات کے طلسم میں اسیر رہتا ہے۔ ان پرستی اس کو حقائق کا شعور ہی نہیں کرنے دیتی۔ یہی حال اس دور کے انسان کا تھا۔ وہ جو ایک دوسرے کے خون کا پیاسا تھا اور صرف گھوڑا آگے بڑھانے پر عشروں جنگیں کرتا، تو یہ سب ان پرستی نہ تھی تو کیا تھی۔ انسان نے اپنے راحت و سکون کے لیے محل تعمیر کیے، دولت کے انبار لگائے لیکن سکون اس سے دور ہی رہا۔ حرص و ہوس نے سوچنے کی صلاحیتوں کو سلب ہی کیے رکھا۔ محبت اور وفا نام کو نہ رہی۔ تعصب، عدم رواداری اور فرقہ پرستی نے انسان کو انسان کے خون کا پیاسا بنا دیا۔

ان حالات میں اصلاح کاروں کو تختہ دار پر لٹکا یا گیا، پس دیوار زنداں کیا گیا۔ دنیا تاریکیوں میں ڈوب گئی۔ دنیا جب ظلم و جبر کے اندھیروں میں ڈوب گئی تو مشیت ایزدی کو پھران پر رحم آیا اور محمد عربی تشریف لائے۔ زاہد کلیم نے والہانہ انداز میں آمد مصطفیٰ کو بیان کیا ہے اور یہ اظہار بہت کم شعراء کے ہاں ملتا ہے۔ یہ انداز صرف عقیدت کو بیان نہیں کرتا بلکہ اس کے ساتھ ساتھ اس مقصدیت کو سامنے لاتا ہے جو اس رسالت کی صورت میں سامنے آیا۔ آپؐ مساوات لے کر آئے، اوہام کے چراغ گل کرنے اور علم کی تحریک لے کر آئے۔ ایوانِ ظلم و جور کو مسمار کرنے اور انسانوں کو انسانوں کی غلامی سے نکال کر اللہ کی غلامی میں دینے کے لیے آپؐ آئے۔

ظلمت کدوں کو نور کا آغوش کر دیا

محمود کو ایاز کا ہمدوش کر دیا

صحرائے بے گیہا کو ، گل پوش کر دیا
اوبام کے چراغ کو خاموش کر دیا
حکمت سے جس کی دامنِ شب چاک ہو گیا
حرص و ہوا سے صحنِ زمیں پاک ہو گیا

آپ کے آنے سے انسانیت کا وقار قائم ہوا۔ بے توقیر انسان با توقیر ہوا۔ انسانی زندگی جنسِ معتبر قرار پائی۔ حراسے نکلنے والے انقلاب نے پوری دنیا کو لپیٹ میں لے لیا۔ مشرق و مغرب اس انقلاب کے نور سے جگمگا اٹھے۔ انسان نے سکون کا سانس لیا۔

انسانیت کا دہر میں قائم ہوا وقار
پائے نخیلِ امن و شرافت نے برگ و بار
ہر سنگِ ریزہ بن گیا یا قوتِ آبدار
شاخیں ہلیں، چمن کھلا ، رقصاں ہوئی بہار
بدلا نظامِ دہر ، درخشاں ہوئے علوم
ذرے زمیں کے ناز سے بننے لگے نجوم

عقائدِ کہنہ میں زلزلہ آیا۔ وہ جو اپنے جیسے انسانوں کے سامنے جھکتے تھے اب وہ صرف ایک اللہ کے سامنے جھکنے لگے۔ جو ایک دوسرے کی جان و مال اور عزت و آبرو کے درپے تھے وہ اب ایک دوسرے کے محافظ بن گئے۔ تاہم اس انقلاب نے معاشرے کو حق اور باطل کی بنیاد پر دو حصوں میں تقسیم کر دیا۔ حق غالب آیا لیکن دھیرے دھیرے انقلاب کی گرفت سماج پر کمزور پڑتی گئی اور جہل دوبارہ چھانے لگا۔ اب اہل شعور ہی بے شعور ہو گئے۔ تہذیب ہی تخریب میں ڈوبنے لگی۔ شریعت کی پیروی ختم ہوئی اور قرآن طاقِ نسیاں بن گیا۔ یہ وہ دور تھا جب مسلمانوں کی حالت یہ ہو گئی کہ:

پابند شرع کے ہونہ صوم و صلوات کے
 مردوں کو مانتے ہو ویلے نجات کے
 اسرار تم پہ کھل نہ سکے کائنات کے
 پاؤں اکھڑ گئے ہیں تمہارے ثبات کے
 لیکن ، ہزار حیف کہ ، اب تک خبر نہیں
 اپنی بتاہیوں پہ تمہاری نظر نہیں

اس دور میں صرف منصب و مرتبہ مقصد حیات رہ گیا۔ نوجوان علم و ادب سے دور اور عیاشیوں کے
 قریب ہو گیا۔ اس حالت میں کسی قوم کی حالت کیسے سنور سکتی تھی۔ اس دور فتن میں سیاست عیاریوں کا
 نام قرار پائی۔ جھوٹ سیاست کا مرکزہ بن گیا۔ عریانیت اب جز و ثقافت تھی۔ رشوت اور دھونس
 دھاندلی کو تجارت قرار دیا گیا۔ بے جا تصرفات اب حاجت قرار پائے۔ یہ عجب دور تھا جس میں
 غیروں سے تعلقات گوارا اور اپنوں سے ناگوار تھے۔ چھوٹی چھوٹی باتوں پر اختلافات نے سماج کا حسن
 گہنا دیا۔ غیبت فیشن بن گئی اور حمیت و غیرت نام کی چیز نہ رہی۔ شرافت گالی بن گئی۔ معاشرے کے
 لیبرے امام قرار پائے۔ باطل کو حق، حق کو باطل، سچ کو جھوٹ اور جھوٹ کو سچ، معیار زندگی قرار دیا گیا۔

ذلت کے در پہ خم سر تسلیم ہو گئے
 تم رنگ و نسل و خون میں تقسیم ہو گئے

ان حالات میں قوم میں تجزیے کی کسوٹی کہاں سے آئے۔ زندگی کیا ہے، ہم کون تھے، کیا ہو
 گئے، ہمارا اور ہماری نئی نسل کا مستقبل کیا ہوگا۔ اس طرح کے سوالات عیاشیوں میں کہاں ذہن میں
 آتے ہیں۔ دور کہیں سے صدا آ رہی ہے کہ:

دیکھو، اجڑ چکی ہے ہر اک مسند خیال

اٹھو کہ، بزمِ عیش ہوئی عرصہء قتال
 ہشیار، نغمہ اوج کا ہے نوحہء زوال
 چونکہ موت سہل ہے اور زندگی محال
 مہمان یک نفس کی ہے دنیا کی ٹیم ٹام
 لمحوں کے ہاتھ زخمشِ تغیر کی ہے زمام

ان مایوسیوں میں بھی امید کا دیار روشن ہے کہ زندگی اضمداد سے آگے بڑھتی ہے۔ انسان
 مرمر کے جیتا اور جی جی کے مرنا ہے لیکن ہمت نہیں ہارتا۔ اگر ثابت قدم رہو تو انقلاب تم ہی لاسکتے
 ہو۔ ان حالات میں اتحاد اور بیداری کی ضرورت ہے۔ خدانے پھر ابھرنے کا موقع دیا ہے اور ہمارا
 مقصد حیات اسرارِ بحر و بر کو دنیا پر واضح کرنا ہے۔ حرص و ہوس کے بتوں کو توڑ دو اور تبدیلیوں کی اس
 آواز پر لبیک کہو:

آؤ کہ، غولِ حرص کی سانسیں اکھاڑ دیں
 اٹھو کہ، تیرہ شب کا گریبان پھاڑ دیں
 چونکہ، اٹھو کہ، وقت نہیں ہے یہ خواب کا
 آؤ کریں بلند علم انقلاب کا

ہم ظلمت کی داوری کو دہرے سے ایک بار پھر جڑ سے اکھاڑ سکتے ہیں اور اس کے لیے ضروری ہے کہ وہ جو
 ہمت ہار بیٹھے ہیں ان کے دلوں میں نئی امنگ اور جوت جگائی جائے۔ چراغ سے چراغ جلانے کی
 ضرورت ہے۔ دنیا کی جہالت کو علم کے چراغ جلا کر ہی ختم کیا جاسکتا ہے۔ اس بے چراغ رات کو
 زرتار دھوپ ہم ہی دے سکتے ہیں لیکن اس کے لیے شعور ذات کا ہونا ضروری ہے۔ ہم جو اسیرِ ظلمت
 رنگ و نسل ہیں ہم کو اس اسیری سے رہائی حاصل کرنا ہوگی۔ گم گشتہ منزل کا سراغ ڈھونڈنا ہمارا فرض

ہے اور اس کے لیے ذات واحد کا ادراک اور اس پر اعتماد ضروری ہے۔ ایک وہی ہماری ڈوبتی نیا کو پار لگا سکتا ہے اور سمومِ قعر سے نجات دلا سکتا ہے۔ اور اس کے بعد اس بات کا شعور کہ ہم نبی امی کی امت سے ہیں اور قیامت کو ان کے سامنے اپنے آپ کو شرمندگی سے بچانا ضروری ہے۔

مانا کہ ، ہم زمین کی چھاتی پہ بار ہیں
 مانا سیاہ کار ہیں ، غفلت شعرا ہیں
 یہ جانتے ہوئے بھی کہ ، رسوا ہیں خوار ہیں
 امیدوارِ رحمتِ پروردگار ہیں
 مانا اسیرِ قعرِ مذلت ہیں کردگار
 لیکن ترے حبیب کی امت ہیں کردگار

زابد کلیم کی اس مسدس کے بند ۱۰۵ تا ۱۲۰ ہمدیہ ہیں اور حمد کا یہ انداز بھی کم شعراء کو نصیب ہے۔ ذات باری کا ادراک اور پہچان اور اس پر غیر مشروط ایمان کم شعراء کو ملا ہے کیونکہ شعراء توکل الی اللہ کم ہی کرتے ہیں اور اکثر قسمت اور کردگار سے شاک کی ہی رہتے ہیں۔ لیکن زابد کلیم کی تربیت جس ماحول میں ہوئی اس نے ان کو استغنا، فقر اور توکل سکھایا ہے۔ وہ اپنی ہر خواہش کا اظہار پروردگار ہی سے کرتے ہیں۔ یہ دعائیں فرد سے لے کر امت تک کے لیے ہیں یعنی خزاں گزیدہ چمن اور دلِ حزیں سب کے لیے ہیں اور دلوں کی کدورت کی دوری کے لیے ہیں۔

پروردگار ارضِ فلسطین کو چھڑا
 صرصر کی رو کو موجہ باد صبا بنا
 افغانیوں کو ان کے وطن سے نہ کر جدا
 کشمیریوں کو خطہ کشمیر سے ملا

یارب نگاہ لطف بہ فیضِ رسول کر

مظلومیت کی ساری دعائیں قبول کر

ملت اسلامیہ میں نفاق سے دوری کی دعائیں ہیں تو ملت کے دوبارہ عروج کی التجا بھی ہے۔ ایک طرف عدل و مساوات کی بہار کے لیے ملتی ہیں تو دوسری طرف سموم و وقت کو بادشمال کے لیے دعا گو بھی۔ انداز بہت عاجزانہ ہے اور تراکیب بہت خوب صورت

ہمسرنہیں کوئی ، ترا کوئی بدل نہیں

ترے نظامِ شمس و قمر میں خلل نہیں

زاہد نے اپنے لیے بھی دعا کی تو علم، عقل اور شعور کی کی ہے۔ ان کو اپنی کم مائیگی کا احساس ہے اور یہی احساس ان کو بڑا شاعر بناتا ہے۔ انھوں نے اس پروردگار کا شکر ادا کیا ہے جس نے ان کو زباں دی اور پھر طرزِ بیاں دی اور اس طرزِ بیاں کو فکرِ فردا دیا۔ اس سے خوب صورت اشعار ممکن نہیں

یارب سکونِ خاطرِ ناشاد کر عطا

چہرے کو پھر رعونتِ اجداد کر عطا

اس زندگی کا فہم دے ، ادراک دے مجھے

پروردگارِ حراتِ بے باک دے مجھے

زاہد کلیم نے اس مسدس میں چودہ صدیوں کو پرو دیا ہے اور داستانِ زوال کو پڑھتے ہوئے آج کا دور سامنے آتا ہے۔ یہی نقشہ ہے زوالِ امت کا۔ مشرق سے مغرب اور شمال سے جنوب مسلمان زوال کا شکار ہے۔ غلامی اس کا مقدر ہے۔ کہیں اغیار کی اور کہیں اپنوں کی۔ فرقہ پرستی ہے کہیں اور کہیں ذاتیں ہیں، کہیں جدیدیت کے نعرے ہیں تو کہیں رجعت پسندی۔ سکون کہیں نہیں۔ نئی نسل تباہی کے دھانے پر کھڑی ہے۔ زندگی کا واضح نصب العین ان کے پاس تو کیا ان کے رہبروں کے

پاس بھی نہیں۔ اقدار کا سوال ہے۔ تہذیب کا سوال ہے اور ترقی کیا ہے، بھی ایک سوال ہے۔ ہم کیا چاہتے ہیں اور کس طرح چاہتے ہیں۔ مستقبل کیا ہوگا اور کیا ہونا چاہیے۔ ہماری جامعات سے نکلنے والی نسل جو پڑھی لکھی ہے اس کے پاس کیا وژن ہے اور اس کا حاصل حصول کیا ہوگا۔ یہ سب سوال جواب چاہتے ہیں۔ ان سب سوالوں کے لیے ضروری ہے کہ کائنات کا ایک واضح نصب العین ہو۔ ایک خدا پر غیر متزلزل ایمان اور محمدؐ عربی کی رسالت کی بنیاد پر اس امت کو یک جا کرنا۔ زاہد کلیم کی یہ مسدس اپنی نوعیت کی ایک کوشش ہے۔



مولانا غلام رسول مہر کی ایک نایاب نعت

ABSTRACT:

Dr. Sohail Shafiq always keeps himself busy in research activity. Now he has traced out a unique poem written by Maulana Ghulaam Rasool Mehr whose fame is totally based on his prose comprising research and interpretational work of Ghalib and Iqbal besides other relevant literary work. The poem of Maulana Mehr was composed at the age when he was a student of First year in College. Dr. Sohail Shafiq has presented this poem with his research oriented note. The poem comprises of twelve stanzas consists of devotional sentiments of the poet and is reflective of collective conscious of Muslim Ummah in general and Muslims of Indo-Pak in particular.

برصغیر پاک و ہند کے مشہور صحافی، صاحب طرز ادیب، نامور محقق، سوانح و سیرت نگار، غالب و اقبال شناس اور مستند مؤرخ مولانا غلام رسول مہر مورخہ ۵ اپریل ۱۸۹۵ء کو پھولپور ضلع جالندھر میں پیدا ہوئے۔ (۱) ۱۹۲۱ء میں روزنامہ ”زمیندار“، لاہور سے صحافت کا آغاز کیا۔ بعد ازاں ۱۹۲۲ء سے ۱۹۲۷ء تک اسی پرچے کے مدیر رہے۔ (۲) ۱۹۲۷ء میں مولانا عبدالحمید سالک کے اشتراک سے اپنا روزنامہ ”انقلاب“ جاری کیا۔ ۱۹۳۹ء میں اخبار کی بندش کے بعد ادبی و تحقیقی کاموں میں مشغول

ہو گئے۔ ۲۷ برس تک مولانا کتابیں، تراجم، اخبار کے مقالہ ہائے افتتاحیہ وغیرہ لکھتے رہے۔ تقریباً ۱۰۵ کتابیں تصنیف و تالیف و ترجمہ کیں۔ (۳) آپ کا سب سے اہم کارنامہ سید احمد شہید اور ان کے رفقا کی سوانح عمری ہے جس کی تصنیف میں آپ نے عمر عزیز کے کم و بیش بیس برس صرف کیے۔ علاوہ ازیں آپ نے اردو دائرہ معارف اسلامیہ کے لیے ۱۵ مقالات سپرد قلم فرمائے۔ تقریباً ۴۰ کتابوں کے تراجم کیے۔ جن میں درج ذیل کتابیں بھی شامل ہیں:

۱۔ اسلام اور قانونِ جنگ و صلح / مجید خدوری (۱۹۵۹ء)

۲۔ خلا میں سفر کی پہلی کتاب / جین بنڈک (۱۹۶۰ء)

۳۔ تاریخ لبنان / ڈاکٹر فلپ کے حتی (۱۹۶۲ء)

کالج کے زمانے میں مولانا شعر گوئی کا شوق رکھتے تھے۔ بلکہ یہ کہنا غلط نہ ہوگا کہ مولانا کو شاعری کا جنون تھا۔ اچھا شعر مولانا کے حافظے میں پیوست ہو جاتا تھا۔ مولانا کے ذہن میں اشعار نہ صرف محفوظ رہتے تھے بلکہ بروقت تازہ ہو کر زیب قرطاس بھی بنتے تھے۔ اپنے مکاتیب [گنجینہ مہر (جلد اول و دوم)، مرتبہ: محمد عالم مختار حق] میں مولانا نے جگہ جگہ اشعار درج کیے ہیں اور ایسے بر محل درج کیے ہیں جیسے خاص اسی موقع کے لیے کہے گئے ہوں۔

شاعری کے سلسلے میں ابتداً مولانا مہر نے حکیم محمد سلیم صاحب (ساکن بستی غزراں) سے اصلاح بھی لی۔ سلیم صاحب نے ہی آپ کا تخلص مہر تجویز کیا تھا۔ نظام حیدر آباد دکن کے وزیر اعظم مہاراجہ کشن پرشاد کے مصاحب خاص ترک علی شاہ ترکی قلندر نے مہر العتاب“ کا خطاب دیا۔ زمانہ طالب علمی میں مولانا مہر انجمن حمایت الاسلام کے جلسوں میں بڑی شان سے اپنا کلام پڑھا کرتے تھے۔ (۴) لیکن مقدر میں لکھا تھا کہ زندگی شعر گوئی نہیں بلکہ نثر نگاری میں گزرتی۔ چنانچہ مولانا شعر گوئی سے نثر نگاری کی جانب آگئے اگرچہ شوق سے نہیں آئے۔ خود کہتے ہیں کہ ایک غیر مرئی قوت مجھے نثر میں

پہنا کر کھینچ لائی۔ (۵)

مولانا مہر کا ایک حمدیہ قطعہ جوان کی لوح مزار پر بھی رقم ہے، درج ذیل ہے:

بھروسا تو ہے اے جانِ کریبی
نہ ٹوٹے تیرا پیمانِ کریبی
جہاں میں دو سمندر بیکراں ہیں
مرے عصیاں تری شانِ کریبی

محمد عالم مختار حق (۶) کے نام اپنے ایک مکتوب میں شعر و سخن میں دلچسپی کے حوالے سے لکھتے ہیں:

کہاں کی شاعری اور کیسی سخن طرازی۔ ایک زمانہ تھا کہ اخبار نویس کے سوا
کوئی کام نہ تھا۔ اتوار کو تعطیل ہوتی تھی۔ ویسے بھی افتتاحیہ اور بعض خاص
چیزیں لکھنے کے سوا میں کچھ نہیں کرتا تھا۔ مرحوم و مغفور سہلک صاحب اور
میں عرتی، نظیری، حافظ وغیرہ اساتذہ کا کلام پڑھا کرتے تھے اور اشعار کی
تری سے سیاسیات کی بیوست کا مداوا کیا کرتے تھے۔ گویا دواوین اساتذہ
ہمارے لیے بہ اصطلاح طہپیاں ”خمیرہ ابریشم“ تھے۔ (۷)

ذیل میں مولانا مہر کی ایک نعت پیش خدمت ہے۔ (۸) یہ نعت مولانا نے انجمن حمایتِ اسلام کے
چوتھے اجلاس، زیرِ صدارت آرزو بیل خان بہادر میاں محمد شفیع، منعقدہ ۶/۱۶ اپریل ۱۹۱۲ء، بروز ہفتہ بعد نماز
مغرب، ”نعت عاشقانہ بجناب سرور کائنات صلی اللہ علیہ وسلم و فریاد امت بحضور آں ذات بابرکات“
کے عنوان سے پڑھی کہ جس کو سن کر ذوقِ سلیم رکھنے والے اصحاب بے تاب ہو گئے۔ واضح رہے کہ
اس وقت مولانا مہر اسلامیہ کالج لاہور میں ایف۔ اے۔ کے طالب علم تھے۔

نعت عاشقانہ بجناب سرور کائنات صلی اللہ علیہ وسلم و فریاد امت بحضور آں ذات بابرکات

بنداؤل

سرگزشت دل پر سوز سناؤں کیونکر
آگ کو معرض گویائی میں لاؤں کیونکر
المدد المدد اے چشم بہا دے دریا
کشتی عشق کو خنکی پہ چلاؤں کیونکر
شبہ سے ہوں نہ مبدل گہرا شک کہیں
سرمہ بن کر تری آنکھوں میں سماؤں کیونکر
اس چھپانے کا عیاں ہونا ہے رازِ الفت
کوئی بتلا دے چھپانے کو چھپاؤں کیونکر
خوف محراب عقیدت سے کیا ترک بخود
دامن بخودی پرداغ لگاؤں کیونکر

بخود شوق ہوں آتا ہے تو ہم مجھ کو
کہ مرا جوش محبت نہ کرے گم مجھ کو

بند دوم

شکن موج یم اشک یتیمان ہوں میں
رگ بالیدگی خواب پریشاں ہوں میں
گرد جولانی ہوئی مجھ کو حجابِ زنگار
صافی حیرتِ نظارہ جاناں ہوں میں
دیکھ او چشم ابھی ضبط کو کر دے تاکید
اشک گرنے پہ نہ منت کش داماں ہوں میں
گرد میری ہے حجابِ حرمین امید
شو ر ناقوس صنم خانہ حرماں ہوں میں
نہ گرا بے خطر او دیدہ تر خون جگر
آبروئے شفق شام غریباں ہوں میں
ضعف پیری نے کیا مجھ کو زبس مثل ہلال
موت کے خوان پہ گویا لب جاناں ہوں میں
کیوں نہ وقف نفس آرائی کروں شوق سے پھر
اپنے صیاد کا پروردہ احساں ہوں میں
ہر رگ دریشہ میں عصمت کا لہو جوشاں ہے
اے زلیخا ترے یوسف کا گریباں ہوں میں

شیخ جی گردِ تکدر ہے نظر کا پردہ کفر بھی ہوں تو حجابِ رُخ ایماں ہوں میں
ہے سویدائے دلِ حور شبتاں میری کس بتِ ناز کی زلفوں کا پریشاں ہوں میں

میں ہوں دریائے طلب، پاس مرا ساحل ہے
بلبلہ قالبِ مینائے شکستِ دل ہے

بند سوم

جلوہِ طور چراغِ گل کا شانہ دل قصہٴ وحشتِ قیسِ ابجد طفلانہ دل
شوق ہے صیدِ استی کا تجھے گر صیاد رہ الفت میں بچھا دامِ رگِ دانہ دل
شورِ آفاق ہے اس مرغ کی تابِ پرواز محرمِ رمزِ حقیقت نہیں بیگانہ دل
حاصلِ مرزعةٴ وحدت سے بھرے گھر اس کا ذکر کے کھیت میں بوئے جو کوئی دانہ دل
خاک پر خلد سے آدمِ گرے گندم کھا کر سجدہٴ سہو تھا بالغرضِ مستانہ دل
ذڑے سولی پہ بگولے کی انا الحق گو ہیں دیکھو منصور ذرا آ کے تو ویرانہ دل
لوگ کہتے ہیں کہ ہے جسمِ لباسِ ہستی میں سمجھتا ہوں اسے دلقِ گدایانہ دل

دیدہٴ راکہ بہ نظارہٴ دلِ محرمِ نیست

مژہٴ باہمِ زدنِ ازدستِ تاسفِ کمِ نیست

بند چہارم

ملتی ہے ہوش کی رہ آپ سے غافل ہو کر نیست ہونِ نیست نشانِ پئے منزل ہو کر
ظلمتِ کفر نے کیا کیا مجھے عزتِ بخشی رُخِ ایماں پہ جما بیٹھا ہوں میں تل ہو کر

خاک ہونے کے سوا جینے سے چھٹنا ہے مجال آبِ دریا سے نکل سکتے ہیں ساحل ہو کر
 رنجِ غرقابی دائم ہے گہر ہونے میں ٹوٹ جا قطرےِ حبابِ لبِ ساحل ہو کر
 حشر تھا حشر دلِ کن کی گرہ کا کھلنا پڑ گیا اپنے پہ میں آپ ہی مشکل ہو کر
 اپنی نظروں سے چھپا لیتا ہوں اپنی منزل پردہٴ گردو غبارِ رہ منزل ہو کر
 آپ ہی اس کے تجسس میں ہوں گرم جولاں آپ ہی میں نے چھپایا اسے حائل ہو کر
 عقلم کو پھونک دے اے طالب دیدار کہ شیخ رہ گئے وقفِ خیالِ حق و باطل ہو کر
 طور الفت پہ ہوں میں گرم نواے ارنی کثرتِ شوقِ طلب سے ہمہ تن دل ہو کر
 ایک ترچھی سی نگہ اور بھی زخمہ زنی کن جان بھی تاکہ نکل جائے کہیں دل ہو کر

مدد اے سید عالم کہ بے حیرانم
 در رہِ شوقِ توبلِ تفسدِ و سرگردانم

بندِ پنجم

ساز سامان کا ہے سوختہ سامان ہونا خلعتِ احسنِ تقویم ہے عریاں ہونا
 الفِ صیقلِ آئینہٴ دل ہے گویا تیری وحشت میں مرا چاک گریباں ہونا
 سیکھ گل سے سبقِ اونچے باجمیت دل نختستان کا حاصل ہے پریشاں ہونا
 آہ! اس پارہٴ امید کی واڑوں بختی جس کی قسمت میں لکھا ہے مرا رماں ہونا
 میرا دل صدمہٴ پرواز سے ٹوٹے نہ کہیں ورنہ مشکل نہیں صیادِ پرافشاں ہونا
 صاف چھپ کر بھی دو عالم پہ عیاں ہے اتنا ابھی آتا ہی نہیں گویا کہ پنہاں ہونا

رخت ہستی کوجلا ہے یہی سرمایہ زیب
 مورکو بال ہے ہم چتر سلیمان ہونا
 چاک سلوانے میں کیا لطف ہے اللہ اللہ
 خود جنوں چاہتا ہے میرا گریباں ہونا
 چشمِ تحقیق نگر کھول تن آسانی شوق
 عین لاہوت ہے وقت غم پنہاں ہونا
 موم ہے اے مگس شوق نہ تار پیماں
 خود خلیل طیش گلخن ہجراں ہونا
 خاک پا کا تری دامن جو براہیم پہ تھا
 نارِ نمرود کولازم تھا گلستاں ہونا

راز توحید نمایاں ہے تری ہستی میں

سیر لاہوت تری دید ہے اس لپستی میں

بند ششم

دہر میں برق زن حاصل پندار آیا
 مژدہ اے دل کہ ترے کعبے کا معمار آیا
 کوئی باز پچہ نہ تھا عشقِ حقیقی مضور
 اونٹک طرف تو اٹھ کر جو سردار آیا
 لیے امت کے گناہ نقد شفاعت دے کر
 مجھے ایسا نہ نظر کوئی خریدار آیا
 رشتہٴ ہجر سمجھ کر کیا پنبہ پنبہ
 جب کہ وحشت میں نظر تن پہ کوئی تار آیا
 ہرنی سن کے شفاعت کی خبر تجھ سے بہ حشر
 ہے پشیمان کہ میں کیوں نہ گنہگار آیا

جلوہٴ صبح تمنائے براہیم استی

چہرہٴ پرداز نہ حیرتکدہٴ میم استی

بند ہفتم

مے الفت کا دیا کس نے پلانم مجھ کو
 ہائے اے دکش توحید وہ کیا لے تھی تری
 تیرے قربان بتا دے کہ پڑھوں کس کی نماز
 بیشی ناز کی کشتی پہ دمِ بادِ مسیح
 نا کھلے دل پہ مرے عقدہ لائیل راز
 پھینک کر سب کے دانے رہ زنا کے بیچ
 میرے عصیاں سے تو ہے آتش دوزخ کو بھی عار
 درس ہے ٹوٹنے کا صبح تبسم مجھ کو
 لے گئی مجھ سے مری تابِ تکلم مجھ کو
 جسمِ خاکی جو ہے سامانِ تیمم مجھ کو
 نہ ہو بندی کریں کہہ کے کہیں تم مجھ کو
 کر دے اے بخودی شوق کہیں گم مجھ کو
 پھانس کر لے گیا پھندے میں تو تم مجھ کو
 اپنی رحمت سے رکھو دور نہ پر تم مجھ کو

نیست گرزادِ رہے صبر و تحمل دارم

تکیہ بر لطف تو فیض توکل دارم

بند ہشتم

شعلہ اُو ز دل کن کا تھا جلوہ تیرا
 میم گو خود بھی ہوا جھک کے سراپا ناخن
 بخت چمکا گیا فاران کا سایہ تیرا
 نہ کھلا پر نہ کھلا راز معما تیرا
 سینہ دہر کو ہے داغ چراغ سینا
 چاک جیبِ مہ کنعان و زلیخا توبہ
 صاحبِ شوقِ قمر تھا وہ اشارا تیرا
 بامِ افلاک سے کرتے ہیں تماشا تیرا
 عینکِ انجمِ رخشندہ لگا کر قدسی
 اے کہ تھی کفش تری کشتی دریائے نور
 اے کہ تھا عرش بریں فرش کفِ پا تیرا
 اے کہ پوشاکِ نمائش تھی ترا پاک وجود
 اے کہ تھا طرحِ فگار؟؟ داغِ تمنا تیرا

کیا کہوں امت مرحوم کی حالت ہے ہے
کس سے میں جا کہے کہوں درد مصیبت ہے ہے

بند نہم

تجھ سے حال امت عاصی کا شہا کہتے ہیں بات جو سچ ہے وہ بے لوثِ خطا کہتے ہیں
ہوا ہر شخص جدا بغض سے جوں ذرہ ریگ اس کو یہ اندھے اخوت کی بنا کہتے ہیں
آبلہ کاری کا سماں ہے سراپا کینہ ہائے غفلت یہ اسے بانگِ درا کہتے ہیں
مہ کنعاں ہوا نخب تو بدولت اس کی پر حسد کو یہ ترقی کی دوا کہتے ہیں
اصل ایماں کو سرے سے جو جلا دیتی ہے مئےِ احمر کو یہ برق من و ما کہتے ہیں
قوم کی فکر میں جس کو نہ ہو کچھ ہوش لباس یہ اسے طعن سے بے ننگ و حیا کہتے ہیں
کیا کہوں سیدا ڈر ہے کہ یہ کہہ دیں نہ کہیں ہوتی آئی ہے کہ اچھوں کو بُرا کہتے ہیں
منکرِ معجزہ ہیں صاف نئے فلسفہ داں اور اسے خائی قانونِ خدا کہتے ہیں
یہ تو منصور سے بھی چار قدم ہیں آگے گندمی رنگ کے بندوں کو خدا کہتے ہیں
خانہ دل پہ کیا عشق بتاں نے قبضہ نرگسی آنکھ کو یہ قبلہ نما کہتے ہیں

آتشِ عشق نے کیا پھونکا ہے بینائی کو

اصل اعزاز سمجھتے ہیں یہ رسوائی کو

بند دہم

بے اثر صاف ہوا جاتا ہے اپنا کہنا گوشِ دل سے یہ اگر سن لیں تو پھر کیا کہنا

پستی عالم ہستی میں ہیں خوار و خستہ شافع حشر گئے بھول یہ تیرا کہنا
 خود فروشی کی صدآہ ہے ہمدردی کی کارواں جب کہ نہیں سنتا درا کا کہنا
 دل میں ہے جلوہ فگن روشنی غار حرا خرمن صبر کودے پھونک ہمارا کہنا
 لے کے فریاد چلا ہوں شہ بطحا کے حضور کوئی سکھلا دے مجھے حرف تمنا کہنا

المدد سید مکی مدنی العربی
 دل و جاں باد فدایت چہ عجب خوش لقی

بند یازدہم

گنبد سبز کے صدقے رہے پردا اپنا غیر قوموں کو نہ دکھلانا تماشا اپنا
 دیدۂ انجم افلاک سے ہو خون رواں لب بربر کبھی کہدے جو فسانہ اپنا
 حالت درد دروں جا کے کہیں ہم کس سے اور ہے کون سوا تیرے سہارا اپنا
 رہ گئیں انجمنیں چند نشان اسلام میہماں موج گہر کا ہوا دریا اپنا
 آج وہ دن ہے کہ سراپے ہوئے ننگ زمیں کف پا تھا کبھی تاج سر کسری اپنا
 مددے کشتی ہستی کے کھویا مددے کلڑے کلڑے ہو جاتا ہے سفینا اپنا

گردباد اٹھنا یہاں ننگ پریشانی ہے
 دیکھ آکر کوئی ویرانی سی ویرانی ہے

بند دوازدہم

شافع حشر ترقی کی دوا کون سی ہے یہ پری موم ہو جس سے وہ وفا کون سی ہے

جس کو آغوش میں لے دوڑ کے مقبولیت بندہ پرور ہمیں بتلا وہ دعا کون سی ہے
نالہ درد کی ہے جس کے بہا خواب خوش ہاں بتا دے کہ وہ نایاب دوا کون سی ہے
پہلی منزل سفر عشق میں ہے جس کی فنا رہبر خلق وہ وادی بقا کون سی ہے
زرگسِ حضرت یعقوب ہے سر تا پا قوم صاف ظاہر ہے کہ مطلوب صبا کون سی ہے
گرہِ قطرہ میں جس کی چمن نامیہ ہے ہائے اے! ابر شفاعت وہ گھٹا کون سی ہے
جس پہ معشوقِ الستی کا بھی جائے دل پکھل دلربا حق کے وہ جانا نہ ادا کون سی ہے
نعرہ ہوئے صفا کیش میں ہے جس کا رنگ پردہ عشق میں وہ طرز جفا کون سی ہے

لا و الّا کا وہی راگ سنا دے ہم کو

اور اس نقش پہ جوں نقش مٹا دے ہم کو



حواشی

۱۔ گنجینہ مہر (جلد اول) مکتوبات غلام رسول مہر بنام محمد عالم مختار حق، ۲۰۰۸ء، لاہور: مغربی پاکستان اردو اکیڈمی، مکتوب

۱۸، ص ۳۸

۲۔ گنجینہ مہر (جلد دوم) مکتوبات غلام رسول مہر بنام محمد عالم مختار حق، ۲۰۰۸ء، لاہور: مغربی پاکستان اردو اکیڈمی، مکتوب

۱۳۶، ص ۵۴

۳۔ مکتوب محمد عالم مختار حق بنام محمد سہیل شفیق، مورخہ ۲۷/ اکتوبر ۲۰۱۱ء

۴۔ خلیل الرحمن داؤدی، غلام رسول مہر، مشمولہ: ”نقوش“ (شخصیات نمبر)، ۱۹۵۶ء، طبع ثانی، لاہور: ادارہ فروغ اردو،

صفحہ ۶۳۷

۵۔ گنجینہ مہر، ج ۱، مجلہ بالا، مکتوب ۵۶، ص ۱۲۸

۶۔ مولانا محمد عالم مختار حق، عالم و فاضل اور صاحب تصنیف و تالیف بزرگ تھے۔ آپ ۱۳/ شوال ۱۳۳۹ھ مطابق ۲۳/ مارچ

۱۹۳۱ء کو جھلیاں شہاب الدین لاہور میں پیدا ہوئے۔ ابتدائی تعلیم اپنے والد میاں محمد حسین نقشبندی مجددی (متوفی ۲۸

دسمبر ۱۹۵۸ء) سے حاصل کی۔ میٹرک پاس کرنے کے بعد اردو فارسی کے شاعر، ادیب اور صوفی کامل چودھری جلال

الدین اکبر کی صحبت اختیار کی۔ علمی کتابوں کا مطالعہ آپ کا محبوب مشغلہ تھا۔ کتاب دوست و کتاب شناس اور اہل علم

کے قدردان تھے۔ ذوق کتب بینی نے آپ کو مولانا غلام رسول مہر کے کتب خانے تک پہنچایا۔ یہاں تک کہ آپ

مولانا مہر کے رفیق مجلس اور معاون قلم بن گئے اور عمر بھران کے علمی ذخیرہ سے اپنے ذوق علم کی تسکین کرتے رہے۔ آپ کا اپنا ذاتی کتب خانہ ۱۳ ہزار نادر و نایاب کتب پر مشتمل ہے۔ آپ کے کتب خانے کے مہر سیکشن میں مہر صاحب کی جملہ کتب موجود ہیں۔ اکثر و بیشتر کتب مولانا مہر نے آپ کو اپنے دستخطوں سے عطا کیں۔ مولانا محمد عالم مختار حق صاحب کی تصنیفات و تالیفات و مرتبہ کتب کی تعداد ۲۰ سے زائد ہے۔ ۷/ مارچ ۲۰۱۳ء کو آپ خالق حقیقی سے جا ملے۔

۷۔ ایضاً، مکتوب ۷، مجلہ بالا، ص ۱۸

۸۔ بشکریہ: ڈاکٹر اسجد سلیم علوی [فرزند مولانا غلام رسول مہر]

پروفیسر محمد اقبال جاوید۔ گوجرانوالہ

ڈاکٹر محمود احمد غازیؒ

(حمد و نعت کے آئینے میں)

ABSTRACT:

Professor Muhammad Iqbal Javed is an appreciator of high emotional expression of poets with sensitivity of grace of devotional poetry and grandeur of Prophet Muhammad (S.A.W). He has expressed his love to the poetry of Dr. Mahmood Ahmad Gazi, who was a renowned religious scholar and a poet. The examples of Devotional poetry presented in the cited article are suggestive of recognition of Late Gazi in the genre of Naatia Poetry, as the same is profoundly written with the high sensibility of Persian traditions besides deep sense of importance of the text of such type of poetry. Contents of Naatia poetry are always sensitive but the same poetry is not being written with that much required care by contemporary poets and, therefore, Professor Iqbal Javed has aptly attempted to invite heed towards some points to ponder with.

یہ اشرف المخلوقات جانے، نہ جانے، سمجھے، نہ سمجھے، حقیقت یہی ہے کہ جملہ مخلوق اپنے اپنے رنگ سے خالق کائنات کی حمد سرا ہے کہ حمد ذکر کی ایک حسین کہکشاں اور یاد کی ایک دل آویز قوس قزح ہے۔ یہ نفس نفس زیبائی، روش روش رعنائی اور قدم قدم سچائی ہے۔ یہ دل کی سعادت جہیں کانور اور ذہن کی

معراج ہے۔ یہ ہم خاکیوں کا اعزاز اور قدسیوں کا شعار ہے۔ اس سے نیاز کو ناز اور سجدوں کو گداز ملتا ہے۔ یہ تحدیثِ نعمت اور نیازِ عبدیت ہے۔ یہ عبدِ مجبور کا سہارا اور عبدِ شکور کا فخر ہے۔

اور نعت

اُس ذاتِ اقدس کی ثنا ہے، جن کی حیثیت اس کائنات کے لیے اللہ تعالیٰ کے ایک عظیم ترین احسان کی سی ہے۔ جو نہ ہوتے تو کائنات نہ ہوتی، لولاک لما خلقت الافلاک کو گو ضعیف حدیث کہا گیا لیکن اس کے ضعف میں بھی حقیقت کی ایک پوری قوت پوشیدہ ہے اور حقیقت یہی ہے کہ آپ صلی اللہ علیہ وآلہ وسلم وجہ وجود کائنات ہیں۔ آپ صلی اللہ علیہ وآلہ وسلم کے پاؤں کی ٹھوکر سے ہزاروں طور ابھرتے ہیں۔ آپ صلی اللہ علیہ وآلہ وسلم کی رفتارِ حسین، تاریخ کے رُخ موڑتی اور تمدن کے رنگ نکھارتی رہی ہے، آپ صلی اللہ علیہ وآلہ وسلم ہی کے نطقِ عبرِ فشاں کا فیض ہے کہ کون و مکان کو ناکہتیں عرب ہی کے صحرا سے مل رہی ہیں، آپ صلی اللہ علیہ وآلہ وسلم ہی کے کوچے کو چھو کر گزرنے والی ہوئے مشکبُو سے دل کے غنچے نمود پاتے اور روح کے آنگن مسکراتے ہیں، آپ صلی اللہ علیہ وآلہ وسلم ہی کے محاسن کی دھنک پر فشاں اور آپ صلی اللہ علیہ وآلہ وسلم کے نقوشِ پاکی چمک منزل نشاں ہے اور رہے گی۔

حمد و نعت کے بارے میں درج بالا سطور بے ساختہ قرطاس و قلم کو ”نواز“ گئی ہیں کہ پیش نظر جناب محمود احمد غازیؒ کی ایک حمد اور کچھ نعتیہ منظومات ہیں۔ وہ بنیادی طور پر شاعر نہیں تھے مگر اللہ تعالیٰ نے انھیں طبع موزوں اور قلبِ سلیم سے نواز رکھا تھا اور شعر، کلام موزوں ہی کا دوسرا نام ہے۔ حق یہ ہے کہ علمائے کرام اور صوفیائے عظام کی اکثریت شعر کہتی تو نہیں تھی مگر ان کی تحریروں اور تقریروں میں آمد کی ایک ایسی بے ساختگی ہوتی تھی کہ ان کے جملوں پر بھی مصرعوں کا گمان گزرتا تھا:

لہو جلا کے کیا لفظ کا دیا روشن

ز میں اٹھائی ، اُسے آسماں کیا ہم نے

اور بعض کی فکری صالحیت تو باقاعدہ شعری ستارے اُبھارتی اور اُجالے بانٹتی رہی۔ بعض اللہ والوں کی تحریروں میں اساتذہ کے مستعمل اشعار اہم نکات کی صرف وضاحت ہی نہیں کرتے بلکہ اُن کے حُسن ذوق کا دل آویز اظہار بھی ہیں۔ اور یوں لگتا ہے کہ وہ اشعار اسی موقع اور محل کے لیے وجود میں آئے تھے اور اُن کے حسن استعمال پر تو شعر کہنے والوں کی روح بھی وجد کرتی ہوگی سو زِ دل کو سازِ رگ جاں بنانے کے لیے جاں گداز مرحلوں سے گزرنا پڑتا ہے

کہاں زمانے کا ذہن پہنچا، مرے تصور کے بانگین تک

ہزار عالم گزر چکے ہیں، شعورِ فن سے خلوصِ فن تک

ڈاکٹر محمود احمد غازیؒ کو ۱۸ سال کی عمر میں (۱۹۶۸ء) ایک نابینا مصری شاعر (شیخ صاوی علی شعلان) کی صحبت میسر آئی۔ موصوف کو حکومتِ پاکستان نے کلامِ اقبال کے منظوم عربی ترجمے کے لیے مدعو کیا تھا۔ غازی مرحوم کلامِ اقبال کا عربی نثر میں ترجمہ کرتے اور مصری شاعر اُسے عربی نظم کا روپ دیتے تھے۔ اس مشق سے اُن کے فارسی اور عربی ذوق کو جلا ملی۔ انھیں اسی عمر میں کلامِ اقبال ازبر ہو گیا تھا اور مطالبِ دل میں اتر گئے تھے۔ چنانچہ انہوں نے ”ام الشرق“ کے نام سے کلامِ اقبال کا عربی میں ترجمہ بھی کیا۔ گو انھیں شاعری سے دلچسپی نہ تھی۔ مگر فیضانِ اقبال نے اُن کی فکر کو صالحیت اور تحریر کو دل نشینی کی ایک ایسی کیفیت عطا کی کہ نثری بے کیفیاں، لطف اور لطافت کے سانچے میں ڈھل گئیں اور اقبال ہی کی آرزو تھی کہ کوئی ایسا بالغ نظر ابھرے جو اسلامی اصولوں کا عہدِ حاضر کے سماجی ضوابط کے ساتھ موازنہ کرے اور پھر اسلامی ضوابط کی برتری ثابت کرے کہ وہ اصول الہامی اور بہ ہر نوع مکمل ہیں اور دیگر قوانین انسانی ذہن کے ساختہ پر داخنتہ ہیں اور ہر لمحہ ترمیم و تہتیک کے محتاج۔ محترم محمود احمد غازیؒ نے شعوری یا لا شعوری طور پر اقبال کی اس آرزو کی تکمیل میں اپنے ذہن و فکر

قلب و نظر اور قرطاس و قلم کی بہترین صلاحیتوں کو صرف کیا۔ اقبالؒ کو حُبِّ رسولِ صلی اللہ علیہ وآلہ وسلم اور حُبِّ قرآن ہی نے عظمت عطا کی تھی اور اُس کی اس رفعت کو چھو نے والا، کوئی دور دور تک نظر نہیں آتا کہ اقبالؒ تخیل کا مجید اور تصور کا امام تھا، اُس کی شرابِ عرب کی کھجور سے کشید ہو کر آئی تھی۔ وہ ہر جلوے میں کلیم، شعلے میں خلیل، غبار میں سوار، مُشَبِّہٴ خاک میں پارہٴ الماس، جسدِ خاکی میں انگارا، خاکستر میں چنگاری اور چنگاری میں فروغِ جاوداں ڈھونڈتا تھا، وہ بلالِ مشرق بھی تھا اور کلیمِ ایشیا بھی۔۔۔ اور مجھے جنابِ غازیؒ کی زیرِ نظر منظومات میں اقبالؒ ہی کی اثر آفرینیاں نظر آتی ہیں، یہاں تک کہ کئی مصرعے اقبالؒ ہی سے مستعار ہیں۔ میں انھیں کلامِ اقبالؒ اور پیغامِ اقبالؒ کے تاثر کا ایک خوبصورت نتیجہ سمجھتا ہوں۔

جنابِ غازیؒ کی یہ منظومات غزل کی ہیئت میں ہیں، غزل وہ حقیقت ہے جو حُسن میں بہتی ہے، یہ قلمزم کو قطرے میں سمیٹنے پر قادر ہے۔ بہت سی نظمیں مل کر بھی غزل کے ایک مصرعے سے آنکھ نہیں ملا سکتیں اور۔۔۔ یہ تخیل کی وہ معراج ہے جو دیوانگی میں قیس و فرہاد اور فرزانگی میں میر و غالب کو عطا ہوتی ہے۔ اور سب سے بڑھ کر یہ اُن منظومات کو دیا ر خدا و رسولِ صلی اللہ علیہ وآلہ وسلم کی فضا اور نصیب ہوئی کہ وہاں ہر رنگ خود بہ خود آہنگ کے سانچے میں ڈھل جاتا ہے۔ وہاں دھڑکنیں، دردِ دل کہتی ہیں، آنسو چمکتے اور سکوت بولتا ہے۔

کسی کے روبرو بیٹھا رہا میں بے زباں ہو کر
 مری آنکھوں سے حسرت پھوٹ نکلی داستاں ہو کر
 محمود احمد غازیؒ رب العالمین کے گھر میں ہیں، یاس آس کے دامن میں مسکرا رہی ہے رمتوں کے در
 کھلے ہیں اور ہر ایک باریاب ہے
 مرے جذبوں کو ساری وسعتیں تو نے عطا کی ہیں

مرے احساس کے شام و سحر تیرے عطا کردہ
یہ لفظوں کے گہر، یہ آرزوؤں کے حسین خاکے
دعاؤں میں جو آتے ہیں نظر، تیرے عطا کردہ

جمال میں جلال اور جلال اور جمال لیے، یہ واحد مرکز ہے، جس کے گرد حضوری کا کیف و سرور والہانہ
انداز میں گھومتا اور جھومتا چلا جاتا ہے۔ جذب و جنوں کا یہ بانگین، اس بھری کائنات میں، صرف
اور صرف اسی گھر کا حصہ ہے۔۔ محمود احمد غازیؒ یہاں اپنی ذات کے ساتھ کائنات لے کر چلتے ہیں
انہیں امتِ مسلمہ کی بے چارگی مغموم کیے ہوئے ہے، اُن کی نگاہوں کی تمنائیں، دل کی دھڑکنیں اور
روح کی لرزشیں فریاد کتناں ہیں کہ

آگ ہے، اولادِ ابراہیمؑ ہے، نمرود ہے

کیا کسی کو پھر کسی کا امتحان مقصود ہے

اُن کے چند حمدیہ اشعار دیکھیے کہ اُن کے دل کی دھڑکنوں کو کیسے زبان مل گئی ہے

شہیدِ نازِ او بزمِ وجود است قاتلِ جلوہ اش سرخ و کبود است

تلامذِ خلیلاں اندر آتش کمالِ آراں نار و وقود است

چہ پرسی از نمازِ عاشقانِش نَفَنگ و تیر و تکبیر و سجود است

جلال و کبریائے ربِّ کعبہ! بہر سو در جہاں اورا نمود است

بہر سو کہکشانِ رنگ و بوینم، خرد دنگ است ”من ایں دائم کہ من ہستم، ہندام ایں چہ نیرنگ است“

اُن کی ایک نعت کا عنوان ہے ”جمالِ خواجہ طیبہ صلی اللہ علیہ وآلہ وسلم“

نبی کریم صلی اللہ علیہ وآلہ وسلم اس قدر اجمل، اکمل اور احسن تھے کہ الفاظ اپنی تمام تر رعنائیوں کے

باوجود سراپا نگاری سے قاصر ہیں، فطرت کا سارا شباب اور کائنات کا سارا نکھار بھی یکجا کر لیا جائے پھر بھی اُس شہِ انجمِ مطاف کی تصویر کشی ناممکن ہے، جس کی مسکراہٹوں سے کلیاں چمکنا سیکھتی تھیں اور جس کے خرامِ ناز سے ریت کو ریشم کا لوچ مل جاتا تھا۔

رنگ، خوشبو، صبا، چاند، تارے، کرن، پھول، شبنم، شفق، آبِ جو، چاندنی

تیرے معصوم پیکر کی تخلیق میں، حُسنِ فطرت کی ہر چیز کام آگئی

اللہ تعالیٰ کی عطا اور نبی کریم صلی اللہ علیہ وآلہ وسلم کی ضیا سے، جنابِ غازیؒ کی بصیرت کا وہ عالم ہے کہ دونوں عالم کی درخشانی دل کے آئینے میں جھلک رہی ہے اور علوم و معارف کی تابانیوں نے انھیں جگمگا رکھا ہے۔ اور یہ کرم اُس ذاتِ عظیم و جلیل صلی اللہ علیہ وآلہ وسلم کا جو بہ ظاہر گنبدِ اختر میں آرام فرما ہے مگر جلوے ہیں کہ ہر دور کو روشن کیے ہوئے ہیں

تجلیوں سے تری مستنیر و تابندہ

زمانِ ماضی و عصرِ روان و آئندہ

جنابِ غازیؒ بھی انھی انوار کے ہالے میں ہیں، دیارِ ناز کے اس قیام نے انھیں کھلا ہوا پھول اور گھلا ہوا نافہ بنا رکھا ہے اور یہ فیض ہے اُس ذاتِ گرامی قدر صلی اللہ علیہ وآلہ وسلم کا، جو جس راستے سے گزرتی تھی خوشبو خود غمازی کرتی تھی کہ ”ابھی اس راہ سے کوئی گیا ہے۔“

خوشبو بتا رہی ہے کہ وہ راستے میں ہیں

موجِ صبا کے ہاتھ میں اُن کا سراغ ہے

آبِ جمالِ مصطفوی صلی اللہ علیہ وآلہ وسلم کے بارے میں محمود احمد غازیؒ کے وہ اشعار دیکھیے جو انھوں نے ۲۲ دسمبر ۲۰۰۴ء کو مدینہ منورہ کی عنبر فشاں فضاؤں میں کہے نہیں بلکہ اُن سے کہلوائے گئے تھے:

نعت میں کیسے کہوں ان کی رضا سے پہلے

میرے ماتھے پہ پینہ ہے ثنا سے پہلے



دو عالم را توں دیدن بمینائے کہ من دارم کرا باشد میسر چشم بینائے کہ من دارم
کند پروردگارم رازدانِ علمِ الاسماء زہے تابانی دانش بہ طیبائے کہ من دارم
ششم روشن ز نور جاں فزا، روزم نشاط افزا کجا طور کلیے پیش سینائے کہ من دارم
بہ چشم طاہر تو مصطفیٰ در روضہ اش پنبہاں بہ ہر سوجلوہ اش تاباں بہ پہنائے کہ من دارم
جمالِ خواجہ طیبہ دو عالم را کند روشن نگویدن ترانی کس بسینائے کہ من دارم
مقامِ مصطفیٰ بنی اگر بادیدہ دل بین ندارد کس چناں چشمے بہ دنیائے کہ من دارم
مہ تاباں مہ انور اگر خواہی کہ می بنی بیا، میں آں مہ کامل بہ صحرائے کہ من دارم
دل چوں کہکشاں روشن شود از دیدہ ام ریزد زہے تابش، خوشانورے بدنائے کہ من دارم
بقائے جاوداں یا بم جمالِ مصطفیٰ بینم غیر افشاں ہمیں آیم ز صحرائے کہ من دارم

”مقامِ مصطفیٰ صلی اللہ علیہ وآلہ وسلم“ سے متعلق جناب غازیؒ کی نعتوں میں بعض قرآنی اشارات ہیں

اُن پر بساط پھر روشنی ڈال رہا ہوں تاکہ قارئین اُن نکات کے حسن استعمال سے کیف اندوز ہو سکیں۔

ہبوطِ آدمؑ کے ساتھ ہی رشد و ہدایت کی ترسیل کا وعدہ بھی تھا اور وعدہ کرنے والا بھی وہ، جو بہر کیف

وعدہ وفا کرتا ہے، چنانچہ رنگ و بو کے اس قافلے کا رواں دواں رہنا، اُلویٰ منشا تھا، جسے نبوت کہتے

ہیں، ہر نبی اس قافلہ رنگ و بو کا ممتاز راہی بھی تھا اور قافلہ سالار کا منتظر اور مخبر بھی۔ جناب غازیؒ کے ا

ن نعتیہ اشعار کے مطابق، آخر میں وہ آئے جن کے انوار سے ہر نبی کا نور مستعار تھا کہ آنے والے کا

نور تجلیات ربانی کا پرتو تھا۔ نور، روشنی ہے اور روشنی اللہ کی عطا ہے جو اللہ والوں کا مقسوم ہے۔ نبوت کی یہ روشنی، نبی پاک صلی اللہ علیہ وآلہ وسلم کی تشریف آوری سے تکمیل کو پہنچی، تکمیل کے بعد، نہ کسی اضافے کی ضرورت ہوتی ہے نہ ترمیم کی۔ اب آپ صلی اللہ علیہ وآلہ وسلم ہی کمال کاملان بھی ہیں اور جمال مرسلان بھی۔ ہونے والے خلیل کبریا بھی ہوئے، کلیم کبریا بھی اور آپ صلی اللہ علیہ وآلہ وسلم ٹھہرے حبیب کبریا۔

انبیاء را عظمتاں از مصطفیٰ	آں مجاز و ہست حقیقت مصطفیٰ
انبیاء روشن ز نور مصطفیٰ	مصطفیٰ روشن ز نور مبتدا
انبیاء از فیض او نور قمر	طالب نور محمد بحر و بر
اے محمد تو کمال کاملان	مصطفیٰ را ز جمال مرسلان
پور آذر را خلیلی دادہ اند	ہم کلامی با شبان بخشیدہ اند
پور مریم روح حق نامیدہ شد	ہم چناں پیغمبری بخشیدہ شد
برتر آمد از رسولاں مصطفیٰ	آں حبیب کبریا در اصطفیٰ

☆☆

نور یزداں ہر کجا از مصطفیٰ	ایں جہاں تاہد ز نور مصطفیٰ
از کمال مصطفیٰ کامل ہمہ	در صلوائے مصطفیٰ شامل ہمہ
از چراغ مصطفیٰ روشن ہمہ	از فروغش تاب ایں گلشن ہمہ
از در پیغمبری مارا نصیب	در پناہش ہر فقیر و ہر غریب

اس امر کی صداقت میں نہ ماضی شبہ کر سکتا ہے نہ حال اور نہ مستقبل کر سکے گا کہ اب جہاں جہاں روشنی ہے وہ اس چراغ رسالت ہی کی دین ہے اور جہاں جہاں ظلمت ہے وہ روشنی کے لیے مدینے ہی کی طرف لپک رہی ہے، یہی وجہ ہے کہ آپ صلی اللہ علیہ وآلہ وسلم کو ”سراج منیر“ کہا گیا، جناب غازیؒ کے مطابق چراغ (لفظ سراج غالباً فارسی لفظ چراغ کا معرب ہے) کی تشبیہ محض تفہیم مطالب کے لیے ہے۔ ورنہ دنیا کے چراغوں کو اس چراغ سے کیا نسبت، جسے نور حق نے روشن کیا ہوا اور روشن تر رہنا جس کا مقدر ہو۔ حق یہی ہے کہ کائنات کو جمال و کمال کی ہر کیفیت، اسی سراج منیر سے ملتی رہی ہے اور ملتی رہے گی۔ ”سراج“ کے لفظی اور بنیادی مفہوم میں حُسن کی دل آویزی بھی پائی جاتی ہے۔ زیب و زینت کی نظر نوازی بھی اور جمال کا کمال بھی۔ جو سراج نعت نگار کے پیش نظر ہے اُس کے مقابل نہ آفتاب کا چراغ جل سکتا ہے نہ ماہتاب کا، بلکہ ہر چراغ اُس کے رُوبہ رُوداغ داغ ہے۔ اب اس ”سراج منیر“ کی کرنوں سے مستنیر، جناب غازیؒ کے کچھ نعتیہ اشعار دیکھیے:

مستنیر ہر ذرہ خاک از مصطفیٰ	ہر دو عالم بر فروخت از مصطفیٰ
از تب و تابش جمال بحر و بر	روشن از نور سراجش ہر بشر
نور تابانش کجا دارد چراغ	برتر است و بہتر از روشن چراغ
ورنہ کے باشد چراغ را این بہا	این مثال است از برائے فہم ما
این چراغان را نباشد آں اہل	این چراغ روشن آمد در مثل
در منال و در فضیلت، در جمال	نیست این تشبیہ در باب کمال
چشم ما در امر حق کور و سیہ	ہست این تشبیہ از بہر نگہ
تا نباشد مشکلی در فہم ما	این مثالان از برائے فہم ما

آں درودے چوں خلیلِ آذری
برتر ش آمد درودِ داوری
برتر از نور چراغت در بہا
در لطافت نورِ دینِ مصطفیٰ

☆☆

شہرت و آوازہٴ نورِ چراغ
پیشِ نورِ مصطفیٰ ہست داغ داغ
از قمر برتر چراغت در کمال
آفتاب ہم نبا شد آں کمال
ہردو را نورِ کمال است از خدا
ہردو را نشانِ جمال است از خدا
دیگراں را ماہتاب است بے اثر
نور او بر دیگران است کور و کر
آفتابے روشنے دارد شکوہ
زد منور عالمِ صحراء و کوہ
دیگراں را آفتاب ہم بے اثر
کے شود پیدا ازو انجمِ دگر
آفتاب و ماہتاباں کوہ نور
آفتابے دیگرے را چوں گور
یک چراغ آرد ہزاراں در وجود
مصطفیٰ روشن تراز نورِ ہمہ
یک منیر سوزد ہزاراں را بہ جود
مصطفیٰ برتر ز آفتاب ہمہ

آپ صلی اللہ علیہ وآلہ وسلم ”شاہد“ ہیں۔ حق و صداقت کے، وہ جہاں کہیں بھی ہو، کہ وہ انسانیت کی مشترکہ میراث ہے اور شاہد کا حق و صداقت کی منزل تک پہنچنا نتیجہ ہے، مشاہدے کی معراج کا، عقل و استدلال کا نہیں کہ وہ تو نہ رہ نشیں ہے نہ راہی۔ نہ اُسے راستے کا علم ہے نہ منزل کا۔ شاہد، اپنے مشاہدے کی بنیاد پر حقائق کا اظہار کرتا ہے اور کسی حقیقت کے حواس کی گرفت میں آجانے کا دوسرا نام مشاہدہ ہے۔ اور پوشیدہ حقائق کو بے نقاب دیکھنے والا ”نبی“ کہلاتا ہے اور اُن حقائق کو دوسروں تک

پہچانے والا ”رسول“ کہلاتا ہے اور جب رسول اپنے متبعین کے اعمال و احوال کی نگرانی کرتا ہے تو ”شہید“ کہلاتا ہے۔ یہ بھی صداقت ہے کہ رسول پاک صلی اللہ علیہ وآلہ وسلم روزِ حشر ہم پر گواہ ہوں گے اور ہم پہلی امتوں کے بارے میں اللہ پاک، رسول پاک صلی اللہ علیہ وآلہ وسلم اور قرآن پاک کی حقانیت کی روشنی میں گواہی دیں گے اور ہماری اس گواہی سے اُن کی قسمتوں کے فیصلے ہوں گے۔

آپ صلی اللہ علیہ وآلہ وسلم ”نذیر“ ہیں کہ آپ صلی اللہ علیہ وآلہ وسلم کا انکار، اللہ تعالیٰ اور اُس کی رحمتوں کا انکار ہے اور اقرار کی جزا اور انکار کی سزا مل کے رہے گی۔ یوں آپ صلی اللہ علیہ وآلہ وسلم نے کج روی اور گم رہی کے سنگین نتائج سے انسانیت کو متنبہ فرمایا ہے۔

آپ صلی اللہ علیہ وآلہ وسلم ”بشیر“ ہیں کہ احکامِ الہی کے مطابق زندگی بسر کرنے والوں کو حُسنِ عاقبت کی خبر دیتے ہیں اور رشد و ہدایت کا وہ صحیفہ آپ صلی اللہ علیہ وآلہ وسلم کی وساطت سے ہم تک پہنچا جو فوز و فلاح کا آخری نقیب ہے۔ جس نے انسانیت کو یاس و قنوط کی جگہ رجا و تمیقن عطا کیا گویا آپ صلی اللہ علیہ وآلہ وسلم بہ یک وقت جنت کی بشارت بھی دیتے ہیں اور جہنم سے ڈراتے بھی ہیں۔ یوں جمال و جلال اور ترغیب و ترہیب کو بہترین توازن عطا ہوا اور ظاہر ہے کہ ایمانِ خوف و رجا کے مابین ہے۔

آپ صلی اللہ علیہ وآلہ وسلم ”شفیع“ ہیں اور آپ صلی اللہ علیہ وآلہ وسلم کی شفاعت ہم عاصیوں کا واحد سہارا ہے اور یہ بھی یاد رہے کہ اللہ تعالیٰ کی بارگاہِ جلال میں شفاعت وہی کر سکیں گے جنہیں اجازت عطا ہوگی اور صرف اُسی کے لیے جس کے لیے اجازت ملے گی، یہ شفاعت ملائکہ بھی کریں گے، انبیاء بھی، شہدا بھی، صالحین بھی، حفاظ بھی، مگر اللہ تعالیٰ پر کسی کا دباؤ نہیں ہوگا، سوائے قرآن مجید کے کہ وہ اللہ ہی کا کلام ہے۔

آپ صلی اللہ علیہ وآلہ وسلم ”ذکرِ رفیع“ کے حامل ہیں اوقاتِ عالم کا ایک لمحہ بھی ایسا نہیں گزرتا جو آپ

صلی اللہ علیہ وآلہ وسلم کے ذکر کی رفعت کا اعلان نہیں کرتا۔ اللہ تعالیٰ کا ذکر بھی رفیع ہے اور اُن کے حبیب صلی اللہ علیہ وآلہ وسلم کا بھی۔ رفع ذکر، سنت نبوی کے تحفظ کی یقین دہانی بھی ہے کہ جس طرح قرآن کا متن سینوں میں محفوظ ہے، اسی طرح اُس متن کی علمی تشریح بھی بہ ہر رنگ محفوظ ہے۔ جناب غازیؒ کی درج ذیل نعت میں مقام مصطفیٰ صلی اللہ علیہ وآلہ وسلم کے انہی حقائق کا ذکر ہے، بلیغانہ انداز سے کہ:

سفینہ چاہیے اس بحر بے کراں کے لیے

شاہد و روشن چراغ وہم نذیر	او گواہ او شفیق وہم بشیر
داعی راہ خدا ہم رہنما	رافع ذکر خدا قبلہ نما
کاملان و انبیاء بودند بے	معجزات حق بیاوردند بے
نورشاں محدود و فانی بودہ است	درزماں و درمکان آنی بودہ است
مصطفیٰ آورد ہزاراں معجزات	عظمتش برتر ز کون و کائنات
در قرآن و در نماز و حج بہین	تا بہین معجزات دائمین

اللہ تعالیٰ نے پہلے انبیائے کرام کو دلیل نبوت کے طور پر معجزات عطا فرمائے، تاکہ کفار حق کی عظمتوں کے قائل ہو سکیں مگر وہ جملہ معجزات، وقتی، ہنگامی اور فانی و آنی تھے کیوں کہ اُن کی نبوت بھی محدود تھی مگر نبی پاک صلی اللہ علیہ وآلہ وسلم کو قرآن مجید کی شکل میں ایک دائمی معجزہ عطا کیا گیا۔ کیوں کہ آپ صلی اللہ علیہ وآلہ وسلم کی رسالت بھی دائمی تھی، قرآن پاک کتاب زندہ ہے، زندگی آمیز بھی ہے، زندگی آموز بھی اور زندگی بخش بھی۔ اُس کی رشد و ہدایت کا اسلوب جاوداں ہے اُس کی فصاحت و بلاغت کے مقابل عرب کے جملہ فصیحانِ عمرّ دُو عاجز ہو کر رہ گئے تھے۔ معراجِ مصطفیٰ صلی اللہ علیہ وآلہ

قاہراں را سردی راہ و سبیل
قاہری ہیں در کلام ذوالجلال
بر ثبوتِ عظمتِ پورِ خلیل

ظاہراں را زندگی باشد قلیل
ظاہری را از ید بیضا مثال
ایں کلام ذوالجلال آمد دلیل

☆☆

تاییا رد معجزات باصفا
من ہی ینم دروش صد گہر
در جمال مصطفیٰ جویند جمال
نے فقط فردوس و حور وہم تصور
کائنات گیرد از نور و ثبات
از قدم مصطفیٰ تنویر قدس

بر سہوات و فلک رفت مصطفیٰ
تو گماں داری کہ اسراست یک سفر
از کمال مصطفیٰ گیر ند کمال
از فلک آورده است سوز و سرور
سوز و سازِ مصطفیٰ در کائنات
در رجب آمد سفر تا بیت قدس

☆☆

در نماز آمد عروج مومنای
زیں نمازِ باصفا مارا بقا
سرّ دین دارد عروج مومنے
ہم عروجِ مصطفیٰ مارا مفید
کز ضیائے مصطفیٰ شد مستنیر
ماہمہ از نورِ یزداں باصفا

آمد از اسرا نماز مومنای
زیں عروجِ مصطفیٰ مارا ضیا
نورِ دین بارد نمازِ مومنے
چوں ہمہ اعجازِ ہا مارا مفید
اے خوشا آں مسلمِ روشن ضمیر
از بیانِ معجزاتِ مصطفیٰ

از کمالات و جمالِ احمدے	در ہمہ عالمِ جمالِ سرمدے
ایں سعادت از برائے مومنناں	ایں کمال آمد برائے مسلماناں
ہر کمالتش از رہِ درسِ وعبر	ذکر اور بالذہبی فکر و نظر
از دعائے پور آذر برکتش	در نوید پور مریم ذروتش
از وجودِ مصطفیٰ نورِ خدا	در دلم از ابتدا تا انتہا
از رسولِ خالقِ کون و مکاں	در وجودِ نورِ علم و امتناں
استانِ خالقِ ارض و سما	بر شہوتِ نعمتِ یزداں ندا
در کمالِ مصطفیٰ مارا سبقت	اتباعِ مصطفیٰ آمدِ زحق
اے خوشا این ماہِ پر نورِ رجب	اے خوشا آں ساعتِ ماہِ رجب
در طلبِ از قصہٴ اسرا عبر	گرتو داری جذبہٴ فکر و نظر
ملتِ بیضا ز اسرا مستعیر	مرد حق! تو ہم از و نورے بگیر

نعت، رفعتِ ذکرِ محمد مصطفیٰ صلی اللہ علیہ وآلہ وسلم کے اعلانِ ربّانی کا ایک دل نواز تسلسل ہے، حُبِ رسول صلی اللہ علیہ وآلہ وسلم کا دل کی گہرائیوں میں اتر جانا، اساسِ نعت، گنبدِ اخضر سے دُوری کا احساس، گدازِ نعت اور اسوہِ رسول صلی اللہ علیہ وآلہ وسلم کا چراغِ زندگی بن جانا، مقصودِ نعت ہے، نعت، سیرتِ رسول صلی اللہ علیہ وآلہ وسلم ہی کی ایک منظوم صورت ہے جنابِ غازیؒ کا ایک خوب صورت نثری اقتباس دیکھیے۔

مدائحِ نبویؐ کو بھی ادبیاتِ سیرت یا منظوم سیرت کا ایک حصہ قرار دیا جاسکتا

ہے۔ صحابہ کرامؓ بلکہ اُن سے پہلے ہی سے مدائحِ نبویؐ کا رواج چلا آ رہا ہے۔ بعض اشعار جناب عبدالمطلب سے بھی منسوب ہیں، جب اُن کا انتقال ہوا تو حضور علیہ الصلوٰۃ والسلام کی عمر آٹھ سال تھی لیکن اس وقت بھی جناب عبدالمطلب نے ایک موقع پر بعض شعر کہے تھے جو سیرت ابن ہشام وغیرہ میں نقل ہیں۔ جناب ابوطالب نے بھی حضور صلی اللہ علیہ وآلہ وسلم کے بارے میں کچھ شعر کہے تھے جن میں سے ایک شعر بہت قبول و مشہور ہے:

و ایض یستنقی الغمام بوجھ

ثمال الیتامی عصمۃ للال رامل

(وہ گورا چٹا مکھڑا جس کا نام لے کر بادلوں سے بارش برسائے کی دعا کی جاتی

ہے جو یتیموں کا ٹھکانا اور بیواؤں کا سہارا ہے)

جب سیدنا ابو بکر صدیقؓ بیمار تھے، آپؓ کا بالکل آخری وقت تھا۔ غشی کی کیفیت تھی اور اس کے بعد انتقال ہو گیا۔ حضرت عائشہ صدیقہؓ پاس بیٹھی ہوئی تھیں اور والد کے بستر مرگ پر ہونے کے موقع پر شدید غم کی کیفیت میں انھوں نے یہ شعر پڑھا۔ حضرت ابو بکر صدیقؓ نے فوراً آنکھیں کھولیں اور فرمایا یہ شعر حضور صلی اللہ علیہ وآلہ وسلم کے لیے ہے کسی اور کے لیے نہیں کہا جاسکتا، اس کے بعد پھر غشی کا دورہ طاری ہو گیا۔ جناب ابوطالب کا کہا ہوا یہ شعر اس وقت سے ہی صحابہ میں بہت مشہور تھا، اس وقت سے آج تک ہر شاعر اور ہر ادیب اپنی مقدور اور بساط کے مطابق منظوم خراج عقیدت حضور علیہ الصلوٰۃ والسلام کی ذاتِ مبارک کو پیش کرتا چلا آ رہا ہے۔ فارسی اور اردو کا دامن اس بارے میں سب سے زیادہ وسیع ہے، اس میں اگر کوئی لسانی عصبيت کا فرما نہ سمجھی جائے تو میں یہ عرض کر سکتا ہوں کہ اردو اور فارسی کا دامن نعتیہ کلام اور منظوم سیرت کے معاملے میں عربی سے بھی زیادہ وسیع ہے۔

جناب محمود احمد غازیؒ کی یہ نعتیں فارسی زبان میں ہیں، یہ ایک لسانی اور ادبی حقیقت ہے کہ فارسی نے عربی کی بلاغت کو حلاوت عطا کی ہے اور اردو نے اس حلاوت کو فصاحت کی شگفتگی سے نوازا ہے، اسی لیے کہتے ہیں کہ اردو نے عربی اور فارسی کا دودھ پی کر پرورش پائی ہے۔ نقد و نظر سے متعلق بلیغ اور مغلق اصطلاحات سے قطع نظر، ان نعتوں کا مجموعی اعتبار سے جائزہ لیتے ہوئے مجھے یہی دیکھنا ہے کہ غازی مرحومؒ نے کیا کہا اور کیسے کہا؟ حق یہ ہے کہ انھوں نے اپنی نعتوں میں جو کہا وہ قرآن وحدیث کی واضح روشنی میں کہا اور خوب صورت انداز سے کہا یوں اُن کی نعتیں حسن و عشق اور علم و عرفان کا ایک دل آویز امتزاج بن گئی ہیں۔ عقیدہ اور عقیدت دونوں نکھر نکھر کر، قاری کے وجدان کو نکھارتے چلے جاتے ہیں۔ ان کے ہاں جوش ہے کہ ہوش کا دامن تھام کر چل رہا ہے، جنوں ہے کہ شعور سے راہ نمائی لے رہا ہے اور عقیدت ہے کہ بصیرت کی آنکھوں سے دیکھ رہی ہے۔ اُن کی نعتوں میں محبت سراپا آرزو ہے اور محبوب سراپا نوازش۔ نتیجہ معلوم کہ آرزو کی تاب و تب ہے کہ جگمگاتی ہی چلی جا رہی ہے تہمتوں کی زیر نظر قوس قزح ہمارے تاریخی آثار کو یوں لفظ روشن کرتی چلی جا رہی ہے کہ ناظر، تصور کی دل آویز یوں میں کھوسا جاتا ہے اور ماضی کی درخشانی، حال کی اُٹی ہوئی صبحوں اور چھٹی ہوئی شاموں کو اُجالتی چلی جاتی ہے، جناب محمود احمد غازیؒ کی یہ آرزوئیں، اپنے جلو میں جھلملاتے آنسوؤں کا خراج بھی لیے ہوئے ہیں اور لرزتے قلم کا نیاز بھی کہ یہی وہ بارگاہِ ناز ہے جس کی محبت ہمارا قبلہ مراد اور کعبہ شوق ہے۔ آرزو کے اسی رنگ و آہنگ نے نعت گو کو یوں سروچراغاں بنا رکھا ہے:

چوں صدای درد مند و دل نواز آید بروں خضر وقت از خلوت دشت جواز آید بروں (۱)
 مہلتِ این زندگی از یک نفس رشکِ جنان آں نفس کز وی شرارِ دگداز آید بروں
 عمر خود با گردشِ شام و سحر بخشیدہ ای زندگی کے از شب تار و دراز آید بروں؟

مرحومِ رامی نیابی در حریمِ دلبران می ندانی مردِ حق از ترک تاز آید بروں
 پردہ ہائے رنگ و بوچوں می شود زیر وزیر عالمِ تاب و تبِ دل سرفراز آید بروں
 رہ گئی یہ بات کہ جناب محمود احمد غازیؒ کا نعتیہ سرمایہ اس قدر مختصر کیوں ہے، جب کہ وہ حبیبِ رسول صلی
 اللہ علیہ وآلہ وسلم سے بھی بہرہ ور تھے اور شعری صلاحیتوں سے بھی متصف، وہ راسخ الایمان بھی تھے
 اور قادر الکلام بھی، وہ دینی اقدار کے مظہر بھی تھے اور شرعی آداب کے نمائندہ بھی۔ اُن کی عالمانہ
 وجاہت بھی مسلمہ تھی اور مومنانہ بصیرت بھی۔۔۔ میرے نزدیک اس کی وجہ صرف یہ ہے کہ انھیں
 احساس تھا کہ:

○ نعت میں محض لفظی خوش نمائی سے بات نہیں بنتی۔

○ وہ خوب سمجھتے تھے کہ وہ کوئی کم مرتبہ شاعر نہ تھا جس نے نعت گوئی کو تلوار کی دھار چلنے سے تشبیہ
 دی تھی۔

○ وہ اس حقیقت سے بھی آشنا تھے کہ مُشک و گلاب سے ہزار بار منہ کو دھو کر بھی وہ اسمِ پاک زبان پر
 لانا ”کمال بے ادبی“ ہے۔

(۱) مصرع از علامہ اقبال۔ است (زبور عجم۔ ص ۴۶۵)

○ انھیں بیدل کا علم تھا کہ اُس نے مدتوں پہلے کہا تھا۔

ز لافِ حمد و نعتِ اولیٰ است بر خاکِ ادبِ خفتن

سجودے می تو اں بُردن، دُرودے می تو اں گفتن

○ وہ خوب جانتے تھے کہ ایک ہی ذاتِ بلند و برتر، ”مرتبہ دانِ محمد صلی اللہ علیہ وآلہ وسلم“ ہے اور وہی
 آدابِ ثنا بھی جانتی ہے۔

○ وہ ماضی بعید کی اُن عظیم شخصیات سے بہ خوبی آشنا تھے جو نعت کہتے ہوئے لرزا کرتی تھیں کہ کہیں

قلم کی کوئی ہلکی سی پچوک، خطرے اور خسارے کا باعث نہ بن جائے۔

لمحہ فکر یہ ہے کہ آج ہر ”باتخلص“ بلا تامل تلوار کی دھار پر چلا جا رہا ہے، کیا یہ حقیقت نہیں کہ ہمارا (الا ماشاء اللہ) ظاہر قرآن و سنت کے مطابق ہے نہ باطن۔ نہ معارف قرآنی کا ہمیں کوئی خاص فہم ہے اور نہ انوار رسالت مآب صلی اللہ علیہ وآلہ وسلم سے کوئی خاص علاقہ، مگر نعتوں کے ڈھیر ہیں کہ لگتے چلے جا رہے ہیں، یہ کیا بات ہوئی کہ دور نعت کا ہے، اس لیے نعت کہنا چاہیے، جب کہ ہر دور نعت کا دور رہا ہے اور رہے گا کہ نعت درود و سلام ہی کی ایک شکل ہے _____ کون سمجھائے اس ”عہد تیز رفتار“ کو، کہ نعت، سنبھل سنبھل کر، لرزلرز کر اور سہم سہم کر، اپنی عظیم نسبت کو شعری پیرہن میں ڈھالنے کی ایک امکانی کوشش ہے۔ کاش دور حاضر سمجھے کہ اُس بارگاہِ ناز میں، جنید و بایزید ایسی ایک ”نفسِ گم کردہ“ حاضری پر شوکتِ الفاظ سے معمور ہزاروں نعتیں قربان کی جاسکتی ہیں:

طوفانِ نوح لانے سے اے چشمِ فائدہ!

دو اشک بھی بہت ہیں اگر کچھ اثر کریں



ایک رہ نورِ دِشوق..... سرشار صدیقی

ABSTRACT:

Mrs. Jahan Ara Lutfi, has expressed her deep sentiments over sad demise of Late Poet Sarshar Siddiqui and presented his devotional poetry to denote his metamorphosis from secular mindedness to devotional and submissive Muslim. She has elaborated poetic skill of the late poet with proper quotations of his selected couplets from Poetic collection 'MEESAAQ'.

سرشار صدیقی اپنے خالق حقیقی سے جا ملے۔ انا للہ وانا الیہ راجعون۔
اس جملے کو میں نے آج رات ۷ ستمبر کی رات ۱۱ بجے ان کی تدفین کے بعد لکھا ہے۔ سرشار صدیقی نے اس دنیائے فانی کو خیر آباد کہہ دیا اور اپنے خالق حقیقی سے جا ملے ہیں۔ انہوں نے اپنے رب کے حضور حاضری دیدی ہے میں ان کے لئے کیا لکھوں میری سمجھ میں کچھ نہیں آ رہا، بس جذبات کا تلاطم ہے جو دل میں اٹھ رہا ہے ایک شفیق، مہربان، باوقار، سنجیدہ مزاج و خوش اخلاق، مبہم الوجہ، روشن چشم، سایہ دار شخص تھا جو اب ہم میں نہ رہا بلکہ خود اللہ کے سایہ عاطفت میں جا گزیریں ہو گیا۔ ان کو یہ مقام بھی اعلیٰ ترین ملا جیسا کے دنیا میں بھی ان کو ملا تھا وہ آخرت میں بھی سرخرو ہے۔

آسماں تیری لہر پر شبنم افشانی کرے

سرشار صدیقی دسمبر ۱۹۲۶ء کو کانپور میں پیدا ہوئے۔ اسی کوچہ ادب میں ان کا بچپن گزرا۔ یہ شہر صنعتی

ہونے کے ساتھ ساتھ ادبی مرکز بھی تھا جہاں آئے دن بڑے بڑے مشاعرے اور سیاسی جلسے جلوس ہوتے تھے۔ سرشار صدیقی قیام پاکستان کے تین سال بعد ترک وطن کر کے اسلامی جمہوریہ پاکستان آئے۔ اس وقت ان کی عمر چوبیس برس کے قریب تھی اور وہ سیکولر ہندوستان کو شعوری طور پر قبول کر چکے تھے۔ مگر جب سرشار صدیقی اپنے روحانی مرکز کی طرف رجوع ہوئے تو ان میں ایک ایسا انقلاب رونما ہوا جو اب اپنی اساس کی تلاش میں سرگرداں ہے اور اسی تلاش کے پس منظر میں آپ کی کتاب ”اساس“ معروض وجود میں آئی اس میں کوئی شک نہیں کہ یہ تعنیہ مجموعہ سرمایہ ادب میں ایک اچھا اضافہ ہے۔ جن لوگوں نے سرشار صدیقی کو پہلے دیکھا ہے وہ اب سرشار سے مل کر حیران ہو جاتے ہیں۔ ایسا مدح خوان رسول کہ ہر وقت آنکھیں نم ہیں۔ ہر سانس میں مدینہ بسا ہے اور ہر ذکر سرکارِ دو عالم کے دربار سے وابستہ ہے۔ شاید روح کی یہی تڑپ آپ کو ہر سال مدینہ النبی کی گلیوں میں پہنچا دیتی ہے۔ (۱)

سرشار صدیقی تعلیم یافتہ اور روشن خیال ضرور تھے لیکن پختہ عقیدے کے حامل تھے یہی ان کی اساس تھی اسی لئے تو انہوں نے کہا

سرشار کچھ بھی تھا ترا منکر کبھی نہ تھا

اس کے خمیر ہی میں نہیں خوئے انخرف (۲)

سرشار صدیقی صاحب سے میری پہلی ملاقات آرٹس کانسل کے ایک ادبی پروگرام میں ہوئی غالباً ۱۹۹۵ء کی بات ہے۔ ان کا نام اس قدر شہرت یافتہ تھا کہ ملک بھر میں اس کی گونج سنائی دیتی تھی یوں بھی پاکستان ٹیلی ویژن نے ایسے نامی گرامی شعراء کو عوام سے مشاعروں کے ذریعے اتنا متعارف کروا دیا تھا کہ اب لوگوں کے لئے وہ قطعاً اجنبی نہیں رہے تھے چنانچہ میں ان سے عقیدت و احترام سے ملی جس کا جواب خندہ پیشانی سے ملا، ان کی شخصیت کے بہت سے پہلو تھے لیکن بظاہر بھی ان کی

شخصیت وضع داری، تہذیب و شائستگی، رکھ رکھاؤ، خوش مزاجی خوش لباسی کے باعث بہت گہرا تاثر چھوڑتی تھی، وہ فوراً سب کو اپنی جانب متوجہ کر لیتے لوگ ان کے گرد جمع ہو جاتے تو وہ سب کو ہی والہانہ انداز میں جواب دیتے چنانچہ ہماری یہ ملاقات کارڈز کے تبادلے پر ختم ہوئی تو انہوں نے اپنائیت بھرے لہجے میں میرے شوہر عبدالستار شیخ سے کہا! میاں اب آپ کی ذمہ داری ہے جہاں آراء کو ہمارے گھرانے کی۔ ہم نے آنے کا وعدہ کر لیا لیکن مختلف مصروفیات کی وجہ سے نہ جاپائے۔ ایک دن پھر کسی محفل میں ان سے ملاقات ہو گئی تو انہوں نے ہم دونوں سے شکوہ کیا کہ ”ارے بھائی آپ دونوں آئے نہیں بڑے وعدے کر رہے تھے کہ حاضر ہونگے، اب کیا محفلوں میں ملاقات رہے گی۔ ارے یہ ہماری بہو بھی ہیں میری آنکھیں و فور جذبات سے نم ہو گئیں۔ ان کی شیخ صاحب سے بہت پرانی واقفیت تھی کہ وہ ان کے بہترین پڑوسی سید افتخار الدین صاحب کے رشتے میں بھائی تھے جہاں آپس کی بے حد قربت تھی چنانچہ سرشار صاحب جب ان کے ہاں آتے شیخ صاحب بھی ان کے بھتیجوں کی طرح ان کو سرشار چچا کہا کرتے اسی لحاظ سے انہوں نے مجھے اپنی بہو کا درجہ بھی دیدیا یہ تھی ان کے اعلیٰ درجے کی اپنائیت اور وضع داری۔ مزے کی بات یہ ہے اس اپنائیت کا دعویٰ ان سے ملنے والا ہر شخص ہی کرتا دکھائی دیتا ہے۔

سرشار اپنے اصولوں کے بڑے پابند آدمی تھے جو اصول وضع کر لئے ان سے انحراف نہ کرتے ان کی ادبی زندگی میں سنہرا موڑ اس وقت آیا جب حریم شریفین کی زیارت سے مستفیض ہوئے۔ مارچ ۱۹۸۴ء کو وہ اللہ کے مہمان بنکر سفر حجاز کی برکتوں کو سمیٹنے نکلے اس سفر نے ان کے من کی دنیا بدل ڈالی گویا ان کو شعوری طور اپنا ادراک ہوا اپنی پہچان ہوئی اس معاملے کو شعر کی زبان میں یوں بیان کرتے ہیں۔

اے مرے خالق تیرے پتے سے

میں پہنچا خود اپنی خبر تک (۳)



میں نے بھی آج اپنے رب سے اپنے دل کی باتیں کیں

دامن کو ہر صفا تو مجھ کو وادی کو ہر طور ہوا (۴)

پھر تو سال بہ سال اس بابرکت سفر سے فیضیاب ہوتے رہے سرشار صدیقی کے اندر ایک سچا، پختہ عقیدے کا مالک اور عشق نبی سے سرشار، سرشار تھا جس نے پہلے خود اس رستے کی شناخت کی جو جانب خلد جاتا ہے اور پھر اپنے قارئین اور سامعین و احباب کو اس راستے کی پہچان کروانے میں مصروف عمل ہو گئے۔ ابوالخیر کشفی ان کے لئے کلمات سپاس تحریر فرماتے ہوئے بڑے نپے تلے انداز میں لکھتے ہیں۔

”سرشار اپنے علم و اختیار کے بغیر شجر محمدیؐ کا ایک پتہ تھا اور اس بات کا شعوری ادراک سرشار کو ۱۳ مارچ ۱۹۸۴ء روضہ رسالت آپ صلی اللہ علیہ وآلہ وسلم کے روبرو ہوا۔

مدینے والے کو سب کچھ بتا دیا میں نے

بہت سکوں ہے گناہوں کے اعتراف کے بعد (۵)

سرشار صدیقی اس واقعے کے بعد سے اپنے آپ کو ”نومسلم“ کہا کرتے تھے، کشفی صاحب نے اس بات کو اس طرح بیان کیا ہے۔

”اس اعتراف کے بعد ہی سرشار نے اپنے آپ کو ”نومسلم“ کہا۔ اسلام نام ہے اپنے نفس کو اُس کے طابع بنانے کا جو نبی کریمؐ لے کر آئے۔ یہ بات سرشار صدیقی کے لئے ان کی زندگی میں حقیقت اس جگہ بنی جو زمین کا مقدس ترین ٹکڑا ہے۔ سرشار نے اپنے لہجے کو نئے آداب میں ڈھالا۔ اسے

ایک ایسا لہجہ صحن حرم میں عطا ہوا جس میں اب انا کے تماشائے یک رنگ کی
 جگہ عجز کا حلوہ صد رنگ ہے۔ اس لہجے میں اس سجدے کی عظمت اور
 سر بلندی ہے جو صدیوں کی امانت تھا اور یہ امانت ادا ہوگئی ہے۔ یہ وہ
 عجز ہے جو سر بلندی آدم کی علامت ہے۔“ (۶)

سرشار صدیقی کی مذہبی شاعری میں عقیدت و احترام اور تقدس کا ٹھٹھائیں مارتا سمندر ہے جس میں غوطہ
 زن ہو کر فکر و بصیرت کے درنایاب ڈھونڈ کر لاتے ہیں۔ ایسی ہی جامع مگر بلیغ ”اُم النبی“ کے زیر
 عنوان کہی گئی نظم ہے۔ انہوں نے ایک دن مجھے فون کیا اور کہا بھئی ایک نظم ہے اس کا عربی ترجمہ کر دو
 ۔ میں نے خوشی اور مسرت کے جذبات سے بھرپور لہجے میں کہا، زہے نصیب آپ مجھے یہ اعزاز دے
 رہے ہیں۔ اور میں نے اس نظم کا عربی میں ترجمہ کیا جو غالباً انہوں نے دبئی کے کسی مشاعرے میں
 پڑھی۔ قطع نظر ان کی یہ نظم نکتہ آفرینی، افکار عالیہ اور شعری علامت کی بہترین مثال ہے۔ میں چاہوں
 گی یہ نظم آپ بھی سنیں۔

اُم النبیؐ

سلسلہ نور کے ظہور کا تھا

کائنات انتظار شوق میں تھی

اور تخلیق کائنات کا راز

صورت انکشاف چاہتا تھا

قبلہ عرش و فرش کے اطراف

کعبہ اذن طواف چاہتا تھا

اور وہ راز

تیرے لطن میں تھا
لوح محفوظ عرش کی مانند
کلمہ اعتبار کی صورت
جس کا سایہ نہ ہوگا
اس کے لئے

تیرے سائے کا انتخاب ہوا
تیرا ام النبی خطاب ہوا
فیصلہ ہے نظام قدرت کا
شاخ لازم ہے پھول سے پہلے
تیری تخلیق ناگزیر ہوئی
دو جہاں کے رسول سے پہلے
تیری عظمت کا کیا ٹھکانا ہے
تجھ سے جبریل ہم کلام ہوئے
آیتوں کے نزول سے پہلے (۷)

ابوالخیر کشتی جو خود بھی صاحب کشف شخصیت تھے سرشار صاحب کی اس نظم کے بارے میں
بطور شہادت یہ خراج تحسین پیش کرتے ہیں۔

”سرشار صدیقی کی اس نظم ”ام النبی“ کی شعر گوئی اس کے مومن قلب اور
اُردو زبان کے امکانات کی بیک وقت شہادت ہے۔ اس کی ایک ہی نظیر اس
سے پہلے نظر آئی۔“

ہوئی پہلوئے آمنہ سے ہویدا

دعائے خلیل اور نوید مسیحا

سرشار صدیقی نے نعت کہنے کے لئے غزل کو ذریعہ اظہار بنایا۔ ان کی نعتوں میں بے قراری اور اضطراب ہے تو اس کا جواب بطریق اطمینان و سکون بھی ہے شاید غزل کی ہیئت ہی اس طرح کے جذبات کو مکمل طور پر اور متوازن انداز میں بیان کا ذریعہ ہو سکتی ہے۔ اللہ تعالیٰ بھی جب اپنے بندوں کو سرزنش فرماتا ہے اور عذاب سے ڈراتا ہے تو اگلی آیات میں بشارتوں اور رحمتوں کے ابواب کھولنے کے وعدے بھی فرماتا ہے سرشار صدیقی کی حمد و نعت کے کچھ اشعار ملاحظہ ہیں۔ حمد کے اشعار:

نئے لہجے میں بصد عجز و ندامت لکھوں

صرف اشکوں کی زباں میں، تری مدحت لکھوں (۸)

دل دھڑکتا ہے تو آتی ہے صدائے لیلیک

میں اسے روح کی تصدیق محبت لکھوں (۹)

در کعبہ ہو، کبھی ہو مرے سرکار^م کا در

کاش یوں در بدری میرا مقدر ہو جائے (۱۰)

ہنگامہ حیات میں گوشہ نشین ہوں میں

یا رب! قبول کر مرا انداز اعتکاف

اے خیر و شر نگار، مرے ماضی سے درگزر

اے مشفق و کریم، مری لغزشیں معاف (۱۱)

سرشار صاحب کی حمد یہ ہائیکو بھی ہیں ہمارے شعرا نے ہائیکو کو بھی اظہار کا ذریعہ بنایا ہے اور قابل تحسین بات یہ ہے کہ حمد و نعتیہ شاعری کے لئے اس صنف کا استعمال بہت ہی خوب کیا ہے سرشار

صدیقی کی چند ہائیکو ملاحظہ کیجئے۔

شب کا سفر تھا

میں نے اپنے سینے پر

بس ”یا اللہ“ لکھا

حاضر و ناظر ہے

ہر اک کی نیت کا حال

اس پر ظاہر ہے

شعر لکھ یا نثر

لیکن اپنے سامنے رکھ

آیات والعصر (۱۲)

کس قدر بر محل تراکیب، استعارے اور تلمیحات ہیں جو سرشار کی شاعری میں دریا کی روانی کی مانند
رواں دواں نظر آتی ہیں۔

عزیز احسن کہتے ہیں:

”سرشار صدیقی کی مدحت گزاری کی ”اساس“ نئے طرز احساس اور جدید

نظریہ فن پر ہے۔ ان کی لفظیات میں عظمت ہنر کا عکس اور حروف

میں عقیدت کا رنگ جھلکتا ہے۔ شعریت کا ادراک سرشار صدیقی کے تخلیقی و

جدان کا حصہ ہے اور ان کی مدحیہ شاعری اس شعری ادراک کی بھر پور

نمائندگی کرتی ہے۔“ (۱۳)

سرشار صدیقی کی نعتیہ شاعری ۱۹۹۰ء میں ”اساس“ کے نام سے مجموعہ کی صورت میں آئی اور اسی کو

ترتیب نو کے ساتھ ”میشاق“ کی شکل میں مئی ۲۰۰۲ء میں لایا گیا جو انہوں نے اپنے خوبصورت دستخط کے ساتھ ۲۱ جون ۲۰۰۲ء کو مجھے عنایت فرمائی۔ میشاق سے نعتیہ اشعار کا ایک انتخاب یہاں پیش کر رہی ہوں۔

میں اپنے حرف مدح کو یوں محترم کروں
لوح یقیں پہ اسم ”محمدؐ“ رقم کروں (۱۴)



اجالے ذہن میں ہیں ، روشنی ضمیر میں ہے
کہ خاک کوئے مدینہ مرے ضمیر میں ہے (۱۵)



وہی رمز اوّل وہی امرِ آخر
ازل تا ابد اقتدارِ محمدؐ (۱۶)



زمین شعر سنائے نبیؐ ہے عرش مقام
کہاں یہ رفعت ادراک چرخ پیر میں ہے (۱۷)



مرحبا صل علیٰ یادِ مدینہ آئی
یوں بھی احساس کے ویرانوں میں کھلتے ہیں کنول (۱۸)

مدینے کی محبت، اس کی فضاؤں کا عشق، اس کی ہواؤں سے الفت، اس کی زمین سے انسیت کا عجب اظہار کیا ہے سرشار صاحب نے سادے الفاظ کو اپنے عمیق خیالات اور بسیط افکار کا پیراہن پہننا کے

بڑی سہولت اور آسانی سے وہ سب کہہ جاتے ہیں جنہیں کہنے کو وسیع و عریض اوراق درکار ہوں۔ چند ابیات بطور نمونہ ہی پیش کر سکتی ہوں۔ میں اپنی نم آنکھوں سے ان کی پرتا شیر بندشوں میں دیکھتی ہوں تو ان کا چہرہ متبسم متبسم اور آنکھیں گہرے ساگر جیسی تصور میں آجاتی ہیں کہ جب ان سے یہ اشعار سننے کی فرمائش ہو تو پہلے دم بخود ہو کر گہری سوچوں میں گم ہو جاتے پھر مسکراتے لبوں سے دبی دبی آواز میں نہایت ادب و احترام کے ساتھ دو چار اشعار بیان کر دیتے۔ اس آیت مبارکہ کے پیش نظر نعتیہ اشعار کی ادائیگی میں آواز کو مدہم ہی رکھتے کہ لائنر فعو اصو اتکم فوق صوت

النبی (۹:۲) کا اطلاق ہم سب پر ہے..... مدینے کی سرزمین کے لئے کہتے ہیں:

مدینے میں نہیں ملتا جو کوئی گھر، نہ ملے
کہ میں نے دل میں بنانا ہے گھر مدینے کا (۱۹)



تڑپ جو پچھلے برس سے تھی، میرے سینے میں
پھر ایک بار بلایا گیا، مدینے میں
نہ ہوش ہے، نہ خبر ہے، نہ فکر ہے، نہ خیال
مگر عجیب مزا ہے یہاں کے جینے میں (۲۰)



دیارِ طیبہ میں مچھکو مری شناخت ملی
پتہ چلا کہ مرا نام کیا، نشاں کیا ہے (۲۱)

سرشار صدیقی جیسا روایتوں کا امین شخص محبتوں کو نچھاور کرنے والا، غیروں کو اپنانے والا آج ہمارے

درمیان نہیں لیکن وہ جو اپنی ذات میں انجمن تھے دنیا کی انجمن کو سونا کر کے جنتوں کے باسی بن گئے آج ان کی یادیں ہمارے لئے سرمایہ افتخار ہیں ہم آنے والی نسلوں کو کہہ سکیں گے ہم نے انہیں دیکھا تھا انہیں سنا تھا اور ان کی چھاؤں سے فیض اٹھایا تھا۔ اپنی شاعری کے اس روشن اور تابناک رُخ کے بارے میں ان کے الفاظ کو اختتامی کلمات بناتی ہوں، لکھتے ہیں:

”شاعری تو صرف الفاظ کا پیرہن ہے۔ میں تو اس روح پر اصرار کروں گا جو

میں نے لفظ لفظ کے وجودِ باطن میں اتارنے کی کوشش کی ہے۔ اگر ان

لفظوں میں میرا لہو، میرا نسب، میرا عشق بولتا ہو محسوس ہو تو پھر میری گواہی

سچی ہے۔“ (۲۲)

آج جب میں ان کا یہ قطعہ پڑھ رہی ہوں تو دل کی عجیب سے کیفیت ہے۔ ۲۲ فروری ۱۹۹۶ء یکم شوال ۱۴۱۶ھ کو کہے گئے اس قطعہ کا عنوان ہے ”لوح مزار“۔ تقریباً اٹھارہ برس پہلے لکھے گئے ان اشعار کو آج پڑھنے میں کچھ اور بات ہے، آج جب کہ وہ ہم میں نہیں۔

لوح مزار

میں خاکِ پائے رسالت ، میں گردِ راہِ حرم

مجھے خدا کی زمیں پر کہیں بھی دفن کرو

میں روزِ حشر جہاں سے اٹھایا جاؤں گا

وہ ارضِ شوقِ مری جنتِ یقین ہو گی

وہ سرزمین، مدینے کی سرزمین ہو گی (۲۳)



حوالہ جات:

- ۱۔ محمد قاسم سید، پاکستان کے نعت گو شعراء، جلد اول، ہارون اکیڈمی کوئٹہ کراچی، سال اشاعت ۱۹۹۳ء۔ ص: ۱۸۵
- ۲۔ سر شمس الدینی میثاق، حرافاؤنڈیشن پاکستان کراچی، اشاعت، ۹ ربیع الاول ۱۴۳۳ھ ۲۲ مئی ۲۰۱۲ء۔ ص: ۴۸
- ۳۔ ایضاً۔ ص: ۵۳ ۴۔ ایضاً۔ ص: ۹۱ ۵۔ ایضاً۔ ص: ۱۴-۱۵ ۶۔ ایضاً۔ ص: ۱۵
- ۷۔ ایضاً۔ ص: ۶۷ ۸۔ ایضاً۔ ص: ۲۱ ۹۔ ایضاً۔ ص: ۵۱ ۱۰۔ ایضاً۔ ص: ۴۷
- ۱۱۔ ایضاً۔ ص: ۴۸ ۱۲۔ ایضاً۔ ص: ۵۴
- ۱۳۔ عزیز احسن، نعت کی تخلیقی سچائیاں، اقلیم نعت، باہتمام نعت ریسرچ سینٹر کراچی، سن اشاعت مارچ ۲۰۰۳ء
- ۱۴۔ میثاق ص: ۹۸ ۱۵۔ ایضاً۔ ص: ۱۰۵ ۱۶۔ ایضاً۔ ص: ۱۰۳ ۱۷۔ ایضاً۔ ص: ۱۰۵
- ۱۸۔ ایضاً۔ ص: ۱۱۷ ۱۹۔ ایضاً۔ ص: ۹۷ ۲۰۔ ایضاً۔ ص: ۹۹ ۲۱۔ ایضاً۔ ص: ۱۰۹
- ۲۲۔ ایضاً۔ ص: ۲۰۶ ۲۳۔ ایضاً۔ ص: ۲۰۳

المدح النبوی۔ ایک مطالعہ

ABSTRACT:

Professor Dr. Abu Sufyaan Islahi has presented in depth study of Arabic Naatia collection of Poetry compiled by Maulana Yaseen Akhtar Misbahi Azami. Various couplets of Arabic verses have been cited for example from the period of Ashaab-un-Nabi (R.A) till Indian era. The writer has praised the painstaking work of compiler of book which contains references of numerous Arabic research works. Arabic version of couplets also followed by prose Urdu translation to help understanding for non Arabic readers. The writer has aptly criticised the way of expression and presentation of Naat by male and female Naat Khwans with commercial objectives.

ہندوستان میں نعت گوئی پر مباحثے اور مذاکرے کا انعقاد ہوا اور بہت سی شخصیات نے نعت گوئی کو موضوع بحث بنایا۔ ڈاکٹر عبداللہ عباس (۱)، پروفیسر رفیع الدین (۲)، ڈاکٹر سعید الاعظمی ندوی، ڈاکٹر صدر الدین ندوی (۳) اور ڈاکٹر یحییٰ تھیٹ نے نعت گوئی کے وجوہ و اسباب کی تلاش و تتبع میں قابل ذکر خدمات انجام دیں۔ راقم الحروف نے عربی نعت گو شعراء کے ذکر و محاسن میں اپنی بساط بھر قلم و قریطاس کا سہارا لیا۔ شعبہ عربی علی گڑھ مسلم یونیورسٹی نے عربی نعت گوئی پر سمینار کا انعقاد کیا اور اس کی روداد بھی شائع کیا۔ (۴) اس تقدس کی انجام دہی کے پیچھے مجلہ ”نعت رنگ“ کی محبتیں اور محمد صلیح رحمانی کی

مکرر یاد دہانیاں بھی پوری طرح شامل ہیں۔ خدا کرے ہندوستان کے ارباب قلم اسی طرح سرور کائنات کے حضور گلہائے عقیدت پیش کرتے رہیں۔ اسی سلسلے کی ایک کڑی ”المدیح النبوی“ ہے جسے مولانا محمد بلین اختر مصباحی اعظمی نے ترتیب دیا ہے جس میں ۱۴۰ شعراء کے نعتیہ کلام کو جمع کیا گیا ہے۔ اس مجموعے سے عربی نعت گوئی کا ایک مستند نیز مقدس خاکہ سامنے آجاتا ہے۔ ماقبل نبوت اور مابعد آپ کے شخصی، عائلی اور دینی کوائف سامنے آجاتے ہیں، صحابہ کرام، تابعین عظام، اموی عباسی شعراء کرام، جدید شعراء اور ہندوستانی نعت گو شعراء نے حضرات شامل نبوی کو کس عقیدت اور کس خوبصورتی سے منظوم کیا ہے جسے اسے پڑھ کر ایمان تازہ ہو جائے بلکہ ایمان کی بہار آجائے۔ غزوات میں آپ صلی اللہ علیہ وآلہ وسلم کی کیا حصہ داریاں رہیں، کس طرح اپنے جاں نثاروں کے ساتھ شانہ بشانہ چلتے رہے اور دشمنان اسلام کے ساتھ کس طرح نباہ کیا ان تمام موضوعات کی جلوہ آفرینیاں اس مجموعے میں موجود ہیں۔

اس مجموعے میں موجودہ نعتوں کو موضوعات کے تحت درج کیا گیا ہے۔ اس کا پہلا حصہ ”التمیذ“ کے عنوان سے جس میں خالق کائنات کی تعریف و توصیف کی گئی ہے، اس میں گیارہ شعراء کے حمدیہ جذبات کی عکاسی کی گئی ہے۔ بالعموم دنیا کی بیش تر زبانوں میں اوصاف رسول پر توجہ مبذول کی گئی ہے۔ شعراء نے رب ذوالجلال کو بہت کم موضوع بحث بنایا ہے۔ ضرورت ہے کہ شعراء خداوند قدوس کی کرشمہ سازیوں کو منظوم کریں۔ اسی طرح ارباب نثر اور ناقدین پر بھی یہ ذمہ داری عائد ہوتی ہے کہ وہ حمدیہ قصائد کے تحلیل و تجزیہ کے تئیں بے اعتنائی کا ثبوت نہ دیں۔ حمدیہ صنف پر قابل قدر توجہ دینے والوں کا سالار جدید شاعر اسماعیل صبری ہے اسی طرح اردو میں اس صنف کی طرح ڈالنے والوں میں ایک نمایاں نام اسماعیل میرٹھی کا ہے۔ اسماعیلین نے عربی اور اردو حمد گوئی میں وہ خدمات انجام دی ہیں، جو ناقابل فراموش ہیں۔ خاکسار نے عربی کے حمدیہ اشعار کے تناظر میں ایک مقالہ نقوش کے

قرآن نمبر (شماره: ۱۳۶) میں بعنوان ”عربی شاعری میں حمد کا ارتقاء“ کے تحریر کیا ہے۔ (۵) اس مقالہ کی طباعت کے بعد مزید سینکڑوں حمدیہ اشعار کا فی جستجو کے بعد ہاتھ لگے ہیں خدا کرے یہ ایک کتاب کی شکل اختیار کر جائیں۔ خود اسماعیل صبری کی حمدیہ شاعری پر ایک مقالہ مجلہ نعت رنگ میں سپرد قلم اس کرچکا ہوں۔ (۶) بقیہ نو عناوین نعتیہ قصائد پر مشتمل ہیں جو اس طرح ہیں: (i) البشائر

(ii) ذکرى المولد) (iii) المدائح والخصائص الكبرى

(iv) الاعتذار إلى سيد الأبرار) (v) رثاء الرسول) (vi)

دعوة الكئيب) (vii) الاستبراك بالآثار) (viii) الحنين

الى زيارة روضة النبی الامین) (ix) التسليم على صاحب

جنات النعیم ۔ اس مضمون میں انہی عناوین کے تحت مندرجہ نعتیہ قصائد سے چند اشعار کا انتخاب کرتے ہوئے عربی نعتیہ شاعری کے کچھ رنگ و آہنگ کو محیطہ تحریر میں لانے کی کوشش کی جائے گی۔ لیکن اس سے قبل کچھ حمدیہ اشعار کو نقل کرتے ہوئے مضمون کو آگے بڑھایا جائے گا پہلے ورقہ بن نوفل کے حمدیہ اشعار ملاحظہ ہوں۔ یہ وہی ورقہ بن نوفل ہیں جنہوں نے اعلان رسالت سے قبل آپ صلی اللہ علیہ وآلہ وسلم کی رسالت کا اعتراف کیا۔ دور جاہلیت میں وہ اپنے اشعار میں اللہ کی تسبیح و تمجید کرتے تھے۔ مثلاً:

مسخر كل ماتحت

السماء له

لا ينبغي أن ينادى

ملكه احد

(زیر آسمان ہر شئی اللہ کے دست قدرت میں ہے، کسی کو زیب نہیں دیتا کہ وہ

اس کی قدرت کی ہم سہری کرے۔)

لاشعئ مما ترى تبغى

بشاشته

ينبغى الا له ويؤدى

المال والولد

(دنیا کی جتنی اشیاء کا تم مشاہدہ کر رہے ہو، ان کی تروتازگی دائمی نہیں ہے،

بقا صرف اللہ کے لے ہے اور وہی اموال و اولاد فراہم کرتا ہے۔)

ولاسليمان إذ تجرى

الرياح به

والإنس والجن فيما

بينهم برد

(اور نہ ہی (حضرت) سلیمان علیہ السلام باقی رہے جب کہ ہوائیں ان کے

اشاروں سے چلتی تھیں اور جن و انس اور ان کے مابین بسنے والی تمام خلقت

آپ کی پیغامبر تھی۔)

أين الملوك التي

كانت لعزمتها

من كل أدب إليها وafd

وفد

(وہ سلاطین کہاں ہیں؟ عزم و ارادہ جن کی شناخت تھی انہی عزائم کے حامل

سلاطین میں سے ہر سلطان (آج دنیا سے) جاچکا ہے۔)

ابوالعتاہیہ کے دیوان کا مطالعہ کیا جائے تو اس کے یہاں بھی بہت سے حمدیہ اشعار مل جائیں گے۔ مرتب نے اس کا بھی ایک قصیدہ اس عنوان کے تحت نقل کیا ہے۔ یہاں صرف دو شعر نقل کیے جا رہے ہیں:

تعالیٰ الواحد
الصمد الجلیل
وحاشیٰ ان یکون له
عدیل

(ذات یکتا، بے نیاز اور صاحب جلال بلند و برتر ہے اور اس کا ہم پلہ ہونا
بجداز قیاس ہے۔)

هو الملك العزیز
وکل شیء
سواہ فہو منتقص
ذلیل

(اللہ تعالیٰ طاقت ور بادشاہ ہے اور اس کے علاوہ تمام اشیاء ناقص اور بے
جان ہیں۔)

یہاں یہ وضاحت ضروری ہے کہ لفظ ”صمد“ کی وسعت کو کسی زبان میں منتقل کرنا محال ہے۔ مولانا حمید الدین فراہی نے اپنی تفسیر سورہ اخلاص میں اس لفظ کی عدیم النظیر تفسیر کی ہے۔ (۷) اس کے بعد اس توضیح و تفسیر سے متاثر ہو کر سید سلیمان ندوی نے سیرۃ النبی میں اس پر عالمانہ انداز میں اظہار خیال کیا ہے (۸) ان دونوں دو چیزوں کو راقم الحروف نے اپنے مضمون ”مولانا حمید الدین فراہی اور سید سلیمان ندوی“ میں پیش کیا ہے مولانا فراہی نے اس کی لغوی تشریح مندرجہ ذیل الفاظ میں کی ہے:

”کلمہ صمد جس کا ترجمہ باہمہ کیا گیا، اصل وضع میں بڑی چٹان کو کہتے ہیں اور

چوں کہ دشمنوں کے حملہ کے وقت اس کی پناہ پکڑتے ہیں اس لیے سردار کو جو قوم کی پشت پناہ ہو اور سب لوگ اسی کی طرف متوجہ ہوں صمد کہتے ہیں۔
 زبور اور دیگر کتب مقدسہ میں خدائے تعالیٰ کو اکثر چٹان، مدد کی چٹان کہا گیا ہے۔“۔ (۹)

اندلس جسے انگریزوں نے Spain بنا دیا ہے۔ تبشیری تحریک دراصل تنسیخی تحریک ہے۔ وہ اسلامی ناموں کو بگاڑنا چاہتے ہیں اسلامی ماثر و مفاخر کو تہہ خاک ڈالنے کے خواست گار ہیں۔ لیکن صدیاں گزرنے کے باوجود بھی اسلامی اندلس یوں ہی دمک رہا ہے، چمک رہا ہے۔ اسی چمک کا ایک حصہ ابوالقاسم عبدالرحمن سہیلی اندلسی ہیں جن کے تین حمدیہ اشعار مرقوم ہیں:

مالی سوی قرعی
 لبابك حيلة
 فلئن ردوت فأی باب

اقرع

(اے بارالہا! تمہارے دروازے پر دستک دینے کے بجائے میرے پاس کوئی چارہ نہیں ہے، اگر تم نے دھنکار دیا تو میں کس دروازے کو کھٹکھٹاؤں گا۔)

مالی سوی فقری
 إلیك وسیلة
 بالافتقار إلیك
 اذفع فقری

(تمہارے دربار میں رسائی کے لیے میرے فقر کے ماسوا کوئی ذریعہ نہیں

ہے۔ میں اپنے فخر کو تمہارے حضور بدست احتیاج لے کر کھڑا ہوں۔)

مذکورہ چند حمدیہ اشعار کی تقدیم کے بعد اب نعتیہ اشعار پیش کیے جائیں گے۔ یہ سچ ہے کہ عرب نعت گو شعراء نے آپ کی بڑے سچی تصویر اتاری ہے۔ بالخصوص صحابہ کرامؓ نے تو براہ راست رو برو اتاری ہے اس بلا واسطہ اتاری گئی تصویر میں صداقت اور کس قدر حقیقت ہے۔ چشمہ نبوت ان کے سامنے تھا، وہی آب زلال ان کی شاعری میں رواں دواں ہے یہ چشمہ صافی کسی اور زبان کے شاعر کو نصیب نہیں، یہ دربار نبوت کسی اور زبان کو حاصل نہیں یہی تو وجہ ہے کہ اس میں مبالغہ نہیں، قیاس آرائیوں سے پاک صاف اور ذہنی زور آزمائیوں سے دوروں دور، صحابہ کرامؓ کے جذبات آنحضرت صلی اللہ علیہ وآلہ وسلم کے تین کتنے پاکیزہ تھے اس پاکیزگی نے ان کی نعتیہ شاعری کو آب حیات بنا دیا ہے۔ یہی آب حیات امت مسلمہ کی شناخت ہے اور باعث طمانیت بھی۔ آج اس ظلمت کدہ میں یہی نعتیہ شاعری ہمارے لیے مشعل حیات ہے۔ اس سراج منیر کی کچھ کرنیں آپ کے حضور لے کر حاضر ہوں۔ یہ حقیقت آشکارہ ہو چکی ہے کہ صحف آسمانی میں آپ صلی اللہ علیہ وآلہ وسلم کی نبوت کی بشارت موجود ہے۔ جسے مستشرقین اور علماء یہود و نصاریٰ نے اسے پس پشت ڈالنے کی ہر ممکن کوشش کی۔ بہر کیف سرسید نے خطبات احمدیہ (۱۰) اور تبیین الکلام (۱۱) نے اس بشارت کو منظر عام پر لانے کے لیے بڑا عالمانہ انداز اختیار کیا ہے۔ اسی تعلق سے تاجان اسعد بن کلکیرب کے دو شعر ملاحظہ ہوں:

شہادت علی أحمد

انہ

رسول من اللہ باری

النسم

(میں شہادت دیتا ہوں کہ احمد مجتبیٰ صلی اللہ علیہ وآلہ وسلم لوگوں کو پیدا کرنے

والے اللہ کی جانب سے مبعوث کیے ہوئے رسول ہیں۔)

فلو مد عمری إلی

عمرہ

لکننت وزیراً له وابن

عم

(پس اگر میری عمر نے اس کی عمر تک پہنچنے میں وفا کیا تو میں اس کا اور چچا

کے بیٹے کا وزیر بنوں گا۔)

آپ صلی اللہ علیہ وآلہ وسلم کی رضاعی ماں حلیمہ سعدیہ کی بیٹی شیماء نے بھی آپ کو نذرانہ عقیدت پیش کیا ہے۔ یہ وہی حضرت شیماء ہیں جنہوں نے اپنی آنکھوں سے دیکھا کہ آپ صلی اللہ علیہ وآلہ وسلم والدہ محترمہ کی چھاتی سے لگے ہوئے ہیں۔ اس طرح کے دیگر نظاروں نے حضرت شیماء کے اندر حب رسول کا عیش و سبوح سمندر سرایت کر دیا۔ اس کے تقاطر کے ایک منظر سے آپ بھی محظوظ ہوں:

یا ربنا أبق لنا

محمداً

حتى آراه يافعاً

وأمرؤا

(اے پروردگار! محمد کو ہمارے لیے باقی رکھ، ہم نے نظروں کے سامنے ان

کے بچپن سے بلوغ تک کو دیکھا ہے اور بے ریش جوانی کے دن بھی)

واعطه عزاً يدوم

أبدأ

(اور تو نو اسے ایسی عزت دے دے جسے دوام حاصل ہو۔)

ورقہ بن نوفل کی شخصیت کا ذکر ہمیشہ تاریخ اسلام میں ہوتا رہے گا احادیث کی تمام کتابوں میں آپ کا ذکر موجود ہے۔ آپ اپنے وقت کے ایک معروف عالم تھے۔ انھیں قدر کی نظروں سے دیکھا جاتا تھا۔ یہی وجہ ہے کہ جب حضرت جبرئیل علیہ السلام آپ کے پاس تشریف لے آئے اور آپ صلی اللہ علیہ وآلہ وسلم کی عجیب کیفیت ہوگئی تو حضرت خدیجہ آپ ہی کے پاس گئی تھیں جہاں سے آپ کو تسلی بخش جواب ملا اور ملنے والی نبوت کے باب میں بتایا گیا کہ جلد ہی محمد صلی اللہ علیہ وآلہ وسلم کو نبوت سے سرفراز کیا جائے گا۔ اور یہ وہی فرشتہ ہے جو دیگر انبیاء کرام کے پاس آتا رہا ہے۔

فخبر ناعن کل خبر

بعلمہ

وللحق أبواب لهن

مفتاح

(پس آنحضرت صلی اللہ علیہ وآلہ وسلم نے اپنے علم کے ذریعہ ہر خبر کی اطلاع دی

اور حق کے متعدد دروازی کے لیے کنجیاں ہیں۔)

كأن بن عبد الله أحمد

مرسل

الى كل من ضمت عليه

الأباطح

(گویا کہ ابن عبد اللہ احمد وادیوں میں سکونت پذیر لوگوں کی طرف بھیجے گئے

رسول ہیں۔)

وظن به أن سوف يبعث

صَادِقًا

كما أرسل العبد ان

وهود وصالح

(اور احمد مرسل کی باب میں مجھے یقین ہے کہ انہیں ایک صادق کی صورت

میں پیش کیا جائے گا جس طرح حضرت ہود اور حضرت صالح علیہما السلام کو

رسول بنا کر بھیجا گیا ہے۔)

اس کے بعد چند اشعار ”ذکری الولد“ سے نقل کیے جائیں گے۔ یہ بات روز روشن ہے کہ آپ صلی اللہ علیہ وآلہ وسلم کی ولادت باسعادت سے نہ صرف عرب بلکہ دنیا کا نقشہ ہی بدل گیا۔ ایک عجیب قسم کی بارش تھی جو اقتصادیات کے مسائل و مصائب کا حل پیش کر رہی تھی اور دنیا کی تاریکیوں کی روشنیوں میں تبدیل کر رہی تھی۔ کفر و شرک اور ظلم و تشدد کا سورج غروب ہو رہا تھا۔ سیرت نگاروں نے اپنے اپنے انداز سے ان حسین لمحات کی تصویر کشی کی ہے لیکن علامہ شبلی نعمانی نے اپنی سیرۃ النبی میں ”ظہور قدسی“ کے عنوان سے ایسا مثالی نقشہ کھینچا ہے کہ انسان انگشت بندناں ہو جائے۔ آپ صلی اللہ علیہ وآلہ وسلم کے دادا عبدالمطلب آپ صلی اللہ علیہ وآلہ وسلم کو کعبہ کے اندر لے گئے اور اپنے جذبہ مسرت کا یوں اظہار کیا:

الحمد لله الذي

أعطاني

هذا الغلام الطيب

الأردان

(ہم اس پروردگار کے شکر گزار ہیں جس نے ہمیں یہ خوش رنگ اور خوشبودار

بیٹا عطا کیا۔)

قد سار في المهد

على الغلمان

أعيذه بالله ذى

الأركان

(یقیناً یہ بچہ گود ہی سے تمام بچوں کا سردار نظر آ رہا ہے، میں اس کے لیے اس

اللہ کی امان کا خواہاں ہوں جو طاقتوں والا ہے۔)

حتى يكون بلغة

الفتيان

حتى أراه بالغ

البنیان

(آپ صلی اللہ علیہ وآلہ وسلم فہم و فرست میں تمام جوانوں سے آگے تھے۔

یہاں تک کہ وہ بلند بالا عمارت کے مانند ہو گیا۔)

اسی سلسلے کے دو شعر ابو محمد عبداللہ الشقرطی کے ملاحظہ ہوں:

ضاء ت لمولده الآفاق

واتصلت

بشرى الهواتف فى الاشراف

والطفل

(آپ صلی اللہ علیہ وآلہ وسلم کی ولادت باسعادت سے آفاق عالم روشن

ہو گئے۔ اور مشرق و مغرب میں یہ صدائے بشارت عام ہو گئی۔)

وصرح كسرى تداعى من
قواعدہ

واقض منكر الأرجاء

ذاميل

(اور كسرى كى درود پوار ڈهنے لگی، اور چہار جانب ميلوں پر مشتمل يہ سلطنت
زمين بوس ہونے لگی۔)

آپ صلى اللہ علیہ وآلہ وسلم كى آمد مبارك كا ذكر شيخ امام جعفر مدنى برزنجى نے اس انداز

سے كيا:

محيا كالشمس

منك مضى

أسفرت عنه ليلة

غراء

(مانند آفتاب آپ كا چہرہ دمك رہا ہے آپ كى وجہ سے يہ راتیں روشن
ہوئیں۔)

ليلة المولد الذى

كان لدد

بين سرور بيومه

وازدھار

(ولادت باسعادت كى رات دين اسلام كے ليے باعث مسرت اور فصل
بہاراں ثابت ہوئی يہ سب صرف آپ صلى اللہ علیہ وآلہ وسلم كى آمد كے سبب
تھا۔)

مولد کان منہ فی

طالع الکفر

وبال علیہم ووباء

(دنیاے کفر میں ظہور قدسی انجام پذیر ہوئی، کفار کے لیے وبال (جان) اور

باعث عذاب تھی۔)

مشہور جدید مصری شاعر احمد شوقی نے کئی نعتیہ قصائد منظوم کر کے اپنے پیارے حبیب صلی اللہ علیہ وآلہ وسلم کو خراج عقیدت پیش کیا ہے۔ یہ تمام قصائد ”الشوقیات“ میں ملاحظہ کیے جاسکتے ہیں۔ شوقی کے اندر جب رسول کا ایک تلامذہ تھا شوقی اپنے فکر اور اسلوب بیان کی بنیاد پر نعت گو شعراء میں ایک بلند مقام پر فائز ہے۔ ایرانیہ اسکالر محترمہ نسرین زاری تلوکی نے اپنے غیر مطبوعہ تحقیقی مقالہ: ”مکانة الفكر الديني في شعر شوقي“ میں شوقی کی

ذہبیات اور عشق رسول کا قابل قدر انداز میں جائزہ لیا ہے۔ خود راقم الحروف نے شوقی کی نعتیہ شاعری پر ایک مقالہ مجلہ نعت رنگ میں سپرد قسط کیا ہے۔ (۱۴) یہاں تین اشعار نقل کیے جا رہے ہیں:

وکان بیانہ للہدی

سبلاً

وکانت خیلہ للحق

غابا

(آپ صلی اللہ علیہ وآلہ وسلم کے بیانات میں رشد و ہدایت کی متعدد شکلیں

تھیں اور آپ صلی اللہ علیہ وآلہ وسلم کے خیالات حق کے لیے نیزہ تھے۔)

بنیت لهم من الأخلاق

رکنا

فخافوا الرکن

فانهدم اضطرابا

(آپ صلی اللہ علیہ وآلہ وسلم نے ستونِ اخلاق کی عمارت تعمیر کی، پس دھیرے دھیرے امت مسلمہ اس ستون کو کم کرتی گئی جس کی وجہ سے یہ اچانک زمین پر آ گیا۔)

ولو حفظوا سبيلك

كان نوراً

وكان من النحوس

سحابا

(کاش کہ آپ صلی اللہ علیہ وآلہ وسلم کے طریقہ کار کے محافظ بنتے جو روشنی اور ادب و نجاست سے تحفظ کے لیے ابر رحمت ہے)

وما للمسلمين سواك

حصن

إذا ما الضرر مسهم

ونابا

(جب امت مسلمہ مسائل و مصائب میں گھر جائے تو آپ صلی اللہ علیہ وآلہ وسلم کے علاوہ اس کے لیے کوئی اور جائے پناہ نہیں)

ابراہیم عزت کے چند اشعار پر یہ سلسلہ ختم کیا جا رہا ہے:

صلوا عليه على من دعا لله

محتسبا

ومن لساحته يهفوا

المحبون

(اس ذات اشرف پر درود سلام بھیجو جو خداوند قدوس کو اپنا محتسب سمجھ کر
پکارتا ہے۔ اور یہ وہی شخص ہے جس کے دربار میں عشاق پر پھڑ پھڑاتے
ہوئے حاضری دینے کے خواہش مند ہیں۔)

يا سيد الخلق فامسح غلة

ظمئت

والحب من كاسكم يروى

ويرضينا

(اے سردار انسانیت! میری شدید پیاس کو بھجوادے یقیناً کاسہ رسول سے
محبت ہی مجھے سیراب کرے گی اور کاسہ جاں کو خوشیوں سے لبریز کر دے
گی۔)

يا سيد الخلق ان العجز

يحرمني

من عذبة القول في

الذكرى لراعينا

(اے سید خلق! نعت گوئی میں بیٹھے بول بولنے سے میں عاجز ہوں اپنے

چاہنے والوں کے لیے۔)

يا منة الله للدنيا

ورحمة

للعالمين

أتيناكم فزورونا

(اے احسان الہی! اس دنیا کے لیے اور اے رحمت ربانی! سارے جہانوں کے لیے ہم آپ صلی اللہ علیہ وآلہ وسلم کے حضور ہیں پس ہمیں اپنا دیدار کرا دیں)

اس کا ایک باب ”المدائح والخصائص الكبرى“ ہے جس میں آپ صلی اللہ علیہ وآلہ وسلم کے محاسن و محامد کی جلوہ گری کی گئی ہے۔ آپ صلی اللہ علیہ وآلہ وسلم کے عظمت و رفعت کو منظر عام پر لانے کی کوشش کی گئی ہے۔ اس میں کئی قصائد ہیں۔ جن سے حب رسول کے چشمے اہل رہے ہیں۔ ایمان و ایقان کی کھیتیاں لہلہا رہی ہیں اور امت مسلمہ کی رسالت سے گہری وابستگی سرخیل کے مانند نظر آرہی ہے۔ یہی عربی نعت گوئی ہے۔ یہی اس کا مزاج اور رنگ و آہنگ ہے۔ اسی عربی نعت گوئی نے دنیا کی بے شمار زبانوں کو آداب نعت سکھائے، اور شمال النبی کے ساتھ ہم کلامی کے ہنر عطا کیے۔ کیا دیگر زبانوں کے کوشعراء، عربی نعت گوئی کے اس بار احسان کو اتار سکتے ہیں۔ آئیے حسان بن ثابتؓ کے حب رسول سے خود کو سرشار کریں:

مثل الهلال

مبارکاً ذا رحمة

سمح الخليفة طيب

الأعواد

(آپ صلی اللہ علیہ وآلہ وسلم مانند ہلال مبارک ہیں، باعث رحمت ہیں۔

طبیعتاً نرم مزاج ہیں، اور مانند عود مہک رہے ہیں)

والله ربی لانفارق

أمره

ما کان عیش یرتجی

لمعاد

(بخدا اے میرے پروردگار! ہم آپ صلی اللہ علیہ وآلہ وسلم کے حکم سے خود کو

علاحدہ نہیں کر سکتے، میرے پاس کوئی پونجی نہیں ہے جس سے بروز قیامت

امید وابستہ کر سکیں۔)

لانتبغی ربا سواہ

ناصرأ

حتی نوافی صخوة

المیعاد

(ہم نے آپ صلی اللہ علیہ وآلہ وسلم کے علاوہ کسی کو اپنا محافظ و مددگار نہیں

بنایا، یہاں تک کہ اچانک وقت معینہ کا لمحہ آدھمکا۔)

حسان بن ثابتؓ کو شعراء الرسول میں جو اعزاز حاصل تھا وہ دیگر شعراء کو نہیں، مختلف مواقع پر

سرور کائنات نے اپنے دفاع کے لیے حکم کیا، سرور کائنات نے یہ بھی بتایا کہ آپ کو حضرت جبرئیل علیہ

السلام کی تائید حاصل ہے، دیوان حسان میں ایسی بے شمار نعتیں ہیں جن سے حب رسول کے ریلے

اٹھتے ہوئے نظر آرہے ہیں۔ آپ کا ایک شعر ایسا ہے جس میں ہندوستانیت بھی جھانکتی ہوئی نظر آرہی ہے۔

فأَمْسَى سِرَاجاً

مَسْتَنِيْرًا وَهَادِيًّا

يَلُوْحُ كَمَا لَاحَ الصَّقِيْلُ

المِهْنَدُ

(وہ ذات اقدس ایک ایسا چراغ بن گئی جس سے روشنی طلب کی جا رہی تھی،

وہ ہندوستانی چمکدار تلوار کی طرح چمک رہا تھا۔)

ایک دوسرے قصیدے میں حسان بن ثابت کی محبتیں یوں اپنے وجود پر شاہد ہیں۔

فان أُنْبِي وَوَالِدَهُ

وعرضي

لعرض محمد

منكم وبقاء

(بیشک میرے باپ دادا اور میری عزت و آبرو حضرت محمد مصطفیٰ صلی اللہ علیہ

وآلہ وسلم کی عزت و آبرو کے لیے ہیں، آپ صلی اللہ علیہ وآلہ وسلم ہمارے

لیے سامانِ محافظت ہیں۔)

لسانِي صَارِم

لأعيب فيه

وبحري لا تكدره

الدلاء

(میری زبان مانند تیغ براں ہے جو عیب سے پاک ہے۔ اور میں بحر) بے

پایاں) ہوں جسے بیشمار ڈول بھی گدلا کرنے سے قاصر ہیں۔)

عبداللہ بن رواحہ نے آنحضرت صلی اللہ علیہ وآلہ وسلم کی ذات اقدس کے لیے مندرجہ اسلوب اختیار کیا:

روحي الفداء لمن

أخلاقه شهادت

بأنه خير مولود من

البشر

(میری ذات اس ہستی پر قربان ہے جس کے اخلاق شہادت پیش کر رہے کہ

وہ تمام بنی نوع انسان سے) بہتر ہے)

عمت فضائله كل

العباد

عم البرية ضوء

الشمس والقمر

(اس کی کرم فرمائیاں تمام بندوں کے مابین عام ہیں، جس طرح آفتاب

وماہتاب کی ضوء فشاہیوں سے پوری دنیا فیض یاب ہے۔)

ولم تكن فيه آيات

بينتة

كانت بديهته

تنبيك بالخير

(اگر آیات بینات اس کے باب میں نازل نہ ہوئی ہوتیں تو خود اس کی

فراست و ذہانت اس کے محاسن کا پتہ دیتی۔)

کعب بن مالک بھی بھی شعراء الرسول میں شمار ہے، انھوں نے بھی متعدد قصائد عظمت رسول کی پیش کش میں منظوم کیا ہے:

فینا الرسول شہاب

ثم يتبعه

نور مضی له فضل علی

الشہب

(رسول اللہ صلی اللہ علیہ وآلہ وسلم ہمارے مابین شہاب (ثاقب) کے مانند

ہیں، روشن کرنیں آپ صلی اللہ علیہ وآلہ وسلم کے پیچھے پیچھے چلتی ہیں آپ

صلی اللہ علیہ وآلہ وسلم کو تمام ستاروں پر فوقیت حاصل ہے۔)

الحق منطقه

والعدل سيرته

فمن يحبه اليه

ينج من تب

(آپ صلی اللہ علیہ وآلہ وسلم کی گفتگو برحق ہے اور آپ کی زندگی مبنی بر عدل

ہے پس جس نے آپ صلی اللہ علیہ وآلہ وسلم کی طرف بڑھ کر لیک کہا وہ

ہلاکت سے محفوظ ہو گیا۔)

يمضى ويذمرنا عن

غير معصية

كأنه البدر لم

يطبع على الكذب

(سرور کائنات ہمیں انقیاد و اتباع پر اکساتے ہیں، گویا کہ آپ صلی اللہ علیہ

وآلہ وسلم ماہ کامل ہیں جس کی فطرت میں کذب بیانی ہے ہی نہیں۔)

بدأ لنا

فاتبعناه

تصدقہ

و کذبوہ فکنا

أسعد العرب

(وہ بدر منیر طلوع ہوا تو ہم نے اس کی اتباع کرتے ہوئے اس کی تصدیق کی

اور کفار و مشرکین نے اس کی تکذیب کی، پس ہم عربوں میں خوش بختی کے

سزاوار ہوئے۔)

نبی نصیر کی جلا وطنی کا ذکر کرتے ہوئے کعب بن مالک کہتے ہیں:

لقد خزیت

بغدرتها الحبور

كذاك ذو صرف

یدور

(یہودی کاہنوں کے سردار بنی نضیر کی بے وفائیوں سے رسوا ہوئے، گردش
روزگار کا پانسا اسی طرح پلٹا رہتا ہے۔)

نذیر صادق ادی

کتاباً

وآیات بینة تنیر

(آپ صلی اللہ علیہ وآلہ وسلم نذیر صادق ہیں، آپ صلی اللہ علیہ وآلہ وسلم
نے کتاب واضح آیات بینات پیش کیں)

فقالوا ما اتیت

بأمر صدق

وأنت بمنکر

مناجدیر

(یہودیوں نے کہا کہ آپ صلی اللہ علیہ وآلہ وسلم حقیقی معاملے کے ساتھ نہیں
آئے، اسی بنا پر ہماری جانب سے انکار بالکل بجا تھا)

آدی اللہ النبی برأی

صدق

وكان الله یحکم

لا یجور

(اللہ تعالیٰ نے بنی نضیر کو صدق مقال سے سرفراز کیا اور اللہ

کی حکمرانی جو رجھا سے پاک ہے۔)

فأیدہ وسلطہ

علیہم

وکان نصیرہ

نعم النصیر

(پس اللہ نے آپ صلی اللہ علیہ وآلہ وسلم کی نصرت کی اور آپ صلی اللہ علیہ

وآلہ وسلم کا مددگار کس قدر اچھا ہے۔)

مخضرم شاعر قیس بن عبداللہ نابغہ جعدی کی اہمیت کا اعتراف کھلے دل سے کیا گیا۔ آپ دین اسلام کو قبول کرنے کے بعد دربار رسول میں حاضر ہو کر آپ صلی اللہ علیہ وآلہ وسلم کو اپنا نذرانہ عقیدت پیش کیا۔ اللہ کے رسول صلی اللہ علیہ وآلہ وسلم نے آپ کے لیے دعائیں کیں۔ آپ پہلے شاعر ہیں کہ قصیدہ راسیہ کی صورت میں نعت رسول کو منظوم کیا۔

اتیت رسول اللہ اذا جاء

بالہدی

ویتلو کتاباً بالمجرۃ

نیرا

(جب آپ صلی اللہ علیہ وآلہ وسلم کو نبوت سے سرفراز کیا گیا تو آپ صلی اللہ

علیہ وآلہ وسلم کے خدمت اقدس میں حاضر ہوا اور آپ صلی اللہ علیہ وآلہ وسلم

ایک ایسی کتاب کی تلاوت کر رہے تھے جو کہکشاں کی مانند روشن تھی۔)

اصید بن سلمی نے اسلام لانے کے بعد اللہ کے رسول صلی اللہ علیہ وآلہ وسلم کے تین اپنے جذبات کا

یوں اظہار کیا:

بعث الذی ما مثله

فیما مضی

یدعوا لرحمته

النبی محمداً

(اللہ تعالیٰ نے ایک ایسی شخصیت کو مبعوث کیا جس کی مثال ماضی میں نہیں ملتی۔ اللہ کی رافت و رحمت کے لیے نبی محمد کو وہ آواز دیتا ہے۔)

ضحیم الدسیعة

کالغزاة وجہہ

قزناً تآزر رباً

بمکارم وارثدی

(آپ صلی اللہ علیہ وآلہ وسلم کی ذات مجموعہ اخلاق ہے، آپ صلی اللہ علیہ وآلہ وسلم کا چہرہ ہر نی کی طرح خوبصورت اور مثالی ہے۔ آپ صلی اللہ علیہ وآلہ وسلم نے خود کو بلند اوصاف کی جامہ میں لپیٹ لیا ہے۔)

فدعا العباد لدینہ

فتتابعوا

طوعاً و کرہاً مقیلین

علی الہدی

(آپ صلی اللہ علیہ وآلہ وسلم نے عباد اللہ کو دعوت دین دیا چنانچہ طوعاً و کرہاً

اتباع کے لیے دوڑ پڑے تاکہ راہ ہدایت پر آسکیں۔)

عبداللہ بن عمرہ سلمی فتحہ مکہ کے بعد آنحضور صلی اللہ علیہ وآلہ وسلم کو یوں یاد کیا:

وکنالہ دون

الجنود بطانۃ

یشاورنا فی

آمرہ ونشاورہ

(فوج کے علاوہ ہم آپ صلی اللہ علیہ وآلہ وسلم کے اصحاب خاص میں تھے۔

آپ صلی اللہ علیہ وآلہ وسلم ہم سے اپنے معاملہ میں اور ہم بھی ان سے مشورہ

کرتے۔)

دعانا

فسمانا

الشعار مقدماً

وکنالہ عوناً

علی من ینافرہ

(آپ صلی اللہ علیہ وآلہ وسلم نے ہمیں آواز دی اور فوج میں ہمیں لفظ خاص

”مقدم“ سے نوازا۔ اور ہم اس وقت اس شخص کے خلاف کھڑے ہو جاتے

جو آپ صلی اللہ علیہ وآلہ وسلم سے نفرت کرتا۔)

قبیلہ کنانہ کا ایک شخص اپنی نعت نبی آنحضور صلی اللہ علیہ وآلہ وسلم کے حضور لے کر حاضر ہے:

لك الحمد والحمد

من شکر

سقینا بوجه النبی

المطر

(اے بارالہا! تو لائق ستائش ہے اور ستائش ہی تو شکر خداوندی کی علامت ہے، ہمیں نبی اکرم صلی اللہ علیہ وآلہ وسلم کے چہرہ انور سے سیراب کیا گیا۔)

دعا اللہ

خالقہ دعوة

إلیہ وأشخص منه

البصر

(آپ صلی اللہ علیہ وآلہ وسلم نے اپنے خالق کو پکارا اور مکمل طور سے اس کی جانب متوجہ ہوئے اور اسی پر تمکلی لگائے ہوئے تھے۔)

بہ اللہ یسقی

بصوب الغمام

ومن یکفر اللہ

یلق الغیر

(خداوند قدوس نے آپ صلی اللہ علیہ وآلہ وسلم کی وجہ سے ہمیں موسلا دھار بادلوں سے سرفراز کیا۔ اور اللہ کے منکرین کی جھولی میں کذب و بطلان کے سوا کچھ اور نہیں ہوتا۔)

عمر بن القارظ نے سرور کائنات صلی اللہ علیہ وآلہ وسلم کی تعریف و توصیف کے لیے یہ

طرز اختیار کیا:

أرى كل مدح في

النبي مقصرا

وإن بالغ المشني

عليه واكثر

(میں ہر نعت نبی صلی اللہ علیہ وآلہ وسلم کو کوتاہی سمجھتا ہوں، گو کہ شاعر مبالغہ یا

اس سے آگے کی حدوں کو پار ہی کیوں نہ کر گیا ہو۔)

إذا الله أننى

بالذی هو أهله

عليه فما مقدراً

ما تمدح الوری

(اللہ اس کی جس بھی انداز میں تعریف کرے وہ اسی کا اہل ہے۔ مخلوق اپنی

تعریفات کے توسط سے اس پر قادر نہیں ہو سکتی۔)

شیخ شرف الدین محمد بن سعید بوسیری کی شخصیت دنیائے نعت میں محتاج بیان نہیں (۱۶) بوسیری کے

قصیدہ بردہ کے اثرات تمام زبانوں کے شعراء نے قبول کیے، کیوں کہ مختلف زبانوں میں اس کے

تراجم ہوئے ہیں۔ یہ نعت نبی صلی اللہ علیہ وآلہ وسلم کا ایسا ممتاز عنوان ہے جس کو اہل علم و ادب نظر

انداز نہیں کر سکتے۔ یہ قصیدہ بردہ اپنی زبان، اپنی لفظیات اور اپنی فکر کی بنیاد پر اساسی کردار کا حامل

ہے۔ اس سے حب رسول صلی اللہ علیہ وآلہ وسلم کی شعائیں پھوٹی ہوئی نظر آ رہی ہیں۔ یہاں اس

تاریخی قصیدے کے چند اشعار یہاں نقل کیے جا رہے ہیں۔

هو الحبيب الذى ترجى

شفاعته

لكل هول من الأهوال

مقتحم

(ہر قسم کی نازل ہونے والی مصیبت کے وقت اسی شفاعت کی امیدیں بندھی ہوئی ہیں۔)

دعا إلى الله

فالمستمسكون به

مستمسكون بحيل غير

منفصم

(اس نے ہمیں اللہ کی طرف بلایا، پس ہم نے اسے مضبوطی سے تھام لیا ہے۔ ہم ایک اٹوٹ رسی سے چٹ گئے ہیں۔)

فان النبيين فى خلق

وفى خلق

ولم يدانوه على

علم ولا كرم

(اپنے چہرے بشرے اور اخلاقیات میں تمام انبیاء سے فائق ہے اور اس کی علم و شرافت میں وہ اس کی ہم سہری نہیں کر سکتے۔)

كالزهر فى نرف
والبدر فى شرف
والبحر فى كرم الدهر

فى همم

(آپ صلی اللہ علیہ وآلہ وسلم شگونی کے مانند تروتازہ ہیں ماہ کامل کی طرح شرافت میں مکمل ہیں۔ سمندر کی طرح فیاض اور زمانے کی طرح پختہ ارادوں کے حامل ہیں۔)

كأنما اللؤلؤ

المكنون فى صدف

من معدنى منطق منه

ومبتسم

(گویا صدف کے چھپے ہوئے موتی ہیں۔ جس کا تعلق نطق و ابتسام سے ہے، یہ گونیاں اور نیم ریزیاں آپ صلی اللہ علیہ وآلہ وسلم ہی کی ذات گرامی سے متسم ہیں۔)

يا اكرم الرسل مالى

من الودبه

سواك عند حلول الحادث

العمم

(اے تمام رسولوں میں سب سے مکرم! حوادث روزگار کی کثرت کے وقت

آپ صلی اللہ علیہ وآلہ وسلم کے علاوہ میرا کوئی نہیں ہے جس کے یہاں جا کر
پناہ لوں۔)

ولن يضيق رسول الله

جاهك لي

إذا الكريم تجلى

يا سم منتقم

(جس روز اللہ تعالیٰ اپنی صفتِ انتقام کے ساتھ (بروزِ حشر) نمودار ہوگا اس
دن آپ صلی اللہ علیہ وآلہ وسلم کی شانِ شفاعت میرے لیے تنگ دائمی کا
ثبوت نہ دے گی۔)

يا نفس لا تقنطی من

زلة عظمت

إن الكبائر فی

الغفران كالعمم

(اے نفس! تو (اپنے) بڑے بڑے گناہوں کے باب میں ناامید نہ ہو،
کیوں کہ گناہِ کبیرہ بھی گناہِ صغیرہ کی طرح معاف ہو جائیں گے۔)

لعل رحمة ربی حين

يقسمها

تاتی علی حسب العصیان فی

القسم

(امید ہے کہ میرا رب (بروز حشر) جب اپنی رحمتوں کو عام کرے گا تو
(گنہگاروں کو) بھی ان کی نافرمانی کے باوجود حصہ دے گا۔)

یا رب واجعل رجائی

غیر منعکس

لدیک واجعل حسابی

غیر منخزم

(اے پروردگار! تو اپنے دربار میں میری امید کو میرے برعکس بنادے اور

میرے حساب کتاب کو رسوائیوں سے پاک کر دے۔)

سید علی رضوی نے آنحضرت صلی اللہ علیہ وآلہ وسلم کا یوں خاکہ پیش کیا ہے:

فأنت رسول الله اعظم

کائن

وأنت لكل الخلق

بالحق مرسل

(اے اللہ کے رسول صلی اللہ علیہ وآلہ وسلم آپ کائنات کے سب سے عظیم

انسان ہیں اور آپ صلی اللہ علیہ وآلہ وسلم تمام مخلوق کے رسول برحق ہیں۔)

عليك مدار الخلق إذ

أنت قطبه

وأنت منار الحق تعلقو

وتعدل

(تمام مخلوق کا انحصار آپ صلی اللہ علیہ وآلہ وسلم پر ہے، کیونکہ آپ صلی اللہ علیہ وآلہ وسلم مخلوق کے قطب ہیں۔ آپ ایسے منارہ حق ہیں جو بلند کرتا ہے۔)

فوادك بيت الله

دارعلومه

وباب عليه منه

للحق يدخل

(آپ صلی اللہ علیہ وآلہ وسلم کا دل بیت اللہ کا دارالعلوم ہے اور اسی کے ذریعہ راہ حق تک رسائی ممکن ہے۔)

بینابیع علم اللہ منہ

تفجرت

ففی کل حی منہ للہ

منہل

(آپ صلی اللہ علیہ وآلہ وسلم کے دل سے معرفت خداوندی کے چشمے اہل رہے ہیں، پس ہر شخص چشمہ خداوندی تک آپ صلی اللہ علیہ وآلہ وسلم کے توسط سے پہنچ سکتا ہے۔)

جدید شاعری میں حافظ ابراہیم کا ایک نمایاں مقام ہے۔ جدید مصری شعراء میں انھیں قدر و منزلت کی نظر سے دیکھا جاتا ہے۔ یہ بھی حقیقت ہے کہ جدید شاعری میں ایک نئی فرہنگ اور نئی لفظیات کو رواج دینے میں حافظ ابراہیم کا حصہ رہا ہے۔ جدید ہجری سال ۱۳۲۷ھ کا آغاز ہوا تو آپ نے آپ صلی اللہ

علیہ وآلہ وسلم کو اس طرح خراج عقیدت پیش کیا۔

وهاجر فیہ خیر داع

إلی الہدی

یحف بہ من قوۃ اللہ

عسکر

(اور ہدایت کی طرف دعوت دینے والے سب سے بہتر داعی نے مدینہ منورہ کی جانب ہجرت اختیار کی، اور اللہ کی مرضی سے ایک جم غفیر آپ صلی اللہ علیہ وآلہ وسلم کے ارد گرد طواف کر رہا تھا۔)

یماشیہ جبریل

وتسعی ورائہ

ملائکۃ ترعی خطاہ

وتخفر

(حضرت جبریل علیہ السلام آپ صلی اللہ علیہ وآلہ وسلم کے ساتھ ساتھ چل رہے تھے اور ان کے پیچھے فرشتے رواں دواں تھے۔ وہ آپ صلی اللہ علیہ وآلہ وسلم کے قدم بہ قدم کی نگرانی کر رہے تھے اور حفاظت پر مامور تھے۔)

بیسراہ برہان من اللہ

ساطع

ہدیٰ وبیمناہ

الکتاب المطہر

(آپ صلی اللہ علیہ وآلہ وسلم کے بائیں طرف اللہ کی جانب سے ایک واضح
اور روشن دلیل تھی اور دائیں سمت میں کتاب مقدس تھی۔)

فکان أبواب مکہ

رکبہ

وفی یثرب

انوارہ تنفجر

(پس مکہ مکرمہ کے دروازوں پر آپ صلی اللہ علیہ وآلہ وسلم کے گھوڑے اور
اونٹ تھے اور مدینہ منورہ میں آپ صلی اللہ علیہ وآلہ وسلم کے انوار کی شعاعیں
بہہ رہی تھی۔)

ابتداء میں احمد شوقی کا ذکر آچکا ہے۔ شوقیات کے تناظر میں قدرے اس کے مقام و مرتبہ پر روشنی بھی
ڈالی گئی۔ یہ ایک حقیقت ہے کہ شوقی کو عالمی حیثیت حاصل ہوئی، اپنے معاصرین شعراء میں اسے
کہیں زیادہ محبوبیت و مقبولیت ملی۔ اپنے معروف قصیدہ ”الہمزیۃ النبویۃ“
(۱۸) میں یوں شان رسول میں نعت سرا ہے:

زانتک فی الخلق

العظیم شمائل

یغری بہن ویولع

الکرماء

(آپ صلی اللہ علیہ وآلہ وسلم میں موجودہ اوصاف نے آپ صلی اللہ علیہ وآلہ
وسلم کی تزئین کی یہی اخلاق عالیہ تحریک تشویق کا باعث ہیں اور شرفاء کے

اندر جذبہ اشتیاق پیدا کرتی ہیں۔)

وإذا سخوت بلغت بالجود

المدى

وفعلت مالا تفعل

الأنواء

(اور جب آپ صلی اللہ علیہ وآلہ وسلم سخاوت پر آئے تو سخاوت کی آخری حد کو پہنچے، اور حقیقت تو یہ ہے آپ صلی اللہ علیہ وآلہ وسلم وہ کچھ کر دکھایا جو بارشیں بھی دکھانے سے قاصر ہیں۔)

وإذا خطبت

فللمنابر هزة

تعرو الندى وللقلوب

بكاء

(اور جب آپ صلی اللہ علیہ وآلہ وسلم خطبہ دیتے تو منبر و محراب پر ارتعاش طاری ہو جاتا۔ اور مجلس پر لرزاں چھا جاتا اور دلوں سے آنسو جاری ہو جاتے۔)

سعدی عبید حمزہ حساری نے اپنے عشق رسول کو یوں باندھا ہے:

بمدح رسول أنشدوا

وأثر

من الدر شعراً

بالمحاسن يعطر

(انھوں نے خوب صورت ترنم کے ساتھ مدح رسول پیش کی اور اشعار کو
موتیوں کی طرح پرویا، انہی محاسن رسول صلی اللہ علیہ وآلہ وسلم کے سبب یہ
اشعار معطر ہیں۔)

سما نبی

بالمکرمات

وإنه

إلی البر نبراس

وعنه معبر

(مجدد شرافت کا حوالہ نبی کریم صلی اللہ علیہ وآلہ وسلم ہیں اور وہ نیکیوں کا
چراغ ہیں اور وہی تعبیر و تشریح بھی ہیں۔)

رحیم ، رحیب الصدر،

فاحسن سماحة

وقلب رقیق بالفضیلة

يعمر

(آپ صلی اللہ علیہ وآلہ وسلم رحم فرما کشادہ دل غفور و درگزر کے فیضان اور
درد مند دل کے حامل ہیں، جس کی لب فصل و کرم سے کی گئی ہے۔)

طلعت علینا ہادیاً

لصلا حنا

وإنك مبعوث وأنت

مؤزر

(آپ صلی اللہ علیہ وآلہ وسلم ہم پر ہماری اصلاح کے لیے کتاب ہدایت بن کر طلوع ہوئے، اور آپ صلی اللہ علیہ وآلہ وسلم انتہائی مستحکم فرستادہ ہیں۔)

وَأَنْتَ مَنْار

كَلْتَابِكِ نَهْتَدِي

وَنَتْرِكُ فَيْكِ

الْأَلْثَمِينَ وَنَمْجُرُ

(اور آپ صلی اللہ علیہ وآلہ وسلم منار (ہدایت) ہیں، ہم سب آپ صلی اللہ علیہ وآلہ وسلم سے ہدایت یابی کے طالب ہیں، اور آپ صلی اللہ علیہ وآلہ وسلم کے دشمنوں کو ہم نے ترک کر دیا اور ان سے دوری اختیار کر لی۔)

عبداللہ الحاج ذیاب عکیدی نے یوں مدح رسول کا آغاز کیا:

رسول الله يا نوراً

تجلی

وبدراً ضاء في جوف

الظلام

(اے رسول خدا! تو نور بن کر روشن ہو اور بدر کامل بن کر ظلمت کدے میں

روشن ہوا۔)

رسول الله فيك

الشعر يجلو

وفيك القلب يشفى من

سقام

(اے رسول خدا! تمہارے باب میں منظوم اشعار کتنے لذیذ (کتنے رغیب اور

کتنے حبیب) ہیں اور تمہارے اشتغال سے دل پیاریوں سے نجات پاتے

ہیں۔)

وهذبت النفوس بكل

حرص

فأعطيت الدروس على

الدوام

(اور اے رسول خدا! تو نے انسان کو حرص و آرز سے نکال کر مہذب بنایا، گویا

آپ صلی اللہ علیہ وآلہ وسلم نے (انسانیت کو) دائمی تعلیمات دیں۔)

وقلبي في هواكم

طارشوقا

فكنتم رمزي

والهيام

(اور میرا دل آپ صلی اللہ علیہ وآلہ وسلم کی محبت میں بھڑبھڑاتا رہا ہے۔ یقیناً

آپ صلی اللہ علیہ وآلہ وسلم ہی میرے اشتیاق اور میری پیاس کا حقیقی راز

ہیں۔)

کا سلسلہ شروع ہو رہا

اب اس کے بعد ”الاعتذار إلى اسد الأبرار“
ہے۔ سب سے پہلے عبداللہ بن زبیری کا معذرت نامہ دیکھیے:

إني لمعتذر

إليك من التي

أسديتُ إذ أنافى

الضلال أهيم

(میں آپ صلی اللہ علیہ وآلہ وسلم کے حضور نامہ اعتذار لے کر کھڑا ہوں کہ

میں پس پردہ تھا اور ضلالت و گمراہی کے اندھیروں میں بند تھا۔)

وأمد أسباب الردى

ويقودنى

أمر الغواية وأمرهم

مشئوم

(اور میں ہلاکت کے دلدل میں پھنسا ہوا ہوں، گمراہ زدوں کی مجھ پر حکومت

ہے اور اس کی حکومت و قیادت کا پڑاؤ نحوست و ادبار پر ہے۔)

فاليوم أمن

بالنسي محمد

قلبي ومخطئى هذه

محروم

(آج نبی محمد صلی اللہ علیہ وآلہ وسلم پر ایمان لاتا ہوں، میرا دل خطا کار اور

حرماں نصیبی کا شکار ہے۔)

مضت العداوة وانقضت

أسبابها

وأنت أواصر بيننا وحلوم

(ایام عداوت لدگنے اور اس کے تانے بانے دم توڑ گئے اور اب ہمارے

درمیان محبتیں اور صبر و سکون پنپ رہے ہیں۔)

وعليكَ من سمة

المليك علامة

نور أغرو خاتم مختوم

(خداوند قدوس کی جانب سے آپ صلی اللہ علیہ وآلہ وسلم کو علامت خاصہ

سے نوازا گیا، آپ نور پر کشش اور خاتم مختوم بھی۔)

دنیا نعت کے دو قصیدے ہمیشہ زریں حروف سے لکھے جاتے رہیں گے اور حب رسول کی دساتین

حرز جاں بنائی جاتی رہیں گی، بوضیری کا قصیدہ بردہ اور کعب بن زہیر کا بابت سعاد (۱۹) ہمیشہ یوں ہی

در بار رسالت کی عظمتوں کی یاد دلاتے رہیں گے۔ ان قصائد میں جہاں عقیدت مندیاں ہیں وہیں

فکرو فن اور فصاحت و بلاغت کی معرکہ آرائیاں بھی ہیں۔ دونوں قصائد نے اردو نعت گو شعراء کے

اذہان و قلوب کو متاثر کیا ہے۔ انھیں زاویے اور جہتیں عطا کی ہیں۔ یہاں ”بابت سعاد“ کے کچھ

اشعار نقل کیے جا رہے ہیں تاکہ ایمان افروز ہوائیں ہمارے زنگ آلود ایمان کو گرماسکیں۔

انبتت أن رسول الله

أو عدنی

والغو عند رسول

الله مأمول

(ہمیں خبر دی گئی ہے کہ رسول اللہ صلی اللہ علیہ وآلہ وسلم نے ہمارے باب
میں (مار ڈالنے کی) دھمکی دی ہے اور جب کہ اور دربار رسالت سے غفو و
درگزر ہی کی امیدیں وابستہ ہیں۔)

فقد أتيت رسول الله

معتذراً

والعذر عند رسول

الله مقبول

(میں رسول اللہ کے پاس معذرت کے ساتھ حاضر ہوا، دربار رسالت میں
معذرت خواہی مقبول ہے۔)

مهلاً بديك الذي

أعطاك نافلة

القرآن فيها مواعيط

وتفضيل

(ذرا سنیے، اس اللہ نے آپ صلی اللہ علیہ وآلہ وسلم کو ہدایت بخشی، نیز عطیہ
قرآن عطا کیا جو مجموعہ نصاب ہے اور دیگر احکام کی تفصیل بھی۔)

ان الرسول لنور

يستضاء به

مہند من سیوف اللہ

مسلول

(رسول اکرم صلی اللہ علیہ وآلہ وسلم ایک ایسے نور ہیں جس سے ضیاء پاشی کی
جاتی ہے۔ اللہ کی تلواروں میں سے سونتی ہوئی ہندی تلوار ہیں۔)

وقال کل صدیق کنت

أملة

لا ألھینک إنی

عنک مشغول

(اور ہر ایک دست جس سے ہماری امیدیں وابستہ تھیں وہ مجھے آپ سے
غانفل نہیں کر سکتے میں تو یقیناً آپ صلی اللہ علیہ وآلہ وسلم کی ذات اقدس میں
ڈوبا ہوا ہوں۔)

فقلت خلوا سبیلی لا

أبالکم

فکل ما قدر

الرحمن مفعول

(میں نے کہا دوستو! میرے راستے سے ہٹ جاؤ، مجھے تم لوگوں کی پرواہ
نہیں، رحمن ورحیم کی طرف سے جو نوشتہ ہے وہ ہو کر رہے گا۔)

”رثاء الرسول“ کے حوالے سے کئی قصائد اس میں شامل ہیں ظاہر ہے کہ آپ

صلی اللہ علیہ وآلہ وسلم کی وفات گوہ گراں تھی جو امت مسلمہ پر بجلی بن کر گری، ایسا سخت ترین اور اندوہ

ناک وقت مسلمانوں پر کبھی نہ آیا۔ یہی وجہ ہے کہ حضرت عمرؓ یہاں تک کہہ گئے کہ اگر کوئی آپ صلی اللہ علیہ وآلہ وسلم کی وفات کا ذکر زبان پر لائے گا تو اس کی گردن اڑادوں گا۔ لیکن قرآن کریم نے آپ کی اس براہینختگی کو فرو کر دیا۔ رثاء الرسول میں انہی جذبات اور انہی آلام و احزان کو سمیٹا گیا ہے۔ آج تک مختلف زبانوں میں مختلف شعراء نے اسی رنج و درد کو مختلف انداز میں پیش کیا ہے۔ ان قصائد کو پڑھ کر رقت طاری ہو جاتی ہے۔ آنکھیں برسے لگتی ہیں۔ دل میں الاؤ جلنے لگتا ہے کہ دنیا کا سب سے بڑا انسان تہہ خاک ہو۔ اگر غالب کو اس بڑے انسان کا خیال ہوتا تو گنجبھائے گراں مایہ پر آنسو نہ بہاتا یا پرستار غالب رشید احمد صدیقی گنجبھائے گراں مایہ کی زحمت نہ اٹھاتے۔ آئیے دیکھیے ”رثاء الرسول“ میں کیا کیا سوزشیں ہیں۔ کس کس طرح سے تجلیات رسول کو سمیٹا گیا ہے اور کن کن کلمات سے شمائل النبی کی ادائیگی کی گئی ہے:

حضرت ابو بکر صدیقؓ نے اپنے جذبات کو یوں جامہ الفاظ پہنایا ہے:

لما رأیت نبینا

متجنداً

ضاق علی بعرضہن

الدور

(جب میں نے اپنے نبی (کے جسد خاکی) کو پڑا ہوا دیکھا تو ستاروں کے

درمیان چاند کا ہالہ بھی مجھ پر گراں گزرنے لگا۔)

فارتاع قلبی عند

ذاک مهلكه

والعظم منی ما

حییت کسیر

(میرادل آپ صلی اللہ علیہ وآلہ وسلم کی ہلاکت کے وقت تھرتھرا رہا تھا اور

میں جب تک زندہ رہوں گا یہ میری ہڈیاں یوں ہی چور چور رہیں گی۔)

أعتیق ویحک إن

حیک قد ثوی

فالصبر عنک ما

نعیت یسیر

(اے عتیق! یہ کس قدر بربادی ہے کہ تمہارا محبوب آسودہ خاک ہوا، جب

سے آپ صلی اللہ علیہ وآلہ وسلم کے جانے کی خبر ملی ہے پس آپ صلی اللہ علیہ

وآلہ وسلم کے باب میں صبر کرنا آسان ہے؟)

بالیتنی من قبل

یہلک صاحبی

غیبت فی جدث علی

صخور

(اے کاش میں اپنے دوست کے چل چلاؤ سے قبل قبر کے سپرد کر دیا جاتا اور

مجھ پر چٹائیں ڈال دی جاتیں۔)

حضرت علیؑ نے اپنے رنج و الم کو یوں پیش کیا ہے:

أمن بعد تکفین

النبی ودفنه

بأثوابہ آسی علی

هالك ثوى

(آنحضور صلی اللہ علیہ وآلہ وسلم کی تجہیز انہی کپڑوں میں تکفین کے بعد کیا
میں زیر زمین آسودہ شخص پر رنجور نہیں ہوں۔)

رزئنا رسول اللہ فینا

فلن نری

بذاك عدیلا ما حیینا

من الردی

(ہم اپنے رسول اللہ صلی اللہ علیہ وآلہ وسلم کے چلے جانے سے غم زدہ ہیں۔
سرزمین پر موجودہ لوگوں میں سے کوئی بھی آپ صلی اللہ علیہ وآلہ وسلم کا ہم
سر نہیں ہے۔)

وكان لنا كالحصن من

دون أهله

له معقل حرز حریز

من العدی

(آپ صلی اللہ علیہ وآلہ وسلم اپنے اہل و عیال کے ساتھ ساتھ ہمارے لیے
بھی قلعہ تھے، اور آپ صلی اللہ علیہ وآلہ وسلم دشمنوں سے بچاؤ کے لیے پناہ
گاہ تھے۔)

وكننا بمرآة نری

النور و الهدى

صباح مساء راح فينا أو

اغتندى

(آپ صلی اللہ علیہ وآلہ وسلم کے حسین منظر سے صبح و شام ہم نے شعاعوں اور ہدایت کا مشاہدہ کیا، ہر شام و صبح آپ صلی اللہ علیہ وآلہ وسلم کی ضیاء پاشیوں کا یہی حال ہوتا۔)

لقد غشينا ظلمة

بعد موتہ

نهاراً فقد زادت على

ظلمة الدجى

(آپ صلی اللہ علیہ وآلہ وسلم کی وفات کے بعد دن میں ظلمتیں ہم سے چٹ گئیں بلکہ یہ تاریکیاں مزید گھنگھمور و تاریکیوں کا سبب بن گئیں۔)

وضاق فضاء الأرض

عنهم يرحبه

بفقد رسول الله إذ

قيل قد مضى

(جب رسول اللہ صلی اللہ علیہ وآلہ وسلم کے جانے کی خبر دی گئی تو صحابہ کرامؓ پر یہ سخط زمین تنگ ہو گئی، جس نے آپ صلی اللہ علیہ وآلہ وسلم کا استقبال کیا۔)

وفى كل وقت للمصلوة

يسهيجه

بلال ويدعو باسمه

دعا كلما

(اور ہر نماز کے وقت بلال اسے (حضرت علی) بے چین کر دیتے ہیں اور جب جب آپ صلی اللہ علیہ وآلہ وسلم کا نام لے کر وہ پکارتے ہیں تو جسم میں اضطراب اٹھنے لگتا ہے۔)

ويطلب اقوام مواريث

هالك

وفينا مواريث

النوبة والمهدى

(قومیں فوت ہونے کے بعد تر کے کی طالب ہوتی ہیں اور ہم میں نبوت اور ہدایت کے تر کے ہیں۔)

ابوسفیان بن حارث نے آنحضرت صلی اللہ علیہ وآلہ وسلم کی وفات پر بے پناہ گریہ و زاری کیا، اپنی اندرونی جراثیم اور باطنی اضطراب کو یوں منظوم کیا ہے:

أرقتُ فبات لیلی لا

یزول

ولیل أخی المصيبة

فیه طول

(میں اشکبار تھا اور میری رات ڈھلنے کا نام نہ لے رہی تھی اور اس دن (یوم
وفات نبی صلی اللہ علیہ وآلہ وسلم) برادر مصیبت کی رات انتہائی طویل تھی۔)

لقد عظمت

مصیبتنا وجلت

عشیة قیل قد قبض

الرسول

(یقیناً ہماری مصیبت عظیم ہے اور وہ شام بھی نہایت گراں تھی جب اعلان
ہوا کہ رسول اللہ صلی اللہ علیہ وآلہ وسلم کی روح قبض کر لی گئی ہے۔)

وذاک أحق ما سالت

علیہ

نفوس الناس أو

کادت تسیل

(لوگوں نے جس قدر بھی آپ صلی اللہ علیہ وآلہ وسلم پر آنسو بہائے ہیں وہ
بالکل برحق ہے یہ آہ و بکا اتنا شدید ہے کہ گویا اصحاب گریہ کو بہالے جائے
گا۔)

ویہدینا فلا

تخشی ضلالاً

علینا والرسول

لنا دلیل

(اور آپ صلی اللہ علیہ وآلہ وسلم ہمارے ہادی ہیں جس کی وجہ سے ہمیں اپنی
گم رہی کا کوئی خوف نہیں، رسول خدا صلی اللہ علیہ وآلہ وسلم ہمارے قائد
ہیں۔)

أفطم ان جزعت

فذاك عذر

وإن لم تجزعی ذاك

السبیل

(اے فاطمہ! اگر تو نے جزع و فزع کیا تو بجا ہے اور اگر تم صبر سے کام لیتیں
تو وہ بھی ایک طریقہ ہے۔)

فقبراً بیک سید کل

قبر

وفیه سید الناس

الرسول

(پس تمہارے ابو کی قبر درحقیقت شہرِ نموشاں کی سردار ہے، کیوں کہ اس میں
سید الناس رسول اللہ صلی اللہ علیہ وآلہ وسلم آسودہ ہیں۔)

حسان بن ثابت انصاری کا آنحضور صلی اللہ علیہ وآلہ وسلم سے خصوصی تعلق تھا اگر یہ کہا جائے کہ وہ
آپ کے ادبی سکریٹری تھے تو ہرگز مبالغہ نہ ہوگا۔ کیوں کہ دشمنانِ اسلام کی معرکہ آرائیوں کا جواب
یہی دیتے رہتے تھے۔ یہی وجہ ہے کہ وفات رسول صلی اللہ علیہ وآلہ وسلم کا ان پر خاصا اثر رہا۔ یہی اثر

ان کے مرآئی میں دیکھے جاسکتے ہیں۔

فبیناهم فی ذلك

النور إذ غدا

إلی نورهم سهم من

الموت مقصد

(آپ صلی اللہ علیہ وآلہ وسلم کا نور عامۃ الناس میں جگمگا رہا تھا اچانک موت

کا تیران کے نور میں جاگھسا۔)

فأصبح محمود إلی

الله راجعاً

یبکیه حق

المرسلات ویحمداً

(پس محمود و محبوب اللہ کی طرف جا رہے ہیں، رسالت کی سچائیوں نے اس پر

گریہ طاری کر دیا اور وہ اس کی نعت سرائی کرتا ہے۔)

وأمسست بلاد الحرم وحشا

بقاعها

لغیبة ما كانت من

الوحي تعهد

(وحی محمدی کے رک جانے سے ازواج مطہرات کے شہروں میں وحشت کا

ڈیرا ہے۔)

ومسجدہ

فالموحشات

لفقدہ

خلاء له فيہ مقام

ومعقد

(اور آپ صلی اللہ علیہ وآلہ وسلم کے چلے جانے کی وجہ سے مسجد میں آپ
صلی اللہ علیہ وآلہ وسلم کی جگہ خالی ہے، اب وہاں سکوت و صموت کا قیام
و قعود ہے۔)

وبالجمرة الكبرى له

ثم او حشمت

ديار وعرصات وربع

ومولد

(اور آپ صلی اللہ علیہ وآلہ وسلم کا جمرہ کبریٰ (سب سے بڑے شیطان کو
کنکری مارنا) پر رمی جمار کا سلسلہ بھی ٹوٹ گیا، آج (آپ کے جانے کی وجہ
سے) علاقوں، گھروں، محلوں اور آپ صلی اللہ علیہ وآلہ وسلم کی جائے پیدائش
پر وحشت برس رہی ہے۔)

فبکی رسول الله يا

عین عبرة

ولا أعرفنك الدهر،

دمعك ٲبجمء

(اے آنكھ! رسول اللہ صلی اللہ علیہ وآلہ وسلم پر آنسو بہاؤ، اور میں نے تمہیں
زمانے کے سامنے اس حیثیت سے پیش کیا کہ تمہارے آنسو کبھی خشک ہونے
والے نہیں ہیں۔)

وما لك لا تبكين

ذالنعمة التي

على الناس منها

سابق يتعمد

(اے آنكھ! تو لوگوں کے محسن پر آنسو کیوں نہیں گراتی ہو، آپ کی کرم
فرمایوں سے آپ کی بخشش (معاشرے) پر چھائی ہوئی تھی۔)

فجودی علیہ

بالدموع وأعولی

لفقد الذی لامثله

الدھر یوجد

(آپ صلی اللہ علیہ وآلہ وسلم پر آنسوؤں کی بھرمار کر دو اور چیخ کر روؤ اس
عظیم ہستی کے چلے جانے پر جس کی مثال زمانے میں مفقود ہے۔)

وما فقد الماضون

مثل محمد

ولا مثله حتی

القيامة يفقد

(گزشتہ زمانے میں محمد صلی اللہ علیہ وآلہ وسلم جیسی چیز نہیں کھوئی گئی اور نہ ہی
تا قیامت کسی ایسی چیز کا مفقود ہونا ممکن ہے۔)

مع المصطفى أرجو

بذاك جواره

وفى نيل ذاك اليوم

أسعى وأجهد

(میں بھی اپنے مصطفیٰ کی جوار میں جانے کا خواست گار ہوں اور اس دن کی
دستیابی کے لیے مستقل کوشا ہوں۔)

سواد بن قارب کو جب آنحضرت صلی اللہ علیہ وآلہ وسلم کی وفات کی خبر ملی تو ان پر کیا گزری اسے دیکھیے:

جلت مصيبتك الغداة

، سواد

وأرى المصيبة

بعدها تزداد

(اے سواد! صبح سویرے تم پر مصیبتوں کا پہاڑ گر پڑا، اور اس کے بعد تو مجھے

سبیل مصائب بڑھتا ہی نظر آ رہا ہے۔)

أبقى لنافقد

النبي محمد

صلى الاله عليه ما

يعتاد

(فقہدان ہی محمد صلی اللہ علیہ وآلہ وسلم کے بعد ہمارے حصے میں بدستور ”صلی اللہ علیہ وسلم“ ہی باقی رہا۔)

حزنا لعمرك في

الفواد مخامراً

وهل لمن فقد

النبي فؤاد

(سچ کہہ رہا ہوں کہ دل میں غم بسا ہوا ہے۔ کیا نبی کریم صلی اللہ علیہ وآلہ وسلم کے کھونے والے کے پاس دل ہے؟)

كنا نحل به

جناباً ممرعاً

جف الجناب

فأجذب الرواد

(ہم آپ صلی اللہ علیہ وآلہ وسلم کی سرسبز و شاداب بارگاہ میں حاضر ہوا کرتے تھے آج یہ بارگاہ خشک پڑی ہے جس کی وجہ سے قاصدین تشنہ لب ہیں۔)

فبكت عليه أرضنا

وسماؤنا

وتصدعت وجداً به

الأكبار

(آج ہمارے ارض و سماں پر اشکبار ہیں، اور اس کی وجہ سے دلخراش غم لاحق

ہوا۔)

یہ ہے صحابہ کرامؓ کی صورت حال کہ وفات نبی کریم صلی اللہ علیہ وآلہ وسلم نے انہیں پاگل بنا دیا تھا۔ یہ حادثہ ان کے لیے ناقابل برداشت تھا کیوں کہ آنحضور صلی اللہ علیہ وآلہ وسلم ان کی زندگی، ان کی روشنی، ان کی فکر امروز اور فکر فردا دونوں تھے۔ ان کی رضا و رغبت اور جلوت و خلوت کا دار و مدار تھے، اگر ایسا محبوب مفقود ہو جائے تو انسان کی زندگی بے کیف ہو جائے اور بے کیفی اسے آنغوش ظلمت کے سپرد کر دے۔ اسی چیز نے حضرت بلالؓ کو اذان دینے سے روک دیا تھا (۲۱) اور شہر بیثرب ان کے لیے شہر آشوب بن گیا تھا۔

یا خیر من دفنت

بالقاع أعظمه

فطاب من طیبہن

القاع والاکم

(اے اکرم الناس! تمہاری ہڈیاں گوشہ (حجرہ) میں مدفون ہیں۔ انہی کے

حسن و جمال سے یہ گوشہ اور جسم اطہر کا لباس بھی حسین و جمیل ہو گیا ہے۔)

نفسی الفداء بقبر

أنت ساکنه

فیہ العفاف وفیہ

الجود والكرم

(میں قربان ہوں اس قبر پر جس میں آپ صلی اللہ علیہ وآلہ وسلم سکونت پذیر

ہیں، اس میں (امراض امت کا) علاج بخشش اور کرم فرمائی ہے۔)

اس مجموعے کا ایک عنوان ”دعوة الكتيب“ ہے جس میں شعراء نے اپنی بے بسی اور

لاچاری کا اظہار کیا ہے اور اللہ کے رسول صلی اللہ علیہ وآلہ وسلم کے حضور دست بدعا ہو کر اپنے مسائل

کا حل چاہتے ہیں۔ انھیں یقین ہے کہ اگر آپ کے طفیل اللہ سے کچھ مانگا جائے تو وہ مل سکتا ہے۔ یہی

حب رسول درد کا درماں ہے یہی اتباع رسول شدائد و شناعت کا سدباب ہے اور جاں نثاران رسول

صلی اللہ علیہ وآلہ وسلم کے لیے طمانیت قلب۔ آئیے دیکھیے زہیر بن صرد ہشمی کس طرح جناب رسول

خدا صلی اللہ علیہ وآلہ وسلم میں درخواست گزار ہیں:

أمنن علينا رسول

الله في الكرم

بانك المرء

نرجوه وندخر

(اے رسول خدا! ہم پر کرم فرمائیے، کیوں کہ آپ صلی اللہ علیہ وآلہ وسلم ہی

ایک ایسے انسان ہیں جن سے امید کی جاتی ہے اور آپ صلی اللہ علیہ وآلہ

وسلم کے ہی سامنے دنیا و آخرت کی حاجات پیش کی جاتی ہیں۔)

أمنن على بيضة قد

عاقمها قدر

مشتت شملها في

دهرها غير

(اے رسول خدا! اس شہر پر کرم فرمائیے جسے مقدر نے ٹنچ دیا ہے اور آج اس کا شیرازہ بکھر گیا ہے۔)

ان لم تداركهم

نعماء تنشرها

يا ارجح الناس

حلما حين يخبتر

(اے ارجح الناس! اگر آپ صلی اللہ علیہ وآلہ وسلم نے ساکنانِ شہر کا خیال نہ رکھا تو اس کی نعمتیں تتر بتر ہو جائیں گی۔ آپ صلی اللہ علیہ وآلہ وسلم آزمائش کے وقت کھرے اترے۔)

أمنن على نسوة قد

كنت ترضعها

وإذ فوك تملوه من

مخضبها الدرر

(اے رسول خدا! صلی اللہ علیہ وآلہ وسلم ان عورتوں پر رحم فرمائیں جن کا آپ صلی اللہ علیہ وآلہ وسلم دودھ پیا کرتے تھے اور آپ صلی اللہ علیہ وآلہ وسلم ان کے ہرے چمکدار موتیوں سے اپنا منہ بھر لیتے تھے۔)

امام اعظم ابوحنیفہ کی شخصیت محتاج تعارف نہیں، آپ نے اپنی فقہی بصیرت سے فقہی لٹریچر میں غیر

معمولی اضافہ کیا۔ اس فقہی بصیرت اور استخراجی مواہب کا معروف محقق محمد ابو زہرہ نے اپنی مشہور زمانہ کتاب ”ابوحنیفہ حیاتیہ وعصرہ وآرائہ“ (۲۲) میں تحلیل

وتجزیہ پیش کیا ہے۔ اسی طرح علامہ شبلی نعمانی نے اپنی معرکہ آراء کتاب ”سیرۃ النعمان“ (۲۳) میں امام اعظم کے احوال وکوائف کے ساتھ آپ کی فقہی خدمات

اور اس کے اثرات کا جائزہ پیش کیا ہے۔ امام اعظم نے اپنی قیمتی تصنیف ”کتاب الأم“ (۲۴) کے ذریعہ علم فقہ کو آگے بڑھایا۔ بالعموم امام اعظم کو ایک فقیہ کی حیثیت سے جانا جاتا ہے جب کہ دنیائے شعر وادب میں بھی آپ کا ایک بلند مقام ہے۔ اللہ نے آپ کو غیر معمولی شاعرانہ کمال سے نوازا تھا۔ مرتب نے آپ کا ایک قصیدہ ”النعمانیۃ“ اس

مجموعہ میں شامل کیا ہے۔ جسے ’الخیرات الحسان‘ سے لیا گیا ہے:

یا سید السادات جئک

قاصداً

أرجو رضاك وأحتمی

بحماك

(اے سید السادات! میں ایک مقصد لے کر آپ صلی اللہ علیہ وآلہ وسلم کے

حضور حاضر ہوں۔ میں آپ صلی اللہ علیہ وآلہ وسلم کی رضا کا طالب ہوں۔

اور آپ صلی اللہ علیہ وآلہ وسلم کی زیر نگرانی رہنے کا خواست گار ہوں۔)

والله یا خیر

الخلائیق إن لی

قلبا مشوقاً لا

سواك بیروم

(یا خیر الخلاق! بخدا میں ایک وارفتہ دل کا مالک ہوں جس کا پڑاؤ آپ صلی

اللہ علیہ وآلہ وسلم کے سوا کوئی اور نہیں۔)

وبحق جاهک اننی

بک مغرم

والله یعلم أننی

أهواک

(آپ صلی اللہ علیہ وآلہ وسلم کے حقیقی جاہ و جلال کی وجہ سے میں آپ صلی

اللہ علیہ وآلہ وسلم کا شیدائی بن گیا ہوں، اور اللہ بخوبی جانتا ہے کہ میں آپ

صلی اللہ علیہ وآلہ وسلم کا تمنائی ہوں۔)

أنت الذی لولاک

ماخلق إمراء

کلا ولا خلق الوری

لولاک

(اگر آپ صلی اللہ علیہ وآلہ وسلم نہ ہوتے تو ایک ذی روح بھی سطح زمین پر

نہ ہوتا اور یہ مخلوق بھی آپ صلی اللہ علیہ وآلہ وسلم کے بغیر وجود میں نہ آتی۔)

أنت الذی من نورک

البدر إکتسی

والشمس مشرقة بنور

بھاک

(آپ صلی اللہ علیہ وآلہ وسلم ہی کی ہے وہ ذات گرامی کہ جس کے نور میں
بدر کامل ڈھل گیا۔ اور سورج بھی آپ صلی اللہ علیہ وآلہ وسلم ہی کے نور سے
روشن ہے۔)

یا مالکی کن

شافعی فی فاقتی

إنی فقیر فی الوری

لغناک

(اے میرے مالک! تو میری فاقہ زدگی اور محتاجی میں میری دست گیری فرما،
میں مخلوق میں ضرورت مند ہوں اور آپ صلی اللہ علیہ وآلہ وسلم کے استغناء کا
خواہش مند ہوں)

أنا طامع بالوجود

منک ولم یکن

لأبی حنیفة فی الأنام

سواد

(میں آپ صلی اللہ علیہ وآلہ وسلم کی جو دوستا کا شیدائی ہوں، آپ صلی اللہ
علیہ وآلہ وسلم کے علاوہ مخلوق میں ابوحنیفہ کا کون ہے؟)

فاجعل قراک شفاعة لی

غد

فی

فَعَسَى أَرَى فِي الْحَشْرِ تَحْتَ

لَوَاك

(کل (میدان حشر) میں آپ اپنی ضیافت کو میری شفاعت میں تبدیل
کردیں، مجھے امید ہے کہ میدان حشر میں میں آپ صلی اللہ علیہ وآلہ وسلم
کے جھنڈے تلے ہوں گا۔)

عبدالرحمن بن خلدون کو ایک مؤرخ اور ماہر عمرانیات کی حیثیت سے جانا جاتا ہے۔ تاریخ کیسے لکھی
جائے مؤرخ کے اصول و ضوابط کیا ہوں اور تاریخی واقعات کا تجزیہ کس طرح کیا جائے ان تمام
موضوعات پر ابن خلدون نے بڑا استدلالی انداز اختیار کیا ہے۔ اسی طرح تہذیب و تمدن کا ارتقاء
کیسے ہوا اور اسلامی تہذیب و ثقافت کا دنیا پر کیا اثر رہا، اسلامی خلافت کا کیا مفہوم ہے اور خلیفہ کے
اندر کن صلاحیتوں کا ہونا لازمی ہے؟ ان تمام پہلوؤں کا ابن خلدون نے بڑے سلیقے سے جائزہ لیا
ہے۔ لیکن اس مؤرخ اور ماہر عمرانیات کے متعلق بہت کم لوگوں کو معلوم ہے کہ ابن خلدون ایک ادیب
اور شاعر بھی تھا۔ یہاں ان کے چند اشعار حاضر ہیں:

هَب لِي شَفَاعَتِكَ التِّي

أَرْجُو

صَفْحاً جَمِيلاً عَنِ قَبِيحِ

ذَنُوبِي

(مجھے آپ صلی اللہ علیہ وآلہ وسلم اپنی شفاعت سے سرفراز کریں جس کے
لیے میں پر امید ہوں اور میرے گناہوں کو مٹا کر مجھے ایک سندر سادہ پتا جیسا
بنادیں۔)

إني دعوتك

وائقاً ياجابتي

يا خير مدعو وخير

مجيب

(میں نے آپ صلی اللہ علیہ وآلہ وسلم کو اس اعتماد کے ساتھ آواز دی ہے کہ
میری ضرورت سنی جائے، آپ صلی اللہ علیہ وآلہ وسلم سب سے بہتر پکارنے
والے ہیں اور سب سے عمدہ جواب دینے والے ہیں۔)

قصرت في مدحي فان

يك طيبا

فبما لذكرك من

أريح الطيب

(میں آپ صلی اللہ علیہ وآلہ وسلم کی مدح سرائی میں کوتاہ ہوں، پھر بھی اگر وہ
خوبصورت ہے تو وہ کمال صرف آپ صلی اللہ علیہ وآلہ وسلم کے ذکر (جمیل)
کا ہے جس سے بڑی پیاری خوشبو اٹھتی ہے۔)

شیخ عبداللہ شیراوی رفاعی نے جب مدینہ منورہ کی زیارت کی تو ان کے دل میں حب رسول مोजزن
ہوگئی، انہی موجوں کی اس طرح قید کیا گیا ہے۔

مقلتي! قد نلت

كل الأرب

هذه انوار طه

العربی

(اے میری آنکھیں! تم نے اپنی تمام خواہشات پوری کر لیں، یہ اب

(تمہارے سامنے) طعربی کے انوار ہیں۔)

یا رسول اللہ! إنی

مذنب

ومن الجود قبول

المذنب

(اے رسول اللہ! میں گناہوں میں لت پت ہوں اور آپ صلی اللہ علیہ وآلہ

وسلم کی دہلیزِ عفو درگزر سے گناہ گار کو قبولیت کی امید ہے۔)

یا نبی اللہ

مالی حیلۃ

غیر حی لی یا

خیر نبی

(اے نبی اللہ! یا خیر نبی۔ آپ صلی اللہ علیہ وآلہ وسلم کی محبت کے سوا میرے

پاس کوئی اور راستہ نہیں ہے۔)

ویقینی فیک یا

خیر الوری

أن حی لی أقوى

السبب

(اے خیرالوری مجھے آپ صلی اللہ علیہ وآلہ وسلم کے تعلق سے پورا یقین ہے
 کہ آپ صلی اللہ علیہ وآلہ وسلم سے محبت کرنا ہی میرا سب سے بڑا ہتھیار
 ہے۔)

حسان الہند سید غلام علی آزاد بلگرامی کی شخصیت کے کئی زاویے ہیں۔ (۲۵) انھیں عربی اور فارسی پر
 قدرت حاصل تھی۔ عربی کے شاعر تھے اور فارسی کے تذکرہ نویس، تذکرہ نویسی میں آپ کی ایک
 شناخت ہے، لیکن شاعری میں ایک شناخت بنانے سے قاصر رہے۔ علامہ شبلی نعمانی نے آپ کی
 شاعری پر اچھا تبصرہ کیا ہے۔ (۲۶) اور بتایا کہ اس پر ہندوستانی غالب ہے۔ لیکن یہ بھی حقیقت
 ہے کہ وہ ایک بڑے نعت گو شاعر تھے طرح طرح سے حب رسول کی کرنوں کو قید کرنے کی کوشش کی
 ہے۔ ان کی رگ و پے میں حب رسول سرایت کر چکی تھی۔ آپ کے چند شعرا سے آئیے اپنے حب
 رسول میں مزید رنگ بھریں۔

یا سیدی یا عروتی

ووسیلتی

یا عدتی یا مقصدی

مولای

(اے میرے سردار، اے میری رسی، اے میرا واسطہ، اے میرے سامان،

اے میرے مقصد اور اے میرے آقا۔)

قد جئت بابك

خاشعاً متضرعاً

مالی ورائك كاشف

الضراء

(میں آپ صلی اللہ علیہ وآلہ وسلم کے در پر خوف زدہ اور گڑگڑاتا ہوا حاضر ہوا۔ آپ صلی اللہ علیہ وآلہ وسلم کے علاوہ مصیبت کا ٹالنے والا کوئی نہیں ہے۔)

ولك الوسيلة

والفضيلة في غد

ولأنت أقدم معشر

الشفعاء

(کل کو آپ صلی اللہ علیہ وآلہ وسلم ہی کے لیے وسیلہ اور عظمت و فضیلت ہوگی اور آپ صلی اللہ علیہ وآلہ وسلم ہی تمام گروہ شافعین میں سب سے مقدم ہوں گے۔)

أحسن إلى ضيف

ببابك واقف

شان الكرام ضيافة

الغرباء

(آپ صلی اللہ علیہ وآلہ وسلم ان پر کرم فرمائیں جو آپ صلی اللہ علیہ وآلہ وسلم کے دروازے پر کھڑا ہے۔ شرفاء کی شان ہی یہ ہے کہ وہ اجنبی لوگوں کی ضیافت کریں۔)

ہے جس کے قصائد میں نعلین

اس میں ایک باب ”الاستبراك بالآثار“

شریفین کا مخصوص انداز میں ذکر کیا گیا ہے۔ شعراء اپنے وجود کو نعلین شریفین کے پیچھے ڈالنے کے خواستگار ہیں۔ وہ چاہتے ہیں کہ ان کے تسمہ بن جائیں تاکہ ان کی قسمت سنور جائے اور آنے والا دن ان کے لیے خوشگوار ثابت ہو۔ عرب شعراء نے حب رسول کو مختلف انداز دیا ہے۔ مجھے یہ کہنے کا حق حاصل ہے کہ عربی نعت گوئی میں تصنع اور تکلف نہیں ہے۔ ذات اکرم سے ان کی حقیقی وابستگی ہے۔ اردو شعراء کے یہاں آورد اور فنی زور آزمائی ہیں۔ اس میں اخلاص، دلی عقیدت مندی اور ذات افضل سے دینی لگاؤ ہے۔ بالخصوص پاکستان کے حوالے سے یہ کہنا ضروری ہے کہ نعت گوئی اور نعت سرائی ایک دھندا بنتا جا رہا ہے اس دھندے سے دولت اور شہرت کمائی جا رہی ہے۔ محلات تعمیر ہو رہے ہیں اور تعیش کے سامان بٹورے جا رہے ہیں۔ نسائی نعت سرائی نے تو مردوں کو پیچھے ڈھکیل دیا ہے۔ انھیں نعت سرائی سے زیادہ اپنی جامہ زمبی، اپنی آرائش اور حنا بازی کی فکر ہوتی ہے۔ اب بتائیے اس نجوم دوراں میں حب رسول کا کہاں اتا پتا ہے۔ بہر کیف اس باب سے چند اشعار پیش کیے جا رہے ہیں۔

أذکرتنی من لم
بزل ذکری له
يعتاد فی الأبقار

والأصال

(تم نے مجھے اس شخص کی یاد دلائی جو مستقل میرے ذکر میں بسا ہوا ہے صبح
وشام (اس کا ذکر کرنا) خاصہ ہے۔)

ولہا المفاخر
والمآثر
فی

الدنا

والدین والاقوال

والافعال

(اور دین و دنیا اور اقوال و افعال میں آپ صلی اللہ علیہ وآلہ وسلم کے مفاخر
و مآثر حاصل ہیں۔)

لو أن خدی یحتدی

یغلا لها

لبلغت ومن نیل

المنی آمال

(اگر میرے رخسار آپ صلی اللہ علیہ وآلہ وسلم کے جوتے پہن لیتے تو میری
امیدیں خواہشات کو پالیں۔)

ابوبکر احمد ابن الامام ابو محمد عبداللہ بن حسین قرطبی نے بھی نعلین شریفین کے ذکر میں ایک
مخصوص رنگ چھوڑا ہے۔

ونعل خضعنا

ہیبة لبھائھا

وإنا متی تخضع لها

أبدأ نعلو

(آپ صلی اللہ علیہ وآلہ وسلم کے نعلین شریفین کے حسن و جمال کے حضور ہم
جھک گئے۔ اور ہم اس کے سامنے ہمیشہ جھکیں گے تاکہ بلندی کو پاسکیں۔)

فیضعها علی اعلی

المفارق إنها

حقیقتہا تاج و صورتہا

نعل

(پس تم اسے سر کی بلندی پر رکھ لو کیوں کہ حقیقتاً تاج اور صورتاً جوتا ہے۔)

اس کا ایک باب ”الحنین إلى زیارة روضة النبی الامین“

ہے کہ انسان جب روضہ رسول پر حاضری دیتا ہے تو اس کی عجیب کیفیت ہوتی ہے۔ اسے ایک خاص لذت محسوس ہوتی ہے جو آنکھوں کے سہارے پہننے لگتی ہے۔ اس کا اعمال نامہ نظروں میں چلنے لگا ہے وہ شفیق المذنبین کے سامنے گر گڑاتا اور آہ وزاری کرتا ہے تاکہ اس در عظیم سے کچھ لے کر لوٹے اور ایک نئی زندگی کا آغاز کرے۔ یہی رقت، یہی اشکباری اور یہی شرم ساری اس طرح کے قصائد میں محسوس کی جاسکتی ہے۔ اسی طرح کا ایک خوبصورت قصیدہ صحیح رحمانی نے بھی کہا ہے جس کا عنوان ”مواجہ“ ہے۔ اسے پڑھ کر انسان خود کو روضہ کے حضور کھڑا ہوا پاتا ہے۔ علامہ ابن جابر اندلسی نے بھی اپنے اس طرح کے جذبات کو منظوم کیا ہے:

هنا کم یا اهل طيبة

قد حفا

فبالقرب من خیر الوری

حزتم السبقا

(اے اہل طیبہ! تم یقیناً لائق مبارک باد ہو، تم لوگ خیر الوری کی قربت

اختیار کرنے میں سبقت لے گئے۔)

فلا یتحرک ساکن

منکم الی

سواھاو إن جار الزمان

وان شقا

(تمہارا ہر شخص روضہ رسول کے سوا کہیں اور کا قصد نہیں کرتا اگرچہ زمانہ قہر برپا
کرے یا منتشر کر دے۔)

فکم ملک رام الوصول

کمثل ما

فھا أنتم فی بحر

نعمته غرقی

(تم کس قدر خوش بخت ہو کہ تمہیں تمہارے رب کی توجہات حاصل ہیں۔ یہ
کتنا خوب ہے کہ تم اس کے بحر عنایات میں غرق ہو۔)

ترون رسول اللہ فی

کل ساعة

ومن یرہ فھو

السعید بہ حقا

(تم سب ہمہ آن رسول اللہ صلی اللہ علیہ وآلہ وسلم کی زیارت کرتے رہتے
ہو اور جس شخص کو یہ زیارت دستیاب ہو یقیناً وہ خوش بخت ہے۔)

متی جئتم لا یغلق

الباب دونکم

وباب ذوی الإحسان

لا یقبل الغلقا

(تم لوگ جب بھی آؤ تمہارے لیے روضہ رسول کا دروازہ بند نہیں ہوگا،

صاحب احسان کا دروازہ بند ہونا پسند نہیں کرتا۔)

اسی باب میں عبدالرحیم برعی کا قصیدہ ہے۔ دیکھیے روضہ رسول پر اپنی حاضری کو کس طرح

پیش کیا ہے:

لقد شافتی زوار

قبر محمد

شوقی مع الزوار

یسری ویدلج

(محمد صلی اللہ علیہ وآلہ وسلم کی قبر کی زیارت کرنے والوں نے میرے اندر

زیارت کا اشتیاق برپا کر دیا، بس میرا اشتیاق زائرین کے ساتھ شب

(وروز) چلتا رہتا ہے۔)

وأرتاح من أرواح

أطیاب طیبۃ

إذا لمسک فی

أرجاءها یتارج

(میں طیبہ کی خوشگوار ہواؤں سے لطف اندوز ہوتا رہتا ہوں، اس کے گوشے

گوشے سے مشک (وہنبر) کی خوشبو آتی ہے۔)

بلادبھا جریل یسحب

ریشمہ

وینزل من جو

السما وיעرج

(یہی وہ سرزمین ہے جہاں حضرت جبرئیل اپنے پروں کو گھسیٹتے تھے، فضاء

فلک سے اترتے اور پھر واپس چلے جاتے تھے۔)

شیخ حسین دجانی مفتی پانانے روضہ اقدس کی زیارت کو یوں محسوس کیا:

إذا هبت الأرياح من

نحو طيبة

أهاج فوادى طيبها

وهوبها

(جب ہوائیں طیبہ سے ہو کر گزرتی ہیں، تو اس کی خوشگوار و مشک بار ہوائیں

میرے دل کے اندر ہیجان برپا کر دیتی ہیں۔)

فلا تعجبوا من لوعتى

وصبابتى

هوى كل نفس أين حل

حبیبها

(میرے سوزش (دل) عشق (بے پناہ) پر تمہیں استعجاب کیوں ہے؟ ہر

انسان کا دوست جہاں بھی وہ اسے اسی طرح ٹوٹ کر چاہتا ہے۔)

اس کا آخری باب ”التسلیم علی صاحب جنات النعیم“
ہے جس میں شعراء نے آنحضرت صلی اللہ علیہ وآلہ وسلم پر درود و سلام بھیجا ہے۔ شیخ جمال الدین
زکریا صرصری کا احساس یوں منظوم ہوا ہے:

یا نبی المہدی علیک

السلام

کلما عاقب

الضیاء الظلام

(اے نبی ہادی آپ صلی اللہ علیہ وآلہ وسلم پر سلام ہو جب جب ظلمتیں روشنی
کا تعاقب کریں)

زادک اللہ رفعة

وجلالاً

وبہاء أو عزة

لا ترام

(اللہ تعالیٰ آپ صلی اللہ علیہ وآلہ وسلم کی لاجواب رفعت و جلالت اور شان
وشوکت میں اضافہ فرمائیں۔)

قد قطعنا إلیک

فیجا عمیقاً

بقلوب بہا الیک آوام

(دور دراز، اور گہرے دروں سے ہوتے ہوئے آپ صلی اللہ علیہ وآلہ وسلم

کی خدمت اقدس میں ہم حاضر ہوئے۔)

نطلب الفضل منك یا

خیرھاد

فلدیک الإحسان

والانعام

(اے سب سے بہتر ہادی! ہم آپ صلی اللہ علیہ وآلہ وسلم سے فضل و کرم

کے طلب گار ہیں۔ یقیناً احسانات و انعامات کا خزانہ آپ صلی اللہ علیہ وآلہ

وسلم کے ہی پاس ہے۔)

امام عبدالرحیم برعی نے اس طرح رسول خدا کو ہدیہ تسلیم ارسال کیا ہے:

سلام علی ذلک

الحیب فاننی

إلیہ علی بعدی

أحسن وأطرب

(اس حبیب پر درود و سلام ہو میں اپنے حبیب سے دوری کے سبب اظہار غم

کر رہا ہوں اور رنج سے ٹڈھال ہوں۔)

عسی یا رسول اللہ

نظرة رحمة

إلینا وإلا دعوة لیس

تحجب

(اے رسول اللہ! ہمیں آپ صلی اللہ علیہ وآلہ وسلم سے نظر کرم کی امید ہے،
بغیر کسی حجاب کے آپ صلی اللہ علیہ وآلہ وسلم کو آواز لگانا چاہتے ہیں۔)

فثانیہ فی

الغار الخلیفة

بعده

لامتہ نعم

الحبیب المقرب

(غار ثور میں آپ صلی اللہ علیہ وآلہ وسلم کے ثانی اثنین حضرت ابوبکر آپ
صلی اللہ علیہ وآلہ وسلم کے بعد آپ کی امت کے کس قدر قریبی دوست
ہیں۔)

شیخ محمد بن قزح سنہ ۱۰۰۰ھ جن کا تعلق ساتویں صدی ہجری سے ہے۔ انھوں نے بھی اپنے

حبیب پر درود و سلام بھیجا ہے۔

صلوة وتسليم ورحمى

بلا إنتها

على من غدا فذ

الوجود وفردہ

(متواتر صلوة و سلام اور کرم فرمائیاں اس ذات گرامی پر جو عدیم المثال اور

منفرد ہے۔)

على العروة الوثقى، على
القمر الذى
على الخلق ظل الأمن والامن

مدہ

(درود و سلام اس مضبوط رسی پر اور اس چاند پر جس کی چاندنی امن و احسان
بن کر مخلوق پر برس رہی ہیں۔)

على منقذ الإنسان من
حفر الردى
ولولا سناه كان فيها

یدہدہ

(درود و سلام اس ذات اقدس پر جو انسان کو ہلاکت کے گڑھے سے نجات
دلانے والی ہے، اگر آپ صلی اللہ علیہ وآلہ وسلم کی روشنی نہ ہوتی تو یہ انسان
اس گڑھے میں جا لڑھکتا۔)

على من له المجد
الصميم على الذى
به شرف الرحمن آدم جده

(درود و سلام اس ہستی پر جسے حقیقی شرف حاصل ہے اور یہی وہ ذات ہے
جس کے توسط سے ان کے باوا آدم کو اللہ تعالیٰ نے شرف عطا کیا۔)

علی مجتبیٰ قد نور

اللہ قلبہ

علی مصطفیٰ قد طہر

اللہ بردہ

(دروودوسلام اس چنیدہ ذات پر جس کے قلب کو اللہ تعالیٰ نے صیقل کر دیا اور

دروودوسلام اس منتخب ہستی پر جس کی چادر کو اللہ تعالیٰ نے پاک کر دیا۔)

ابن معصوم نے مندرجہ کلمات کا صلوة و تسلیم کے لیے انتخاب کیا، جس سے اخلاص اور حب رسول جھلکتا ہے، اگر اندرونی حسیت اور ظاہری اقوال میں تطابق و تراپط نہ ہو تو وہ تنافر و تضاد پوری طرح سے نظر آتا ہے۔ ابن معصوم کی معصومیت اپنے اظہار جذبات میں ہویدا ہے۔ یہ بات علامہ شبلی نے عربی اور فارسی کا موازنہ کرتے ہوئے تحریر کی ہے کہ عرب شعراء کی شاعری درحقیقت قلبی اظہار ہے اس میں منافقت کی آمیزش نہیں، جب کہ فارسی شاعری تصنع و تکلف سے گراں بار ہے۔ (۲۷) عرب شعراء کی قدیم روایت رہی ہے کہ اسی تقدیم صداقت میں انھوں نے اپنی جاں تک کا نذرانہ پیش کر دیا جب کہ فارسی شعراء چھپ کر وار کرتے ہیں اگر آمناسا منا ہوا تو دم دبا کر اپنا راستہ ناپتے ہیں۔ دراصل بات یوں ہے کہ شتی واحد ہی کا نام عرب و صداقت ہے۔ حضرت ابوسفیان سے جب دربار حبشہ میں حضرت محمد مصطفیٰ کے متعلق ایک سوال یہ کیا گیا کہ کیا ان کا قائد جھوٹ بولتا ہے تو حضرت ابوسفیان اثبات میں جواب دینے جا رہے تھے لیکن ان کی عربیت نے انھیں فی الفور جھنجھوڑا کہ کیا عرب بھی جھوٹ بولتا ہے؟ بہر کیف ابن معصوم کی معصومیت اور صداقت کو لے کر بات کچھ آگے نکل گئی۔ آئیے دیکھیے ابن معصوم نے کس طرح اللہ کے رسول صلی اللہ علیہ وآلہ وسلم کو یاد کیا ہے:

عبیدک الوافد فی

سوحکم

یہدی سلاماً نشرہ

أعطر

(آپ صلی اللہ علیہ وآلہ وسلم کا غلام آپ صلی اللہ علیہ وآلہ وسلم کے دربار
میں حاضری کے لیے آنے والا ہے، ہدیہ سلام پیش کرنے والا ہے، جس کا
چھڑکاؤ کس قدر عطر بیڑ ہے۔)

یا سید الرسل سلام

علی

وجہک وهو الکوکب

الانوار

(اے سید الرسل! آپ صلی اللہ علیہ وآلہ وسلم کے چہرہ روشن پر سلام ہو جو
ستارہ روشن کے مانند ہے۔)

یا صفوة الحق

سلام علی

مشواک وهو الاقدس

الأزھر

(اے حق حقیقی! آپ صلی اللہ علیہ وآلہ وسلم کی تربت پر سلاموں کی بارش ہو،
ایک نہایت مقدس اور تابناک ہیں۔)

یا ہادی الخلق سلام

علی

سوحك وهی الموطن

الافخر

(اے ہادی خلقت! آپ صلی اللہ علیہ وآلہ وسلم کے دربار پر سلام بھیجتا ہوں

اور آپ صلی اللہ علیہ وآلہ وسلم تو بڑے ہی قابل افتخار مقام پر فائز ہیں۔)

انہی اشعار پر یہ سلسلہ ختم کیا جا رہا ہے کیوں کہ دس عناوین کے ایک سو چالیس نعتیہ قصائد کے ترجمے کے لیے طویل وقت درکار ہے۔ خدا کرے ان تمام نعتوں کے تراجم کا شرف کسی کو حاصل ہو۔ مرتب مجموعہ بیین اختر مصباحی اعظمی قابل صد افتخار اور قابل مبارک باد ہیں کہ انہوں نے اتنا خوبصورت اور علمی کام کیا، اس مجموعے میں وضاحت کی کوشش کی گئی ہے کہ دورِ جاہلی، مختصری، اسلامی، اندلسی اور ہندوستانی شعراء نے کس کس طرح عربی نعتیہ شاعری میں اللہ کے رسول صلی اللہ علیہ وآلہ وسلم کی تصویر کشی کی ہے، ان قصائد میں آپ صلی اللہ علیہ وآلہ وسلم کے مقام و مرتبہ، مکی و مدنی زندگی، ازواج مطہرات، صحابہ کرام، خلفاء راشدین، مدینہ رسول، روضہ رسول، دشمنان رسول، اور غزوات و سرایا پر بھرپور روشنی ڈالی گئی ہے۔ یہ مجموعہ عربی نعت گوئی میں ایک استنادی حیثیت کا حامل ہے۔ مرتب کو اس کی ترتیب میں محنت شاقہ سے گزرنا پڑا ہوگا۔ اس محنت شاقہ سے ان کی آخرت سنور جائے گی اور یقیناً اللہ انہیں بڑے انعام و اکرام سے نواے گا۔ اس کے مندرجہ ماخذ سے اندازہ ہوتا ہے کہ اس کی ترتیب میں عالمانہ معیار کو پیش نظر رکھا گیا ہے۔ البخاری، الروض الافن،

السیرة النبویة، مولد النبی، الفضل الموهبی،

مجله التربية الاسلامیة، وفاء الوفاء، مسالك

الحنفاء، الاستیعاب، الحاوی، الإصابة، السیرة لابن

اسحق، الخصائص الكبرى، زاد المعاد، مجلة رابطة
 مكة المكرمة، مجلة هدى الاسلام، شرح المواهب،
 عمدة القارى، تهذيب ابن عساكر، البداية
 والنهاية، اسد الغابة، المجموعة النبھانية،
 الروض المحمود، مجلة العالم الاسلامى، السيرة
 النبوية للسيد احمد زینى، دیوان ابى الحسن على بن
 أبى طالب، الخیرات الحسان، السبعة السیرة
 لكناؤ اور الشوقیات وغیرہ کی ورق گردانی کے بعد یہ مجموعہ ترتیب دیا گیا ہے۔
 یقیناً ”دارالقلم“ کے روح رواں نے ایک قابل ذکر کام کیا ہے اس سے مرتب کے دینی، علمی، اور ادبی
 مزاج کو سمجھا جاسکتا ہے۔ اس مجموعے کی اہمیت کو دیکھتے ہوئے راقم الحروف نے یہ مضمون ترتیب
 دینے کی کوشش کی ہے۔ خدا کرے دنیائے نعت کی تزئین میں مولانا مصباحی اعظمی صاحب آئندہ بھی
 کوئی بڑا کام کر جائیں۔ اس چھوٹے سے مجموعہ پر دریا کو کوزے میں بند کرنے کی مثال صادق آتی
 ہے۔ ویسے بھی جو علامہ شبلی نعمانی، قاضی اطہر مبارک پوری، اور علامہ اقبال سہیل کا ہم وطن ہو اسے
 اس طرح کلفت خواں طے کرنے کی عادت ہو ہی جاتی ہے۔ صاحب ترتیب علم و فن کے شیدائی ہیں۔
 خدا کرے کہ دنیائے علم و ادب میں اسی طرح کے نفوش چھوڑتے جائیں آپ کئی کتابوں کے مصنف
 ہیں اور مستقلاً قلم و قراطس سے لیس رہتے ہیں۔



حوالہ جات:

۱) عبداللہ عباس ندوی کی تصنیف ”عربی میں نعتیہ کلام (بار اول، نامی پریس لکھنؤ، ۱۳۹۵ھ/۱۹۸۵ء) ۱۹۶ صفحات پر مشتمل ہے اس میں نعتیہ شاعری اور بعض نعت گو شعراء پر اچھی روشنی ڈالی گئی ہے۔

۲) پروفیسر سید اشفاق رفیع الدین کی کتاب کا عنوان ”اردو میں نعتیہ شاعری“ ہے۔ ۱۹۷۶ء میں کراچی اردو اکیڈمی پاکستان سے شائع ہوئی ہے۔ مولانا ندوی کی کتاب ”شعراء الرسول“ (مکتبہ القرویں، مکارم نگر، لکھنؤ) ۵۶۹ صفحات پر مشتمل ہے اس میں کعب بن مالک انصاری، حسان بن ثابت انصاری، عبداللہ بن رواحہ اور کعب بن زہیر بن ابی سلمیٰ کو موضوع بحث بنایا گیا ہے، خاکسار نے اس کتاب کا تنقیدی جائزہ بھی لیا ہے۔ وضاحت کے لیے دیکھیے، شعراء الرسول ایک تعارف، ابوسفیان اصلاحی، نعت رنگ، شمارہ: ۹، ۲۰۰۰ء، ص: ۱۳۶-۱۶۸

۳) محمد صدر الحسن ندوی کا یہ مقالہ بعنوان ”دراسات فی المدائح النبویہ بالبند“ ہے۔ یہ پروفیسر عبدالباری کی نگرانی میں ترتیب دیا گیا ہے۔ یہ مقالہ ۲۰۰۷ء میں معہد الدراسات الاسلامیہ اورنگ آباد سے شائع ہو چکا ہے۔ اس کا اردو میں ترجمہ بھی ہو چکا ہے۔

۴) اس سمینار کی روداد کے لیے دیکھیے: ادب السیرة النبویة العربیة فی العصر الحدیث، الطبعة الأولى، قسم اللغة العربیة وآدابها جامعة علی کراہ الاسلامیہ، البند، ۲۰۱۲ء-۲۰۱۳ء (صفحات ۲۸۰)

۵) وضاحت کے لیے دیکھیے: عربی شاعری میں حمد کا ارتقاء، ڈاکٹر ابوسفیان اصلاحی، نقوش قرآن نمبر، شمارہ: ۱۳۶، ۲۰۰۱ء، ادارہ فروغ اردو، لاہور، ۴/۵۸۵-۶۵۸

۶) ابوالعتمہ: ابونواس اور اسماعیل صبری کی مدحیہ شاعری، ابوسفیان اصلاحی، مجلہ نعت رنگ کراچی، شمارہ: ۷، اگست ۱۹۹۹ء، ص: ۱۳۳-۱۷۷

۷) وضاحت کے لیے دیکھیے: تفسیر نظام القرآن، علامہ حمید الدین فراہی، دائرہ حمیدیہ، مدرسۃ الاصلاح، سرانے میر اعظم گڑھ، ۱۳۱۱ھ/۱۹۹۰ء، ص: ۵۳۱-۵۳۲

۸) وضاحت کے لیے دیکھیے: سیرة النبی، علامہ سید سلیمان ندوی، دارالمصنفین شبلی اکیڈمی، اعظم گڑھ، یو پی، ۲۰۰۳ء،

۹) تفسیر نظام القرآن، ص ۵۳۱، مزید وضاحت کے لیے دیکھیے: مولانا حمید الدین فراہی اور سید سلیمان ندوی، ابوسفیان اصلاحی، مجلہ فکر و نظر، ادارہ تحقیقات اسلامی، اسلام آباد، پاکستان، ذی الحجہ ۱۴۲۲ھ/ جنوری۔ مارچ ۲۰۰۱ء، ۳/۳۸، ص: ۶۹-۱۰۲

۱۰) وضاحت کے لیے دیکھیے: الخطبات الاحمدیہ فی العرب والسیرة الحمدیہ، سرسید احمد خاں، نفیس اکیڈمی، کراچی، پہلا ایڈیشن مارچ ۱۹۶۴ء، ص: ۴۱۳-۴۹۳

۱۱) سرسید کی معروف کتاب ”تبین الکلام فی تفسیر التوراة والانجیل علی ملۃ الاسلام“ میں بشارت رسول پر عالمانہ گفتگو کی گئی ہے۔ اور لفظ ’فارقلیط‘ کی حقیقت دریافت کی گئی ہے۔

۱۲) سیرۃ النبی، علامہ شبلی نعمانی، دارالمصنفین شبلی اکیڈمی، اعظم گڑھ، یو پی ۲۰۰۳ء، ۱/۱۲۰

۱۳) یہ مقالہ بزبان عربی ہے، یہ تحقیقی مقالہ راقم الحروف کی نگرانی میں ترتیب دیا گیا ہے۔ محترمہ کو علی گڑھ یونیورسٹی نے عربی زبان و ادب میں پی ایچ ڈی کی سند عطا کی ہے۔

۱۴) شوقی اور اس کا قصیدہ ’المہزیبۃ النبویۃ‘ ابوسفیان اصلاحی، مجلہ نعت رنگ کراچی، شمارہ: ۱۱، مارچ ۲۰۰۱ء، ص: ۲۱۹-۲۲۷

۱۵) وضاحت کے لیے دیکھیے: شعراء الرسول، ص: ۱۲۳-۳۷۹

۱۶) ڈاکٹر رئیس احمد نعمانی نے قصیدہ بردہ کا منظوم ترجمہ کر کے صاحبان اردو پر احسان کیا، دیکھیے فروغ نوا، رئیس احمد نعمانی، مجلس مطالعات فارسی، علی گڑھ، شاعت اول ۱۴۳۰ھ/ ۲۰۰۹ء، ص: ۹۷-۱۳۹

۱۷) حافظ ابراہیم کے انتقال پر شوقی نے ایک مرثیہ کہا جس میں ان کی شاعرانہ حیثیت کا بھی ذکر ہے۔ دیکھیے:

الشوقیات، شوقی بک، مطبعة الاستقامة، قاہرہ، ۱۳۷۶ھ/ ۱۹۵۶ء، ۳/۲۲-۲۴

۱۸) پورے قصیدے کے لیے دیکھیے: الشوقیات، شوقی بک، مطبعة الاستقامة، قاہرہ، ۱۹۵۳ء، ۱/۳۶-۳۳

- (۱۹) وضاحت کے لیے دیکھیے: شعراء الرسول، ص: ۵۹۷-۵۱۳، ڈاکٹر رئیس احمد نعمانی نے تصدیقاً، ”بانٹ سعاد“ کا خوبصورت منظوم ترجمہ کیا ہے۔ یہ ایک بڑی خدمت ہے۔ اسی کے ساتھ اختصار کے ساتھ کعب بن زہیر کا اچھا تعارف بھی پیش کیا ہے۔ دیکھیے: چراغ نوا، رئیس احمد نعمانی، اشاعت اول، ۱۴۲۱ھ/۲۰۰۰ء، ص: ۴۰-۵۲
- (۲۰) وضاحت کے لیے دیکھیے شعراء الرسول، ص: ۱۲۳-۳۷۹
- (۲۱) وضاحت کے لیے دیکھیے: داعی السماء، عباس محمود العقاد، دارسعد، مصر، ۱۹۴۵ء، ص: ۱۷۵-۱۷۸
- (۲۲) یہ کتاب اپنی جامعیت میں مثالی ہے۔ ۴۷۶ صفحات پر مشتمل ہے اس کا دوسرا ایڈیشن ۱۹۵۵ء میں دارالفکر العربی سے شائع ہوا ہے۔
- (۲۳) ’سیرة النعمان‘ مکتبہ برہان دہلی سے جمادی الاول ۱۳۷۶ھ/دسمبر ۱۹۵۶ء، میں شائع ہوئی ہے۔ ۲۲۲ صفحات پر مشتمل ہے اس کی سطور ۱۵ دسمبر ۱۸۹۳ء کو علی گڑھ میں پائے تکمیل کو پہنچی تھیں۔
- (۲۴) امام شافعی کی یہ کتاب ’المطبعة الكبرى الأميرية ببولاق مصر المحمية‘ سے شائع ہوئی۔ اس کا پہلا حصہ ۲۶۴ صفحات پر مشتمل ہے۔
- (۲۵) آزاد بلگرامی کے حیات و آثار کے لیے دیکھیے: اردو دائرہ معارف اسلامیہ (زیر اہتمام دانش گاہ پنجاب، لاہور) ۱۳۸۴ھ/۱۹۶۴ء، ۱۰۴-۱۱۰، مزید دیکھیے: سیرۃ المرجان فی آثار ہندوستان (تالیف: السید غلام علی آزاد بلگرامی) تحقیق: الدكتور محمد فضل الرحمن الندوی السیوانی معہد الدراسات الاسلامیہ، جامعہ علی کرہ الاسلامیہ، علی کرہ (الہند، الطبعة الاولى ۱۹۷۶ء، ۹-۱۰-۹۹ Introduction)
- (۲۶) وضاحت کے لیے دیکھیے: مقالات شبلی، (مرتب مولوی مسعود علی ندوی)، مطبع معارف، اعظم گڑھ، ۱۳۵۴ھ، ۵/۱۱۸-۱۳۵
- (۲۷) وضاحت کے لیے دیکھیے: موازنہ انیس و پیر، علامہ شبلی نعمانی، دارالمصنفین، شبلی اکیڈمی، اپریل ۲۰۰۳ء، ص: ۵-۸

پاکستان میں اردو نعت کا ادبی سفر..... ایک مطالعہ

ABSTRACT:

Professor Anwar Ahmad Zai has introduced a book 'Pakistan Main Urdu Naat ka Adabi Safar' written by Dr. Aziz Ahsan. Professor Ahmad Zai has applauded the efforts of author of the book and has delineated some salient features of the same with his analytical notes. He has also added some references of Books published in Hyderabad with the names of Poets and compilers of certain collections of devotional poetry, in his article. He has also appreciated the insight of the author to provide literary evaluation of poetic matter presented in the book.

ڈاکٹر عزیز احسن کا نام نعتیہ ادب کے انتقادی حوالوں میں اب استناد کے درجے پر ہے۔ موصوف کا پی ایچ ڈی کا تحقیقی مقالہ بھی نعت کی تاریخ کے ساتھ اس کے ارتقاء اور بطور صنفِ ادب جیسے موضوعات پر مشتمل تھا جسے موصوف نے اس شان سے نبھایا کہ یہ مقالہ صنفِ نعت کی تفہیم اور تحسین کا حوالہ بن گیا۔

یہاں یہ بات کرنا غیر متعلق نہیں ہوگا کہ ڈاکٹر عزیز احسن کے یہاں نقد و نظر کے پیمانے بھی روایتی اور رواجی نہیں ہیں۔ ان کے انتقادی رویے میں جو ارتکاز فن نظر آتا ہے وہ ان کے درون کے جذبول کا آئینہ دار ہے۔ وہ محض تحقیق کی غرض سے فن نعت گوئی کا مطالعہ نہیں کرتے بلکہ وہ جُت رسول کی سرشاری کی ناقابل بیان خوشبو سے مشام جاں کو معطر کرتے ہیں اور پھر اپنے موضوع کو اسی کیفیت

سے معینہ کرتے نظر آتے ہیں۔ اس قدر یقین سے یہ تاثر قائم کرنے کی وجہ میرے سامنے ان کی تازہ کاوش ہے جسے ”پاکستان میں اردو نعت کا ادبی سفر“ کا عنوان دیا گیا ہے۔

نعت ربیرج سینٹر کراچی کے زیر اہتمام شائع ہونے والی اس انتقادی دستاویز کو کیا نام دیا جائے؟ یہ سوال مشکل ہے۔ اس لئے کہ عموماً بعض تخلیقات کو آسانی کے ساتھ کسی ایک عنوان کے تحت لے آیا جاتا ہے اور پھر اسے تحقیقی کام، تنقیدی جائزے، تاریخی کاوش یا توسیعی، توصیفی، توجیہی نوعیت کی اصطلاح سے تعبیر کر دیا جاتا ہے مگر یہ سب تقاضے اگر یکجا نظر آئیں تو آپ اس نگارش کو کیا نام دیں گے۔ سوائے اس کے کہ اسے بھی نعت سے نسبت کا صدقہ یا تصرف تسلیم کر لیا جائے اس لئے کہ عزیز احسن کا منشور حیات ہی یہ ہے کہ

اک صنفِ سخن جس کا تعلق ہے نبیؐ سے
صد شکر کہ نسبت ہے طبیعت کو اسی سے

”پاکستان میں اردو نعت کا ادبی سفر“ میں موجود یہ اشارہ بجائے خود اہم ہے کہ ماضی قریب تک اردو کے علمی خزینے میں نعتوں کی خوشبو تبرک کے طور پر محسوس ہوتی تھی۔ شاعری کے مجموعوں میں حمد و نعت سے آغاز کو ایمانی جمال سے آراستہ اور فکری جہت سے مرصع جان کر تبرک کا استعارہ سمجھا جاتا تھا، اور بس!! پھر یوں ہوا کہ نعت کو جو ازمنہ قدیم ہی سے بطور صنف ہمارے روحانی اور ایمانی ورثے میں اپنا خاص اور مقتدر مقام رکھتی چلی آئی ہے، اسے نئے جذبوں اور نئے اسلوب کے ساتھ کہا جانے لگا جس کے لئے ڈاکٹر عزیز احسن نے اپنی جانب سے ایک عجب دعویٰ کیا ہے جس پر یقین کرنے کو جی چاہتا ہے، وہ کہتے ہیں ”میرے نزدیک اقبال کا یہ شعر جدید نعتیہ شاعری کا نقطہ آغاز ہے۔“

سبق ملا ہے یہ معراج مصطفیٰؐ سے مجھے

کہ عالم بشریت کی زد میں ہے گردوں

اگر ڈاکٹر عزیز احسن کا یہ دعویٰ درست مان لیا جائے تو اقبال کے تخصصات میں ایک امتیاز کا اور اضافہ ہوگا جس پر مزید کام کیا جاسکتا ہے۔ مگر اس کے ساتھ ہی عزیز احسن نے کچھ ایسے شعراء کے ایسے نعتیہ اشعار بھی اس کاوش میں شامل کئے ہیں جن سے ندرتِ اظہار کے نئے درجے کھلتے ہیں..... فی الحال اس تعلق سے ایک حوالہ!

”باریاب“ میں انور مسعود، جو شعری نسبتوں میں اپنی وجہ شہرت مزاحیہ و فکاہیہ انداز سے رکھتے ہیں، جب نعت کہتے ہیں تو عجب رنگ کے ساتھ:

وہ چاہتا تھا رہ و رسمِ زندگی بدلے

بگڑ گیا تھا جو اندازِ بندگی بدلے

بھٹک گیا تھا جو اسلوبِ آگہی بدلے

اُسے یہ دُھن تھی کہ اندر سے آدمی بدلے

وہ دورِ حضرتِ گردوں رکاب کیا کہنا

وہ انقلابِ سعادت مآب کیا کہنا

ندرتِ اظہار، شاعر کی ذات سے وابستہ ہوتی ہے مگر اس کو استحسان کی منزل سے گزار کر تقابلی انداز میں نعتِ فہموں تک پہنچانا اپنی جگہ قابلِ تحسین بات ہے۔

عزیز احسن نے اپنی تازہ کاوش میں کمال یہ کیا ہے کہ پہلے تو آزادی کے بعد نعت کے تعلق سے پاکستان میں ہونے والی یا محسوس کی جانے والی یا تسلیم کی جانے والی ارتقائی کیفیت کا بہ نظرِ غائر مطالعہ کیا۔ اس میں ایک طرف تو نعت گو شعراء میں سے ہر ایک کا مختصر ادبی تعارف اور فکری تاثر پیش کیا اور پھر التزام کے ساتھ ان کے نمونہ ہائے کلام دیئے ہیں، دوسری طرف ان تخلیقات کے پس منظر کو اور

رسائل و جرائد کے حوالوں کو مرکوز نظر رکھا گیا ہے۔ پھر جن نعت گو شعراء کے مجموعہ ہائے کلام منصفہ شہود پر آچکے ہیں ان کے حوالے اور اشارے دیئے گئے ہیں جبکہ نہایت اہم اور موضوع سے ذرا مختلف مگر چونکا دینے والا بظاہر لازمی اور ضروری موضوع آخر میں شامل کیا گیا ہے اور یہ حصہ آداب نعت گوئی کے بارے میں۔ گویا کہ نعت کہنے کو طبیعت کس شاعر کی نہیں چاہتی مگر صرف رجحان طبع ہی کافی نہیں اس فن کو برتنے اور اس نعمت کو حاصل کرنے کے لئے جس احتیاط، اہتمام، التزام اور احترام کی ضرورت ہے اس کا مختصر نصاب بھی دیدیا گیا ہے۔ اسی لئے میں یہ سمجھتا ہوں کہ نعت پر متذکرہ موضوع کا ہرگز یہ تقاضہ نہ تھا کہ اس آخری باب کو بھی ضبطِ تحریر میں لایا جاتا مگر سچ یہ ہے کہ یہی القائی کیفیت ہے جو عزیز احسن کے جذبہٴ حُبِ رسول کا انعام ہے۔

اس تحقیقی اور تنقیدی (انتقادی) زاویوں پر مشتمل اس تخلیق میں کئی مراحل ایسے آتے ہیں جہاں رک کر بار بار زیر بحث ذیلی عنوان پر غور کرنے کو جی چاہتا ہے اور پھر اس میں مصنف کے اپنے خیال کی پرکھ کی داد کے ساتھ ساتھ موضوع کو آگے بڑھانے کو بھی جی کرتا ہے۔ ایسا ہی ایک مرحلہ دورانِ مطالعہ اس وقت آیا جب موصوف نے حضرت ابوالخیر کشفی کے ایک اعتراض کو محاکاتی انداز میں بیان کیا ہے۔ کشفی مرحوم کا اعتراض فیض احمد فیض پر تھا کہ انہوں نے (فیض نے) اتنا کہا اور شاعری کی دنیا میں اہم مقام حاصل کر لیا مگر انہیں نعت کہنے کی توفیق نہ ہوئی۔ یہ اعتراض جب فیض تک پہنچا تو انہوں نے ہاجرہ مسرور کے گھر پر ہونے والی ملاقات میں کشفی مرحوم سے کہا ”آپ تو ادب کے استاد ہیں، کیا آپ اپنے طالب علموں کو اس بُت ہزار شیوہ سے متعارف نہیں کراتے جسے غزل کہتے ہیں۔ اگر آپ نے ہمدردی اور دل بیدار کے ساتھ میری غزلوں کا مطالعہ کیا ہوتا تو نعت کے اشعار مل جاتے“ اور پھر فیض نے اپنا یہ شعر پڑھا۔

شمعِ نظر، خیال کے انجم، جگر کے داغ
جتنے چراغ ہیں، تری محفل سے آئے ہیں

بات یہاں تک ہوتی تو موضوع سے متعلق ان کے تقاضے پورے ہو جاتے مگر عزیز احسن نعت گو بھی ہیں اور نعت فہم بھی اس لئے ان سے نہ رہا گیا اور انہوں نے فیض اور کشفی مرحوم کے مکالمے میں خود کو شامل کر لیا (عملاً نہیں تبصرے اور انتقاد و نعت گوئی کی صورت، اس نگارش کو تکمیل تک لے جانے کے لئے) سو وہ رقمطراز ہیں:

”فیض صاحب کے مکالمے کے بعد کشفی صاحب تو مطمئن ہو گئے تھے لیکن نعتیہ ادب کو معروضی انداز سے دیکھنے والے تو اس شعر میں بھی ”جگر کے داغ“ کا حضور اکرم صلی اللہ علیہ وآلہ وسلم کی محفل سے انتساب مناسب نہیں سمجھتے۔ حضور اکرم صلی اللہ علیہ وآلہ وسلم تو سراپا رحمت ہیں، ان کی محفل میں تو جگر کے داغ مٹائے جاتے ہیں۔ زخموں کے لئے نگاہِ لطف و کرم کا مرہم فراہم کیا جاتا ہے۔ وہاں داغ نہیں ملتے، دانگوں کا مداوا کیا جاتا ہے۔“

یہ ہے معروضی انتقادی رویہ، جس میں بے لاگ تبصرہ اور بے غرض اور برملا اظہارِ تمنا صریحاً خامہ بن جاتا ہے۔ مجھے اس مرحلے پر یہ خیال بھی آیا کہ حضرت فیض نے اپنی غزلوں میں ایسے اشعار کی تلاش کا کام قاری پر کیوں چھوڑ دیا جہاں ان کے بقول بت ہزار شیوہ صفت غزل میں کوئی حوالہ بت شکن بھی آسکتا ہے۔ اس کے ساتھ ہی مجھے عزیز احسن کی فکری جہت کی تائید میں یہ خیال بھی آیا کہ خود ہم نے بطور سامع بھی اپنے انداز اور رویے سے ایسی غلطیاں کی ہیں جن کے باعث مجرد غزل اور نعت کی تنہیم میں الجھاؤ پیدا ہو گیا ہے۔ مانا کہ نعت گوئی کے لئے کسی بھی صنفی سانچے کی ضرورت نہیں۔ نعت غزل کے انداز میں بھی ہو سکتی ہے اور نظم یا کسی اور صنف کی صورت میں بھی، مگر اس کا اظہار اتنا واضح و آشکار ہونا چاہئے کہ اسے نعت یا نعت کا شعر ہی سمجھا جائے، اسے سمجھانے کے لئے کسی شارح، کسی ناقد، کسی ناصح اور کسی استاد کی ضرورت پیش نہ آئے۔ یہ بات میں اس لئے بھی عرض کر رہا ہوں کہ ہم نے بعض غزلوں کو اور خصوصاً فارسی غزلوں کو جو مقتدر شعراء اور اکابر سخنوروں

سے منسوب ہیں انہیں تو الوں کے گائے جانے پر نعت سمجھ لیا ہے، اس کی تصحیح بہت ضروری ہے۔ ایسی مثالیں کئی ہیں، خفیف سے اشارے کے طور پر تو حضرت امیر خسرو کی غزل کے اس مطلع کو بھی بنایا جاسکتا ہے کہ:

خبرم رسیدہ ام شب کہ نگار خواہی آمد

دلِ من فدائے را ہے کہ سوار خواہی آمد

اس غزل کے اگلے اشعار صاف طور پر بلکہ چیخ چیخ کر اسے روایتی غزل بتا رہے ہیں اور تواری میں غزل سن کر داد دینے پر بھی کوئی پابندی نہیں ہے بلکہ متدین اکابر اور صوفیا غزلوں کی سماعت بھی بڑی توجہ اور محبت سے کرتے رہے ہیں، مگر انہیں نعت سمجھ کر سننا، اپنی جگہ جواب طلب سوال ہے۔ ایسی دوسری مثال بھی حضرت امیر خسرو کی شہرہ آفاق غزل سے منسوب ہے جس کا مطلع ہے۔

نمی دانم چه منزل بود شب جائے کہ من بودم

بہر سو رقصِ لعل بود شب جائے کہ من بودم

اس مطلع میں پھر بھی خفیف سے نعتیہ اشارے کی موجودگی کو قبول کر بھی لیا جائے تو اس غزل کے اگلے اشعار تو پھر توجہ اور سوچ دونوں کو دعوت دیتے ہیں، یعنی یہ کہ:

پری پیکر نگارے سرو قدِ لالہ رخسارے

سراپا آفتِ دل بود شب جائے کہ من بودم

خصوصاً آفتِ دل کی ترکیب، تفکر مزید کی دعوت دیتی ہے..... البتہ اس غزل کا مقطع یقیناً نعت ہے یعنی یہ کہ:

خدا خود میرِ مجلس بود اندر لا مکاں خسرو

محمدؐ شمعِ محفل بود شب جائے کہ من بودم

اسی طرح کسی غزل میں التزاماً نعت کا شعر آجائے تو اس کی وجہ سے پوری غزل کو نعت سمجھنا مناسب

نہیں اس لئے یہ عمل عزیز احسن ہی کے انتقادی رویوں کا مطالبہ کرتا ہے۔
 نہ جانے کیوں مجھے محسوس ہو رہا ہے کہ حضرت امیر خسرو کی متذکرہ بالا غزل کے بارے میں ہمارے
 سوئے ظن ہی کے تناظر میں رحمن کیانی نے یہ اشعار تخلیق کئے جن کا تذکرہ کسی حوالے کے بغیر عزیز
 احسن نے بھی کیا ہے۔

ان کی توصیف میں بھی سوء ادب کی باتیں
 نعت میں ساقی و مے، بزمِ طرب کی باتیں
 بے محابانہ قد و عارض و لب کی باتیں
 شام ہجران کا بیاں وصل کی شب کی باتیں
 ایسی باتیں کہ اگر منہ سے نکل جاتی ہیں
 سن کے بے پردہ خواتین بھی شرماتی ہیں
 باعثِ شرم و ندامت ہیں جو سوچیں سمجھیں
 حسن اور عشق نگاراں کی رواجی باتیں
 قافیوں اور ردیفوں کو بدل کر جن میں
 شاعرانِ عجم و ہند کی بنتی نعتیں
 تالیاں پیٹ کے سُر تال میں گانے کے لئے
 زیرِ محراب حرمِ رقص دکھانے کے لئے

اس تعلق سے ذرا عزیز احسن کا تجزیاتی اور تقابلی جائزہ ملاحظہ فرمائیں، وہ کہتے ہیں کہ:

”حالی سے قبل کی نعتیہ شاعری کا وافر حصہ ایسے ہی مضامین پر مشتمل تھا۔ حالی
 نے مسدس میں چند نعتیہ بند لکھ کر اس روش کو بدلنے کی کوشش کی اور یقیناً
 بعد کی شاعری پر حالی کے نظریہ نعت کے اثرات مرتب ہوئے اور سیرت
 النبیؐ کے جواہر نعتیہ اشعار میں اپنی چمک دکھانے لگے۔“

عزیز احسن نے اپنے طویل تجزیاتی مقالے میں خود ہی اپنی محدودات اور مقصود تحقیق کو بیان کر دیا ہے، وہ کہتے ہیں:

”اس مقالے میں ہمیں مختصراً یہ بتانا ہے کہ پاکستان میں نعت میں کن کن شعراء کی شعری کاوشیں منظر عام پر آئیں۔ کن کن شعراء نے اس صنف کو باقاعدہ صنفِ سخن کے طور پر اپنایا اور کون کون سے اہل ہنر مدحیہ شاعری میں اپنی تخلیقی صلاحیتوں کو بروئے کار لائے۔ اس کے علاوہ ہمیں یہ بھی دیکھنا ہے کہ نعت گوئی کا علمی سطح پر کن کن لوگوں نے تنقیدی اور تحقیقی جائزہ لیا۔ اور یہ کام کس حد تک اطمینان بخش ہے۔ اسی طرح یہ بھی دیکھنا ہے کہ مختلف شعراء کے انفرادی نعتیہ مجموعوں کی اشاعت کے ساتھ ساتھ اجتماعی انتخاب مرتب کرنے میں کن کن اہل فکر و نظر نے دلچسپی لی اور ان کی ان کاوشوں سے نعت کو ادبی سطح پر روشناس کرانے میں کیا مدد ملی؟“

اپنے منشور کے اس واضحگاف اعلان کے بعد جس طرح اس مقصد کے حصول کے لئے تحقیقی زاویے بنا کر عزیز احسن نے اپنے اہداف پورے کئے ہیں انہیں دیکھ کر مسرت بخش حیرت ہوتی ہے اور رشک بھی آتا ہے۔ کتنا بڑا ذخیرہ نعت ہے جس سے گزرنے کی ہمت کی گئی ہے اور کس قدر وسیع جولانگاہِ فکر ہے جس کا احاطہ کیا گیا ہے اس تناظر میں کہا جاسکتا ہے کہ عزیز احسن کا تازہ کام بھی تحقیقی منصب کے جملہ تقاضے پورے کرتا نظر آتا ہے اور کسی بھی طرح پی ایچ ڈی کے مقالے کا ہم سر ہے۔ خدا کرے کہ انہیں اس کام پر ڈی لٹ کی سند کا مستحق سمجھا جاسکے۔

عزیز احسن کے موجودہ کام میں جو ایک اور امتیازی شان محسوس کی جاسکتی ہے وہ ایک جیسے مضامین یا ایک ہی زمین کی تعریف میں آنے والی نعتوں کا خوبصورت اور بدیہی حوالہ، اکابر شعراء اور خصوصاً فارسی سرمایے سے تعلق کا اشارہ کرتے ہوئے گزرتے ہیں جس کی وجہ سے ایک ہی نظر میں قاری کو

اساتذہ کے کلام سے ہم رنگ جدید شعراء کے انداز کو سمجھنے میں مدد ملتی ہے۔ ان میں خسرو، سعدی، جامی، امیر بینائی، غالب، حالی اور اقبال سب آجاتے ہیں، کچھ اشارتاً کچھ کنایتاً..... اور کچھ صراحتاً اسی طرح عزیز احسن نے غیر مسلم شعراء اور خصوصاً صاحبان کتب شعراء کی نعتوں کا بالالتزام تذکرہ کیا ہے جس سے انداز ہوتا ہے کہ حضور انور صلی اللہ تعالیٰ کی شخصیت بلا امتیازِ مذہب و مسلک سب کے لئے نمونہ علم و عمل ہے۔ اس نوع کے حوالے تشکیل پاکستان سے قبل بھی ملتے ہیں اور بعد میں بھی۔ یہاں عزیز احسن نے بطور خاص مسیحی نعت گو نذیر قیصر کی شاعری کو بھی موضوع بنایا ہے اور اس ضمن میں جو خلافتانہ فقرہ تشکیل دیا ہے اسے شاعر کے جملہ کلام پر اجمالی تبصرہ کہا جاسکتا ہے، وہ کہتے ہیں:

”نذیر قیصر کی مدحیہ شاعری کا محرک آرزوئے تخلیق کا بے ساختہ پن ہے جس

نے اس شاعری کو پرکشش بنا دیا ہے“

ان کے صرف دو اشعار

چوموں پاؤں ہجرت والے

ہجرت والے برکت والے

کوئیل کوئیل شبنم شبنم

لمحے بھیج ، بشارت والے

منفرد انداز، جسی کیفیت، محسوساتی منصب اور عقیدت سے آراستہ تمنا۔ مجھے یہاں ایک اور غیر مسلم شاعر یاد آرہا ہے جس کا مولود پاکستان ہے، خطہ نوشہرہ ہے اور جو پاکستان کی تشکیل کے بعد بہت برے حال میں نقل مکانی پر مجبور ہوا تھا اور جس نے اور نعتوں کے ساتھ ایک نعت، نظم کی صورت میں، جدہ کے مستقر پر اس دوران کہی جب وہ ریاض جانے والی پرواز کے انتظار میں تھا، اس نعت کا روپ اور آہنگ بھی جدا ہے، اس لئے میں نے چاہا کہ اس قدر وقیع اور بسطی کاوش سے آراستہ اس کتاب میں یہ نعت بھی آجائے۔ شاعر کا نام ہے ستیہ پال آندرا اور نعت یوں ہے!

حضور اکرمؐ
 فقیر اک پائے لنگ لے کر
 سعادتِ حاضری کی خاطر
 ہزاروں کوسوں سے آپؐ کے در پر آ گیا ہے
 نبیؐ برحق
 یہ حاضری گرچہ نامکمل ہے
 پھر بھی اسے قبول کیجئے
 حضورؐ آقائے محترم
 یہ فقیر اتنا تو جانتا ہے
 کہ قبلہ دید صرف اک فاصلے سے اس کو روا ہے
 اس کے نصیب میں مصطفیٰؐ کے در کی تجلیاں دور سے لکھی ہیں
 نبی اکرمؐ
 وہ سایہ رحمتِ پیہر
 جو صف بہ صف نمازیوں کے سروں پہ ہے
 اس کا ایک پر تو
 ذرا سی بخشش
 ذرا سا فیضانِ عفو و رحمت
 اسے بھی مل جائے
 جو شہرہ مرسلینؐ
 دست دعا اٹھائے کھڑا ہے اک فاصلے پہ، لیکن
 نمازیوں کی صفوں میں شامل نہیں ہے آقا

عزیز احسن نے یوں تو ہر شاعر اور اس کی خدمات کا نہایت عمدہ اور مربوط طرز میں احاطہ کیا ہے مگر

خصوصیت سے جن شعراء کی کاوشوں کا تفصیلی ذکر کرنا مناسب سمجھا ان میں دیگر کے علاوہ لالہ سحرائی اور صبیح رحمانی شامل ہیں۔ ان دونوں کی علمی کاوشوں کا تقاضہ بھی یہی تھا تاہم میں یہاں بطور خاص ترویجِ نعت اور تفہیمِ نعت کے تعلق سے جو کام عزیز گرامی قدر صبیح رحمانی نے انجام دیا اور مسلسل دے رہے ہیں اس کا ذکر ضروری سمجھتا ہوں چنانچہ موضوع متعلقہ کا تقاضہ ہے کہ اسے بطور خاص سمجھا جائے۔ صبیح رحمانی نہ صرف نعت گو ہیں بلکہ انہوں نے اپنے فن کو صرف حمد و نعت گوئی ہی کے لئے وقف کر رکھا ہے اور پھر جب وہ نعت کہتے ہیں تو حسن و جمال کے سارے تقاضے پورے کرنے کے بعد وجدان و شعور کے دروا کرنے کا بھی غیر محسوس اہتمام کرتے ہیں جس کا صرف ایک حوالہ ان کے فن کی گہرائی اور گیرائی کا شاہد بن سکتا ہے۔ مطلع ہے:

ہوش و خرد سے کام لیا ہے

ان کا دامن تھام لیا ہے

اس کے ساتھ ہی ان کے کتابی سلسلے ”نعت رنگ“ نے جو عالمی ادب پر اثرات مرتب کئے ہیں اور جو یان علم کے لئے سامان سیرابی فراہم کیا ہے وہ خاصے کی چیز ہے اس لئے پاکستان میں اردو نعت کے ادبی سفر میں اس پرچے کا تذکرہ مردف غزل میں ردیف جیسا لازمی درجہ رکھتا ہے۔

عزیز احسن نے اپنے مقالے کے لئے موجود منابع سے مکمل حد تک استفادہ بھی کیا ہے اور ان کا احاطہ بھی۔ اس ضمن میں خود عزیز احسن معترف ہیں کہ ”پاکستان میں نعتیہ ادب کی رفتار کا سال بہ سال جائزہ لینے کی روایت حفیظ تاب مرحوم نے قائم کی تھی۔ راجا رشید محمود، غوث میاں، چودھری محمد یوسف و رک قادری اور طاہر قریشی وغیرہم نے نعتیہ کتب کی فہرستیں تیار کیں۔“ عزیز احسن نے ان حوالوں کے ساتھ یہ بھی تسلیم کیا ہے کہ اس ذخیرہ عظیم و بسیط کا احاطہ ایک مقالے میں ممکن نہیں اس لئے چیدہ چیدہ اشعار کو حوالہ بنایا جا رہا ہے مگر میرا خیال ہے کہ اس خزینہ بے بدل کا جس طور عطر کشید کیا گیا ہے وہ اس مقالے کو طبلہ عطار بنا رہا ہے۔

عزیز احسن نے ہر صنفِ سخن میں کبھی جانے والی نعتوں سے اپنے مقالے کو مرصع کیا ہے، ان میں نظمیں بھی ہیں، غزلوں کے رنگ میں کبھی گئیں نعتیں بھی، رباعی، مخمس، مسدس کے انداز میں آراستہ نعتیں اور پھر سرناموں کے اعتبار سے سلام اور قصیدے کے آہنگ میں کبھی گئی نعتیں بھی۔ سلام میں اکبر وراثی میرٹھی، احمد رضا خاں بریلوی، حفیظ جالندھری اور ماہر القادری کے مشہور عالم سلاموں کا حسین و جمیل تاثراتی جائزہ بھی پیش کیا ہے۔ اسی طرح قصائد کی طرز میں پیش کئے گئے ہدایہ نعت کا خصوصیت سے تذکرہ ہے جس میں قدماء کے ساتھ عہد حاضر کے شعراء میں صبا اکبر آبادی کا قصیدہ (دست دعائیں) عبدالعزیز خالد کا مخمنا (طویل میمیرہ قصیدہ) اور بسطین شاہ جہاں پوری کا قصیدہ (قلزم انوار میں) کی طرز ادا کو اہتمام و احترام سے موضوع سخن بنایا ہے۔

اسی طرح عزیز احسن نے نہایت محنت اور کاوش سے نعت گو شعراء کی فہرست بھی مرتب کی ہے اور ان کے مجموعہ ہائے کلام کے ناموں کو بھی ضبطِ تحریر میں لائے ہیں تاہم بعض نام ایسے ہیں جنہیں اس فہرست کا حصہ بنایا جاسکتا ہے۔ ان میں نیر حامدی شامل ہیں جو احمد رضا فاضل بریلوی کے شہرہ آفاق سلام ”مصطفیٰ جانِ رحمت پہ لاکھوں سلام“ کی تضمین کے حوالے سے مشہور ہونے والے اختر الحامدی کے بڑے بھائی تھے اور ان کا نعتیہ مجموعہ ”نعت نیز“ کے زیر عنوان موجود ہے۔ جن کا ایک شعر ملاحظہ ہو۔

ہوتا ہے دم زدن میں وہ عاصی خطا سے پاک

جس پر ذرا ہو چشم عنایت رسولؐ کی

ان کے برادر اختر الحامدی کی نعت کے مجموعے کا نام ”فکر جمیل“ اور ”نعت نگر“ ہے اس کے علاوہ ان کے دو مجموعے مثنوی کی طرز میں ذکر ولادت اور ذکر سفر معراج کے موضوعات پر بھی نظم کئے گئے اور شائع ہوئے ہیں ان میں سے پہلے کا نام جمالِ رسولؐ ہے اور دوسرے کا کمالِ رسولؐ۔

خلیل مارہروی جو مفتی محمد خلیل خاں برکاتی کے نام سے ایک متدین اور مقتدر شخصیت تھے اور جنہوں

نے تقسیم کے بعد حیدرآباد میں پہلا دینی مدرسہ قائم کیا جو آج تک فیض رسالہ خاص و عام ہے اور جس کا نام جامعہ احسن البرکات ہے۔ ان کا مجموعہ نعت بھی ”جمال خلیل“ کے نام سے شائع ہو چکا ہے جس کی تقدیم معروف محقق ڈاکٹر محمد مسعود احمد نے تحریر کی تھی۔ درد اسعدی، اسعد شاہ جہاں پوری کے شاگرد و رشید تھے، ان کی نعتوں کا مجموعہ ”چراغ کعبہ“ کے نام سے شائع ہوا اور راقم نے اس کی تقریظ لکھی تھی جبکہ درد اسعدی نے ۷۷ شعراء کے نعتیہ کلام کا انتخاب بھی شائع کیا تھا جس کا عنوان تھا ”ثنائے خواجہ کونین“۔ لعل آغائی کی نعتوں کا مجموعہ ”سلسلہ خواب“ مجلس مصنفین نے ۱۹۸۰ء میں شائع کیا تھا۔ حبیب نقاش بندی کے مجموعے کا نام ”نذر حبیب“ ہے اور اسے رضوی کتب خانہ اردو بازار لاہور نے ۱۹۹۰ء میں شائع کیا تھا۔ تہور زیدی کے نعتیہ مجموعے کا سرنامہ ”نمود صبح“ تھا اور یہ مجموعہ ۱۹۸۸ء میں حیدرآباد سے شائع ہوا۔ آباد محمدی کی نعتوں کے مجموعے کا نام ”ایوان نعت و سلام“ ہے جسے منظر بک ڈپو حیدرآباد نے شائع کیا۔ خادمی اجیری کے مجموعہ نعت کا نام ”نکھت و نور“ ہے جسے بزم فروغ ادب حیدرآباد نے شائع کیا۔ بدر ساگری کا مجموعہ نعت و حمد ”القلم“ کے زیر عنوان ۱۹۸۵ء میں شائع ہوا۔ پیکر اکبر آبادی کے مجموعہ نعت کا نام ”خیر الوری“ ہے۔ ضامن حسنی کے نعتیہ کلام کے مجموعے کا نام ”ضامن حقیقت“ ہے جسے بزم فروغ ادب حیدرآباد نے ۱۹۸۶ء میں شائع کیا۔ اسی طرح مقبول شارب کا مجموعہ نعت بعنوان ”مہر جہاں تاب“ ۱۹۸۶ء میں بزم فروغ ادب حیدرآباد کے زیر اہتمام شائع ہوا۔

ان سب شعراء اور ان کے مجموعے ہائے نعت کا تفصیلی تذکرہ اور تعارف سہ ماہی ادبی مجلہ ”عبارت“ کے حیدرآباد ادب نمبر میں موجود ہے تاہم اس واقع مقالے میں ان ناموں کا اعادہ یقیناً اس موضوع پر تحقیق مزید کرنے کے لئے سودمند بھی ہو سکتا ہے اور شاید محرک بھی !!

دراصل نعت گوئی کا سفر کائناتِ فہمی کا سفر ہے۔ جیسے جیسے زمانہ ارتقاء پذیر رہے گا ویسے ویسے عالم امکان احاطہ تسخیر میں آتا رہے گا اور یہ ادراک حقیقت میں محتاج وجدان ہوگا۔ جسے عرفان کی ضیاء ملے

گی صرف وہی ذات رسالت مآب سے وابستگی اور سیرت رسولِ حتمی مرتبت کی تفہیم و تقلید سے منزل یاب ہوگا۔ یہ کام ایک طرف محراب و منبر سے ہوتا رہا ہے، ہو رہا ہے، ہوتا رہے گا۔ مگر دوسری طرف عہد موجود کے نوجوان کو نئے امکانات سے روشناس کرانے اور طبیعات سے مابعد الطبیعات تک کے سفر سے آشنا کرنے کے لئے نعت گو شعراء کے لفظ و معنی صوت و آہنگ اور دہان سپاس گزاراں ہی کو ذریعہ بنایا جائے تو تاثیر افکار جمیل سے نشاۃ الثانیہ کی سبیل ہو سکے گی۔ اس حوالے اور تعلق سے ہر نعت گو کی سعی جمیل و حسین اور اس ارتقائی سفر کو تجزیاتی تحقیق اور انتقادی استناد سے گزارنے والی شخصیات کو توفیق الہی اور کرامات رسولِ محترم سے یقیناً مقبولیت کی منزلت نصیب ہوگی (انشاء اللہ) اور ان میں عزیز احسن جیسے سر تا پا فدائے حبِ نبی کا نام شامل ہو یہ تمنا اس کتاب کے ہر قاری کی ہوگی جو میری بھی ہے اور یہ آرزو بھی اس عزم کے ساتھ جو خاطر غزنوی کی زبان سے یوں ہے۔

آؤ مستقبل کو نکھاریں نعت کہیں چن لیں حال کی سب مہکاریں نعت کہیں
گندِ خضریٰ کی ہریالی آنکھ میں ہے موسمِ دل پر چھائی بہاریں نعت کہیں
ذکرِ نبیؐ کی شبنم شبنم چلی ہوا رحمت کی ہر سو ہیں پھواریں نعت کہیں
ایک سفر ہے عشقِ سمندر صحرا کا آؤ کشتی پار اتاریں، نعت کہیں

حاصلِ مطالعہ.....ڈاکٹر عزیز احسن

کتاب: سفرِ نعت شاعر: جمشید کمبوہ

ہم تھوڑے بہت اردو سے واقف ہونے کے باعث صرف یہ جانتے ہیں کہ ایک لفظ سفر ہوتا ہے جس کے معنی انگریزی میں Travel کے ہیں۔ اس لیے جب ”سفرِ نعت“ ہاتھ میں آئی تو پہلے پہل یہی سمجھ کہ جمشید کمبوہ نے نعت کا سفر طے کرنے پر کتاب کا بھی وہی نام رکھ دیا ہے۔ لیکن جب غور سے دیکھا تو کتاب کے نام میں ”س“ کے نیچے زیر پایا اور ”ف“ پر جزم..... تو معانی کی جستجو ہوئی۔ الحمد للہ! صاحبزادہ مفتی محمد محبت اللہ نوری، سجادہ نشین آستانہ عالیہ نوریہ قادریہ و مدبرِ اعلیٰ ماہنامہ نورالحیب، کی تحریر میں سفر کے معنی بھی مل گئے۔ انہوں نے لکھا..... سفرِ نعت (سین کی زیر سے) عربی لفظ ہے جس کا معنی ہے ”کتاب“ اس کی جمع اسفار ہے۔۔۔ سو سفر کا معنی ہوا کتاب نعت۔۔۔“ (صفحہ ۲۲)

سفرِ نعت میں نام کی جدت تو ہے لیکن یہی جدت اردو داں کتاب خواں کو جہانِ معانی کی بھول بھلیوں میں بھی داخل کر سکتی ہے۔ بہر حال علمی دنیا میں کوئی کسی مصنف سے یہ نہیں کہہ سکتا ہے کہ وہ اپنی کتاب کا نام عام فہم ہی رکھے!

کتاب کے نام سے مجھ ناچیز تبصرہ نگار پر جو رعبِ علمی پڑا تو سوچا کلام میں بھی عربیت ہوگی!..... لیکن مجھے بڑی حیرت ہوئی کہ شاعر نے بیشتر اشعار سہلِ ممتنع میں کہے ہیں۔ زبان بڑی سادہ اور بیان کسی قسم کے ابہام اور الجھاؤ سے مبرا ہے۔ ذرا ملاحظہ ہوں یہ چند اشعار:

درودوں کے لب پر سجا کر ترانے
درِ مصطفیٰ پر غلام آگیا ہے
کبھی غلاموں کو دے رہے ہیں وہ باغِ جنت کی راہ داری

کبھی فقیروں کو دستِ رحمت سے جامِ کوثر پلا رہے ہیں
 زندگی میں جو بنادے ہر عمل سنت نما
 رحمۃ للعلمیں! وہ چشمِ رحمت چاہیے
 مرے رو بہ رو ہے یہ جنت کا نقشہ
 درو بامِ طیبہ نظر آگئے ہیں
 آپ کا فرمانِ عالی مرتسم ہے ذہن پر
 ہر نفس قرآن و سنت ہے نظر کے سامنے
 عشاقِ محمد ہی یہ راز سمجھتے ہیں
 قرآن کی تلاوت بھی توصیفِ رسالت ہے

یہ اشعار بغیر کسی کاوش کے صرف صفحات پلٹتے ہوئے منتخب کر لیے ہیں۔ ان چند اشعار کی
 قراءت سے پوری کتاب کا مزاج، شاعر کا اسلوب اور متن کی شفاف بنت کا اندازہ کیا جاسکتا ہے۔
 کتاب پر اپنی تنقیدی بصیرت کا عکس ڈالنے والے کئی حضرات کے نام ضرور ریز ہیں۔ ڈاکٹر ریاض مجید،
 ڈاکٹر عبدالعزیز ساحر، پروفیسر محمد افتخار شفیق، سید ریاض حسین زیدی، راجا رشید محمود، صاحبزادہ مفتی محمد
 محبت اللہ نوری اور صاحبزادہ محمد فیض الحبیب اشرفی۔

”حرفِ عجز“ کی خواندگی سے اندازہ ہوا کہ شاعرِ سفرِ نعت، جو اسی سال ہیں۔ ان کی
 پیدائش کا سال ۱۹۷۰ء ہے۔ اس عمر میں نعتیہ شاعری کی طرف متوجہ ہونے کی وجہ یہ ہے کہ وہ ”صاحب
 سلسلہ“ ہیں اور ان کا قیام بھی پاک پٹن شریف میں ہے۔ ڈاکٹر ریاض مجید لکھتے ہیں:
 ”ان (جشید کبوتہ) کی شاعری دراصل نسبت کے حوالے کی شاعری ہے۔ یہ
 نسبت اپنے اندر محبت کا محوری حوالہ رکھتی ہے۔ ان کی شاعری میں جا بجا
 قرآن و حدیث کے حوالے، اسی منظرہ نسبت کی دلاویز توسیع ہیں۔ ان کی
 زمینی نعت کی معروف زمینوں کے علاوہ تازہ کاری اور جدت طرازی کے
 حُسن سے بھی مالا مال ہیں۔ ان کے بیان میں نغمگی و سلاست موجود ہے۔“
 ڈاکٹر عبدالعزیز ساحر رقم طراز ہیں:

”عشق و محبت کا جمالیاتی احساس صداقتِ خیال کے منظر سے طلوع ہو کر جب تخلیق کا لبادہ اوڑھتا ہے، تو اس کے فکری اور معنوی دروست میں تخلیق کار کی داخلی اور وجدانی کیفیات لفظ و بیان کے قرینوں میں ڈھل جاتی ہیں۔ اس تاثر کی اثر اندازی کی مثالیں جمشید کمبوہ کے پیش نظر مجموعے میں جابجا ملتی ہیں۔“

پروفیسر محمد افتخار شفیق نے لکھا:

”یہ نعتیں شستہ اور پاکیزہ ذوقِ سخن کی حامل ہیں۔ ان میں داخلی و خارجی کیفیات بھی ملتی ہیں اور معاشرت، اجتماعی اور کائناتی موضوعات و مسائل کا تذکرہ بھی ہے۔ کیفِ ہجران اور اشتیاقِ زیارت و دیدار بھی ہے اور سلیقہء مدحتِ سرکار بھی۔ سب سے بڑھ کے جو شے انھیں ہم عمروں سے ممتاز کرتی ہے وہ سرکارِ مدینہ کے اتباع و تقلید کی دعوت، بارگاہِ رسالت میں استغاثہ، آشوبِ امت کا ذکر اور اسوہء حسنہ پر عمل پیرا ہو کر خدائے عزوجل تک رسائی کا پیغام ہے۔“

تمام ناقدین فن کی آراء کا احاطہ کرنا تو اس مختصر تبصرے میں ممکن نہیں لیکن ان چند اقتباسات سے کلام کی عظمت اور کلیم کی سیرت کا اندازہ لگانا بھی کچھ مشکل نہیں ہے۔ کتاب کا سرورق دیدہ زیب ہے۔ جلد بھی مضبوط ہے اور کاغذ بھی سفید ہے۔ قیمت =/Rs.250 کتاب کے حجم کے اعتبار سے کچھ زیادہ لگتی ہے۔ علمی بک ہاؤس، اردو بازار، لاہور، سے یہ کتاب حاصل کی جاسکتی ہے جبکہ رحمن ٹاؤن، پاک پتھن شریف کے پتے پر خود شاعر سے رابطہ کیا جاسکتا ہے (سیل نمبر:

(0301-7383982)



مصنف: رشید امین کتاب: حدِ ادراک سے آگے

رشید امین غزل بھی کہتے ہیں اور حمد و نعت بھی۔ ”حدِ ادراک سے آگے“ ان کا پہلا نعتیہ مجموعہ ہے۔ نعتیہ شاعری کے میدان میں داخل ہونے والے شعراء کی نیت ان کے کردار و عمل اور تخلیقی رویے سے ظاہر ہو جاتی ہے۔ رشید امین کے کلام سے نعتیہ جہت میں ان کا خلوص بھی جھلکتا ہے اور

ان کے عملی رویوں سے ان کی نعتیہ شاعری کے جذبے کی سچائی بھی ظاہر ہوتی ہے۔ مذکورہ کتاب میں غزل طور لکھی گئی نعتوں میں اظہار کی سلیقہ مندی اور بیان کی سادگی کے باعث کچھ ایسے اشعار بھی وارد ہو گئے ہیں جن کو سہلِ منیع کا درجہ حاصل ہے..... مثلاً:

نعت گوئی کا سلیقہ تو نہیں مجھ میں امین
میں نے لفظوں میں پرودی ہے محبت ان کی

اللہ تعالیٰ اپنے فرشتوں کی معیت میں حضور پر نور رحمت للعالمین صلی اللہ علیہ وآلہ وسلم پر درود بھیج رہا ہے اور اہل ایمان کو بھی درود و سلام بھیجنے کا حکم دے رہا ہے۔ نعتیہ شاعری بھی حضور اکرم صلی اللہ علیہ وآلہ وسلم پر درود بھیجنے ہی کی ایک شکل ہے اس لیے رب تعالیٰ کی سنت ادا کرنے کا بڑا ذریعہ بھی یہی ہے۔ رشید امین نے اس حقیقت کا اظہار اس طرح کیا ہے:

شرف سنت ادا کرنے کا رب کی
عطا ہوتا ہے ہر مدحت سرا کو

رشید امین کے ایک شعر کا حوالہ دے کر معروف شاعر و ادیب سید آصف اکبر نے بڑے پتے کی بات کی ہے۔ پہلے شعر ملاحظہ ہو:

نبیؐ کے عشق میں ڈوبا ہوا ہوں
محبت کی علامت بن گیا ہوں

سید آصف اکبر لکھتے ہیں:

”علامت وہ چیز ہوتی ہے جسے دیکھتے ہی اس سے منسوب شے کی طرف
ذہن خود بخود چلا جائے۔ تو جب شاعر کو دیکھتے ہی حب رسول صلی اللہ علیہ وآلہ
وسلم کا خیال آئے تو وہ یقیناً محبت کی علامت سمجھا جائے گا۔“

یہاں یہ نکتہ بھی ذہن میں رہے کہ شاعر نے خود کو رسول اکرم صلی اللہ علیہ وآلہ وسلم کے عاشق کی علامت نہیں کہا بلکہ صرف ”محبت“ کی علامت بتایا ہے۔ یہ ادب بھی نعتیہ شاعری کا طرہ امتیاز ہے۔ ”حد ادراک سے آگے“ کی شعری اقدار پر اپنی تنقیدی آراء دینے والے حضرات میں الحاج بشیر حسین ناظم [مرحوم]، پروفیسر ڈاکٹر احسان اکبر، اور سید آصف اکبر کے نام شامل ہیں۔ رشید امین کو ان کی اس نعتیہ کاوش پر وزارت مذہبی امور، حکومت پاکستان، نے انعام کا حق دار قرار دے کر انعام سے نوازا ہے۔

کتاب کا ٹائٹل معروف شاعر جنید آزر نے بنایا ہے اور واقعی دیدہ زیب ہے۔ کاغذ سفید بھی ہے اور دبیز بھی۔ طباعت دل خوش کن ہے۔ ۱۹۸ صفحات پر مشتمل یہ مجموعہ نعت =/Rs.250 میں بیلا پیلی کیشنز، اسلام آباد سے طلب کیا جاسکتا ہے۔



کتاب: ”رحمتِ عالمین ﷺ“ (نعتیہ کلام) مصنف: مہر وجدانی

بزرگ شاعر مہر وجدانی نے ۱۹۴۵ء سے شعر و ادب کی دنیا میں قدم رکھا اور تاحیات علم و ادب کی خدمت میں مصروف رہے۔ اردو اور انگریزی زبان میں، مہر وجدانی کی، درسی اور اخلاقی نوعیت کی تقریباً ایک سو کتابیں شائع ہو چکی ہیں۔ پیش نظر مجموعہ نعت ان کی کثیراللسانی سوجھ بوجھ کا آئینہ ہے۔ اس میں فارسی، اردو، ہندی اور انگریزی زبانوں میں نعتیہ شاعری کی گئی ہے۔ ان کی قدرتِ کلام کا اندازہ کرنے کے لیے کچھ اشعار پیش خدمت ہیں:

فارسی:

ہادیءِ برحق، امین و مالک و مختارِ کل
سحرِ الطاف و عنایت ، منبجِ جو دو سخا
ناوکِ غم ہائے دوراں، درِ دلِ پیوستہ شد
جانبِ من، یک نگاہِ مہرِ محبوبِ خدا

اردو:

رہتا ہے میرے سامنے روضہ رسولؐ کا
میرے تصورات کی جنت ہے دل نشیں
رحمتِ حق تک رسائی ہوگی
امتی ہونا بھی اک اعزاز ہے
قدم قدم پہ رہے، مہرِ پیرویءِ رسولؐ
ثبوتِ عشق کو ممکن نہیں، وفا کے بغیر

ہندی:

من کی اتم اچھا ہے یہ مر کے امر ہو جاؤں میں
 ان کے گھر میں کیوں نہ جائے جان تو کیوں جانی ہے
 چند ما کو کیا دو ٹکڑے اشارا کر کے
 کیسی دھرتی! کہ ہے امبر پہ بھی ان کی شکتی

انگریزی:

Muhammad was merciful and all
 compassionate

Among all the prophets was last and great

For peace and salvation, there is no example.

مہر وجدانی نے ”آدابِ نعت“ کے حوالے سے اپنے تنقیدی شعور کا منظوم اظہار کیا ہے۔ یہ اظہار، مقامِ رسالت میں لب کشائی کی جرأت کرنے والے شعراء و ادبا کے لیے ہدایت نامہ ہے اس لیے جوں کا توں یہاں نقل کر دینا ضروری ہے:

اللہ کا محبوب تو، آقا ہے ہمارا، کس منہ سے اسے کہتے ہیں محبوبِ دل آرائی ہم
 نے اسے اک عام سا محبوب سمجھ کے، سا جن کہا، دلہا کہا، معشوق
 پکارا اوصافِ حمیدہ کی وضاحت ہے ضروری، جس طرح سے اللہ نے خود ان
 کو پکارا وہ رمز و کنایہ ہو کہ معنی ہوں مرادی، ہم کر نہیں سکتے کوئی مذموم
 اشارہ عاشق کے تو اوسان بجا رہ نہیں سکتے، یہ عشق تو اک کیفیتِ جذب و
 جنوں ہے جس نے کہا عاشق ہوں رسولِ عربی کا، اس نے کیا سرکار کی عظمت
 سے کنارایوں اشک بہاتے ہیں کہ آنسو نہیں تھمتے، بس ہجر کے صدماتِ تخیل
 میں ہیں سہتے معنی کے دروست کا اظہار کریں گے، الفاظ کی ندرت کا بھی
 لیتے ہیں سہارا ہم جیسے گنہگاروں کی یہ جرأتِ اظہار، اشعار میں اور محفل
 یاراں میں یہ گفتار احساس اگر کیجیے تو یہ سوئے ادب ہے، دیوانگیء شوق میں
 انداز ہمارا کتاب میں تضمین بھی ہے اور ”صاحبِ قرآن کی حیاتِ طیبہ کے
 63 سال“ کے عنوان سے 63 قطعاً پر مشتمل ایک نظم بھی ہے۔

آخری قطعہ ملاحظہ ہو:

رفیق اعلیٰ سے ملنے کو خود بے تاب تھے حضرت
بشر تھے، اس لیے کچھ روز ان کو بھی بخار آیا
اسی حالت میں اپنے رب کی خدمت میں ہوئے حاضر
تریٹھ سال کی تھی عمر جس دم پردہ فرمایا

کتاب میں اسماء النبی صلی اللہ علیہ وآلہ وسلم کو بھی عربی نظم کی لڑی میں موتیوں کی طرح پرویا گیا
ہے اور ام رسول اللہ صلی اللہ علیہ وآلہ وسلم حضرت بی بی آمنہ کے علاوہ امہات المؤمنین میں حضرت خدیجہ
رضی اللہ عنہا، حضرت عائشہ رضی اللہ عنہا، ام سلمہ رضی اللہ عنہا کی منقبتیں بھی ہیں اور تمام امہات
المؤمنین کے لیے بھی ایک منقبت ہے۔ کتاب کی جلد بندی اچھی ہے اور کاغذ سفید ہے۔ صفحات ۲۰۰
ہیں۔ اس کتاب پر نہ تو ناشر کا پتہ ہے اور نہ ہی قیمت لکھی گئی ہے شاید اس لیے کہ حضرت مہر وجدانی کا
تعلق Qtv سے ہے اور لوگ انہیں اسی حوالے سے پہچانتے ہیں۔



کتاب: نعت شناسی مرتب: ڈاکٹر داؤد عثمانی

ڈاکٹر سید ابوالخیر کشفی مرحوم، ایک ماہر تعلیم، ایک لائق و فائق استاد، سنجیدہ مسائل پر قلم
اٹھانے والے ادیب اور ادب کے ناقد تو تھے ہی..... ان کا سب سے اہم اور نمایاں وصف ان کی نعت
شناسی تھی۔ بلاشبہ نعتیہ ادب کے فروغ کے لیے کوشاں حلقہء ادباء میں کشفی صاحب کے ادبی قامت
کے مساوی کوئی اور شخصیت نظر نہیں آتی۔ انہوں نے تخلیقی اور تنقیدی صلاحیتوں کو بروئے کار لاتے
ہوئے نعتیہ ادب کے فروغ میں بھرپور حصہ لے کر اپنے آپ کو امر کر لیا۔

پیش نظر کتاب ان تقارین، دیباچوں یا مقدموں اور مضامین پر مشتمل ہے جو کشفی صاحب
نے نعتیہ مجموعوں کے حوالے سے قلم بند کئے تھے۔ 248 صفحات کی اس کتاب میں 33 نقد پارے
ہیں۔ کشفی صاحب کی تحریر کی خوبی یہ ہے کہ اس میں وہ جیتے جاگتے نظر آتے ہیں۔ وہ صرف کتاب پر
قلم نہیں اٹھاتے بلکہ کتاب میں پیش کیے جانے والے لوازم کو اپنی ذات میں جذب کر کے دل کی
بات کہتے ہوئے قاری کے سامنے آکھڑے ہوتے ہیں۔ وہ کتاب میں لکھے ہوئے ہر لفظ کی معنوی
گرہیں اس طرح کھولتے جاتے ہیں کہ قاری کو لفظ لفظ میں جہان معانی نظر آنے لگتا ہے۔ کشفی
صاحب کا تنقیدی مزاج تاثراتی تنقیدی دبستان سے ہم آہنگ ہے اس لیے ان کی تحریر میں ان کے

تاثرات کی جھلک بہت نمایاں اور زندگی آمیز ہوتی ہے۔

نعت رنگ کے قارئین ڈاکٹر سید ابوالخیر کشفی کی تحریروں سے واقف ہیں اس لیے یہاں ان کی کتاب سے کوئی اقتباس دینے کے بجائے کتاب میں شامل تحریروں کے عنوانات دے کر اپنی ذمہ داری سے عہدہ برآ ہونا چاہتا ہوں۔ نعت ہی بصیرت ہے (نعیم نقوی کے مجموعہ نعت ”بصیرت“ کی تقریظ)، رفعتا لک ذکر (راغب مراد آبادی کی کتاب مدحت خیر البشر صلی اللہ علیہ وآلہ وسلم کا دیباچہ)، قصری نے نعتیہ قصیدے کو نقش جمیل بنا دیا (قصری کانپوری کی کتاب نور ازل پر تنقیدی رائے)، جمال حرم (مسرور کیفی کی نعتیہ تخلیق پر تاثراتی تقریظ)، ثنائے حبیب (پیامی مراد آبادی کے نعتیہ کلام پر تحریری تاثر)، پہلی کرن آخری روشنی (اعجاز رحمانی کی کتاب کا دیباچہ)، سرکار کی چاہت والا (جمیل نقوی کی نعتیہ تصنیف ”ارمغان جمیل“ کا مقدمہ)، فیضان رسول صلی اللہ علیہ وآلہ وسلم (ابوالاتیاز ع۔س۔ مسلم کی کتاب حمد و نعت کی تقریظ)، اسوۂ احمد مختار اور حافظ کی نعت گوئی (مقدمہ ارمغان حافظ از عبدالغفار حافظ)، تلاش جلوہ حرف سپاس (دیباچہ، تقدیس از تابش دہلوی) نسبت ارمان (تقریظ ”سروش سدرہ“ مصنفہ ارمان اکبر آبادی مرتبہ ڈاکٹر صدیقہ ارمان)، نعت رسالت مآب صلی اللہ علیہ وآلہ وسلم اور اقبال صنفی پوری (دیباچہ ”رحمت لقب“ اقبال صنفی پوری)، مستقیم لہجے کی شاعری (تبصرہ ”نمود صحیح“ تہور علی زیدی)، صحیفہ نعت (تقریظ، صحیفہ نعت، لطیف اثر)، جادہ رحمت کا مسافر (مقدمہ ”جادہ رحمت، صبیح رحمانی)، نگاہے یا رسول اللہ نگاہے (تبصرہ: نگاہے یا رسول اللہ نگاہے، شارخان فتنی)، دل کی شاعری (دیباچہ، کہف الوری، قمر وارثی)، ندائے نوری (دیباچہ، ندائے نوری، مسرت جہاں نوری) نعت نگر کا خوش نوافقیہ (دیباچہ، آنکھ بنی کنگول، آفتاب کریمی)، نعت کے نئے افق (مقدمہ، حرف خوشبو، وقار صدیقی اجمیری)، طلوع (مقدمہ، طلوع، قمر احمد عثمانی)، نزول پر ایک نظر (دیباچہ مجموعہ نعت، شفیق الدین شارق)، ہشام علی حافظ کی نعتیہ شاعری..... ایک تاثر (ہشام علی حافظ کی شعری کاوش محبوب آقا..... کا جمالیاتی تاثر)، امین راحت چغتائی کی نعت گوئی (مضمون مطبوعہ نعت رنگ شمارہ ۱۰، اپریل ۲۰۰۰ء)، غلام صاحب طیبہ (دیباچہ، نکہت و نور، شاعر لکھنوی)، اساس (دیباچہ، بیثاق، سرشار صدیقی)، کوثری نغموں والا (مقدمہ، کوثریہ، حفیظ تائب)، کیف نعت و سلام (تقریظ، خلق مجسم، سید محمد حنیف انگر)، مقبول نقش کا نقش عقیدت (دیباچہ، حرف ثبات، مقبول نقش)، کشتی عشق کا ساحل، طیبہ (تقریظ، فانوس ہفت رنگ، رشیدہ عیاض)، عقیدت کا سفر (تبصرہ، عقیدت کا سفر، افتخار اجمل شاہین)، ثنائے خواجہ اور

اقبالِ عظیم (تبصرہ، ”زبورِ عجم“، کلیاتِ نعت، اقبالِ عظیم)، کرم و نجات کا سلسلہ (تبصرہ، کرم و نجات کا سلسلہ، عزیز احسن)۔

درج بالا تحریروں کے عنوانات ہی کشفی صاحب کی تنقیدی بصیرت کے آئینہ دار ہیں۔ کشفی صاحب نے ہر کتاب پر لکھتے ہوئے، پہلے تخلیق کار کے جذبے کو دل کی گہرائیوں میں محسوس کیا ہے اور پھر لطافتِ فن کے احساس کو بروئے کار لاتے ہوئے قلم کو جنبش دی ہے اور خاصی حد تک شاعر کے جذبِ دروں اور شعری حسن و جمال کی جلوہ نمائی کی ہے۔ اس کتاب کا لوازمہ کشفی صاحب کے صہین حیات تیار ہو چکا تھا اس لیے انہوں نے ۸/ربیع الاول ۱۴۱۷ھ کو لکھا تھا:

”اللہ تعالیٰ نے ہر کام کا وقت مقرر فرما دیا ہے۔ اس کتاب کے مضامین کی کمپوزنگ لاہور میں کرائی گئی تھی مگر یہ سلسلہ ٹوٹ گیا۔ کمپوزنگ کے بعد تصحیح اور دوسرے کام نہ کرائے جاسکے..... اور پھر ۱۹۹۳ میں مشتاق احمد قریشی صاحب نے اس کام کو اپنے ذمے لیا۔“

لیکن یہ کام کشفی صاحب کے اندازے کے مطابق اس وقت بھی پایہ تکمیل کو نہیں پہنچا تھا۔ کیونکہ یہ سعادت ڈاکٹر داؤد عثمانی کا مقدر بنی تھی۔ الحمد للہ! انہوں نے کتاب بڑے سلیقے سے مرتب کی اور صبیحِ رحمانی نے اس کتاب کو نعت ریسرچ سینٹر، کے زیر اہتمام شائع کروا دیا۔ ڈاکٹر داؤد عثمانی نے ”پیش نامہ“ کے زیر عنوان لکھتے ہوئے بتایا ہے کہ اس کتاب کے کچھ گم شدہ صفحات کی تلاش جاری ہے اور جیسے ہی وہ مل گئے ان شاء اللہ اگلی کتاب بھی پیش کر دی جائے گی!

کتاب کی جلد بھی مضبوط اور خوشنما ہے۔ کاغذ بھی اعلیٰ ہے البتہ قیمت درج نہیں ہے۔



کتاب: کلیاتِ مظہر مصنف: حافظ مظہر الدین مظہر

حافظ مظہر الدین کی نعت گوئی کسی تعارف کی محتاج نہیں ہے۔ ان کی مقبولیت اور قبولیت اردو نعتیہ ادب میں بے مثال ہے۔ حافظ صاحب کے نعتیہ مجموعے ”تجلیات“، ”جلوہ گاہ“، ”بابِ جبریل“ اور ”میزاب“ کے ناموں سے شائع ہو چکے تھے۔ لیکن ان کا غیر نعتیہ کلام ”نور و نار“، ”شمشیر و سناں“، ”حرب و ضرب“، بہت تاخیر سے منصفہ شہود پر آئے بلکہ ”نور و نار“ تو غلام مرتضیٰ خاں میکیش کے پاس ہی محفوظ رہا۔ اس مجموعے پر میکیش نے ۱۹۴۶ میں ”پیش لفظ“ بھی لکھ دیا تھا لیکن طباعت کی نوبت

نہیں آئی۔ بعد ازاں یہ مجموعہ ۲۰۰۷ء میں نذر صابری کے پاس آ گیا۔ لیکن اس کی اشاعت کلیات مظہر میں ارسلان احمد ارسل کے ہاتھوں ہو رہی ہے۔

حافظ صاحب کی غزل میں کلاسیکی رچاؤ اور ملی درد ہم آمیز ہیں۔ ان کی نظموں میں احساسِ مسلمانی جلوہ آراء ہے۔ اصلاحِ قوم اور کھوئی ہوئی قدروں کی تلاش و جستجو ان کے غیر نعیہ کلام میں بھی نمایاں ہے۔ نعتیہ کلام کے تو انداز ہی نرالے ہیں۔ حافظ صاحب نے غزل اور نظم کہنے کی مشق کا بھر پور مظاہرہ نعت گوئی میں کیا ہے۔ اردو اور فارسی میں اچھا خاصا کلامِ حافظ صاحب کا ورثہ ہے۔ حافظ صاحب کے فیضِ صحبت سے چمکنے والے پیر نصیر الدین نصیر گوڑوی نے ان کی وفات پر خراجِ عقیدت پیش کرتے ہوئے کہا تھا:

نامِ او لافانی از آثارِ نعت
چہرہ اش تابندہ از انوارِ نعت
لطف ختم المرسلینؐ را مظہرے
بود دینِ نعت را پیغمبرے

(حافظ مظہر الدین رحمۃ اللہ علیہ کا نام ان کے نعتیہ کلام کی وجہ سے لافانی ہو گیا ہے۔ ان کا چہرہ نعت کے انوار سے روشن و تابناک ہے۔ وہ حضور ختمی مرتبت رسول کریم علیہ الصلوٰۃ والسلام کے لطفِ خاص کا مظہر ہیں۔ وہ نعت گوئی کے دین کے ایک پیغمبر ہیں)۔

حافظ مظہر الدین کی عام شاعری اور نعتیہ شاعری کو سراہنے والوں کی بڑی تعداد ہے۔ کلیات مظہر میں جن حضرات کی آراء شامل ہیں ان میں عنایت اللہ نجستہ، ماہر القادری، محشر رسول نگری، عابد نظامی، نعیم صدیقی، شفیق احمد ہمایوں، شرقی بن شائق، حفیظ تابب، حافظ لدھیانوی، امین راحت چغتائی، ریاض حسین چودھری، راجا رشید محمود، پروفیسر محمد اکرم رضا، سید نور احمد قادری، پروفیسر حسن عسکری کاظمی، محمد حنیف نازش قادری، پروفیسر محمد ریاض احمد شیخ، ڈاکٹر عصمت اللہ زاہد، ڈاکٹر سید ریاض حسین زیدی، ڈاکٹر ناصر عباس نیر، پروفیسر ریاض احمد قادری، سید شاہد حسین شاہد، میاں اولیس احمد مظہر، حافظ سلمان مرزا، سید زبیب مسعود، سمیعہ ناز، اصغر نوید، ڈاکٹر سعادت علی ثاقب، ریاض ندیم نیازی، جنید نسیم سیٹھی وغیرہم کے نام شامل ہیں۔ جبکہ بہت سے شعراء نے منظوم خراجِ عقیدت بھی پیش کیا ہے۔

کتاب میں ارسلان احمد ارسل کے پیش لفظ کے علاوہ دیباچہ جناب پروفیسر انوار احمد زئی

کا لکھا ہوا ہے۔ ”نقیب عشق رسول صلی اللہ علیہ وآلہ وسلم“ کے زیر عنوان حافظ صاحب کے کلام کا تنقیدی جائزہ راقم الحروف (ڈاکٹر عزیز احسن) نے پیش کیا ہے۔ ”عشق رسول صلی اللہ علیہ وآلہ وسلم سے سرشار نوجوان“ کے عنوان سے ڈاکٹر محمد اجمل نیازی نے (مرتب کلیات مظہر) ارسلان احمد ارسل کی مساعی جیلہ کو سراہا ہے۔

علاوہ ازیں حافظ مظہر الدین رحمۃ اللہ علیہ کی نعتیہ کتب پر جن حضرات کی تنقیدی آرا شامل تھیں۔ مثلاً تجلیات کا دیباچہ محمد ایوب نے لکھا تھا۔ جلوہ گاہ میں محمد ایوب اور احسان دانش کی تحریریں شامل تھیں۔ باب جبریل میں پیر محمد کرم شاہ الازہری کا پیش لفظ تھا اور میزاب میں حفیظ تائب نے پیش لفظ لکھا تھا..... یہ تمام تحریریں بھی کلیات مظہر میں جمع کر دی گئی ہیں۔

کلیات مظہر میں حافظ مظہر الدین کا تقریباً تمام ہی شعری اندوختہ آ گیا ہے۔ ارسلان احمد ارسل نے بڑی محنت اور لگن کے ساتھ یہ کام انجام دیا ہے۔ علم و ادب اور تخلیقی سرگرمیوں سے وابستہ ایسے لوگ بہت کم ہیں جو اساتذہ کرام کے نام اور کام کو اجاگر کرنے کا عزم لے کر اٹھیں اور اپنے ہدف کو حاصل کرنے میں خود اپنی ذات کو فراموش کر دیں۔ ارسلان احمد ارسل نے آقائے نامدار حضرت محمد مصطفیٰ صلی اللہ علیہ وآلہ وسلم کے مدح گزاروں کے نام اور کام کو سامنے لا کر ثابت کر دیا ہے کہ وہ نعتیہ ادب کے فروغ کے معاملے میں انتہائی مخلص ہیں۔ مدح گزاروں کی صف میں شامل legends میں ارسلان ارسل نے پہلے سید منظور الکوین کا انتخاب کیا اور ان کے فن اور شخصیت پر ”حضور و سرور“ کے نام سے کتاب مرتب کی..... اس کے بعد ”کلیات مظہر“ کی اشاعت کا کارنامہ انجام دیا۔

بلاشبہ اس عہد میں جبکہ کتابوں کی خواندگی کا جذبہ ماند پڑ چکا ہے اور کتب کی نکاسی کے امکانات محدود ہو گئے ہیں، ۱۱۶۸ صفحات پر مشتمل کتاب شائع کرنا ایک کارنامہ ہے۔ میں ارسلان احمد ارسل کو کلیات مظہر کی اشاعت پر مبارک باد پیش کرتا ہوں۔ یہ کتاب صرف =/800 Rs (آٹھ سو روپے) میں ارفع پبلیشرز، بی۔ سمیع سنٹر غزنی سٹریٹ 38۔ اردو بازار، لاہور سے حاصل کی جاسکتی ہے۔



نام کتب: اسماء النبی صلی اللہ علیہ وآلہ وسلم۔ پیراہن شعر میں.....! ابوالاتیاز۔ ع۔ س۔ مسلم

اسماء النبی۔ صدف ضمائر میں

ابوالاتمیازع۔ س۔ مسلم، ایک متحرک شخصیت ہیں۔ وہ کاروباری دنیا میں جتنے فعال ہیں اتنے ہی فعال ادبی دنیا میں بھی ہیں۔ وہ مثبت سوچ رکھنے والے اور اسلامی تشخص کے حامل، راسخ العقیدہ مسلمان دانشور ہیں۔ ساتھ ہی وہ، ایک راست سمیٹی لکھاری اور حمد و نعت کے متخصص شاعر بھی ہیں۔ گوان کی ادبی سرگرمیوں کی شش ابعادی جہتیں ہیں لیکن اسلامی ادب اور حمد و نعت میں ان کا اختصاص نمایاں ہے۔

مسلم صاحب کو جو بات حمد و نعت کے دیگر شعرا سے ممتاز کرتی ہے وہ ان کی تحقیقی روش اور ان کی تنقیدی بصیرت ہے۔ انہوں نے صرف شعر نہیں کہے بلکہ اپنے اشعار کا فکری ماخذ و منبع اور اپنے شعری متن (text) کی کنہ جاننے کی کوشش بھی کی اور تمیحاتی اشاروں کے تمام ماخذ کو جمع بھی کر دیا۔ یہ کام انہوں نے اپنی معروف نظم ”کاروانِ حرم الموسوم بہ مثنیٰ مسلم“ میں بڑی جانفشانی کے ساتھ کیا۔ مذکورہ کتاب میں وہ لکھتے ہیں:

”نظم مکمل ہوئی تو اس کے حوالوں کا خیال آیا، تاکہ بمصداق ”کُلُّ شَیْءٍ یَرْجِعُ اِلَیَّ اَصْلِهِ“ اپنے فکر و خیال کے اصل سوتوں کی طرف رجوع کر سکوں اور جو کچھ کہہ سکا ہوں اس کی بنیاد ڈھونڈ سکوں“۔ (کاروانِ حرم..... ص ۲۵)

..... اور اس طرح انہوں نے قرآن کریم، احادیث رسول صلی اللہ علیہ وآلہ وسلم اور تاریخ و سیر کی

کتب سے ۵۱۸ حوالے تلاش کر کے اپنی نظم کے متن کو معتبر بنایا۔

اسماء النبی صلی اللہ علیہ وآلہ وسلم..... پیراہن شعر میں..... اور..... صدف ضمائر میں..... میں

بھی مسلم صاحب کی تحقیقی روش اور تنقیدی بصیرت کا فرما ہے۔ حمد و نعت کی چار کتب وہ پہلے مظہر عام پر لاپچکے تھے۔ اب انہوں نے اپنا تحقیقی مزاج برقرار رکھتے ہوئے ان کتب کا از سر مطالعہ کیا اور ان کے ذہن رسا میں یہ نادر خیال آیا کہ ”کاروانِ حرم، زبورِ نعت، زمزمہء سلام اور زمزمہء درود“ میں ان کے کہے ہوئے اشعار میں جہاں جہاں بھی حضورِ اکرم صلی اللہ علیہ وآلہ وسلم کا اسم مبارک آیا ہے یا انہوں نے شعری بنت کے دوران میں ایک یا ایک سے زیادہ الفاظ کو یکجا کر کے کوئی صفتی نام وضع کیا ہے، ان تمام اسمائے مبارکہ کو تلاش کر کے مع متعلقہ شعر، ایک نئی کتاب میں جمع کر دیا جائے۔ یہی کام انہوں نے ”صدف ضمائر“ کے ضمن میں بھی کیا ہے کہ جہاں جہاں حضورِ اکرم صلی اللہ علیہ وآلہ وسلم کو آپ صلی

اللہ علیہ وآلہ وسلم، ان صلی اللہ علیہ وآلہ وسلم، وہ صلی اللہ علیہ وآلہ وسلم، جن صلی اللہ علیہ وآلہ وسلم، جنہوں صلی اللہ علیہ وآلہ وسلم وغیرہ کے ضمائر سے یاد کیا گیا ہے یا پکارا گیا ہے ان تمام اشعار کو یکجا کر کے ضمائر کی کہکشاں سجادی ہے۔

کتاب کے مشتملات کی ایک جھلک دیکھنے سے کتاب کے نام اور مصنف کے کام کا کچھ نہ کچھ اندازہ ہو سکتا ہے اس لیے میں یہاں کتاب کی دونوں جلدوں سے چند اشعار نقل کرنا چاہتا ہوں۔

اسم ذات محمد صلی اللہ علیہ وآلہ وسلم.....

ہر ضرب میں دل کی ہے اسی نام کی دھڑکن
ہر سانس مری رشتہ اذکارِ محمدؐ

حامد صلی اللہ علیہ وآلہ وسلم.....

وقت کی دھڑکن میں ہے صبحِ ازل سے موجزن
تو محمدؐ بھی ہے حامد بھی ہے اور محمود بھی

مجتبیٰ صلی اللہ علیہ وآلہ وسلم.....

مانتا ہے شفاعتِ خدا آپؐ کی
ہیں حُجُبِ دعاِ مجتبیٰؐ آپؐ ہیں

وضعی اسمائے مبارکہ:

مشکل کشا صلی اللہ علیہ وآلہ وسلم.....

سلام ان پر سرِ طوفاں وہ میرا آسرا ہوں
بہر مشکل، بہ اذنِ حق مرے مشکل کشا ہوں

معیارِ انسانِ مکمل صلی اللہ علیہ وآلہ وسلم.....

سلام ان پر جو ہیں معیارِ انسانِ مکمل
قیادت میں، خطابت میں تکلم میں مدلل

نقطہٴ ختمِ سلکِ رسالت صلی اللہ علیہ وآلہ وسلم.....

یومِ ازل سے میرِ سیادت
نقطہٴ ختمِ سلکِ رسالت

یہ شعری نمونے کتاب کی پہلی جلد ”اسماء النبی صلی اللہ علیہ وآلہ وسلم پیراہن شعر میں“ سے نقل کیے گئے ہیں۔ اب ان اسمائے مبارکہ کی جھلک ملاحظہ فرمالیجیے جو ضماائر کی شکل میں، تخلیقی وجدان کا حصہ بنے ہیں۔

آپ صلی اللہ علیہ وآلہ وسلم.....

”جَاؤْكَ“ اختیار ہے ہاتھوں میں

آپ کے

کیجئے مجھے نویدِ شفاعت سے شاد کام

توصی اللہ علیہ وآلہ وسلم.....

ترے حق میں خود یہ کہے خدا، ہوئی جس سے کوئی کبھی خطا

کرے اس کو عفو جو تو عطا، مری مغفرت سے نجیب ہو

یہاں ایک بات عرض کرنی ہے۔ بعض ادبی حلقوں میں یہ بحث چھڑی ہوئی ہے کہ حضور نبی کریم علیہ الصلوٰۃ والسلام کے لیے ”تو، تیرا، تم، تمہارا“ کے ضماائر استعمال کرنا سزاوار ادب ہے۔ لیکن وہ لوگ شعر کی نزاکتوں اور لفظ کی حرمتوں سے یا تو واقف نہیں ہیں یا شعر گوئی کے لیے بھی اپنا کوئی نصاب مقرر کرنا چاہتے ہیں۔ اس ضمن میں میری رائے اس علمی حلقے کے ساتھ ہے جو شاعری کے تقاضوں اور لفظوں کے برتنے کے سلیقوں کا ادراک رکھتے ہوئے ان ضماائر کے استعمال کو معیوب نہیں جانتا۔ یہی وجہ ہے کہ میں نے ع۔س۔مسلم کے ایسے اشعار کا حوالہ دینے میں کوئی عار محسوس نہیں کی ہے جن میں ایسے ضماائر استعمال ہوئے ہیں۔

ترِ اصلی اللہ علیہ وآلہ وسلم.....

مانتا ہوں تیرے کہنے سے، جسے دیکھا نہیں

جو ترا معبود ہے، میرا وہی معبود ہے

یہ ہیں چند نمونے اس شعری خزانے سے جو ع۔س۔مسلم کی دو ضخیم جلدوں پر مشتمل کتاب ”اسماء النبی صلی اللہ علیہ وآلہ وسلم..... پیراہن شعر میں، اور..... اسماء النبی صلی اللہ علیہ وآلہ وسلم..... صدفِ ضماائر میں“ کے صفحات میں محفوظ کر دیا گیا ہے۔

بلاشبہ نعتیہ ادب میں اسماء النبی صلی اللہ علیہ وآلہ وسلم کے حوالے سے اشعار کی جمع آوری کا یہ کام بالکل نیا اور انوکھا ہے۔ اسماء النبی صلی اللہ علیہ وآلہ وسلم کی جمع آوری کا کام علمی دنیا میں پہلے بھی ہوا

ہے جو بڑا واقع ہے لیکن کسی ایک شاعر کے شعری نگار خانے میں اسماء النبی صلی اللہ علیہ وآلہ وسلم کے کتنے لونی عکس (shades) موجود ہیں ان کی ملفوظی مصوری اب تک نظر سے نہیں گزری تھی۔

کتاب میں شامل اہل نقد و نظر کی تحریریں، کتاب کے موضوع کو علمی اساس فراہم کر رہی ہیں۔ ساتھ ہی اس تحقیقی کاوش کو تنقید کا منفرد منہاج ثابت کرنے میں وہ اہل علم صد فی صد حق بجانب نظر آتے ہیں۔ پروفیسر عبدالجبار شاہ، پروفیسر ڈاکٹر ریاض مجید اور بشیر حسین ناظم وغیرہم نے کتاب کے لیے مقدمہ، دیباچہ اور تقریظ کی شکل میں محققانہ تحریریں لکھ کر کتاب کے علمی، تحقیقی اور تنقیدی وقار کو تقویت دی ہے۔

تحقیق کے نئے رجحان کی حامل اس کتاب کو میں نعتیہ ادب میں اضافے کا باعث سمجھتا ہوں اور دل کی گہرائیوں سے جناب ع۔س۔مسلم کو مبارکباد پیش کرتا ہوں۔ کتاب کی کمپوزنگ نفیس ہے، کاغذ عمدہ ہے، جلد مضبوط اور سرورق خوشنما ہے ناشر القمر انٹرنیشنل لاہور ہیں۔ دونوں جلدوں کی قیمت علی الترتیب =/Rs.1250 اور =/Rs.1050 ہے۔ رابطے کے لیے پتہ ہے: 1/1-3P ، دوسری منزل، بلاک 6 ، PECSH کراچی 75400 --- email: asmuslim@hotmail.com



کتاب: غزل کا سہ بکف مصنف: ریاض حسین چودھری

ریاض حسین چودھری جدید لہجے کے شاعر ہیں اور دنیا نے نعت میں انہوں نے تعزول آمیز مدح مصطفیٰ صلی اللہ علیہ وآلہ وسلم ہی کے طفیل ایک نمایاں مقام حاصل کر لیا ہے۔ ریاض حسین چودھری کی نعتیہ شاعری صرف ریاض فن کی آئینہ دار نہیں ہے بلکہ ان کے جذبے کی پاکیزگی اور اظہار کی ادب آمیزی کی بھی غماز ہے۔ ان کا اسلوب شاعرانہ اور اظہار والہانہ بلکہ مجذوبانہ ہے لیکن اس اظہار میں بھی ایک سلیقہ اور شائستگی ہے۔ اسی سے متاثر ہوا کہ بقول میر ع
عشق بن یہ ادب نہیں آتا

ریاض حسین چودھری کے متعدد نعتیہ مجموعے منصہ شہود پر آچکے ہیں۔ زیر مطالعہ کتاب میں جو نعتیہ تخلیقات پیش کی گئی ہیں ان میں شعری ندرت کے ساتھ ساتھ پیش کش کی ندرت بھی ہے۔ کتاب کی ترتیب اور عنوانات دیکھ کر پیش کش کی اس ندرت کا احساس ہوتا ہے۔ کتاب میں دو حمدیہ

غزلوں کے بعد ”ہشت نعتیہ“ کے زیر عنوان جو نعتیں پیش کی گئی ہیں وہ ہم قافیہ اور ہم ردیف ہیں اور تعداد میں آٹھ۔ ان نعتوں کے مطلعے ملاحظہ فرمانے سے میری بات واضح ہوگی۔

برستی رہتی ہیں ساون کے بادلوں کی طرح
 حضورؐ، میری بھی آنکھیں مرے بڑوں کی طرح
 ہر ایک ساعتِ دلکش ہے رتجگوں کی طرح
 قلم گلاب سمیٹے ہری رتوں کی طرح
 فضائے شہرِ پیہر ہے رم جھموں کی طرح
 عرب کی ریت کے ذرے ہیں سورجوں کی طرح
 پناہِ مرسلِ آخر میں موتیوں کی طرح
 پڑا ہوا ہوں میں ساحل پہ سپیوں کی طرح
 تمام عمر ہو زرتاب ساعتوں کی طرح
 درِ حضورؐ پہ گزرے ہوئے دنوں کی طرح
 ورق ہے عرشِ معلیٰ کی زینتوں کی طرح
 ہر ایک لمحہ ہے میرا حضور یوں کی طرح
 لکھوں میں نعت، پیہر کی، سعدیوں کی طرح
 گلاب نور کھلیں لب پہ جامیوں کی طرح
 وسیع ارض و سما کی ہے وسعتوں کی طرح
 کہاں ہے نعت ممالک کی سرحدوں کی طرح

ان مطلع سے اندازہ ہوتا ہے کہ شاعر نے لفظوں کی جمع والی شکلوں سے توانی بنائے ہیں اور آٹھ طویل غزلیں نعتیہ آہنگ کے ساتھ تخلیق کر لی ہیں جو کتاب کے صفحہ 50 سے 109 تک پھیلی ہوئی ہیں۔ علم قافیہ کے اعتبار سے ان توانی پر کلام بھی کیا جاسکتا ہے۔ لیکن شاعری کے جدید عہد میں ہمیں اس طرح کے اجتہاد کو شعری اسالیب کے تنوع کی خاطر سراہنا چاہیے۔

انگلے حصے میں جو نعتیں پیش کی گئی ہیں ان کو ”چہار نعتیہ“ کا عنوان دیا گیا ہے اور ان میں چار نعتیں پیش کی گئی ہیں۔ ان نعتوں کا قافیہ ”گلستاں“ اور ردیف ”پہ نظر ہو“ ہے۔ ان چار نعتوں کے بعد والی چار نعتوں کے توانی ہیں ”آقا، صدقہ، سراپا“ وغیرہ وغیرہ اور ردیف ہے ”حضورؐ کا“۔

اگلے حصے میں ”سہ نعتیہ“ کی جلوہ آرائی ہے جس میں تین نعتیں ہیں ان کے توانی ”جلی، نبی، رہی“ وغیرہ ہیں اور ردیف ہے ”ہیں آنکھیں“۔ بعد کے حصے میں پھر سہ نعتیہ کے عنوان سے تین نعتیں پیش کی گئی ہیں جو ”وثیقہ، کیتا، دنیا“ کے توانی کے ساتھ ”بھی روشنی“ کی ردیف سے جگمگا رہی ہیں۔ اس حصے سے متصل حصے میں پھر سہ نعتیہ کی بھلک ہے اور ان تین نعتوں میں ”شبِ نبی، کھلی، ڈھونڈتی“ وغیرہ قافیوں کا اہتمام ملتا ہے جب کہ ردیف ”ہوا“ کو بنایا ہے۔ اگلے منظر نامے میں دو نعتیہ کا عنوان نظر آتا ہے جس میں ”نواؤں، دعاؤں، انتہاؤں“ کے توانی استعمال کیے گئے ہیں اور ”کے“ ردیف کے طور پر رکھا گیا ہے۔ دو نعتیہ کے ایک اور حصے میں ”اتری، کی، ملتی، روشنی“ توانی ہیں اور ردیف میں ”ہیں“ کی جلوہ نمائی ہے۔ پھر ”ساعتوں، دھڑکنوں، جگنوؤوں“ کو قافیہ بنا کر ”کا ہجوم“ ردیف رکھی ہے۔ دو نعتیہ ہی کے تحت ”قلدان، شان، سامان“ کے توانی کے ساتھ ”مدینہ“ کو ردیف بنایا ہے۔ پھر اسی سلسلے کو آگے بڑھاتے ہوئے ”دیدار، بازار، ہزار، گنہگار“ کے توانی استعمال کرتے ہوئے ”ہیں آنکھیں“ کا ٹکڑا، ردیف کے طور پر استعمال کیا ہے۔ آخر میں ”نعت“ کا عنوان دے کر سولہ نعتیں حوالہ قرطاس کی گئی ہیں۔

کتاب کے ابتدائی صفحے پر ایک خوبصورت شعر دیا ہے جو دل موہ لیتا ہے:

لکھے عروسِ شہرِ غزلِ نعتِ مصطفےٰ

قصرِ ادب کے سبز حوالو! ادب، ادب!

ریاض حسین چودھری کے شعر عقیدت کا فنی، اسلوبی اور فکری جائزہ لینے والوں میں دنیائے نعت کے مشاہیر کے نام شامل ہیں۔ مثلاً بشیر حسین ناظم نے کتاب کا پیش لفظ لکھا ہے۔ شیخ عبدالعزیز دباغ نے ریاض حسین چودھری کے ایک مصرعے (ع لکھے عروسِ شہرِ غزلِ نعتِ مصطفےٰ) کو عنوان بنا کر دادِ تحسین دی ہے۔ فلیپ نگاری کا شرف پانے والوں میں ڈاکٹر فرمان فتحپوری، ڈاکٹر سید محمد ابوالخیر کشفی، ڈاکٹر سلیم اختر، احمد ندیم قاسمی، حفیظ تائب اور ڈاکٹر ریاض مجید وغیرہم کے اسمائے گرامی نظر آتے ہیں۔

کتاب کا کاغذ، کمپوزنگ، طباعت، جلد بندی، سرورق، سب ہی کچھ تو معیاری ہے۔ قیمت ہے =/Rs.250۔۔ جو کتاب کی نفاست اور طباعت کی عمدگی کے پیش نظر بہت مناسب لگتی ہے۔ ناشر: کلر نو پبلی کیشنز۔ لاہور



POEMS IN PRAISE OF THE HOLY PROPHET (P.B.U.H)

By: Al-Hajsyed Shakir Ali Jaffery

Publisher: New-Way Publishers, Shah Faisal Colony Karachi.

Review: Dr. Aziz Ahsan

The booklet 'Poems in praise of the Holy Prophet' is comprised of VII chapters. The first chapter contains some historical back ground besides English version of poem composed by Hazrat Abu Talib in Arabic and translated in poetic form by the author. Chapter II cites historical back ground of starting preaching Islam and turning point of friendly crowd into hostile one. Thereafter the Quraish threatened the Prophet (P.B.U.H) with the worst consequences and approached Hazrat Abu Talib who also tried to plead their cause but the Prophet Muhammad (P.B.U.H) refused their offer by saying 'If they place the Sun on my one hand and the Moon on the other I will not give up my Ordained Task'. Citing this commentary the author has placed poetic translation of one of the most famous Qasida of Hazrat Abu Talib titled 'Qasida-e-Gharrah'. The 3rd chapter of the booklet contains translation of a poem of Hazrat Ali titled 'The Night of Prophet's Migration'. Chapter four is comprised of a short history of migration of Prophet Muhammad (P.B.U.H) along with the song sung by the little girls of Yathrib (old name of Madina Munuwara) denoting the welcome song for the occasion. History of events of practical actions of the Prophet Muhammad (P.B.U.H) took for forming Islamic Government and putting Ansars and Migrants in brotherhood very successfully. At this juncture the author has selected one of popular Qasidas of Hazrat Hassan Bin Sabit for transcribing into poetic form in English. The author has narrated some back ground of Qasida-e-Burda (Banat Soaad) reporting the hostile attitude of the poet at first and thereafter presenting Qasida in praise of Huzur-e-Akram (S.A.W) in His court for seeking pardon and receiving shawl (Burda) from the Holy Prophet. After citing the back ground the author has placed poetic translation of Qasida-e-Burda. In the last and the 7th chapter of the

booklet the author hinted at farewell pilgrimage of Muhammad (S.A.W) and reported sad demise of Him. Then he wrote: 'On his sad demise, elegies by his kins and companions speak of their heart felt grief. The most pathetic one is that of his daughter, Hazrat Fatima. Free translation into English verse of some of the pieces of her elegy, are presented in these pages.'

The booklet ends on English translation of Elegy on the sad demise of The Holy Prophet composed in Arabic by Hazrat Fatima (R.A.). Though the booklet is very little (comprised of only 48 pages) yet has literary and historical value besides poetic beauty of expression which seems to be an original attempt. The efforts of the author are worth applauding.



**SOURCE OF LIGHT (RELIGIOUS RHYMES i.e. Hamd,
Na'at, Manqabut & Prayer Pot-pourri)**

By: Dr. Saleem Ullah Jundran

Reviewer: Dr. Aziz Ahsan.

Although devotional poetry has been written since the ancient ages in various languages, it could not gain a high literary position in Urdu. Reasons behind it have been traced to a mind-set that does not recognize religion for creative expression. English language does contain some religious texts in the form of poetry but devotional poetry related to Prophet Muhammad (S.A.W) could not flourish in Pakistan, due to lack of interest of poets and traditions in vogue in the literary world. Dr. Saleem Ullah Jundran's poetry however is an exceptional effort to introduce devotional poetry of high fervour in English language for children of Elementary & Secondary Level education. Thank God the poetry written by Dr. Jundran has been acclaimed by The Government of Pakistan in the shape of awarding a Certificate of Commendation for his work in June 2001. The National Book Foundation has also moved

forward with the arrangement of publishing the poetic work of Dr. Jundran. The author of the book aptly defined the work in the words: "Rhymes consist of matching sounds at the end of verse lines. They create a sense of audible patterns. They bring a pair of words or ideas into a pleasing and memorable relationship with one another." Rhymes start from Allah Almighty's attributes and the journey of matching sounds begins like this:

Allah is One; Allah is One,
He begot none; nor was begotten.
He is Independent in His decree,
None should be worshiped but He.

Poems like Allah Almighty's Grandeur, The Creator and Creatures, Boundless Bounties and Thanks Allah Almighty followed the first one in praise of Almighty Allah. All of the poems carry an equal sense of submission towards the Grandeur of Almighty Allah, created with the utmost humility. The next step is to raise voice for praise of The Holy Prophet (Sall-Allah-o-Alai-hi-Wa Ali-hee Wa Sallum) titled Light for the Life, which begins with the words:

The Holy Prophet
(Sall-Allah-o-Alai-hi-Wa Ali-hee Wa Sallum)
Has told us:
How to read;
How to write:

And the poet has covered most of the aspects of prosperous life till the end of the poem which ends with the words:

He (S.A.W) has given us light
To lead the life right.

This beautiful poem is followed by poems titled 'Mercy for All', 'Our Great Saviour', 'The True Redeemer' and 'Fragrant Breath of the Breeze'. After the series of devotional poems in the praise of The Holy Prophet (S.A.W) the poet paid homage to The First Caliph of The Holy

Prophet (S.A.W) Hazrat Abu Bakr Siddique (May Allah be pleased with him). The poem of Manqabat-e-Siddiq-e-Akbar begins with the words:

Since his childhood, he (R.A.A) was very gentle,
Neither touched wine nor worshipped idol,

this poem ends with the creative expression of throwing light on the real name and reason of his fame with his surname:

Behold! Abdullah (R.A.A) was his real name,
Whereas, Abu Bakr (R.A.A) was acclaimed surname.

Each of the poems carry references of Al Qur'an and Traditions i.e. Hadith of the Holy Prophet (S.A.W).Next poem is comprising of Prayer which starts with the words:

It is indeed Your favour,
If some good we do,
All praises be to You!

At the end of this portion of the book, three pages were allotted to vocabulary i.e. a list of difficult words used in Religious Rhymes, where 63 words have been quoted with words denoting meaning of the difficult words.

The author of the book has delineated some Principles for the Teaching of Poetry lessons in general and Hamd and Na'at in particular. These principles are derived from the unpublished Master's Thesis of the author himself.The author has also paid homage to his parents and dedicated to two poems to them with the titles'How Can I Thank My Kind Mother?' and 'How Can I Thank My Kind Father?'These poems are on one hand, the homage of a devoted son to his parents and on the other hand a lesson for children of the nation to respect and love to their parents.At the end of the book the writer has quoted a Hadith of The Holy Prophet Hazrat Muhammad(S.A.W):

'The rewards for a man's actions cease when he dies except in three cases: Sadaqa that continues;knowledge that continues to bring benefit; the

prayers of pious children for the deceased parents.'

(Reported by Hazrat Abu Hurairah Razi Allahu Anho in Muslim).

The Deputy Educational Advisor, CADD Curriculum & Text Book Wing of Islamabad, Dr. Shafqat Ali Janjua, has applauded the effort of the author and termed the same 'fascinating addition in English literature regarding the Pakistani context.'The work of the author deserves appreciation for presenting poems in such a beautiful style with the great cause of building of future generation.

I would like to admire the efforts of the author with a prayer of long live with faith, health and all beauty of this and the hereafter.



زہے نصیب ، میں سرکار کے دیار میں ہوں
سلاموں اور درودوں کے آبشار میں ہوں
مرا قیام و سفر ہے ہوائے رحمت میں
کب اپنے ہوش میں، کب اپنے اختیار میں ہوں
سبب بنے ہیں حضوری کا میری نعت کے حرف
مجھے ہے فخر کہ میں بھی کسی شمار میں ہوں
نہ اب شعورِ سوال اور نہ اب حواسِ طلب
کرم کے بعد کرم ہی کے انتظار میں ہوں
وہ ”برگ و ابار“ کا عیش و سکون تو نام کا تھا
میں آج سایہ فردوسِ برگ و بار میں ہوں
نکالنے مجھے اس قید سے حضور کہ میں
ہوں گزیدہ تمناؤں کے حصار میں ہوں
دعا ہے میری شجر بستگانِ دُور نشین
ملے وہ تم کو بھی، میں جس صفِ بہار میں ہوں
سلامِ رخصتِ محشر مگر مرے آقا
یہ غم سنائے نہ جا کر کہ پھر غبار میں ہوں

(محشر بدایونی۔ مرحوم)

”برگ و ابار“ محشر صاحب کے مکان کا نام ہے۔ (ادارہ)



نعت

تُو ہے سب سے بڑا، اے نبی!

کہ گیا،

تو خدا تک ستاروں پہ چلتے ہوئے!

تیری شب تاب کملی کے آفاق سے

ہم نے سورج کو دیکھا نکلتے ہوئے!

جس نے دیکھا نہ ہو

موم ہوتے ہوئے

پتھروں کو، کبھی

درد کی آگ میں

وہ ہمیں دیکھ لے!

وہ ہمیں دیکھ لے

آج در پر ترے

سر پٹکتے ہوئے

اور پگھلتے ہوئے!

گم رہی میں رہے،

ہم جو دن بھر، تو اب

خامشی میں ہماری مناجات سُن

چھین لے اب ہمیں

راہِ تاریک سے

شام ہوتے ہوئے

عمر ڈھلتے ہوئے!

آفرینش سے تھا

وقت کا قافلہ

جتو میں کہ ہے ”ذات“ کی اصل کیا

تیری دانش پہ آکر مکمل ہوا

ارتقا! اپنی راہیں بدلتے ہوئے!

عمر بھر ہم نے دُوری کے صدمے سہے

دشنتِ بے مُدّعا میں بھٹکتے رہے

آج تیری حضوری میں آہی گئے

گاہ گرتے ہوئے

گہرہ سنھلتے ہوئے!

کوئی عظمت کا تیری بیاں کیا کرے

تیرے ہر اک اشارے میں تجھے معجزے

ہم نے دیکھا پہاڑوں کو چلتے ہوئے

آنسوؤں کو صداؤں میں ڈھلتے ہوئے!

عرش کے جسم کو

روحِ ابدال دے

تیرے جو دستِ سخا کی خبر ہے اُسے

کب کوئی بزم سے تیری اُٹھ کر گیا

سر جھکائے ہوئے

ہاتھ ملتے ہوئے!

(عرشِ صدیقی - مرحوم)



عقلیں غطاں ، نظریں حیراں
 خود ہی دعویٰ خود ہی بُراں
 بخشش ایسی ، جیسے باراں
 دل میں تسکین ، چہرہ تاباں
 حیراں قدسی ، حُوریں ، غلماں
 کرنیں کرنیں ایماں ، عرفاں
 صحیحیں خنداں ، راتیں گریاں
 حُجْرے چھوٹے ، کم ہے ساماں
 توشہ تھوڑا ، منزل آساں
 گدا مسند ، کٹیا ایواں
 بیواؤں پر ہر دم احساں
 خود رہ جانا خالی داماں
 جنگا ہوں میں شعلہ ساماں
 ”بھائی بھائی ، انساں انساں“
 معنی وافر ، باتیں آساں
 سچے موتی ، لیکن ارزاں
 شرح صد آیات قرآں
 ڈرتے تھے دنیا کے سلطان
 دریاؤں میں اُڈے طوفاں
 دشمن لرزاں ، حاسد ترساں

(نعیم صدیقی - مرحوم)

نوری ہستی ، پھر بھی انساں
 جیسے سورج ، جیسے کرنیں
 رحمت ایسی ، جیسے دریا
 رتبہ اونچا ، نظریں نیچی
 سر در سجدہ ، پابر سدرہ
 موتی موتی حکمت دانش!
 خلوت فکری ، جلوت زکری
 بھاری کنبہ ، روزی تھوڑی
 مقصد اعلیٰ ، رستہ سیدھا
 جینا سادہ ، کھانا کم کم
 مسکینوں پر پل پل رحمت
 دامن سائل کا بھر دینا
 سجدہ گہ میں کلیاں چنگیں
 پیاری پیاری ، سادہ دعوت
 کم لفظوں کے چھوٹے فقرے!
 باتیں سچی ، لیکن میٹھی
 باتوں باتوں میں ہو جائے
 مظلوموں کو عزت بخشی
 صحراؤں میں برپا ہل چل
 مومن سچے دل سے قرباں



جذبہ حُبِّ رسولؐ
جادہ پیمائے قبول
ہاتھ پابندِ رسوم
دل دُعا میں مشغول
لبِ خاموش پہ ہے
ہدیۂ نعتِ رسولؐ
ایک خوشبو ہر سمت
ہر طرف پُھول ہی پُھول
یا کبوتر سرِ بام
یا فرشتوں کا نزول
ایک سایہ معدوم
نہ کہیں عرض نہ طول
تیراً ہر لفظ حدیث
تیراً ہر فعل اُصول
ارضِ یثرب کے مکین
حرفِ عاجز ہو قبول

(ڈاکٹر وحید قریشی۔ مرعوم)



سخن کو ان کے حسیں نام سے سجاتے ہیں
 ہم اپنا مان اسی صورت سے کچھ بڑھاتے ہیں
 بساطِ فکر چمن زار ہو گئی گویا
 جو لفظ ہوتے ہیں موزوں، مہکتے جاتے ہیں
 ملی ہے ان کو جو کچھ ان کے رنگ و بو کی رتق
 تو پھول جامے میں پھولے نہیں ساتے ہیں
 بہ پیشِ نور ازل جائے استعارہ کہاں
 جو نقش سامنے آتے ہیں بچھ سے جاتے ہیں
 ہے ذاتِ حق اُحدِ وحی و مالک و داور
 ہم ان حروف میں ان کا بھی نام پاتے ہیں
 خدا کی دین یہ گلہائے نعت ہیں، جن کو
 ہم اپنی ہیکلِ تخیل پر سجاتے ہیں
 ہمیں شکایتِ محرومیِ نظارہ نہیں
 انہیں تو ہم کھلی آنکھوں سے دیکھ پاتے ہیں
 کرشمے ہیں اسی نورِ ازل کے ماہ و نجوم
 یہ سب انہی کے ہیں جلوے جو جگمگاتے ہیں
 ادا ہو کس سے بھلا حق ثنائے خواجہ کا
 نہ پوچھئے کہ یہ مضمون کہاں سے آتے ہیں

(شان الحقِ حقّی۔ مرحوم)



ہر کسی کو ہو بقدر ظرفِ عرفانِ رسول کون کہہ سکتا ہے کیا ہے حدِ امکانِ رسولؐ

قَابِ تَوْسِينِ اَوْ اَدْنٰى تِكْ هَے جَوْلَانِ رَسُوْلُ
 لٰكِنَ اَلَّا نَ گَمَا كَانَ هَے قِرْاٰنِ رَسُوْلُ
 رِبِّ مَرْسَلِ كَابِنِ پِرِيكَانِ پِرِيكَانِ رَسُوْلُ
 هِيْنَ فِقْظِ تَرَكَ وَتَوَكَّلِ سَاوِ سَامَانِ رَسُوْلُ
 هُوَ هُوِيْدَا جَسِ پِهَ رَمَزِ فِقْرِ وَ سُلْطَانِ رَسُوْلُ
 وَاوِرِ رَحْمَتِ ، كَشَادَهَ بَابِ فِیْضَانِ رَسُوْلُ
 فِكْرِ اَمْتِ سَے رَهَے نَمِ دِيْدَهَ ، مِزْكَانِ رَسُوْلُ
 هِيْنَ چِرَاغَانِ شَبِّ ظَلْمَاتِ يَارَانِ رَسُوْلُ
 هِيْنَ بِحَمْدِ اللّٰهِ اِزَانِ حَمِيْلِ اِخْوَانِ رَسُوْلُ
 تَا قِيَامِ يَوْمِ دِيْنِ ، قَائِمٌ هَے اِيْوَانِ رَسُوْلُ
 كُوْنِ هَے جُو هُو سَكْے هَمْتَاے حَسَانِ رَسُوْلُ
 هُوْلِ مَرْے مَا لِ بَاپِ مِيْرَے بِنْتِ قُرْبَانِ رَسُوْلُ
 اِنْتَبَاهِ مَشْفِقِ چَشْمِ نَكْبَهَانِ رَسُوْلُ
 ”مَنْ فَقِيْرٌ طَعْمِ خَوَارِ رِيْزَهٗ خَوَانِ رَسُوْلُ“
 گُو بَحْدِ اسْتِطَاعَتِ هُوْلِ شَا خَوَانِ رَسُوْلُ
 لَكْھِ سَكُوْلِ اے كَاشِ حَرْفِ چِنْدِ شَا يَانِ رَسُوْلُ
 هُو سَكْے مُجْمَلَهٗ خَدَامِ خَا صَانِ رَسُوْلُ

سدرہ تک ہی پر فشانی کر سکے روح الامیں
 جتنے پہلے کے صحیفے تھے مُحَرَّفِ ہو چکے
 لشکرِ کفار پر جب بھی کرے تیرا اگلی
 کی طلبگاری کبھی اس نے نہ جز رزقِ کفاف
 وقفِ حرماں کر سکیں اس کو نہ آلامِ جہاں
 ساکنانِ دہر پر بے اختصاصِ خاص و عام
 پُر تبسم دیدہ روشن پس دیدہ مگر
 جادہ سرچشمہ حیواں منور ان سے ہے
 یہ نہ تھی قسمت کہ ہم ”اصحاب“ میں ہوتے مگر
 تا ابد آباد ہے وہ میرِ اقوام و امم
 سرختمِ تعظیماً اس کے سامنے سب نعت گو
 اس سے بڑھ کر اے مسلمانو! سعادت کون سی؟
 مگر نفسِ غول سے محفوظ رکھتا ہے مجھے
 من گدائے خوشہ چہینِ خرمنِ علمِ نبی
 حق جو مداحی کا ہے مجھ سے ادا ہوتا نہیں
 میں کہ خالد نامی اک یا وہ سرائے اثرِ ثنا
 بختِ یاور ہو تو شاید گاہ میرا بھی شمار

(عبدالعزیز خالد۔ مرحوم)



دے تبسم کی خیرات ماحول کو، ہم کو درکار ہے روشنی یا نبی
 ایک شیریں جھلک، ایک نوریں ڈک، تلخ و تاریک ہے زندگی یا نبی

اے نوید مسیحا! تری قوم کا حال عیسیٰ کی بھیڑوں سے ابتر ہوا
اس کے کمزور اور بے ہنر ہاتھ سے چھین لی چرخ نے برتری یانہیؑ

کام ہم نے رکھا صرف اذکار سے، تیری تعلیم اپنائی اغیار نے
حشر میں منہ دکھائیں گے کیسے تجھے، ہم سے ناکردہ کار امتی یانہیؑ

دشمن جاں ہوا میرا اپنا لہو، میرے اندر عدو، میرے باہر عدو
ماجرائے تحیر ہے پُرسیدنی، صورتِ حال ہے دیدنی یانہیؑ

روح ویران ہے، آنکھ حیران ہے، ایک بحران تھا، ایک بحران ہے
گلشنوں، شہروں، قریوں پہ ہے پرفشاں ایک گھمبیر افسردگی یانہیؑ

سچ مے دور میں جرم ہے، عیب ہے، جھوٹ فنِ عظیم آج لاریب ہے
ایک اعزاز ہے جہل و بے رہ روی، ایک آزار ہے آگہی یانہیؑ

راز داں اس جہاں میں بناؤں کسے، روح کے زخم جا کر دکھاؤں کسے
غیر کے سامنے کیوں تماشا بنوں، کیوں کروں دوستوں کو دکھی یانہیؑ

زیست کے تیتے صحرا پہ شاہِ عرب! تیرے اکرام کا ابر برسے گا کب؟
کب ہری ہوگی شاخِ تمنا مری، کب مٹے گی مری نشئی یانہیؑ

یانہیؑ اب تو آشوبِ حالات نے تیری یادوں کے چہرے بھی دھندلا دیئے
دیکھ لے، تیرے تائب کی نغمہ گری، بنتی جاتی ہے نوحہ گری یانہیؑ

(حفظ تائب۔ مرحوم)



کوئی ان کے بعد نبی ہوا؟ نہیں ان کے بعد کوئی نہیں
کہ خدا نے خود بھی تو کہہ دیا، نہیں ان کے بعد کوئی نہیں

کوئی ایسی ذات ہمہ صفت، کوئی ایسا نور ہمہ جہت
کوئی مصطفیٰ، کوئی مجتبیٰ، نہیں ان کے بعد کوئی نہیں

بجز ان کے رحمت ہر زماں، کوئی ہو تو بتائیے
نہیں ان سے پہلے کوئی نہ تھا، نہیں ان کے بعد کوئی نہیں

کسی ایسی ذات کا نام لوجو میں بھی ہو جو اماں بھی ہو
یہ مرے یقین کا ہے فیصلہ، نہیں ان کے بعد کوئی نہیں

یہ نگار خاندہ روز و شب اُسی مبتدا کی خبر ہے سب
مگر ایسا جلوہء حق نما، نہیں ان کے بعد کوئی نہیں

یہ سوال تھا کوئی اور بھی ہے گناہگاروں کا آسرا
تورواں رواں یہ پکار اٹھا، نہیں ان کے بعد کوئی نہیں

وہ قدم اٹھے تو بیک قدم ہمہ کائنات تھی زیرِ پا
یہ بلندیاں کوئی چھو سکا، نہیں ان کے بعد کوئی نہیں

(حنیف اسعدی۔ مرحوم)



رحمت کے سحر رنگ نظارے ہیں ہزاروں اللہ نے جو آپؐ پہ وارے ہیں ہزاروں
انجیل میں ان کے لیے عیسیٰؑ کی بشارت غزواتِ سلیمان میں اشارے ہیں ہزاروں

ان کے لیے انوار کے دھارے ہیں ہزاروں
 مانا کہ ہدایت کو ستارے ہیں ہزاروں
 جو لمحے سر عرش گزارے ہیں ہزاروں
 یہ اسوۂ طاہر کے اشارے ہیں ہزاروں
 بکھرے ہوئے اس رہ میں ستارے ہیں ہزاروں
 صدیوں نے شب دروز گزارے ہیں ہزاروں
 نذرانہ دل آپؐ پہ وارے ہیں ہزاروں
 یوں حشر میں رحمت کے سہارے ہیں ہزاروں
 راہوں میں ملے عشق کے مارے ہیں ہزاروں
 تم جانو کہ محبوب تمہارے ہیں ہزاروں
 دامن کش دل سر و نظارے ہیں ہزاروں

حزق قیل و ملا کیؑ سے برا ہیمیؑ دعا تک
 واللہ مگر شمسِ ہدایت تو وہی ہیں
 اور نگِ نبوت پہ وہی صدر نشین ہیں
 عرفانِ الہی کا وسیلہ تو وہی ہیں
 جس سمت سے آئے ہیں، وہ جس راہ سے گزرے
 معراج کی شب وقت مگر ٹھہر گیا تھا
 حق پھر بھی ادا ہونہ سکا عشقِ نبیؐ کا
 ان سا تو کوئی شافعِ محشر نہیں ہوگا
 صد شکر کہ میں آپؐ کی دہلیز تک آیا
 قائل نہیں تقسیمِ محبت کے مگر ہم
 ہے کیا درِ احمدؐ کے سوا، کیا کوئی دیکھے؟

(حکیم سرو سہارن پوری۔ مرحوم)



نعت

اُن کا ٹھکانہ شش جہات
 اُن کا قدم نقشِ حرم
 اُن کا کرم بابِ نجات

انسان ہیں وہ بھی، مگر
 رحمتِ نفس، خیر البشرؑ
 انسانیت کے واسطے

اُن کی دعائیں رات بھر
 ہر ظلم کی یلغار میں
 سب کے لیے سینہ سپر
 ہر اک قدم، رفتار میں
 صدیوں کا تہذیبی سفر
 انسان ہیں وہ بھی، مگر
 انسانیت کے واسطے اک دائمی منشور ہیں
 وہ آسماں کا نور ہیں
 جو خاک سے پیدا ہوا
 وہ آفتابِ روح جو ادراک سے پیدا
 علم حقیقی

ان کے اسمِ پاک سے پیدا ہوا
 انسان ہیں وہ بھی، مگر
 اُن کا نشاں۔ رمزِ حیات
 اُن کا پتہ۔ اسرارِ ذات
 اُن کا زمانہ۔ جاوداں
 (شبِ نیمِ رومانی۔ مرحوم)



اُن کے دَر پر گئے گردِ راہِ سفر جسم پر رکھ کے ہم
 اور پھر یہ ہوا، پہروں روتے رہے، در پہ سر رکھ کے ہم

راستوں کی ہوا رہنما بن گئی، سارباں بن گئی
جب چراغ ان کی چاہت کا لیکر چلے ہاتھ پر رکھ کے ہم

جس کی تقدیر میں فرق کوئی نہیں، شام کوئی نہیں
نور کے شہر سے لائے ہیں، آنکھ میں وہ سحر رکھ کے ہم

اپنے رب سے دُعا مانگتے وقت اب شرم آتی نہیں
ان کی دہلیز سے آئے اپنی دعا میں اثر رکھ کے ہم

اپنی ہررات رکھتے ہیں روشن بہت اور معطر بہت
اک چراغ وفا ان کی یادوں بھرے طاق پر رکھ کے ہم

(اختر لکھنوی۔ مرحوم)



عجیب قریہ ہے
جس کی خوشبو سے سارا عالم مہک رہا ہے
عجیب بہتی ہے
جس کی باتوں سے اک زمانہ چمک رہا ہے
عجیب سی روشنی مکانون سے آرہی ہے
عجیب تابندگی بہر سمت چھا رہی ہے
عجب زمیں ہے
کہ آسماں کی بلندیاں ہیچ لگ رہی ہیں

اُحد کے میدان کی سمت جاتی ہوئی یہ لگیاں
بہت ہی پُر پیچ لگ رہی ہیں
مجھے یہ احساس ہی نہیں ہے کہ میں کہاں ہوں
میں کوئی ذرہ ہوں، یا ستارہ ہوں،

..... یا جہاں ہوں
تلاش کرتا ہوں میں وہ چہرہ
جو ساری آنکھوں کا مدعا ہے
مرے خدا میری خشک آنکھوں کو تازگی دے
مرے خدا مجھ کو زندگی دے
مجھے وہ چہرہ دکھا
جسے دیکھنے کی خواہش نے
مجھ کو مرنے نہیں دیا تھا
کبھی بکھرنے نہیں دیا تھا
عجیب قریہ ہے
دل مسرت سے

(شہزاد احمد مرحوم)

اور آنکھیں امنڈتے اشکوں سے بھر گئی ہیں

نعت

یہی جی میں ہے
تری رحمتوں کے حصار میں ترے آستان پہ کھڑا رہوں
تری اُونٹنی کے سفر میں جو اُڑی ریت اُڑ کے دھنک بنی
اُسے اپنی آنکھ سے چوم لوں، اُسے اپنی جاں میں اُتار لوں
اُسی محترم سے غبار میں، ترے راستوں میں پڑا رہوں
یہی جی میں ہے
یہی جی میں ہے، ترے شہر میں کبھی ایسے گھوموں گلی گلی
ترانقش پا مرے ساتھ ہو

مجھے یوں لگے کہ قدم قدم
ترے ہاتھ میں مرا ہاتھ ہو!
تراطف اس کو سکون دے یہ جو سانس سانس ہے بے کلی

.....
مرے خوش نظر، مرے چارہ گر، مرے رازداں، مرے مہرباں!
یہ جو چارسو ہے خلا مرے، یہ جو وقت بہتا ہے درمیاں
اسے کھول میرے شعور پر
اسے کھول میرے شعور پر کہ نشاں ملے، یہ نشاں ملے
کہ جو واہموں کے چراغ ہیں یہ جلے ہوئے ہیں کہاں کہاں!

.....
یہی جی میں ہے ترے درپہ میں
کبھی ایسے جا کے صدا کروں!
تو پلٹ کے پوچھے جو مُدعا
تو میں بے دھڑک، تجھے مانگ لوں!!

(امجد اسلام امجد - لاہور)



ہے وہی کنجِ قفس اور وہی بے بال و پری
لب ملے ہیں سوشب و روز ہیں فریاد کنناں
کس سے کیجئے خلشِ سوزشِ پنہاں
کابیاں
وہی میں اور تمنا کی وہی بے اثری
آنکھ پائی ہے سو ہے وقفِ پریشاں نظری
کون سنتا ہے یہاں قصہ شوریدہ سری
جس کے قامت پہ گھلا حُسنِ لباسِ بشری
السلام اے شہِ جن و ملک و حور و بشر

جس کے نقشِ کف پادامن صحرا پہ گلاب
 کُو کو جس کی ضیا مہر درخشاں کی طرح
 جس کے گھر میں نہیں ملتے زرو گوہر، وہ غنی
 تیرے اوصاف کہاں اور کہاں میری زباں
 بہ حسبِ صاحبِ اسراء و براق و معراج
 فیض نے تیرے تراشے ہیں جواہر کیا کیا
 کجکلا ہوں کو مبارک ہوں مال و منال
 تُو جو چاہے تو بنے مخزنِ انوارِ صفا
 فیض سے جن کے ہوتی ہوئی مٹی بھی ہری
 چارو جس کی عطا مثلِ نسیمِ سحری
 ہاتھ میں جس کے نہ شمشیر نہ خنجر، وہ جری
 طاقتِ وصف سے بالا تری والا گہری
 بہ نسبِ مطلق و قرشی و مضری
 زور و فقرِ علویؑ، عدل و جلالِ عمریؑ
 اس گدا کو ترے دروازے کی دریوزہ گری
 یہی جھولی کہ جواب تک ہے گناہوں سے بھری
 (خورشیدِ رضوی۔ لاہور)

نعت

رُتوں کی بچتی گھنٹیاں

صدیوں کی گرداں

آتے جاتے قافلے

۔ تپتارِ یگستان

اوجھل سارے راستے
بوجھل پیر، جوان
لیکن اس اندھیر میں
ایک وہ نخلستان
جس کی ٹھنڈی چھاؤں میں
سب کو ملے امان

(ثروت حسین - مرحوم)



کیا میسر ہے ، میسر جس کو یہ جگنو نہیں
نعت کیا لکھے گا جس کی آنکھ میں آنسو نہیں

اللہ اللہ رحمۃً للعالمینِ آپ کی
آپ جیسا دہر میں کوئی ملائم خو نہیں

اسم احمد سے مہک اُٹھی ہے بزم کائنات

گلشنِ تخلیق میں ایسی کوئی خوشبو نہیں

اک یہی نسخہ توجملہ علتوں کا ہے علاج
آپ کے پیغام میں کس درد کا دارو نہیں

اللہ اللہ مصطفیٰ کی سیرت و کردار کا
کون سا پہلو ہے جس میں خیر کا پہلو نہیں

(انور مسعود۔ اسلام آباد)



خواب میں کاش کبھی ایسی بھی ساعت پاؤں
آپ کو نعت سنانے کی سعادت پاؤں
راہ طیبہ میں ہوں ہمراہ ثنا خواں تیرے
حافظ و تائب و افضل کی رفاقت پاؤں
تیری رحمت ہو محافظ مری منزل منزل
چار سو اپنے ، ترا ہالہ رحمت پاؤں
استقامت ہو عطا گرتے ہوئے جذبوں کو
شر کے ان زلزلوں میں خیر کی مہلت پاؤں!
سب سے آخر میں سہی، گر نہیں سب سے پہلے
شافعِ حشر! تری میں بھی شفاعت پاؤں
راست نہی ملے ان بے بصر اندازوں میں
اس گماں زار میں ایقانِ حقیقت پاؤں
کام آئے مراخوں حرمتِ دیں کی رہ میں

سر میدان وفا اورج شہادت پاؤں
 یاد سے تیری ہم آہنگ ہو دھڑکن دھڑکن
 ذکر سے تیرے کسی پل نہ فراغت پاؤں
 ثانیہ ثانیہ ہو شکر سراپا کی مثال
 عمر میں خیر تو اعمال میں برکت پاؤں
 دہر میں وجہ حیات آپ کی الطاف رہیں
 حشر میں بہر نجات آپ کی رحمت پاؤں
 شرف اندوز ہو ذات آپ کے جذبِ حب سے
 میں غلام آپ کا ہوں آپ سے عزت پاؤں
 ایک پل بھی نہ ریاض آج سے گزرے بے کار
 خیر کے واسطے اب عمر کی مہلت پاؤں

(ریاضِ مجید۔ فیصل آباد)



مطافِ کعبہ اقدس میں نعتِ مصطفیٰ مانگوں
 مدینے کے جزیرے پر مری کشتی ہے آپہنچی
 مرا مقصود کب ہے مال و دولت کی فراوانی
 میں شہرِ علم کی دہلیز پر اے قادرِ مطلق
 میں کتنا خود غرض ہوں امتی سلطانِ طیبہ کا
 مجھے رکھنا حصارِ عجز میں اے داوڑِ محشر
 سوائزے پہ آکر آگ برسائے لگا سورج
 مہذب ساعتیں پھر لوٹ آئیں یا رسول اللہ
 خدائے روز و شب سے اور مانگوں بھی تو کیا مانگوں
 خزانہ سامنے ہو تو بھلا نقشہ میں کیا مانگوں
 مدینے میں سکونت کا اقامہ اے خدا مانگوں
 ردائے علم میں لپیٹے ہوئے ارض و سما مانگوں
 کبھی تاج انا مانگوں کبھی خاکِ شفا مانگوں
 بوقتِ عدل بھی تجھ سے حروفِ التجا مانگوں
 خدائے شہرِ طیبہ کی خنک آب و ہوا مانگوں
 درندوں کا میں اپنی سرزمین سے انخلا مانگوں

مجھے تفہیم کے لعل و جواہر کی ملے تابش
 میں اربابِ قلم سے یا حبیب اللہ سر مکتب
 بیاضِ نعت کے ہر ہر ورق کا حاشیہ مانگوں
 خلافِ علم و دانش ہر عمل پر تبصرہ مانگوں
 مرے آباء نے یہ تاکید کر رکھی ہے صدیوں سے
 جہاں لمحے درودِ پاک کا خیمہ لگاتے ہیں
 ریاضِ خوشنوا کو بھی رعایا میں رکھیں شامل
 محمدؐ کی غلامی کی خدا سے انتہا مانگوں
 اسی خیمے کے اندر میں شبِ غارِ حرامتوں

(ریاضِ حسین چودھری۔ سیالکوٹ)



استغاثہ

اے خاصہ خاصانِ رسل، ہادیِ برحق
 حالی نے ردا رکھا تھا جو طرزِ مخاطب
 مجھ جیسے سبک سر کو تو اچھا نہیں لگتا
 اے سیدالابرار.....

”امتِ پتری آکے عجب وقت پڑا ہے“
 اس ”تم“، ”تمہاری“، ”تری“، ”تو“، ”تو مالک“
 ہے سخت تعجب کہ اک ادنے سایہ انسان
 کیا آپ سے اس درجہ تکلف سے بری ہے؟
 اے سرور کونین.....

میں خاکِ کفِ پا بھی نہیں آپ کی آقا
 میں کیا ہوں، فقط اک کفِ خاشاک، خس و خاک
 بے وقعت و نا کارہ و بے دانش و نا فہم
 اور آپ، حضور، اکمل و سرمد، مرے مالک
 میں آپ کو ”تُو“ کہہ کے پکاروں؟ مری جرأت؟
 میں ”تُو“ کہوں اس صلہِ علی، شمس الضحیٰ کو
 جس کے لیے حسانؓ کا لہجہ بھی ہے کمتر؟
 اس طرزِ مخاطب پہ زباں میری نہ کٹ جائے؟
 اے صدر العلیٰ شہ.....

(ہاں، خاک مرے منہ
 میں) مگر پوچھ ہی لوں میں
 کیا آپ شہ انبیا، کمتر ہیں کسی سے؟
 جو آپ کو ”تُو“ کہہ کے مخاطب ہیں سخن میں
 یہ ”افس الشعرا“، یہ ”غزل گو“، یہ ”بیت بند“؟
 اے سید الا برار.....

۱۔ خواجہ الطاف حسین حالی

۲۔ حضرت حسان بن ثابت

شہ انبیا کی خدمت اقدس میں اس حقیر شاعر ستیہ پال آنند نے یہ استغاثہ پیش کیا

(ستیہ پال آنند۔ امریکا)



سکوں ملا ہے بھلا کب کسی کے دامن میں
سو آ بسا ہوں میں نعتِ نبی کے دامن میں
اُجالا آپ ہی کی ذات سے ہوا ورنہ
شعاعِ نور نہ تھی روشنی کے دامن میں
کشادہ قلبی رحمت مآب کیا کہنا
پناہ سب کو ملی آپ ہی کے دامن میں
صحیح کہ فیضِ رسائی میں کوئی ان سا نہیں
بجا کہ رحمتِ حق ہے انہی کے دامن میں
شعورِ حق کی عجب روشنی ملی ان سے
وہ آگہی کہ نہ تھی آگہی کے دامن میں
وہ صلحِ گل ہیں ہر اک صلحِ انکا نقشِ قدم
انہی کے پھول ہیں سب آتشی کے دامن میں
عروجِ آدمِ خاکی انہی کے فیض سے ہے
انہی کا حرفِ دعا زندگی کے دامن میں
جز ایک اشکِ ندامت جز ایک حرفِ دعا

نہیں ہے کچھ مری تردامنی کے دامن میں
مجھے تو نعتِ نبی شاد کام رکھتی ہے
یہ اک گہر ہے بہت شاعری کے دامن میں

(پیرزادہ قاسم - کراچی)



منزل دید پہ درکار یہ بینائی نہیں
دل سے کہتی ہے تجھے اذنِ شکیبائی نہیں
شکر صد شکر کہ سرکارؐ نے ٹھکرائی نہیں
بحر تو بحر ہے، دل میں بھی وہ گہرائی نہیں
دل کو دکھلائی نہیں، عقل کو سمجھائی نہیں
جو مرے سید و سردارؐ نے فرمائی نہیں
ان کے دیوانے بڑے لوگ ہیں، سودائی نہیں
کہ جو شرمندہ خاموشی و گویائی نہیں
ماں نہیں، باپ نہیں، بیٹے نہیں، بھائی نہیں
جو کبھی اُس نے کسی اور میں دہرائی نہیں
وہ بلندی نہیں جو زیرِ قدم آئی نہیں
دل کسی اور کرامت کا تمنائی نہیں
جن کو اللہ کے آگے بھی حیا آئی نہیں
حاکمِ شہر مسلمان ہے، کلیسائی نہیں
دلِ بیدار پکارا کہ نہیں، بھائی نہیں!

چشمِ نظارہ طلبِ طیبہ میں کام آئی نہیں
ایک آوازِ عمرِ لہجہ و صدیقِ آہنگ
میں نے بھی نذر گزاری تھی متاعِ دل و جاں
گہرِ وصفِ نبیؐ کی ہو سائی جس میں
کون سی راہِ ہدایت ہے جو اس ہادیؐ نے
کاش اُس بات سے محفوظ رہیں یہ لب و گوش
چاکِ پیراہنِ ہستی کو رنو کرتے ہیں
دل میں اک حرف کیا چہ نبیؐ نے ایجاد
سیدیؐ آپ کی الفت کے مقابل کوئی شے
آپؐ کی شانِ گرامی ہے خدا کی وہ بات
رفعتیں آپؐ کے نقشِ کفِ پا سے ابھریں
آپؐ کے در سے نہ مردود کیا جاؤں میں
سرور، آپؐ کی امت پہ مسلط ہیں وہ لوگ
بسکہ باور نہیں آتی یہ حکایت ہم کو
جب بھی دنیا کی طرف شوق سے دیکھا جاوید

(احمد جاوید۔ لاہور)



دل ونگاہ کی دُنیا نئی نئی ہوئی ہے
دُرود پڑھتے ہی یہ کیسی روشنی ہوئی ہے

میں بس یونہی تو نہیں آگیا ہوں محفل میں
کہیں سے اذن ملا ہے تو حاضری ہوئی ہے

جہانِ گُن سے اُدھر کیا تھا کون جانتا ہے
مگروہ نور کہ جس سے یہ زندگی ہوئی ہے

ہزار شکر غلامانِ شاہِ بطحا میں
شروع دن سے مری حاضری لگی ہوئی ہے

بہم تھے دامنِ رحمت سے جب تو چین سے تھے
جدا ہوئے ہیں تو اب جان پر بنی ہوئی ہے

یہ سر اٹھائے جو میں جا رہا ہوں جانبِ خلد
مرے لیے مرے آقا نے بات کی ہوئی ہے

مجھے یقین ہے وہ آئیں گے وقتِ آخر بھی

میں کہہ سکوں گا زیارت ابھی ابھی ہوئی ہے

(افتخار عارف۔ اسلام آباد)



زرِ گل ہوئی مری گرد بھی کہ ریاضِ عشقِ رسولِ ہوں
بڑی پاک خاک ہے یہ گلی، میں اُسی کی دُھول کا پُھول ہوں

وہ شہنشاہِ عرب و عجم، وہ تہہ فلکِ حرمِ اُمم
میں اُنہی کی تیغِ تبار ہوں، میں اُنہی کی زرہِ فضول ہوں

مرے بادشاہ، مرے بلی، مہ و مہرِ فاطمہ و علیؑ
حسنؑ و حسینؑ مرے ولی کہ غلامِ بیتِ بتولؑ ہوں

یہ گلِ دیارِ علوم ہیں، وہ مہِ رُسل کے نجوم ہیں
یہی نکہتیں مری رُوح ہیں، میں اُنہی کے نُور کی دُھول ہوں

مرافقِ خطاؤں کی پوٹ ہے، مرے دل میں نام کا کھوٹ ہے
مری سمت آئی نہ لوٹ کر، میں نگاہِ لطف کی بھول ہوں

مری آنکھ میری ندیم ہے، مری نیند میری گلیم ہے
یہ عطائے رب کریم ہے، کہ گدائے رُوائے رسول ہوں

پس نوم بھی درِ باز ہیں، سرِ بابِ خوابِ دراز ہیں

مری پتلیوں کی ہتھیلیاں کہ فقیرِ بابِ قبول ہوں

مجھے عمر بھر ہے یہ دیکھنا ، مرا جسم ہے مرا آئینہ
یہ رضائے ربُّ بہار ہے کہ میں سر بہ جیب ، بول ہوں

مری بے حسی مرے ساتھ ہے ، مرے ہاتھ میں مرا ہاتھ ہے
نہ میں اپنے سگھ پہ نہال ہوں ، نہ میں اپنے دکھ پہ ملول ہوں

مری گورنخلِ چراغ ہو ، کہ یہ گور خاک پہ داغ ہو
مجھے کیا خبر نہ قبول ہوں ، مجھے کیا خبر کہ قبول ہوں

نہ قلندری مجھے زیب دے ، نہ سکندری مجھے زیب دے
نہ میں برگِ بیتِ رسول ہوں ، نہ میں حرفِ مدحِ رسول ہوں

(خالد احمد - مرحوم)



نطق ہے ذکرِ رسولِ رُبِّ اکرم کے لیے
جس کی آنکھوں میں بسا ہو کالی کملی کا جمال
آپؐ کی ہر سانس آیت لوحِ قلب و ذہن پر
اے خوشالحمہ کہ پیشِ روضۂ اقدس ہوں میں
رات کے بھیگے لبوں پر ذکرِ صلی اللہ تھا
عرض کی میں نے ادب سے، اے رسولِ ہاشمی
تشنہ کاموں کے لیے جو قلمِ انوار تھی
عالمِ اسلام ہے محصور چاروں سمت سے
خوف طاری ہے رگ و پے پر مبینی دور کا
خون آشامی پہ مائل دشمنانِ دین حق!
دیدنی ہے منظرِ جاں چارہ فرمائے حجاز!
کوئی صورت کوئی حل اے رحمتِ لدعالمین!
شعر کی صورت جواب آیا مری فریاد کا
آپؐ نے شفقت سے فرمایا کہ، اے انورِ جمال
”اتحادِ ملتِ اسلامیہ کی فکر کر!“

ہے زباں دراصل وردِ اسمِ اعظم کے لیے
اس کے ہاتھ اٹھتے نہیں کنو اب و ریشم کے لیے
آپؐ کی ہستی صحیفہ ابنِ آدم کے لیے
کاش نبضِ وقت ہی رک جائے اک دم کے لیے
وقت تھا موزوں حدیثِ نالہِ غم کے لیے
کوئی دارو، درد کے ناسور کے سم کے لیے
اب ترستی ہے وہ دھرتی عکسِ شبنم کے لیے
قلبِ مسلم مضطرب ہے امنِ عالم کے لیے
نوعِ انساں منتظر ہے ایٹمی بم کے لیے
مستقل خطرہ بنے ہیں برِّ اعظم کے لیے
کر رہے ہیں زخمِ دل فریادِ مرہم کے لیے
بے نوا افغانیوں کی سوزشِ غم کے لیے
بادِ صبح گہہ نے بو سے چشمِ پُرُوم کے لیے
نسخۂ اکسیر ہے یہ طبعِ برہم کے لیے
قصرِ الا اللہ کی بنیادِ محکم کے لیے“

(انورِ جمال - ملتان)



روشنی کا پیہر

آسمانوں میں بکھری ہوئی سلطنت کے سفیروں نے مژدہ سنا
آسمانوں میں بکھری ہوئی سلطنت کے سلاطین نے سجدہ کیا

روشنی کے پیہر کو سجدہ کیا

روشنی آگہی بن گئی

روشنی زندگی بن گئی

آسمانوں میں بکھری ہوئی سلطنت کے سفیروں نے مژدہ سنا

روشنی روشنی جاوداں روشنی

عالمِ رنگ و بو کا نشانِ روشنی

بعثتِ لفظ کی داستاںِ روشنی

نورِ ناطق کا حرف و بیاںِ روشنی

اور مکاں سے ہے تالامکاںِ روشنی

آج پہنچی کہاں سے کہاںِ روشنی

آج اتری ہے دوشِ فلکِ پیر سے

کتنی شاداب کتنی جواںِ روشنی

ظلمتوں کی صفیں سب لپیٹی گئیں

اور پھیلی کراں تا کراںِ روشنی

آسمانوں میں بکھری ہوئی سلطنت کے سفیروں نے مژدہ سنا

روشنی کا پیہر

زمیں_ اندھی کالی زمیں پر

چمکتی ہوئی نور کی ایک چادر بچھانے چلا ہے

وہ چادر کہ جس پر مقدس ستاروں کی جھالر

چمکتے ہوئے زندہ لفظوں کی بلیں بھی تھیں

وہ چادر جہاں سات افلاک کے سات رنگوں سے

اک تو سی بن گئی تھی
 اور اس تو س کے دونوں جانب
 پُرانی زبانوں میں اک لفظ_ تنہا دکھتا سا اک لفظ لکھا ہوا تھا
 وہ چادر جہاں چار کونوں پہ تھے
 چار حرفوں کے چہرے
 یہی چار حرفی عبارت بنائے جہاں تھی
 یہی روشنی تھی_ یہی روشنی کے پیسیر کا پیغام بھی تھی
 اسی چار حرفی عبارت کو میں نے پڑھا تھا
 مجھے ”م“ سے ماورائی حقائق کی دولت ملی
 مجھے ”ح“ سے حرمت ملی لفظ کی
 مجھے ”ب“ سے آنکھوں کی بارش ملی
 مجھے ”ت“ سے ٹول گیا
 روشنی کے پیسیر
 ترا نام بھی چار حرفی عبارت
 ترا کام بھی چار حرفی عبارت
 یہی چار حرفی عبارت تو سرمایہ کُل جہاں ہے
 یہی گن فکاں ہے
 یہی لامکاں ہے
 یہی جاوداں ہے
 اسی چار حرفی عبارت کا وجدان دنیا میں پھر عام کر دے
 اسی چار حرفی عبارت کا وجدان دنیا میں پھر عام کر دے
 روشنی کے پیسیر
 روشنی کے پیسیر

(رشید قیصرانی)



چاند سورج ترے ، ہر ایک ستارہ تیرا
ظلمتِ دہر میں ہر سو ہے اجالا تیرا

گو ترے عہدِ مبارک سے رہا ہوں محروم
تیری سیرت میں نظر آتا ہے چہرہ تیرا

تیری امت ، تری نسبت کے شرف سے
زندہ

تیری نکہت سے مہکتا رہا صحرا تیرا

معجزہ تیری نبوت کا ہے کتنا روشن
یعنی ہے مصحفِ قرآن ، یدِ بیضا تیرا

چاہیے خیر کے ایوان کی تعمیر اگر
کام اس کام میں دیتا ہے سراپا تیرا

شبِ دنیا میں ضیا تیری ہے ، اے ماہِ عرب
فرش سے عرشِ تلک طاری ہے ہالہ تیرا

شعر لکھتا ہوں تری نعت کا ، جب بھی آقا
جھلملاتا ہے مرے ذہن میں روضہ تیرا

(لالہ صحرائی۔ مرحوم)



اس میں شامل ہے رضا و کرم عَزَّوَجَلَّ
آپ کے اسم سے ہیں لفظ جہاں میں معنی
شفقتیں آپ کی ہر گوشہ گہتی پہ محیط
آپ کی دین ہے دنیا کو شرف کی منزل
آپ یکتائے زمانہ ہیں وہ سلاطین جس کا
آپ نے قیدِ زماں توڑ کے حق کو دیکھا
آپ کی بات بشر کے لیے اسمِ اعظم
آپ کے نام پہ قربان ہزاروں جانیں
آرزو ہے کہ یہ بڑھ کر بڑا چھتار بنے
اک عنایت کی نظر مجھ پہ بھی، آقائے جہاں!
اک جھلک روئے مبارک کی بھی ارزانی ہو
میں بھی منجملہء اجرامِ محبت ہو جاؤں
اک تمنا ہے کہ بس اتنی سعادت مل جائے

ہر عبادت سے درود آپ کا، اعلیٰ افضل
ورنہ یہ دفتر صد رنگ و نمو بس مہمل
رحمتیں آپ کی دنیا پہ برستا بادل
ظلمت دہر میں ہیں آپ ہی حق کی مشعل
کوئی نقارہ نہ دربار نہ قلعہ نہ محل
عقل ہے آج بھی زندانی اسباب و علل
وجہ تقلید جہاں آپ کا ہر ایک عمل
آپ کے پاؤں کے نیچے مری آنکھوں کے کنول
آپ کے پیار کی پھوٹی ہے جو دل میں کوئیل
اک اشارہ مری بخشش کا بھی بھولائے ملل!
زندگانی مری بے برگ ہے، ہو جائے پھل
آفتابِ افقِ خیر! مجھے بھی اک پل
روضہ پاک پہ روتا ہوں کہ آجائے اجل

(پرتور وھیلا۔ پشاور)



ورقِ جاں پہ کوئی نعت لکھا چاہیے ہے
ایسی حسرت کو تقرب بھی سوا چاہیے ہے

ظرفِ بینائی کو دیدارِ شہہ لوح و قلم
وصفِ گویائی کو توفیقِ ثنا چاہیے ہے

حرفِ مدحت ہو کچھ ایسا کہ نصیبہ گھل جائے
ایسے ممکن کو فقط حُسنِ عطا چاہیے ہے

چشمِ آشفنتہ کو اک عہدِ یقین ہے درکار
دلِ بے راہ کو نقشِ کفِ پا چاہیے ہے

آنکھِ غمِ ناک ہو اور سانس میں اک اسم کی رو
زندہ رہنے کے لیے آبِ و ہوا چاہیے ہے

مژدہٴ غیب ہے اک بابِ حضوری مجھ کو
اتنے امکان کے بعد اب مجھے کیا چاہیے ہے

اس شب و روز کے آشوبِ مسافت میں نصیر
اب مدینے کی طرف بھی تو چلا چاہیے ہے

(نصیر ترابی - کراچی)



سامنے ہیں سرورِ کون و مکاں ، آہستہ بول
اے لبِ لرزاں! دلِ گریہ گناں! آہستہ بول
اے و نور شوق! اے جذبِ رواں! آہستہ بول

یہ سماں ہے صبحِ طیبہ کا سماں ، آہستہ بول
 اے غلامِ مصطفیٰ! یہ ہے مقامِ مصطفیٰ
 آپؐ جو استراحت ہیں یہاں ، آہستہ بول
 میرے اُن کے درمیاں حرفِ سخن کچھ اور ہے
 اے زمانے! میرے اُن کے درمیاں آہستہ بول
 میں زمینِ گلشنِ طیبہ پہ ہوں جو خرام
 اے دیارِ کہکشاں! اے آسماں! آہستہ بول
 یہ دیارِ سرورِ دیں ہے ، ذرا آہستہ چل
 آ رہی ہے دل کے کعبے سے اذیاں ، آہستہ بول
 بولنا چاہوں اگر میں اپنے آقاؐ کے حضور
 بول اُٹھتا ہے مرا دردِ نہاں ، آہستہ بول
 یہ سلامِ زندگی پیش امامِ زندگی
 بولنے والے ! مثالی قدسیاں آہستہ بول
 لطف تو جب ہے کہ اُن سے بات ہو بولے بغیر
 بول لیکن صاحبِ تسلیم جاں! آہستہ بول
 رحمتِ گل سے زبانِ گلفشاں میں بات کر
 بات کر، پھر بھی زبانِ گلفشاں! آہستہ بول
 بولنا واجب نہیں سرکارِ کے دربار میں
 آپؐ سُن لیتے ہیں اشکوں کی زباں ، آہستہ بول
 اُن کو بے حرف و صدا بھی پیش کرتے ہیں سلام
 کیا زمین ، کیا آسماں ، کیا انس و جان ، آہستہ بول

(شوکت ہاشمی - مرحوم)



جو لب پہ خیر الوریؑ کے آیا وہ لفظ فرمان ہو گیا ہے
 بہارِ مدحت کا ہے وہ مژدہ ، ثنا کا عنوان ہو گیا ہے

چمک اٹھی پھر حسین محفل، درودِ خیر بشر کی ضو سے
چلا ہے ذکرِ حضورؐ جب بھی وہ نورِ عرفان ہو گیا ہے

دیارِ طیبہ میں شب گزارے، جہاں محبت کے ہیں نظارے
جو مدتوں سے ترس رہا تھا وہ ان کا مہمان ہو گیا ہے

رسولِ اکرمؐ کی پیروی میں گزاری جس نے حیات اپنی
غریب و نادار وہ گدا بھی، جہاں کا سلطان ہو گیا ہے

وہی ہے عشقِ نبیؐ میں کامل ہے، وہی ہے حبِ نبیؐ کا وارث
رہ محبت میں چلتے چلتے فنا جو انسان ہو گیا ہے

ملیں ضیائیں مجھے ہنر کی، وقارِ صوت و صدا بھی نکھرا
رسولِ رحمتؐ کا ذکرِ انور، اسی کی پہچان ہو گیا ہے

نہیں ہے گوہر تمہیں سلیقہ کہ پھول الفاظ کے سجاؤ
جو کہہ رہے ہونٹائے خواجہ، خدا کا احسان ہو گیا ہے

(گوہرِ ملسیانی۔ خانبہال)



ہم سمجھتے ہیں پئے نعت، حقیقت اپنی
 شرط لازم ہے جو توصیفِ نبیؐ کی خاطر
 ہاتھ آیا کوئی پیرا یہ اظہار، کہاں
 وہ مرے دل کی صداقت سے بخوبی واقف
 پھر کسی اور تعارف کی ضرورت کیا ہے
 کاش یہ بات کسی طور سمجھ لے اُمت
 توڑتا ہے کوئی ایمان سے رشتے اپنے
 ہم کسی ”ازم“ کے شیدا نہ یہ مسلک اپنا
 ہٹ سکے گی نہ کبھی گنبدِ خضریٰ سے نظر
 قبلہ و کعبہ سے منسوب تمدن اپنا
 مانعِ خدمتِ آفاق، فرائض نہ سنن
 مظہرِ شانِ عزیمت ہیں مجاہد اپنے
 یاد ہم سب کو رکھا آپؐ نے معراج کی شب
 کیوں پئے نعتِ ظہوری، وہی عجزِ دانش
 لفظ در لفظ مجسم ہے عقیدت اپنی
 وہ جزالت نہ فصاحت نہ بلاغت اپنی
 ہو سکی قید نہ الفاظ میں چاہت اپنی
 میں نے دُنیا کو دکھائی نہ حُجّت اپنی
 رنگ جائے جو اُسی رنگ میں سیرت اپنی
 عزّتِ احمدِ مختار ہے عزّت اپنی
 چھوڑتا ہے کوئی دُنیا میں روایت اپنی
 ہے فقط مذہبِ اسلام، علامت اپنی
 اب ایلورہ نہ اجنتہ ہے ضرورت اپنی
 ٹیکسلا میں نہ ہڑپہ میں ثقافت اپنی
 ہو اگر مانلِ تبلیغِ طبیعت اپنی
 حسنِ تسلیم و رضا، شرطِ جبلت اپنی
 حشر میں بھی نہ فراموش ہو، اُمت اپنی
 چاہتا ہے مرا البلاغِ نہایت اپنی

(سید انوار ظہوری۔ مرحوم)



کاغذ پر وہ نام لکھوں تو رو پڑتا ہوں

میں رحمت کے پُھول پُوں تو رو پڑتا ہوں
دل کے بندھن ٹوٹ گئے ہیں فرطِ غم سے
اب میں ان کی نعت کہوں تو رو پڑتا ہوں
جس جس نے بھی ساتھ دیا تھا آنحضرتؐ کا
ان سب کے میں نام گنوں تو رو پڑتا ہوں
جن کی راہیں پُوم رہے ہیں قدسی کب سے
اُن کا پل بھر ساتھ نہ دوں تو رو پڑتا ہوں
جس کی خاطر پُھول کھلے ہیں صحرا صحرا
اُس خوشبو کو یاد کروں تو رو پڑتا ہوں
جن کے صدقے پار لگے گی سب کی نیا
اُن کا میں فرمان سُوں تو رو پڑتا ہوں
اُن کا روضہ پُوم رہے ہوں جب دیوانے
اُس لمحے کا ساتھ نہ دوں تو رو پڑتا ہوں
دن میں کتنی بار ادب سے اُن کا انجم
جی بھر کر میں نام نہ لوں تو رو پڑتا ہوں

(انجم نیازی۔ روالپنڈی)



خیال اُس کا مجھے ہر سفر میں رہتا ہے

کہیں بھی جاؤں مدینہ نظر میں رہتا ہے

وہ ہو عروج کا موسم کہ ہو زوال کی رُت
ترے حوالے سے پتہ شجر میں رہتا ہے

سُلگی دُھوپ مرا امتحان کیا لے گی
وہ چھاؤں بن کے مری دوپہر میں رہتا ہے

کسی دُکھے ہوئے دل میں اُسے تلاش کرو
وہ اپنے چاہنے والوں کے گھر میں رہتا ہے

ندامتوں میں بھی روشن ہے اک اُمیدِ کرم
کوئی چراغِ مری چشمِ تر میں رہتا ہے

اُسی کی دین ہے جاوید ہر حسینِ تخلیق
تصور اُس کا ہی دستِ ہنر میں رہتا ہے

(ملک زادہ جاوید۔ بھارت)



پھر رواں فکر کا اُس سمت سفینہ دیکھوں

ساحلِ چشم سے انوارِ مدینہ دیکھوں

چپے چپے پہ نقوشِ کفِ پا ہیں اُن کے
ذرے ذرے کی ہتھیلی پہ دھینہ دیکھوں

ایک بیانِ وفا ، غارِ حرا سے اُب تک
منتقل ہوتے ہوئے سینہ بہ سینہ دیکھوں

اُن کے احوال ، نمونہ بنی آدم کے لیے
اُن کے اقوال میں انمول خزانہ دیکھوں

کبھی دیکھوں وہ پھڑکتی ہوئی رگ ابرو پر
اور کبھی رُوئے مبارک پہ پسینہ دیکھوں

اُن کی سیرت میں رنگِ جاؤں توجّہتِ پاؤں
اُن کی تقلید میں جینے کا قرینہ دیکھوں

”میرے محبوب“! کہارت نے یہ معراج کی رات
”آمرے پاس ، تجھے زینہ بہ زینہ دیکھوں“

حرمِ پاک سے تا روضہٴ اقدسِ خالد
پا برہنہ جو چلوں ، دن نہ مہینہ دیکھوں

(انور محمود خالد۔ فیصل آباد)



قائم ہو جب بھی بزمِ حساب و کتاب کی
دیکھوں وہاں میں شانِ رسالتِ مآب کی
ہاں! میں بھی سر جھکائے کھڑا تھا حضورِ شاہ
گلتا ہے یوں ، کہ جیسے یہ باتیں ہوں خواب کی

خون رنگ ہو گئی ہے حضوری کی آرزو
 شاید اسے نصیب ہو صورت گلاب کی
 ایماں کے ساتھ جس نے عمل سے کیا گریز
 اُس نے تو اپنی آپ ہی مٹی خراب کی
 اُن کا سحابِ لطف برستا ہے ہر طرف
 کیا بات ہے جناب رسالت مآب کی
 مجھ پر یہ لطف کم تو نہیں ہے، کہ ہجر میں
 کرتا ہوں نذر شعر عقیدت جناب کی
 اے شافعِ اُمم ! ہے تمنائے عاصیاں
 نوبت کبھی نہ آئے سوال و جواب کی
 ہر فرد سیرتِ شہ والا میں ڈھل کے آئے
 تجسیم ہو تو یوں ہوئے انقلاب کی
 ظاہر ہو جب شفاعتِ کبریٰ تو ہے اُمید
 میں بھی رہوں نظر میں وہاں آں جناب کی
 اے کاش اہل بزمِ سبھی یہ صدا سنیں
 اللہ نے تمہاری دعا مستجاب کی
 پہنچیں حضورِ شافعِ محشر سب اُممتی
 جبلِ اُمتین تھامے ہوئے الکتاب کی
 ہوں گے جو سجدہ ریز شافعِ الوریٰ عزیز
 برسات ہوگی پھر تو کرم کے سحاب کی

(عزیز احسن۔ کراچی)



تصورِ درِ کعبہ میں وہ مزا ہے کہ بس
 وہ لطفِ سجدہ مدینہ میں آگیا ہے کہ بس

خدا کے بعد محمد کا نام آتا ہے
سبق زباں کو وہ دل نے پڑھا دیا ہے کہ بس

درِ نبی پہ مسرت کے آنسوؤں کے سوا
وہ سیلِ اشکِ ندامت کا سلسلہ ہے کہ بس

کلیدِ خلد تو بے شک ہے اتباعِ رسول
مگر خدا نے وہ مژدہ سنا دیا ہے کہ بس

نفسِ نفس ہے پئے نعتِ مصطفیٰ یارو
دروء اتنا مجھے راس آگیا ہے کہ بس

شعورِ نعتِ نگاری عطا کیا ہے مجھے
خدا نے حمد کا ایسا صلہ دیا ہے کہ بس

ہمارا دین تو اسلام ہے مگر اخگر
نعمیٰ ختمِ رسل بھی تو وہ ملا ہے کہ بس

(حنیف اٹکریلیخ آبادی۔ مرحوم)



ہوئی ہے رُوحِ مری جب سے آشنائے درود
لہو میں گونجتے رہتے ہیں نغمہ ہائے درود

درود ازل ہی سے موجود ہے پہ دنیا میں
 حضور آئے تو رگھی گئی بنائے درود
 کھلایہ منزل ہستی کا مجھ پہ رازِ نہاں
 نجات کا کوئی رستہ نہیں سوائے درود
 برہنہ لفظ لبوں سے کبھی ادا نہ ہوئے
 زباں نے پہنی ہے جب سے مری قبائے درود
 پھر اس کے بعد یہ سوچیں گے گفتگو کیا ہو
 جو آئے پہلے سُنے اور پھر سُنائے درود
 ازل سے گونج رہی ہے سماعتوں میں ازاں
 بنی بنائی ملی ہے ہمیں فضائے درود
 وہی جو مالک و مختار ہے دو عالم کا
 اسی کے نام سے ہوتی ہے ابتدائے درود
 خدا کا شکر ادا کیجیے کہ ہم کو سلیم
 بنا مِ اسمِ محمدؐ ملی متاعِ درود

(سلیم کوثر۔ کراچی)



بلند ہاتھ میں کاسہ ہے دستِ خالی کا
 کبھی کبھی مری آنکھوں میں آکے دیکھتی ہے
 یہ واقعہ ہے کہ سارے جہاں میں شہرہ ہے
 خیال بس میں نہیں ، لفظ دسترس میں نہیں
 مجال کیا کہ سمندر کو میں سمیٹ سکوں
 ملالِ بے ہنری کیا چھپاؤں آپ سے میں
 میں اپنے کرب کو سب سے زیادہ جانتا ہوں
 کسے بتاؤں کہ برگ و ثمر کے ہوتے ہوئے
 حضورؐ وہ بھی تو اک چوبِ خشک تھی جس کو
 حضورؐ میں بھی تو سوکھے شجر کی صورت ہوں
 حضورؐ آپ نے تو گردنیں چھڑا دی تھیں
 حضورؐ میں نے سنا ہے کہ آپ کے در سے
 حرم کی سمت سفر ہے یہ مجھ سوالی کا
 یہ اشتیاقِ عجب ہے لہو کی لالی کا
 حضورؐ آپ کے صحرا کی خوشِ جمالی کا
 قصیدہ کیسے کہوں پیکرِ مثالی کا
 کہ میرا ظرف ہے ٹوٹی ہوئی پیالی کا
 کہ مجھ کو رنج ہے خود اپنی بے کمالی کا
 سوترِ جمان ہوں اپنی ہی خستہ حالی کا
 مری زمین پہ موسم ہے خشک سالی کا
 ملا تھا آپ سے رتبہ مقامِ عالی کا
 مجھے بھی خوف ہے لوگوں سے پائمالی کا
 مجھے بھی حکم ہو پھر سے مری بحالی کا
 سوال رد نہیں ہوتا کسی سوالی کا

(سعود عثمانی۔ لاہور)



شہِ حجازؐ کا ہے تذکرہ ازاں کی طرح
 یہ ایک اسم ہے ہم کو متاعِ جاں کی طرح

نُفُوشِ پائے مُحمدؐ سے جل رہے ہیں چراغ
رہِ حیاتِ چمکتی ہے کہکشاں کی طرح
مجھے زمانے کے گرداب کیا ڈرائیں گے
خیالِ احمد مُرسلؑ ہے بادباں کی طرح
اُنہی کے قدموں کو چھو کر خرف ستارہ ہوئے
کہ اُن کے پاؤں کی مٹی ہے آسماں کی طرح
وہ جن کا سایہ نہ تھا اُن کا سایہِ رحمت
غموں کی دھوپ میں ہے سر پہ سائبان کی طرح
کوئی گدا نہ پلٹ کر گیا تھی دامن
نہیں ہے کوئی بھی در اُن کے آستاں کی طرح
دلوں کو اپنی طرف کھینچتا ہے شہرِ رسولؐ
کشش نہیں ہے کسی خاک میں یہاں کی طرح
گرفتہ دل ہو فراست اُنہی کو یاد کرو
صعوبتوں میں وہ اک یاد ہے اماں کی طرح

(فراستِ رضوی۔ کراچی)



توڑ کر جس نے دوبارہ مہِ کامل باندھا
میں نے اس ہاتھ سے یہ ٹوٹا ہوا دل باندھا

بس ارادہ ہی کیا تھا کہ چلوں سوے رسول
ناقہ شوق نے خود پیٹھ پہ محمل باندھا

استعارہ کوئی محبوب و محبت کا نہ ملا
میں نے آئینے کے آئینہ مقابل باندھا

مرارخ بھی اسی جانب ہے کہ طوفانوں میں
اہل مکہ نے مدینے ہی کو ساحل باندھا

آپ کی نرم مزاجی کا جو مضمون سوچھا
میں نے کافر کو بھی کافر نہیں غافل باندھا

(لیاقت علی عاصم۔ کراچی)



گیسوائے مشکئیں کے خوابوں پر چُتن صدقے کرول

سرخ لب کے تصور میں یمن صدقے کروں

دھیان میں آئے جو دندان مبارک کی چمک
آفتابِ عمر کی ایک اک کرن صدقے کروں

کالی کملی پر فدا ہر عیشِ سنجاہ و سمور
بورے پر ہر سکونِ جان و تن صدقے کروں

سایہ سرکار پر دنیا کا ہر سایا نثار
قامتِ اطہر پہ ہر سرو سمن صدقے کروں

خلوتِ صلِّ علیٰ کے دم سے ہے یہ انجمن
خلوتِ صلِّ علیٰ پر انجمن صدقے کروں

احمد و یٰسین و طہ کیا پکاروں کیا کہوں
کس پہ واروں ناطقہ کس پر دہن صدقے کروں

اپنے آقا کا تبسم یاد ہے عاصم مجھے
کیوں نہ ہر خارِ زمانہ پر چمن صدقے کروں

(لیاقت علی عاصم - کراچی)



آگے قیادتوں کا ، کوئی سلسلہ نہیں

اُس نقشِ پا کے بعد کوئی نقشِ پا نہیں
آؤ ، اگر تلاش تمہیں روشنی کی ہے
یہ آفتاب وہ ہے کہ جو ڈوبتا نہیں
سرکارِ پرسلام ، کہ اس نام کے سوا
سن کر کسی کا نام ، کوئی جھومتا نہیں
ماں ، باپ ، جان ، بھائی ، بہن ، آپ پر نثار
دنیا میں اس قدر کوئی چاہا گیا نہیں
اللہ! کیا رسولؐ عطا کر دیا ہمیں
یہ وہ کرم ہے جس کی کوئی انتہا نہیں
ان کا غلام کہہ کے مجھے بس پکاریے
میں اپنا نام ، اپنا نسب جانتا نہیں
بس آئنے ہے آپؐ کی سیرت کا آئنے
اس آئنے کے بعد کوئی آئنا نہیں
اظہر یہ راہ نعت بھی اک پل صراط ہے
وہ بچ نہیں سکا جو سنبھل کر چلا نہیں

(اظہر عنایتی۔ رامپور)



خزاں کا بطلان کر کے آخر بہار ہی سرخرو ہوئی ہے
تری صدائے محیط میں آ کے زندگی خوہرو ہوئی ہے

میں تیری نسبت کو اوڑھ کر جاوداں سعادت کا ہمسفر ہوں
تری مہک عام میری دنیائے قلب میں کو بہ کو ہوئی ہے

شبِ سفر کی مسافتوں میں دعا کا زادِ سفر عطا ہو
کہ رہ گزاروں کی ڈھول بننا ہماری نسلوں کی خُو ہوئی ہے

پھر اپنی آنکھوں کے واسطے میں ترے زمانے کی خاک ڈھنڈوں
تری تمنا کی وادیوں میں حیات اک جستجو ہوئی ہے

ازل سے لے کر ابد کے دن تک تری شفاعت کے سائباں میں
ترے کرم سے جہان بھر کو عطا نئی آبرو ہوئی ہے

اور اب تو دیدار کی بشارت مرے مقدر میں بھی رقم ہو
کہ شہرِ قلب و نظر کی فیروز ایک ہی آرزو ہوئی ہے

(محمد فیروز شاہ۔ میانوالی)



اندھیروں میں دمکتا ہے، ہوا کے رخ پہ چلتا ہے
چراغِ مصطفیٰ پر کب کسی کا زور چلتا ہے

ضرورت کیا ہے دیکھوں، ایمن و افلاک کی جانب
مرے آقا کے روضے میں چراغِ طور جلتا ہے

کوئی مغرب نہیں ہے آفتابِ نورِ عالم کا
وگرنہ ہر ستارہ، چاند اک نقطے پہ ڈھلتا ہے

رسول اللہ اس انداز سے تشریف لائے ہیں
زمین سے جیسے ہیرا، رات سے سورج نکلتا ہے

بکھرتا ہے نبیؐ کے نام سے اک رنگ سینے میں
کہ جیسے شام کو آفاق میں سونا پگھلتا ہے

شرِ بطحا کا دشمن ایک ہے بوجہل سے بُش تک
یہ بوڑھا سانپ ہر موسم میں پیرا ہن بدلتا ہے

بڑا بے چین رکھتا ہے اندھیرے میں مرے آقاؐ
اُجالے میں جو سایہ جسم سے میرے نکلتا ہے

کوئی آواز ہے جو تھام لیتی ہے مجھے اچھ
جہاں آنکھیں بہکتی ہیں، جہاں پاؤں پھسلتا ہے

(ڈاکٹر اشفاق انجم۔ بھارت)



نعتِ پاک (چہار دریک Four in one)

نوٹ:- اس نعت کو درج ذیل چار طرح سے پڑھیے۔

- (۱) پورے پورے مصرعے پڑھیے۔ (۲) بریکٹ سے پہلے درج جزو کو بریکٹ میں درج جزو سے ملا کر پڑھیے
(۳) بریکٹ میں درج جزو کو اُس کے بعد درج جزو سے ملا کر پڑھیے۔ (۴) صرف بریکٹ میں درج مصرعوں کو پڑھیے۔

لِلّٰہِ اے (محبوبِ ربِّ ذوالِمنن) یاسیدی!
یا شاہِ دین (چشمِ کرم برحالِ من) یاسیدی!
اَلْحَمْدُ رَبِّ (گیسوائے تومشکِ حنن) یاسیدی!
صَلِّ عَلٰی (دندانِ تُوْدِرِّ عدن) یاسیدی!
مجبورِ را (برآستانِ خود طلب) محبوبِ رب!
سِحْرِ سَخَا (یا مصطفیٰ، فخرِ زمن) یاسیدی!
یاسیدی! (برگشتہ شُد عالم ہمہ) ازبے نوا
بربے نوا (رحمتِ بکنِ آقائے من) یاسیدی!
مہرِ عطا (نورِ الہدیٰ، بدرِ الدّجی) شمسِ الضحیٰ!
نورِ خدا (شاہِ عرب، شاہِ زمن) یاسیدی!
پیارِ ام (مجبورِ ام، شاہِ ام) لطفِ و کرم
خاموشِ ام (دشوارِ شُد گفتنِ سخن) یاسیدی!
بہرِ خدا (حالِ دلِ صابرِ ہمیں) فخرِ الرُّسُل
خیرِ الوریٰ (سرکارِ من، شاہِ زمن) یاسیدی!

(صابرِ سنبھلی، یوپی۔ بھارت)



(چہار در ایک - Four in one) نعتِ اقدس

نوٹ: اس نعت کو درج ذیل چار طریقوں سے پڑھیے۔

(۱) پورے پورے مصرع پڑھیے (۲) بریکٹ سے پہلے لکھے ہوئے الفاظ کو بریکٹ میں درج الفاظ کے ساتھ ملا کر پڑھیے۔ بریکٹ کے بعد جُز کو چھوڑ دیجیے۔ (۳) بریکٹ میں درج جز کو بریکٹ کے بعد درج شدہ جُز سے ملا کر پڑھیے۔ بریکٹ سے پہلے درج الفاظ کو نہ پڑھیے۔ (۴) صرف بریکٹ میں درج جُز کو پڑھیے۔

خدا و ندا (مدینہ میرا مسکن ہو) تو کیا کہنا
 جہاں مسکن (وہیں عاصی کا مدفن ہو) تو کیا کہنا
 سر محشر (حبیبِ ربِّ اکبر کا) سہارا ہو
 شہرہِ دیں کا (مرے ہاتھوں میں دامن ہو) تو کیا کہنا
 حقیقت ہو (شہرہِ دیں سے عقیدت میں) مرے مولا
 نہایت ہی (محبت میں گھلا پن ہو) تو کیا کہنا
 کرم کرنا (دہائی جب بھی دوں مولا) مصیبت میں
 ضرورت پر (مری امداد فوراً ہو) تو کیا کہنا
 مقدّر پر (خدا کا فضل ہو جائے) پس مُردن
 وہ آجائیں (اندھیری قبر روشن ہو) تو کیا کہنا
 زہے قسمت (مدینے میں ہوں جب حاضر) الہی میں
 ندامت سے (مری آنکھوں میں ساون ہو) تو کیا کہنا
 قیامت کو (گزر جاؤں میں پُل سے یوں) تمنا ہے
 رُکاوت ہو (نہ اڑ چن ہو، نہ الجھن ہو) تو کیا کہنا
 یہ خواہش ہے (مجھے دیدِ نبی ہو یوں) کبھی صابر
 نہ جالی ہو (نہ پردہ ہو، نہ چلمن ہو) تو کیا کہنا

(صابر سنبھلی، یوپی۔ بھارت)



قولِ تنقید سے بالا اُن کا
 حرفِ آخر ہے حوالہ اُن کا

نام ان کا ہے جہاں میں روشن
 چاروں جانب ہے اجالا ان کا
 وصف رخ ان کا بیاں ہو کس سے
 رنگ تھا دیکھنے والا ان کا
 جگ میں سیرت ہے مثالی ان کی
 سب سے اُسوہ ہے نرالا ان کا
 لشکرِ دیں کے وہی ہیں سالار
 فوجیں ان کی ہیں، رسالہ ان کا
 ان کو محبوب ہے بس حسنِ عمل
 ماہِ رو ان کا ہے، کالا ان کا
 زیست سے اس کی نحوست نہ ٹلی
 حکم جس شخص نے ٹالا ان کا
 خلد میں جائے گا ان کے ہمراہ
 جو بھی ہے چاہنے والا ان کا
 ساری مخلوق الہی میں رئیس
 مرتبہ سب سے ہے اعلیٰ ان کا

(رئیس احمد نعمانی۔ بھارت)



نہ دل پہ بوجھ رہے گا نہ امتحان میں جان

درود پڑھتے رہو، جب تک ہے جان میں جان

یہ کس کا نام لیا، روشنی اترنے لگی
یہ کس کا ذکر چلا، پڑگئی زبان میں جان

اٹھانا بوجھ کوئی کم نہیں تھا قرآن کا
نہ تھی زمین میں طاقت نہ آسمان میں جان

حضورؐ، حرف تَلَطَّفِ کہ بات بن جائے!
حضورؐ، بوئے تَبَسْمِ کہ آئے جان میں جان!

کبھی میں نعت پڑھوں اور کبھی سلام سنوں
کبھی دہن میں ہو میرے کبھی ہو کان میں جان

خوشا وہ سانس جو آئے نبیؐ کی یاد لیے
خوشا کہ مجھ سے ہو رخصت نبیؐ کے دھیان میں جان

بس ایک نام سے چلتا ہے کاروبار حیات
بس ایک فرد سے باقی ہے خاندان میں جان

(منیر سیفی۔ مرحوم)



زمین پر جو ترے آستاں کا حصّہ ہے
زمیں کا حصّہ نہیں ، آسماں کا حصّہ ہے
زمیں کو تیری سعادت ، فلک کو تجھ سے شرف
کہ تیرا لطف و کرم دو جہاں کا حصّہ ہے
کوئی بھی راہ سہی ، تیری پیروی میں تو ہے
ہر اک مسافر اسی کارواں کا حصّہ ہے
ترے نقوشِ قدم سے جو سرفراز ہوئی
وہ مُشتِ خاک مرے جسم و جاں کا حصّہ ہے
جزا کا اہل نہیں ہوں سزا کی تاب نہیں
مرا وجود کہیں درمیاں کا حصّہ ہے

(صفدر صدیقی رضی۔ کراچی)



سر بہ سر مصحفِ انوار کوئی اور نہیں
آپ ہیں آپ ہی سرکار کوئی اور نہیں

ہے یہ قرآن سے بھی روشن کہ شہِ دین جیسا
صاحبِ سیرت و کردار کوئی اور نہیں

صنعتِ خالق کونین میں اے شاہِ امم
آپ کی شان کا شہکار کوئی اور نہیں

آپ جس منزلِ معراج کو پہنچے آقا !!
ایسی رفعت کا سزا وار کوئی اور نہیں

خواہشِ دیدنی کس کو نہیں ہے لیکن
رہِ اکبر سا طلبگار کوئی اور نہیں

پھولِ رحمت کے بہ ہر آن جہاں کھلتے ہیں
کوئے آقا سا چمن زار کوئی اور نہیں

دیکھ کر جس کو حضورِ اپنی خبر تک نہ رہے
ہے وہ بس آپ کا دربار کوئی اور نہیں

آپ احمد بھی محمد بھی ہیں محمود بھی ہیں
ان چراغوں سے ضیا بار کوئی اور نہیں

راستہ قربِ الہی کا دکھانے میں قمر
جیسے آقا ہیں مددگار کوئی اور نہیں

(قمر وارثی۔ کراچی)



ہم زمانے میں پھرے، دل کو حرم میں رکھا

حرمِ پاک کو اِس دیدہ نم میں رکھا

جو بھی لکھا ہے وہ انوارِ صفت لکھا ہے
اسمِ احمدؐ نے یہ اعجازِ قلم میں رکھا

دل کو دُنیا کے جھیلوں میں اُلجھنے نہ دیا
اِس کولسِ جستوئے باغِ ارم میں رکھا

دوشِ پرلے کے صبا مجھ کو مدینے پہنچی
جذبہٴ شوق کو ہر ایک قدم میں رکھا

خاکِ طیبہ کو نگاہوں سے نہ اوجھل جانا
اِس تصور کو عرب اور عجم میں رکھا

روزِ محشر بھی عنایت کی نظر ہو، جیسے
عمر بھر سایہٴ دامنِ کرم میں رکھا

(نورین طلعتِ عربہ۔ اسلام آباد)



نعت لکھنے کو جو کاغذ پہ لکھا بسم اللہ

آئی جبریل کی فوراً ہی صدا، بسم اللہ
 نعت لکھنے کے لیے پہلے دعا مانگتے ہیں
 اور پڑھتے ہیں سدا قبل دعا، بسم اللہ
 میں نے کاغذ پہ کیا سورہ یسین کو دم
 اور خامے سے کہا، صل علی بسم اللہ
 دین اسلام کی نصرت کا جہاں آیا سوال
 ایک ہی گھر تھا، کہا جس نے سدا بسم اللہ
 مجھ میں طاقت یہ کہاں نعت ہمیں لکھتا
 ہے فقیروں پہ یہ آقا کی عطا، بسم اللہ
 آنکھ ہے روضے کی جالی پہ، جہیں چوکھٹ پر
 موت اب تجھ کو جو آنا ہے تو آ، بسم اللہ
 میں نے اک نعت سنانے کی اجازت چاہی
 اور نکیرین نے خوش ہو کے کہا، بسم اللہ

(عمیل عباس جعفری - کراچی)



لب پہ جب نعت آگئی ہے
شاخِ جاں بھی مہک اٹھی ہے
آپؐ کی گفتگو میں آکر
حرف کو روشنی ملی ہے
خوشبوئے خاکِ پائے اقدس
لالہ و گل میں بس رہی ہے
خلد کی راہ ، دو جہاں پر
انؑ پر ایمان سے کھلی ہے
آگئی بادِ نو بہاری
زندگی پھول پھل رہی ہے
رشک سے تھامنا پڑا دل
ثور پر جب نظر پڑی ہے
لمعہء دہر میں فروزاں
روشنی انؑ کے نام کی ہے
قصویٰ کا بھی نصیب جاگا
آپؐ کے سائے میں چلی ہے
قافلے جا چکے مدینے
حسرت اک دل میں رہ گئی ہے

(خورشیدِ ربانی۔ اسلام آباد)



خدا کی بزمِ جہاں پر ہے یہ عنایتِ خاص
کہ دے کے آپ کو بھیجا گیا ہدایتِ خاص

خدا اور اس کے فرشتے درود بھیجتے ہیں
نگاہِ شوق میں آیت یہی ہے آیتِ خاص

بجز زیارتِ روئے رسولِ جنت سے
غرض ہی خاص ہمیں ہے کوئی نہ عنایتِ خاص

نبی خاتم و ختم الرسل ہیں آپؐ بس آپؐ
نہایتوں میں نہایت ہے یہ نہایتِ خاص

ہم امتی ہیں رعایتِ یہ خاص ہے ہم سے
خوشا کہ حشر کے دن بھی ہے یہ رعایتِ خاص

(اجمل سراج۔ کراچی)



ہے جہاں محو خود نمائی میں
خوش ہوں میں آپ کی گدائی میں

اسم احمد ورق پہ لکھتے ہی
آگیا نور روشنائی میں

بھیجتی ہوں درود آقا پر
میں فرشتوں کی ہم نوائی میں

کس سے تشبیہ دوں مرے آقا
آپ سا کون ہے خدائی میں

مل گیا رت کائنات مجھے
سرور دیں کی رہنمائی میں

لاکھ بدلے چلن زمانے کا
میں رہوں عشق مصطفائی میں

نعت کہنے میں ہے جو سرشاری
وہ کہاں ہے غزل سرائی میں

(عزیزین حبیبِ عتبہ - کراچی)

زندگی شاد کیا کرتی ہے
 جب انہیں یاد کیا کرتی ہے
 کیسے جگمگ مرے سارے درو بام
 عیدِ میلاد کیا کرتی ہے
 ان کے ناعت کی سدا رحمتِ رب
 آپ امداد کیا کرتی ہے
 اپنے آباء کی طرح مدحِ نبی
 میری اولاد کیا کرتی ہے
 ہو جو ویران تو پھر خانہء دل
 نعتِ آباد کیا کرتی ہے
 یادِ سرکارِ دو عالم کی گرفت
 غم سے آزاد کیا کرتی ہے
 آپ کے حکم پہ فکرِ صائب
 بے دھڑک صاد کیا کرتی ہے
 آپ کا فقر و غنی یہ دنیا
 آج بھی یاد کیا کرتی ہے
 ہر ڈگر عرشِ اطاعت کے سوا
 وقت برباد کیا کرتی ہے

(عرشِ ہاشمی۔ اسلام آباد)



نورِ حق نے اس طرح پیکر سنوارا نور کا ہے کوئی ایسا بشر اس عالم امکان میں؟ نور دل ہے، نور سینہ، نور پیکر، نور جاں جو حجاباتِ خداوندی میں چمکا مدتوں رات زلفوں کی بلائیں لے کے پیچھے ہٹ گئی (۲) انشراحِ قلب و سینہ کا بیاں قرآن میں سرحدِ توسین سے بھی ماورا معراج میں چاند، سورج، کہکشاں، تارے، دھنک اور روشنی ایک در بے بہا ہے یا ہے قطرہ نور کا سینہ بریاں، دیدہ گریاں کبھی مجھ کو عطا اک نگاہِ لطف فرما دیجیے ہم پر حضور یا رسول اللہ اپنی کاوشیں مقبول ہوں

نور گویا بن گیا ہے استعارہ نور کا سر سے پاؤں تک ہو جو اک شاہ پارا نور کا نور کا سورہ (۱) ہے گویا استعارا نور کا جالیوں سے دیکھ آیا ہوں وہ تارا نور کا سانس (۳) لے کر صبح نے صدقہ اتارا نور کا نور کے دریا میں گویا ہے یہ دھارا نور کا بزم ”اودانی“ میں چمکا اک ستارا نور کا (۴) نور کے در یوزہ گر پائیں اتارا نور کا میری پلکوں پر فروزاں ہے جو تارا نور کا میرے دل پر بھی ہمیشہ ہو اجارا نور کا ہم کو بھی درکار ہے بس اک اشارا نور کا یہ ”فروغِ نعت“ بن جائے ادارہ نور کا

(شاکر القادری۔ ایک)

- (۱) القرآن: سورہ نور
- (۲) وایل اذ اعسس۔ سورہ تکویر: ۱۷
- (۳) واصل اذ تنفس۔ سورہ تکویر: ۱۸
- (۴) فکان قاب توسین اودانی۔ سورہ نجم، ۲

قلم نے حرفِ ثناء جیسے ہی شروع کیا
فلک نے وجد میں قرطاس پر رکوع کیا

ہوئی جو فکر لکھوں نعت شان کے شایان
حسین شعر نے مطلع معاً طلوع کیا

جو نعت لکھتے ہوئے ایک بھی گرا آنسو
چمکتے چاند نے قرطاس پر وقوع کیا

مرے لبوں نے کیا جب بھی ذکرِ صلِّ علی
بہ صد خضوع کیا اور بہ صد خشوع کیا

اسی کو شان بڑھانی تھی آسمانوں پر
تو اس نے آمدِ سرکار سے رجوع کیا

تو پہلی بار ہوا آسمان رشک سے زیر
زمین پہ گنبدِ خضرا نے جو شیوع کیا

ہمیں حضور نے بخشا تھا سیدھا سادا دین
مناقشات سے ہم نے اسے فروغ کیا

صدائے صلِّ علیٰ آ رہی ہے مضطر کیوں؟
یہ کس کے ذکر کرنے مقطع میں آ، وقوع کیا!

(آفتاب مضطر۔ کراچی)



اک مٹھی ستو ہوں ، روٹی خشک ادھوری ہو
مولا! مجھ سے آپ کی سنت کیسے پوری ہو
نعت تو ہے محتاط رویوں اور جذبوں کا کام
اتنی بات ہے کہنا جتنی بات ضروری ہو
ہجر کے نم کاغذ پر عشق کے سبز قلم کے ساتھ
ہم نے عرض گزاری دیکھیں کب منظوری ہو
جو مہکا دے اندر باہر جسم کے سب ایوان
میرے دل میں عشق نبی کی وہ کستوری ہو
آپ کی آل کا صدقہ مانگے لفظوں کا مزدور
نعت کی صورت اب کی بار کھری مزدوری ہو
لفظ ترے خالی تھے ورنہ کیسے ممکن ہو
واسطہ ان کا آئے دعا میں اور نہ پوری ہو

(کاشف عرفان۔ اسلام آباد)



ہر آنکھ میں پیدا ہے چمک اور طرح کی
ہے گنبد خضراء کی جھلک اور طرح کی
ہر آن خیالوں میں ہے اس شہر کی ٹھنڈک
چلتی ہے جہاں بادِ خنک ، اور طرح کی
جھونکا کوئی گزرا ہے مدینے کی ہوا کا
اطراف میں ہے آج مہک، اور طرح کی
جب لوٹ کے آتے ہیں مدینے کے مسافر
ہوتی ہے جبینوں پہ چمک، اور طرح کی
اشلوں کی جو برسات ہوئی یادِ نبیؐ میں
پھیلی افقِ جاں پہ دھنک، اور طرح کی
یہ سرورِ عالم کی غلامی کی عطا ہے
رہتی ہے جو لہجے میں کھنک، اور طرح کی
پلکوں پہ جو روشن ہے مدینے کے سفر میں
یہ شمع ہے اے بامِ فلک اور طرح کی
کرتا ہوں میں جب مدحِ محمدؐ کا ارادہ
ملتی ہے مدینے سے کمک اور طرح کی
سرور نے سنا ہے یہی شاہانِ سخن سے
ہے نعت کے لکھنے میں جھجک اور طرح کی

(سرور حسین نقشبندی۔ لاہور)



دلوں میں عشق احمد کو بسائے ایسی مدحت ہو
ادب کا منصبِ اعلیٰ دلائے ایسی مدحت ہو

عطا حسن ارادت ہو، بصیرت بھی ملے مجھ کو
سبق سیرت کا جواز برکرائے ایسی مدحت ہو

سلیقہ مجھ کو بھی حسنِ بیاں کا دے مرے مولا
حریمِ حرف میں خوشبو بسائے ایسی مدحت ہو

میں کھو جاتی ہوں اکثر یا دِ طیبہ میں، مرے مولا!
رسائی مجھ کو طیبہ تک دلائے ایسی مدحت ہے

وہ مدحت ہو کہ جس میں حرمتِ سرور مجسم ہو
جو میری فکر کو اعلیٰ بنائے ایسی مدحت ہو

ثنائے شاہِ طیبہ کا قرینہ بھی میسر ہو
گہرا فکر کے ہر سولٹائے ایسی مدحت ہو

اویسی اور بلالی عشق کی تنویر مل جائے
مرے الفاظ میں خوشبو سمائے ایسی مدحت ہو

یہی اک آرزو ہے ناز کی اب اے مرے آقا
درِ اقدس پہ آکر خود سنائے ایسی مدحت ہو

(سمیعہ ناز۔ برطانیہ)



تھے عالی مرتبہ سب انبیاءِ اوّل سے آخر تک
مگر سرکارِ سا کوئی نہ تھا اوّل سے آخر تک

نکل آئیں گے حل سب مسئلوں کے چند لمحوں میں
حیاتِ مصطفیٰ کو سوچنا اوّل سے آخر تک

اتارے جسم و جاں پر سارے موسمِ شادمانی کے
بدل دی شہرِ ہستی کی فضا اوّل سے آخر تک

جنہیں اُمّی لقب کہہ کر زمانہ یاد کرتا ہے!
وہی ہیں حاملِ علمِ خدا اوّل سے آخر تک

فرشتوں نے مری لوحِ عمل پر روشنی رکھ دی
ثناءِ خوانِ محمد لکھ دیا اوّل سے آخر تک

ملی ہے کاسہء فن کو مرے خیراتِ طیبہ سے
مرا دیوان ہے ان کی عطا اوّل سے آخر تک

بہارِ نعت سے باغِ سخن لہکا صبیحِ ایسا
ترو تازہ رہی فصلِ نوا اوّل سے آخر تک

(صبحِ رحمانی۔ کراچی)

خطوط

ڈاکٹر فتح محمد ملک - اسلام آباد

۷/ ستمبر ۲۰۱۲

عظیم مجلہ ”نعت رنگ“ کا تازہ شمارہ پا کر بہت خوش ہوں۔ اللہ تعالیٰ آپ کو جزائے خیر دے۔ زیر ترتیب شمارے کے لیے ایک مختصر سا مضمون آٹھ دس دن تک ڈاک کے سپرد کر دوں گا۔ اُمید ہے کہ آپ مع الخیر ہوں گے اور جب اسلام آباد تشریف لائیں گے تو اطلاع بخشیں گے۔

.....

ڈاکٹر ریاض مجید - فیصل آباد

۹/ مئی ۲۰۱۵

نعت رنگ کو پچیسویں پڑاؤ مبارک — ہر کام میں بہتر سے بہتر کی گنجائش ہمیشہ ہوتی ہے آپ نے اس مرحلے پر ’نعت رنگ‘ کے بارے میں مشاورت طلبی کا جو سلسلہ شروع کیا ہے اللہ کرے یہ خیر و برکت کا سبب ہو اور ’نعت رنگ‘ کے قارئین اور اہل قلم اخلاص نیت سے ’نعت رنگ‘ کو اپنے مفید مطلب مشوروں سے نوازیں۔

جیسا کہ ’نعت رنگ‘ کے قارئین کو علم ہے اس جریدے کا واحد مقصد اردو کی اصنافِ سخن میں سے نعت کو فکری اوصاف اور فنی محاسن کے حوالے سے ایک ایسی بلخِ صنف کے طور پر پیش کرنا ہے جس میں ادبیاتِ عالیہ کے سارے محاسن کا عہدگی سے اظہار ہوا ہو۔ اسے محض ایک مذہبی موضوع کا بیان نہ سمجھا

جائے بلکہ اس کی تخلیق میں صرف کی جانے والی مساعی، مہارت، ریاضت اور تخلیقی اقدار کے شمول کو بھی زیر جائزہ لایا جائے۔

مقامِ اطمینان ہے کہ ”نعت رنگ“ سے وابستہ اہلِ قلم نے اس صنف کو ایک اعلیٰ ادبی معیار کی حامل صنف کے طور پر متعارف کروانے کی کوشش کی ہے یہاں میں متعارف کو لغوی مفہوم کی بجائے تلازماقی حوالوں میں لے رہا ہوں مقدار کے علاوہ معیار سازی کے لئے کوشاں ذہنوں نے اردو شعریات کے ساتھ اردو تنقیدات میں بھی اس صنف کو ایک عالمانہ جہت سے روشناس کیا یہ روشناسی اور تعارف گزشتہ دہائیوں میں اتنا جاندار اور شاندار نہیں تھا جتنا نعت رنگ کی سعیِ جمیلہ سے ہوا (جان دار اور شان دار کے الفاظ کثرت استعمال سے اپنی وہ تازگی کھو چکے ہیں جو ان الفاظ کے آغاز میں آج سے کئی صدیاں پہلے شامل تھی۔) میں قارئین کی توجہ پھر ان الفاظ سے وابستہ مفہیم کی قدیم تازگی کی طرف لے جانا چاہتا ہوں ”نعت رنگ“ کی تنقیدی جہت نے اس صنف کے نہ صرف آفاق وسیع کئے بلکہ اس صنف کو معیار آشنا بھی کیا۔

جرائد کا تسلسل کئی حوالوں سے ادبی میلانات کو ایک واضح رُخ دیتا ہے اردو رسائل میں نقوش، اوراق، فنون، سیپ ایک طرح کے ادب (افسانہ، نظم، غزل وغیرہ) کی اشاعت کے باوجود میلانات اور پیشکش میں ایک دوسرے سے ذرا مختلف رہے ہیں دراصل رسائل کا وقت کے ساتھ ایک اپنا مزاج بن جاتا ہے ”نعت رنگ“ کا تنقیدی حصہ بھی وقت کے ساتھ ساتھ جس طرح معیار آشنا اور توازن رُو ہوا ہے یہ نعت — خصوصاً تنقیداتِ نعت کے لحاظ سے خاص انفرادیت کا حامل ہے اسے نہ صرف مجال رکھنے بلکہ علمی و تحقیقی انداز سے اور زیادہ متوازن رکھنے کی ضرورت ہے۔

”نعت رنگ“ کے آئندہ شماروں کے لئے چند تجاویز ہیں (ان سے آپ کا یا قارئین نعت کا متفق ہونا ضروری نہیں)

۱۔ سرورق سے شروع کرتے ہیں سہ ماہی ”آج“ نے سادگی کے ساتھ رسائل کے جرائد کو ایک تازہ جہت سے روشناس کیا ہے اس کے شمارے سٹال اور لائبریری میں بڑے ہوئے دُور سے پہچانے جاتے ہیں ہر نئے شمارے پر رنگ کے فرق اور شمارہ کے نمبر سے ”آج“ کے الگ الگ پرچوں کی شناخت ہو جاتی ہے۔ نعت رنگ کے سرورق کو بھی ایک مخصوص شکل دی جاسکتی ہے۔ ہر شمارہ پر نعتیہ خطاطی کے نمونے بھی دیئے جاسکتے ہیں اسلام آباد سے چھپنے والے رسالے پیغام آشنا کی طرح — آپ صلی اللہ علیہ وسلم کے اسمائے مبارکہ بھی دیئے جاسکتے ہیں۔ صوفی برکت کی مرتب کردہ کتاب ”اسمائے نبی الکریم صلی اللہ علیہ وسلم“ میں اسماء مبارکہ کی خطاطی حافظ یوسف سدیدی مرحوم نے کی ہے میں نے اپنی نعتیہ کتابوں سیدنا احمد ”سیدنا محمد“، سیدنا الزّجیم، سیدنا الکریم صلی اللہ علیہ وسلم کے سرورق کی خطاطی اسی کتاب سے لی ہے اور ان شاء اللہ آئندہ کتابوں کے عنوانات اور خطاطی بھی حافظ یوسف سدیدی مرحوم سے (بہ جذبہ تشکر و دعا) اخذ کرنے کا آرزو مند ہوں — نعت رنگ کے سرورق پر مستقلاً ایک خاص سائز کے بکس میں اس مبارک خطاطی سے استفادہ کیا جاسکتا ہے — حریم شریف کی تاریخی تصاویر وغیرہ بدل بدل کر آتی رہیں اور باقی تمام سرورق ریورس میں ایک جیسے پس منظر (’آج‘ وغیرہ کی طرح) کے ساتھ ہر بار مختلف رنگ میں آتا رہے پُشتے پر شمارہ وار نمبر کے اندراج کے ساتھ —

۲۔ نو تصنیف — کے عنوان سے غزل کے علاوہ نعتیہ قصائد اور مثنویات یا دوسری صنف سخن کی اشاعت کی طرح ڈالی جائے یہ حصہ تین چار صفحہ پر مشتمل کسی بھی صنف میں نو تصنیف نعت پارہ پر مشتمل ہو اس طرح غیر محسوس طور پر ایک دو سالوں میں نعت کے باب میں پُر شکوہ اور محاسن شعری کی حامل اصناف (عام غزلیہ نعتوں کے علاوہ) تخلیق ہوں گی اور ان کی جمع آوری ہو سکے گی۔

۳۔ اس نعت میں — جیسے کسی عنوان سے بعض نعتوں کے فکری و فنی تجزیاتی مطالعے کی گنجائش

پیدا کی جائے۔ نئی اور آزاد نظم کے تعارف کے لئے بیسویں صدی کی چوتھی اور پانچویں دہائی میں کئی رسائل نے نظموں کے تجزیاتی مطالعے شروع کئے تھے ایک ایک نظم پر تین تین چار چار اہل قلم کی آرا کو اس نظم کے ساتھ شائع کیا جاتا اس سے نظم کے کئی پہلو سامنے آتے۔ میراجی کی کتاب اس نظم میں ایسے ہی جائزوں پر مشتمل ہے بعد میں مولانا صلاح الدین کے زیر اہتمام نکلنے والے جریدے ”ادبی دنیا“ لاہور میں بھی ایسے جائزے شامل ہوتے رہے۔ بعض بلوغ مفاہیم کی حامل نعتوں پر ایسے جائزوں سے تنقیدات نعت کی نئی جہتیں سامنے آئیں گی۔

۴۔ توضیحی مطالعات — کسی خاص شاعر کی آٹھ آٹھ دس دس نعتیں مختصر تعارف اور تنقیدی کلمات کے ساتھ شائع کرنے کے لئے آنے والے شماروں میں ایک خاص گوشہ وقف کیا جاسکتا ہے۔ (مختلف شاعروں کی ایک ایک نعت کے علاوہ) ایسے گوشوں کی اشاعت سے کسی شاعر کی تخلیقی مساعی کا ایک بھرپور تاثر سامنے آئے گا اور یوں زیر مطالعہ شاعر کے فکرفون کے کئی رخ بیک نظر سامنے آئیں گے۔ میری نظر میں نعت رنگ کا اب تک سب سے توجہ طلب حصہ نعتیہ شاعری سے تعلق رکھتا ہے اس حصہ پر مزید محنت کی ضرورت ہے۔ فکرفون میں بلاغت نادرہ کاری، ہیئت، لفظیات اور طرزِ زاد کی تازگی کے پیش نظر اس حصہ کو مقدار سامان کی بجائے معیار آشنا کرنے اور رکھنے کی ضرورت ہے۔

۵۔ تدوین کا پہلو نظر انداز ہو رہا ہے ۱۸۴۰ سے ۱۹۴۰ تک سینکڑوں نعتیہ گلدستے نامے کی مناسبت سے نظمیں (میلاد نامے، وفات نامے، معجزات نامے، معراج نامے، پینمبر نامے، جنگ نامے وغیرہ) شائع ہوئیں ہیں چوبیس صفحات سے لے کر اسی، سو صفحات تک یہ نعتیہ سرمایہ فراموش ہو رہا ہے اگر نعت رنگ میں ہر بار ایک کا پی سولہ صفحات تدوین نعت کے ذیل میں محفوظ کئے جائیں تو ایسے مختصر نعتیہ کتابچوں کے تعارف کا سلسلہ شروع کیا جاسکتا ہے۔

یہ چند باتیں غفلت میں لکھ دی ہیں اگر ان میں ایک آدھ نکتہ کارآمد ہو تو اس پر غور کیجیے ورنہ نعت رنگ

کے قلمکاروں اور قارئین پر چھوڑ دیجئے پچیس پرچوں کے بعد آئندوں پرچوں کی لے آؤٹ اور مندرجات کی ترتیب کیا ہوگی؟ یہ وقت کے ساتھ خود بخود طے ہو جائے گا۔ نعت رنگ کے آغاز سفر کے وقت اس بارے میں کون سوچ سکتا تھا اللہ تعالیٰ ایسے کاموں میں خود معاون و مددگار ہوتا ہے — ایکسویں صدی نعت کی صدی ہے مجھے امید واثق ہے کہ تخلیق، تنقید، تحقیق، تدوین، ترتیب اور پیشکش ان شاء اللہ ہر شعبے میں یہ صنف معیار افزوں راستوں کی طرف گامزن ہوگی۔

’نعت رنگ‘ کے ذمے ’نعت نما‘ کے عنوان سے اب تک کے شائع شدہ نعتیہ اثاثے کی سائنٹیفک بنیادوں پر مبسوط اشاریہ کتب کی تدوین ہے اس کے لئے الگ مضمون درکار ہے۔ جس میں اس کے لئے رہنما اصول اور ضروری تجاویز کی تفصیلات دی جائیں — سو یہ کام پھر سہی۔

(ڈائریٹریٹل فیصل آباد ڈیرہ اسماعیل کے لیے آمادہ سفر 11:50 pm)

.....

ڈاکٹر ابوسلمان شاہ جہاں پوری۔ کراچی

۱۷/ستمبر ۲۰۱۴

نعت رنگ ۲۴ موصول ہوا۔ یاد فرمائی پر ممنون ہوں۔ نعت رنگ اور آپ کے سفر کو دیکھ کر خوشگوار حیرت ہوتی ہے۔ میں آپ کی ابتدائی زندگی سے واقف نہیں کہ قلم اٹھاؤں تو آپ کی شخصیت کے ذکر کے چھیڑتے ہی بول اٹھوں کہ ”ہونہار بروے کے چکنے چکنے پات“، لیکن اگر ایسا نہ کروں تب بھی آپ کی موجودہ زندگی کا رکھ رکھاؤ بول اٹھتا ہے کہ آپ کے ذوق و مزاج کا علم کیا ہے؟ آپ کا شوق و مطالعہ ادب و فنون لطیفہ سے دل چسپی شعر کہنے اور پڑھنے کے اسلوب سے بروا کی ہونہاری کا اندازہ کیا جاسکتا ہے اور حقیقت یہ ہے کہ میں نے اگر دس پندرہ سال پہلے کی اٹھان نہ دیکھی تھی تو اس کا غم نہ تھا میں اسی قریبی مدت سے آپ کی زندگی کے انداز کو دیکھ کر رہا ہوں اور اسی دیدہ و مطالعے نے میرے

”نعت رنگ“ نے نعت بندی میں اور اس کے حوالے سے دینی مسائل میں جو عظیم الشان تحریک پیدا کر دی ہے اس جیسا رنگ و روپ صدیوں پہلے تک نظر نہیں آتا میں اس کامیابی اور جدت طرازی کے لیے کہ صرف آپ ہی کو اس وجہ سے پہلے مبارک باد دینا نہیں چاہتا کہ آپ ”نعت رنگ“ کے مرتب ہیں بلکہ آپ کے معاونین، مجلس مشاورت کے اراکین اور نعت رنگ کے اہل قلم جو کسی پہلو سے بھی نعت کے فن اس کے متعلقات یا کسی اور پہلو سے سوسو صفحے کا مضمون لکھیں یا کسی نے ایک صفحے کا خط لکھا ہو چوں کہ علم و تحقیق یا دین و ادب اور ہیکل نعت کی تعمیر میں سب کا حصہ ثابت ہے اس لیے میں عزیزی آپ کے ساتھ ان تمام حضرات کو بھی مبارک باد کا پہلے مستحق قرار دیتا ہوں میرے نزدیک ”نعت رنگ“ کے صفحات میں جس نے بھی کم و بیش جگہ پائی ہے وہ قابل فخر ہے۔

یہ بھی اللہ کا فیضان ہے اس نے نعت رنگ کی برکات اور اس کے کاغذ، کتابت اور کمپوزنگ اور اس کی سجاوٹ کی رنگینیاں صرف اسی حد تک محدود نہیں رہی، بلکہ مطالعہ نعت کے عشق، اس کی زبان کی لطافت، اس کے اسلوب کے کمال حسن اور پیش کش کی دل ربائی کو قدرت نے چاند اور تاروں سے مزین زمین پر علم و فن کی ایک نئی دنیا آباد کر دی ہے یہ اسی کا نتیجہ ہے کہ پچھلے چند برسوں میں نعت کو جو اردو شاعری کی صنف سمجھی جاتی تھی ایک مستقل فلسفہ اور علم و فن تسلیم کر لیا گیا۔

اس انقلاب میں بہت حد تک اس دینی و علمی مجلے ”نعت رنگ“ کی تاثیر، مقالات اور ان کے مباحث کا حصہ بلکہ آپ کے اخلاص و مروت کا حصہ بھی شامل ہے۔ میں نعت رنگ کے شمارہ ۲۵ کی اشاعت پر آپ کے دعا گو بھی ہوں اور نعت کو ادبی صنف سخن کے اعتبار اس کا جائز مقام دلانے کے لیے کی گئی کاوشوں کو بھی خراج تحسین پیش کرتا ہوں۔

.....

ڈاکٹر معین نظامی۔ لاہور

۱۸/ ستمبر ۲۰۱۳

امید ہے مزاج بخیر ہوں گے۔ نعت رنگ کے پچھلے تین شمارے اور اشاریہ موصول ہوا۔ اس عنایت کے لیے آپ کا بے حد ممنون ہوں۔

۲۵ ویں شمارے کے لیے کوشش ہوگی کہ کوئی تحریر ارسال خدمت کرنے کی سعادت حاصل کر سکوں۔ دعا ہے کہ آپ استقامت سے خیر و برکت کا یہ کام جاری رکھ سکیں۔

.....

رؤف نیازی۔ کراچی

۱۰/ اکتوبر ۲۰۱۳

نعت رنگ کا شمارہ ۲۴ ملا۔ آپ نے بڑا کام کیا ہے۔ عصر حاضر میں نعت کا فروغ دیکھ کر دل خوش ہوتا ہے آپ کی خواہش ہے کہ میں ذکر نبی کریم صلی اللہ علیہ وسلم کے حوالے سے کچھ لکھوں سو چند پہلو جن پر میں غور کرتا رہا ہوں پیش کیے دیتا ہوں۔ علم کائنات (cosmology) کی تاریخ ہیئت دانوں (astronomers) کے مطابق ۳۵۰۰ سال پرانی ہے ہماری کائنات کے وجود میں آنے کی کھوج اس کے مظاہر کے شاہدوں پر غور و خوض اور فکر و نظر کے ارتکاز کی ابتداء جن ممالک سے شروع ہوئی ان میں سیلون، چین، یونان، اٹلی، انڈیا اور مصر شامل ہیں یہ اعزاز ارسطو (۳۸۴-۳۲۲ ق۔ م) کو جاتا ہے کہ اس نے اپنی تصنیف (Decaele on the Heavens) میں بیان کیا ہے کہ ہماری مقدس سرزمین چھوٹے چھوٹے ۵۵ مقدس کڑوں کے درمیان چکر لگا رہی ہے ہماری زمین سے قریب ترین اور سب سے چھوٹا کڑہ چاند ہے۔ حشو و زوائد سے قطع نظر یہاں یہ بتانا ضروری ہے کہ ارسطو کا نقطہ نظر دو ہزار سال تک تسلیم کیا جاتا رہا اسے مورخین کی آراء میں کیتھولک فرقہ نے اپنے مفاد میں استعمال کیا اور علم کائنات کی فہمیت و فروغ کی راہ میں روڑا بنا رہا۔ (The Handy space Answer Book TM)

حیات و کائنات کی ایسی حقیقت مطلق جس جو فکری، نظری اور علمی، عملی تائید حاصل ہو اب تک ممکن نہیں ہو ہے پیش نظر موجودات و مظاہر کی حقیقت کو فلسفہ حتی الامکان پرکھتا اور برتا ہے اس کا ہدف اور دائرہ عمل اور ناموجود دونوں کی کنہ تک پہنچنا ہے تاہم فلسفہ حتی اور فیصلہ کن نتائج یا یقین دہانیوں سے گریز برتا ہے۔ فسطے سے علم و آگہی، کانٹ علم انتقادات، اور نٹھے سے تخیل و تصور (Conception) اور ادراک یا احساس (Preception) کی ثانویت میں تقسیم کر کے اسے فلسفہ کی ذیل میں رکھتے ہیں۔ ایک اور جہت اخلاقی و مذہبی اقدار کا توارث اور تسلسل ہے جو تحقیق و تفتیش سے عبارت ہے یہ برٹریڈ رسل سے منسوب ہے المختصر فلسفہ کا ارتکاز سے عاری مدوجز را سے کہیں ٹھہرنے نہیں دیتا یہ گھڑی میں تولہ، گھڑی میں ماشہ میزان معاشرتی زندگی میں اپنی معنویت اور افادیت کھو بیٹھتا ہے اس کے برعکس سائنسی پیش رفت اور اس کے انکشافات بڑی حد تک معاشرہ کو سدھارنے میں راجہ راست برڈ گرچہ دور ہست، کی تلقین کرتے نظر آتے ہیں ہر چند کہ سرچیمس کا اصرار ہے کہ سائنس جس مقام پر آکر سکوت و استقرار کا شکار ہو جاتی ہے فلسفہ وہاں سے اپنی پیش رفت کا آغاز کرتا ہے و پھر نے فلسفہ اور سائنس دونوں کا دفاع کرتے ہوئے کہا کہ سائنس ایک جسم ہے، بے روح جسم اور فلسفہ روح ہے جسم کے بغیر گویا اس نے دونوں کو ایک دوسرے کے لیے لازم و ملزوم قرار دے کر زندگی کے پہیہ کو پھر رواں دواں کر دیا۔

فلسفہ ہو یا سائنس یہ اجتماعی کاوشوں سے صورت پذیر ہوتا ہے جب کہ فن کار تن تہا پوری انسانیت کے لیے محبت، ہمدردی اور خیر کا پیغام لے کر طلوع ہوتا ہے۔ فن کار اپنی تخیلاتی اور تخلیقی سوچ کو رنگوں یا لفظوں کا جامہ پہناتا ہے تو گویا اپنے فن اور ہنرمندی کے توسط سے اپنی جذباتی، حسینی، جمالیاتی اور تجزیاتی کیفیات کو قارئین، ناظرین یا سامعین تک منتقل کرتا ہے سامع، قاری یا ناظر اس سے جو کیف و

سرور یا فکر و نظر کے جن نئے ابعاد سے متعارف ہوتا ہے اس صورت حال کو میور ہیڈ حساس سامع، قاری یا ناظر کی فطری محرومیوں اور نارسائیوں کی طمانیت و تسکین کا باعث گردانتا ہے فن کا حسن و جمال تخیل کی شادابی میں گھل مل کر ایک صاحب ادراک اور ایک نفس مطمئنہ کے حامل قاری سامع یا ناظر کو سکون و آسائش مہیا کرتا ہے اس راحت رساں فن کار کو میور ہیڈ ”آفاقی انسان“ کہتا ہے جو مانوق الانسان آفاقیہ پر محیط ہونے کے سبب کائنات کا نگر اور محرک ہونے کا استحقاق رکھتا ہے اس نکتہ پر آ کر ہماری نظریں ان تقدیس یافتہ، قابل احترام بابرکت محسن انسانیت پر آ کر پڑ جاتی ہے جو اپنے اپنے زمان و مکان میں بحیثیت انبیاء اکرام تشریف لائے خالق و مخلوق کے درمیان حد ادب کے رابطے اور ضابطے پیش کیے خالق و مخلوق کے درمیان عابد و معبود کی تفریق کو نمایاں کیا، جزا و سزا کا تصور دیا۔ آداب بندگی سکھائے رب العالمین کی آفاقیہ اور حاکمیت کا درس دیا اور اس ابد الابد کی حقانیت کے حضور سجدہ ریزی اور تضرع کی تلقین کی اسی رشد و ہدایت کی آخری کڑی سرور کو نبی صلی اللہ علیہ وسلم کی ذات والا صفات ہے آپ صلی اللہ علیہ وسلم کی صورت زیبا ہو یا سیرت منزه ایثار ہو یا انکسار، فکر رسا ہو یا ذکر خدا، غنوو در گزر ہو یا برداشت و صبر، آپ صلی اللہ علیہ وسلم کی حیات طیبہ کا ہر پہلو خالق کائنات کی رضامندی اور خوشنودی سے مشروط ہے۔ کیٹس (Johan Keats, 1795-1821) نے سچ کہا ہے "Beauty is truth, truth is beauty" (حسن صداقت ہے اور صداقت حسن ہے) (حسن و صداقت کے اس بیکر تمبلی صلی اللہ علیہ وسلم کے قدموں تلے آنے والے خرف ریزے بھی آپ صلی اللہ علیہ وسلم کے جاں نثاروں کے لیے کسی گوہر نایاب سے کم نہیں۔ دین و دنیا کی سرخ روئی آپ صلی اللہ علیہ وسلم کی تعلیمات اور نقوش قدم کی پیروی میں مضمر ہے۔

ہماری وجودیت (Existentialism) اور اس کی مظہر یات (Phenomenology) کا بنیادی قضیہ یہ ہے کہ ان دونوں میں اولیت یا ترجیح کس کو حاصل ہے؟ فرد کے وجود کو یا اس کے اوصاف کو؟ جرمن

مفکر ہیڈیگر (Martin Heidegger, 1889-1976) اپنی تصنیف "Time and Being" (ہستی و زمان) میں، فرد کی اس کائنات میں ہونیت کو (Dasein) سے تعبیر کرتا ہے "Field Theory of Dasein" کے مطابق یہ کہیں تک کہیں بیٹھتا۔ موجودات سے بھری پوری دنیا میں اپنی ذات کو کھوجتا اور اس کی قدر کا تعین کرتا ہے یہ وجود فی العالم یا معنی اور با مقصد ہے اگر انسان اپنے مختصر عرصہ حیات میں بروقت اپنے اہداف کی تکمیل کر لے تو فہما بصورت دیگر پچھتاؤں کے سوا کچھ ہاتھ نہیں آتا۔ وجود فی العالم کی عارضیت کو ہیڈیگر 'Temporal Temporality'، (زمانی عارضیت) کا نام دیتا ہے اس کی دانست میں مغربی فلسفہ وجودیت اور عدم وجودیت اپنی قہمیت، وسعت اور کارکردگی میں ادھورا، نامکمل اور غیر موثر ہے وہ پانچویں صدی (ق۔م) کے چینی فلسفی لازوئے اور سدھارتھ گوتم بدھ (۵۶۰ تا ۴۸۰ ق۔م) کی تعلیمات اور نگارشات کو جو مذہبی ججز و انکسار، پارسائی، خدا ترسی، تقویٰ و پرہیزگاری اور دنیاوی لہو لعل سے پاک شفاف ہیں ان کو افضلیت دیتا ہے۔ جرمن مفکر ہیڈیگر کے اس فلسفہ اور اس کی تعلیمات کو سائز نے فرانس میں متعارف کرایا اور حتی الامکان فروغ دینے کی کوشش کی۔

دنیا کو کوئی فرد نہ تو عقل کل ہوتا ہے اور حرف آخر۔ خطا و نسیاں کا یہ پتلا حیات و کائنات کی پُچھ وادیوں میں دامن سمیٹے، گرتا پڑتا، ٹھوکریں کھاتا Zigzag Graph کی صورت اپنی مجوزہ منزل تک پہنچنے کی تگ و دو میں تن من دھن سب کچھ لٹا کر یقین سے نہیں کہہ سکتا کہ وہ اپنی منزل مقصود تک پہنچ جائے گا عمومی بشریت کا یہی تیرہ اور طور طریق ہے یہ اعزاز نبیوں اور رسولوں کے حصہ میں آیا ہے جنہیں خالق کائنات نے بشریت کی تخصیصیت کے ساتھ انسانیت کی فلاح اور بہبود کے لیے زندگی کے عمودی (up-right) گراف کے ساتھ اس طلسم حیات کی گوں ناگوئی میں بھیجا گویا اس سعادت بزور بازو نیست۔ اس بشریت کی تخصیصیت سے بڑھ کر ایک آخری مقام تکمیلیت کا ہے اس کی واحد

اور اپنی مثال آپ صلی اللہ علیہ وسلم بنی آخری الزماں رسالت مآب حضرت محمد صلی اللہ علیہ وسلم کی ہے جو بشریت کا مد کے مقام پر فائز ہیں آپ صلی اللہ علیہ وسلم کی ذات و صفات لاثانی ہیں آپ صلی اللہ علیہ وسلم کا ذکر خیر منظوم ہو یا منثور خیر الورا سے ماروا کی ناختم کائنات تک پھیلا ہوا ہے جہاں تک منظوم کا تعلق ہے تو ممکن ہے بعض اذہان میں یہ ابہام پیدا ہو کہ خود قرآن ”سورہ الشعرا“ جو کی ہے دو سو ستائیس (۲۲۷) آیتوں اور گیارہ (۱۱) رکوع پر مشتمل ہے اس میں آیت نمبر ۲۲۴، ۲۲۵ اور ۲۲۶ کا بالترتیب اردو ترجمہ حسب ذیل ہے:

”شاعروں کی پیروی وہ کرتے ہیں کہ جو بیکے ہوئے ہیں.....“ (آیت

۲۲۴) ص ۱۰۴۲

”کیا آپ نے نہیں دیکھا کہ شاعر ایک بیاباں میں سر ٹکراتے پھرتے

ہیں.....“ (آیت ۲۲۵) ص ۱۰۴۲

”اردو کہتے ہیں جو کرتے نہیں.....“ (آیت ۲۲۶) ص ۱۰۴۲

آیت نمبر ۲۲۷ میں استثناء کی جو صورتیں ہیں وہ اس طرح ہیں:

سوائے ان کے جو ایمان لائے (۱) اور نیک عمل کیے اور بکثرت اللہ تعالیٰ کا

ذکر کیا اور اپنی مظلومی کے بعد انتقام لیا (۲) جنہوں نے ظلم کیا ہے وہ بھی

ابھی جان لیں گے کہ کس کروٹ الٹتے ہیں (۳)۔

[قرآن کریم مع اردو ترجمہ و تفسیر ص ۱۰۴۳، مطبوعہ شاہ فہد قرآن کریم پرنٹنگ کمپلیکس]

(۱) ان شاعروں کا مستثنیٰ قرار دیا ہے جو صداقت اور حقائق پر مبنی شاعری کرتے ہیں۔

ص ۱۰۴۳، قرآن کریم مع اردو ترجمہ و تفسیر ص ۱۰۴۳، مطبوعہ شاہ فہد قرآن کریم پرنٹنگ کمپلیکس

(۲) جو کافر شاعروں کو شاعری میں جواب دیتے ہیں۔ (مثلاً حضرت حسان بن ثابتؓ)، ص

۳) حدیث مبارکہ ہے کہ ”ان (کافروں) کی بھجوا کر، جبریل علیہ السلام بھی تمہارے ساتھ

ہیں، ص ۱۰۳۳، ایضاً

وجودی وحدت (Ontological Unity) اور عددی وحدت (Numerical Unity) دو مختلف النوع وحدتیں ہیں کلیات اور جزیات دونوں بیک وقت کسی ایک معروض (Object) میں موجود نہیں ہو سکتیں اگر وجودی وحدت پر اصرار ہے تو عددی وحدت سے انکار لازمی ہے اگر وجودی وحدت پر اصرار ہے تو عددی وحدت سے انکار لازمی ہے اگر عددی وحدت کا اقرار ہے تو وجودی وحدت سے دست برداری لازمی ہوگی گویا کل اور اجزاء میں سے کسی ایک عنصر (Factor) اپنا اثبات کرانے کے لائق ہوگا دوسرے عنصر کی نفی لازمی قرار پائے گی ایمانیات کا تقاضا بھی یہی ہے کہ پہلے لات و منات کی نفی کی جائے اور پھر واحدہ لاشریک کی ذات والاصفات کا صدق دل سے اعتراف کیا جائے اور اس اثبات کے بعد پھر دستِ دعا کسی غیر اللہ کے سامنے دراز نہ ہو یہ اعلیٰ و ارفع مقام و اصل باللہ کا ہے۔

حاشہ للہ کوئی ذات ماسوا خاتم الانبیاء حضرت محمد مصطفیٰ صلی اللہ علیہ وسلم کے ایسی نہیں جو اصل باللہ ہونے کا اعزاز رکھتی ہو۔ ایسی تقدیس یافتہ رہبر و محسن انسانیت شخصیت کی جس قدر تعریف و توصیف کی جائے وہ کم ہے یہی وجہ ہے کہ عہد رسالت میں صلی اللہ علیہ وسلم سے آج تک ہر وہ شاعر جس نے حضور اکرم صلی اللہ علیہ وسلم کی عظمتوں، رفعتوں اور بشری بلندیوں کے بارے میں سوچا وہ آپ صلی اللہ علیہ وسلم کی شان میں کچھ نہ کچھ نذرانہ تحقیر پیش کرنے کی کوشش میں مصروف ہو گیا کچھ شعرا کو بہت زیادہ کامیابی نصیب ہوئی اور انہوں نے شعرِ عقیدت ہی کہتے رہنا اپنا شعار بنا لیا۔ خود حضور اکرم صلی اللہ علیہ وسلم نے بھی شعرا کی حوصلہ افزائی فرمائی۔ واجب الاحترام ڈاکٹر سید ابوالخیر کشتی نے آسمان رسالت صلی اللہ علیہ وسلم کی اہمیت، افادیت، رفعت اور معنویت کو دو مصرعوں میں سمیٹ کر گویا کوزے

میں دریا بند کر دیا ہے۔

آپ کے نام میں ہر لفظ کا مفہوم ملے میرے سرکار ہیں ہر دور کی زندہ فرہنگ
شماںل ترندی سے روایت ہے کہ حضرت عائشہؓ فرماتی ہیں کہ حسان بن ثابت کفار کے الزامات کا منظوم
جواب دیا کرتے تھے اور آپ صلی اللہ علیہ وسلم مسجد میں منبر کا اہتمام کرتے تھے تاکہ اس پر کھڑے ہو
کر کفار کو لکاریں حضرت جابر بن سمرہؓ بھی گواہی دیتے ہیں کہ آپ صلی اللہ علیہ وسلم صحابہ اکرام کے
ان اشعار سے لطف اندوز ہوتے تھے جو عہد جاہلیت کے بیانیہ کی حیثیت رکھتے تھے۔ اسی طرح
حضرت زیدؓ سے اُمیہ کے اشعار بھی آپ صلی اللہ علیہ وسلم نے ساعت فرمائے۔ اس سے ثابت ہوگا کہ
شاعری اسلام میں شجر ممنوعہ نہیں ہے۔ مدحت رسول صلی اللہ علیہ وسلم کا جذبہ عربی کے شعرا سے فارسی
گویانِ عجم میں منتقل ہوا اور وہاں بڑے بڑے شعرا جن میں جامی، قافی، فرید الدین عطار، سعدی
وغیرہ ہم نے نعتیہ اشعار کہہ کر حضور اکرم صلی اللہ علیہ وسلم کو خراج عقیدت پیش کیا۔ پھر اردو زبان کی
ابتداء ہی سے نعتیہ اشعار اردو شعری روایت کا حصہ بنتے رہے۔ فخر دین نظامی نے مثنوی کدم راؤ پدم
راؤ (جس کا زمانہ تصنیف ۸۲۵ھ تا ۸۳۹ھ مطابق: ۱۳۲۱ء تا ۱۳۳۵ء بتایا جاتا ہے) میں حمد کے بعد
نعت ہی کہی۔ پھر تو یہ سلسلہ ایسا چلا کہ غیر مسلم شعرا بھی نعت کہنے لگے۔
پاکستان میں نعتیہ ادب کے فروغ کی تو ایک تاریخ ہے۔ یہاں نعتیہ شعری اقدار اس طور پھیلی پھولیں
کہ نعتیہ صحافت کا ایک الگ میدان سج گیا۔ شعراے اردو نے بڑی کامیاب نعتیں کہیں۔ حفیظ
جالندھری، ماہر القادری، بہزاد لکھنوی وغیرہ ہم سے لے کر حفیظ تائب، عبدالعزیز خالد اور صبیح رحمانی
تک بے شمار شعرا نے یہ سعادت حاصل کی۔ اب نعتیہ شعری سرمائے میں روز افزوں اضافہ ہی ہو رہا
ہے۔ ایک محتاط اندازے کے مطابق اردو کی شائع ہونے والی شعری تخلیقات پر مبنی ۶۰٪ کتب نعتیہ
اشعار پر مشتمل ہوتی ہیں۔

میں نے جون کپٹس کا یہ قول نقل کیا تھا کہ ”حسن صداقت ہے اور صداقت حسن ہے“..... اس قول کی روشنی میں یہ بات کہی جاسکتی ہے کہ انسانی فطرت میں جو جمال پرستی رکھی گئی ہے وہ اپنی ارتقاعی (Sublimity based) شکل میں ”صداقت“ پرستی بن کر ان شخصیات کو محبوب بنا دیتی ہے جو سراپا صداقت ہوتی ہیں۔ یہ بات بلا خوفِ تردید کہی جاسکتی ہے کہ کائنات میں صرف اور صرف ایک ذاتِ محمدی خاتم الانبیاء صلی اللہ علیہ وسلم ہی ایسی ہے کہ جو بشریت کے محاسن کی تکمیلی شکل میں عالم بشری کو میسر آئی ہے۔ یہی وجہ ہے کہ وہ ذاتِ ستودہ صفات ہر راست فکر انسان کی محبوب ہے۔ نعتیہ ادب کے فروغ کی اساس حضورِ اکرم صلی اللہ علیہ وسلم کی اسی محبوبیت پر قائم ہے اور جوں جوں انسانی شعور ارتقائی منازل طے کرے گا انسان آپ صلی اللہ علیہ وسلم کی ذات ہی کی طرف متوجہ ہوگا۔ لیکن آپ کی شان بیان کرنا آسان نہیں ہے اسی لیے خورشیدِ رضوی نے کہا تھا:

شان ان کی سوچنے اور سوچ میں کھو جائیے

نعت کا دل میں خیال آئے تو چپ ہو جائیے

اس تناظر میں ”نعت رنگ“ کی خدمات لائق تحسین ہیں۔ میں آپ کے اور مجلس مشاورت کے تمام اراکین کے لیے دعا گو ہوں کہ اللہ رب العزت انہیں اس کا خیر کار اجر عطا فرمائے۔ (آمین)

.....

ڈاکٹر زاہد منیر عامر۔ لاہور

۲۰۱۴/۱۵ ستمبر

نعت رنگ کا شمارہ ۲۴ اور اس کے بعد نعت نامے اور پاکستان میں اردو نعت کا ادبی سفر جیسے تحائف موصول ہوئے ان علمی و ادبی ارمانوں کے لیے ممنون ہوں نعت رنگ سے ناواقف تو پہلے بھی نہیں تھا لیکن استیعاب کے ساتھ دیکھنے کا پہلی بار موقع ملا۔ تجھ سے لے کر مقالات تک اور فکر و فن سے لے

کر خطوط تک سب جگہوں پر عقیدت ہی کی نہیں حسن ذوق کی بھی کرشمہ کاری نظر آتی ہے جس سے دل خوش ہوا اور دلچسپی کے ادبی سفر کی جستجو میں ڈاکٹر عزیز احسن صاحب بہت دور تک گئے ہیں اور ایسے ایسے شعرا کے ہاں سے لولولے لالہ ڈھونڈ لائے ہیں جن سے ادب کا عام قاری واقف بھی نہیں تھا یا وہ متجسس قارئین کی یادداشت سے بھی محو ہو چکے تھے۔ ڈاکٹر سہیل شفیق صاحب نے تیزی سے اوجھل ہوتی مکتوب نگاری کی دنیا کو سنبھالا دیا ہے اور قیمتی خطوط کا ایک وسیع مجموعہ اہل وطن کی خدمت میں پیش کر دیا ہے۔ آنے والے زمانے میں تو مکتوب نگاری ماضی کا ایک فراموش شدہ قصہ بن چکی ہوگی اس لیے یہ مجموعہ خطوط صرف نعت نگاری کے حوالے ہی سے نہیں بلکہ اس دم توڑتی صنف ادب کے حوالے سے بھی اہم ہیں آپ کے ارشاد کی تعمیل کرتے ہوئے مولانا ظفر علی خان کی نعت نگاری پر اپنا مضمون ارسال کر رہا ہوں قبول فرمائیں۔

.....

پروفیسر محمد اقبال جاوید۔ گوجرانوالہ

۲/ ستمبر ۲۰۱۴

خط، شخصیت کا عکس ہوتا ہے اور شخصیت مسرت کے قہقہوں، غم کے آنسوؤں، بے نیازی کی داستانوں اور نیاز مندی کی تمنائوں سے عبارت ہے۔ خط ایک مختصر صنفِ سخن ہے، یہ نثر میں غزل کے ایجاز کا ایجاز ہے، اس کا حسن، اس کی ایمانیت ہے اور اس کا اختصار، اس کی بلاغت، یہ ذاتی ہوتے ہوئے بھی آفاقی ہے کہ اس میں عرضِ سخن کا نیاز اور جوہر فن کا ناز دونوں موجود ہیں۔

خط ایک جہانِ راز ہے، جس کے راز اگر سر بستہ رہیں تو سینوں کو گہرے معانی کے دھندے بنا دیں، آشکار ہو جائیں تو جذبے کی ساری دنیا مُشک زار بن جائے،

حق یہ ہے کہ ”نعت نامے“ نے میری بے کیف تنہائیوں کو فی الواقع ”مُشک زار“ بنا دیا، میں تب سے

اب تک اپنی بے کنپیوں کو اسی سے بہلا رہا ہوں۔ یہ اس اعتبار سے ایک منفرد تالیف ہے کہ اس کے جملہ مکاتیب ”نعت رنگ“ سے متعلق ہیں اور ”نعت رنگ“ اُس ذاتِ اقدس صلی اللہ علیہ وسلم کے اسوہ حسنہ سے زیبائی اور رعنائی لیتا رہا ہے اور لے رہا ہے جو وجہ وجود کائنات ہے، یہ مجموعہ مکاتیب اسی ذات والا صفات صلی اللہ علیہ وسلم کے انوار سے مستغیر بھی ہے اور ایک عہد کی نعتیہ تاب و تاب کا عکاس بھی:

انداز ہیں جذب اس میں سب شمع شبستاں کے

اک حُسن کی دنیا ہے خاکستر پرواز!

جناب محمد سہیل شفیق کی خدمت میں سلام اور دعائیں۔ اور کچھ ”یونہی سی“، تحریریں محض ”خانہ پُری“ کے لیے۔

.....

ڈاکٹر صابر سسنہیلی۔ انڈیا

۲۰۱۴ اکتوبر ۱۳

ایک طویل مضمون کے بجائے تین چھوٹے چھوٹے مضمون بھیج رہا ہوں۔ تینوں کا موضوع بہر صورت نعت ہے۔ اب لکھا نہیں جاتا بلکہ بیٹھنے میں بھی پریشانی ہوتی ہے۔ ہائی اسکول کے سٹوڈنٹ میں تاریخ ولادت ۱۵ جولائی ۱۹۴۱ء درج ہے۔ گھٹیا نے مزید بے کار کر دیا۔ کچھ نعتیں بھی ارسال کر رہا ہوں۔ اگر کوئی پسند ہو تو شامل اشاعت کر لیں۔ Four in one صنعت کو فروغ دینا چاہتا ہوں مگر اکیلا ہی گاڑی کھینچ رہا ہوں کسی طرف سے ہم نوائی نہیں ہوئی۔ ایسی دو نعتیں آپ کو بھی بھیج رہا ہوں۔ زیر

قادری کی جانب سے نعت رنگ کا اشتہار تو چھپا ہے۔ اس سے تو یہی معلوم ہوتا ہے کہ انہوں نے نمبر چھاپ لیا۔ آپ کے کہنے سے بھیج سکتے ہیں۔ شاید ابھی آپ کی بات نہیں ہوئی ہے۔ نخل تو نہ کہیے کفایت کہہ لیجیے۔ سارا میٹر باریک پتنگی کا غد پر لکھ کر بھیج رہا ہوں۔ ڈاک خرچ میں کفایت ہو جائے گی۔ میرا خیال ہے آپ کو یا کمپوزر کو پڑھنے میں دشواری نہ ہوگی۔ امید ہے کہ مزاج گرامی بہ عافیت ہوگا۔ خدا کرے سرحد بند ہونے پہلے میرے مضامین یہاں سے نکل جائیں۔ حالات کچھ اچھے نہیں معلوم ہوتے۔

.....

مفتی غلام حسن قادری۔ لاہور

۱۰/اکتوبر ۲۰۱۴

خیریت موجود و خیریت مطلوب ازاں بعد گزارش ہے کہ آپ کے ترکات باصرہ نواز ہوئے آپ نے بہت مہربانی فرمائی کہ بن مانگے دیا اور اتنا دیا کہ دامن میں ہمارے سہا نہیں۔ اللہ تعالیٰ آپ کو اس پر بہترین صلہ عطا فرمائے۔ آمین ثم آمین۔ حرمة سید الانبیاء والمرسلین۔ علیہ والہ افضل الصلوٰۃ واکمل التسلیم۔

اگر آپ مناسب سمجھیں تو اپنے شمارے میں شرح حدائق بخشش میں سے ہی دو تین اشعار یا پوری ایک نعت کی تشریح لگا دیا کریں تو میرے لیے اعزاز بھی ہوگا اور آپ کی خواہش بھی پوری ہو جائے گی یا پھر سے سر تسلیم خم ہے جو مزاج یار میں آئے۔ بار و گر آپ کا بہت شکریہ

.....

ڈاکٹر ضیاء الرحمن۔ کوئٹہ

۲۳/نومبر ۲۰۱۴

آپ کا گرامی نامہ موصول ہوا۔ خوشی اور شرمندگی بہ یک وقت نازل ہوئیں۔ خوشی اس بات کی کہ آپ نے یاد رکھا، شرمندگی یوں کہ میں آپ اور آپ سے کیے ہوئے وعدوں کو بھول گیا۔ پہلا ازالہ تو یہ چند سطریں ہیں۔ دوسرا جواز یہ کہ میں مسلسل علالت میں رہا۔ دو ڈھائی ماہ اسی کی نذر ہو گئے۔ بہ سلسلہ معالجہ کراچی بھی جانا ہوا دو ہفتے اسپتال اور زبردستی کے تیمارداروں کے گھروں میں رہا۔ اسی درمیان میں آپ کی تین کتابیں اور ۲۵ ستمبر ۲۰۱۴ کا خط آیا، مگر یہ چاروں چیزیں بند پڑی رہیں۔ چار شکر گزار یوں کا بوجھ لیے پھرتا ہوں۔ ازالہ کی ایک صورت یہ ہے کہ میں نے مقالے کے متعلقہ حصے کی عکسی نقل تیار کرائی ہے۔ مگر اسے ایسے ذریعے سے سپرد کرنا رہ گیا ہے جو تیز رفتار ہو۔ انشاء اللہ ایک دو دن میں یہ بھی ہو جائے گا۔ اس سیاق و سباق میں میری معذرت خواہی کو قبول فرمائیں گے۔ نعت رنگ سے متعلق آپ کی فراہم کردہ کتابوں پر جو نگاہ ڈالی ہے اسے سرسری بھی نہیں کہا جاسکتا۔ اب طبیعت قدرے بحال ہوئی ہے اور روزمرہ کے کاموں کو رفتہ رفتہ جزو زندگی بنا رہا ہوں لہذا مطالعے کا وقت فراہم ہو جائے گا۔ پھر نعت اس کے مباحث اور ذکر رسول پاک صلی اللہ علیہ وسلم سے دوری کس طرح ممکن ہے؟ پڑھنا ہوگا، پڑھ پڑھ کے سمجھنا ہوگا اور سمجھ سمجھ کے پڑھنا ہوگا۔ آپ کی اس خدمت اور نیکی کا صلہ اجر کثیر کی صورت میں عطا ہوا آمین۔

میرے معاونین کیا، معاون بھی نہیں ہے۔ سب کچھ مجھے خود کرنا پڑتا ہے۔ صبح سے رات تک یونیورسٹی کے تعلیمی، تدریسی اور انتظامی کام کرنا ہوتے ہیں۔ پھر وقت نکالتا ہوں تو دوسرے کام کرتا ہوں۔ اس لیے جب بھی ممکن ہوا ”نعت“ پر ضرور لکھوں گا۔ اب تو آپ سے راہ و رسم پیدا ہو گئی ہے انشاء اللہ نعت رنگ کے لیے، کچھ تیار کرتے رہنے کی کوشش، جاری رہے گی۔ محترم ڈاکٹر سید جاوید اقبال صاحب کا بہت احسان ہے کہ وہ آپ جیسے احباب سے متعارف کرا دیتے ہیں۔ ورنہ ہم تو بلوچستان میں دور بیٹھے ہیں۔ جو کچھ بھی کر لیں ہمیں کون جانتا ہے اور کسے فرصت ہے کہ ہمیں جانے اور نہ ہی

ہمیں خود متعارفانی کے سلیقے آتے ہیں۔ کڑوی کیلی پر پھر معذرت۔
متعلقین کو حسب مراتب سلام و دعا کہیے گا۔ زندگی بہ خیر تو اللہ بالمشافہ ملاقات کی راہ بھی ہم وار کرے
گا۔ انشاء اللہ

(۲)

۲۷/ دسمبر ۲۰۱۴

گرامی نامہ مرسلہ یکم دسمبر ۲۰۱۴ تاخیر سے ۱۲ دسمبر کو موصول ہوا۔ اس کے تشکر کے الفاظ میری ممنوعیت
کو ادا کرنے سے قاصر ہیں جو اب اس سے بھی تاخیر سے لکھ رہا ہوں جس کا کوئی جواز موزوں
نہیں! اما سوائے اس کے کہ معذرت پیش کرنے پر اکتفا کر دوں۔

میری نگرانی میں نعت پر کوئی کام پی ایچ۔ ڈی سطح پر نہیں ہوا ہے اور نہ ہی ہو رہا ہے آپ نے توجہ
مبذول کرائی ہے کوئی لائق، باذوق اور نعت پر مطالعہ رکھنے والا طالب علم سامنے آیا تو اس کی رضا سے
یہ کام بھی انجام دینے کی کوشش کروں گا بہ شرط زندگی؟

”بلوچستان میں اردو دھم و نعت“ کی عکسی نقول کی موصولی کا ایس ایم ایس موصول ہو گیا تھا جس سے تشفی
ہو گئی تھی کہ مذکورہ مواد بہ حفاظت آپ تک پہنچ گیا ہے۔ میں صبح سے رات تک یونیورسٹی میں واقعتاً
بہت مصروف رہتا ہوں اس لیے اکثر ایس ایم ایس جیسے مختصر ”مکتوب جدید“ کے لیے بھی وقت نہیں
نکال پاتا ہوں پھر رفتہ رفتہ بھول جاتا ہوں کہ کس کو کیا کہنا ہے؟ یہ خط ان سب کا ازالہ جائیے۔ آپ کی
بھیجی گئی تینوں کتابیں (میں انہیں تحفے گردانتا ہوں) مطالعے سے گزری ہیں۔ نئے ”تحائف“ کا بے
چینی سے منتظر ہوں۔ اگر جنوری کے ہفتہ اول تک بھیجنا ممکن ہو تو یونیورسٹی کے پتہ پر ارسال کیجیے گا
ورنہ یکم مارچ کے بعد زحمت کی گزارش کروں گا کیونکہ یونیورسٹی سردیوں کی تعطیلات کے سلسلے میں بند
ہو جائے گی۔ امکانات میں ہے کہ میں جنوری یا فروری میں کراچی کا مختصر چکر لگاؤں آنا ہو تو آپ

سے رابطہ بھی ہوگا اور نعت ریسرچ سینٹر کو بہ نفس نفیس دیکھنے کی سعادت بھی حاصل ہو جائے گی انشاء اللہ۔

بلوچستان میں رفتار تحقیق بہت سست روی سے آگے بڑھی ہے اب رفتہ رفتہ جوش تحقیق بلند ہونے لگا ہے۔ دور نزدیک کے مردوزن اردو تحقیق میں وارد ہو رہے ہیں۔ امید ہے ان میں سے چند بلند قامت محقق سامنے آجائیں گے یہ بات میں یہاں ہونے والی ”سندی تحقیق“ کے پس منظر میں کہہ رہا ہوں۔ عمومی تحقیق کی روایت پہلے بھی کم زور تھی اور اب اس سے بھی زیادہ دگرگوں ہے۔ ڈاکٹر انعام الحق کوثر کے انتقال (وسط دسمبر ۲۰۱۴) کے بعد تو یہ اور بھی مدہم ہو گئی ہے۔ اللہ تعالیٰ انہیں اپنے جوار رحمت میں جگہ عطا فرمائے۔ آمین۔

.....

ڈاکٹر اشفاق انجم۔ انڈیا

آپ کے میسج اور پھر نعت رنگ نمبر ۲۴ دستیاب ہوئے۔ کئی ماہ کا عرصہ ہو گیا ہے اس دوران بڑی الجھنوں میں مبتلا رہا۔ سوچا کہ ذرا سکون ملے تو رابطہ قائم کروں لیکن ایسا نہ وہ سکا۔ سید صاحب! میری عادت ہے کہ میں اپنی پریشانیوں میں احباب کو شامل کرنا مناسب نہیں سمجھتا کیوں کہ آج کل تو ہر کوئی اپنے آپ میں پریشان ہے۔ بہر حال، اس حال میں بھی آپ کی محبت نے نعت رنگ کے لئے ایک مضمون لکھوا ہی لیا۔ پسند آئے تو شائع فرما دیجئے گا۔

.....

ڈاکٹر ناصر الدین صدیقی۔ کراچی

۲۰۱۴ ستمبر ۹

مزان گرامی! ”نعت نامے“ اور ”نعت رنگ ۲۴“ آپ کا محبت نامہ و کتاب برادر عزیز جناب پروفیسر

ڈاکٹر حافظ محمد سہیل شفیق صدیقی حفظہ اللہ الباری کے توسط سے موصول ہوئیں۔

بلاشبہ احقر کو آپ سے ۱۹۹۲ء سے ایک قلبی و روحانی تعلق حاصل ہے۔ اللہ رب العزت نے ”نعتِ رسول صلی اللہ علیہ وسلم“ کے صدقے میں آپ کی کبھی ہوئی نعتوں کو قبولیتِ عام و خاص عطا کیا ہے اور جن محافل میں یہ نعتیں پڑھی جاتی ہیں وہاں ایک سماں بندھ جاتا ہے اور سامعین پر رقت طاری ہو جاتی ہے، جو نعت گو کے جذبہٴ حُبِّ رسولِ صلی اللہ علیہ وسلم سے سرشار ہونے کا غماز ہے۔

اللہ تبارک و تعالیٰ نے اپنے حبیبِ مکرم صلی اللہ علیہ وسلم کے صدقے میں آپ کو فروغِ نعت اور فروغِ حُبِّ مصطفیٰ صلی اللہ علیہ وسلم کے لیے چُن لیا ہے اور آپ کو ایسے مخلصین و مجاہدین کا ساتھ عطا کر دیا ہے کہ: ”انشاء اللہ دینِ اسلام کی تبلیغ و اشاعت کا کام، فروغِ حُبِّ مصطفیٰ صلی اللہ علیہ وسلم کے حوالے سے اِس دِرافانی سے لے کر اُس دِارِ بقا تک آپ اور آپ کے متعلقین و معاونین کو بھی بقا سے ہمکنار کرے گا۔“

ضرورت اس بات کی ہے ویب سائٹ اور سی ڈیز کے نظام کو مزید موثر و فعال بنایا جائے تاکہ کتابوں سے دور نئی نسل انٹرنیٹ کے ذریعے ایسے علمی و تحقیقی کاموں سے بھی استفادہ کر سکے۔ اس سلسلہ میں انٹرنیٹ پر بھی ”اشتہاری مہم“ اور ”اجتماعی مکالمہ“ کے پروگرامز پیش کیے جاسکتے ہیں۔ اللہ رب العزّة ہم سب کو رسولِ کریم صلی اللہ علیہ وسلم کی سچی محبت اور کامل اتباع کی توفیق نصیب فرمائے اور دنیا و آخرت میں سرخروئی نصیب کرے۔

آمین بجاہ سید الانبیاء والمرسلین سیدنا محمد وعلی آلہ واصحابہ اجمعین۔

.....

احمد صغیر صدیقی۔ کراچی

۳/ ستمبر ۲۰۱۴

”نعت رنگ“ کا ۲۴ واں شمارہ میرے سامنے ہے۔ ۵۶۰ صفحات کا یہ مجلہ ۸ مقالات، ۹ نعت نگار شعرا کے فکر و فن پر مبنی مضامین کتابی جائزے، انعتوں اور ۵ حمدوں پر مشتمل ہے۔ اس بار بھی ”نعت رنگ“ نے اپنے اعلیٰ معیار کو برقرار رکھا ہے اور موجودہ شمارہ اپنے Contents کے اعتبار سے پچھلے شماروں سے کسی بھی طرح کم و قبح نہیں ہے۔

شمارے کے بالکل ابتدا میں اہل قلم حضرات سے کچھ گزارشات شائع کی گئی ہیں اس میں ایک یہ ہے کہ ہاتھ سے لکھا ہوا مسودہ کاغذ کے صرف ایک جانب لکھا ہو اور خوش خط ہونا کہ اغلاط کا امکان نہ رہے۔ اس ضمن میں ایک بات میری سمجھ میں نہیں آسکی۔ یہ ٹھیک ہے کہ اگر مسودہ صاف صاف لکھا ہو تو کمپوزر کو پڑھنے میں آسانی ہوتی ہے اور غلطیوں کا امکان کم ہو جاتا ہے (امکان نہ رہنے والی بات درست نہیں) مگر میں یہ سمجھنے سے قاصر رہا ہوں کہ کاغذ کے ایک طرف لکھنے سے غلطیاں ختم ہونے کا امکان کس طرح نہیں رہتا؟ میں سمجھتا ہوں کہ صرف ایک طرف لکھنے کے لیے یہ جواز درست نہیں بلکہ یہ کاغذ کا زیاں ہے۔ میں نے اپنا مسودہ کاغذ کے دونوں طرف لکھا ہے اس کے لیے معذرت خواہ ہوں تاہم صفحہ پر خاصہ بڑا حاشیہ دے دیا ہے تاکہ آپ اس جگہ کچھ لکھنا چاہیں تو لکھ سکتے ہیں۔ ڈاکٹر معین الدین عقیل کا ابتدائی خیال افروز ہے۔ یہ بات بہر حال اطمینان کی ہے کہ نعت رنگ جیسے رسائل کی کاوشوں سے اب نعت گو شعرا میں بڑی حد تک بدعتوں سے احتراز کا شعور پیدا ہو رہا ہے۔

مدیر گرامی! آپ نے اپنی بات میں رسالے کی تاخیر سے آمد وغیرہ کی وضاحت کی ہے۔ بے شک وہ اپنی جگہ مضبوط ہے تاہم عرض کرنا چاہوں گا کہ کسی بھی جریدے یا کتابی سلسلے کی آمد میں سال بھر سے بھی زیادہ تاخیر ہونے لگے تو اس پر خاصہ برا اثر پڑتا ہے۔ بہت سی باتیں پڑھنے والوں کے حافظے میں نہیں رہتی کچھ اس کی جگہ کسی اور جریدے کی طرف راغب ہو جاتے ہیں۔ اور بعض یہ سمجھ کر اسے ذہن سے نکال دیتے ہیں کہ شاید بند ہو گیا ہے۔ لہذا کوشش تو یہی ہونی چاہیے کہ یہ کتاب زیادہ سے

زیادہ چھ ماہ کے اندر لے آئی جائے۔ دیر میں چھپنے والے جریدوں میں لکھتے ہوئے مجھ جیسے لکھنے والوں کو تو یہ خدشہ بھی لاحق رہتا ہے کہ پتا نہیں ان کی تحریر ان کی زندگی میں چھپ سکے گی یا نہیں۔ آپ کی تحریر سے معلوم ہوا کہ جناب طاہر قریشی اور جناب شہزاد احمد کو ڈاکٹریٹ کی ڈگری مل گئی ہے۔ دونوں کو مبارک باد۔ جناب شہزاد احمد کو اس سے ایک فائدہ یہ بھی ہوا ہے کہ ان کے نام کے ساتھ ڈاکٹر لگ جانے سے وہ مرحوم شاعر شہزاد احمد سے الگ پہچانے جاسکیں گے۔ جناب احمد جاوید کی لکھی حمد بہت پسند آئی۔ غالب عرفان کی حمد بھی عمدہ ہے۔ تنویر پھول صاحب کی لکھی حمد میں آخری شعر کی بنت پر توجہ کی ضرورت تھی جو یوں ہے:

پامال ہے یہ گلشن ہستی میں ہور ہا فریاد لایا پھول ہے تیری جناب میں

یہ شعر کوئی بہت کمزور اور اناڑی شاعر لکھتا تو اس سے صرف نظر کیا جاسکتا تھا مگر..... جناب خورشید رضوی کی لکھی حمد بھی اچھی ہے۔ مگر اسے ”صحیح“ مقام پر نہیں لگایا گیا ہے۔

شارے کا پہلا مقالہ ڈاکٹر ارشاد شاکر اعوان کا ہے اور اپنی نوعیت میں الگ ہونے کی وجہ سے خوب ہے۔ ان کی تحقیقی کاوش سرا ہے جانے کی مستحق ہے۔ قصیدہ بانٹ سعادت بھی جناب مولانا اسید الحق قادری کی محنت کا ثمر ہے انھوں نے شاعر کعب بن زہیر کے حالات اور فن سے متعلق معلومات باخبری بخشی ہے ان کا مقالہ اعلیٰ درجے کا ہے۔ جناب ڈاکٹر افضال احمد انور نے اپنے مقالے میں (معنویت لفظ نعت کی روشنی میں یکتائی مصطفیٰ صلی اللہ علیہ وسلم) جس ریسرچ کا مظاہرہ کیا ہے وہ قابل تعریف ہے انھوں نے لفظ نعت کے کوئی ۲۵ عدد معنی سے ہمیں باخبر کیا ہے اس لحاظ سے یہ مقالہ اور بھی باوقیر ہو گیا ہے۔ ڈاکٹر شہزاد احمد نے جم کر پاکستان میں نعتیہ صحافت کا جائزہ لیا ہے انھوں نے ایک زبردست تحقیقی کام کیا ہے۔ یہ مقالہ لکھنے پڑھنے والوں کے لیے ایک ریفرنس کا کام دیتا رہے گا۔ بھارت کے ڈاکٹر اشفاق انجم نے کچھ غیر منقوٹ حمد و نعت سے متعلق جو مقالہ لکھا ہے بلاشبہ قابل

تیسرے۔ بھارت میں شاعری کی حالت کچھ بہتر نہیں انھوں نے جن راز پرتاپ گڑھی نامی شاعر کی غیر منقوہ حمد کا ذکر کیا ہے ان کے اندر کوئی شاعرانہ اونچ مو جو نہیں۔ بہر حال ڈاکٹر صاحب نے ان کی غلطیوں سے لوگوں کو آگاہ کر کے اچھا کیا ہے کیونکہ آج کل شعری ادب کے قارئین بھی سخن منہی سے فاصلے پر نظر آتے ہیں۔ حد یہ ہے کہ آج کل کے بہت سے مدیر بھی کسی ادبی ساکھ کے مالک نہیں انھیں چونکہ اچھی بری شاعری کی تمیز نہیں ہوتی وہ جو کچھ آتا ہے چھاپ دیتے ہیں اس سے ہوتا ہے کہ ایک تھرڈ کلاس شاعر سمجھے لگتا ہے کہ وہ کوئی معمولی چیز نہیں۔ اس مضمون میں ڈاکٹر صاحب نے ”ارم“ کے بارے میں جو معلومات فراہم کی ہیں ان سے سچی بات تو یہی ہے کہ بہت سے شعرا آگاہ نہیں۔ عجیب بات یہ ہے کہ منظر عارفی کے مقالے میں بھی نعت گوئی میں ”ارم“ کے استعمال پر تفصیل سے بات کی گئی ہے اور بہت وضاحت سے اس ضمن میں معلومات فراہم کی گئی ہیں۔ ان کا مضمون بھی پڑھنے کے لائق ہے۔ جناب تنویر پھول نے حمد و نعت میں الفاظ کے مناسب استعمال پر مقالہ لکھا ہے۔ انھوں نے لکھا ہے شعرا ”خیر الامم“ حضور صلی اللہ علیہ وسلم کی ذات اقدس کے لیے لکھتے ہیں جو درست نہیں کیونکہ خیر الامم سے مراد آپ صلی اللہ علیہ وسلم کی اُمت ہے یعنی اُمت مسلمہ۔ میرے خیال میں یہ بات درست نہیں حضور صلی اللہ علیہ وسلم کے لیے جس طرح خیر البشر درست ہے اسی طرح خیر الامم بھی درست ہے اور اُمم جمع ہے اُمت کی۔ اُمت کے معنی ہیں۔ گروہ جماعت وغیرہ اس سے صرف اُمت مسلمہ مراد لینا درست نہیں۔ تنویر پھول صاحب نے اپنے مضمون میں بقیہ جتنی غلطیوں کی نشان دہی کی ہے سب درست ہیں اور شعرا کو ان پر توجہ دینا چاہیے۔ بعض تو بہت دلچسپ اغلاط ہیں مگر دیکھیے کون؟ انھوں نے کسی کا مصرعہ لکھا ہے:

”مدن میرا طیبہ میں بنے اب کے برس بھی“

یعنی اب تک مدن ان کا طیبہ میں بنتا ہی رہا ہے اب کے برس بھی بننا چاہئے۔ خوب! انھوں نے ایک

اور بات دلچسپ لکھی ہے کہ اسے ہمارے بے پناہ مشہور ڈاکٹر عامر لیاقت بڑے ترنم سے پڑھتے رہے ہیں۔ اور پھول صاحب کے جملے سے تو لگتا ہے کہ یہ نعت انہی کی لکھی ہوئی ہے ان کا جملہ ہے (ٹی وی میں عامر لیاقت آکر اپنی ایک نعت.....) پھول صاحب نے اپنے مقالے میں احمد ندیم قاسمی مرحوم کے کچھ اشعار لکھے ہیں کہ ان میں اتنا غرور پایا جاتا ہے۔ فرماتے ہیں (اللہ تعالیٰ سے) ”میں تیرا فن ہوں یہی فن تیرا غرور ہوا۔ تری انا کامری ذات سے ظہور ہوا“ وغیرہ) اب ذکر قاسمی صاحب کا چلا ہے تو سبھی جانتے ہیں کہ ان کی شاعری کسی رتبے کی نہیں تھی اس سے قبل بھی وہ ایک نظم میں لکھ چکے ہیں ”انسان عظیم ہے خدایا“۔ یعنی اللہ تعالیٰ کو تو معلوم نہیں لہذا شاعر بتا رہا ہے کہ انسان عظیم ہے۔ پھول صاحب کا یہ مضمون نہایت دلچسپ بھی ہے اور فکر انگیز بھی۔ ڈاکٹر طاہر قریشی نے اپنے مقالے میں ایک مشکل موضوع کواٹھایا ہے اور ان عناصر سے آگاہ کرنے کی سعی کی ہے جو نعت کی تشکیل میں اہمیت رکھتے ہیں۔ صفحہ ۴۹۴ پر ڈاکٹر ابوالخیر کشتی کے الفاظ درج ہیں۔ وہ کہتے ہیں ”نعت کے عناصر کیا ہیں؟ اس سوال کا جواب دیتے ہوئے اگر کوئی نقاد تمام عناصر کی نشان دہی کرنا چاہے..... تو یہ کا مجال ہے“۔ ڈاکٹر قریشی نے بہر حال اپنی سی عمدہ کوشش کی ہے۔

جریدے میں ”فکر و فن“ کے حصے میں متعدد شعرا پر مختلف ناقدین نے قلم اٹھایا ہے مثلاً ڈاکٹر ریاض مجید نے لالہ صحرائی کی غزوات نگاری پر بات کی ہے۔ ڈاکٹر اشفاق انجم نے دادا میاں عطا کے بارے میں لکھا ہے۔ ڈاکٹر عزیز احسن نے سرور سہارنپوری کے فن کا تفصیلی جائزہ لیا ہے۔ ڈاکٹر عزیز احسن صاحب نے اپنے مقالے میں ایک حدیث نوٹ کی ہے۔ ”اے اللہ روح القدس کے ساتھ حسان کی مدد فرما“۔ مجھے سمجھانے کے لیے بتائیں یہ ”روح القدس کے ساتھ“ کا اضافہ کیوں کیا گیا ہے۔ کیا ”اے اللہ حسان کی مدد فرما“ کہنے سے مدد میں کمزوری آجاتی ہے؟ میں بہت معمولی آدمی ہوں۔ اعتراض نہیں کر رہا ہوں صرف سمجھنا چاہتا ہوں کیونکہ سبھی جانتے ہیں کہ احادیث میں ملاوٹ بہت کی

گئی ہے۔ اختر بستوی پر ڈاکٹر سراج قادری اور حافظ افضل فقیر کی نعت گوئی پر جناب گوہر مسلیانی نے قلم اٹھایا ہے۔ یہ سلسلے اچھے ہیں۔ نعت گو شعرا سے متعارف کرانے کا عمل قابل ستائش ہے۔ لیکن اچھا ہوگا کہ پہلے ان نعت گو شعرا پر جائزے پیش کئے جائیں جو عمدہ نعتوں کی وجہ سے کوئی بڑا مقام رکھتے ہیں مثلاً عبدالعزیز خالد رحمانی کیانی، مظفر وارثی، حفیظ تائب، حنیف اسعدی، مولانا ماہر القادری وغیرہ۔ ڈاکٹر اسلم عزیز نے سید محسن نقوی کی نعت نگاری پر قلم اٹھایا ہے! مضمون تو اچھا ہے مگر ڈاکٹر صاحب نے یہ لکھنے کے بعد کہ ”وہ نعت کے لیے وہ یوں الفاظ تلاشتا اور تراشتا ہے جیسے جوہری جواہرات کا انتخاب کرتا ہے“۔ متعدد ایسے اشعار بہ طور انتخاب لکھے ہیں جن سے ان کے تحسینی لفظوں کی نفی ہوتی ہے۔ دیکھیے یہ اشعار:

(۱) جبریل تیرے در کے نگے بان کا ہم مزاج / باقی ملائکہ تری گلیوں کے کوزہ گر

(۲) موج صبا کو ہے تیری خوشبو کی جستجو / جیسے کسی کے در کی بھکارن ہو در بدر

(۳) زلفوں سے خجل شب کی ستارہ بدنی ہے۔

(۴) میں سایہ طوبیٰ کی خنک رت سے ہوں واقف / مولا تری گلیوں کی مگر چھاؤں گھنی ہے۔

(۵) گلنار گھٹاؤں سے یہ چھلتی ہوئی چھاؤں

(۶) ظاہر ہوا اک پیکر صدرنگ بصدناز

اب کیا میں تفصیل بھی بتاؤں کہ اشعار اور مصرعے کس طرح ظاہر کر رہے ہیں کہ شاعر کو عمدگی سے الفاظ کے چناؤ کا طریقہ نہیں آتا؟ پہلے شعر کے دوسرے مصرعے میں ملائکہ کو گلیوں کے ”کوزہ گر“ کہا گیا ہے شاعر شاید یہ کہنا چاہتا تھا کہ باقی ملائکہ گلی کے بھکاری ہیں۔ مگر اسے معلوم نہیں کہ ”کوزہ گر“ برتن بنانے والے کو کہتے ہیں۔ اسے ”در یوزہ گر“ کے معنی میں نہیں استعمال کیا جاسکتا۔ اب دوسرا شعر دیکھیں۔ موج صبا کو حضور کی خوشبو کی جستجو ہے۔ اور وہ در بدر بھکارن کی طرح پھر رہی ہے۔ ”گو یا

اُسے یہ خوشبو مل ہی نہیں رہی ہے۔ حالانکہ اس خوشبو سے تو ساری دنیا مہک رہی ہے جناب ہمارے شاعر کی صبا کا جواب نہیں اور اسی طرح اس کی جستجو کا بھی۔ اب تیسرے مصرعے کو دیکھیے۔ شاعر کہتا ہے کہ حضور کی زلفوں کے سامنے شب کی ستارہ بدنی چل ہے۔ اگر بالوں کی سیاہی کی تحسین پیش نظر تھی تو پھر شب کی تیرگی کا تذکرہ ہونا چاہئے تھا۔ ”ستارہ بدنی“ کا یہاں کوئی محل نہ تھا۔ مگر شاعر کو اس کی سمجھ ہوتی تو پھر بات بھی بن جاتی۔ اسی طرح بعد کے شعر میں شاعر نے کہا ہے ”گلیوں کی چھاؤں گھنی ہے“ ہے تا کمال کی بات چھاؤں درختوں کے چھت وغیرہ تلے ہوتی ہے گلیوں میں نہیں۔ اور یہ گلیوں کا چھاؤں والا مصرعہ اس طرح اور بھی خراب ہو جاتا ہے جب ہم پہلے مصرعے میں ”طوبی کے سائے کی بات پڑھتے ہیں جو ایک درخت ہے۔“ آگے آئے شاعر صاحب نے فرمایا ہے۔ ”گلنار گھنائیں“۔ ہو سکتا ہوں شاعر نے دیکھی ہوں۔ میں نے نہیں دیکھیں۔ اور ممکن ہے شاعر کے مداح ڈاکٹر صاحب نے بھی دیکھی ہوں تو اور بات۔ اور آخری مصرعے میں ”مقصود تخلیق کائنات“ کی تخلیق کے لیے شاعر نے لکھا ہے۔ ”ظاہر ہوا اک پیکر صد رنگ بہ صد ناز“۔ مجھے ”بہ صد ناز“ پر اعتراض ہے۔ اس قسم کی باتیں شعرا اپنی معشوقاؤں کے لیے لکھتے ہیں۔ ڈاکٹر اسلم عزیز صاحب مجھے معاف کریں۔ میں ان کے اس فتوے سے بھی متفق نہیں کہ محسن تقویٰ عصر حاضر کا ایک ”بڑا“ شاعر تھا۔

آگے کے حصے میں کچھ شعرا کے بارے میں خصوصی مطالعے ہیں۔ یہ بھی ویسے ہی مقالے ہیں جو اس سے قبل کے حصے میں تھے ان میں بھی متعدد نعت گو شعرا کے فکر و فن سے تعارف کرایا گیا ہے۔ حزین صدیقی صاحب تو اس دنیا میں نہیں ہیں مگر انھوں نے اپنے متعدد شعروں میں ”کبریا“ کا لفظ ”خدا تعالیٰ“ کے لیے استعمال کیا ہے جو درست نہیں یہ لفظ ”برائی“ کے معنی میں ہے معنی صفت ہے۔ اسم نہیں۔ نعیم بازیڈ پوری قابل مبارک باد ہیں انھوں نے ایک غیر مسلم کے ان خیالات کا ترجمہ ہمیں پڑھایا جس نے اسلام قبول کرنے کے بعد اپنے احساسات لکھے تھے۔ ان کی نظم بھی خوب ہے۔ ڈاکٹر

عزیز احسن کا انٹرویو دلچسپ تھا انھوں نے ہمیں ماہر القادری صاحب کی نعت سنائی۔ کیا خوب ہے۔ کیا خوب ہے ولہ۔ انھوں نے ”وتیرہ“ کو ”وطیرہ“ لکھا ہے۔ نشاندہی میں کوئی حرج نہیں۔ اسی طرح انھوں نے جناب عبدالعزیز خالد کی سادہ سی نعتیہ نظم بھی سنائی۔ مجھے تو بہت ہی اچھی لکھی۔ کاش وہ کوئی کتاب ایسی بھی لکھیں جس میں اردو کی بہترین نعتیں موجود ہوں۔ جناب ماہر القادری، اور عبدالعزیز خالد صاحب کی یہ دونوں نعتیں بہترین نعتیں کہی جاسکتی ہیں۔ جناب رحمان کیانی کی تحریر بھی نظر انداز نہیں کی جاسکتی۔ جرمن شاعر کی نعت کا ترجمہ بہت اچھا لگا۔

اس سے آگے اس شمارے میں کتابوں پر تفصیلی مضامین ہیں۔ ان میں ڈاکٹر ابوسفیان اصلاحی کا مضمون بہت اہم ہے جنھوں نے ایک غیر مسلم مصنف کی کتاب ”ہمارے رسول“ کے بارے میں تھاقق سے آگاہ کیا ہے۔ کاش کہ یہ مضمون مصنف ڈاکٹر دھر میندر کی نظر سے بھی گزرے اور وہ برامانے کے بجائے اس پر غور کریں۔ کچھ بھی ہو ڈاکٹر دھر میندر نے نیک نیتی سے کتاب مرتب کی ہوگی۔ اب انھیں بہت سی باتوں کا علم نہیں۔ یہ ایک الگ بات ہے انھیں ڈاکٹر سفیان کی باتوں پر توجہ دینی چاہیے۔ پروفیسر انوار زئی کا مضمون بھی اچھا ہے اسی طرح ڈاکٹر عزیز احسن کا مضمون جو مزاح نگار انور مسعود صاحب کے نعتیہ کلام سے متعلق ہے اپنی جگہ ٹھیک ٹھاک ہے۔ انور مسعود صاحب کا مصرعہ ہے۔

زندگی دی نبض دے نغمے سریلے ہو گئے

ہمیں یہ معلوم ہو کر خوشی ہوئی کہ نبض نغمے بھی گاتی ہے اور یہ نغمے ”کبھی کبھی“ سریلے بھی ہو جاتے ہیں۔ ڈاکٹر عزیز احسن نے اپنے مضمون میں ڈاکٹر طاہر قریشی کے کام سے ہمیں متعارف کرایا۔ ڈاکٹر قریشی صاحب اپنے کام پر مبارک باد کے مستحق ہیں۔

حاصل مطالعہ کے حصے میں کتابوں پر مختصر تبصرے ہیں جو ڈاکٹر عزیز احسن نے کئے ہیں۔ ان کے تبصرے اچھے مناسب اور متوازن ہیں۔ ”سلامتی کا سفر“ نامی کتاب (مصنف اعجاز رحمانی) پر ان کا

تبصرہ خصوصیت سے پسند آیا۔ شاعر کو اسے نہایت توجہ سے پڑھنا چاہیے اور احسن صاحب کی زرف نگاہی کی تعریف کرنی چاہیے۔ حمیرا راحت کی کتاب پر تبصرہ کرتے ہوئے ڈاکٹر احسن نے شاعرہ کی ایک نعت کوٹ کی ہے اس میں مجھے دو شعر ایسے نظر آئے جو کسی بھی طرح نعت کے نہیں کہے جاسکتے۔ آپ انھیں غزل کا شعر ضرور کہہ سکتے ہیں۔ آپ بھی دیکھیں:

نہ زادراہ تھا کوئی نہ خوش گمانی تھی بس ایک حرف دعا کا چراغ ہاتھ میں تھا
کوئی بھی آندھی کبھی ڈگمگاہ سکی نہ مجھے اُجالا دل میں نہاں تھا چراغ ہاتھ میں تھا

(ویسے آخری مصرعے میں چراغ کا ہاتھ میں ہونا اور اجالے کا دل میں ”پھپھا“ ہونے کی بات بھی توجہ طلب ہے۔) اس حصے میں ایک اور کتاب پر بھی تبصرہ ہے یہ کتاب ہے جناب گوہر ملسیانی کی۔ نام ہے ”عصر حاضر ہے نعت گو“۔ تبصرہ سے اندازہ ہوتا ہے کہ اس میں عصر حاضر کے سارے نعت گو نہیں ہیں۔ اس طرح نام مناسبت نہیں رکھتا۔ اسے MIS LEADING کہا جاسکتا ہے۔ جناب گوہر ملسیانی نے اپنی ایک تحریر میں (جسے تبصرے میں کوٹ کیا گیا ہے) لکھا ہے۔ (میری طبع نازک پر تمام باتیں گراں گزریں) مجھے یہ جملہ دیکھ کر حیرت ہوئی۔ انکسار کا تقاضہ ہے کہ آدمی خود اپنی طبع کے لیے ”نازک“ وغیرہ نہ لکھے۔ بہر حال جناب گوہر ملسیانی نے لکھا ہے۔ ان کے کوٹیشن سے معلوم نہیں ہو سکا کہ وہ کون لوگ تھے جن کی باتیں شاعر کی طبع نازک پر گراں گزری تھیں نہ اس سے اس معروف نعت گو شاعر کا نام معلوم ہو سکا جس کی تضحیک کی گئی تھی کہ بقول ان کے ان نام نہاد سخن دروں کا پتا چل سکا جنہوں نے نعت کو پروپیگنڈہ قرار دیا تھا۔ گوہر صاحب کو ایسا کون سا خوف لاحق تھا کہ انہوں نے ان اسلام دشمن قوتوں کو Expose نہیں کیا؟ ڈاکٹر عزیز احسن صاحب سے معافی چاہتا ہوں لیکن ان کا یہ لکھنا کہ جناب گوہر ملسیانی ”صاحب اسلوب“ شاعر ہیں میری سمجھ میں نہیں آسکا۔ مجھے وہ صاحب اسلوب نظر نہیں آتے ذرا ان کا یہ شعر دیکھیں:

حسن دلکش کا بیان ہے اور اک صحرائیں اُم معبد کی زباں پر ہیں شامل آپ کے

کیا اس شعر میں انداز بیاں کچھ ایسا ہے جس سے یہ پتا چلتا ہو کہ شاعر صاحب اسلوب ہے؟ ویسے میرے خیال میں صاحب اسلوب ہونا کوئی ایسی محسن صفت بھی نہیں کہ اس پر بہت خوش ہوا جائے۔ عموماً صاحب اسلوب شاعر کے ہاں بیان کی یکسانی اتنی زیادہ ہو جاتی ہے کہ اُس کا ایک شعر پڑھیں یا دس لگتا یہی ہے کہ ایک ہی چیز پڑھی ہے۔ یقین نہ آئے تو ایک واقعی صاحب اسلوب شاعر سراج الدین ظفر کا شعری مجموعہ غزال وغیرہ پڑھ لیجئے۔ ایک لطف کی بات اور ہے کہ اُم معبد نے حضور کا جو سراپا بتایا اُس میں اس کی ذہنی سطح بھی نظر آتی ہے کیونکہ وہ کوئی بہت پڑھی لکھی خاتون نہ تھی۔ اس کے بیان سے چند سطریں ملاحظہ ہوں:

”نہ تو نڈنگلی ہوئی نہ چند یا کے بال گرے ہوئے.....“

ذرا دیکھیے کیا یہ بیان سرا ہے جانے کے لائق ہے۔ ہمارے گوہر ملیسانی صاحب نے اسے بہ طور خاص کوٹ کیا ہے۔ اس جگہ میں وضع طور پر عرض کرنا چاہتا ہوں کہ میں تحریروں اور تخلیقات پر بات کرتا ہوں۔ لکھنے والوں کی شخصیت میرا ہدف نہیں ہوتی۔ گوہر ملیسانی صاحب میرے لیے معزز اور محترم ہیں البتہ میں تمام اچھے لکھنے والوں سے زیادہ کڑے معیار کا تقاضہ ضرور کرتا ہوں انھیں برا نہیں ماننا چاہیے۔

اس باب میں شعرا کی تازہ نعتیں ہیں۔ یہ حصہ برا نہیں ہے۔ خورشید رضوی صاحب سلیمان خمار اور رئیس احمد نعمانی کے چند اشعار متاثر کرتے ہیں۔

خطوط کا حصہ اس جریدے کا سب سے دلچسپ اور سب سے زیادہ پڑھا جانے والا حصہ ہوتا ہے۔ اس میں اب تک درجنوں ایسے نکات اٹھائے جا چکے ہیں اور ان پر بحث ہو چکی ہے جو مدتوں سے اذہان میں سوالیہ نشان قائم کئے ہوئے تھے (اگر ان خطوط سے یہ نکات مع جواب ایک جگہ جمع کر کے شائع

کئے جائیں۔ تو یہ ایک نہایت کارآمد کام ہوگا) مجھے اس حصے میں علامہ کو کب نورانی کی کمی محسوس ہوئی۔ اگر وہ کچھ خفا میں تو انہیں منالینا چاہیے۔

جناب ریاض چودھری نے اپنے خط میں ڈاکٹر شعیب نگرامی کے مقالے کے بارے میں لکھا ہے کہ انہیں اس پر آڑے ہاتھوں لیا گیا میں سمجھتا ہوں کہ اس طرح کی سوچ مناسب نہیں۔ ہم کو کھلے دل و دماغ کے ساتھ پڑھنا چاہیے۔ ڈاکٹر نگرامی بہر حال کوئی جاہل آدمی نہیں۔ ان کی باتوں سے اختلاف کیا جاسکتا ہے۔ برا بھلا مت کہیں۔ ریاض صاحب نے خدا جانے کن لوگوں کے بارے میں لکھا ہے کہ وہ پیٹ کی آگ بجھانے کے لیے خوشامد کی ڈگڈگی بجاتے ہیں۔ شاید ان کا اشارہ ان لوگوں کی طرف ہے جنہوں نے ڈاکٹر نگرامی کی حمایت کی تھی۔ ایسی گفتگو موثر نہیں ہوتی۔ ریاض چودھری صاحب نے ایک شعر لکھا ہے:

بعد مرنے کے چلے جائیں گے سب سے چھپ کر ایک گھر ہم نے مدینے میں بنا رکھا ہے
اس شعر سے تو یوں لگتا ہے جیسے مدینے میں جو گھر بنایا گیا ہے وہ کوئی چرچ وغیرہ ہے اس میں شاعر چھپ کر جانے کی بات کر رہا ہے۔ عجیب سا شعر ہے۔ ایسے شعر بظاہر بھلے لگتے ہیں لیکن جب ان میں اتراجاتا ہے تو پتا چلتا ہے کہ شعر ہے کیسا۔ اور یہ کام ہماشما کا نہیں ہوتا۔ تنقید کی اہمیت بھی اسی لیے ہے۔ نعت کے اشعار غور و فکر چاہتے ہیں۔ اپنے اسی مضمون میں خود ریاض چودھری صاحب نے ڈاکٹر اشفاق انجم کی تحریر سے ایک کوٹیشن دیا ہے جو یوں ہے۔

”..... اگر ایک بھی لفظ نامناسب در آئے تو ساری قضا کو مکدر کر دیتا ہے“

ریاض صاحب نے کسی ادبی ایجاد ”اکائی“ کا ذکر تحریر فرمایا ہے۔ میں نے کبھی پڑھا نہیں۔ اگر کوئی نمونہ خط میں ہوتا تو بات کی جاسکتی تھی۔ البتہ میں جب بھی اس طرح کی ادبی ایجادوں کا ذکر سنتا ہوں تو مجھے ”موجدوں“ سے ہمدردی ہوجاتی ہے۔ حال میں ایک ناکام افسانہ نگار نے افسانوں کے

میدان میں ایک نئی کہانی کی ایجاد کا سہرا اپنے سر باندھا ہے جو کسی بھی طرح کوئی نئی صنف نہیں۔ لطف کی بات یہ ہے کہ ان ”پوپلی“ کہانیوں کو بڑھاوا دینے والے بھی انہیں میسر آ گئے ہیں۔ ریاض چودھری صاحب کے خط سے ان کے جواں سال بھتیجے کی رحلت کی خبر ملی رنج ہوا۔ اللہ اسے جوار رحمت میں جگہ دے۔

خطوط میں ایک خط ڈاکٹر مستجاب ظافر صاحب کا ہے۔ انہوں نے اپنے خط میں لکھا ہے کہ میں نے یعنی اس خاکسار احمد صغیر صدیقی نے ”لفظوں“ کو مونث باندھا ہے حالانکہ یہ سارا تصور کمپوزر کا تھا۔ جس نے میرے مصرعے:

”میرے آقا مجھے دلجوئی کے لفظوں سے نواز“

میں ”کے لفظوں“ کے بجائے ”کی لفظوں“ لکھ دیا تھا۔ ڈاکٹر ظافر صاحب نے میری تنقیدی تحریر کے بارے میں بھی چند باتیں لکھی ہیں۔ ان سے عرض ہے کہ مجھے شخصیت سے کچھ لینا دینا نہیں ہوتا میں تو تخلیقات پر بات کرتا ہوں۔ میرا لہجہ یا اشکال قدرے تلخ یا سخت ہو جاتا ہے۔ اس کا مجھے اعتراف ہے لیکن یہ ان کے لیے ہی ہوتا ہے جنہیں میں اہم سمجھتا ہوں۔ اہم لوگوں سے میرا تقاضہ بلاشبہ سخت ہوتا ہے۔ ہونا چاہیے کہ ان کی غلطیاں ادب پر دور رس اثرات مرتب کرتی ہیں۔ ڈاکٹر ظافر صاحب نے صفحہ ۵۵۸ پر اپنے خط میں لکھا ہے:

”میں یہاں احمد صغیر صدیقی کے اٹھائے ہوئے نکات پر کچھ نہیں کہنا چاہتا“

مجھے ان کی اس بات پر اعتراض ہے۔ آخر کیوں وہ کچھ نہیں کہنا چاہتے؟ اگر میری باتیں نادرست ہیں تو انہیں بتانا چاہیے۔ اور اگر درست ہیں تو ایمانداری کا تقاضہ ہے کہ ان کی تائید کی جائے۔

تنویر پھول صاحب نے اپنے خط میں ’ہمارے رسول‘ اور ’اللہ کے رسول‘ کے بارے میں وضاحت کردی ہے۔ عام طور پر ماضی میں وہ رسالے کے مضمولات پر شرح و بوط کے ساتھ بات کرتے رہے

ہیں مگر اس بار ان کا خط سرسری بھی ہے اور مختصر بھی۔

میں رسالے کے قارئین سے چاہوں گا کہ وہ مضامین وغیرہ پر اپنی رائے ضرور دیا کریں۔ اس سے لکھنے والوں کو پتہ چلتا رہتا ہے کہ خلق خدا انھیں کیا کہتی ہے۔ اس طرح اصلاح کا راستہ نکلتا ہے۔ ادب کی اصلاح ہوتی ہے اور ادیب کی بھی۔

ایک اور بات۔ جریدے میں مضامین پر انگلش میں ”Abstract“ لکھنے کی طرح ڈالی گئی ہے۔ اچھی ہے۔ مگر سوال یہ ہے کہ یہ کام اُردو میں کیوں نہیں کیا گیا؟ اُردو کے جریدے میں انگلش ایبسٹریکٹ کیوں؟ مدیر گرامی صاحب۔ یہ طرح جو آپ نے ڈالی ہے یہ مہنگی بھی پڑسکتی ہے۔ اس میں ہر مضمون کو پہلے پڑھنا ضروری ہے تبھی اس کی کریم کو ایبسٹریکٹ میں منتقل کیا جاسکتا ہے چلو ابھی تو آپ کو کوئی ABLE آدمی میسر ہے جو یہ کام کر سکتا ہے۔ لیکن اس کی عدم موجودی میں متبادل آسانی سے نہیں ملے گا۔ کیونکہ اس میں ضرورت ہے ایک ایسے فرد کی جس کی انگریزی اور اُردو دونوں پر گرفت مضبوط ہو اور جو ادب سے بھی ربط رکھتا ہو۔ اور جسے ادبی انگریزی لکھنی آتی ہو۔ بہر حال یہ میرا معاملہ نہیں۔ مدیر گرامی آپ سنسکرت میں بھی ABSTRACT لکھائیں تو میرا کیا جاتا ہے۔ یہ بات تو میں نے بس یوں ہی لکھ دی ہے۔ البتہ وہ دوسری ”طرح“ جو آپ ڈالنے کا ارادہ رکھتے ہیں وہ ٹھیک ہے یعنی لکھنے والوں کا ایک سطر یا دو سطر تعارف آخر میں آپ سے گزارش ہے اگر میری تحریر آپ شائع فرمائیں تو کتابت کی پروف خوانی احتیاط سے ہونی چاہیے شمارے ۲۲ میں میں نے جو طویل خط لکھا تھا اس میں اس قدر اغلاط تھیں کہ جب میں نے اسے درست کیا تو صفحہ پر قتل عام کا ساماں تھا۔ ظاہر ہے کہ میری تنقید ان الفاظ کے ساتھ تخلیق کاروں تک نہیں پہنچی ہوگی جو میں نے لکھے تھے اس طرح وہ بے جان اور بودی بھی ہوگئی تھی۔ یہی نہیں اس میں تو سطریں تک مِس کر دی گئی تھیں اور بہت سی باتیں بے معنی ہوگئی تھیں۔ اُمید ہے اس بار ادھر خصوصی

توجہ دیں گے اور چلتے ہوئے کام سے گریز کیا جائے گا۔ کتابت کی بہت زیادہ اغلاط رہ جانے سے پرچے کی نیک نامی بھی متاثر ہوتی ہے جسے آپ جیسا مدیر یقیناً فوراً کرنا پسند نہیں کرے گا۔

.....

ڈاکٹر عبدالکریم۔ آزاد کشمیر

”نعت رنگ“ ارسال کرنے پر سراپا سپاس ہوں۔ موسم کی شدت اور لوڈ شیڈنگ کی وجہ سے بروقت تبصرہ ارسال نہ کرنے پر معذرت۔

”نعت رنگ“ کو ابتدائیہ اور اپنی بات کے علاوہ سات اجزاء میں تقسیم کیا گیا ہے جس میں تمجید، مقالات، فکر و فن، خصوصی مطالعہ، مطالعات نعت، مدحت اور خطوط شامل ہیں۔ نعت رنگ کا ابتدائیہ مہمان مدیر پروفیسر ڈاکٹر معین الدین عقیل صاحب نے تحریر کیا ہے اور ان تمام کٹافوتوں کی نشاندہی کردی ہے جو بر عظیم کے معاشرے میں سینکڑوں سال ہندوؤں کے ساتھ رہتے رہتے اسلام کے شفاف بدن سے چمٹ گئیں یا جنہوں نے اسلام کی سادگی کو آلودہ کر دیا۔

نعت وہ صنفِ سخن ہے جو ان کٹافوتوں سے سب سے زیادہ آلودہ ہوئی۔ تاہم مقام بھکر ہے کہ عقیل صاحب جیسے صاحبِ فکر موجود ہیں جو ان وجوہات کا درست تجزیہ کر کے صاف اور شفاف تصویر قاری کے سامنے رکھتے ہیں۔ عقائد عام طور پر عقیدتوں سے ہی آلودہ ہوتے ہیں اور یہی سلوک اسلام کے ساتھ اور برگزیدہ ہستیوں کے ساتھ روا رکھا جا رہا ہے۔ کچھ اصناف میں مبالغہ آرائی کو فروغ دیا گیا اور پھر ان کی بنیاد پر باقاعدہ ہمارے ہاں فقہی موشگافیاں شروع ہوئیں۔ وطن عزیز میں انقلاب بھی اب ان کے ساتھ نتھی کر دیے گئے ہیں۔ فرقہ پرستی عروج پر ہے اور ہر فرقہ عقیدت کی بنیاد پر دوسرے کو گردن زدنی قرار دیتا ہے۔ اور جنت کے ٹکٹ تقسیم کرتا پھر رہا ہے۔

مقالات کا گوشہ اپنے اندر خوبصورت مقالے رکھتا ہے۔ اگر ایک طرف نعت اور نعتیہ عناصر پر بات

ہے تو نعت گوئی میں لفظ 'ارم' کے استعمال پر سیر حاصل بحث بھی شامل ہے۔ دوسری طرف پاکستان میں نعتیہ صحافت پر ڈاکٹر شہزاد احمد کا ۱۰۲ صفحات کا طویل مقالہ موجود ہے جس کو پڑھنے کے لیے صبر اور تحمل کی ضرورت ہے۔ غیر منقوہ حمد و نعت پر ڈاکٹر اشفاق انجم نے خوبصورت لیکن مختصر مقالہ تحریر کیا ہے۔ اختتام خوبصورت الفاظ میں کیا ہے کہ ”حمد و نعت میں بے راہ روؤں کو کسی صورت میں نظر انداز نہیں کیا جاسکتا کیونکہ میری دانست میں غلط اشعار کہنے والوں کی گرفت نہ کرنے والے قارئین بھی اُتے ہی گنہگار ہوں گے جتنے شعرا“۔

تنویر پھول کا حمد و نعت میں الفاظ کے مناسب استعمال پر زور بجا ہے۔ انہوں نے کچھ اشعار لے کر اُن کو مثال کے طور پر پیش بھی کیا ہے جیسے ”مدفن مرا طیبہ میں بنے اب کے برس بھی“ پر آواگون کے اثرات موجود ہیں۔ اُستاد محترم ڈاکٹر شاکر اعوان صاحب کا مقالہ ”عہد رسالت میں نعت رسول صلی اللہ علیہ وسلم“ اُن کی کتاب میں پڑھ چکا ہوں۔ فکرفن کاسب سے معیاری مقالہ ڈاکٹر عزیز احسن صاحب کا ”سروسہارن پوری کی نعت گوئی“ لگا۔ انہوں نے اپنے اس طویل مقالے میں حکیم صاحب کی نعتیہ شاعری پر تفصیل سے بات کی ہے۔ حکیم صاحب اُن شعرا میں سے ہیں جن کی نعتیں کثافتوں سے پاک ہیں اور اس کی وجہ یہ ہے کہ وہ ایک باعمل اور صحیح العقیدہ مسلمان تھے۔ اُن سے میں کئی بار ملا۔ فقیر منٹش اور سادہ لوح تھے، عزیز احسن نے بعض خوبصورت تبصرے کیے ہیں جیسے اس مصرع پر ”بیدم یہی تو پانچ ہیں مقصود کائنات“ اور درست تجزیہ کیا ہے کہ صوفیانہ شطیحات کا دائرہ نبوت میں بھی شرک کی سطح پر پہنچ رہا ہے۔ مقصود کائنات صرف حضور صلی اللہ علیہ وسلم کی ذات ہے اور اس وصف میں آپ صلی اللہ علیہ وسلم کا کوئی شریک نہیں۔

معصوم بھی، مظلوم بھی، دامادِ نبی بھی کافی ہے سہارے کے لیے آپ کا داماں

آپ کا یہ تحریر کرنا درست ہے کہ یہاں معصوم سے مراد ”معصوم عن الخطا“ نہیں۔ خصوصی

مطالعہ کے تینوں مضامین بہترین ہیں۔ ڈاکٹر محمد آصف نے کمال مہارت سے حزیں صدیقی کی نعت گوئی پر قلم اٹھایا ہے اور اس کا حق ادا کیا۔ انہوں نے صدیقی صاحب کی نعت کے اجتماعی اور انقلابی پہلوؤں پر بھی بات کی۔ اکثر شعرا کے ہاں نعت ذاتی واردات بن چکی ہے تاہم حزیں صدیقی کے ہاں یہ رنگ موجود ہے کہ انہوں نے آپ صلی اللہ علیہ وسلم کے انقلابی پیغام پر بھی بات کی جیسے:

آدمی پر گھلا مقصدِ زندگی آدمیت بڑی معتبر ہوگی

نعیم بازید پوری کا ”شاتم رسول صلی اللہ علیہ وسلم کی درخواست بریت“ خاصے کی چیز ہے اور اس طرح کے مضامین کا ایک مسلسل سلسلہ ہونا چاہیے۔ ایسے مضامین واقعی ایمان افروز ہوتے ہیں۔ ارٹوڈ گریٹ اور وارن ڈرون کی طرح کے کئی کردار ہیں جن کو سامنے لایا جانا چاہیے، کاش سلمان رشدی تسلیمہ نسرین کی طرح کے کرداروں کو بھی وہ جرات تحقیق ملے جنہوں نے کافروں کو مسلمان کر دیا۔ مطالعات نعت کا سب سے خوبصورت مضمون ڈاکٹر ابوسفیان صاحب کا ہے۔ انہوں نے ”ہمارے رسول صلی اللہ علیہ وسلم کا خوب تنقیدی جائزہ لیا ہے۔ اس کتاب کے مؤلف ڈاکٹر دھر مندر ناتھ ہیں۔

ابوسفیان تحریر کرتے ہیں کہ ”تیسرے باب میں موصوف اس موضوع کا حق ادا کرنے سے قاصر ہیں کیونکہ قرآنیات اور احادیث سے اُن کی واقفیت نہ ہونے کے برابر ہے۔ انہیں کیا پتہ کہ وحدت الشہود اور وحدت الوجود کا اسلام اور ذاتِ سرور عالم صلی اللہ علیہ وسلم سے کوئی تعلق نہیں ہے۔“ رکھ لیا نام محمد صلی اللہ علیہ وسلم تاکہ رسوائی نہ ہو، سے قرآن کے تصورِ الہ اور کانِ خلق القرآن کے خلاف تصویر اُبھرتی ہے۔ یہ بات نہایت اہم ہے کہ اللہ اور رسول صلی اللہ علیہ وسلم کے مابین فرق ہے۔ اس فرق مراتب کو ملحوظ رکھنا از حد ضروری ہے۔ کیونکہ ایک خالق ہے دوسرا مخلوق۔ لیکن افسوس کہ بے شمار اہم شعرا نے اس فرق مراتب سے آنکھیں میچ لی ہیں۔

خالی کوئی پلٹا ہی نہیں دَر سے نبی کے ہندو ہو، مسلمان ہو، سکھ ہو کہ کوئی اور

اس طرح کے اشعار کا قرآن و سیرت سے کوئی تعلق نہیں۔ روضہ اقدس کی مٹی کا ماتھے پر لگانا سراسر ہندو تہذیب کے زیر اثر ہے جس کے ڈانڈے قشقہ کھینچے سے جاملتا ہے:

غبار اُس روضہ اقدس کا ماتھے پہ لگاؤں گا گزرا پنا مدینے میں اگر مثل صبا ہوگا

افسوس کا مقام ہے کہ اس طرح کے تصورات مسلم شعرا کے ہاں بھی موجود ہیں اور اُن پر علمی اعتراضات کو ہمارا فرقہ پرست معاشرہ برداشت نہیں کرتا۔ ڈاکٹر ابوسفیان درست طور پر مولف پر نوحہ خواں ہیں ”کاش کہ یہ ہماری نوحہ خوانی ڈاکٹر دھر مندر ناتھ اور ایرانی سفارت خانہ نئی دہلی کے ثقافتی کونسلر ڈاکٹر علی رضا گوگوش گزار کراتی“۔ پروفیسر انوار احمد زئی نے ڈاکٹر عزیز احسن کے پی ایچ ڈی کے مقالے کا تحقیقی مطالعہ پیش کیا ہے۔ نیز انہوں نے عزیز احسن کے نظریہ تحریر و تحقیق کی تعریف کی۔ ”باریاب“ کا ڈاکٹر عزیز احسن اور ”عبد کامل“ کا ڈاکٹر بشیر عابد نے پُر اثر مطالعہ پیش کیا ہے۔

مدحت میں شامل تمام تخلیقات اچھی ہیں تاہم رئیس احمد نعمانی کی تخلیق کے اشعار پر اختتام کرتا ہوں:

مَوْرَخوں نے نمایاں نہیں کیا جن کو بہت سے حادثے گزرے ہیں کر بلا کے سوا

بجلم شرح ، کہا جاسکے جسے ”معصوم“ نہیں ہے کوئی ملائک اور انبیاء کے سوا

جو غارِ ثور میں بھی ہم نفس تھا ، آقا کا بتاؤ کون تھا؟ صدمتِ باصفا کے سوا

عمر حبیب خدا کے حبیب تھے ، اس کا کرے گا نہ کوئی انکار ، اشقیاء کے سوا

دوبنت پاک نبیؐ جس کی زوجیت میں رہیں یہ رُتبہ کس کا ہے؟ عثمانؓ باحیا کے سوا

خدا کے ایک ولی تھے ، علیؑ بھی ، سچ ہے ، مگر نہیں ہے کوئی بھی مشکل کشا خدا کے سوا

اللہ آپ اور آپ کی ٹیم کی صلاحیتوں میں برکت دے۔

.....

فراست رضوی۔ کراچی

۴/ جولائی ۲۰۱۴

’نعت رنگ‘ کا دیدہ زیب شمارہ پروفیسر انوار احمد زئی صاحب نے عنایت فرمایا، مضامین وکلام کے معیار ووقار نے متاثر کیا۔ اس میں بطور مدیر آپ کی کاوشیں اور اخلاص نیت ہر مقام پر ظاہر ہے۔ پاکستان میں آپ نے اپنے اس جریدے کے ذریعے فروغ نعت اور نعت فہمی کی ایک ایسی تحریک کو جنم دیا ہے، جس کے ثمرات ابھی سے نمایاں ہونے لگے ہیں۔

نعت لکھنا بقول عرفی تلوار کی دھار پر چلنے کا عمل ہے۔ تہذیب وادب کے تقاضوں کے ساتھ ساتھ شعری جمالیات کا التزام آسان کام نہیں ہے۔ نعت نگاری کے لیے محض سرکارِ دو عالم کی محبت و عقیدت ہی کافی نہیں ہے۔ اس کے لیے اُس ذاتِ عظیم کی حتی الامکان تفہیم بھی چاہیے۔ یوں تو حقیقت محمدیؐ کو خالق کائنات کے سوا کون جانتا ہے۔ مگر ایک امتی ہونے کی حیثیت سے ہمارے ذہنوں میں ختمی مرتبتؐ کا کیا تصور ہے، یہ بات نعت نگاری میں بہت اساسی اہمیت رکھتی ہے۔ رسول کریمؐ کے مقام بشریت اور مقام نبوت کے متوازن تصور ہی سے ایک مودب اور اثر انگیز نعت تخلیق کی جاسکتی ہے۔ یہاں غزل کے عام محبوب اور محبتِ والی کیفیت زبیا نہیں ہے۔ نعت آقا اور غلام کے رشتے پر استوار ہوتی ہے۔ یہاں برابری گستاخی ہے۔ یہ حفظ مراتب کی دنیا ہے یہاں تعظیم کی کڑی شرطیں ہیں۔ اور انہی پابند یوں اور شرائط میں رہتے ہوئے ایک نعت نگار کو اپنے جمال فن اور تخلیقی شعور کے نگ دکھانے پڑتے ہیں۔ آپ مبارک باد کے مستحق ہیں کہ آپ نے نعت پر تنقید کا باقاعدہ آغاز کیا اور قدیم اور جدید نعتوں کے مضامین اور اسالیب پر معروف اہل قلم سے انتقادی مقالات لکھوائے۔ جس کی وجہ سے ادب کے عام قاری کو نعت کا ایک نیا شعور ملا۔

نعت پر تنقید کا مطلب دراصل نعت کے فن کا علمی اور ادبی محاکمہ ہے۔ یہ بات ”نعت رنگ“ کے

وسیلے سے مجھ تک پہنچی ہے۔ ورنہ شروع شروع میں ”نعت پر تنقید“ کا جملہ سن کر دل ڈر جاتا تھا کہ کہیں یہ سوئے ادب نہ ہو۔ رفتہ رفتہ ”نعت رنگ“ کے شماروں سے خیال کی یہ دھند چھٹ گئی اور ادب تو نعت نگاری کے فنی، لسانی اور ادبی اصول بہت ہی واضح ہو کر ہمارے سامنے آچکے ہیں۔ یہ کام محمد حسن عسکری سے شروع ہوا، ابوالخیر کشنی کی تحریروں میں اس کا احیاء ہوا اور پھر نعت رنگ نے اسے نعت کے مکمل تنقیدی دبستان میں تبدیل کر دیا۔ آپ اور آپ کے رفقاء کی کوششوں سے نعت پر تنقید ایک علاحدہ اور مخصوص مکتب فکر کی حیثیت اختیار کر چکی ہے۔ مجھے یقین ہے کہ سرکارِ دو عالم صلی اللہ علیہ وسلم کی نگاہِ رحمت ہی سے آپ کو یہ توفیق ملی ہے، کہ آپ پاکستان میں نعتیہ ادب کے فروغ اور اس کے تنقیدی دبستان کی تشکیل کا تاریخی کام انجام دے سکے۔

اس تناظر میں صاحبِ نظر نقاد و محقق اور عاشقِ رسول صلی اللہ علیہ وسلم ڈاکٹر عزیز احسن کا پی ایچ ڈی کا مقالہ ”اردو کے نعتیہ ادب کے انتقادی سرمایے کا تحقیقی مطالعہ“ ایک روشن سنگِ میل کی حیثیت رکھتا ہے۔ نعت شناسی کے حوالے سے تاریخِ ادب میں یہ کتاب ہمیشہ زندہ رہے گی۔ ڈاکٹر عزیز احسن نے اس کتاب کے ”پیش گفتار“ میں لکھا ہے کہ ”سید صبیح الدین صبیح رحمانی“ میرے شکرے کے اس لیے مستحق ہیں کہ انہی کی تحریک پر میں نے تنقیدی مضامین لکھے اور انہی کے اصرار پر (ریٹائرمنٹ کے بعد) پی ایچ ڈی کی سطح کا مقالہ لکھنے کا ڈول ڈالا۔ علاوہ ازیں نعتیہ ادب سے متعلق کتب کی فراہمی کی جان لیوا محنت سے بھی انھوں نے بہت حد تک بے نیاز کر دیا۔“ گویا آپ ہی اردو کے نعتیہ ادب پر لکھے گئے اس واقع تحقیقی مقالے کے محرک اور بنیاد گزار ہیں۔ سرسید نے ۱۸۷۹ء میں حالی سے مسدس مدوجزر اسلام لکھوائی تھی اور، آپ نے ڈاکٹر عزیز احسن سے اردو کے نعتیہ ادب پر ایسی شاندار اور تحقیقی کتاب لکھوائی۔ میری نگاہ میں یہ مقالہ ”نعت رنگ“ کے شجر ہی کی ایک علمی شاخ ہے۔ بلاشبہ یہ مراتب کاوش سے نہیں فیضانِ رسول صلی اللہ علیہ وسلم سے عطا ہوتے ہیں۔

چونکہ خاتم النبیین، شیخ المذنبین حضرت محمد مصطفیٰ صلی اللہ علیہ وسلم ساری امت مسلمہ کے لیے ایک مرکز اتحاد یکجہتی ہیں۔ رسول پاک صلی اللہ علیہ وسلم کی ذات گرامی ہی نقطہ پر کارکائناات ہے، اگر آپ نہ ہوتے تو کائنات کا یہ دائرہ کبھی وجود میں نہ آتا۔ خاکم بدہن کون مسلمان ہے جو ختمی مرتبت رسول برحق صلی اللہ علیہ وسلم کو آخری نبی نہ مانتا ہو اور روز حشر سرکار صلی اللہ علیہ وسلم کی شفاعت پر یقین نہ رکھتا ہو۔ ہر مسلمان رسول کریم صلی اللہ علیہ وسلم کے ذریعے سے اللہ اور قرآن مجید سے آشنا ہوا۔ سرکار ختمی مرتبت صلی اللہ علیہ وسلم کی ذات والا صفات نقطہ وحدت امت ہے۔ اس لیے میں سمجھتا ہوں کہ ”نعت رنگ“ کا ہر شمارہ نعت شناسی کے ساتھ ساتھ فرقہ وارانہ منافقوں کے خلاف اور اتحاد اسلامی کے لیے بھی خدمات انجام دے رہا ہے۔

ایک اہم بات یہ ہے کہ ”نعت رنگ“ اپنی تحریروں کے ذریعے سے نعت نگاری اور نعت شناسی کے جو علمی و ادبی معیارات قائم کر رہا ہے، ان معیارات کو برتنے اور برقرار رکھنے کے لیے تفسیر قرآن، علم حدیث، کتب سیر، تصوف، تاریخ اسلام، صرف نحو، عروض، ادبیات عالم اور لسانیات کا مطالعہ ناگزیر ہے۔ گویا بلا واسطہ نعتیہ ادب کے ساتھ ساتھ دوسرے علوم کے فروغ و ترویج کا کام بھی ”نعت رنگ“ کے توسط سے ہو رہا ہے۔

میرے نزدیک ”نعت رنگ“ نعت کے موضوع پر فقط ایک رسالہ ہی نہیں یہ عشق رسول صلی اللہ علیہ وسلم کی ایک تحریر ہے۔ یہ ذکر مصطفیٰ صلی اللہ علیہ وسلم کی ایک انجمن ہے۔ یہ اردو میں صنف نعت کے ادبی اصولوں کو علمی اور تنقیدی بنیادوں پر مرتب کرنے کی ایک خوبصورت کاوش ہے۔ نعت رنگ سارے مسلمانوں کو محبت سرکار دو عالم صلی اللہ علیہ وسلم کے آفاقی مرکز پر جمع رکھنے کی ایک مخلصانہ سعی ہے۔ یہ جریدہ ہمیں سیرت رسول پاک صلی اللہ علیہ وسلم کے سنہری اصول یاد دلاتا ہے اور ان پر چلنے کے ہمارے ارادے کو تقویت دیتا ہے۔

یہ جریدہ ہمیں نئی نئی علمی، ادبی اور اسلامی علوم کی کتابوں کے مطالعے پر مائل کرتا ہے۔ یہی سبب ہے کہ نعت رنگ نے کم وقت میں نعت کی تاریخ، تنقید اور تحقیق پر کام کرنے والے منفرد اہل قلم کا اپنا ایک حلقہ پیدا کر لیا ہے۔ یہ جریدہ سرور کونین صلی اللہ علیہ وسلم کے ذکر اطہر سے مہکتا ایک چمن ہے جس میں تحسین و توصیف کے رنگ برنگ پھول مہک رہے ہیں۔

”نعت رنگ“ کے شماروں میں آپ نے نعت سے متعلق تقریباً سارے ہی اہم موضوعات پر مضامین و مباحث پیش کیے ہیں۔ لیکن شاید اب بھی نعتیہ ادب کی تخلیق، تنقید اور تحقیق کے کئی تازہ افق نادر یافت ہوں گے کیونکہ یہ صنف جوئے کم آب نہیں بجز بیکراں ہے۔ دنیا کے دیگر اسلامی ممالک میں اور مختلف زبانوں میں کس طرح کا نعتیہ ادب لکھا جا رہا ہے، ان کی اصناف اور مضامین کی نوعیت کیا ہے؟ اس پر بھی تحقیق اور ترجمے کے لیے بڑی گنجائش موجود ہیں۔

گماں مبرکہ بہ پایاں رسید کار مغاں ہزار بادۂ ناخوردہ در رگ تاک است

مجھے اس بات میں کوئی شک نہیں کہ ”نعت رنگ“ اردو دنیا میں نعت شناسی کی ایک نئی تاریخ رقم کرے گا۔ میں آپ کی کامیابیوں کے لیے اور نعت رنگ کی مقبولیت اور استحکام کے لیے سرکارِ دو عالم صلی اللہ علیہ وسلم کے صدقے میں اللہ تعالیٰ کے حضور دعا گو ہوں۔ خداوند آپ کی توفیقات میں اضافہ کرے (آمین)

.....

ریاض حسین چودھری۔ سیالکوٹ

ایک عرصے سے رابطے کی کوئی صورت پیدا نہیں ہو سکی شاید اس میں میرے ازلی تساہل ہی کا عمل دخل ہے پچھلے دو تین تین ماہ چیپٹ انفیکشن کی اذیت میں مبتلا رہا ہوں۔ کھانسی تو بڑی حد تک ختم ہو چکی ہے لیکن بلغم ابھی باقی ہیں۔ خدا کا شکر ہے بلڈ پریشر اور شوگر کے جن قابو میں ہیں۔ اکھڑی ہوئی

سانس بھی اعتدال کی راہ پر گامزن ہیں البتہ چلنے پھرنے میں دقت محسوس ہوتی ہے آپ کو یاد ہے کہ ایک بار حاجی محمد رفیق الرفاعی کے ریٹورنٹ کی سیڑھیاں اترتے ہوئے گر پڑا تھا اور آپ نے سہارا دے کر اٹھایا تھا صورتحال مزید بگڑ چکی ہے۔ قارئین سے التماس ہے کہ میرے لیے صحتِ کاملہ کی دعا فرمائیں۔ اس سوچ میں گم رہتا ہوں کہ اگر سرکار مدینہ نے طلب فرمایا تو چل کر حاضری دوں گا۔ کسی نے مجھے بتایا تھا کہ یہ بڑھاپا بڑی مشکل سے گزرتا ہے رب کائنات کا لاکھ لاکھ شکر ہے کہ جملہ جسمانی عوارض کے باوجود میرا بڑھاپا قابل رشک ہے، خضر حیات صاحب مجھے تنہا نہیں ہونے دیتے۔

کنٹے دلکش ہیں بڑھاپے کے مرے شام و سحر

ایک اک لمحہ گذرتا ہے درِ آقا پر

تحدیثِ نعمت کے طور پر عرض کر رہا ہوں کہ اس سال ”غزل کا سہ بلف“ کو صدارتی ایوارڈ سے نوازا گیا ہے ”رزقِ ثا“ اور ”مُلا سخن“ پر بھی صدارتی ایوارڈ مل چکا ہے۔ رزقِ ثا پر صوبائی ایوارڈ بھی ملا تھا۔ اب کے ”آبروئے ما“ پر صدارتی ایوارڈ (سند امتیاز) بھی عطا ہوا ہے۔

یہ سب تمھارا کرم ہے آقا

کہ بات اب تک بنی ہوئی ہے

”زمِ عشق“ جس کا دیباچہ ڈاکٹر عزیز احسن نے تحریر فرمایا ہے پریس میں ہے ممکن ہے اس تحریر کی اشاعت سے قبل آپ کے ہاتھوں میں ”تحدیثِ نعمت“ اور ”دبستان نو“ کو آخری شکل دے چکا ہوں دس بارہ مسودے مزید ہیں وقت کم ہے اور کام بہت زیادہ، جو اللہ کو منظور۔

چراغِ نعت جلتے ہیں مرے چھوٹے سے کمرے میں

مرے آنگن کی چڑیاں بھی درودِ پاک پڑھتی ہیں

اجازت چاہتا ہوں۔ خدا حافظ، احباب کی خدمت میں سلام۔

.....

گوہرِ ملسیانی۔ خانہ نوال

دو مضامین ”ادب اور صنفِ نعت کے تقاضے“ اور ”اردو نعت حقائق کے آئینے میں“ سہ ماہی الزبیر، بہاولپور یا کسی اور جریدے میں شائع ہوئے تھے، میرے ریکارڈ میں موجود تھے ان کی نقول ارسال کر رہا ہوں۔

کچھ شائع شدہ اور کچھ غیر شائع شدہ مقالات میرے پاس ہیں، ان کو ”مقالاتِ نعت“ کے عنوان سے کتابی صورت میں لانے کا ارادہ ہے، چار تو وہ مقالے ہیں جو نعتِ رنگ میں شائع ہوئے۔ دو تین مقالے ہیں جو ”نعت کے ارکانِ خمسہ“ کے لیے تحریر کیے تھے ان میں دو تو تقریباً مکمل ہیں اور ایک ابھی شروع نہیں کیا ہے۔

میرا خیال ہے نعتِ رنگ پر مقالے کو مؤخر کر دوں تو یہ کتاب مکمل ہو جائے گی آپ کی رائے کا منتظر ہوں اگر اسی نعتِ رنگ کے شمارے میں نعت والے مقالے کو شامل کرنا چاہتے ہیں تو پہلے اسے تحریر کر دوں۔ ہفتہ عشرہ میں ارسال کر سکوں گا۔

.....

سلیم اللہ چندران۔ منڈی بہاؤ الدین

۲۵/ جولائی ۲۰۱۴

آپ کا پیارا، محبت بھرا، معلوماتی، مفید، علمی، تحقیقی تنقیدی کتابی سلسلہ ”نعتِ رنگ“، شمارہ ۲۴ جولائی ۲۰۱۴ نظر نواز ہو چکا ہے یہ آپ کا خلوص کہ آپ مجھ ناچیز کو اعزازی یہ تحفہ پہنچا دیتے ہیں ساتھ بیٹنگی فون بھی کر دیتے ہیں۔ یہ جان کر خوشی ہوئی ہے کہ آپ نے اپنی نعتیہ کاوشوں کا دائرہ کار نعت ریسرچ سنٹر تک بڑھا دیا ہے ماشاء اللہ! ماشاء اللہ! صد مبارک!

اللہ تعالیٰ عزوجل حضور الصلوٰۃ والسلام کی لازوال، لچپال، محبت اور قرب کا صدقہ آپ کو اس مبارک، مستحسن، مسنون، مقدس، محبوب کام کو آگے بڑھانے کے لیے اور اسے مستحکم بنیادوں پر استوار کرنے کے لیے درکار بھرپور وسائل عطا فرمائے آپ کو بہترین افرادی و مادی ذرائع اور اعلیٰ درجہ کے اخلاص سے سرفراز فرمائے! نعت رنگ شمارہ نمبر ۲۳ اور ۲۴ کے درمیانی وقفہ میں جامعہ کراچی سے تین احباب گرامی کی نعت پاک کے موضوع پر ڈاکٹریٹ کے مقالات کی تکمیل بڑی مسرت افزا خبر ہے۔ انشاء اللہ یہ عمل محققین صاحبان اور ان کے محترم متعلقین کے لیے بارگاہ الہی و مصطفوی صلی اللہ علیہ وسلم میں خوشنودی کا باعث ہے۔

پاکستان میں تمام زبانوں میں پبلک پرائیویٹ سیکٹر میں ماسٹر، ایم فل، پی ایچ ڈی درجہ پر جتنے بھی مقالات قیام پاکستان سے لے کر اب تک لکھے جا چکے ہیں اگر ان کا ایک مفصل، جامع انڈیکس کوئی محقق تیار فرمادے تو یہ اس شعبہ میں عظیم خدمت ہوگی۔ لاہور سے ایک فاضل دوست جناب حاجی محمد یوسف ورک صاحب نے نعت مبارک کے موضوع پر پیش ہونے والے مطبوعات کو اپنی مختلف اشاعتوں میں اپنی شاہدہ نعت لائبریری کی طرف سے شائع فرمایا ہے بہر حال اگر ”پاکستانی جامعات و کلیات پر نعتیہ تحقیق“ کے عنوان کے طور پر مطبوعہ/ غیر مطبوعہ ماسٹر/ ماسٹر آف فلاسفی/ ڈاکٹر آف فلاسفی لیول کے سبجیکٹ/ ڈسپلن وائز مقالات کے مکانی و زمانی اشاریہ کے تحت اشاریے تیار ہو جائیں تو اس کی منفرد جہت ہوگی۔ اس کام کے دوران انگریزی زبان میں اس مجوزہ کام کے سلسلہ میں بو وقت کی ضرورت راقم الحروف نعت پاک سے متعلقہ اپنے تین (۱) ایم ایڈ (۲) ایم اے (TEFL) (۳) پی ایچ ڈی درجہ کے تحقیقی مقالات کی تفصیل فراہم کر سکتا ہے۔

رمضان المبارک کا حجۃ الوداع ہے۔ مبارک، یادگار ساعتیں ہیں جو معزز نعت گو، نعت نگاران نعت رنگ سلسلہ ۲۳، ۲۴ چوبیس کے درمیان اپنے ابدی گھر روانہ ہو گئے ہیں ان کا کام انہیں انشاء اللہ اس

دنیا میں رہتی دنیا تک زندہ رکھے گا اور دعا ہے کہ اُس جہاں بھی انہیں قرب خدا ومصطفیٰ علیہ الصلوٰۃ والعتناء کی برکات نصیب ہوں! اس نعت رنگ میں شامل محترم ڈاکٹر شہزاد احمد صاحب (کراچی) کا مضمون ”پاکستان میں نعتیہ صحافت: ایک جائزہ“ ماشاء اللہ بہت بڑا کام، عظیم علمی و تحقیقی سرمایہ، وسیع معلوماتی خدمت اور پاکستان میں ارتقائے نعت کے لیے اہم پیش رفت ہے پھر عرض کر رہا ہوں کہ مستقبل کا کوئی فاضل محقق آپ کے نعت ریسرچ سینٹر کے تعاون سے اگر ان عنوانات پر تحقیق کر لیں مثلاً:

۱) سرکاری و نیم سرکاری جامعات و کلیات (یونیورسٹیز) کا لجز) میں نعتیہ تحقیق

۲) پاکستان کے دینی مدارس میں نعتیہ تحقیق

تو اس موضوع پر میری محدود معلومات کے مطابق ابھی بہت تحقیقی کام کی گنجائش اور ضرورت ہے دینی مدارس میں بھی شہادۃ للعلمیہ درس نظامی وغیرہ کے آخری سالوں میں مقالات لکھے جاتے ہیں ممکن ہے کہ نعت کے موضوع پر بھی بعض دینی مدارس نے عنوانات تجویز کیے ہوں! اس تناظر میں حمد و نعت کا مجموعی کام بھی سامنے آسکتا ہے اسے بھی شمار کر لیا جائے اور اس کی بھی indexing ہو جائے یہ مفید مددگار ہوگا۔

پیارے بھائی! اگر آپ مسلسل مستقل ہر نعت رنگ میں تازہ ترین نعتیہ مطبوعات پر ”ریویو سیکشن“ ”Review-Supplement“ آخر میں شامل کر لیا کریں تو اس سے ”نعت رنگ“ کی افادیت میں مزید اضافہ ہو جائے گا اکثر تحقیقی جرائد میں کتب پر تبصرے کا کالم آخر میں شامل ہوتا ہے۔ ماہرین کے تبصروں اور آراء سے بھی قلم و فکر کے نئے زاویے پھوٹتے ہیں ماشاء اللہ! اس شمارہ میں ”حاصل مطالعہ“ کے عنوان سے یہ حصہ شامل ہے ۵۱۴ تا ۵۳۰ صفحات پر درج ہے بہتر اور واضح ہوگا کہ ہر کتاب پر تبصرہ نئے صفحے سے درج ہوگا زیر تبصرہ کتب کا Scanned ٹائٹل کا چھوٹا سا عکس ساتھ

دے دیا جائے تو دلچسپی اور توجہ بڑھنے کا امکان زیادہ ہوتا ہے۔

اس خط کے دوسرے حصے میں آپ کے نعت ریسرچ سینٹر کی خدمات عالیہ کی مزید وسعت کی خاطر راقم نے چند ایک معروضات نیک تمناؤں کے تحت تحریر کی ہیں خط کی اس دوسری فیڑ سے پہلے اس حصے کا اختتام اسی ”نعت رنگ“ میں شامل ڈاکٹر عزیز احسن صاحب کے مضمون میں شامل جناب حفیظ تائب صاحب کے اس شعر پر کرتا ہوں:

ایک نگاہِ خاص ہے درکار شاہِ انبیا یا رسول اللہ انظر حالنا

(ص: ۵۰۵)

نعت ریسرچ سینٹر کی خدمات عالیہ کو مزید وسعت دینے کے لیے چند موضوعات پیش خدمت ہیں:

(۱) ہر سال کسی سرکاری رنجی جامعہ کے ہال یا آڈیٹوریوم میں ”تحقیق و ارتقاء نعت“ یا ”نعت تحقیق و ارتقاء کے آئینے میں“ کے عنوان کے تحت کانفرنس کے بارے سوچا جائے۔

(۲) سالانہ نعت کانفرنس کا عنوان مخصوص بھی سالانہ مقالات کی نسبت سے رکھا جاسکتا ہے۔

(۳) اردو نعت کے ساتھ ساتھ نعت ریسرچ سینٹر کے لیے دیگر زبانوں میں نعت پر فروغ تحقیق کے لیے دیگر زبانوں کے محققین نعت کے ساتھ بھی روابط استوار کیے جائیں۔

(۴) نعت مبارک پر تحقیق اور فروغ و ارتقاء کے لیے اس شعبہ کے اصحاب علم و فن کی مدد سے موضوعات نعت کی فہرست مرتب کروائی جائے۔

(۵) شعبہ اسلامیات، شعبہ اردو، شعبہ صحافت، شعبہ عربی، شعبہ انگریزی، شعبہ فارسی، شعبہ سندھی، شعبہ پنجابی وغیرہ میں ماسٹر درجہ، ایم۔ فل۔ درجہ، پی۔ ایچ ڈی درجہ کے لیے مقالات کے عنوانات عصری تقاضوں کے پیش نظر نعت پر تحقیق کے لیے تجویز کرواتے جائیں۔

(۶) الیکٹرونک میڈیا رپورٹ میڈیا کے کلچرل ونگز کے تحت منعقد ہونے والی محافل نعت کا بھی ریکارڈ

مرتب کرنے کے لیے اسٹمٹس لکھنے، مضامین تحریر کرنے کی ترغیب دی جائے۔

۷) سالانہ نعت کانفرنس میں اسلامیات، عربی، صحافت، قرآن و سنت اور لسانیات (لسانیات) کے شعبہ جات کے ایسے مبارک نفوس جن کا اس موضوع کی طرف خوب میلان و رجحان ہو، ان کی مشاورت کے حصول کی سعی و کاوش فرمائی جائے۔

۸) یونیورسٹی کی سیرت چیئرمین کے ساتھ اس سلسلہ میں ربط و مراسلت رکھی جائے۔

۹) ماہرین نصابیات و درسیات کو ماسٹر لیول پر مذکورہ بالا متعلقہ شعبہ جات میں نعت مبارک کے موضوع پر ایک کورس ریک پر تشکیل دینا چاہیے اور ایڈوانسڈ لیول پر بھی یعنی ایم۔ فل۔ رپی۔ ایچ۔ ڈی درجہ بھی کورسز میں اس موضوع کی نمائندگی ہونی چاہیے۔

۱۰) ملکی نصابیات و درسیات کے لیے تدریسی کورسز میں نعت سے متعلقہ مواد کی ترتیب و تدوین کے دوران ”انتخاب نعت“ برائے نصابیات، پر تحقیقی و فنی مضامین لکھے جانے چاہیں جن میں ضرورت نعت، اہمیت نعت، کلاس لیول سے متعلقہ موضوعات نعت، کلاس لیول سے متعلقہ ادبی محاسن نعت، کلاس لیول سے متعلقہ منتخب شدہ نعت پر مشقی و امتحانی سوالات کی تیاری وغیرہ جیسے عنوانات پر بھی مقالات تحریر کرنے کی ضرورت ہے اس طرف قدم اٹھایا جائے۔

۱۱) اہل ثروت اور اہل دل نعت پاک جیسے مبارک و مستحسن تحقیقی کام کو پروان چڑھانے کے لیے ایسے اداروں کی معاونت کے لیے آگے بڑھیں اور ان اداروں کو بہتر وسائل اور اچھی سہولیات فراہم کرنے کے لیے مساعی فرمائیں۔

۱۲) نعت رنگ پر ریویوز زیادہ سے زیادہ تعداد میں ادبی و تحقیقی جرائد، قومی اخبارات میں شائع کروائے جائیں۔

۱۳) محققین نعت کا نیشنل رائٹرز نیشنل پینل ترتیب دیا جائے۔ ہر ”نعت رنگ“ میں کسی ایک محقق نعت

کا انٹرویو شائع فرمایا جائے!

۱۴) پاکستان کی سرکاری و پرائیویٹ جامعات میں نعت پاک کے موضوع پر لکھے جانے والے معیاری اور مستند مقالات کی طباعت اور وسیع ترسیل کا نعت ریسرچ سنٹر کے فورم سے باقاعدہ اہتمام کیا جائے۔ اگر ممکن ہو سکے تو جناب رسالت مآب صلی اللہ علیہ وسلم کی نعت مبارک پر تعلیم و تحقیق کے لیے ”حُسنِ فیلوشپ“ (سکالرشپ سکیم) کا اجرا فرمایا جائے۔ امید ہے اس میں عاشقانِ مصطفیٰ صلی اللہ علیہ وسلم خوشی سے حصہ ڈالیں گے۔

(۱) نعت رائٹرز (ب) نعت ریسرچرز (ج) نعت ری سائیٹرز

(د) نعت کریکولم سلیپس ڈیزائنرز (تحقیقین نعت) (نعت خوانان، نعت گو بیان)

(مصنفین نعت) (تدوین کاران)

تشکیل کنندگان)

Na'at Researcher

Na'at Writers

Na'at Reciters

Na'at Designers / Na'at Curriculum

کے ہرزبان میں الگ الگ فورمز کی تشکیل پر توجہ فرمائی جائے۔

۱۶) ارادے بلند، عزائم پختہ، توکل بر خدا، عزوجل، تمتائے نظر عطاءے مصطفیٰ علیہ الصلوٰۃ واللہ کے ہمراہ یہ امید، خواہش اور سوچ بھی وقت کی ضرورت ہے کہ اس نعت ریسرچ سنٹر کی چاروں صوبائی صدر مقامات پر ذیلی شاخوں کا قیام بھی عمل میں آئے! (آمین۔ ثم آمین)

یا چاروں صدر مقامات پر روابط بہتر تشکیل ہوں۔

.....

شاہ کرکٹڈان۔ سرگودھا

۲۰/ اگست ۲۰۱۴

آپ کی محبتوں کا تحفہ ”پاکستان میں اردو نعت کا ادبی سفر“ اور ”نعت نامے“ کی صورت موصول ہوا۔ بہت ہی شکر گزار ہوں کہ اپنی عنایات سے نوازا۔

یہ دونوں کتابیں نعتیہ ادب میں بہت ہی اہمیت کی حامل ہیں۔ کل کا ادیب اس کی صحیح اہمیت سے آگاہ ہوگا۔ ”نعت نامے“ کے مکاتیب جن پہلوؤں اور نعت کی جن جہتوں کو اجاگر کرتے ہیں شاید آج تک لکھے جانے والے نعتیہ مقالے بھی ان کے پاسنگ نہیں۔ ان خطوط میں مختلف اذہان نے جن متنوع پہلوؤں پر سوچا یہ قابل تحسین بھی ہے اور قابل قدر بھی۔ آپ کو بہت بہت مبارک۔

آپ سے میں نے عسا کر پاکستان کے نعت نگاروں کے تذکرے کا وعدہ کیا تھا۔ میں اُس پر کام کر رہا ہوں۔ میری خواہش ہے کہ ایک ہی دفعہ بھر پور کام کروں۔ دعا کریں۔ فی الحال ایک اور مضمون حاضر ہے۔ امید ہے پسند آئے گا۔

اہل خانہ کو دعائیں۔ احباب کو سلام

.....

رئیس احمد نعمانی۔ علی گڑھ

۲۸/ ستمبر ۲۰۱۴

(۱) ”نعت رنگ“ ۲۴ کے ص ۵۳۹ پر نعت کی اشاعت کے لیے سپاس گزار ہوں۔ اس عرض کے ساتھ کہ نعت کے تیسرے شعر کے پہلے مصرع میں ”وہی ہے“ کے بعد لفظ ”حق“ چھپنے سے رہ گیا ہے۔ جس سے شعر کے وزن اور معنی دونوں پر منفی اثر پڑا ہے۔

(۲) فروغ نو ”اور“ شعاع نو“ دونوں پر تبصرہ ابھی آپ کے ذمے باقی ہے۔

۳) ایک نعت جو تادم تحریر جمائاً غیر طبع شدہ ہے، اس خط کے ساتھ منسلک ہے۔

۴) ”ہدیہ سلام بہ حضور خیر الانام صلی اللہ علیہ وسلم“ کی دس کاپیاں علیحدہ پیکٹ کی شکل میں پوسٹ کر رہا ہوں۔ کیا رسید کی توقع رکھوں؟

حضرت حسان بن ثابت کے نعتیہ قصائد کا منظوم ترجمہ زیر قلم ہے۔ (کئی قصیدوں کا ترجمہ ہو چکا ہے) دعا کیجیے اللہ تعالیٰ اپنی مدد سے قصیدوں کا ترجمہ مکمل کرادے (آمین)

.....

سعید بدر۔ لاہور

۱۱/ جولائی ۲۰۱۴

سروری زیبا فقط اُس ذاتِ بے ہمتا کو ہے

حکراں ہے اک وُہی باقی بُتانِ آزادی

آج آپ کی عنایت خسروانہ کی بدولت نعت رنگ کا چوبیسواں شمارہ ڈاک کے ذریعے ملا۔ دیکھ کر بے حد خوشی ہوئی کیونکہ طویل عرصہ کے بعد شائع ہوا ہے آنکھوں کو تازگی اور رُوح کو بالیدگی میسر آئی۔ اتنی خوشی کی بیان نہیں کر سکتا۔ آپ سے بھی نصف ملاقات ہوگئی۔

ٹائیکٹل بہت ہی دلکش اور روح پرور ہے اور اس پر عبارت یہ کہ اللہ رب محمد صلی اللہ علیہ وسلم بے پایاں مسرت اس لیے ہوئی کہ اس سے قبل ایک صاحب، اللہ کعبہ اور محمد صلی اللہ علیہ وسلم کے نام سے ایک سفر نامہ (حجاز) شائع کر چکے ہیں۔ ایک احساس ہوا کہ جیسے درمیان میں کوئی رکاوٹ ڈال دی گئی ہو، حالانکہ کعبہ رکاوٹ نہیں لیکن جانے کیوں، ہمیں اللہ اور محمد صلی اللہ علیہ وسلم کے درمیان کوئی شے اچھی نہیں لگتی۔ آج ایک صاحب ٹی وی پر ”حدیث“ کے لفظ قرآنی آیات کی روشنی اللہ تعالیٰ سے منسوب کر رہے ہیں کہ قرآن نے اللہ کے کلام کو اور اللہ کی بات کو ”حدیث“ کہا ہے وغیرہ وغیرہ۔ موصوف کا

مقصد یہ ثابت کرنا تھا کہ یہ لفظ رسول پاک سے مخصوص نہیں ہے۔ پتہ نہیں اس ایک ”خاص طبقے“ کو کیا ہو گیا ہے۔ وہ رسول پاک صلی اللہ علیہ وسلم کی ارفع شان کو گھٹانے کی کوشش میں لگا رہتا ہے۔

نعت رنگ کے زیر نظر شمارے میں ایک بات خاص طور پر محسوس ہوئی کہ اس کے ۵۶۰ صفحات میں سے ۵۳۴ سے ۵۴۶ تک صرف ۱۲ صفحات میں ۱۰ نعتیں شامل ہیں، باقی سب کچھ تنقید ہی تنقید ہے گویا مختلف احباب اور قابل قدر اصحاب نے ”نعت“ پر محض تنقید فرمانے کا ہی فریضہ ادا کیا ہے خوبیوں کے ساتھ زیادہ تر خامیوں اور کمزوریوں کو اجاگر کیا ہے۔ تنقید نگار کا مزاج ہمیشہ خامیوں کی تلاش کرنا ہی ہوتا ہے وہ اگر ”حسن و قبح“ کی تلاش کے اس دلچسپ شغل میں نعت نگار کی تعریف یا تحسین کے چند جملے لکھتا ہے تو وہ درحقیقت ”بزور وزن بیت“ کے عامل ہوتے ہیں یا پھر ان چند جملوں سے اس کا مقصد خود خود کو ”غیر جانبدار“ ثابت کرنا ہوتا ہے۔ اللہ تعالیٰ کے فضل و کرم سے ایسے تنقید نگار ابھی موجود ہیں جنہوں نے غالب و اقبال اور ظفر علی خاں پر بھی نشتر زنی سے گریز نہیں کیا۔ یہ کہنے سے میرا یہ مقصد ہرگز نہیں ہے کہ ان ”بزرگوں“ سے غلطیاں نہیں ہوئیں یا ان کے اشعار میں کہیں سقم موجود نہیں یا پھر وہ ”معصوم عن الخطا“ تھے یا ہیں۔ ایسا ہرگز نہیں لیکن فارسی اور اردو زبانوں میں ہمیشہ سے یہ روایت رہی ہے کہ ”خطائے بزرگان گرفتن خطا است“، یعنی بڑوں اور بزرگوں کی غلطیوں یا کمزوریوں کو الم نشرح کرنا بھی ”خطا“ کے زمرے میں آتا ہے لیکن مغربی افکار سے مسحور و مرعوب ہو کر ہم لوگ اپنے اجداد اور اسلاف کے تابناک اور خوب صورت چہروں پر بھی دھبے لگانے پر فخر محسوس کرتے تھے۔ محترم المقام جناب صبیح رحمانی آپ نے جب نعت پر ”تنقید“ کا سلسلہ شروع کیا تھا تو راقم نے اس وقت بھی اُن سے اسی ”خوشے“ کا اظہار کیا تھا لیکن آپ اپنی دھن کے کپکے ہیں آپ نے اس کام کو آغاز کر کے ہی دم لیا کیا ”تنقید نگار“ حضرات کی فطرت میں یہ بات شامل ہے کہ وہ نعت نگاروں پر ہر پہلو اور ہر گہرے گوشے سے حملے کریں اور بالخصوص اگر کوئی نعت نگار پسند نہ

ہو تو اس کی شامت ہی آجاتی ہے۔ چاہیے تو یہ کہ حوصلہ شکنی کے بجائے حوصلہ افزائی کی جائے تاکہ اس صنف کو فروغ حاصل ہو۔

راقم کو اس امر کا ذاتی تجربہ ہے کہ جن نوآموز شعرا پر بے جا تنقید کی گئی، انہوں نے شعر کہنے سے ہی توبہ کر لی انہوں نے جب شعر کہنا ہی چھوڑ دیا تو نعت کیا کہنا تھی اس طرح نعت کو نقصان پہنچا۔ کتابوں پر تبصروں کے دوران میں راقم کے اس قسم کے رویہ کی وجہ سے استاذ مکرم ڈاکٹر وحید قریشی اور ڈاکٹر انور سدید نے فرمایا:

”اردو ادب میں ادیبوں، شاعروں اور اہل قلم کا پہلے ہی ”قحط“ ہے اگر آپ ان کی حوصلہ شکنی کریں گے تو اس شعبہ میں مزید لوگ نہیں آئیں گے میرے رویے کی تبدیلی کے نتیجے میں تبصرہ کتب کے لیے رابطہ کرنے والے اصحاب کی تعداد بڑھنے لگی لیکن راقم نے موقع ملنے پر ہر قلم کار کو زبانی کلامی اس کی خامیوں سے آگاہ کر دیا جس کے مثبت اثرات مرتب ہوئے۔ یہ بات واضح ہے کہ راقم کو یہ دعویٰ نہیں کہ اُسے شعر و شاعری پر عبور حاصل ہے بلکہ حقیقت تو یہ ہے کہ راقم شعر و شاعری کے ”ابجد“ سے بھی واقف نہیں اس کے لیے علم عرض پر عبور حاصل ہونا لازم اور مفید ہے ستم ظریفی یہ ہے کہ ایسے اصحاب بھی تنقید کے ہتھوڑے اور کلہاڑے چلاتے ہیں جنہوں نے خود زندگی بھر ایک نظم، غزل یا نعت نہیں کہی ہوتی۔“

زیر نظر شمارے کے ابتدائیہ میں ڈاکٹر معین الدین عقیل نے قدیم اور جدید نعت کے خدو خال پر بحث کی ہے کہ:

”اصلاح بیداری کی تحریکوں اور معاشرتی تقاضوں کے تحت زبان کے مزاج

اور اظہار کی صورتوں میں نمایاں تبدیلی آئی ہے اور جہاں گیت، بارہ ما سے اور دوہے جیسی عام اور پسندیدہ اصناف میں کمی واقع ہوتی ہے، وہیں مسلمانوں میں قومی و ملی احساسات کے فروغ اور بیداری کی تحریکوں اور مذہبی مسالک کی باہمی کش مکشوں اور تنازعات کے نتیجے میں بھی جس میں مقام رسالت پر بحث و مباحثہ بھی شامل ہے نعت نگاری نے ماضی یا عہد وسطیٰ کے مقابلے میں عہد حاضر میں بتدریج زیادہ مقبولیت اور توجہ حاصل کی ہے۔

جس کا یہ نتیجہ نکلا کہ اب نعت کو ادب کی صنف تسلیم کیا جانے لگا بہر حال بارہ ما سے اور دوہوں کی اصناف میں کمی کا نقصان بھی تو ہوا ہے۔ ڈاکٹر صاحب نے ”عینیت اور غیریت“ کے مسئلے کو خوب اجاگر کیا ہے کہ ”ذات احمد“ کی ”میم“ سے جدا کر کے اُسے ”احد“ بنانے کا عمل محسن کا کوروی جیسے شعرا کرام نے روا رکھا لیکن عہد حاضر میں نعت نگاروں سے اس ”عمل“ اجتناب کرتے ہوئے حضور رسالت مآب صلی اللہ علیہ وسلم کی تعریف و تحسین کے معاملے میں کوئی کسر نہیں چھوڑی اور اس کے لیے انہوں نے حضور اکرم صلی اللہ علیہ وسلم کا ”سراپا“ بیان کرنے پر زور دینے کے بجائے ان کی سیرت طیبہ کے پہلو اجاگر کرنے پر زیادہ زور دیا ہے اور ان کی ”تعلیمات“ کو زیادہ عام کرنے کی سعی و کوشش کی جو قابل صد تحسین شعار ہے۔

صفحہ نمبر ۲۵ پر نیویارک سے تنویل پھول صاحب درج ہے جب کہ صفحہ نمبر ۲۱۹ پر ”حمد و نعت میں الفاظ کا مناسب استعمال“ کے عنوان سے تحریر میں صاحب تحریر کا اسم گرامی ”تنویر پھول“ درج ہے اپنی اس دلپسند تحریر میں تنویر پھول صاحب نے بڑی عمدگی کے ساتھ ان اشعار کا ذکر کیا ہے جن میں ان کے بقول ”فنی اور معنوی تسامحات“ موجود ہیں مثال کے طور پر مولانا ظفر علی خاں کے مشہور شعر ہے:

وہ شمع اجلا جس نے کیا چالیس برس تک غاروں میں ایک روز جھلکنے والی تھی سب دنیا کے درباروں میں
 تنویر صاحب کا اعتراض ہے کہ آپ صلی اللہ علیہ وسلم نے صرف ایک غار ”غار حرا“ میں مراقبہ فرمایا
 تھا اور شاعر نے ”غاروں“ استعمال کر کے مبالغہ آرائی کی ہے۔ تنویر صاحب! اہل علم و ادب نے اسے
 ”شعری ضرورت“ کے تحت جائز قرار دیا ہے لیکن آپ سائنس کے تحت دو اور دو چار ہی کو ضروری سمجھتے
 ہیں۔ اسی طرح احمد ندیم قاسمی کے حمد یہ شعر پر ان کا یہ اعتراض بظاہر درست لگتا ہے:

مگر جو سوچ لیا میں نے وہ ضرور ہوا

جب کہ حضرت علیؓ کرم اللہ وجہہ کا ارشاد ہے کہ:

”میں نے ارادوں کے ٹوٹنے سے اپنے رب کو پہچانا۔“

تنویر پھول کا یہ کہنا بہر حال درست اور بجا ہے کہ حمد ہو یا نعت یا منقبت ”انداز“ میں عاجزی و انکساری
 کی موجودگی ضروری ہے (بلکہ یہ ایمان کا حصہ ہے راقم) مشہور ہے کہ:

با خدا دیوانہ باش و با محمد ہوشیار

بہر کیف تنویر پھول کی کاوش قابل قدر ہے نعتیہ اشعار میں احتیاط لازم و لا بدی ہے کیونکہ قرآن پاک
 میں فرمایا گیا ہے کہ:

”رسول اکرم صلی اللہ علیہ وسلم کی آواز سے اپنی آواز کو اونچا نہ کرو.....“

کہیں ایسا نہ ہو کہ تمہارے سارے کے سارے اعمال ہی اکارت جائیں

اور تمہیں اس کی خبر نہ ہو۔“

جناب منظر عارنی (کراچی) نے نعت گوئی میں لفظ ”ارم“ کے استعمال کی مذمت کی ہے کیونکہ اُن کے
 نزدیک یہ ”شداد“ کے بنائے ہوئے باغ کا نام تھا اور بقول اُن کے ”ارم“ جنت کا نام بھی نہیں ہے
 بعض لوگ اس لفظ کو مجازاً جنت کے لیے استعمال کرتے ہیں راقم کے خیال میں اگر زبان سے الفاظ

کو ترک کرنے کے لیے یہ روش اور رویہ اختیار کیا گیا تو پھر اردو زبان میں بلکہ پنجابی میں بھی اللہ تعالیٰ کے لیے ”خدا“ کا لفظ بکثرت استعمال کرتے ہیں جو فارسی میں ”نمبردار“ یا ”چوہدری“ کے معانی میں استعمال ہوتا ہے اور حقیقت یہ ہے کہ کٹر توحید پرست لوگ اللہ تعالیٰ کے لیے لفظ عشق پر بھی اعتراض کرتے ہیں حکیم الامت نے محبت کے لیے عشق کے لفظ کو خوب استعمال کیا ہے اور اسے خاص معنی عطا کر دیے ہیں جس سے عشق الہی اور عشق رسول تراکیب عام استعمال ہو رہی ہیں۔ اس روش کے تحت ہمیں بہت سارے الفاظ ترک کرنا ہوں گے جو فارسی یا ہندی زبان سے اردو میں درآتے ہیں یہ تو وہی رویہ ہوگا جو فارسی کے مشہور شاعر فردوسی نے اپنے شاہنامہ میں اختیار کیا تھا اور اس نے بزمِ خورشید عربی الفاظ کا استعمال نہ کر کے خالص فارسی الفاظ استعمال کر کے ”عجم“ زندہ کرنے کی کوشش کی یہ رویہ آج بھی جاری ہے اس نے کہا:

عجم زندہ کردم بایں فارسی

بہر حال یہ منظر عارفی کا نکتہ نظر ہے۔ شہر کراچی کے ڈاکٹر شہزاد احمد مایہ ناز محقق اور ممتاز دانش ور ہیں انہوں نے ”پاکستان میں نعتیہ صحافت..... ایک جائزہ“ کے عنوان کے تحت طویل اور مبسوط مضمون تحریر کیا ہے اور پاکستان و ہند میں شائع ہونے والے ”نعت نمبروں“ کا مختلف حوالوں سے جائزہ پیش کیا ہے۔ ان کی یہ تحقیق قابل قدر اور قابل صد ستائش ہے لیکن معذرت کے ساتھ عرض کرناں ہو کہ غالباً کمپوزر کی غلطی سے ”گا ہے بگا ہے“ کا لفظ چھپ گیا ہے جو اہل علم و ادب کے نزدیک غلط ہے یہ لفظ فارسی زبان سے متعلق لفظ ہے جو دراصل ”گاہ بہ گاہ“ ہے (جسے گاہ بگاہ بھی لکھا جاتا ہے) یا پھر اسے ”گاہے گاہے“ لکھتے یا بولتے ہیں بصد معذرت عرض ہے کہ اس گرانقدر مضمون میں روزنامہ امرود کے ۱۹۸۶ء کے ”رحمت اللعالمین“ نمبر کا ذکر نہیں کیا گیا ہے جو نعت ہی کے حوالے سے راقم نے شائع کیا تھا آج کل کی طرح اس زمانے میں بھی اخبارات کے صفحہ روزہ ایڈیشن جنھیں ”سنڈے

ایڈیشن“ کہا جاتا تھا صرف بیس یا چوبیس صفحات پر مشتمل ہوا کرتے تھے لیکن راقم نے یہ ”نمبر“ ۲۸ صفحات پر شائع کیا تھا اس سے قبل ۱۹۸۵ کے ہفت روزہ میں بھی ۲۲ صفحات میں بیشتر صفحات نعتیہ ادب پر مشتمل تھے یاد رہے کہ جنرل ضیاء الحق کا دور تھا اور چھٹی اتوار کے بجائے جمعہ کو ہوا کرتی تھی اس لیے اسے سنڈے ایڈیشن کے بجائے جمعہ ایڈیشن ہی کہتے تھے۔

مزید براں راقم کو یاد ہے کہ ممتاز صحافی شورش کاشمیری نے بھی اپنی زندگی میں ’ہفت روزہ چٹان‘ کا رحمت للعالمین“ نمبر شائع کیا تھا جسے بہت پسند کیا گیا اسی شمارے سے متاثر ہو کر راقم نے ”رحمت للعالمین“ ایڈیشن شائع کیا۔ آخر میں ”ہماری ملی شاعری میں نعتیہ عناصر“ پر عزت مآب ڈاکٹر عزیز احسن کا تبصرہ نما مقالہ شامل ہے یہ مقالہ ڈاکٹر طاہر قریشی کا رسوہ فکر ہے لیکن ڈاکٹر عزیز احسن کے تحریر و تبصرہ سے پتہ چلتا ہے کہ یہ گراں قدر مقالہ ہے جس میں کم و بیش تمام شعراے کرام کے نعتیہ کلام کا عہدگی سے جائزہ لیا گیا ہے طاہر قریشی کی یہ کاوش بہر حال تعریف و تحسین کی مستحق ہے۔

مقالہ کے آخر میں اُن حضرات کے بارے میں بعض شعرا کے اشعار کا حوالہ پیش کیا گیا ہے جن کو پہلے بھارت سے ہجرت کر کے مشرقی بنگال (سابق مشرقی پاکستان) آنا پڑا اور پھر سقوط ڈھاکہ کے بعد جب مشرقی پاکستان بنگلہ دیش بن گیا تو ”بہار“ کے صوبہ سے ہجرت کر کے مشرقی پاکستان آنے والے اپنے ہی ملک میں ”غیرملکی“ ٹھہرائے گئے اس لیے ان کا دکھ اور غم دوچند ہو گیا۔ ایک شاعر نے خوب ترجمانی کی ہے:

عمیاں ہے آپ پر ہم بے گھروں کا افسانہ قبول کیجیے دو ہجرتوں کا نذرانہ

بس اک نگاہ کے طالب ہیں آبلہ پا ہم عذاب در بدری بڑھ رہے ہے روزانہ

سقوط ڈھاکہ کے بعد لاکھوں لوگ اذیت ناک صورت حال کا شکار ہوئے بنگالیوں نے ”غیر بنگالیوں“ کہہ کر قبول کرنے سے انکار کر دیا۔ مغربی پاکستان یعنی موجودہ پاکستان نے بھی ایک

محدود تعداد کو پاکستان آنے دیا باقی اب تک ڈھا کہ یا بعض شہروں میں مقیم ”خیموں“ میں زندگی بسر کر رہے ہیں نہ کوئی ان کا گھر ہے اور نہ بار، بہر کیف وہ عذابِ دہ زندگی سے دوچار ہیں۔

اہل پاکستان نے بھی چند برس تک سقوط ڈھا کہ کو یاد رکھا اس کے بعد ”حقیقت ثابت“ کو قبول کر لیا۔ یہی وجہ ہے کہ سقوط ڈھا کہ پر شعری سرمایہ نہ ہونے کے برابر ہے۔ پنجاب یونیورسٹی اور نیشنل کالج کے پرنسپل اور نامور ادب اور محقق ڈاکٹر سید عبداللہ ایک بار راقم کے بات چیت کے دوران میں فرمایا کہ:

”ہم نے سقوطِ دہلی“ پر بہت آنسو بہائے اور بہت کچھ لکھا لیکن ”سقوط

ڈھا کہ“ پر ہم نے نے خاموشی اختیار کر لی اور کچھ نہ کیا۔ یہی وجہ ہے کہ اس

موضوع پر بالخصوص شعری سرمایہ ہونے کے برابر ہے۔“

’مدحت‘ کے حصہ میں ڈاکٹر خورشید رضوی کی نعت خوب ہے مطلع ملاحظہ فرمائیے:

حمد سے نکلا ہوا نام محمد احمد اور اس نام کا کیا خوب ہے احمد، احمد

ڈاکٹر ریاض مجید کی نعت کا مطلع بھی عمدہ اور جاں پرور ہے۔

طیبر کی چند راتیں وہ مکے کے چند دن آتے ہیں یاد، آج بھی وہ ارجند دن

بہر حال ان کی نعت بھی جاندار اور شاندار ہے۔ ڈاکٹر ریاض مجید کو ان کی نعتیہ کتاب پر حکومت پاکستان

سے ۲۰۱۳ء میں ایوارڈ مل چکا ہے۔

جلد خیموں کے اندر سسکیوں کو چلانا پڑتا ہے ریاض اتنا بھی کب آساں ہے دشت کر بلا بننا

ان کا یہ شعر کتنا دلنواز ہے:

بوقتِ حاضری سرکارِ دو عالم کی چوکھٹ پر بہت اچھا مجھے لگتا ہے حرفِ التجا بننا

پس نوشت:

ملتان کے جناب گوہر ملسیانی نے ”گلاب رُتوں کا شاعر“ کے دلکش عنوان کے تحت جناب حافظ محمد افضل فقیر کے بارے میں معلومات افزا اور روح پر نثر پر پیش کی ہے وہ درویش منش لیکن بلند پایہ انسان تھے۔ مشہور و شاعر اور نعت نگار حفیظ تائب کی معیت میں ان سے متعدد بار ملاقات کا شرف حاصل ہو اوہ پہلے تو اورینٹل کالج میں پروفیسر کے منصب پر فائز تھے جب نعت کی طرف آئے اور روحانیت کا سفر شروع کیا تو بس اللہ اور رسول مقبول صلی اللہ علیہ وسلم کے ہو کر رہ گئے۔ ان کے پاس اپنی کہی ہوئی غزلوں کا کثیر ذخیرہ تھا لیکن ان کے عشق رسولؐ کی ایک جھلک ملاحظہ فرمائیے کہ جب نعت کہنے لگے تو غزلیات کے پیش بہاؤ خیرے کو ہم سب کے سامنے نذر آتش کر دیا۔ دوست احباب منع کرتے رہے لیکن وہ باز نہ آئے۔

جان جہاں کے دلکش اور جاں افروز عنوان کے تحت ان کے مجموعہ نعت کے حوالے جناب گوہر ملسیانی نے اس مرد درویش اور رسالت مآب صلی اللہ علیہ وسلم کے سچے عاشق پر نہایت عمدگی سے خامہ فرسائی کی ہے ان کا مزار ضلع شیخوہ پورہ کے ایک گاؤں کوٹ عبداللہ شاہ میں مرجع خاص و عام ہے لوگ وہاں سے آج بھی روحانی فیض حاصل کرتے ہیں۔

بقول گوہر ملسیانی حافظ محمد افضل فقیر نے عربی زبان میں بھی شعر کہے اور ۶۳ اشعار پر مبنی ایک تصدیدہ لکھا۔ انہوں نے رباعیات پر خصوصی توجہ دی اس سے قبل عربی زبان میں رباعی کا رواج نہ تھا کہتے ہیں کہ صرف ایک شاعر ابن الفارض کے سوا کسی نے رباعی نہ کہی۔ اس لحاظ افضل فقیر دوسرے شاعر ہیں جنہوں نے عربی زبان میں رباعیات کہیں۔ وہ رباعی کے اوزان اخرجے اخرم سے خوب واقف تھے اسی طرح انہوں نے فارسی اور پنجابی میں بھی رباعیات کہیں۔ اردو زبان میں رباعی پیش خدمت ہے:

عنايت کو ہر گام پر دیکھتے ہیں

رسولؐ امیں کی محبت کے راہی

حبیبؐ خدا کو تمام اہل ایمان
دل و جاں سے نزدیک تر دیکھتے ہیں

ایک رباعی میں سیرت نبویؐ کا ذکر کس قدر عمدہ انداز میں کیا ہے:

روشن ہیں سیرت نبویؐ کے تمام نقش
ہر جلوہ کمال یہاں بے جواب ہے

طرز نبیؐ کو چھوڑ کے امت ہے لخت لخت
ناپید ہے سکون، دل و دل اضطراب ہے

ایک دوسری رباعی میں بھی سیرت پاک کی تجلیات کا کس خوبی اور عمدگی سے اظہار کیا ہے:

جب دل ہو غم گردش ایام سے بیتاب
ان کی نگہ لطف ہی دیتی ہے دلاسا

ہر دور میں ہے اس کی تجلی نظر افروز
تابندہ ہے سرکار کی سیرت گہر آسا

ایک شعر میں خواہش حضورؐ کو کس سلیقے اور ادب نے بیان کیا ہے:

گر وقت سمٹ جائے، یہ فاصلہ ہٹ جائے
قدموں سے لپٹ جائے، دل فرط محبت سے

دعا ہے کہ اللہ تعالیٰ اُن جیسی عشق و محبت کی وارفتگی ہم کو بھی عطا فرمائے۔ اتنی بڑی شخصیت ہونے کے باوجود وہ ”چھوٹے افراد“ کا احترام کرتے۔ بندہ ناچیز حاضری کے لیے پیش ہوتا تو فرماتے لو! ”باباجی“ آگئے۔ ایک دن حفیظ تائب نے اعتراض کیا تو فرمانے لگے! آپ کا کیا؟ میں جو چاہوں، کہوں۔ یہ میری مرضی ہے۔ ایک دفعہ مجھ سے نعت سن کر تڑپ اُٹھے اور اشکبار ہو گئے۔ کہنے لگے کہ باباجی! تمہارے اشعار رُلا دیتے ہیں۔ جانے اشعار میں یہ اثر کہاں سے آ گیا پھر مسکرا پڑے کہاں سے ڈھونڈ کے لائیں اب ایسے لوگوں کو۔

.....

سید ضیاء الدین نعیم۔ روالپنڈی

۲۴/ستمبر/۲۰۱۳

”نعت رنگ“ موصول ہوا۔ بہت شکریہ۔

ماشاء اللہ تمہارے جذبے اور لگن نے ”نعت رنگ“ کو نعتیہ ادب کا واقع ترین کتابی سلسلہ بنادیا ہے۔ بالخصوص تحقیقی و تنقیدی کام نے گویا ارباب ذوق کے لیے رہنما اصول متعین کر دیے ہیں۔ جزاک اللہ فی الدارین۔

محترم ڈاکٹر معین الدین عقیل کا ابتدائی نہایت قابل قدر ہے۔ جناب حزیں صدیقی میرے استاد سخن ہیں۔ اُن کی نعتیہ شاعری اور شخصیت کا ڈاکٹر محمد آصف صاحب نے بہت بسط و شرح سے جائزہ لیا ہے۔ خوشی ہوئی ”نعت رنگ“ زیر مطالعہ ہے۔ تفصیلی تاثرات سے انشاء اللہ آگاہ کردوں گا کچھ نعتیں ارسال کر رہا ہوں۔ رب العالمین تمہیں اپنی خاص عنایتوں کے سائے میں رکھے اور ”نعت رنگ“ کو اللہ کے بندوں کے لیے بیش از بیش فائدہ مند بنائے۔

.....

تنویر پھول۔ نیویارک

۱۵/ نومبر ۲۰۱۴

نیویارک میں برادرِ فیروز احمد سیفی صاحب کی محبت اور کرم فرمائی کے طفیل ”نعت رنگ“ کا شمارہ نمبر ۲۴ نظر نواز ہوا جسے پاکر دل باغ باغ ہو گیا، اُن کے لئے اور آپ کے لئے دل سے دعائیں نکلیں۔ یہ خبر بے انتہا مسرت کا باعث ہوئی کہ ”نعت رنگ“ کا اگلا شمارہ سلور جو بلی نمبر ہوگا یعنی اللہ تعالیٰ کے فضل و کرم سے ”نعت رنگ“ مستقبل قریب میں اپنے عظیم سفر کی ۲۵ منزلیں طے کر لے گا سبحان اللہ، ماشاء اللہ، جزاک اللہ۔

سر پر صبح کے ہے سجا تاج ”نعت رنگ“ ممکن نہیں کہ دل سے ہو اخراج ”نعت رنگ“

اے پھول! جشنِ سیسے مبارک صبح کو محبوب اہل دل کو ہے معراج ”نعت رنگ“

اب آئیے زیر نظر شمارے کے حوالے سے کچھ باتیں ہو جائیں۔ سرورق پر بہت خوب صورتی سے ”اللہ رب محمد صلی اللہ علیہ وسلم“ تحریر ہے یعنی:

گناہوں کو وہ پھول! بخشے گا بے شک بڑا مہرباں ہے خدائے محمد

صفحہ نمبر ۲۵ پر راقم الحروف کی حمد کے ساتھ نام ”تنویر پھول“ کی جگہ ”تنویل پھول“ غلط کمپوز ہو گیا ہے۔ صفحہ نمبر ۲۷ پر ڈاکٹر اشفاق انجم کی جو حمد ہے اُس کے چھٹے شعر کا دوسرا مصرعہ ”وہی کہ اخلاص و نشرح والا، وہی کہ رعد و دغان والا“ شاعر کی نظر ثانی کا طلب گار ہے، ”نشرح“ کی جگہ ”فتح“ (سورۃ الفتح) یا ”ناس“ (سورۃ الناس) یا اسی کا ہم وزن کوئی لفظ استعمال ہو سکتا ہے۔ ڈاکٹر شہزاد احمد کا مقالہ ”پاکستان میں نعتیہ صحافت“ ایک معلوماتی تحریر ہے، موصوف نے حال ہی میں نعت کے موضوع پر پی ایچ۔ ڈی کی سند حاصل کی ہے جس پر راقم الحروف کی طرف سے دلی مبارک باد۔ صفحہ نمبر ۲۲۳ پر راقم الحروف کے مضمون کی تیسری سطر میں ”حمد اور مناجات“ کی جگہ ”حمد اور نعت“ کمپوز ہوا ہے جو درست نہیں۔ براہ کرم جملہ اس طرح پڑھا جائے ”سورۃ الفاتحہ حمد اور مناجات کی یک جانی کا مظہر ہے“۔ صفحہ نمبر ۲۲۵ پر لفظ ”ارم“ کے استعمال پر بحث کی گئی ہے جو معلوماتی ہے اور صفحہ نمبر ۲۱۷ پر ایک دوسرے مقالہ نگار نے تحریر کیا ہے ”قرآن و حدیث اور دیگر مذہبی کتابوں میں جن آٹھ جنتوں کا ذکر ہے ”ارم“ ان میں شامل نہیں ہے، اس حقیقت سے جاہل و کم علم شعرا بے خبر ہو سکتے ہیں“۔ بات دراصل یہ ہے کہ ہر زبان کا الگ الگ انداز ہے۔ اردو زبان میں لفظ ”ارم“ کا حوالہ کسی مخصوص جنت یا جنت کے کسی حصے کے لئے نہیں ہوتا بلکہ اس سے مجازاً جنت یا بہشت مراد ہے، فیروز اللغات، نسیم اللغات اور جواہر اللغات سب اسی مفہوم کی تائید کرتے ہیں۔ جو لوگ لفظ ”عشق“ کی طرح اسے استعمال نہ کرنا چاہیں وہ نہ کریں لیکن استعمال کرنے والوں کو ”جاہل و کم علم شعرا“ کہنا مناسب نہیں۔ غالب جیسا بڑا شاعر بھی لفظ ”ارم“ کو اسی مفہوم میں استعمال کرتا ہے: ”خیاباں خیاباں ارم دیکھتے ہیں

۔“

عربی میں تو لفظ ”بہشت“ بھی نہیں ہے، کیا اسے بھی استعمال کرنا قابل اعتراض ہوگا؟ عربی میں ”رقیب“ اللہ تعالیٰ کا صفاتی نام ہے لیکن ہماری غزلوں میں اس کے دوسرے معنی ہیں۔

اردو میں لفظ ”مولیٰ“ سے مراد ”آقا“ ہے لیکن عربی میں اس سے مراد ”آزاد کیا ہوا غلام“ بھی ہے۔ دیکھنا یہ پڑتا ہے کہ کوئی لفظ کس مفہوم میں استعمال کیا جا رہا ہے۔ حال ہی میں کچھ لوگوں نے یہ شوشہ چھوڑا کہ گوشت اور دالوں کے آمیزے کو ”حلیم“ کہنا گناہ ہے کیونکہ یہ اللہ تعالیٰ کا صفاتی نام ہے، اسے ”حلیم“ نہیں بلکہ ”دلیم“ کہا جائے۔ یہ سب لالچی باتیں ہیں اور زبان کو محدود کرنے کا سبب بن سکتی ہیں۔ اگر ”حلیم“ پر اعتراض ہے تو ”رقیب“ اور ”حکیم“ کا کیا ہوگا؟ ”رقیب رُوسیاہ“ اور ”حکیم صاحب“، ”حکیم جی“ ان سب کو زبان سے خارج کرنا پڑے گا۔ صفحہ نمبر ۲۳۴ پر نمرود کے حوالے سے یہ بتایا گیا ہے کہ اُس نے بلند ترین مینار یا محل بنوایا تاکہ وہ ابراہیم (علیہ السلام) کے معبود کو تلاش کرے لیکن قرآن پاک میں یہ بات نمرود نہیں بلکہ فرعون اور ہامان کے حوالے سے ہے (سورۃ المؤمن آیات ۳۶ و ۳۷، نیز سورۃ القصص آیت نمبر ۳۸)۔

ڈاکٹر محمد طاہر قریشی کا مقالہ ”نعت اور نعتیہ عناصر“ ایک وقیع تحریر ہے جس پر موصوف مبارک باد کے مستحق ہیں۔ صفحہ نمبر ۴۷ پر نعت کا ایک شعر ہے:

رحمۃ للعالمین ! ، خیر الامم آپ ہی کا سب سے اونچا ہے علم

اس شعر میں حضور صلی اللہ علیہ وسلم کو ”خیر الامم“ کہہ کر مخاطب کیا گیا ہے جو درست نہیں، آپ صلی اللہ علیہ وسلم کو فخر امم یا شاہ امم صلی اللہ علیہ وسلم کہنا چاہئے۔ ”خیر الامم“ سے مراد آپ صلی اللہ علیہ وسلم کی ذات مبارک نہیں بلکہ آپ کی امت کو ”خیر الامم“ کہا گیا ہے (سورہ آل عمران، آیت نمبر ۱۱۰۔ علامہ اقبالؒ کی نظم ”بلادِ اسلامیہ“ میں ایک شعر ہے:

سوتے ہیں اس خاک میں خیرالام کے تاجدار نظم عالم کا رہا جن کی حکومت پر مدار
 ڈاکٹر عزیز احسن کی تحریر ایک گراں قدر تحقیقی مقالہ ”ہماری ملی شاعری میں نعتیہ عناصر“ ایک قیمتی تحریر
 ہے جس میں ڈاکٹر محمد طاہر قریشی کے مقالے کا تعارف کرایا گیا ہے۔ ملی شاعری میں حمدیہ و نعتیہ عناصر
 کے حوالے سے راقم الحروف اپنے ملی نغموں کے مجموعے ”نغماتِ پاکستان“ (صدارتی ایوارڈ یافتہ)
 میں شامل کچھ اشعار کا ذکر کرنا چاہتا ہے۔ اس مجموعے کی ابتدا اس حمد اور نعت سے ہوتی ہے:

تو ہے سب سے بڑا۔ تیرے ارض و سما	دہر میں جا بجا۔ تیرا چرچا ملا
شکر تیرا خدا!	ملک پیارا دیا
پاک ہے یہ زمیں۔ نام ہے دل نشیں	پرچم سبز ہے۔ خوب صورت، حسین
شکر تیرا خدا!	ملک پیارا دیا
تیری رحمت ملی۔ خوب دولت ملی	یعنی آزادی کی۔ ہم کو نعمت ملی
شکر تیرا خدا!	ملک پیارا دیا
کام اچھے کریں۔ سچے مسلم بنیں	ہم کو توفیق دے۔ تیری رہ پر چلیں
شکر تیرا خدا!	ملک پیارا دیا
تو ہی رحمان ہے۔ تو ہی منان ہے	ہر نفس پھول پر۔ تیرا احسان ہے
شکر تیرا خدا!	ملک پیارا دیا

(نعت)

مرحبا صد مرحبا آمد شہ ذیشان کی آپ کے آنے سے عزت بڑھ گئی انسان کی

آپ نے باتیں بتائیں سب کو ہیں رحمان کی
 آپ سے امت کو ہے نعت ملی قرآن کی
 دونوں عالم میں بہاریں آپ کے فیضان کی
 آپ ہیں اللہ کے محبوب اے پیارے نبی !
 خواب میں پائی بشارت حضرت حسرت نے تھی
 آپ کا جلوہ جو دیکھا، کھل گئی دل کی کلی
 آج بھی تاریخ میں ہے قول حسرت موبانی یہی
 آپ نے دی تھی بشارت ملک پاکستان کی
 آپ کا احسان ہے بے شک ہر اک انسان پر
 ہم عمل کرتے رہیں سنت پر اور قرآن پر
 آپ کی الفت جو ہے، بنیاد ہے ایمان کی
 ذکر بے شک آپ کا، اللہ نے اونچا کیا
 آپ ہی بدرالدجیٰ ہیں، آپ ہی نور الہدیٰ
 گلشن ہستی میں آقا! پھول کی ہے التجا
 ہم پہ رحمت کی نظر، لطف و کرم کا در ہو وا
 آپ ہی سے پائیں گے تسکین قلب و جان کی

مشاہدہ ہے کہ کچھ لوگ بلا سمجھے بوجھے حیات النبی صلی اللہ علیہ وسلم کے موضوع پر بحث میں اپنی توانائیاں
 صرف کرتے ہیں، ایک دوسرے کو برا بھلا کہتے ہیں اور فریق مخالف کو شیطان اور گمراہ قرار دیتے ہیں
 جبکہ سورۃ الحجرات میں ارشاد باری تعالیٰ ہے:

”اے لوگو جو ایمان لائے ہو، مرد دوسرے مردوں کا مذاق نہ اڑائیں، ہو سکتا ہے
 وہ اُن سے بہتر ہوں اور نہ عورتیں دوسری عورتوں کا مذاق اڑائیں، ہو سکتا ہے کہ وہ
 ان سے بہتر ہوں۔ آپس میں ایک دوسرے پر طعن نہ کرو اور نہ ایک دوسرے کو
 برے القاب سے یاد کرو۔ ایمان لانے کے بعد فسق میں مبتلا ہونا بہت بری بات
 ہے، جو لوگ اس روش سے باز نہ آئیں وہی ظالم ہیں۔“

یہاں ایک نکتے کی طرف توجہ دلانی مقصود ہے، قرآن پاک میں ارشاد ہے کہ ”شہیدوں کو مردہ نہ کہو،

وہ زندہ ہیں اور رزق پارہے ہیں لیکن تم یہ بات نہیں سمجھ سکتے۔“ ظاہر ہے کہ نبیؐ کا درجہ شہید سے بڑا ہے اس لئے ہمیں حیات النبی صلی اللہ علیہ وسلم کے سلسلے میں تردد کا شکار نہیں ہونا چاہئے۔ ہم اسے سمجھ نہیں سکتے، یہ غیب کی باتیں ہیں اور ایمان کی پہلی شرط ہی غیب پر ایمان لانا ہے (سورۃ البقرہ، آیت نمبر ۳)۔ اس بحث کے نتیجے میں ایسا نہ ہو کہ شان رسول صلی اللہ علیہ وسلم میں کوئی گستاخی سرزد ہو جائے اور سارے اعمال اکارت ہو جائیں (سورۃ الحجرات، آیت نمبر ۱ اور ۲) جو لوگ حضور صلی اللہ علیہ وسلم کی وفات کو عام لوگوں کی موت کی طرح سمجھتے ہیں وہ غلطی پر ہیں، ان کا یہ بھی کہنا ہے کہ حضور صلی اللہ علیہ وسلم کو اپنا بڑا بھائی سمجھو۔ اس بات پر ہنسی آتی ہے کہ زمرہ علماء میں شامل ہونے کا دعویٰ کرنے والے ان لوگوں کو کیا ہو گیا ہے؟ ذرا قرآن پر ہی غور کر لیتے کہ ازواجِ مطہراتؓ کو قرآن نے امہات المؤمنین قرار دیا ہے۔ جب وہ مسلمانوں کی مائیں ہیں تو حضور صلی اللہ علیہ وسلم کم از کم باپ کے برابر تو ہوئے، بڑے بھائی کیسے ہو گئے؟ اب آئیے وفات اور حیات کے مسئلے کی طرف، قرآن میں حضرت عیسیٰؑ کے لئے بھی وفات (انی متوفیک) کا لفظ ہی استعمال ہوا ہے جبکہ وہ آسمان پر زندہ اٹھائے گئے (سورہ آل عمران، آیت نمبر ۵۵)۔ دنیا کی دائمی زندگی کسی کو نہیں ملی، ہاں شیطان کو قیامت تک کی زندگی اُس کی خواہش پر عطا کی گئی ہے۔ آخرت کی زندگی حسب مراتب عطا کی جاتی ہے جس کو ہم نہیں سمجھ سکتے۔ ایک بات یہ بھی غور کرنے کی ہے کہ شہیدوں کو زندہ کہا گیا لیکن ان کی بیوائیں دوسری شادی کر سکتی ہیں جبکہ ازواجِ مطہراتؓ کے لئے حضور صلی اللہ علیہ وسلم کے بعد ایسا کرنا یا کسی کو اُن کے بارے میں ایسا سوچنا بھی سختی سے ممنوع ہے (سورۃ الاحزاب، آیت نمبر ۵۳)۔ یہ بھی دیکھیں کہ لفظ ایک ہی استعمال ہوتا ہے لیکن دیکھنا پڑتا ہے کہ یہ کس تناظر میں اور کس کے لئے استعمال ہوا ہے؟ قرآن میں فرمایا ”کل نفس ذائقتہ الموت“ (ہر نفس کو موت کا مزہ چکھنا ہے) لیکن اللہ تعالیٰ نے اپنے لئے بھی لفظ ”نفس“ استعمال کیا ہے (سورۃ الانعام، آیت نمبر ۱۲)، نعوذ باللہ کسی کو غلط فہمی کا

شکا نہیں ہونا چاہئے قرآن کو مکمل طور پر سمجھنا چاہئے ٹکڑے ٹکڑے کر کے نہیں۔ دونوں جگہ لفظ ”نفس“ ہے لیکن یہ دیکھا جائے گا کہ کس کے لئے ہے؟ اللہ تعالیٰ کی ذات الحی القیوم ہے اس لئے یہاں نفس کے معنی دوسرے ہوں گے، اسی طرح حضور صلی اللہ علیہ وسلم کی وفات کو عام لوگوں کی طرح سمجھنا صریح غلطی ہے۔ حضور صلی اللہ علیہ وسلم کی ولادت اور وفات (دونوں کا دن پیر بتایا جاتا ہے) کی تاریخوں کے بارے میں اختلاف ہے، ولادت کی تاریخ ۹ ربیع الاول، ۱۲ ربیع الاول اور اہل تشیع کی روایات میں ۱۷ ربیع الاول بتائی جاتی ہے جبکہ حضور صلی اللہ علیہ وسلم کی وفات کی تاریخ وہ ۱۲ ربیع الاول نہیں بلکہ ۲۸ صفر بتاتے ہیں۔ بارہ وفات کے مہینے کی ترکیب عوام الناس کی زبان ہے جس طرح وہ صفر المظفر کو تیرہ تیزی اور ذیقعد کو خالی کا مہینہ کہتے ہیں، اس کی کوئی مستند حیثیت نہیں ہے۔ شب معراج میں اللہ تعالیٰ کو دیکھنے یا نہ دیکھنے کا معاملہ بھی نزاعی بنا لیا گیا ہے۔ بات یہ ہے کہ کوئی نظر اللہ تعالیٰ کی ذات کا احاطہ نہیں کر سکتی، حضرت موسیٰ نے کوہ طور پر جو روشنی دیکھی تھی اور جسے وہ آگ سمجھے تھے، وہ بھی اللہ تعالیٰ کا جلوہ ہی تھا، انھوں نے اسے دیکھا لیکن جب مزید کی خواہش کی تو تاب نہ لا سکے اور بے ہوش ہو گئے اپنی وسعت کے مطابق دیدار تو انھوں نے بھی کیا۔ اسی طرح شب معراج میں حضور صلی اللہ علیہ وسلم نے ظاہر ہے حضرت موسیٰ کے مقابلے میں زیادہ ہی دیکھا لیکن کتنا دیکھا؟ یہ ہمیں نہیں معلوم، اسی لئے حضرت ابن عباسؓ کہتے تھے کہ معراج کی شب حضور صلی اللہ علیہ وسلم نے اللہ تعالیٰ کا دیدار کیا (اور قیامت میں جنتی بھی کریں گے جو حدیث سے ثابت ہے) جبکہ حضرت عائشہؓ کی روایت اس کے خلاف ہے لیکن جب معراج کا واقعہ ہوا تھا اُس وقت وہ حضور صلی اللہ علیہ وسلم کی زوجیت میں نہیں آئی تھیں اس لئے اس مسئلے میں جھگڑنا نہیں چاہئے۔

شاہ ولی اللہ محدث دہلوی نے اپنی کتاب ”فیوض الحرمین“ کے صفحہ نمبر ۳۳ پر مکہ مکرمہ میں جشن میلاد النبی صلی اللہ علیہ وسلم اور اس موقع پر انوار کے ظہور کا تذکرہ کیا ہے جو انھوں نے مکہ معظمہ اور مدینہ

منورہ میں خود محسوس کیا۔ وہ رقم طراز ہیں: ”اس سے پہلے میں مکہ معظمہ میں آں حضرت صلی اللہ علیہ وسلم کے مولد مبارک میں تھا، میلاد شریف کے روز لوگ نبی صلی اللہ علیہ وسلم پر درود شریف پڑھتے تھے اور وہ معجزے بیان کرتے تھے جو آپ صلی اللہ علیہ وسلم کی ولادت کے وقت ظاہر ہوئے تھے اور وہ مشاہدے جو اعلان نبوت سے پہلے ہوئے تھے تو میں نے دیکھا کہ یکبارگی انوار ظاہر ہوئے ہیں۔ یہ نہیں کہہ سکتا کہ آیا ان آنکھوں سے دیکھا اور نہ یہ کہہ سکتا ہوں کہ فقط روح کی آنکھوں سے۔ خدا جانے کیا امر تھا ان آنکھوں سے دیکھا یا روح کی۔ پس میں نے تامل کیا تو معلوم ہوا کہ یہ نور ان ملائکہ کا ہے جو ایسی مجلسوں اور مشاہد پر موکل و مقرر ہیں اور میں نے دیکھا کہ انوار ملائکہ اور انوار رحمت ملے ہوئے ہیں“۔ صفحہ نمبر ۳۵ پر رقم طراز ہیں: ”میں نے دیکھا آں حضرت صلی اللہ علیہ وسلم کو اکثر امور میں اصلی صورت مقدس میں بار بار، باوجودیکہ مجھے بڑی آرزو تھی کہ روحانیت میں دیکھوں نہ جسمانیت میں آں حضرت صلی اللہ علیہ وسلم کو، پس مجھ کو دریافت ہوا کہ آپ صلی اللہ علیہ وسلم کا خاصہ ہے روح کو صورت جسم میں کرنا اور یہ وہی بات ہے جس کی طرف آپ صلی اللہ علیہ وسلم نے اپنے اس قول سے اشارہ فرمایا ہے کہ انبیاء نہیں مرتے اور اپنی قبروں میں نماز پڑھا کرتے ہیں اور انبیاء حج کیا کرتے ہیں، اپنی قبروں میں وہ زندہ ہیں وغیرہ وغیرہ اور جب میں نے آپ صلی اللہ علیہ وسلم پر سلام بھیجا تو مجھ سے خوش ہوئے اور انشراح فرمایا اور ظاہر ہوئے اور یہ اس واسطے کہ آپ صلی اللہ علیہ وسلم رحمت للعالمین ہیں“۔ شاہ ولی اللہ محدث دہلوی کی کتاب ”فیوض الحرمین“ اس لنک پر دیکھی جاسکتی ہے:

<https://archive.org/stream/Fuyooz-ulHaramainarabicWithUrduTranslation>

/00357_FUYOOZ-UL-HARAMAIN-ur#page/n6/mode/2up

وہ بھی زندہ ، شہادت ہے جس کو ملی جان لو ، جاوداں کوئی اُن سانہیں

پھول! بعد از خدا اُن کا ہے مرتبہ خلق میں بے گماں کوئی اُن سا نہیں

لاہور سے شائع ہونے والے ایک جریدے میں دارالعلوم انک سے تعلق رکھنے والے ایک حافظ صاحب نے ایک حدیث کا حوالہ دیتے ہوئے لکھا کہ اپنی آخری علالت میں حضور صلی اللہ علیہ وسلم نے اپنی دختر حضرت فاطمہؓ سے فرمایا کہ قیامت کے دن میرے اہل بیت میں سب سے پہلے تم مجھ سے ملوگی۔ میں نے جواباً لکھا کہ حدیث میں ”قیامت کے دن“ کے الفاظ میں نے نہیں پڑھے، یہ حدیث حضرت عائشہ سے مروی ہے اور یہ ایک پیش گوئی ہے کیونکہ حضور صلی اللہ علیہ وسلم کی وفات کے بعد اہل بیتؓ میں سب سے پہلے حضرت فاطمہؓ کی وفات ہوئی۔ حافظ صاحب موصوف حیات النبی صلی اللہ علیہ وسلم کے بارے میں تردد کا شکار تھے اس لئے انھوں نے حدیث میں ”قیامت کے دن“ کے الفاظ بڑھا دیئے۔ دراصل ہم حیات النبی صلی اللہ علیہ وسلم کا صحیح ادراک نہیں کر سکتے جس طرح شہدا کی حیات کا، جو قرآن سے ثابت ہے اور ظاہر ہے کہ نبیؐ کا درجہ شہید سے بڑا ہے۔ اعلیٰ حضرت امام احمد رضا خان بریلویؒ نے اپنے ایک شعر میں حیات النبی صلی اللہ علیہ وسلم کا ذکر اس طرح کیا:

تو زندہ ہے واللہ، تو زندہ ہے واللہ! مری چشم ظاہر سے چھپ جانے والے

صلیحِ رحمانی کا یہ خوب صورت نعتیہ شعر بھی اسی کیفیت کی عکاسی کر رہا ہے:

میں لب کشا نہیں ہوں کہ یہ جانتا ہوں میں سنتے ہیں وہ صدائیں سکوتِ نگاہ کی

ایک صاحب نے راقم الحروف کے مجموعہء نعت ”قندیلِ حرا“ میں ایک نعت پڑھی جس کا مطلع یہ تھا:

آپ جیسا یا نبی! باحوصلہ کوئی نہیں کھا کے پتھر دشمنوں کو دے دعا، کوئی نہیں

فرمانے لگے، نعت تو اچھی ہے لیکن آپ نے ”یا نبی!“ کہہ کر اسے قابل اعتراض بنا دیا ہے۔ میں نے کہا کہ آپ قائد اعظم محمد علی جناح کو اُن کی وفات کے بعد ”اے قائد اعظم!“ کہنے پر تو اعتراض نہیں کرتے (میرا اشارہ اس مشہور شعر کی طرف تھا: یوں دی ہمیں آزادی کہ دنیا ہوئی حیران۔ اے

قائد اعظم! ترا احسان ہے احسان) لیکن نعت میں ”یا نبی صلی اللہ علیہ وسلم!“ کہنے پر اعتراض کر رہے ہیں! اس پر وہ لا جواب ہو کر خاموش ہو گئے۔

حضرت امام زین العابدینؑ کے یہ اشعار بھی سند کی حیثیت رکھتے ہیں:

یا مصطفیٰ! یا مجتبیٰ! ارحم علی عصیاننا
مجبورۃ اعمالنا ذنب و طمع و الظلم
یا رحمۃ للعالمین! ادرک لزلین العابدینؑ
محبوس ایدی الظالمین فی الموکب والمزجم

ایک صاحب نے اعتراض کیا کہ یہ اشعار حضرت امام زین العابدینؑ کے نہیں ہو سکتے کیونکہ ”زین العابدینؑ“ اُن کا تعریفی لقب تھا اور وہ خود اسے اپنے لئے استعمال نہیں کر سکتے۔ اس کا جواب یہ ہے کہ حضرت ابو بکرؓ نے بھی اپنا تعریفی لقب ”صدیق“ اپنی مناجات میں بطور تخلص استعمال کیا ہے:

انت وانی انت کافی فی مہمات الامور
انت حسی انت ربی انت لی نعم الوکیل
این موسیٰ این عیسیٰ این یحییٰ این نوح
انت یا صدیقِ عاصِ تب الی المولیٰ الجلیل

جو لوگ عید میلاد النبی صلی اللہ علیہ وسلم منانے کے خلاف ہیں وہ کہتے ہیں کہ اسلام میں صرف دو عیدیں ہیں، عید الفطر اور عید الاضحیٰ جو سال میں ایک ایک مرتبہ آتی ہیں لیکن وہ یہ بھول گئے کہ حدیث میں جمعہ کو بھی عید المؤمنین کہا گیا ہے جو سال میں ہر ہفتے ہی ہے۔ عید اُس خوشی کے دن کو کہتے ہیں جو بار بار آئے۔ یہ لوگ ”بدعت بدعت“ کی تکرار کرتے ہیں لیکن ”بدعت سینہ“ اور ”بدعت حسنہ“ کا فرق نہیں سمجھتے۔ بدعت کا مطلب ہے نئی چیز ایجاد کرنا، ”البدیع“ اللہ تعالیٰ کے اسماء الحسنیٰ میں شامل ہے جو اسی کا اسم فاعل ہے۔ اچھی بات اچھی ہوتی ہے اور بُری بات بُری ہوتی ہے۔

اگر یہ لوگ ہر نئی بات کو بدعت کہہ کر ممنوع قرار دیتے ہیں تو قرآن کو کتابی شکل میں لانے اور نماز تراویح کی پابندی کرنے کے بارے میں ان کا کیا خیال ہے؟ مساجد میں برقی پنکھے اور ایئر کنڈیشنر کیوں لگاتے ہیں؟ اونٹ پر سواری کی جگہ کاریں اور ہوائی جہاز کیوں استعمال کرتے ہیں؟ خصوصاً حج

اور عمرے کے سفر کے لئے۔ ایک روایت میں ہے کہ حضور صلی اللہ علیہ وسلم کے زمانے میں ایک صاحب نے رکوع کے بعد سماع اللہ لمن حمدہ، ربنا لک الحمد کے بعد حمداً کثیراً طیباً مبارکاً فیہ بھی کہا تو آپ صلی اللہ علیہ وسلم نے اسے پسند فرمایا اور اُن کی تحسین کی۔ یہ بھی عجیب ستم ظریفی ہے کہ سعودی عرب والے جشن عید میلاد النبی صلی اللہ علیہ وسلم منانے کے خلاف ہیں لیکن ہر سال اپنا قومی دن بڑے دھوم دھام سے مناتے ہیں! اُن کے فلسفے کے مطابق تو یہ بھی بدعت ہے اس لئے ممنوع ہونا چاہئے۔

حمد و نعت میں لفظ ”عشق“ استعمال کرنے کے خلاف جاپان کے ایک اردو اخبار میں ایک صاحب نے یہ بے تکی دلیل پیش کی کہ لفظ ”عشق“ بہت ہی خراب ہے، کیا آپ یہ کہہ سکتے ہیں کہ آپ اپنی بہو سے عشق کرتے ہیں؟ اتنا خراب لفظ حمد و نعت میں کس طرح استعمال ہو سکتا ہے!۔ راقم الحروف نے انہیں جواب دیا کہ کیا آپ یہ کہہ سکتے ہیں کہ آپ اپنی بہو کا بوسہ لیتے ہیں؟ آپ کے کہنے کے مطابق لفظ ”بوسہ“ بھی قبیح و مردود ٹھہرا پھر آپ حجر اسود کا بوسہ لینے کے بارے میں کیا کہتے ہیں؟۔ دیکھا یہ جاتا ہے کہ لفظ کس کے لئے اور کس تناظر میں استعمال ہو رہا ہے؟ خط طویل ہو گیا ہے اس لئے اب اجازت دیجئے۔ ای میل سے رابطہ رکھیے گا۔

.....

انجم نیازی۔ راولپنڈی

۲۰۱۳ اکتوبر ۱۲

آپ کے حکم کے مطابق اپنی کچھ مطبوعات جن کی کچھ جلدیں موجود تھیں ارسال کر رہا ہوں۔ فہرست حسب ذیل ہے۔

۱۔ حیات انسؑ ۲۔ ترے جیسا کوئی سورج نہیں ہے (قصیدہ) ۳۔ مناجات ۴۔ حرا کے مکین

۵۔ حرا کے آفتاب ۶۔ حرا کی خوشبو ۷۔ سیدنا صدیق اکبر (پہلا صحابی) ۸۔ مراد مصطفیٰ ۹۔ ذوالنورینؑ

۱۰۔ سیدنا علیؑ ۱۱۔ سیدنا امیر معاویہؓ ۱۲۔ سیدنا ابو موسیٰؓ عشریؓ ۱۳۔ اولیاءِ ۱۴۔ آخری لمحہ (غزولوں کا مجموعہ) ۱۵۔ ایک تنہا آدمی (خودنوشت سوانح عمری) ۱۶۔ روشن ہیں سب ستارے رسالتآب کے صلی اللہ علیہ وسلم ۱۷۔ کرنیں ایک ہی مشعل کی۔ مندرجہ ذیل کتب مکتبہ الفقہ ۲۲۳ سنت بورہ فیصل آباد سے بھی دست یاب ہیں۔

۱۔ حسنین کریمینؓ ۲۔ سیدنا حمزہؓ ۳۔ سیدنا ذوالنورینؓ ۴۔ سیدنا علی المرتضیٰؓ ۵۔ سیدنا امیر معاویہؓ ۶۔ مراد مصطفیٰ صلی اللہ علیہ وسلم (سیدنا عمر فاروق) ان کے علاوہ مندرجہ ذیل کتابیں دارالامین لاہور ۸۰۰، ۵۶۸، ۰۳۰۷ سے مل سکیں گی۔

۱۔ میری امی جان حفصہؓ ۲۔ خدمتِ الکریمیؓ ۳۔ سیدنا عمرو بن العاص (زیر طبع)

مندرجہ ذیل کتب کے مسعوذہ جات طباعت کے لیے تیار ہیں۔

۱۔ سیدنا ابو سعیدؓ بن جراح ۲۔ سیدنا سعد بن ابی وقاصؓ ۳۔ سیدنا طلحہؓ ۴۔ سیدنا عبدالرحمنؓ بن عوف ۵۔ سیدنا زبیرؓ بن الصوام ۶۔ بناتِ رسول صلی اللہ علیہ وسلم ۷۔ ام المؤمنین سیدہ امؓ ۸۔ ام المؤمنین سیدہ زینبؓ بنت جحش ۹۔ سیدہ ام المؤمنین زینبؓ بنت خزیمہ ۱۰۔ صدیقہ کائنات (سیدہ عائشہ صدیقہؓ) میں عمر کے آخری حصہ میں ۷۲ سال کراں کر چکا ہوں۔ چاہتا ہوں کہ مرنے سے پہلے صحابہؓ وصحابیات پر کم از کم پچاس کتابیں لکھ جاؤں اللہ تعالیٰ مہلت اور توفیق عطا فرمائے۔

میں کتابوں کی رائیٹی نہیں لیتا۔ ہر کسی کو چھاپنے کی اجازت دے دیتا ہوں۔ کبھی اس طرف تشریف آوری ہو تو زیارت کا شرف ضرور عطا کرنا۔

.....

محمد ثاقب رضا قادری۔ لاہور

۱۲/مئی ۲۰۱۵

جیسا کہ آپ کے علم میں ہے کہ فقیر نے ردِ قادیانیت کے حوالہ سے ایک نیا رخ یعنی ”سُنی صحافت“ کو متعارف کروایا اور بجز اللہ تعالیٰ اس سلسلہ کی ایک ضخیم جلد فروری ۲۰۱۵ء میں مکتبہ اعلیٰ حضرت دربار مارکیٹ لاہور سے شائع ہو چکی ہے۔ اب اس کی دوسری جلد اخبار اہل فقہ (امرت سر) کی فائلوں سے تیار کی جا رہی ہے۔ یہ اخبار مولانا غلام احمد اٹکلر امرت سری نے ۱۹۰۶ء میں جاری کیا اور تقریباً ۱۹۱۴ء تک جاری رہا۔ مولانا غلام احمد اٹکلر نے نعتیہ ادب کے فروغ کے لیے ایک ماہ وار رسالہ بھی جاری کیا تھا جس کا نام ”گلستانِ رحمت“ تھا۔ فقیر قادری کو اگرچہ اس کا کوئی شمارہ نہ مل سکا تاہم اخبار اہل فقہ کے متعدد شماروں میں اس کے اشتہار ضرور نظر سے گزرتے رہے چنانچہ انہی اشتہارات کی بنیاد پر فقیر نے رسائلِ حسن کے مقدمہ میں درج ذیل تحریر لکھ دی:

”مولانا غلام احمد اٹکلر کو یہ اعزاز بھی حاصل ہے کہ آپ نے ہندوستان کی

تاریخ کا سب سے پہلا نعتیہ رسالہ بنام ”گلستانِ رحمت“ جاری کیا۔

مولانا اٹکلر لکھتے ہیں:

”یہ نعتیہ رسالہ جو ہندوستان بھر میں اکیلا ہے ۲۷ رمضان المبارک

۱۳۲۵ ہجری المبارک (۴ نومبر ۱۹۰۷ء) کو پہلا پرچہ نکلا۔ عاشقانِ رسول

کریم کے نور ایمانی کو جلا دینے والا اور قلبِ مخزون کو تسکین بخشنے والا ہے۔

کون مسلمان ہے جو رسول مقبول علیہ الصلوٰۃ والسلام کی نعت پڑھنے سننے کا

عاشق نہ ہو۔“

(اہل فقہ، ۶ دسمبر ۱۹۰۷ء)

اس کے ہر شمارے کے لیے کوئی خاص مصرع طرح رکھا جاتا اور تمام شعرِ احضرات اسی پر نعتیہ کلام تحریر فرماتے۔ شہنشاہِ سخن، استاذِ زمن مولانا حسن رضا خان حسن فاضل بریلوی سے ایک ملاقات میں مولانا

انگرنے جب اس رسالے کے اجرا کا ارادہ ظاہر کیا تو مولانا حسن رضا نے اس کی تحسین فرمائی اور تاریخی قطعہ بھی تحریر فرمایا جو کہ حسب ذیل ہے:

انگرنے کیا نعت میں گلدستہ وہ جاری بلبل کی طرح غنچہ و گل جس پہ ہوں شیدا
اللہ یہ گلزار پھلے پھولے جہاں میں ہر پھول سے ہو رنگ ترقی کا ہویدا
نکلے گی تاریخ حسن شاخ قلم سے انداز گلستاں کے ہیں گلدستہ سے پیدا

۱۳۲۵ھ

(کلیات حسن: ۳۸۷-۳۸۷ مطبوعہ اکبر بک سیلرز، لاہور)

کچھ روز قبل تحقیقی کام کی غرض سے پنجاب پبلک لائبریری (لاہور) جانا ہوا۔ جناب امداد صابری صاحب کی کتاب ”تاریخ صحافت اردو“ کی ورق گردانی کرتے ہوئے فقیر کی نظر ایک رسالہ پر ٹھہر گئی جو کہ نعتیہ ادب کے فروغ میں ۱۸۹۵ء میں جاری ہوا تھا۔ چونکہ اس دریافت سے فقیر کی گذشتہ تحریر یعنی ”گلستانِ رحمت“ کو پہلا نعتیہ رسالہ قرار دینے کی تردید ہوتی ہے۔ اب آپ کی خدمت میں ان دونوں رسائل کا تعارف پیش کر رہا ہوں، کیونکہ نعتیہ ادب کے حوالہ سے آپ کا تحقیقی کام اب کسی تعارف کا محتاج نہیں ہے چنانچہ عرض یہ ہے کہ اس موضوع پر تحقیقی بنیادوں پر کام کیا جائے تاکہ سنی صحافت کا ایک اور رُخ یعنی نعتیہ صحافت سے عوام و خواص متعارف ہوں۔ آپ کی سہولت کے لیے امداد صابری کی کتاب ”تاریخ صحافت اردو“ جلد سوم سے اس رسالہ کا تعارف نقل کر رہا ہوں، ملاحظہ فرمائیں:

”گلدستہ مداحِ النبی“۔ یہ نعتیہ کلام کا ماہ نامہ گلدستہ جھجر ضلع رتھک سے ۱۸۹۵ء کو شائع ہوا۔ پہلے سولہ (۱۶) صفحات پر، بعد میں بیس (۲۰) صفحات پر نکلنے لگا تھا۔ مہتمم مولوی غلام احمد خاں بریائیں تھے۔ سالانہ چندہ ایک روپیہ تھا۔ نمونہ کا پرچہ ڈیڑھ آنہ میں ملتا تھا۔ مسلم پریس جھجر میں طباعت ہوتی تھی۔

اس گلدستہ میں نعتیہ کلام کے ساتھ اپریل ۱۸۹۷ء کے بعد سے ایک ناول بالاقساط چھپنے لگا تھا، اس وقت سے بیس صفحات ہو گئے تھے اور اس کی ابتدا مولانا بریال نے اپنے ناول ”الحسانات“ سے کی تھی۔ مولانا نے کتب تصوف بھی تالیف فرمائی تھیں۔“

(تاریخ صفحات اردو، جلد سوم، ص ۶۵۵)

اپریل ۱۸۹۷ء کے شمارہ سے منتخب نعتیہ اشعار ملاحظہ ہوں:

اس لیے سیر چمن کرتا ہوں گا ہے گل سے مجھے شاہ کی بو آتی ہے
 خاک ہم کیوں نہ رو عشق نبی میں چھائیں جب وفا کی ہمیں ہر ذرے سے بو آتی ہے
 مست ہو جائیں نہ کیوں سونگھ کے خوشبو گل کی یاد جب ختم رسل کی ہمیں ہو آتی ہے

جناب محمد عبدالحی اختر صاحب (طالب علم از امرتسر)

کیا صبا گلشن یثرب سے تو آتی ہے تجھ سے اللہ کے محبوب کی بو آتی ہے
 وصف گیسوئے محمد کا اثر نطق میں ہے مشک سے بڑھ کے مرے شعر میں بو آتی ہے

جناب سید مظہر حسین صاحب کے کلام سے کچھ اشعار:

میں مدینہ کو گیا اور نہ کعبہ پہنچا وجہ کیا ہے ابھی اے موت کہ تو آتی ہے
 میں تو حضرت کا فدائی ہوں بتادے اے حور کیا سبب ہے کہ مرے سامنے تو آتی ہے

جناب ڈاکٹر محمد اسماعیل خان صاحب ذبیح دہلوی:

جنتی بڑھتی ہے ترے لطف و کرم کی امید اتنی عصیاں میں مرے نشوونما آتی ہے
 جادہ طیبہ گر اے شیخ بنے جائے نماز نہر کوثر سے ابھی بہر وضو آتی ہے

جناب قمر الدین صاحب قمر دہلوی شاگرد وحید الدین بیجو دہلوی:

عشق احمد میں یہاں حشر کا بھی خوف نہیں کیا ڈرانے کو شب غم مجھے تُو آتی ہے
 مر مٹا خاک ہوا عشق محمد میں قمر سُوگھ لو خاک سے بھی عشق کی بُو آتی ہے
 جناب حاجی تاجل حسین صاحب تاجل جلال پوری مقیم بمبئی:

تیری کیا بات ہے اے شفقت سلطان عرب کام مظلوم کے ہر حال میں تُو آتی ہے
 صف مستان نبی کا جو گذر ہوتا ہے توڑ کر ساغر و مینا و سیو آتی ہے
 گنبد روضہ انور کو نظر زائر کی کبھی چوم آتی ہے جا کر کبھی چھو آتی ہے
 نزع کا وقت ہے محبوب خدا آتے ہیں اے اجل کس نے بلایا ہے جو تُو آتی ہے
 مرے اشعار نہ کیوں کر ہوں تاجل مقبول عشق احمد کی ہر اک لفظ سے بُو آتی ہے
 اللہ کرے کہ کوئی صاحب اس موضوع پر تحقیقی بنیادوں پر کام کرتے ہوئے نعتیہ ادب کے فروغ
 میں سستی صحافت کے کردار کی تاریخ مرتب فرمادیں۔

.....

شبیر انصاری۔ کراچی

۲۰۱۴/ستمبر/۱۷

اتوار ۱۴/ کو آپ سے فون پر جو رابطہ ہوا تھا اس کی پیش رفت میں ”بیثاق“ کا نسخہ ارسال خدمت
 ہے۔ علاوہ ازیں بھائی صاحب محترم (سرشار صدیقی) کے نام مشاہیر کے خطوط اور ان کے غیر مطبوعہ
 نعتیہ کلام کی ترسیل و فراہمی سے متعلق آپ کا پیغام محترمہ بھابھی صاحبہ کی خدمت میں بالمشافہ پہنچا دیا
 ہے۔ امید ہے کہ اس اہم کام کی تکمیل چند دنوں میں ہو جائے گی۔ محترمہ بھابھی صاحبہ سے آپ کا
 شکریہ ادا کرتے ہوئے اسے اطمینان بخش قرار دیا ہے۔

زابد ہمایوں۔ راول پنڈی

۲/ ستمبر ۲۰۱۳

اُمید ہے کہ آں جناب کے مزاجِ گرامی بہ خیر و عاقبت ہوں گے۔ میں الخیر یونیورسٹی، اسلام آباد کیمپس میں پی ایچ۔ ڈی (اُردو) کا اسکالر ہوں۔ ہم۔ فل۔ ۲۰۰۷ء میں علامہ اقبال اوپن یونیورسٹی، اسلام آباد سے کیا۔ میرے مقالے کا موضوع مراٹھی انیس کے جمالیاتی عناصر (تحقیقی و تنقیدی مطالعہ) تھا۔ اپنے مقالے کی ایک کاپی آپ کی طرف منسلک کر رہا ہوں۔ آپ سے التماس ہے کہ اسے کتابی شکل میں لانے کے لیے میری معاونت فرمائیں۔ میں آپ کا سایہ شفقت حاصل کرنا چاہتا ہوں۔

میرے تحقیقی و تنقیدی مضامین ”اخبار اُردو“، ”نالہ ول اور ”نیرنگ خیال“ میں چھپتے رہتے ہیں۔ ”اُردو زبان و ادب کی تاریخ و تدریس و ترویج“ کے نام سے میری ایک کتاب بھی چھپ چکی ہے۔ اُس کی ایک کاپی آپ کی محبتوں کی نذر کر رہا ہوں۔

میں اُردو نعت کے موضوع پر کام کرنا چاہتا ہوں، آپ ازراہ مہربانی اس حوالے سے بھی میری مدد کریں۔ اگر آپ میری طرف فہرست بھجوادیں۔ ایسی فہرست جس میں درج ہو کہ اُردو نعت کے حوالے کن کن موضوعات پر کام ہو چکا ہے۔ یا کوئی ایسا مواد جو اس حوالے سے میری راہ نمائی کر سکے۔ تو مجھے بہت آسانی رہے گی۔ مجھے پروفیسر ڈاکٹر رفیع الدین ہاشمی نے آپ کا پتا دیا ہے۔ انھوں نے میرا بہت حوصلہ بڑھایا کہ آپ ہی میری راہ نمائی کر سکتے ہیں۔ مجھے اُمید ہے کہ آپ میری گزارشات پوری کر کے میری ہمت بڑھائیں گے۔ میں آپ کی اس کرم فرمائی پر تاحیات آپ کا سپاس گزار رہوں گا۔

اللہ عزوجل آپ کو صحت کامل اور عمر دراز عطا فرمائے۔ (آمین)

نوٹ: میں بے چینی سے آپ کے جواب کا منتظر رہوں گا۔ شکریہ! موڈ بانہ التماس ہے کہ میرے رہائشی پتے پر جواب ارسال کیا جائے۔

.....

محمد طاہر حسین۔ جھنگ

۷/ نومبر ۲۰۱۴

خیریت موجود عافیت مطلوب! جناب کی ارسال فرمودہ کتب بہ ست ملک رہنواز صاحب موصول ہوئیں، نعت کے حوالے سے ایسا وقیع کام دیکھ کر میں حیران رہ گیا۔ ایک ادارہ کا کام کسی فردِ واحد سے انجام پانا یہ توفیقاتِ ایزدی سے ہی ممکن ہے۔

این سعادت بزورِ بازو نیست تانہ بخشد خدائے بخشندہ

اللہ رب العزت جناب کے علم و عمل اور عمر میں مزید برکتیں عطا فرمائے تاکہ ایسے علمی، ادبی اور تحقیقی کاموں کا سلسلہ یوں نہی چلتا رہے:

اللہ کرے مرحلہ شوق نہ ہو طے

میں نے ”نعت رنگ“ پر اپنی ناچیز رائے بطور تبصرہ قلمبند کی ہے جس کی ایک کاپی جناب کی خدمت میں ارسال کر رہا ہوں، خانقاہ کا ترجمان مجلہ ”آئینہ کرم“ دسمبر کے آخر میں شائع ہوگا، اس میں بھی شامل کر دی جائے گی۔ بندہ جناب کے ادارہ نعت ریسرچ سنٹر کیلئے تہ دل سے اپنے مولیٰ کریم کی بارگاہ میں دست بہ دعا ہے کہ جیسے آپ کی منشاء ہے اللہ تعالیٰ اسے روز افزوں ترقی سے ہمکنار فرمائے

-

این دُعا از من واز جملہ جہاں آمین باد

سمیچہ ناز۔ برطانیہ

بہت ہی مدت کے بعد ”نعت رنگ“ میں کچھ کہنے کی جسارت کر رہی ہوں۔ اپنی کم فہمی کا ادراک ہے مجھے اسی باعث کچھ لکھنے سے ہمیشہ ہی گریز کرتی آئی ہوں اب کی بار خوشی دیدنی تھی کہ رہا نہ گیا۔ آپ کو اور ”نعت رنگ“ کے تمام قارئین کو بہت بہت مبارک باد پیش کرنا چاہتی ہوں جو اس قدر خوش آئند بات ہوئی ہے۔ ”ساتویں عالمی اردو کانفرنس ۲۰۱۴“ جو آرٹس کونسل آف پاکستان کراچی کے زیر اہتمام منعقد ہوئی اس میں پہلی بار آپ سب کی ان تھک کوششیں رنگ لائیں اور اردو زبان اور نعتیہ ادب پر بھی باقاعدہ پروگرام تشکیل دیا گیا۔ یہ ایک بہت بڑی کامیابی ہے اور ایک خوش آئند قدم ہے۔ اور ہمیں اُمید ہے کہ اس بات کو ہمیشہ روارکھا جائے گا کیونکہ بلاشبہ ہر دور نعت کا دور ہے۔

”نعت رنگ“ کے حوالے سے بات شروع کرنے سے پہلے میں آپ کو ”نعت رنگ“ کے تمام قارئین اور بالخصوص جامعہ کراچی سے جن تین احباب نے نعت پر پی ایچ ڈی کے مقالات لکھ کر ڈاکٹریٹ کی ڈگری حاصل کی ہے۔ جس میں ڈاکٹر عزیز احسن کا مقالہ ”اردو نعتیہ ادب کے انتقادی سرمائے کا تحقیقی مطالعہ“، ڈاکٹر شہزاد احمد کا مقالہ ”اردو نعت..... پاکستان میں“ اور ڈاکٹر طاہر قریشی کا مقالہ ”ہماری ملی شاعری میں نعتیہ عناصر“ کی تکمیل پر بہت مبارک باد پیش کرتی ہوں۔ اللہ کریم ان کی اس عظیم کاوش کو اپنی بارگاہ میں قبول و منظور فرمائے اور انہیں نعت کی خدمت کی مزید توفیق عطا ہوتی رہے۔ آمین۔

”نعت رنگ“ ۲۳ تو بہت ہی مدت گذر جانے کے بعد خُدا خُدا کر کے میسر آیا اور جب تک مجھ تک پہنچا تب تک ”نعت رنگ“ ۲۴ پریس میں جا چکا تھا۔ ممنون ہوں کہ ”نعت رنگ“ ۲۳ آپ نے محترم ڈاکٹر عزیز احسن صاحب کے دست شفقت میں تمہا دیئے، جب وہ برطانیہ تشریف لا رہے تھے۔ عزیز

احسن بھائی صاحب کی از حد ممنون ہوں، جنہوں نے ”نعت رنگ“ کے ساتھ ساتھ اپنی تمام نادر کتب مجھ ناچیز کو تحفے میں دیں۔ اللہ کریم انکو ہمیشہ سلامت رکھے اور جس کام کا عہد انہوں نے لیا ہے اس میں اللہ تعالیٰ ان کی مدد فرمائے اور ان کی توفیقات میں اضافہ فرمائے۔ آمین

”نعت رنگ“ ۲۴ کے لیے میں بہت شکر گزار ہوں کہ آپ نے حتی المقدور کوشش کی اپنی اتنی گونا گوں مصروفیات کے باوجود کہ ”نعت رنگ“ یو کے تک پہنچ جائے اور الحمد للہ ایک بار پھر سے عزیز احسن بھائی صاحب کے توسل سے ”نعت رنگ“ اور عزیز احسن بھائی صاحب کی کتاب ”پاکستان میں اردو نعت کا ادبی سفر“ بھی موصول ہوئی۔ جس کے لیے ”تشکر“ کا لفظ چھوٹا پڑ جاتا ہے۔ اس کا اجر تو رب تعالیٰ ہی آپ احباب کو عطا فرمائے گا انشاء اللہ۔

”نعت رنگ“ ایک خوبصورت دستاویز کی صورت اختیار کر چکا ہے جس کی ضیا سے روح و قلب منور ہوتے ہیں۔ اللہ کریم اس کو مزید عروج عطا فرمائے اور یہ سب آپ تمام احباب کی شب و روز کی محنت کا ثمر ہے۔ خوبصورت اور دیدہ زیب سرورق پر ”اللہ رب محمد صلی اللہ علیہ وسلم“ سی پیاری تحریر قلب و جاں کو مسحور کرتی ہے۔ ہمیشہ ہی ”نعت رنگ“ میں نعت کے حوالے سے کچھ انوکھا اور اچھوتا کام اور سلسلہ ہی پڑھنے کو ملتا ہے۔ جس کے لیے دل سجدہ ریز ہو جاتا ہے کہ رب تعالیٰ اپنے حبیبِ مکرم صلی اللہ علیہ وسلم کی شان و رفعت کو کس خوبصورت انداز میں بلند فرماتا ہے۔ ”نعت رنگ“ کی خصوصیت ہے کہ ہمیشہ انتساب میں علمی، ادبی شخصیات کو یاد رکھا جاتا ہے اور ہر باراک نئی شخصیت کے نام ”نعت رنگ“ کا انتساب کیا جاتا ہے۔ اس بار بھی بہت خوشی ہوئی یہ دیکھ کر کہ اپنے اکابرین کو کتنی محبت و خلوص کے ساتھ یاد کیا گیا ہے۔

”راجا رشید محمود، خالد شفیق اور ڈاکٹر افضل احمد انور کی نعت شناسی کے نام۔“

”نعت رنگ“ کے تمام جملہ سلسلوں پر بات کرنا نہایت مشکل امر ہے تاہم چند ایک تحریروں پر ضرور کچھ

اپنے خیالات کا اظہار کرنا چاہوں گی۔ مقالات سب بہت عمدہ اور وقیع ہیں۔ ان میں شہزاد احمد صاحب نے جو ”پاکستان میں نعتیہ صحافت“ کا ایک جائزہ پیش کیا ہے، نہایت عمدہ کاوش ہے اور ایک وسیع معلوماتی ریسرچ بھی۔ علاوہ ازیں مجھے تنویر پھول صاحب کا تحریر شدہ ”نعت و نعت میں الفاظ کا مناسب استعمال“ اور منظر عارفی صاحب کی تحریر ”نعت گوئی میں لفظ (ارم) کا استعمال“ پڑھ کر بہت اچھا لگا اور میری گذارش ہے کہ اس پر مزید نگارشات ایک سلسلے کی صورت میں شامل کرنی چاہئیں تا کہ تمام نئے لکھنے والے استفادہ کریں۔ اس کے علاوہ نعت گوئی پر تمام مضامین ایسے ہیں جیسے ”نعت رنگ“ میں بہار آگئی ہے رنگا رنگ پھول ہر سو مہک رہے ہیں اور سب کے قلب و روح معطر ہو رہے ہیں۔ میں ”نعت رنگ“ میں تمام لکھنے والوں کو خراج تحسین پیش کرتی ہوں۔ اللہ کریم آپ سب کی توفیقات میں مزید اضافہ فرمائے۔ آمین۔

ڈاکٹر عزیز احسن کے ساتھ ایک مصلحہ! (انٹرویو) جسے محمد جنید عزیز خان صاحب نے تمام ”نعت رنگ“ کے قارئین کی نذر کیا ہے ایک بے مثال کاوش اور نعت کی بہت بڑی خدمت ہے۔ کیونکہ ڈاکٹر عزیز احسن صاحب کی کہی ہوئی ہر بات نعت لکھنے والوں کے لیے اک سند کی حیثیت رکھتی ہے۔ ایسے انٹرویو خال خال ہی ملتے ہیں۔ میں ہدیہ تبریک پیش کرتی ہوں محمد جنید عزیز خان صاحب کو اس کاوش پر۔ ایک تقیدی جائزہ ”ہمارے رسول صلی اللہ علیہ وسلم“ پروفیسر ڈاکٹر ابوسفیان اصلاحی صاحب نے پیش کیا ہے۔ جس میں غیر مسلم شعرا کی عقیدتوں کے پھول محبت رسول میں مہکتے ہوئے ملے، تو آنکھیں برسنے لگیں۔ اور بے ساختہ جو نعتیہ شعر زبان پر آیا وہ شعر اور اس شاعر کا تذکرہ بھی اسی مضمون میں ملا۔

پروفیسر صاحب اپنی تحریر میں یوں رقم طراز ہیں:

”ہندو شعرا میں کنور مہندر سنگھ بیدی سحر کا نام امتیازی حیثیت کا حامل ہے، جن

کے آداب و انداز میں انفرادیت ہے۔ انہوں نے اپنے انداز و آہنگ سے ایک نئی نعتیہ شاعری کی بنیاد ڈالی ہے۔ ان کا ایک شعر ان کی بقا کا ضامن ہے:

عشق ہو جائے کسی سے کوئی چارہ تو نہیں صرف مسلم کا محمد پہ اجارہ تو نہیں

مذکورہ شعر میں کس قدر اعتبار و اعتماد ہے۔ انہیں رسول اللہ صلی اللہ علیہ وسلم سے اپنی عقیدت کا اعلان کرنے میں کسی طرح کا خوف و ہراس نہیں۔ نیز یہ کتنا قوی تر انداز ہے کہ آپ کی ذات گرامی پر صرف اُمت مسلمہ کا اختیار و اقتدار نہیں۔“

پروفیسر انوار احمد زئی صاحب نے ڈاکٹر عزیز احسن صاحب کے مقالے ”اردو نعتیہ ادب کے انتقادی سرمائے کا تحقیقی مطالعہ“ کا ایک جائزہ بہت خوبصورت اور جامع نقد و نظر کے ساتھ پیش کیا ہے۔ جیسا کہ ڈاکٹر عزیز احسن صاحب اور ان کے مقالے کا حق تھا، اور میں پروفیسر انوار احمد زئی صاحب کو اس شاندار تحریر پر دل کی اتھاہ گہرائیوں سے خراج تحسین پیش کرتی ہوں۔ اور انہوں نے آغاز ہی ڈاکٹر عزیز احسن صاحب کے اس شعر سے کیا جو مجھے بے حد پسند ہے۔

اک صنف سخن جس کا تعلق ہے نبی سے صد شکر کہ نسبت ہے طبیعت کو اسی سے

پروفیسر انوار احمد زئی صاحب نے کیا خوبصورت بات لکھی ہے اس شعر کی مناسب تشریح بیان کرتے ہوئے ڈاکٹر عزیز احسن صاحب کے حوالے سے۔

”منشور حیات کے اس واشگاف اور تقفاخر آفریں اعلان نے عزیز احسن کو نعت گو شعر کی صف میں تو داخل کر لیا، مگر کیا صنف نعت سے طبیعت کی یہ نسبت اسی حد تک متقاضی تسلیم تھی۔ شاید نہیں!!۔۔ اسی لیے عزیز احسن

نے خود کو نعت گوئی سے آگے بڑھ کر نعت کو بطور صنف دیکھنے اور دکھانے کا نازک، وقیع، دل آویز، دل ربا نگر دل آزما کام بھی کرنے کا بیڑا اٹھالیا۔ مانا کہ وہ تحقیق کی دل فگار راہوں میں صبر آزمائی اور ذہن آفرینی کی منزلوں سے قبل، انتقادِ نعت کے مشکل مرحلوں سے گذر چکے تھے۔“

پروفیسر صاحب مزید ڈاکٹر عزیز احسن صاحب کے حوالے سے تحریر کرتے ہیں کہ:

”نعتوں کے مجموعے کی اشاعت سے گذر کر نعت گو کی حیثیت سے بھی اپنا مقام حاصل کر چکے ہیں۔ جب شعر گوئی کی باریکیوں، تنقید کی نزاکتوں اور تخلیق کے تقاضوں سے با مراد گذر ہو جائے تو پھر محقق کو تحقیق کی گہرائیوں اور گیرائیوں کی شناوری کا یارا ہوتا ہے۔ میں اس حوالے سے ڈاکٹر عزیز احسن کو اس منصب پر متمکن دیکھتا ہوں تو تسلیم بھی کرتا ہوں کہ:

جن کو دعویٰ ہو سخن کا یہ سنا دو ان کا دیکھو اس طرح سے کہتے ہیں سخنور سہرا

ڈاکٹر عزیز احسن کے مقالے کے مطالعے سے صاف پتہ چلتا ہے کہ انہوں نے یہ کام محض سند لینے کے لیے نہیں بلکہ سرکار والا صفات سے سند غلامی لینے کی تمنا میں کیا ہے۔“

دل تو یہی چاہتا ہے کہ اس پر مزید بات کی جائے لیکن پروفیسر صاحب کی اسی آخری بات پر اکتفا کرتی ہوں جو انہوں نے ڈاکٹر عزیز احسن صاحب کے بارے میں تحریر کی۔ اور ان کے ایک اور خوبصورت شعر پر اس تمام جائزے کا اختتام کیا۔

”اس وسیع المطالعہ شخص کے مقالے کو پڑھ کر صاف پتہ چلتا ہے کہ یہ شخص اپنی فکری اچھ اور قلبی لگاؤ کے ساتھ دینی جذبے اور حُب رسول صلی اللہ علیہ

وسلم کی دولت سے سرشار ہو کر جس راستے پر چل پڑا ہے وہ اسے شخص سے
 شخصیت بنا رہا ہے اور وہ اپنے عشق کے زور پر منزل یاب بھی ہو رہا
 ہے۔۔۔ بس اس کا یہی بڑا انعام ہے کہ اس ہنر آشنا کو حرف آشنائی کا بھی
 یارا ہے۔“

شہر ابیات میں خامے کا سفر نازک ہے مدح سرکار دو عالم کا ہنر نازک ہے
 ڈاکٹر عزیز احسن صاحب نے ایک تحسین آمیز مطالعہ پیش کیا ہے۔ ”باریاب ایک مطالعہ“ جو کہ انور
 مسعود صاحب کی کتاب پر ہے۔ خط کی طوالت کے باعث شاید ہی میں کچھ مزید لکھتی لیکن جب سے
 یہ مضمون پڑھا ہے آنکھیں بار بار نم ہوئی جاتی ہیں اور تین دنوں سے اسی کوشش میں ہوں کہ اس خط کو
 مکمل کر دوں لیکن جیسے ہی میں اس مطالعے میں لکھے فارسی کے شعر کو پڑھتی ہوں میرے دل کی زمین
 میں ارتعاش پیدا ہونے لگتا ہے۔

ڈاکٹر عزیز احسن صاحب اپنے مطالعے میں لکھتے ہیں کہ ”انور مسعود کے لیے بھی حقیقتاً تب کی ترغیب
 ہی نعت گوئی کا محرک بنی۔ انور مسعود نے ”تقدیم“ میں لکھا ہے:

”مجھے یاد پڑتا ہے کہ حقیقتاً تب مرحوم نے ایک روز دوران گفتگو میں فرمایا
 کہ بلاشبہ نعت لکھنا آسان نہیں لیکن نعت ضرور لکھنی چاہیے کہ مدح پیغمبر بھی
 درود کے ذیل میں آتی ہے۔ لہذا اپنی بساط کے مطابق اس کا ثواب سے
 محروم نہیں رہنا چاہیے۔“

ڈاکٹر عزیز احسن صاحب مزید تحریر کرتے ہیں کہ:

”حقیقتاً تب کی وہ بات انور مسعود کے دل میں گھر کر گئی اور انہوں نے نعت گوئی
 کے لیے ذہن کو آمادہ کر لیا۔ مدینہ منورہ جاتے ہوئے ایک فارسی قطعہ کہا

جس میں نعتیہ شاعری کا بلند آدرش ان کا رہنما بنا اور انہوں نے حضور اکرم

صلی اللہ علیہ وسلم سے ان کے شایان شان ”حرف ثنا“ کی بھیک مانگی۔“

یا سکو تم را بہ بزم خود پذیر یا بدہ حرفے کہ شایانیت بود

(یا رسول اللہ صلی اللہ علیہ وسلم! یا تو میرا سکوت آپ اپنی بزم میں قبول فرما لیجیے

یا مجھے ایسا حرف عطا فرما دیجیے جو آپ کے شایان شان ہو!)

یہ وہ فارسی قطعہ ہے انور مسعود صاحب کا جس کو جتنی بار پڑھتی ہوں آنکھوں سے اشک رواں ہو جاتے ہیں۔ اللہ کریم انہیں سلامت رکھے آمین۔

”یارکشائر ادبی فورم“ کی ایک خصوصی پیشکش..... ”نعتیہ مشاعرہ ڈاکٹر عزیز احسن کے ساتھ“

”یارکشائر ادبی فورم“ نے اپنے قیام سے لے کر اب تک کے تین برس کے قلیل عرصے میں ادبی

ورکشاپ، مشاعروں، کتابوں کی تعارفی تقریبات کے علاوہ اور بہت سے اردو کے ادبی انق پر جگمگاتی

معتبر شخصیات کے ساتھ تقریبات کا اہتمام کیا۔ لنڈن یو کے سے جناب رضا علی عابدی صاحب

محترمہ بانو ارشد، پاکیزہ بیگ اور بین الاقوامی شخصیات میں، پاکستان سے جناب سید صبح الدین رحمانی

، ڈاکٹر خورشید رضوی، انتظار حسین، انور مسعود، امجد اسلام امجد، فاطمہ حسن، ڈاکٹر نجیہ عارف، سرور

حسین نقشبندی، فرحت عباس شاہ، وحی شاہ، ریحانہ روجی، سعود عثمانی، سیما غزل، ڈاکٹر صفرا صدف

، سید ذبیب مسعود، ذوالفقار علی حسینی سعودی عرب سے سلمان باسط صاحب تشریف لائے۔ ابو ظہبی سے

ڈاکٹر صباحت واسطی صاحب۔ ڈنمارک سے صدف مرزا، فرانس سے ثمن شاہ، اٹلی سے نصیر ملک اور

جرمنی سے توقیر عاطف صاحب۔

اسی سلسلے کی ایک اور کڑی ایک حالیہ تقریب بہ اعزاز جناب ڈاکٹر عزیز احسن صاحب منعقد کی

گئی۔ دُنیا ئے نعتیہ ادب میں جناب ڈاکٹر عزیز احسن صاحب کسی تعارف کے محتاج نہیں ہیں۔

کثیرالاجت شخصیت کے مالک ہیں۔ ایک نعت نگار، نقاد اور محقق ہیں۔ ”نعتیہ ادب کے انتقادی سرمائے کا تحقیقی مطالعہ“ کے موضوع پر مقالہ لکھ کر پی۔ ایچ۔ ڈی کی سند بھی حاصل کر چکے ہیں۔ نعت ریسرچ سینٹر کراچی پاکستان کے ڈائریکٹر بھی ہیں۔ ان کی نعتیہ ادب میں علمی، ادبی، تحقیقی و تنقیدی گوناگوں خدمات کو خراج تحسین پیش کرنے کے لیے ”یارکشائر ادبی فورم“ نے ایک نعتیہ مشاعرے کی تقریب کا اہتمام لیڈز شہر میں کیا۔

تقریب کی نظامت راقمہ (سمیعہ ناز) نے کی۔ تقریب کے آغاز میں سب سے پہلے صدارت کے لیے جناب ڈاکٹر مختار الدین احمد صاحب کو اور ”یارکشائر ادبی فورم“ کی چیئر پرسن محترمہ غزل انصاری صاحبہ کو سٹیج پر مدعو کیا گیا۔ مہمان خصوصی کے لیے ایک مختصر لیکن جامع سا تعارف پیش کرتے ہوئے (راقمہ) نے جناب ڈاکٹر عزیز احسن صاحب کو سٹیج پر متمکن ہونے کی دعوت دی۔

سب سے پہلے تسنیم حسن صاحبہ کو دعوت کلام دی گئی۔ اس کے بعد (راقمہ) نے اپنا نعتیہ کلام پیش کیا۔ محترمہ اشتیاق میر صاحب نے اپنا کلام سنایا۔ محترمہ غزل انصاری صاحبہ نے حمدیہ و نعتیہ کلام حاضرین کی سماعتوں کی نذر کیا۔ اس کے فوراً بعد مہمان خصوصی جناب ڈاکٹر عزیز احسن صاحب کو اظہار خیال کی دعوت دی گئی۔ انہوں نے کمال محبت سے تمام حاضرین کا فرداً فرداً شکریہ ادا کیا۔ اور اپنے ارشادات و کلام سے تمام حاضرین و سامعین کو نوازا۔ ان کے کلام کو سن کر حاضرین نے بے اختیار خوب داد دی اور ان کی خدمات پر خراج تحسین پیش کیا۔ آخر میں صدر محفل محترم ڈاکٹر مختار الدین احمد صاحب نے اپنے نعتیہ کلام اور رباعیات سے تمام سامعین و حاضرین کو نوازا۔ گو کہ موسم سرما کے باعث باہر سردی تھی مگر ہال میں محبت و ستائش کی گرمی سے ماحول خوشگوار رہا۔ لیڈز، بریڈ فورڈ، ڈیوڈبری، رادرہم اور دیگر شہروں سے احباب کی شرکت رہی۔ جن میں خصوصی ذوق و شوق کے ساتھ آنے والوں میں پرویز اقبال صاحب، محترم ڈاکٹر راغب صاحب، محترمہ قیوم

صاحب، محترم ڈاکٹر خالد ضیا صاحب (اسلام آباد، پاکستان) شامل ہیں۔

تقریب کے آخر میں محترم ڈاکٹر عزیز احسن صاحب کی اہلیہ محترمہ طلعت عزیز صاحبہ کو پھولوں کی شکل میں ”یارکشائر ادبی فورم“ کی جانب سے محترمہ تسنیم حسن صاحبہ نے ہدیہ تہنیت پیش کیا۔ ایک اعزازی اپوارڈ ”یارکشائر ادبی فورم“ کی جانب سے ڈاکٹر عزیز احسن صاحب کو ڈاکٹر خالد ضیا صاحب نے پیش کیا۔

آخر میں ”یارکشائر ادبی فورم“ کی چیئر پرسن غزل انصاری صاحبہ نے تمام شرکائے محفل کا شکریہ ادا کرتے ہوئے خصوصی طور پر جناب ڈاکٹر عزیز احسن صاحب اور انکی اہلیہ کی شرکت پر تہ دل سے شکریہ ادا کیا۔ اور یوں ایک خوبصورت اور یادگار تقریب اختتام پذیر ہوئی۔

.....

ساجد صدیق نظامی۔ لاہور

امید ہے کہ آپ خیریت سے ہوں گے معذرت کے ساتھ عرض کر رہا ہوں کہ آپ کی توجہ اور مہربانی اور یاد دہانی کے باوجود بروقت نعت رنگ کے لیے مضمون تیار نہ کر سکا۔

۱۲ نومبر ۲۰۱۴ کو یہ مضمون تیار کر کے لپیر ڈکوریٹر سروس کے حوالے کر دیا مگر وہ واپس آ گیا۔ وجہ تبدیلی پتہ تھی جو پتہ میں نے نعت رنگ شمارہ ۲۳ سے نقل کیا تھا بعد ازاں کوشش میں رہا کہ آپ کا موجودہ پتہ دریافت کر سکوں۔ بردرام رفاقت علی شاہد کی مہربانی سے یہ پتہ حاصل ہوا۔ بعد کو پھر میری کوتاہی اور تساہل اڑے آ گیا نتیجہً اب یہ ارسال کیا جا رہا ہے جس شمارے میں جگہ ہو وہاں شائع کرنے کا فیصلہ کر لیجیے۔

۱۹۳۸ میں ایوب الرحمن عثمانی نے گلستہ محسن کا کوروی کی شرح لکھ کر لاہور سے شائع کروائی تھی اس میں قصیدہ مدح خیر المرسلین کی بھی عمدہ تشریح موجود ہے اگر اس قصیدے کی شرح نعت رنگ کے کسی

شمارے میں شائع ہو تو قارئین کے لیے نہایت فائدہ مند ثابت ہوگی۔

.....

(نعت ریسرچ سینٹر کو موصول ہونے والے عطیات کتب)

ادارہ ان تمام نعت پسندوں اور نعت دوستوں کا ممنون ہے جنہوں نے ان کتب کے عطیات سے نواز کر نعت شناسی اور نعت فہمی کو عام کرنے کی اس مہم میں اپنا عملی حصہ ڈالا جو نعت ریسرچ سینٹر کے ذریعے جاری و ساری ہے۔ رب کریم آپ کو اس کی جزا عطا فرمائے۔ آمین۔ ص ر

۱	عرفان رب کائنات (حمید انتخاب)	قمر وارثی	۲۰۱۴	دہستان وارثیہ، کراچی
۲	نئی صدی نئی نعت (نعتیہ انتخاب)	خورشید ربانی	۲۰۱۴	مثال پبلیشرز، فیصل آباد
۳	جہان نعت (کتابی سلسلہ)	غلام ربانی فدا	۲۰۱۴	کرناٹک، انڈیا
۴	مصحف نعت	تسلیم محبوبی	۲۰۰۸	عبداللطیف نوری، بھارت
۵	خلعت توقیر	شاکر کھٹان	۲۰۱۴	اسلامک میڈیا سینٹر، لاہور
۶	ارمغان ریاض سہروردی (انتخاب)	ڈاکٹر شہزاد احمد	۲۰۱۴	مرکزی انجمن عبداللہان ریاض رسول، کراچی
۷	کلیات ریاض سہروردی	ڈاکٹر شہزاد احمد	۲۰۱۳	مرکزی انجمن عبداللہان ریاض رسول، کراچی
۸	حسن انتخاب (خانوادہ ریاض سہروردی کا مختصر نعتیہ انتخاب)	ڈاکٹر شہزاد احمد	۲۰۱۳	مرکزی انجمن عبداللہان ریاض رسول، کراچی
۹	آئینہ ریاض سہروردی	ڈاکٹر شہزاد احمد	۲۰۱۳	مرکزی انجمن عبداللہان ریاض رسول، کراچی
۱۰	انتخاب کلام امیر مینائی (نعت)	ڈاکٹر تنظیم الفردوس	۲۰۱۴	ادارہ یادگار غالب، کراچی
۱۱	نعت انسائیکلو پیڈیا	طہور خان پارس	۲۰۱۴	رنگ ادب پبلی کیشنز، کراچی
۱۲	آرزوئے مدینہ	آرزو ٹونکی	۲۰۱۳	شکیل الرحمن، کراچی
۱۳	کلیات ظہور	حافظ محمد ظہور الحق	۱۹۹۹	معاذ پبلی کیشنز، اسلام آباد
۱۴	دل آئینہ ہوا	رفیع الدین راز	۲۰۱۱	رنگ ادب پبلی کیشنز، کراچی
۱۵	صلی علی الرسول	گستاخ بخاری	۲۰۱۴	مثال پبلیشرز، فیصل آباد
۱۶	نور سے نور تک	شاعر علی شاعر	۲۰۱۴	راہیل پبلی کیشنز، کراچی
۱۷	مدح ممدوح خدا	گستاخ بخاری	۲۰۱۴	مثال پبلیشرز، فیصل آباد

۲۰۱۳ شیخ شوکت علی اینڈ سنز، کراچی	۱۸ گل ہائے سلام و منقبت
۲۰۱۲ حلقہ اہل قلم، لاہور	۱۹ فرات وقت
۲۰۱۳ حمد و نعت ریسرچ سینٹر، کراچی	۲۰ احدا حد
۲۰۱۳ رحمن کیانی میموریل سوسائٹی	۲۱ اذان
۲۰۱۳ اوج پہلی کیشینز، خانیوال	۲۲ اغنی
۲۰۱۳ بزم شمیم ادب، کراچی	۲۳ تجلیات حمد و نعت
۲۰۱۴ دبستان وارثیہ، کراچی	۲۴ نورانی حقیقت
۲۰۱۴ نعت مرکز اردو بازار، لاہور	۲۵ نیاز
۲۰۱۳ جھنگ ادبی اکیڈمی، جھنگ	۲۶ حرا کے آفتاب
۲۰۰۲ فیض الاسلام، روالپنڈی	۲۷ مناجات
۲۰۰۲ نیازی برادران، میانوالی	۲۸ حرا کے کلین
ندارد مکتبہ انصیر، فیصل آباد	۲۹ کوئی سورج تیرے جیسا نہیں ہے
۲۰۱۴ میڈیا گرافکس، کراچی	۳۰ اردو نعت گوئی کا تقیدی جائزہ
۲۰۱۴ باب حرم عمرہ سرور لمیٹڈ، فیصل آباد	۳۱ کتھے مہر علی کتھے تیری ثنا
۲۰۱۴ رحیل ہاؤس آف پہلی کیشینز، راولپنڈی	۳۲ نعت گلینے
۲۰۱۳ حلقہ فکر و دانش، کراچی	۳۳ نعمت عظمیٰ
۲۰۱۴ شمع ادب، لاہور	۳۴ تیرے نشاں شام و سحر (حمید)
۲۰۱۴ مصنف، راولپنڈی	۳۵ زمزمہ نور
۲۰۱۴ احسن پہلی کیشینز، فیصل آباد	۳۶ ماہ حرا
۲۰۱۴ رحیل ہاؤس آف پہلی کیشینز، راولپنڈی	۳۷ حالہ رحمت
۲۰۱۴ نستعلیق مطبوعات، لاہور	۳۸ نشائے سرور
۲۰۱۴ شاعرہ، کراچی	۳۹ محبوب کبریا محمد
۲۰۱۴ گوشہ معالعات فارسی، علی گڑھ	۴۰ ہدیہ سلام بخضور خیر الامام
۲۰۱۴ فروغ ادب اکادمی، گوجرانوالہ	۴۱ ارمغانِ قلم
۲۰۱۴ بزم نعت پاکستان، حافظ آباد	۴۲ ذوقِ نعت (انتخاب و تذکرہ)
اعجازِ رحمانی	خورشید بیگ ملیہوی
خیال آفاقی	رحمن کیانی
عباس عدیم قریشی	امان خان دل
قمر وارثی	حنیف نازش قادری
انجم نیازی	انجم نیازی
انجم نیازی	انجم نیازی
انجم نیازی	پروفیسر ہارون الرشید
پروفیسر محمد اقبال جاوید	نسیم سحر
فرقان ادریسی	عابد حسین عابد
نصیر احمد	منظر پھلواری
شاہد کوثری	علی رضا
عارفہ خان عظمیٰ عارفہ	رئیس احمد نعمانی
عبدالغنی تائب	عبدالغنی تائب

۲۰۱۳ بزم نعت پاکستان، حافظ آباد	عبدالغنی تائب	۴۳	مرے شعور میں جلوہ نما ہے نعت رسول (انتخاب)
۲۰۱۳ بزم نعت پاکستان، حافظ آباد	عبدالغنی تائب	۴۴	سالانہ نعتیہ مشاعرہ ۲۰۱۳ (انتخاب)
۲۰۱۳ بزم نعت پاکستان، حافظ آباد	عبدالغنی تائب	۴۵	سالانہ نعتیہ مشاعرہ ۲۰۱۲ (انتخاب)
۲۰۱۳ التحریر، لاہور	دل نواز دل	۴۶	ابتدائے سخن
۲۰۱۳ التحریر، لاہور	دل نواز دل	۴۷	انتہائے سخن
۲۰۱۳ التحریر، لاہور	دل نواز دل	۴۸	کربلائے سخن
۲۰۱۲ الحمد پبلی کیشنز، لاہور	نسرین گل	۴۹	تیرا وجود الکتاب
۲۰۱۲ کرماں والا بک شاپ	بشیر حسین ناظم	۵۰	نوری طاق (پنجابی نعتیہ کلام)
۲۰۱۲ مصنف، ساہیوال	ضیاء الدین گیلانی	۵۱	خیال طیبہ
۲۰۱۲ شاعرانک پاکستان	مبشر حسین سید	۵۲	حرف بقا
۲۰۱۳ بزم حسان، حاصل پور پاکستان	ابراہیم حسان	۵۳	عرفان و عقیدت
۲۰۱۵ بزم شعر و ادب، حیدرآباد	قدر القادری	۵۴	عارض چہ عارض
۲۰۱۲ تلاش حق فاؤنڈیشن، کراچی	نذر محمد راہی	۵۵	کلیات راہی
۲۰۱۵ دارالاحلاص، لاہور	شہزاد مجیدی	۵۶	محاسن (مجموعہ مناقب)
۲۰۱۵ فروغ ادب اکادمی، گوجرانوالہ	عبدالغنی تائب	۵۷	گل ہائے نعت
۲۰۰۶ نوریہ رضویہ پبلی کیشنز، لاہور	عبدالغنی تائب	۵۸	جانِ رحمت
۲۰۱۲ علم و عرفان پبلیشرز، لاہور	محمد قاسم کیلانی	۵۹	رزقِ سخن
۱۹۹۵ القمر انٹر پرائز، لاہور	سروسہار پوری	۶۰	زخمِ دل
۲۰۱۲ اقبال اکیڈمی، لاہور	سروسہار پوری	۶۱	لالہ طور
ندارد حکیم محمود احمد سہان پوری، راولپنڈی	سروسہار پوری	۶۲	ثنائے خواجہ
۲۰۱۵ نعت ریسرچ سینٹر، کراچی	صبیح رحمانی	۶۳	اردو نعت میں تجلیاتِ سیرت

معروف ادیب و شاعر جناب سید معراج جامی صاحب نے نعت ریسرچ سینٹر کے لیے اپنی لائبریری سے نعتیہ کتب کا ایک اہم ذخیرہ عطا فرمایا ہے۔ اس تعاون پر ہم ان کے ممنون ہیں۔ درج ذیل کتب جامی صاحب کی عطا کردہ ہیں۔

عارف عبدالستین	۱۹۸۵	کاروان ادب، ملتان	۶۴	بے مثال
خورشید ایلچووری	۱۹۹۳	مصنف، کراچی	۶۵	خورشید نبوت
اختر اندوری فدائی	۲۰۰۹	بلال پہلی کیشینز، کراچی	۶۶	یار رسول عربیؐ
امید فاضلی	۱۹۸۲	اسپ پیلی کیشینز، کراچی	۶۷	مرے آقا
محمد عزیز خان عزیز	۱۹۹۲	کانپورا کادمی، کراچی	۶۸	بہار نعت (حصہ دوم)
ذہین شاہ تاجی	۱۹۶۶	مکتبہ تاج، کراچی	۶۹	لمحات جمال
عبدالروف راسخ	۱۹۹۰	مصنف، کراچی	۷۰	انوار رسالت
حکیم روکش اجیری	۱۹۸۲	بزم نور، حیدرآباد سندھ	۷۱	فیضان نعت
رشید اندوری	۲۰۰۳	مصنف، اندور انڈیا	۷۲	توشہ آخرت
محمد قاسم حبیبی برکاتی	۱۹۹۹	مصنف، کانپور انڈیا	۷۳	وانجم
بشیر فاروق	۱۹۹۲	فاروق اکیڈمی، کراچی	۷۴	میر حجاز
خورشید انور رضوی	۲۰۰۱	نیرنگ خیال پہلی کیشینز، راولپنڈی	۷۵	روشنی ہی روشنی
حسین سحر	۲۰۱۱	سحر سنز، ملتان	۷۶	خوشبوئے مولا
کالی داس گپتا رضا	۱۹۷۹	ول پہلی کیشینز، ممبئی بھارت	۷۷	شعورغم
محبوب راہی	۱۹۹۸	مکتبہ شاداب، حیدرآباد بھارت	۷۸	تیری آواز کے مدینے
کرشن کمار طور	۲۰۱۰	سر سبز پہلی کیشینز، ہماچل پردیش بھارت	۷۹	چشمہ چشم
خادم عظیم آباد	۲۰۱۱	بزم فردوسی، کراچی	۸۰	نور سحر
سعید سلیم	۱۹۹۹	مصنف، فتح پور بھارت	۸۱	روشنی ہی روشنی
سہیل غازی پوری	۲۰۰۹	شعری دائرہ، کراچی	۸۲	کے سے مدینے
ظفر عمر زبیری	۱۹۹۲	زیری پبلیشرز، کراچی	۸۳	کتاب حمد و نعت
نظیر حسین ساغر چنیوٹی	۲۰۰۶	ماورا بکس، لاہور	۸۴	ردائے عشق
محمد امین علی نقوی	۱۹۸۹	بزم باب الہدی، فصل آباد	۸۵	محمد رسول اللہ
علیم صبا نویدی	۲۰۰۶	ٹمٹل ناڈوارو پہلی کیشینز، چٹنی بھارت	۸۶	نعتیہ شاعری میں بیٹی تجربے
علیم صبا نویدی	۲۰۰۵	ٹمٹل ناڈوارو پہلی کیشینز، چٹنی بھارت	۸۷	اسم تاب
عبدالعزیز خالد	۱۹۷۶	مقبول اکیڈمی، لاہور	۸۸	محطایا

۸۹	فارقلیط	عبدالعزیز خالد	۱۹۶۵	شیخ غلام علی اینڈ سنز، کراچی
۹۰	مازماذ	عبدالعزیز خالد	۱۹۷۹	ارمغان اکادمی، لاہور
۹۱	عرفانِ محبت	مولانا محمد احمد	۱۹۸۲	کتب خانہ مظہری، کراچی
۹۲	رشکِ قمر	قمر جلالوی	۱۹۷۷	شیخ شوکت علی اینڈ سنز، لاہور
۹۳	وسیلہ محبت	ساحر شیوی	۱۹۹۸	وجے پبلیشرز، نئی دہلی
۹۴	خوابِ مدینے	محمد یعقوب فردوسی	۲۰۰۱	علوی پبلی کیشنز، لاہور
۹۵	جذبہ محبت	یونس ہویدا	۱۹۸۸	مصنف، کراچی
۹۶	خاکِ مدینہ	ساحر شیوی	۲۰۰۸	بزمِ تخلیق ادب، کراچی
۹۷	سراجِ المنیر	سید منیر علی جعفری	۱۹۸۳	ادارہ منیر ارباب، کراچی
۹۸	اطہارِ عشق	محمی الدین محی انصاری	۱۹۹۸	ریکارڈ اکیڈمی، حیدرآباد
۹۹	سرمایہ حیات	اقبال ارشد	۲۰۰۱	مکتبہ اہل قلم، ملتان
۱۰۰	دھتک رنگ	سید عبدالباری معینی	۲۰۰۲	بزمِ شعر و ادب، حیدرآباد
۱۰۱	مرا آئینہ مدینہ	فراغِ روہوی	۲۰۰۳	گلستانِ پہلی کیشنز، کلکتہ
۱۰۲	مدینہ مدینہ پیارِ مدینہ	محمد یعقوب فردوسی	۱۹۹۹	گل پہلی کیشنز، گوجرانوالہ
۱۰۳	نعت کا دریا	شمیم صبا ئی متھراوی	۱۹۹۸	بزمِ شعر و ادب، اسلام آباد
۱۰۳	ثنائے محمدؐ	ایاز صدیقی	۱۹۹۲	مصنف، ملتان
۱۰۴	رحمتہ اللعالمین	عارف لکھنوی	ندارد	مصنف، کراچی
۱۰۵	فیضانِ معین	اختر اندوری	۲۰۰۳	دربارِ ظہور، کراچی
۱۰۶	تطہیر	حسین سحر	۱۹۹۰	کتاب نگار، ملتان
۱۰۷	ثنائے رسول	گہرا عظمیٰ	۱۹۸۷	مصنف، کراچی
۱۰۸	چراغِ حرا	شوکت الدآبادی	۱۹۹۵	مصنف، کراچی
۱۰۹	چراغِ راہِ حرم	لطیف اثر	۱۹۹۴	وقاص اکیڈمی، کراچی
۱۱۰	حرا تا عرش	سید نبی رضا عظیم آبادی	۱۹۹۲	شعری دائرہ، کراچی
۱۱۱	خوابوں میں سنہری جالی ہے	صبحِ رحمانی	۱۹۹۷	فضلی سنز، کراچی
۱۱۲	شوقِ نیاز	سجاد مرزا	۱۹۹۸	فروغ ادب اکادمی، گوجرانوالہ

۱۱۳	نقش کف پا	وقار احمد وقار صدیقی	۱۹۹۵	بزم ترین ادب، کراچی
۱۱۴	سیل تجلی	نصیر کوٹی	۲۰۰۲	مصنف، کراچی
۱۱۵	کربلا	ابراہیم اشک	۱۹۹۸	تکمیل پبلی کیشنز، ممبئی
۱۱۶	والضحیٰ	بیکل التناہی	ندارد	علی ہجویری پبلی کیشنز، لاہور
۱۱۷	ازازل	نگار فاروقی	۱۹۹۹	بساط ادب، کراچی
۱۱۸	تسکین قلب	مسعود چشتی	۱۹۹۸	راغب مراد آبادی اکیڈمی، کراچی
۱۱۹	شہر تننا	غنی دہلوی	۱۹۹۶	اردو اکیڈمی، سندھ کراچی
۱۲۰	نعت نگار	مسرور کیفی	۱۹۹۹	ادارہ فروغ ادب، کراچی
۱۲۱	الہام	خالد عرفان	۱۹۸۶	فاران پبلی کیشنز، کراچی
۱۲۲	تقدیس	حسین سحر	۱۹۸۹	کتاب گھر، ملتان
۱۲۳	صحیفہ حمد	لطیف اثر	۱۹۸۸	وقاص اکیڈمی، کراچی
۱۲۴	نام بہ نام حمد و ثنا	انوار عزمی	۱۹۹۸	انجمن سہروردیہ، کراچی
۱۲۵	حمد نامہ	شعبا حیدری	۱۹۹۸	فیصل الرحمن حیدری، کراچی
۱۲۶	ماہ تاب حرا	اطہر سعید صدیقی	۲۰۰۲	راغب مراد آبادی اکیڈمی، کراچی
۱۲۷	تابندگی	خمار انصاری	۱۹۹۵	بزم تخلیق ادب، پاکستان
۱۲۸	جنتو	ضیا اللہ ضیا	۱۹۹۲	ماڈرن ٹیکنیکل ایجوکیشنل سوسائٹی، کراچی
۱۲۹	لازوال	حفیظ صدیقی	۱۹۹۲	صدیقی پبلی کیشنز، لاہور
۱۳۰	سوئے مصطفیٰ	منیر قصوری	۲۰۰۰	بوسیری منزل، لاہور
۱۳۱	ذوق عرفان	پروفیسر اسرار احمد سہاروی	۱۹۹۸	فروغ ادب اکادمی، گوجرانوالہ
۱۳۲	نقش اولین	زابد فتح پوری	۲۰۰۳	کتب آل شفق، کراچی
۱۳۳	صاحب خیر البشر	شاعر علی شاعر	۲۰۰۵	شعب اکبجینی اردو بازار، لاہور
۱۳۴	سلسلہ انوار کا	خاطر غزنوی	۱۹۹۶	سنڈیکیٹ آف رائٹرز، پشاور
۱۳۵	مدح رسول	راغب مراد آبادی	۱۹۸۳	مصنف، کراچی
۱۳۶	نور حرا	نصیر آرزو	ندارد	پاکستان رائٹرز فیڈریشن، کراچی
۱۳۷	میخانہ تصور	آباد پبلی کیشنز	۱۹۸۲	میلان پبلی کیشنز، کراچی

۱۳۸	نعت پاک کی اہمیت	ساجد صدیقی لکھنؤوی	۱۹۹۵	کل ہند نثر خوان رسول لکھنؤ، بھارت
۱۳۹	م	غالب عرفان	۱۹۹۹	بزم تخلیق ادب، کراچی
۱۴۰	نفس سخن خوشبو	احمد خیال	۱۹۹۳	بزم خیال، کراچی
۱۴۱	رہبر رہبر اراں	مسعود احمد حشیش	۱۹۹۳	مرکزی انجمن رہبر اسلام، کراچی
۱۴۲	شفاعت	سید قمر زیدی	۱۹۹۱	کتاب نگر، ملتان
۱۴۳	عزب حرم	رحمان خاور	۱۹۹۷	بساط ادب، کراچی
۱۴۴	بوئے گل	شیمم ٹھٹھوی	۱۹۹۷	مصنف، کراچی
۱۴۵	حمد و ثنا	محمد امین	۲۰۰۴	ادب نگر پبلی کیشنز، لاہور
۱۴۶	توسین نشین	حمید یوسفی	۲۰۰۷	ادارہ ابلاغ خودی، روالپنڈی

ممتاز نعت گو پروفیسر ریاض احمد قادری جو خود فروغ نعت کے لیے فیصل آباد میں خاصے سرگرم ہیں

انہوں نے بھی نعت ریسرچ سینٹر کے لیے مندرجہ ذیل کتب ہدیہ کی ہیں۔

۱۴۷	ارحم عالم (غیر منقوٹ)	منظر پھلواری	۲۰۱۳	احسن پبلی کیشنز، فیصل آباد
۱۴۸	نور بہاراں (بجانبی نعت)	ڈاکٹر عبدالستار منعم	۲۰۱۴	احسن پبلی کیشنز، فیصل آباد
۱۴۹	طیب مطیب	حکیم محمد رمضان اطہر	۲۰۰۹	احسن پبلی کیشنز، فیصل آباد
۱۵۰	انوار نعت	پروفیسر محمد سلیم قمر	۲۰۰۷	احسن پبلی کیشنز، فیصل آباد
۱۵۱	شاہکار کن فکان	قاری سردار محمد	۲۰۰۴	سنگت پبلی کیشنز، فیصل آباد
۱۵۲	شوق نعت (انتخاب نعت)	عبدالغنی تائب	۲۰۱۲	بزم نعت پاکستان، فیصل آباد
۱۵۳	ذوق نعت (انتخاب نعت)	عبدالغنی تائب	۲۰۱۲	بزم نعت پاکستان، فیصل آباد
۱۵۴	ثنائے سرور عالم	محمد سلیم محرم	۲۰۰۸	احسن پبلی کیشنز، فیصل آباد
۱۵۵	فیضان نعت	اکرم سعید اکرم	۲۰۱۰	احسن پبلی کیشنز، فیصل آباد
۱۵۶	زر عقیدت	ریاض احمد قادری	۲۰۱۱	احسن پبلی کیشنز، فیصل آباد

۲۵ دسمبر کو میاں محمد طیب صاحب کے ہاں محفل میلاد میں شرکت کی غرض سے فیصل آباد حاضر ہوا تو

پاکستان میں نعت پر پہلے پی ایچ۔ ڈی اور عصر حاضر کے ممتاز نعت شناس و نعت نگار ڈاکٹر ریاض مجید

صاحب ملاقات کے لیے تشریف لائے اور اپنے ساتھ درج ذیل کتب کا تحفہ بھی نعت ریسرچ سینٹر کے لیے لائے ان کتب میں سے اکثر ان کے اشاعتی ادارے نعت اکادمی کی مطبوعہ ہیں۔

۱۵۷	فیض یاب	فوزیہ انجم	۲۰۰۷	نعت اکادمی، فیصل آباد
۱۵۸	روح عالم (غیر منقوٹ)	یوسف طاہر قریشی	۱۴۱۸ھ	نعت اکادمی، فیصل آباد
۱۵۹	گلشن صل علی	عظمت اللہ خاں	۲۰۰۰	صدرہ پہلی کیشیز، فیصل آباد
۱۶۰	مدحت رسول کی	شکیل اورنگ آبادی	۱۹۹۸	نعت اکادمی، فیصل آباد
۱۶۱	شایب الرحمتہ (عربی نعت)	حافظ محمد افضل فقیر	۱۴۱۳ھ	نعت اکادمی، فیصل آباد
۱۶۲	سفر بلبلک	صفیہ صابری	۱۹۹۰	نعت اکادمی، فیصل آباد
۱۶۳	آئینہ شہادت (مناقب)	مسرور بدایونی	۱۹۹۸	نعت اکادمی، فیصل آباد
۱۶۴	سخن سخن خوشبو	محمد حنیف نازش قادری	۱۹۹۶	نعت اکادمی، فیصل آباد
۱۶۵	نعت و منقبت	سرور بجنوری	۱۴۰۴ھ	نعت اکادمی، فیصل آباد
۱۶۶	سیدنا احمد (پنجابی نعتیہ دیوان)	ریاض مجید	۱۴۱۹ھ	نعت اکادمی، فیصل آباد
۱۶۷	اذن حضوری	عزیز لدھیانوی	۱۹۹۹	فروغ ادب اکادمی، گوجرانوالہ
۱۶۸	قتیل مدحت	احمد شہباز خاور	۱۹۹۶	جمال پہلی کیشیز، فیصل آباد
۱۶۹	حمدیہ قطعات	مسرور بدایونی	۱۴۱۵ھ	نعت اکادمی، فیصل آباد
۱۷۰	اللہم صل علی محمد	ریاض مجید	۱۹۹۴	نعت اکادمی، فیصل آباد
۱۷۱	امبر تیری تھاں	عارف عبدالمتین	۱۹۹۰	نعت اکادمی، فیصل آباد
۱۷۲	آیہ رحمت	مسرور بدایونی	۱۹۸۴	نعت اکادمی، فیصل آباد
۱۷۳	گلشن انور (فارسی نعت)	علامہ انور فیروز پوری	۲۰۰۰	نعت اکادمی، فیصل آباد
۱۷۴	سیدنا محمد (نعتیہ دیوان)	ریاض مجید	۲۰۰۳	نعت اکادمی، فیصل آباد
۱۷۵	اللہم بارک علی محمد	ریاض مجید	۲۰۰۵	نعت اکادمی، فیصل آباد
۱۷۶	سیدنا رحیم	ریاض مجید	۲۰۱۱	نعت اکادمی، فیصل آباد
۱۷۷	حرف طیب	حکیم محمد رمضان اطہر	۱۹۹۷	ادراک پہلی کیشیز، فیصل آباد
۱۷۸	صنف ہزار رنگ (سیدنا محمد)	میرزا امجد رازی	۲۰۰۹	نعت اکادمی، فیصل آباد

معتبر شاعر و ادیب سرشار صدیقی مرحوم کے ذخیرہ کتب سے ان کی اہلیہ محترمہ نے حمد و نعت کی درج ذیل کتب نعت ریسرچ سینٹر کو عطا کی ہیں اللہ ان کے اس عطیے کو قبول فرمائے اور سرشار صدیقی مرحوم کو اپنے جوار رحمت میں جگہ عطا فرمائے۔ آمین۔

حمد و نعت:

۱۸۱ ایوان نعت	صبحِ رحمانی	۱۸۲ شاخ نور	شوکت ہاشمی
۱۸۳ نور الہدیٰ	ڈاکٹر نثار احمد نثار	۱۸۴ عین النعیم	امداد نظامی
۱۸۵ سبد گل	بقا نظامی عظیم آبادی	۱۸۶ وطن سے وطن تک	ابوالخیر کشفی
۱۸۷ ماہتاب حرا	حافظ اطہر سعید صدیقی	۱۸۸ نسبت	ابوالخیر کشفی
۱۸۹ ازل تا ابد	نگار فاروقی	۱۹۰ روداد ہونگ	جمیل نقوی
۱۹۱ قدیر بشیر	جسٹس محمد الیاس	۱۹۲ حمد خالق کائنات	ڈاکٹر محمد انور
۱۹۳ ماہِ طیبہ	صبحِ رحمانی	۱۹۴ شبستان حرا	شہیر انصاری
۱۹۵ جمال اندر جمال	قمر وارثی	۱۹۶ طائرِ مدینہ	راحت علیگ
۱۹۷ چراغ حرا	شوکت الہ آبادی	۱۹۸ نام بہ نام حمد ثنا	انوار عزمی
۱۹۹ حمد نامہ	شہیا حیدری	۲۰۰ ابرِ کرم	محمد اکرم
۲۰۱ حمدیہ قطعات	مسرور بدایونی	۲۰۲ نعتیہ مثنویات	حافظ لدھیانوی
۲۰۳ بوستان عقیدت	نورا احمد میرٹھی	۲۰۴ بصیرت	نعیم نقوی
۲۰۵ مدح رسول	راغب مراد آبادی	۲۰۶ ارمغانِ حمد	شاعر علی شاعر
۲۰۷ جادہ رحمت	راغب مراد آبادی	۲۰۸ آرزو	عبدالملک مضر
۲۰۹ بحضور خاتم الانبیاء	راغب مراد آبادی	۲۱۰ آنکھ بنی کشتول	آفتاب کریمی
۲۱۱ سلام بحضور خاتم الانبیاء	راغب مراد آبادی	۲۱۲ نعت حبیب کائنات	ڈاکٹر محمد نواز
۲۱۳ گر قبول اختر	ناصر زیدی	۲۱۴ کہف الوریٰ	قمر وارثی
۲۱۵ خوابوں میں سنہری جالی ہے	عزیز احسن	۲۱۶ حمد مری بندگی	طاہر سلطانی

انصارالحق قریشی	حضور میرے	۲۱۸	اقبال حیدر	لا ریب	۲۱۷
رشید وارثی	خوشبوئے التفات	۲۲۰	راؤ مبین علیگ	المددی اسیدی رحمت العالمین	۲۱۹
انوار عزمی	نام بہ نام مدحت	۲۲۲	لیث قریشی	تاباں تاباں	۲۲۱
ڈاکٹر فرمان فتح پوری	اردو کی نعتیہ شاعری	۲۲۳	مظہر حسین رحمانی	شمر بہشت	۲۲۳
حنیف اسعدی	ذکر خیر الانام	۲۲۶	صفوت علی صفوت	مثنوی رسول	۲۲۵
ماجد خلیل	روشنی ہی روشنی	۲۲۸	تنویر پھول	زبور سخن	۲۲۷
حنیف اسعدی	آپ	۲۳۰	جلیل مظہر	ایقان	۲۲۹
بہزاد لکھنوی	کرم بالائے کرم	۲۳۲	ادب گلشن آبادی	حریم اسرار	۲۳۱
نیشنل بینک	رحمت تمام	۲۳۳	ثاقب انجان	ابر کرم	۲۳۳
صبح رحمانی	جاڑہ رحمت	۲۳۶	مولانا احمد رضا خاں	حدائق بخشش	۲۳۵
فانی مراد آبادی	ہندو شعرا کا نعتیہ کلام	۲۳۸	مولوی طفیل احمد	تسکین القلوب	۲۳۷
سید محمد قاسم	پاکستان کے نعت گو شعرا (جلد سوم)	۲۴۰	سید محمد قاسم	پاکستان کے نعت گو شعرا (جلد سوم)	۲۳۹
انصارالحق قریشی	رہنمائے حیات	۲۴۲	سید تابش الوری	سرکارِ دو عالم	۲۴۱
صمد انصاری	تقویم	۲۴۴	حسن اکبر کمال	النجی	۲۴۳
صہبا اختر	اقرا	۲۴۶	طفیل ہوشیار پوری	رحمت یزداں	۲۴۵
منور بدایونی	کلیات منور	۲۴۸	محمدر بدایونی	حرفِ ثنا	۲۴۷
سجاد سخن	حاضری و حضوری	۲۵۰	منظر ایوبی	متاعِ آخرت	۲۴۹
راغب مراد آبادی	آیت و احادیث رباعی افروز	۲۵۲	راغب مراد آبادی	بدر الدجی	۲۵۱
گوہر اعظمی	سرور کائنات	۲۵۴	رفیع الدین راز	روشنی میں خدو خال	۲۵۳
اصغر کاظمی	حسرت مہربانی کی حمد و نعت گئی	۲۵۶	عزیز احسن	نعت کی تخلیقی سچائیاں	۲۵۵
			ڈاکٹر حسرت کاس گنجوی	جاڑہ رحمت کا مسافر	۲۵۷

نعت ریسرچ سینٹر کی مطبوعات

- 1- اردو حمد و نعت پر فارسی شعری روایت کا اثر ڈاکٹر عاصی کرناٹی 600/-
- 2- اردو نعت کا تحقیقی و تنقیدی جائزہ رشید وارثی 350/-
- 3- نعت میں کیسے کہوں (تنقید) پروفیسر محمد اقبال جاوید 200/-
- 4- غالب اور شائے خواجہ (تنقید) صبیح رحمانی 200/-
- 5- نعت کی تخلیقی سچائیاں (تنقید) ڈاکٹر عزیز احسن 150/-
- 6- ہنر نازک ہے (تنقید) ڈاکٹر عزیز احسن 150/-
- 7- اردو نعت اور جدید اسالیب (تنقید) ڈاکٹر عزیز احسن 120/-
- 8- نعت نگر کا باسی (تنقید) صبیح رحمانی 150/-
- 9- جاوہ رحمت کا مسافر (تنقید) ڈاکٹر حسرت کاسکھجوی 80/-
- 10- بہشت تضامین (شعری مجموعہ) حافظ عبدالغفار حافظ 250/-
- 11- خیر البشر (میلا دنامہ) نور بانو محبوب 200/-
- 12- نعت اور تنقید نعت (تنقید) ڈاکٹر ابوالخیر کشفی 300/-
- 13- فنِ ادارہ نویسی اور ”نعت رنگ“ (تنقید) ڈاکٹر افضل احمد انور 200/-
- 14- ”نعت رنگ“ اہل علم کی نظر میں (مضامین) ڈاکٹر شبیر احمد قادری 300/-
- 15- فہرست کتب خانہ نعت ریسرچ سینٹر (کتابیات) محمد طاہر قریشی 300/-
- 16- زبورِ حرم (کلیات نعت) اقبال عظیم 450/-
- 17- شہد لولاک (شعری مجموعہ) امان خان دل 150/-
- 18- جاوہ رحمت (انگریزی مجموعہ) جسٹس منیر مغل 200/-
- 19- اشاریہ ”نعت رنگ“ (بیس شمارے) ڈاکٹر سہیل شفیق 300/-
- 20- سرکار کے قدموں میں (انگریزی ترجمہ) سارہ کاظمی 500/-
- 21- شہپرِ توفیق (شعری مجموعہ) ڈاکٹر عزیز احسن 200/-
- 22- قوسین (شعری مجموعہ) آفتاب کریمی 200/-
- 23- نزول (شعری مجموعہ) شفیق الدین شارق 100/-
- 24- آنکھ بنی سگول (شعری مجموعہ) آفتاب کریمی 100/-

150/-	حنیف اسعدی	(شعری مجموعہ)	25- آپ
150/-	ڈاکٹر عزیز احسن	(شعری مجموعہ)	26- کرم و نجات کا سلسلہ
20/-	وحیدہ نسیم	(شعری مجموعہ)	27- نعت اور اسلام
200/-	آفتاب کری	(شعری مجموعہ)	28- ممدوحِ خلافت
300/-	پروفیسر محمد اقبال جاوید	(مجموعہ احادیث)	29- مرتبہ چہل حدیث
250/-	پروفیسر محمد اکرم رضا	(تنقید)	30- نعتیہ ادب کے تنقیدی نقوش
150/-	ڈاکٹر عزیز احسن	(تنقید)	31- نعت کے تنقیدی آفاق
200/-	ڈاکٹر عزیز احسن	(اقالیات)	32- مثنوی رموزِ بنوودی کا فنی و فکری جائزہ
150/-	ڈاکٹر عزیز احسن	(شعری مجموعہ)	33- امیدِ طیبہ بری
300/-	ڈاکٹر ابوالمیر کشفی	(تنقید)	34- نعت شناسی
700/-	ڈاکٹر عزیز احسن	(تحقیقی مقالہ)	35- اردو نعتیہ ادب کے انتقادی سرمائے کا تحقیق مطالعہ
300/-	ڈاکٹر عزیز احسن	(تنقید)	36- پاکستان میں اردو نعت
1000/-	ڈاکٹر محمد سمیل شفیق	(مجموعہ مکاتیب)	37- نعت نامے بنام صبحِ رضانی
350/-	ڈاکٹر عزیز احسن	(تنقید)	38- نعتیہ ادب کے تنقیدی زاویے
52/-	ڈاکٹر عزیز احسن	(سیرت)	39- تعلق بالرسول ﷺ کے تقاضے اور ہم
/-	ڈاکٹر محمد اقبال جاوید	(ظفر علی خان کی نعتیہ تب و تاب)	40- دل جس سے زندہ ہے